


# Tetun Alkitab



Genesis and the New Testament in the Tetun Belu language of  
Indonesia and East Timor

## Contents

|                          |     |
|--------------------------|-----|
| Lia Uluk Fohon . . . . . | 1   |
| Mateus . . . . .         | 54  |
| Markus . . . . .         | 102 |
| Lukas . . . . .          | 132 |
| Yohanis . . . . .        | 180 |
| Kis . . . . .            | 215 |
| Roma . . . . .           | 261 |
| 1 Korintus . . . . .     | 283 |
| 2 Korintus . . . . .     | 303 |
| Galatia . . . . .        | 316 |
| Efesus . . . . .         | 323 |
| Filipi . . . . .         | 330 |
| Kolose . . . . .         | 335 |
| 1 Tesalonika . . . . .   | 340 |
| 2 Tesalonika . . . . .   | 344 |
| 1 Timotius . . . . .     | 346 |
| 2 Timotius . . . . .     | 351 |
| Titus . . . . .          | 355 |
| Filemon . . . . .        | 358 |
| Ibrani . . . . .         | 360 |
| Yakobus . . . . .        | 378 |
| 1 Petrus . . . . .       | 383 |
| 2 Petrus . . . . .       | 389 |
| 1 Yohanis . . . . .      | 393 |
| 2 Yohanis . . . . .      | 398 |
| 3 Yohanis . . . . .      | 399 |
| Yudas . . . . .          | 400 |
| Why . . . . .            | 402 |

**Tetun Alkitab**  
Genesis and the New Testament in the Tetun Belu language of Indonesia and  
East Timor  
Kejadian dan Perjanjian Baru dalam bahasa Tetun Belu. Genesis eo Novo  
Testamento em língua Tétum Belu.

copyright © 2013 Unit Bahasa dan Budaya

Language: Tutun Belu (Tetun)

Translation by: Wycliffe Bible Translators

This translation is made available to you under the terms of the Creative Commons Attribution-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright information.

You do not make any derivative works that change any of the actual words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2016-06-27

ISBN 978-1-5313-0785-1

---

PDF generated using Haiola and XeLaTeX on 5 Feb 2017 from source files dated 5 Feb 2017  
66336204-8208-5358-97ab-2b85b8c3392e

## Lia Uluk Fohon

### *Rai Lian*

<sup>1</sup> Uluk fohon, Maromak nase'i lale'an no raiklaran.

<sup>2</sup> Raiklaran sei la dadi dauk, sa-saa hotu-hotu sei nahutan karin. Wee mak iha, mais nakukun luri taka nola tomak. Maromak Kmalar\* laleok iha wee fohon nia.

<sup>3</sup> Hotu, Maromak katak na'ak, "Musti noo kroman." Katak notu, kroman moos dadi.

<sup>4</sup> Naree kroman nia, Maromak neon boot, tan saa mak Nia nase'i nia, kabaas tebes. Hotu, Nia naketak kroman no kukun, ida-idak no oras du'uk. <sup>5</sup> Nia nanaran kroman na'ak, 'loron', nakukun na'ak, 'kalan'. Hodi nunia, dadi loron no kalan. Lia nia mak Maromak nalo baa loron dala uluk.

<sup>6-7</sup> Hotu, Maromak katak tenik na'ak, "Musti noo fatin mamuk atu hodi keta fa'e wee, nebee noo wee iha leten no wee iha ohak." Katak notu, wee moos naketak aan fa'e baa rua. <sup>8</sup> Maromak nanaran fatin mamuk iha leten na'ak, 'lale'an'. Lia nia mak Maromak nalo baa loron dala rua.

<sup>9</sup> Hotu, Maromak katak tenik na'ak, "Wee iha ohak musti naklibur aan fatin ida, nebee noo rai maran!" Katak notu, rai maran moos dadi. <sup>10</sup> Nia nanaran rai nia na'ak, "rai maran". Nanaran wee klibur nia na'ak, "tasi". Naree nunia, Maromak neon boot, tan saa mak Nia nase'i nia, kabaas tebes. <sup>11</sup> Hotu, Maromak katak tenik na'ak, "Rai maran musti natubu ai horis mahoo fuan, mahoo musan, no mahoo tahan matak. Nebee ai horis ida-idak nafini, tuir oik du'uk." Katak notu, ai horis moos dadi.

<sup>12</sup> Iha rai maran ai horis sia nafini, tuir oik ida-idak. Naree nunia, Maromak neon boot, tan saa mak Nia nase'i nia, kabaas tebes. <sup>13</sup> Lia nia mak Maromak nalo baa loron dala tolu.

<sup>14-15</sup> Hotu, Maromak katak tenik na'ak, "Iha leten musti noo makroman oi-oik, nebee bele naroma raiklaran! Musti noo makroman baa kalan, no makroman baa loron. Makroman nia sia dadi tadak nebee bele sura loron no tinan." Katak notu, makroman sia moos dadi. <sup>16</sup> Makroman boot, oik rua. Mak boot liu nakroma baa oras loron; ki'ik nakroma baa kalan. Maromak moos nase'i fitun sia, <sup>17</sup> no babilan makroman nia sia iha lale'an, nebee naroma raiklaran

<sup>18</sup> baa kalan no loron. Hodi nunia, kroman naketak nosi makukun. Naree nunia, Maromak neon boot, tan saa mak Nia nase'i nia, kabaas tebes. <sup>19</sup> Lia nia mak Maromak nalo baa loron dala haat.

<sup>20</sup> Hotu, Maromak katak tenik na'ak, "Musti noo makmoris iha wee laran. No manu mak semo iha leten." <sup>21</sup> Hotu, Maromak nase'i makmoris iha wee laran. Nia moos nase'i manu mak semo iha leten. Naree nunia, Maromak neon boot, tan saa mak Nia nase'i nia, kabaas tebes. <sup>22</sup> Maromak natuun matak-malirin baa sia hotu-hotu na'ak, "Makmoris iha wee laran musti bea tu'an, nebee nakonu nola wee iha fatin hotu-hotu! Manu iha leten moos musti bea tu'an!" <sup>23</sup> Lia nia mak Maromak nalo baa loron dala lima.

<sup>24-25</sup> Hotu, Maromak katak tenik na'ak, "Musti noo makmoris iha rai maran! Nu'u osa no lotuk mak hakiak, osa no lotuk mak fuik, no osa no lotuk mak mane'ek. Ida-idak tuir niakaan oik du'uk!" Katak notu, sia hotu-hotu moos dadi. Naree nunia, Maromak neon boot, tan saa mak Nia nase'i nia, kabaas tebes.

<sup>26</sup> Hotu, Maromak katak tenik na'ak, "Di'ak liu, Ita hase'i ema tuir Itakaan ilas, nebee sia babilan na'an tasi iha tasi laran, manu iha leten, osa no lotuk hakiak no osa no lotuk seluk sia iha rai maran."✠

<sup>27</sup> Hotu, Maromak nase'i ema tuir Niakaan ilas. Nia nase'i sia, feto no mane.

<sup>28</sup> Hotu, Nia natuun matak-malirin baa sia na'ak, "Emi musti bea tu'an, nebee hakonu hola no babilan raiklaran ne'e. Ha'u klatan beran hodi babilan na'an tasi iha tasi laran, manu ai leten, no osa no lotuk hotu-hotu iha rai maran. <sup>29</sup> Ha'u moos latan baa emi hahaak oi-oik iha raiklaran. Ne'e mak, ai horis mahoo fuan no mahoo musan. <sup>30</sup> Ha'u klatan no ai horis mahoo tahan matak oi-oik bodik osa no lotuk haan. Noo haan bodik osa no lotuk hakiak, osa no lotuk fuik, osa no lotuk mane'ek no manu ai leten." Katak notu, hahaak hotu-hotu moos iha. <sup>31</sup> Naree nunia, Maromak neon boot, tan saa mak Nia nase'i nia, kabaas tebes. Lia nia mak Maromak nalo baa loron dala neen.

## 2

<sup>1</sup> Hodi nunia, Maromak nase'i lale'an no raiklaran no sasoin hotu-hotu.

<sup>2</sup> Awan, kona baa loron dala hitu. Baa loron nia, Maromak nanawa serwisu. <sup>3</sup> Hodi

\* 1:2 Lia fuan Ibrani ne'e, bele na'ak 'Maromak Kmalar', lale 'Anin nosi Maromak', lale 'Maromak beran'. ✠ 1:26 Kolose 1:16

nunia, Nia nalo leron dala hitu nia, dadi baa leron boot. Nia nalo nunia, tan hotu-hotu mak Nia nase'i nia, tetuk no nesan ti'an. Hotu Nia nanawa baa leron dala hitu. <sup>4</sup> Lia Maromak nase'i lale'an no raiklaran, nunia.

*Lia Maromak nase'i fetu no mane*

(Mateus 19:4-6; Markus 10:4-9; 1 Korintus 6:16, 15:45,47; Efesus 5:31-33)

(4b) MAROMAK foin nahuu nase'i lale'an no raiklaran, <sup>5-6</sup> ai horis la noo dauk, tan MAROMAK la natuun udan dauk. Baa oras nia, ababun dei sa'e nosi rai, nabotes rai. Ema bodik nalo to'os moos, la noo dauk. <sup>7</sup> Hotu MAROMAK nola rai isin oan ida, nodi nase'i ema. Nia nuu natama nawan baa ema nia inun, hotu ema nia moris.

<sup>8</sup> Hotu MAROMAK loke to'os ida iha rai Eden lorosa'e. Nia natama ema nia nein iha to'os nia. <sup>9</sup> Iha to'os nia laran, MAROMAK nahoris ai horis kabaas oi-oik mak ema bele naa. Nia moos nahoris ai huun rua iha to'os klaran. Kalo ema naa ai huun ida fuan, bele moris nima-nimak. Naa ai huun ida seluk fuan, bele natene saa mak di'ak no saa mak aat.

<sup>10</sup> Noo mota ida mak suli nabotes to'os nia. Suli sai nosi to'os nia, noo sorun haat. <sup>11</sup> Sorun ida, naran Pison. Sorun nia, suli nalik rai Hawila mak noo mean wa'in. <sup>12</sup> Iha nia, noo mean isin, ai horis mahoo raan morin no fatuk mahoo matan leen. <sup>13</sup> Mota sorun ida tenik, naran Gihon. Sorun nia nalik rai Kus.\* <sup>14</sup> Mota sorun ida tenik, naran Tigris. Sorun ne'e, dadi kladik iha rai Asyur† lorosa'e. Mota sorun ida tenik, naran Efrat.

<sup>15</sup> MAROMAK natama ema nia baa to'os Eden atu babilan to'os nia di'a-di'ak. <sup>16</sup> Nia naruka na'ak, "O bele maa ai fuan hotu-hotu iha to'os ne'e laran. <sup>17</sup> Mais noo ai fuan ida mak o la bele maa. Ai fuan nia, nosi ai huun mak foo natene saa mak di'ak no saa mak aat. Kalo o maa ai fuan nia, o nanis mate."

<sup>18</sup> Hotu MAROMAK katak na'ak, "La furak ema ne'e moris mesan. Di'ak liu, Ha'u kase'i foo maluk ida mak makonak no nia."

<sup>19-20</sup> Baa oras nia, MAROMAK ra'ut nola rai isin nalo baa osa no lotuk no manu oi-oik. Hotu, Nia nodi sia baa ema nia, nebee ema nia tau naran baa sia. Ema nia nanaran

kedan osa no lotuk no manu nia sia, ida-idak no naran du'uk. Mais nia du'uk, la noo maluk makonak.

<sup>21</sup> Hotu MAROMAK nalo ema nia toba dukur. Oras toba dukur, MAROMAK nasai nola nosen ruin ida, hotu taka nikar kanek nia. <sup>22</sup> Nia nase'i fetu ida nosi nosen ruin nia, hotu latan baa ema nia. <sup>23</sup> Naree fetu nia, ema nia dale na'ak, "Haa! Ne'e lai! Ne'e foin kona baa ha'u!

Niakaan ruin manesak no ha'ukaan.

Niakaan isin moos manesak no ha'ukaan.

Ha'u kanaran nia 'feto', tan nia dadi nosi mane."‡

<sup>24</sup> Tan lia nia, mane musti la'o nela inan no aman,

nebee moris neon ida no feen, tan sia dadi mesak ti'an.

<sup>25</sup> Oras nia, sia rua sei nakwalan, mais sia la moe.

### 3

*Ema la no'uk rona Maromak*

<sup>1</sup> Nosi osa no lotuk fuik hotu-hotu mak MAROMAK nase'i ti'an iha raiklaran, samea mak matenek be'ur. Baa dala ida, samea ida nusu fetu nia na'ak, "Tebes ka? Na'i Maromak badu na'ak, la bele haa ai fuan nosi to'os ne'e ka?"

<sup>2-3</sup> Feto nia nataa na'ak, "Lale! Ami bele haa! Ai huun ida dei iha to'os klaran mak Na'i Maromak badu. Ami la bele haa ai huun nia fuan. Kaer dei moos, la bele, tan ami nanis mate!"

<sup>4</sup> Mais samea nataa na'ak, "Lahoos nunia! Emi la mate! <sup>5</sup> Na'i Maromak badu nunia, tan Nia natene kalo emi haa ai fuan nia, emi dadi matenek manesak no Nia! Emi moos bele hatene saa mak di'ak no saa mak aat."

<sup>6</sup> Rona nola nunia, fetu nia naree ai huun nia kabaas lo-loos. Fuan moos arumak midar tebes. Nia naneo na'ak, "Kalo ha'u kaa ai fuan ne'e, ha'u nanis matenek ona." Hotu, nia ku'u nola, naa kedan. Nia moos nodi foo baa la'en. La'en moos naa. <sup>7</sup> Sia rua naa notu, sarebak natene baa, sia nakwalan. Hotu, sia noman ai tahan nodi taka isin lolon, tan sia moe.

<sup>8</sup> Loro malirin, sia rona MAROMAK la'o iha to'os laran. Mais sia nakfunin iha ai huun kotuk, nebee MAROMAK la naree sia. <sup>9</sup> Hotu, MAROMAK bolu mane nia na'ak, "Hei Adam! O iha nabee?"

\* 2:13 Uluk, rai ne'e naran 'Kus'. Oras ne'e, nako'ak rai Etiopia no tama rai Sudan iha rai Afrika lorosa'e. † 2:14 Oras ne'e, rai Asyur tama rai Irak. ‡ 2:23 Iha lia Ibrani, 'mane' na'ak 'ish'. 'Feto' na'ak 'isha'. Iha ne'e, ema nakdiuk lia fuan na'ak, "iisha (feto) dadi nosi ish (mane)."

<sup>10</sup> Mane nia nataa na'ak, "Ha'u ko'i rona Na'i Maromak lian iha ne'e. Mais ha'u kmoe aan, tan kakwalan. Foin, ha'u kalai baa kakfunin."

<sup>11</sup> Rona nola nunia, Maromak nusu na'ak, "See mak katak na'ak o makwalan? Keta arumak o maa ti'an ai fuan mak Ha'u kbadu nial!"

<sup>12</sup> Nia moos nataa na'ak, "Feto mak Na'i Maromak latan namalu ha'u nia, mak foo ha'u kaa ai fuan nial!"

<sup>13</sup> Rona nola nunia, MAROMAK nusu feto nia na'ak, "Tan saa o malo nunia?"

Feto nia nataa na'ak, "Tan samea mak be'ur ha'u, foin ha'u kaa ai fuan nia."

#### *Na'i Maromak natuun kastikar*

<sup>14</sup> Hotu, MAROMAK natuun kastikar baa samea na'ak,

"Tan okaan hahalok ne'e, ha'u ktaa ukun baa o. Osa no lotuk seluk sia la kona ukun ne'e. Nahuu baa oras ne'e to'o o mate, o mane'e loos modi o kabun no o maa iha rai dei. <sup>15</sup> O mo feto ne'e, funu malu nima-nimak. Emikaan husar-binan moos nunia. Okaan husar-binan atu nadodok ema ain nuban. Mais feto ne'e niakaan husar-binan ida atu nadodok okaan ulun."

<sup>16</sup> Nunia hotu, Maromak katak baa feto nia na'ak,

"Ha'u atu tu'an okaan susar baa oras ko'us, no tu'an moras baa oras mahoris. Masik nunia moos, o sei beer okaan la'en bei-beik! Nia moos ukun o!"

<sup>17</sup> Nunia hotu, Maromak katak tenik baa mane na'ak,

"O la tuir Ha'ukaan ukun, mais tuir okaan feen hakaran, to'o o maa ai fuan mak Ha'u kbadu nia. Tan lia nia, o moos kona kastikar. Rai moos kona kastikar. Nahuu baa oras ne'e to'o o mate, o musti serwisu susi ruin fila rai, nebee bele metan haan. Modi serwisu nunia, foin o bele moris. <sup>18</sup> Masik o furi oi-oik moos, rai natubu ai tarak no meik. <sup>19</sup> O musti serwisu susi ruin, foin rai foo haan baa o. O musti serwisu masai kosar nunia, to'o mate. Ha'u kase'i o kosi rai. Oras o mate, o fila mikar baa rai."

<sup>20</sup> Nunia hotu, Adam nanaran feen na'ak Efa, tan nia mak ema horis hotu-hotu inan. (Iha lia Ibrani, efa lia isin na'ak 'mak moris'.)\*

<sup>21</sup> Hotu, MAROMAK nola kulit, nalo baa tais, foo baa sia rua natais.

#### *Maromak te'ur sai Adam no Efa*

<sup>22</sup> Hotu, MAROMAK katak na'ak, "Oras ne'e, ema natene ti'an saa mak di'ak no saa mak aat, hanesan Ita. Keta to'o, sia naa tenik ai fuan nosi ai huun mak foo moris nima-nimak." <sup>23</sup> Hotu, MAROMAK te'ur sai Adam no Efa nosi to'os Eden, baa fatin seluk atu moris nosi fila rai. Tan ema huun nosi rai, sia musti moris nosi rai. <sup>24</sup> Te'ur sai ti'an, Maromak naruka Niakaan makbukar lala'an mahoo liras sia,<sup>†</sup> baa daka to'os nia iha lorosa'e. Sia kaer surik lakan nu'u ha'i, bakut baa-mai. Naruka sia taka dalan tataman, tan la no'uk ema ku'u nola ai fuan mak foo moris nima-nimak.

## 4

#### *Lia Kain no Habel*

<sup>1</sup> Hotu, Adam toba no feen Efa. Efa ko'us, hotu nahoris oan mane ida. Nia dale na'ak, "Ha'u kahoris kasai oan mane ida, tan MAROMAK tulun ha'u." Nia tau naran baa oan nia na'ak, Kain (tan *kain* lia isin na'ak 'hasai'). <sup>2</sup> Ikus, Efa nahoris tenik oan mane ida. Nia tau naran, Habel.

Oan rua nia boot mai, Habel bali bibi no bibi malae, Kain serwisu to'os. <sup>3</sup> Dala ida, Kain nodi niakaan to'os isin balu, sera baa MAROMAK. <sup>4</sup> Habel moos nola bibi malae oan ulun sia. Nia no'o, hotu nodi na'an kabaas sia, sera baa MAROMAK. Naree nunia, MAROMAK neon di'ak baa Habel, tan sera nia. <sup>5</sup> Mais MAROMAK la nakara Kain niakaan sera. Tan baa nia, Kain krakat, to'o oin kadubuk.

<sup>6</sup> Naree nunia, MAROMAK nusu Kain na'ak, "Hoi Kain! O oin kadubuk baa saa? <sup>7</sup> Kalo o malo di'ak, Ha'u moos simu di'a-di'ak. Mais, sintidu! Kalo o malo aat, a'aat nia atu naa fila o, hanesan busa sobak laho. Kalo o makara malo aat, di'ak liu dudu sees hanoin aat nia kedan!"

<sup>8</sup> Nunia hotu, dala ida Kain namaus Habel na'ak, "Ali! Mai ita baa to'os lai!"\* Hotu sia baa. To'o to'os baa, teki-tekis Kain ta'e no'o alin.

<sup>9</sup> Naree nunia, MAROMAK nusu Kain na'ak, "Hoi Kain! O alin iha nabee?"

Kain nataa na'ak, "Ha'u la katene! Ha'u mak kaer nia ain ka?"

<sup>10</sup> Hotu, MAROMAK dale na'ak, "Tan saa o malo aat nunia? Keta mane'o o bele subar o alin raan baa rai. Ha'u karee ti'an! <sup>11</sup> Oras

\* 3:20 Iha lia Ibrani, lia fuan *adam*, lia isin na'ak 'ema'.

† 3:24 Makbukar lala'an mahoo liras, hodi lia Ibrani na'ak,

*kerubim*. \* 4:8 Iha Hakerek Moon lia Ibrani hira, noo Kain lia fuan ne'e sia. Mais Kain lia fuan ne'e la noo Iha Hakerek Moon lia Ibrani mak tuan basuk.

ne'e, kastikar sa'e kona o ona. Oras o mo'o o alin, rai norut nola niakaan raan. Tan baa nia, rai la bele foo tenik moris baa o. <sup>12</sup> Kalo o malo to'os, rai la foo isin baa o. Nahuu baa oras ne'e, o tablaun lerek hanesan ema susar mak buka moris iha raiklaran."

<sup>13</sup> Rona nola nunia, Kain sakar MAROMAK na'ak, "Adeei Na'i Maromak! Keta matuun kastikar todan liu resik nunia, to'o la kbele katiu! <sup>14</sup> Kalo Na'i Maromak te'ur sai ha'u kosi fatin ne'e, ha'u kdook nanis kosi Na'i Maromak ti'an. Ha'u tablaun lerek dei ona. Ema mak nasoru ha'u, nanis no'o ha'u."

<sup>15</sup> Mais, MAROMAK nataa fila na'ak, "Lahoos nunia! Kalo ema no'o o, Ha'u atu kastikar nia isin hitu todan liu tan!" Hotu, MAROMAK tau marak baa Kain, nebee ema bele natene na'ak, la bele ho'o nia. <sup>16</sup> Hotu, Kain la'o nela fatin nia, baa nadook aan nosi MAROMAK, to'o fatin ida naran Nod, iha to'os Eden lorosa'e. Nod ne'e lia isin na'ak 'tablaun'. Hotu, Kain nein iha nia.

#### *Kain husar-binan*

<sup>17</sup> Nosi ikus, Kain nola fetu. Hotu, feen ko'us to'o nahoris oan mane ida, naran Henok. Kain moos nariik nola leo ida. Nia nanaran leo nia na'ak, Henok, tuir oan naran. <sup>18</sup> Nosi ikus, Henok netan oan, naran Irad. Irad oan, Mehuyael. Mehuyael oan, Metusael. Metusael oan, Lamek.

<sup>19</sup> Lamek feen rua. Ida naran Ada, ida tenik, Sila. <sup>20</sup> Ada oan, Yabel. Yabel husar-binan dadi makbalin. Sia lori baamai, nein iha batane. <sup>21</sup> Yabel alin, Yubal. Yubal husar-binan dadi makdiuk bareka no mahuu kfuui.

<sup>22</sup> Lamek feen Sila nahoris Tubal Kain. Tubal Kain husar-binan dadi badaen besi no besi riti. Tubal Kain feton, naran Na'ama.

<sup>23</sup> Dala ida, Lamek loko aan iha feen sia oin na'ak, "Emi rona! Foin da-dauk ne'e, mane nurak ida atu ta'e ha'u, mais ha'u ktuku ko'o nia. <sup>24</sup> Kalo ema no'o Kain, netan kastikar dala hitu. Mais, kalo ema nakara rai hirus baa ha'u, atu netan kastikar dala hitu nulu resin hitu."

#### *Adam netan oan ida tenik naran Set*

<sup>25</sup> Nosi ikus, Adam feen Efa nahoris tenik oan mane ida naran Set. Hotu, Efa dale oan na'ak, "Na'i Maromak foo oan ne'e baa ha'u atu seluk Habel, mak Kain no'o ti'an nial!"

<sup>26</sup> Kleu-leur Set moos netan oan mane ida naran Enos.

Natoon baa oras nia, ema nahuu natene MAROMAK nodi lo'u-sudur baa Nia.

## 5

### *Adam husar-binan to'o Noh*

<sup>1-2</sup> Oras Maromak nase'i ema, nase'i siakaan ilas hanesan Nia du'uk. Nase'i fetu no mane, hotu temi sia na'ak "ema" nodi natuun matak-malirin baa sia.

Ema uluk fohon basuk, naran Adam. Adam husar-binan mak ne'e:

<sup>3</sup> Oras Adam otas tinan atus ida tolu nulu, netan oan mane ida, ilas nu'u nia. Nia tau naran, Set. <sup>4</sup> Hotu, Adam sei moris tenik tinan atus walu, nodi netan tu'an oan fetu, oan mane. <sup>5</sup> Hotu, nia mate baa otas tinan atus siwi tolu nulu.

<sup>6</sup> Oras Set otas tinan atus ida lima, netan oan mane ida naran Enos. <sup>7</sup> Hotu, Set sei moris tenik tinan atus walu hitu, nodi netan tu'an oan fetu, oan mane. <sup>8</sup> Hotu, nia mate baa otas tinan atus siwi sanulu resin rua.

<sup>9</sup> Oras Enos otas tinan siwi nulu, netan oan mane ida naran Kenan. <sup>10</sup> Hotu, Enos sei moris tenik tinan atus walu sanulu resin lima, nodi netan tu'an oan fetu, oan mane.

<sup>11</sup> Hotu, nia mate baa otas tinan atus siwi lima.

<sup>12</sup> Oras Kenan otas tinan hitu nulu, netan oan mane ida naran Mahalalel. <sup>13</sup> Hotu, Kenan sei moris tenik tinan atus walu haat nulu, nodi netan tu'an oan fetu, oan mane.

<sup>14</sup> Hotu, nia mate baa otas tinan atus siwi sanulu.

<sup>15</sup> Oras Mahalalel otas tinan neen nulu resin lima, netan oan mane ida naran Yared.

<sup>16</sup> Hotu, Mahalalel sei moris tenik tinan atus walu tolu nulu, nodi netan tu'an oan fetu, oan mane. <sup>17</sup> Hotu, nia mate baa otas atus walu siwi nulu resin lima.

<sup>18</sup> Oras Yared otas tinan atus ida neen nulu resin rua, netan oan mane ida naran Henok.

<sup>19</sup> Hotu, Yared sei moris tenik tinan atus walu tenik, nodi netan tu'an oan fetu, oan mane. <sup>20</sup> Hotu, nia mate baa otas tinan atus siwi neen nulu resin rua.

<sup>21</sup> Oras Henok otas tinan neen nulu resin lima, netan oan mane ida naran Metusalak.

<sup>22</sup> Henok moris neon ida no Maromak, to'o tinan atus tolu tenik. Nia moos netan tu'an oan fetu, oan mane. <sup>23-24</sup> Tan moris neon ida bei-beik no Maromak, baa otas tinan atus tolu neen nulu resin lima, Maromak foti sa'e nia, to'o lakon.

<sup>25</sup> Oras Metusalak otas tinan atus ida walu nulu resin hitu, netan oan mane ida naran

Lamek. <sup>26</sup> Hotu, Metusalak sei moris tenik tinan atus hitu walu nulu resin rua, nodi netan tu'an oan feto, oan mane. <sup>27</sup> Hotu, nia mate baa otas tinan atus siwi neen nulu resin siwi.

<sup>28</sup> Oras Lamek otas tinan atus ida walu nulu resin rua, netan oan mane ida. <sup>29</sup> Hotu nia dale na'ak, "Oan ne'e atu nadi'ak itakaan neon, to'o halu'a itakaan serwisu todan iha rai mak Maromak kastikar ti'an." Etuk, nanaran oa nia, Noh (tan lia fuan 'noh' hanesan lia fuan Ibrani ida na'ak 'hadi'ak neon'). <sup>30</sup> Hotu, Lamek sei moris tenik tinan atus lima siwi nulu resin lima, nodi netan tu'an oan feto, oan mane. <sup>31</sup> Hotu, nia mate baa otas tinan atus hitu, hitu nulu resin hitu.

<sup>32</sup> Oras Noh otas tinan atus lima, netan oan mane na'in tolu, mak: Sem, Yafet no Ham.\*

## 6

### *Ema siakaan a'aat*

<sup>1</sup> Oras nia, ema hetak bea tu'an. Sia moris keke lema rai ti'an. Sia moos nahoris oan feto kabaas. <sup>2</sup> Hotu, Maromak oan mane sia naree feto oan nia sia. Sia moos nola sia, tuir siakaan beer. <sup>3</sup> Loron ikus, MAROMAK katak na'ak, "Ha'u kole resik ti'an, tan ema raiklaran moris la loos! Ha'ukaan Kmalar mak foo moris baa sia. Mais oras ne'e, Ha'u la ko'uk sia moris nohuun.\* Nahuu baa oras ne'e, sia la bele moris otas naruk ona, mais sia musti mate. Sia bele moris to'o otas tinan atus ida rua nulu dei."

<sup>4</sup> Baa oras nia no otas ikus tenik, ema bei balera† moris iha raiklaran. Maromak oan mane sia nola ema oan feto sia, hotu sia nahoris ema balera nia sia. Sia dadi meo ulun mak ema hotu-hotu natene tuir lia uluk.

<sup>5</sup> Oras nia, MAROMAK naree ema raiklaran hahalok aat liu resik. Sia natene loos nanoin aat dei. <sup>6</sup> MAROMAK laran moras, tan nase'i ti'an ema raiklaran. <sup>7</sup> Etuk, MAROMAK katak na'ak, "Tan siakaan a'aat nia, Ha'u atu kabe'o dodok ema raiklaran mak kase'i ti'an nia. Ha'u moos kabe'o dodok manu no osa no lotuk hotu-hotu. Ha'u laran moras kase'i sia ti'an!" <sup>8</sup> Baa oras nia, Noh mesan mak nalo MAROMAK neon di'ak.

### *Lia Noh*

\* 5:32 Ham nia, oa ikun. Leno Lia Uluk Fohon 9:24-25.

<sup>9-10</sup> Lia nosi Noh niakaan dalam moris nune'e. Noh oan mane na'in tolu, naran Sem, Yafet no Ham. Noh moris loos, la nalo aat. Nia mesan dei mak di'ak, tan nia moris kre'is baa Maromak.

<sup>11-12</sup> Mais Maromak naree ema seluk sia, aat hotu. Iha nabee dei, sia moris aat liu resik, to'o Maromak naree a'aat dei iha raiklaran. <sup>13</sup> Naree nunia, Maromak katak baa Noh na'ak, "Iha fatin hotu-hotu, Ha'u karee a'aat dei. Dadi, Ha'u kakotu ti'an atu kabe'o dodok raiklaran ne'e no sasoin hotu-hotu. <sup>14</sup> Mais nune'e, Noh! O musti malo roo boot ida modi ai monas! Malo ke'an iha laran. Hotu, tukir roo molin modi hanit. <sup>15</sup> Roo nia naruk musti ro'a atus ida tolu nulu resin tolu, belar ro'a rua nulu resin rua, aas ro'a sanulu resin tolu. <sup>16</sup> Soor roo nia. Malo soor no leet nosi kadidin leten, takseer ro'a baluk ida. Fa'e roo nia malo baa tetu tetek tolu. Hotu, malo odamatan ida baa roo sorin!

<sup>17</sup> Manoin di'a-di'ak, tan Ha'u atu katuun motasa'e boot, kodi ko'o hotu-hotu mak moris iha raiklaran ne'e. To'o la hela sasa! <sup>18</sup> Mais, Ha'u atu kamate menon ko o, Noh. O musti mola o feen, o oan, no o oan feen sia, tama baa roo nia.

<sup>19-20</sup> Mola natek osa no lotuk hotu-hotu, inan no aman ida-idak. Mola mak hakiak, mak mane'ek, no manu ai leten sia. Matama sia baa roo, nebee moris namutuk no o. Hodi nunia, sia bele moris. <sup>21</sup> O moos musti loi matama haan oi-oik bodik emi ho osa no lotuk nia sia."

<sup>22</sup> Rona nola nunia, Noh moos nala'ok tuir Maromak harukan hotu-hotu.

## 7

### *Motasa'e boot*

<sup>1</sup> Hotu, MAROMAK katak baa Noh na'ak, "Ha'u karee ema iha fatin hotu-hotu ti'an, mais o mesan dei mak loos! Tan lia nia, o mo okaan uma isin sia tama baa roo ona! <sup>2-3</sup> Osa no lotuk oi-oik mak bele haa, no mak bele sera baa Ha'u, modi inan no aman hitu-hitu, tama baa roo. Manu oi-oik moos, modi inan no aman hitu-hitu. Mais, osa no lotuk seluk sia, modi inan no aman ida-idak dei. Hodi nunia, sia dadi baa fini, nebee bea bei-beik.

<sup>4</sup> Rona di'a-di'ak! Hela laron hitu dei, Ha'u atu katuun udan mak la nanawa, to'o kalan haat nulu, laron haat nulu! Kodi

\* 6:3 Lia isin Ibrani iha ne'e, la malorek. † 6:4 Iha lia

Ibrani, ema bei balera nia na'ak 'ema Nefil'. Mais lia nia isin la malorek.



nunia, Ha'u ko'o mohu hotu-hotu mak moris iha rai maran, mak Ha'u kase'i ti'an."

<sup>5</sup> Hotu Noh nalo tuir MAROMAK harukan hotu-hotu. <sup>6</sup> Oras motasa'e nia, Noh otas tinan atus neen. <sup>7</sup> Nia tama baa roo no feen, no oan, no oan feen sia, nebee sori aan nosi motasa'e boot nia. <sup>8-9</sup> Oras nia moos, manu oi-oik no osa no lotuk seluk sia mai baa Noh. Osa no lotuk nia sia, inan no aman ida-idak, nosi mak ema bele naa no ema la bele naa. Sia tama bele-bele baa roo namutuk no Noh, tuir MAROMAK harukan. <sup>10</sup> Loron hitu liu, motasa'e moos nakfakar mai, to'o nahuu taka nola raiklaran ne'e.

<sup>11</sup> Kona baa Noh otas tinan atus neen, liu fulan rua no loron sanulu resin hitu, motasa'e nia to'o mai. Udan nakfakar tuun hanesan lale'an odamatan nakloke. Wee matan hotu-hotu iha rai kidun moos taba no nakduar sai. <sup>12</sup> Udan moos la nanawa kois loron-kalan, to'o loron haat nulu.

<sup>13</sup> Mais loron nia, Noh tama baa roo laran no feen, oan na'in tolu, mak Sem, Yafet no Ham, no oan feen hotu-hotu. <sup>14</sup> Sia tama bele-bele no osa no lotuk mak hakiak, mak fuik, mak mane'ek, no manu ai leten, no osa no lotuk seluk mahoo liras sia. <sup>15-16</sup> Osa no lotuk inan no aman ida-idak nosi hotu-hotu mak moris, tama baa roo namutuk no Noh, tuir Maromak harukan nia.

Sia hotu-hotu tama ti'an, MAROMAK moos kusa roo odamatan.

<sup>17-19</sup> Udan boot tuun bei-beik, to'o loron haat nulu. Motasa'e nia moos hetak aas tu'an, to'o roo naklele. Wee sa'e bei-beik, to'o taka nola foho aas sia. <sup>20</sup> Wee nia sa'e la nanawa kois, to'o aas ro'a hitu iha foho leten.

<sup>21-23</sup> Hodi nunia, hotu-hotu mak moris iha rai maran, mate fasi. Ne'e mak: ema, osa no lotuk mak hakiak, mak fuik, mak mane'ek no manu ai leten. Hela mesan Noh no hotu-hotu iha roo laran nia, mak moris. <sup>24</sup> Wee nia la moti kois, to'o loron atus ida lima nulu.

## 8

### *Rai nahuu maran*

<sup>1</sup> Mais Maromak la nalu'a Noh no osa no lotuk sia hotu-hotu iha roo nia. Nia foo anin nuu namoti wee motasa'e nia. <sup>2</sup> Nia moos taka wee matan hotu-hotu, no sena udan. <sup>3</sup> Wee nahuu moti oa-oan. Loron atus ida lima nulu siku liu ti'an, wee moos nahuu nakraik. <sup>4</sup> Natoon besik baa fulan hitu liu loron sanulu resin hitu, sura hosi udan nakfakar tuun nia, roo nia baken aan

baa foho leten aas ida naran Ararat. <sup>5</sup> Wee moti bei-beik to'o loron dala uluk fulan sanulu, foho dikin sia moos tadu nikar.

<sup>6</sup> Loron haat nulu siku liu ti'an, Noh loke kuak anin ida nosi roo nia. <sup>7</sup> Hotu, nia nabusik sai manu kawaa ida. Manu nia semo baa-mai. Oras wee motasa'e nia moti, nia la fila nikar baa roo. <sup>8</sup> Hotu, Noh moos nabusik manu lakateu ida, atu nodi natene, wee moti tebes ti'an ka, sei. <sup>9</sup> Mais, tan wee sei taka nola raiklaran, manu nia la netan rani fatik. Hotu, nia fila nikar baa roo. Noh lolo liman, simu nola manu nia, natama nikar baa roo laran.

<sup>10</sup> Hotu, Noh nein loron hitu tenik, foin nia nabusik nikar manu nia. <sup>11</sup> Loro malirin, manu nia fila nikar mai baa Noh, mais tutu nodi ai saitun tahan ida, mak foin tutu silu nola. Naree nunia, Noh bele natene wee moti tebes ti'an. <sup>12</sup> Nia nein loron hitu tenik, foin nabusik tenik manu nia. Mais dala ida ne'e, manu nia la fila mai.

<sup>13</sup> Oras Noh otas tinan atus neen ida, wee motasa'e nia nakraik tebe-tebes, kona baa fulan ida loron dala uluk. Noh loke kuak anin nodi titu satan leur, foin natene na'ak, rai atu maran ona. <sup>14</sup> Liu fulan ida loron sanulu resin hitu tenik, rai maran tebe-tebes ti'an.

<sup>15</sup> Hotu, Maromak naruka Noh na'ak, <sup>16</sup> "Oras ne'e, emi hotu-hotu tuun hosi roo ona. <sup>17</sup> Masai osa no lotuk nia sia hotu-hotu. Masai mak hakiak, mak fuik, mak mane'ek no manu ai leten sia. Mabusik sia, nebee sia bea tu'an, nakonu nola raiklaran ne'e."

<sup>18-19</sup> Rona nola nunia, Noh moos tuun nosi roo no feen, oan sia, no oan feen sia hotu-hotu. Osa no lotuk nia sia moos sai, tuir oik ida-idak.

### *Noh nalo sera baa Maromak*

<sup>20</sup> Sai nosi roo ti'an, Noh nada fatuk taroman, nodi nalo sera baa MAROMAK. Nosi osa no lotuk no manu ai leten mak bele sera, Noh nola matan ida-idak, ko'a no'o, hotu tunu baa taroman nia leten, nalo sera baa MAROMAK. <sup>21</sup> MAROMAK noran nola sera tunun nuhar morin nia, Nia neon di'ak. Hotu, naneo na'ak,

"Nahuu baa oras ne'e, Ha'u la kastikar tenik raiklaran ona, tan ema siakaan a'aat. Masik sia naneo mesan aat dei, Ha'u la kabe'o tenik ona sa-saa mak moris, nu'u Ha'u kalo ti'an nia. <sup>22</sup> Oras raiklaran ne'e sei iha, lora no kalan musti la'o bei-beik atu babilan oras furi no oras ku'u, oras malirin no oras manas, oras loro falin no oras rai udan."

## 9

*Maromak namate menon no Noh*

<sup>1</sup> Hotu, Maromak natuun matak-malirin baa Noh no oan sia nodi katak na'ak, "Emi hahoris bea hakonu hikar raiklaran ne'e. <sup>2</sup> Osa no lotuk no manu ai leten no na'an tasi wee laran, hotu-hotu atu nata'uk emi. Emi mak babilan sia. <sup>3</sup> Emi bele haa siakaan na'an. Emi moos bele haa ai fuan nosi ai horis sia. Ne'e sia hotu-hotu, Ha'u klatan baa emi.

<sup>4</sup> Mais, emi la bele haa siakaan na'an kalo sei noo raan, tan sia moris nosi raan nia. <sup>5-6</sup> Ha'u kase'li ema tuir Ha'ukaan ilas. Tan lia nia, la bele ho'o ema. Kalo ema ida no'o ema, musti ukun mate nia. Kalo osa no lotuk sia no'o ema, musti ho'o. Ukun ne'e, nosi Ha'u. <sup>7</sup> Emi musti hahoris bea hakonu hikar raiklaran ne'e."

<sup>8</sup> Hotu, Maromak katak tenik na'ak, <sup>9</sup> "Oras ne'e, Ha'u atu kamate menon ko emi no emikaan husar-binan! <sup>10</sup> Mamenon ne'e moos kona baa hotu-hotu mak moris. Ne'e mak, osa no lotuk mak hakiak, mak fuik no manu ai leten sia. Mamenon ne'e kona baa sa-saa hotu-hotu mak sai namutuk no emi nosi roo nia. <sup>11</sup> Mamenon nia nune'e: Ha'u la katuun tenik motasa'e boot ona atu kabe'o dodok raiklaran ne'e no sa-saa mak moris.

<sup>12-13</sup> Ha'u ktau Ha'ukaan baur iha lale'an dadi baa tadak, nebee emi bele hatene Ha'ukaan mamenon la nakotu baa emi no baa sa-saa mak moris iha raiklaran ne'e. <sup>14-17</sup> Kalo kalo'an sa'e iha lale'an, hotu baur tubu, baur nia foo natene baa Ha'u na'ak, Ha'u kameno ti'an, motasa'e boot la bele nabe'o dodok tenik sa-saa mak moris. Baur nia moos dadi tadak na'ak, Ha'u kamate menon ti'an ko emi no sa-saa hotu-hotu mak moris."

*Noh lanu*

<sup>18</sup> Noh oan sia mak sai mai nosi roo, sia mak Sem, Yafet no Ham (Ham nia, Kana'an aman). <sup>19</sup> Ema hotu-hotu iha raiklaran ne'e husar-binan mai nosi Noh oan na'in tolu nia.

<sup>20</sup> Noh nia, ema mafaho rai. Nia mahalo to'os anggor uluk fohon. <sup>21</sup> Baa dala ida, Noh nemu anggor to'o lanu todan. Nia kolu tais, toba nakwalan iha batane laran. <sup>22</sup> Ham naree nola aman nakwalan nunia, nia moos nalai sai baa katak maun Sem no

Yafet. <sup>23</sup> Sem no Yafet nola tais ida, hotu felar nodi sakat baa siakaan baas. Hotu, sia la'o nakiduk, tama baa batane laran, nafu'ut siakaan aman. Sia nalo nunia, nebee sia du'uk la naree aman nakwalan. Hotu, sia sai.

<sup>24</sup> Noh oin moo ti'an, foin natene nola oan ikun hahalok. <sup>25</sup> Hotu nia katak na'ak, "Hoi Ham, Kana'an aman! Ha'u kastikar o! O atu dadi baa okaan maun sia atan.

<sup>26</sup> Nebee MAROMAK atu natuun matak-malirin baa Sem!

Mais o oan Kana'an atu dadi baa Sem atan.

<sup>27</sup> Nebee Maromak naluan Yafet rain.

Niakaan husar-binan moris dame no Sem husar-binan.

Mais, o oan Kana'an atu dadi baa Yafet atan."

<sup>28</sup> Motasa'e hotu ti'an, Noh sei moris tinan atus tolu lima nulu tenik. <sup>29</sup> Otas tinan atus siwi lima nulu, foin Noh mate.

## 10

*Yafet husar-binan*

<sup>1</sup> Motasa'e hotu ti'an, Noh oan Sem, Yafet no Ham netan husar-binan.

<sup>2-5</sup> Yafet oan sia mak: Gomer, Magog, Madai, Yawan, Tubal, Mesek no Tiras. Ida-idak no lian du'uk, ema hunun du'uk, no rain du'uk.

Gomer oan sia mak: Askenas, Rifat no Tog-arma.

Yawan oan sia mak: Elisa, Tarsis, Kitim no Dodanim. \* Sia ne'e, mak ema maktuun tasi uluk fohon.

*Ham husar-binan*

<sup>6</sup> Ham oan sia mak Kus, Misraim, Put no Kana'an.†

<sup>7</sup> Kus oan sia mak Seba, Hawila, Sabta, Raema no Sabteka.

Raema oan sia mak Syeba no Dedan.

<sup>8</sup> Kus oan mane ida tenik, naran Nimrod. Nia meo ulun mak uluk fohon. <sup>9</sup> Nia simu niakaan maka'as nia nosi MAROMAK, to'o nia dadi baa ema maktama hae matenek kaliuk. Tan lia nia, ema nanis dale na'ak "Nebee, o dadi ema maktama hae matenek, hanesan Nimrod mak simu maka'as nosi MAROMAK." <sup>10</sup> Uluk fohon, Nimrod rain nahuu nosi Babel, Ereka Akad no Kalne, hotu-hotu iha rai Sinear.‡ <sup>11</sup> Nosi Sinear,

\* 10:2-5 Hakerek Moon lia Ibrani tuan balu na'ak 'Rodanim'.

† 10:6 Ema matenek balu naneo na'ak, rai Kus nia, rai mak oras ne'e 'Etiopia'; Misraim mak 'Mesir'. ‡ 10:10 Sinear nia, Babel naran seluk. Oras ne'e, fatin nia iha rai Iran no rai Irak.

nia ukun tenik rai Asyur. Nariik kota Niniwe, Rehobot-Ir, Kala, <sup>12</sup> no Resen, mak iha Niniwe no Kala leet. Kota nia sia, hotu-hotu kota boot.

<sup>13</sup> Misraim husar-binan mak ema Ludim, ema Ananim, ema Lehabim, ema Naftuhim, <sup>14</sup> ema Patrusim, ema Kasluhim, no ema Kaftorim. Ema Kasluhim nia, mak ema Filistin bei uluk.

<sup>15</sup> Kana'an oan ulun, Sidon. Kana'an moos dadi bei uluk nosi ema Het, <sup>16</sup> ema Yebusi, ema Amori, ema Girgasi, <sup>17</sup> ema Hewi, ema Arki, ema Sini, <sup>18</sup> ema Arwadi, ema Semari no ema Hamati.

Kana'an husar-binan sia keen karin malu do-dook, <sup>19</sup> to'o siakaan rai kladik, nosi Sidon, baa Gerar, to'o Gasa. Nosi nia, baa Sodom, Gomora, Adma no Seboim, to'o Lasa.

<sup>20</sup> Sia hotu-hotu nia, Ham husar-binan. Ida-idak no lian du'uk, ema hunun du'uk, no rain du'uk.

#### *Sem husar-binan*

<sup>21</sup> Yafet maun Sem dadi baa ema Eber bei uluk.<sup>§</sup>

<sup>22</sup> Sem oan sia mak Elam, Asyur, Arpaksad, Lud no Aram.

<sup>23</sup> Aram oan sia mak Us, Hul, Geter no Mas.\*

<sup>24</sup> Arpaksad oan, Sela. Hotu Sela oan, Eber.

<sup>25</sup> Eber netan oan mane na'in rua. Baa oras nia, ema fa'e karin malu iha raiklaran ne'e. Etuk, Eber nanaran oan ulun na'akPelek (tan *pelek* lia isin na'ak 'fa'e karin malu'). Hotu, nanaran alin, Yoktan.

<sup>26</sup> Yoktan oan sia mak: Almodad, Selef, Hazar-Mawet, Yera, <sup>27</sup> Hadoram, Usal, Dikla, <sup>28</sup> Obal, Abimael, Syeba, <sup>29</sup> Ofir, Hawila no Yobab. Sia hotu-hotu nia, Yoktan oan.

<sup>30</sup> Siakaan nein fatin nia, nosi Mesa, liu to'o Sefar, fatin foho iha lorosa'e.

<sup>31</sup> Sia hotu-hotu nia, Sem husar-binan. Ida-idak no lian du'uk, ema hunun du'uk, no rain du'uk.

<sup>32</sup> Ema hotu-hotu nia, Noh husar-binan. Ida-idak no ema hunun du'uk. Motasa'e boot mohu ti'an, sia ne'e fa'e karin malu, nakonu nola raiklaran.

## 11

### *Ema nalo uma tetu boot ida iha kota Babel*

<sup>1</sup> Uluk fohon, ema hotu-hotu iha raiklaran dale nodi lia ida dei. <sup>2</sup> Sia balu lori

baa lorosa'e to'o rai fehan ida iha Sinear.\* Hotu, sia nein iha nia.

<sup>3-4</sup> Hotu, sia kabuar lia fuan na'ak, "Mamaluk sia! Di'ak liu, ita hariik hola kota boot ida. Ita halo fatuk mean, tunu to'o monas. Hotu, ita hada baa malu hodi hanit atu hariik uma tetu ida mak aas to'o lale'an. Hodi nunia, ita hetan naran boot. Ita bele dadi klubun boot ida, la fa'e karin malu ona."

<sup>5</sup> Hotu, MAROMAK tuun nateke kota nia no uma tetu boot mak sia nariik nia. <sup>6</sup> Naree nunia, MAROMAK naneo na'ak, "Ema ne'e sia, ema klubun ida mak dale lia ida dei. Saa mak sia nalo baa oras ne'e, foin hakat uluk fohon dei. Awan-wainrua, kalo sia metis malu nohuun, sia bele nalo sa-saa dei. <sup>7</sup> Di'ak liu, Ita tuun baa, tokar siakaan lian, nebee sia la bele natene malu lian."

<sup>8</sup> Hotu, MAROMAK tuun, tokar lauk siakaan lian. Nodi nunia, Nia nalo ema nia sia fa'e karin malu baa fatin hotu-hotu iha raiklaran. Sia moos nanawa nariik kota nia. <sup>9</sup> Tan MAROMAK tokar lauk siakaan lian, nodi nalo sia keen karin malu baa fatin hotu-hotu iha raiklaran, sia nanaran kota nia na'ak, *Babel*, (tan lia fuan 'babel' ne'e, hanesan lia fuan Ibrani ida mak na'ak 'benar karin').

#### *Sem husar-binan to'o Abram*

<sup>10</sup> Ne'e, Sem husar-binan. Motasa'e boot nia nanawa ti'an tinan rua, Sem moos otas tinan atus ida. Hotu, netan oan mane ida, naran Arpaksad. <sup>11</sup> Sem sei moris tinan atus walu tenik, nodi netan tu'an oan feto, oan mane.

<sup>12</sup> Baa oras Arpaksad otas tinan tolu nulu resin lima, netan oan mane ida, naran Sela. <sup>13</sup> Arpaksad sei moris tinan atus haat tolu tenik, nodi netan tu'an oan feto, oan mane.

<sup>14</sup> Sela otas tinan tolu nulu, netan oan mane ida, naran Eber. <sup>15</sup> Sela sei moris tinan atus haat tolu tenik, nodi netan tu'an oan feto, oan mane.

<sup>16</sup> Eber otas tinan tolu nulu resin haat, netan oan mane ida, naran Pelek. <sup>17</sup> Eber sei moris tinan atus haat tolu nulu tenik, nodi netan tu'an oan feto, oan mane.

<sup>18</sup> Pelek otas tinan tolu nulu, netan oan mane ida, naran Rehu. <sup>19</sup> Pelek sei moris tinan atus rua siwi tenik, nodi netan tu'an oan feto, oan mane.

<sup>20</sup> Rehu otas tinan tolu nulu resin rua, netan oan mane ida, naran Seruk. <sup>21</sup> Rehu

§ 10:21 Ema matenek balu na'ak, Eber ne'e, mak 'Ibrani'. Ibrani 'baa iha lorosa'e' moos bele na'ak, 'baa nosi lorosa'e'.

\* 10:23 Mas naran seluk, 'Mesek'.

\* 11:2 Iha lia

'Sinear' naran seluk na'ak 'Babel'.

sei moris tinan atus rua hitu tenik, nodi netan tu'an oan feto, oan mane.

<sup>22</sup> Seruk otas tinan tolu nulu, netan oan mane ida, naran Nahor. <sup>23</sup> Seruk sei moris tinan atus rua tenik, nodi netan tu'an oan feto, oan mane.

<sup>24</sup> Nahor otas tinan rua nulu resin siwi, netan oan mane ida, naran Tera. <sup>25</sup> Nahor sei moris tinan atus ida sanulu resin siwi tenik, nodi netan tu'an oan feto, oan mane.

<sup>26</sup> Tera otas tinan hitu nulu, netan oan mane na'in tolu, mak Abram, Nahor no Haran.

#### *Tera husar-binan*

<sup>27</sup> Ne'e, mak Tera husar-binan. Tera oan sia, mak Abram, Nahor no Haran. Haran netan oan mane ida, naran Lot. <sup>28</sup> Haran mate iha leo huun, naran Ur iha ema Kasdim rain. Oras nia mate, aman Tera sei moris. <sup>29</sup> Abram nola feto ida, naran Sarai, nalo baa feen. Nahor nola nikar Haran oan feto, naran Milka. Hotu, Haran netan oan mane ida, naran Yiska. <sup>30</sup> Mais, Sarai sei kiuk.

<sup>31</sup> Dala ida, Tera nodi oan Abram, oan feen Sarai, no bein oan Lot, sai nela leo huun Ur atu baa rai Kana'an. Mais, to'o rai Haran, sia nein iha nia dei. <sup>32</sup> Hotu, Tera mate iha nia, baa otas tinan atus rua lima.

## 12

#### *Maromak bolu Abram*

<sup>1</sup> Abram aman Tera mate ti'an, MAROMAK katak baa Abram na'ak, "Abram! La'o mela okaan leo, okaan familin no okaan ama uman! Baa fatin ida mak Ha'u atu katudu baa o.

<sup>2</sup> Ha'u atu katuun matak-malirin baa o.

Okaan husar-binan atu bea tu'an, dadi ema klubun boot, to'o ema iha fatin hotu-hotu natene okaan naran.

O moos dadi matak-malirin bodik ema seluk.

<sup>3</sup> Ha'u katuun matak-malirin baa ema mak tulun o.

Mais, katuun kastikar baa ema mak nasusar o.

Rona di'a-di'ak!

Tan o, ema klubun hotu-hotu iha raik-laran netan matak-malirin."

<sup>4-5</sup> Oras Abram otas tinan hitu nulu resin lima, nodi feen Sarai, alin oan Lot, eman serwisu hotu-hotu, no bein sasoin hotu-hotu mak nia netan iha leo Haran. Sia la'o nela Haran, baa fatin ida naran

Kana'an. Fatin nia mak MAROMAK natudu baa Abram.

<sup>6</sup> To'o nebaa, Abram la'o to'o kre'is baa leo ida, naran Sikem. Hotu, sia nein heik kre'is baa ai huun boot ida iha More. Baa oras nia, ema Kana'an sia sei nein iha nia. <sup>7</sup> Iha fatin nia, MAROMAK natadu aan baa Abram na'ak, "Ha'u klatan rai ne'e baa okaan husar-binan." Rona nola nunia, Abram nariik taroman nodi natetu sera baa MAROMAK, mak natadu aan ti'an iha nia.

<sup>8</sup> Hotu, Abram sia lori sa'e baa foho iha lorokbelan baa. Sia nein heik iha fatin ida iha leo Betel no leo Ai leet. Iha nia, Abram nariik taroman ida, nodi lo'u-sudur baa MAROMAK. <sup>9</sup> Hotu, nia lori baa-mai, to'o rai ida, naran Negeb, iha rai Kana'an lorokbelan baa.

#### *Abram lori baa rai Mesir*

<sup>10</sup> Baa tinan ida, rai salaen boot iha rai Kana'an. Tan baa nia, Abram sia lori soruk tenik baa lorokbelan, to'o rai Mesir. Sia nein heik iha nia. <sup>11</sup> Oras sia atu tama baa rai Mesir, Abram katak baa feen Sarai na'ak, "Sarai, o ne'e, feto kabaas basuk. <sup>12</sup> Kalo ema Mesir sia naree o kabaas nune'e, nanis sia atu no'o ha'u, tan ha'u ne'e okaan la'en! Hodi nunia, sia bele nola o. <sup>13</sup> Di'ak liu, o katak baa sia ma'ak, ha'u ne'e okaan maun. Hodi nunia, sia la no'o ha'u. Mais sia di'a-di'ak no ha'u, tan o."

<sup>14</sup> Sia to'o Mesir ti'an, ema naree nola feto kabaas basuk nia. <sup>15</sup> Baa oras na'i Mesir klosan sia naree nola nia, sia moos tonu feto kabaas nia iha na'in oin. Hotu, sia nodi feto nia baa na'in tofatik. <sup>16</sup> Na'in di'a-di'ak no Abram, tan Sarai. Nia foo loos bibi no bibi malae, karau baka, kuda keledai no kuda unta baa Abram. Na'in moos foo loos ata feto no ata mane.

<sup>17</sup> Mais, MAROMAK natuun kastikar oi-oik baa na'in nia no niakaan ema sia, tan nola ema feen, natama baa tofatik. <sup>18</sup> Hotu, na'in bolu nola Abram nodi nusu na'ak, "Abram! O malo nunabee baa ha'u ne'e? Tan saa o la katak sain ma'ak feto ne'e, okaan feen? <sup>19</sup> Mais o ma'ak, o alin! Teni oan ida dei, kola nia baa ha'uakaan feen ti'an! Tan nia ne'e okaan feen, oras ne'e modi baa ona. Sees ona mosi ha'uakaan oin!" <sup>20</sup> Hotu, na'in naruka klosan sia te'ur nasai Abram no Sarai sai nosi rai nia, nodi siakaan naha hotu-hotu.

## 13

#### *Abram no Lot fa'e malu*

<sup>1</sup> Hotu, Abram la'o nela Mesir, baa nikar rai Negeb. Nodi feen no sasoin hotu-hotu. Alin oan Lot moos tuir no. <sup>2</sup> Oras nia, Abram soi tebes. Niakaan bibi no karau sia, wa'in basuk. Niakaan mean-mutin moos, wa'in tebes.

<sup>3</sup> Nosi Negeb, Abram lori baa-mai to'o nikar fatin uluk mak nariik taroman iha leo Betel no leo Ai leet. <sup>4</sup> To'o fatin nia, nia nalo sera nodi lo'u-sudur baa MAROMAK iha taroman nia.

<sup>5</sup> Oras nia, Lot namutuk no Abram. Lot moos noo bibi no karau wa'in. Niakaan ema serwisu moos wa'in. <sup>6-7</sup> Abram no Lot la bele nein namutuk iha fatin nia, tan loot basuk. Siakaan makbalin sia toe malu, tan hae iha fatin nia la to'o bodik siakaan bibi no karau sia. (Baa oras nia, ema Kana'an no ema Feris moos sei nein iha nia).

<sup>8</sup> Hotu, Abram katak baa oan Lot na'ak, "Lot! Ita ne'e, oan-aman. Keta to'o ita rua la kona malu, hotu itakaan ema serwisu sia moos nakaat malu bei-beik. <sup>9</sup> Di'ak liu, ita rua fa'e malu ona. Rai ne'e luan. Kalo o boi mola rai iha sorin karuk, ha'u kola iha sorin kwana. Mais, kalo o boi mola iha sorin kwana, ha'u kola iha karuk."

<sup>10</sup> Rona nala nunia, Lot titu satan leur. Titu naree rai fehan mota Yordan mak noo wee soe haa haat, to'o leo Soar. Fatin nia boran tebe-tebes, manesak no MAROMAK to'os etu, no rai Mesir. (Baa oras nia, MAROMAK sei la nabe'o dodok dauk kota Sodom no kota Gomora. Dadi, rai nia sei furak). <sup>11-12</sup> Hotu, Lot boi nola rai hotu-hotu iha rai fehan mota Yordan nia. Hotu, sia rua fa'e malu. Abram nein nafati iha rai Kana'an. Lot baa lorosa'e, nein iha leo mak kre'is kota Sodom iha rai fehan mota Yordan. <sup>13</sup> Iha rai nia, ema Sodom sia aat liu resik, to'o la no'uk rona baa MAROMAK.

<sup>14</sup> Lot no Abram fa'e malu ti'an, MAROMAK katak baa Abram na'ak, "Abram! Soe kokon matan satan leur, mana fatin hotu-hotu mosi o mariik fatik nia. Maree di'a-di'ak oin-kotuk, karuk-kwana. <sup>15</sup> Tan rai hotu-hotu mak o maree nia, Ha'u atu klatan baa o mo okaan husar-binan, dadi baa emikaa bein sasoin to'o nima-nimak. <sup>16</sup> Ha'u atu kalo okaan husar-binan bea wa'in, hanesan raihenek iha tasi tehen mak ema la bele sura nola. <sup>17</sup> Oras ne'e, la'o masirin rai ne'e naruk no belar. Tan Ha'u atu klatan hotu-hotu baa o!"

<sup>18</sup> Hotu, Abram sia moos lori baa nein nikar iha fatin kre'is baa ai huun boot sia iha Mamre, mak kre'is leo Hebron. To'o

baa, nia nalo tenik taroman, nodi lo'u-sudur baa MAROMAK.

## 14

### *Abram baa tulun Lot*

<sup>1</sup> Baa oras nia, na'in haat libur malu. Sia nia, Amrafel, na'i rai Sinear. Ariok, na'i rai Elasar. Kedarlaomer, na'i rai Elam. No Tideal, na'i rai Goyim. <sup>2</sup> Baa oras nia moos, na'in lima seluk moos libur malu. Sia nia, Bera, na'i rai Sodom. Birsa, na'i rai Gomora. Sinab, na'i rai Adema. Semeber, na'i rai Seboim. No Bela, na'i rai Soar. Hotu, na'in haat ohin nia natuda sakar na'in lima seluk nia. <sup>3</sup> Na'in lima nia libur malu no siakaan sondadu sia iha rai fehan Sidim (mak oras ne'e ema temi na'ak, Tasi Maten).

<sup>4</sup> Hatuda nia, lia huun-abut nune'e: Uluk, na'in lima nia lo'u baa na'i Kedarlaomer to'o tinan sanulu resin rua. Mais tama baa tinan sanulu resin tolu, na'in lima nia moos nariik sakar nia.

<sup>5</sup> Tama baa tinan sanulu resin haat, na'i Kedarlaomer no niakaan mamaluk na'in tolu nia, mai nodi siakaan sondadu sia. Hotu, sia natuda natoba nola ema rai hira sia, mak ema Refaim iha rai Asterot-Karnaim, ema Susim iha rai Ham, ema Emim iha rai Sawe-Kiryataim, <sup>6</sup> no ema Hori, mak nein iha foho Seir to'o raihenek molik El Paran di'in. <sup>7</sup> Hotu, sia la'o sees liu baa En Mispat, (mak oras ne'e naran Kades). Hotu, sia nabe'o dodok ema Amalek rain, no ema Amori, mak nein iha rai Haseson-Tamar.

<sup>8-9</sup> Nosi ikus, na'in lima nia nahulin siakaan sondadu sia iha rai fehan Sidim, nodi natuda sakar na'in haat nia. <sup>10</sup> Iha rai fehan nia, noo debu kri'it wa'in. Baa oras sia natuda nia, na'i Sodom no na'i Gomora no siakaan sondadu sia ni'it aan nalai lakon. Balu monu tama baa debu kri'it nia sia. Balu tenik nalai baa foho. <sup>11</sup> Hotu, na'in haat mak natoba nola funu nia sia, tama baa nadau nola naha no haan hotu-hotu nosi kota Sodom no Gomora.

<sup>12</sup> Baa oras nia, Abram alin oan Lot, sei nein iha kota Sodom. Na'in haat nia moos kohi nodi Lot sia, nodi nadau nola siakaan naha hotu-hotu. Hotu, na'in haat nia sia nahuu fila nikar.

<sup>13</sup> Mais, ema ida nakbois sai. Nia nalai kedan baa katak Abram, ema Ibrani nia. Baa oras nia, Abram nein kre'is baa ema ida niakaan ai horis boot. Ema nia, ema Amori, naran Mamre. Mamre alin sia, Eskol no Aner. Sia ne'e dadi baa Abram niakaan

partee. <sup>14</sup> Abram rona nola ema koho nola niakaan alin oan Lot, nia libur niakaan meo sia. Sura sia hotu-hotu, ema na'in atus tolu sanulu resin walu. Hotu, sia baa te'ur tuir na'in haat nia, to'o leo Dan mak dook iha lorokaras.

<sup>15</sup> To'o nebaa, Abram fa'e niakaan meo sia, nalo baa klibur hira sia. Baa kalan nia, sia natuda funu sia nodi te'ur to'o leo Hoba iha kota Damsik lorokaras. <sup>16</sup> Hotu, Abram nadau nola nikar Lot no niakaan ema sia, no siakaan naha hotu-hotu, no ema seluk sia.

*Abram nasoru na'i Melkisedek, mak na'ilulik nosi Maromak*

<sup>17</sup> Abram fila nikar nosi natuda natoba na'in haat nia, na'i Sodom mai nasoru nia iha rai fehan Sawe (mak ema temi na'ak, Rai Fehan Na'in). <sup>18</sup> Baa oras nia, noo kota Salem na'in naran Melkisedek.\* Nia moos na'ilulik nosi Maromak mak Aas Kaliuk. Melkisedek mai foo tubi no anggor ween baa Abram. <sup>19-20</sup> Hotu, nia nusu matak-malirin bodik Abram nodi katak na'ak, "Maromak, mak Aas Kaliuk no mak nase'i lale'an no raiklaran. Ha'u kaloon nebee Nia natuun matak-malirin baa o. Tonu Maromak! Nia mak nalo o matoba mola funu sia!"

Hotu, Abram fa'e foo baa Melkisedek, fa'ek ida nosi fafa'ek sanulu nosi sa-saa hotu-hotu mak nia nadau nola nikar nia.

<sup>21</sup> Nunia hotu, na'i Sodom katak baa Abram na'ak, "Ama Abram! Naha hotu-hotu mak ama nadau nola nosi ha'ukaan funu sia, ama nola dei ona! Ha'u kusu kikar ha'ukaan ema sia dei."

<sup>22</sup> Mais Abram nataa na'ak, "Ha'u karai aan iha Maromak oin. Nia mak Aas Kaliuk, no mak nase'i lale'an no raiklaran. <sup>23</sup> Ka'ak, ha'u la kola naha saa ida kosi okaan naha sia! Masik kabas lahon ida moos, ha'u la kola! Hodi nunia, o la bele dale ma'ak, 'Abram soi tan ha'u.' <sup>24</sup> Ha'u la kbuka sa-saa. Ha'u ksimu loos saa mak ha'ukaan ema sia netan ti'an. Mais habusik ha'ukaan mamaluk na'in tolu ne'e, mak Aner, Eskol no Mamre, ida-idak nola siakaan fafa'ek."

## 15

*Maromak namate menon no Abram*

<sup>1</sup> Hotu, MAROMAK natadu aan baa Abram na'ak, "Hei Abram! Lalika mata'uk! Ha'u mak sara kola o nosi funu! Ha'u moos atu foo sotir boot baa o!"

<sup>2-3</sup> Mais Abram nataa na'ak, "Aaa! Na'i Maromak! Masik foo wa'in nunia moos, la no folin! Tan ha'u la koo oan atu foo husar-binan baa ha'u! Masik koo sasoin oi-oik moos, kodi kalo saa? Tan Ha'u la koo oan, habusik ha'ukaan atan Eliasar nosi Damsik dei mak netan Ha'ukaan sasoin hotu-hotu!"

<sup>4</sup> Mais MAROMAK nataa na'ak, "La nunia! Okaan oan du'uk mak netan okaan sasoin nia. Lahoos okaan atan."

<sup>5</sup> Nunia ti'an, Maromak nala'o nodi Abram sai, hotu katak baa nia na'ak, "Tanaat baa lale'an! Maree kokon fitun nia sia. O bele sura mola sia ka lale? Okaan husar-binan nanis atu bea hanesan fitun nia sia!"

<sup>6</sup> Rona nola nunia, Abram fiar kedan baa MAROMAK. Hotu, MAROMAK nafoli Abram na'ak, ema loos, tan Abram niakaan fiar.

<sup>7</sup> Hotu, MAROMAK natutan tenik na'ak, "Ha'u ne'e Maromak mak kodi o sai kosi leo Ur iha ema Kasdim rain, nebee Ha'u klatan rai ne'e baa o, dadi baa sasoin bodik o mo okaan husar-binan sia."

<sup>8</sup> Mais Abram nusu na'ak, "MAROMAK? Oin nunabee, ha'u kbele katene rai ne'e nanis dadi baa ha'ukaan sasoin?"

<sup>9</sup> Maromak nataa na'ak, "Ita halo lahan ida lai, atu hamate lia mak Ha'u kdale ohin nia. Lahan nia nune! O baa mola karau baka inan matan ida, bibi inan matan ida, no bibi malae aman matan ida. Ida-idak musti otas tinan tolu ti'an. Hotu, modi tenik mai, manu lakateu matan ida no manu lakateu sina matan ida."

<sup>10</sup> Rona nola nunia, Abram baa nola kedan. Hotu, nia saki fa'e rua karau baka, bibi no bibi malae nia. Nahulin na'an nia sia, fa'e baa rua, butuk iha rai. Fa'ek ida se'i oin baa ida, dadi baa tuik rua. Mais nia la saki fa'e manu nia sia. <sup>11</sup> Nunia hotu, manu kawaa sia semo mai atu naa na'an nia sia. Mais Abram nabu'a lakon sia.

<sup>12</sup> Loro monu, Abram toba dukur. Nia me'i na'ak, nakukun luri taka nola nia, to'o nia nata'uk tebe-tebes.

<sup>13-15</sup> Hotu, Maromak katak baa Abram na'ak,

"Abram! O atu moris to'o katuas basuk. O moos mate no-nook. Foin sia nakoi o di'a-di'ak!

Mais, okaan husar-binan sia atu dadi ema maktabar iha ema rain.

Ema rai nia atu nalo sia baa ata, no tonan nasusar sia to'o tinan atus haat laran.

\* 14:18 Ema matenek lia Hakerek Moon balu na'ak, kota Salem nia no kota Yerusalem, oin ida.

Mais, Ha'u nanis kastikar ema rai nia!

Ha'u atu kodi okaan husar-binan sai kosi rai nia. Sia moos loi nodi sasoin wa'in nosi rai nia.<sup>✱</sup>

<sup>16</sup> Ha'u moos kahulin nebee okaan husar-binan dala lima sia, fila nikar mai rai ne'e.

Oras ne'e, ema Amori sia mak sei nein iha rai ne'e. Sia moris aat, mais sei la duun resik.

Nosi ikus, kalo okaan husar-binan sia fila mai nikar ti'an, Ha'u kodi sia kala'ok kastikar, kodi kabe'o dodok ema Amori sia, tan baa oras nia, siakaan hahalok aat naksoit liu kladik ti'an."

<sup>17</sup> Maromak katak ti'an, Abram moos naktekir. Kalan nia, teki-tekis sasanan rai ida nakboo, no klonus ida laka, nakfodak nalai liu tuir na'an tuik rua nia leet. <sup>18</sup> Oras nia moos, MAROMAK namate menon no Abram na'ak, "Ha'u kameni atu klatan rai ne'e baa okaan husar-binan. Nahuu nosi mota Mesir,\* to'o mota Efrat, <sup>19</sup> no rai ema Keni, rai ema Kenas, rai ema Kadmon, <sup>20</sup> rai ema Het, rai ema Feris, rai ema Refaim, <sup>21</sup> rai ema Amori, rai ema Kana'an, rai ema Girsasi no rai ema Yebus sia."

## 16

*Hagar no oan Ismael*

<sup>1-3</sup> Nunia ti'an, Abram nein iha Kana'an tinan sanulu. Mais feen Sarai la netan oan dauk. Baa oras nia, Sarai noo ata feto ida nosi Mesir, naran Hagar.

Dala ida, Sarai dale no Abram na'ak, "Ama! MAROMAK sena-natoos ha'uakaan oa fatin ti'an. Di'ak liu, ama toba mo ha'uakaan atan Hagar, nebee nia nahoris oan foo baa ha'u."

Rona nola nunia, Abram simu feen dalen nia. Sarai latan Hagar, dadi baa Abram feen ki'ik. <sup>4</sup> Abram toba no Hagar, to'o ko'us. Mais, baa oras Hagar natene nia ko'us ti'an, nia loko aan nodi naraik Sarai.

<sup>5</sup> Natene nola nunia, Sarai dale baa Abram na'ak, "Ha'u mak klatan ata nia, dadi baa okaan feen ki'ik. Mais baa oras nia natene nia ko'us ti'an, nia naraik ha'u! Ne'e, okaan salan hotu-hotu! Habusik MAROMAK mak nakotu itakaan lia. Foin o matene!"

<sup>6</sup> Mais Abram nataa na'ak, "Nune'e! O ne'e, feen kawa'ik. Nia, feen ki'ik dei! O

mak moo beran ukun nia. O makara malo saa baa nia, loos o!" Hotu, Sarai natudu hahalok maka'as no Hagar, to'o Hagar ni'it aan nalai.

<sup>7</sup> Nia nalai to'o raihenek molik ida. MAROMAK Niakaan makbukar lale'an ida mai nasoru nia kre'is wee matan ida iha dalan baa Sur. <sup>8</sup> Makbukar nia dale baa Hagar na'ak, "Hei! O ne'e, Hagar mak Sarai atan. Tan saa o iha ne'e? O mosi nabee, atu baa nabee?"

Hagar nataa na'ak, "Ha'u kalai kela ha'uakaan ina boot ti'an."

<sup>9</sup> Hotu, makbukar nia namaus nia na'ak, "Nune'e! Di'ak liu, o fila mikar baa okaan ina boot! Nia nalo saa baa o moos, simu dei.

<sup>10</sup> Keta mata'uk, tan Ha'u atu kalo okaan husar-binan bea tebe-tebes, to'o ema la bele sura nola. <sup>11</sup> Oras ne'e, o mo'i ko'us. La kleur, o mahoris oa mane ida. O musti manaran nia, *Ismael* tan MAROMAK rona okaan tanis ti'an. (*Isma-el* ne'e, lian hanesan lia fuan Ibrani na'ak 'Maromak rona'.)

<sup>12</sup> Mais hanoin! Oan nia boot ti'an, nia atu moris nadook aan nosi maun-alin sia! Nia la natene rona ukun, hanesan kuda mada'ek. Nia sakar se-see dei. Ema hotu-hotu moos atu sakar fila nia."

<sup>13</sup> Rona nola nunia, Hagar naneo na'ak, "Ha'u karee MAROMAK ti'an. Nia mak titu no daka ha'u." Nahuu oras nia, Hagar bolu Maromak nodi naran "Maromak Mak Naliku Ha'u." <sup>14</sup> Tan lia nia, ema nanaran wee matan nia na'ak, *Beer Lahai Roi*. Lia isin na'ak, "wee matan nosi Nia mak moris, mak naliku ha'u." Wee matan nia, to'o oras ne'e sei iha leo Kades no leo Beret leet.

<sup>15</sup> Hotu, Hagar fila nikar. Nia moos nahoris oan mane ida mak Abram nanaran *Ismael*. <sup>16</sup> Oras Hagar nahoris Ismael, Abram otas tinan walu nulu resin neen ti'an.

## 17

*Maromak namate menon no Abram nodi tadak hamane aan*

<sup>1</sup> Oras Abram otas tinan siwi nulu resin siwi, MAROMAK natadu aan baa nia nodi na'ak, "Ha'u ne'e, Maromak mak noo Beran Kaliuk! O musti tuir bei-beik Ha'uakaan hakara modi moris tuir dalan loos! <sup>2</sup> Ha'u atu kamate menon ko o, kodi kalo okaan husar-binan bea tebe-tebes!"

<sup>3</sup> Rona nola nunia, Abram nakni'a lo'u-sudur to'o rai. Hotu, Maromak katak liu

✱ 15:13-15 Kristus Klosan Lian 7:6-7

\* 15:18 Mota Mesir nia, bele dadi mota Misraim iha Sinai, lale, bele dadi no mota Nil sorun lorosa'e.

na'ak, <sup>4-5</sup> "Ha'u kamate menon ko o nune'e: o atu dadi bei uluk bodik ema klubun wa'in! Tan lia nia, nahuu oras ne'e, okaan naran lahoos Abram tenik, mais Abraham (tan *abraham* lia isin na'ak 'bei uluk mak nariik ema klubun wa'in'). <sup>6</sup> Ha'u atu kalo okaan husar-binan bea tebe-tebes! Ha'u moos atu kariik ema klubun wa'in nosi sia, kodi foti na'in lear nosi sia!

<sup>7</sup> Ha'u kaer metis Ha'ukaan mamenon ko o mo okaan husar-binan to'o nima-nimak! Mamenon ne'e la nakotu, nebee Ha'u kdadi Maromak bodik o mo okaan husar-binan. <sup>8</sup> Ha'u atu klatan to-tomak rai Kana'an ne'e baa o mo okaan husar-binan! Oras ne'e, o mein heik iha ne'e dei! Mais okaan husar-binan atu netan rai Kana'an ne'e to'o nima-nimak! Ha'u atu kdadi baa siakaan Maromak! <sup>9-10</sup> Mais o mo okaan husar-binan musti mala'o mamenon ne'e hodi tadak hamane aan! <sup>11-13</sup> Nahuu baa oras ne'e, ema mane hotu-hotu musti namane aan, nahuu nosi otas foin leron walu. Okaan familin, okaan ema serwisu, no okaan ata mak o sosa ti'an mosi rai seluk, hotu-hotu musti namane aan! Hamane aan nia dadi tadak hamate menon bodik ita rua. Tadak nia atu nakri'it aan baa emi ida-idak! <sup>14</sup> Mane nabee mak la namane aan, nia la tama baa Ha'ukaan mamenon ne'e. Nia moos la dadi baa Ha'ukaan ema!"

<sup>15</sup> Hotu, Maromak katak liu na'ak, "Nahuu oras ne'e, keta bolu tenik o feen ma'ak Sarai. O musti bolu nia ma'ak Sara! <sup>16</sup> Ha'u atu katuun matak-malirin wa'in baa Sara, nebee nia nahoris oan mane ida foo baa o! Tebes! Sara atu dadi bei uluk bodik ema klubun wa'in. Ha'u moos atu foti na'in lear nosi niakaan husar-binan!"

<sup>17</sup> Rona nola nunia, Abraham nakni'a lo'u-sudur to'o rai. Mais, nia nanasa iha neon na'ak, "Mane katuas otas tinan atus ida nu'u ha'u ne'e, oin nunabee sei bele ketan oan tenik? Sara moos ferik maran ti'an, otas tinan siwi nulu ona. Oin nunabee, nia sei bele nahoris?" <sup>18</sup> Hotu, Abraham nasara baa Maromak na'ak, "MAROMAK! Masik Ismael dei mak netan ha'ukaan sasoin moos, la saa ida!"

<sup>19</sup> Mais Maromak nataa na'ak, "Lale, Abraham! Okaan feen Sara atu nahoris oan mane ida! O musti tau naran baa nia, Isak! Ha'ukaan mamenon atu tuun baa nia no niakaan husar-binan to'o nima-nimak! <sup>20</sup> Mais Ha'u moos rona ti'an, saa

mak o musu bodik Ismael! Tan nia, Ha'u moos katuun matak-malirin baa nia, kodi kalo bea niakaan husar-binan to'o dadi baa ema klubun boot. Ema fukun na'in sanulu resin rua atu mosu nosi husar-binan nial! <sup>21</sup> Masik nunia moos, Ha'ukaan mamenon ne'e nakri'it baa okaan oan Isak dei! Tinan oin, kona baa oras nune'e, Sara nahoris oan nial!" <sup>22</sup> Katak notu ti'an, Maromak la'o nela Abraham.

<sup>23-27</sup> Baa leron nia moos, Abraham nala'o kedan tuir Maromak ukun. Nia na'in du'uk namane aan. Hotu, nia nalo hamane aan baa Ismael, no ema mane hotu-hotu iha niakaan uman laran. Nia moos nalo hamane aan baa niakaan ata mane sia hotu-hotu. Baa oras nia, Abraham otas tinan siwi nulu resin siwi ti'an. Ismael, otas tinan sanulu resin tolu.

## 18

### *Ema na'in tolu mai nasoru Abraham*

<sup>1</sup> Oras Abraham nein kre'is baa ai huun boot sia iha Mamre, MAROMAK natadu aan baa nia. Lia nia nune'e: leron nia, manas basuk. Tan baa nia, Abraham tuur nola anin iha batane oin. <sup>2</sup> Nia foti oin, naree ema na'in tolu nariik iha nebaa. Hotu, nia nalai baa nasoru sia. Nia moos nakni'a <sup>3</sup> nodi dale na'ak, "Ama sia! Kalo bele, tuli sala-sala iha ha'ukaan batane lai. Masik hemu loos wee tanan dei moos, di'ak. <sup>4</sup> Emi bele hanawa kole iha ai leon. Oan sia atu nodi wee mai fasi ama sia ain. <sup>5</sup> Ha'u moos kadi'a haan bodik ama sia nebee hetan biit oda, foin ama sia la'o liu. Ha'u neon di'ak, kalo bele kaliku ama sia."

Rona nola nunia, sia nataa na'ak, "Di'ak. Ami tuli."

<sup>6</sup> Hotu, Abraham nalai baa batane, katak baa Sara na'ak, "Lai-lais! Mola tubi rahun kabaas kakaluk ida, malo baa tubi."\*

<sup>7</sup> Nia moos nalai baa karau baka lalu'an, boi nola karau baka oan bokur ida. Naruka ata sia ko'a karau baka nia. <sup>8</sup> Hotu, nia nola susu, susu kedu no na'an tasan nia, foo baa bainaka sia. Oras sia naa, Abraham nariik nodi naliku sia iha ai leon.

<sup>9</sup> Nunia hotu, sia nusu baa Abraham na'ak, "O feen Sara iha nabee?"

Nia nataa na'ak, "Iha batane laran."

<sup>10</sup> Hotu, bainaka ida na'ak, "Takseer tinan oin, ha'u kmai kikar. Baa oras nia, o feen Sara nahoris oan mane ida ti'an."

\* 18:6 Hakerek Moon lia Ibrani na'ak 'hola tubi rahun seah tolu'. Tubi rahun seah tolu nia, manesak no tubi rahun kakaluk ida (kilo rua nulu to'o rua nulu resin lima).



Oras sia dale nunia, Sara nanono nosi batane laran. <sup>11-12</sup> Rona sia dale nunia, Sara nanasa iha neon, tan Abraham no Sara otas basuk ti'an. Sara moos nanawa nasoru fulan ti'an. Nia naneo na'ak, "Adeei! Ha'u ne'e, ferik maran ti'an! Ha'ukaan la'en moos katuas basuk ti'an! Nunabee ami sei beer malu nu'u ema uma kain foun mak atu buka oan?"

<sup>13</sup> Hotu, MAROMAK nusu baa Abraham na'ak, "Sara nanasa baa saa? Arumak nia naneo ha'u kdale ne'e la bele dadi, tan nia ferik ti'an?" <sup>14</sup> Ha'u ne'e, MAROMAK! La noo saa mak Ha'u la kbele kalo! Manoin di'a-di'ak! Tinan oin Ha'u kmai kikar ne'e, Sara nahoris nola oa mane ida ti'an."

<sup>15</sup> Rona nunia, Sara nata'uk. Hotu nia neli na'ak, "Ha'u la kanasa!"

Mais Maromak nataa na'ak, "Tebes! Ohin o manasa."

*Abraham namaus Maromak nebee keta kastikar ema Sodom sia*

<sup>16</sup> Hotu, bainaka na'in tolu nia moos tami, atu baa kota Sodom. Abraham no nela sia baa, to'o dalan klanan. Nosi fatin nia, sia bele naree kota Sodom. <sup>17</sup> Hotu, MAROMAK naneo na'ak, "Di'ak liu, Ha'u katak baa Abraham lia saa mak atu kalo baa kota Sodom. <sup>18</sup> Tan Abraham husar-binan atu bea tu'an, dadi baa ema klubun boot. Nia moos dadi matak-malirin bodik ema klubun hotu-hotu iha raiklaran. <sup>19</sup> Ha'u kbai nia ti'an, nebee nanorin niakaan oan, no ema seluk sia atu tuir bei-beik Ha'ukaan dalan nodi moris loos no moon. Kalo sia moris nunia, Ha'u moos kala'o Ha'ukaan mamenon ko Abraham."

<sup>20</sup> Naneo notu nunia, MAROMAK katak baa Abraham na'ak, "Nune'e! Ha'u krona ti'an ema wa'in nakro'an, tan ema Sodom no Gomora siakaan a'aat! <sup>21</sup> Tan lia nia, Ha'u ktuun du'uk atu katene lia mak Ha'u krona nia, tebes ka lale."

<sup>22</sup> MAROMAK sei dale no Abraham, bainaka na'in rua la'o liu baa kota Sodom. <sup>23</sup> Hotu, Abraham nare'is aan baa Maromak nodi namaus na'ak, "Nunabee? Ama nakara nadodok ema di'ak no aat bele-bele ka? <sup>24</sup> Kalo noo ema di'ak na'in lima nulu iha kota nia, Ama sei nadodok luku kota nia ka lale? <sup>25</sup> Keta hadodok. Keta to'o ema di'ak sia moos mate, tan Ama nakara nadodok ema aat. Ama mak Makotu Lia bodik lal'e'an no raiklaran. Ama du'uk natene, hahalok nunia la moon."

\* 19:1 Baa oras nia, katuas sia tuur libur malu nodi ko'a lia iha kota odamatan nanokar.

<sup>26</sup> MAROMAK nataa na'ak, "Kalo Ha'u ketan ema di'ak na'in lima nulu iha kota Sodom, Ha'u la kastikar kota nia."

<sup>27</sup> Abraham moos dale tenik na'ak, "Ama, atu kusu leet oda, kalo ha'u kbele dale tenik. Ha'u ne'e, ema raiklaran la katene sa-saa. <sup>28</sup> Kalo ema di'ak la to'o na'in lima nulu, mais Ama netan loos na'in haat nulu resin lima dei, nunabee? Kalo la noo ema na'in lima dei, Ama sei nadodok kota nia ka?"

Maromak nataa na'ak, "Kalo Ha'u ketan ema di'ak, na'in haat nulu resin lima iha nia, Ha'u la kadodok kota nia."

<sup>29</sup> Hotu, Abraham namaus tenik na'ak, "Kalo Ama netan loos ema di'ak na'in haat nulu dei, nunabee?"

Maromak nataa na'ak, "Kalo Ha'u ketan ema na'in haat nulu, Ha'u la kastikar kota nia."

<sup>30</sup> Hotu, Abraham namaus tenik na'ak, "Ama keta kanarak. Kalo ema di'ak na'in tolu nulu dei, nunabee?"

Maromak nataa na'ak, "Kalo Ha'u ketan ema na'in tolu nulu, Ha'u la kastikar kota nia."

<sup>31</sup> Abraham namaus ta'e natuun tenik na'ak, "Ama keta kanarak kalo ha'u kusu oda tenik. Kalo Ama netan loos ema na'in rua nulu dei, nunabee?"

Maromak moos nataa tenik na'ak, "Kalo Ha'u ketan ema na'in rua nulu, Ha'u la kadodok kota nia!"

<sup>32</sup> Hotu, Abraham moos taka lia na'ak, "Ama! Ha'u kdale dala ida tenik, mais ama keta kanarak ha'u! Kalo Ama netan loos ema di'ak na'in sanulu dei, nunabee?"

Maromak moos nataa na'ak, "Kalo Ha'u ketan ema di'ak na'in sanulu iha nia, Ha'u la kadodok kota nia."

<sup>33</sup> Dale hotu baa malu nunia, MAROMAK la'o liu. Abraham moos fila.

## 19

*Ema Sodom siakaan a'aat*

<sup>1</sup> Maromak sei dale no Abraham, makbuka lal'e'an na'in rua nia liu baa kota Sodom. To'o nebaa, loro atu monu ona. Baa oras nia, Lot no'i tuur iha kota odamatan nanokar.\* Naree ema rua nia, Lot baa nasoru sia. Hotu, nia nakni'a nodi lo'u-sudur baa sia. <sup>2</sup> Nia moos dale na'ak, "Ama sia! Tuli heik iha ha'ukaan uman lai! Fasi ain lai, hotu toba iha ha'ukaan uma. Awan seisawan, foin ama sia la'o liu."

Mais sia nataa na'ak, "Lalika! Ami toba iha kota rai molik dei."

<sup>3</sup> Mais Lot namaus sia bei-beik, to'o sia moos simu. Hotu Lot sia nalo tubi, nadi'a haan wa'in, hotu sia naa bele-bele.

<sup>4</sup> Bainaka nia sia sei la toba dauk, ema mane Sodom ki'ik-boot hotu-hotu, mai lisuk nola Lot uman. <sup>5</sup> Sia nahii naka'as baa Lot na'ak, "Hoi Lot! Mane rua ohin nia iha nabee? Masai sia mai, nebee ami sa'e heet sia!"

<sup>6</sup> Rona nunia, Lot sai baa, taka kedan odamatan. <sup>7</sup> Nia dale baa sia na'ak, "Maun-alin sia! Emi keta halo aat nunia baa ha'ukaan bainaka. <sup>8</sup> Emi rona! Ha'u koo oa fetu na'in rua. Sia sei lawarik. So'in baa, ha'u klatan sia rua baa emi. Emi hakara halo saa baa sia, loos emi dei. Mais emi keta halo sa-saa ho ha'ukaan bainaka ne'e sia, tan tuir amikaan adat, ha'u kmusti kaliku sia di'a-di'ak."

<sup>9</sup> Mais ema Sodom sia nahii na'ak, "O keta kahur! O ema maktabar dei iha ne'e! O ema luan. O la moo beran babilan ami. Di'ak liu, o sees sai mosi ne'e. Kalo lale, ami halo o todan liu tan ema rua nial!" Sia moos dudu sees Lot, hotu sia baa basak bele-bele odamatan atu nadodok uma nia odamatan.

<sup>10</sup> Mais bainaka rua nia lolu liman, dada natama Lot baa uma laran, hotu kusa kedan odamatan. <sup>11</sup> Hotu, sia nadelek ema Sodom nia sia matan. Tan baa nia, ema Sodom sia na'in lelemas buka odamatan, mais sia la netan.

#### *Lot sia nalai nela Sodom*

<sup>12-13</sup> Hotu, bainaka rua nia dale baa Lot na'ak, "Lot! MAROMAK natene kota ne'e niakaan a'aat ti'an. Nia solok ami mai nebee hadodok kota ne'e. O sei moo famili seluk iha ne'e ka lale? Kalo o moo oan mane, lale oan fetu, lale oa la'en, lale see-dei, di'ak liu mola sia sai mosi kota ne'e onal!"

<sup>14</sup> Rona nola nunia, Lot baa nasoru niakaan oan fetu sasudin na'in rua. Nia katak na'ak, "Rona! Emi musti sai lai-lais hosi kota ne'e ona, tan MAROMAK atu nadodok kota ne'e!" Mais sia na'ak falik Lot dale nakdiuk dei.

<sup>15</sup> Awan seisawan, makbukar na'in rua nia nia moos seten Lot sai lai-lais ona. Sia na'ak, "Lot! Madeer! Modi okaan feen, no oan fetu rua nia, halai ona! Halai hela kota ne'e. Keta to'o emi mate butan, dodok ho kota ne'e."

<sup>16</sup> Tuir loos, MAROMAK nakara sori Lot. Mais nia sei naleur aan. Tan lia nia, bainaka rua nia kaer nola siakaan liman, dada sai

Lot no familin sia nosi kota nia. <sup>17</sup> Hotu, bainaka ida naruka na'ak, "Halai lai-lais, baa sori aan! Keta mana baa kotuk! Keta hanawa iha rai fehan! Halai sa'e liu baa foho nebaa, nebee keta mate!"

<sup>18</sup> Mais Lot nataa na'ak, "Adeei, ama! Keta nunia! <sup>19</sup> Ama tulun no sori ami ti'an! Mais foho nia dook resik! Keta-keta, ami sei la to'o da'uk, dinu toma ami ti'an iha dalan klan! <sup>20</sup> Ama maree lai! Noo leo ki'ik ida la dook nosi ne'e! Masik leo nia la noo folin, kalo ama makara, so'in baa, ami baa sori aan iha nebaa dei."

<sup>21</sup> Hotu, bainaka nia na'ak, "Bele! Baa ona! Ha'u la kadodok leo nia. <sup>22</sup> Lai-lais baa nebaa ona! Tan ha'u la kbele kalo sa-saa ida, kalo emi sei la to'o dauk." Nahuu baa oras nia, ema nanaran leo nia na'ak, 'Soar'. Lia isin na'ak, 'ki'ik'.

#### *Kota Sodom no kota Gomora dodok welon*

<sup>23</sup> Loro atu sa'e, Lot sia to'o Soar. <sup>24</sup> Tekitekis, MAROMAK fakar ha'i no fatuk laak lobot nosi lale'an, tuun baa Sodom no Gomora. <sup>25</sup> MAROMAK nadodok mohu kota no leo hotu-hotu iha rai nia. Nadodok ema no hotu-hotu mak moris iha nia.

<sup>26</sup> Baa oras sia nalai, Lot feen mana nikar kotuk. Sarebak, nia dadi kedan ai riin masin ida.

<sup>27</sup> Awan seisawan, Abraham baa nikar fatik hori sehik nia nodi namaus MAROMAK. <sup>28</sup> Nia mana tuun baa Sodom no Gomora, no rai fehan nia tomak. Iha fatin hotu-hotu, nia naree ha'i dubun sa'e baa lale'an. Ha'i naa mohu sa-saa hotu-hotu.

<sup>29</sup> Oras Maromak nadodok kota nia sia, Nia nanoin Niakaan mamenon baa Abraham. Tan lia nia, Nia nasai Lot nosi fatin mak kona kastikar nia.

#### *Lot no oan fetu sia*

<sup>30</sup> Hotu Lot no oan fetu na'in rua nia lori baa foho. Sia nein iha fatuk kuak ida, tan sia nata'uk nein nafati iha leo Soar.

<sup>31</sup> Dala ida, oan fetu biin dale baa alin na'ak, "Iha ne'e la noo mane ida atu nola ita. Itakaan ama hetak katuas. La kleur, ama la bele netan oan tenik ona. <sup>32</sup> Di'ak liu, ita haroo halanu ama, nebee bele ita toba ho ama, atu hatutan niakaan husar-binan."

<sup>33</sup> Kalan nia moos, sia naroo nalanu aman nodi anggor ween. Hotu, oan fetu biin toba no aman. Mais katuas lanu todan basuk, to'o la natene nia nalo saa ti'an no oan fetu nia.

<sup>34</sup> Baa awan, biin katak baa alin na'ak, "Ali! Ha'u ktoba ko ama ti'an. Ohin kalan

ne'e, ita haroo halanu tenik ama, nebee o moos toba mo nial! Hodi nunia, ita rua bele hetan oan, nebee atu hatutan ama husar-binan."

<sup>35</sup> Kalan nia moos, sia naroo nalanu aman tenik. Hotu, oan ikun tama toba no aman. Mais katuas lanu todan basuk, to'o la natene nia nalo saa ti'an no oan fetu.

<sup>36</sup> Hodi hahalok nunia, sia rua ko'us nosi aman susun du'uk. <sup>37</sup> Nosi ikus, oan fetu biin nahoris nola oan mane ida. Nia nanaran oa nia na'ak *Moab* (tan *moab* ne'e, lian hanesan lia fuan Ibrani na'ak 'mai nosi ama'). Oa nia, mak dadi baa ema Moab oras ne'e, siakaan bei uluk. <sup>38</sup> Hotu, oan fetu alin moos nahoris nola oan mane ida. Nia nanaran oa nia na'ak *Ben Ami* (tan *ben-ami* ne'e, lian hanesan lia fuan Ibrani na'ak 'oa nosi ha'ukaan eman sia'). Oa nia, mak dadi baa ema Amon oras ne'e, siakaan bei uluk.†

## 20

### *Abraham no na'i Abimelek*

<sup>1</sup> Hotu, Abraham lori nosi Mamre baa rai Negeb iha rai Kana'an lorokbelan. Nia nein iha fatin ida iha leo Kades no leo Syur leet. Hotu, nia lori tenik baa leo Gerar atu nein heik iha nia. <sup>2</sup> To'o nebaa, nia katak baa ema na'ak, Sara nia, niakaan alin. Oras nia, na'i rai Gerar naran Abimelek. Rola nola lia nia, Abimelek naruka niakaan ema sia baa saka nola Sara, nodi baa na'in tofatik. <sup>3</sup> Mais kalan ida, Maromak natadu aan baa Abimelek tuir me'i na'ak, "O makara buka mate mak ne'e! Tan o mola ema seluk feen."

<sup>4-5</sup> Mais na'in simu na'ak, "Na'i Maromak! Ha'u ksei la rose aan baa fetu nia. Ha'u la sala. Abraham mak na'ak du'uk, fetu nia niakaan alin! Fetu nia du'uk moos katak nunia! Tan lia nia, ha'u karuka ema baa nola nia, kodi neon moos! Dadi Na'i Maromak keta masalah ha'u!"

<sup>6</sup> Hotu, Maromak nataa na'ak, "Tebes. Ha'u katene o neon moos! Tan baa nia, Ha'u ksaseni o, nebee keta rose aan baa fetu nia! Hodi nunia, o la malo sala. <sup>7</sup> Oras ne'e, o musti solok fila fetu nia baa la'en! La'en nia, Ha'ukaan mako'an. Musu nia namulak bodik o, nebee o keta mate. Mais, kalo o la solok fila, manoin di'a-di'ak! Tan o mo okaan ema sia hotu-hotu nanis mate!"

<sup>8</sup> Baa seisawan, Abimelek bolu nola niakaan klosan sia, hotu nasara me'i nia. Rona me'i nia, sia hotu-hotu nata'uk.

<sup>9</sup> Hotu, Abimelek bolu nola Abraham nodi nusu na'ak, "Ha'u kalo sala saa baa o, to'o o malo dinu kona baa ha'u ko ha'ukaan renun nune'e? La bele malo nune'e. <sup>10</sup> O maneo saa, to'o malo nune'e?"

<sup>11</sup> Abraham nataa na'ak, "Ama Na'! Ha'u ka'ak falik emi la hatene Maromak! Tan baa nia, kata'uk ema atu no'o ha'u, hotu nola ha'ukaan feen. <sup>12</sup> Ha'u kdale nia tebes, tan nia ha'ukaan alin tebes. Ami, aman ida, inan rua! Tan baa nia, ami hola malu dadi baa feen-la'en! <sup>13</sup> Dadi, baa oras Maromak naruka ami rua baa ema rain, ha'u katak baa ha'ukaan feen ka'ak, 'Kalo ita rua baa nabee dei, hotu ema nusu itakaan hatalin malu ne'e, kalo o madomi ha'u, o mataa ma'ak ita rua feton-naan'."

<sup>14-16</sup> Rona nola nune'e, na'i Abimelek foo fila Sara nodi katak baa na'ak, "Oras ne'e, ha'u kselu baa okaan naan osan murak tomak rihun ida, dadi tadak na'ak, ha'u la kalo sala saa ida ko o! Nebee, ema hotu-hotu natene!"

Hotu, na'in dale baa Abraham na'ak, "Abraham! Ha'ukaan rai ne'e, luan bodik o, O makara mein iha nabee dei moos, bele." Hotu, na'in latan baa Abraham, karau baka, bibi no bibi malae. Na'in moos latan ata fetu, ata mane.

<sup>17-18</sup> Uluk, MAROMAK taka notak fetu hotu-hotu mak nein iha Abimelek rain, tan Abimelek nadau nola Abraham feen. Mais, oras Abimelek foo fila Sara, Abraham moos namulak, nebee Maromak loke nikar fetu hotu-hotu notak. Hamulak ti'an, fetu mak iha rai nia nahuu nahoris tenik.

## 21

### *Sara nahoris Isak bodik Abraham*

<sup>1-7</sup> Nosi ikus, MAROMAK moos natuun matak-malirin baa Sara, tuir Niakaan mamenon. Baa oras Abraham katuas ti'an, Sara moos ko'us. To'o niakaan oras, Sara nahoris nola oa mane ida. Hotu, Abraham nanaran oa nia, *Isak* (tan 'isak' lia isin na'ak 'hanasa'). Baa oras Sara nahoris Isak nia, Abraham otas timan atus ida ona.

Sara katak na'ak, "Maromak nalo ha'u kanasa. Ha'u neon di'ak. Ema naneo na'ak, ha'u la kbele ketan oan baa otas ferik nune'e. Ha'ukaan la'en moos katuas basuk ti'an, mais ha'u ksei bele kahoris oan bodik nial! Dadi, oras ne'e, se-see dei mak rona lia ne'e, sia moos nanasa bele-bele no ha'u."

† 19:38 Nosi ikus, ema Moab no ema Amon nasasar ema Isra'el sia nohuun.

Baa oras lawarik nia otas loron walu, Abraham moos nalo hamane aan baa nia, tuir Maromak ukun.

*Hagar no Ismael kona habu'a*

<sup>8</sup> Hotu, Isak hetak boot. Baa oras Sara atu keta nia, Abraham nalo dahur boot.

<sup>9-10</sup> Baa oras nia, Sara naree Abraham feen ki'ik Hagar oan Ismael kakoen Isak. Naree nunia, Sara katak baa la'en na'ak, "Te'ur sai ata fetu Mesir ne'e no niakaan oan! Ha'u la ko'uk niakaan oan simu itakaan sasoin! Ha'ukaan oan Isak dei, mak netan hotu-hotu."

<sup>11</sup> Rona nola nunia, Abraham noran la di'ak, tan Ismael moos niakaan oan susu. <sup>12</sup> Mais, Maromak katak baa Abraham na'ak, "Abraham! Keta maneo feen ki'ik no oan nia. Tuir Sara hakaran dei, tan o metan husar-binan mak Ha'u kameni ti'an nia, tuir Isak. <sup>13</sup> Mais Ha'u moos katuun matak-malirin baa okaan feen ki'ik oan Ismael. Tan Ismael moos, okaan oan susu du'uk. Nosi ikus, niakaan husar-binan dadi ema klubun ida!"

<sup>14</sup> Rona nola nunia, awan seisawan Abraham nalo bakae, foo baa Hagar, no tara wee fatik boot ida\* baa niakaan baas. Hotu, nia nabusik fetu nia no oan Ismael la'o. Hagar no oan Ismael moos la'o nasirin rai mamuk ida kre'is Beer Syeba.

<sup>15</sup> Baa oras wee hemun moos ti'an, Hagar la'o nela Ismael iha ai huun ki'ik ida leon, <sup>16</sup> tan nia naneo na'ak, "Ha'u la kterus karee oan ne'e mate." Hotu, Hagar nakiduk takeer ro'a lima nulu nosi oan nia, hotu tuur, tanis nade'un aan.

<sup>17</sup> Ismael moos tanis. Maromak moos rona niakaan lian. Hotu, Maromak Niakan makbukar lala'an ida bolu Hagar na'ak, "Hagar! Tan saa o susar nune'e? Keta mata'uk, tan Maromak rona ti'an okaan oan tanis. <sup>18</sup> Mariik, baa maliku nia! Makbiit niakaan neon, tan Ha'u atu kalo niakaan husar-binan dadi ema klubun boot."

<sup>19</sup> Hotu, Maromak namoo Hagar matan, to'o nia bele naree wee knuuk ida. Nia nodi wee fatik baa tii wee, nodi naroo oan nia.

<sup>20-21</sup> Nunia hotu, Ismael no inan Hagar nein iha raihenek molik ida, naran Paran. Ismael boot mai, nia dadi ema mahanak matenek. Niakaan inan moos sasudin nia

no fetu Mesir ida. Hotu-hotu ne'e dadi, tan Maromak namutuk no Ismael.

*Abraham no Abimelek dame malu iha Beer Syeba*

<sup>22</sup> Baa oras nia, Na'i Abimelek niakaan meo ulun ida, naran Pikol. Baa loron ida, sia rua mai nasoru Abraham. Na'i Abimelek dale baa Abraham na'ak, "Abraham! Ami hatene Maromak namutuk no o. Etuk, o malo sa-saa dei, dadi. <sup>23</sup> Oras ne'e, ha'u kusu o mameno modi marai aan iha Maromak oin ma'ak, o la be'ur ha'u ko ha'ukaan husar-binan. Ha'u di'ak ko o ti'an, dadi o moos musti di'ak mo ha'u ko ha'ukaan renun rai ne'e."

<sup>24</sup> Abraham moos simu na'ak, "Di'ak! Ha'u karai aan."

<sup>25</sup> Mais la kleur, Abraham nasa'e lia baa Na'i Abimelek na'ak, "Ama na'i eman sia nadau nola ha'ukaan wee knuuk ida ti'an."

<sup>26</sup> Rona nola nunia, Na'i Abimelek na'ak, "Hei! Ha'u kfoin rona lia ne'e. Tan saa o la masara kedan lia nia? Ha'u la katene see mak nadau."

<sup>27-28</sup> Nunia hotu, Abraham no Na'i Abimelek namate menon no malu. Abraham nola karau baka no bibi malae, latan baa na'in. Hotu, Abraham boi nasai tu'an bibi malae inan salak matan hitu. <sup>29</sup> Naree nunia, Na'i Abimelek nusu nia na'ak, "Tan saa o malo nunia?"

<sup>30</sup> Abraham nataa na'ak, "Ama na'i simu bibi malae matan hitu ne'e ona, atu dadi tadak na'ak, ama na'i simu ha'u mak ke'e wee knuuk nia."

<sup>31</sup> Tan sia rua narai aan iha nia, sia moos nanaran fatin nia na'ak, *Beer Syeba*. Ne'e na'ak, 'wee knuuk harai aan'.<sup>†</sup>

<sup>32</sup> Hotu ti'an, Na'i Abimelek no niakaan meo ulun fila nikar baa siaakan rai Filistin. <sup>33</sup> Hotu, Abraham taman ai tamariska<sup>‡</sup> huun ida iha Beer Syeba. Nahuu baa oras nia, ai huun nia foo natene baa Abraham na'ak, fatin nia, fatin lo'u-sudur baa MAROMAK Mak Moris Nima-nimak. <sup>34</sup> Hotu Abraham nein heik to'o kleur iha ema Filistin rain nia.

\* 21:14 Wee fatik ne'e, halo hosi kulit. Baa oras nia, Ismael otas liu tinan sanulu resin haat. Haree *Lia Uluk Fohon* 16:16; 21:5,8. † 21:31 Iha lia Ibrani, 'Beer Syeba' noo lia isin oi-oi. Ne'e na'ak: 'wee knuuk dame', lala, 'wee knuuk sotir di'ak', lala, 'wee knuuk hitu', lala, 'wee knuuk harai aan'.

‡ 21:33 Ai *tamariska* ne'e, la noo iha rai Timor. Ai nia moris iha rai maran, mais tahan buras nohuun, tan abut tama le'an baa rai laran. Bibi naa ai ne'e tahan.

## 22

*Maromak naruka Abraham latan Isak dadi baa sera*

(*Mateus 3:17, 17:5; Markus 1:11, 9:7; Lukas 3:22, 9:35; 2 Petrus 1:17*)

<sup>1</sup> La kleur falik, Maromak koko Abraham neon atu natene Abraham rona baa Nia ka lale. Maromak bolu na'ak, "Abraham!"

Abraham moos nataa na'ak, "He'e, Na'i Maromak!"

<sup>2</sup> Hotu Maromak naruka na'ak, "Rona di'a-di'ak! Mola okaan oan mane mesak mak o madomi tebe-tebes nia, modi baa rai Moria, malo nia baa sera tunun bodik Ha'u. To'o nebaa, foin Ha'u katudu sera fatik iha foho ida."

<sup>3</sup> Awan seisawan, Abraham nola ai maran, tula baa kuda keledai. Hotu, nia no Isak no klosan na'in rua baa fatin mak Maromak katak ti'an nia. <sup>4</sup> Sia la'o bei-beik to'o wainrua, Abraham titu naree foho nia nosi dook. <sup>5</sup> Hotu, nia katak baa klosan rua nia na'ak, "Emi na'in rua hein heik iha ne'e, hodi daka kuda keledai. Ha'u ko ha'ukaan oan baa lo'u-sudur baa Maromak iha leten nebaa. Lo'u-sudur ti'an, ami fila hikar mai."

<sup>6</sup> Dale hotu nunia, Abraham nola ai maran nia sia, nasaan baa Isak. Nia na'in du'uk nodi tudik no ha'i. "Sia rua sei la'o, <sup>7</sup> Isak bolu aman na'ak, "Ama!"

Abraham nataa na'ak, "Saa Isak!"

Isak moos nusu na'ak, "Ama! Ita atu tunu sera! Ha'i no ai maran iha ne'e ti'an! Mais bibi malae oan mak ita atu halo baa sera nia, iha nabee?"

<sup>8</sup> Abraham nataa na'ak, "Oa! Maromak du'uk mak atu foo Niakaan bibi malae oan, nebee halo baa sera."

Sia rua moos sa'e liu, <sup>9</sup> to'o fatin mak Maromak katak ti'an nia. Hotu Abraham nalo taroman, nodi nada ai maran baa fohon. Hotu, nia kesi niakaan oan, natoba baa ai maran leten. <sup>10</sup> Hotu, nia nola tudik atu nodi sona no'o <sup>11</sup> Mais teki-teki MAROMAK Niakaan makbukar nahii nosi lale'an na'ak, "Abraham, Abraham!"

Abraham nataa na'ak, "Ha'u iha ne'e, Na'i Maromak. Nansaa?"

<sup>12</sup> Hotu lia maliak nia moos nataa na'ak, "Keta mo'o oan nia! Keta malo sa-saa baa nia! Oras ne'e, Ha'u katene ti'an ka'ak, o tuir tebe-tebes Ha'ukaan hakaran modi madi'a aan ti'an, latan okaan oan mane mesak nia, dadi baa sera bodik Maromak."

<sup>13</sup> Rona nola nunia, Abraham naree bibi malae aman ida mak dikur tatalik baa ai tarak sorun. Abraham baa nola bibi malae

nia, hotu tunu nalo baa sera bodik Maromak, seluk niakaan oan. <sup>14</sup> Tan lia nia, Abraham nanaran fatin nia *Yahofa Yire*, tan lia isin na'ak 'Maromak atu nadi'a saa mak ita buka'. Etuk, to'o oras ne'e moos, ema na'ak, "Iha MAROMAK foho leten, Nia atu nadi'a saa mak ita buka."

<sup>15</sup> Hotu, MAROMAK Niakaan makbukar nahii tenik nosi lale'an na'ak, <sup>16</sup> "MAROMAK du'uk na'ak, 'O madi'a aan ti'an atu foo okaan oan mesak nia, dadi sera bodik Ha'u. Dadi, Ha'u karai aan kodi Ha'ukaan naran du'uk <sup>17</sup> ka'ak, Ha'u kamento katuun matak-malirin wa'in lear baa o mo okaan husar-binan. Sia atu bea tu'an hanesan fitun iha lale'an, no raihenek iha tasi tehen mak ema la bele sura nola. Okaan husar-binan sia atu natoba nola funu. <sup>18</sup> Nosi okaan husar-binan, ema klubun hotu-hotu iha raiklaran netan matak-malirin, tan o tuir Ha'ukaan ukun."

<sup>19</sup> Hotu, Abraham no Isak tuun mai nikar baa klosan na'in rua nia, atu fila nikar bele-bele baa Beer Syeba. Sia moos nein ona iha nebaa.

*Nahor husar-binan*

<sup>20</sup> Nunia hotu, Abraham rona na'ak, alin Nahor feen Milka, nahoris oan ti'an. <sup>21</sup> Oan ulun naran Us. Alin naran Bus. Bus alin naran Kemuel (mak Aram aman). <sup>22</sup> Hotu, Kesed, Haso, Pildasy, Yidlaf no Betuel. <sup>23</sup> Betuel nia, Ribka aman. <sup>24</sup> Nahor moos netan oan nosi feen ki'ik, naran Reuma. Reuma nahoris Teba, Gaham, Tahas no Maaka.

## 23

*Sara mate*

<sup>1-2</sup> Nosi ikus, Sara mate baa otas tinan atus ida rua nulu resin hitu. Oras mate, Abraham sia nein iha rai Kana'an, iha leo Kiryat-Arba (ne'e mak Hebron). Abraham tanis nade'an aan, daka feen maten.

<sup>3</sup> Nia baa nasoru ema Het sia, hotu katak na'ak, <sup>4</sup> "Ha'u ne'e, ema maktabar dei iha emikaan leet. Ha'u la koo rai atu kakoi ha'ukaan feen. Dadi, kalo bele, ha'u ksosa kola emikaan rai rohan ida, bodik kakoi ha'ukaan feen."

<sup>5</sup> Sia nataa na'ak, <sup>6</sup> "Nune'e, ama! Hori wain ne'e, ami filak ama, hanesan ema matas mak ami hakneter. Dadi, ama boi du'uk dei rai kabaas mak ama nakara. Ami nanis simu dei. La noo ida dudu."

<sup>7</sup> Rona nola nunia, Abraham sudur kedan, foo kneter baa rai na'in, mak ema Het sia. <sup>8</sup> Hotu, nia dale na'ak, "Kalo emi simu ha'u, ha'u kusu tulun nebee emi dale ho katuas Sohar oan mane Efron. <sup>9</sup> Emi husu, kalo bele, nia fa'an fatuk kuak naran Makpela iha niakaan to'os di'in. Nusu folin hira-hira, nanis ha'u kselu. Ha'u kakara selu kotu iha emikaan oin, nebee rai nia dadi baa ha'uakaan rai du'uk. Ha'u atu kalo baa amikaan rate fatik."

<sup>10</sup> Baa oras nia, Efron du'uk tuur namutuk no ema Het sia. Nia moos rona Abraham dalen nia. Hotu, nia nariik nataa Abraham iha fukun hotu-hotu oin na'ak, <sup>11</sup> "Keta nunia, ama! Nune'e. Ha'u klatan to'os no fatuk kuak Makpela nia bodik ama! Ama nakoi ama feen iha nia. Ha'u klatan rai nia baa ama iha ha'uakaan ema oin, nebee sia hotu-hotu dadi saksiin!"

<sup>12</sup> Rona nola nunia, Abraham sudur tenik baa ema Het sia. <sup>13</sup> Hotu, nia moos dale no Efron na'ak, "Nunia moos di'ak, mais emi hotu-hotu rona ha'u lai. Ha'u kakara sosa kotu rai nia, nebee ha'u kbele kakoi ha'uakaan ema sia iha nia."

<sup>14-15</sup> Rona nola nunia, Efron moos nataa na'ak, "Rai nia folin, osan murak tomak atus haat dei! Halo saa, ita rua hatuun folin baa-mai tan osan oan nia? Ama baa makoi o feen iha nebaa ona."

<sup>16</sup> Abraham moos simu rai folin nia tuir Efron dalen. Hotu, nia sura nola osan murak tomak atus haat iha ema Het sia oin, nodi selu baa Efron.

<sup>17-19</sup> Hodi nunia, Abraham netan Efron rain, nalo baa niakaan rain du'uk. Rai nia, iha Makpela, kre'is Mamre. Nia sosa kotu rai nia no to'os, fatuk kuak, no ai huun hotu-hotu. Fukun Het hotu-hotu dadi saksiin na'ak, rai nia no isin hotu-hotu, dadi ti'an baa Abraham niakaan.

Hotu, Abraham nakoi Sara iha fatuk kuak Makpela laran, kre'is Mamre (ne'e mak Hebron), iha rai Kana'an. <sup>20</sup> Hodi nunia, to'os no fatuk kuak mak uluk ema Het rain, dadi baa Abraham rain du'uk, atu nalo baa siakaan rate fatik.

## 24

### *Buka feen bodik Isak*

<sup>1</sup> Abraham otas naruk to'o katuas basuk. MAROMAK daka nia di'a-di'ak, to'o nia moris manek no dame. <sup>2-3</sup> Noo Abraham

klosan ida, mak nia fiar. Ema nia naliku Abraham sasoin sia. Dala ida, Abraham bolu nola klosan nia, hotu na'ak, "Rona di'a-di'ak! Ha'u kusu o marai aan\* modi Maromak naran, tan Nia mak nase'i lale'an no raiklaran! O mamenon ma'ak, o la mola feto nosi ema Kana'an ne'e, atu malo baa ha'uakaan oan Isak feen. <sup>4</sup> Mais, o musti baa ha'uakaan familin sia iha ha'uakaan uma huun. Buka mola feto ida iha nia bodik ha'uakaan oan."

<sup>5</sup> Rona nola nunia, klosan nia nusu Abraham na'ak, "Di'ak, ama! Mais, kalo feto nia la no'uk tuir mai, ha'u kmusti ko ama oan baa nola malu iha nebaa ka, nunabee?"

<sup>6</sup> Abraham nataa na'ak, "Manoin di'a-di'ak! Masik nunabee moos, o la bele modi ha'uakaan oan baa! <sup>7</sup> Manoin! MAROMAK makaer beran iha lale'an. Nia mak nodi ha'u sai ti'an kosi ha'uakaan uma huun, nala'o ha'u to'o rai ne'e. Nia moos namate menon no ha'u na'ak, 'Ha'u klatan to-tomak rai ne'e bodik okaan husarbinan.' Dadi, lalika mata'uk! Baa ona! Tan Maromak nanis naruka Niakaan makbukar lale'an mai loke dalan bodik o, nebee o bele masoru feto mak atu dadi baa ha'uakaan oa feen. <sup>8</sup> Mais, kalo feto nia la no'uk mai, o makbois mosi harai aan ne'e. Surak o la modi ha'uakaan oan baa."

<sup>9</sup> Hotu, Abraham klosan nia narai aan tuir mohu Abraham hakaran.

<sup>10</sup> Hotu, klosan nia boi nola kuda unta matan sanulu. Nia tula naha kabaas oi-oik baa. Hotu, nia baa Nahor niakaan kota iha Mesopotamia.†

<sup>11</sup> To'o kota nia, nia kesi kuda unta sia nanawa kole iha kota di'in, kre'is baa wee knuuk ida. Oras nia, loro malirin ti'an. Baa oras nia, oa feto sia mai nakonu wee iha wee knuuk nia. <sup>12</sup> Naree nunia, klosan nia moos namulak na'ak, "MAROMAK, mak ha'uakaan ama boot Abraham niakaan Maromak! Tulun loke dalan, nebee ha'u ketan sotir di'ak. Manoin Ama mamenon bodik ha'uakaan ama boot. Nebee ha'u kbele ketan Isak sasudin. <sup>13</sup> Na'i Maromak! Ha'u kariik iha wee knuuk di'in ne'e! Fetu nosi kota ne'e, mai nakonu wee iha ne'e. <sup>14</sup> Dadi, ha'u kakro'an nune'e: kalo ha'u kdale ko fetu ida ka'ak, 'Bete! Tulun matuun okaan lolo, foo ha'u kemu lai.' Kalo fetu nia nataa na'ak, 'Ama memu ona! Ha'u moos karoo okaan kuda unta sia,' lia nia dadi tadak na'ak, fetu

\* 24:2-3 Hakerek Ibrani na'ak 'tau o liman baa ha'uakaan kelen huun leet'. Hodi nunia sia nalo lia 'harai aan'. † 24:10 Iha lia Ibrani, fatin nia naran 'Aram-Naharaim'. Baa oras ne'e, fatin nia iha rai Siria lorokaras.

nia mak Na'i Maromak boi dadi baa Isak feen! Tuir tadak nunia, ha'u kbele katene ka'ak, Na'i Maromak natudu dadi'ak bodik ha'ukaanulun Abraham."

*Abraham klosan nasoru Ribka*

<sup>15-16</sup> Oras Abraham klosan nia sei namulak, fetoto ida moos mai. Fetoto nia naran Ribka. Nia, Abraham alin Nahor no feen Milka, siakaan bein oan. Ribka aman naran Betuel. Ribka nia, sei fetoto lawarik mak kabaas tebe-tebes. Nia tuun baa wee knuuk nia, kuru nakonu lolo, hotu sa'e nikar.

<sup>17</sup> Oras Ribka sa'e to'oleten, Abraham klosan moos nalai baa, hotu nusu na'ak, "Bete. Tulun foo ha'u kemu lai!"

<sup>18</sup> Rona nola nunia, Ribka nataa na'ak, "Memu baa, ama!" Nia moos natuun lailais lolo, foo wee baa klosan nia. <sup>19</sup> Nemu notu ti'an, Ribka dale na'ak, "Mabusik ha'u mak kuru wee bodik kuda unta sia, nebee sia nemu to'o bosu." <sup>20</sup> Hotu, Ribka fui wee resin baa kuda unta hemun fatik. Hotu, nia kuru wee sa'e-tuun nodi naroo kuda unta nia sia hotu-hotu to'o bosu. <sup>21</sup> Abraham klosan nariik no-nook mana fetoto nia serwis. Nia nanoin baa-mai na'ak, "Fetoto ne'e mak Na'i Maromak boi ka?"

<sup>22</sup> Kuda unta sia nemu to'o bosu ti'an, klosan nia nola fafatar mean nosi naha mak nia nodi. Nia foo karabu inun mean no riti mean rua, tau baa fetoto nia liman karuk-kwana.† <sup>23</sup> Hotu, nia nusu na'ak, "Bete aman, naran see? Ha'u kbele toba heik iha bete aman uman ka?"

<sup>24</sup> Fetoto nia moos nataa na'ak, "Ha'ukaan ama, naran Betuel. Ha'ukaan bei mane, naran Nahor. Bei fetoto, naran Milka. <sup>25</sup> Iha amikaan uman, noo toba fatik bodik ama sia. Hae moos wa'in bodik kuda unta sia."

<sup>26</sup> Rona nola nunia, klosan nia lo'usudur baa MAROMAK <sup>27</sup> nodi nakro'an na'ak, "Tonu-kaboot Na'i Maromak! Nia loke dalan baa ha'u, to'o ha'u kbele kasoru ha'ukaanulun Abraham familin sia. Hodi nunia, Maromak nala'ok ti'an Niakaan mamenon bodik ha'ukaanulun Abraham."

<sup>28</sup> Hotu, fetoto nia nalai fila lai-lais. To'ouma, nia dale baa ema uma isin, saa mak dadi ohin nia. <sup>29-30</sup> Ribka naan, naran Laban. Oras Laban naree naha mean sia, no rona Ribka dalen, nia nalai sai lai-lais baa nasoru klosan mak sei nariik no kuda unta sia iha wee knuuk nia. <sup>31</sup> Hotu, Laban dale baa klosan nia na'ak, "Ama! MAROMAK

nala'ou ama di'a-di'ak to'one'e ti'an! Keta mariik iha luan dei! Mai tama ona. Ami hadi'a ke'an ti'an. Hahaak bodik kuda unta sia moos, wa'in basuk."

*Abraham klosan tama nusu Ribka*

<sup>32</sup> Rona nola nunia, klosan nia tuir Laban tama baa Betuel uman. Laban sia moos natuun tu'an naha nosi kuda unta sia. Hotu, sia tau hae. Sia moos nodi wee fasi ain foo baa klosan no niakaan ema sia. <sup>33</sup> Oras sia nadi'a haan ti'an, klosan nia katak na'ak, "Ita atu haa ona, mais ha'u kusu leet ida atu katak sain lia ida ne'e lai."

Laban nataa na'ak, "Ama katak baa dei."

<sup>34</sup> Klosan nia moos dale na'ak, "Ha'u ne'e, emikaan bei Abraham klosan. <sup>35</sup> MAROMAK natuun ti'an matak-malirin wa'in baa ha'ukaanulun nia, to'ou soi liu resik. Maromak natuun baa nia mean-mutin, ata fetoto, ata mane, no bibi no karau wa'in basuk, nu'u karau baka, kuda unta, kuda keledai, bibi no bibi malae. <sup>36</sup> Baa oras ha'ukaanulun sia feen-la'en otas ti'an, ina Sara nahoris oa mane ida, foo baa ha'ukaanulun Abraham. Oan nia mak atu simu aman sasoin hotu-hotu. <sup>37</sup> Foin da-dauk ne'e, ha'ukaanulun Abraham naruka ha'u karai aan ka'ak, 'Ha'u la kola fetoto Kana'an bodik niakaan oan Isak. <sup>38</sup> Mais, ha'u kmusti kola fetoto nosi niakaan familin du'uk, dadi baa niakaan oan feen."

<sup>39</sup> Mais, ha'u kusu baa ha'ukaanulun ka'ak, 'Kalo fetoto nia la no'uk tuir ha'u, nunabee?"

<sup>40</sup> Hotu, nia nataa na'ak, 'Ha'u ktuir MAROMAK hakaran nohuun. Tan baa nia, nanis Nia naruka makbukar lale'an mai buka dalan bodik o, nebee o bele metan fetoto ida nosi ha'ukaanulun familin du'uk, atu dadi baa ha'ukaanulun oan feen. <sup>41</sup> Mais, kalo ha'ukaanulun familin sia dudu, lale, sia la no'uk nabusik fetoto nia mai ne'e, o makbois mosi harai aan nia."

<sup>42</sup> Dadi, ohin ha'u to'ou wee knuuk nia, ha'u kamulak iha neon laran ka'ak, 'MAROMAK, mak ha'ukaanulun Abraham niakaan Maromak. Tulun loke dalan, nebee ha'ukaanulun dalan ne'e netan sotir di'ak. Nebee kasoru Isak sasudin. <sup>43</sup> Na'i Maromak, ha'u kariik iha wee knuuk di'in ne'e. Fetoto sia nosi kota ne'e mai nakonu wee iha ne'e. Dadi, ha'u kusu nune'e: kalo ha'u kdale ko fetoto ida ka'ak, "Bete! Tulun matuun lolo, foo ha'u kemu lai," <sup>44</sup> hotu

† 24:22 Hakerek Moon lia lbrani na'ak 'karabu inun mean nia todan syekel balun ida. Ne'e na'ak 'gram neen'. Riti mean rua nia, todan 'syekel sanulu'. Ne'e na'ak 'gram atus ida sanulu resin haat'.

feto nia nataa na'ak, "Ama memu baa! Ha'u moos atu karoo ama niakaan kuda unta sia," lia nia dadi tadak na'ak feto nia mak Na'i Maromak boi ti'an, dadi ha'ukaan ulun oan Isak feen!

<sup>45</sup> Ha'u ksei kamulak nunia, bete Ribka mai nodi lolo atu nakonu wee iha wee knuuk nia. Oras nia foin sa'e baa leten, ha'u kusu kedan ka'ak, 'Bete! Foo ha'u kemu lai.' <sup>46</sup> Hotu, nia moos natuun lai-lais lolo, nodi na'ak, 'Ama memu baa! Ha'u moos atu karoo ama niakaan kuda unta sia.' Rona nunia, ha'u moos kemu. Ha'ukaan kuda unta sia moos nemu.

<sup>47</sup> Hotu, ha'u kusu ka'ak, 'Bete aman, naran see?'

Nia moos nataa na'ak, 'Ha'ukaan ama, naran Betuel. Ha'ukaan bei mane, naran Nahor. Bei feto, naran Milka.' Rona Ribka dalen nia, ha'u moos tau karabu baa inun, no riti mean rua baa liman karuk-kwana.

<sup>48</sup> Hotu, ha'u klo'u-sudur baa Maromak ka'ak, 'Tonu-kaboot Na'i Maromak! Tan Na'i Maromak loke dalan baa ha'u ti'an, to'o ha'u kbele kasoru ha'ukaan ulun Abraham familin sia iha ne'e. Ha'u moos bele kasoru ha'ukaan ulun oan Isak sasudin.' <sup>49</sup> Dadi, oras ne'e, kalo ama sia nadomi ha'ukaan ulun Abraham, katak malorek baa ha'u. Kalo lale moos, katak malorek. Nebee ha'u kbele katene, ha'u kmusti kalo saa."

#### *Ribka familin sia simu Isak*

<sup>50</sup> Rona nola nunia, Laban no Betuel dale na'ak, "Kalo MAROMAK babilan nunia ti'an, ita atu dale saa tenik?" <sup>51</sup> Bete Ribka iha ne'e. Mola nia modi baa. Nebee dadi bei Abraham oa feen, tuir MAROMAK babilan."

<sup>52</sup> Rona ti'an lia nunia, Abraham klosan nia sudur to'o rai, sera dodan baa MAROMAK. <sup>53</sup> Hotu, nia foti sai naha mean mutin no tais kabaas sia, foo baa Ribka. Nia moos foo sasolok folin todan sia baa Ribka inan no Ribka naan. <sup>54</sup> Hotu, sia hotu-hotu tuur naa dahur. Abraham klosan no niakaan ema sia moos toba iha nia. Awan seisawan, sia nadeer. Hotu, klosan nia katak baa ema uma na'in sia na'ak, "Kalo bele, oras ne'e ami fila baa amikaan ulun ona."

<sup>55</sup> Mais Ribka inan no Ribka naan katak na'ak, "Hakara fila lai-lais baa saa? Habusik Ribka nein no ami loron sanulu sia lai! Foin hodi nia baa."

<sup>56</sup> Mais klosan nia nataa na'ak, "Adeei! Keta sasen ha'ul! MAROMAK tulun ha'u ti'an, to'o kasoru ti'an ha'ukaan ulun oan feen. Dadi, ina sia habusik ami ona, nebee

ami fila baa hasara lia baa ha'ukaan ulun lai."

<sup>57</sup> Sia nataa na'ak, "Nune'e! Ita husu kokon baa Ribka du'uk. Nia nakara, nunabee?"

<sup>58</sup> Hotu, sia bolu Ribka nodi nusu na'ak, "Ribka! Oras ne'e, loos o dei. O makara tuir kedan mo ema ne'e ka, nunabee?"

Hotu, Ribka nataa na'ak, "Kakara."

#### *Ribka no Isak nola malu*

<sup>59-60</sup> Hotu, sia nabusik Ribka tuir Abraham klosan sia. Ata feto mak naliku Ribka hori sei ki'ik no ata feto seluk sia moos atu tuir Ribka. Ribka familin sia naloon foo matak-malirin baa nia na'ak, "Ribka! Ami haloon, nebee Na'i Maromak nalo o mahoris oan wa'in lear, to'o okaan husar-binan dadi maliun-maliun. Ami moos haloon, nebee okaan husar-binan sia natoba nola funu!"

<sup>61</sup> Hotu, Ribka no ata feto sia nahulin naha. Nahulin hotu, sia sa'e kuda unta tuir kedan Abraham klosan sia.

<sup>62</sup> Oras nia, Isak nein iha rai Negeb. Nia foin fila nosi wee knuuk iha Beer Lahai Roi. <sup>63</sup> Loraik ida, nia sai nosi batane, la'o nola anin. Nia foti oin, titu naree kuda unta sia la'o lolok mai.

<sup>64</sup> Baa oras Ribka naree nola Isak, nia tuun lai-lais nosi kuda unta. <sup>65</sup> Nia nusu baa Abraham klosan nia na'ak, "Ama! Ema mak la'o nebaa nia, see ida?"

Klosan nia nataa na'ak, "Nia, mak ha'ukaan ulun oan." Rona nola nunia, Ribka foti nola tais oan, taka sara oin.

<sup>66</sup> To'o ti'an, klosan nia nasara lia hotu-hotu baa Isak. <sup>67</sup> Hotu, Isak no Ribka nola malu. Isak natama Ribka baa inan Sara batanen. Isak nadomi Ribka tebe-tebes, to'o Isak la duun susar ona baa inan maten.

## 25

#### *Abraham noo tenik feen*

<sup>1</sup> Nosi ikus, Abraham nola tenik feto ida, naran Ketura. <sup>2</sup> Ketura nahoris oa hira foo baa Abraham. Oa nia sia naran: Simran, Yoksan, Medan, Midian, Isbak no Sua. <sup>3</sup> Yoksan oan sia mak: Seba no Dedan. Dedan husar-binan sia mak: ema Asyur, ema Letus no ema Leum. <sup>4</sup> Midian oan sia mak: Efa, Efer, Henok, Abida no Eldaa. Sia hotu-hotu nia, Ketura husar-binan.

<sup>5-6</sup> Oras Abraham sei moris, nia fa'e foo kedan fafa'ek baa Hagar no Ketura oan sia ida-idak. Hotu, nia naruka sia nein iha



rai Kana'an lorosa'e, dook nosi oan Isak. Mais, nia latan niakaan sasoin hotu-hotu baa Isak.

#### *Abraham mate*

<sup>7-8</sup> Nosi ikus, Abraham mate baa otas tinan atus ida hitu nulu resin lima. <sup>9-10</sup> Niakaan oan Isak no Ismael nakoi nia iha fatuk kuak Makpela, kre'is baa Mamre. Uluk Abraham sosa nola to'os ida nosi ema Het ida, naran Efron, mak Sohar oan, nalo baa siakaan rate fatik. Uluk sia nakoi Sara baa fatuk kuak iha nia. <sup>11</sup> Abraham mate ti'an, Maromak moos natuun matak-malirin baa Isak, to'o nia narin manek no dame. Baa oras nia, Isak nein kre'is wee knuuk ida, naran Beer Lahai Roi.

#### *Ismael husar-binan*

<sup>12</sup> Ne'e, lia Ismael. Nia ne'e, Abraham feen ki'ik Hagar oan. Hagar nia, Sara ata feto nosi Mesir. <sup>13-16</sup> Ismael oan mane na'in sanulu resin rua. Siakaan naran tuir malu nosi ulun to'o ikun, mak ne'e: Nebayot, Kedar, Adbeel, Mibsam, Misma, Duma, Masa, Hadad, Tema, Yetur, Nafis no Kedma. Oan nia sia dadi bei uluk nosi ema klubun sanulu resin rua, ida-idak no rain du'uk. Sia nanaran rai nia sia, ida-idak tuir siakaan bei uluk naran.

<sup>17</sup> Ismael mate baa otas tinan atus ida tolu nulu resin hitu. <sup>18</sup> Mais, niakaan husar-binan sia funu malu. Sia nein fatin keen kari malu, nahuu nosi rai Hawila to'o rai Syur mak kladik no rai Mesir, liu to'o Asyur.✠

#### *Isak oan Esau no Jakob*

<sup>19</sup> Ne'e, lia Isak. Nia ne'e Abraham feen boot Sara oan. <sup>20</sup> Baa oras Isak nola Ribka baa feen, nia otas tinan haat nulu. Ribka aman, naran Betuel. Naan, naran Laban. Sia nia, ema Aram nosi Padan Aram.\*

<sup>21</sup> Isak no Ribka nola malu kleur ti'an, mais la netan oan. Tan baa nia, Isak namulak baa MAROMAK. Nia nusu nebee loke Ribka notak. MAROMAK moos rona niakaan namulak, hotu Ribka ko'us. <sup>22</sup> Natene nodi baa, nia ko'us oa karuak. Mais oan rua nia te-tei malu nohuun iha inan notak. To'o Ribka naneo na'ak, "Tan saa oan rua ne'e te-tei malu nune'e?" Hotu, nia nusu lia nia baa MAROMAK.

<sup>23</sup> MAROMAK moos nataa na'ak,

"Iha okaan notak nia, noo ema klubun rua. Sia atu funu malu nohuun! Oan ikun biit liu oan ulun.

Maun atu serwisu bodik alin."

<sup>24</sup> To'o niakaan oras, Ribka nahoris oa mane karuak. <sup>25</sup> Oa kawa'ik ilas mean, isin marahuk. Etuk oin, sia nanaran nia, Esau (tan lia fuan *esau* isin na'ak 'marahuk').

<sup>26</sup> Oras alin sai, nia kaer maun ain nuban. Etuk oin, sia nanaran nia, Jakob (tan lia fuan *yakob* isin na'ak 'ain nuban'). Baa oras oan rua nia moris, aman Isak otas tinan neen nulu ti'an.

*Jakob be'ur nola Esau niakaan beran oa ulun*

<sup>27</sup> Baa oras oa rua nia boot ti'an, Esau dadi maktama alas. Nia beer nein iha alas laran. Mais Yakub dadi ema mak la duun dale. Nia beer nein iha uma dei. <sup>28</sup> Isak beer basuk naa na'an fuik. Tan lia nia, nia nadomi liu Esau. Mais Ribka nadomi liu Jakob.

<sup>29</sup> Dala ida, Jakob da'an fore mean. Oras nia moos, Esau fila mai nosi alas. Nia kole no salaen tebe-tebes. <sup>30</sup> Naree alin Jakob no'i da'an fore, nia moos nusu na'ak, "Ali! Foo okaan fore mean da'an oan ida lai, nebee atu kaa, tan ha'u ksalaen mate ona." (Tan baa nia, ema moos bolu Esau na'ak, Edom, tan *edom* ne'e, lian hanesan lia fuan Ibrani ida na'ak 'mean laak'.)

<sup>31</sup> Jakob nataa na'ak, "Di'ak mau. Mais latan okaan beran oa ulun baa ha'u lai, foin ha'u kfoo!"†

<sup>32</sup> Esau nataa na'ak, "Basa klerek beran oa ulun nia! Mola baa o dei. Surak modi fore da'an nia mai, tan ha'u ksalaen mate ona."

<sup>33</sup> Mais Jakob nataa tenik na'ak, "Mein lai, mau! Marai aan uluk lai ma'ak, mau latan beran nia baa ha'u, foin ha'u kfoo." Hotu, Esau moos narai aan tuir Jakob hakaran. <sup>34</sup> Hotu, Jakob foo fore da'an no tubi baa nia. Naa-nemu notu, Esau moos nariik la'o.

Hodi nunia, Esau soe lerek niakaan beran oa ulun.

## 26

#### *Isak no Na'i Abimelek*

<sup>1</sup> Baa tinan ida, rai salaen boot iha rai nia, manesak no rai salaen baa oras Abraham sei moris. Tan baa nia, Isak baa nusu baa

✠ 25:18 Lia Uluk Fohon 16:12 \* 25:20 Padan Aram nia, mak Mesopotamia, kre'is no rai Siria lorokaras. † 25:31 Tuir siakaan adat, oa mane ulun mak seluk aman. Nia moos netan bein sasoin wa'in liu nosi alin sia.

ema Filistin siakaan na'in, naran Abimelek, nebee nia bele nein iha Gerar. <sup>2</sup> Nia nalo nunia, tan MAROMAK natadu aan baa nia na'ak, "Keta baa Mesir. Ha'u atu katudu fatin seluk baa o. <sup>3-4</sup> Kalo o dadi ema maktabar iha fatin nia, Ha'u atu kamutuk ko o, kodi katuun matak-malirin oi-oik baa o. Ha'u moos kalo okaan husar-binan sia bea tu'an, hanesan fitun iha lale'an. Ha'u moos latan baa o mo okaan husar-binan sia, rai nia tomak. Nosi okaan husar-binan, ema klubun hotu-hotu iha raiklaran netan matak-malirin. Hodi nunia, Ha'u kala'o Ha'ukaan mamenon baa okaan aman Abraham. <sup>5</sup> Ha'u kalo lia ne'e sia hotu-hotu, tan okaan aman tuir ti'an Ha'ukaan hakaran, Ha'ukaan harukan, no Ha'ukaan ukun." <sup>6</sup> Tan Maromak lian nia, Isak nein kre'is kota ida iha rai Gerar, dadi ema maktabar.

<sup>7</sup> Isak feen Ribka, kabaas basuk. Baa oras ema iha nia sia naree nola nia, sia nusu nati'i lia nosi nia. Mais Isak nataa na'ak, "Ribka nia, ha'ukaan feton." Nia naneo na'ak, kalo nia katak na'ak, Ribka nia, niakaan feen, ema nia sia nanis no'o nia, nebee nola Ribka. <sup>8</sup> Isak nein kleu-leur iha rai nia, dala ida na'in nateke nosi kuak anin, naree Isak no Ribka nako'ak malu. <sup>9</sup> Naree nunia, na'in naruka bolu Isak nodi de'an na'ak, "Isak! Oras ne'e, foin ha'u katene malorek ka'ak, feto nia, okaan feen! Tan saa o katak ma'ak okaan feton?"

Isak nataa na'ak, "Nune'e ama! Ha'u kata'uk, kalo ha'u ka'ak nia ha'ukaan feen, nanis ema no'o ha'u."

<sup>10</sup> Na'in nataa na'ak, "Kalo ema iha ne'e toba no okaan feen, nanis ami hatiu hola sala nia! Tan saa o malo nunia mo ami?"

<sup>11</sup> Hotu, Na'i Abimelek foo natene maka'as baa renun sia na'ak, "Emi hotu-hotu hanoin di'a-di'ak! See mak naksakar aan kakoen ema ne'e, lale, kakoen niakaan feen, nanis ha'u ktaa ukun mate baa nia."

#### *Toe malu tan wee knuuk*

<sup>12</sup> Baa oras nia, Isak furi fini iha rai nia. Nia netan nikar to'os isin dala atus ida, tan MAROMAK natuun matak-malirin baa nia. <sup>13</sup> Niakaan sasoin tu'an bei-beik, to'o soi basuk. <sup>14</sup> Niakaan karau baka, bibi no bibi malae, bea tu'an. Niakaan ata feto no ata mane moos wa'in. To'o ema Filistin sia hirus nia.

<sup>15</sup> Uluk, Isak aman Abraham eman sia ke'e nela wee knuuk wa'in ti'an. Mais, oras

ne'e ema Filistin sia baa tunin wee knuuk nia sia hotu-hotu.

<sup>16</sup> Hotu, Na'i Abimelek katak baa Isak na'ak, "Di'ak liu, o la'o mela rai ne'e ona. Tan okaan beran liu ami ti'an."

<sup>17</sup> Hotu, Isak nakiduk nosi fatin nia, baa nein iha fatin seluk iha rai fehan Gerar. <sup>18</sup> Nia moos suu nikar wee knuuk nia sia mak ema tunin ti'an nia. Hotu, nia nanaran wee knuuk nia sia, tuir aman nanaran nela.

<sup>19</sup> Oras Isak eman sia ke'e wee knuuk iha rai fehan Gerar nia, sia ke'e kona wee matan mak nakduar sai wa'in. <sup>20</sup> Mais makbalin Gerar sia toe malu tenik no Isak makbalin sia, tan wee nia. Sia katak na'ak, "Wee ne'e, amikaan!" Tan lia nia, Isak nanaran wee knuuk nia, Esek, tan lia isin na'ak 'toe malu'.

<sup>21</sup> Hotu, Isak eman sia ke'e tenik wee knuuk ida. Mais sia toe malu tenik baa wee knuuk nia. Tan lia nia, Isak nanaran wee knuuk nia, *Sitna*. Lia isin na'ak 'hakaat ho malu'.

<sup>22</sup> Hotu, Isak la'o nela fatin nia, baa ke'e wee knuuk ida seluk. Oras ne'e, sia la toe malu ona. Tan lia nia, Isak nanaran wee knuuk nia, *Rehobot*. Lia isin na'ak, 'fatin luan'. Isak katak na'ak, "Oras ne'e, MAROMAK foo leet baa ita bele hein iha rai luan! Iha ne'e foin ita bele bea tu'an."

<sup>23</sup> Nosi nia, Isak sia la'o tenik, baa nein iha Beer Syeba. <sup>24</sup> To'o nebaa, kalan nia kedan MAROMAK natadu aan baa nia na'ak, "Isak! Ha'u ne'e, okaan ama Abraham niakaan Maromak! Keta mata'uk, tan Ha'u kdaka o! Ha'u atu katuun matak-malirin baa o. Okaan husar-binan nanis bea tu'an. Ha'u kalo nune'e tan Ha'u kameno ti'an baa okaan ama."

<sup>25</sup> Hotu, Isak nada fatuk, nalo taroman iha nia. Nia namulak sera dodan baa MAROMAK. Hotu, nia nein iha fatin nia. Niakaan ema sia moos nahuu ke'e tenik wee knuuk.

#### *Na'i Abimelek no Isak dame malu*

<sup>26</sup> Oras nia, Na'i Abimelek mai nosi Gerar bele-bele no niakaan maluk Ahusat, no niakaan meo ulun Pikol, atu nasoru Isak. <sup>27</sup> Naree sia mai, Isak nusu na'ak, "Ama na'! Uluk emi te'ur sai ami ti'an. Oras ne'e, emi mai halo saa?"

<sup>28</sup> Sia nataa na'ak, "Nune'e! Oras ne'e, ami hatene MAROMAK mak daka o. Dadi ami hanoin, di'ak liu ita hamate menon. Mamenon nia nune'e: o marai aan ma'ak, <sup>29</sup> emi la halo aat ho ami, ami moos harai aan ha'ak, ami la halo aat ho emi. Ami

laran di'ak ho emi. Tan hori hirak nia, emi sai di'a-di'ak hosi amikaan rain. Ami hatene tebes MAROMAK natuun matak-malirin baa emi."

<sup>30</sup> Hotu, Isak nalo dahur. Sia naa bele-bele. <sup>31</sup> Awan seisawan, sia moos namate menon nodi narai aan. Hotu, Isak nabusik sia fila nodi dame.

<sup>32</sup> Baa laron nia, Isak eman serwisu sia mai katak lia nosi wee knuuk mak sia no'i ke'e nia na'ak, "Ama! Ami hetan wee ti'an."

<sup>33</sup> Hotu, Isak nanaran wee knuuk nia, Syeba, tan lia isin na'ak 'harai aan'. Tan baa nia, ema bolu kota nia Beer Syeba, to'o baa oras ne'e.\*

*Esau nola feen na'in rua nosi ema hunun seluk*

<sup>34</sup> Esau otas tinan haat nulu, nia nola feto na'in rua nosi ema hunun Het, nalo baa feen. Ida, Beeri oan, naran Yudit. Ida tenik, Elon oan, naran Basmat. <sup>35</sup> Feto rua nia nalo Isak no Ribka neon susar.

## 27

*Isak kona be'ur to'o foo matak-malirin baa Jakob*

<sup>1</sup> Oras Isak hetak katuas, matan moos malahuk basuk ti'an. Laron ida, nia bolu oan ulun Esau mak nia nadomi basuk na'ak, "Esau, mai ne'e lail!"

Esau nataa na'ak, "He'e ama."

<sup>2</sup> Hotu, Isak katak baa Esau na'ak, "Ha'u katuas ti'an, la katene wainhira ha'u kmate. <sup>3</sup> Oras ne'e, o mola rama no diman, baa buka mola na'an fuik ida bodik ha'u! <sup>4</sup> Hotu te'in, malo midar tuir ha'ukaan beer. Hotu, modi mai ha'u. Kaa kotu, ha'u kfoo kedan matak-malirin baa o. Kalo ha'u kfoo matak-malirin baa o ti'an, ha'u kmate moos, bele ona."

<sup>5</sup> Rona nola nunia, Esau sai baa buka na'an fuik. Mais natoon baa oras Isak dale no Esau, Ribka moos rona. <sup>6</sup> Hotu, Ribka baa katak Jakob na'ak, "Hei Jakob! Rona di'a-di'ak! Foin da-dauk, ha'u krona okaan aman dale baa Esau, na'ak nune'e: <sup>7</sup> 'Baa buka mola na'an fuik ida. Hotu, te'in, malo midar, modi mai ha'u. Kaa kotu ti'an, ha'u kfoo kedan matak-malirin baa o iha MAROMAK oin.' <sup>8</sup> Tan okaan ama na'ak nunia, o rona di'a-di'ak modi malo tuir ha'ukaan harukan ne'e. <sup>9</sup> Baa itakaan bibi natar, boi mola bibi salak bokur matan rua. Ko'a mola isin, modi mai ha'u. Ha'u atu kte'in, tuir

okaan aman beer. <sup>10</sup> Te'in kotu ti'an, o musti modi baa okaan ama naa, nebee oras nia sei moris ne'e, nia foo kedan matak-malirin baa o ona. Hodi nunia, o mak metan matak-malirin. Lahoos okaan maun."

<sup>11</sup> Mais Jakob dale baa inan na'ak, "Nune'e ina. Mau Esau isin marahuk, mais ha'u lale! <sup>12</sup> Keta arumak ama kaer kona ha'ukaan isin, hotu natene kedan na'ak, ha'u kbe'ur nia. Hotu nia kastikar ha'u!"

<sup>13</sup> Mais inan katak na'ak, "Jakob! Keta mata'uk. Ina mak nahulin! Kalo ama kastikar o, so'in ina mak natiu! Baa mola bibi nia sia ona."

<sup>14</sup> Rona nola nunia, Jakob baa boi nola bibi. Hotu, ko'a nodi foo baa inan. Ribka moos te'in kedan tuir Isak beer. <sup>15</sup> Hotu Ribka baa nola faru ida mak Esau tau nanis, foo baa Jakob tau. <sup>16</sup> Nia moos falun Jakob liman no kokorok nodi bibi kulit mak noo rahun. <sup>17</sup> Hotu nia foo baa Jakob haan midar nia no tubi mak nia nalo ti'an.

<sup>18</sup> Hotu, Jakob nodi haan nia baa aman nodi katak na'ak, "Ama! Ha'u kmai ti'an."

Isak nataa na'ak, "O see?"

<sup>19</sup> Jakob nataa na'ak, "Ha'u, ama oan ulun, Esau! Ha'u kalo ti'an tuir ama nakara ohin nia. Madeer, maa ona. Ha'u kte'in ti'an na'an nia mak kola iha alas laran. Maa hotu, foo kedan matak-malirin baa ha'u ona."

<sup>20</sup> Rona nola nunia, Isak katak na'ak, "O maka'as tebes! O bele metan lais nunia?"

Jakob nataa na'ak, "Ha'u ketan ne'e, tan MAROMAK mak ama lo'u-sudur baa, tulun ha'u!"

<sup>21</sup> Hotu, Isak bolu Jakob na'ak, "Mare'is aan mai, nebee ha'u kaer kokon o! O ne'e, Esau tebes ka, lahoos?"

<sup>22</sup> Hotu, Jakob nare'is aan baa aman. Katuas nahuu kaer nia nodi na'ak, "Lia maliak ne'e, Jakob lian! Mais liman ne'e, Esau liman." <sup>23</sup> Isak la natene Jakob, tan liman marahuk hanesan Esau. Isak simu atu foo matak-malirin baa Jakob, <sup>24</sup> mais nia sei nusu tenik na'ak, "O ne'e, Esau tebes ka?"

Jakob nataa na'ak, "Tebes, ama!"

<sup>25</sup> Hotu, Isak dale na'ak, "Lolo soruk na'an nia mai, nebee ha'u kaa. Kaa kotu, ha'u kfoo matak-malirin baa o." Jakob moos lolo soruk na'an nia no anggor ween baa, Aman moos naa. <sup>26</sup> Naa-nemu notu, aman katak na'ak, "Oa! Mare'is aan mai, de'i ha'u."

\* 26:33 Iha lia Ibrani, syeba na'ak 'harai aan', lale 'hitu', lale 'sotir di'ak'. Tenik, iha lia Ibrani, beer na'ak 'wee knuuk'.

<sup>27</sup> Yakob moos nare'is aan baa de'i aman. Isak moos noran nola Esau farun nuhar. Hotu, nia foo matak-malirin baa Yakob na'ak,

“Ha'ukaan oan nuhar, hanesan hae molik mak MAROMAK natuun matak-malirin baa.

<sup>28</sup> Nebee, Maromak natuun ma'un nosi lale'an,

nalo okaan to'os dadi bo'as no boran!

Nebee, Maromak foo o hare wa'in lear, no anggor fuan bokar tebe-tebes.

<sup>29</sup> Ema klubun sia atu dadi baa okaan atan. Ema hunun sia atu lo'u-sudur no foo kneter baa o.

Nebee, o ukun baa okaan maun-alin sia hotu-hotu.

Sia moos nakni'a baa o.

See mak kastikar o, sia moos netan kastikar. See mak foo matak-malirin baa o, sia moos netan matak-malirin.”

*Esau fila, nusu Isak foo matak-malirin baa nia*

<sup>30</sup> Isak foo matak-malirin baa Yakob ti'an, Yakob sai nela aman. La kleur, maun Esau fila mai, nodi na'an mak foin kohi nola.

<sup>31</sup> Nia baa te'in, hotu nodi baa aman. Nia bolu na'ak, “Ama! Ha'u kmai ti'an. Madeer maa ona. Ha'u kte'in ti'an na'an fuik mak ama nusu nia. Ama naa notu, foo matak-malirin baa ha'u ona.”

<sup>32</sup> Rona nola nunia, Isak blaar! Hotu nia nusu na'ak, “Hoi! O ne'e, see tenik?”

Esau nataa na'ak, “Ha'u, Esau. Ama oanulun.”

<sup>33</sup> Rona nola nunia, Isak kiki. Hotu nia nusu na'ak, “Kalo nunia, see mak ohin nodi na'an baa ha'u kaa nia? Ha'u kfoo matak-malirin baa nia ti'an! La bele fokit kikar ona.”

<sup>34</sup> Rona aman dale nunia, Esau laran moras kedan. Nia tanis nodi nusu na'ak, “Adeei, ama! Foo tenik matak-malirin baa ha'u!”

<sup>35</sup> Isak moos nataa na'ak, “Okaan alin mai be'ur nola ha'u, nodi nana'o nola okaan matak-malirin ti'an.”

<sup>36</sup> Hotu Esau dale na'ak, “Nia be'ur ha'u dala rua ti'an. Uluk fohon, be'ur nola ha'ukaan beran oa ulun! Oras ne'e, be'ur nola tenik ha'ukaan matak-malirin. Etuk oin, nia naran 'Yakob'. Tan lisan tebe-tebes tuir naran 'be'ur teen'. Mais ama sei noo matak-malirin seluk bodik ha'u ka lale?”

<sup>37</sup> Isak nataa na'ak, “Ha'u kfoti ti'an nia dadi baa okaan ulun. Niakaan maun-alin hotu-hotu, atu dadi baa niakaan atan! Ha'u kfoo ti'an baa nia, hare wa'in lear no anggor fuan bokar tebe-tebes. Dadi, oa! Oras ne'e, matak-malirin saa tenik mak atu kfoo baa o? La noo ti'an.”

<sup>38</sup> Rona nola nunia, Esau nusu bei-beik baa aman na'ak, “Ama noo matak-malirin mesak ida dei ka? Nanis, ama sei bele buka matak-malirin seluk bodik ha'u. Masik oan ida dei moos, di'ak!” Hotu, Esau tanis tenik.

<sup>39</sup> Isak moos nataa niakan nia na'ak, “O atu moris dook mosi to'os boran, tan ma'un la tuun nosi lale'an nabotes okaan rain.

<sup>40</sup> Okaan surik naruk mak atu foo moris baa o.

Masik nunabee moos, o dadi ata baa okaan alin.

Kalo o bele maksakar aan mo nia, foin o bele makbudi sai mosi niakaan liman.”

*Ribka naruka Yakob nalai*

<sup>41</sup> Nunia hotu, Esau hirus tebe-tebes Yakob, tan nia nadau nola niakaan matak-malirin. Mais Esau naneo na'ak, “La kleur, ama mate. Dadi, ha'u kein dei, to'o loran daka ama maten liu ti'an, foin ha'u ko'o nia!”

<sup>42-43</sup> Mais Ribka rona Esau lia kakotun nia. Hotu, nia bolu nola Yakob nodi katak na'ak, “Rona di'a-di'ak! Okaan maun hirus o to'o atu no'o o. Dadi, malai lai-lais baa okaan tua na'i Laban iha leo Haran. <sup>44</sup> Baa mein heik iha nebaa, to'o okaan maun laran malirin. <sup>45</sup> Nosi ikus, kalo nia nalu'a ti'an okaan halalok baa nia, foin ha'u karuka ema bolu nikar o. Tan ha'u la ko'uk, ha'ukaan oan rua-rua lakon loran ida.”

<sup>46</sup> Hotu, Ribka katak baa Isak na'ak, “Ha'u la kbeer ti'an Esau feen ema Het nia! Kalo Yakob moos nola fetu Het, di'ak liu ha'u kmate.”

## 28

<sup>1</sup> Rona Ribka dale nunia, Isak bolu nola Yakob. Nia foo lia tate'an no nusu matak-malirin na'ak, “Rona di'a-di'ak, Yakob! O keta mola fetu Kana'an! <sup>2</sup> Baa okaan bein Betuel uman iha Padan Aram. Mola okaan tua na'i Laban oan fetu ida.\* <sup>3</sup> Nebee Maromak mak Beran Kaliuk natuun matak-malirin baa o. Nebee okaan husar-binan bea dadi baa ema klubun wa'in boot!

\* 28:2 Padan Aram nia, mak 'Mesopotamia', iha rai Siria lorokaras, kre'is baa rai Irak. Haran nia, leo ida iha Padan Aram.

<sup>4</sup> Nebee Maromak mamenon mak Nia namate no okaan bei Abraham, tuun baa o mo okaan husar-binan. O metan rai ne'e, mak MAROMAK nameno ti'an latan baa bei Abraham."<sup>✠</sup> <sup>5</sup> Dale notu nunia, Isak moos nabusik Yakob baa tua na'i Laban no bei Betuel uman iha Padan-Aram.

*Esau nola Ismael oan feto*

<sup>6</sup> Baa oras nia, Esau rona nola na'ak Isak foo lia tate'an baa Yakob ti'an na'ak, keta nola feto Kana'an, mais baa nola tua na'i oan feto ida iha Padan-Aram. <sup>7</sup> Esau moos natene Yakob la'o ti'an baa Padan-Aram, tuir inan-aman hakaran.

<sup>8</sup> Tan baa nia, Esau natene kedan na'ak, aman la nakara niakaan feen sia mak ema Kana'an. <sup>9</sup> Tan lia nia, Esau baa niakaan ama boot Ismael, hotu nola Ismael oan feto ida, naran Mahalat, nalo tenik baa feen. Mahalat ne'e, Nebayot feton.

*Yakob me'i iha Betel*

<sup>10</sup> Oras nia, Yakob la'o nela Beer Syeba, atu baa leo Haran. <sup>11</sup> To'o dalan klaran, lora monu ti'an. Oras nia atu toba, nia nola fatuk ida nalo baa kluni.

<sup>12</sup> Baa kalan nia, nia me'i na'ak, nia naree asodan ida nariik lolo, dikin aas to'o lale'an. Maromak Niakaan makbukar sia sa'e-tuun asodan nia. <sup>13</sup> Iha me'i nia moos, Yakob naree MAROMAK nariik iha niakaan sorin nodi na'ak, "Ha'u ne'e, MAROMAK mak okaan bei Abraham no okaan ama Isak lo'u-sudur baa. Ha'u atu klatan rai ne'e, bodik o mo okaan husar-binan. <sup>14</sup> Okaan husar-binan sia atu bea wa'in hanesan raihenek! Sia atu keke lema baa fatin hotu-hotu. Nosi okaan husar-binan, ema klubun hotu-hotu iha raiklaran ne'e, atu netan matak-malirin."<sup>✠</sup> <sup>15</sup> Manoin di'a-di'ak! O baa nabee dei, Ha'u kamalu. Ha'u moos kdaka o. Ha'u atu kodi o fila mikar mai rai ne'e. Ha'u la kla'o kela o. Mamenon hotu-hotu mak Ha'u kameno baa o ne'e, nanis dadi."

<sup>16</sup> Oras Yakob naktekir, nia dale na'ak, "Ha'u kfoin katene, MAROMAK moos iha ne'e!" <sup>17</sup> Mais nia moos nata'uk nodi naneo na'ak, "Adeei! Fatin ne'e, nanis fatik lulik. Arumak Maromak Tofatik, mak odamatan baa lale'an."<sup>✠</sup>

<sup>18</sup> Awan seisawan, Yakob nadeer. Nia foti nola fatuk kluni nia, nariik fatuk nia, nalo baa tadak. Hotu, nia fui mina baa fatuk leten, nodi lo'u-sudur baa Maromak. <sup>19</sup> Nia nanaran fatin nia, Betel, tan lia fuan *bet-el*

na'ak 'Maromak Tofatik'. (Uluk, fatin nia naran Lus.)

<sup>20</sup> Hotu, Yakob narai aan na'ak, "Kalo Na'i Maromak namutuk ha'u no daka ha'u iha ha'ukaan dalan ne'e, nodi foo haan no tais baa ha'u, <sup>21</sup> to'o ha'u fila kikir di'a-di'ak, ha'u atu klo'u-sudur baa Nia mesan dei. <sup>22</sup> Fatuk mak ha'u kariik ti'an ne'e, dadi fatik lo'u-sudur baa Maromak. Sa-saa hotu-hotu mak Maromak latan baa ha'u, ha'u moos foo kikir fa'ek ida nosi fafa'ek sanulu."

29

*Yakob to'o tua na'i Laban uman*

<sup>1</sup> Hotu, Yakob la'o liu baa lorosa'e. <sup>2</sup> Loron ida, nia naree wee knuuk kre'is baa leo ida. Bibi no bibi malae nako tolu nein atu nemu iha nia. Mais, noo fatuk boot ida mak taka nola wee knuuk nia. <sup>3</sup> Hahalok nanis iha nia, bibi no bibi malae hotu-hotu libur malu ti'an, foin makbalin foti sees fatuk nia, nebee nakonu wee nodi naroo bibi sia. Naroo hotu, sia taka nikar wee knuuk nia.

<sup>4</sup> To'o wee nia, Yakob nusu makbalin iha nia sia na'ak, "Emi hosi nabee?"

Sia nataa na'ak, "Ami hosi leo Haran ne'e."

<sup>5</sup> Yakob nusu tenik na'ak, "Emi hatene ha'ukaan tua na'i Laban ka lale? Nia mak Nahor bein oan!"

Sia moos nataa na'ak, "Ami hatene."

<sup>6</sup> Hotu Yakob nusu tenik na'ak, "Nia di'a-di'ak dei ka?"

Sia nataa nikar na'ak, "Ama katuas di'a-di'ak dei. Mana kokon nebaa. Niakaan oan feto Rahel nala'o nodi bibi malae sia mai atu nemu wee iha ne'e. Mein dei."

<sup>7</sup> Rona nola nunia, Yakob dale tenik na'ak, "Oras ne'e loro sei aas! Di'ak liu emi haroo bibi sia ona mak naklibur ti'an iha ne'e. Hotu, hala'o hodi baa hae molik, nebee naa tenik hae."

<sup>8</sup> Mais sia sakar Yakob na'ak, "La bele nunia! Ami musti hein makbalin sia hotu-hotu nodi bibi sia mai naklibur iha ne'e lai, foin ami foti sees fatuk nia, hodi haroo bibi sia." <sup>9</sup> Yakob sei dale no makbalin nia sia, Rahel moos to'o mai. Rahel nala'o nodi aman niakaan bibi malae sia, tan loron-loron nia mak naliku.

<sup>10</sup> Naree Rahel no bibi sia mai, Yakob baa loke kedan wee knuuk tatakan nia. Hotu, nia naroo bibi sia. <sup>11</sup> Hotu, nia nako'ak de'i

Rahel nodi tanis na'ak,<sup>12</sup> "Ali! Ha'u ne'e, o aman feton Ribka oan." Rona nola nunia, Rahel nalai fila kedan baa katak aman.

<sup>13</sup> Laban rona Rahel dale na'ak Yakob, mak nia feton Ribka oan, nia nalai baa nasoru. Nasoru nola ti'an, Laban nako'ak de'i Yakob, nodi baa uma. Yakob moos nasara lia hotu-hotu baa tua na'i Laban.

<sup>14</sup> Rona hotu-hotu ti'an, Laban simu na'ak, "Tebes! Ita ne'e famili malu."

*Yakob nola Lea no Rahel nalo baa feen*

(14b) Yakob tuur no sia fulan ida ti'an, <sup>15</sup> foin Laban katak baa Yakob na'ak, "Nune'e, Yakob! Ita rua famili malu. Ha'u la ko'uk o serwisu loos bodik ha'u. O musu kansera hira?"

<sup>16</sup> Oras nia, Laban noo oan fetu na'in rua. Biin naran Lea. Alin naran Rahel. <sup>17</sup> Lea matan kra-i-raik. \* Mais Rahel oin kabaas lo-loos, isin moos furak. <sup>18</sup> Tan Yakob beer Rahel, nia nataa Laban na'ak, "Ha'u atu kserwisu bodik tua na'i tinan hitu, surak ha'u kola Rahel."

<sup>19</sup> Rona nola nunia, Laban simu na'ak, "Kakara! Di'ak liu o mak mola Rahel, tan o ha'ukaan familin du'uk! Hein baa ne'e dei, serwisu bodik ha'u." <sup>20</sup> Hotu, Yakob serwisu tinan hitu, nebee netan Rahel. Nia beer Rahel liu resik. Dadi, tinan hitu nia, nia noran nu'u loran hira dei.

<sup>21</sup> Tinan hitu siku ti'an, Yakob foo natene baa Laban na'ak, "Ha'u kserwisu tinan hitu ti'an bodik tua na'i. Dadi, latan Rahel baa ha'u ona."

<sup>22</sup> Hotu, Laban nalo dahur, namata ema hotu-hotu iha rai nia. <sup>23-27</sup> Mais kalan nia, Laban la latan Rahel baa Yakob. Nia naruka Lea mak tama baa Yakob batanen. Hotu, Yakob toba no Lea. Baa awan, foin Yakob natene na'ak nia nola Lea, lahoos Rahel. Nia baa kedan naksuhuk baa Laban na'ak, "Tan saa tua na'i maktolik ha'u? Ha'u kserwisu susi ruin tinan hitu ti'an atu ketan Rahel! Tan saa seluk Rahel hodi Lea?"

Hotu Laban nataa na'ak, "Keta nawan sa'e nunia! Tuir amikaan adat iha ne'e, alin la bele noo uluk la'en. Di'ak liu, o mein to'o dahur loran hitu ne'e hotu lai, foin ha'u klatan tenik Rahel. Surak o serwisu bodik ha'u tinan hitu tenik." Baa oras nia, Laban moos latan ata fetu ida naran Silpa, dadi baa Lea atan.

<sup>28</sup> Rona nola Laban dalen, Yakob moos simu. Oras dahur loran hitu nia hotu ti'an, Laban latan Rahel baa Yakob. <sup>29</sup> Laban moos

latan tenik ata fetu ida naran Bilha, dadi baa Rahel atan. <sup>30</sup> Hotu, Yakob toba no Rahel. Nia beer basuk Rahel liu nosi Lea. Nia moos serwisu tu'an tenik tinan hitu bodik niakaan banin mane.

*Yakob oan sia*

<sup>31</sup> MAROMAK natene Yakob beer Rahel liu Lea. Tan lia nia, MAROMAK nakara Lea nahoris oan. Mais Rahel la noo oan. <sup>32</sup> Lea moos ko'us, hotu netan oan mane ida. Nia dale na'ak "MAROMAK naree ha'ukaan susar ti'an! Oras ne'e, ha'ukaan la'en nakara ha'u ona." Hotu, Lea nanaran oan nia, naran Ruben (tan lia fuan *ruben*† hanesan lia fuan ida na'ak, "Nia naree ha'ukaan susar ti'an").

<sup>33</sup> Hotu, Lea ko'us, netan tenik oan mane ida. Nia dale na'ak, "MAROMAK rona ti'an ha'ukaan la'en la naliku ha'u. Tan baa nia, MAROMAK foo tu'an tenik oan ida baa ha'u." Hotu, Lea nanaran oan nia, naran Simeon (tan lia fuan *simeon* isin na'ak 'rona ti'an').

<sup>34</sup> Hotu, Lea ko'us, netan tenik oan mane ida. Nia dale na'ak, "Kodi oan ne'e, ha'ukaan lia mohu ti'an. Ha'ukaan la'en nanis nametis aan no ha'u, tan ha'u kahoris oan mane na'in tolu ti'an bodik nia." Tan baa nia, Lea nanaran oan nia, naran Lewi (tan lia fuan *lewi* isin na'ak 'hametis aan').

<sup>35</sup> Nosi ikus, Lea ko'us, netan tenik oan mane ida. Nia dale na'ak, "Dala ida ne'e, ha'u kakara tonu-kaboot MAROMAK!" Hotu, Lea nanaran oan nia, naran Yahuda (tan lia fuan *yahuda* isin na'ak 'tonu-haboot'). Nunia ti'an, Lea la nahoris ona.

## 30

<sup>1</sup> Oras nia, Rahel sei dauk netan oan. Tan lia nia, Rahel hirus biin. Nia dale baa la'en na'ak, "Ama! Foo oan baa ha'u lai! Kalo lale, di'ak liu ha'u kmate."

<sup>2</sup> Rona Rahel naksuhuk nunia, Yakob nakanas na'ak, "O maneo ha'u ne'e, Maromak mak bele foo oan baa o ka!?"

<sup>3</sup> Rahel nataa na'ak, "Nune'e! Di'ak liu, o mola ha'ukaan atan Bilha, toba mo nia, nebee nahoris oan bodik ha'u."

<sup>4</sup> Hotu, Rahel latan Bilha baa la'en. Yakob moos toba no nia. <sup>5</sup> Bilha ko'us, hotu nahoris oan mane ida. <sup>6</sup> Naree nunia, Rahel dale na'ak, "Maromak rona ha'ukaan hamulak ti'an nodi foo oan mane ida baa ha'u! Nia nakotu ha'ukaan lia nodi moon!" Hotu,

\* 29:17 Lia fuan Ibrani iha ne'e la malorek. † 29:32 Iha lia Ibrani, lia fuan *ruben* moos na'ak 'Haree! Noo oan'.

Rahel nanaran oan nia, naran Dan (tan lia fuan *dan* isin na'ak 'hakotu lia hodi moon').

<sup>7</sup> Hotu, Bilha ko'us, netan tenik oan mane ida. <sup>8</sup> Rahel moos dale tenik na'ak, "Ha'u ko ha'ukaan biin sita malu ti'an. Ha'u mak kodi nia." Tan baa nia, Rahel nanaran oan nia, naran Naftali (tan lia fuan *naftali* isin na'ak 'sita malu').

<sup>9</sup> Oras Lea noran la netan oan tenik, nia latan atan Silpa baa Yakob, atu nalo baa feen. <sup>10</sup> Hotu, Silpa ko'us, nahoris oan mane ida. <sup>11</sup> Naree nunia, Lea dale na'ak, "Ha'u ketan sotir di'ak ti'an." Tan baa nia, Lea nanaran oan nia, naran Gad (tan lia fuan *gad* isin na'ak 'sotir di'ak').

<sup>12</sup> Hotu, Silpa ko'us, nahoris tenik oan mane ida. <sup>13</sup> Naree nunia, Lea moos dale na'ak, "Haa! Oras ne'e, foin ha'u neon di'ak! Lei haree! Feto hotu-hotu atu dale na'ak, ha'u ketan sotir di'ak basuk ti'an." Tan baa nia, Lea nanaran oan nia, naran Aser (tan lia fuan *aser* isin na'ak 'neon di'ak').

<sup>14</sup> Dala ida, oras ku'u hare, Ruben baa alas laran. Nia netan ai horis ida dadi aitanhan mak bele nalo ema netan oan. Nia nodi mai baa inan Lea. Naree nunia, Rahel nusu baa Lea na'ak, "Bii! Aitanhan mak ohin Ruben nodi mai nia, foo oan ida baa ha'u lai."

<sup>15</sup> Mais Lea nataa na'ak, "Hoi! O ne'e, liu resik! O madau mola ha'ukaan la'en ti'an. Oras ne'e, o nmakara madau mola tenik aitanhan mosi ha'ukaan oan. O ne'e moe lalek!"

Mais Rahel dale na'ak, "Nune'e bii. Kalo ha'u ketan aitanhan nia, ohin kalan ne'e o bele toba mo Yakob!" Rona nola nunia, Lea moos nakara.

<sup>16</sup> Loro malirin, Yakob fila nikar nosi to'os. Lea baa nasoru Yakob nodi na'ak, "Yakob! Kalan ne'e, o musti toba mo ha'u, tan ha'u kselu kedan ti'an, kodi ha'ukaan oan aitanhan." Hotu, Yakob toba no Lea baa kalan nia.

<sup>17</sup> Tan Maromak rona Lea namulak, Lea moos ko'us, hotu nahoris oan mane nomer lima. <sup>18</sup> Nia dale na'ak, "Maromak selu ha'ukaan kolen ti'an, tan ha'u klatan Silpa dadi baa ha'ukaan la'en feen." Tan baa nia, Lea nanaran oan nia, naran Isaskar (tan lia fuan *isaskar* na'ak 'selu kolen').

<sup>19</sup> Nosi ikus, Lea ko'us, hotu nahoris tenik oan mane nomer neen. <sup>20</sup> Nia dale na'ak, "Maromak foo loos lia kabaas ida baa ha'u ti'an. Oras ne'e, ha'ukaan la'en musti nakneter ha'u, tan ha'u kahoris oan

mane na'in neen ti'an bodik nia." Hotu, Lea nanaran oan nia, naran Sebulon (tan lia fuan *sebulon* isin na'ak 'hakneter').

<sup>21</sup> Nosi ikus, Lea nahoris oan feto ida. Nia nanaran oan nia, naran Dina.

<sup>22</sup> Nosi ikus, Maromak nanoin Rahel nodi rona niakaan hamulak. Maromak loke Rahel notak, <sup>23</sup> hotu Rahel ko'us, nahoris oan mane ida. Hotu nia dale na'ak, "Maromak foti soe ha'ukaan moe ti'an." <sup>24</sup> Nia moos dale na'ak, "Nebee Maromak foo tu'an oan mane ida tenik baa ha'u." Tan baa nia, Rahel nanaran oan nia, naran Yusuf (tan lia fuan *yusuf* isin na'ak 'kusu nebee foo tu'an').

*Yakob buka dalam atu nabea tuan niakaan bibi sia*

<sup>25</sup> Rahel nahoris Yusuf ti'an, Yakob dale no Laban na'ak, "Ama! Kalo bele, ha'u kfila uma lai, <sup>26</sup> ko ha'ukaan feen no oan sia. Ama natene ha'u kserwisu susi ruin bodik selu kotu sia ti'an."

<sup>27</sup> Rona mane foun dale nunia, banin mane nataa na'ak, "Oa, rona lai! Kodi kleno urat, ha'u katene MAROMAK natuun matak-malirin baa ha'u, tan o. <sup>28</sup> Dadi, makara musu hira moos, ha'u kselu! Surak, tuur mafati iha ne'e, modi serwisu nimanimak bodik ha'u."

<sup>29</sup> Rona nola nunia, Yakob nataa na'ak, "Ama naree du'uk ti'an, ha'ukaan serwisu maka'as. Tan ha'u serwisu maka'as nunia, ama niakaan bibi no karau sia bea bei-beik. <sup>30</sup> Oras ha'u ksei la mai dauk, ama sasoin sia sei la duun wa'in nunia. Mais oras ne'e, ama soi ti'an. MAROMAK natuun matak-malirin baa ama, tan ha'ukaan serwisu nia. Oras to'o ti'an, ha'u atu kserwisu bodik ha'ukaan feen-oan."

<sup>31</sup> Rona nola nunia, Laban nusu na'ak, "Ha'u kmusti selu nunabee baa o?"

Yakob nataa na'ak, "Ama lalika foo sa-saa baa ha'u. Ha'u atu kaliku ama niakaan bibi sia bei-beik, surak ha'u kbele kalo lia ida nune'e. <sup>32</sup> Ohin laron ne'e kedan, foo leet baa ha'u kbaa ama niakaan bibi no bibi malae sia, nebee kboi kola balu. Rahun la makerek, dadi baa ama niakaan. Mais kalo rahun makerek, dadi baa ha'ukaan. Ha'u moos kola bibi malae metan hotu-hotu. Bibi nia sia, hodi selu ha'ukaan kolen.\* <sup>33</sup> Baa laron ikus, ama bele natene ha'u ne'e moon ka lale. Oras nabee dei, ama bele mai naree ha'ukaan bibi sia. Kalo ama

\* 30:32 Baa oras nia, ema naneo na'ak bibi malae rahun mutik mak di'ak. Sia mak bea wa'in. Bibi malae metan la di'ak. Sia la bea wa'in. Bibi no bibi malae rahun makerek, moos la wa'in.

naree bibi rahun la makerek, lale haree bibi malae mutik, ama natene kedan na'ak, ha'u kana'o kola bibi nia sia."

<sup>34</sup> Rona nola nunia, Laban simu nodi na'ak, "Di'ak! Nunia dei." <sup>35-36</sup> Mais loron nia moos, Laban be'ur kedan Yakob, nodi fa'e salin bibi mak rahun makerek no mak rahun metan. Hotu, nia naruka oan sia nala'o nodi kedan bibi nia sia baa fatin ida mak salin dook nosi Yakob. Fatin nia, la'o rai loron tolu laran. Hotu, sia naliku bibi nia sia iha nia.

Mais Yakob sei naliku banin mane ni-akaan bibi no bibi malae seluk sia. <sup>37</sup> Hotu, nia taa nola ai sorun nosi ai huun oik tolu. Nia loke ai kulit nia sia nalo makerek mak noo kaketak. <sup>38</sup> Nia tau ai makerek mak noo kaketak nia sia baa bibi hemun fatik. Bibi sia nanis nakla'ok malu iha nia. <sup>39</sup> Tan bibi sia nakla'ok malu iha ai makerek mak noo kaketak nia sia, oan sia moris mai, rahun makerek.

<sup>40</sup> Oras Laban niakaan bibi sia nakla'ok malu, Yakob feur sia se'i oin baa bibi rahun makerek. Hotu, oan sia moos rahun makerek hotu. Nodi nunia, Yakob niakaan bibi sia bea tu'an. Hotu, nia sasa fa'e sia, nosi Laban niakaan bibi sia. <sup>41</sup> Baa oras bibi mak biit nakla'ok malu, Yakob tau ai makerek iha siakaan oin iha siakaan hemun fatik. <sup>42</sup> Mais, kalo naree bibi biit lalek sia nakla'ok malu, nia la rai ai baa. Hodi nunia, Laban netan bibi biit lalek hotu-hotu. Mais, Yakob netan bibi mak biit hotu-hotu. <sup>43</sup> Hodi nunia, Yakob soi tebe-tebes. Niakaan bibi, bibi malae, kuda unta, kuda keledai no ata sia, wa'in liu resik.

## 31

### *Yakob la'o nela Laban*

<sup>1</sup> Dala ida, Yakob rona Laban oan sia dale baa malu na'ak, "Yakob ne'e soi basuk, tan nia koi namara itakaan aman sasoin ti'an."

<sup>2</sup> Baa oras nia moos, Yakob naree banin mane Laban oin kadubuk no la di'ak no nia hanesan uluk.

<sup>3</sup> Hotu, MAROMAK naruka Yakob na'ak, "Oras to'o ti'an. Fila mikar baa o inan-aman ona. Ha'u nanis kamalu o."

<sup>4</sup> Rona Maromak naruka nunia, Yakob moos naruka ema bolu Rahel no Lea mai nasoru nia iha hae molik. <sup>5</sup> Feen sia to'o mai ti'an, Yakob katak baa na'ak, "Loron hira ne'e, ha'u karee emikaan aman oin kadubuk no la di'ak no ha'u hanesan uluk. Mais ha'u katene ka'ak, Maromak mak ha'ukaan ama tonu-naboot, nanis namutuk

no ha'u. <sup>6</sup> Emi rua hatene ha'u kserwisu susi ruin kleur ti'an bodik emikaan aman. <sup>7</sup> Mais nia be'ur nakdiuk ha'u! Nia seluk nakdiuk ha'ukaan saseban to'o dala sanulu. Masik nunia moos, Maromak daka di'a-di'ak ha'u. <sup>8</sup> Oras emikaan aman nameno baa ha'u na'ak, 'Bibi rahun makerek sia dadi baa okaan saseban,' foin bibi nahoris oan rahun makerek hotu. Baa dala seluk nia dale tenik na'ak, 'Oras ne'e, bibi rahun falatak sia dadi baa okaan saseban.' Foin bibi sia nahoris oan rahun falatak hotu. <sup>9</sup> Maromak mak nalo nunia, nebee nola emikaan aman bibin, foo baa ha'u.

<sup>10</sup> Dala ida, oras bibi sia nakla'ok malu, ha'u kme'i karee ka'ak bibi aman mak nakla'ok nia sia, rahun makerek no falatak mohu. <sup>11</sup> Hotu, Maromak Niakaan mak-bukar lale'an ida bolu ha'u iha me'i nia na'ak, 'Hei Yakob!'

Ha'u ksimu ka'ak, 'He'e Na'i Maromak?'

<sup>12</sup> Nia moos katak na'ak, 'Maree lai! Bibi aman mak nakla'ok nia sia, rahun makerek no falatak mohu. Ha'u mak babilan nunia, tan Ha'u karee ti'an saa mak Laban nalo baa o. <sup>13</sup> Ha'u ne'e, Maromak. Ha'u mak katadu aan baa o iha Betel. Iha nebaa, o mariik fatuk ida, o fui mina baa leten, modi lo'u-sudur baa Ha'u. Hotu, o mamate menon mo Ha'u iha nia. Oras ne'e, o musti la'o mela rai ne'e, fila mikar baa okaan inan-aman rain.'"

<sup>14</sup> Rona la'en dale nunia, Rahel no Lea nataa na'ak, "Di'ak! Ami tuir dei, tan ami la hetan tenik sasoin ti'an nosi ama Laban!

<sup>15</sup> Nia nalo ami hanesan ema seluk! Nia fa'an ami, hotu naa lakon amikaan folin!

<sup>16</sup> Sasoin hotu-hotu mak Maromak nola ti'an nosi ama Laban, oras ne'e dadi bein sasoin bodik ami ho amikaan oan sia! Tan lia nia, kalo Maromak katak nunia ti'an, ami tuir baa dei!'"

<sup>17-18</sup> Feen sia simu nunia, Yakob moos nahuu nadi'a naha sia. Nia nasa'e feen-oan hotu-hotu baa kuda unta, no naha mak nia netan ti'an iha Pudan-Aram. Nia nala'o nodi bibi no karau hotu-hotu, fila nikar baa rai Kana'an.

<sup>19</sup> Oras Yakob sia atu la'o, Laban la iha uma, tan nia baa teri bibi malae rahun. Naree nunia, Rahel foti nana'o nodi aman niakaan ai'oi lulik sia. <sup>20</sup> Yakob sia la'o, la tami niakaan banin mane. <sup>21</sup> Sia la'o lai-lais nodi sasoin hotu-hotu, nakur mota boot, liu baa foho Gilead.

*Laban te'ur tuir Yakob*



<sup>22</sup> Loron tolu liu ti'an, foin Laban natene na'ak Yakob sia nalai ti'an. <sup>23</sup> Hotu, Laban libur niakaan ema sia, te'ur tuir Yakob sia. Tuir to'o loron hitu, foin toma sia iha foho Gilead sia.

<sup>24</sup> Baa kalan nia, Maromak natadu aan baa Laban iha me'i na'ak, "Laban! Kalo o dale mo Yakob, daka ibun di'a-di'ak."

<sup>25</sup> Kalan nia, Yakob nariik batane iha foho Gilead sia. Laban sia moos nariik batane la dook nosi nia.

<sup>26</sup> Baa awan, Laban mai nasoru Yakob nodi katak na'ak, "Yakob! Tan saa o malai no-nook modi ha'ukaan oan feto sia? Hanesan o modi ema mak o koho mola iha hatuda laran. <sup>27</sup> O malai no-nook, o la tami ha'u tenik! Kalo o katak di'a-di'ak ha'u, nanis ha'u kalo dahur, kala'o emi kodi likurai no bareka, foin emi la'o! <sup>28</sup> Okaan salan ida tenik, o la foo leet baa ha'u kde'i ha'ukaan oan no bein oan sia. Okaan hahalok ne'e, beik liu resik! <sup>29</sup> Ha'u atu kasusar o, bele basuk! Mais hori kalan, Maromak mak okaan ama lo'u-sudur baa, de'an ha'u na'ak, kalo ha'u kdale ko o, ha'u kmusti daka ibun di'a-di'ak. <sup>30</sup> Ha'u katene o la'o ne'e tan o makara fila mikar! Mais, tan saa o sei mana'o modi tenik ha'ukaan ai'oi lulik sia?"

<sup>31</sup> Yakob nataa na'ak, "Tua na'i keta de'an ha'u! Ha'u kla'o no-nook, tan ha'u kata'uk keta arumak tua na'i natoos oan ne'e sia, hotu nunabee?" <sup>32</sup> Yakob dale nunia, mais nia du'uk la natene feen Rahel nana'o nodi ai'oik nia sia. Hotu, nia dale tenik na'ak, "Tua na'i! Lia ai'oi lulik nia, buka baa! Kalo o metan, taa ukun mate baa ema mak nodi. Sobu karin hotu-hotu dei! Kalo ama na'i metan sasoin seluk sia moos, mola mikar. Nebee, ema ne'e sia hotu-hotu dadi saksiin."

<sup>33</sup> Hotu, Laban baa buka ai'oik nia sia iha ida-idak batanen. Uluk fohon, Yakob niakaan. Hotu, Lea niakaan. Liu baa, ata feto rua siakaan. Mais, nia la netan ai'oik nia sia. Ikus basuk, nia tama baa Rahel batanen. <sup>34</sup> Mais, Rahel rai subar ai'oik nia sia iha kusin kuda unta ohak. Hotu, nia tuur natoos. Laban buka nasirin Rahel batanen, mais la netan.

<sup>35</sup> Oras nia Rahel dale baa aman na'ak, "Ama keta kanarak. Ha'u la kbele kariik, tan ha'u ko'i kasoru fulan." Laban buka baa-mai, mais la netan.

<sup>36</sup> Hotu, Yakob nawan sa'e. Nia dale maka'as baa Laban na'ak, "Ha'u kalo aat saa ti'an baa tua na'i, to'o te'ur tuir ha'u hanesan ema aat! <sup>37</sup> Tua na'i sobu karin naha sia ti'an! Hotu, hetan saa? Kalo hetan

saa, rai baa oin ne'e, nebee ita hotu-hotu haree! Nebee ema ne'e sia bele nakotu, see niakaan! <sup>38</sup> Tinan rua nulu ti'an, ha'u kserwisu bodik tua na'i. Oras ha'u kdaka tua na'i niakaan bibi no karau sia, la noo matan ida mak lonus. Matan ida moos, ha'u la kaa kola. <sup>39</sup> Kalo asu fuik no'o tua na'i bibin, ha'u la kasara baa tua na'i. Mais ha'u mak selu du'uk. Tenik, kalo ema nana'o tua na'i bibin, tua na'i naruka ha'u mak selu, masak ha'u la sala! <sup>40</sup> Oras loro makas, loro tunu nawai ha'u. Baa kalan, ha'u kiki tan malirin. Masik ha'u kakati moos, ha'u kdaka tua na'i bibin sia loron-kalan. <sup>41</sup> Tinan rua nulu nia, tebes! Ha'u kserwisu tinan sanulu resin haat, nebee ha'u ketan tua na'i oan feto sia! Hotu kserwisu tenik tinan neen, nebee ha'u ketan bibi sia! Ha'u kserwisu kleur nunia, mais tua na'i seluk nakdiuk ha'ukaan saseban sia, to'o dala sanulu. <sup>42</sup> Mais ha'u ksotir tan Maromak mak Bei Abraham no Ama Isak lo'u-sudur baa. Kalo Maromak la daka ha'u, nanis tua na'i naruka ema nabu'a fila ha'u, la'o kodi liman mamuk. Mais Maromak la taka matan baa ha'ukaan susar. Nia naree ha'ukaan serwisu hotu-hotu. Etuk hori fonin, Nia mai naruka tua na'i daka ibun."

*Yakob no Laban namate menon*

<sup>43</sup> Rona Yakob dale nunia, Laban dale na'ak, "Nune'e! Feto na'in rua nia, ha'ukaan oan. Oan mak sia nahoris moos ha'ukaan bein oan sia. Bibi no karau hotu-hotu ne'e moos, ha'ukaan. Sa-saa hotu-hotu mak o maree iha ne'e, nanis ha'ukaan! Mais, ha'u la kbele katoos. <sup>44</sup> Di'ak liu, ita rua hamate menon, nebee ita moris tuir mamenon nia."

<sup>45</sup> Hotu, Yakob foti nola fatuk boot ida, taman nariik fatuk nia atu nalo tadak. <sup>46</sup> Nia moos naruka niakaan ema sia libur fatuk nodi butuk. Hotu, Yakob no Laban sia hotu-hotu tuur atu nalo lahan nodi naa iha nia. <sup>47</sup> Laban tau naran baa fatuk butuk nia nodi lia Aram na'ak *Yegar Sahaduta* (lia isin na'ak 'fatuk saksiin'). Yakob moos foo naran nodi lia Ibrani na'ak *Galeed* (lia ne'e moos na'ak 'fatuk saksiin').

<sup>48</sup> Hotu, Laban katak na'ak, "Fatuk butuk ne'e, dadi saksiin bodik ita rua." (Tan lia nia, ema nanaran fatin nia na'ak Galeed.) <sup>49</sup> Laban moos katak na'ak, "Nanis MAROMAK du'uk mak daka ita rua, nebee masak ita rua dook malu, ita keta hakur mamenon ne'e." Etuk, nia moos nanaran fatin nia, Mispa (tan lia fuan *mispa* ne'e, lian hanesan lia fuan na'ak 'daka fatin aas'). <sup>50</sup> Hotu

Laban dale tenik na'ak, "Kalo o malo aat mo ha'uakaan oan sia, lale o mola tenik feto, ha'u la katene. Mais manoin! Maromak mak dadi saksiin baa o mo ha'u. <sup>51-52</sup> Maree kokon fatuk hariik no fatuk butuk ne'e. Fatuk ne'e sia dadi kladik. O la bele makur liu fatuk ne'e sia, modi malo aat baa ha'u. Ha'u moos la bele kakur liu fatuk ne'e sia, kodi kalo aat baa o. <sup>53</sup> Ita rua hamate menon ne'e, hodi itakaan bei siakaan Maromak, mak okaan bei Abraham no ha'uakaan bei Nahor lo'u-sudur baa. Maromak du'uk mak dadi makotu lia bodik ita."

Hodi nunia, Yakob moos tuir narai aan nodi Maromak naran, mak niakaan aman Isak lo'u-sudur baa.

<sup>54</sup> Hotu, Yakob nalo sera baa Maromak iha foho nia leten. Nia moos bolu ema hotu-hotu iha nia sia atu mai naa bele-bele, nodi daka to'o seisawan.

<sup>55</sup> Seisawan oan, Laban nako'ak de'i oan no bein oan sia hotu-hotu. Nia naloon foo matak-malirin baa sia. Hotu, nia fila nikar.

## 32

### *Yakob nata'uk nasoru maun Esau*

<sup>1</sup> Laban fila nikar ti'an, Yakob sia moos la'o liu. Hotu, Maromak Niakaan makbukar lala'an sia mai nasoru nia. <sup>2</sup> Naree sia nunia, Yakob dale na'ak, "Fatin ne'e, nanis Maromak hanawa fatin!" Tan baa nia, Yakob nanaran fatin nia, Mahanaim (tan *mahanaim* lia isin na'ak 'hanawa fatin rua').

<sup>3</sup> Hotu, Yakob naruka niakaan klosan na'in hira, baa uluk rai Edom (ne'e mak rai Seir), nebee katak baa maun Esau na'ak nia atu mai. <sup>4</sup> Yakob katak baa klosan sia na'ak, "Emi baa katak baa ha'uakaan maun Esau nune'e: 'Ama boot Esau! Ama boot atan, ali Yakob, solok tabe hakneter wa'in lo-loos. Nahuu hori la'o uluk nia, to'o oras ne'e, ama boot atan ne'e, tuur iha tua na'i Laban uman. <sup>5</sup> Oras ne'e, ama boot atan ne'e, noo karau baka, kuda keledai, bibi, bibi malae, ata feto no ata mane. Nia solok ami ne'e mai uluk, katak ama boot nosi niakaan mamain. Nia naloon, nebee ama boot simu ami nodi liman rua.'" Yakob naruka nunia, klosan sia moos baa.

<sup>6</sup> Klosan sia nasoru Esau ti'an, sia fila nikar, nasara baa Yakob na'ak, "Ami hasoru ti'an ama maun, Esau. Oras ne'e, nia la'o mai nasoru ama nodi mane na'in atus haat."

<sup>7</sup> Rona nola nunia, Yakob neon kiki, tan nia nata'uk tebes. Nia fa'e niakaan ema no karau no bibi sia hotu-hotu, nalo baa lolok

rua. <sup>8</sup> Nia naneo na'ak, "Kalo Esau mai, hotu nalatu ema lolok uluk, lolok ikus bele nalai sori aan."

<sup>9</sup> Yakob moos namulak na'ak, "Maromak, mak ha'uakaan bei Abraham no ama Isak lo'u-sudur baa. Rona ha'u lai! Hori hirak nia, Maromak naruka ha'u kmai kikar ha'uakaan familin sia iha rai ne'e. MAROMAK mak namate menon ti'an na'ak, Maromak mak atu babilan nalo di'ak hotu-hotu. <sup>10</sup> Ha'u la kfatana simu Maromak dadomin mak la natuka! Uluk, oras ha'u kakur mota Yordan ne'e, kodi kno'an dei. Mais, oras ne'e ha'u kmai kikar, kodi ema no karau no bibi lolok rua. <sup>11</sup> Ha'u kata'uk arumak mau Esau mai no'o ami. Tan lia nia, ha'u kakro'an, nebee Na'i Maromak sori ha'u ko ha'uakaan feen-oan hotu-hotu, bele hakbois hosi mau Esau. <sup>12</sup> Na'i Maromak mak namate menon na'ak, atu natuun matak-malirin wa'in baa ha'u, nodi nalo ha'uakaan husar-binan bea tu'an, hanesan raihenek iha tasi tehen mak ema la bele sura nola."

<sup>13</sup> Namulak notu, Yakob toba iha nia. Baa awan, nia nadi'a bibi no karau sia atu foo baa maun. <sup>14</sup> Nia boi nola bibi inan matan atus rua, bibi aman matan rua nulu, bibi malae inan matan atus rua, bibi malae aman matan rua nulu, <sup>15</sup> kuda unta matan tolu nulu no oan sei susu, karau baka inan matan haat nulu, karau baka aman matan sanulu, kuda keledai inan matan rua nulu no kuda keledai aman matan sanulu. <sup>16</sup> Hotu, nia fa'e oik ida, lolok ida. Hotu, nalo lolok ida noo makbalin du'uk. Nia katak baa makbalin sia na'ak, "Emi la'o uluk. Ha'u ktuir kosi kotuk! Mais musti daka, nebee lolok ida dook netik nosi lolok ida seluk."

<sup>17</sup> Hotu, Yakob naruka makbalin lolok uluk na'ak, "Kalo ha'uakaan maun Esau nasoru emi, hotu nusu na'ak, 'Emi atu baa nabee? Emi ne'e see klosan? Bibi no karau ne'e sia see niakaan?' <sup>18</sup> emi musti hataa ha'ak, 'Bibi no karau ne'e sia, ama boot atan Yakob niakaan! Nia solok baa maun, ama boot Esau. Mais, nia du'uk sei ikus.'" <sup>19-20</sup> Yakob moos naruka baa makbalin hotu-hotu nosi lolok seluk sia na'ak, "Kalo emi hasoru mau Esau, laten bibi no karau ne'e sia baa nia, hotu katak ha'ak, ha'u ksei iha ikus." Yakob naruka nunia, tan nia nanoin, kalo nia laten bibi no karau nia sia hotu-hotu baa Esau, Esau laran bele malirin no nia. <sup>21</sup> Tan lia nia, nia solok uluk bibi no karau nia sia baa. Mais kalan nia, nia sei iha Mahanaim.

*Yakob nakte'ur no Maromak*

<sup>22</sup> Baa kalan nia, Yakob nadeer, babilan feen kawa'ik rua, feen ki'ik rua, no oan na'in sanulu resin ida, atu nakur mota Yakob balu. <sup>23</sup> To'o balu baa, Yakob moos solok niakaan sasoin hotu-hotu baa.

<sup>24</sup> Nunia hotu, Yakob mesan sei iha nia. Hotu, mane ida mai nakte'ur no nia, to'o kre'is loro sa'e. <sup>25</sup> Mane nia noran atu monu, nia moos tuku Yakob kidan fukun, to'o ruin naklosu sai nosi tuur fatin. <sup>26</sup> Hotu, mane nia dale na'ak, "Mabusik ha'u, tan loro atu sa'e ona."

Mais Yakob nataa na'ak, "Matuun matak-malirin baa ha'u lai, foin kabusik ol!"

<sup>27</sup> Hotu, mane nia nusu na'ak, "O naran see?"

Nia nataa na'ak, "Yakob."

<sup>28</sup> Hotu, mane nia na'ak, "Okaan naran lahoos Yakob tenik! Nahuu baa oras ne'e, ema atu bolu o *Isra'el*, tan o makte'ur ti'an sakar ema raiklaran no sakar Maromak, to'o o modi sia." (Naran *Isra-el* ne'e na'ak 'nia mak nakte'ur no Maromak'.)

<sup>29</sup> Hotu, Yakob moos nusu na'ak, "O naran see?"

Mais, mane nia nataa na'ak, "O musu ha'ukaan naran atu malo saa?" Hotu, nia natuun matak-malirin baa Yakob iha nia.

<sup>30</sup> Nunia hotu, Yakob dale na'ak, "Ha'u karee besik Maromak oin ti'an, mais ha'u ksei moris." Tan baa nia, Yakob nanaran fatin nia na'ak, *Peniel*. Lia isin na'ak, 'Maromak Oin'.

<sup>31</sup> Loro sa'e ti'an, foin Yakob la'o nela fatin nia. Mais nia la'o la di'ak, tan kidan fukun naksala. <sup>32</sup> Tan baa nia, to'o oras ne'e, ema *Isra'el* sia la naa na'an kidan fukun, tan Maromak ta'e naksala bei Yakob kidan fukun baa oras nia.

### 33

*Yakob nasoru nikar maun Esau*

<sup>1</sup> Loron nia, Yakob naree Esau lolok mai no niakaan ema na'in atus haat. Hotu, Yakob fa'e oan sia, foo baa inan ida-idak.

<sup>2</sup> Nahulin feen ki'ik rua no oan sia la'o iha oin. Foin, Lea no oan sia. Hotu, Rahel no oan Yusuf ikus basuk. <sup>3</sup> Yakob la'o iha oin basuk. Kre'is baa maun, nia nakni'a nodi sudur isin hitu.

<sup>4</sup> Naree alin, Esau moos nalai baa nasoru. Hotu nako'ak de'i nia. Sia rua moos tanis. <sup>5</sup> Esau moos nusu na'ak, "Feto no oan ne'e sia hotu-hotu, see?"

Yakob nataa na'ak, "Sia ne'e, mak Maromak foo baa mau atan, ha'u ne'e."

<sup>6</sup> Hotu, Yakob feen ki'ik sia no oan sia, mai sudur baa Esau. <sup>7</sup> Hotu, Lea no oan sia mai sudur baa Esau. Ikus basuk, Yusuf no inan Rahel, mai sudur baa.

<sup>8</sup> Hotu, Esau nusu na'ak "Bibi no karau mak o solok ohin nia, atu halo baa saa?"

Yakob nataa na'ak, "Nune'e mau! Ha'u kfoo baa mau, nebee mau simu ami nodi laran maluak."

<sup>9</sup> Mais Esau dale na'ak, "Ali Yakob! Ha'ukaan sasoin moos wa'in. Lalika foo tenik sa-saa baa ha'u."

<sup>10</sup> Yakob nataa na'ak, "Keta nunia, mau! Mau musti simu, atu dadi baa tadak na'ak mau simu ha'u nodi liman rua. Tan oras ha'u karee mau nanasa ohin nia, hanesan ha'u karee Maromak mak nanasa no h'au.

<sup>11</sup> Dadi, ha'u kusu no kakneter, nebee mau simu buat mak la no folin ne'e sia. Maromak di'ak liu resik baa ha'u ti'an. Nia foo sa-saa hotu-hotu, mak ha'u kbuka." Yakob namaus Esau nohuun nunia, to'o Esau moos simu.

<sup>12</sup> Hotu Esau na'ak, "Kalo nunia, hadi'a aan la'o ona! Ha'u ko kela emi baa."

<sup>13</sup> Mais Yakob nataa na'ak, "Lalika mau! Mau na'in naree baa! Oan sia sei ki'ik, la bele la'o lai-lais. Bibi no karau mak foin nahoa sia moos wa'in. Kalo seten sia la'o lai-lais, loron ida dei sia bele mate mohu. <sup>14</sup> Di'ak liu, mau sia uluk ona. Ami tuir nai-naik. Ami to'o ti'an, foin ha'u kmai karee mau iha Seir."

<sup>15</sup> Rona Yakob dale nunia, Esau katak na'ak, "Kalo nunia, ha'u kela klosan balu atu no nela emi baa."

Mais Yakob nataa na'ak, "Mau lalika hakole aan! Surak mau simu ha'u dei, to'o ti'an."

<sup>16</sup> Rona nunia, Esau la'o nela sia, fila baa Seir. <sup>17</sup> Mais Yakob la baa Seir. Nia baa fatin ida seluk, naran Sukot. Iha nebaa, nia nariik uma hein heik nodi nalo lalu'an bodik bibi no karau sia. Tan nia nariik uma hein heik iha nia, ema nanaran fatin nia na'ak *Sukot*. (Naran *sukot* lia isin na'ak 'uma hein heik'.)

<sup>18</sup> Nosi ikus, Yakob sia moos lori baa leo Sikem iha rai Kana'an. Hodi nunia, sia la'o no dame nosi Padan-Aram to'o Kana'an. Hotu, sia nariik batane kre'is baa leo Sikem.

<sup>19</sup> Rai mak Yakob nariik batane fatik nia, nia sosa nola nosi Hemor, mak Sikem aman. Nia selu kotu nodi osan murak tomak atus ida. <sup>20</sup> Nia moos nada fatuk, nalo taroman iha nia. Hotu, nia nanaran fatin nia, *Elohe-Isra'el*. Lia isin na'ak 'Maromak mak *Isra'el* lo'u-sudur baa'.

## 34

*Sikem nalo lia kfo'er no Yakob oan feto Dina*

<sup>1</sup> Baa oras nia, Yakob no Lea oan feto Dina, boot ti'an. Dala ida, Dina baa nasoru mamaluk feto sia iha rai nia. <sup>2</sup> Rai nia na'in, naran Hemor. Hemor nia, nosi ema hunun Hewi. Niakaan oan mane, naran Sikem. Oras Sikem naree Dina, nia lemas nola, nalo lia kfo'er no nia. <sup>3</sup> Sikem neon monu baa Dina to'o nakara basuk. Nia dale namaus Dina, nebee simu nia. <sup>4</sup> Nia moos katak baa aman na'ak, "Ama! Tulun tama musu Dina, nebee kalo baa ha'ukaan feen."

<sup>5</sup> La kleur, Yakob rona na'ak ema nalo lia kfo'er no oan feto. Nia no-nook dei, tan oan mane sia sei daka bibi iha hae molik. Nia sei nein sia fila mai.

<sup>6</sup> Baa oras nia moos, Sikem no aman Hemor mai nasoru Yakob atu tama nusu Dina. <sup>7</sup> Oras sia sei dale, Yakob oan sia fila mai. Sia rona Sikem nalo lia kfo'er ti'an no siakaan feton, sia laran moras nodi krakat na'ak, "Lia nune'e la bele kona baa Yakob familin! Ita la bele simu ema hahalok aat nune'e."

<sup>8</sup> Mais Hemor namaus tenik Yakob no oan sia na'ak, "Maluk Yakob! Ha'ukaan oan Sikem beer tebe-tebes baa maluk oan feto. Dadi, ha'u kusu nebee foo leet baa ha'ukaan oan nola nia. <sup>9</sup> Kalo bele, itakaan oan sia nola malu. Emikaan oan mane sia nola amikaan oan feto sia! Amikaan oan mane sia nola emikaan oan feto sia. <sup>10</sup> Nebee emi tuur ho ami iha ne'e. Emi na'in boi du'uk, hakara tuur iha nabee dei. Hotu, emi bele buka moris hodi hetan sasoin iha nia."

<sup>11-12</sup> Hotu, Sikem dale no Dina aman no maun sia na'ak, "Emi hakara saa dei, ha'u ktuir. Emi tate osan taka odamatan no husu folin hira moos, ha'u kselu. Surak emi foo leet baa ha'u kola Dina."

<sup>13</sup> Yakob oan mane sia hirus tan Sikem nalo lia kfo'er no siakaan feton Dina ti'an. Hotu, sia nataa asufanu baa Sikem no aman Hemor <sup>14</sup> na'ak, "Ami la bele latan amikaan feton baa ema mak la namane aan! Lia nia namoe ami! <sup>15</sup> Mais, dalan sasain nune'e: emikaan mane hotu-hotu, ki'ik-boot, musti hamane aan nu'u ami. <sup>16</sup> Kalo emi halo nunia ti'an, foin ita bele hola malu. Ami moos bele tuur hamutuk ho emi, nebee ita dadi ema klubun ida. <sup>17</sup> Mais kalo emi la tuir amikaan hakara ne'e hodi la hamane aan, ami hola hikor amikaan feton, hotu ami la'o sai hosi rai ne'e."

<sup>18</sup> Rona nola nunia, Hemor no Sikem moos simu. <sup>19</sup> Sikem la terus nein ona, tan

nia beer Dina liu resik ti'an. Ema iha rai nia moos, nakneter Sikem. <sup>20</sup> Dadi, Hemor no Sikem baa kedan hakotu lia fatin iha leo odamatan nanokar. Sia ko'a kabuar lia no ema hotu-hotu iha rai nia nodi dale na'ak, <sup>21</sup> "Mamaluk sia hotu-hotu! Ema Isra'el ne'e sia nakara moris dame no ita. Dadi habusik sia nein namutuk no ita iha ne'e. Rai ne'e luan bodik ita hotu-hotu. Ita bele hola siakaan oan feto. Sia moos bele nola itakaan oan feto. <sup>22</sup> Mais sia nusu loos lia ki'ik oan ida nosi ita. Ne'e, mak ita mane hotu-hotu musti hamane aan nu'u sia. <sup>23</sup> Kalo ita hamutuk ti'an, nanis siakaan bibi no karau no sasoin hotu-hotu bele dadi baa itakaan. Di'ak liu ita simu siakaan hakaran. Ita hotu-hotu hamane aan bele-bele! Hakara ka?"

<sup>24</sup> Rona nola nunia, ema hotu-hotu mak libur malu iha nia, nakara tuir Hemor no Sikem. Mane sia hotu-hotu iha rai nia moos namane aan bele-bele.

<sup>25</sup> Baa wainrua, oras mane hotu-hotu sei moras tan namane aan, Dina naan Simeon no Lewi losu surik naruk. Sia tama no-nook baa kota laran, no'o mane hotu-hotu. <sup>26</sup> Sia moos no'o Hemor no Sikem. Hotu, sia dada nodi fila Dina sai nosi Sikem uman.

<sup>27</sup> Hotu, Yakob oan mane rumak sia tama nadau nola sasoin hotu-hotu iha nia. Sia kanarak, tan ema nalo lia kfo'er no siakaan feton. <sup>28</sup> Sia nadau nola ema naha uma laran hotu-hotu, nodi nala'o nola bibi no karau hotu-hotu iha hae molik. <sup>29</sup> Sia moos nodi feto hotu-hotu no oan sia, no nadau nola naha folin todan hotu-hotu.

<sup>30</sup> Oras Yakob natene nola, nia de'an Simeon no Lewi na'ak, "Emi beik saa ti'an? Emi hasusar ha'u dei! Nanis ema Kana'an, ema Peris no ema hotu-hotu iha rai ne'e atu hirus ita. Sia wa'in liu ita. Kalo sia nababu ita, ita dodok welon."

<sup>31</sup> Mais sia nataa nodi krakat na'ak, "Ama! La kona basuk ami habusik sia nalo amikaan feton nu'u feto aat!"

## 35

*Yakob sia nalai baa Betel*

<sup>1</sup> Hotu, Maromak katak baa Yakob na'ak, "Ha'u ne'e, Maromak mak natadu aan baa o, baa oras o malai mosi okaan maun Esau. Oras ne'e, lori baa Betel ona. To'o nebaa, mariik taroman bodik Ha'u. Hotu, tuur iha nia."

<sup>2-3</sup> Tan lia nia, Yakob katak baa niakaan ema uma laran sia na'ak, "Oras ne'e, ita lori baa Betel. Uluk, oras ha'u iha susar laran,

Maromak tulun ha'u iha nia. Ha'u kakara kariik taroman ida iha nia. Tan baa nia, emi musti soe emikaan ai'oi lulik sia hotu-hotu. Hamoos isin lolon, foin seluk tais, tan ita atu lo'u-sudur baa Maromak." <sup>4</sup> Rona nola nunia, Yakob ema uma laran sia moos latan kedang siakaan ai'oi lulik no karabu sia hotu-hotu. <sup>5</sup> Hotu, Yakob nakoi naha nia sia iha ai huun boot ida ohak kre'is leo Sikem. <sup>6</sup> Oras Yakob sia la'o lolok nosi Sikem, Maromak nalo nata'uk ema iha rai nia, to'o sia la naksakar aan nalo aat baa Yakob sia.

<sup>6</sup> Hodi nunia, Yakob no niakaan ema sia, la'o no dame to'o leo Betel (mak uluk naran 'Lus') iha rai Kana'an. <sup>7</sup> To'o nia, Yakob nariik taroman. Nia nanaran fatin nia *El Betel*, tan lia isin na'ak, 'Maromak iha Betel'. Uluk Maromak natadu aan baa Yakob iha nia, baa oras nia nalai nosi maun.

<sup>8</sup> Kre'is leo Betel, no ai huun boot ida naran *Alon Bakut*. Lia isin na'ak, 'ai tanis hade'un aan'. Ai naran nunia, tan Ribka inan haliku naran Debora, mate, hotu sia nakoi nia iha ai nia ohak.

<sup>9</sup> Yakob fila nikar nosi Padan-Aram, Maromak natadu aan tenik nodi natuun matak-malirin baa nia <sup>10</sup> na'ak, "Nahuu baa oras ne'e, okaan naran lahoos Yakob tenik. Ha'u ktau naran foun baa o ka'ak, Isra'el." <sup>11</sup> Ha'u ne'e, Maromak mak Beran Kaliuk. O atu metan husar-binan wa'in lear! Ema klubun sia atu mosu mai nosi okaan husar-binan. O moos mahoris na'in lear. <sup>12</sup> Rai mak Ha'u klatan baa okaan bei Abraham no okaan aman Isak nia, oras ne'e Ha'u klatan baa o mo okaan husar-binan sia."

<sup>13-14</sup> Rona notu nunia, Yakob nariik fatuk ida iha fatin nia, dadi tadak ida, nebee nodi nanoin Maromak mamenon. Nia fui kedan anggor ween no mina morin iha fatuk nia leten, nodi lo'u-sudur baa Maromak. <sup>15</sup> Yakob nanaran fatin nia, Betel.

#### *Yakob feen Rahel mate nahoris*

<sup>16</sup> Hotu, Yakob sia la'o nela Betel. Oras nia Rahel ko'us. Oras sia sei dook nosi leo Efrata (mak oras ne'e, ema temi na'ak Betlehem), Rahel laron nahoris moos to'o mai. Mais nia nahoris susar, <sup>17</sup> to'o makaer mii katak baa nia na'ak, "Ina Rahel! Makbiit neon! Ina netan oan mane ida tenik!" <sup>18</sup> Masik Rahel nawan kre'is atu kotu moos, nia sei tau nela naran baa oa nia na'ak, Ben-Oni (tan *ben-oni* lia isin na'ak 'oa susar').

Hotu, nawan moos kotu. Mais Yakob nanaran oan nia, Benyamin (tan *benyamin* lia isin na'ak 'oa liman kwana').

<sup>19</sup> Hotu, sia nakoi Rahel iha dalan tehen baa Efrata (mak oras ne'e, ema temi na'ak Betlehem). <sup>20</sup> Nakoi ti'an, Yakob nariik fatuk rate ida iha nia. To'o oras ne'e moos, Rahel niakaan fatuk rate nia sei nafati.

#### *Yakob oan sia*

<sup>21</sup> Nunia hotu, Yakob<sup>‡</sup> lori baa-mai bei-beik. Dala ida, nia nariik batane iha tetu Eder sorin. <sup>22</sup> Oras sia nein iha nia, Ruben toba no aman feen ki'ik, Bilha. Yakob moos natene nola lia nia.

Yakob oan mane sia, na'in sanulu resin rua.

<sup>23</sup> Lea oan sia, Ruben (mak Yakob oan ulun), Simeon, Lewi, Yahuda, Isaskar no Sebulon.

<sup>24</sup> Rahel oan sia, Yusuf no Benyamin.

<sup>25</sup> Rahel ata fetu Bilha oan sia, Dan no Naftali.

<sup>26</sup> Hotu, Lea ata fetu Silpa oan sia, Gad no Aser.

Yakob netan oan nia sia iha Padan-Aram.

#### *Yakob aman Isak mate*

<sup>27</sup> Hotu, Yakob baa naree aman Isak iha Mamre, kre'is baa kota Kiriath Arba (mak oras ne'e naran Hebron). Uluk, niakaan bei Abraham moos nein iha nia. <sup>28-29</sup> Isak moris to'o otas tinan atus ida walu nulu, foin mate. Hotu, niakaan oan Esau no Yakob nakoi nia.

## 36

#### *Esau husar-binan sia*

<sup>1</sup> Ne'e mak Esau husar-binan sia. Esau niakaan naran seluk, Edom. <sup>2</sup> Nia nola fetu Kana'an na'in rua nalo baa feen. Fetu ida, naran Ada. Ada nia, ema Het ida naran Elon oan. Esau feen ida tenik, ema Hewi, naran Oholibama. Oholibama aman, naran Anah. Bein, naran Sibeon. <sup>3</sup> Esau moos nola noo Ismael oan fetu ida, naran Basmal. Basmal maun, naran Nebayot.

<sup>4</sup> Esau feen Ada nahoris Elifas. Basmal nahoris Rehuel. <sup>5</sup> Oholibama nahoris Yeus, Yalam no Kora. Esau feen sia nahoris oan ne'e sia hotu-hotu iha rai Kana'an.

<sup>6</sup> Dala ida, Esau lori baa rai seluk, dook nosi Yakob. Nodi feen-oan, ema serwisu, bibi no karau no naha hotu-hotu. <sup>7</sup> Esau sasa aan nosi Yakob, tan bibi no karau no sasoin seluk sia wa'in liu resik to'o sia moris

\* 35:4 Yakob naruka soe siakaan karabu, tan noo ilas ai'oi lulik iha karabu nia sia. † 35:10 Naran 'Isra'el' ne'e na'ak, 'nakte'ur no Maromak'. ‡ 35:21 Hakerek Moon lia Ibrani na'ak, 'Isra'el' iha ne'e. Naran 'Isra'el' nia, Yakob naran seluk.

seti malu iha rai nia. <sup>8</sup> Tan lia nia, Esau (mak Edom), baa tuur iha rai foho iha Seir.

<sup>9</sup> Ne'e, Esau husar-binan, mak ema temi na'ak, 'ema Edom'. Sia tuur iha rai foho iha Seir.

<sup>10-13</sup> Esau feen Ada nahoris oan mane ida, naran Elifas. Elifas netan oan mane na'in lima mak: Teman, Omar, Sefo, Gatam no Kenas. Elifas feen ki'ik, naran Timna. Nia nahoris oan mane ida naran Amalek.

Esau feen Basmat nahoris oan mane ida naran Rehuel. Hotu, Rehuel netan oan mane na'in haat mak: Nahat, Sera, Syama no Misa.

<sup>14</sup> Esau feen Oholibama, Anah oan, mak Sibeon oa bein nia. Nahoris oan mane na'in tolu, mak: Yeus, Yalam no Kora.

<sup>15-16</sup> Esau oan no bein oan sia sasa fa'e malu, dadi ema hunun wa'in, ida-idak no du'uk fukun. Esau oanulun, Elifas oan sia, dadi baa fukun Teman, fukun Omar, fukun Sefo, fukun Kenas, fukun Kora, fukun Gatam no fukun Amalek. Sia hotu-hotu nia, mak Esau no feen Ada husar-binan.

<sup>17</sup> Esau oan Rehuel oan sia, dadi fukun Nahat, fukun Sera, fukun Syama no fukun Misa. Sia hotu-hotu nia, mak Esau no feen Basmat husar-binan.

<sup>18</sup> Esau no feen Oholibama oan sia, dadi fukun Yeus, fukun Yalam no fukun Kora.

<sup>19</sup> Ema hunun nia sia hotu-hotu, mak Esau husar-binan.

### *Seir husar-binan*

<sup>20-21</sup> Iha fatin nia moos noo ema Hori ida, naran Seir. Niakaan oan sia sasa fa'e malu, dadi baa ema hunun wa'in, ida-idak no du'uk fukun. Oan sia dadi baa fukun Lotan, fukun Sobal, fukun Sibeon, fukun Anah, fukun Dison, fukun Eser no fukun Disan.

<sup>22</sup> Lotan oan sia mak Hori no Heman. (Lotan feton mak Timna).

<sup>23</sup> Sobal oan sia mak Alwan, Manahat, Ebal, Sefo no Onam.

<sup>24</sup> Sibeon oan sia mak Aya no Anah. Anah nia mak netan nola wee matan manas iha raihenek raat, oras naliku aman kuda keledai sia.

<sup>25-26</sup> Anah oan feto mak Oholibama. No oan mane mak Dison. Dison oan mak Hemdan, Esban, Yitran no Keran.

<sup>27</sup> Eser oan mak Bilhan, Sa'awan, no Akan.

<sup>28</sup> Disan oan mak Us no Aran.

\* 37:3 Iha Hakerek Moon lia Ibrani, faru klobor ne'e na'ak 'faru mahoo ilas kabaas oi-oik', lale, 'faru klobor kabaas.' Ne'e na'ak, faru naruk mahoo kelun naruk.

<sup>29-30</sup> Fukun ema hunun Hori sia mak ne'e: Lotan, Sobal, Sibeon, Anah, Dison, Eser no Disan. Sia hotu-hotu nein iha rai Seir.

### *Rai Edom na'in sia*

<sup>31</sup> Rai Isra'el sei dauk no na'in, rai Edom no na'in ti'an. Naran sia tuir malu, nune'e:

<sup>32</sup> Sia foti Beor oan Bela, dadi na'in kota Dinhaba.

<sup>33</sup> Bela mate, Yobab seluk nia. Yobab aman, naran Sera nosi leo Bosra.

<sup>34</sup> Yobab mate, Husam seluk. Husam nia, nosi ema Teman rain.

<sup>35</sup> Husam mate, Hadad seluk. Hadad aman, naran Bedad, nosi leo Awit. (Hadad ne'e, mak natoba nola ema Midian, baa oras sia natuda iha Moab).

<sup>36</sup> Hadad mate, Samla seluk. Samla nia, nosi leo Masreka.

<sup>37</sup> Samla mate, Saul seluk. Saul nia, nosi leo Rehobot iha mota di'in.

<sup>38</sup> Saul mate, Ba'al-Hanan seluk. Ba'al-Hanan aman, Akbor.

<sup>39</sup> Ba'al-Hanan mate, Hadar seluk. Hadar nia, nosi leo Pahu. Niakaan feen naran Mehetabel. Mehetabel aman, naran Martret. Bein, naran Meshahab.

<sup>40-43</sup> Fukun nosi Esau sia, mak ne'e: Timna, Alwa, Yetet, Oholibama, Ela, Pinon, Kenas, Teman, Mibsar, Magdiel no Iram. Sia ida-idak nanaran rai, tuir siakaan naran du'uk.

Nunia dei, Esau husar-binan mak ema Edom.

## 37

### *Yakob fila nikar baa rai Kana'an*

<sup>1-2</sup> Lia ne'e kona baa Yakob no niakaan husar-binan sia. Hori hirak nia, Yakob ne'e fila baa tuur iha rai Kana'an. Rai nia, mak niakaan aman Isak tuur fatin hori uluk kedan.

### *Yusuf no maun sia*

(2b) Yakob oan mane ida nosi feen Rahel, naran Yusuf. Yusuf otas tinan sanulu resin hitu, sura loron nia no maun sia baa daka bibi no bibi malae sia. Yusuf maun sia, mak oan nosi Yakob feen ki'ik sia, mak Bilha no Silpa. Yusuf ne'e nasa'e lia nanis baa aman, tan maun siakaan hahalok.

<sup>3</sup> Baa oras Yusuf moris, Yakob katuas ti'an. Tan baa nia, Yakob dadobe Yusuf liu nosi oan seluk sia. Dala ida Yakob nalo nola faru klobor kabaas ida\* bodik Yusuf.

<sup>4</sup> Maun sia naree siakaan aman dadobe Yusuf liu resik, sia rai hirus no Yusuf, to'o sia la no'uk dale di'a-di'ak tenik no nia.

<sup>5-7</sup> Baa kalan ida, Yusuf me'i. Nia nadeer mai, nia nalore me'i nia baa maun sia na'ak, "Mau sia! Rona lai! Ha'u kme'i ka'ak ita hotu-hotu ho'i kesi hare gandum iha to'os laran. Ha'ukaan hare gandum mak kesi ti'an, nariik lo-loos. Mais emikaan sia, nariik satan nola no sudur baa ha'ukaan." Rona nola nunia, maun sia hetak hirus nia.

<sup>8</sup> Sia de'an Yusuf na'ak, "O maneo, o ne'e na'in ka? O atu ukun ami ka?" Sia hirus Yusuf liu resik, tan nia nalore me'i nia.

<sup>9</sup> Baa kalan ida seluk, Yusuf me'i tenik. Hotu, nia nalore baa maun sia na'ak, "Mau sia! Ha'u kme'i tenik! Ha'u karee loro, no fulan no fitun sanulu resin ida. Buat nia sia hotu-hotu sudur baa ha'u." <sup>10</sup> Dale baa maun sia ti'an, Yusuf baa katak lia me'i nia baa aman. Mais aman de'an maka'as nia na'ak, "Me'i saa mak nia! O maneo, ha'u ko okaan inan no okaan maun-alin sia atu mai de'i o ain ka? O ne'e, liu resik!" <sup>11</sup> Tan lia nia, Yusuf maun sia hirus nia tebe-tebes. Mais aman sura bei-beik me'i nia sia isin iha neon laran.

*Yusuf maun sia fa'an nia, dadi baa ata*

<sup>12</sup> Baa laron ida, Yusuf maun sia nala'o aman niakaan bibi no bibi malae sia, to'o kre'is leo Sikem. <sup>13</sup> La kleur falik, Yusuf aman dale na'ak, "Yusuf! Okaan maun sia naliku bibi no bibi malae sia kre'is baa Sikem. O madi'a aan baa maree sia lai!"

Rona aman dale nunia, Yusuf nataa na'ak, "Di'ak, ama!"

<sup>14</sup> Laron hira siku, aman naruka Yusuf na'ak, "Oras ne'e o baa maree okaan maun sia no bibi no bibi malae sia. Maree sia hotu, fila mai katak ha'u."

Rona nola nunia, Yusuf moos baa. Nia la'o nosi rai Hebron, to'o leo Sikem. <sup>15</sup> To'o nebaa, nia buka maun sia nasirin hae molik iha nia. Hotu, nia nasoru ema ida. Ema nia nusu na'ak, "O mo'i buka saa?"

<sup>16</sup> Yusuf nataa na'ak, "Ha'u ko'i buka ha'ukaan maun sia! Sia nodi bibi no bibi malae sia, buka hae kre'is iha ne'e. Ama naree sia ka?"

<sup>17</sup> Hotu, ema nia katak na'ak, "Sia la iha ne'e ti'an! Ha'u krona sia katak na'ak sia atu baa kre'is leo Dotan."

Rona nola nunia, Yusuf baa tuir maun sia iha Dotan. Sei dook, nia naree maun sia ti'an. <sup>18</sup> Maun sia moos naree nola Yusuf ti'an. Hotu, sia kabuar lia fuan atu no'o nia. <sup>19</sup> Sia katak baa malu na'ak, "Mana lai! Me'i ulun mai ti'an! <sup>20</sup> Mai ita ho'o nia ona! Ho'o ti'an, ita soe baa wee knuuk aat nia laran! Hotu, ita katak baa ama ha'ak, asu fuik folan nola nia ti'an! Foin ita haree, me'i nia sia nunabee!"

<sup>21</sup> Rona nola nunia, Yusuf maun Ruben buka dalan sori Yusuf. Nia katak baa alin sia na'ak, "Ita keta ho'o nia! <sup>22</sup> Di'ak liu, ita soe nia baa wee knuuk aat nia, nebee nia na'in mate! Surak, ita keta haduar raan! Fatin ne'e mamuk. Ema nanis la natene!" Maun Ruben dale nunia, tan nia nakara sori no-nook Yusuf nodi naruka fila nikar baa aman.

<sup>23</sup> Yusuf to'o siakaan oin ti'an, maun sia kaer nola nia, nodi kolu nasai faru kabaas nia. <sup>24</sup> Hotu, sia dada sarat Yusuf, natama baa wee knuuk aat nia.

<sup>25</sup> Hotu, sia moos fila baa naa. Baa oras sia sei no'i naa, teki-tekis sia naree ema lolok ida moos mai. Ema lolok nia siakaan kuda unta, tula naha, nu'u ai raan morin, ai babudun sia, no aitahan oi-oik, atu nodi baa fa'an. Ema lolok nia, ema Ismael mak mai nosi leo Gilead. Sia la'o dalan dook tebes, baa rai Mesir.

<sup>26</sup> Naree nunia, Yahuda katak baa maun-alin sia na'ak, "Di'ak liu, nune'e dei! Ita keta ho'o nia! Ita hetan sotir saa? Masik nunabee moos, ita la bele subar niakaan raan! <sup>27</sup> Di'ak liu, ita fa'an nia baa ema Ismael nia sia! Masik ita halo oin nunabee baa nia moos, nia ne'e itakaan alin susu! Tan baa nia, ita la bele hahoras nia!" Rona Yahuda dale nunia, sia moos simu.

<sup>28</sup> Baa oras ema makfa'an sa-saa nia sia atu la'o liu,<sup>†</sup> Yusuf maun sia dada nasa'e nia nosi wee knuuk nia. Sia moos fa'an nia baa ema Ismael nia sia nodi nola folin osan murak tomak rua nulu.<sup>‡</sup> Hotu, ema Ismael sia nola Yusuf, nodi baa rai Mesir.

<sup>29</sup> Baa oras sia fa'an Yusuf, maun Ruben la natene. Nia fila baa wee knuuk nia, nia sarebak tebe-tebes, tan la naree Yusuf ti'an.

<sup>†</sup> 37:28 a: Hakerek Moon lia Ibrani wa'in na'ak 'ema nosi rai Midian'. Ema matenek Hakerek Moon balu na'ak, ema Midian no ema Ismael, ema hutun ida, mais naran se-seluk. Sia nia, Ismael husar-binan. Sia moris iha rai Midian. (Leno iha hakerek *Ema Makotu Lia* 8:22-24). Noo ema matenek balu tenik, ema Midian no ema Ismael nia, ema hutun rua, mais sia ema makfa'an naha hotu. <sup>‡</sup> 37:28 b: Ema matenek Hakerek Moon na'ak, baa oras nia, ema fa'an nanis ata nurak ida nodi folin osan murak tomak rua nulu.

Nia lees karin niakaan tais, tan noran susar basuk. <sup>30</sup> Hotu nia fila baa alin sia, nodi dale na'ak, "Adeei! Oa nia la iha wee knuuk nia ti'an! Oras ne'e, ha'u atu kalo saa tenik?"

<sup>31</sup> Hotu, sia sona no'o bibi matan ida. Sia moos nola Yusuf farun kabaas nia, loban baa bibi raan, <sup>32</sup> nodi baa siakaan aman Yakob. Sia katak na'ak, "Ama! Ami hili hola faru ne'e! Ama naree kokon! Arumak ne'e, ali Yusuf farun!"

<sup>33</sup> Naree nola faru nia, Yakob natene kedan. Nia dale na'ak, "Adeei! Ne'e nanis ha'uakaan oan farun. Asu fuik sira karin nia ti'an! Adeei! Ha'uakaan oan mate ti'an!"

<sup>34</sup> Yakob moos lees karin niakaan faru, seluk nodi tais hene metan, tan nia susar basuk. Nia tanis kleur tebes baa oan Yusuf. <sup>35</sup> Masik Yakob oan mane no fetu hotu-hotu mai namaus nia moos, la bele. Nia dale na'ak, "Ha'u la kanawa tanis to'o ha'u kmate, tan ha'u la kbele kalu'a oan ida ne'e!" Yakob neon susar bei-beik, tan nia nanoin oan Yusuf mak mate ti'an nia.

<sup>36</sup> Yakob sei noran susar nunia, ema mak fa'an sa-saa nia sia<sup>§</sup> to'o Mesir ti'an. Hotu, sia fa'an Yusuf baa ema boot ida, naran Potifar. Ema boot ne'e, na'i Mesir niakaan daka rai ulun.

## 38

### *Yahuda no Tamar*

<sup>1</sup> Yahuda la'o nela niakaan maun-alin sia, baa tuur namutuk no niakaan maluk ida naran Hira iha leo Adulam. <sup>2</sup> Iha nia, no ema katuas Kana'an ida, naran Syua. Yahuda nakara Syua oan fetu ida. Sia rua moos nola malu. Hotu, sia netan oan mane na'in hira, moris tuir malu. <sup>3</sup> Oan ulun, naran Er. <sup>4</sup> Oan nomer rua, naran Onan. <sup>5</sup> Oan nomer tolu, naran Syela. Syela sei dauk moris, Yahuda sia lori ti'an baa fatin seluk, naran leo Kesib.

<sup>6</sup> Oan ulun Er boot ti'an, Yahuda baa nusu nola fetu nurak ida naran Tamar, foo baa Er. Hotu, sia rua nola malu. <sup>7</sup> Mais Er nia, aat liu resik to'o Maromak natuun dinu, nalo nia mate, la noo oan.

<sup>8</sup> Hotu, Yahuda naruka oan nomer rua na'ak, "Onan! Okaan maun mate ti'an, mais la noo oan! Tuir ema matas siakaan adat, oras ne'e o musti seluk okaan maun, mola mikar niakaan feen Tamar! Nebee o foo husar-binan bodik okaan maun!"

<sup>9</sup> Onan natene nanis adat nia ti'an. Mais nia la no'uk foo husar-binan bodik maun Er. Tan baa nia, sura oras toba namutuk no Tamar, Onan soe sai niakaan fini nebee Tamar keta ko'us. <sup>10</sup> Onan niakaan hahalok nia, nalo Maromak krakat basuk, to'o Maromak natuun dinu, nalo nia mate.

<sup>11</sup> Yahuda naree nola oan na'in rua mate ti'an, nia nata'uk tan sia ida-idak nola Tamar. Nia naneo na'ak, kalo oan ikun Syela moos nola Tamar, keta-keta nia moos mate tenik. Tan lia nia, Yahuda katak baa uma na'in Tamar na'ak, "Uma na'in! Di'ak liu o fila mikar baa okaan inan-aman dei ona! Loron ikus, kalo ha'uakaan oan Syela boot ti'an, foin o mai mikar nebee emi hola malu." Rona nola nunia, Tamar moos fila mikar baa inan-aman.

<sup>12</sup> La kleur, Yahuda feen moos mate. Nia namuka aan, to'o loran susar nia siku liu.\* Hotu ti'an, Nia bolu nola niakaan maluk naran Hira, nebee sia rua baa leo Timna, tan iha fatin nia, ema no'i teri bele-bele bibi malae rahun atu fa'an.

<sup>13</sup> Ema mak natene lia nia, katak baa Tamar na'ak, "Okaan banin mane baa leo Timna ti'an, atu tuir teri bibi malae rahun."

<sup>14</sup> Baa oras nia, Yahuda oan ikun Syela boot ona. Mais Tamar natene nanis na'ak, banin mane la nakara sasudin nia no Syela. Tan lia nia, Tamar na'in buka du'uk dalan atu netan oan. Nia kolu niakaan tais hene metan, seluk nodi tais kabaas ida. Nia moos nodi tais oan taka ulun no sara oin. Hotu, nia baa tuur iha leo Enaim odamatan nanokar, kona besik baa dalan baa leo Timna. <sup>15</sup> Baa oras Yahuda la'o tuir odamatan nanokar nia, nia naree fetu ida iha nia. Nia naneo na'ak, arumak fetu nia fetu aat, tan Tamar natudu ilas, nodi tais kabaas, no taka tenik oin, <sup>16</sup> to'o Yahuda la natene na'ak fetu nia, niakaan uma na'in. Hotu, nia nare'is aan baa fetu nia, nodi nusu na'ak, "Hoi! Kalo ha'u atu kola o, o musu hira?"

Tamar nataa na'ak, "Loos o dei!"

<sup>17</sup> Rona nola nunia, Yahuda taa kokon folin na'ak, "Kalo ha'u kfoo bibi matan ida baa o, o manoin nunabee?"

Tamar moos nataa na'ak, "Di'ak ama! Surak latan uluk lai naha kakaer ida baa ha'u. To'o wainhira ama solok bibi nia mai."

§ 37:36 Ema matenek Hakerek Moon na'ak, ema makfa'an naha nia sia, 'ema Midian'. \* 38:12 Tuir siakaan adat, kalo ema feen mate, nia tau tais susar. Nia la sai baa mai iha nabee dei. To'o fulan hira sia, foin hotu.



18-19 Rona nola nunia, Yahuda nataa tenik na'ak, "Ha'u kfoo naha kakaer saa baa o?"

Tamar nataa nikar na'ak, "Ama latan baa ha'u, marak mahoo talin mak ama nahenu nia, no ama kno'an." Rona nola nunia, Yahuda moos latan naha nia sia baa Tamar.

Hotu, sia rua moos baa toba namutuk. Hotu ti'an, Tamar fila kedan. To'o uma ti'an, nia kolu tais kabaas no tais oan nia, hotu natais nikar tais hene metan. Mais Tamar ko'us ti'an.

<sup>20</sup> La kleur falik, Yahuda nusu tulun baa niakaan maluk naran Hira na'ak, "O tulun modi bibi ne'e, foo baa feto aat mak iha leo Enaim nebaa. Hotu musu mola mikar ha'ukaan naha sia mak feto nia kaer ti'an." Rona nola nunia, maluk Hira moos baa. To'o nebaa ti'an, nia nusu nodi buka feto nia baa-mai, mais la nasoru kois. <sup>21</sup> Nia nusu baa ema iha nia sia na'ak, "Hoi! Emi haree feto aat mak tuur nanis iha odamatan nanokar ne'e ka lale? Oras ne'e, nia iha nabee?"

Mais sia nataa na'ak, "Ama! Iha ne'e la no feto aat!"

<sup>22</sup> Tan baa nia, Hira fila nikar baa Yahuda. Nia katak na'ak, "Ha'u la kasoru feto nia. Ha'u kbuka tebe-tebes, mais ema iha nia sia katak na'ak, iha fatin nia la no feto aat."

<sup>23</sup> Rona nola nunia, Yahuda nataa na'ak, "Habusik baa nia nola naha nia baa nia! Surak ema keta namoe ita! Ha'u kakara selu baa nia, mais la hasoru nial!"

<sup>24</sup> Fulan tolu siku ti'an, no ema mai nasa'e lia baa Yahuda na'ak, "Okaan uma na'in Tamar nia, nalo aan nu'u feto aat ti'an. Oras ne'e, ko'us ti'an!"

Rona nola nunia, Yahuda krakat tebe-tebes. Nia naruka ema nia sia na'ak, "Baa dada hodi feto nia mai! Musti sunu horis nial!"

<sup>25</sup> Hotu, ema nia sia baa atu dada nola Tamar. Mais Tamar nalore marak no kno'an nia. Nia naruka ema nia sia fila katak baa banin na'ak, "Ama! Ita musti leno kokon naha ne'e sia lai! Marak no kno'an ne'e na'in mak nalo ha'u ko'us nune'e!"

<sup>26</sup> Naree nola naha nia sia, Yahuda moos natene kedan na'ak, naha nia sia niakaan tebes. Hotu, nia katak na'ak, "Tebes! Feto nia la sala! Ha'u mak sala! Ha'u kmusti sasudin nia no ha'ukaan oan Syela, mais ha'u la kakara!" Tan lia nia, Yahuda la krakat ti'an. Nia moos la toba namutuk tenik no Tamar ona.

<sup>27</sup> Baa oras Tamar laron nahoris to'o mai, nia nahoris oa karuak. <sup>28</sup> Oras nahoris, oan

ida liman sai uluk. Hotu, makaer mii kesi kabaas mean baa liman nodi katak na'ak, "Ida ne'e, mak oan ulun!" <sup>29</sup> Mais, oan nia dada natama nikar liman. Hotu, niakaan maluk sai, moris uluk. Naree nunia, makaer mii moos katak na'ak, "Hei, o ne'e biit tebes! O mesuk aan atu sai uluk!" Hotu makaer mii tau naran baa oan nia, na'ak Peres (tan lia fuan *peres* isin na'ak, 'mahesuk aan atu sai'). <sup>30</sup> Peres sai ti'an, foin alin mak netan ti'an kabaas mean nia sai mai. Sia nanaran oan nia, na'ak Sera (tan lia fuan *sera* isin na'ak, 'mean lakan').

## 39

### *Yusuf no Potifar feen*

<sup>1-2</sup> Hori hirak nia, ema Ismael sia nodi ti'an Yusuf baa rai Mesir. Iha rai nia, no ema boot ida naran Potifar. Potifar ne'e, ulun bodik sondadu hotu-hotu mak daka na'i Mesir tofatik. Nia sosa nola Yusuf nosi ema sia, atu nalo baa ata iha uman. Iha uma nia, MAROMAK tulun Yusuf, to'o niakaan serwisu sia hotu-hotu la'o di'a-di'ak. <sup>3</sup> Yusuf ulun Potifar naree niakaan serwisu di'ak nunia, nia moos natene ona na'ak, MAROMAK mak nanis tulun Yusuf. <sup>4</sup> Tan baa nia, Potifar nakara no fiar baa Yusuf, to'o foti nia nalo baa klosan ulun iha uman laran. Nia moos fiar baa Yusuf, nebee babilan uman no bein sasoin hotu-hotu. <sup>5</sup> Tan Yusuf tuur iha Potifar uman, MAROMAK moos natuun matak-malirin baa Potifar, ema Mesir nia. Potifar sasoin uma laran, bein sasoin, to'os, no serwisu sia hotu-hotu la'o di'a-di'ak. <sup>6</sup> Tan Yusuf nala'o di'a-di'ak serwisu sia hotu-hotu, Potifar la nanoin sasa ona. Nia natene loos naa dei.

Baa oras nia, Yusuf isin lolon kabaas tebe-tebes. <sup>7</sup> Nia tuur iha nebaa sei la kleur falik, Potifar feen neon monu baa nia. Tan baa nia, feto ne'e tene Yusuf nebee sia rua toba namutuk.

<sup>8</sup> Mais Yusuf la no'uk. Nia katak baa feto nia na'ak, "Keta nunia, ina! Ha'ukaan ama boot Potifar foo ti'an beran baa ha'u atu kodi kaliku sa-saa hotu-hotu. <sup>9</sup> Iha uma ne'e, la no ema ida tenik mak netan beran liu ha'u, tan ama boot naruka ha'u ti'an atu kaliku sa-saa hotu-hotu. Hela mesan ina dei mak ha'u la kbele kaliku. Oin nunabee, ha'u kbele kalo hahalok aat nunia! Hahalok nia moos sakar Maromak hakaran!"

<sup>10</sup> Masik Yusuf la no'uk nalo aat nunia moos, sura laron Potifar feen tene Yusuf bei-beik. Yusuf moos dudu bei-beik.

<sup>11</sup> Baa laron ida Yusuf tama baa uma laran atu serwisu. Baa oras nia, la no ema seluk iha uma. <sup>12</sup> Natene nola nunia, Potifar feen kaer nola Yusuf farun liman. Hotu, nia dada seten Yusuf nodi na'ak, "Mai ona! Oras ne'e ita rua mesan ti'an! Mai ita baa toba ona!"

Mais Yusuf la no'uk. Nia nakfodak sai to'o farun nakolu. Hotu, nia nalai sai. Mais feto nia kaer natoos Yusuf farun.

<sup>13</sup> Oras Potifar feen naree na'ak Yusuf nalai nela farun, <sup>14-15</sup> nia bolu ema serwisu sia nodi katak na'ak, "Emi mai haree lai! Ohin nia, mane Ibrani nia tama baa ha'uakaan ke'an laran! Nia atu nalo aat no ha'u, mais ha'u kahii maka'as, to'o nia nalai nela niakaan faru ne'e! Ha'uakaan la'en nodi ema notar lalek ne'e mai, atu namoe ita dei!"

<sup>16</sup> Potifar feen moos rai Yusuf farun nia, to'o la'en fila mai. <sup>17</sup> La'en fila mai ti'an, feen nasa'e lia na'ak, "Ama! Ema Ibrani mak ama nodi mai ti'an nia, foin da-dauk ne'e tama baa ha'uakaan ke'an laran atu nalo lia kfo'er no ha'u! <sup>18</sup> Mais ha'u kakrake maka'as, kodi bolu ema! Hotu mane nia nalai nela niakaan faru ne'e!"

<sup>19</sup> Rona ti'an feen dale nunia, Potifar kratat tebe-tebes. <sup>20</sup> Nia naruka ema baa kohi nola Yusuf. Hotu, sia natama Yusuf baa na'i Mesir niakaan bui.

<sup>21</sup> Mais MAROMAK la nalu'a Yusuf. Nia tulun nima-nimak, to'o bui ulun moos nakara Yusuf tebe-tebes, <sup>22</sup> no fiar baa Yusuf. Nia latan beran baa Yusuf atu naliku ema bui sia hotu-hotu, no nala'ok serwisu hotu-hotu iha nia. <sup>23</sup> Tan Na'i Maromak tulun Yusuf nunia, serwisu hotu-hotu iha bui nia la'o di'a-di'ak, to'o bui ulun moos la nanoin sa-saa ona iha bui nia.

## 40

*Yusuf nalore me'i isin nosi ema bui na'in rua*

<sup>1-3</sup> Iha bui laran nia no klosan ulun na'in rua mak kaer serwisu iha na'i Mesir tofatik. Klosan ida naliku na'in hemun, ida tenik naliku na'in tubi. Dala ida, ama na'i nahibu sia, hotu natama sia baa bui. Tan lia nia, sia rua namutuk fatin ida no Yusuf. <sup>4</sup> Bui ulun naruka Yusuf naliku sia tinan ida-rua ti'an.

<sup>5</sup> Baa kalan ida, klosan rua nia me'i. Ida-idak netan me'i du'uk. Me'i isin moos seluk. <sup>6</sup> Seisawan, oras Yusuf mai baa sia, nia naree siakaan oin mara loos tan noran susar. <sup>7</sup> Naree nunia, Yusuf nusu na'ak,

"Tan saa ohin laron ne'e, emi oin mara nunia?"

<sup>8</sup> Sia moos nataa na'ak, "Hori fonin ami hetan me'i, mais la noo mak bele nalore me'i nia isin!"

Hotu Yusuf dale na'ak, "La no ema ida mak natene me'i isin. Maromak mesan mak natene. Emi dale kokon me'i nia lai, foin ha'u kamulak kodi kusu me'i isin baa Maromak."

<sup>9</sup> Rona Yusuf dale nunia, klosan mak naliku na'in hemun dale na'ak, "Nune'e! Iha ha'uakaan me'i laran, ha'u karee ai anggor huun ida. <sup>10</sup> Ai anggor nia nasoru tolu. Ai nia nataha kedan, nafuna kedan, nasare kedan no nafua to'o naktasak. <sup>11</sup> Iha me'i nia moos, ha'u kaer ama na'i fatik hemun. Ha'u moos kola anggor fuan sia, kois ween baa ama na'i fatik hemun nia. Hotu, ha'u katetu anggor ween nia bodik ama na'i nalamak."

<sup>12</sup> Rona nola nunia, Yusuf moos katak na'ak, "Ama! Me'i nia malorek nune'e: ai sorun tolu nia na'ak, laron tolu. <sup>13</sup> Iha laron tolu ne'e laran, ama na'i atu nasai ama nosi bui ne'e. Hotu, nia atu foti nikar ama, dadi baa ulun mak babilan hemun, hanesan uluk. <sup>14</sup> Kalo ama netan sotir di'ak ti'an nunia, ama keta nalu'a ha'u! Kalo ama nadomi ha'u, ama tulun katak baa ama na'i, nebee nia moos nasai ha'u nosi fatin ne'e! <sup>15</sup> Tuir lia loos, sia nokbiit nana'o nola ha'u nosi rai ema Ibrani. Iha rai ne'e moos, ha'u la kalo sala saa ida. Mais teki-tekis, sia natama ha'u baa bui laran ne'e, nu'u ha'u ne'e ema aat."

<sup>16</sup> Rona ti'an me'i isin kabaas nunia, klosan mak babilan na'in tubi nia moos dale baa Yusuf na'ak, "Ali! Ha'u moos me'i ka'ak, ha'u ktutur tetek ko'e tolu! <sup>17</sup> Iha ko'e mak leten basuk laran, no na'i niakaan tubi oi-oik. Mais manu ai leten sia mai tutu karin tubi nia nosi ko'e laran iha ha'uakaan ulun."

<sup>18</sup> Rona nola nunia, Yusuf moos nataa na'ak, "Ama me'in nia, nune'e: ko'e tolu nia moos na'ak, laron tolu. <sup>19</sup> Iha laron tolu ne'e laran, ama na'i atu naruka ema taa kotu ama ulun. Hotu, sia nisa ama isin baa ai riin ida. Manu ai leten sia moos atu mai tutu karin ama isin."

<sup>20</sup> Nunia dei, me'i isin mak Yusuf katak baa klosan rua nia sia. Laron tolu nia, kona baa na'in laron moris. Hotu, na'in nalo dahur nodi namata ema boot iha rai nia. Nia moos naruka ema baa nola klosan na'in rua nia nosi bui laran. <sup>21</sup> Nasai nola ti'an,

ama na'in foti nikar klosan mak naliku hemun, nebee babilan nikar na'in hemun.

<sup>22</sup> Mais klosan mak babilan na'in tubi, ama na'i naruka taa kotu ulun. Hotu sia nisa isin baa ai riin. Lia ne'e kona besik tuir saa mak Yusuf nalore kedan ti'an nia.

<sup>23</sup> Nunia ti'an, klosan mak naliku na'in hemun la nanoin tenik Yusuf.

## 41

### *Yusuf nalore na'i Mesir me'i isin*

<sup>1</sup> Tinan rua liu ti'an, na'i Mesir moos me'i. Nia me'i na'ak, nia nariik iha mota Nil tehen. <sup>2</sup> Teki-tekis naree karau baka matan hitu. Karau nia sia bokur no leen tebes. Sia sai nosi mota atu naa hae.

<sup>3</sup> Hotu, karau baka matan hitu seluk sai mai nosi mota. Karau nia sia rekas, hela mesan ruin. Sia nariik kre'is baa karau bokur sia. <sup>4</sup> La oras, karau rekas sia folan nola karau bokur sia hotu-hotu. Naree nunia, na'in sarebak, hotu naktekir.

<sup>5</sup> Naktekir la kleur, na'in toba nikar. Hotu, nia me'i tenik na'ak, nia naree hare fulin hitu mak isin makonuk. Hare fulin nia sia tubu nosi hare kain bo'as ida. <sup>6</sup> Hotu, nia naree tenik hare abas fulin hitu mak naklaik ti'an, tan kona anin manas. <sup>7</sup> Teki-tekis hare abas nia sia folan nola hare mahoo isin makonuk sia. Naree nunia, na'in sarebak, hotu naktekir. Foin nia natene na'ak, nia me'i tenik.

<sup>8</sup> Baa seisawan nia, na'in noran la di'ak. Nia naruka klosan sia baa bolu nola ema makdook no ema matenek sia hotu-hotu iha rai Mesir. Sia mai hotu ti'an, na'in moos katak me'i nia. Mais la no mak bele nalore me'i nia isin baa nia.

<sup>9</sup> Rona lia nia, klosan ulun mak babilan na'in hemun foin nanoin nola Yusuf. Hotu nia katak baa na'in na'ak, "Ama na'! Ha'u kmusti katak sain ha'ukaan salan! <sup>10</sup> Uluk, ama na'i krakat ha'u ko ha'ukaan maluk, hotu ama natama ami baa bui laran. <sup>11</sup> Iha nia, kalan ida ami na'in rua moos me'i. Ida-idak netan me'i se-seluk. <sup>12</sup> Iha bui laran nia, no ema Ibrani nurak ida, mak Potifar atan. Ami katak me'i baa nia. Hotu, nia nalore. <sup>13</sup> Tuir me'i nia, foin ama foti nikar ha'u. Mais ha'ukaan maluk netan ukun mate. Hahalok nia sia hotu-hotu kona besik baa saa mak ema Ibrani nalore nia!"

<sup>14</sup> Rona nola nunia, na'in naruka kedan klosan sia lai-lais baa nola Yusuf nosi bui laran. Sai nosi bui, Yusuf koi timi rahuk no nadi'a aan atu baa nataa ama na'i. <sup>15</sup> To'o baa, na'in dale baa Yusuf na'ak, "Hei,

lawarik! Ha'u ko me'i ida, mais la no ema mak bele nalore me'i nia isin! Mais ema katak baa ha'u na'ak, o ne'e bele!"

<sup>16</sup> Rona nola nunia, Yusuf nataa na'ak, "Ama na'! Ha'u moos la katene sa-saa! Maromak mesan mak bele nalore me'i isin! Nia nanis beer nalore lia mak di'ak bodik ama na'!"

<sup>17</sup> Hotu na'in katak na'ak, "Iha me'i nia, ha'u ko'i kariik iha mota Nil tehen. <sup>18</sup> Hotu ha'u karee karau baka mak bokur no leen matan hitu sai nosi mota, hotu naa hae iha mota tehen. <sup>19</sup> Hotu karau baka matan hitu seluk moos mai. Mais sia rekas, hela mesan ruin. Iha rai Mesir ne'e, ha'u la karee karau rekas oin nunia! <sup>20</sup> Mais ha'u kblaar tebes! Tan teki-tekis, karau rekas matan hitu nia folan nola hotu karau bokur nia sia! <sup>21</sup> Masik folan nola nunia moos, karau nia sia rekas nafati dei! Me'i ti'an, ha'u moos kaktekir!"

<sup>22</sup> La kleur, ha'u ktoba dukur kikar. Hotu ha'u kme'i tenik. Karee hare isin makonuk fulin hitu, tubu nosi hare kain bo'as ida. <sup>23</sup> Nunia hotu, karee tenik hare abas fulin hitu mak naklaik ti'an, tan kona anin manas. <sup>24</sup> Mais teki-tekis, hare abas nia sia folan nola hotu hare isin makonuk sia. Hotu, ha'u kaktekir. Ha'u moos katak me'i nia baa ema matenek sia. Mais la no ema ida moos mak bele nalore me'i nia isin!"

<sup>25</sup> Rona nola me'i nia sia, Yusuf katak baa na'in na'ak, "Ama na'! Me'i rua nia, isin manesak! Maromak beer katak kedan baa ita boot saa mak Nia atu nalo! <sup>26</sup> Me'i nia sia isin, nune'e: karau baka bokur matan hitu, no hare isin makonuk fulin hitu nia, ne'e na'ak, rai bosu tinan hitu laran. <sup>27</sup> Nunia moos, karau baka rekas matan hitu, no hare abas fulin hitu nia, ne'e na'ak, rai salaen tinan hitu laran.

<sup>28</sup> Hodi me'i nia sia, Maromak katak sain kedan lia mak Nia atu nalo. Lia nia hanesan ohin ha'u kfoin katak nia. <sup>29</sup> Ita atu hetan rai bosu tinan hitu laran iha rai Mesir. <sup>30-31</sup> Hotu ti'an, foin ita hetan rai salaen tinan hitu laran. Rai salaen nia boot tebes, to'o la no haan tenik iha rai Mesir tomak. Ema hotu-hotu salaen mate, to'o la nanoin tenik rai bosu uluk nia.

<sup>32</sup> Tan ama na'i me'i rua nia isin manesak, ne'e na'ak, Maromak nakotu kedan ti'an atu nala'ok tuir me'i nia sia. La kleur, saa mak Nia nakotu ti'an nia, nanis dadi.

<sup>33</sup> Tan lia nia, ha'u kusu baa ama na'i, nune'e: Di'ak liu, ama foti nola ema matenek ida mak bele naliku sa-saa

nalo di'ak. Foti hotu, foo beran baa nia nebee nodi babilan rai Mesir ne'e di'a-di'ak. <sup>34</sup>Oras rai bosu tinan hitu nia, di'ak liu, ama foti tenik ema nebee libur nola rai isin resin sia. Ema musti fa'e rai isin sia, nalo baa lima, hotu rai natoos fa'ek ida. <sup>35</sup>Ema musti nalo tuir ama na'in ukun, nodi libur hare nosi leo hotu-hotu iha rai Mesir. Hotu, sia musti rai natoos hare nia iha kanaha uman nodi daka di'a-di'ak. <sup>36</sup>Hodi nunia, oras rai salaan tinan hitu nia to'o, ita sei ho haan. Kalo ama na'i nadi'a kedan nunia, nanis la no ema mak mate salaan."

*Na'i Mesir foti Yusuf nalo baa liman kwana*

<sup>37</sup>Rona Yusuf dale nunia, na'i no niakaan klosan boot sia, simu Yusuf lia fuan. <sup>38</sup>Na'in dale na'ak, "Maromak Kmalar Lulik nanis tuun baa Yusuf ne'e! Ita la bele hetan seluk ema mak di'ak liu nia!"

<sup>39</sup>Hotu, na'in dale baa Yusuf na'ak, "Maromak katak ti'an lia hotu-hotu baa o, lawarik! Oras ne'e, foim ami hatene ha'ak o ne'e matenek! Okaan hanoin liu nosi ema hotu-hotu! <sup>40</sup>Tan baa nia, oras ne'e ha'u kfoti o baa ha'ukaan liman kwana. Nebee renu hotu-hotu tuir okaan harukan. Ha'u mesan, mak boot liu o!"

<sup>41-42</sup>Dale notu ti'an, na'in kolu nola niakaan kadeli mahoo matan marak, tau baa Yusuf liman fuan nodi na'ak, "Kodi kadeli ne'e, ha'u kfoti o kalo baa ha'ukaan liman kwana iha rai Mesir ne'e tomak!" Hotu, nia moos natais Yusuf nodi faru klobor mamar kabaas ida, nodi tara henu mean ida baa Yusuf kokorok.

<sup>43</sup>Na'in moos laten kedan baa Yusuf, niakaan kareta kuda fohorai kabaas ida, mak bodik ema boot nomer rua. Nia Yusuf sa'e kareta nia, no ema nalai uluk iha kareta oin nodi nahii bei-beik na'ak, "Hoi! Loke dalan! Foo tabe!\*" No ema boot atu la'o liu!" Nodi nadahur nunia, na'in foti Yusuf nalo baa liman kwana iha rai Mesir.

<sup>44</sup>Hotu, na'in moos katak baa Yusuf na'ak, "Nune'e. O matene ti'an, ha'u ne'e mak na'in. Mais ha'u katak ti'an ema hotu-hotu iha rai Mesir ne'e ka'ak, kalo o la mabusik sa-saa, sia nanis la bele nalo!"

<sup>45</sup>Hotu, na'in nanaran Yusuf na'ak, *Safnat Panea*, tuir ema Mesir naran. Nia moos sasudin Yusuf no fetu ida, naran Asnat. Yusuf banin mane, naran Potifera. Nia ne'e, na'ilulik ulun iha kota On.† Hodi nunia, Yusuf dadi ema boot iha rai Mesir.

\* 41:43 Lia fuan Ibrani moos bele na'ak 'lo'u', lala, 'sudur baa rai'. † 41:45 Kota On naran seluk hodi lia Yunani na'ak, 'Heliopolis'. ‡ 41:52 Iha lia Ibrani, *Efracim* bele na'ak, 'hetan oan', lala, 'rai boran', lala, 'fuan wa'in tu'an'.

<sup>46</sup>Baa oras na'in foti nia, Yusuf otas tinan tolu nulu. Nosi ikus, Yusuf baa la'o nasirin fatin hotu-hotu iha rai Mesir. <sup>47</sup>Iha tinan hitu rai bosu nia, to'os isin wa'in tebes. <sup>48</sup>Oras nia, Yusuf libur no bali nola to'os isin resin sia. Hare resin nosi fatin kre'is baa kota nabee dei, Yusuf rai baa kanaha uman iha kota nia. <sup>49</sup>Hare resin nia sia wa'in lo-loos, hanesan raihenek tasi tehen, to'o ema la bele sukat.

<sup>50</sup>Oras rai salaan sei la to'o dauk, Yusuf feen Asnat nahoris oan mane na'in rua. <sup>51</sup>Baa oras nia, Yusuf katak na'ak, "Maromak nalo ha'u kalu'a ti'an ha'ukaan susar baa oras ha'u ksai kosi ha'ukaan ama uman!" Nodi nanoin lia nia, Yusuf nanaran oan ulun nia na'ak, *Manase* (tan lian hanesan lia fuan Ibrani ida na'ak 'halu'a').

<sup>52</sup>Baa oras netan oan nomer rua, Yusuf katak na'ak, "Ha'u ketan susar wa'in ti'an iha fatin ne'e, mais Maromak natuun matak-malirin baa ha'u, to'o ha'u ketan oan iha ne'e!" Nodi nanoin lia ne'e, Yusuf nanaran oan nomer rua nia na'ak, *Efracim* (tan *efraim* lia isin na'ak 'hetan oan').‡

<sup>53</sup>Nosi ikus, rai bosu tinan hitu nia siku. <sup>54</sup>Hotu, rai salaan moos to'o, kona besik no Yusuf lian uluk nia. Iha fatin seluk sia, ema salaan ti'an, mais iha rai Mesir sei noo haan. <sup>55</sup>La kleur, ema Mesir sia moos salaan. Hotu, sia baa nusu haan iha na'in. Na'in moos naruka sia baa Yusuf, mais musti tuir Yusuf ukun.

<sup>56</sup>Rai salaan nia hetak boot to'o kona fatin hotu-hotu iha rai Mesir. Yusuf nahuu loke kanaha uman, nebee fa'an hare baa ema Mesir sia. <sup>57</sup>Rona lia nia, ema fatin hotu-hotu iha Mesir mai sosa haan nosi Yusuf. Rai salaan nia aat tebe-tebes iha raiklaran tomak.

## 42

*Yusuf maun sia baa Mesir atu sosa haan*

<sup>1</sup>Baa oras nia, Yakob rona na'ak, noo haan iha rai Mesir. Nia moos dale baa oan sia na'ak, "Oa sial! Tan saa emi tuur no-nook dei!? <sup>2</sup>Ha'u krona iha rai Mesir noo haan! Di'ak liu, emi baa sosa haan iha nebaa, nebee ita keta mate salaan!"

<sup>3</sup>Rona Yakob naruka nunia, Yusuf maun na'in sanulu nia moos nadi'a aan baa. <sup>4</sup>Mais Yakob la nabusik Yusuf alin ikun Benyamin tuir maun sia, tan Yakob naneo na'ak, "Aru-mak oan ikun nia netan maufinu tenik!"

<sup>5</sup> Hodi nunia, Yakob oan\* na'in sanulu dei mak baa sosa haan iha rai Mesir. Oras nia, ema wa'in nosi rai Kana'an moos baa sosa haan iha Mesir, tan rai salaen nia to'o rai Kana'an ti'an.

<sup>6</sup> Baa oras nia, na'i Mesir foti Yusuf ti'an baa niakaan liman kwana iha rai Mesir. Kalo ema mai nosi nabee dei atu sosa hare, Yusuf mak fa'an baa sia. Tan baa nia, baa oras maun sia to'o, sia nakni'a lo'u-sudur baa Yusuf. <sup>7-8</sup> Naree maun sia mai, Yusuf natene nola kedan. Mais nia nalo aan nu'u ema Mesir, to'o maun sia la natene nia. Nia nusu nodi lian maka'as na'ak, "Emi ne'e hosi nabee?"

Maun sia moos simu na'ak, "Ami ne'e hosi Kana'an. Ami mai atu sosa haan nosi ama na'!"

<sup>9</sup> Rona maun sia nataa nunia, Yusuf nanoin nola niakaan me'i uluk nia. Hotu, nia dale nata'uk sia na'ak, "Ha'u la kfiar emi! Emi ne'e nanis mai atu buka rai Mesir ain! Hotu emi fila hikar mai hatuda ho ami!"

<sup>10</sup> Rona Yusuf lian nia, sia nataa na'ak, "Lale, ama! Ami ne'e, ama na'i eman haruka sia dei! Tebes ama. Ami mai atu sosa haan! <sup>11</sup> Ami hotu-hotu ne'e, aman ida dei! Ami la mai buka lia, ama! Ami ne'e, ema di'ak!"

<sup>12</sup> Rona nola nunia, Yusuf dale maka'as tenik na'ak, "Hoi! Emi ne'e bosok teen! Keta tolek ha'u! Emi nanis mai atu buka rai ne'e ain!"

<sup>13</sup> Mais maun sia sakar na'ak, "Lale ama! Ami ne'e, ama na'i eman haruka sia dei! Ami mai hosi rai Kana'an! Ami ne'e, maun-alin na'in sanulu resin rua! Ami hotu-hotu ne'e, aman ida dei! Amikaan alin ikun nein no ama iha uma. No tenik amikaan alin ida, mais nia la iha ti'an!"

<sup>14</sup> Hotu Yusuf nataa nikar na'ak, "Lale! Lia mak ha'u kdale nia, tebes! Emi ne'e, nanis mai buka rai ne'e ain. <sup>15</sup> Ha'u kusu emi hatudu kakaer ida baa ha'u, nebee kodi katene emikaan dalen nia tebes ka lale. Ha'u karai aan! Kalo emikaan alin ikun nia la mai ne'e, emi la bele la'o hela rai ne'e! <sup>16</sup> Emi musti boi hola emi na'in ida, nebee nia fila baa saka nola alin ikun nodi mai! Seluk sia ha'u keti katoos baa ne'e! Emikaan alin mai ti'an lai, foin ha'u katene emi dale loos. Kalo lale, malorek ti'an emi ne'e mai buka rai Mesir ain." <sup>17</sup> Hotu, Yusuf naruka

niakaan ema sia neti natoos maun sia iha bui loron tolu laran.

<sup>18</sup> Sia tama loron tolu ti'an, Yusuf baa dale no sia iha bui laran na'ak, "Ha'u ne'e, ema mak nata'uk Maromak. Ha'u moos tuir Niakaan hakaran nohuun! Ha'u kakara kabusik emi, nebee emi bele moris. <sup>19</sup> Mais, emi musti hatudu kakaer nebee ha'u katene emi ne'e, ema loos! Nune'e: Ha'u keti katoos emi na'in ida iha ne'e! Emi seluk sia bele fila, hodi haan foo baa emikaan familin sia! Tan sia no'i nein emi fila hodi haan! <sup>20</sup> To'o nebaa ti'an, emi musti fila hikar mai hodi emikaan alin nia, nebee hatudu ha'ak emi ne'e ema loos! Kalo lale, ha'u ktaa ukun mate baa emi!"

Rona nola nunia, sia moos simu. <sup>21</sup> Hotu, sia dale baa malu na'ak, "Haa! Oras ne'e, ita musti selu itakaan salan mak uluk ita halo ti'an baa itakaan alin. Baa oras nia, nia susar tebes to'o nusu tulun baa ita, mais ita la mana nia kois. Tan baa nia, oras ne'e ita moos kona susar nune'e!"

<sup>22</sup> Hotu, Ruben foo natene baa alin sia na'ak, "Hei ali sia! Uluk ha'u kakahik emi ti'an nebee keta halo saa ida baa lawarik nia. Mais emi la rona! Etuk, oras ne'e ita hatiu hola Yusuf raan ona!" <sup>23</sup> Maun sia dale nunia, mais sia la natene na'ak Yusuf moos natene siakaan lia. Baa oras nia Yusuf dale no sia nodi lia Mesir, foin niakaan ibun-nanaan salin baa lia Ibrani.

<sup>24</sup> Rona maun sia dale nunia, Yusuf nariik kedan baa tanis mesan iha fatik seluk. Tanis notu, nia fila nikar baa maun sia. Hotu, nia naruka niakaan ema sia kesi nola maun Simeon iha maun-alin sia oin.

*Yusuf maun sia fila nikar baa Kana'an*

<sup>25</sup> Hotu, Yusuf naruka klosan sia natama hare baa maun kakaluk sia, nodi natama nikar no-nook ida-idak osan baa kakaluk laran. Nia moos naruka foo bakae baa sia. Rona nola nunia, klosan sia nala'ok Yusuf harukan nia. <sup>26</sup> Nunia hotu, Yusuf maun sia nasa'e kakaluk sia baa siakaan kuda keledai. Hotu, sia moos fila.

<sup>27</sup> To'o dalan klaran, sia nanawa kole. Hotu, ida kore niakaan kakaluk atu nahaan kuda keledai. Mais nia sarebak, tan naree niakaan osan iha kakaluk laran. <sup>28</sup> Nia nahii kedan na'ak, "Adeei! Mai haree lai! Ne'e, ita susar ti'an! Sia tau nikar ha'ukaan osan baa kakaluk laran!"

Naree nola nunia, siakaan neon lakon kedan, tan sia nata'uk tebes. Sia moos dale

\* 42:5 Hakerek Moon lia Ibrani na'ak, 'Isra'el oan' lahoos 'Yakob oan'. Mais naran Isra'el no Yakob ne'e, naran rua bodik ema ida.

baa malu na'ak, "Maromak natuun tenik saa baa ita ti'an?"

<sup>29</sup> Hotu, sia la'o liu. To'o Kana'an ti'an, sia katak baa ama Yakob lia hotu-hotu mak kona baa sia ti'an. <sup>30</sup> Sia katak na'ak, "Ama! Na'i Mesir ema liman kwana nia, maka'as resik! Niakaan dalen maka'as tebes! Nia duu ami na'ak, ami mai buka rai Mesir ain. <sup>31</sup> Mais ami hataa ha'ak, 'Lale! Ami dale lia loos! Ami la mai buka rai Mesir ain. <sup>32</sup> Ami ne'e, ema di'ak! Ami hotu-hotu, maun-alin na'in sanulu resin rua! Niakaan aman, ida dei! Amikaan alin ida mate ti'an! Alin ikun nein no amikaan ama iha Kana'an!"

<sup>33</sup> Rona ami dale nunia, na'in liman kwana nia na'ak, 'Ha'u atu karee kokon, emi ne'e loos ka lale! Ida nosi emi musti nein heik iha ne'e! Emi seluk sia bele fila, hodi hare baa emikaan famili sia, nebee sia keta mate salaen! <sup>34</sup> Mais emi musti hodi alin nia mai lai, nebee ha'u kbele katene, emi ne'e dale loos, la mai buka lia iha rai ne'e. Foin ha'u kbele kabusik emikaan maluk mak keti katoos ne'e! Hotu ha'u moos foo leet baa emi baa nabee dei iha rai ne'e!"

<sup>35</sup> Dale hotu nunia, sia nahuu kore no namamu sai kakaluk isin sia. Sia sarebak, tan naree sia ida-idak osan iha kakaluk laran. Naree nunia, Yakob no oan sia hotu-hotu nata'uk tebes.

<sup>36</sup> Hotu, Yakob dale baa oan sia na'ak, "Emi ne'e halakon mohu ha'ukaan oan sia! Yusuf la iha ti'an! Simeon moos nunia tenik! Oras ne'e, emi hakara hola tenik Benyamin hodi baa. Emi ne'e tebe-tebes atu hasusar ha'u dei!"

<sup>37</sup> Rona aman katak nunia, Ruben moos dale baa aman na'ak, "Ama! Latan Benyamin baa ha'u! Ha'u mak katiu kola lia ne'e! Ha'u karai aan, ha'u atu foo kikar nia baa ama! Kalo lale, ama bele no'o ha'ukaan oan mane rua nia!"

<sup>38</sup> Mais Yakob nataa nikar na'ak, "La bele! Emi la bele hodi Benyamin baa! Maun Yusuf mate ti'an! Oras ne'e, hela mesan nia dei! Kalo nia moos netan maufinu iha dalan lolon, emi halo ha'ukaan ulun moras tu'an tan tenik, to'o ha'u ktama rate!"†

### 43

*Yusuf maun sia fila baa Mesir nodi alin Benyamin*

<sup>1-2</sup> Baa oras nia, rai salaen iha Kana'an hetak boot tu'an. Yakob familin sia naa

namohu haan mak uluk sia sosa iha Mesir. Hotu, Yakob katak baa oan sia na'ak, "Oa sia! Di'ak liu emi fila hikar baa rai Mesir, sosa tenik haan baa ita lai!"

<sup>3</sup> Rona nola nunia, Yahuda moos nataa na'ak, "Ama! Hori hirak nia, na'i Mesir ema liman kwana nia foo natene maka'as baa ami na'ak, ami la bele hatudu oin tenik baa nia, kalo ami la hodi ama oan ikun Benyamin baa. <sup>4</sup> Ama musti nabusik ali Benyamin tuir ami, foin ami bele baa sosa haan tenik. <sup>5</sup> Kalo ama la nabusik, ami moos la bele baa, tan ema boot Mesir nia dale maka'as ti'an nunial!"

<sup>6</sup> Yakob moos de'an sia na'ak, "Tan saa emi katak baa ema nia ha'ak, emi sei hoo alin ida tenik?! Emi buka lia atu hasusar ha'u ba-baa dei!"

<sup>7</sup> Rona nola nunia, sia namaus na'ak, "Ama! Ema nia nakusuk ami bei-beik, atu nodi natene itakaan familin sia hotu-hotu! Nia nusu na'ak, 'Nunabee? Emikaan ama sei moris ka? Emi sei hoo alin mane ida tenik ka? Tan nia seten ami bei-beik, ami katak lo-loos ona! See mak natene na'ak, nia atu naruka ami hodi ali baa nebaa?"

<sup>8-9</sup> Yahuda moos dale tu'an na'ak, "Ama! Mabusik oan nia baa no ami ona! Ha'u karai aan, kalo saa ida kona nia, ha'u mak seluk nia! Kalo ha'u la kodi kikar nia sei moris mai baa ama, ama tau sala nia baa ha'u dei, to'o ha'u kmate! Dadi, ama mabusik oan nia ona, tan ami atu la'o ona! Di'ak liu, ami baa lai-lais, nebee keta no ema ida mate salaen! <sup>10</sup> Hanoin kokon! Kalo ami la hein to'o kleur nune'e, ami nanis baa-mai isin rua ti'an!"

<sup>11</sup> Hotu, Yakob katak na'ak, "Kalo nunia, emi halo nune'e dei! Baa hola rai ne'e isin kabaas sia. Nu'u wani ween, ai babudun, ai morin ween, aitahuan ween, kiar\* isin no ai horis isin seluk sia. Hotu, hodi baa hatetu foo baa na'i Mesir liman kwana nia, hodi hasara baa nia ha'ak, ne'e amikaan sera bodik ama! <sup>12</sup> Emi moos musti hodi kedan osan wa'in liu osan uluk nia dala rua, tan emi musti foo fila osan mak emi hetan iha emikaan kakaluk laran hori hirak nia! Arumak, ema nia sia sura sala! <sup>13</sup> Emi moos bele hodi emikaan alin baa, mais hodi hikar mai lai-lais! <sup>14</sup> Ha'u kaloon nebee Maromak mak Beran Kaliuk, nalo na'i Mesir liman kwana nia neon monu baa emi! Nebee nia bele foo fila Benyamin no Simeon baa emi,

† 42:38 Hakerek Moon lia Ibrani na'ak, 'To'o ha'u ktuun baa Sheol (Sheol ne'e, ema mak mate nein fatin)'. \* 43:11 Hakerek Ibrani na'ak 'shaged'. Niakaan isin, hanesan kiar.

atu fila mai bele. Kalo ha'uukaan oan sia lakon, so'in baa. Ha'u kterus susar nial!"

<sup>15</sup> Rona ti'an Yakob dale nunia, oan sia moos nahulin buat nia sia no osan, atu nodi baa Mesir. Sia moos no Benyamin baa. To'o Mesir ti'an, sia baa nasoru Yusuf. <sup>16</sup> Naree Benyamin no maun sia mai, Yusuf naruka klosan serwisu ulun na'ak, "Modi ema ne'e sia baa ha'uukaan uma! Ho'o karau baka ida, te'in malo midar! Tan loro natetu ne'e, sia atu naa bele no ha'ul!"

<sup>17</sup> Rona Yusuf naruka nunia, klosan nia nalo tuir. Nia moos nala'o nodi Yusuf maun sia baa Yusuf uman.

<sup>18</sup> Iha dalan klaran, Yusuf maun sia nata'uk basuk. Sia dale baa malu na'ak, "Hoi! Tan saa nia naruka nodi ita mai iha ne'e? Arumak, nia atu nasusar ita, tan osan mak uluk sia natama nikar iha itakaan kakaluk laran nia. Keta-keta sia nodi fudi nala'o ita mai iha ne'e, nebee kohi ita, nalo baa ata. Hotu, sia nadau nola itakaan kuda keledai sia!"

<sup>19</sup> Oras sia kre'is baa Yusuf uman, sia moos dale baa klosan nia na'ak, <sup>20</sup> "Ama! Ami bele husu lia ida ka? Uluk ami mai sosa haan iha ne'e ti'an! <sup>21-22</sup> Baa oras ami fila, ami hanawa iha dalan atu toba! Ami moos kore kakaluk sia atu hajaan kuda keledai. Teki-tekis, ami hetan hikar amikaan osan ida-idak, mak ami hodi sosa hare nia. Ami la hatene see mak natama nikar osan nial! Tan baa nia, oras ne'e ami hodi hikar osan nia sia hotu-hotu ti'an! Dadi ama keta krakat ami! Ama moos bele natene, oras ne'e ami hodi tenik osan seluk atu sosa haan foun!"

<sup>23</sup> Rona nola nunia, klosan nia nataa na'ak, "Emi no-nook dei! Lalika hata'uk! Arumak emikaan Maromak nia, mak natuun matak-malirin baa emi iha kakaluk laran nia sia! Baa laron nia, ha'u mak simu emikaan osan hotu-hotu! Emi la hoo tusan!" Hotu, klosan nia moos nabusik Simeon sai mai nasoru sia.

<sup>24</sup> Nunia hotu, sia tama baa Yusuf uman. Klosan nia nola wee, foo baa sia atu fasi ain. Nia moos nahaan siakaan kuda keledai. <sup>25</sup> Hotu, nia katak baa sia na'ak, "Oras ida, emi haa hamutuk ho ama ulun!" Sia sei no'i nein Yusuf mai, sia nadi'a kedan siakaan naha sera sia.

<sup>26</sup> Yusuf to'o mai, sia moos nakni'a sudur iha Yusuf oin. Hotu, sia foti soruk naha sera sia, natetu baa Yusuf. <sup>27</sup> Yusuf moos nusu baa sia na'ak, "Nunabee? Emi hotu-hotu

di'a-di'ak dei ka? Nunabee baa emikaan ama katuas nia? Nia moos di'a-di'ak dei ka?"

<sup>28</sup> Sia moos nataa na'ak, "Ama atan katuas, mak amikaan aman susu nia, sei no'i di'a-di'ak, ama!" Sia moos sudur foo tenik kneter baa Yusuf.

<sup>29</sup> Yusuf foti matan titu satan leur, to'o kona alin Benyamin. Nia dale na'ak, "Ne'e, mak emikaan alin ikun, mak emi dale ti'an baa ha'u hori hirak nia ka?"

Hotu, Yusuf katak baa Benyamin na'ak, "Oa! Ha'u kaloon nebee Maromak natuun matak-malirin wa'in baa o!"

<sup>30</sup> Naree nola Benyamin, Yusuf laran hanesan atu nakduar sai ona, tan nia nadomi alin Benyamin liu resik. Tan la bele terus laran moras, Yusuf la'o nela sia lai-lais, tama baa ke'an, hotu tanis. <sup>31</sup> Tanis notu, nia naro'is. Neon noku ti'an, foin nia sai nikar baa nasoru sia. Hotu nia naruka klosan sia baa nadi'a haan.

<sup>32</sup> Hotu, sia nadi'a salin Yusuf haan iha fatin ida. Maun-alin sia, salin iha fatin seluk. Yusuf niakaan maluk ema Mesir sia mak naa bele no nia, iha fatin ida du'uk. Sia nalo nunia, tan ema Mesir sia nakribi tuur naa namutuk no ema Ibrani.† <sup>33</sup> Hotu, sia natuur Yusuf mane malun sia, se'i oin baa Yusuf. Natuur sia, ida-idak tuir otas, nahuu nosi maun ulun to'o alin ikun. Naree fatin tuur oin nunia, Yusuf maun sia moos blaar. <sup>34</sup> Hotu, Yusuf naruka klosan sia foti haan nosi niakaan fatin haan du'uk, foo baa maun-alin sia. Mais nia naruka foo baa Benyamin, wa'in liu dala lima. Hotu, sia moos naa-nemu to'o bosu basuk.

## 44

### *Yusuf hemun fatik murak lakon*

<sup>1</sup> Sia naa hotu ti'an, Yusuf naruka klosan serwisu ulun na'ak, "O baa matama hare baa siakaan kakaluk ida-idak, to'o nakonu. Hotu, matama mikar siakaan osan ida-idak baa kakaluk! <sup>2</sup> Hotu ti'an, foti mola ha'uukaan hemun fatik murak, matama baa oa ikun kakaluk!" Rona nola nunia, klosan nia moos nalo tuir.

<sup>3</sup> Seisawan oan, Yusuf maun sia tami atu fila. Sia la'o nodi kuda keledai mak tula haan. <sup>4</sup> Sia sei la la'o dook nosi kota nia, Yusuf katak baa klosan ulun nia na'ak, "O lai-lais baa tuir ema sia lai! Toma sia ti'an, ma'ak nune'e: 'Tan saa emi hase'i hahalok aat ho ama boot? Emi selu niakaan dadi'ak,

† 43:32 Ema Mesir nakribi ema Isra'el sia, tan ema Isra'el serwisu daka bibi no bibi malae.

hodi hahalok aat nune'e ka? <sup>5</sup> Tan saa emi hana'o hodi ama boot hemun fatik murak? Emi la hatene ka? Fatik murak nia, lahoos bodik hemun dei! Mais nodi buka moris loron ikus! Buat nia, buat lulik! Emikaan hahalok ne'e, aat resik!"

<sup>6</sup> Rona nola nunia, klosan nia moos tuir sia to'o netan. Nia katak baa sia, tuir Yusuf harukan.

<sup>7</sup> Mais sia sakar na'ak "Ama na'ak nunabee? Maromak naree ami! Ami la bele halo aat nunia! <sup>8</sup> Ama du'uk matene! Osan iha kakaluk laran hori hirak nia sia, ami foo fila ti'an. Nunabee ami bele hana'o hola ama ulun niakaan mean-mutin hosi uma laran! <sup>9</sup> Ama, mai maree du'uk baa! Kalo hetan buat nia iha see niakaan kakaluk, taa ukun mate baa nia! Ami rumak sia moos dadi baa ata!"

<sup>10</sup> Hotu klosan simu na'ak, "Lale! Nune'e dei! Hetan iha see, nia mak dadi baa ha'uakaan atan. Emi rumak sia bele filal!"

<sup>11</sup> Hotu sia natuun lai-lais kakaluk nodi kore. <sup>12</sup> Klosan naree sura kakaluk, nahuu nosi maun ulun niakaan, to'o alin ikun niakaan. Nia netan hemun fatik nia iha Benyamin kakaluk.

<sup>13</sup> Naree nunia, Benyamin maun sia laran dodok tebes. Sia moos nasa'e nikar kakaluk baa kuda keledai, hotu fila baa kota.

<sup>14</sup> To'o Yusuf uman baa, Yusuf sei iha nia. Sia tama nodi nakni'a sudur baa nia. <sup>15</sup> Yusuf nakanas na'ak, "Tan saa emi halo nune'e? Arumak emi la hatene, ema boot nu'u ha'u ne'e bele leno hodi buka ema lian kabun laran?"

<sup>16</sup> Rona nola nunia, Yahuda nataa na'ak, "Adeei! Maromak loke malorek amikaan salan sia ti'an! Ami atu ha'ak saa tenik, ama! Ami atu haloos aan nunabee tenik? Kalo ama neti natoos amikaan alin ikun ne'e, di'ak liu ama neti natoos ami hotu, dadi baa ata."

<sup>17</sup> Mais Yusuf nataa na'ak, "Lale! Hetan iha see, nia mak dadi ha'uakaan atan! Emi seluk sia, bele fila baa emikaan aman!"

*Yahuda nusu nebee nia seluk Benyamin*

<sup>18</sup> Rona Yusuf dale nunia, Yahuda nare'is aan baa Yusuf nodi na'ak, "Ama boot. Ha'u katene ama beran hanesan na'i boot. Dadi kakro'an ama keta kanarak ha'u. Kalo bele, foo leet baa ha'u atu katak lia ida baa ama! <sup>19</sup> Hori hirak nia, ama boot nusu ami na'ak, 'Emikaan ama no emikaan alin sei iha ka?'"

<sup>20</sup> Hotu, ami hataa ha'ak, 'Amikaan ama no amikaan ali ikun sei iha. Oras ali ikun nia moris, amikaan ama katuas ti'an. Ali

ikun maun susu na'in ida, mais la iha ti'an. Siakaan inan mate ti'an. Oras ne'e ali ikun mesan dei ti'an. Tan baa nia, amikaan ama dadobe nia tebes."

<sup>21</sup> Ami dale hotu baa ama boot nunia ti'an, ama naruka ami hodi alin ikun mai ne'e, nebee ama boot bele naree nia. <sup>22</sup> Ami hataa ha'ak, lawarik nia la bele la'o nela niakaan ama. Kalo la'o nela, nanis aman mate.

<sup>23</sup> Hotu ama boot moos nataa ami na'ak, 'Kalo emi la hodi alin nia mai, emi keta mai ona.'

<sup>24</sup> Rona nola ama boot lia nia, ami moos fila. To'o baa, ami katak ama boot lia fuan sia hotu baa amikaan ama. <sup>25</sup> La kleur, amikaan haan moos. Hotu amikaan ama naruka ami mai hikar Mesir, atu sosa tenik haan. <sup>26</sup> Mais ami hataa ha'ak, 'Ama! Ami la bele baa hikar! Na'in liman kwana nia na'ak, kalo ami la hodi alin ikun baa, ami keta mai ona! Tan baa nia, ali ikun musti tuir, foin ami bele baal!"

<sup>27</sup> Hotu, amikaan ama dale tenik na'ak, 'Emi hatene ti'an, ha'uakaan feen Rahel oan, na'in rua dei! <sup>28</sup> Oan ulun la iha ti'an! Asu fuik folan nola nia ti'an, to'o la karee nia ona. <sup>29</sup> Kalo emi hola tenik ali ikun hodi baa, hotu nia kona maufinu, emi hasusar ha'u katuas ne'e, to'o tama rate!"

<sup>30-31</sup> Dadi nune'e, ama boot! Kalo ha'u kfila baa ha'uakaan ama, la kodi kikar ali ikun ne'e, nanis ama mate. Tan amikaan aman kmalar nakri'it no lawarik ne'e. Nia katuas basuk ti'an. Kalo ami tu'an tenik susar ne'e, nanis nia mate! <sup>32</sup> Ha'u moos kamate lia ko ha'uakaan ama ka'ak, ha'u mak kataa bodik lawarik ne'e. Ha'u kamate lia ti'an ka'ak, kalo ha'u la kodi fila lawarik ne'e baa, ha'u katiu sala to'o mate.

<sup>33</sup> Ha'u kaloon baa ama boot nune'e: Ha'u mak kein iha ne'e, seluk nia. Ha'u mak dadi ama boot atan dei. Surak ama boot nabusik lawarik ne'e fila no maun sia. <sup>34</sup> Ama boot! Kalo lawarik ne'e la tuir, ha'u moos la fila. Tan ha'u la kbele terus karee ha'uakaan ama susar to'o mate."

*Yusuf nalore aan nodi nusu nebee aman no maun-alin sia lori mai rai Mesir*

<sup>1</sup> Rona nola Yahuda dale nunia, Yusuf laran dodok basuk, to'o la bele naterus nola iha klosan sia oin ona. Tan baa nia, nia naruka klosan sia sai, nebee nia bele mesan no maun-alin sia. Hodi nunia, nia bele katak sain na'ak nia ne'e, see. <sup>2</sup> Klosan sia



sai hotu, Yusuf tanis nodi nakrake, to'o ema Mesir iha ke'an molin no iha na'in uman moos bele rona.

<sup>3</sup> Hotu, Yusuf katak sain lia baa maun-alin sia na'ak, "Mane malun sia! Ha'u ne'e, Yusuf, emikaan maun no emikaan alin! Ama sei moris tebes ka?"

Mais Yusuf maun-alin sia la nataa saa ida, sia tan nata'uk basuk.

<sup>4</sup> Hotu, Yusuf baku liman bolu sia na'ak, "Kre'is mai lai!"

Sia moos nare'is aan baa nia. Hotu nia katak tenik na'ak, "Ha'u ne'e, Yusuf, mak hori uluk nia, emi fa'an lakon baa Mesir! <sup>5</sup> Tebes, emi fa'an lakon ha'u ti'an! Mais keta hata'uk. Keta tula sala malu! Maromak du'uk mak nodi ha'u kmai iha rai ne'e! Nodi dalam oin nunia, Nia nodi ha'u ksori ema lear nosi mate salaan!

<sup>6</sup> Oras ne'e, rai salaan foin tinan rua laran! Sei tinan lima tenik. Baa tinan lima nia laran, ema la fila rai, la furi, no la netan rai isin ida kois! <sup>7</sup> Mais Maromak nodi ha'u kmai uluk emi iha ne'e, nebee emi ho emikaan bein oan sia bele hetan moris. Maromak Niakaan hahalok ne'e, maka'as tebes!

<sup>8</sup> Ha'u kmai ne'e, lahoos tan emikaan hahalok, mais tan Maromak Niakaan hahalok! Nia mak nalo ha'u kdadi baa na'in liman kwana. Ha'u moos dadi ulun iha na'in tofatik fohorai! La no ema seluk mak boot liu ha'u iha rai Mesir ne'e!

<sup>9</sup> Oras ne'e, emi lai-lais fila ona! To'o uma, katak baa ama nune'e: "Ama oan Yusuf sei moris. Nia dadi ema boot ti'an iha rai Mesir. Nia nusu ama baa lai-lais Mesir! <sup>10</sup> Ama bele tuur iha rai Gosen, kre'is no Yusuf. Fatin nia, fatin di'ak no luan. Iha fatin nia, ama bele nakiak bibi no karau. Yusuf moos nusu, nebee ama baa bele-bele no ama oan sia no bein oan sia. Naha uma laran no sasoin sia hotu-hotu, hodi bele, nebee tuur hafati iha nebaa. <sup>11</sup> Kalo ama tuur iha rai Gosen, Yusuf bele naliku ama. Rai salaan sei tinan lima. Tan baa nia, Yusuf atu naliku ama no familin sia, no ama niakaan bibi no karau sia hotu-hotu, nebee keta susar sa-saa."

<sup>12</sup> Katak hotu nunia, Yusuf natebes tenik na'ak, "Oras ne'e, emi na'in haree du'uk! O moos nunia, Benyamin! Ha'u ne'e, Yusuf! <sup>13</sup> Fila baa, katak ama ha'ak ha'u'ukaan beran iha Mesir, boot lo-loos! Emi moos musti katak malorek nosi sa-saa hotu-hotu mak

emi haree ti'an! Hotu, emi lai-lais hodi ama mail!"

<sup>14</sup> Dale hotu ti'an, Yusuf nako'ak nola alin Benyamin. Sia rua moos tanis. <sup>15</sup> Hotu Yusuf nako'ak maun sia ida-idak nodi de'i. Nunia hotu, foin maun-alin sia nahuu dale no nia.

#### *Na'i Mesir simu Yusuf maun-alin sia*

<sup>16</sup> Oras Na'i Mesir no niakaan ema sia rona na'ak Yusuf maun-alin sia mai ti'an, sia hotu-hotu neon di'ak. <sup>17</sup> Na'in moos katak baa Yusuf na'ak, "Yusuf! Katak baa okaan maun-alin sia, nebee tula hare baa kuda keledai nodi fila baa Kana'an! <sup>18</sup> Maruka sia baa nola okaan aman no okaan familin sia hotu-hotu, lori mai ne'e! Ha'u atu kfoo rai ida mak boran basuk iha Mesir ne'e bodik sia. Sia bele moris nodi naa nosi rai nia isin. <sup>19</sup> Maruka sia dada nodi kedan kareta hira sia nosi ne'e, nebee bele tula lawarik ki'ik oan sia no okaan aman. <sup>20</sup> Sia keta hanoin sasoin oi-oik tenik. Tan sia atu netan sa-saa hotu mak di'ak kaliuk iha rai Mesir ne'e!"

<sup>21</sup> Rona na'in lian nia, Yusuf moos foo kareta hira no bakae baa maun-alin sia, tuir na'in harukan. Maun-alin sia\* moos nadi'a aan fila, tuir na'in harukan. <sup>22</sup> Yusuf moos foo faru foun baa maun sia ida-idak tahan ida. Mais baa alin Benyamin, nia foo osan murak tomak atus tolu, no faru foun tahan lima. <sup>23</sup> Nia moos solok baa aman, sa-saa mak kabaas liu iha Mesir. Sia tula naha sia baa kuda keledai aman matan sanulu. Nia foo tu'an hare, tubi, no haan oi-oik mak sia tula tenik baa kuda keledai inan matan sanulu, nebee nalo baa bakae, baa oras sia mai nikar Mesir. <sup>24</sup> Nunia hotu, Yusuf nabusik sia fila nodi foo natene na'ak, "Emi keta toe malu iha dalan!"

#### *Yakob rona na'ak Yusuf sei moris*

<sup>25</sup> Hotu, Yusuf maun-alin sia fila baa siakaan aman iha rai Kana'an. <sup>26</sup> To'o nebaa, sia katak baa aman na'ak, "Ama! Ama oan Yusuf sei moris! Nia dadi ema boot ti'an mak kaer ukun iha rai Mesir!"

Rona nola nunia, Yakob nakaka loos, tan nia la fiar. <sup>27</sup> Mais oras sia katak Yusuf mamenon, no oras Yakob naree kareta mak Yusuf solok mai atu hodi tula nia baa Mesir, foin nia fiar. <sup>28</sup> Hotu Yakob moos dale na'ak, "Adeei! Ha'u'ukaan oan Yusuf sei moris ka? Nunia, foin ha'u neon di'ak! Ha'u kmusti baa karee nia lai, foin ha'u kmate!"

\* 45:21 Hakerek Ibrani tuan na'ak, 'Isra'el oan sia tuir na'in naruka'. Isra'el ne'e, Yakob naran seluk.

## 46

*Yakob no husar-binan sia nadi'a aan atu baa rai Mesir*

<sup>1</sup> Nunia hotu, Yakob\* nahulin naha hotu-hotu atu la'o nela rai Kana'an. To'o leo Barseba, nia nalo sera tunun, nodi natetu baa Na'i Maromak mak uluk niakaan ama Isak lo'u-sudur baa.

<sup>2</sup> Baa kalan ida, Yakob me'i. Nia rona Maromak bolu nia na'ak, "Yakob! Yakob! Madeer! Rona mai!"

Hotu, Yakob nataa na'ak, "Ha'u iha ne'e, Ama."

<sup>3</sup> Hotu Maromak katak na'ak, "Ha'u ne'e Maromak mak okaan ama tonu nanis baa hori uluk! Keta mata'uk baa Mesir! Tan Ha'u atu kalo okaan husar-binan dadi klubun boot iha nebaa! <sup>4</sup> Ha'u kla'o ko o baa Mesir! Loron ikus, Ha'u moos kodi kikar okaan husar-binan fila mai rai Kana'an! Baa oras o mate, o oan Yusuf mak toma o nawan!"

<sup>5</sup> Me'i notu ti'an, Yakob no oan sia<sup>†</sup> la'o nela leo Barseba. Nia no feen-oan sa'e kareta mak na'in solok nia. Sia hotu-hotu nahuu la'o baa Mesir. <sup>6-7</sup> Sia nodi bein sasoin no bibi no karau hotu-hotu mak sia netan iha rai Kana'an. Yakob baa Mesir nia, no oan fetu, oan mane, no bein oan sia hotu-hotu.

*Yakob familin mak lori tuir baa Mesir*

<sup>8</sup> Yakob funan klaut mak lori tuir baa Mesir, mak ne'e:‡

Ruben, Yakob oan ulun. <sup>9</sup> Ruben oan na'in haat mak: Henok, Palu, Hesron no Karmi.

<sup>10</sup> Simeon, no oan na'in neen mak: Yemuel, Yamin, Ohad, Yakin no Sohar; no oan tenik mak Saul, nosi feen ema Kana'an.

<sup>11</sup> Lewi, no oan na'in tolu mak: Gerson, Kehat no Merari.

<sup>12</sup> Tuir loos, Yahuda no oan na'in lima, mak: Er, Onan, Sela, Peres no Sera. Mais, Er no Onan mate ti'an iha Kana'an. Yahuda nodi no Peres oan na'in rua mak: Hesron no Hamul.

<sup>13</sup> Isaskar, no oan na'in haat mak: Tola, Pua, Ayub no Simron.

<sup>14</sup> Sebulon, no oan na'in tolu mak: Sered, Elon no Yahleel.

<sup>15</sup> Yakob no oan mane na'in neen nia, no tenik oan fetu ida, naran Dina. Sia ne'e, funan klaut nosi Yakob no feen Lea, baa

oras sia tuur iha Mesopotamia. Yakob no Lea oa fetu, oa mane no bei oan hotu-hotu, na'in tolu nulu resin tolu.

<sup>16</sup> Yakob moos no oan nosi feen ki'ik, naran Silpa. Oan ida naran Gad. Gad oan na'in hitu mak: Sifion, Hagi, Suni, Esbon, Eri, Arodi no Areli.

<sup>17</sup> Oan ida tenik, naran Aser. Aser oan na'in lima mak: Yimna, Yiswa, Yiswi, Beria, no alin fetu, naran Sera.

Beria moos no oan na'in rua mak: Heber no Malkiel.

<sup>18</sup> Yakob no Silpa funan klaut hotu-hotu, na'in sanulu resin neen. Silpa ne'e, ata fetu mak uluk Laban foo baa niakaan oan fetu Lea, mak Yakob feen kawa'ik nia.

<sup>19</sup> Yakob feen ida seluk, naran Rahel. Siakaan oan na'in rua mak: Yusuf no Benyamin. <sup>20</sup> Oras nia, Yusuf nola fetu Mesir ida ti'an, naran Asnat. Asnat aman, naran Potifera, mak na'ilulik ulun iha kota On. Yusuf no Asnat oan na'in rua mak: Efraim no Manase.

<sup>21</sup> Benyamin moos baa Mesir, nodi oan na'in sanulu mak: Bela, Beker, Asibel, Gera, Naaman, Ehi, Ros, Mupim, Hupim no Ared.

<sup>22</sup> Yakob no Rahel funan klaut hotu-hotu, na'in sanulu resin haat.

<sup>23</sup> Yakob feen ki'ik ida tenik, naran Bilha. Siakaan oan na'in rua mak: Dan no Naftali.

Dan oan ida naran Husim.

<sup>24</sup> Naftali oan na'in haat mak: Yasel, Guni, Yeser no Silem.

<sup>25</sup> Yakob no Bilha funan klaut hotu-hotu, na'in hitu. Bilha ne'e, ata fetu mak uluk Rahel netan nosi niakaan ama Laban.

<sup>26</sup> Yakob funan klaut hotu-hotu mak lori nosi Kana'an baa Mesir, ema na'in neen nulu resin neen. <sup>27</sup> Tu'an baa Yusuf oan na'in rua iha Mesir, Yakob funan klaut hotu-hotu mak tuur iha rai Mesir, na'in hitu nulu.

*Yakob nasoru nikar oan Yusuf*

<sup>28</sup> Oras Yakob sia nare'is aan baa rai Mesir, nia naruka oan Yahuda la'o uluk baa bolu Yusuf, nebee mai nasoru sia iha rai Gosen. Sia to'o rai Gosen, <sup>29</sup> Yusuf moos sa'e kareta atu baa nasoru aman iha nia. Baa oras sia rua aman oan nasoru malu ti'an, Yusuf nako'ak aman nodi tanis kleur basuk.

\* 46:1 Hakerek Moon lia Ibrani na'ak, 'Isra'el nadi'a aan'.

† 46:5 Hakerek Moon lia Ibrani na'ak, 'Isra'el oan sia

baa nodi aman Yakob'. ‡ 46:8 Hakerek Ibrani na'ak 'Isra'el husar-binan'.

<sup>30</sup> Hotu, Yakob dale no oan Yusuf na'ak, "Adeei, oa! Oras ne'e, ha'u karee o ti'an kodi matan du'uk! Ha'u katene ti'an, o sei moris! Masik oras ne'e ha'u kmate moos, di'ak!"

<sup>31</sup> Rona ti'an aman lian nunia, Yusuf katak baa maun-alin sia hotu-hotu na'ak, "Ha'u kmusti baa kasara baa ama na'i ka'ak, ha'ukaan familin sia mai ti'an nosi rai Kana'an. <sup>32</sup> Ha'u moos katak sain ka'ak emi ne'e, makbalin. Tan baa nia, emi mai ne'e, emi hodi kedan bibi no karau no bein sasoin sia hosi rai Kana'an. <sup>33</sup> Kalo oras ida ama na'i bolu emi, hotu nusu emi na'ak, emi serwisu saa, <sup>34</sup> emi musti hasara baa nia ha'ak, emi makbalin hori sei ki'ik to'o oras ne'e, hanesan emikaan bei uluk sia. Hodi nunia, ama na'i atu naruka emi tuur iha rai Gosen." Yusuf katak nunia, tan ema Mesir sia noran nakribi, kalo sia tuur namutuk fatin ida no ema makbalin.

## 47

### *Na'i Mesir latan rai baa Yusuf familin sia*

<sup>1-2</sup> Katak ti'an baa maun-alin sia, Yusuf no mane malun na'in lima baa nasoru kedan na'in. Yusuf nasara baa na'in na'ak, "Ama na'i boot! Ama atan oan sia, ha'ukaan aman no ha'ukaan maun-alin sia, to'o mai ti'an nosi Kana'an. Sia mai nodi siakaan bibi, bibi malae, karau baka no naha sia hotu-hotu. Oras ne'e, sia hotu-hotu iha rai Gosen ti'an!" Yusuf nasara nunia ti'an, nia moos naruka mane malun na'in lima nia, ida-idak katak naran baa ama na'i.

<sup>3</sup> Hotu na'i nusu baa sia na'ak, "Emi serwisu saa?"

Sia nataa na'ak, "Ama atan ami ne'e, ema makbalin, hanesan amikaan bei uluk sia.

<sup>4</sup> Oras ne'e, rai loro falin naruk basuk iha amikaan rai Kana'an, to'o haan no hae la iha ti'an. Tan baa nia, ata ami ne'e, mai iha rai ne'e atu hein heik. Ami ata moos hodi bibi no karau oan sia. Ami ata haloon baa ama na'i boot, nebee foo leet baa ami ata ne'e bele hein heik iha rai Gosen, atu hodi haliku bibi no karau oan sia."

<sup>5</sup> Rona ti'an nunia, na'in katak sain nikaan hakaran baa Yusuf na'ak, "Oras ne'e, o aman no o maun-alin sia mai baa o ti'an!

<sup>6</sup> Sia bele nalo rai ne'e, nu'u siakaan rain du'uk! Ha'u katene rai Gosen nia, rai di'ak kaliuk iha Mesir ne'e! Tan baa nia, di'ak liu sia tuur iha nebaa ona! Kalo noo nosi sia, mak natene naliku bibi no karau nalo kabaas, sia moos bele naliku ha'ukaan sia iha nebaa!"

<sup>7</sup> Na'in dale hotu nunia, Yusuf natudu niakaan ama Yakob baa na'in. Yakob moos namulak kedan nodi naloon nebee Na'i Maromak natuun matak-malirin baa na'i.

<sup>8</sup> Hotu na'in nusu baa Yakob na'ak, "Ama! Ita otas tinan hira ona?"

<sup>9</sup> Yakob nataa na'ak, "Ha'u kmoris tinan atus ida tolu nulu ona, mais la tuur metin iha fatin ida. Ha'ukaan bei uluk sia moos nunia. Kalo ha'u kanesa baa sia, ha'ukaan otas sei badak liu sia, mais ha'ukaan moris nakonu no susar." <sup>10</sup> Dale notu nunia, Yakob moos tami na'i. Mais sei la sai dauk, nia namulak nodi naloon tenik, nebee Na'i Maromak natuun matak-malirin bodik na'i.

<sup>11</sup> Nasoru na'in ti'an, Yusuf nalo tuur na'in harukan, nodi baa natudu fatin iha rai Gosen bodik aman no maun-alin sia. Fatin nia di'ak liu resik. (Nosi ikus, Yakob sia nanaran fatin nia na'ak, Rameses.) Sia tuur nafati iha nia. <sup>12</sup> Hotu, Yusuf naliku nodi foo haan baa aman, no maun-alin sia, no siakaan feen-oan sia hotu-hotu, sura tuir uma kain ki'ik no boot.

### *Rai salaen hetak naruk iha Mesir*

<sup>13</sup> Baa oras nia, rai salaen hetak naruk, to'o la no haan ti'an iha rai Mesir to'o rai Kana'an. Ema hotu-hotu isin olek, tan salaen. <sup>14</sup> Tan baa nia, sia mai atu sosa haan iha Yusuf. Hotu, Yusuf libur nola haan folin sia hotu-hotu, nodi baa rai iha na'in tofatik. <sup>15</sup> Loron ikus, ema Mesir no ema Kana'an osan sia mohu ti'an, to'o la bele sosa haan ona. Tan baa nia, sia baa Yusuf nodi na'ak, "Ama boot! Ama foo haan lai, nebee ami keta mate salaen! Tan amikaan osan mohu ti'an!"

<sup>16</sup> Yusuf nataa na'ak, "So'in! Bele sosa haan hodi bibi no karau!" <sup>17</sup> Rona nola nunia, ema sosa haan nodi kuda, bibi, bibi malae, karau baka no kuda keledai. Sia nalo nunia, tan Yusuf nameno nunia ti'an.

<sup>18</sup> Tinan oin tenik, ema sia mai tenik baa Yusuf nodi na'ak, "Ama boot! Ami katak malolok dei! Amikaan osan no amikaan bibi no karau sia mohu ti'an! Hela mesan amikaan isin lolon no amikaan rain dei! <sup>19</sup> Ama keta habusik ami mate! Tan kalo ami mate, see mak babilan rai nia sia? Di'ak liu, ami mataroos baa ama boot! Ama boot bele hola amikaan rain sia, mais foo fini, nebee ami furi bodik ama boot! Hodi nunia, ama boot bele selu ami hodi haan. Surak ami keta mate!"

<sup>20</sup> Tan rai salaen nia hetak tu'an, ema Mesir sia fa'an hotu rai sia baa Yusuf. Yusuf sosa nola hotu-hotu, nalo baa na'in bein

sasoin. <sup>21</sup> Hodi nunia, renu Mesir sia hotu-hotu dadi mataroos bodik na'in.\* <sup>22</sup> Mais Yusuf la sosa nola na'ilulik rain, tan sia netan haan bei-beik nosi na'in. Tan baa nia, na'ilulik sia la fa'an siakaan rain.

<sup>23</sup> Baa lora nia, Yusuf katak baa renu sia na'ak, "Oras ne'e, emi hotu-hotu atu dadi mataroos bodik ama na'i, tan emikaan rain sia, ha'u ksosa kotu ti'an bodik ama na'i! Dadi, emi musti hola fini ne'e, hodi baa furi ona! <sup>24</sup> Baa oras emi ku'u, halo baa fa'ek lima. Fa'ek ida, hatama baa ama na'i. Fa'ek haat, halo baa fini no halo baa haan bodik emi."

<sup>25</sup> Rona nola nunia, sia simu na'ak, "Ama boot sori ami ti'an nosi salaen boot ne'e. Tan baa nia, ami atu dadi mataroos baa ama na'i. Hodi nunia, ami bele sera dodan baa ama boot."

<sup>26</sup> Nosi ikus, hahalok mak Yusuf nalo nia, dadi ukun baa rai Mesir tomak. Hare mak renu sia ku'u, musti fa'e baa fa'ek lima. Fa'ek ida hatama baa na'in. Fa'ek haat bodik sia du'uk. Sia nala'ok ukun nia iha Mesir to'o oras ne'e. Hela mesan na'ilulik rain sia dei mak na'in la nola.

*Yusuf namate lia atu nakoi aman Yakob iha siakaan bei uluk rate fatik*

<sup>27</sup> Nahuu hori nia, ema Isra'el sia tuur nametin aan iha rai Gosen, to'o sia soi iha nia. Siakaan husar-binan moos hetak wa'in tu'an.

<sup>28</sup> Yakob nein iha rai Mesir, to'o tinan sanulu resin hitu. Hotu, nia mate baa otas tinan atus ida haat nulu resin hitu. <sup>29</sup> Kre'is atu mate, Yakob bolu nola oan Yusuf nodi na'ak, "Oa! Ha'u koran la kleur Na'i Maromak bolu nikar ha'u ona! Tan baa nia, kalo o madomi ha'u, mamate lia mo ha'u, nebee o keta makoi ha'u iha rai Mesir ne'e! <sup>30</sup> Kalo ha'u kmate, o musti modi mikar ha'u baa makoi iha itakaan bei uluk rate fatik! Ha'u kakara nunia!"

Yusuf nataa na'ak, "Di'ak ama! Kalo ama nakara ti'an nunia, ha'u moos tuir!"

<sup>31</sup> Yakob moos simu na'ak, "Kalo nunia, oa, o marai aan ma'ak o atu tuir tebe-tebes o aman hakaran!"

Yusuf moos narai aan kedan, tuir aman hakaran. Hotu, aman moos nakni'a iha toba fatik nodi namulak sera dodan baa Na'i Maromak.

## 48

*Yakob nusu matak-malirin bodik Yusuf oan Efraim no Manase*

<sup>1</sup> Nunia hotu, Yusuf fila. La kleur, ema mai katak na'ak, aman moras todan. Rona nola nunia, Yusuf bolu nola niakaan oan na'in rua, mak Manase no Efraim. Hotu sia baa naree Yakob. <sup>2</sup> Baa oras Yakob rona na'ak, Yusuf no oan sia mai, nia naka'as aan nadeer tuur baa toba fatik.

<sup>3</sup> Hotu, nia katak baa Yusuf na'ak, "Oa Yusuf! Hori hirak nia, Maromak natadu aan baa ha'u iha leo Lus iha rai Kana'an. Nia mak Beran Boot Kaliuk. Nia nameno baa ha'u iha nebaa <sup>4</sup> na'ak, 'Ha'u atu kalo okaan husar-binan sia hetak wa'in tu'an, nebee sia dadi klibur boot! Ha'u atu kfoo rai ne'e bodik sia, nebee dadi bein sasoin, to'o rai falu fila!"

<sup>5</sup> Tan lia nia, oras ne'e ha'u atu katak lia ida bodik okaan oan Efraim no Manase. Natoon baa ha'u kmai iha Mesir, sia rua moris ti'an. Masik nunia moos, oras ne'e ha'u kalo sia dadi baa ha'ukaan oan du'uk, hanesan okaan maun Ruben no Simeon! <sup>6</sup> Mais nosi ikus, kalo o metan oan tenik, filak sia nu'u okaan oan du'uk. Sia musti simu sasoin nosi maun Efraim no Manase. <sup>7</sup> Ha'u kalo nunia, atu kodi temi okaan inan Rahel. Tan oras ami fila hikor hosi Mesopotamia atu baa Kana'an, okaan inan mate nahoris iha dalan. Nia mate kre'is baa leo Efrata, iha rai Kana'an. Oras nia, ha'u laran moras resik, tan kakoi okaan inan iha dalan tehen baa leo Efrata!" (Oras ne'e, ema nanaran leo nia na'ak, *Bethlehem*.)

<sup>8</sup> Dale notu nunia, Yakob\* foti oin nodi titu baa Yusuf oan sia. Hotu nia nusu Yusuf na'ak, "Sia ne'e, see niakaan oan sia?"

<sup>9</sup> Yusuf nataa na'ak, "Ne'e sia, ama bein oan sia mak Na'i Maromak foo ti'an baa ha'u iha rai Mesir ne'e!"

Rona nunia, Yakob katak na'ak, "Kalo nunia, mare'is oan sia mai ha'u. Ha'u atu kamulak kodi kaloon nebee Maromak natuun matak-malirin baa sia!" <sup>10</sup> Tan Yakob katuas ti'an, matan malahuk ona. Nia titu la malorek ti'an. Rona aman naruka nunia, Yusuf nare'is oan sia baa Yakob. Hotu, Yakob nako'ak nodi de'i sia rua. <sup>11</sup> Hotu, Yakob dale tenik no Yusuf na'ak, "Kleur ti'an ha'u ka'ak falik la kasuru o ona! Mais oras ne'e Maromak nalo lia

\* 47:21 Hakerek Moon lia Ibrani tuan balu na'ak, 'Yusuf naruka ema hotu-hotu lori baa kota laran sia'. 48:8

Hakerek Moon lia Ibrani na'ak, 'Isra'el foti oin'. † 48:12 Hakerek Moon lia Ibrani na'ak, 'Yusuf dada sees niakaan oan sia nosi bei Yakob hitin'.

tenik, to'o ha'u moos bele karee okaan oan sia!"

<sup>12</sup> Hotu, Yusuf dada sees oan sia nosi Jakob.† Hotu nia nakni'a nodi sudur baa aman. <sup>13</sup> Hotu, nia nariik. Nia moos dada nare'is tenik oan rua nia baa aman Jakob, nebee nia namulak nodi nusu matak-malirin baa sia. Yusuf nariik oan ulun Manase iha Yakob sorin kwana. Oan nomer rua Efraim iha karuk. <sup>14</sup> Mais, baa oras Jakob rai liman baa sia atu namulak, Jakob rai seluk liman. Nia rai liman kwana baa alin Efraim ulun, liman karuk baa maun Manase ulun. <sup>15</sup> Hotu, nia namulak nusu matak-malirin bodik Yusuf na'ak, "Okaan bein Isak aman Abraham,

no okaan bein Isak du'uk,  
sia rua moris tuir bei-beik Maromak hakaran.

Maromak moos naliku ti'an ha'u, hori sei nurak to'o oras ne'e!

<sup>16</sup> Maromak sori ha'u ti'an nosi maufinu oi-oik.‡

Tan lia nia, ha'u moos kaloon, nebee Nia natuun matak-malirin baa oan ne'e sia no siakaan husar-binan.

Hanoin. Kalo sia namulak baa Maromak, sia keta nalu'a temi bei Abraham naran, no bei Isak naran no ha'uakaan naran!

Hodi nunia, siakaan husar-binan hetak wa'in tu'an,  
dadi klubun boot iha raiklaran ne'e!"

<sup>17</sup> Jakob namulak nunia, mais baa oras Yusuf naree aman rai liman kwana baa alin Efraim ulun, nia moos kaer nola aman liman nia, atu rai seluk baa maun Manase ulun. <sup>18</sup> Nia katak baa aman na'ak, "Ama! Keta malo nunia! Oan ulun lahoos Efraim, tan Manase nahali Efraim! Ama musti rai liman kwana baa maun Manase ulun, tan nia mak oa ulun."

<sup>19</sup> Mais aman Jakob la no'uk. Nia dale na'ak, "Oa! Ha'u katene nanis! Nosi ikus Manase dadi ema boot. Niakaan husar-binan moos hetak wa'in tu'an, to'o dadi ema klubun boot! Mais alin Efraim atu dadi ema boot liu tan tenik! Niakaan husar-binan sia moos wa'in liu resik, to'o dadi baa ema klubun wa'in mak boot liu tan tenik!"

<sup>20</sup> Hotu Jakob katak baa lawarik rua nia na'ak, "Nosi ikus, kalo ema Isra'el naloon

baa Na'i Maromak, nebee natuun matak-malirin baa ema, sia atu temi emikaan naran. Sia atu naloon na'ak, 'Nebee Na'i Maromak natuun matak-malirin baa o, hanesan Nia natuun ti'an matak-malirin baa Efraim no Manase!"

Hodi nunia, Jakob temi uluk alin Efraim naran, foin maun Manase naran.

<sup>21</sup> Hotu Jakob katak baa Yusuf na'ak, "Oa! La kleur ha'u kmate ona! Mais Na'i Maromak nanis tulun emi! Nia atu nodi fila emi baa emikaan bei uluk rain. <sup>22</sup> Oras ne'e, ha'u klatan baa o liu nosi okaan maun-alin sia! Tan ha'u klatan tu'an baa o, foho iha rai Kana'an mak uluk ha'u kola ti'an kosi ema Amori, baa oras ha'u katuda ko sia!"

## 49

*Yakob nalore nela kedan oan sia ida-idak lisan no matak-malirin*

<sup>1</sup> Dale notu no Yusuf, Jakob bolu nola oan sia hotu-hotu, hotu katak na'ak, "Oa sia! Emi hare'is aan mai ha'u lai! Ha'u atu kalore kedan emi ida-idak moris lala'ok baa loron ikus!" <sup>2</sup> Hotu Jakob moos nahuu katak baa oan sia na'ak,

"Jakob oan sia! Mai hariik satan mola ha'u! Mai rona emikaan aman Isra'el ne'e atu dale!

<sup>3</sup> *Ruben!* O ne'e, ha'uakaan oa ulun. Tan lia nia, ema kneter o. O ne'e, ha'uakaan kno'a no ha'uakaan liman kwana! <sup>4</sup> Mais o neon la metis. O la matene makara nabee! Sarebak, o toba mo ha'uakaan feen Bilha, modi madoor okaan aman toba fatik! Tan lia nia, ha'u la kfilak o baa oa ulun ona.

<sup>5</sup> *Simeon no Lewi!* Emi rua ne'e, manesak dei! Emi rua beer hasusar ema hodi surik. <sup>6</sup> Emi beer taa siit karau baka kloor, to'o nakfeur atu mate! Emikaan a'aat ida tenik, emi ruun ne'an hodi ho'o ema! Tan hahalok nia, ha'u la kakara rona emi! Ha'u moos la kakara kahur emikaan lia! <sup>7</sup> Tan emikaan krakat aat liu resik nia, ha'u katuuun dinu baa emi! Emi kanarak to'o la ho dadomin! Tan baa nia, emi musti hatiu du'uk emikaan a'aat nia! Nosi ikus Maromak keke karin emikaan husar-binan, to'o sia tuur keen karin malu iha rai Isra'el!

‡ 48:16 Hakerek Moon lia Ibrani na'ak, 'Makbukar lala'an sia sori ha'u nosi maufinu oi-oik.' Ema matenek lia Hakerek Moon na'ak, Jakob nanoin baa oras Maromak natadu aan nodi naruka makbukar lala'an sia, mai sori Jakob nosi maufinu oi-oik. Leno *Lia Uluk Fohon* 16:7; 21:17; 22:11,15.

<sup>8</sup> *Yahuda!* Okaan naran na'ak 'tonu!' Okaan maun-alin sia atu tonu o nodi lo'u baa o! O moos atu tonan okaan funu sia, to'o la nakfodak! <sup>9</sup> O ne'e, hanesan busa fuik boot ida, mak buka biit haan du'uk! O moos hanesan busa fuik boot aman, mak fofen aan baa noku; la noo ema ida mak naksakar aan koen o! O moos hanesan busa fuik boot inan, mak daka oan: la noo ema ida mak naksakar aan koen o! Ema nakerat o, to'o la noo ida mak naksakar aan atu nalo oi-oik baa o! <sup>10</sup> Loron ikus, o atu kaer ukun! Okaan husar-binan moos atu kaer ukun tuir malu, to'o noo husar-binan ida mak beran kaliuk mak tuur kaer ukun nia! Hotu, ema klubun hotu-hotu atu lo'u-sudur no rona baa Nia!<sup>✠</sup> <sup>11-12</sup> O atu moris di'ak! O makara saa, iha! Okaan bibi no karau no to'os isin moos hetak wa'in tu'an, to'o soe hahaat. O maa-memu midar nohuun.

<sup>13</sup> *Sebulon!* Rai mak dadi okaan bein sasoin, niakaan luan nosi tasi tehen to'o kladik no kota Sidon. Roo tasi nosi rai seluk sia tama soe sao mamatek iha okaan namon!

<sup>14-15</sup> *Isaskar!* O ne'e biit hanesan kuda keledai! Mais kalo o toba ti'an iha dalan klaran,\* la no ida bele fu'a nadeer o, nebee la'o liu! Kalo o maree mola leo di'ak ida iha sorin balu nebaa, masuk ida la naruka moos, o matiu mola okaan naha sia, modi baa! O ne'e, nunia ona!

<sup>16</sup> *Dan!* Okaan naran 'Dan' ne'e, lia isin na'ak 'maktetu no makotu lia!' O mo okaan husar-binan atu natetu no nakotu okaan ema klubun lian, nalo tetuk no nesani! Hotu, o dadi maun bodik ema hunun sia iha Isra'el!<sup>17</sup> O ne'e moos, karonak hanesan samea mahoo raso mak no'i noku iha dalan tehen! Kalo ema sa'e kuda liu nia, teki-teki o tutu kuda nuban, to'o ema mak sa'e monu!

<sup>18</sup> *Aaa, MAROMAK!* Ha'u kamulak kodi kaloon, nebee Ita foo moris baa ami hotu-hotu!

<sup>19</sup> *Gad!* Okaan naran 'Gad' ne'e, lian kre'is hanesan 'hababu!' Ema na'ok sia

mai nadau o, mais o madau fila sia, to'o matoba mola sia!

<sup>20</sup> *Aser!* Nosi ikus, okaan to'os isin kabaas lo-loos! To'o o bele malo tubi midar oi-oik. Hotu na'in sia mai sosa iha o!

<sup>21</sup> *Naftali!* O ne'e, hanesan bibi fuik mak nakbois sai, tan la noo ema ida bele lituk nola o! O moos metan oan kabaas sia!

<sup>22</sup> *Yusuf!* O ne'e, hanesan ai mane'ek mak moris kre'is wee matan! Okaan sorun sia nane'e sa'e baa kadidin fatuk aas sia!<sup>†</sup> <sup>23</sup> Noo ema mak rai hirus baa o, hanesan funu nana dama baa o! <sup>24</sup> Mais Na'i Maromak mak ha'u klo'u-sudur baa, Nia nanis tulun o! Nia nakbiit okaan liman, to'o o bele sakar funu sia modi dama, masuk mosi dook! O bele matoba mola sia, tan Maromak tulun o. Nia mak beran boot kaliuk! Tan lia nia, ha'u kakrai aan baa Nia! Nia mak daka ha'u!<sup>25</sup> Nia moos daka o nodi foo matak-malirin baa o. Matak-malirin nosi lala'an, matak-malirin nosi raiklaran, no matak-malirin to'o hetan oan wa'in mak isin di'ak!<sup>26</sup> Matak-malirin mak ha'u kusu foo baa o ne'e, kasalak liu nosi foho mak nariik nafati sia! Nebee matak-malirin hotu-hotu ne'e, nakduar baa o. Tan o ne'e, liu mosi okaan maun-alin sia hotu-hotu!

<sup>27</sup> *Benyamin!* O sakar manesak no asu fuik mak salaan! Seisawan oan, nia tama rai kohi haan, hotu naa. Mais kalan, nia fa'e haan resin baa oan sia! Okaan husar-binan moos, atu maka'as nunia!"

<sup>28</sup> Hodi nia, Yakob katak kedan moris lala'ok nosi oan sia ida-idak no husar-binan sia baa loran ikus. Sia hotu-hotu nia, mak nahoris ema Isra'el hunun sanulu resin rua.

#### *Yakob mate*

<sup>29-30</sup> Nunia hotu, Yakob katak baa oan sia na'ak, "La kleur ha'u kmate ona! Kalo ha'u kmate ti'an, emi musti baa hakoi ha'u iha bei Abraham raten! Rate nia, iha fatuk kuak ida kre'is leo Makpela no Mamre iha rai Kana'an! Uluk bei Abraham sosa nola fatuk kuak nia no to'os, nalo baa rate fatik. Nia sosa kotu ti'an nosi ema Het ida naran

✠ 49:10 Mateus 1:3 \* 49:14-15 Hakerek Moon lia Ibrani nakerek lia isin rua: 'toba iha fatin rua leet' no 'toba iha naha kakaluk rua leet'. † 49:22 Lia fuan iha tohar ne'e la malorek iha Hakerek Moon lia Ibrani. Ema matenek balu na'ak, 'ai mane'ek'. Balu tenik na'ak, 'kuda keledai'.

Efron! <sup>31</sup> Iha rate fatik nia, ema nakoi ti'an bei Abraham no bei Sara, namutuk no ha'uakaan aman Isak no ha'uakaan inan Ribka! Tan baa nia, emi musti hakoi ha'u iha nebaa, iha ha'uakaan feen Lea sorin! <sup>32</sup> Ha'u kamento tenik, nebee emi keta halu'a hakoi ha'u iha fatuk kuak, mak bei Abraham sosa nola ti'an nia!"

<sup>33</sup> Dale notu nunia, Yakob toba nikar. Hotu nawan kotu.

## 50

<sup>1</sup> Naree aman mate ti'an, Yusuf nako'ak nola, nodi tanis. Nia moos de'i bei-beik. <sup>2</sup> Hotu, Yusuf naruka klosan maktebar maten sia, nebee kahur ai morin oi-oik, nodi tebar Yakob maten. <sup>3</sup> Klosan maktebar maten sia babilan Yakob maten nia, to'o loron haat nulu, tuir siakaan adat. Ema Mesir sia hotu-hotu moos tanis, tan Yakob mate. Sia nala'ok hahalok nia, to'o loron hitu nulu, ahan ema boot ida mak mate.

<sup>4</sup> Loron hitu nulu siku liu ti'an, Yusuf katak baa klosan sia na'ak, "Emi rona! Emi baa hodi ha'uakaan lia fuan ne'e, hasara baa ama na'i ha'ak nune'e: <sup>5</sup> 'Natoon baa oras ha'uakaan aman kre'is atu mate, nia nusu nebee ha'u kodi niakaan maten, baa kakoi iha rai Kana'an! Tan baa nia, ha'u kusu ama na'i foo leet, nebee ha'u kbele baa kakoi ha'uakaan aman. Hotu ti'an, foin ha'u kfila mai."

<sup>6</sup> Rona nola nunia, na'in moos nataa na'ak, "Kalo Yusuf namate lia no aman nunia ti'an, ha'u moos kakara. Baa hakoi maten iha nebaa ona!"

<sup>7</sup> Hotu, Yusuf baa nakoi aman. Ema wa'in moos tuir. Sia nia mak na'in klosan sia hotu-hotu, no ema boot hotu-hotu nosi Mesir. <sup>8</sup> Yusuf maun-alin no siakaan ema serwisu sia hotu-hotu moos baa bele. Hela mesan feen no lawarik sia no bibi no karau sia iha Gosen. <sup>9</sup> Sondadu wa'in moos tuir. Balu sa'e kareta, balu tenik sa'e kuda. Ema mak tuir maten nia wa'in basuk, to'o ema lolok nia, naruk lo-loos.

<sup>10</sup> Ema lolok nia nakur mota Yordan iha fatin ida naran Atad. Ema ta'e nanis hare iha nia. To'o nia, Yusuf sia tanis aman maten. Sia moos daka maten kalan hitu laran tenik.

<sup>11</sup> Naree sia susar nunia, ema Kana'an dale baa malu na'ak, "Haree lai! Ema Mesir sia daka maten nodi tanis, to'o nalo ita moos laran moras!" Tan baa nia, ema Kana'an nanaran fatin nia na'ak, *Abel-Misraim*. Ne'e na'ak 'ema Mesir siakaan susar'.

<sup>12</sup> Hotu, Yakob oan sia nala'ok tuir lia mamenon mak sia nameno ti'an nia. <sup>13</sup> Sia foti nola aman Yakob maten, nodi baa nakoi iha fatuk kuak iha leo Makpela, kre'is baa Mamre. Abraham sosa nola rai nia nosi ema Het ida naran Efron, nalo baa siakaan rate fatik.

*Yusuf nametis niakaan maun sia neon*

<sup>14</sup> Nakoi aman ti'an, Yusuf no maun-alin sia fila nikar baa Mesir. Nunia moos, ema mak tuir sia hotu-hotu.

<sup>15</sup> To'o Mesir ti'an, Yusuf maun sia nahuu nata'uk, tan siakaan aman Yakob lia iha ti'an. Sia dale baa malu na'ak, "Hei! Hanoin lai! Arumak Yusuf sei rai hirus baa ita, hotu atu selu nikar itakaan hahalok aat uluk nia sia. Kalo dadi tebes nunia, nunabee?"

<sup>16</sup> Tan baa nia, sia kabuar lia, hotu solok baa Yusuf na'ak, "Ama Na'! Oras itakaan aman sei moris, nia naruka kedan ami <sup>17</sup> atu katak baa ama nu'u ne'e: 'Masik ami halo aat baa Yusuf, mais Yusuf musti nalu'a lakon amikaan salan nia.' Ami ne'e, Maromak atan, mak itakaan ama lo'u-sudur baa. Tan baa nia, ami atu mai husu pardua, tan ami hotu-hotu halo sala ti'an baa ama na'i."

Rona lia solok nia, Yusuf moos tanis.

<sup>18</sup> Hotu Yusuf maun sia moos mai du'uk. Sia lo'u-sudur baa nia nodi na'ak, "Ami mai atu mataroos baa ama."

<sup>19</sup> Mais Yusuf nataa sia na'ak, "Mau sial Emi lalika hata'uk ona! Maromak mesan no beran kastikar ema! Ha'u ne'e, la ko beran. <sup>20</sup> Tebes! Uluk nia, emi ko'a kabuar lia hodi hahaat ha'u! Mais Na'i Maromak nalo emikaan a'aat nia, dadi baa dadi'ak! Hodi nunia, Nia foti ha'u kdadi ema boot, nebee ema wa'in bele netan moris! <sup>21</sup> Tan lia nia, emi keta hata'uk, tan ha'u kamate lia ti'an atu kaliku emi ho emikaan oan sia hotu-hotu!"

Nodi dale di'a-di'ak nunia, Yusuf nametis niakaan maun sia neon.

*Yusuf mate*

<sup>22</sup> Hotu, Yusuf tuur nametin aan iha rai Mesir, namutuk no maun-alin sia hotu-hotu. Nia moris to'o tinan atus ida sanulu. <sup>23</sup> Nia sei noo leet naree Efraim oan no bein oan sia. Nia na'in du'uk mak nawa'i Manase bein oan, mak Makir oan sia.

<sup>24</sup> Nosi ikus, Yusuf katak baa maun-alin sia na'ak, "Mane malun sia! Ha'u koran ha'uakaan loron mate kre'is ti'an! Mais ha'u kfiar Na'i Maromak nanis naliku emi! Nia atu nala'o emi sai hosi rai ne'e, baa hikar rai mak Nia nameno ti'an no bei Abraham, no bei Isak no ama Yakob!" <sup>25</sup> Hotu, Yusuf nusu

sia na'ak, "Emi musti harai aan baa ha'u!  
Kalo to'o baa oras Na'i Maromak nala'o emi  
nodi nikar baa rai Kana'an, emi musti foti  
hodi ha'ukaan maten!"

<sup>26</sup> La kleur, Yusuf mate iha Mesir baa  
otas tinan atus ida sanulu. Sia tebar kedan  
maten nia, hotu natama baa ai balun.



## Yesus Lia Di'ak tuir Mateus

*Yesus Niakaan bei uluk sia  
(Lukas 3:23-38)*

<sup>1-2</sup> Hakerek ne'e katak lia nosi Yesus Kristus, Ema mak Na'i Maromak nameno kedan hori uluk atu solok mai. Nia ne'e, Na'i Daud husar-binan no Bei Abraham husar-binan.

Nahuu nosi Bei Abraham to'o Na'i Daud, siakaan husar-binan mane, dalas sanulu resin haat. Siakaan naran, mak ne'e:

Abraham oan, naran Isak.

Isak oan, naran Yakob.

Yakob oan, naran Yahuda. Yahuda moos sei noo maun-alin tenik.

<sup>3</sup> Yahuda oan, naran Peres no Sera (siakaan inan, naran Tamar).

Peres oan, naran Herson.

Herson oan, naran Ram.

<sup>4</sup> Ram oan, naran Aminadab.

Aminadab oan, naran Nahason.

Nahason oan, naran Salmon.

<sup>5</sup> Salmon oan, naran Boas (Boas inan, naran Rahab).

Boas oan, naran Obet (Obet inan, naran Rut).

Obet oan, naran Isai.

<sup>6</sup> Isai oan, naran Daud.

<sup>7-11</sup> Nosi Daud to'o oras ema Isra'el kona soe baa Babilon, siakaan husar-binan mane, dalas sanulu resin haat tenik, mak ne'e: Daud oan, naran Salomo (Salomo inan, uluk Uria feen).

Salomo oan, naran Rehabeam.

Rehabeam oan, naran Abia.

Abia oan, naran Asaf.\*

Asaf oan, naran Yosafat.

Yosafat oan, naran Yoram.

Yoram oan, naran Usia.

Usia oan, naran Yotam.

Yotam oan, naran Ahas.

Ahas oan, naran Heskia.

Heskia oan, naran Manase.

Manase oan, naran Amos.†

Amos oan, naran Yosias.

Yosias oan, naran Yekonya. (Yekonya no niakaan alin sia moris baa oras ema Isra'el sia kona soe baa Babilon.)✠

<sup>12-16</sup> Baa oras sia kona soe baa Babilon to'o baa Yesus, siakaan husar-binan mane, dalas sanulu resin haat tenik, mak ne'e:

Yekonya oan, naran Saltiel.

Saltiel oan, naran Serubabel.

Serubabel oan, naran Abihut.

Abihut oan, naran Elyakim.

Elyakim oan, naran Asor.

Asor oan, naran Sadok.

Sadok oan, naran Akim.

Akim oan, naran Eliut.

Eliut oan, naran Eliasar.

Eliasar oan, naran Matan.

Matan oan, naran Yakob.

Yakob oan, naran Yusuf.

Yusuf ne'e mak Maria la'en. Maria ne'e mak niti baa Yesus. Yesus ne'e mak Kristus, mak Na'i Maromak boi kedan hori uluk.

<sup>17</sup> Nahuu nosi Abraham to'o Daud, husar-binan dalas sanulu resin haat; nosi Daud to'o oras sia kona soe baa Babilon, husar-binan dalas sanulu resin haat; no nosi Babilon to'o Kristus, husar-binan dalas sanulu resin haat.

*Maria nahoris Yesus  
(Lukas 2:1-7)*

<sup>18</sup> Lia Maria nahoris Yesus nune'e:

Maria sasudin no Yusuf ti'an. Mais sia na'in rua sei la namutuk dauk hanesan feen-la'en, Maria netan ti'an nosi Kmalar Lulik.✠ <sup>19</sup> Baa oras Yusuf natene na'ak Maria netan ti'an, nia nakara sia rua fa'e malu. Mais Yusuf nia, ema moon. Nia la no'uk namoe Maria iha ema lear oin. Tan lia nia, Yusuf buka dalan atu fa'e malu no-nook dei.

<sup>20</sup> Mais baa kalan ida, oras Yusuf sei nanoin baa-mai, nia me'i. Iha me'i nia, nia naree Maromak Niakaan makbukar lale'an ida mai katak baa nia na'ak, "Yusuf! O ne'e, Na'i Daud husar-binan. Keta makerat atu mola Maria, tan lawarik oan mak iha niakaan notak nia, Maromak Kmalar Lulik mak nase'i. <sup>21</sup> Maria atu nahoris oan mane ida. O musti manaran nia ma'ak, Yesus, tan Nia mak atu sori Na'i Maromak eman sia nosi sala."‡ ✠

<sup>22</sup> Lia nia atu nato'o saa mak Na'i Maromak katak kedan hori uluk. Tan Nia naruka mako'an Yesaya nakerek nela na'ak,

<sup>23</sup> "Hanono, mai!

\* 1:7-11 Hakerek Moon lia Yunani mak tuan basuk nakerek na'ak Asaf. Balu tenik nakerek na'ak Asa. † 1:7-11

Hakerek Moon lia Yunani mak tuan basuk nakerek Amos. Balu tenik nakerek na'ak, Amon. ✠ 1:7-11 2 Na'i Isra'el Sia 24:14-15; 2 Lia Rai Isra'el no Rai Yahuda 36:10; Yeremia 27:20 ✠ 1:18 Lukas 1:27 ‡ 1:21 Yesus lia isin na'ak, Na'i

Maromak sori ema raiklaran. ✠ 1:21 Lukas 1:31

Feto lawarik ida mak sei la natene mane, atu netan.

Hotu nia nahoris mane oan ida.

Sia atu nanaran Nia na'ak, *Emanuel.*"  
(Iha lia Ibrani, *Emanuel* lia isin na'ak,

*Na'i Maromak namutuk no ita.*)<sup>☆</sup>

<sup>24</sup> Yusuf me'i notu, nia nadeer. Hotu nia nalo tuir kedan saa mak Na'i Maromak naruka nia. Nia nola Maria nalo baa feen, <sup>25</sup> mais la namutuk no Maria hanesan feen-la'en, to'o Maria nahoris Oan nia ti'an. Oa nia moris, Yusuf moos nanaran nia na'ak Yesus.<sup>☆</sup>

## 2

*Ematenek leno fitun mai naree Yesus*

<sup>1</sup> Baa oras Maria nahoris Yesus iha leo Betlehem iha rai Yudea, Na'i Herodes mak kaer ukun iha nia. Oras nia moos, ema na'in hira mai iha kota Yerusalem nosi fatin dook iha lorosa'e baa. Sia nia, ematenek leno fitun. <sup>2</sup> To'o Yerusalem baa, sia nusu baa-mai na'ak, "Ema Yahudi siakaan na'i mak foin moris nia, iha nabee? Ami haree ti'an fitun ida iha lorosa'e mak natudu tadak na'ak, Nia moris ti'an. Tan lia nia, ami mai atu lo'u-sudur baa Nia." <sup>3</sup> Rona nola nunia, Na'i Herodes neon la noku. Ema hotu-hotu iha Yerusalem moos nunia.

<sup>4</sup> Hotu Na'i Herodes libur nola ema Yahudi siakaan na'iluluk ulun sia no manarik ukun sia hotu-hotu. Nia nusu baa sia na'ak, "Emi katak kokon baa ha'u lai! Kristus mak Na'i Maromak nameno ti'an nia, ema atu nahoris nia iha nabee?"

<sup>5</sup> Sia nataa na'ak, "Iha Betlehem, iha rai Yudea, ama na'i. Maromak mako'an Mika nakerek kedan hori uluk nune'e:

<sup>6</sup> 'Hei, emi ema Betlehem iha rai Yudea.

Keta hakraik emikaan leo nia,  
leo ki'ik mak la noo folin.

Tan Ema boot ida atu mosu mai nosi nebaa.

Nia atu dadi makbalin bodik Ha'ukaan ema Isra'el sia."<sup>☆</sup>

<sup>7</sup> Rona nola nunia, Na'i Herodes bolu no-nook ematenek leno fitun sia. Nia moos nusu baa sia na'ak, "Wainhira emi haree fitun nia mosu iha lalae'an?" Sia moos katak baa nia. <sup>8</sup> Rona ti'an, nia naruka sia baa Betlehem nodi nameno na'ak, "Baa buka Oa nia iha Betlehem. Kalo hasoru ti'an, fila mai katak ha'u, tan ha'u moos beer baa lo'u-sudur baa Nia."

<sup>9</sup> Rona notu na'i dale nia, sia moos baa. Hatene hodi baa, sia titu-naree tenik fitun mak uluk sia naree iha lorosa'e nia. Fitun nia mosu iha siakaan oin, hotu la'o uluk sia to'o nanawa besik baa Oa nia moris fatin.

<sup>10</sup> Naree fitun nia, sia neon di'ak tebe-tebes. <sup>11</sup> To'o fatin nia, sia tama baa uma laran, hotu naree Oa nia no Niakaan ina Maria. Sia nakni'a lo'u-sudur baa Oa nia. Sia loke siakaan naha, hotu natetu buat folin todan sia baa Oa nia. Buat nia sia, mak mean isin, ai morin no ai morin raan.

<sup>12</sup> Baa oras nia moos, sia netan me'i nosi Na'i Maromak na'ak, "Keta fila tenik baa Na'i Herodes." Tan lia nia, sia fila baa siakaan rai tuir dalan seluk.

*Yusuf nodi Maria no Yesus nalai baa Mesir*

<sup>13</sup> Baa oras ematenek leno fitun sia fila ti'an, Maromak Niakaan makbukar lalae'an ida mai katak baa Yusuf iha me'i laran na'ak, "Yusuf! Madeer lai-lais ona! Malai modi Oan nia no niakaan ina baa rai Mesir nebaa. Hein hafati iha nebaa to'o Ha'u katak wainhira emi bele fila. Tan Na'i Herodes no'i buka atu no'o Oan nia!"

<sup>14</sup> Me'i notu, Yusuf nadeer. Baa kalan nia kedan, nia nodi feen no Oan nia, nalai baa Mesir. <sup>15</sup> Sia nein iha nebaa to'o Herodes mate. Lia nia nato'o saa mak Na'i Maromak katak kedan baa mako'an Hosea hori uluk na'ak, "Ha'u kbolu kikar Ha'ukaan Oan sai nosi Mesir."<sup>☆</sup>

*Na'i Herodes no'o lawarik oan sia iha Betlehem*

<sup>16</sup> Baa oras Na'i Herodes natene nola ematenek leno fitun sia tolek nia ti'an, nia nawan sa'e tebe-tebes. Nia naruka niakaan sondadu sia na'ak, "Baa leo Betlehem no leo mak kre'is iha nia sia. Ho'o mohu lawarik mane hotu-hotu mak otas sei la to'o tinan rua dauk." Herodes naruka nunia, tan nanoin nola ema matenek siakaan lia. Nia sura tinan nahuu nosi sia naree fitun nia mosu iha lalae'an.

<sup>17</sup> Lia ne'e sia nato'o saa mak Maromak mako'an Yeremia nakerek kedan hori uluk na'ak,

<sup>18</sup> "Noo ema mak tanis naboo aan iha leo Rama."<sup>\*</sup>

Rahel tanis ro'an aan,

tan niakaan oan sia mate mohu ti'an.

Nia la no'uk ema mai namaus nia,

☆ 1:23 Yesaya 7:14   ☆ 1:25 Lukas 2:21   ☆ 2:6 Mika 5:1; 2 Samuel 5:2   ☆ 2:15 Hosea 11:1   \* 2:18 Rama nia, leo ida kre'is kota Yerusalem.   ☆ 2:18 Yeremia 31:15

tan niakaan oan sia la iha ti'an."✠

*Yusuf sia mai nikar nosi Mesir*

<sup>19</sup> Nosi ikus, Na'i Herodes mate. Oras nia, Yusuf sia sei iha Mesir. Hotu Maromak Niakaan makbukar lale'an ida mai natadu aan baa Yusuf iha me'i laran na'ak, <sup>20</sup> "Yusuf! Madeer ona! Modi mikar Oa nia no niakaan ina baa Isra'el ona. Ema mak buka atu no'o Oa nia, mate ti'an." <sup>21</sup> Rona nola nunia, Yusuf moos nadeer. Hotu nodi nikar sia baa rai Isra'el.

<sup>22</sup> Mais baa oras nia, Na'i Herodes oan Arkalaus dadi nikar na'in iha rai Yudea. Rona nola lia nia, Yusuf nata'uk fila baa Yudea. Hotu Na'i Maromak moos naruka nia iha me'i laran tenik na'ak, "Yusuf! Keta baa mein iha Yudea." Tan lia nia, Yusuf baa nein iha Galilea, <sup>23</sup> iha leo ida naran Nasaret. Lia nia nato'o saa mak Na'i Maromak katak kedan baa mako'an hori uluk na'ak, "Sia atu temi Nia, Ema Nasaret."✠

### 3

*Yohanis Mak Sarani Ema*

(Markus 1:1-8; Lukas 3:1-18; Yohanis 1:19-28)

<sup>1</sup> Baa oras Yesus boot ti'an, Yohanis Mak Sarani Ema nahuu nanorin ema iha fatin fuik sia iha rai Yudea. <sup>2</sup> Nia katak na'ak, "Mamaluk sia! Emi musti la'o hela emikaan salan, hodi fila hikar baa Na'i Maromak ona. Oras ne'e, ema hotu-hotu bele tama ona dadi baa Na'i Maromak eman."✠

<sup>3</sup> Uluk, Maromak mako'an ida naran Yesaya nakerek kedan nosi Yohanis na'ak, "Ema ida atu nahii iha fatin fuik na'ak, 'Ema hotu-hotu musti hadi'a dalan, hodi simu Na'i Maromak mail! Haweer dalan atu simu Nia!'"✠

<sup>4</sup> Yohanis niakaan moris lala'ok, hanesan Maromak mako'an uluk sia. Niakaan tais, halo hosi onta rahun. Niakaan bolas, halo hosi kulit. Niakaan haan, kala'ek no wani ween.✠

<sup>5</sup> Oras nia, ema lear mai atu nasoru Yohanis. Sia mai nosi kota Yerusalem no rai Yudea tomak. Sia moos mai nosi leo sia mak kre'is no mota Yordan. <sup>6</sup> Sia loke neon nodi na'ak nasai siakaan salan. Hotu Yohanis sarani sia iha mota Yordan.

<sup>7</sup> Baa oras nia, ema nosi partee Farisi no partee Saduki moos mai nusu nebee Yohanis sarani sia. Mais Yohanis nakbehek na'ak, "Hoi! Emi ne'e nu'u samea tolek teen! Na'i Maromak atu kastikar emi tan emikaan halalok aat sia. Keta haneo emi bele hakbois hosi Niakaan kastikar nia."✠

<sup>8</sup> Di'ak liu fila hikar baa Na'i Maromak ona, hodi soe hela emikaan salan. Hotu halo halalok di'ak sia, nudaar ai huun mak nasai fuan di'ak. <sup>9</sup> Keta haneo emi sotir tan emi Bei Abraham husar-binan. Fiar ha'u! Na'i Maromak bele nase'i fatuk ne'e sia dadi Bei Abraham husar-binan.✠ <sup>10</sup> Sintidu! Noo ema mak kaer nola baliun ti'an. Nia nadi'a aan atu nu'an ai huun hotu-hotu mak la nasai fuan di'ak. Nu'an notu, soe baa ha'i.✠

<sup>11</sup> Tebes. Ha'u ksarani emi kodi wee. Ne'e dadi tadak na'ak emi la'o hela emikaan salan ti'an. Mais ema ida mak maka'as liu ha'u atu mai. Masik dadi baa Niakaan ata moos, ha'u la kfatan. Nia atu nalo liu ha'u, tan Nia atu fakar Maromak Kmalat Lulik baa emi. Nia moos atu namoos emikaan neon, hanesan ema nodi ha'i sunu lere.\* <sup>12</sup> Nia kaer lafatin atu tata'ek nasai hare abas. Hotu Nia natama hare isin baa kanaha. Mais hare abas, Nia soe baa ha'i mak laka bei-beik."

*Yohanis sarani Yesus*

(Markus 1:9-11; Lukas 3:21-22)

<sup>13</sup> Baa oras nia, Yesus tuun nosi Galilea baa mota Yordan. Nia mai nusu nebee Yohanis sarani Nia, <sup>14</sup> mais Yohanis la no'uk. Nia sasani na'ak, "Nunabe, ha'u mak musti sarani Ita Boot? La baku fila ka? Ita Boot mak musti sarani ha'u. Ha'u kakara mak nia!"

<sup>15</sup> Mais Yesus nataa na'ak, "La saa ida. Oras ne'e, mau mak sarani Ha'u dei. Kalo mau nalo nunia, ita halo tuir Na'i Maromak hakaran ti'an."

Rona nola nunia, Yohanis nataa na'ak, "Loos Ita Boot baa dei." Hotu nia sarani Yesus.

<sup>16</sup> Sarani notu, Yesus sai nosi mota. Teki-tekis, lale'an nakloke. Hotu Nia titu-naree Maromak Kmalat tuun mai baa Nia, hanesan manu lakateu sina. <sup>17</sup> Hotu Na'i Maromak lian maliak sai nosi lale'an na'ak, "Ne'e mak Ha'ukaan Oan dadobe.

✠ 2:23 Markus 1:24; Lukas 2:39; Yohanis 1:45 ✠ 3:2 Mateus 4:17; Markus 1:15 ✠ 3:3 Yesaya 40:3 ✠ 3:4 2 Na'i Isra'el Sia 1:8 ✠ 3:7 Mateus 12:34, 23:33 ✠ 3:9 Yohanis 8:33 ✠ 3:10 Mateus 7:19 \* 3:11 Hakerek Moon lia Yunani na'ak: "Nia atu sarani emi nodi Maromak Kmalat Lulik no ha'i." Ne'e na'ak, "hanoos emi hodi fakar Maromak Kmalat Lulik baa emi." ✠ 3:17 Lia Uluk Fohon 22:2; Kananuk Sia 2:7; Yesaya 42:1; Mateus 12:18, 17:5; Markus 1:11; Lukas 9:35

Nia nalo Ha'u neon di'ak tebes.”<sup>✠</sup>

## 4

*Diabu ulun koko Yesus  
(Lukas 4:1-13; Markus 1:12-13)*

<sup>1</sup> Nunia hotu, Maromak Kmalar Lulik dada nodi Yesus baa fatin fuik ida, nebee di-abu ulun koko Nia.<sup>✠</sup> <sup>2</sup> Iha nia, Yesus nalirin aan loron haat nulu, kalan haat nulu. Nia noran salaan tebe-tebes, <sup>3</sup> hotu diabu ulun mai koko Nia na'ak, “O ne'e tebe-tebes Na'i Maromak Oan ka? Kalo tebes, maruka fatuk ne'e sia dadi haan, nebee O maa.”

<sup>4</sup> Mais Yesus nataa na'ak, “Hakerek ti'an iha Hakerek Moon na'ak:

‘Ema raiklaran la moris nosi haan dei.

Mais sia moos musti nanono Maromak Manfatin,

nodi nalo tuir Niakaan beer.”<sup>✠</sup>

<sup>5</sup> Hotu diabu nia dada nodi Yesus baa kota Yerusalem, mak Na'i Maromak Niakaan kota lulik. Nia dada nasa'e Yesus baa Na'i Maromak Niakaan Uma Hamulak Huun fafuhun. <sup>6</sup> Hotu nia dale na'ak, “Kalo O ne'e tebe-tebes Na'i Maromak Oan, maksoit tuun kokon baa rai. Nanis O la metan susar, tan hakerek ti'an iha Hakerek Moon na'ak, Na'i Maromak naruka Niakaan makbukar

lale'an sia,  
mai daka O.’

Hakerek Moon moos na'ak,

‘Sia atu tane nola O nodi siakaan liman,  
to'o masuk O ain atu sidi kona fatuk  
moos, lale kedas.”<sup>✠</sup>

<sup>7</sup> Mais Yesus nataa na'ak, “Hakerek Moon na'ak,

Na'i Maromak nia, okaan Na'in.

Keta maruka Nia nodi Niakaan beran  
atu natudu kakaer na'ak,

Nia mak tebe-tebes Maromak.”<sup>✠</sup>

<sup>8</sup> Hotu diabu nia nodi tenik Yesus sa'e baa foho dikin ida. Nia natudu na'i raiklaran hotu-hotu siakaan fohorai, no siakaan kabaas hotu-hotu. <sup>9</sup> Natudu mohu ti'an, diabu katak baa Yesus na'ak, “Ha'u klatan fohorai nia sia hotu-hotu baa O, surak O makni'a lo'u-sudur baa ha'u.”

<sup>10</sup> Mais Yesus nakbehek na'ak, “Hoi, Di-abu! Sees mosi ne'e! Hakerek Moon na'ak, ‘O musti lo'u-sudur baa Na'i Maromak,  
no serwisu bodik Nia mesan dei.”<sup>✠</sup>

<sup>11</sup> Rona nola nunia, diabu moos la'o nela Yesus. Hotu makbukar lale'an sia mai naliku Yesus.

*Yesus nahuu nanorin iha Galilea  
(Markus 1:14-15; Lukas 4:14-15)*

<sup>12</sup> Baa oras nia, Na'i Herodes natama Yohanis Mak Sarani Ema baa bui. Rona nola lia nia, Yesus fila baa Galilea.<sup>✠</sup> <sup>13</sup> Nia baa Niakaan leo Nasaret, hotu la'o liu baa nein iha leo Kapernaum. Leo nia iha debu boot Galilea tehen, iha ema Sebulon no ema Naftali rain.<sup>✠</sup> <sup>14</sup> Hodi nunia, Yesus nato'o saa mak Maromak mako'an Yesaya nakerek kedan hori uluk na'ak,

<sup>15</sup> “Rai Sebulon no Rai Naftali,  
mak kre'is debu boot Galilea, iha mota  
Yordan loromonu.

Ema maktabar wa'in nein iha nia.

<sup>16</sup> Sia moris iha makukun laran,  
mais oras ne'e, sia naree Kroman ti'an.  
Oras ne'e, Kroman naksinak ti'an  
bodik ema hotu-hotu mak sei la  
natene dauk Na'i Maromak.”<sup>✠</sup>

<sup>17</sup> Nahuu baa oras nia, Yesus nanorin ema na'ak, “Emi musti la'o hela emikaan salan, nebee moris loos ona! Tan oras ne'e, ema hotu-hotu bele tama ti'an dadi baa Na'i Maromak eman.”<sup>✠</sup>

*Yesus bolu nola ema maktuun tasi na'in  
haat atu tuir Nia  
(Markus 1:16-20; Lukas 5:1-11)*

<sup>18</sup> Baa loron ida, Yesus la'o iha debu boot Galilea tehen. Nia nasoru ema na'in rua, maun-alin. Maun naran Simon, mais loron-loron ema temi nia na'ak Petrus. Niakaan alin, naran Andreas. Sia no'i tiha na'an tasi iha debu laran, tan sia na'in rua nia, ema maktuun tasi. <sup>19</sup> Nasoru ti'an, Yesus bolu sia na'ak, “Hei, mai tuir Ha'u ona! Loro-loron emi buka na'an tasi, mais oras ne'e Ha'u atu kanorin emi atu buka ema, nebee sia moris tuir Na'i Maromak.” <sup>20</sup> Rona nola nunia, sia rua la'o nela siakaan daitiha, hotu tuir kedas Yesus.

<sup>21</sup> La'o soruk tenik baa, Yesus naree ema na'in rua tenik. Sia, Sebadeus oan. Maun, naran Yakobus. Alin, naran Yohanis. Sia na'in rua no'i nadi'a daitiha bele-bele no siakaan ama iha bero laran. Yesus moos bolu sia na'in rua atu tuir Nia. <sup>22</sup> Rona nola nunia, sia moos la'o nela siakaan ama no siakaan bero, hotu tuir kedas Yesus.

✠ 4:1 Ibrani 2:18, 4:15

✠ 4:4 Hanoin Hikar Dalan Moris 8:3

✠ 4:6 Kananuk Sia 91:11-12

✠ 4:7 Hanoin

Hikar Dalan Moris 6:16

✠ 4:10 Hanoin Hikar Dalan Moris 6:13

✠ 4:12 Mateus 14:3; Markus 6:17; Lukas 3:19-20

✠ 4:13 Yohanis 2:12

✠ 4:16 Yesaya 9:1-2

✠ 4:17 Mateus 3:2

*Yesus nanorin ema nodi nadi'ak nola ema moras*

*(Lukas 6:17-19)*

<sup>23</sup> Hotu Yesus la'o nasirin rai Galilea atu nanorin iha uma hamulak Yahudi. Nia nanorin Na'i Maromak Manfatin Di'ak nodi nalore oin nunabee ema bele tuir Na'i Maromak ukun. Nia moos nadi'ak nola ema nosi siakaan moras oi-oik.<sup>✠</sup> <sup>24</sup> La kleur, lia nosi Niakaan hahalok nia keke lema rai Siria. Hotu ema nodi siakaan ema moras oi-oik mai baa Nia. Sia moos nodi ema mak diabu tekar, ema mak horak bibi maten, no ema mak ain asak. Nia nadi'ak nola hotu-hotu.

<sup>25</sup> Baa oras nia, ema lear mai tuir Yesus. Sia mai nosi rai Galilea, nosi rai Kota Sanulu mak ema temi na'ak Dekapolis. Seluk sia mai nosi kota Yerusalem, nosi rai Yudea, no nosi mota Yordan sorin balu baa.

## 5

*Yesus nanorin iha foho ki'ik ida leten*

<sup>1</sup> Baa oras Yesus titu-naree ema lear lolok mai, Nia sa'e baa foho ki'ik ida atu tuur iha nia. Maktuir sia mak Nia boi ti'an nia mai kre'is atu nanono Nia. <sup>2</sup> Hotu Nia nahuu nanorin sia.

*Ema mak sotir lalek iha raiklaran, sia sotir iha Maromak fohorain*

*(Lukas 6:20-23)*

<sup>3</sup> Yesus nanorin na'ak, "Ema kiak sia, sia sotir,

tan Na'i Maromak du'uk mak siakaan Na'in iha lale'an.

<sup>4</sup> Ema mak laran susar sia, sia sotir,

tan Na'i Maromak du'uk namaus sia.<sup>✠</sup>

<sup>5</sup> Ema ki'ik sia, sia sotir,

tan sia atu simu fafa'ek nosi Na'i Maromak.<sup>✠</sup>

<sup>6</sup> Ema mak buka Na'i Maromak dalam moris loos, sia sotir,

tan Na'i Maromak atu foo saa mak sia buka.<sup>✠</sup>

<sup>7</sup> Ema mak neon monu baa ema, sia sotir,

tan Na'i Maromak moos atu neon monu baa sia.

<sup>8</sup> Ema mak neon moon sia, sia sotir,

tan sia atu naree du'uk Na'i Maromak.<sup>✠</sup>

<sup>9</sup> Ema mak nalo ema dame malu, sia sotir,

tan Na'i Maromak atu temi sia na'ak, 'Ha'uakaan oan.'

<sup>10</sup> Ema mak netan susar tan tuir Na'i Maromak, sia sotir,

tan Na'i Maromak du'uk mak siakaan Na'in iha lale'an.<sup>✠</sup>

<sup>11</sup> Kalo ema nasusar emi tan emi tuir Ha'u, emi moos sotir. Kalo sia dale aat baa emi, no naktolek emi, nodi nahaat emikaan naran, emi moos sotir.<sup>✠</sup> <sup>12</sup> Emi musti neon boot, tan Na'i Maromak atu foo saseban boot baa emi iha lale'an. Mais hanoin! Lahoos emi mesan mak hetan susar nunia, tan ema moos nalo aat nunia baa Maromak mako'an uluk aan sia."<sup>✠</sup>

*Ema mak iha Maromak fohorain, sia musti moris hanesan masin no kroman*

*(Markus 9:50; Lukas 14:34-35)*

<sup>13</sup> Hotu Yesus dale na'ak, "Emikaan moris musti dadi hanesan masin bodik ema raiklaran. Kalo ema beer haan midar, sia musti tau masin. Mais, kalo masin miis ti'an, la noo folin ona. Ema soe loos baa dalan, hotu sama tan.<sup>✠</sup>

<sup>14</sup> Emikaan moris moos musti dadi hanesan kroman bodik ema raiklaran. Emi musti haksinak hanesan kota ida iha foho leten mak ema wa'in bele titu-naree.<sup>✠</sup>

<sup>15</sup> Ema mak nalaka badut, la subar badut nia iha sasanan laran. Mais sia rai baa fatin aas, nebee bele naroma uma isin hotu-hotu.<sup>✠</sup> <sup>16</sup> Emi musti moris nunia. Emi musti haksinak, nebee ema wa'in bele titu-naree emikaan moris mak di'ak, to'o sia tonu na'ak, 'Emikaan Aman iha lale'an, maka'as tebes!'"<sup>✠</sup>

*Yesus mai atu nato'o Ukun-badu Musa, lahoos atu nalakan*

<sup>17</sup> Hotu Yesus dale na'ak, "Arumak emi haneo ha'ak, Ha'u kmai iha raiklaran ne'e atu kalakon Ukun-badu mak Na'i Maromak foo baa Bei Musa ka? Lale! Arumak emi haneo ha'ak, Ha'u la ktitu saa mak Maromak mako'an sia nanorin hori uluk ka? Lale! Ha'u kmai ne'e, atu kala'o kato'o lia nia sia hotu-hotu. <sup>18</sup> Rona, tan Ha'uakaan dalen ne'e, tebes no loos! Kalo lale'an no raiklaran sei iha, Ukun-badu nia sia nafati nohuun. Masik lia lotun oan ida moos, la lakon. Hotu-hotu nafati to'o tetuk.<sup>✠</sup> <sup>19</sup> Noo ema mak la titu ukun balu, tan sia nanoo

✠ 4:23 Mateus 9:35; Markus 1:39 ✠ 5:4 Yesaya 61:2 ✠ 5:5 Kananuk Sia 37:11 ✠ 5:6 Yesaya 55:1-2 ✠ 5:8 Kananuk Sia 24:3-4 ✠ 5:10 1 Petrus 3:14 ✠ 5:11 1 Petrus 4:14 ✠ 5:12 2 Lia Rai Isra'el no Rai Yahuda 36:16; Kristus Klosan Lian 7:52 ✠ 5:13 Markus 9:50; Lukas 14:34-35 ✠ 5:14 Yohanis 8:12, 9:5 ✠ 5:15 Markus 4:21; Lukas 8:16, 11:33 ✠ 5:16 1 Petrus 2:12 ✠ 5:18 Lukas 16:17

na'ak, 'Ukun ida ne'e, lia ki'ik. Dadi, ha'u la ktuir!' Hotu ema nia nanorin baa ema seluk, nebee keta tuir. Tan lisan nunia, Na'i Maromak iha lale'an atu nafoli ema nia na'ak, ema ki'ik. Mais ema mak nala'o ukun nia sia nodi nanorin ema seluk nebee nalo tuir, Na'i Maromak atu nafoli ema nia na'ak, ema boot. <sup>20</sup> Fiar Ha'u! Kalo emi la moris tuir Na'i Maromak hakaran liu nosi ema manorik ukun no ema partee Farisi sia, emi la bele tama Niakaan fohorain no la bele dadi baa Niakaan ema."

*Em a mak iha Maromak fohorain, keta nawan sa'e malu*  
(Lukas 12:57-59)

<sup>21</sup> Hotu Yesus dale na'ak, "Emi hatene ti'an ukun sia mak Na'i Maromak foo baa itakaan bei uluk sia na'ak, 'Keta ho'o ema. Noo tenik, kalo ema no'o ema, musti kona kastikar.' <sup>22</sup> Mais ha'u katak nune'e: keta nawan sa'e malu, tan ema mak nawan sa'e niakaan maluk, nia sala. Ema mak de'an niakaan maluk na'ak, 'O momok!', ema nia musti nataa iha makotu lia oin. No ema mak nakbehek niakaan maluk na'ak, 'O bulak!', nia atu kona kastikar iha ha'i naraka.

<sup>23</sup> Tan lia nia, kalo o modi sera baa Na'i Maromak, hotu manoin ma'ak okaan maluk sei nawan sa'e o, <sup>24</sup> di'ak liu rai hein sera nia lai, hotu baa dame malu, foin mai matetu sera nia baa Na'i Maromak.

<sup>25</sup> Kalo ema nalo lia baa o, di'ak liu la-lais baa musu dame mo nia. Kalo lale, ema nia atu dada nodi o baa makotu lia oin. Hotu makotu lia atu laten o baa ema makdaka bui, nebee natama o baa bui laran. <sup>26</sup> Ha'ukaan dalen ne'e, tebes no loos! O atu mein bei-beik iha bui laran, to'o selu kotu okaan tusan hotu-hotu."

*Em a mak iha Maromak fohorain, keta halo lia kfo'er*

<sup>27</sup> Hotu Yesus dale na'ak, "Emi hatene ti'an ukun-badu na'ak, 'Keta halo lia kfo'er.' <sup>28</sup> Mais Ha'u katak nune'e: Ema mak foti matan titu-naree feto ida, hotu nia beer toba no feto nia, ema nia nalo lia kfo'er ti'an iha neon laran. <sup>29</sup> Tan lia nia, kalo o malo sala modi okaan matan kwana, sukut soe dei. Di'ak liu o tama lale'an modi

matan mesak dei, nosi o kona soe baa ha'i naraka modi matan rua. <sup>30</sup> Kalo o malo sala modi okaan liman kwana, taa kotu baa dei. Di'ak liu o tama lale'an modi liman sorin dei, nosi o kona soe baa ha'i naraka modi liman rua." <sup>31</sup>

*Em a mak iha Maromak fohorain, keta soe malu*

(Mateus 19:9; Markus 10:11-12; Lukas 16:18)

<sup>31</sup> Hotu Yesus dale na'ak, "Emi hatene ti'an ukun-badu na'ak, 'Em a mak soe feen, musti foo hakerek soe malu baa feto nia.' <sup>32</sup>

<sup>32</sup> Mais Ha'u katak nune'e: Kalo la'en soe feen, mais feen la isin ida nakur biti-kluni, la'en nalo nia nakur biti-kluni ti'an. Kalo mane seluk nola feto nia, mane nia moos nakur biti-kluni." <sup>33</sup>

*Em a mak iha Maromak fohorain, sia nalo tuir siakaan mamenon*

<sup>33</sup> Hotu Yesus dale na'ak, "Emi hatene ti'an ukun-badu mak Na'i Maromak foo baa itakaan bei uluk sia na'ak, 'Kalo ema namate menon nodi narai aan temi Na'i Maromak naran, ema nia tatalik no mamenon nia ti'an.' <sup>34</sup> Mais Ha'u katak nune'e: Keta harai aan hodi temi lale'an, tan lale'an nia, Na'i Maromak Niakaan tofatik. <sup>35</sup> Keta harai aan hodi temi raiklaran, tan raiklaran nia, Na'i Maromak Niakaan tau ain fatik. Keta harai aan hodi temi Yerusalem, tan Yerusalem nia, Na'i Boot Niakaan kota. <sup>36</sup> Keta harai aan hodi temi okaan ulun, tan okaan ulun nia la noo beran atu naruka fuuk lahon ida moos atu dadi metan lale mutin. <sup>37</sup> Kalo o makara mamate menon, katak dei ma'ak, 'Tebes'. Kalo la makara, katak dei ma'ak 'Lale'. Kalo ma'ak liu tan tenik, lia nia nahabut baa diabu."

*Em a mak iha Maromak fohorain, keta selu aat hodi aat*

(Lukas 6:29-30)

<sup>38</sup> Hotu Yesus dale na'ak, "Emi hatene ti'an ukun-badu na'ak, 'Kalo ema nahaat okaan matan, mahaat sakar niakaan matan. Kalo ema nahonu okaan ne'an, mahonu sakar niakaan ne'an.' <sup>39</sup> Mais Ha'u katak nune'e: Keta selu aat hodi aat. Kalo ema basa okaan hasan sorin, mabusik basa tenik

✧ 5:21 Ema Isra'el Sai Nosi Mesir 20:13; Hanoin Hikar Dalan Moris 5:17 ✧ 5:27 Ema Isra'el Sai Nosi Mesir 20:14; Hanoin Hikar Dalan Moris 5:18 ✧ 5:29 Mateus 18:9; Markus 9:47 ✧ 5:30 Mateus 18:8; Markus 9:43 ✧ 5:31 Hanoin Hikar Dalan Moris 24:1-4; Mateus 19:7; Markus 10:4 ✧ 5:32 Mateus 19:9; Markus 10:11-12; Lukas 16:18; 1 Korintus 7:10-11 ✧ 5:33 Ukun-badu Na'ilulik 19:12; Sura Renu Isra'el 30:2; Hanoin Hikar Dalan Moris 23:21 ✧ 5:34 Yakobus 5:12; Yesaya 66:1; Mateus 23:22 ✧ 5:35 Yesaya 66:1; Kananuk Sia 48:3 ✧ 5:38 Ema Isra'el Sai Nosi Mesir 21:24; Ukun-badu Na'ilulik 24:20; Hanoin Hikar Dalan Moris 19:21

sorin balu. <sup>40</sup> Kalo ema nalo lia baa o atu nola okaan faru, foo tenik okaan faru klobor baa. <sup>41</sup> Kalo sondadu seten o atu matiu niakaan naha to'o la'o kilo ida, matiu modi liu baa, to'o kilo rua. <sup>42</sup> Kalo ema nusu okaan naha ida, foo baa dei. Kalo ema beer nola hein okaan naha ida, foo baa dei."

*Emak iha Maromak fohorain, sia nadomi emak hirus sia*  
(Lukas 6:27-28,32-36)

<sup>43</sup> Hotu Yesus dale na'ak, "Emi rona ti'an ukun-badu na'ak, 'Madomi okaan maluk, mais hirus ema mak hirus o.'<sup>✠</sup> <sup>44</sup> Mais Ha'u katak nune'e: Musti madomi ema mak hirus o, modi makro'an nebee Na'i Maromak natuun matak-malirin baa ema mak nasusar o. <sup>45</sup> Kalo o malo nunia, o matudu ma'ak, o ne'e Ama iha lala'an Niakaan oan. Nia nase'i loro matan atu naksinak bodik ema di'ak. Nia moos nase'i atu naksinak bodik ema aat. Nia natuun udan ween bodik ema mak nalo tuir Niakaan haruka, namutuk no ema mak sakar Niakaan haruka. <sup>46</sup> Kalo o madomi loos ema mak nadomi o, o maneo ma'ak Na'i Maromak musti selu matak-malirin baa o ka? Lale! Tan ema aat moos nadomi siakaan belu mak nadomi sia. <sup>47</sup> Kalo o foo loos dame baa okaan belu, niakaan saa mak liu? Tan ema mak la fiar baa Na'i Maromak moos nalo tuir nunia. <sup>48</sup> Hanoin! Okaan Ama iha lala'an nadomi ema hotu-hotu. O moos musti malo tuir nunia!"<sup>✠</sup>

## 6

*Emak iha Maromak fohorain, sia naliku ema susar*

<sup>1</sup> Hotu Yesus nanorin tenik na'ak, "Hanoin! Keta tuir ukun-badu nebee ema tonu emi. Tan kalo halo nunia, emikaan Ama iha lala'an la selu sa-saa baa emi."<sup>✠</sup>

<sup>2</sup> Kalo emi hakara tulun ema kiak sia, keta dale hamina aan iha ema wa'in oin. Tan kalo halo nunia, emi halo tuir ema mak dale seluk, nalo seluk. Sia labu baa uma hamulak nebee ema tonun sia na'ak, 'Ema ne'e, ema boot!' Rona, tan Ha'ukaan dalen ne'e, tebes no loos! Nodi netan tonun nunia, sia simu mohu siakaan saseban ti'an. <sup>3</sup> Dadi, kalo emi hakara tulun ema kiak sia, keta katak baa se-see. <sup>4</sup> Hodi nunia, ema iha raiklaran la natene. Mais emikaan Ama iha lala'an

natene saa mak emi halo no-nook nia. Nia nanis selu nikar baa emi."

*Emak iha Maromak fohorain, sia natene hamulak lala'ok*  
(Lukas 11:2-4)

<sup>5</sup> Hotu Yesus dale na'ak, "Baa oras emi hamulak, keta halo aan hanesan ema mak dale seluk, nalo seluk. Sia nakara baa labu iha dalan dahur, nodi nariik iha uma hamulak, nebee ema lear naree nodi tonun sia na'ak, 'Ema ne'e, ema moos tebes!' Mais rona! Nodi simu tonun nunia, sia simu mohu siakaan saseban ti'an."<sup>✠</sup> <sup>6</sup> Emi keta nunia. Oras hamulak, tama baa ke'an laran, taka odamatan, foin hamulak no-nook baa emikaan Ama. Masik ema seluk la naree moos, emikaan Ama naree. Nia nanis selu baa emi.

<sup>7</sup> Oras hamulak, keta dale lala'u baa-mai. Tan ema mak la natene Na'i Maromak moos bele namulak nunia. Sia naneo na'ak Na'i Maromak beer siakaan hamulak mak narunaru nia. <sup>8</sup> Keta halo tuir sia! Masik emi sei la husu baa Ama iha lala'an moos, Nia natene ti'an saa mak emi buka. <sup>9</sup> Dadi kalo hamulak, tuir knaninuk ne'e:

'Amikaan Ama iha lala'an! Ita Boot naran mak lulik kaliuk.

Nebee ema hotu-hotu foti-nahaas Ita Boot naran.

<sup>10</sup> Nebee Ita Boot dadi Ma'in bodik ema hotu-hotu!

Nebee ema hotu-hotu nalo tuir Ita Boot harukan iha raiklaran,  
oin nudaar makbukar lala'an sia nalo tuir Ita Boot harukan iha lala'an.

<sup>11</sup> Foo baa ami haan mak to'o sura loron.

<sup>12</sup> Malu'a lakon amikaan salan,  
hanesan ami moos halu'a lakon salan mak ema nalo baa ami.

<sup>13</sup> Daka ami nebee ami keta halo aat.  
Sori ami mosi diabu niakaan a'aat.

[Tan Ita Boot beran kaliuk, maka'as kaliuk.

Ita Boot mak kaer ukun hori nimaninimak to'o nima-nimak.

Nunia tebes. Amen.]<sup>\*</sup>

<sup>14</sup> Hanono di'a-di'ak! Kalo emi halu'a lakon sala mak ema nalo baa emi, emikaan Ama iha lala'an moos atu nalu'a lakon emikaan salan. <sup>15</sup> Mais, kalo emi la ho'uk halu'a lakon sala mak ema nalo baa emi,

✠ 5:43 Ukun-badu Na'ilulik 19:18

✠ 5:48 Ukun-badu Na'ilulik 19:2; Hanoin Hikor Dalan Moris 18:13

✠ 6:1

Mateus 23:5 ✠ 6:5 Lukas 18:10-14

\* 6:13 b: Hakerek Moon lia Yunani mak tuan basuk la nakerek lia rohan mak

iha lalutuk laran ne'e. ✠ 6:15 Markus 11:25-26

emikaan Ama moos la nalu'a lakon emikaan salan.”<sup>✠</sup>

*Emamak iha Maromak fohorain, sia natene halirin aan lala'ok*

<sup>16</sup> Hotu Yesus dale na'ak “Kalo emi hamulak hodi halirin aan, keta hakfinik oin hanesan emamak dale seluk, nalo seluk. Sia nalo nunia, nebee ematunun sia na'ak, ‘Emane'e, emamoon tebes!’ Mais rona, tan Ha'uakaan dalen ne'e, tebes no loos! Nodi simu tonun nunia, sia simu mohusiakaan saseban ti'an. <sup>17</sup> Kalo emi halirin aan, haro'is halo moos, hodi sisi fuuk di'a-di'ak. <sup>18</sup> Nodi nunia, emamak naree emi la natene na'ak, emi ho'i halirin aan. Mais emikaan Ama natene. Nia nanis selu baa emi.”

*Emamak iha Maromak fohorain, sia libur sasoin iha lala'an*

(Lukas 12:33-34)

<sup>19</sup> Hotu Yesus dale na'ak, “Keta serwisu maka'as atu libur sasoin iha raiklaran. Tan fuhuk no besi teen bele nahaat sasoin nia. Emana'ok moos bele sobu, foti nodi baa.”<sup>✠</sup> <sup>20</sup> Di'ak liu emi serwisu maka'as atu libur sasoin iha lala'an. Iha nebaa, fuhuk no besi teen la bele nahaat. Emana'ok moos la bele mai sobu nodi baa. <sup>21</sup> Emi rai emikaan sasoin iha nabee, emikaan neon moos nanis nakri'it aan iha nebaa.”

*Emamak iha Na'i Maromak fohorain, sia moris iha kroman*

(Lukas 11:34-36)

<sup>22</sup> Hotu Yesus dale na'ak, “Emamatan, hanesan badut mak naroma neon laran. Kalo matan nakroma, niala'o tuir dalan loos, hanesan emamak la'o iha kroman. <sup>23</sup> Mais, kalo matan babaur, niala'o tuir dalan, hanesan emamak la'o lemas aan iha makukun. Kalo kroman iha emikaan neon laran makukun ti'an, ne'e na'ak emi moris iha makukun.”

*Emamak iha Maromak fohorain, sia lalika neo-neon baa moris*

(Lukas 16:13, 12:22-31)

<sup>24</sup> Hotu Yesus dale na'ak, “Emaida la bele serwisu bodik ulun na'in rua, tan nia nanis beer ida, tali'ur ida. Kalo ita hana'i baa osan, ita la fatan ha'ak Na'i Maromak mak itakaan Na'in.

<sup>25</sup> Ha'u katak nune'e: Lalika malau aan modi neo-neon ma'ak, 'Ha'u atu kmoris oin nunabee? Ha'u atu kaa saa, atu kemu saa,

atu ktuu saa?’ Emihaneo ha'ak moris nia bodik haa dei ka? Isin moos, bodik tau faru dei ka? Lahoos nunia. <sup>26</sup> Haree kokon manu ai leten sia mak semo iha kalo'an. Sia la nalau aan atu kuda no ku'u. Sia la rai haan iha kanaha uman. Mais emikaan Ama iha lala'an naliku sia nohuun. Nia nanis bele naliku emi di'ak liu nosi sia tenik. Hanoin di'a-di'ak, tan Nia nafoli emi liu tan manu ai leten sia. <sup>27</sup> Kalo ema nariik iha lalenok oin, hotu nalau aan no niakaan isin lolon, nia bele nalo niakaan isin hetak aas ka? La bele! <sup>28</sup> Kalo la bele, tan saa emi neo-neon atu hatais saa? Baa haree kokon ai funan sia iha hae molik. Sia la niri kabas, la soru tais.

<sup>29</sup> Mais hanono di'a-di'ak! Na'i Soleman niakaan isi belun mak kabaas basuk moos, la bele liu ai funan nia siakaan kabaas. <sup>30</sup> Na'i Maromak rai neon baa ai funan mak moris baa ohin laron, mais awan mate, hotu emasoebaa ha'i. Kalo Nia rai neon nunia, Nia nanis natais emi liu tan ai funan nia sia. Dadi, tan saa emi la fiar tebe-tebes baa Nia?<sup>✠</sup> <sup>31</sup> Lalika neo-neon ha'ak, 'Ita atu haa saa? Atuhemu saa? Atutau saa?' <sup>32</sup> Emamak la fiar baa Na'i Maromak narui aan atu buka lia nia sia hotu-hotu. Mais emi keta nunia, tan emikaan Ama iha lala'an natene hotu-hotu mak emi buka. <sup>33</sup> Mais emi musti hala'o uluk Niakaan serwisu no tuir uluk Niakaan ukun lai, foin Nia foo tu'an lia hotu-hotu mak emi buka. <sup>34</sup> Tan lia nia, keta neo-neon baa saa mak emi buka bodik awan. Tan awan noo niakaan halau aan du'uk. Susar ohin laron ne'e, to'o ti'an.”

## 7

*Emamak iha Maromak fohorain, sia keta tula lia baa ema*

(Lukas 6:37-38, 41-42)

<sup>1</sup> Hotu Yesus dale na'ak, “Keta tula lia baa ema, nebee Na'i Maromak la tula lia baa emi. <sup>2</sup> Emi hafoli ema seluk oin nunabee, Na'i Maromak moos nafoli emi oin nunia. Emi sukat ema seluk salan oin nunabee, Na'i Maromak moos atu sukat emi oin nunia.”<sup>✠</sup> <sup>3</sup> Tan saa emi hatadan ema seluk salan ki'ik, mais emikaan salan boot, emi filak la noo? Nudaar emi haree rai ahun musan iha maluk matan. Mais ai baluk boot ida mak neli emikaan matan, emi la horan. <sup>4</sup> Oin nunabee emi bele dale ha'ak, 'Belu! Mai nebee ha'u ko'as kasai rai ahun nia kosi okaan matan.’ Emi dale nunia, mais emi du'uk la bele haree, tan ai baluk sara natoos

✠ 6:19 Yakobus 5:2-3

✠ 6:30 1 Na'i Isra'el Sia 10:4-7; 2 Lia Rai Isra'el no Rai Yahuda 9:3-6

✠ 7:2 Markus 4:24



emikaan matan. <sup>5</sup> Etuk oin, emi ne'e huun oin-kotuk tebes! Foti soe ai baluk nia hosi emikaan matan lai, nebee bele haree hikar, foin ho'as rai ahun nia hosi belun matan.

<sup>6</sup> Keta hanorin lia moon hosi Na'i Maromak bodik ema maleuk teen sia. Sia nia, hanesan asu krakat mak atu tata fila emi. Sia moos beik nu'u fahi. Kalo ema foo henu mahoo folin baa, fahi la titu! Nia sama loos dei."

*Ema mak iha Maromak fohorain, sia namulak bei-beik*

(Lukas 11:9-13)

<sup>7</sup> Hotu Yesus dale na'ak,  
"Oras hamulak,

kalo hakro'an bei-beik baa Na'i Maromak;

Nia nanis foo.

Kalo buka bei-beik;

Nia nanis natudu dalan.

Kalo bolu bei-beik;

Nia nanis loke odamatan.

<sup>8</sup> Ema mak nakro'an bei-beik baa Na'i Maromak,

nanis simu.

Ema mak buka bei-beik,  
nanis netan.

Ema mak bolu bei-beik,  
nanis Nia loke odamatan.

<sup>9</sup> Hanoin kokon! Kalo oan nusu tubi, aman foo fatuk ka? Lale! <sup>10</sup> Kalo nusu na'an tasi, ama foo samea ka? Lale! <sup>11</sup> Emikaan Ama iha lale'an, laran di'ak tebes. Kalo emi ema raiklaran mak nalo aat sei nakara foo buat di'ak baa oan, nu'u saa tenik emikaan Ama! Nia nanis foo saa mak emi husu.

<sup>12</sup> Saa mak emi hakara ema seluk nalo bodik emi, emi musti halo nunia bodik nia. Lia ne'e, lia tatuur nosi lia hotu-hotu mak Bei Musa no Maromak mako'an seluk sia nanorin kedan hori uluk aan."<sup>✠</sup>

*Ema tama Maromak fohorain, tuir odamatan mak loot*

(Lukas 13:24)

<sup>13</sup> Hotu Yesus dale na'ak, "Kalo ema beer tama lale'an, musti la'o tuir odamatan mak loot. Ema lear nakara la'o tuir dalan mak maus, no odamatan maluak. Mais sintidu, tan dalan oin nunia, nodi ema baa moris dodok. <sup>14</sup> Ema mak beer tama lale'an musti la'o tuir dalan mak susar no tama tuir odamatan mak loot. Masik ema na'in hira dei mak la'o tuir nia moos, dalan loot nia mak nodi ema baa Na'i Maromak."

*Ema mak iha Maromak fohorain, sia keta tuir maktolek teen*

(Lukas 6:43-44)

<sup>15</sup> Hotu Yesus dale na'ak, "Sintidu ho ema maktolek teen mak asu fanu na'ak, sia Maromak mako'an. Sia nalo aan di'ak nu'u bibi malae. Mais tuir loos, sia ema aat nu'u asu fuik mak mai folan bibi malae. <sup>16</sup> Emi bele hatene ema oin nunia sia nune'e: haree loos saa mak sia nalo, hanesan emi haree ai fuan atu hatene fuan nia nosi ai huun nabee. Ita hatene fuan di'ak, la sai nosi huun aat. <sup>17</sup> Kalo huun di'ak, fuan di'ak. Huun aat, fuan aat. <sup>18</sup> Huun di'ak la nafua fuan aat. Nunia moos, huun aat la nafua fuan di'ak. <sup>19</sup> Ai huun mak nafua fuan aat, nanis ema mai nu'an nola, soe baa ha'i.<sup>✠</sup> <sup>20</sup> Emi moos bele hatene mako'an tolek teen nia sia, hosi siakaan hahalok."<sup>✠</sup>

*Ema mak iha Maromak fohorain, sia keta temi Yesus iha ibun dei*

(Lukas 13:25-27)

<sup>21</sup> Hotu Yesus dale na'ak, "Ema wa'in temi Ha'u na'ak, 'Ita Boot!' nudaar Ha'u ne'e, tebe-tebes siakaan Ulun. Mais sia temi iha ibun dei. Nosi ikus, Na'i Maromak iha lale'an atu dudu sai sia. Hela mesan ema mak tuir tebe-tebes Niakaan hakara mak Nia simu nola dadi baa Niakaan ema. <sup>22</sup> Baa oras rai falu fila, ema wa'in atu katak sain na'ak, Ha'u ne'e siakaan Ulun. Sia atu namaus Ha'u na'ak, 'Ita Boot! Ami baa keke lema ti'an Itakaan hanorin. Ami te'ur sai diabu sia hodi Itakaan naran. Ami moos hase'i tadak blaar oi-oik hodi Itakaan beran.'

<sup>23</sup> Masik sia namaus Ha'u bei-beik moos, Ha'u atu kataa sia ka'ak, 'Emi ne'e see? La katene emi! Emi la moris tuir Na'i Maromak hakaran. Sees hosi ne'e!'"<sup>✠</sup>

*Ema mak iha Maromak fohorain, sia moris matenek, keta moris beik*

(Lukas 6:47-49)

<sup>24</sup> Hotu Yesus dale na'ak, "Ema mak nanono baa Ha'u nodi nala'o Ha'ukaan dalen, ema nia hanesan ema matenek mak nariik uma iha tatuur fatuk leten. <sup>25</sup> Kleuleur udan boot tuun to'o motasa'e. Anin maka'as moos basak uma nia, mais la nakro'on tan nariik iha tatuur fatuk monas leten.

<sup>26</sup> Ema mak nanono baa Ha'u mais la nala'o Ha'ukaan dalen, ema nia hanesan ema beik mak nariik uma baa raihenek.

✠ 7:12 Lukas 6:31

✠ 7:19 Mateus 3:10; Lukas 3:9

✠ 7:20 Mateus 12:33

✠ 7:23 Kananiuk Sia 6:9

<sup>27</sup> Kleu-leur udan boot tuun to'o motasa'e. Anin maka'as moos basak uma nia, to'o nakro'on hotu."

*Em a blaar karin rona nola Yesus hanorin maka'as nosi Maromak fohorain*

<sup>28</sup> Yesus dale notu nunia, ema hotu-hotu moos blaar karin, <sup>29</sup> tan Nia natene tebe-tebes hanorin nia isin. Niakaan hanorin lala'ok la manesak no siakaan ema manorik sia.✠

## 8

*Yesus nadi'ak nola ema ida mak moras funi mea*

*(Markus 1:40-45; Lukas 5:12-16)*

<sup>1</sup> Nunia hotu, Yesus tuun nosi foho ki'ik nia. Ema lear moos baa tuir Nia. <sup>2</sup> Teki-tekis, ema ida mak moras funi mea mai nasoru Yesus. Ema nia nakni'a, hotu nusu baa Yesus na'ak, "Ama Boot! Tulun ha'u lai! Kalo Ita Boot hakara, Ita bele halakon moras ne'e, nebee ema keta nakribi ha'u ona."

<sup>3</sup> Rona nola nunia, Yesus lolo liman baa, kaer ema moras funi mea nia, nodi dale na'ak, "Ha'u kakara. O di'ak ona!" Teki-tekis, moras nia lakon kedas. <sup>4</sup> Hotu Yesus katak baa ema nia na'ak, "Manoin! O di'ak ti'an, mais keta katak baa se-see o! Musti mala'o uluk ukun nosi Bei Musa lai. Baa na'ilulik, hotu musu nebee nia leno okaan isin, atu natene okaan moras lakon tebes ka sei. Hotu musti matetu sera nebee ema hotu-hotu natene na'ak, o di'ak tebes ti'an."✠

*Yesus nadi'ak nola sondadu ulun Roma ida niakaan ema serwisu*

*(Lukas 7:1-10)*

<sup>5</sup> Hotu Yesus tama baa leo Kapernaum. Iha nia, sondadu ulun Roma ida mai nusu tulun na'ak, <sup>6</sup> "Ama Boot! Ha'ukaan ema serwisu ida moras todan iha uma. Nia la bele nadeer nosi toba fatin ona, tan nia susar basuk."

<sup>7</sup> Yesus nataa na'ak, "Di'ak! Ha'u atu kbaa kadi'ak kola nia."

<sup>8</sup> Mais sondadu ulun nia na'ak, "Ama Boot! Ita Boot lalika hakole aan mai ona, tan ha'u la kfatun simu Ita Boot iha ha'ukaan uma. Surak Ita Boot dale hosi ne'e dei, nia di'ak kedan."

<sup>9</sup> Ha'u katene lia ne'e, tan ha'ukaan ulun sia noo beran atu naruka ha'u. Ha'u moos koo beran atu karuka ha'ukaan sondadu sia.

Kalo karuka ha'ukaan ain-liman sia ka'ak, 'Baa nebaa!' nanis sia baa. Kalo ka'ak, 'Mai ne'e!' nanis sia mai. Tenik, kalo karuka ema serwisu sia ka'ak, 'Serwisu ne'e!' nanis sia nalo nunia. Dadi, surak Ita Boot dale dei, nanis ha'ukaan ema nia di'ak kedan."

<sup>10</sup> Rona nola nunia, Yesus moos blaar. Nia dale baa ema lear mak tuir Nia na'ak: "Ha'u kblaar! Kleur ti'an nune'e, Ha'u la kasoru ema Yahudi ida mak fiar biit manesak no ema Roma ne'e! <sup>11</sup> Rona! Ema matak wa'in manesak no ema Roma ne'e. Sia atu mai nosi lorosa'e no loromonu atu tuur naa nodi nadahur bele-bele no Bei Abraham, Bei Isak, Bei Yakob no Na'i Maromak Niakaan ema seluk sia iha lale'an. <sup>12</sup> Tuir loos, Na'i Maromak boi ti'an ema Yahudi dadi baa Niakaan ema, mais balu la titu Nia. Nosi ikus, Nia atu dudu sees sia baa fatin makukun. Iha nia, sia noran susar basuk nodi tanis la nanawa."✠

<sup>13</sup> Dale notu nunia, Yesus naruka sondadu ulun nia na'ak, "Ama fila ona. Ama eman nia di'ak ti'an, tuir ama niakaan fiar." Baa oras nia moos, ema nia di'ak kedas.✠

*Yesus nadi'ak nola ema moras lear*

*(Markus 1:29-34; Lukas 4:38-41)*

<sup>14</sup> Baa laron ida, Yesus baa Petrus uman. Nia naree Petrus banin feto toba iha toba fatin, tan moras kiki. <sup>15</sup> Yesus kaer ferik nia liman, moras nia moos lakon kedas. Hotu ferik nia nadeer, baa naliku Yesus.

<sup>16</sup> Baa oras loro atu monu, ema mai nodi siakaan ema mak diabu tekak. Hotu Yesus te'ur sai diabu na'ak, "Hoi diabu! Sai mosi ema ne'e!" Hotu diabu sia sai kedas. Yesus moos nadi'ak nola ema moras hotu-hotu.

<sup>17</sup> Nia nalo lia ne'e sia hotu-hotu atu nato'o saa mak Maromak mako'an Yesaya nakerek kedan hori uluk na'ak,

"Nia nadi'ak nola itakaan moras.

Nia moos natiu nola itakaan susar."✠

*Em a mak nakara tuir Yesus, musti tuir tebe-tebes*

*(Lukas 9:57-62)*

<sup>18</sup> Nunia hotu, Yesus naree ema lear mai nalik Nia. Nia naruka Niakaan maktuir sia na'ak, "Mai ita hodi bero baa debu balu baa."

<sup>19</sup> Sia atu baa, ema ida mai baa Yesus. Ema nia, manorik ukun Yahudi. Nia dale baa Yesus na'ak, "Ama Manorik! Ama atu baa nabee dei, ha'u atu ktuir Ama!"

✠ 7:29 Markus 1:22; Lukas 4:32 ✠ 8:4 Ukun-badu Na'ilulik 14:1-32 ✠ 8:12 Lukas 13:29 ✠ 8:13 Mateus 22:13, 25:30; Lukas 13:28 ✠ 8:17 Yesaya 53:4

<sup>20</sup> Mais Yesus nataa na'ak, "Di'ak! Mais manoin nune'e. Ema hotu-hotu noo siakaan hein fatin. Asu fuik fila baa kuak. Manu ai leten fila baa knuuk. Mais Ha'u ne'e, Ema Raiklaran Isin Nosi Lale'an. Ha'u la koo uma atu kfila baa. Kluni bodik ulun moos, la koo."

<sup>21</sup> Hotu ema ida seluk mak tuir Yesus mai nusu na'ak, "Ama Boot! Ha'u moos kakara tuir Ita Boot, mais habusik ha'u kfila baa babilan ema matas sia lai. Kalo ha'ukaan ama mate ona, foin ha'u kfila mai tuir Ita Boot."

<sup>22</sup> Mais Yesus nataa na'ak, "Nune'e! Mabusik ema mak la fiar Na'i Maromak babilan siakaan ema maten. Kalo makara tuir Ha'u, tuir kedas ona!"

*Yesus nakahik anin dadurus to'o nakmatek (Markus 4:35-41; Lukas 8:22-25)*

<sup>23</sup> Nunia hotu, Yesus sa'e baa bero laran bele-bele no Niakaan maktuir sia. <sup>24</sup> La'o ti'an, Yesus toba. La kleur, anin dadurus mai. Laloran boot moos mai to'o wee tama bero laran. <sup>25</sup> Naree nunia, maktuir sia baa fanun nadeer Yesus na'ak, "Ama Boot! Hadeer! Mai sori ami lai! Ita atu mate mout mak ne'e ona!"

<sup>26</sup> Mais Yesus katak na'ak, "Hoi! Tan saa emi hata'uk nune'e? La fiar baa Ha'u ka?" Hotu Nia nadeer, nakahik anin no laloran nia na'ak, "Manawa ona!" Laloran no anin nia moos nakmatek kedas.

<sup>27</sup> Naree nunia, Yesus Niakaan maktuir sia blaar nodi na'ak, "Nia ne'e see?! Oin nunabee to'o Nia bele naruka anin no laloran tuir Niakaan hakara!?"

*Yesus nadi'ak nola ema na'in rua mak di-abu tekar*

*(Markus 5:1-20; Lukas 8:26-39)*

<sup>28</sup> La kleur falik, sia to'o debu balu baa, iha ema Gadara\* rain. Iha nia, noo ema na'in rua mak diabu tekar. Sia nein iha fatuk kuak mak ema maten fatin. Sia krakat aat basuk, to'o la noo ema ida moos naksakar aan la'o tuir fatin nia. Baa oras ema rua nia naree Yesus mai, <sup>29</sup> sia nahii na'ak, "Hoi! Na'i Maromak Oan! Tan saa O mai koen ami? Oras atu kastikar ami, sei la to'o dauk!"

<sup>30</sup> La dook nosi nia, fahi lear no'i sosok rai, buka haan. <sup>31</sup> Diabu nia sia nusu baa Yesus na'ak, "Maruka ami tama baa fahi nia sia dei!"

\* 8:28 Hakerek Moon lia Yunani mak tuan basuk na'ak Gadara iha Hakerek nosi Mateus. Hakerek balu na'ak Gergesa, no balu tenik na'ak Gerasa.

<sup>32</sup> Yesus moos naruka diabu nia sia na'ak, "Baa ona!" Hotu diabu nia sia sai nela ema na'in rua nia, tama baa fahi nia sia. Fahi nia sia hotu-hotu bula, nalai lakon tuun nosi foho nia, tama baa debu boot laran. Hotu mate mout.

<sup>33</sup> Titu-naree nunia, ema makdaka fahi nia sia nalai fila baa leo laran, hotu nasara lia nia. <sup>34</sup> Rona sia dale nunia, ema lear sai baa fatin nia baa nasoru Yesus. Hotu sia dedes nebee Nia la'o nela siakaan rai nia.

## 9

*Yesus nadi'ak nola ema ai kma'as ida (Markus 2:1-12; Lukas 5:17-26)*

<sup>1</sup> Nunia hotu, Yesus sia sa'e nikar bero atu baa Yesus Niakaan leo du'uk iha debu balu baa. <sup>2</sup> To'o nebaa, ema loi nodi siakaan maluk ai kma'as ida, mai baa Nia. Naree nunia, Yesus natene sia fiar na'ak Nia bele nadi'ak nola siakaan maluk nia. Hotu Yesus dale baa ema kma'as nia na'ak, "Oa! Mak-biit neon. Ha'u kasu mohu okaan salan sia ti'an."

<sup>3</sup> Baa oras nia, ema manorik ukun Yahudi na'in hira iha nia. Rona nola Yesus dale nunia, sia laran namanas kedas. Sia dale baa malu na'ak, "Ema ne'e naksakar aan liu resik! Na'i Maromak mesan mak bele kasu ema salan. Ema ne'e nahaat Na'i Maromak ti'an, tan nalo aan nu'u Na'i Maromak!"

<sup>4</sup> Mais Yesus natene siakaan neon laran. Nia dale na'ak, "Tan saa emi haneo ha'ak Ha'u kahaat Na'i Maromak? <sup>5-6</sup> Ha'u ne'e, Ema Raiklaran Isin nosi lale'an. Kalo ha'u katak baa ema ne'e ka'ak, 'Ha'u kasu mohu okaan salan sia ti'an' emi la haree ha'ukaan beran. Mais, kalo Ha'u katak baa nia ka'ak, 'madeer ona' hotu nia nadeer kedas, emi bele haree du'uk no bele hatene du'uk Ha'ukaan beran atu kasu ema salan."

Hotu Yesus naruka ema kma'as nia na'ak, "Madeer! Foti toba fatin, fila ona!"

<sup>7</sup> Hotu ema kma'as nia nadeer kedas, la'o fila nikar. <sup>8</sup> Naree nunia, ema hotu-hotu blaar. Sia dale foti-nahaas Na'i Maromak naran na'ak, "Na'i Maromak maka'as liu resik to'o foo beran nune'e baa ema raik-laran."

*Yesus bolu nola Mateus atu tuir Nia (Markus 2:13-17; Lukas 5:27-32)*

<sup>9</sup> Hotu Yesus la'o baa fatin seluk. Iha nia, noo ema ida naran Mateus. Niakaan serwisu, sisi bea. Oras Yesus naree nia iha

niakaan serwisu fatin, Yesus bolu nia na'ak, "Mai tuir Ha'ul!" Rona nola nunia; Mateus moos nariik, tuir kedas Yesus.

<sup>10</sup> Hotu Mateus sale Yesus sia mai naa iha niakaan uma. Nia moos sale niakaan mamaluk maksisi bea sia no bainaka seluk sia, nebee mai naa bele.

<sup>11</sup> Mais ema na'in hira nosi partee Farisi mai nakusuk baa Yesus Niakaan maktuir sia na'ak, "Tan saa emikaan ulun tuur naa namutuk no ema folin lalek sia, nu'u maksisi bea no siakaan mamaluk aat sia?"<sup>☆</sup>

<sup>12</sup> Mais Yesus katak baa sia na'ak, "Ema moras, buka makdook. Mais ema isin di'ak, la buka makdook. <sup>13</sup> Di'ak liu emi fila baa leno di'a-di'ak Maromak Manfatin mak uluk mako'an Hosea nakerek na'ak, 'Ha'u kakara nebee

Ha'ukaan ema sia nadomi malu no dodan malu.

Kalo sia la nalo nunia, sera tunun mak sia nodi natetu baa Ha'u la noo folin saa ida.'

Na'i Maromak katak tebes nunia. Tan lia nia, Ha'u la kmai kaliku ema mak filak aan ema loos ti'an. Ha'u kmai atu kaliku ema maksalan mak nakara buka moris loos."<sup>☆</sup>

*Ema nusu tan saa Yesus Niakaan maktuir sia la nalirin aan*

(Markus 2:18-22; Lukas 5:33-39)

<sup>14</sup> Baa oras nia, ema mak tuir Yohanis Mak Sarani Ema mai baa Yesus nodi nusu na'ak, "Ami mak tuir Yohanis halirin aan nanis. Ema Farisi sia moos nalirin aan. Mais, tan saa Ama Niakaan maktuir sia naanemu bei-beik? Sia la natene nalirin aan ka?"

<sup>15</sup> Mais Yesus nataa nodi lia hatetek na'ak, "Nune'e. Oras dahur hola malu, bainaka sia la nalirin aan. Sia naa to'o bosu. Kalo sasudin mane sei iha nia, nanis sia hotu-hotu naa bele-bele. Mais, kalo dala ida, ema seluk kohi nodi sasudin mane nia, niakaan mamaluk sia noran susar. Baa oras nia, foin sia nalirin aan.

<sup>16</sup> Kalo faru naksira, ita la hola tais foun rohan ida, hodi baban hikor baa faru tuan mak naklees nia. Tan kalo ita fasi, tais foun nia nanis nakru'u, nalo faru tuan nia hetak naklees.

<sup>17</sup> Nunia moos, ita la salin tua foun baa knaban tuan. Tan knaban tuan nia atu naksira, hotu tua ween nanii mohu.

<sup>☆</sup> 9:11 Lukas 15:1-2 <sup>☆</sup> 9:13 Mateus 12:7; Hosea 6:6 ween foun baa kakaluk kulit tuan, nebee keta to'o be'o.

Musti salin tua ween foun baa knaban foun, nebee metin di'a-di'ak!"<sup>\*</sup> [Nodi nunia, Yesus nanorin na'ak Niakaan hanorin nia, hanorin foun. Keta kahur no hanorin tuan.]

*Yesus nadi'ak nola feto ida mak moras raan naruk, no nalo lawarik feto ida moris nikar*

(Markus 5:21-43; Lukas 8:40-56)

<sup>18</sup> Iha nia, noo ema uma hamulak ulun ida. Baa oras Yesus sei dale no Yohanis niakaan maktuir sia, nia mai nasoru Yesus. Nia nakni'a iha Yesus oin nodi nusu na'ak, "Ama! Tulun lai! Ha'ukaan oan feto foin mate. Ita Boot tulun rai liman baa nia, nebee bele moris nikar."

<sup>19</sup> Rona nola nunia, Yesus no Niakaan maktuir sia tuir kedas ema nia.

<sup>20-21</sup> Iha dalan klaran, noo feto ida. Tinan sanulu resin rua ti'an, feto nia netan fulan la nanawa tuir loos. Nia moos la'o tuir Yesus sia nodi naneo na'ak, "Surak ha'u koko loos Yesus farun dei moos, ha'u kbele di'ak." Tan nia, nia baa koko Yesus faru ninin.

<sup>22</sup> Oras Yesus noran nola, Nia mana atu naree feto nia. Nia moos dale na'ak, "Bii! Makbiit okaan neon. Tan o fiar tebe-tebes baa Ha'u, o di'ak ti'an." Baa oras nia moos, feto nia di'ak kedas.

<sup>23</sup> Hotu Yesus sia la'o liu baa uma hamulak ulun uman. To'o nebaa, Nia tama baa naree ema tanis naro'an aan no ema nuu kfui, tuir siakaan adat ema maten. <sup>24</sup> Naree nunia, Yesus dale baa sia na'ak, "Hanawa tanis ona. Fila ona, tan lawarik ne'e la mate. Nia toba dei." Rona Yesus dale nunia, sia nanasa nodi nakmulisibun baa Nia.

<sup>25</sup> Oras ema nia sia sai mohu ti'an, Yesus tama baa lawarik nia ke'an, hotu kaer baa liman. Lawarik nia moos moris nikar kedas. <sup>26</sup> Naree nola nunia, ema katak nasirin rai-rai nosi lia saa mak Yesus nalo ti'an nia.

*Yesus nadi'ak nola ema matan delek na'in rua*

<sup>27</sup> Hotu Yesus la'o liu. Iha dalan klaran, noo ema matan delek na'in rua. Sia la'o tuir Yesus nodi nahii na'ak, "Na'i Daud husarbinan! Madomi ami lai!"

<sup>28</sup> Hotu Yesus tama baa uma ida, ema matan delek na'in rua nia moos tuir mai. Hotu Yesus nusu sia na'ak, "Emi fiar tebe-tebes ha'ak Ha'u koo beran atu kalo emi bele haree ka?"

Sia moos nataa na'ak, "Aikee! Lia nia Ama lalika nusu ona."

<sup>\*</sup> 9:17 Hakerek Moon lia Yunani na'ak, ita keta salin anggor

<sup>29</sup> Rona nola nunia, Yesus koko siakaan matan nodi dale na'ak, "Kalo nunia, nebee dadi tuir emikaan fiar!" <sup>30</sup> Yesus dale notu nunia, sia moos bele naree kedas. Mais Yesus katak baa sia nodi maka'as na'ak, "Hanoin! Keta katak baa se-see nosi saa mak dadi ti'an ne'e!"

<sup>31</sup> Mais sia la bele neti neon. Sia la'o nasirin rai nia nodi keke lema lia Yesus Niakaan hahalok nia.

*Yesus nadi'ak nola ema nunuk ida*

<sup>32</sup> Delek na'in rua nia sai ti'an, ema nodi tenik ema ida seluk mai baa Yesus. Ema nia nunuk, tan diabu tekak. <sup>33</sup> Naree nola nunia, Yesus naruka diabu sai nela ema nia. Diabu sai ti'an, ema nia moos dale kedas. Hotu ema lear iha nia blaar karin na'ak, "Aikee! Ita ema Yahudi foin haree nune'e!"

<sup>34</sup> Masik nunia moos, ema Farisi sia noran la di'ak. Hotu sia dale na'ak, "Diabu ulun mak foo beran baa Nia, foin Nia bele te'ur sai diabu."✠

*Yesus dodan baa oras naree ema lear*

<sup>35</sup> Hotu Yesus la'o nasirin kota no leo wa'in, nodi nanorin iha uma hamulak sia. Nia nanorin ema nosi Na'i Maromak Manfatin Di'ak, no oin nunabee sia bele tama dadi baa Niakaan hutun-renu. Nia moos nadi'ak nola ema moras sia, no ema mak isin la di'ak sia hotu-hotu.✠ <sup>36</sup> Naree ema lear nia sia, Yesus dodan sia tan sia la natene atu nalo nunabee tenik. Sia hotu-hotu hanesan bibi malae mak la noo makbalin.✠ <sup>37</sup> Hotu Yesus dale baa Niakaan maktuir sia na'ak, "Ema lear ne'e, nu'u to'os isin. To'os isin wa'in ti'an, mais ema serwisu la to'o atu ku'u nola to'os isin nodi rai baa kanaha uman.✠ <sup>38</sup> Tan lia nia, emi musti husu baa To'os Na'in, nebee Nia solok ema serwisu atu baa libur nola Niakaan to'os isin."

## 10

*Yesus boi nola Niakaan maktuir na'in sanulu resin rua*

*(Markus 3:13-19; Lukas 6:12-16)*

<sup>1</sup> Nunia hotu, Yesus bolu nola maktuir na'in sanulu resin rua atu libur malu. Nia latan beran baa sia atu te'ur sai diabu, nodi nadi'ak nola ema moras oi-oik. <sup>2</sup> Maktuir na'in sanulu resin rua mak Nia boi nia atu

dadi baa Niakaan klosan, siakaan naran mak ne'e:

Mak dala uluk, naran Simon (nia mak ema temi na'ak 'Petrus'), no alin, naran Andreas.

Hotu Yakobus

no alin, naran Yohanis (sia na'in rua nia, Sebadeus oan).

<sup>3</sup> Noo tenik Filipus

no Bartolomeus.

Hotu Tomas

no Mateus (ema maksisi bea).

Hotu Yakobus (Alfeus oan)

no Tadeus.

<sup>4</sup> Hotu Simon (mak tuir partee politik Selot)\*

no Yudas Iskariot (nosi ikus, nia mak fa'an lakon Yesus).

*Yesus solok Niakaan maktuir sia (Markus 6:7-13; Lukas 9:1-6)*

<sup>5-6</sup> Nunia hotu, Yesus solok Niakaan maktuir na'in sanulu resin rua nia nodi naruka na'ak, "Ha'u ksolok emi baa itakaan ema Yahudi sia tan sia wa'in la tuir Na'i Maromak dalan. Sia hanesan bibi malae mak la'o sala dalan. Tan lia nia, emi musti baa sia dei. Keta baa ema seluk nu'u ema Samaria. <sup>7</sup> Baa katak ha'ak, 'Na'i Maromak Niakaan oras to'o ti'an, nebee ema hotu-hotu bele tama dadi baa Niakaan hutun-renu.' <sup>8</sup> Baa hadi'ak hola ema moras, halo ema maten moris nikar, hadi'ak hola ema moras funi mea, no te'ur sai diabu sia. Na'i Maromak foo wa'in baa emi ti'an, mais Nia la nusu nikar sa-saa. Tan lia nia, oras ne'e emi musti baa foo wa'in baa ema seluk sia, mais lalika hodu hinar sa-saa. <sup>9</sup> Baa la'o tanan dei. Lalika hodi osan, <sup>10</sup> bakae, tais selu, kaso, lale ai kno'an. Tan ema musti foo baa ema serwisu, saa mak sia fatan simu.✠

<sup>11</sup> Kalo emi tama baa kota, lale baa leo, buka ema mak nakara simu emi. Hotu hein iha nia to'o la'o hela. <sup>12</sup> Kalo tama baa ema uman, hasee sia ha'ak, 'Dame!' <sup>13</sup> Kalo sia simu emi di'a-di'ak, hakro'an nebee Na'i Maromak natuun matak-malirin baa sia. Mais, kalo sia la simu emi, Na'i Maromak moos la natuun matak-malirin baa sia. <sup>14</sup> Kalo ema la no'uk nanono baa emi, sai hosi uma nia, lale kota nia. Hotu hisik hela ahukresan hosi emikaan ain atu

✠ 9:34 Mateus 10:25, 12:24; Markus 3:22; Lukas 11:15 ✠ 9:35 Mateus 4:23; Markus 1:39; Lukas 4:44 ✠ 9:36 Sura Renu Isra'el 27:17; 1 Na'i Isra'el Sia 22:17; 2 Lia Rai Isra'el no Rai Yahuda 18:16; Yeskiel 34:5; Sakarias 10:2; Markus 6:34

✠ 9:37 Lukas 10:2 \* 10:4 Partee Selot ne'e buka dalan nebee ema Yahudi sia hakbois nosi ukunrai Roma. Sia moos nanaran partee ne'e na'ak 'Patriot'. ✠ 10:10 1 Korintus 9:14; 1 Timotius 5:18 ✠ 10:14 Kristus Klosan Lian 13:51

dadi baa tadak na'ak, sia na'in nataa du'uk baa siakaan hahalok. ✠<sup>15</sup> Nosi ikus, kalo Na'i Maromak natuun kastikar baa ema raiklaran ne'e, nanis Nia natuun kastikar todan baa ema Sodom no ema Gomora mak uluk aat basuk nia. Mais rona, tan Ha'ukaan dalen ne'e, tebes no loos! Na'i Maromak atu natuun kastikar todan liu tan tenik baa ema mak la no'uk simu emi." ✠

*Yesus katak baa Niakaan maktuir sia na'ak, sia atu netan susar*

(Markus 13:9-13; Lukas 21:12-17)

<sup>16</sup> "Hanoin! Ha'u ksolok emi hanesan Ha'u ksolok bibi malae baa asu fuik krakat leet. Tan lia nia, emi musti hodi kakutak hanesan samea matenek. Emikaan neon moos musti loos hanesan manu lakateu sina mak la natene buka lia. ✠<sup>17</sup> Sintidu, tan ema atu naloot emi hanesan asu fuik krakat tata no'o bibi malae. Sia atu dada nodi emi baa moon-metan fatin. Sia moos atu ta'e emi iha uma hamulak laran sia. ✠<sup>18</sup> Sia atu dada nodi emi baa hataa gubernur no na'in sia tan tuir Ha'u. Mais emi musti hodi leet nia atu katak baa sia hosi Ha'u. Hodi nunia, ema mak la natene Na'i Maromak moos bele rona lia nosi Ha'u. ✠<sup>19</sup> Baa oras sia dada nodi emi nunia, emi lalika hata'uk ha'ak, 'Ha'u atu kdale ka'ak saa? Ha'u atu kataa ka'ak saa?' Lalika hata'uk nunia, tan to'o baa niakaan oras, emikaan Ama iha lale'an atu katak lia saa mak emi musti dale. ✠<sup>20</sup> Baa oras nia, saa mak emi dale, la nahabut baa emi du'uk, mais nahabut baa Na'i Maromak Kmalat Lulik mak atu nanorin emi atu dale saa. ✠

<sup>21</sup> Emi lei haree! Kalo noo ema mak fiar baa Ha'u iha uma ida laran, niakaan maunbiin-alin du'uk atu buka dalan no'o nia. Kalo oan fiar, niakaan ama mak buka dalan no'o nia. Kalo inan-aman fiar, siakaan oan du'uk mak buka dalan no'o sia. ✠<sup>22</sup> Lei haree! Ema hotu-hotu atu hirus emi tebe-tebes tan tuir Ha'u. Mais ema mak naterus aan bei-beik to'o mohu, Na'i Maromak atu sori nia. ✠<sup>23</sup> Kalo ema naloot emi iha kota ida, hi'it aan halai baa kota seluk. Rona, tan Ha'ukaan dalen ne'e, tebes no loos! Ha'u ne'e, Ema Raiklaran Isin nosi lale'an. Emi sei la la'o hasiri mohu dauk kota hotu-hotu iha rai Isra'el ne'e, mais Ha'u kmai kikar ti'an. Nunia tebes!

<sup>24</sup> Kalo ema la nakara ema manorik ida, sia moos la nakara niakaan maktuir sia. Kalo ema la nakara ema boot ida, sia moos la nakara niakaan ema serwisu sia. ✠<sup>25</sup> Kalo maktuir nanorin aan to'o matenek manesak no niakaan ema manorik, nia noran to'o ti'an. Kalo ema serwisu nanorin aan to'o matenek manesak no niakaan ulun, nia moos noran to'o ti'an.

Hanoin! Kalo ema dale nahaat uma ida na'in na'ak, 'O ne'e Baalsebul mak diabu ulun!' ema uma laran moos nanis netan naran aat liu tan." ✠

*Yesus katak baa Niakaan maktuir sia nebee keta hata'uk ema raiklaran*

(Lukas 12:2-7)

<sup>26</sup> Hotu Yesus dale baa Niakaan maktuir sia na'ak, "Lalika hata'uk baa ema mak sakar emi. Nosi ikus, lia mak oras ne'e sei subar, ema hotu-hotu atu natene. ✠<sup>27</sup> Lia mak ha'u kanorin baa emi mesan, emi musti katak baa ema hotu-hotu. Lia mak Ha'u katak no-nook baa emi, emi musti katak hasirin fatin hotu-hotu. ✠<sup>28</sup> Keta hata'uk ema raiklaran. Masik sia bele no'o emi moos, sia la bele no'o emikaan kmalar. Musti hata'uk Na'i Maromak dei, tan Nia mesan mak noo beran atu natama emikaan isin no kmalar baa ha'i naraka. ✠<sup>29</sup> Emi musti hakbiit neon. Ema fa'an manu harek nodi folin kmaan basuk. Mais la noo manu ida kois mak monu mate, kalo emikaan Ama iha lale'an la foo leet. ✠<sup>30</sup> Emikaan Ama iha lale'an moos lituk emi to'o lia mak ki'ik oan basuk sia. Emikaan fuuk lahon iha ulun moos, Nia sura nola ti'an. ✠<sup>31</sup> Dadi keta hata'uk! Na'i Maromak nafoli emi liu nosi manu harek nia sia."

*Yesus katak baa Niakaan maktuir sia nebee keta moe katak sain lia Yesus*

(Lukas 12:8-9)

<sup>32</sup> Nunia hotu, Yesus dale tenik na'ak, "Ema mak nakberan aan katak sain Ha'u iha ema lear oin iha raiklaran ne'e, Ha'u moos atu katak sain nia iha Ha'ukaan Ama oin iha lale'an ka'ak, 'Ema ne'e, Ha'ukaan ema.' ✠<sup>33</sup> Mais ema mak neli Ha'u iha ema lear oin na'ak, nia la natene Ha'u, nosi ikus Ha'u moos atu katak baa Ha'ukaan Ama iha lale'an ka'ak, 'Ha'u la katene ema nia.'" ✠

✠ 10:15 Lukas 10:4-12; Mateus 11:24; Lia Uluk Fohon 19:24-28 ✠ 10:16 Lukas 10:3 ✠ 10:20 Markus 13:9-11;

Lukas 12:11-12, 21:12-15 ✠ 10:21 Markus 13:12; Lukas 21:16 ✠ 10:22 Mateus 24:9, 13; Markus 13:13; Lukas 21:17

✠ 10:24 Lukas 6:40; Yohannis 13:16, 15:20 ✠ 10:25 Mateus 9:34, 12:24; Markus 3:22; Lukas 11:15 ✠ 10:26 Markus

4:22; Lukas 8:17 ✠ 10:33 2 Timotius 2:12

*Yesus katak baa Niakaan maktuir sia na'ak, Niakaan mamain atu nalo ema sakar malu*

*(Lukas 12:51-53, 14:26-27)*

<sup>34</sup> Hotu Yesus dale na'ak, “Keta haneu ha'ak, Ha'u kmai kodi dame baa raiklaran. Lale. Ha'u kmai atu kalo ema raiklaran sakar malu. <sup>35</sup> Ha'u kmai tuir saa mak Maromak mako'an dale kedan hori uluk na'ak,

'Oan mane sakar aman,

oan fetu sakar inan,

oan feen sakar banin fetu,

<sup>36</sup> tan ema uma laran du'uk atu funu malu.”<sup>✠</sup>

<sup>37</sup> Ema mak nakara tuir Ha'u tebe-tebes, musti nadomi Ha'u liu hotu-hotu: liu nosi inan no aman, no liu nosi oan sia. Kalo lale, nia la fatan dadi baa Ha'ukaan ema. <sup>38</sup> Ema mak nakara tuir Ha'u, mais la no'uk natiu susar, nia moos la bele dadi baa Ha'ukaan ema. <sup>39</sup> Ema mak nadi'a aan mate tan tuir Ha'u, nia atu netan moris nima-nimak no Na'i Maromak. Mais ema mak moris bodik isin lolon du'uk, niakaan moris atu lakon nunia dei!”<sup>✠</sup>

*Yesus katak baa Niakaan maktuir sia na'ak, Na'i Maromak atu selu nikar ema mak simu sia*  
*(Markus 9:41)*

<sup>40</sup> Hotu Yesus dale na'ak, “Ema mak simu emi di'a-di'ak, sia moos simu Ha'u. Ema mak simu Ha'u, sia moos simu Maromak mak solok Ha'u.”<sup>✠</sup> <sup>41</sup> Kalo ema simu Maromak mako'an ida tan sia fiar na'ak mako'an nia tebe-tebes mai nosi Maromak, nosi ikus Na'i Maromak atu selu baa sia hanesan Nia selu baa mako'an nia. Kalo ema simu ema ida mak neon loos, tan sia fiar na'ak ema nia tuir Maromak hakaran, nosi ikus Na'i Maromak atu selu baa sia hanesan Nia selu baa ema loos nia. <sup>42</sup> Ema mak simu emi tan tuir Ha'u, Na'i Maromak nanis selu nikar baa sia. Rona! Ha'ukaan dalen ne'e, tebes no loos! Masik ema foo wee moon hemu fatik ida dei moos, Na'i Maromak la nalu'a.”

## 11

*Yohanis Mak Sarani Ema solok niakaan maktuir baa Yesus*  
*(Lukas 7:18-35)*

<sup>1</sup> Yesus solok notu Niakaan maktuir na'in sanulu resin rua nia, Nia baa nasirin leo iha rai nia atu nanorin ema nodi katak Na'i Maromak Manfatin Di'ak.

<sup>2</sup> Baa oras nia, Yohanis iha bui laran ti'an. Rona nola lia hotu-hotu mak Yesus nalo, Yohanis naruka niakaan maktuir baa nusu Yesus na'ak, <sup>3</sup> “Na'i Maromak nameno kedan hori uluk na'ak Nia atu solok Kristus mai nebee sori ita ema Yahudi. Ama ne'e mak Kristus ka? Lale, ami musti hein tenik ema seluk ka?” Rona nola Yohanis dale baa sia nunia, sia moos baa nusu Yesus.

<sup>4</sup> Hotu Yesus nataa sia na'ak, “Fila baa, katak Mau Yohanis lia hotu-hotu mak emi rona no haree du'uk ti'an. Lia nia sia tuir saa mak Maromak mako'an Yesaya nakerek kedan na'ak:

<sup>5</sup> Ema matan delek, bele titu-naree.

Ema ain asak, bele nariik la'o.

Ema moras funi mea, isin dadi moos.

Ema diuk, bele rona.

Ema maten, moris nikar.

Ema kiak, rona Manfatin Di'ak.”<sup>✠</sup>

<sup>6</sup> Katak baa Mau Yohanis ha'ak nia atu netan sotir kalo fiar bei-beik baa Ha'u. Tan Na'i Maromak atu natuun matak-malirin baa ema mak la tali'ur Ha'u.”

<sup>7</sup> Yesus dale notu nunia, Yohanis niakaan maktuir sia moos fila. Hotu Yesus dale no ema lear sia nosi lia Yohanis na'ak, “Baa oras emi baa buka Yohanis iha fatin fuik nia, emi haneu ha'ak emi atu hasoru ema raiklaran oin nunabee? Emi baa iha nebaa, nanis emi la buka hasoru ema mak mamar, hanesan au mak kakoen tuir anin nuu! <sup>8</sup> Emi baa iha nebaa, nanis emi la buka haree ema mak natais tais folin todan, tan ema oin nunia nein iha tofatik dei! <sup>9</sup> Dadi emi baa buka see iha nebaa? Emi baa buka Maromak mako'an ka? Tebes! Yohanis nia, mako'an maka'as tebes. <sup>10</sup> Noo hakerek kedan iha Hakerek Moon nosi lia Yohanis na'ak,

'Rona! Ha'u ksolok Ha'ukaan ema

baa loke dalan bodik O.”<sup>✠</sup>

<sup>11</sup> Tan lia nia, rona di'a-di'ak! Ha'ukaan dalen ne'e, tebes no loos! Iha raiklaran la noo ema ida kois mak maka'as liu Yohanis. Mais iha Na'i Maromak fohorain, ema mak ikus basuk moos maka'as liu Yohanis.

<sup>12</sup> Nahuu hori Yohanis nala'o niakaan serwisu to'o oras ne'e, noo ema mak sakar nebee ema la bele tama dadi baa Na'i Maromak eman. <sup>13</sup> Bei Musa no Maromak mako'an seluk sia nakerek kedan ti'an hori uluk nosi lia nia sia hotu-hotu.”<sup>✠</sup> <sup>14</sup> Sia nakerek na'ak Elia atu mai nikar. Fiar Ha'u!

✠ 10:36 Mika 7:6 ✠ 10:38 Mateus 16:24; Markus 8:34; Lukas 9:23 ✠ 10:39 Mateus 16:25; Markus 8:35; Lukas 9:24, 17:33; Yohanis 12:25 ✠ 10:40 Markus 9:37; Lukas 9:48, 10:16; Yohanis 13:20 ✠ 11:5 Yesaya 35:5-6, 61:1

✠ 11:10 Maleaki 3:1 ✠ 11:13 Lukas 16:16

Yohanis nia mak Elia. Maromak mako'an sia katak kedan nosi niakaan mamain.<sup>✠</sup>  
<sup>15</sup> See mak bele tolan lia ne'e, nanono di'a-di'ak.

<sup>16</sup> Ha'u atu kfoo lia hatetek, nebee emi bele hatene emi ema raiklaran oras ne'e, oin nu'u saa. Emi nu'u lawarik oan mak na'in tu-tuur iha dalan, nodi nahii baa mamaluk sia na'ak,

<sup>17</sup> 'Hoi! Ami huu kfui bele-bele, mais emi la ho'uk bidu hodi neon di'ak.

Ami hananu kananuk susar, mais emi la ho'uk tanis.'

<sup>18</sup> Emi ne'e hanesan lawarik oan mak nakara oi-oik. Baa oras Yohanis mai, nia nalirin aan no la nemu anggor ween. Mais emi ha'ak, 'Diabu tekaran nia'. <sup>19</sup> Oras ne'e, Ema Raiklaran Isin ne'e mai ti'an. Ha'u kemu anggor ween no la kalirin aan. Mais emi sei ha'ak, 'Etuk oin, Nia ema rotus teen! Tua lanuk teen! Nadulur no ema maksisi bea! Partee ida no ema mak la noo folin!' Mais emi lei haree Ha'ukaan dalen ne'e! Na'i Maromak Niakaan matenek nanis atu dadi malorek iha Niakaan eman moris."

*Ema mak la no'uk simu Yesus (Lukas 10:13-15)*

<sup>20</sup> Nunia hotu, Yesus nahuu de'an ema mak nein iha leo sia iha rai Galilea. Nia nase'i tadak blaar wa'in boot iha nebaa, mais sia la no'uk la'o nela siakaan salan no tuir Na'i Maromak dalan loos. <sup>21</sup> Yesus de'an na'ak, "Emi, ema Korasin no ema Bet-saida sia, sintidu! Emi atu hetan dinu! Ha'u kase'i ti'an tadak blaar oi-oik iha emikaan oin, mais emi la ho'uk fiar baa Na'i Maromak. Tuir loos, emi ne'e ema Yahudi mak ha'ak hatene Na'i Maromak. Mais, kalo uluk aan ema kota Tirus no kota Sidon naree tadak blaar mak ha'u kase'i iha emikaan leo nia sia, sia nanis nalo neon aat nodi la'o nela siakaan salan atu tuir Na'i Maromak dalan loos. Sia moos nanis natais tais hene metan, nodi tau ahukresan baa ulun, atu dadi tadak na'ak siakaan neon monu baa siakaan salan. Mais tuir loos, ema Tirus no ema Sidon uluk nia, lahoos ema Yahudi. Sia la natene Na'i Maromak.<sup>✠</sup> <sup>22</sup> Lei haree dei! Nosi ikus, oras Na'i Maromak natetu ema hotu-hotu siakaan moris, emikaan kastikar todan liu nosi ema Tirus no ema Sidon siakaan kastikar.

<sup>✠</sup> 11:14 Maleaki 4:5; Mateus 17:10-13; Markus 9:11-13

Amos 1:9-10; Sakarias 9:2-4

<sup>✠</sup> 11:23 Yesaya 14:13-15; Lia Uluk Fohon 19:24-28

<sup>✠</sup> 11:24 Mateus 10:15; Lukas

10:12 <sup>✠</sup> 11:27 Yohanis 3:35, 1:18, 10:15

<sup>✠</sup> 11:29 Yeremia 6:16

<sup>✠</sup> 12:1 Hanoin Hikar Dalan Moris 23:25

<sup>23</sup> Emi, ema Kapernaum sia, sintidu! Keta hanoin ha'ak, Na'i Maromak atu foti sa'e emi natama baa lale'an. Lale! Na'i Maromak atu soe lerek emi tama baa naraka! Kalo tadak blaar sia mak Ha'u kase'i iha emikaan leo, dadi uluk ti'an iha kota Sodom, nanis Na'i Maromak la nadodok kota aat nia. Tan kalo ema Sodom naree tadak blaar nia sia, nanis sia la'o nela siakaan a'aat.<sup>✠</sup> <sup>24</sup> Tebes! Lei haree dei! Nosi ikus, oras Na'i Maromak natetu ema hotu-hotu siakaan moris, emikaan kastikar todan liu sia!"<sup>✠</sup>

*Yesus tene ema atu tuir Nia, nebee dadi biit (Lukas 10:21-22)*

<sup>25</sup> Dale notu nunia, Yesus namulak baa Na'i Maromak na'ak, "Ama! Ita Boot mak Ulun Boot iha lale'an no raiklaran. Ha'u ksera dodan tan Ama subar lia nia sia nosi ema mak nafolin aan matenek no ema mak loko aan sia. Mais Ama loke lia nia sia bodik ema ki'ik no ema mak naraik aan sia. <sup>26</sup> Tebes Ama! Tan lia nia nalo Ama neon di'ak!"

<sup>27</sup> Namulak notu nunia, Yesus katak baa ema iha nia sia na'ak, "Rona di'a-di'ak! Ha'ukaan Ama iha lale'an laten beran hotu-hotu baa Ha'u. Ha'ukaan Ama mesan dei mak natene di'a-di'ak Ha'u. Ha'u ne'e, Niakaan Oan. Ha'u mesan dei katene di'a-di'ak Nia. Mais Ha'u kboi ema atu katak nalore baa sia nosi Ha'ukaan Ama, nebee sia moos bele natene di'a-di'ak Nia.<sup>✠</sup>

<sup>28</sup> Emi hotu-hotu mak kole, mai tuir Ha'u! Emi hotu-hotu mak hati tuir todan, mai baa Ha'u! <sup>29</sup> Simu Ha'ukaan hanorin no la'o hamutuk ho Ha'u, nebee ita rua ahan karau baka matan rua mak dada bele-bele ai suak ida. Hodi nunia, emi bele dadi biit hikar. Tan Ha'u laran di'ak. Ha'u neon kraik.<sup>✠</sup> <sup>30</sup> Ha'ukaan hanorin, la susar. Ha'ukaan harukan, la todan."

## 12

*Ema nasee Yesus nosi lia laron hanawa serwisu*

*(Markus 2:23-28; Lukas 6:1-5)*

<sup>1</sup> Baa laron ida, kona baa ema Yahudi siakaan laron hanawa serwisu, Yesus no Niakaan maktuir sia la'o tuir to'os ida. Tan salaen, maktuir sia ku'u nola hare gandum,



nodi naa la-la'ok.<sup>✠</sup> <sup>2</sup> Iha nia moos, noo ema na'in hira nosi partee Farisi. Sia kaer metin adat Yahudi. Oras titu-naree Yesus maktuir sia ku'u hare gandum baa leron hanawa serwisu, sia nasee Yesus na'ak, "La bele nunia! Ku'u hare gandum baa leron hanawa serwisu, nakur itakaan ukun-badu!"

<sup>3-4</sup> Mais Yesus nataa na'ak, "Nunabee? Emi la hanoin lia Bei Daud iha Hakerek Moon ka? Oras uluk nia, Bei Daud no nikaan maktuir sia kabun nakeo, tan salaan tebe-tebes. Sia tama baa Batane Hamulak, hotu naa nola tubi mak na'ilulik sia sera ti'an baa Na'i Maromak. Tuir loos, na'ilulik sia mesan mak bele naa tubi nia. Ema seluk la bele. Mais masik Bei Daud sia naa moos, ema la nasalak sia. Emi nu'u la leno Hakerek Moon!<sup>✠</sup> <sup>5</sup> Iha Hakerek Moon moos hakerek nosi na'ilulik sia mak serwisu iha uma hamulak kona baa leron hanawa serwisu. Sia moos la sala.<sup>✠</sup> <sup>6</sup> Hanono! Uluk, uma hamulak mak folin. Mais oras ne'e, Ha'u, Ema Raiklaran Isin mai ti'an. Ha'u folin liu tenik uma hamulak. <sup>7</sup> Iha Hakerek Moon, Na'i Maromak katak na'ak, 'Ha'u kakara nune'e: Ha'ukaan eman sia musti dodan malu. Kalo lale, sera tunun mak sia nodi natetu baa Ha'u, la noo folin.' Kalo emi hatene di'a-di'ak Na'i Maromak hakaran nia, nanis emi la tula sala baa Ha'ukaan maktuir sia! Tan sia la sala.<sup>✠</sup> <sup>8</sup> Ha'u ne'e, Ema Raiklaran Isin nosi lale'an. Ha'u mak koo beran atu kakotu saa mak ema bele nalo baa leron hanawa serwisu."

*Yesus nadi'ak nola ema ida kona baa leron hanawa serwisu*

(Markus 3:1-6; Lukas 6:6-11)

<sup>9</sup> Nunia hotu, Yesus la'o nela fatin nia, noo mane ida mak liman sorin matek. Ema Farisi sia buka dalan atu tula sala baa Yesus kalo nia nadi'ak nola ema nia kona baa leron hanawa serwisu. Tan lia nia, sia nusu baa Yesus na'ak, "Tuir itakaan ukun-badu, ema bele nadi'ak nola ema kona baa leron hanawa serwisu ka lale?"

<sup>11</sup> Yesus nataa na'ak, "Kalo bibi malae monu baa kuak kona baa leron hanawa serwisu, bibi malae na'in nanis baa foti nasai.<sup>✠</sup> <sup>12</sup> Na'i Maromak nadomi nanis ema raiklaran liu nosi bibi malae na'in nadomi niakaan bibi malae. Tan lia nia, ita hatene

ha'ak ema bele nalo lia di'ak kona baa leron hanawa serwisu."

<sup>13</sup> Hotu Yesus dale baa ema liman matek nia na'ak, "Mau! Lolo liman mai!" Ema nia moos lolo liman baa. Baa oras nia moos, liman di'ak kedas nu'u liman sorin mak di'ak nia.

<sup>14</sup> Naree nola nunia, ema Farisi sia krakat tebe-tebes. Sia nariik la'o nela uma hamulak nia, baa dale kabuar lia na'ak, "Ita musti buka dalan ho'o Nia!"

*Na'i Maromak solok Yesus atu serwisu bodik Nia*

<sup>15</sup> Mais Yesus natene siakaan kakotun aat nia. Tan lia nia, Yesus la'o nela fatin nia. Ema wa'in moos tuir. Nia moos nadi'ak nola ema moras hotu-hotu. <sup>16</sup> Mais Nia nakahik sia na'ak, "Keta katak ema seluk ha'ak, Ha'u ne'e see. <sup>17</sup> Lia nia nato'o saa mak Na'i Maromak katak kedan baa mako'an Yesaya hori uluk na'ak,

<sup>18</sup> 'Haree kokon! Ema ne'e, mak Ha'ukaan ema ain-liman mak Ha'u kboi ti'an. Ha'u kadomi nia.

Nia nalo Ha'u neon di'ak tebes.

Ha'u atu kfoo Ha'ukaan Kmalar baa nia, nebee nia baa nanorin ema klubun hotu-hotu

nosu Ha'ukaan dalan moris mak loos.

<sup>19</sup> Nia la basa karas.

Nia la naksalek aan.

<sup>20</sup> Nia laran di'ak.

Nia la nasusar ema.

Ai mak kre'is naktogar, nia la silu.

Badut lakan mak kre'is mate, nia la nuu namate.

Nia nanorin ema to'o ema hotu-hotu natene tuir Na'i Maromak dalan loos.

<sup>21</sup> Ema nosi klubun hotu-hotu iha raiklaran atu haloon baa Nia, tan sia natene Nia ne'e see."<sup>✠</sup>

*Manorik Yahudi sia tula sala baa Yesus na'ak, diabu ulun mak foo beran*

(Markus 3:20-30; Lukas 11:14-23)

<sup>22</sup> Dala ida, ema nodi ema moras ida mai baa Yesus. Ema nia, diabu tekatar to'o matan delek no la bele dale. Yesus moos nadi'ak nola nia nodi te'ur sai diabu. Hotu ema nia matan moon. Nia moos bele dale kedas.

<sup>23</sup> Naree nola nunia, ema hotu-hotu blaar karin nodi na'ak, "Arumak Ema ne'e Daud husar-binan mak Na'i Maromak nameno

✠ 12:3-4 1 Samuel 21:1-6; Ukun-badu Na'ilulik 24:9

✠ 12:5 Sura Renu Isra'el 28:9-10

✠ 12:7 Mateus 9:13;

Hosea 6:6 ✠ 12:11 Lukas 14:5 ✠ 12:21 Yesaya 42:1-4

hori uluk atu solok mai. Nia ne'e nanis Ema mak ita hei-hein ti'an nia!"

<sup>24</sup> Mais oras ema Farisi sia rona nola nunia, sia la simu. Sia dale na'ak, "Lale! Ema ne'e bele te'ur sai diabu tan diabu ulun Baalsebul mak foo beran baa Nia."✠

<sup>25</sup> Mais Yesus natene ema Farisi siakaan hanoin. Nia katak baa sia na'ak, "Emi dale nia la tama kakutak! Kalo renu rai ida natuda malu, oin nunabee rai nia bele nariik metin! Nunia moos kalo ema kota ida, lale ema uma laran ida, toe malu, sia nanis keen karin malu to'o dodok welon. <sup>26</sup> Dadi kalo diabu sia funu malu no te'ur malu, siakaan ulun la bele kaer ukun kleur.

<sup>27</sup> Hanoin! Emikaan ema sia moos te'ur diabu. Sia nodi beran nosi diabu ka? Lale! Dadi keta na'in da-dale ha'ak, Ha'u kodi diabu beran kte'ur diabu. Emikaan ema du'uk atu nakotu na'ak sala mak emi tula nia la kona. <sup>28</sup> Mais hanoin! Kalo Ha'u kte'ur diabu kodi Na'i Maromak beran, lia nia natudu na'ak Na'i Maromak kaer ukun ti'an iha emikaan oin.

<sup>29</sup> Kalo ema mai atu nadau nola naha iha ema biit ida uman, nia musti kesi uluk ema nia lai, foin bele nadau nola naha.\*

<sup>30</sup> Hanoin! Ema mak la nakbelan no Ha'u, nia funu Ha'u. Ema mak la tulun Ha'ukaan serwisu, nia tokar lauk.✠ <sup>31</sup> Hanono di'a-di'ak Ha'ukaan dalen ne'e! Na'i Maromak nadi'a aan ti'an atu kasu ema salan. Kalo ema ida dale nahaat ema seluk, Na'i Maromak kasu sala nia. Mais, kalo ema naksakar aan dale nahaat Maromak Kmalar Lulik, Na'i Maromak la kasu sala nia. <sup>32</sup> Ha'u ne'e, Ema Raiklaran Isin nosi lala'an. Kalo ema dale nahaat Ha'u, Na'i Maromak sei kasu sala nia. Mais, kalo dale nahaat Maromak Kmalar Lulik, masik to'o rai falu fila moos, Na'i Maromak la kasu sala nia!"✠

#### *Ai huun no fuan*

*(Lukas 6:43-45)*

<sup>33</sup> Hotu Yesus dale liu baa ema Farisi sia na'ak, "Ai huun di'ak nasai fuan di'ak. Ai huun aat nasai fuan aat. Nosi ai fuan, ema bele natene ai huun nia, di'ak ka lale.✠

<sup>34</sup> Emi ne'e, hanesan samea maktolek teen! Emi la hatene dale lia di'ak, tan lia mak emi rai iha neon laran, nia mak atu sai nosi emikaan ibun.✠ <sup>35</sup> Ema di'ak nanis dale lia

di'ak tan nia rai lia di'ak iha neon laran. Ema aat nanis dale aat tan nia rai lia aat iha neon laran.

<sup>36</sup> Fiar Ha'u! Oras rai falu fila Na'i Maromak atu natetu ema hotu-hotu siakaan moris. Baa oras nia, ema ida-idak musti nataa nosi niakaan lia fuan mak sai nosi ibun. <sup>37</sup> Dadi sintidu! Na'i Maromak atu tetu emikaan lia fuan sia nodi nakotu na'ak, emi kona kastikar ka lale."

#### *Ema nusu Yesus natudu kakaer*

*(Markus 8:11-12; Lukas 11:29-32)*

<sup>38</sup> Rona nola Yesus dale nunia, manorik ukun Yahudi na'in hira no ema Farisi sia nusu baa Nia na'ak, "Ama Manorik, ami husu Ama nalo tadak blaar, nebee ami bele hatene Ama beran nia tebe-tebes nosi Na'i Maromak."✠

<sup>39</sup> Mais Yesus nakbehek sia na'ak, "Hoil Emi, ema oras ne'e, la ho'uk tuir Na'i Maromak! Emi hatene halo aat dei! Masik emi husu tadak blaar moos, Ha'u la kfoo. Uluk, Na'i Maromak foo ti'an tadak blaar nodi Niakaan mako'an Yunus. Nia to'o ti'an!"✠

<sup>40</sup> Baa oras nia, Yunus nein loran tolu, kalan tolu, iha na'an tasi boot kabun laran. Nunia moos Ha'u, mak Ema Raiklaran Isin nosi lala'an. Ha'u atu kein loran tolu, kalan tolu iha fatuk kuak iha ema maten fatin.✠ <sup>41</sup> Baa loran rai falu fila, Na'i Maromak atu nariik dadi makotu lia. Ema Niniwe sia moos atu nariik dadi baa mataa lia, nodi tula sala baa emi na'ak, 'Emi hotu-hotu ne'e, beik!' Uluk, ema Niniwe nia sia nanono baa Maromak mako'an Yunus, hotu sia la'o nela siakaan salan. Mais emi lale! Tuir loos, oras ne'e noo ti'an Ema ida iha emikaan klaran mak maka'as liu Yunus, Nia mak Ha'u ne'e. Mais emi la titu kedan.✠ <sup>42</sup> Baa loran rai falu fila, Na'i Maromak nariik dadi makotu lia, Na'i Feto Seba nosi lorokbelan nebua moos atu nariik dadi baa mataa lia. Nia atu natudu liman fuan nodi tula sala baa emi hotu-hotu mak moris baa oras ne'e na'ak, 'Emi ne'e hotu-hotu, beik!' Uluk, na'i feto nia mai nosi rai dook atu naree nodi matan du'uk Na'i Salomo niakaan matenek. Tuir loos, oras ne'e noo ti'an Ema ida iha emikaan klaran mak maka'as liu Na'i Salomo. Nia mak Ha'u ne'e. Mais emi la titu kedan."✠

✠ 12:24 Mateus 9:34, 10:25 \* 12:29 Hodi nunia, Yesus katak na'ak Nia biit liu diabu ulun mak sia temi na'ak 'Baalsebul'. ✠ 12:30 Markus 9:40 ✠ 12:32 Lukas 12:10 ✠ 12:33 Mateus 7:20; Lukas 6:44 ✠ 12:34 Mateus 3:7, 23:33, 15:18; Lukas 3:7, 6:45 ✠ 12:38 Mateus 16:1; Markus 8:11; Lukas 11:16 ✠ 12:39 Mateus 16:4; Markus 8:12 ✠ 12:40 Yunus 1:17 ✠ 12:41 Yunus 3:5 ✠ 12:42 1 Na'i Isra'el Sia 10:1-10; 2 Lia Rai Isra'el no Rai Yahuda 9:1-12

*Diabu fila nikar baa ema mak uluk nein fatin*

(Lukas 11:24-26)

<sup>43</sup> Hotu Yesus dale na'ak, "Kalo diabu kona te'ur sai nosi ema ida, diabu nia baa fatin fuik atu buka hanawa fatin. Mais, kalo la netan fatin makonak, <sup>44</sup> nia naneo na'ak, 'Aa! Tan la ketan fatin, di'ak liu ha'u kfila kikar baa kein iha ema uluk nia.' Hotu diabu nia fila nikar, naree fatin nia tetuk no nesani ti'an. <sup>45</sup> Hotu nia baa bolu tenik niakaan maluk na'in hitu mak aat liu tan nia. Sia hotu-hotu baa nein iha ema nia nodi nababu nia bele-bele. Tan baa nia, ema nia moris hetak susar tenik."

*Yesus Niakaan familin malolok*

(Markus 3:31-35; Lukas 8:19-21)

<sup>46</sup> Baa oras Yesus sei dale no ema lear, Niakaan inan no alin sia mai atu nasoru Nia. Sia nariik iha luan, naruka ema bolu Yesus. <sup>47</sup> Hotu ema baa katak baa Nia na'ak, "Ama! Ama inan no ama alin sia iha luan. Sia atu nasoru Ama."

<sup>48</sup> Mais Yesus nataa na'ak, "Ha'ukaan inan malolok mak see? Ha'ukaan alin malolok mak see?" <sup>49</sup> Hotu Nia natudu ema mak tuur iha nia sia nodi na'ak, "Titu baa! Sia ne'e mak Ha'ukaan familin malolok sia. <sup>50</sup> Ema mak nalo tuir Ha'ukaan Ama iha lale'an hakaran, sia mak Ha'ukaan familin malolok."

### 13

*Yesus foo lia hatetek nosi ema mak kari fini iha rai oi-oik*

(Markus 4:1-9; Lukas 8:4-8)

<sup>1</sup> Baa laron nia moos, Yesus sai nosi uma nia, baa tuur iha debu Galilea tehen. <sup>2</sup> Ema lear moos mai kabuun nola Nia. Naree nunia, Nia sa'e baa bero ida mak nanawa iha nia, nebee ema hotu-hotu iha rai leten bele rona Niakaan hanorin. <sup>3</sup> Oras nia, Nia nanorin lia wa'in nodi lia hatetek. Nia foti lia na'ak, "Noo ema mahalalo to'os ida. Nia baa kari fini iha to'os. <sup>4</sup> Baa oras kari, fini balu monu baa dalan. Hotu manu ai leten sia mai tutu nola fini nia notu. <sup>5</sup> Fini balu monu baa rai fatuk. Fini nia tubu lais, tan kona rai ni'is. <sup>6</sup> Mais baa oras loro manas, tubun nia naklaik to'o mate maran tan abut tama la le'an. <sup>7</sup> Fini balu monu baa ai tarak laran. Ai tarak nia nabiti no'o fini tubun sia. <sup>8</sup> Mais fini balu tenik monu baa rai isin. Sia tubu, hotu boot to'o nafua. Balu foo nikar

folin to'o isin tolu nulu, balu to'o isin neen nulu, balu tenik to'o isin atus ida.

<sup>9</sup> See mak noo tilun, rona di'a-di'ak!"

*Yesus nalore tan saa Nia nanorin nodi lia hatetek*

(Markus 4:10-12; Lukas 8:9-10)

<sup>10</sup> Nunia hotu, Yesus Niakaan maktuir sia mai nusu na'ak, "Tan saa Ama nanorin ema nia sia nodi lia hatetek?"

<sup>11</sup> Yesus nataa na'ak, "Emi ne'e beer hatene tebe-tebes Na'i Maromak ukun. Tan lia nia, Ha'u kloke malorek lia hatetek nia isin baa emi. Mais, kalo ema seluk, Ha'u kanorin kodi lia hatetek dei. <sup>12</sup> Ema mak buka atu natene tebe-tebes Na'i Maromak Niakaan beer, nia hetak natene. Mais ema mak la nanono baa Na'i Maromak Niakaan beer, nia hetak beik. <sup>13</sup> Ha'u kanorin sia kodi lia hatetek nunia tan:

'Sia naree ti'an,  
mais la no'uk tolan.

Sia rona ti'an,  
mais la no'uk natene.'

<sup>14</sup> Sia nia hanesan ema mak Maromak mako'an Yesaya nakerek kedan na'ak,

'Emi atu rona,  
mais emi la ho'uk tolan.

Emi atu haree,  
mais emi la ho'uk hatene saa mak dadi ti'an.

<sup>15</sup> Ema ne'e sia, neon monas.  
Sia nadiuk tilun.

Sia nadelek matan.

Habusik baa, nebee siakaan tilun diuk nunia dei,

Habusik baa, nebee siakaan matan delek nunia dei.

Nebee Ha'u lalika kadi'ak sia,  
tan sia la nikir Ha'u. <sup>16</sup>

<sup>16</sup> Mais emi ne'e, sotir tebes tan haree ti'an hodi matan du'uk, no rona ti'an hodi tilun du'uk. <sup>17</sup> Rona! Ha'ukaan dalen ne'e, tebes no loos! Uluk aan, Maromak mako'an no ema neon loos sia beer atu naree saa mak emi haree ti'an ne'e, mais la bele. Sia moos beer atu rona saa mak emi rona ti'an ne'e, mais la bele. <sup>18</sup>

*Yesus nalore lia hatetek nosi fini*

(Markus 4:13-20; Lukas 8:11-15)

<sup>18</sup> Dale notu nunia, Yesus katak baa sia na'ak, "Tan emi beer hatene Na'i Maromak ukun, hanono di'a-di'ak lia hatetek nia isin.

<sup>19</sup> Fini mak monu baa dalan, hanesan ema mak rona Manfatin nosi lia Na'i Maromak

✧ 13:2 Lukas 5:1-3

✧ 13:12 Mateus 25:29; Markus 4:25; Lukas 8:18, 19:26

✧ 13:15 Yesaya 6:9-10

✧ 13:17

kaer ukun, mais la tolan tebe-tebes. Hotu diabu ulun mai nadau nola Manfatin nia nosi neon. <sup>20</sup> Fini mak monu baa rai fatuk, hanesan ema mak rona Na'i Maromak Manfatin, hotu simu nodi neon di'ak. <sup>21</sup> Mais Manfatin nia la nahabut, tan ema nia la rai iha neon. Baa oras ema seluk nasusar nia tan nia simu Manfatin nia, nia nabusik nela kedan. <sup>22</sup> Fini mak monu iha ai tarak laran, hanesan ema mak rona nola Manfatin nia. Mais, tan nia nalau aan nodi lisan oi-oik atu moris furak, nia sesu sai Manfatin nia nosi neon, to'o la no folin ti'an. <sup>23</sup> Mais fini mak monu baa rai isin, hanesan ema mak simu Na'i Maromak Manfatin, hotu nalo tuir Niakaan beer. Nia nalo lia di'ak, hanesan fini mak nafua wa'in to'o isin tolu nulu, isin neen nulu, no isin atus ida."

*Yesus foo lia hatetek hae iha to'os laran*

<sup>24</sup> Hotu Yesus katak tenik lia hatetek ida na'ak, "Na'i Maromak babilan renun nune'e. Noo ema ida kari fini iha to'os. <sup>25</sup> Baa kalan, nia toba dukur bele-bele no niakaan ema serwisu sia. Hatene hodi baa, ema aat mai kari fini hae fuik iha to'os nia. <sup>26</sup> Baa oras to'os nahuu nsasai isin, ema serwisu naree nola hae fuik moos tubu iha nia. <sup>27</sup> Hotu sia baa katak to'os na'in na'ak, 'Ama boot! Hori hirak nia ama kuda fini di'ak iha to'os. Tan saa oras ne'e hae wa'in mak tubu?'"

<sup>28</sup> Ulun nia nataa na'ak, 'Nia, funu niakaan hahalok.'

Hotu niakaan ema serwisu katak na'ak, 'Ama boot, ami baa hafaho mohu hae nia sia ka?'"

<sup>29</sup> Mais ulun nataa na'ak, 'Keta! Tan oras emi hafaho hae nia sia, itakaan ai horis di'ak sia moos nakfokit tuir. <sup>30</sup> Habusik baa, nebee sia tubu bele-bele. To'o oras ku'u, foin ha'u katak baa ema maku'u sia ka'ak, "Libur uluk hae fuik nia sia. Hotu kesi hola, sunu mohu. Foin libur hola to'os isin di'ak sia, hatama baa kanaha uman."'"

*Yesus foo lia hatetek ai fuan musan ki'ik*  
(Markus 4:30-32; Lukas 13:18-19)

<sup>31</sup> Hotu Yesus dale tenik na'ak, "Ha'u ktu'an tenik lia hatetek ida, nebee emi bele hatene oin nunabee Na'i Maromak renun tu'an wa'in. Uluk fohon, Na'i Maromak renun na'in hira dei, hanesan ai fuan musan ki'ik oan mak ema kuda iha to'os.\* <sup>32</sup> Masik ai fuan nia musan ki'ik oan basuk, kalo

moris mai ti'an, nia dadi ai huun mak boot kaliuk iha to'os nia. To'o manu ai leten sia moos mai nalo knuuk iha sorun."

*Yesus foo lia hatetek tua teen tubi*

(Lukas 13:20-21)

<sup>33</sup> Hotu Yesus tu'an tenik lia hatetek ida na'ak, "Na'i Maromak renun moos hanesan tua teen mak ema kahur baa tubi rahun. Tubi rahun nia sa'e to'o boot, tan tua teen mak oan basuk nia."

*Yesus nodi lia hatetek, nanorin lia foun sia mak ema sei la rona dauk*

(Markus 4:33-34)

<sup>34</sup> Oras nia, Yesus nanorin ema lear nodi lia hatetek oi-oik nunia. Nia la nodi lia seluk, mais nodi loos lia hatetek dei. <sup>35</sup> Nia nanorin nunia atu nato'o saa mak Maromak mako'an nakerek kedan hori uluk na'ak, "Ha'u atu kanorin kodi lia hatetek.

Ha'u atu katak lia sia mak ema sei la rona dauk,

nahuu hori Na'i Maromak nase'i raiklaran to'o oras ne'e."\*

*Yesus nalore lia hatetek nosi hae fuik*

<sup>36</sup> Hotu Yesus la'o nela ema lear nia sia, fila baa uma. Niakaan maktuir sia moos mai nusu baa Nia na'ak, "Ama! Tulun malore lia hatetek hae fuik nia!"

<sup>37</sup> Yesus nataa na'ak, "Ema mak kari fini di'ak nia, ne'e mak Ha'u, Ema Raiklaran Isin nosi lala'an. <sup>38</sup> To'os nia, mak raiklaran ne'e. Fini di'ak nia, mak Na'i Maromak eman. Hae fuik nia, mak diabu ulun eman sia. <sup>39</sup> Ema aat mak mai kari hae fini nia, mak diabu ulun du'uk. Oras ku'u to'os isin nia, mak oras rai falu fila. Ema maku'u to'os isin nia, mak Maromak Niakaan makkbukar lala'an sia. <sup>40</sup> Baa loran rai falu fila, sia atu libur nola hae nia sia, hotu sunu mohu. <sup>41</sup> Ha'u ne'e, Ema Raiklaran Isin, mak atu solok makkbukar lala'an sia mai. Sia atu baa libur nola ema hotu-hotu mak la tuir Na'i Maromak ukun. Sia moos libur nola ema hotu-hotu mak sokur ema seluk, nebee keta tuir Na'i Maromak ukun. <sup>42</sup> Hotu sia atu soe ema aat nia sia hotu-hotu baa ha'i naraka, hanesan hae mak kona sunu nia. Iha nia, sia noran susar tebe-tebes nodi tanis nade'un aan la nanawa. <sup>43</sup> Mais ema mak nalo tuir Na'i Maromak hakaran, sia atu nein nimanimak no siakaan Ama Na'i iha lala'an. Iha nia, sia naksinak nakroma hanesan loro.

\* 13:31 Hakerek Moon lia Yunani na'ak, "masuk emi fiar hanesan ai musan σίναπι (sinapi)." Sinapi nia, ai musan mak ki'ik oan, mais nia tubu boot to'o aas ro'a tolu. Ai oik nia la noo iha rai Timor. ✨ 13:35 Kananuk Sia 78:2

Rona mai! Ema mak no'uk nanono baa Ha'u, ta'an tilun di'a-di'ak!"

*Yesus foo lia hatetek nosi naha mahoo folin todan*

<sup>44</sup> Hotu Yesus tu'an tenik lia hatetek ida na'ak, "Ema mak nakara dadi Na'i Maromak eman, hanesan ema ida mak nakara nola sasoin mahoo folin todan. Noo ema ida mak netan nola sasoin mean-matak iha rai rohan ida. Naree nola ti'an, nia neon di'ak nodi nakoi nikar kedas. Hotu fila lai-lais, baa fa'an mohu niakaan sasoin hotu-hotu. Hotu nia mai sosa nola kedan rai rohan nia, nebee sasoin folin todan nia dadi niakaan."

*Yesus foo lia hatetek nosi fatuk mahoo matan mak folin todan*

<sup>45</sup> Hotu Yesus tu'an tenik na'ak, "Ema mak nakara dadi Na'i Maromak eman, sia moos hanesan ema makfa'an sa-saa ida mak nakara netan fatuk mahoo matan mak folin todan. <sup>46</sup>Baa oras nasoru fatuk mahoo matan mak di'ak basuk, nia fila lai-lais, baa fa'an mohu sasoin seluk sia hotu-hotu. Hotu nia mai sosa nola fatuk mahoo matan nia, nebee dadi baa niakaan."

*Yesus foo lia hatetek hili daitiha isin*

<sup>47</sup> Hotu Yesus tu'an tenik na'ak, "Na'i Maromak moos ukun fohorain hanesan lia ne'e. Noo ema maktuun tasi nodi daitiha ida baa tiha iha debu laran. <sup>48</sup>Daitiha nia nakonu ti'an, sia firi sa'e baa tasi tehen. Hotu sia tuur nili na'an tasi nosi daitiha nia. Na'an tasi mak di'ak, sia natama baa ko'e. Na'an tasi mak la di'ak, sia soe lerek. <sup>49</sup>Nunia moos baa oras rai falu fila. Maromak Niakaan makbukar lala'an sia atu mai fa'e salin ema aat no ema di'ak. <sup>50</sup>Sia soe ema aat sia hotu-hotu baa ha'i naraka. Iha nia, sia noran susar basuk nodi tanis la nanawa."

*Yesus nanorin nosi hanorin tuan no hanorin foun*

<sup>51</sup> Dale notu nunia, Yesus nusu baa sia na'ak, "Emi hatene lia hotu-hotu mak Ha'u kdale ti'an nia ka lala?"

Sia nataa na'ak, "Ami hatene, Ama Boot!"

<sup>52</sup> Hotu Yesus nataa fila na'ak, "Di'ak! Lia nia nu'u ema manorik ukun ida mak natene tebe-tebes hanorin lukun aan nosi Hakerek Moon. Hotu nia moos simu tenik Ha'ukaan hanorin baa oras ne'e. Nia hanesan uma ida na'in mak loke niakaan tanasak atu lalore niakaan sasoin tuan bele-bele no sasoin foun."

*Ema Nasaret dudu sai Yesus*

(Markus 6:1-6; Lukas 4:16-30)

<sup>53</sup> Yesus nanorin notu ema lear nodi lia hatetek, Nia moos la'o nela fatin nia <sup>54</sup> atu fila baa Niakaan leo. To'o baa, Nia tama baa uma hamulak atu nanorin ema. Ema hotu-hotu mak rona Nia, blaar tebe-tebes nodi dale baa malu na'ak, "Ema ne'e, matenek tebes! See mak nanorin nia? Oin nunabee to'o Nia bele nalo tadak blaar nia sia? <sup>55</sup>Tuir loos, Nia ne'e, badaen ai ida oan loos dei. Ita hatene Niakaan inan Maria, no niakaan alin sia, mak Yakobus, Yusuf, Yudas no Simon. <sup>56</sup>Ita moos hatene Niakaan alin feto sia tan ita hotu-hotu leo ida! Nia netan Niakaan matenek nia, nosi nabee tenik? Nia netan Niakaan beran maka'as nia, nosi see tenik?" <sup>57</sup>Tan baa nia, sia la no'uk rona baa Yesus tenik.

Mais Yesus katak baa sia na'ak, "Tebes! Ema nakneter Maromak mako'an nosi fatin seluk, liu nosi mako'an leo du'uk." <sup>58</sup>Tan sia la no'uk fiar baa Yesus, Yesus moos la nalo tadak blaar wa'in iha leo nia.

## 14

*Ema no'o Yohanis Mak Sarani Ema*

(Markus 6:14-29; Lukas 9:7-9)

<sup>1</sup> Baa oras nia, Na'i Herodes kaer ukun iha rai Galilea. Nia rona nola lia oi-oik nosi Yesus ti'an. <sup>2</sup> Hotu nia katak baa eman serwisu sia na'ak, "Yesus ne'e, nanis Yohanis Mak Sarani Ema. Hori hirak nia, ha'u karuka taa hola Yohanis alun ti'an. Oras ne'e nia moris nikar ti'an. Tan lia nia, Yesus noo beran nalo tadak blaar nia sia."

<sup>3</sup> Na'i Herodes dale nunia, tan uluk nia nalo lia no Yohanis, to'o natama Yohanis baa bui. Lia nia nune'e: Na'i Herodes nola alin Filipus feen, naran Herodias. Mais tuir loos, Filipus no Herodias sei la soe malu dauk. <sup>4</sup> Tan nia, Yohanis de'an hei-hein na'ak, "Ama Na'i la bele nola ama alin feen. Lia nia nakur itakaan adat Yahudi!" <sup>5</sup>

<sup>5</sup> Mais Herodes la no'uk rona. Nia nola luku Herodias dei. Nia moos buka dalan no'o Yohanis Mak Sarani Ema. Mais nia nakerat ema lear, tan sia fiar na'ak Yohanis nia, mak Maromak mako'an. Tan baa nia, Herodes naruka niakaan ema sia natama Yohanis baa bui.

<sup>6</sup> Kleu-leur Herodes nalo niakaan dahur loron moris. Baa oras nia, ina Herodias oan feto ida bidu iha bainaka sia oin. Nia bidu furak basuk, to'o nalo Herodes neon di'ak

☆ 13:57 Yohanis 4:44

☆ 14:4 Lukas 3:19-20; Ukun-badu Na'iluluk 18:16, 20:21

lo-loos. <sup>7</sup> Bidu notu, Herodes bolu nola oan feto nia nodi na'ak, "O makara musu saa baa ha'u, katak baa dei! Ha'u nanis foo baa o. Ha'u ka'ak tebe-tebes kodi Na'i Maromak naran."

<sup>8</sup> Rona na'in dale nunia, ina Herodias sasuku niakaan oan. Hotu oan baa nusu ama na'i na'ak, "Ama! Ha'u kusu Yohanis Mak Sarani Ema niakaan ulun. Tau baa hanematana, hodi mai ne'e, foo baa ha'u."

<sup>9</sup> Rona oan nusu nunia, Herodes neon lakon kedas. Mais nia la bele dada nikar niakaan lia fuan, tan bainaka hotu-hotu rona nola ti'an. Tan baa nia, nia tuir oan nia beer dei. <sup>10</sup> Nia naruka ema baa taa nola Yohanis ulun iha bui laran. <sup>11</sup> Taa nola ti'an, sia tau baa hanematana, nodi foo baa oan nia. Nia simu nola hanematana nia, tane nodi foo baa inan. <sup>12</sup> Baa oras Yohanis niakaan maktuir sia rona na'ak ema taa nola Yohanis ulun ti'an, sia mai nola niakaan maten, nodi baa nakoi. Hotu sia baa nasara lia nia baa Yesus.

*Yesus nahaan ema na'in rihun lima resin*  
(Markus 6:30-44; Lukas 9:10-17; Yohanis 6:1-14)

<sup>13</sup> Baa oras Yesus rona lia Yohanis mate, Nia no Niakaan maktuir sia la'o nela fatin nia. Sia sa'e bero baa fatin fuik ida atu nanawa kole iha nia. Mais ema lear naree Yesus siakaan bero la'o tuir debu tehen. Sia moos sai nosi leo, la'o tesi tuir rai maran, to'o uluk Yesus. <sup>14</sup> Baa oras Yesus tuun nosi bero, Nia naree ema lear no'i nein Nia ti'an. Naree nunia, neon monu baa sia. Nia moos nadi'ak nola siakaan ema moras sia.

<sup>15</sup> Loron malirin, Yesus Niakaan maktuir sia mai katak baa Nia na'ak, "Ama! Loraik ti'an! Di'ak liu Ama naruka ema ne'e sia baa sosa haan iha leo kre'is ne'e sia. Tan iha fatin fuik ne'e la noo haan."

<sup>16</sup> Mais Yesus nataa na'ak, "Lalika! Emi mak hahaan sia dei."

<sup>17</sup> Sia nataa na'ak, "Aikee, Ama! Ami la hoo sa-saa atu hodi hahaan ema lear ne'e. Ami atu halo nunabee? Ami hoo loos tubi baluk lima no na'an tasi lolon rua!"

<sup>18</sup> Rona nola nunia, Yesus dale na'ak, "So'in! Hodi mai ona!" <sup>19</sup> Hotu Nia naruka ema nia sia tuur libur malu baa hae fohon. Hotu Nia nola tubi nia no na'an tasi nia. Nia tanaat baa lale'an nodi sera dodan baa Na'i Maromak. Hotu Nia tohi fa'e tubi nia sia, lolo baa maktuir sia nebee fa'e baa ema nia sia hotu-hotu. <sup>20</sup> Sia hotu-hotu naa to'o bosu. Naa notu, maktuir sia baa libur nola haan resin sia, nakonu nola ko'e sanulu resin rua. <sup>21</sup> Ema hotu-hotu mak tuur naa

nia, takseer ema mane rihun lima. Sei la sura dauk feto no lawarik oan sia.

*Yesus la'o iha wee leten*  
(Markus 6:45-52; Yohanis 6:16-21)

<sup>22</sup> Ema lear nia hotu-hotu naa ti'an, Yesus naruka Niakaan maktuir sia sa'e bero, baa uluk debu balu baa. Nia du'uk sei nein iha nia atu naruka ema lear nia fila nikar. <sup>23</sup> Sia hotu-hotu fila ti'an, Yesus sa'e baa foho ida leten atu namulak. To'o kalan, Nia mesan sei iha nia. <sup>24</sup> Baa oras nia, Niakaan maktuir siakaan bero dook ti'an iha debu klaran. Mais sia fofer maka'as tebe-tebes, tan bero la'o sakar anin. Laloran boot moos basak bero nia. <sup>25</sup> Kre'is rai naroma, Yesus baa tuir sia, la'o tuir wee leten. <sup>26</sup> Naree nola nunia, maktuir sia sarebak basuk. Sia nata'uk nodi dale na'ak, "Hoi! Saa mak nia? Ema kmalar ka?!"

<sup>27</sup> Mais Yesus dale baa sia na'ak, "No-nook baa dei. Ha'u ne'e Yesus! Keta hata'uk."

<sup>28</sup> Rona nola nunia, Petrus nataa na'ak, "Kalo tebe-tebes Ama Boot, maruka ha'u kla'o iha wee leten tone Ama."

<sup>29</sup> Yesus nataa na'ak, "Di'ak! Mai ona!" Petrus moos sai nosi bero baa Yesus, nodi la'o tuir wee leten. <sup>30</sup> Mais oras noran anin maka'as, nia nata'uk tan atu mout ona. Nia nahii na'ak, "Adeei Ama Boot! Tulun ha'u lai!"

<sup>31</sup> Yesus moos lolo liman lai-lais, nodi kaer nola Petrus. Hotu Yesus dale na'ak, "Petrus! Tan saa o neon ruak nunia? O la duun fiar baa Ha'u ka?"

<sup>32</sup> Hotu sia na'in rua tama baa bero laran. Anin moos nakmatek kedas. <sup>33</sup> Naree nola nunia, Niakaan maktuir sia foti tonunaboot Nia na'ak, "Aikee! Ama ne'e, tebe-tebes Na'i Maromak Oan!"

*Yesus nadi'ak nola ema moras sia iha Genesaret*  
(Markus 6:53-56)

<sup>34</sup> To'o debu balu baa, Yesus sia tuun baa leo Genesaret. <sup>35</sup> Baa oras tuun, ema lear titu-naree ti'an. Sia nahii na'ak, "Hoi! Yesus mai ti'an!" Sia moos nalai baa katak nasirin lia nia, to'o ema nodi ema moras hotu-hotu mai baa Yesus. <sup>36</sup> Sia nusu nebee bele koko Yesus farun, tan naneo na'ak, "Surak ema moras koko Yesus faru ninin dei moos, bele di'ak." Baa oras nia moos, ema moras hotu-hotu mak koko Yesus farun, di'ak kedas.

## 15

*Em a seluk Na'i Maromak ukun-badu nodi ukun-badu raiklaran*

*(Markus 7:1-13)*

<sup>1</sup> Baa loron ida, ema manorik ukun Yahudi no ema Farisi sia mai nosi Yerusalem atu nalo lia no Yesus, <sup>2</sup> tan sia rona nola ti'an na'ak Yesus Niakaan maktuir sia naa la fasi uluk liman tuir adat. Sia kanarak, tan sia kaer metin siakaan adat Yahudi. Tan lia nia, sia mai tula sala baa Yesus na'ak, "Tan saa okaan maktuir sia naa, mais la fasi uluk liman? Lia nia sakar ti'an itakaan bei uluk siakaan ukun!"

<sup>3</sup> Mais Yesus nataa na'ak, "Emi ne'e dale seluk, halo seluk! Emi matenek sakar Na'i Maromak hakaran hodi seluk bei uluk siakaan hakaran dei. <sup>4</sup> Na'i Maromak naruka ti'an na'ak, 'Hakneter emikaan inan-aman.' Tu'an tenik na'ak, 'Kalo ema ida de'an aat baa inan-aman, musti taa ukun mate baa ema nia.' <sup>5-6</sup> Na'i Maromak nanorin tebes nunia, mais emi hanorin seluk. Emi ha'ak, 'Ema ida lalika nodi niakaan naha atu tulun inan-aman, kalo nia nameno ti'an atu sera naha nia baa Na'i Maromak. Masik inan-aman susar basuk moos, lalika foo.' Hodi hanorin nunia, emi soe ti'an Na'i Maromak ukun, seluk hodi emikaan ukun du'uk. <sup>7</sup> Tan baa nia, Ha'u katak ohin ka'ak, emi ne'e dale seluk, halo seluk! Maromak mako'an Yesaya nakerek kedan hori uluk nosi emi na'ak,

<sup>8</sup> 'Ema nia sia tonun Ha'u, nodi ibun dei, la nodi neon.

<sup>9</sup> Tonun oin nunia, butan dei.

Sia la nikir Ha'ukaan ukun, sia nikir loos ema raiklaran ukun dei.'"<sup>☆</sup>

*Lia aat sai nosi ema neon*

*(Markus 7:14-23)*

<sup>10</sup> Nunia hotu, Yesus bolu nola ema seluk iha nia, hotu nanorin sia na'ak, "Ta'an tilun di'a-di'ak, nebee emi bele tolan! <sup>11</sup> Saa mak tama baa ema ibun laran la nalo ema kadoor. Mais saa mak sai nosi ibun mak nalo kadoor."

<sup>12</sup> Hotu Yesus Niakaan maktuir sia mai nusu Nia na'ak, "Ama, matene ka lale? Ema Farisi sia laran moras, tan rona Ama dale nia."

<sup>13</sup> Mais Yesus nataa na'ak, "Ha'ukaan Ama iha lale'an atu fokit soe ema mak la nanorin tuir Niakaan beer. Nia atu fokit sia

hanesan ema fokit mohu ai horis mak ema la beer. <sup>14</sup> Dadi lalika hanoin baa ema Farisi nia sia! Sia nia, hanesan ema matan delek mak nadaek malu. To'o ikus, sia monu bele-bele tama baa kuak laran.'"<sup>☆</sup>

<sup>15</sup> Hotu Petrus dale na'ak, "Ama, malore baa ami lai lia hatetek nia isin!"

<sup>16</sup> Yesus nataa na'ak, "Emi moos sei la hatene dauk ka? <sup>17</sup> Lia isin nune'e: Saa mak ema haa, tama tuir ibun, liu baa kabun, hotu sai nikar baa luan. <sup>18</sup> Mais saa mak sai nosi ibun, lia nia mak nalo ema kadoor, to'o Na'i Maromak nakribi ema nia.'"<sup>☆</sup> <sup>19</sup> Lia aat wa'in sai nosi ema neon! Hanesan hanoin aat, ho'o ema, hakur biti-kluni, halo lia kfo'er, hana'o, hataa lia tolek, no dale hahaat ema. <sup>20</sup> Lia oin nunia sia mak nalo ema kadoor. Mais, kalo ema nia nodi la fasi uluk liman tuir adat, nia la dadi baa lia."

*Yesus tulun feto ida mak lahoos ema Yahudi*

*(Markus 7:24-30)*

<sup>21</sup> Hotu Yesus la'o nela fatin nia, baa rai mak kre'is no kota Tirus no kota Sidon. <sup>22</sup> Iha nia, noo feto ida nosi rai nia. Feto nia lahoos ema Yahudi. Mais baa oras rona Yesus mai ti'an, nia mai nusu tulun baa Yesus na'ak, "Na'i Daud husar-binan! Madomi ha'u lai! Diabu tekak ha'ukaan oan feto to'o nia susar basuk."

<sup>23</sup> Mais Yesus no-nook dei, la nataa saa ida. Hotu Niakaan maktuir sia mai nasara na'ak, "Ama, feto ne'e nahii nalau aan dei. Di'ak liu Ama naruka nia sees nosi ne'e ona!"

<sup>24</sup> Yesus nataa na'ak, "Na'i Maromak naruka Ha'u kmai atu tulun itakaan ema Yahudi, tan sia hanesan bibi malae mak la'o sala dalan. Nia la naruka Ha'u kmai tulun ema seluk."

<sup>25</sup> Mais feto nia mai kre-re'is tenik baa Yesus. Nia nakni'a nusu tulun na'ak, "Ama Boot! Ama tulun ha'u lai!"

<sup>26</sup> Hotu Yesus soe lia na'ak, "La kona kalo hola haan hosi lawarik oan, foo baa asu." [Lia isin subar na'ak, Yesus musti tulun Niakaan ema Yahudi, lahoos ema seluk.]

<sup>27</sup> Mais feto nia nataa na'ak, "Tebes, Ama! Mais asu nia iha hadak ohak. Nia moos bele naa saa mak monu nosi lawarik oan bikan." [Lia isin subar na'ak, baa oras lawarik oan naa, asu moos bele naa. Masik Yesus tulun Niakaan ema sia moos, Nia musti tulun no ema seluk.]

<sup>☆</sup> 15:4 Ema Isra'el Sai Nosi Mesir 20:12, 21:17; Ukun-badu Na'ilulik 20:9; Hanoin Hikar Dalan Moris 5:16 <sup>☆</sup> 15:9

Yesaya 29:13 <sup>☆</sup> 15:14 Lukas 6:39 <sup>☆</sup> 15:18 Mateus 12:34

<sup>28</sup> Rona nola nunia, Yesus katak baa feto nia na'ak, "Ina, tan o fiar tebe-tebes, fila ona. Saa mak o musu nia dadi ti'an!" Hotu feto nia fila. To'o uma baa, naree oan di'ak tebes ti'an.

*Yesus nadi'ak nola ema moras lear*

<sup>29</sup> Nunia hotu, Yesus no Niakaan maktuir sia la'o nela fatin nia, la'o nalolon tuir debu Galilea tehen. Hotu sia sa'e liu baa foho ida atu nein heik iha nia. <sup>30</sup> Ema lear moos mai baa Yesus. Sia nodi ema ai kma'as, ema matan delek, ema ai asak, ema nunuk, no ema moras seluk sia. Sia rai ema moras nia sia kre-re'is baa Yesus ain. Hotu Nia nadi'ak nola sia. <sup>31</sup> Titu-naree nunia, ema lear nia moos blaar. Sia dale na'ak, "Maka'as liu resik! Ema ai kma'as, bele la'o. Ema matan delek, bele naree. Ema ai asak, bele di'ak. Ema nunuk, bele dale! Ne'e nanis Na'i Maromak mak nalo. Nia mak ema Yahudi sia lo'u-sudur baa."

*Yesus nahaan ema na'in rihun haat  
(Markus 8:1-10)*

<sup>32</sup> Nunia hotu, Yesus bolu nola Niakaan maktuir sia nodi dale na'ak, "Ha'u kdodan tebes ema lear ne'e sia. Balu mai nosi dook. Sia namutuk iha ne'e lora tolu ti'an, to'o haan la noo ona. Di'ak liu sia keta fila nodi kabun mamuk. Keta to'o sia nakloti iha dalam klanan tan salaen."

<sup>33</sup> Mais Yesus Niakaan maktuir sia nataa na'ak, "Ama! Fatik ne'e dook nosi leo. Ita la bele hahaan ema lear nune'e."

<sup>34</sup> Mais Yesus nusu sia na'ak, "Emi hoo tubi baluk hira?"

Sia nataa na'ak, "Baluk hitu dei! No na'an tasi oan idal!"

<sup>35</sup> Hotu Yesus naruka ema nia sia hotu-hotu tuur baa rai. <sup>36</sup> Nia nola tubi baluk hitu no na'an tasi nia, hotu sera dodan baa Na'i Maromak. Hotu Nia tohi fa'e, foo baa maktuir sia nebee fa'e baa ema nia sia hotu-hotu. <sup>37</sup> Sia hotu-hotu moos naa to'o bosu. Naa notu, maktuir sia libur nola haan resin sia, nakonu ko'e boot hitu. <sup>38</sup> Ema hotu-hotu mak naa nia, takseer mane na'in rihun haat. Sei la sura dauk feto no lawarik oan sia. <sup>39</sup> Nunia hotu, Yesus naruka ema lear nia fila nikar. Hotu Nia sa'e baa bero atu baa rai Magadan.\*

\* 15:39 Fatik ne'e la malorek. Hakerek Moon lia Yunani balu na'ak 'Magdala'. Balu tenik na'ak 'Magdalan'. ☆ 16:1

Mateus 12:38; Lukas 11:16 ☆ 16:4 Mateus 12:39; Lukas 11:29 ☆ 16:6 Lukas 12:1 ☆ 16:9 Mateus 14:17-21

☆ 16:10 Mateus 15:34-38

## 16

*Ema Farisi no ema Saduki buka dalam nahonu Yesus*

*(Markus 8:11-13; Lukas 12:54-56)*

<sup>1</sup> Baa lora ida, ema Farisi no ema Saduki na'in hira mai baa Yesus. Sia nakara nakusuk lia fuan no Nia atu nahonu Nia. Tan lia nia, sia nusu Yesus na'ak, "Ama! Tulun matudu tadak blaar lai, nebee dadi kakaer na'ak Ama netan beran nosi Na'i Maromak."☆

<sup>2</sup> Mais Yesus nataa na'ak, "Kalo loro monu no kalo'an ilas mean, emi hatadan ha'ak, 'Awan la udan.'" <sup>3</sup> Kalo loro sa'e nodi kalo'an metan, emi hatadan ha'ak, 'Ohin lora ne'e atu udan.' Kalo emi bele leno tadak nunia, tan saa emi la bele leno tadak nosi Na'i Maromak? <sup>4</sup> Hoi! Emi ema oras ne'e hatene loos halo aat dei! Emi la hikir Na'i Maromak! Masik emi husu tadak blaar moos, Ha'u la kfoo. Uluk Na'i Maromak nalo tadak blaar ti'an nodi Niakaan mako'an Yunus. Nia, to'o ti'an!" Dale notu nunia, Yesus la'o nela sia.☆

*Yesus katak na'ak, sintidu ho ema Farisi no ema Saduki sia*

*(Markus 8:14-21)*

<sup>5</sup> Hotu Yesus sia sa'e baa bero. To'o debu klanan baa, foim maktuir sia nanoin nola na'ak sia nalu'a tubi bakae. <sup>6</sup> Rona nola sia dale nunia, Yesus moos katak na'ak, "Musti sintidu ho ema Farisi no ema Saduki siakaan tua teen tubi."☆

<sup>7</sup> Rona nola nunia, maktuir sia benar karin. Sia dale baa malu na'ak, "Itakaan Ama dale saa mak nia? Arumak Nia dale nunia tan ita la hodi tubi ka?"

<sup>8</sup> Mais Yesus natene siakaan neon. Nia moos katak na'ak, "Hoi! Emi ne'e liu resik ti'an! Tan saa emi dale hosi tubi! Emi sei la duun fiar baa Ha'u ka? <sup>9</sup> Emi sei la duun hatene Ha'ukaan beran ka? Oras Ha'u ktohi fa'e tubi baluk lima kodi kahaan ema na'in rihun lima nia, ko'e hira mak emi hodi libur hola tubi resin nia sia?☆ <sup>10</sup> Nunabee tenik, hodi tubi baluk hitu nia mak Ha'u ktohi fa'e foo baa ema na'in rihun haat nia? Ko'e hira mak emi hodi libur hola tubi resin nia sia?☆

<sup>11</sup> Tan saa emi sei la hatene Ha'ukaan dalen nia? Ha'u la kdale kosi tubi. Ha'u kdale kosi ema Farisi no ema Saduki siakaan a'aat. Tan siakaan sasuat nia bele be'ur nola ema



wa'in, hanesan tua teen oan ida nalo tubi dadi boot."

<sup>12</sup> Yesus dale nunia, foin sia natene na'ak Nia la dale nosi tubi. Nia dale nosi ema Farisi no ema Saduki siakaan hanorin mak la loos.

*Petrus katak sain na'ak, Yesus mak Kristus (Markus 8:27-30; Lukas 9:18-21)*

<sup>13</sup> Nunia hotu, Yesus sia la'o baa kota Kaisarea Filipi. Iha dalan klaran, Nia nusu baa Niakaan maktuir sia na'ak, "Tuir ema dalen, Ha'u, Ema Raiklaran Isin ne'e, see?"

<sup>14</sup> Sia nataa na'ak, "Ema balu na'ak Ama ne'e, Yohanis Mak Sarani Ema mak moris nikar. Seluk na'ak, arumak Ama ne'e, Bei Elia. Seluk tenik na'ak, Bei Yeremia. Kalo lale, Maromak mako'an uluk aan ida seluk."✠

<sup>15</sup> Hotu Yesus nusu tenik na'ak, "Mais, kalo tuir emi du'uk, Ha'u ne'e, see?"

<sup>16</sup> Simon Petrus nataa na'ak, "Ama ne'e, Kristus, Ema mak Na'i Maromak nameno ti'an hori uluk atu solok mai! Ama ne'e moos Na'i Maromak mak moris nima-nimak Oan."✠

<sup>17</sup> Hotu Yesus na'ak, "Simon, Yunus oan, o ne'e sotir! Lahoos ema raiklaran mak katak lia ne'e baa o, mais Ha'ukaan Ama iha lale'an mak katak baa o. <sup>18</sup> Rona! Ha'u ktaw naran baa o ka'ak 'Petrus', mak lia isin na'ak fatuk. Tan okaan fiar biit ti'an nu'u fatuk, o atu dadi uma tatuur fatuk bodik Ha'ukaan ema makfiar sia. Masik diabu nodi beran aat hotu-hotu sokur Ha'ukaan ema sia moos, la bele natoba nola. <sup>19</sup> Ha'u klatan beran baa o, nebee maliku Ha'ukaan ema sia. Ne'e, hanesan o kaer sabi lale'an. Saa mak o badu iha raiklaran, Na'i Maromak moos badu ti'an iha lale'an. Saa mak o mabusik iha raiklaran, Na'i Maromak moos nabusik ti'an iha lale'an."✠

<sup>20</sup> Dale notu nunia, Yesus nakahik sia nebee keta katak baa se-see na'ak, Nia mak Kristus.

*Yesus katak kedan na'ak, Nia mate mais moris nikar*

*(Markus 8:31—9:1; Lukas 9:22-27)*

<sup>21</sup> Nahuu nosi oras nia, Yesus nalore kedan baa Niakaan maktuir sia nosi lia saa mak atu dadi baa Nia. Nia katak na'ak, "Ha'u kmusti baa Yerusalem. Iha nebaa, Ha'u atu ketan susar wa'in boot kosi itakaan ema Yahudi fukun sia, na'ilulik ulun sia, no manorik ukun sia. Sia atu no'o Ha'u, mais baa wainrua Ha'u kmoris kikar."✠

<sup>22</sup> Oras Yesus katak nunia, Petrus dada nodi Nia baa sorin hotu nasee na'ak, "Ama, keta dale nunia! Ha'u kaloon baa Na'i Maromak nebee keta nabusik Ama!"

<sup>23</sup> Mais Petrus dalen nia la kona baa Na'i Maromak hakaran. Tan lia nia, Yesus nasee nikar Petrus na'ak, "Hoi! Sees mosi ne'e! Okaan lia fuan nia, diabu ulun mak dale! Keta saseni Ha'u! O manoin loos ema raiklaran hakaran dei, lahoos Na'i Maromak hakaran!"

<sup>24</sup> Hotu Yesus nanorin baa maktuir sia na'ak, "Ema mak nakara tuir Ha'u, musti naterus aan tuir bei-beik sura loran! Nia musti nalu'a lakon niakaan hakaran du'uk, nebee tuir Na'i Maromak hakaran dei. Masik ema atu no'o nia moos, nia musti tuir bei-beik, hanesan ema ida natuu niakaan ai karuus atu baa mate."✠ <sup>25</sup> Ema mak simu mate tan tuir Ha'u, nia atu netan moris nima-nimak no Ha'u. Mais ema mak nakara moris loos bodik isin lolon du'uk, niakaan moris nia atu lakon nunia dei!✠ <sup>26</sup> Rona! Kalo o metan raiklaran sasoin hotu-hotu, mais Na'i Maromak dudu sees o, niakaan sotir mak saa? Masik o loi modi raiklaran sasoin hotu-hotu moos, sasoin nia la bele seluk okaan kmalar!

<sup>27</sup> Ha'u katak lia ne'e sia hotu-hotu baa emi, tan Ha'u ne'e, mak Ema Raiklaran Isin nosi lale'an. Nosi ikus, Ha'u atu kmai kikar kodi Ha'ukaan Aman beran maka'as, bele-bele ko Niakaan makbukar lale'an sia. Baa oras nia, Ha'u atu kselu baa ema ida-idak tuir niakaan hahalok."✠ <sup>28</sup> Rona, tan Ha'ukaan dalen ne'e, tebes no loos! Nosi emi hotu-hotu iha ne'e, ema na'in hira la mate dauk to'o naree Ha'u, Ema Raiklaran nosi lale'an, kaer ukun nodi beran boot hanesan Na'in."

✠ 16:14 Mateus 14:1-2; Markus 6:14-15; Lukas 9:7-8 ✠ 16:16 Yohanis 6:68-69 ✠ 16:19 Mateus 18:18; Yohanis

20:23 \* 16:21 Kalo ita sura loran hodi lia Yunani, oin seluk nosi sura loran hodi lia Tetun. Lia Yunani sura loran ohin ne'e na'ak "loron ida"; awan na'ak "loron rua"; wainrua na'ak "loron tolu"; waintolu na'ak "loron haat". Hakerek Moon tuir lia Yunani na'ak, τῆ τρίτῃ ἡμέρᾳ (tê tritē hēmera). Ne'e na'ak "iha loran tolu". Mais ita sura loran nia hodi lia Tetun na'ak "wainrua". Ita hatene ha'ak Yesus mate baa loran lima. Awan, loran neen (mak ema Yahudi sura na'ak, loran rua). Hotu, Yesus moris nikar baa loran domiku (mak ema Yahudi sura na'ak, loran tolu). ✠ 16:24 Mateus 10:38; Lukas 14:27 ✠ 16:25 Mateus 10:39; Lukas 17:33; Yohanis 12:25 ✠ 16:27 Mateus 25:31; Kananuk Sia 62:12; Roma 2:6

## 17

*Na'i Maromak lalore Yesus Niakaan maka'as*

*(Markus 9:2-13; Lukas 9:28-36)*

<sup>1</sup> Loron neen hotu, Yesus bolu nola Petrus, Yakobus no alin Yohanis. Nia tene sia atu sa'e bele-bele baa foho aas ida, nebee sia mesan iha nebaa. <sup>2</sup> To'o foho leten baa, sia titu-naree Yesus nakfilas. Niakaan oin naksinak hanesan loro. Niakaan tais moos dadi mutin molen. <sup>3</sup> Teki-teki, sia titu-naree tenik Nia no'i dale no Bei Elia no Bei Musa. <sup>4</sup> Naree nola nunia, Petrus benar to'o dale karin na'ak, "Ama! Ami horan furak ti'an iha ne'e! Di'ak liu ami hariik hola batane tolu. Ida bodik Ama, ida bodik Bei Musa, no ida tenik bodik Bei Elia."

<sup>5</sup> Baa oras Petrus sei dale nunia, teki-teki kalo'an tuun mai nakalus nola sia. Sia moos blaar tan rona lia maliak ida sai nosi kalo'an nia na'ak, "Rona lai! Yesus ne'e, Ha'ukaan Oan dadobe. Nia nalo Ha'u neon di'ak tebes. Rona di'a-di'ak baa Nia!"<sup>✧</sup>

<sup>6</sup> Rona nola nunia, maktuir nia sia nata'uk basuk to'o nakloti tabarakat. <sup>7</sup> Mais Yesus mai kebit sia nodi dale na'ak, "Hadeer ona! Keta hata'uk!" <sup>8</sup> Rona nola nunia, sia foti oin mais la titu-naree se-see tenik iha nia. Hela mesan Yesus dei mak iha nia.

<sup>9</sup> Oras sia nahuu tuun nosi foho nia, Yesus nakahik sia na'ak, "Saa mak emi foin haree nia, keta katak baa se-see! Tan Ha'u ne'e, Ema Raiklaran Isin mak tuun mai nosi lala'an. Ha'u kmusti mate uluk lai. Ha'u kmoris kikar ti'an, foin emi bele katak baa ema seluk."

<sup>10</sup> Hotu sia nusu baa Nia na'ak, "Ama ne'e, Kristus tebes. Mais Bei Elia iha nabee? Manorik ukun sia nanorin na'ak, Bei Elia musti mai uluk lai, foin Kristus mai. Mais tuir Ama, nunabee?"<sup>✧</sup>

<sup>11</sup> Yesus nataa na'ak, "Tebes. Bei Elia musti mai uluk nebee loke dalan bodik Kristus. <sup>12</sup> Mais rona di'a-di'ak! Bei Elia mai ti'an, mais ema la natene nia. Sia nasusar nia tuir siakaan hakaran dei. Sia moos atu nalo nunia baa Ha'u ne'e, mak Ema Raiklaran Isin nosi lala'an."<sup>✧</sup>

<sup>13</sup> Rona notu nunia, foin sia natene na'ak Bei Elia mak Yesus dale nia, Yohanis Mak Sarani Ema.

*Yesus nadi'ak nola lawarik oan ida mak diabu tekak*

*(Markus 9:14-29; Lukas 9:37-43)*

<sup>14</sup> Baa oras Yesus sia fila nikar, noo ema lear mak nein sia ti'an. Hotu katuas ida mai nakni'a nodi nusu tulun baa Yesus na'ak, <sup>15</sup> "Ama Boot! Madomi ha'ukaan oan lai! Nia moras horak bibi maten to'o nia susar basuk. Kalo nasa'e horak, na'in monu aan baa wee laran, lala, baa ha'i laran. Tulun lai, Ama Boot! <sup>16</sup> Ha'u kodi nia baa Ama Boot Niakaan maktuir sia ti'an, mais sia la bele nadi'ak nola nia."

<sup>17</sup> Rona nola nunia, Yesus nakbehek Niakaan maktuir sia na'ak, "Hoi! Emi ne'e liu resik ti'an! Ha'u kanorin emi hei-hein ti'an, mais emi la tolan. Tan saa emi sei la duun fiar baa Ha'u? Ha'u kmusti katerus aan baa emi to'o wainhira tenik? Hodi lawarik nia mai!"

<sup>18</sup> Sia nodi lawarik nia mai, hotu Yesus te'ur sai diabu nia. Diabu sai ti'an, lawarik nia moos di'ak kedas.

<sup>19</sup> Baa oras Yesus no Niakaan maktuir sia mesan, sia nusu baa Nia na'ak, "Ama! Tan saa ami la bele te'ur sai diabu ohin nia?"

<sup>20</sup> Yesus nataa fila na'ak, "Emi la bele te'ur sai diabu nia, tan emi la fiar tebe-tebes. Hanoin! Kalo emi fiar tebe-tebes, masak fiar oan ida dei moos,\* la noo saa ida mak la bele halo. Emi bele haruka foho ida ha'ak, 'Hoi foho! Lori baa nebaa!' Foho nia moos, nanis lori.<sup>✧</sup> <sup>21</sup> [Mais rona, tan Ha'ukaan dalen ne'e, tebes no loos! Diabu sia aat tebes. Kalo emi la hamulak no halirin aan hodi husu tulun baa Na'i Maromak, emi la bele te'ur sai diabu oin nunia.]"<sup>†</sup>

*Yesus dale tenik nosi Niakaan mamaten*  
*(Markus 9:30-32; Lukas 9:43-45)*

<sup>22</sup> Baa loron ida, Yesus no maktuir sia libur malu iha rai Galilea. Nia katak baa sia na'ak, "La kleur ona, ema atu fa'an Ha'u baa ema seluk. <sup>23</sup> Hotu sia no'o Ha'u, Ema Raiklaran Isin nosi lala'an ne'e. Ha'u nanis kmate, mais baa wainrua, Ha'u kmoris kikar."

Rona nola Nia dale nunia, maktuir sia noran susar basuk.

✧ 17:5 2 Petrus 1:17-18; Lia Uluk Fohon 22:2; Kananuk Sia 2:7; Yesaya 42:1; Mateus 3:17, 12:18; Markus 1:11; Lukas 3:22; Hanoin Hikar Dalan Moris 18:15 ✧ 17:10 Maleaki 4:5 ✧ 17:12 Mateus 11:14 \* 17:20 Hakerek Moon lia Yunani na'ak, "masik emi fiar hanesan ai musan oivvri (sinapi)." Sinapi nia, ai musan mak ki'ik oan, mais nia tubu boot to'o aas no'a tolu. Ai oik nia la noo iha rai Timor. ✧ 17:20 Mateus 21:21; Markus 11:23; 1 Korintus 13:2 † 17:21 Tohar rua nulu resin ida ne'e la noo iha Hakerek Moon lia Yunani mak tuan kaliuk.

*Yesus dale nosi selu bea baa Uma Hamulak Huun*

<sup>24</sup> Baa laron ida, Yesus no maktuir sia baa leo Kapernaum. To'o nebaa, ema nosi Na'i Maromak Niakaan Uma Hamulak Huun mai baa Petrus nodi nusu na'ak, "Okaan manorik selu bea baa Uma Hamulak Huun ka lale?"<sup>✠</sup>

<sup>25</sup> Petrus nataa na'ak, "Selu!"

Hotu Petrus fila nikar baa siakaan hein fatin. Nia sei la nasara lia nia baa Yesus, Yesus katak kedan baa nia na'ak, "Simon! Manoin kokon! Na'in sia iha raiklaran ne'e nola bea nosi see? Nosi siakaan oan du'uk ka, nosi siakaan hutun-renu?"

<sup>26</sup> Petrus nataa na'ak, "Nosi hutun-renu!"

Yesus natutan tenik na'ak, "Kalo nunia, na'in oan du'uk la kona bea.

<sup>27</sup> Nunia moos, bea Uma Hamulak Huun. Mais ita lalika buka lia ho maksisi bea sia. Di'ak liu, o baa makair na'an tasi iha debu dei. Kohi mola na'an tasi uluk fohon, hotu loke naan tasi nia nunun. O atu metan osan murak tomak ida iha nunun laran. Hotu foti mola, modi baa selu bea bodik ita rua. Tan osan nia to'o ti'an bodik ita rua."<sup>‡</sup>

## 18

*Yesus Niakaan maktuir sia nusu lia, see mak boot kaliuk*

(Markus 9:33-37; Lukas 9:46-48)

<sup>1</sup> Baa oras nia, Yesus Niakaan maktuir sia mai nosi baa Nia na'ak, "Ama! Nosi Na'i Maromak eman hotu-hotu, see mak boot kaliuk?"<sup>✠</sup>

<sup>2</sup> Rona nunia, Yesus bolu nola lawarik oan ida, hotu natuur baa siakaan klaran. <sup>3</sup> Hotu Nia dale na'ak, "Rona, tan Ha'ukaan dalen ne'e, tebes no loos! Ema mak nakara dadi baa Na'i Maromak eman, nia musti filas neon no laran, nebee dadi hanesan lawarik oan mak neon loos."<sup>✠</sup> <sup>4</sup> Ema mak naraik aan hanesan lawarik oan ne'e, ema nia mak boot kaliuk iha Na'i Maromak oin. <sup>5</sup> Kalo noo ema simu ema ki'ik tan fiar baa

Ha'u, hanesan lawarik oan ne'e, ne'e na'ak, ema nia moos simu Ha'u."

*Yesus katak nosi lia ema mak sasu'at ema seluk to'o nalo sala*

(Markus 9:42-48; Lukas 17:1-2)

<sup>6</sup> Hotu Yesus katak tenik baa sia na'ak, "Kalo ema sasu'at ema ki'ik ida nebee nia tuir dalan sala to'o la fiar tenik baa Ha'u, ema nia musti sintidu! Di'ak liu kesi fatuk boot ida\* baa niakaan kakorok, hodi baa tonan mout baa tasi laran. <sup>7</sup> Raiklaran ne'e nanis fatin mak nakonu dinu, tan noo lia wa'in mak nalo ema to'o monu baa sala. Mais ema mak netan dinu kaliuk, ne'e mak, ema mak nase'i dalan aat to'o ema seluk nalo sala.

<sup>8</sup> Kalo malo sala modi okaan liman, lale, okaan ain, taa kotu baa dei! Di'ak liu o tama lale'an modi liman sorin dei, lale, ain sorin dei, nosi sia soe o baa ha'i naraka modi liman rua no ain rua.<sup>✠</sup> <sup>9</sup> Kalo o malo sala modi matan, sukut sai dei! Di'ak liu o tama lale'an modi matan sorin dei, nosi sia soe o baa ha'i naraka modi matan rua."<sup>✠</sup>

*Yesus foo lia hatetek nosi bibi malae mak lakon*

(Lukas 15:3-7)

<sup>10</sup> Hotu Yesus dale tenik na'ak, "Sintidul! Keta to'o emi titu haraik ema ki'ik hanesan lawarik ne'e sia, tan Na'i Maromak Niakaan makbukar lale'an daka sia. Baa oras nabee dei, makbukar lale'an nia sia bele tama baa Na'i Maromak atu nasara siakaan lia.

<sup>11-13</sup> Rona mai. Noo ema makbalin ida, niakaan bibi malae matan atus ida. Baa laron ida, bibi malae matan ida lakon. Emi haneo makbalin nia musti nalo saa? Nia nanis la'o nela niakaan bibi malae matan siwi nulu resin siwi nia iha foho leten, baa buka bibi malae matan ida mak lakon nia.<sup>✠</sup>

Netan nikar ti'an, makbalin nia neon di'ak tebes naree bibi malae matan ida mak lakon nia, liu nosi nia naree niakaan bibi malae matan siwi nulu resin siwi mak la lakon. [Ha'u ne'e, Ema Raiklaran Isin nosi lale'an. Ha'u kmai atu sori ema mak lakon

✠ 17:24 Ema Isra'el Sai Nosi Mesir 30:13, 38:26 † 17:27 Sura tinan, ema mane Yahudi ida-idak mak otas liu tinan rua nulu, musti selu bea baa Uma Hamulak Huun (leno iha Sai Hosi Mesir 30:12-16). Baa oras Yesus moris, sia sura bea nia nodi osan *didrakna*. *Didrakna* ida kona *dinari* rua. *Dinari* ida, kona baa ema serwisu kansera laron ida. Iha ne'e, Yesus katak baa Petrus na'ak, nia atu netan osan *stater* ida iha na'an tasi nunun. *Stater* ida kona *didrakna* rua, lale, *dinari* haat. Nia, to'o ti'an atu hodi selu Yesus no Petrus siakaan bea. ✠ 18:1 Lukas 22:24 ✠ 18:3 Markus 10:15; Lukas 18:17

\* 18:6 Hakerek Moon lia Yunani na'ak 'fatuk laledun'. Uluk ema Yahudi sia ledu hare gandum nodi fatuk laledun mak boot liu ema. Sia feur fatuk nia nodi kuda keledai. ✠ 18:8 Mateus 5:30 ✠ 18:9 Mateus 5:29 ✠ 18:11-13 Lukas 19:10 † 18:11-13 Hakerek lia Yunani mak tuan kaliuk la noo lia fuan mak tau iha lalutuk laran ne'e.

nosi dalam moris loos.]}<sup>†</sup> <sup>14</sup> Masik mak lakon nia, lawarik ki'ik oan ida dei moos, Ha'ukaan Ama iha lale'an la nakara."

*Yesus nalore dalam nebee ita bele dame hika ho ema mak nalo sala baa ita*

<sup>15</sup> Hotu Yesus dale tenik na'ak, "Kalo okaan maluk nalo sala baa o, o du'uk mak musti baa masoru nia. Emi na'in rua mesan ti'an lai, foin katak niakaan salan. Kalo nia rona o, emi dame malu ti'an." <sup>16</sup> Mais, kalo la no'uk rona, baa mola mamaluk ida-rua seluk. Hotu baa bele-bele hasoru ema nia, nebee dale tenik ho nia. Hakerek Moon na'ak, 'Iha lia ida, musti noo ema na'in rua-tolu mak naree nodi matan du'uk, foin bele simu siakaan dale.' <sup>17</sup> Mais, kalo ema nia sei la no'uk rona emi, baa katak baa fukun sarani sia. Kalo nia la no'uk rona tenik, filak nia baa ema mak la natene Na'i Maromak. Kalo lale, filak nia baa ema matak, hanesan ema maksisi bea sia.

<sup>18</sup> Ha'ukaan dalen ne'e, tebes no loos! Saa mak emi hakahik iha raiklaran, Na'i Maromak nakahik ti'an iha lale'an. Saa mak emi habusik iha raiklaran, Na'i Maromak nabusik ti'an iha lale'an." <sup>19</sup> Ha'u kdale tebes tenik ka'ak, masik emi na'in rua dei hamulak hodi neon ida, Ha'ukaan Ama iha lale'an atu foo saa mak emi husu. <sup>20</sup> Kalo ema libur malu tan Ha'u, masik na'in rua-tolu dei moos, Ha'u kamutuk ko sia iha nia."

*Yesus foo lia hatetek nosi ema mak la foo pardua baa belun*

<sup>21</sup> Yesus dale notu nunia, Petrus mai nusu baa Nia na'ak, "Ama Boot, ha'u atu kusu oan ida. Kalo ha'ukaan belun nalo sala rua-ruan baa ha'u, ha'u kmusti foo pardua baa nia isin hira? To'o isin hitu ka?"

<sup>22</sup> Yesus nataa na'ak, "Lale! Musti foo pardua baa belun isin hitu dala hitu nulu" <sup>‡</sup> to'o la bele sura hola." <sup>23</sup> Tan Na'i Maromak moos atu sura nunia, hanesan na'in iha lia hatetek ne'e. Rona mai! Noo na'in ida mak nakara sura tusan nosi eman serwisu sia. <sup>24</sup> Nia naruka ema baa bolu nola ema serwisu ida mak natusan maliun-maliun baa nia. <sup>§</sup> <sup>25</sup> Mais nia la bele selu nola tusan nia. Rona nola nunia, na'in naruka na'ak,

'Baa fa'an ema ne'e no feen-oan sia hotu-hotu, dadi baa ata. Hotu fa'an niakaan naha sia hotu-hotu, hodi selu niakaan tusan.'

<sup>26</sup> Rona nola nunia, ema serwisu nia nakni'a iha na'in oin nodi nakro'an na'ak, 'Adeei ama! Tulun foo leet oan ida baa ha'u lai, foin ha'u kselu moos ha'ukaan tusan.'

<sup>27</sup> Rona nola nunia, na'in neon monu. Nia moos no'as mohu tusan nia sia hotu-hotu, hotu nabusik ema serwisu nia.

<sup>28</sup> Mais baa oras ema serwisu nia sai, nia nasoru nola belun ida mak natusan oan ida baa nia. Nia kohi nola kedan belun nia, misak baa kakorok nodi nakbehek na'ak, 'Hoi! Selu kedan okaan tusan oras ne'e ona!'" <sup>\*</sup>

<sup>29</sup> Rona nola nunia, belun nia moos nakni'a nodi nakro'an na'ak, 'Adeei belu! Tulun foo leet oan ida baa ha'u lai, foin ha'u kselu moos ha'ukaan tusan baa o.'

<sup>30</sup> Mais ema nia na'ak, 'La bele! Musti selu kedan! Hotu nia natama belun baa bui, to'o belun selu mohu niakaan tusan.

<sup>31</sup> Baa oras na'in eman seluk sia rona saa mak dadi ti'an nia, sia noran susar. Hotu sia baa nasara kedan baa na'in. <sup>32</sup> Rona nola nunia, na'in bolu nola ema mak la natene aan nia. Nia de'an na'ak, 'Hoi ema aat! O musu ha'u nebee kadomi o, hotu ha'u ko'as mohu okaan tusan hotu-hotu. <sup>33</sup> Mais, tan saa o la madomi okaan belun hanesan ha'u kadomi o nia?' <sup>34</sup> Na'in krakat to'o naruka dada hatama ema nia baa bui, nebee ema tonan naloot to'o nia selu mohu niakaan tusan sia hotu-hotu."

<sup>35</sup> Hotu Yesus taka lia hatetek nia nodi katak na'ak, "Ha'ukaan Ama iha lale'an moos atu sura nunia, kalo emi la halu'a lakon emikaan belun salan."

## 19

*Ema Farisi buka dalam nahonu Yesus nodi lia sasa fa'e feen-la'en*

(Markus 10:1-12)

<sup>1</sup> Yesus nanorin notu lia nia sia hotu-hotu, Nia la'o nela Galilea atu baa rai Yudea iha mota Yordan sorin balu baa. <sup>2</sup> Ema lear moos tuir. To'o nebaa, Nia nadi'ak nola ema moras iha nia.

✠ 18:15 Lukas 17:3 ✠ 18:16 Hanoin Hikar Dalam Moris 19:15 ✠ 18:18 Mateus 16:19; Yohanis 20:23 ‡ 18:22 Hakerek Moon lia Yunani lia isin iha ne'e bele na'ak, "isin hitu dala hitu nulu". No bele na'ak, "isin hitu nulu resin hitu".

✠ 18:22 Lukas 17:3-4 § 18:24 Niakaan tusan nia, Hakerek Moon lia Yunani na'ak "10.000 τάλαντων (talanton)".

Talanton ida, bele selu ema ida kanseran tinan sanulu resin lima to'o tinan rua nulu laran. \* 18:28 Niakaan tusan nia, Hakerek Moon lia Yunani na'ak, "100 δηνάριον (deinarion)". Deinarion ida, bele selu ema ida kanseran loran ida nia. Kalo hanesa tusan ne'e no tusan uluk, tusan ne'e la folin.

<sup>3</sup> Baa oras nia, ema Farisi na'in hira moos mai. Sia buka dalan atu nahonu Yesus nodi nusu na'ak, "Ama! Tuir itakaan ukun-badu Yahudi, kalo mane noo feen ti'an, nia bele soe feen tan sohan saa dei ka, nunabee?"

<sup>4</sup> Yesus nataa na'ak, "Emi ne'e ema matenek. Tan saa emi la hatene Hakerek Moon isin? Hakerek Moon na'ak Na'i Maromak nase'i ema raiklaran, fetu no mane. ✧"

<sup>5</sup> Noo hakerek tenik na'ak, "Tan lia nia, mane musti la'o nela inanan-aman,

atu moris neon ida no feen,

tan sia rua dadi mesak ti'an." ✧

<sup>6</sup> Kalo Na'i Maromak du'tuk nalo sia rua dadi mesak ti'an, ema raiklaran keta sasa fa'e ona!"

<sup>7</sup> Rona nola Yesus dale nunia, ema Farisi nia sia nusu tenik na'ak, "Kalo nunia, tan saa Bei Musa foo ukun na'ak, la'en bele soe feen, surak foo uluk hakerek soe malu baa feen?" ✧

<sup>8</sup> Yesus nataa na'ak, "Bei Musa nabusik emikaan bei uluk sia soe feen, tan sia ulun fatuk hanesan emi! Mais baa oras Na'i Maromak nase'i raiklaran ne'e, Nia la nakara nunia. <sup>9</sup> Mais tuir Ha'u nune'e: kalo feen nakur uluk biti-kluni, la'en bele soe feen. Mais, kalo feen la nakur biti-kluni, hotu la'en soe nia no nola tenik fetu, ne'e na'ak, la'en nia nakur biti-kluni ti'an!" ✧

<sup>10</sup> Rona nola nunia, Yesus Niakaan mak-tuir sia moos dale na'ak, "Kalo nunia, di'ak liu lalika ho feen dei."

<sup>11</sup> Yesus nataa na'ak, "Lahoos ema hotu-hotu mak bele simu Ha'ukaan dalen ne'e. Hela mesan ema mak Na'i Maromak boi dei. <sup>12</sup> Noo ema mak la noo feen, tan moris nodi nunia ti'an. Balu moos la noo feen, tan ema nalo nunia baa nia. Noo tenik ema mak boi la noo feen, tan beer nala'o Na'i Maromak Niakaan serwisu. Nebee ema mak bele simu hanorin ne'e, nia nalo tuir."

*Yesus dale natuun matak-malirin baa lawarik oan sia*

(Markus 10:13-16; Lukas 18:15-17)

<sup>13</sup> Baa oras nia, ema naka'u nodi siakaan oan sia mai baa Yesus, nebee Nia rai liman baa, nodi dale natuun matak-malirin baa sia. Naree nunia, Niakaan mak-tuir sia nakahik ema nia sia. <sup>14</sup> Mais Yesus krakat nodi na'ak, "Habusik lawarik nia sia mai baa

Ha'ul Keta saseni sia! Tan ema oin nunia sia mak Na'i Maromak eman."

<sup>15</sup> Hotu Yesus rai liman baa oan nia sia nodi nakro'an nebee Na'i Maromak natuun matak-malirin baa. Hotu, Nia la'o nela fatin nia.

*Ema maksoin ida buka dalan atu moris nima-nimak no Na'i Maromak*

(Markus 10:17-31; Lukas 18:18-30)

<sup>16</sup> Baa loraon ida, ema ida mai nusu baa Yesus na'ak, "Ama Manorik! Ha'u kmusti kalo lia di'ak oin nunabee, nebee ha'u katene fukur ka'ak, ha'u kbele tama lala'an atu kmoris kamutuk ko Na'i Maromak?"

<sup>17</sup> Yesus nataa na'ak, "Tan saa o musu Ha'u kosi lia saa mak di'ak? Na'i Maromak mesan dei mak di'ak. Kalo makara moris mo Nia, tuir lo-loos Niakaan ukun."

<sup>18</sup> Mais ema nia nusu tenik na'ak, "Ukun mak nabee?"

Yesus nataa na'ak,

"Keta ho'o ema;

keta hakur biti-kluni;

keta hana'o;

keta mataa lia tolek; ✧

<sup>19</sup> makneter inan-aman;

tenik, madomi okaan maluk hanesan madomi isin lolon du'uk." ✧

<sup>20</sup> Rona nola nunia, ema nia nataa na'ak, "Ha'u kala'o ti'an ukun nia sia hotu-hotu. Saa tenik mak sei la to'o dauk?"

<sup>21</sup> Yesus nataa na'ak, "Kalo makara tuir tebe-tebes Na'i Maromak beer, fila baa, fa'an okaan sasoin sia hotu-hotu. Hotu fa'e osan nia baa ema mukit sia. Halo hotu nunia lai, foin mai tuir Ha'u. Nosi ikus, Na'i Maromak atu selu nikar sasoin wa'in iha lala'an."

<sup>22</sup> Rona nola nunia, ema nia fila nodi neon susar, tan nia soi basuk.

<sup>23</sup> Hotu Yesus dale baa Niakaan mak-tuir sia na'ak, "Rona, tan Ha'ukaan dalen ne'e, tebes no loos! Ema maksoin sia mak susar kaliuk tama baa lala'an. <sup>24</sup> Kuda onta boot la bele tama baa lala'an tuir daun kuak. Nunia moos ema mak naloon loos baa sasoin dei, no la naloon baa Na'i Maromak. Sia la bele tama lala'an."

<sup>25</sup> Rona nola nunia, mak-tuir sia blaar karin. Sia moos nataa na'ak, "Kalo nunia, see mak bele tama lala'an?"

<sup>26</sup> Yesus mana sia di'a-di'ak, hotu dale na'ak, "Kalo ema raiklaran mak nalo, nanis

✧ 19:4 Lia Uluk Fohon 1:27, 5:2 ✧ 19:5 Lia Uluk Fohon 2:24 ✧ 19:7 Hanoin Hikar Dalan Moris 24:1-4; Mateus 5:31 ✧ 19:9 Mateus 5:32; 1 Korintus 7:10-11 ✧ 19:18 Ema Isra'el Sai Nosi Mesir 20:13-16; Hanoin Hikar Dalan Moris 5:17-20 ✧ 19:19 Ema Isra'el Sai Nosi Mesir 20:12; Hanoin Hikar Dalan Moris 5:16; Ukun-badu Na'ilulik 19:18

la bele. Mais, kalo Na'i Maromak mak nalo, hotu-hotu nanis bele!"

<sup>27</sup> Hotu Petrus katak na'ak, "Ama! Ami la'o hela ti'an amikaan sasoin hotu-hotu atu tuir Ama. Mais ami hetan saa?"

<sup>28</sup> Yesus nataa na'ak, "Rona, tan Ha'ukaan dalen ne'e, tebes no loos! Nosi ikus, kalo Na'i Maromak nalo hotu-hotu dadi foun ti'an, Ha'u, Ema Raiklaran Isin ne'e, atu tuur baa kadera ukun boot. Tan emi tuir Ha'u, emi atu tuur no baa kadera ukun sanulu resin rua, nebee dadi makotu lia bodik itakaan ema hunun Isra'el sanulu resin rua!"<sup>29</sup> Ema mak la'o nela niakaan uma, niakaan maun-alin, niakaan inan-aman, niakaan oan sia, no niakaan to'os atu tuir Ha'u, ema nia atu simu nikar to'o isin atus ida. Hotu, kalo rai falu fila, nia moos netan moris no Na'i Maromak to'o nima-nimak.<sup>30</sup> Hanoin! Ema wa'in naboot aan, mais Na'i Maromak atu nafoli sia na'ak, ema ki'ik kaliuk. Ema mak naki'ik aan, Na'i Maromak atu nafoli sia na'ak, ema boot."<sup>31</sup>

## 20

*Yesus foo lia hatetek nosi to'os na'in no niakaan mataroos sia*

<sup>1</sup> Nunia hotu, Yesus nanorin na'ak, "Na'i Maromak kaer ukun, hanesan to'os na'in iha lia hatetek ne'e. Noo to'os na'in ida mak sai tuku neen seisawan, baa buka ema atu serwisu iha niakaan to'os anggor.<sup>2</sup> Netan ti'an, nia namate lia no sia, nebee sia serwisu leron ida, selu osan murak tomak ida tuir folin nanis.\* Hotu nia naruka sia baa serwisu iha niakaan to'os.<sup>3</sup> Tuku siwi seisawan, nia sai tenik baa dalan. Nia nasoru tenik ema na'in hira mak no'i tuur lerek dei.<sup>4</sup> Nia katak baa sia na'ak, "Hei mau sia! Emi ho'uk serwisu iha ha'ukaan to'os ka lale? Ha'u atu kselu tuir folin mak nanis." Rona nola nunia, sia moos no'uk. Hotu sia baa serwisu kedan.<sup>5</sup> Tuku sanulu resin rua, no tuku tolu leron malirin, to'os na'in sai buka tenik ema serwisu.<sup>6</sup> Loro malirin ti'an, takseeer tuku lima, nia moos sai tenik. Nia buka baa-mai ema mak nariik loos sia dei. Hotu nia nusu sia na'ak, "Tan saa emi hariik loos hori seisawan to'o loro malirin la halo sa-saa?"

<sup>7</sup> Sia nataa na'ak, 'Serwisu la noo.'

Hotu to'os na'in nia na'ak, 'Kalo nunia, baa serwisu iha ha'ukaan to'os ona!'

<sup>8</sup> Oras tuku hanawa serwisu to'o ti'an, to'os na'in bolu nola niakaan mataroos ulun nodi na'ak, 'Bolu mola mataroos sia, hotu selu siakaan osan serwisu ida-idak, nahuu nosi ema mak tama ikus, to'o ema mak tama uluk.'<sup>9</sup> Rona nola nunia, mataroos ulun bolu nola ema mak nahuu serwisu nosi tuku lima loro malirin. Nia selu baa sia ida-idak osan murak tomak ida.<sup>10</sup> Hotu mataroos ulun bolu nola mataroos seluk sia, to'o baa mataroos mak serwisu nahuu nosi tuku neen seisawan. Sia naneo na'ak, sia nanis simu wa'in liu nosi ema mak foin serwisu baa tuku lima loro malirin nia. Mais hatene hodi baa, sia moos simu osan murak tomak ida.<sup>11</sup> Naree nunia, sia naksuhuk baa to'os na'in na'ak,<sup>12</sup> 'Hoi! La bele nune'e ama! Ema mak mai ikus basuk, serwisu tuku ida dei. Mais ami mak tama seisawan, serwisu kre'is mate to'o kosar turu! Tan saa ama selu ami manesak ho sia?'

<sup>13</sup> To'os na'in nataa baa ida nosi sia na'ak, 'Mau! Ha'u la kli'is. Mau du'uk mak simu serwisu leron ida, seba osan murak tomak ida. Tebes ka? Ha'u ktuir ti'an itakaan lia mamaten nia.<sup>14</sup> Di'ak liu mau simu mau osan seba, modi fila ona. Ha'u kakara selu baa ema mak tama serwisu ikus, manesak no mau.<sup>15</sup> O laran moras baa saa? Ha'u na'in kasai osan du'uk. Nansaa mau nawan sa'e ha'u, tan ha'u laran di'ak baa ema?'"

<sup>16</sup> Hotu Yesus natuka lia hatetek nia na'ak, "Nunia moos, baa oras Na'i Maromak dadi Na'in baa Niakaan hutun-renu sia. Ema ki'ik, Nia nafoli na'ak, ema boot. Ema boot, Nia nafoli na'ak, ema ki'ik."<sup>17</sup>

*Yesus katak isin tolu ona, nosi Niakaan mamaten*

*(Markus 10:32-34; Lukas 18:31-34)*

<sup>17</sup> Nunia hotu, Yesus sia atu la'o baa Yerusalem. Iha dalan klaran, Nia bolu Niakaan maktuir sia naklibur mesan no Nia. Hotu Nia katak baa sia na'ak,<sup>18</sup> "Rona mai! Oras ne'e ita atu baa Yerusalem. Iha nebaa, ema atu fa'an Ha'u, Ema Raiklaran Isin ne'e, baa na'iluluk ulun sia no manorik ukun sia. Hotu sia taa ukun mate baa Ha'u.<sup>19</sup> Sia moos laten Ha'u baa ema seluk mak la matene Na'i Maromak. Hotu sia dale namoe Ha'u. Sia no'at nadodok Ha'ukaan isin. Foin sia nedi no'o Ha'u baa ai karuus.

☆ 19:28 Mateus 25:31; Lukas 22:30 ☆ 19:30 Mateus 20:16; Lukas 13:30 \* 20:2 Hakerek Moon lia Yunani na'ak, "osan dinari ida". Dinari ida bele selu ema ida kanseran leron ida laran. ☆ 20:8 Ukun-badu Na'iluluk 19:13; Hanoin

Hikar Dalan Moris 24:15 ☆ 20:16 Mateus 19:30; Markus 10:31; Lukas 13:30

Ha'u kmate tebes. Mais baa wainrua, Ha'u kmoris kikar."

*Yakobus no Yohanis inan nusu Yesus, nebee foti niakaan oan sia dadi ema boot*

*(Markus 10:35-45)*

<sup>20</sup> Nunia hotu, Sebadeus feen mai baa Yesus, bele-bele no oan Yakobus no Yohanis. Nia nakni'a nodi nakneter, tan nakara nola Yesus neon.

<sup>21</sup> Hotu Yesus nusu baa nia na'ak, "Ina atu musu saa?"

Nia nataa na'ak, "Nune'e Ama! Ha'u kusu nebee, kalo Ama kaer ukun ti'an, Ama foti ha'ukaan oan na'in rua ne'e, nebee sia moos kaer ukun bele-bele no Ama. Ha'u kusu nebee Ama natuur ida iha Ama sorin kwana, no ida iha sorin karuk."

<sup>22</sup> Rona feto nia nusu nunia, Yesus katak baa Yakobus no Yohanis na'ak, "Emi la hatene saa mak emi husu. Ha'u atu ketan susar wa'in. Emi haneo ha'ak emi moos bele hatiu susar nunia ka?"

Sia rua nataa di'a-di'ak dei na'ak, "Bele basuk, Ama!"

<sup>23</sup> Hotu Yesus nataa tenik na'ak, "Tebes. Emi moos atu hatiu susar hanesan Ha'u. Mais see mak atu tuur iha Ha'ukaan sorin kwana no karuk, lia nia lahoos Ha'u mak kakotu. Na'i Maromak du'uk mak nakotu. Nia nakotu kedan se-see mak tuur iha fatik nia."

<sup>24</sup> Baa oras maktuir sanulu rumak sia rona Yakobus no Yohanis nusu nunia, sia moos kratak. <sup>25</sup> Mais Yesus bolu nola sia hotu-hotu nodi na'ak, "Nune'e! Emi hatene ti'an ha'ak, na'in sia iha raiklaran tonan nanis siakaan renun, to'o renun la bele nakfodak. Ulun sia nosi ema klubun mak la natene Maromak, sia moos foo ukun liu kladik to'o renun la bele foti ulun. <sup>26</sup> Mais emi la bele halo nunia! See mak nakara dadi ema boot, nia musti dadi mataroos nodi naliku ema seluk. <sup>27</sup> See mak nakara dadi ulun, nia musti dadi ata. <sup>28</sup> Ha'u, Ema Raiklaran Isin nosi lale'an, moos nunia. Ha'u kmai, lahoos nebee ema naliku Ha'u. Mais Ha'u kmai atu kaliku ema, kodi latan Ha'ukaan moris tomak atu sori ema wa'in."

*Yesus nadi'ak nola ema matan delek na'in rua*

*(Markus 10:46-52; Lukas 18:35-43)*

<sup>29</sup> Nunia hotu, Yesus sia la'o liu. Baa oras sia sai nosi kota Yeriko, ema lear moos la'o tuir. <sup>30</sup> Iha nia, noo ema matan delek na'in rua. Sia no'i tuur iha dalan tehen. Baa oras sia rona nola na'ak ema mak la'o liu nia, Yesus nosi Nasaret, sia moos nahii nodi lian maka'as na'ak, "Ama Boot! Na'i Daud husar-binan! Madomi ami lai!"

<sup>31</sup> Rona nola sia nahii nunia, ema sia iha nia nakahik sia na'ak, "Hoi! Emi rua keta hanoro!"

Mais sia nahii hetak maka'as tenik na'ak, "Ama Boot! Na'i Daud husar-binan! Madomi ami lai!"

<sup>32</sup> Baa oras Yesus rona nola sia, Nia nanawa nodi nusu na'ak, "Emi hakara Ha'u atu kalo saa baa emi?"

<sup>33</sup> Sia dale na'ak, "Ama Boot! Tulun lai, nebee ami bele haree."

<sup>34</sup> Rona nola nunia, Yesus neon monu baa sia. Nia koko siakaan matan, hotu matan moon kedas. Hotu, sia moos tuir Nia.

## 21

*Ema simu Yesus iha kota Yerusalem hanesan Na'in*

*(Markus 11:1-11; Lukas 19:28-40; Yohanis 12:12-19)*

<sup>1</sup> Nunia hotu, Yesus sia la'o liu baa leo ida naran Betfage iha Foho Saitun tehen.\* Leo nia kre'is baa kota Yerusalem. Iha nia, sia nanawa heik. Hotu Yesus solok Niakaan maktuir na'in rua baa uluk. <sup>2</sup> Nia naruka sia na'ak, "Emi rua baa leo nebaa. Oras emi tama baa, emi atu haree kuda keledai inan ida no oan, mak ema kesi iha nia. Baa kore hola, dada hodi mai Ha'u. <sup>3</sup> Kalo ema mai nusu emi na'ak, "Tan saa emi dada hodi ema niakaan kuda keledai?" Emi musti hataa ha'ak, 'Na'in atu sa'e. Sa'e notu, Nia solok nikar mai kedas.'

<sup>4</sup> Lia ne'e sia hotu-hotu nato'o lia mak Maromak mako'an nakerek kedan hori uluk na'ak,

<sup>5</sup> 'Hei, emi ema Yerusalem sia!†

Mana lai!

Emikaan Na'in namaan aan mai.

Nia namaan aan mai nodi naraik aan.

Nia namaan aan mai sa'e kuda keledai oan.'''\*

<sup>6</sup> Yesus naruka nunia ti'an, maktuir nia sia baa, nalo tuir hotu-hotu mak Yesus

✠ 20:26 Lukas 22:25-26 ✠ 20:27 Mateus 23:11; Markus 9:35; Lukas 22:26 \* 21:1 Sia nanaran foho nia 'Saitun', tan iha nia noo to'os ai saitun wa'in, mak sia kumu nola mina nosi ai nia fuan. Foho Saitun nia, takseer kilo ida dook nosi kota Yerusalem. † 21:5 Hakerek Moon lia Yunani na'ak, "Sion niakaan oan feto". Sion ne'e, mak Yerusalem naran ida seluk. Iha ne'e, Sakarias nodi lia hatetek bolu ema Yerusalem sia. ✠ 21:5 Sakarias 9:9

nameno nia. <sup>7</sup> Sia dada nodi kuda keledai inan nia no oan mai baa Yesus. Hotu sia taka siakaan tais hafu'ut baa, nebee Yesus sa'e, tama baa kota. <sup>8</sup> Ema lear moos nola siakaan tais hafu'ut no tais sakat, na'e baa dalan. Balu moos baa taa nola beet tahan<sup>‡</sup> felar keke baa dalan klaran. Hodi nunia, sia foo kneter nodi simu Yesus hanesan na'in. <sup>9</sup> Baa oras nia, ema balu la'o uluk Yesus, balu tenik tuir nosi kotuk. Sia nahii bele-bele na'ak,

“Hosana! Ami tonu-haboot Na'i Maromak!<sup>§</sup>

Na'i Daud husar-binan namaan aan mai ti'an!

Hosana! Ami tonu-haboot Na'i Maromak!

Na'i Maromak solok Ema ne'e mai ti'an.

Hosana! Ami tonu-haboot Na'i Maromak, mak nabesi aan iha lale'an mak aas kaliuk!<sup>¶</sup>✠

<sup>10</sup> Baa oras Yesus tama Yerusalem nodi dahur nunia, ema kota laran tomak sai mai nodi nusu na'ak, “Hoi! See mak mai nia?”

<sup>11</sup> Ema lear nia nataa na'ak, “Ema ne'e, mak Maromak mako'an, naran Yesus. Nia, ema Nasaret nosi rai Galilea.”

*Yesus tama baa Uma Hamulak Huun, nalatu ema makfa'an iha nia*

(Markus 11:15-19; Lukas 19:45-48; Yohanis 2:13-22)

<sup>12</sup> Hotu Yesus sia la'o liu to'lo Na'i Maromak Niakaan Uma Hamulak Huun. Iha Uma Hamulak Huun lalawar, noo ema makfa'an oi-oik iha nia. Titu-naree nunia, Yesus baa nalatu sai sia nodi sobu karin fatin sia mak sia nodi taruka osan, no fa'an manu lakateu sina mak ema nalo baa sera. <sup>13</sup> Hotu Nia katak baa sia na'ak, “Maromak mako'an nakerek kedan hori uluk na'ak, ‘Ha'u kariik Ha'ukaan Uma, nebee dadi fatin hamulak.’

Na'i Maromak nakara nunia, mais emi halo Uma ne'e, dadi baa ema na'ok knuuk!<sup>¶</sup>✠

<sup>14</sup> Nunia hotu, ema matan delek no ema ai asak sia mai baa Yesus iha Uma Hamulak Huun. Nia moos nadi'ak nola sia hotu-hotu. <sup>15</sup> Mais baa oras na'ilululik ulun sia no manorik ukun sia titu-naree Yesus nalo

tadak blaar nunia, sia krakat. Iha nia moos lawarik oan sia nahii bele-bele na'ak,

“Hosana! Ami tonu-haboot Na'i Maromak, tan Na'i Daud husar-binan mai ti'an!”

<sup>16</sup> Rona lawarik oan sia nahii nunia, na'ilululik ulun sia krakat liu tan tenik, tan sia la simu dalen nia. Hotu sia katak baa Yesus na'ak, “Hoi! O rona lawarik oan nia sia ka lale?”

Yesus nataa na'ak, “Ha'u krona. Nansaa? Emi sei la leno dauk iha Hakerek Moon nosi lawarik oan mak tonu-naboot Na'i Maromak ka? Hakerek ti'an na'ak, ‘Na'i Maromak babilan kau mea oan no lawarik ki'ik oan sia, nebee sia tonu-naboot Nia.’”✠

<sup>17</sup> Hotu Yesus no Niakaan maktuir sia sai nela kota, baa toba iha leo Betania.

*Yesus natuka ai huun ida nebee keta nafua ona*

(Markus 11:12-14,20-24)

<sup>18</sup> Baa awan seisawan, Yesus sia baa nikar kota Yerusalem. Mais iha dalan klaran, Yesus noran salaen. <sup>19</sup> Hotu titu-naree ai huun ida iha dalan tehen. Ema naa nanis ai huun nia fuan.\* Nia baa nare'is aan baa ai huun nia atu naree kokon, noo fuan ka lale. Mais to'o baa, Nia la naree fuan ida kois, tan ai huun nia foin nataha. Nia moos dale baa ai huun nia na'ak, “Tan o la masai fuan baa Ha'u, o la mafua ona!” Dale notu nunia, ai huun nia moos maran kedas.

<sup>20</sup> Naree nunia, Niakaan maktuir sia sarebak. Sia nusu na'ak, “Tan saa, teki-tekis dei, ai huun ne'e maran kedas?”

<sup>21</sup> Yesus nataa na'ak, “Rona, tan Ha'ukaan dalen ne'e, tebes no loos! Kalo emi fiar tebe-tebes baa Na'i Maromak hodi la hakerat kedan, emi bele halo nu'u Ha'u kalo baa ai huun nia. Lahoos nia dei, tan emi moos bele halo liu tan tenik. Emi bele haruka foho ida ni'it aan lori baa tasi. Na'i Maromak nanis lori foho nia kedas, surak emi fiar tebe-tebes baa Nia!<sup>¶</sup>✠ <sup>22</sup> Lia hotu-hotu mak emi husu baa Na'i Maromak, emi nanis simu, surak fiar tebe-tebes baa Nia.”

*Na'ilululik ulun sia nakusuk lia nosi Yesus beran*

(Markus 11:27-33; Lukas 20:1-8)

<sup>‡</sup> 21:8 Mateus nakerek na'ak, 'ai sorun'. Mais ita hatene ti'an hosi Yohanis 12:13 na'ak ai sorun nia mak 'beet tahan'.

<sup>§</sup> 21:9 Iha lia Aram 'Hosana' na'ak 'sori nola ema'. Baa oras Yesus moris iha raiklaran ne'e, ema nodi lia fuan nia, tonu-naboot Na'i Maromak. ✠ 21:9 Kananuk Sia 118:26 ✠ 21:13 Yesaya 56:7; Yeremia 7:11 ✠ 21:16 Kananuk

Sia 8:3 \* 21:19 Ai huun nia, Hakerek Moon lia Yunani na'ak 'sukei'. ✠ 21:21 Mateus 17:20; 1 Korintus 13:2



<sup>23</sup> Hotu Yesus sia la'o liu. To'o Yerusalem baa, sia tama nikar baa Uma Hamulak Huun. Baa oras foin tama baa lalawar, na'ilulik ulun sia no fukun adat sia mai nakusuk baa Yesus na'ak, "Hori sehik aan, see mak naruka o mai tokar lauk iha ne'e? See mak laten beran nia baa o?"

<sup>24</sup> Mais Yesus natene sia buka dalan atu nahonu Nia. Hotu Nia nataa na'ak, "Ha'u moos kakara kusu lia ida baa emi. Emi hataa Ha'u lai, foin kataa emi. <sup>25</sup> Ha'u atu kusu nune'e: ita hotu-hotu hatene Yohanis, ema nia mak sarani ema. See mak laten beran baa nia nebee nia sarani ema? Na'i Maromak ka, ema raiklaran?"

Rona nola Yesus dale nunia, sia nanoin baa-mai nodi dale baa malu na'ak, "Adee! Ita kona di'a ti'an! Kalo ita hataa ha'ak, 'Na'i Maromak mak laten beran', Nia atu nataa fila na'ak, 'Kalo nunia, tan saa emi la fiar Yohanis!' <sup>26</sup> Mais ita moos la bele hataa ha'ak, 'Ema raiklaran mak laten beran', tan ema hotu-hotu bele kratat ita. Sia fiar na'ak, Yohanis nia, Maromak mako'an." <sup>27</sup> Tan lia nia, sia nataa Yesus na'ak, "Ami la hatene."

Yesus moos simu na'ak, "Kalo nunia, Ha'u moos lalika katak see mak laten beran baa Ha'u."

*Yesus foo lia hatetek nosi ama ida no oan mane na'in rua*

<sup>28</sup> Hotu Yesus dale liu no ema boot nia sia na'ak, "Emi hanoin nunabee baa lia hatetek nune'e: Noo ama ida no oan mane na'in rua. Baa laron ida, Aman naruka oan na'in ida na'ak, 'Oa! Ohin laron ne'e, o baa serwisu iha to'os lai.'

<sup>29</sup> Mais oan nia nataa na'ak, 'Aa! Ha'u la kbaa.' Mais la kleur, oan nia sadi'a. Hotu nia baa.

<sup>30</sup> Hotu ama nia naruka oan ida tenik na'ak, 'Oa! Ohin laron ne'e, o baa serwisu iha to'os lai.'

Hotu oan nia nataa na'ak, 'Di'ak ama. Ha'u kbaa'. Mais hatene hodi baa, nia la baa."

<sup>31</sup> Dale notu nunia, Yesus nusu baa sia na'ak, "Oras ne'e Ha'u atu kusu nune'e: Nosi oan na'in rua nia, nabee mak nalo tuir aman harukan?"

Sia moos nataa na'ak, "Mak uluk!"

Hotu Yesus dale na'ak, "Tebes! Mais rona, tan Ha'ukaan dalen ne'e, tebes no loos! Ema aat nu'u ema maksisi bea no feto dalan aat sia atu tama uluk emi, dadi baa Na'i Maromak eman. Tan emi hatene

simu loos Na'i Maromak dei, mais la halo tuir Niakaan hakara. <sup>32</sup> Uluk, Yohanis Mak Sarani Ema nanorin emi ti'an, oin nunabee emi bele moris loos. Mais emi la hikir nia. Tuir loos, ema aat sia moos nanono baa Yohanis ti'an. Sia la'o nela siakaan salan nodi nalo tuir niakaan hanorin. Mais emi la ho'uk hanawa hosi emikaan salan no halo tuir niakaan hanorin."✠

*Yesus foo lia hatetek nosi ema aat mak seba to'os*

*(Markus 12:1-12; Lukas 20:9-19)*

<sup>33</sup> Nunia hotu, Yesus dale lia hatetek ida tenik baa ema boot nia sia na'ak, "Noo ema rai na'in ida. Nia loke niakaan rai rohan ida, nalo baa to'os foun atu kuda ai anggor baa. Hotu nia ba'a nalik. Nia moos ke'e kuak ida, atu nalo baa fatik rai anggor ween. Nia moos nariik uma to'os aas ida atu nodi daka to'os. Hotu nia seba to'os nia baa ema serwisu to'os, nebee sia fa'e to'os isin no nia. Hotu nia la'o baa rai dook.✠

<sup>34</sup> To'o oras ku'u, to'os na'in solok niakaan ema ain-liman sia baa ema serwisu to'os nia, atu nusu niakaan fafa'ek. <sup>35</sup> Mais ema serwisu sia la nikir sia. Niakaan ema ain-liman balu kona ta'e, balu kona ho'o, no balu tenik kona tuda hodi fatuk. <sup>36</sup> Natene nola nunia, to'os na'in solok tenik ema ain-liman klibur boot ida, liu nosi mak nia solok uluk nia. Mais ema serwisu nia sia moos nalo aat baa sia.

<sup>37</sup> Kleu-leur, ema to'os na'in solok oan du'uk. Nia naneu na'ak, 'Kalo ha'u ksolok ha'ukaan oan du'uk, sia nanis simu nia no nanono baa nia.'

<sup>38</sup> Mais baa oras ema serwisu sia naree nola oan nia, sia moos dale baa malu na'ak, 'Mana lai! Katuas solok oan du'uk. Nia mak atu simu katuas sasoin hotu-hotu. Di'ak liu ita ho'o nia ona, nebee hola to'os ne'e baa ita.' <sup>39</sup> Hotu sia kohi nola oan nia, dada baa to'os luan, hotu no'o nia."

<sup>40</sup> Dale notu nunia, Yesus natuka lia hatetek nia nodi nusu baa ema boot nia sia na'ak, "Oras ne'e, atu kusu nune'e: Kalo to'os na'in nia mai nikar, emi hanoin nia nalo oinsaa baa ema serwisu nia sia?"

<sup>41</sup> Hotu ema boot nia sia nataa na'ak, "Nanis nia no'o ema aat nia sia hotu-hotu. Hotu nia seba to'os nia baa ema seluk mak fa'e to'os isin kona baa niakaan oras."

<sup>42</sup> Hotu Yesus dale tenik na'ak, "Arumak emi sei la leno dauk saa mak hakerek ti'an iha Hakerek Moon na'ak,

'Noo fatuk ida mak badaen fatuk sia soe lerek ti'an.

Mais oras ne'e fatuk nia dadi baa uma tatuur fatuk ti'an!

Na'i Maromak du'uk mak boi nola, nodi natuur fatuk nia.

Etuk ita haree baa, kabaas tebes!"<sup>✠</sup>

<sup>43</sup> Hotu Yesus dale natutan na'ak, "Rona! Uluk, Na'i Maromak boi ita ema Yahudi ne'e, nebee ita dadi baa Niakaan ema. Mais, tan emi la ho'uk hikir Ha'u, Na'i Maromak atu boi ema seluk, tan ema mak tuir Niakaan hakara dei mak bele tama dadi baa Niakaan ema. <sup>44</sup> [Rona di'a-di'ak! Ema mak nakloti kona fatuk ne'e, nanis netan kastikar. Mais, kalo fatuk nia monu kona ema, ema nia netan kastikar todan liu.]"<sup>†</sup>

<sup>45</sup> Rona nola Yesus dale nunia, ema boot nia sia natene na'ak, Nia nakrai lia baa sia. Sia manesak no ema serwisu to'os mak aat nia, no badaen fatuk mak soe lerek fatuk tatuur nia. <sup>46</sup> Tan baa nia, sia nawan sa'e tebe-tebes. Sia moos buka dalam atu kohi nola Nia. Mais sia nakerat ema lear, tan ema lear sia filak Yesus na'ak, Maromak mako'an. Tan lia nia, ema boot nia sia la nalo sa-saa baa Yesus.

## 22

*Yesus foo lia hatetek nosi ema mak la no'uk mai nadahur*

(Lukas 14:15-24)

<sup>1</sup> Hotu Yesus dale tenik nodi lia hatetek na'ak, <sup>2</sup> "Na'i Maromak kaer ukun nia, hanesan na'in ida mak nalo dahur tan oan mane nola feto. <sup>3</sup> Baa oras dahur tetuk ti'an, nia naruka atan baa katak ema mak kona hamata sia na'ak, 'Mai ona, tan dahur atu nahuu ona.' Mais ema nia sia la no'uk mai. <sup>4</sup> Hotu ata nia fila baa nasara baa na'in. Rona nola nunia, na'in naruka ata seluk sia na'ak, 'Baa katak baa ema mak kona hamata sia nebee mai ona, tan dahur tetuk ti'an. Ha'u ko'o karau te'in kalo midar ti'an. Haruka sia mai ona, tan hotu-hotu tetuk ti'an.' <sup>5</sup> Hotu ata nia sia baa katak nunia. Mais ema mak kona hamata nia sia la nikir nola. Balu baa to'os, balu baa serwisu fatin, <sup>6</sup> no balu tenik kohi nola ata nia sia, naloot sia to'o mate.

<sup>7</sup> Rona nola nunia, na'in nawan sa'e tebe-tebes. Nia naruka sondadu sia baa no'o ema mak no'o atan sia. Hotu sondadu nia sia moos sunu kota nia to'o weer baa rai.

<sup>8</sup> Hotu na'in nia bolu nola atan seluk sia, nodi katak baa na'ak, 'Dahur tetuk ti'an, mais ema mak ha'u kamata ti'an sia, la fatan tuir ha'ukaan dahur. <sup>9</sup> Oras ne'e, emi sai baa dalam sia, hamata hola se-see dei mak emi hasoru hola iha nia.' <sup>10</sup> Hotu ata nia sia sai baa dalam. Sia nodi mai ema wa'in, to'o ema di'ak no ema aat nakonu nola dahur fatin nia.

<sup>11</sup> Hotu na'i nia tama baa dahur fatin nia atu naree niakaan bainaka. Nia titu-naree bainaka ida mak la tau tais dahur. <sup>12</sup> Hotu na'in nusu na'ak, 'Hoi maluk! Tan saa o tama iha ne'e, la tau tais dahur?' Mais ema nia la nataa. <sup>13</sup> Hotu na'i naruka kedan niakaan ema serwisu sia na'ak, 'Futu ema ne'e ain-liman, soe baa luan. Habusik nia tanis no susar iha fatin makukun nebaa.'"<sup>✠</sup>

<sup>14</sup> Dale notu nunia, Yesus natuka lia hatetek nia na'ak, "Nunia moos Na'i Maromak. Nia bolu ema wa'in. Mais ema na'in hira dei mak fatan dadi baa Niakaan eman."

*Yesus dale nosi lia selu bea baa ukunrai*  
(Markus 12:13-17; Lukas 20:20-26)

<sup>15</sup> Nunia ti'an, ema Farisi sia baa kabuar lia atu buka Yesus ain nodi tula lia baa Nia. <sup>16</sup> Hotu sia naruka siakaan ema no ema nosi partee Herodes, baa bele-bele nusu lia baa Yesus. To'o Yesus baa, sia mose Nia na'ak, "Ama Manorik! Ami hatene Ama neon loos. Ama la natene tolek, no la fihir oin. Ama moos nanorin Na'i Maromak dalam moris nodi loos. <sup>17</sup> Oras ne'e, ami atu husu lia ida: Tuir itakaan ukun-badu Yahudi, ita musti selu bea baa liurai Roma ka lale?"

<sup>18</sup> Mais Yesus natene na'ak, sia atu rai di'a baa Nia, nebee dale sakar liurai Roma. Tan lia nia, Nia nataa na'ak, "Etuk oin emi ne'e, ema oin-kotuk! Nansaa emi buka Ha'ukaan ain hodi lia nia? <sup>19</sup> Hatudu kokon osan murak tomak ida mak emi hodi selu bea!" Sia moos natudu osan murak tomak ida baa Nia.

<sup>20</sup> Hotu Nia nusu baa sia na'ak, "Ne'e, see niakaan oin? Ne'e, see niakaan naran?"

<sup>21</sup> Sia nataa na'ak, "Nia, Keser, mak liurai Roma."

Hotu Yesus katak baa sia na'ak, "Kalo nunia, foo baa ukunrai saa mak ukunrai niakaan. No foo baa Maromak saa mak Maromak Niakaan."

<sup>22</sup> Rona nola Yesus nataa nunia, sia hotu-hotu blaar karin, tan saa mak Yesus dale nia, makonak. Tan sia la bele nahonu nola Yesus, sia moos la'o nela Nia.

✠ 21:42 Kananuk Sia 118:22-23

† 21:44 Tohar 44 ne'e, la noo iha Hakerek Moon lia Yunani balu.

✠ 22:13

*Yesus nanorin nosi lia ema maten moris nikar; no ema nola malu iha lale'an ka lale?*

*(Markus 12:18-27; Lukas 20:27-40)*

<sup>23</sup> Baa laron nia moos, ema nosi partee Saduki mai baa Yesus. Ema Saduki sia nanorin na'ak, nosi ikus baa oras rai falu fila, ema mak mate ti'an la moris nikar ona. Hori hirak nia, sia mak buka dalam atu nadi'a Yesus, mais la bele. Tan baa nia, sia mai nusu tenik lia baa Nia na'ak,<sup>☆</sup>  
<sup>24</sup> "Ama Manorik! Bei Musa nakerek nela baa ita ema Yahudi, ukun-badu ida na'ak: kalo mane ida mate nela feen, mais la noo oan, alin musti nola fetu faluk nia, nebee foo husar-binan baa maun mak mate nia.<sup>☆</sup>  
<sup>25</sup> Uluk Bei Musa nanorin nunia tebes. Mais noo lia ida nune'e: Noo mane maun-alin na'in hitu. Mane ulun nola feen, hotu mate mais la noo oan. Hotu alin mak tuir nia, nola nikar fetu faluk nia. <sup>26</sup> La kleur falik, alin nia moos mate la noo oan. Nunia tenik, alin susu dala rua, nola fetu faluk nia, mais nia moos mate la noo oan. Nunia bei-beik to'o alin ikun moos mate. <sup>27</sup> La kleur fetu faluk nia moos mate.

<sup>28</sup> Oras ne'e ami atu husu nune'e: Feto nia nola mane na'in hitu ti'an. Nosi ikus baa oras rai falu fila, kalo Na'i Maromak nalo ema mak mate ti'an moris nikar, fetu nia dadi mane mak nabee feen?"

<sup>29</sup> Rona nola nunia, Yesus nataa na'ak, "Kalo emi husu nunia, emi sala ti'an! Emi la hatene Hakerek Moon lia isin. Emi moos la hatene Na'i Maromak beran! <sup>30</sup> Rona! Lia loos mak ne'e! Na'i Maromak Niakaan makbukar lale'an la nola malu. Oras rai falu fila Na'i Maromak atu nalo ema mak mate ti'an moris nikar. Mais sia la nola malu ona, hanesan Niakaan makbukar lale'an sia.

<sup>31</sup> Ha'u moos kalore tenik kosi lia ema mak mate ti'an bele moris nikar ka lale. Iha Hakerek Moon, no lia nosi lia ne'e. Emi sei la leno dauk ka? Iha nia Na'i Maromak katak baa Bei Musa na'ak,

<sup>32</sup> 'Ha'u ne'e, okaan Bei Abraham, Bei Isak, no Bei Yakob, siakaan Maromak.

Sia hotu-hotu lo'u-sudur baa Ha'u hori uluk to'o oras ne'e.'

Kalo ita leno nunia, ita hatene ha'ak, baa oras Na'i Maromak dale nunia, bei nia sia mate kleur ti'an. Masik nunia moos, Na'i Maromak katak na'ak, sia sei lo'u-sudur baa Nia. Lia nia na'ak, siakaan kmalar sei

moris. Dadi, masik ema mate ti'an, bele moris nikar."<sup>☆</sup>

<sup>33</sup> Rona nola Yesus nanorin nunia, ema Saduki nia sia la bele nataa sa-saa tenik. Mais ema lear mak iha nia blaar karin nodi dale na'ak, "Ema ne'e nanorin maka'as basuk!"

*Yesus nanorin nosi ukun mak folin kaliuk (Markus 12:28-34; Lukas 10:25-28)*

<sup>34</sup> Baa oras ema Farisi sia natene na'ak ema Saduki sia la bele nataa sa-saa tenik baa Yesus, sia moos naklibur buka dalam nebee buka Yesus ain. <sup>35</sup> Sia solok siakaanibun-nanaan matenek ida atu baa nahonu Yesus. To'o ti'an, nia katak na'ak, <sup>36</sup> "Ama Manorik! Ha'u atu kusu nune'e: Itakaan ukun-badu nosi Bei Musa, wa'in to'o. Nosi ukun hotu-hotu nia, ukun nabee mak boot kaliuk?"

<sup>37</sup> Yesus nataa na'ak, "Ukun mak boot kaliuk nia, mak ne'e:

'Na'i Maromak nia, mak itakaan Maromak.

Ita musti hadomi Nia liu hotu-hotu.

Ita musti beer Nia bei-beik,  
no haka'as aan hatene di'a-di'ak  
Nia.'

☆

<sup>38</sup> Ukun nia mak boot kaliuk no maka'as kaliuk! <sup>39</sup> No tenik ukun dala rua mak ne'e: 'Ita musti hadomi itakaan maluk, oin nudaar ita hadomi itakaan isin lolon du'uk."<sup>☆</sup>

<sup>40</sup> Ukun rua ne'e huun nosi Bei Musa niakaan ukun-badu no mako'an seluk siakaan hanorin hotu-hotu. Ema la bele tuir ukun seluk, kalo la tuir uluk ukun boot rua ne'e."<sup>☆</sup>

*Kristus nia, Na'i Daud husar-binan, mais Nia moos Na'i Daud Na'in*

*(Markus 12:35-37; Lukas 20:41-44)*

<sup>41</sup> Baa oras ema Farisi nia sia sei libur malu iha nia, Yesus nusu baa sia na'ak, <sup>42</sup> "Hori uluk aan Na'i Maromak nameno ti'an atu solok Kristus, nebee sori Niakaan ema sia. Tuir emi, Kristus nia, see husar-binan?"

Sia nataa na'ak, "Na'i Daud husar-binan."

<sup>43</sup> Hotu Yesus dale tenik na'ak, "Kalo nunia, tan saa Na'i Maromak Kmalar Lulik katak baa Na'i Daud, nebee nia temi Kristus na'ak 'Na'i'? Tan Na'i Daud nakerek ti'an na'ak,

☆ 22:23 Kristus Klosan Lian 23:8 ☆ 22:24 Hanoin Hikar Dalam Moris 25:5 ☆ 22:32 Ema Isra'el Sai Nosi Mesir 3:6 ☆ 22:37 Hanoin Hikar Dalam Moris 6:5 ☆ 22:39 Ukun-badu Na'ilulik 19:18 ☆ 22:40 Lukas 10:25-28

44 'Na'i Maromak katak ti'an baa ha'ukaan Na'in na'ak,  
 "Mai tuur baa fatin kneter kaliuk ne'e iha Ha'ukaan sorin kwana.  
 Tan Ha'u'utu kalo okaan funu sia, lo'u baa o.'"\*

45 Nosi hakerek nia, ita bele hatene ha'ak Na'i Daud du'uk temi Kristus na'ak, 'Na'i'. Tan lia nia, kalo ema na'ak Kristus Na'i Daud husar-binan loos dei, lia nia sei la to'o dauk! Tan Nia moos Na'i Daud Na'in."

46 Rona nola Yesus dale nunia, ema Farisi sia no-nook dei, tan la noo ema ida kois mak bele nataa Yesus. Nahuu nosi loron nia, sia la naksakar aan tenik atu nahonu kokon Nia.

### 23

*Yesus katak nebee sintidu baa manorik ukun sia no ema Farisi sia*

(Markus 12:38-39; Lukas 11:43,46, 20:45-46)

1 Nunia hotu, Yesus nanorin Niakaan maktuir sia namutuk no ema lear mak iha nia. 2 Nia katak na'ak, "Manorik ukun sia no ema Farisi sia kaer beran atu nanorin Ukun-badu Bei Musa. 3 Tan lia nia, emi musti hanono baa sia no tuir siakaan hanorin. Mais keta tuir saa mak sia nalo, tan sia du'uk la nalo tuir siakaan hanorin nia. 4 Sia seten ema atu natiu ukun-badu todan, mais sia du'uk la no'uk tulun ema atu tuir ukun-badu nia sia.

5 Hotu-hotu mak sia nalo, sia buka nebee ema tonu sia. Baa oras namulak, sia kesi Hakerek Moon baa ulun no nisa fafutar oi-oik baa faru klobor. Sia nalo bo-boot nunia, nebee ema mose sia na'ak, 'Ema nia sia, moon tebes!'

6 Kalo tama uma hamulak, lale, tama nadahur, sia buka tuur fatik iha oin, nebee ema wa'in titu-naree sia. 7 Kalo la'o baa nabee, sia moos rotus kneter. Sia buka ema sudur baa sia na'ak, 'Tabee, Ama Manorik.'

8 Mais emi keta tuir siakaan moris lala'ok nia! Keta buka ema temi emi na'ak, 'Ulun', tan emikaan Ulun mesak ida dei. Emi hotu-hotu moos, maun-alin. 9 Tan baa nia, keta mose ema iha raiklaran ha'ak, 'Ama', tan emikaan Ama iha lale'an mesak ida dei. 10 Emi moos keta buka ema temi emi na'ak, 'Manorik', tan emikaan Manorik mesak ida dei. Nia, mak Kristus. 11 Tan lia nia Ha'u katak ka'ak, keta foti aan hanesan ema mak

rotus kneter sia. Emi see mak nakara dadi ema boot, nia musti dadi baa mataroots.\*  
 12 Ema mak foti aan, Na'i Maromak atu naraik nia. Mais ema mak naraik aan, Na'i Maromak atu nasa'ek nia.'"\*

*Yesus de'an ema boot sia, tan sia dale seluk, nalo seluk*

(Markus 12:40; Lukas 11:39-42,44,47-52, 20:47)

13 Hotu Yesus dale tenik na'ak, "Hoi emi ema manorik ukun no ema Farisi sia! Etuk oin emi oin-kotuk! Emi nanis hetan dinu! Ema buka dalan atu tama dadi Na'i Maromak eman, mais emi saseni hola sia! Emi du'uk la ho'uk tama, mais emi saseni hola ema seluk.

14 [Hoi emi ema manorik ukun no ema Farisi sia! Etuk oin emi oin-kotuk! Emi nanis hetan dinu! Emi tolek bosok feto faluk sia, hodi hadau hola siakaan uma. Mais iha ema lear oin, emi taka emikaan a'aat nia, hodi hariik hamulak kleu-leur, nebee ema mose na'ak emi, ema neon moos. Mais nosi ikus, Na'i Maromak atu taa ukun todan kaliuk baa emi.]\*

15 Hoi emi ema manorik ukun no ema Farisi sia! Etuk oin emi oin-kotuk! Emi nanis hetan dinu! Emi sa'e foho, tuun tasi, buka loos ema na'in ida, nebee nia dadi baa emikaan maktuir. Mais, kalo hetan ti'an, emi hanorin nia atu tuir emikaan a'aat, to'o nia moris aat liu tan tenik. Nosi ikus, nia atu netan kastikar iha ha'i naraka, isin rua todan liu emi.

16 Emi ne'e, ema momok mak matan tomak! Tan saa emi sei hakara hatudu dalan baa ema seluk? Emi atu hetan dinu, tan emi hanorin hahutan karin ha'ak, 'Kalo ema ida namate menon nodi nabasuk lian temi Na'i Maromak Niakaan Uma Hamulak Huun, ema nia la kesi aan no mamenon nia. Mais, kalo nabasuk lian temi naha mean mak iha Uma Hamulak Huun, foin nia kesi aan no mamenon nia.' 17 Emi ne'e, ema momok mak matan tomak! Emi hane'o ha'ak, Na'i Maromak nafoli naha mean liu nosi Niakaan Uma Hamulak Huun ka? Lale! Tan Uma nia mak nalo naha nia sia dadi moos! 18 Emi moos hanorin hahutan karin ha'ak, 'Kalo ema ida namate menon nodi nabasuk lian temi sera fatin mak iha Uma Hamulak Huun, ema nia la kesi aan no mamenon nia. Mais, kalo nabasuk lian temi

\* 22:44 Kananuk Sia 110:1 ☆ 23:5 Mateus 6:1; Hanoin Hikar Dalan Moris 6:8; Sura Renu Isra'el 15:38 ☆ 23:11

Mateus 20:26-27; Markus 9:35, 10:43-44; Lukas 22:26 ☆ 23:12 Lukas 14:11, 18:14 \* 23:14 Tohar ne'e la noo iha Hakerek Moon lia Yunani mak tuan basuk.

sera mak iha fatin nia leten, foin nia kesi aan no mamenon nia.<sup>19</sup> Emi ne'e, delek tebe-tebes ti'an. Fatin sera nia, nanis folin liu sera mak iha fatin nia leten. Tan fatin nia, na'ilulik nodi sera saa mak ema nodi foo baa Na'i Maromak.<sup>20</sup> Kalo ema ida nabasuk lian temi sera fatin, ne'e na'ak, nia temi sera fatin no hotu-hotu mak iha fatin nia leten.<sup>21</sup> Kalo ema nabasuk lian temi Uma Hamulak Huun, ne'e na'ak, nia temi Uma Hamulak no Na'i Maromak naran, tan Nia mak nein iha nia.<sup>22</sup> Kalo ema nabasuk lian temi lale'an, ne'e na'ak, nia temi Na'i Maromak naran no Niakaan kadera ukun, tan Nia mak nabesi aan kaer ukun iha nia.<sup>✠</sup>

<sup>23</sup> Hoi emi ema manorik ukun no ema Farisi sia! Etuk oin emi oin-kotuk! Emi nanis hetan dinu! Emi matenek basuk sura emikaan sasoin, nebee bele foo fa'ek ida nosi fafa'ek sanulu baa Na'i Maromak. Emi sura lotu-lotuk, to'o to'os isin ki'ik oan sia moos, emi sura mate. Emi sura lotu-lotuk emikaan salasi oan, kwenter oan no lisa oan sia, mais Ukun-badu mak folin kaliuk, emi halu'a lakon. Emi la tuir dalam moris loos. Emi la hadomi ema mukit sia. Emi la kalolon emikaan mamenon. Di'ak liu, tuir lia nia sia hotu-hotu lai, foin sura emikaan babudun sia, nebee foo fa'ek ida baa Na'i Maromak.<sup>✠</sup> <sup>24</sup> Emi matan tomak ti'an! Tan saa emi sei hakara hatudu dalam baa ema seluk? Emi hase'i ukun lotu-lotuk hodi haruka ema seluk nalo tuir. Mais Ukun-badu mak folin kaliuk, emi du'uk la halo tuir. Hanesan emi ta'es hasai lalar ki'ik oan nosi emikaan wee hemu, mais buat boot nu'u karau, emi folan hola to-tomak dei!

<sup>25</sup> Hoi emi ema manorik ukun no ema Farisi sia! Etuk oin emi oin-kotuk! Emi nanis hetan dinu! Emi hanesan ema mak fasi haa-hemu fatin to'o milat, mais milat iha luan dei. Tan emikaan madauk teen no rotus teen nia nalo emikaan neon laran, sei mahobos no sei kadoor.

<sup>26</sup> Hoi emi ema Farisi matan tomak sia! Fasi uluk laran lai! Hodi nunia, foin luan moos dadi moos!

<sup>27</sup> Hoi emi mak ema manorik ukun no ema Farisi sia! Etuk oin emi oin-kotuk! Emi nanis hetan dinu! Emi hanesan rate mak ema kaser mutin. Ema naree nosi luan, kabaas basuk. Mais iha laran, nakonu no ema maten ruin no dois aat oi-oik.<sup>✠</sup> <sup>28</sup> Emi moos nunia! Ema naree emi nosi luan, nu'u ema neon loos. Mais emikaan neon laran,

nakonu no lia aat oi-oik. Emi dale seluk, halo seluk, hodi halu'a lakon Na'i Maromak ukun sia.

<sup>29</sup> Hoi emi ema manorik ukun no ema Farisi sia! Etuk oin emi oin-kotuk! Emi atu hetan dinu! Emi halo rate kabaas bodik Maromak mako'an mak emikaan bei uluk sia no'o, no emi hafutar rate bodik ema moon mak emikaan bei uluk sia nadodok.

<sup>30</sup> Hotu emi katak ha'ak, 'Kalo ami moris otas ida ho amikaan bei uluk sia, ami nanis la tuir sia hodi ho'o Maromak mako'an sia.'

<sup>31</sup> Mais hodi nunia, emi lalore aan ha'ak, emi ne'e ema aat husar-binan.<sup>32</sup> So'in baa, halo aat baa dei! Kalolon emikaan bei uluk sia!

<sup>33</sup> Emi ne'e aat hanesan samea mahoo raso. Emi haneo Na'i Maromak la kastikar emi ka? Keta haloon kedan! Nia nanis soe lerek emi baa ha'i naraka!<sup>34</sup> Rona! Ha'u atu ksolok Ha'ukaan ema sia atu nanorin emi no natudu Na'i Maromak dalam moris baa emi. Mais emi atu ho'o balu, no hedi mate balu baa ai karuus. Balu moos emi fota ho'at iha uma hamulak laran. Balu tenik, emi haloot to'o sia nalai nosi kota ida baa kota ida.<sup>35</sup> Uluk aan, emikaan bei uluk sia no'o ema moon sia hosi otas baa otas, nahuu nosi Habel to'o Sakarias, mak Bakaria oan. Sia no'o Sakarias nia iha Uma Hamulak Huun lalawar, kre'is baa sera fatin. Mais, tan emi kalolon emikaan bei uluk siakaan a'aat, emi moos musti hatiu hola raan nosi ema moon nia sia.<sup>36</sup> Tebes! Ha'ukaan dalen ne'e, tebes no loos! Emi mak moris baa oras ne'e, atu kona kastikar tan lia aat mak emikaan bei uluk sia nalo hori uluk nia."

*Yesus neon monu baa ema Yerusalem sia (Lukas 13:34-35)*

<sup>37</sup> Hotu Yesus katak tenik na'ak, "Hoi ema Yerusalem sia! Emi ne'e mak ho'o hei-hein Maromak mako'an sia. Emi ne'e mak hodi fatuk tuda ho'o ema mak mai tulun emi. Dala wa'in ti'an Ha'u atu klibur kodi lituk emi kosi aat, hanesan manu inan taka nola oan nodi liras. Mais emi la ho'uk.<sup>38</sup> Tan lia nia, Na'i Maromak la nikir tenik emikaan uma. Awan-wainrua, uma nia atu mamuk ona.<sup>39</sup> Rona! Emi la haree Ha'u tenik ona, to'o oras emi katak sain ha'ak, 'Ita husu nebee Na'i Maromak natuun matak-malirin baa Ema ne'e, tan Na'i Maromak mak solok Nia.' Emi katak sain nunia lai, foin bele haree hikar Ha'u."

✠ 23:22 Yesaya 66:1; Mateus 5:34

✠ 23:23 Ukun-badu Na'ilulik 27:30

✠ 23:27 Kristus Klosan Lian 23:3

## 24

*Yesus katak kedan na'ak, Uma Hamulak Huun atu nakro'on*

*(Markus 13:1-2; Lukas 21:5-6)*

<sup>1</sup> Nunia hotu, Yesus la'o nela Uma Hamulak Huun. Baa oras sai, Niakaan maktuir sia natudu Uma Hamulak Huun niakaan kabaas baa Nia. <sup>2</sup> Mais Nia nataa na'ak, "Uma ne'e kabaas tebes! Mais rona, tan Ha'uakaan dalen ne'e, tebes no loos! La kleur ona, ema atu nakro'on mohu fatuk ne'e sia hotu-hotu."

*Yesus katak na'ak, Niakaan maktuir sia atu netan susar*

*(Markus 13:3-13; Lukas 21:7-19)*

<sup>3</sup> Hotu, Yesus baa tuur iha Foho Saitun. Niakaan maktuir sia mai atu dale mesan no Nia na'ak, "Ama! Katak mikar kokon Ama dale ohin nia. Niakaan oras, wainhira to'o? Niakaan tadak, nunabee?"

<sup>4</sup> Yesus nataa na'ak, "Emi musti daka aan di'a-di'ak, nebee keta kona be'ur. <sup>5</sup> Ema oi-oik atu mai nodi basa karas na'ak, 'Ha'u ne'e, Kristus mak Na'i Maromak solok mai.' Nodi nunia, sia be'ur nola ema wa'in. <sup>6</sup> Kalo emi haree ema natuda malu, lalika hata'uk. Kalo rona lia na'ak, hatuda iha nabee dei, lalika hata'uk. Tan lia oin nunia, musti dadi. Mais loron rai falu fila sei la to'o dauk. <sup>7</sup> Ema hunun ida atu natuda sakar hunun seluk. Rai ida atu natuda sakar rai seluk. Rai nakdoko iha nabee dei. Rai salaan moos, boot basuk. <sup>8</sup> Mais lia nia hotu-hotu foin tadak uluk fohon na'ak, oras rai falu fila kre'is ona. Hanesan feto mak foin noran moras, tan oras nahoris kre'is ona.

<sup>9</sup> Emi musti daka aan di'a-di'ak, tan ema atu naloot nodi no'o emi. Ema nosi rai hotu-hotu atu hirus emi, tan tuiur Ha'u. <sup>10</sup> Baa oras nia, ema wa'in atu tali'ur Ha'u. Ema atu hirus malu, nodi fa'an malu. <sup>11</sup> Ema bosok teen moos atu mai nodi na'ak, sia nia Maromak mako'an, to'o ema wa'in moos fiar baa sia. <sup>12</sup> Baa oras nia, ema siakaan a'aat hetak kleur, hetak wa'in, to'o ema la nadomi malu ona. <sup>13</sup> Mais ema mak naterus aan to'o mate, Na'i Maromak nanis sori nia. <sup>14</sup> Manfatin Di'ak nosi lia Na'i Maromak kaer ukun musti keke lema raiklaran sikun sia, nebee ema hotu-hotu bele rona lai, foin rai falu fila."

*Yesus katak kedan nosi loron susar sia*  
*(Markus 13:14-23; Lukas 21:20-24)*

<sup>15</sup> Hotu Yesus dale liu tenik na'ak, "Maromak mako'an Daniel nakerek kedan nosi ema aat basuk ida. Ema nia atu mai, tama baa nariik iha fatin lulik iha Na'i Maromak Niakaan Uma Hamulak Huun. Nodi nunia, nia nalo ema nakribi fatin nia, to'o Na'i Maromak moos tali'ur la'o nela fatin nia. Dadi, kalo emi haree nunia ti'an, sintidu! (Ema mak leno hakerek ne'e moos musti natene di'a-di'ak!) <sup>16</sup> Lia nia dadi tadak na'ak, loron susar sia kre'is iha odamatan ti'an. Kalo haree nunia ti'an, ema rai Yudea hariik halai baa foho ona. <sup>17</sup> Ema mak sai nosi uma ti'an, keta fila baa nola naha tenik. Halai lai-lais ona, nebee keta kona dinu. <sup>18</sup> Ema mak iha to'os, keta fila baa nola tais manas tenik. Halai liu ona! <sup>19</sup> Baa oras nia, ema susar kaliuk, ne'e mak, feto mako'us no mak sei nasusu oan, tan sia la bele nalai lai-lais. <sup>20</sup> Di'ak liu, hamulak hodi hakro'an, nebee dinu nia keta mai kona baa rai udan, lale, kona baa loron hanawa serwisu. <sup>21</sup> Loron nia sia, susar basuk! Nahuu nosi Na'i Maromak nase'i raiklaran to'o oras ne'e, ema sei la naree dauk susar boot oin nunia. Ema moos la naree tenik susar oin nunia ona. <sup>22</sup> Kalo Na'i Maromak la nabadak loron susar nia sia, la noo ema ida mak bele moris. Mais, tan Nia nadomi Niakaan ema mak Nia boi nola, Nia atu nabadak loron susar nia sia.

<sup>23</sup> Kalo loron nia to'o mai ona, emi atu rona ema na'ak, 'Haree lai! Kristus iha ne'e!' Ema seluk moos na'ak, 'Kristus iha nebaa!' Mais keta fiar! <sup>24</sup> Ema atu mosu mai nodi basa karas na'ak, 'Ha'u ne'e, Kristus!' Balu tenik na'ak, 'Ha'u ne'e, Maromak mako'an.' Sia atu nase'i tadak blaar oi-oik nodi diabu beran to'o tolek nola ema. Sia sokur kokon, nebee Na'i Maromak eman sia moos bele kona be'ur! <sup>25</sup> Dadi, emi musti daka aan di'a-di'ak! Loron susar nia sia sei la to'o dauk, mais Ha'u katak kedan baa emi!

<sup>26</sup> Kalo ema katak baa emi na'ak, 'Kristus mai ti'an iha rai molik nebaa!', keta baa nebaa. Kalo ema na'ak, 'Kristus mai iha uma laran ne'e ti'an!', keta fiar siakaan tolek nia. <sup>27</sup> Ha'u ne'e, Ema Raiklaran Isin nosi lale'an. Baa oras Ha'u kmai kikar iha raiklaran ne'e, ema hotu-hotu atu titunaree Ha'u, hanesan ema naree mameran laka nosi lorosa'e baa loromonu. <sup>28</sup>

<sup>28</sup> Baa oras Ha'u kmai kikar, emi atu

✧ 24:9 Mateus 10:22 ✧ 24:13 Mateus 10:22 ✧ 24:15 Daniel 9:27, 11:31, 12:11 ✧ 24:18 Lukas 17:31

✧ 24:21 Daniel 12:1; Lia Raiklaran Falu Fila 7:14 ✧ 24:27 Lukas 17:23-24

hatene malorek Ha'u iha nabee. Hanesan ema natene malorek, manu kawaa naklibur iha fatin nabee, nanis noo na'an dodok iha nebaa."✠

*Yesus katak kedan Niakaan oras fila mai (Markus 13:24-27; Lukas 21:25-28)*

<sup>29</sup> Hotu Yesus katak natutan tenik baa Niakaan maktuir sia na'ak, "Kalo loron susar nia sia siku ti'an,

'Loro matan atu nakukun luri.

Fulan moos la nakroma tenik ona.

Fitun sia mosar nosi lale'an mai.

Beran hotu-hotu iha lale'an sia moos nahutan karin."✠

<sup>30</sup> Hotu, ema atu naree tadak iha lale'an mak natudu na'ak, Ema Raiklaran Isin atu namaan aan mai nikar. Naree nola nunia, ema nosi rai hotu-hotu iha raiklaran, atu nata'uk to'o tanis. Ha'u ktuun mai kodi kalo'an, foin sia naree Ha'ukaan beran no Ha'ukaan maka'as."✠ <sup>31</sup> Hotu, Ha'u atu karuka Na'i Maromak Niakaan makbukar lale'an sia, nebee baa libur nola ema hotu-hotu mak Ha'u kboi kola ti'an, kosi rai ulun to'o rai ikun, kosi lorosa'e to'o loromonu, kosi lorokaras to'o lorokbelan."

*Loron susar sia dadi tadak na'ak, Yesus kre'is namaan aan mai ona*

*(Markus 13:28-31; Lukas 21:29-33)*

<sup>32</sup> Hotu Yesus dale tenik na'ak, "Ha'u kola knaninuk nu'u ai huun. Kalo ai tahan nahuu nakmodok, nia foo tadak na'ak loro falin kre'is mai ona. <sup>33</sup> Nunia moos, loron susar mak Ha'u katak ohin nia sia. Kalo loron susar nia sia to'o mai ti'an, nia foo tadak na'ak, Ha'u kre'is mai ona. <sup>34</sup> Rona, tan Ha'ukaan dalen ne'e, tebes no loos! Nosi ema hotu-hotu mak moris baa oras ne'e, balu sei la mate dauk, mais loron susar nia sia mai ti'an. <sup>35</sup> Masik lale'an no raiklaran lakon mohu moos, Ha'ukaan Manfatin ne'e nafati nohuun."

*Yesus katak na'ak, Niakaan oras namaan aan mai nia, sei lia subar*

*(Markus 13:32-37; Lukas 17:26-30,34-36)*

<sup>36</sup> Hotu Yesus katak na'ak, "La noo ema ida mak natene wainhira Ha'u kmai kikar. Na'i Maromak Niakaan makbukar lale'an sia la natene. Ha'u moos la katene. Ha'ukaan Ama mesan, mak natene. <sup>37</sup> Ha'u ne'e, Ema Raiklaran Isin nosi lale'an. Oras Ha'u kmai kikar, nu'u oras uluk aan, mak

oras Noh sei moris."✠ <sup>38</sup> Baa oras nia, motasa'e boot sei la mai dauk. Ema moris hanesan da-dauk dei. Sia naa-nemu namidar aan, nodi nola malu bele-bele, to'o Noh tama baa roo boot nia laran. <sup>39</sup> Oras motasa'e mai, lulun nodi sia, foin siakaan matan nakloke, no sia natene nola saa mak dadi ti'an nia. Nunia moos, baa oras Ha'u kmai kikar."✠ <sup>40</sup> Kalo ema na'in rua serwisu iha to'os, teki-teki Na'i Maromak foti nodi ida, nela ida. <sup>41</sup> Kalo feto na'in rua fai hare, teki-teki Na'i Maromak foti nodi ida, nela ida.

<sup>42</sup> Tan lia nia, emi musti daka aan loron-kalan, tan la hatene wainhira emikaan Na'in atu namaan aan mai nikar. <sup>43</sup> Hanoin! Kalo ema uma na'in natene na'ak, kalan ne'e ema na'ok atu mai, nanis nia daka bei-beik. <sup>44</sup> Emi moos musti daka bei-beik nunia, tan emi la hatene wainhira Ha'u kmai kikar."✠

*Yesus nanorin na'ak, ema ain-liman musti tuir bei-beik ulun hakaran*

*(Lukas 12:41-48)*

<sup>45</sup> Hotu Yesus dale tenik na'ak, "Emi musti dadi hanesan ema ain-liman mak tuir bei-beik ulun hakaran. Lia hatetek nune'e. Noo ulun ida atu baa fatin dook. Nia foti ema ain-liman ida atu naliku haahemu bodik niakaan ema uma laran. <sup>46</sup> Kalo ulun nia mai nikar, hotu naree nia serwisu di'a-di'ak, nanis nia neon di'ak no ema nia. <sup>47</sup> Rona! Ha'ukaan dalen ne'e, tebes no loos! Kalo ema ain-liman serwisu di'a-di'ak nunia, nanis niakaan ulun atu foo beran baa nia nebee naliku ulun sasoin hotu-hotu.

<sup>48</sup> Mais, kalo ema ain-liman nia aat, nia atu dale iha neon laran na'ak, 'Di'ak ti'an! Ulun la'o ti'an nune'e, sei kleur foin nia mai!' <sup>49</sup> Nanoin nunia, nia nahuu ta'e ema serwisu seluk sia. Nia tuur naa-nemu namidar aan bele-bele no ema tua lanuk teen sia. <sup>50</sup> Mais la nanoin nola, teki-teki ulun fila mai. <sup>51</sup> Hotu ulun naloot nia tebe-tebes, to'o soe lerek nia baa luan, nebee nein namutuk no ema oin-kotuk sia. Iha fatin nia, ema noran susar basuk nodi tanis la nanawa."

## 25

*Yesus foo lia hatetek nosi feto nurak matenek no feto nurak momok*

✠ 24:28 Lukas 17:37 ✠ 24:29 Yesaya 13:10, 34:4; Yeskiel 32:7; Yoel 2:10,31, 3:15; Lia Raiklaran Falu Fila 6:12-13

✠ 24:30 Daniel 7:13; Sakarias 12:10-14; Lia Raiklaran Falu Fila 1:7 ✠ 24:37 Lia Uluk Fohon 6:5-8 ✠ 24:39 Lia

Uluk Fohon 7:6-24 ✠ 24:44 Lukas 12:39-40

<sup>1</sup> Hotu Yesus dale natutan na'ak, "Emi musti hadi'a aan atu simu Ha'u kmai kikar, hanesan feto matenek iha lia hatetek ne'e: Noo feto nurak na'in sanulu. Kalan ida, sia sai nodi badut atu baa simu sasudin mane ida iha siakaan maluk uman.<sup>✠</sup> <sup>2</sup> Nosi sia, noo lima mak momok. Lima seluk, matenek. <sup>3</sup> Mak momok sia, nalu'a nodi mina resin. <sup>4</sup> Mais mak matenek sia, nodi kedas.

<sup>5</sup> To'o uma nia baa, sasudin sei la mai dauk. Kleu-leur feto nurak nia sia matan nakati, to'o toba dukur.

<sup>6</sup> Baa kalan boot, ema nahii na'ak, 'Hoi! Sasudin mane mai ti'an! Mai simu nial!' <sup>7</sup> Rona nola nunia, feto nurak nia sia nadeer bele-bele. Hotu sia baa nola siakaan badut atu simu sasudin mane nia. <sup>8</sup> Mais feto momok sia nusu baa feto matenek sia na'ak, 'Hoi mamaluk sia! Tulun foo ami mina oan ida lai, tan amikaan badut atu mate ona!' <sup>9</sup> Mais feto matenek sia nataa na'ak, 'Aikee! Keta nawan sa'e, tan la bele. Amikaan mina ne'e la to'o bodik ita hotu-hotu! Di'ak liu emi baa sosa iha makfa'an mina sia.' <sup>10</sup> Hotu sia sai baa sosa mina. Mais baa oras sia sai ti'an, sasudin mane moos to'o mai. Feto matenek sia tama baa dahur fatin bele-bele no sasudin no bainaka hotu-hotu. Tama hotu ti'an, ema sena odamatan.

<sup>11</sup> La kleur, feto momok sia fila mai. Sia nariik iha luan nodi nahii na'ak, 'Ama Na'! Ama Na'! Tulun loke odamatan baa ami lai!' <sup>12</sup> Mais na'in nataa na'ak, 'Hoi! La bele! Ha'u la katene emi!'"<sup>✠</sup>

<sup>13</sup> Hotu Yesus taka lia hatetek nia na'ak, "Emi moos musti hadi'a aan nohuun, tan emi la hatene Ha'u kmai kona baa loron saa, lale, kona baa tuku hira."

*Yesus foo lia hatetek nosi ema serwisu mak babilan ulun osan*  
(Lukas 19:11-27)

<sup>14</sup> Hotu Yesus dale natutan nodi lia hatetek ida tenik na'ak, "Kalo Ha'u kla'o kela emi ti'an, emi musti serwisu di'a-di'ak bodik Ha'u, hanesan lia hatetek ne'e: Noo ema ulun ida atu baa rai dook. Oras atu la'o, nia bolu nola niakaan ema serwisu na'in tolu, hotu naruka na'ak, 'Hala osan ne'e, halo baa osan na'in. Kalo ha'u kmai kikar, emi musti hasara baa ha'u, emi hetan funan hira ti'an.' <sup>15</sup> Dale notu nunia, nia foo osan kakaluk lima baa ema serwisu nomer ida,\* nebee nia nala'o osan nia to'o noo

funan. Hotu nia foo osan kakaluk rua baa ema serwisu nomer rua, no osan kakaluk ida baa ema serwisu nomer tolu, tuir ida-idak niakaan babelen. Hotu ulun nia la'o baa rai dook.

<sup>16</sup> Simu nola osan nia, ema serwisu nomer ida sai kedan baa fatin fa'an. La kleur, nia netan funan kakaluk lima. <sup>17</sup> Nunia moos ema serwisu nomer rua. Nia netan funan kakaluk rua. <sup>18</sup> Mais ema serwisu nomer tolu mak simu nola osan kakaluk ida nia, nia baa ke'e kuak, hotu rai subar osan nia.

<sup>19</sup> La kleur, ulun mai nikar. Nia libur nola niakaan ema serwisu na'in tolu nia atu leno niakaan osan mak sia babilan ti'an nia. <sup>20</sup> Ema serwisu nomer ida tama baa, latan osan kakaluk sanulu. Nia dale na'ak, 'Ama boot! Hori hirak nia ita boot latan osan kakaluk lima baa ha'u. Oras ne'e, ketan osan funan kakaluk lima tenik.'

<sup>21</sup> Rona nola nunia, ulun neon di'ak. Nia dale na'ak, 'Kabaas! O ne'e, ema serwisu mak di'ak. Masik ha'u la iha ne'e moos, o serwisu bei-beik tuir ha'ukaan harukan. Tan o bele babilan lia ki'ik nune'e, ha'u kfoti o atu babilan lia mak boot kaliuk. Ha'u moos kalo dahur, nebee ita hotu-hotu neon di'ak bele-bele.'

<sup>22</sup> Hotu ema serwisu nomer rua mai latan osan kakaluk haat. Nia dale na'ak, 'Ama boot! Uluk ita boot latan osan kakaluk rua baa ha'u. Ita haree mai, tan ha'u ketan osan funan kakaluk rua tenik.'

<sup>23</sup> Rona nola nunia, ulun moos neon di'ak. Nia dale na'ak, 'Kabaas! O ne'e moos ema serwisu mak di'ak. Masik ha'u la iha ne'e moos, o serwisu bei-beik tuir ha'ukaan harukan. Tan o bele babilan lia ki'ik nune'e, ha'u kfoti o atu babilan lia mak boot kaliuk. Ha'u moos kalo dahur, nebee ita hotu-hotu neon di'ak bele-bele.'

<sup>24</sup> Hotu ema serwisu nomer tolu tama. Nia dale na'ak, 'Ama boot! Ha'u katene ita boot, ema mak laran maka'as. Ita boot hola saa mak ema seluk nalo, no ku'u hola saa mak ema seluk kuda. <sup>25</sup> Ha'u kata'uk, keta to'o osan ne'e lakon mohu, hotu ita boot taa ukun baa ha'u. Tan lia nia, ha'u ksubar osan ne'e di'a-di'ak. Ne'e, ama boot! Mola mikar ona ama boot osan kakaluk ida ne'e, tan nafati dei!'

<sup>26</sup> Rona nola nunia, ulun nakbehek nia na'ak, 'O ne'e, ema serwisu mak aat no baruk teen! Kalo o matene ti'an ma'ak,

✠ 25:1 Lukas 12:35 ✠ 25:12 Lukas 13:25 \* 25:15 Hakerek Moon lia Yunani na'ak, *talenta* lima. *Talenta* ida nia, manesak no badaen kanseran tinan sanulu resin lima laran.



ha'u kola saa mak ema seluk nalo, no ku'u kola saa mak ema seluk kuda, <sup>27</sup> tan saa o la baa rai osan ne'e iha uma rai osan dei? Nebee kalo ha'u kmai kikir, bele ketan funan. Masik oan ida dei moos, so'in!

<sup>28</sup> Hotu ulun naruka niakaan ema serwisu seluk sia na'ak, 'Hola hikar osan hosi ema ne'e, laten baa ema serwisu mak netan funan kakaluk lima nia. <sup>29</sup> Ema mak babilan di'a-di'ak saa mak nia kaer ti'an, nia atu netan hetak wa'in tenik. Mais ema mak la no'uk babilan saa mak nia kaer ti'an, ema atu nola nikar hotu-hotu nosi nia.'<sup>✠</sup>

<sup>30</sup> Hotu ulun natutan tenik na'ak, 'Kohi hola ema serwisu mak la folin ne'e. Dada sarat hodi nia baa luan. Habusik nia noran susar basuk nodi tanis la nanawa iha fatin makukun nebaa!''<sup>✠✠</sup>

*Yesus katak na'ak, Nia atu natetu ema ida-idak moris baa oras rai falu fila*

<sup>31</sup> Hotu Yesus dale liu na'ak, "Ha'u ne'e, Ema Raiklaran Isin nosi lale'an. Ha'u atu ktuun mai kikir kodi Ha'ukaan Ama beran mak maka'as, bele-bele ko Niakaan makbukar lale'an sia. Hotu Ha'u kabesi aan baa Ha'ukaan kadera ukun maka'as, nebee kleno ema ida-idak mahalok, tuir saa mak sia nalo ti'an iha raiklaran.<sup>✠</sup> <sup>32</sup> Baa oras nia, ema nosi rai hotu-hotu iha raiklaran naklibur. Sia ida-idak atu mai nasoru Ha'u. Ha'u atu ksasa-fa'e sia, hanesan ema makbalin sasa fa'e bibi malae nosi bibi dadi baa klibur rua. <sup>33</sup> Ema sia mak nalo tuir Na'i Maromak hakaran, Ha'u atu ktaw sia baa Ha'ukaan sorin kwana. Mais seluk sia, Ha'u atu ktaw baa sorin karuk. <sup>34</sup> Baa oras nia, Ha'u kaer ukun Na'in. Ha'u katak baa ema mak iha Ha'ukaan sorin kwana ka'ak, 'Emi ne'e mak simu matak-malirin hosi Ha'ukaan Ama. Mai tama baa fatin kabaas mak Nia babilan kedan bodik emi. Oras raiklaran sei la iha dauk, Nia babilan kedan ti'an fatin Nia bodik emi. <sup>35</sup> Emi bele tama, tan uluk baa oras Ha'u ksalaen, emi hanaan Ha'u. Baa oras Ha'u kanroo, emi haroo Ha'u. Ha'u kmai hanesan ema matak, emi simu Ha'u iha emikaan uma. <sup>36</sup> Ha'u la koo tais, emi foo tais baa Ha'u. Ha'u kmoras, emi mai babilan Ha'u. Ha'u iha bui, emi mai haliku Ha'u.'

<sup>37</sup> Rona nola nunia, ema moon sia iha Ha'ukaan sorin kwana atu nataa nikar na'ak, 'Ama na'i boot, ne'e nunabee ti'an?

Ama na'i na'ak, Ama na'i salaen, ami hanaan. Ama na'i nanroo, ami haroo. <sup>38</sup> Ama na'i hanesan ema matak, ami simu iha amikaan uma. Ama na'i la noo tais, ami foo tais. <sup>39</sup> Ama na'i moras, ami baa babilan. Ama na'i iha bui, ami haliku. Hori hirak ami halo lia nia sia?'

<sup>40</sup> Ha'u atu kataa sia ka'ak, 'Ronal Ha'ukaan dalen ne'e, tebes no loos! Baa oras emi halo lia nunia sia bodik Ha'ukaan ema, masik sia ema ki'ik basuk moos, emi halo ti'an bodik Ha'u!'

<sup>41</sup> Hotu Ha'u katak kedan baa ema seluk sia mak iha Ha'ukaan sorin karuk ka'ak, 'Hoi ema aat sia! Sees hosi ne'e! Na'i Maromak lelen emi. Nia atu soe tama emi baa ha'i naraka mak laka la nanawa. Nia nadi'a ti'an fatin susar nia bodik diabu sia no siakaan ulun. <sup>42</sup> Emi kona lelen nia, tan oras Ha'u ksalaen, emi la hanaan ha'u. Oras Ha'u kanroo, emi la haroo Ha'u. <sup>43</sup> Ha'u kmai hanesan ema matak, emi la simu Ha'u iha emikaan uma. Ha'u la koo tais, emi la foo. Ha'u kmoras, emi la babilan. Ha'u iha bui, emi la haliku.'

<sup>44</sup> Rona nola nunia, ema aat nia sia atu nataa na'ak, 'Ama na'i boot, ne'e nunabee ti'an? Ama na'i na'ak, Ama na'i salaen, ami la hanaan. Ama na'i nanroo, ami la haroo. Ama na'i mai hanesan ema matak, ami la simu iha amikaan uma. Ama na'i la noo tais, ami la foo. Ama na'i moras, ami la babilan. Ama na'i iha bui, ami la haliku. Hori hirak ami halo ama na'i nunia?'

<sup>45</sup> Hotu Ha'u atu kataa sia ka'ak, 'Ronal Ha'ukaan dalen ne'e, tebes no loos! Baa oras emi la tulun Ha'ukaan ema ki'ik sia, emi la tulun Ha'u ti'an.' <sup>46</sup> Hotu ema aat nia sia netan kastikar nima-nimak. Mais ema moon nia sia netan moris nima-nimak.'<sup>✠✠</sup>

## 26

*Emi boot sia buka dalan atu no'o Yesus*  
(Markus 14:1-2; Lukas 22:1-2; Yohannis 11:45-53)

<sup>1</sup> Yesus nanorin notu lia nia sia hotu-hotu, Nia katak baa Niakaan maktuir sia na'ak, <sup>2</sup> "Emi hatene ti'an ha'ak baa laron rua tenik, itakaan laron di'ak sia to'o mai ona. Loron di'ak nia mak ita halo Dahur Tubi Bakae. Kalo loron di'ak nia to'o ti'an, ema atu fa'an Ema Raiklaran Isin ne'e. Hotu sia nedi no'o Ha'u baa ai karuus.'<sup>✠</sup>

✠ 25:29 Mateus 13:12; Markus 4:25; Lukas 8:18 ✠ 25:30 Lukas 19:11-27; Mateus 8:12, 22:13; Lukas 13:28 ✠ 25:31

Mateus 16:27, 19:28 ✠ 25:46 Daniel 12:2 ✠ 26:2 Ema Isra'el Sai Nosi Mesir 12:1-27

<sup>3</sup> Baa oras Yesus dale nunia, na'ilulik ulun sia no fukun adat sia naklibur iha Kayafas uman. Kayafas nia, mak na'ilulik ulun boot. <sup>4</sup> Kayafas sia buka dalam atu kohi no-nook Yesus, nebee sia bele no'o Nia. <sup>5</sup> Mais sia nahulin dalam na'ak, "Hein lai! Keta kohi Nia baa laron di'ak sia, tan ema lear sia bele nakfetik ita."

*Feto ida fui mina morin folin todan baa Yesus ulun*

(Markus 14:3-9; Yohanis 12:1-8)

<sup>6</sup> Baa oras nia, noo ema ida naran Simon. Nia nein iha leo Betania. Uluk, ema nakribi nia tan kona moras funi mea. Mais oras ne'e, nia di'ak ti'an. Baa oras laron di'ak nia sia sei la to'o dauk, Yesus sia baa naa iha Simon uman. <sup>7</sup> Baa oras sia naa, feto ida mai nasoru Yesus. Feto nia kaer botir ida mak ema nalo nosi fatuk mahoo folin todan. <sup>8</sup> Botir nia moos nahisi mina morin isin mak folin todan basuk. To'o Yesus baa, feto nia fui nanii mina nia baa Yesus ulun atu dadi tadak na'ak nia nakneter Yesus.

<sup>8</sup> Mais baa oras Yesus Niakaan maktuir sia titu-naree nunia, sia krakat na'ak, "Hoi! Feto saa mak ne'e, to'o soe butan mina morin mahoo folin todan basuk nia! <sup>9</sup> Di'ak liu fa'an mina nia dei, nebee fa'e osan wa'in nia baa ema mukit!"

<sup>10</sup> Mais Yesus natene siakaan neon. Nia dale na'ak, "Keta hasusar feto ne'e! Ha'u neon di'ak, tan nia fui ti'an mina morin ne'e baa Ha'u. <sup>11</sup> Ema mukit sia namutuk no emi bei-beik. Mais la kleur ona, Ha'u la kamutuk ko emi tenik, <sup>12</sup> tan Ha'u atu kmate ona. Nodi fui mina morin ne'e baa Ha'u, feto ne'e nahulin ti'an Ha'ukaan isin, hanesan nia kari kedan ai funan baa Ha'ukaan maten. <sup>13</sup> Rona! Ha'ukaan dalen ne'e, tebes no loos! Oras ema keke lema Na'i Maromak Manfatin Di'ak baa fatin hotu-hotu iha raiklaran tomak, sia moos nanis dale feto ne'e niakaan dadi'ak. Hodi nunia, ema nanoin feto ne'e to'o nima-nimak."

*Yudas kabuar lia fuan no ema boot Yahudi sia atu latan Yesus*

(Markus 14:10-11; Lukas 22:3-6)

<sup>14</sup> Nosi Yesus Niakaan maktuir na'in sanulu resin rua nia, na'in ida naran Yudas Iskariot. Baa laron nia, nia sai baa buka na'ilulik ulun sia. <sup>15</sup> To'o sia baa, nia nusu na'ak, "Ama sia! Kalo ha'u kbele tulun emi kohi Yesus, emi foo saa baa ha'u?"

Sia moos nataa na'ak, "Kalo makara fa'an Nia baa ami, ami nanis selu." Hotu sia sura nola osan murak tomak tolu nulu, latan baa Yudas. <sup>16</sup> Hotu Yudas sai atu buka dalam latan Yesus baa sia.

*Yesus nadahur Paska no Niakaan maktuir sia*

(Markus 14:12-21; Lukas 22:7-14,21-23; Yohanis 13:21-30)

<sup>17</sup> Sura tinan ema Yahudi sia nadahur laron di'ak, laron hitu laran. Sia naran laron di'ak nia sia na'ak, 'Dahur Tubi Bakae'. Baa oras dahur nia atu nahuu ona, Yesus Niakaan maktuir sia mai nusu baa Nia na'ak, "Ama! Ohin kalan ne'e ita musti loke Dahur Tubi Bakae hodi ho'o bibi malae atu haa baa Paska. Ama nakara ami baa hadi'a dahur fatik iha nabee?"

<sup>18</sup> Hotu Yesus nataa na'ak, "Emi tama baa kota laran, hotu atu hasoru hola katuas ida. Katak baa nia ha'ak nune'e, 'Ama! Amikaan Ama Manorik nusu fatin ida iha ama uman atu nadahur Paska no Niakaan maktuir sia.'"

<sup>19</sup> Yesus naruka notu nunia, Niakaan maktuir sia moos baa nalo tuir nunia. Hotu sia nadi'a dahur Paska iha fatin nia.

<sup>20</sup> Kalan ti'an, Yesus no Niakaan maktuir na'in sanulu resin rua tuur nadahur. <sup>21</sup> Baa oras sia naa, Yesus dale na'ak, "Fiar Ha'u! Ema ida nosi emi atu latan Ha'u baa ema seluk."

<sup>22</sup> Rona nola nunia, sia noran la di'ak. Sia ida-idak nusu baa Yesus na'ak, "Ema mak Ita Boot dale nia, ha'u ka?"

<sup>23</sup> Nia moos nataa na'ak, "Ema mak loban tubi namutuk no Ha'u baa haan fatik ne'e, nia mak atu fa'an lakon Ha'u. <sup>24</sup> Hanoin! Ema Raiklaran Isin ne'e musti mate atu nato'o saa mak Maromak mako'an sia nakerek kedan hori uluk. Mais sintidu! Ema mak fa'an Ha'u, nia atu natiu niakaan dinu! Di'ak liu niakaan inan la nahoris kedan nial!"

<sup>25</sup> Hotu Yudas, mak atu fa'an Yesus, moos nusu kalolon na'ak, "Nanis ema mak Ama dale nia, lahoos ha'u ka?"

Yesus nataa na'ak, "O na'in du'uk mak ma'ak nunia ti'an."

*Yesus katak na'ak, tubi no anggor ween dadi tadak atu hodi hanoin Nia*

(Markus 14:22-26; Lukas 22:14-20; 1 Korintus 11:23-25)

\* 26:7 Botir nia, Hakerek Moon Lia Yunani na'ak halo hosi fatuk naran ἀλάβαστρος ('alabastros'). Haree Lukas 7:37-38.

✧ 26:11 Hanoin Hikar Dalam Moris 15:11 ✧ 26:15 Sakarias 11:12 ✧ 26:23 Kananuk Sia 41:10

<sup>26</sup> Baa oras sia sei naa, Yesus foti nola tubi baluk ida, nodi sera dodan baa Na'i Maromak. Hotu Nia tohi fa'e tubi nia, lolo foo baa Niakaan maktuir sia. Nia katak na'ak, "Tubi ne'e, Ha'ukaan isin. Simu, haa baa ona!"

<sup>27</sup> Nunia hotu, Nia nola hemu fatik ida mak nakonu anggor ween. Nia namulak tenik, sera dodan baa Na'i Maromak. Hotu Nia lolo foo baa Niakaan maktuir sia. Nia katak na'ak, "Simu, hemu baa ona. <sup>28</sup> Anggor ween ne'e, Ha'ukaan raan mak atu nakduar nodi sori ema lear nosi sala. Nodi raan ne'e, Na'i Maromak namate menon foun no emi. <sup>29</sup> Mais nebee emi hatene, nahuu nosi oras ne'e, Ha'u la kemu tenik anggor ween ona, to'o Ha'ukaan Ama nabesi aan kaer ukun iha lale'an ti'an, foin Ha'u kemu tenik ko emi."

<sup>30</sup> Yesus dale notu nunia, sia nananu kananuk ida nodi tonun Na'i Maromak. Baa kalan nia moos, sia la'o kedan baa Foho Saitun.

*Yesus katak kedan na'ak, Petrus atu neli Nia*

*(Markus 14:27-31; Lukas 22:31-34; Yohanis 13:36-38)*

<sup>31</sup> Baa oras sia la'o nia, Yesus katak baa Niakaan maktuir sia na'ak, "Ohin kalan ne'e, emi hotu-hotu atu halai hela Ha'u. Hori uluk Maromak mako'an nakerek nela kedan nosi lia ne'e na'ak, 'Ha'u atu ko'o makbalin.

Hotu niakaan bibi malae sia nalai keen karin. <sup>32</sup>

<sup>32</sup> Baa Ha'u kmate. Mais, kalo Ha'u kmoris kikar ti'an, Ha'u atu kbaa uluk kein emi iha rai Galilea nebaa. <sup>33</sup>

<sup>33</sup> Rona nola nunia, Petrus sakar na'ak, "La bele nunia Ama! Masik ema seluk sia hotu-hotu nalai nela Ama moos, ha'u la kla'o kela Ama!"

<sup>34</sup> Yesus nataa na'ak, "Nunia ka? Rona mai Petrus. Ha'ukaan dalen ne'e, tebes no loos! Ohin kalan ne'e, manu sei la kokoreek dauk, o meli Ha'u isin tolu ti'an ma'ak, o la matene Ha'u!"

<sup>35</sup> Mais Petrus sakar tenik na'ak, "Lale Ama! Kalo Ama mate, ha'u moos mate tuir. Ha'u la kalai kela Ama!" Petrus niakaan mamaluk sia ida-idak moos na'ak nunia.

*Yesus namulak iha To'os Getsemani*  
*(Markus 14:32-42; Lukas 22:39-46)*

<sup>36</sup> Hotu Yesus sia la'o iha Foho Saitun, to'o to'os ida naran 'Getsemani'.<sup>†</sup> Iha nia Yesus katak baa Niakaan maktuir sia na'ak, "Tuur heik iha ne'e lai, tan Ha'u atu kbaa kamulak iha nebaa." <sup>37</sup> Mais Nia bolu nola Petrus, Yakobus no Yohanis, nebee sia baa bele-bele no Nia. Nahuu baa oras nia, Nia noran susar basuk no neon la metin. <sup>38</sup> Hotu Nia katak baa sia na'ak, "Ha'ukaan neon susar basuk! Koran nu'u atu kmate dei. Emi tuur daka ho Ha'u iha ne'e lai."

<sup>39</sup> Hotu Nia la'o soruk oan ida tenik. Nia nakni'a sudur baa rai nodi namulak na'ak, "Ama! Kalo Ama nakara, Ha'u lalika katiu kola susar ne'e. Mais keta tuir Ha'ukaan hakaran, tuir Ama hakaran dei."

<sup>40</sup> Namulak notu, Yesus fila baa Niakaan maktuir na'in tolu nia. Mais sia toba dukur. Nia nafanun sia nodi dale baa Petrus na'ak, "Hoi Petrus! Nansaa emi toba? Ha'u iha nebaa la oras dei, mais emi la bele hadeer tuur daka oan ida no! <sup>41</sup> Kose haroma emikaan matan lai, hotu daka ho Ha'u! Emikaan neon nanis nakara nalo di'ak, mais emikaan isin la biit. Di'ak liu emi hamulak, nebee kalo kona sokur, emi bele terus."

<sup>42</sup> Hotu Nia baa namulak tenik na'ak, "Ama! Kalo Ha'u kmusti katiu kola susar ne'e, nebee tuir Ama hakaran dei."

<sup>43</sup> Namulak notu, Nia fila nikar baa Niakaan maktuir na'in tolu nia. Mais sia toba nikar ti'an, tan matan nakati todan.

<sup>44</sup> Hotu Nia la'o nela sia, baa namulak isin ida tenik. Nia nakro'an nikar baa Aman, nebee keta nabusik lerek Nia natiu susar nia, mais nebee tuir Aman hakaran dei. <sup>45</sup> Namulak notu, Nia fila nikar baa nafanun Niakaan maktuir sia na'ak, "Emi sei toba ka? Haree lai! Niakaan oras to'o ona. Ema mak atu fa'an Ema Raiklaran Isin mai ti'an. Ema mai koho Ha'u atu latan Ha'u baa ema aat liman. <sup>46</sup> Hadeer ona! Loke matan, mana kokon baa nebaa lai! Ema mak fa'an Ha'u mai ti'an. Mai ita baa hasoru nia ona!"

*Ema boot sia solok ema baa koho Yesus*

*(Markus 14:43-50; Lukas 22:47-53; Yohanis 18:3-12)*

<sup>47</sup> Yesus sei dale nunia, Niakaan maktuir ida naran Yudas mai no ema wa'in. Sia mai nodi surik no ai kaliduk atu koho Yesus. Sia tuir ukun nosi ema boot sia, mak na'ilulik ulun sia no fukun adat sia. <sup>48</sup> Uluk Yudas

✠ 26:28 Ema Isra'el Sai Nosi Mesir 24:8; Yeremia 31:31-34

✠ 26:31 Sakarias 13:7

✠ 26:32 Mateus 28:16

† 26:36 Iha lia Ibrani, 'Getsemani' lia isin na'ak, 'laledun mina nosi saitun fuan'.

foo kedan tadak baa sia na'ak, "Haree di'a-di'ak! Ema mak ha'u kde'i, kohi hola Nia ona! Tan Nia mak emi buka!"

<sup>49</sup> To'o Yesus baa, Yudas liu kedan baa Niakaan oin nodi na'ak, "Taba, Ama Boot!" Hotu Yudas nako'ak nodi de'i Nia.

<sup>50</sup> Yesus nusu nia na'ak, "Yudas! O mai ne'e atu malo saa?" Hotu em a lear nia kabuun baa, kohi nola Yesus.

<sup>51</sup> Mais la natene falik, Yesus eman ida losu nola taha, taa kotu em a ida tilun sorin. (Ema kanek nia, na'ilulik ulun boot atan.) <sup>52</sup> Naree nunia, Yesus katak baa em a mak taa nia na'ak, "Maknua mikar okaan taha, tan em a mak nakaat nodi taha, nia moos atu mate kona taha. <sup>53</sup> O la matene ka? Ha'u kbele kusu Ha'ukaan Ama nebee solok Niakaan makbukar maliun-maliun<sup>‡</sup> mai nosi lale'an atu tulun Ha'u. <sup>54</sup> Mais lalika. Habusik baa, nebee em a ne'e sia kohi nola Ha'u. Tan lia ne'e sia hotu-hotu nato'o saa mak hakerek kedan hori uluk iha Hakerek Moon."

<sup>55</sup> Hotu Yesus dale baa em a lear nia sia na'ak, "Hoi! Nansaa mai kohi Ha'u hodi surik no ai kaliduk? Ha'u ne'e, em a aat ka? Sura lora Ha'u kanorin em a iha Uma Hamulak Huun, mais em i la mai kohi Ha'u. <sup>56</sup> Mais so'in baa dei! Kohi hola Ha'u ona! Tan lia ne'e nato'o saa mak Maromak mako'an sia nakerek kedan hori uluk iha Hakerek Moon."

Titu-naree em a lear kohi Yesus nunia, Niakaan maktuur sia nata'uk tebes to'o ni'it aan nalai nela Nia.

*Ema nodi Yesus baa moon-metan*

(Markus 14:53-65; Lukas 22:54-55,63-71; Yohanis 18:13-14,19-24)

<sup>57</sup> Baa oras nia, na'ilulik ulun sia, manorik ukun sia, no fukun Yahudi sia naklibur ti'an iha na'ilulik ulun boot Kayafas uman. Ema mak kohi Yesus ohin nia, sia nodi Nia baa Kayafas uman. <sup>58</sup> Petrus moos tuir no-nook nosi kotuk. To'o uma nia baa, Petrus moos tama baa lalawar, hotu tuur bele-bele no em a iha nia. Nia buka natene saa mak atu dadi baa Yesus. <sup>59</sup> Iha uma nia laran, em a boot sia buka lia kakaer atu nodi nasalak Yesus, tan nakara taa ukun mate baa Nia. <sup>60</sup> Masik sia natama em a mataa lia tolek wa'in moos, sia la netan lia kakaer ida kedan. Mais ikus basuk, foin netan em a na'in rua <sup>61</sup> mak

nataa na'ak, "Ami rona Ema ne'e dale na'ak, 'Ha'u atu karo'on Uma Hamulak Huun. Mais to'o wainrua, Ha'u kariik kikar.'" <sup>62</sup> Hotu Kayafas nariik iha oin nodi nusu baa Yesus na'ak, "Ema wa'in tula sala baa O. Tan saa O no-nook dei?" <sup>63</sup> Mais Yesus la nataa kois. Hotu na'ilulik nia nusu tenik na'ak, "Ha'u atu kusu ne'e, mais O musti mataa tebe-tebes hanesan O mataa baa Na'i Maromak mak moris iha lale'an. Ema balu na'ak, O ne'e Kristus, Na'i Maromak Oan. Lia nia tebes ka lale?"

<sup>64</sup> Yesus nataa na'ak, "Ama dale nia tebes. Nosi ikus, em i atu haree Ha'u, mak Ema Raiklaran Isin, tuur iha lale'an iha Na'i Maromak sorin kwana. Ha'u atu kaer ukun kamutuk ko Nia mak beran kaliuk nia. Em i moos haree Ha'u kmai kikar, ktuun kodi kalo'an." <sup>65</sup> Rona nola Yesus nataa nunia, na'ilulik nia nawan sa'e tebe-tebes, to'o lees nasira niakaan faru klobor. Hotu nia katak baa em a hotu-hotu iha nia na'ak, "Ita lalika buka em a mataa lia tenik! Em i rona du'uk Nia foti aan nu'u Na'i Maromak Oan. Nia dale nahaat Na'i Maromak ti'an! Tuir itakaan ukun, kalo em a nalo aan nu'u Na'i Maromak, em a nia musti mate! <sup>66</sup> Dadi, ita atu hakotu nunabee?"

Sia hotu-hotu nahii na'ak, "Ema ne'e, sala tebes! Musti taa ukun mate baa Nia!" <sup>67</sup> Hotu em a na'in hira soruk baa soe kaban baa Yesus. Sia moos baa nakdiuk Nia <sup>68</sup> nodi naleuk na'ak, "Hoi! Kalo O ne'e Kristus tebes, O ma'ak kokon see mak tuku O ne'e?"

*Petrus neli Yesus isin tolu*

(Markus 14:66-72; Lukas 22:56-62; Yohanis 18:15-18,25-27)

<sup>69</sup> Baa oras nia, Petrus sei tuur iha lalawar. Hotu ata feto ida mai dale no nia na'ak, "Ohin nia, o moos bele-bele mo Yesus, em a Nasaret nia ka?"

<sup>70</sup> Mais Petrus neli iha em a wa'in nia oin na'ak, "Lale! Nansaa o musu nunia? Ha'u la katene em a nia."

<sup>71</sup> Hotu Petrus sai baa nariik iha odamatan nanokar oin. Feto ida seluk naree nia, hotu katak baa em a sia iha nia na'ak, "Ohin nia, em a ne'e moos bele-bele no Yesus, em a Nasaret nia."

<sup>72</sup> Mais Petrus sakar na'ak, "O bula arumak! Ha'u ktuku fatuk la katene em a nia!"

<sup>‡</sup> 26:53 Hakerek Moon lia Yunani na'ak 'legion' sanulu resin rua. Sondadu Roma legion ida, kona em a na'in rihun neen. <sup>☆</sup> 26:55 Lukas 19:47, 21:37 <sup>☆</sup> 26:61 Yohanis 2:19 <sup>☆</sup> 26:64 Daniel 7:13 <sup>☆</sup> 26:66 Ukun-badu Na'ilulik 24:16 <sup>☆</sup> 26:67 Yesaya 50:6

<sup>73</sup> La kleur tenik, ema seluk dale baa Petrus na'ak, "Hoi! Keta maktolek tenik ma'ak o la matene ema nia! Tan okaan lia klalain, manesak no ema Galilea sia!"

<sup>74</sup> Mais Petrus sakar nodi nabasuk lian tenik na'ak, "Hoi! Ha'u ktuku fatuk la katene ema nia!" Baa oras nia moos, manu kokoreek.

<sup>75</sup> Rona nola manu kokoreek, Petrus moos nanoin nola Yesus Niakaan lia fuan ohin nia mak na'ak, "Manu sei la kokoreek dauk, o meli Ha'u isin tolu ti'an, ma'ak o la matene Ha'u." Nanoin nola nunia, Petrus sai nikar baa luan nodi tanis nanse'ur aan.

## 27

*Ema nodi Yesus baa Gubernur Pilatus*  
(Markus 15:1; Lukas 23:1-2; Yohanis 18:28-32)

<sup>1</sup> Seisawan oan, ema hotu-hotu mak iha moon-metan Yahudi nia, kabuar lia atu no'o Yesus. <sup>2</sup> Hotu sia kesi Nia nodi baa gubernur Pilatus, tan sia nakara nebee gubernur taa ukun mate baa Nia.\*

*Yudas mate nisa aan*  
(Kristus Klosan Lian 1:18-19)

<sup>3</sup> Baa oras Yudas natene na'ak na'ilulikulun sia no fukun adat sia nakotu atu no'o Yesus, nia neon monu baa niakaan salan, tan nia mak fa'an lakon Yesus baa sia. Hotu Yudas baa nasoru sia atu foo nikar siakaan osan murak tomak tolu nulu nia. <sup>4</sup> Nia katak na'ak, "Ha'u kalo sala ti'an, tan ha'u klatan baa emi ema mak la noo sala sa-saa."

Mais sia nataa na'ak, "Hoi! Ami la hatene o ona! O musti matiu du'uk sala nia." <sup>5</sup> Hotu Yudas soe lerek osan nia iha Uma Hamulak Huun laran. Hotu nia sai, baa nisa aan to'o mate.

<sup>6</sup> Rona nola lia nia, na'ilulik sia libur nola osan nia hotu dale na'ak, "Ita la bele hatama hikor osan ne'e baa osan sera fatin, tan osan ne'e kadoor ti'an." <sup>7</sup> Ita rona badaen sasanan ida atu fa'an niakaan rai. Di'ak liu ita hodi osan ne'e baa sosa hola rai nia. Hodi nunia, ita bele halo rai nia dadi rate fatin bodik ema matak sia, kalo sia mate iha Yerusalem ne'e." <sup>8</sup> Hotu sia nodi osan nia, baa sosa nola rai nia. To'o baa oras ne'e, ema sei temi rai nia na'ak, 'Rai Raa'.<sup>☆</sup>

\* 27:2 Baa oras nia, ema boot Yahudi sia la noo beran atu taa ukun mate baa ema. Tan lia nia, sia nodi Yesus baa Gubernur Pilatus, tan nia kaer ukunrai Roma iha nia. <sup>☆</sup> 27:8 Kristus Klosan Lian 1:18-19 <sup>☆</sup> 27:10 Sakarias 11:12-13; Yeremia 18:2-4, 19:1-11, 32:6-15 <sup>†</sup> 27:16 Hakerek Moon lia Yunani balu na'ak, 'Yesus Barabas', balu tenik na'ak 'Barabas' dei.

<sup>9</sup> Lia ne'e nato'o saa mak Maromak mako'an Yeremia nakerek kedan hori uluk na'ak,

"Hori uluk aan ema Isra'el sia nodi osan murak tomak tolu nulu atu sosa nola ata ida.

Tan lia nia, sia nola osan murak tomak tolu nulu

atu sosa nola rai rohan ida.

<sup>10</sup> Rai nia, sia sosa nola nosi badaen sasanan,

tuir saa mak Na'i Maromak naruka ti'an baa ha'u."<sup>☆</sup>

*Yesus iha Gubernur Pilatus oin*  
(Markus 15:2-5; Lukas 23:3-5; Yohanis 18:33-38)

<sup>11</sup> Ema nodi Yesus to'o gubernur baa ti'an, gubernur nusu Yesus na'ak, 'Ema ne'e sia na'ak O ne'e, Na'in Yahudi. Tebes ka lale?"

Yesus nataa na'ak, "Tebes. Ama dale nia loos."

<sup>12</sup> Hotu na'ilulikulun sia no fukun adat sia tula lia wa'in baa Yesus, mais la nataa kedan.

<sup>13</sup> Hotu gubernur nusu nikar na'ak, "O la rona sia dale nia ka? Sia tula sala wa'in baa O ti'an. Tan saa O la mataa?!"

<sup>14</sup> Mais Nia la nataa kedan, to'o gubernur moos benar.

*Gubernur Pilatus taa ukun mate baa Yesus*  
(Markus 15:6-15; Lukas 23:13-25; Yohanis 18:39-19:16)

<sup>15</sup> Sura tinan, natoon baa ema Yahudi nadahur Paska, gubernur nabusik ema bui ida tuir ema lear boi. <sup>16</sup> Baa oras nia, noo ema bui ida naran Barabas.<sup>†</sup> Ema hotu-hotu natene nia, tan nia ema aat basuk. <sup>17</sup> Baa laron nia, ema lear moos baa gubernur Pilatus atu nusu nebee nia nabusik sai ema bui ida, tuir siakaan adat. Rona nunia, Pilatus nusu baa sia na'ak, "Di'ak! Mais ha'u atu kabusik see? Iha ne'e, Barabas no Yesus mak ema temi na'ak Kristus. Ha'u kabusik mak nabee? Emi na'in boi du'uk."

<sup>18</sup> (Gubernur dale nunia, tan nia natene ti'an na'ilulikulun sia nodi Yesus baa nia, tan sia rai hirus baa Yesus.)

<sup>19</sup> Oras gubernur sei tuur leno lia nia, niakaan feen solok lia baa nia na'ak, "Ama sintidu! Keta taa ukun baa Yesus nia, tan

Nia ema moon. Hori fonin aan ha'u kme'i la di'ak. To'o oras ne'e moos, ha'u ksei koran la di'ak." <sup>20</sup> Mais na'ilulik ulun sia no fukun adat sia sasuku bei-beik ema lear nia, nebee sia nusu gubernur nabusik Barabas no taa ukun mate baa Yesus. <sup>21</sup> Tan baa nia, gubernur nusu tenik baa sia na'ak, "Nosi ema na'in rua ne'e, ha'u kabusik ida nabee?"

Sia moos nataa bele-bele na'ak, "Barabas! Mabusik Barabas dei!"

<sup>22</sup> Hotu gubernur nusu tenik na'ak, "Kalo nunia, ha'u kalo nunabee baa Yesus ne'e, mak ema temi Kristus?"

Sia hotu-hotu moos nahii bele-bele na'ak, "Ho'o Nia dei! Hedi Nia baa ai karuus!"

<sup>23</sup> Hotu gubernur nusu tenik na'ak, "Mais Nia sala saa? Ha'u kleno Nia ti'an, mais la ketan sala koi!"

Masik nunia moos, sia hotu-hotu nahii maka'as liu tenik na'ak, "Ho'o Nia! Hedi Nia baa ai karuus ona!"

<sup>24</sup> La kleur falik, gubernur natene na'ak nia la bele nalo saa tenik, tan ema lear nia atu kratat to'o nakfetik. Tan lia nia, nia nola wee nodi fasi liman iha siakaan oin. Nia moos katak baa sia na'ak, "Ha'u la katiu ema ne'e niakaan mate! Emi hotu-hotu mak hatiu!"<sup>✧</sup>

<sup>25</sup> Ema lear nia moos nahii nodi nataa na'ak, "So'in baa! Habusik ami ho amikaan bein oan sia mak hatiu hola Niakaan raan!"

<sup>26</sup> Rona nola nunia, gubernur dale na'ak, "Loos emi dei." Hotu nia nabusik Barabas tuir siakaan hakaran. Mais nia naruka ema no'at Yesus nodi oe besi tarak.<sup>‡</sup> No'at notu, nia latan Yesus baa sondadu sia, nebee sia nodi baa atu nedi no'o baa ai karuus.

*Sondadu sia naleuk nakdiuk Yesus  
(Markus 15:16-20; Yohanis 19:2-3)*

<sup>27</sup> Nunia hotu, sondadu sia dada nodi Yesus baa siakaan fatin iha gubernur to-fatik. Hotu sia bolu nola mai siakaan mamaluk sia hotu.<sup>§</sup> <sup>28</sup> Sia kolu Yesus Niakaan tais no natais nikar Nia nedi faru klobor

ida. Faru nia ilas mean asuaten,<sup>\*</sup> hanesan na'in sia natais. <sup>29</sup> Hotu sia nola ai tarak lain, noman nalo baa sabeo tarak. Hotu sia tau sabeo nia baa Yesus ulun nodi naleuk nakdiuk Nia, hanesan sia foti na'i foun nodi sabeo na'in. Sia moos nakaer ai kno'an ida baa Yesus liman kwana, hanesan kno'an ukun. Sia nakni'a se'i oin baa Nia, nodi naleuk na'ak, "Tabe, Na'in Yahudi." <sup>30</sup> Sia moos soe kaban baa Nia. Sia nola kno'an nia nosi Yesus liman, nodi ta'e nakdiuk Niakaan ulun. <sup>31</sup> Naleuk nakdiuk Nia notu, sia kolu faru klobor nia, hotu natais nikar Niakaan tais baa. Hotu sia nodi Nia sai baa kota Yerusalem luan atu nedi no'o Nia baa ai karuus.

*Sia nedi Yesus baa ai karuus*

*(Markus 15:21-32; Lukas 23:26-43; Yohanis 19:17-27)*

<sup>32</sup> Oras sia dada nodi Yesus baa, sia nasoru nola ema na'in ida iha dalan klaran. Ema nia naran Simon. Nia nosi kota Kirene. Hotu sondadu sia seten nia natiu Yesus Niakaan ai karuus. <sup>33</sup> Hotu sia la'o to'o fatin ida naran *Golgota*. (Naran ne'e na'ak, "fatin ulun ruu".) <sup>34</sup> Iha nia, sia atu naroo Yesus nodi anggor ween kahur ai moruk, nebee Nia bele terus moras. Yesus norut oan ida, hotu dudu fila.<sup>☆</sup>

<sup>35</sup> Hotu sia nedi Nia baa ai karuus, hotu taman ai karuus nia. Hotu sondadu sia suut liman atu nodi natene see mak netan Yesus farun.<sup>✧</sup> <sup>36</sup> Hotu sia tuur daka iha nia. <sup>37</sup> Sia moos nakerek baa ai kabelak ida na'ak, "NE'E YESUS, NA'I YAHUDI"

Hotu sia nedi kedan ai kabelak nia baa ai karuus iha Yesus ulun leten, nebee ema bele natene lia krarain taa ukun mate baa Nia.

<sup>38</sup> Iha nia moos, sia nedi no'o ema madauk teen na'in rua. Ida iha Yesus sorin kwana, ida tenik iha sorin karuk.

<sup>39</sup> Ema hotu-hotu mak la'o tuir nia, titunaree Yesus. Sia nakmulisibun nodi naleuk Nia.<sup>†</sup> <sup>40</sup> Sia nahii baa Nia na'ak, "Hoi! O ma'ak O bele maro'on Uma Hamulak Huun, to'o baa wainrua mariik mikar ti'an. Tebes

✧ 27:24 Hanoin Hikor Dalan Moris 21:6-9 ‡ 27:26 Sondadu Roma sia nodi oe mak nalo nosi tali kulit lolon hira sia. Hotu, sia kesi ruu meik, lale, makdadi meik, baa tali kulit nia rohan sia. Kalo ho'at rua-ruan hodi oe nia, isin kulit naklu'as mohu. Ema Yahudi tau ho'at kladi to'o isin haat nulu dei. Mais, sondadu Roma sia la sura. Sia no'at bei-beik.

§ 27:27 Sondadu siakaan fatin nia, sia temi nodi lia Latin na'ak, *praetorium*. Fatin nia, sondadu siakaan fatin du'uk iha ukunrai tofatik. Hakerek Moon lia Yunani na'ak, sia bolu siakaan mamaluk *speira* ida. *Speira* ida nia, manesak no sondadu na'in atus neen. \* 27:28 Tuir loos; Mateus nakerek na'ak faru nia ilas 'mean lakan'. Markus mak nakerek

na'ak ilas 'mean asuaten'. ☆ 27:34 Kananuk Sia 69:22 ☆ 27:35 Kananuk Sia 22:19 † 27:39 Hakerek Moon lia Yunani na'ak sia 'kiku ulun'. Ema Yahudi sia kiku ulun nodi naleuk ema, nu'u ita hakmulisibun hodi haleuk ema.

☆ 27:39 Kananuk Sia 22:8, 109:25 ☆ 27:40 Mateus 26:61; Yohanis 2:19

ka? Kalo O tebe-tebes Na'i Maromak Oan, sori aan tuun mosi ai nia ona."✠

<sup>41</sup> Nunia moos, na'ilulik ulun sia, manorik ukun sia, no fukun adat sia naleuk Nia na'ak, <sup>42</sup> "Nia bele sori ema seluk, mais la bele sori aan du'uk. Uluk Nia katak na'ak, Nia ema Isra'el siakaan na'in! Kalo nunia, di'ak liu Nia tuun nosi ai nia lai, foin ita fiar Nia. <sup>43</sup> Kalo Nia tebe-tebes Na'i Maromak Oan, habusik nebee

'Nia naloon baa Na'i Maromak.

Kalo Na'i Maromak beer Nia,

habusik Na'i Maromak mak sori Nia."✠

<sup>44</sup> Ema madauk na'in rua nia moos tuir tuir naleuk Nia nunia.

*Yesus mate*

(Markus 15:33-41; Lukas 23:44-49; Yohannis 19:28-30)

<sup>45</sup> Nunia hotu, nakukun luri taka nola rai nia nosi loro natetu to'o tuku tolu loro malirin. <sup>46</sup> Kre'is tuku tolu loro malirin, Yesus nahii nodi siakaan lia Aram na'ak, "Eli! Eli! Lema sabaktani?" (Lia isin na'ak, "Ha'uakaan Maromak! Ha'uakaan Maromak! Tan saa Ama tali'ur la'o mela Ha'u nune'e?")✠

<sup>47</sup> Ema na'in hira mak kre'is ai karuus nia rona nola Yesus lian maliak nia. Sia moos dale na'ak, "Hoi! Rona lai. Nia bolu Elia, mak Maromak mako'an uluk nia!" <sup>48</sup> Hotu ema ida nalai kedan baa nola wee teen, loban tama baa tua siin. Nia tuu wee teen nia nodi ai kno'an rohan, hotu lolu soruk baa Yesus ibun, nebee Nia norut.✠

<sup>49</sup> Mais ema seluk tenik dale na'ak, "Hein lai! Ita haree kokon! Elia atu mai sori Nia ka lale?"

<sup>50</sup> Hotu Yesus nahii tenik nodi lian maka'as. Hotu nawan kotu.

<sup>51</sup> Iha Uma Hamulak Huun noo tais odamatan boot ida mak neli Na'i Maromak Ke'an Lulik Kaliuk. Natoon baa Yesus nawan kotu, tais odamatan nia naksira fa'e baa rua, nosi leten to'o raik. Baa oras nia moos, rai kakekuk to'o fatuk boot nakfera.✠

<sup>52</sup> Rate sia moos nakloke. Na'i Maromak eman sia mak mate ti'an, Nia nalo balu moris nikar. <sup>53</sup> Baa oras Yesus moris nikar ti'an, sia sai mai nosi siakaan rate tama baa Yerusalem. Ema lear moos naree nodi matan du'uk.

<sup>54</sup> Iha Golgota, sondadu ulun no niakaan ain-liman sia daka Yesus Niakaan ai karuus. Baa oras sia naree rai kakekuk no lia hotu-hotu mak dadi nia, sia nata'uk basuk. Sia dale na'ak, "Adeei! Ema ne'e, Na'i Maromak Oan tebes!"

<sup>55</sup> Feto na'in hira moos titu Yesus mate nosi dook. Sia tuir Nia ti'an nosi Galilea, tan uluk sia mak naliku Yesus no Niakaan ema sia. <sup>56</sup> Iha fetu nia sia, noo Maria nosi leo Magdala, Maria ida tenik (mak Yakobus no Yusuf inan), no Sebadeus feen (mak Yakobus no Yohannis inan).✠

*Sia nakoi Yesus*

(Markus 15:42-47; Lukas 23:50-56; Yohannis 19:38-42)

<sup>57</sup> Yesus mate nia, kona baa leron lima. Awan, kona baa ema Yahudi siakaan leron hamulak, mak leron hanawa serwisu. Iha nia noo ema ida naran Yusuf. Nia ema maksoin nosi leo Arimatea. Nia moos tuir Yesus hanorin kleur ti'an. Baa oras loro atu monu baa leron lima nia, Yusuf buka dalan atu natuun kedan Yesus maten nosi ai karuus, tan leron hanawa serwisu atu to'o ona. <sup>58</sup> Tan baa nia, loro sei la monu dauk, Yusuf baa Gubernur Pilatus atu nusu Yesus maten. Gubernur moos nakara, hotu latan maten nia baa Yusuf. <sup>59</sup> Hotu Yusuf baa Golgota, natuun nola Yesus maten nosi ai karuus. Nia falun di'a-di'ak nodi tais foun mak folin todan. <sup>60</sup> Baa oras nia, ema foin ba'at notu fatuk kuak atu nadi'a kedan rate bodik Yusuf no familin sia. Hotu Yusuf no niakaan ema sia natama Yesus maten baa kuak nia. Hotu sia dudu nola fatuk belar boot ida nodi taka kuak nia. Hotu Yusuf sia fila nikar.

<sup>61</sup> Baa oras nia, Maria nosi Magdala no Maria ida seluk nia moos tuir to'o nebaa. Sia tuur nodi mana baa kuak nia.

*Gubernur naruka makdaka rai baa daka Yesus raten*

<sup>62</sup> Awan, kona baa ema Yahudi siakaan leron hamulak, na'ilulik ulun sia no ema Farisi sia baa nasoru gubernur. <sup>63</sup> To'o baa, sia katak na'ak, "Ama Gubernur, ami hanoin hori hirak nia, baa oras ema tolek teen nia sei moris, nia katak na'ak nune'e, 'Ha'u nanis mate, mais baa wainrua, Ha'u kmoris kikar."✠ <sup>64</sup> Tan baa nia, Ama tulun maruka daka di'a-di'ak rate nia, to'o

✠ 27:43 Kananuk Sia 22:9 ✠ 27:46 Kananuk Sia 22:2

Nosi Mesir 26:31-33 ✠ 27:56 Lukas 8:2-3 ✠ 27:63

9:22, 18:31-33

✠ 27:48 Kananuk Sia 69:22 ✠ 27:51 Ema Isra'el Sai

Mateus 16:21, 17:23, 20:19; Markus 8:31, 9:31, 10:33-34; Lukas

wainrua. Hodi nunia, Niakaan maktuir sia la bele nana'o nola Niakaan maten, hotu tolek ema na'ak Nia moris nikar ti'an. Tan kalo sia tolek nunia, hahalok nia aat liu tan siakaan hahalok uluk nia baa oras sia dale na'ak, Nia mak Kristus."

<sup>65</sup> Rona nola nunia, gubernur nataa na'ak, "Di'ak! Hodi makdaka rai baa daka di'a-di'ak fatin nia."

<sup>66</sup> Hotu sia baa fatin nia nodi makdaka rai. To'o nebaa, sia nanit mate rate nia odamatan.<sup>‡</sup> Hotu naruka makdaka rai sia daka bei-beik, nebee ema keta mai nana'o nola maten nia.

## 28

*Yesus moris nikar*

(Markus 16:1-10; Lukas 24:1-12; Yohanis 20:1-10)

<sup>1</sup> Ema Yahudi siakaan loron hamulak siku ti'an, awan kona baa loron domiku. Baa loron domiku seisawan oan, Maria nosi Magdala no Maria seluk nia, baa naree Yesus raten. <sup>2</sup> Teki-teki, rai kakekuk boot. Maromak Niakaan makbukar lale'an ida tuun mai, baa dudu sees fatuk boot mak taka kuak nia. Hotu makbukar nia tuur baa fatuk nia leten. <sup>3</sup> Niakaan oin naksinak hanesan mameran, no niakaan tais mutin moos. <sup>4</sup> Naree nunia, makdaka rai sia nata'uk basuk to'o kiki lirin. Sia la bele kakoen aan, ahan ema maten.

<sup>5</sup> Hotu makbukar lale'an nia katak baa fetu nia sia na'ak, "Lalika hata'uk! Ha'u katene emi mai buka Yesus, Ema mak sia nedi no'o baa ai karuus nia. <sup>6</sup> Mais Nia la iha ne'e ona. Nia moris nikar ti'an, tuir saa mak Nia dale kedan ti'an. Mai tama baa haree du'uk maten fatin nia. Mamuk ti'an! <sup>7</sup> Rona! Fila lai-lais baa katak baa Yesus Niakaan maktuir sia ha'ak, Nia moris nikar ti'an. Nia uluk baa Galilea ti'an. Sia musti baa nasoru Nia iha nebaa, hanesan Nia nameno kedan ti'an baa sia. Ha'ukaan dalen ne'e, tebes."

<sup>8</sup> Rona nola nunia, fetu nia sia nalai sai la'o nela fatin nia. Sia noran nata'uk, mais sia moos noran di'ak. Sia fila lai-lais atu katak lia nia hotu-hotu baa Yesus Niakaan maktuir sia.

<sup>9</sup> Mais to'o dalan klaran, sarebak Yesus nasoru sia nodi dale na'ak, "Saloom!" Naree nunia, sia moos nare'is aan, baa nako'ak Niakaan ain nodi lo'u-sudur baa Nia. <sup>10</sup> Nia

moos dale na'ak, "Keta hata'uk! Baa katak Ha'ukaan maktuir sia, nebee sia baa nein Ha'u iha Galilea."

*Makdaka rai sia baa nasara lia, nosi saa mak dadi iha Yesus raten*

<sup>11</sup> Baa oras fetu nia sia sei iha dalan klaran, makdaka rai sia moos fila baa kota. Sia baa nasara lia hotu-hotu mak dadi ti'an nia baa na'ilulik ulun sia. <sup>12</sup> Rona nola nunia, na'ilulik ulun nia sia ko'a lia fuan no fukun adat sia atu selu osan wa'in nodi taka makdaka rai ibun. <sup>13</sup> Sia katak baa makdaka rai sia na'ak, "Hoi! Kalo ema nusu emi, emi hataa nune'e: Kalan boot ami toba dukur. La hatene falik, Niakaan maktuir sia mai nana'o nola Niakaan maten. <sup>14</sup> Kalo Ama Gubernur rona nola lia nia, emi lalika hata'uk, tan ami mak atu hahulin ama boot nia."

<sup>15</sup> Hotu makdaka rai sia simu nola osan nia, no nalo tuir siakaan hakaran. Etuk, to'o baa oras ne'e moos, ema Yahudi sia sei fiar lia tolek nia.

*Yesus natadu aan baa Niakaan maktuir sia*  
(Markus 16:14-18; Lukas 24:36-49; Yohanis 20:19-23; Kristus Klosan Lian 1:6-8)

<sup>16</sup> Nunia hotu, Yesus Niakaan maktuir na'in sanulu resin ida baa Galilea atu nasoru Nia iha foho ida, tuir Niakaan mamenon uluk nia.<sup>☆</sup> <sup>17</sup> Baa oras sia naree Nia iha nebaa, sia lo'u-sudur baa Nia. Masih nunia moos, balu sei neon ruak.

<sup>18</sup> Hotu Yesus mai nare'is aan baa sia, nodi dale na'ak, "Na'i Maromak latan beran baa Ha'u ti'an, nebee Ha'u ukun hotu-hotu iha lale'an no raiklaran. <sup>19</sup> Tan lia nia, emi musti baa raiklaran tomak, katak Ha'ukaan Manfatin Di'ak baa ema nosi rai hotu-hotu. Hatudu dalan nebee sia dadi baa Ha'ukaan ema. Sarani sia nebee foo tadak na'ak sia talin malu ti'an no Ama, no Niakaan Oan, no Niakaan Kmalar Lulik.<sup>☆</sup> <sup>20</sup> Hotu hanorin nebee sia nalo tuir ukun hotu-hotu mak Ha'u katak ti'an baa emi. Hanoin di'a-di'ak! Ha'u kafati ko emi to'o rai falu fila."

<sup>‡</sup> 27:66 Ema matenek Hakerek Moon na'ak, sia marak rate nia nodi tau kabas baa fatuk no kuak kadidin, nodi nanit satan leur nola fatuk nia. <sup>☆</sup> 28:16 Mateus 26:32; Markus 14:28 <sup>☆</sup> 28:19 Kristus Klosan Lian 1:8



## Yesus Lia Di'ak tuir Markus

<sup>1</sup> Manfatin ne'e, Lia Di'ak nosi Na'i Maromak Oan,\* naran Yesus. Yesus ne'e, Kristus mak Na'i Maromak nameno kedan hori uluk. Yesus Niakaan lia nahuu nodi lia Yohanis nune'e:

*Yohanis nasori dalam bodik Yesus*  
(Mateus 3:1-12; Lukas 3:1-18; Yohanis 1:19-28)

<sup>2</sup> Baa oras Yesus sei la nahuu dauk Niakaan serwisu, Na'i Maromak solok kedan ema ida naran Yohanis atu nasori dalam bodik Yesus atu mai. Uluk, Maromak naruka mako'an ida naran Yesaya, nebee nia nakerek nela kedan nosi lia nia na'ak, "Rona mai! Ha'u atu ksolok Ha'ukaan ema ida, nebee nia nasori dalam bodik O.✠

<sup>3</sup> Ema nia atu baa rai fuik ida, nodi nahii na'ak,  
'Ema hotu-hotu hadi'a dalam bodik Na'in atu mai!  
Ema hotu-hotu haweer dalam atu simu Nia."✠

<sup>4-6</sup> Yohanis ne'e, mak sarani ema. Nia tuur iha rai fuik. Niakaan tais halo hosi kuda unta rahun. Niakaan bolas halo hosi kulit. Niakaan haan, kala'ek no wani ween alas laran. [Niakaan moris lala'ok ne'e, hanesan Maromak mako'an ida hori uluk, naran Elia.]✠

Baa oras Yohanis baa rai fuik nia, ema wa'in nosi kota Yerusalem no rai Yudea tomak, mai nasoru Nia iha nebaa. Yohanis katak baa sia na'ak, "Emi musti katak hasai emikaan salan, hotu la'o hela sala nia sia, nebee Na'i Maromak foo pardua baa emi. Hotu, emi musti simu sarani, hanesan marak ida na'ak, emi di'a-di'ak ti'an ho Na'i Maromak."

Rona nola nunia, ema nia sia katak nasai kedan siaakan salan. Hotu, Yohanis sarani sia iha mota Yordan.

<sup>7</sup> Nia moos katak baa sia na'ak, "Ema ida mak boot liu ha'u, atu mai. Dadi baa Niakaan ata moos, ha'u la kfatán.† <sup>8</sup> Ha'u

ksarani emi kodi wee dei. Mais Nia nalo liu tan ha'u. Tan Nia atu nakonu nola emikaan neon no laran, nodi Maromak Kmalar Lu-lik."

*Yohanis sarani Yesus*  
(Mateus 3:13-17; Lukas 3:21-22)

<sup>9</sup> Baa oras nia, Yesus mai nosi leo ida naran Nasaret iha rai Galilea, atu nasoru Yohanis. Nasoru ti'an, Yohanis sarani Yesus iha mota Yordan. <sup>10</sup> Baa oras Yesus sai nosi wee laran, teki-teki naree lale'an nakloke. Hotu, Maromak Kmalar tuun baa Nia, hanesan manu lakateu sina ida. <sup>11</sup> Hotu, ema rona Na'i Maromak lian nosi lale'an na'ak: "Oa! O ne'e, Ha'ukaan Oan mak kakara no kadomi.

O malo Ha'u neon di'ak."✠

*Diabuulun mai sokur Yesus iha rai fuik ida*  
(Mateus 4:1-11; Lukas 4:1-13)

<sup>12</sup> Hotu, Maromak Kmalar dada nodi Yesus baa rai fuik ida. <sup>13</sup> Nia tuur nein iha fatik nia namutuk no osa no lotuk alas laran sia, to'o laron haat nulu, kalan haat nulu. Iha nia, diabuulun moos mai sokur Yesus, nebee atu tuir nia. Mais, la bele. Hotu, Na'i Maromak Niakaan makbukar lale'an sia mai naliku Yesus.

*Yesus baa nalore Na'i Maromak dalam moris iha rai Galilea*

(Mateus 4:12-22; Lukas 4:14-15, 5:1-11)

<sup>14</sup> Baa oras nia, ema natama Yohanis baa bui laran. Yesus moos baa rai Galilea, atu nalore Na'i Maromak Manfatin Di'ak iha nebaa. <sup>15</sup> Nia katak baa ema na'ak, "Rona! Oras ne'e, Na'i Maromak Niakaan oras to'o ti'an.

Oras ne'e, Na'i Maromak nabesi aan kaer ukun iha raiklaran.

Emi musti hanawa hosi hahalok aat ona!

Hotu mai tuir Na'i Maromak dalam moris."✠

*Yesus bolu nola maktuun tasi na'in haat*

<sup>16</sup> Loron ida, Yesus la'o tuir debu boot Galilea tehen. Nia naree ema maun-alin na'in rua. Maun naran Simon, alin naran Andreas. Sia rua no'i tiha na'an tasi, tan sia buka moris nunia. <sup>17</sup> Hotu, Yesus bolu sia na'ak, "Hei! Emi mai tuir Ha'u ona! Uluk emi buka na'an tasi. Mais Ha'u atu

\* 1:1 Lia fuan 'Na'i Maromak Oan' la noo iha Hakerek Moon lia Yunani balu. ✠ 1:2 Maleaki 3:1 ✠ 1:3 Yesaya 40:3 ✠ 1:4-6 2 Na'i Isra'el Sia 1:8 † 1:7 Hakerek Moon lia Yunani na'ak, "Ha'u katu'u kodi kore niakaan kaso talin moos, ha'u la kfatán." Ne'e na'ak, Yohanis dale na'ak, Nia ema ki'ik. Dadi baa Yesus atan moos, nia la fatan. ✠ 1:11 Lia Uluk Fohon 22:2; Kananuk Sia 2:7; Yesaya 42:1; Mateus 3:17, 12:18; Markus 9:7; Lukas 3:22 ✠ 1:15 Mateus 3:2

kanorin emi buka ema, nebee sia tuir Na'i Maromak." <sup>18</sup> Rona nola nunia, sia rua la'o nela kedas siakaan daitiha, hotu tuir Yesus.

<sup>19</sup> Sia la'o liu baa, Yesus naree tenik ema na'in rua. Sia ne'e, Sebadeus oan. Maun naran Yakobus, alin naran Yohanis. Sia no'i nadi'a daitiha iha bero laran. <sup>20</sup> Yesus bolu sia na'ak, "Hei! Emi mai tuir Ha'u ona!" Rona nola nunia, sia la'o nela kedas siakaan aman no ema serwisu sia iha bero laran. Hotu sia tuir Yesus.

*Yesus te'ur nasai diabu nosi ema ida iha kota Kapernaum*

(Lukas 4:31-37)

<sup>21</sup> Hotu, Yesus no ema na'in haat nia la'o to'o leo ida, naran Kapernaum. Ema Yahudi siakaan loran hamulak to'o mai, † Yesus tama baa nanorin iha siakaan uma hamulak. <sup>22</sup> Rona Yesus nanorin, ema hotu-hotu blaar, tan Nia seluk nosi manorik ukun Yahudi sia. Nia natene tebe-tebes lia hanorin isin. ✨

<sup>23</sup> Iha uma hamulak nia laran noo ema ida mak diabu tekarak. Baa oras nia, diabu mak tekarak ema nia nahii na'ak, <sup>24</sup> "Hoi! Yesus, ema Nasaret! O mai malo saa!? O moo lia saa mo ami!? O mai keen karin ami baa saa! Ami hatene O ne'e, ema moon nia mak Na'i Maromak nameno atu solok mai."

<sup>25</sup> Rona nola nunia, Yesus te'ur diabu nia na'ak, "Taka ibun! Sai mosi ema nia!"

<sup>26</sup> Diabu nia moos tekarak ema nia, to'o isin maka'as karin. Hotu, diabu kakaur nodi sai nela ema nia. <sup>27</sup> Naree nunia, ema hotu-hotu iha uma hamulak nia blaar karin. Sia dale baa malu na'ak, "See mak ne'e, to'o Nia bele naruka diabu sia sai. Hotu sia sai kedas, tuir Niakaan hakara. Niakaan hanorin ne'e, oin seluk! Furak tebes!"

<sup>28</sup> Nunia hotu, ema dale lia ne'e nosi ibun baa ibun, to'o keke lema rai Galilea tomak.

*Yesus nadi'ak nola Petrus banin feto no ema moras wa'in*

(Mateus 8:14-17; Lukas 4:38-41)

<sup>29</sup> Hotu, Yesus no Niakaan maktuir sia sai nosi uma hamulak nia baa Simon no Andreas uman. <sup>30</sup> Oras nia, Simon banin feto no'i toba, tan moras kiki. Yesus sia tama uma laran, ema mai katak baa sia na'ak, "Ferek moras."

<sup>31</sup> Rona nola nunia, Yesus nare'is aan baa ferik nia. Nia kaer baa liman, nodi foti nadeer nia. Moras kiki nia moos lakon kedas. Hotu, ferik nia baa naliku Yesus sia.

† 1:21 Ema Yahudi siakaan loran hamulak, naran 'Sabat'.

✨ 1:44 Ukun-badu Na'ilulik 14:1-32

<sup>32</sup> Kre'is loro atu monu, ema wa'in nodi siakaan ema moras no ema diabu tekarak mai nusu tulun baa Yesus, <sup>33</sup> to'o ema leo nia tomak mai nakonu nola uma nia oin. <sup>34</sup> Hotu, Yesus nadi'ak nola ema wa'in nosi moras oi-oik. Nia moos te'ur sai diabu wa'in. Mais Nia la foo leet baa diabu sia dale, tan sia natene tebes Nia.

*Yesus la'o lema leo seluk sia, nodi nalore Na'i Maromak Manfatin*

(Lukas 4:42-44)

<sup>35</sup> Hotu nunia, Yesus no Niakaan maktuir sia toba iha leo nia, tan kalan ti'an. Seisawan oan, Yesus nadeer uluk maktuir sia, hotu sai baa namulak iha fatin mamuk ida.

<sup>36</sup> Oras Simon sia nadeer, sia la naree Yesus. Hotu, sia baa buka. <sup>37</sup> Sia nasoru Yesus ti'an, sia nasee na'ak, "Ama, ema buka Ama. Mai ita fila ona."

<sup>38</sup> Mais Yesus nataa na'ak, "Di'ak. Mais di'ak liu, ita baa leo kre'is iha ne'e sia lai, nebee Ha'u kalore Na'i Maromak Manfatin iha nebaa. Tan Na'i Maromak solok Ha'u kmai, atu kala'ok serwisu nia."

<sup>39</sup> Hotu, Yesus la'o lema rai Galilea tomak, nodi nalore Na'i Maromak Manfatin iha uma hamulak sia. Nia moos te'ur nasai diabu wa'in. ✨

*Yesus nadi'ak nola ema ida mak moras funi mea*

(Mateus 8:1-4; Lukas 5:12-16)

<sup>40</sup> Baa oras nia, ema ida mak moras funi mea mai baa Yesus. Nia nakni'a nodi nakro'an na'ak, "Ama! Tulun ha'u lai! Ha'u katene Ama bele nalakan ha'ukaan moras ne'e, nebee ema keta nakribi ha'u ona. Surak, Ama nakara."

<sup>41</sup> Rona nola nunia, Yesus neon monu. Nia lolo liman nodi kaer ema nia. Hotu, Nia nataa na'ak, "Tebe! Ha'u kakara. O di'ak ona!" <sup>42</sup> Laku matan dei, ema nia di'ak kedas. <sup>43</sup> Hotu, Yesus naruka fila, nodi katak na'ak, <sup>44</sup> "Rona di'a-di'ak! O di'ak ti'an, mais keta masara baa ema. O musti mala'ok ukun nosi Bei Musa. Baa malore okaan isin lonlon baa na'ilulik lai, nebee sia leno okaan isin no sia bele natene na'ak, okaan moras ne'e lakon ti'an. Hotu, o matetu sera baa Na'i Maromak, nebee ema hotu-hotu bele natene na'ak, o di'ak ti'an." ✨

<sup>45</sup> Masik Yesus nakahik nunia moos, ema nia baa keke luku lia nia. Rona nola lia nia, ema lear mai buka Yesus, to'o Yesus la bele nasai oin iha leo hotu-hotu. Tan lia nia,

✨ 1:22 Mateus 7:28-29 ✨ 1:39 Mateus 4:23, 9:35

Yesus nein iha rai leet dei. Mais ema rai-rain lolok mai buka Nia.

## 2

*Yesus nadi'ak nola ema kma'as ida*  
(Mateus 9:1-8; Lukas 5:17-26)

<sup>1</sup> Siku loron hira ti'an, Yesus fila nikar baa leo Kapernaum. Ema naree Nia, hotu sia baa katak lema leo nia na'ak, "Yesus fila uma ti'an." <sup>2</sup> Rona nola nunia, ema wa'in lolok mai, to'o sesuk malu iha uma nia. Odamatan moos nakonu ema. Hotu, Yesus nalore Na'i Maromak Manfatin baa sia.

<sup>3</sup> Baa oras Yesus sei nanorin, ema na'in haat leba nodi ema kma'as ida mai. <sup>4</sup> Mais sia la bele tama to'o Yesus oin, tan ema wa'in sesuk malu. Tan baa nia, sia sa'e baa, sobu nakuak uma leten, kona besik baa Yesus oin. Hotu, sia natuun ema kma'as nia nodi biti, baa Yesus oin. <sup>5</sup> Naree nunia, Yesus natene na'ak sia fiar tebe-tebes. Tan lia nia, Nia katak baa ema kma'as nia na'ak, "Oa! Ha'u kasu ti'an okaan salan sia!"

<sup>6</sup> Baa oras nia, manorik ukun Yahudi na'in hira moos tuur iha nia. Rona Yesus dale nunia, sia hirur <sup>7</sup> nodi namaas baa malu na'ak, "Nia la bele dale nunia, tan Na'i Maromak mesan mak bele kasu ema salan! Nia nalo aan nu'u Maromak. Nia nahaat Maromak naran ti'an!"

<sup>8</sup> Mais Yesus natene kedan siakaan neon. Nia katak baa sia na'ak, "Hoi, maluk sia! Emi keta haneo nunia!" <sup>9-10</sup> Ha'u ne'e, Ema Raiklaran Isin mak ketan beran kosi Maromak. Ha'u koo beran atu foo pardua baa ema. Mais hanoin! Kalo Ha'u kdale baa ema ne'e ka'ak, 'O metan pardua ti'an,' emi la haree Ha'ukaan beran. Mais kalo Ha'u karuka nia ka'ak, 'Madeer ona!' foin emi bele haree Ha'ukaan beran."

Dale notu nunia, Yesus katak baa ema kma'as nia na'ak, <sup>11</sup> "O rona! Oras ne'e, o di'ak ti'an! Madeer! Lulun biti, modi fila ona!"

<sup>12</sup> Rona nola nunia, ema kma'as nia moos nadeer kedas. Hotu, nia foti biti nodi sai. Ema hotu-hotu iha nia blaar karin nodi na'ak, "Adeei! Ami foin haree hahalok nune'e! Na'i Maromak beran boot tebes!"

*Yesus bolu nola Lewi atu tuir Nia*  
(Mateus 9:9-13; Lukas 5:27-32)

<sup>13</sup> Hotu, Yesus fila baa debu boot Galilea tehen. Ema wa'in mai baa Nia, hotu Nia nanorin sia.

<sup>14</sup> Iha fatin nia no ema ida naran Lewi. Lewi aman, naran Alfeus. Lewi nia, maksisi bea bodik ukunrai Roma. Oras Yesus la'o tuir nia, Nia naree Lewi. Hotu, Nia bolu na'ak, "Hei! Mai tuir Ha'u!"

Rona Yesus bolu nunia, Lewi nariik, tuir kedas Yesus.

<sup>15</sup> Loron ida, Yesus no Niakaan maktuir sia baa naa iha Lewi uman. Sia naa namutuk no Lewi niakaan mamaluk maksisi bea sia no ema seluk sia mak ema Yahudi sura na'ak, ema lisan aat. Mais sia mak nakara du'uk atu rona Yesus hanorin.

<sup>16</sup> Iha nia moos, noo manorik ukun nosi partee Farisi. Sia naree Yesus naa namutuk no ema maksisi bea no ema lisan aat nia sia. Hotu sia nusu baa Yesus Niakaan maktuir sia na'ak, "Tan saa emikaan ulun tuur naa namutuk no ema maksisi bea no ema lisan aat sia?"

<sup>17</sup> Rona sia nusu nunia, Yesus katak baa sia na'ak, "Ema moras buka makdook. Ema isin lolon di'ak, la buka makdook. Ha'u kmai atu babilan ema mak aat, lahoos atu babilan ema mak noran aan di'ak."

*Yesus Niakaan hanorin seluk nosi ema Farisi siakaan hanorin*  
(Mateus 9:14-17; Lukas 5:33-39)

<sup>18</sup> Baa loron ida, ema Farisi sia nalirin aan. Yohanis Niakaan maktuir sia moos nalo tuir. Mais ema Farisi sia naree Yesus Niakaan maktuir sia la nalirin aan. Hotu, sia mai nusu Yesus na'ak, "Ama! Ami halirin aan. Yohanis Niakaan maktuir sia moos nalirin aan. Mais tan saa Okaan maktuir sia la nalirin aan?"

<sup>19</sup> Rona nola nunia, Yesus nataa na'ak, "Emi hatene ti'an, kalo ema nalo dahur uma kain foun, bainaka sia la nalirin aan, mais sia naa to'o bosu. Kalo sasudin mane sei iha nia, sia naa bele-bele. <sup>20</sup> Mais awan-wainrua, kalo ema seluk mai kohi nola sasudin mane nia, niakaan maluk sia noran susar. Foin, sia nalirin aan."

<sup>21</sup> Hotu, Yesus foo lia hatetek ida na'ak, "Kalo faru naksira, ita la baban hodi tais foun. Tan kalo fasi, tais foun nia nakru'u, to'o faru tuan nia naksira tu'an. <sup>22</sup> No tenik, ita la salin tua midar foun baa knaban tuan. Tan knaban tuan la'ok, hotu tua midar nia nanii mohu. Ita musti salin tua midar foun baa knaban foun."\* [Hodi nunia, Yesus na'ak, niakaan hanorin nia, foun. Keta kahur ho ema Farisi siakaan hanorin tuan.]

\* 2:22 Hakerek Moon lia Yunani na'ak, "La bele fui tama anggor ween foun baa kakaluk kulit tuan, keta to'o kakaluk nia naklees karin."

*Yesus Niakaan maktuir sia ku'u hare gandum baa laron hanawa serwisu*

*(Mateus 12:1-8; Lukas 6:1-5)*

<sup>23</sup> Baa laron ida, kona baa ema Yahudi siakaan laron hamulak no laron hanawa serwisu, Yesus no Niakaan maktuir sia la'o tuir to'os ida. Maktuir sia ku'u nola hare gandum, nodi naa la-la'ok.<sup>☆</sup> <sup>24</sup> Mais noo ema Farisi mak naree. Hotu, sia nusu Yesus na'ak, "Tan saa Okaan maktuir sia nakur itakaan ukun-badu? Sia ku'u hare gandum baa laron hanawa serwisu! La bele nunia!"

<sup>25-26</sup> Mais Yesus nataa na'ak, "Emi la hanoin lia Bei Daud ka? Na'ilulik boot baa oras nia, naran Abiatar. Natoon baa nia, Bei Daud no niakaan maktuir sia salaen basuk. Sia tama baa Batane Hamulak. Hotu, sia naa nola tubi mak na'ilulik sia sera ti'an baa Na'i Maromak. Tuir loos, na'ilulik sia mesan dei mak bele naa tubi nia. Mais, hanoin. Tan masuk Bei Daud sia naa nola moos, la no ema mak nasalak sia."<sup>☆</sup>

<sup>27</sup> Hotu, Yesus nalore tenik na'ak, "Emi keta halu'a ha'ak, Na'i Maromak nase'i laron hanawa serwisu nebee dadi matak-malirin bodik ema raiklaran. Nia la nase'i ema raiklaran nebee tuir ukun laron hanawa serwisu. <sup>28</sup> Ha'u ne'e, Ema Raiklaran Isin mak ketan beran kosi Maromak. Ha'u koo beran atu kakotu saa mak ema bele nalo baa laron hanawa serwisu."

### 3

*Yesus nadi'ak nola ema moras baa laron hanawa serwisu*

*(Mateus 12:9-14; Lukas 6:6-11)*

<sup>1</sup> Hotu, Yesus baa nikar uma hamulak. Iha nia, noo ema ida mak liman matek. <sup>2</sup> Iha nia moos, noo ema na'in hira mak buka dalan atu nasalak Yesus. Sia namoo matan baa Yesus atu nodi natene na'ak, Nia nadi'ak nola ema moras baa laron hanawa serwisu ka, lale.

<sup>3</sup> Mais Yesus bolu nola ema liman matek nia, nodi na'ak, "Mariik baa oin ne'e!"

<sup>4</sup> Hotu, Yesus nusu baa ema nia sia hotu-hotu na'ak, "Tuir itakaan ukun-badu, ita bele halo saa kona baa laron hanawa serwisu? Ita bele halo lia di'ak ka, keta? Ita bele hadi'ak hola ema ka, ita ho'o ema?" Mais sia hotu-hotu no-nook dei.

<sup>5</sup> Naree nunia, Yesus laran moras tebes, tan ema nia sia naliku loos siakaan ukun-badu dei; la naliku ema liman matek nia. Yesus moos nawan sa'e nodi mana baa-mai baa ema nia sia. Hotu, Nia katak baa ema moras nia na'ak, "Lolo o liman mai!" Ema nia lolo liman baa. Laku matan dei, liman di'ak kedas. <sup>6</sup> Naree nunia, ema Farisi sia sai nela uma hamulak nia, baa dale kabuar lia fuan no ema partee politik Herodes, atu buka dalan no'o Yesus.

*Yesus nadi'ak nola ema lear iha debu boot Galilea tehen*

<sup>7-8</sup> Baa laron ida, Yesus no Niakaan maktuir sia la'o tenik baa debu boot Galilea tehen. Ema wa'in mai nosi leo-leo atu tuir Yesus, tan sia rona ti'an saa mak Nia nalo. Sia mai nosi rai Galilea, rai Yudea, no rai Idumea. Ema balu moos mai nosi kota Yerusalem, leo Sidon, no leo Tirus. Balu tenik mai nosi mota Yordan lorosa'e. Sia hotu-hotu mai buka Yesus. <sup>9</sup> Tan ema nia sia wa'in basuk, Yesus naruka Niakaan maktuir sia nadi'a bero ida bodik Nia. Nia atu nanorin nosi bero leten, nebee ema keta sara Nia, no ema hotu-hotu bele rona.

<sup>10</sup> Ema moras sia mai sesu malu atu koko Yesus tan sia rona Yesus nadi'ak nola ema wa'in ti'an.<sup>☆</sup> <sup>11</sup> Oras ema mak kona diabu tekak naree Yesus, sia nakloti tabarakat aan iha Yesus oin, tan nata'uk. Sia nahii na'ak, "Ita Boot ne'e, Na'i Maromak Oan tebes!"

<sup>12</sup> Mais, Yesus nakahik maka'as sia na'ak, "Keta hasara baa ema ha'ak, Ha'u ne'e, see."

*Yesus boi nola ema na'in sanulu resin rua dadi baa maktuir*

*(Mateus 10:1-4; Lukas 6:12-16)*

<sup>13</sup> Hotu, Yesus sa'e baa foho ida. Nia bolu nola ema na'in hira mak kona baa Niakaan neon. Sia moos tuir Nia. <sup>14</sup> To'o baa, Nia boi nola ema na'in sanulu resin rua, nodi katak baa sia na'ak, "Ha'u kboi kola emi atu dadi baa Ha'ukaan maktuir. Ha'u atu karuka emi baa keke lema Na'i Maromak Manfatin. <sup>15</sup> Ha'u moos atu klatan beran baa emi, nebee emi bele te'ur sai diabu."

<sup>16-19</sup> Ema na'in sanulu resin rua nia, naran mak ne'e:

Simon (Yesus moos nanaran nia na'ak, Petrus),  
Yakobus,

☆ 2:23 Hanoin Hikar Dalan Moris 23:25 ☆ 2:25-26 1 Samuel 21:1-6; Ukun-badu Na'ilulik 24:9 ☆ 3:10 Markus 4:1; Lukas 5:1-3 \* 3:16-19 a: Hakerek Moon lia Yunani na'ak 'kokur oan'. Lia ne'e na'ak, 'lisan hanesan kokur'. Ema matenek hira na'ak falik, Yakobus no Yohanis lian, hanesan kokur lian maka'as. Lale, sia nakanas nu'u kokur lian.

Yohanis (Yohanis no maun Yakobus ohin nia, Sebadeus oan. Yesus moos nanaran sia na'ak 'Boanerges.' Ne'e na'ak 'hanesan kokur.)\*

Andreas,  
Filipus,  
Bartolomeus,  
Mateus,  
Tomas,  
Yakobus (Alfeus oan),  
Tadeus,  
Simon (nia ne'e mak tuir Partee Selot),†  
Yudas Iskariot (nia ne'e mak atu fa'an lakon Yesus).

*Manorik ukun Yahudi sia na'ak, diabu ulun mak latan beran baa Yesus*

(Mateus 12:22-32; Lukas 11:14-23, 12:10)

<sup>20</sup> Hotu, Yesus no Niakaan maktuir sia tuun nikar nosi foho nia, tama baa uma ida laran. La kleur, ema wa'in mai baa Nia, to'o la no leet atu naa. <sup>21</sup> Naree nunia, ema na'ak, "Yesus ne'e, ema oin saa? Nia nalu'a ti'an isin lolon du'uk." Oras Yesus familin sia rona nola nunia, sia moos mai atu nodi Nia fila.

<sup>22</sup> Baa oras nia, manorik ukun Yahudi sia moos mai nosi kota Yerusalem. Sia katak baa ema hotu-hotu na'ak, "Hoi! Emi keta tuir Yesus nia. Nia bele te'ur sai diabu wa'in nunia, tan nola beran nosi diabu ulun, mak naran Baalsebul."☆

<sup>23</sup> Rona nola nunia, Yesus bolu sia nodi katak na'ak, "La tama kakutak! Oin nunabee diabu ulun na'in te'ur du'uk aan?!" Hotu Yesus foo lia hatetek na'ak, <sup>24</sup> "Kalo ema fohorai ida funu malu, oin nunabee fohorai nia bele manek to'o kleur?! La bele! <sup>25</sup> Kalo ema uma kain ida la kona malu, oin nunabee sia bele moris namutuk to'o kleur?! La bele! <sup>26</sup> Nunia moos, kalo diabu sia funu malu, sia nanis keen karin malu to'o dodok welon!

<sup>27</sup> Kalo ema beer nana'o iha ema biit ida uman, nia kesi uluk uma na'in lai, foin nia bele nola naha.‡

<sup>28</sup> Rona, tan Ha'uakaan dalen ne'e, tebes no loos! Na'i Maromak nanis kasu ema raiklaran salan. Kalo ema dale nahaat ema seluk, Na'i Maromak sei kasu siakaan salan.

<sup>29</sup> Mais kalo ema dale nahaat Maromak

Kmalar Lulik, Na'i Maromak la kasu sala nia, to'o rai falu fila."☆

<sup>30</sup> Yesus katak nunia, tan sia tula sala baa Nia na'ak: "Ema nia, diabu kaer!"

*See mak Yesus familin malolok?*

(Mateus 12:46-50; Lukas 8:19-21)

<sup>31</sup> Hotu, Yesus inan no Yesus alin sia mai iha uma nia atu nasoru Nia. To'o baa, sia nariik iha luan dei, nodi naruka ema bolu Nia. <sup>32</sup> Yesus sei tuur nodi nanorin ema wa'in, ema mai nasee nia na'ak, "Ama! Itakaan inan no Itakaan alin sia iha luan. Itakaan familin sia beer atu nasoru Ama."

<sup>33</sup> Mais Yesus nataa na'ak, "Ha'uakaan familin malolok, mak see?"

<sup>34</sup> Hotu, Nia titu baa-mai baa ema mak tuur satan Nia. Nia moos katak na'ak, "Emi hotu-hotu ne'e, mak Ha'uakaan familin malolok. <sup>35</sup> Tan ema mak nalo tuir Na'i Maromak hakaran, sia mak Ha'uakaan familin malolok."

#### 4

*Yesus foo lia hatetek nosi fini mak monu baa rai oi-oik*

(Mateus 13:1-9; Lukas 8:4-8)

<sup>1</sup> Baa laron ida, Yesus fila baa debu boot Galilea. Ema wa'in moos mai kabuun nola Nia. Hotu, Nia sa'e baa bero ida mak nanawa iha nia, nebee ema hotu-hotu iha rai bele rona Nia. <sup>2</sup> Nia nanorin lia wa'in baa sia, nodi lia hatetek na'ak,☆

<sup>3</sup> "Rona di'a-di'ak! Noo ema mahalo to'os ida baa kari fini iha to'os. <sup>4</sup> Baa oras kari, fini balu monu baa dalan. Hotu, manu ai leten sia mai tutu nola mohu. <sup>5</sup> Fini balu monu baa rai fatuk. Fini nia sia tubu lalais tan kona rai isin ni'is. <sup>6</sup> Mais oras loro kona, tubun nia naklaik hotu mate, tan abut la tama le'an.

<sup>7</sup> Fini balu tenik, monu baa ai tarak laran. Fini nia sia tubu buras, mais ai tarak neti nola to'o la nafua. <sup>8</sup> Fini balu tenik, monu baa rai isin. Fini nia sia tubu to'o boot no nafua wa'in. Oras ku'u, balu foo nikar folin to'o isin tolu nulu, balu to'o isin neen nulu, balu tenik to'o isin atus ida.

<sup>9</sup> See mak noo tilun, rona di'a-di'ak!"

*Tan saa Yesus dale nodi lia hatetek?*

(Mateus 13:10-17; Lukas 8:9-10)

<sup>10</sup> Baa oras Yesus tuur mesan, Niakaan maktuir na'in sanulu resin rua no ema

† 3:16-19 b: Ema partee Selot ne'e buka dalan atu nabu'a sai ukunrai Roma nosi siakaan rai Yahudi. Tan baa nia, sia moos nanaran partee ne'e na'ak, partee 'meo ulun'. ☆ 3:22 Mateus 9:34, 10:25 ‡ 3:27 Hodi lia nunia, Yesus

nalore na'ak, Nia biit liu diabu ulun. ☆ 3:29 Lukas 12:10 ☆ 4:2 Lukas 5:1-3

seluk mak rona ti'an lia hatetek nosi fini nia, sia mai nusu lia nia isin baa Yesus.<sup>11</sup> Yesus nataa na'ak, "Tan emi ne'e beer hatene tebe-tebes Na'i Maromak ukun, Ha'u kloke malorek lia hatetek nia isin baa emi. Mais kalo ema seluk mak la no'uk natene, Ha'u kanorin kodi lia hatetek dei.<sup>12</sup> Maromak mako'an ida nakerek nela kedan kona baa ema hanesan sia na'ak: 'Sia naree ti'an, mais la no'uk natene.

Sia rona ti'an, mais la no'uk rai baa neon.

Dadi habusik baa, nebee sia lalika fiar baa Na'i Maromak, nebee Na'i Maromak moos lalika kasu siakaan salan."<sup>13</sup>

*Yesus nalore lia isin nosi lia hatetek fini nia (Mateus 13:18-23; Lukas 8:11-15)*

<sup>13</sup> Hotu, Yesus katak teknik na'ak, "Kalo emi sei la kohi dauk lia hatetek nia isin, nunabee teknik baa lia hatetek seluk sia?<sup>14</sup> Nune'e: Ema mak kari fini nia, hanesan ema mak katak keke Na'i Maromak Manfatin.<sup>15</sup> Fini mak monu baa dalan nia, mak manu ai leten tutu nola, hanesan ema mak rona Na'i Maromak Manfatin, mais nia la rai di'a-di'ak baa neon. Hotu, diabu ulun mai foti nola.<sup>16</sup> Fini mak monu baa rai fatuk, hanesan ema mak rona ti'an Na'i Maromak Manfatin, hotu nia simu di'a-di'ak nodi neon no laran.<sup>17</sup> Mais Manfatin nia la nahabut, tan ema nia la rai di'a-di'ak baa neon. Baa oras ema seluk nasasar nia tan nia simu Manfatin nia, nia nata'uk, to'o nabusik nela Manfatin nia.<sup>18</sup> Fini mak monu baa ai tarak laran, hanesan ema mak rona nola Manfatin nia,<sup>19</sup> mais nia nalai baa-mai buka soi no moris furak, to'o nalu'a Manfatin nia.<sup>20</sup> Mais fini mak monu baa rai isin, hanesan ema mak ta'an tilun nodi simu Manfatin nia. Hotu, nia moris tuir Na'i Maromak hakaran. Nia moos nalo lia di'ak, hanesan fini mak nafua wa'in, to'o isin tolu nulu, isin neen nulu, no isin atus ida."

*Keta taka badut hodi hanek (Lukas 8:16-18)*

<sup>21</sup> Hotu, Yesus nanorin natutan teknik nosi bero nia, nodi lia hatetek ida seluk na'ak, "Kalo ita sunu badut, ita taka hodi hanek ka? Lale, ita rai iha koi ohak ka? Lale! Kalo nunia, badut nanis la nakroma ona. Ita

rai baa fatin aas, nebee laka naroma fatin nia.<sup>22</sup> Nunia moos, lia hotu-hotu mak sei nakfunin baa oras ne'e, atu naksain. Lia hotu-hotu mak ema sei la hatene baa oras ne'e, ema atu natene.<sup>23</sup> See mak no tilun, rona di'a-di'ak!"

<sup>24</sup> Hotu, Yesus katak teknik na'ak, "Hanoin di'a-di'ak lia ne'e! Kalo emi sukat ema seluk, ema moos sukat fila emi. Na'i Maromak moos atu sukat emi. Mais Niakaan sasukat, todan liu teknik."<sup>25</sup>

<sup>25</sup> Ema mak beer tebe-tebes atu natene Na'i Maromak hakaran, nia hetak natene. Mais ema mak la no'uk natene Na'i Maromak hakaran, nia hetak beik."<sup>26</sup>

*Yesus foo lia hatetek nosi fini mak tubu du'uk*

<sup>26</sup> Hotu, Yesus nalore teknik na'ak, "Na'i Maromak hutun-renun hanesan fini mak ema kari iha to'os laran.<sup>27</sup> Kari hotu, ema nia fila nikar, toba-nadeer, la nanoin teknik fini nia. Masik nunia moos, fini nia tubu du'uk to'o boot.<sup>28</sup> Hotu nataha, nasorun, nafuna, nafua, to'o noo isin.<sup>29</sup> Oras nak-tuuk ti'an, foin ema nia mai ku'u. Nunia moos Na'i Maromak hutun-renun sia. Sia moris tan Na'i Maromak mak foo moris baa sia. Lahoos ema raiklaran."<sup>30</sup>

*Yesus foo lia hatetek nosi fini mak ki'ik oan basuk*

*(Mateus 13:31-32,34; Lukas 13:18-19)*

<sup>30</sup> Hotu, Yesus katak teknik na'ak, "Ha'u tu'an teknik lia hatetek ida, nebee emi bele hatene oin nunabee Na'i Maromak dadi Na'in bodik ema lear. Uluk fohon, Na'i Maromak renun na'in hira dei, mais kleuleur hetak wa'in tu'an.<sup>31</sup> Sia nahuu hanesan ai fuan musan mak ki'ik oan basuk.\*<sup>32</sup> Mais kalo kuda baa rai ti'an, nia moris dadi ai huun boot, to'o manu ai leten mai rani baa, no nalo knuuk iha sorun."

<sup>33</sup> Hodi nunia, Yesus nanorin ema tuir siakaan babelen.<sup>34</sup> Kalo nanorin ema wa'in, Nia nodi lia hatetek dei. Mais kalo nanorin Niakaan maktuir sia du'uk, Nia nalore lia hatetek isin sia hotu-hotu.

*Yesus nakahik anin dadurus (Mateus 8:23-27; Lukas 8:22-25)*

✧ 4:12 Yesaya 6:9-10 ✧ 4:21 Mateus 5:15; Lukas 11:33  
7:2; Lukas 6:38 ✧ 4:25 Mateus 13:12, 25; Lukas 19:26

✧ 4:22 Mateus 10:26; Lukas 12:2 ✧ 4:24 Mateus  
4:29 Yoel 3:13 \* 4:31 Hakerek Moon lia Yunani

na'ak, "masik emi fiar hanesan ai musan σίναπτι (sinapi)." Sinapi nia, ai musan mak ki'ik oan, mais nia tubu boot to'o aas ro'a tolu. Ai oik nia la noo iha rai Timor.

<sup>35</sup> Yesus nanorin ema nia sia nosi bero nia, to'o loro malirin. Hotu, Nia tene Niakaan maktuir sia na'ak, "Mai ita baa balu baa."

<sup>36</sup> Rona nola nunia, Niakaan maktuir sia sa'e tuir baa bero. Hotu, sia la'o nela ema wa'in nia, mais ema balu tuir nodi bero seluk. <sup>37-38</sup> Baa oras la'o, Yesus toba luni kluni to'o dukur iha bero ikun. La kleur, anin dadurus mai. Laloran moos basak natama wee baa bero laran, to'o kre'is nakonu. Yesus Niakaan maktuir sia nata'uk tebes. Hotu, sia fu'a nadeer Nia na'ak, "Ama! Madeer lai! Ama la madomi ami ka?! Ita atu mate mout ona!"

<sup>39</sup> Rona nola nunia, Yesus nadeer, hotu nakahik anin nia na'ak, "Makmatek!" Nia moos naruka debu boot nia na'ak, "Noo-nook ona!" Hotu, anin nia nanawa kedas. Nunia moos, laloran iha debu nia nakmatek kedas. <sup>40</sup> Hotu Yesus nasee Niakaan maktuir sia na'ak, "Tan saa emi hata'uk nunia? Emi sei la fiar baa Ha'u ka?"

<sup>41</sup> Mais sia hotu-hotu nata'uk no blaar. Sia namaas baa malu na'ak, "Nia ne'e see? To'o anin no laloran moos rona baa Nia!"

## 5

*Yesus te'ur sai diabu lear nosi ema bulak ida*

*(Mateus 8:28-34; Lukas 8:26-39)*

<sup>1</sup> Hotu, Yesus no Niakaan maktuir sia to'o debu Galilea balu baa, iha fatin ida naran Gerasa. <sup>2-6</sup> Iha nia, noo mane ida mak diabu tekak to'o bula. Nia nein iha rate sia. Loron-kalan nia nakwalan dei, sa'e-tuun foho nodi nahii nahutan karin. Nia nitak aan nodi fatuk, to'o isin lolon kanek mohu. Nia biit tebes, to'o ema la bele kesi nola nia. Ema kesi rua-ruan niakaan ain-liman nodi besi talik, mais nia nasiit nosi liman, no natohar nosi ain. Nia biit resik, to'o la noo ema ida mak bele namaus nola.

Baa oras Yesus no Niakaan maktuir sia tuun nosi bero, sama ain baa rai maran, ema bulak nia naree sia nosi dook. Hotu, nia nalai sai nosi rate baa Yesus. To'o baa, nia nakni'a iha Yesus oin. <sup>7-8</sup> Naree nola nunia, Yesus naruka na'ak, "Hoi! Diabu aat! Sai mela ema ne'e ona!"

Hotu, ema nia nahii maka'as na'ak, "Hoi! Ita Boot atu halo saa baa ha'u?! Ha'u katene Ita Boot ne'e Yesus, mak Na'i Maromak Boot Kaliuk Oan. Ha'u kaloon nebee Ita Boot keta hasusar ha'u."

<sup>9</sup> Hotu, Yesus nakusuk nia na'ak, "O naran see?"

Ema nia nataa na'ak, "Ha'u naran *Legion*, tan ami ne'e wa'in lear, hanesan sondadu klibur boot ida!"

<sup>10</sup> Hotu, diabu nodi ema nia atu nakro'an nebee Yesus keta naruka sia sai nosi rai nia.

<sup>11</sup> Kre'is baa nia, ema na'in hira no'i daka fahi lear mak buka haan iha foho leten. Sura fahi nia sia hotu-hotu, bele tama matan rihun rua. <sup>12</sup> Diabu sia nakro'an baa Yesus na'ak, "Ita Boot haruka ami tama baa fahi nia sia dei."

<sup>13</sup> Rona nola nunia, Yesus moos no'uk. Hotu, diabu sia nalai sai nela ema nia, tama kedan baa fahi nia sia. Fahi nia sia hotu-hotu bula karin, nalai lakon tuun nosi foho nia, tama baa debu boot laran. Hotu, mate mout.

<sup>14</sup> Titu-naree nunia, ema makdaka fahi nia sia nata'uk tebes. Sia nalai baa katak ema sura leo. Rona sia dale nunia, ema lear nalai sai mai atu naree saa mak dadi nia. <sup>15</sup> Sia baa nasoru Yesus, hotu naree ema mak diabu tekak nia no'i tuur iha nia. Nia di'ak nikar no tau tais ti'an. Naree nunia, sia nata'uk hotu, tan sia natene nanis, see mak bele te'ur sai diabu nosi ema nia, maka'as tebes. <sup>16</sup> Hotu, sia baa katak lema rai na'ak, sia naree du'uk ema bulak nia di'ak ti'an, no fahi nia sia moos mate mout ti'an. <sup>17</sup> Sia moos nakro'an, nebee Yesus sai nela rai nia.

<sup>18</sup> Oras Yesus sa'e baa bero, ema bulak ohin nia nakro'an atu tuir no Yesus.

<sup>19</sup> Mais, Yesus la no'uk. Nia katak na'ak, "Di'ak liu o fila mikar, baa masara okaan familin sia nosi lia mak Na'i Maromak nalo ti'an baa o. O moos katak ma'ak, Na'i Maromak nadomi tebes o."

<sup>20</sup> Hotu, ema nia baa la'o lema rai ida mak noo leo sanulu, mak ema nanaran na'ak, 'Dekapolis'. Nia katak saa mak Yesus nalo ti'an baa nia. Rona nola nunia, ema hotu-hotu blaar nodi na'ak, "Maka'as tebes!"

*Yesus nalo Yairus oan moris nikar no nadi'ak nola feto ida mak moras*

*(Mateus 9:18-26; Lukas 8:40-56)*

<sup>21</sup> Hotu, Yesus no maktuir sia sa'e bero, fila nikar debu boot balu baa. Oras sia tuun, ema wa'in mai baa Yesus. <sup>22</sup> Iha nia noo ema ida naran Yairus. Nia, mak ema uma hamulak ulun iha leo nia. Oras naree Yesus, nia mai nakni'a iha Yesus oin, <sup>23</sup> nodi nakro'an na'ak, "Ama, tulun lai! Ha'uakaan oan feto moras todan atu mate. Niakaan otas foin tinan sanulu resin rua. Kalo bele,

Ama tulun ha'u. Mai iha ha'ukaan uma, madi'ak mola nia lai."\*

<sup>24</sup> Rona nola nunia, Yesus tuir kedas baa Yairus uman.

Mais oras sia atu la'o, ema wa'in moos tuir, to'o sia sesu malu oin-kotuk no karuk-kwana.

<sup>25</sup> Iha ema wa'in nia klanan, noo fetu ida. Tinan sanulu resin rua ti'an, nia netan fulan mak la nanawa tuir loos. <sup>26</sup> Nia namohu niakaan osan no sasoin hotu-hotu, nodi selu makdook sia, nebee nadi'ak nola nia. Mais, la noo makdook ida mak bele nadi'ak nola nia. Niakaan moras nia, hetak kleur, hetak tu'an. <sup>27-29</sup> Nia rona ti'an lia wa'in nosi Yesus. Tan lia nia, nia naka'as aan iha ema wa'in klanan, atu bele to'o baa Yesus nosi kotuk. Nia naneo na'ak, "Surak ha'u koko Niakaan faru dei, nanis ha'u di'ak!"

Oras nia koko lerek Yesus farun, laku matan dei, niakaan moras nanawa kedas. Nia noran di'ak tebes. <sup>30</sup> Oras nia moos, Yesus noran beran sai. Tan baa nia, Nia titu fila baa ema wa'in nia nodi nusu na'ak, "See mak koko Ha'ukaan faru?"

<sup>31</sup> Mais Niakaan maktuir sia nataa na'ak, "Ama! Ama maree du'uk baa. Ema lear sesu malu nune'e. Oin nunabee, ita bele hatene see?"

<sup>32</sup> Mais Yesus titu baa-mai atu nodi natene see mak koko farun. <sup>33</sup> Rona nola Yesus nusu nunia, fetu nia nata'uk tebe-tebes. Hotu, nia nakni'a iha Yesus oin nodi naberan aan katak na'ak, "Ama! Ha'u mak koko Ita Boot farun!"

<sup>34</sup> Yesus moos nataa na'ak, "Tan ina fiar tebe-tebes baa Ha'u, ina di'ak ti'an. Oras ne'e, ina fila baa uma ona modi neon di'ak."

<sup>35</sup> Yesus sei dale nunia, ema ida mai nosi Yairus uman nodi katak na'ak, "Aikee! Ama oan mate ti'an. Lalika makole Ama Boot ona."

<sup>36</sup> Mais Yesus la titu dalen nia. Nia katak baa Yairus na'ak, "Keta mata'uk! Fiar baa dei." <sup>37</sup> Hotu, Yesus la'o nela Niakaan maktuir rumak sia, nodi mesan Petrus, Yakobus, no Yohanis liu baa. <sup>38</sup> Oras to'o Yairus uman baa, sia naree ema nalai baa-mai, no rona ema tanis nakrake. <sup>39</sup> Hotu, Yesus tama liu baa uma laran, nusu baa ema nia sia na'ak, "Tan saa emi hasusar aan hodi tanis nunia? Oa ne'e la mate. Nia toba dei."

<sup>40</sup> Rona nola Yesus dale nunia, sia nanasa Nia.

Mais Yesus naruka sia sai hotu. Nia bolu nola maktuir na'in tolu nia, no oa nia inan-aman, tama baa ke'an laran. <sup>41</sup> Yesus kaer oa nia liman, hotu katak nodi siakaan lian na'ak, "Talita kum!" Ne'e na'ak, "Betel! Madeer ona!"

<sup>42-43</sup> Laku matan dei, oa nia nadeer nodi la'o kedas. Hotu, Yesus naruka oa nia inan na'ak, "Mahaan nia lai!"

Ema hotu-hotu mak naree, blaar karin. Mais Yesus nakahik sia na'ak, "Keta hasara baa ema, ha'ak Ha'u mak kalo nia moris nikar!"

## 6

*Ema Nasaret sia la simu Yesus  
(Mateus 13:53-58; Lukas 4:16-30)*

<sup>1</sup> Hotu, Yesus no Niakaan maktuir sia fila nikar baa Yesus Niakaan leo Nasaret.

<sup>2</sup> Loron hamulak to'o, ema wa'in baa namulak. Yesus moos tama baa uma hamulak atu nanorin. Baa oras nanorin, ema nia sia blaar nodi tonun na'ak, "Ema ne'e matenek liu! Nia moos no beran! Oin nunabee Nia bele nunia?" <sup>3</sup> Tuir loos, Nia ne'e badaen ai dei. Ita hatene Niakaan inan mak Maria no Niakaan alin sia mak Yakobus, Yoses, Yudas no Simon. Nia moos no alin fetu. Ita hatene malu, tan ita leo ida!" Masik nunia moos, sia sei hirus Yesus to'o la no'uk rona tenik baa Nia.

<sup>4</sup> Natene nola nunia, Yesus katak na'ak, "Tebes! Maromak mako'an ida baa iha nabee dei, ema nakneter nia. Mais niakaan ema sia iha leo du'uk la nakneter nia."\*

<sup>5-6</sup> Yesus blaar tan ema Nasaret sia la no'uk fiar baa Nia. Tan lia nia, Nia la natudu beran wa'in iha leo nia. Nadi'ak nola loos ema moras ida-rua dei.

*Yesus solok Niakaan maktuir na'in sanulu resin rua*

*(Mateus 10:5-15; Lukas 9:1-6)*

<sup>(6b)</sup> Hotu, Yesus tuur sura leo mak kre'is nia sia nodi nanorin ema. <sup>7</sup> Nia moos bolu nola Niakaan maktuir na'in sanulu resin rua nodi solok sia na'in rua-rua baa keke lema Na'i Maromak Manfatin. Nia moos foo beran baa sia atu nodi te'ur sai diabu. <sup>8-9</sup> Nia naruka sia na'ak, "Emi musti la'o tanan dei. Lalika hodi bakae, osan no kakaluk. Hodi mesan kaso ain no faru tahan ida, no kaer hodi kno'a ida dei. <sup>10</sup> Kalo ema simu emi iha siakaan uma, hein iha nia

\* 5:23 Hakerek Moon lia Yunani na'ak, "Ama tulun rai liman baa nia, nebee nia di'ak nikar, no nia moris." Lia fuan "tulun rai liman baa" ne'e na'ak, "tulun nadi'ak nola." Oa fetu niakaan otas, iha Hakerek Moon tuir lia Yunani, iha lia tohar 42. ☆ 6:4 Yohanis 4:44



to'o la'o. <sup>11</sup> Mais, kalo emi to'o fatin ida, hotu ema la no'uk simu emi, la'o hela fatin nia hodi katak baa sia ha'ak, "Tan emi la ho'uk rona Na'i Maromak Manfatin, ami hisik hela ahukresan leo ne'e hosi amikaan ain atu dadi tadak na'ak, emi na'in du'uk mak hatiu dinu." ☆

<sup>12</sup> Hotu sia baa keke lema Na'i Maromak Manfatin nodi katak baa ema, nebee sia nanawa nalo sala nodi moris tuir Na'i Maromak hakaran. <sup>13</sup> Sia te'ur sai diabu. Sia kose mina baa ema moras ulun nodi namulak atu nadi'ak nola sia. Hotu, ema moras sia moos di'ak. ☆

*Emo no'o Yohanis Mak Sarani Ema*  
(Mateus 14:1-12; Lukas 9:7-9)

<sup>14</sup> Baa oras nia, ema nosi fatin hotu-hotu natene Yesus ti'an. Lia nosi Yesus beran nia moos to'o Na'i Herodes tilun ti'an. Noo ema mak na'ak, "Yesus ne'e, Yohanis Mak Sarani Ema. Yohanis mate ti'an, mais moris nikar iha Yesus isin lolon. Tan baa nia, Yesus bele nalo tadak blaar oi-oi." ☆

<sup>15</sup> Mais noo ema balu mak na'ak, "Lale! Yesus ne'e, Maromak mako'an Elia hori uluk. Nia mak moris nikar iha Yesus isin lolon." Balu tenik na'ak, "Lahoos nunia! Yesus ne'e, Maromak mako'an foun ida, hanesan mako'an uluk sia." ☆

<sup>16</sup> Mais oras Na'i Herodes rona lia nia sia, nia nalore na'ak, "Yesus ne'e, nanis Yohanis. Uluk ha'u karuka ema taa kotu ulun, mais oras ne'e, nia moris nikar!" ☆

<sup>17-18</sup> Uluk Na'i Herodes naruka nunia, tan nia nalo lia boot no Yohanis. Lia nia, nune'e: Uluk na'i Herodes nola nikar alin Filipus feen, naran Herodias. Mais tuir loos, Filipus no Herodias la soe malu dauk. Tan lia nia, Yohanis nakahik Na'i Herodes bei-beik na'ak, "Ama Na'i! Ita Boot la bele hola hikar itakaan alin feen. Lia nia nakur naksoit itakaan adat Yahudi!" Mais, Na'i Herodes nola luku dei. Hotu, nia moos naruka ema kohi nola Yohanis natama baa bui. ☆

<sup>19</sup> Tan Yohanis nakahik sia bei-beik, Ina Na'i Herodias moos hirus to'o atu no'o Yohanis. Mais la noo leet, tan Na'i Herodes natama Yohanis iha bui ti'an, <sup>20</sup> no naruka sondadu sia nebee daka metin nia.

Na'i Herodes du'uk nakerat Yohanis. Nia natene na'ak, Na'i Maromak mak naruka Yohanis mai. Liu tenik, Yohanis ne'e, ema di'ak no loos. Na'i Herodes du'uk nakara

rona Yohanis. Mais isin ida-idak, nia moos noran la di'ak rona Yohanis dalen.

<sup>21</sup> Nosi ikus, Ina Na'i Herodias netan leet no'o Yohanis. Loron nia, sia nadahur Na'i Herodes loron moris nodi namata ema boot sia mai hotu. Ema nia sia, mak makaer ukun, sondadu ulun, no fukun rai Galilea tomak. <sup>22</sup> Oras sia nadahur, Ina Na'i Herodias oan feto tama bidu. Nia bidu furak lo-loos to'o Na'i Herodes no bainaka sia neon di'ak tebes. Tan baa nia, Na'i Herodes bolu nola oa nia hotu katak na'ak, "Oa! O makara saa, katak mai! Ha'u atu kfoo baa o! <sup>23</sup> Masik o musu ha'ukaan fohorai ne'e fa'e rua moos, ha'u nanis foo. Karai aan kodi lala'an no raiklaran, kalo mamenon ne'e."

<sup>24</sup> Hotu, oa feto nia baa nusu inan na'ak, "Ina! Ina nakara ha'u kusu saa baa Ama Herodes?"

Hotu, inan nataa na'ak, "Aaa! O baa musu Yohanis ulun dei!"

<sup>25</sup> Hotu, oa nia baa nikar Na'i Herodes, hotu katak na'ak, "Ama! Ha'u kusu Yohanis ulun. Tau baa bikan ida, hodi mai baa ha'u oras ne'e ona!"

<sup>26</sup> Rona nola nunia, Na'i Herodes neon lakon kedan. Mais nia la bele dada nikar niakaan lia fuan nia, tan nia nameno ti'an, no ema wa'in moos rona ti'an. <sup>27</sup> Tan baa nia, Na'i Herodes naruka sondadu ulun ida baa taa kotu Yohanis ulun iha bui laran. <sup>28</sup> Taa nola Yohanis ulun ti'an, sia tau baa bikan ida, nodi mai foo baa oa feto nia. Oa nia simu nola, hotu foo baa inan. <sup>29</sup> Oras Yohanis niakaan maktuir sia rona nola na'ak ema taa kotu Yohanis ulun ti'an, sia moos mai nasai nola Yohanis maten nodi baa nakoi.

Lia Yohanis mate, nunia dei.

*Yesus nahaan ema rihun lima resin*  
(Mateus 14:13-21; Lukas 9:10-17; Yohanis 6:1-14)

<sup>30</sup> Baa loron ida, Yesus Niakaan maktuir sia mak Nia solok ti'an nia, fila nikar mai namutuk no Nia. Sia katak lia hotu-hotu mak sia nalo no nanorin ti'an. <sup>31</sup> Baa oras nia moos, ema wa'in la'o baa-mai buka Yesus, to'o Nia no Niakaan maktuir sia la noo leet atu naa. Naree nunia, Yesus katak baa Niakaan maktuir sia na'ak, "Mai ita baa fatin mamuk ida, nebee ita hanawa sala-sala lai."

<sup>32</sup> Hotu, sia sa'e bero baa buka fatin mamuk ida mak dook nosi leo nia.

☆ 6:11 Lukas 10:4-11; Kristus Klosan Lian 13:51 ☆ 6:13 Yakobus 5:14 ☆ 6:15 Mateus 16:14; Markus 8:28; Lukas 9:19 ☆ 6:17-18 Lukas 3:19-20

<sup>33</sup> Mais ema wa'in nia naree siakaan bero tuir debu boot tehen. Sia moos sai nosi leo laran, la'o tési tuir rai maran, to'o uluk Yesus sia. <sup>34</sup> Oras Yesus sia tuun, ema wa'in nia nein ti'an. Naree nunia, Yesus neon monu, tan ema nia sia la natene atu nalo saa. Sia hanesan bibi malae mak la noo makdaka. Nia moos nanorin sia<sup>✠</sup> <sup>35-36</sup> nosi loro natetu to'o loro malirin. Oras loro malirin ti'an, Yesus Niakaan maktuir sia katak baa Nia na'ak, "Ama! Di'ak liu, maruka ema wa'in ne'e baa sosa haan iha leo kre'is ne'e sia, tan haan la noo iha ne'e."

<sup>37</sup> Mais Yesus nataa na'ak, "Lalika! Emi mak hahaan sia dei!"

Mais sia nataa nikar na'ak, "Aikee! Kalo ami mak hahaan ema lear ne'e, ami musti hasai osan lear boot, hanesan ema kansera tinan ida!\* Oin nunabee, ami bele hetan osan lear nunia?"

<sup>38</sup> Mais Yesus nataa na'ak, "Emi baa buka lai, keta noo ema mak nodi bakae."

Sia moos baa buka, hotu mai nikar katak baa Yesus na'ak, "Ami hetan loos tubi baluk lima no na'an tasi lolon rua."

<sup>39</sup> Hotu, Yesus naruka ema lear nia tuur naklibur baa hae fohon. <sup>40</sup> Sia moos tuur naklibur nunia. Klibur balu, ema na'in atus ida, balu tenik, na'in lima nulu.

<sup>41</sup> Hotu, Yesus nola tubi baluk lima nia no na'an tasi lolon rua nia. Nia tanaat baa lala'an nodi nusu matak-malirin baa Na'i Maromak. Hotu, Nia tohi fa'e tubi nia, lolo baa maktuir sia, nebee sia fa'e nadaar baa ema hotu-hotu. Nunia moos, na'an tasi lolon rua nia. <sup>42</sup> Ema lear nia moos naa to'o bosu. <sup>43</sup> Sia naa notu ti'an, Yesus Niakaan maktuir sia libur nola haan resin sia, nakonu ko'e sanulu resin rua.

<sup>44</sup> Ema lear nia bele tama na'in rihun lima. Nia, foin sura mane dei. Sei la sura feto no lawarik sia.

*Yesus la'o iha wee leten*

*(Mateus 14:22-33; Yohanis 6:16-21)*

<sup>45</sup> Hotu, Yesus naruka Niakaan maktuir sia sa'e bero, uluk Nia baa leo Betsaida iha debu boot balu baa. Mais Nia du'uk sei nein atu naruka ema lear nia fila. <sup>46</sup> Ema nia sia fila hotu ti'an, Nia sa'e baa foho leten atu namulak.

<sup>47-50</sup> Kre'is kalan ona, Nia tuun nikar. Nia naree Niakaan maktuir siakaan bero to'o debu boot klanan ti'an. Mais sia fofer mate

sala, tan sakar anin. Kre'is rai naroma, Yesus moos baa tuir sia. Mais, Nia la'o iha wee leten dei. Baa oras Nia atu tali'ur bero nia, maktuir sia naree Nia. Sia sarebak tekis, nodi nusu baa malu na'ak, "Hoi! Saa mak nia? Ema kmalar ka?!"

Mais Yesus katak baa sia na'ak, "Keta hata'uk! Ha'u ne'e Yesus!"

<sup>51</sup> Hotu, Yesus sa'e baa bero laran. Anin moos nanawa kedan. Niakaan maktuir sia blaar hotu. <sup>52</sup> Sia foin naree Yesus nasai beran nodi nahaan ema rihun lima resin, mais sia sei la natene tebe-tebes Niakaan beran, tan siakaan neon no laran sei monas.

*Ema moras iha leo Genesaret mai bele-bele baa Yesus*

*(Mateus 14:34-36)*

<sup>53</sup> To'o debu boot balu baa, Yesus sia tuun, hotu kesi bero iha leo ida naran Genesaret. <sup>54</sup> Oras nia, ema wa'in naree, hotu sia nahii na'ak, "Hoi! Yesus mai ti'an!" <sup>55-56</sup> Sia moos nalai baa katak ema hotu-hotu iha leo laran. Rona nola nunia, ema natuu nodi mai siakaan ema moras sia.

Rona loos dei na'ak Yesus iha fatin ida, ema mai natoba lerek ema moras sia iha fatin nia. Tan sia naneo na'ak, "Surak koko loos Yesus farun ninin dei moos, ema moras di'ak kedas."

## 7

*Adat ema raiklaran la bele nalakon Na'i Maromak hakaran*

*(Mateus 15:1-9)*

<sup>1</sup> Baa laron ida, ema Farisi kabuun ida no manorik ukun Yahudi na'in hira, mai nosi Yerusalem atu nasoru Yesus. <sup>2-5</sup> Ema Farisi sia kaer metin adat nosi bei uluk Yahudi sia. Sia nalo nune'e: kalo haa, musti fasi uluk liman tuir adat. Nunia moos, mai hikar hosi fa'an fatik iha nabee dei, musti hariis kedan tuir adat. To'o baho'ak uma laran, nu'u bikan-mako, musti fasi lai tuir adat, foin bele hodi haa.

Kalo ema Yahudi seluk la tuir adat nia, ema Farisi sia nawan sa'e.

Tan baa nia, oras ema Farisi sia naree Yesus Niakaan maktuir sia naa la fasi uluk liman tuir siakaan adat nia, sia nawan sa'e. Hotu, sia mai nasalak Yesus na'ak, "Tan saa okaan maktuir sia la fasi uluk liman lai tuir itakaan adat, foin naa? Sia nakur ti'an itakaan adat nosi bei uluk sia!"

✠ 6:34 Sura Renu Isra'el 27:17; 1 Na'i Isra'el Sia 22:17; 2 Lia Rai Isra'el no Rai Yahuda 18:16; Yeskiel 34:5; Sakarias 10:2; Mateus 9:36 \* 6:37 Hakerek Moon lya Yunani na'ak osan murak tomak *denari* atus rua. Oras nia, *denari* ida folin manesak no badaen kansera laron ida.

<sup>6-7</sup> Mais Yesus nataa na'ak, "Emi ne'e, liu resik ti'an! Emi katak seluk, halo seluk! Hori uluk, Maromak naruka mako'an Yesaya nakerek nela kedan na'ak, 'Ema nia sia tonun Ha'u nodi ibun dei, la nodi neon.

Tonun oin nunia, butan dei.

Sia la nikir Ha'ukaan ukun.

Sia nikir loos ema raiklaran ukun dei.\*

Emi moos halo nunia. <sup>8-9</sup> Emi tali'ur Na'i Maromak ukun, hotu kaer metin adat ema raiklaran. Emi matenek basuk halo nunia!

<sup>10</sup> Uluk bei Musa natuun ukun-badu nosi Na'i Maromak na'ak, 'Ita musti hakneter ina-ama.' Liu tenik, 'Kalo ema ida de'an nahaat inan-aman, musti taa ukun mate baa ema nia.\*' <sup>11-12</sup> Na'i Maromak nakara nunia, mais emi hanorin seluk. Emi ha'ak, lalika tulun ina-ama. Lalika foo naha baa sia, surak katak baa sia ha'ak naha mak o atu foo baa sia, o mameno ti'an atu sera baa Na'i Maromak. <sup>13</sup> Tebes. Hodi nunia, emi tali'ur Na'i Maromak Manfatin, hotu selu hodi emikaan hanorin du'uk. Emi halo oin nunia, dala wa'in ti'an."

*Lia mak aat sai nosi ema neon laran*  
(Mateus 15:10-20)

<sup>14</sup> Hotu, Yesus bolu nola ema seluk mak iha nia nodi na'ak, "Rona, nebee emi hatene di'a-di'ak lia ne'e! <sup>15</sup> Saa mak tama baa ema kabun laran, la nalo ema kadoor. Mais, saa mak sai nosi ema neon laran, mak nalo kadoor. <sup>16</sup> [See mak no tilun, rona di'a-di'ak!]"\*

<sup>17</sup> Hotu, Yesus no Niakaan maktuir sia la'o nela ema nia sia, tama baa uma ida. Iha nia, maktuir sia nusu lia hatetek nia isin. <sup>18-19</sup> Hotu, Yesus nataa na'ak, "Emi sei la hatene dauk ka? Lia isin nune'e: saa mak ema naa, la nalo kadoor. Mais, saa mak sai nosi ema neon laran, mak nalo kadoor. Tebes. Saa mak ita haa, tama kabun hotu sai nikar. (Hodi lia nia, Yesus nanorin seluk nosi ema Farisi sia. Tan Nia nanorin na'ak, ema raiklaran bele naa sa-saa dei. La noo mak luli.)

<sup>20</sup> Saa mak sai nosi ema neon laran, mak nalo ema kadoor, to'o Na'i Maromak moos nakribi, hotu la no'uk namutuk no nia ona. <sup>21</sup> Noo lia aat wa'in mak sai nosi ema neon laran nu'u lia aat, lia sala kfo'er, lia hana'o, lia ho'o ema, <sup>22</sup> lia rotus, lia hakur bitikluni, lia hahalok aat, lia bosok teen, lia

nawan aat, lia tinu aat, lia dale hahaat ema, lia loko aan, lia notar lalek, no lia ulun fatuk.

<sup>23</sup> Lia aat nia sia hotu-hotu sai nosi ema neon laran. Lia nia sia mak nalo ema kadoor, to'o Na'i Maromak moos nakribi."

*Yesus tulun ferik ida mak lahoos ema Yahudi*

(Mateus 15:21-28)

<sup>24</sup> Hotu, Yesus sia la'o nela fatin nia, baa leo ida naran Tirus. To'o baa, sia tama lai-lais baa uma ida, tan Yesus la no'uk ema natene Nia mai ti'an. Mais Nia la bele nakfunin.

<sup>25-26</sup> Iha leo nia noo ferik ida. Ferik nia lahoos ema Yahudi. Nia ema maktabar mak moris mai iha Fenisia, iha rai Siria baa. Oras rona Yesus mai, nia baa nakro'an nebee Yesus te'ur nasai diabu nosi niakaan oan feto.

<sup>27</sup> Mais Yesus nataa nodi soe lia na'ak, "Lawarik sia musti naa uluk lai, foin bele foo hahaak resin baa asu." [Lia isin na'ak, Yesus musti tulun uluk niakaan ema Yahudi sia lai, foin bele tulun ema seluk.]

<sup>28</sup> Mais ferik nia nataa na'ak, "Tebes, Ama! Mais asu nia iha hadak ohak. Nia moos bele naa haan mumun mak monu nosi lawarik siakaan bikan." [Lia isin na'ak, baa oras lawarik sia naa, asu moos bele naa. Masik Yesus tulun niakaan ema, Nia moos musti tulun ema seluk.]

<sup>29</sup> Rona nola nunia, Yesus nataa na'ak: "Kona! Ina dale nia tebes! Tan nunia, diabu nia sai ti'an nosi ina oan! Ina bele fila ona."

<sup>30</sup> Rona nola nunia, ferik nia moos fila. To'o uma baa, naree oan toba dukur, tan diabu sai nela nia ti'an.

*Yesus nadi'ak nola ema ida mak diuk no la bele dale*

<sup>31</sup> Hotu, Yesus sia la'o nela leo Tirus, tuir tasi tehen to'o leo Sidon. Hotu, sia la'o liu to'o nikar debu boot Galilea baa. Hotu, sia la'o liu to'o rai ida no leo sanulu, naran 'Dekapolis'. <sup>32</sup> Iha rai nia, noo ema ida mak diuk no la bele dale. Niakaan mamaluk sia nodi nia baa Yesus hotu nakro'an na'ak, "Ama! Tulun ami lai! Ami husu Ama rai liman baa, hodi hadi'ak hola ema ne'e."

<sup>33</sup> Rona nola nunia, Yesus nodi ema nia mesan baa fatin ida, la'o nela ema wa'in nia sia. Hotu, Yesus natama liman fuan baa ema nia tilun karuk-kwana. Nia moos nola kaban, tau baa ema nia nanaan. <sup>34</sup> Hotu,

\* 7:6-7 Yesaya 29:13    ☆ 7:10 Ema Isra'el Sai Nosi Mesir 20:12, 21:17; Ukun-badu Na'iluluk 20:9; Hanoin Hikar Dalan

Moris 5:16    \* 7:16 Lia tohar sanulu resin neen ne'e, la tama iha Hakerek Moon tuan balu.

Nia tanaat baa lale'an, nola nawan, hotu naruka na'ak, "Efata!" (Lia fuan ne'e na'ak, "Makloke ona!")

<sup>35</sup> Yesus naruka loos nunia dei, ema nia rona kedas. Nanaan maka'as nia, moos mamar kedas, to'o nia bele dale di'ak.

<sup>36</sup> Hotu, Yesus no ema nia fila nikar baa ema wa'in nia. Mais Yesus nakahik sia na'ak, "Rona lai! Keta katak baa ema seluk ha'ak Ha'u mak kadi'ak kola ema ne'e!" Masik Yesus nakahik moos, sia katak luku lia nia keke lema rai. <sup>37</sup> Ema mak rona lia nia, blaar tebes. Sia tonun Yesus na'ak, "Tebes! Ema ne'e nalo hotu-hotu dadi di'ak! Ema diuk, bele rona! Ema mak la bele dale moos, bele dale!"

## 8

*Yesus nahaan ema na'in rihun haat*  
(Mateus 15:32-39)

<sup>1-3</sup> Baa oras nia, ema wa'in mai atu rona Yesus nanorin. Sia tuir Yesus lora tolu, to'o la noo bakae ona. Naree nunia, Yesus bolu Niakaan maktuir sia na'ak, "Ha'u kadomi ema wa'in ne'e sia. Balu mai nosi fatin dook, libur malu lora tolu ti'an, to'o la no bakae ona. Di'ak liu, sia keta fila kabun mamuk. Keta to'o siakaan oin nakukun, hotu nakloti iha dalan klaran."

<sup>4</sup> Mais maktuir sia nataa na'ak, "Ama! Fatin ne'e dook nosi leo. Ami la bele hahaan hola ema wa'in ne'e!"

<sup>5</sup> Mais Yesus nusu baa sia na'ak, "Emi hoo tubi baluk hira iha nia?"

Sia nataa na'ak, "Baluk hitu dei!"

<sup>6</sup> Hotu, Yesus naruka ema lear nia tuur baa rai. Nia nola tubi baluk hitu nia, nusu matak-malirin baa Na'i Maromak. Hotu, Yesus fa'e tubi nia foo baa maktuir sia, nebee fa'e nadaar baa ema lear nia hotu-hotu. <sup>7</sup> Iha nia moos, noo na'an tasi lolon hira. Yesus moos nusu matak-malirin baa Na'i Maromak, hotu naruka Niakaan maktuir sia fa'e nadaar tenik baa ema lear nia. <sup>8-9</sup> Sura ema hotu-hotu mak naa nia, bele tama rihun haat. Sia hotu-hotu naa to'o bosu. Hotu ti'an, Yesus Niakaan maktuir sia libur nola haan resin sia, nakonu nola ko'e boot hitu. Hotu, Yesus naruka fila ema nia sia. <sup>10</sup> Nunia ti'an, Yesus no Niakaan maktuir sia sa'e bero atu baa fatin ida naran Dalmanuta.

*Ema Farisi sia nusu tadak blaar atu nodi nahonu Yesus*

(Mateus 16:1-4)

<sup>11</sup> Yesus sia to'o Dalmanuta ti'an, ema partee Farisi na'in hira mai nasoru Nia. Sia taruka lia fuan no Yesus, tan atu koho Nia. Sia nusu na'ak, "Ama! Matudu tadak blaar baa ami lai, nebee dadi kakaer na'ak Na'i Maromak mak latan beran baa Ama."✠

<sup>12</sup> Mais Yesus nola nawan hotu katak baa sia na'ak, "Kalo Ha'u krona emi dale nunia, Ha'u laran moras! Tan saa ema oras ne'e nusu tadak blaar? Keta nunia! Ha'u manis bele kalo, mais Ha'u la katudu baa emi!"✠

<sup>13</sup> Hotu, Yesus la'o nela ema Farisi sia, sa'e nikar bero no Niakaan maktuir sia, nakur baa debu boot balu baa.

*Yesus foo natene nebee sintidu baa ema Farisi sia*

(Mateus 16:5-12)

<sup>14</sup> To'o debu klaran, foin Yesus Niakaan maktuir sia nanoin nola na'ak, sia nalu'a bakae. Sia nodi loos tubi baluk ida dei. <sup>15</sup> Rona nola sia temi tubi, Yesus katak na'ak, "Musti sintidu baa na'i Herodes no ema Farisi sia, tan siakaan hahalok hanesan tua teen tubi."✠

<sup>16</sup> Rona nola Yesus temi tua teen tubi, maktuir sia moos neon tabasar. Sia nusu baa malu na'ak, "Itakaan Ama dale saa mak nia? Keta arumak Nia dale nunia tan ita la hodi tubi."

<sup>17</sup> Mais Yesus natene siakaan neon. Hotu, Nia nusu na'ak, "Tan saa emi hanoin baa tubi dei? Tan saa emi sei la hatene Ha'ukaan lia isin? Emikaan kakutak nak-tomak tebes! <sup>18</sup> Emi haree du'uk ti'an, mais emi sei nu'u ema delek. Emi rona du'uk ti'an, mais emi sei nu'u ema diuk."✠ <sup>19</sup> Tubi baluk lima mak Ha'u ktohi fa'e kodi kahaan ema rihun lima nia, emi halu'a ti'an ka? Baa oras nia, emi libur hola tubi resin sia, nakonu ko'e hira?"

Sia nataa na'ak, "Ko'e sanulu resin rua Ama!"

<sup>20</sup> Hotu, Yesus nusu tenik na'ak "Tubi mak Ha'u ktohi fa'e kodi kahaan ema rihun haat nia, emi halu'a ti'an ka? Baa oras nia, emi libur hola tubi resin sia nakonu ko'e boot hira?"

Sia nataa na'ak, "Ko'e hitu Ama!"

<sup>21</sup> Rona nola nunia, Yesus na'ak, "Loos tebes! Emi haree du'uk ti'an, mais tan saa

✠ 8:11 Mateus 12:38; Lukas 11:16

✠ 8:12 Mateus 12:39; Lukas 11:29

✠ 8:15 Lukas 12:1

✠ 8:18 Yeremia

5:21; Yeskiel 12:2; Markus 4:12

emi sei la hatene dauk See mak laten beran nia baa Ha'u?"

*Yesus nadi'ak nola ema delek ida iha leo Betsaida*

<sup>22</sup> Hotu, Yesus sia to'o leo Betsaida. Iha nia noo ema delek ida. Ema nodi nia mai baa Yesus. Sia nakro'an nebee Yesus koko ema nia nodi nadi'ak nola nia. <sup>23</sup> Rona nola nunia, Yesus kaer ema delek nia liman, nala'o nodi baa kota luan. To'o baa, Nia taniru kaban baa ema delek nia matan, hotu rai liman baa, nodi nusu na'ak, "Nun-abee? O maree ti'an ka sei?"

<sup>24</sup> Hotu, ema nia foti oin, nodi titu karuk-kwana. Hotu, nia nataa na'ak, "Tebes! Ha'u kbele karee. Ha'u karee ema sia la'o baa-mai, mais nu'u ai huun mak la'o!"

<sup>25</sup> Tan ema nia titu sei ba-baur, Yesus rai tenik liman baa matan. Hotu, ema nia loke tenik matan, naree malorek ti'an. <sup>26</sup> Hotu, Yesus naruka nia fila nodi foo natene na'ak, "Fila ona! Mais keta fila mikar baa Betsaida!"

*Petrus katak sain na'ak, Yesus mak Kristus (Mateus 16:13-20; Lukas 9:18-21)*

<sup>27</sup> Hotu, Yesus no Niakaan maktuur sia la'o nasirin leo iha rai Kaisarea Filipi. To'o dalan klaran, Yesus nusu baa sia na'ak, "Tuir ema dalen, Ha'u ne'e See?"

<sup>28</sup> Sia nataa na'ak, "Ema balu na'ak, Ita Boot ne'e Yohanis Mak Sarani Ema. Seluk na'ak, Ita Boot ne'e Elia mak Maromak mako'an uluk. Balu tenik na'ak, Maromak mako'an ida seluk."\*

<sup>29</sup> Rona nunia, Yesus nusu tenik na'ak, "Mais kalo tuir emi du'uk, Ha'u ne'e See?"

Petrus nataa na'ak, "Ita Boot ne'e Kristus mak Na'i Maromak boi kedan hori uluk!"\*

<sup>30</sup> Rona nola nunia, Yesus nakahik sia na'ak, "Keta katak lia ne'e baa ema!"

*Yesus katak kedan lia Niakaan susar no mate*

*(Mateus 16:21-28; Lukas 9:22-27)*

<sup>31</sup> Nahuu nosi oras nia, Yesus katak baa Niakaan maktuur sia na'ak, "Ha'u ne'e, Ema Raiklaran Isin. Ha'u atu katiu susar oi-oik, tan fukun sia, na'ilulik sia, no manorik ukun sia, hotu-hotu la simu Ha'u. Sia nanis

no'o Ha'u. Mais to'o wainrua,\* nanis Ha'u kmoris kikar." <sup>32</sup> Rona nola nunia, Petrus dada nola Yesus baa sorin, hotu nakahik na'ak, "Ita Boot keta katak nunia! Ha'u la ksimu!"

<sup>33</sup> Mais Petrus dale nia la kona baa Na'i Maromak hakaran. Yesus titu fila baa maktuur rumak sia. Hotu, Nia de'an Petrus na'ak, "Okaan dale nia, diabu ulun lian. Sai mosi ne'e! O manoin loos ema raiklaran hakaran, la manoin Na'i Maromak hakaran!"

<sup>34</sup> Hotu, Yesus bolu nola ema wa'in mai namutuk no Niakaan maktuur sia. Nia nanorin sia na'ak, "Ema mak no'uk tuir Ha'u, musti naterus aan bei-beik sura loran. Nia musti nalu'a lakon niakaan hakara du'uk, nebee tuir Na'i Maromak hakaran. Masik ema atu no'o nia moos, nia musti tuir bei-beik, hanesan ema mak natiu ai karuus atu baa mate.\* <sup>35</sup> Ema mak moris bodik isin lolon du'uk, niakaan moris atu lakon mohu. Mais ema mak nadi'a aan mate, tan nakara tuir Ha'u no katak Ha'ukaan Manfatin Di'ak, ema nia netan moris nimanimak no Na'i Maromak.\* <sup>36</sup> Rona mail! Kalo ema netan raiklaran sasoin tomak, mais Na'i Maromak soe nia, nia netan sotir saa? <sup>37</sup> La noo saa ida iha raiklaran tomak, mak ema bele nodi selu niakaan kmalar!"

<sup>38</sup> Ema raiklaran oras ne'e, siakaan halok aat oi-oik! Sia la nikir Na'i Maromak. Mais hanoin di'a-di'ak! Ema mak moe tuir Ha'u no Ha'ukaan hanorin, Ha'u moos moe katene nia iha Na'i Maromak oin. Ha'u ne'e, Ema Raiklaran Isin. Nosi ikus, Ha'u kmai kikar kosi lala'an bele-bele ko Na'i Maromak Niakaan makbukar lala'an sia. Ami tuun hodi Ama Niakaan beran boot, foin ema natene malorek na'ak, Ha'u ne'e See.

## 9

<sup>1</sup> Rona, tan Ha'ukaan dalen ne'e, tebes no loos! Nosi emi hotu-hotu ne'e, balu la mate to'o naree Na'i Maromak kaer ukun nodi beran boot kaliuk."

*Na'i Maromak lore Yesus Niakaan maka'sa*

*(Mateus 17:1-13; Lukas 9:28-36)*

\* 8:28 Markus 6:14-15; Lukas 9:7-8    \* 8:29 Yohanis 6:68-69    \* 8:31 Kalo ita sura loran hodi lia Yunani, oin seluk nosi sura loran hodi lia Tetun. Lia Yunani sura loran ohin ne'e na'ak "loron ida"; awan na'ak "loron rua"; wainrua na'ak "loron tolu"; waintolu na'ak "loron haat". Hakerek Moon tuir lia Yunani na'ak, τῆ τρίτῃ ἡμέρᾳ (tê trítē hēmera). Ne'e na'ak "iha loran tolu". Mais ita sura loran nia hodi lia Tetun na'ak "wainrua". Ita hatene ha'ak Yesus mate baa loran lima. Awan, loran neen (mak ema Yahudi sura na'ak, loran rua). Hotu, Yesus moris nikar baa loran domiku (mak ema Yahudi sura na'ak, loran tolu).    \* 8:34 Mateus 10:38; Lukas 9:23, 14:27    \* 8:35 Mateus 10:39; Lukas 17:33; Yohanis 12:25

<sup>2</sup> Loron neen siku ti'an, Yesus no Petrus, Yakobus no Yohanis sa'e baa foho aas ida mak la noo ema. To'o baa, maktuir na'in tolu nia sarebak, tan sia naree Yesus nakfilas. <sup>3</sup> Niakaan faru moos naksinak. Iha raiklaran tomak la no saa ida mak mutin liu faru nia. <sup>4</sup> Teki-tekis, sia moos naree Yesus dale no Bei Elia no Bei Musa, mak Maromak mako'an uluk sia.

<sup>5-6</sup> Maktuir na'in tolu nia nata'luk tebe-tebes. Neon moos tabasar to'o Petrus dale karin baa Yesus na'ak, "Ama! Ita iha ne'e, furak ti'an. Di'ak liu ami hariik batane tolu: ida bodik Ita Boot, ida bodik Bei Elia, no ida tenik bodik Bei Musa."

<sup>7</sup> Teki-tekis, ababun tuun taka nola sia hotu. Sia rona lia maliak ida mai nosi ababun laran na'ak, "Rona mai! Ne'e, Ha'u'kaan Oan mak Ha'u' kadomi! Rona di'a-di'ak baa Nia!"<sup>☆</sup>

<sup>8</sup> Rona ti'an lia maliak nia, Petrus sia titu baa-mai. Mais sia la naree ema seluk, hela mesan Yesus.

<sup>9</sup> Hotu, Yesus sia tuun nikar nosi foho nia. Oras la'o, Yesus nakahik maktuir sia na'ak, "Saa mak emi foin haree ohin nia, keta katak baa ema. Ha'u ne'e, Ema Raiklaran Isin. Nanis Ha'u kmate. Mais kalo Ha'u kmoris kikar ti'an, foin emi bele katak hasai lia mak emi haree ti'an nia baa ema."

<sup>10</sup> Rona nola nunia, sia rai Yesus mamenon nia. Mais sia nakusuk baa malu na'ak, "Nia katak na'ak Nia nanis mate, hotu moris nikar. Lia saa mak oin nunia?"

<sup>11</sup> Sia moos nusu baa Yesus na'ak, "Tuir manorik ukun siakaan hanorin, Maromak mako'an Elia musti mai uluk lai, foin Kristus mai. Mais tuir Ita Boot hanorin, nunabee?"<sup>☆</sup>

<sup>12</sup> Yesus nataa na'ak, "Tebes! Elia musti mai uluk atu nasori dalan bodik Kristus. Maromak mako'an sia moos nakerek kedan hori uluk nosi lia Ema Raiklaran Isin na'ak, ema atu nasusar to'o no'o Nia. Tan saa emi sei la hatene lia ne'e? <sup>13</sup> Rona di'a-di'ak! Elia nia mai ti'an. Mais ema no'o nia, tuir siakaan hakara. Hodi nunia, sia nato'o saa mak mako'an sia nakerek nela ti'an."

[Hodi katak nunia, Yesus nalore na'ak mako'an Elia mak nasori dalan bodik Kristus, nia mak Yohanis.]

*Yesus nadi'ak nola lawarik ida mak diabu tekarak*

(Mateus 17:14-21; Lukas 9:37-43)

<sup>14</sup> Yesus no Niakaan maktuir na'in tolu nia mai nikar ti'an nosi foho nia, sia naree ema wa'in naklibur nodi nobun Yesus Niakaan maktuir rumak sia. Sia no'i toe malu no manorik ukun Yahudi sia. <sup>15</sup> Oras sia naree Yesus mai, sia sarebak, tan sia na'ak falik Yesus sei iha foho leten baa. Hotu, sia nalai baa nasoru Nia.

<sup>16</sup> Yesus moos nusu baa sia na'ak, "Emi toe malu baa saa?"

<sup>17</sup> Mais ema ida mai nusu teri baa Yesus na'ak, "Ama! Tulun lai! Ha'u kodi ha'u'kaan oan mane mai, nebee Ama nadi'ak nola nia. Ha'u'kaan oan ne'e la bele dale, tan diabu tekarak. <sup>18</sup> Oras diabu tekarak, nia nitak lawarik ne'e baa rai. Hotu, kaban furin sai no ruun ne'an. Isin moos maka'as nu'u ai. Ha'u kakro'an ti'an baa Okaan maktuir sia nebee te'ur sai diabu nia. Mais sia la bele nalo saa ida."

<sup>19</sup> Rona nola nunia, Yesus de'an Niakaan maktuir sia na'ak, "Emi ne'e, liu resik ti'an! Ha'u kamutuk ko emi kleur ti'an, mais emi la fiar Ha'u! Ha'u kmusti katerus aan ko emi to'o wainhira? Modi lawarik nia mai!"

<sup>20</sup> Hotu, sia naka'u nodi lawarik nia mai. Mais oras diabu naree Yesus, nia nitak tenik lawarik nia baa rai nodi naduir baa-mai to'o kaban furin sai.

<sup>21</sup> Naree nunia, Yesus nusu baa lawarik nia aman na'ak, "O oan dadi nune'e hori hirak ti'an?"

Ama nia nataa na'ak, "Hori sei ki'ik. <sup>22</sup> Kleur ti'an, diabu beer no'o lawarik ne'e. Naloti lawarik baa ha'i, no namout baa wee. Kalo bele, Ita Boot tulun no hadomi ami. Hadi'ak hola lawarik ne'e lai."

<sup>23</sup> Hotu Yesus nataa na'ak, "Tan saa o katak ma'ak, 'kalo bele'? Ha'u kbele kalo sa-saa hotu-hotu, surak ema fiar tebe-tebes."

<sup>24</sup> Rona nola nunia, ama nia nataa nodi tanis na'ak, "Ama! Ha'u kfiar tebe-tebes. Mais tulun ha'u, nebee ha'u'kaan fiar ne'e, bele hetak biit."

<sup>25</sup> Baa oras nia, ema wa'in mai kabuun nola Yesus. Naree nunia, Yesus moos naruka diabu nia na'ak, "Hoi diabu aat! Sai mela lawarik ne'e, nebee nia bele rona no bele dale. Keta tama mikar tenik baa nia ona."

<sup>26</sup> Rona Yesus dale nunia, diabu nia nahii maka'as nodi naloti lawarik nia baa rai, to'o nasa'e horak, foin sai nela. Hotu, lawarik mate sala, to'o ema nia sia dale na'ak, "Adeei! Lawarik ne'e mate ti'an!"

☆ 9:7 2 Petrus 1:17-18; Mateus 3:17; Markus 1:11; Lukas 3:22

☆ 9:11 Maleaki 4:5; Mateus 11:14

<sup>27</sup> Mais Yesus kaer nola lawarik nia liman, nodi foti nadeer. Lawarik nia moos nadeer kedas.

<sup>28</sup> Nunia hotu, Yesus no Niakaan maktuir sia la'o nela fatin nia, tama baa uma ida. Iha nia, maktuir sia no Yesus mesan, hotu sia nusu Yesus na'ak, "Ama! Tan saa ami la bele te'ur sai diabu ohin nia?"

<sup>29</sup> Yesus moos katak nalore baa sia na'ak, "Diabu oin nunia, aat basuk! Emi musti hamulak hodi haloon baa Na'i Maromak, foin bele te'ur sai diabu oin nunia."

*Yesus katak tenik lia Niakaan susar no mate*

(Mateus 17:22-23; Lukas 9:43-45)

<sup>30</sup> Hotu, Yesus no Niakaan maktuir sia la'o nela fatin nia, tama baa rai Galilea. Sia to'o ti'an, mais Yesus la no'uk ema natene na'ak Nia iha nia, <sup>31</sup> tan Nia nakara nanorin Niakaan maktuir sia mesan. Hotu, Nia katak baa Niakaan maktuir sia na'ak, "La kleur ona, ema atu fa'an Ha'u baa ema seluk. Hotu, sia no'o Ha'u, Ema Raiklaran Isin ne'e. Nanis Ha'u kmate, mais wainrua, Ha'u kmoris kikar."

<sup>32</sup> Rona nola nunia, maktuir sia neon tabasar. Mais sia nakerat nusu tenik lia nia isin.

*Yesus Niakaan maktuir sia toe malu baa lia see mak boot*

(Mateus 18:1-5; Lukas 9:46-48)

<sup>33</sup> Hotu, Yesus no Niakaan maktuir sia la'o to'o Kapernaum. Baa oras sia iha uma ida laran, Yesus nusu sia na'ak, "Ohin nia emi toe malu baa saa?"

<sup>34</sup> Mais la noo maktuir ida mak nataa. Tan tebes! Ohin nia sia toe malu iha dalan klaran baa lia see mak boot.✠

<sup>35</sup> Hotu, Yesus tuur nodi nanorin sia na'ak, "See mak nakara dadi ema boot, nia musti dadi ema ki'ik nodi naliku ema seluk."✠

<sup>36</sup> Hotu, Yesus baa naka'u nola lawarik oan ida, nodi mai baa siakaan klaran. Hotu, katak na'ak, <sup>37</sup> "Ema mak tuir Ha'u musti naliku ema ki'ik nudaar lawarik oan ne'e. Hodi nunia, nia naliku Ha'u no Ha'ukaan Ama mak solok Ha'u kmai raiklaran ne'e."✠

*See mak itakaan ema?*  
(Lukas 9:49-50)

<sup>38</sup> Hotu, Yesus Niakaan maktuir na'in ida naran Yohanis nasa'e lia na'ak, "Amal Loron ida, ami haree ema ida te'ur sai diabu nodi Ita Boot naran. Mais ami hakahik nia, tan nia lahoos itakaan ema."

<sup>39</sup> Rona nola nunia, Yesus nataa na'ak, "Keta makahik nia. Tan, see mak nalo tadak blaar nodi Ha'ukaan naran, nia la nahaat Ha'ukaan naran. <sup>40</sup> Kalo nia la sakar ita, nia nanis itakaan ema.✠ <sup>41</sup> Rona, tan Ha'ukaan dalen ne'e, tebes no loos! Kalo ema naliku emi tan emi tuir Kristus, nanis Na'i Maromak la nalu'a ema nia. Masik nia tulun emi nodi wee hemu fatik ida dei moos, Na'i Maromak la nalu'a nia."✠

*Keta hakdiuk ho sala*

(Mateus 18:6-9; Lukas 17:1-2)

<sup>42</sup> Hotu, Yesus katak tenik baa sia na'ak, "Kalo ema sasu'at ema ki'ik ida tuir dalan kale'uk to'o ema ki'ik nia la fiar tenik baa Ha'u, ema nia, sintidu! Di'ak liu kesi fatuk boot ida\* baa niakaan kakorok, hotu tonan mout baa tasi laran.

<sup>43</sup> Kalo o malo sala modi o liman, taa kotu baa dei! Di'ak liu o tama lala'an modi liman mesak, nosi baa o tama ha'i naraka modi liman rua.✠ <sup>44</sup> [Ha'i naraka ne'e, fatin susar basuk. Iha nia, kniba tota bei-beik. Ha'i moos laka la nanawa.]† <sup>45</sup> Kalo o malo sala modi o ain, taa kotu baa dei. Di'ak liu, o tama lala'an modi ain mesak, nosi baa o tama ha'i naraka modi ain rua. <sup>46</sup> [Ha'i naraka ne'e, fatin susar basuk. Iha nia, kniba tota bei-beik. Ha'i moos laka la nanawa.]‡ <sup>47</sup> Kalo o malo sala modi o matan, sukut soe baa dei. Di'ak liu, o tama lala'an modi matan mesak, nosi baa o tama ha'i naraka modi matan rua.✠

<sup>48</sup> 'Ha'i naraka ne'e, fatin susar basuk.

Iha nia, kniba tota bei-beik.

Ha'i moos laka la nanawa.✠

<sup>49</sup> Ha'ukaan hanorin ne'e, todan tebes. Tan ema mak nakara tuir Ha'u, musti naterus aan tuir bei-beik, hanesan na'an hameer mak tamun baa ha'i, nebee bele rai kleur.

✠ 9:34 Lukas 22:24 ✠ 9:35 Mateus 20:26-27, 23:11; Markus 10:43-44; Lukas 22:26 ✠ 9:37 Mateus 10:40; Lukas 10:16; Yohanis 13:20 ✠ 9:40 Mateus 12:30; Lukas 11:23 ✠ 9:41 Mateus 10:42 \* 9:42 Hakerek Moon tuir lia Yunani na'ak 'fatuk laledun'. Uluk ema Yahudi sia ledu haree gandum nodi fatuk laledun mak boot liu ema. Sia feur fatuk nia, nodi kuda keledai. ✠ 9:43 Mateus 5:30 † 9:44 Tohar haat nulu resin haat ne'e la tama iha Hakerek Moon lia Yunani balu. ‡ 9:46 Tohar haat nulu resin neen ne'e la tama iha Hakerek Moon lia Yunani balu. ✠ 9:47 Mateus 5:29 ✠ 9:48 Yesaya 66:24

<sup>50</sup> Masin nanis di'ak. Ita hodi hamidar haan. Mais kalo masin nia la meer ona, la no folin ti'an. Nunia moos emi. Emi musti dadi hanesan masin bodik raiklaran, nebee emi bele moris di'a-di'ak ho ema hotu-hotu."

[Hodi nunia, Yesus nanorin baa Niakaan maktuir sia na'ak, keta toe malu baa lia see mak boot, see mak ki'ik.]<sup>✠</sup>

## 10

*Ema Farisi nodi lia sasa feen-la'en atu nahonu Yesus*

(Mateus 19:1-12; Lukas 16:18)

<sup>1</sup> Hotu, Yesus no Niakaan maktuir sia baa rai Yudea no rai seluk sia iha mota Yordan lorosa'e. Iha nia ema wa'in moos mai baa Yesus. Hotu, Nia nanorin sia nu'u wai-wain.

<sup>2</sup> Iha nia moos, noo ema Farisi na'in hira. Sia mai atu talik nahonu Yesus. Sia nusu baa Nia na'ak, "Tuir itakaan ukun-badu, kalo mane ida no feen ti'an, nia bele soe feen ka lale?"

<sup>3</sup> Rona nola nunia, Yesus nataa na'ak, "Hanoin di'a-di'ak lai! Ukun-badu feen-la'en mak Bei Musa rai nela baa ita na'ak saa?"

<sup>4</sup> Sia nataa na'ak, "Bei Musa ukun-badu nia na'ak, 'La'en bele soe feen, surak foo uluk hakerek soe malu baa feen.'"<sup>✠</sup>

<sup>5</sup> Yesus moos nataa nikar na'ak, "Tan emi ulun fatuk, foin bei Musa nakerek nela ti'an nunia. <sup>6</sup> Mais keta halu'a lia hori uluk fohon, baa oras Na'i Maromak nase'i lale'an no raiklaran. Lia nia na'ak,

'Na'i Maromak nase'i ema, feto no mane.'<sup>✠</sup>

<sup>7</sup> Tan lia nia, mane musti la'o nela inan-aman

atu moris neon ida, laran ida no feen,

<sup>8</sup> tan sia rua dadi mesak ti'an.'<sup>✠</sup>

<sup>9</sup> Na'i Maromak du'uk mak kesi namutuk sia rua ti'an. Ema la bele sasa fa'e ona!"

<sup>10</sup> Nunia hotu, Yesus no Niakaan maktuir sia mesan tama baa uma ida. Iha nia maktuir sia nusu nebee Yesus katak nalore hanorin ohin nia baa sia.

<sup>11</sup> Nia katak na'ak, "Mane mak soe feen, hotu nola tenik feto, mane nia nakur biti-kluni. <sup>12</sup> Feto moos nunia! Feto mak soe la'en, hotu nola tenik mane, feto nia moos nakur biti-kluni.'"<sup>✠</sup>

*Yesus foo matak-malirin baa lawarik sia (Mateus 19:13-15; Lukas 18:15-17)*

<sup>13</sup> Baa loron ida, ema nodi siakaan oan sia baa Yesus. Sia nusu Yesus rai liman baa lawarik sia, nebee simu matak-malirin. Mais Yesus Niakaan maktuir sia saseni ema nia sia.

<sup>14</sup> Naree nunia, Yesus krakat baa maktuir sia na'ak, "Habusik lawarik sia mai baa Ha'u! Keta saseni sia! Tan ema oin nunia sia, mak Na'i Maromak eman. <sup>15</sup> Rona, tan Ha'u'kaan dalen ne'e, tebes no loos! Ema mak nakara dadi baa Na'i Maromak eman, nia musti nakri'it aan baa Na'i Maromak hanesan lawarik oan nakri'it aan baa inan-aman. Kalo lale, ema nia la fatan dadi baa Na'i Maromak eman."<sup>✠</sup> <sup>16</sup> Hotu, Yesus nako'ak nola lawarik nia sia. Nia rai liman baa sia ida-idak, nodi foo matak-malirin baa sia.

*Maksoin ida buka dalan atu moris nima-nimak no Na'i Maromak*

(Mateus 19:16-30; Lukas 18:18-30)

<sup>17</sup> Baa oras Yesus sia atu la'o, ema maksoin ida nalai mai nasoru sia. Nia nakni'a baa Yesus nodi nusu na'ak, "Ama Boot! Ama Boot ne'e, ema di'ak. Tan baa nia, ha'u kusu Ama nanorin lia ida baa ha'u. Lia nia nune'e, Ama Boot. Ha'u kmusti kalo saa, nebee katene malorek ka'ak ha'u kbele tama lale'an atu moris kamutuk ko Na'i Maromak?"

<sup>18</sup> Yesus moos nataa na'ak, "Tan saa o temi Ha'u ma'ak ema di'ak? La no ema ida mak di'ak. Na'i Maromak mesan dei mak di'ak. <sup>19</sup> O matene ti'an Na'i Maromak ukun na'ak:

'Keta ho'o ema;

Keta hakur biti-kluni;

Keta hana'o;

Keta hataa hodi lia tolek;

Keta be'ur ema hodi hola siakaan sa-saa;

No ita musti hakneter itakaan inan-aman.'"<sup>✠</sup>

<sup>20</sup> Hotu, ema nia nataa na'ak, "Tebes, Ama Boot! Ha'u kalo tuir ti'an ukun nia sia hotu-hotu hori sei ki'ik."

<sup>21</sup> Rona nola nunia, Yesus nadomi ema nia. Nia katak na'ak, "Kona! Mais sei no lia ida tenik. O musti fila, baa fa'an mohu okaan sasoin sia. Hotu, fa'e osan nia baa ema ki'ik no ema susar sia, foin fila mikar

✠ 9:50 Mateus 5:13; Lukas 14:34-35

✠ 10:4 Hanoin Hikor Dalan Moris 24:1-4; Mateus 5:31

✠ 10:6 Lia Uluk

Fohon 1:27, 5:2

✠ 10:8 Lia Uluk Fohon 2:24

✠ 10:12 Mateus 5:32; 1 Korintus 7:10-11

✠ 10:15 Mateus 18:3

✠ 10:19 Ema Isra'el Sai Nosi Mesir 20:12-16; Hanoin Hikor Dalan Moris 5:16-20



mai tuir Ha'u. Nosi ikus, Na'i Maromak nanis foo seluk sasoin baa o iha lale'an."

<sup>22</sup> Rona nola Yesus dale nunia, ema nia neon dodok. Hotu, nia fila nodi neon susar loos, tan nia soi to'o.

<sup>23</sup> Hotu, Yesus titu Niakaan maktuir sia baa-mai nodi katak na'ak, "Rona! Kalo maksoin ida nakara tama baa lale'an atu dadi Na'i Maromak eman, lia nia kole basuk."

<sup>24</sup> Rona nola nunia, maktuir sia moos benar. Mais, Yesus katak nalore tenik na'ak, "Rona di'a-di'ak! Dadi Na'i Maromak eman, kole basuk! Keta hano in ha'ak lia nia maus!

<sup>25</sup> Lia hatetek nudaar kuda unta ida kole basuk tama lalutuk tuir daun kuak. Kole liu tenik, maksoin ida tama baa lale'an dadi Na'i Maromak eman."

<sup>26</sup> Lia hatetek nia nalo maktuir sia hetak benar. Hotu, sia nusu tenik na'ak, "Kalo kole basuk nunia, see mak bele netan moris?"

<sup>27</sup> Yesus titu baa sia ida-idak nodi katak na'ak, "Kalo ema raiklaran mak nalo, nanis la bele. Mais, kalo Na'i Maromak mak nalo, nanis hotu-hotu bele!"

<sup>28</sup> Hotu, Petrus foti lia na'ak, "Ama! Ami la'o hela ti'an amikaan sasoin sia hotu-hotu atu tuir Ita Boot. Mais, ami hetan saa?"

<sup>29-30</sup> Yesus nataa na'ak, "Rona mai Petrus! Ha'ukaan dalen ne'e, tebes no loos! Kalo ema ida la'o nela niakaan inan-aman, maun-biin-alin, niakaan oan, niakaan to'os, niakaan serwisu, niakaan uma laran isin hotu-hotu, tan tuir Ha'u nodi keke lema Na'i Maromak Manfatin Di'ak, ema nia nanis simu nikar isin atu ida. Hotu-hotu mak nia la'o nela nia, nia simu nikar liu tan tenik. Ema nanis nasusar nia, tan tuir Ha'u. Mais, baa oras rai falu fila, nia netan moris nima-nimak no Na'i Maromak. <sup>31</sup> Hano in di'a-di'ak! Ema mak naksa'ek aan dadi ema boot, nosi ikus Na'i Maromak nafoli nia na'ak, ema ki'ik. Ema mak naraik aan hanesan ema ki'ik, nosi ikus Na'i Maromak nafoli nia na'ak, ema boot."\*

*Dala tolu ona Yesus katak kedan lia Niakaan susar no mate*

(Mateus 20:17-19; Lukas 18:31-34)

<sup>32</sup> Hotu, Yesus no Niakaan maktuir ema na'in sanulu resin rua no ema seluk sia baa kota Yerusalem. Yesus la'o nosi oin. Naree nunia, Niakaan maktuir sia benar

no nata'uk, tan nanoin nola lia mak uluk Yesus katak na'ak, ema atu no'o Nia iha Yerusalem. Yesus natene nola sia nata'uk nunia, Nia bolu nola maktuir sia mesan, hotu Nia katak nalore lia saa mak ema atu nalo baa Nia iha Yerusalem. <sup>33</sup> Nia katak na'ak, "Rona! Oras ne'e, ita baa Yerusalem ona! Iha nia ema atu fa'an Ha'u, mak Ema Raiklaran Isin ne'e. Hotu, sia latan Ha'u baa na'iluluk ulun sia no manorik ukun sia. Hotu, sia taa ukun mate baa Ha'u. Sia moos latan Ha'u baa ema seluk sia mak la natene Maromak. <sup>34</sup> Hotu, sia dale namoe Ha'u, soe kaban baa Ha'u, no no'at nadodok Ha'ukaan isin. Hotu, sia no'o Ha'u. Ha'u nanis mate. Mais baa wainrua, Ha'u kморis kikar."

*Yakobus no Yohanis nusu atu dadi ema boot*

(Mateus 20:20-28)

<sup>35</sup> Yesus dale notu nunia, Sebadeus oan Yakobus no Yohanis nare'is aan baa Yesus, hotu nusu na'ak, "Ama Boot! Ami atu husu oan ida."

<sup>36</sup> Yesus moos nusu sia na'ak, "Emi hakara saa?"

<sup>37</sup> Sia nataa na'ak, "Nune'e Ama Boot! Nosi ikus, kalo Ama Boot nabesi aan ti'an nodi kaer ukun, ami haloon nebee Ama bele foo fatik bodik ami rua ne'e. Ida iha Ama sorin kwana, ida tenik iha sorin karuk, nebee ami rua moos bele tuir kaer ukun."

<sup>38</sup> Rona nola nunia, Yesus nataa na'ak, "Emi la hatene saa mak emi husu! Ha'u atu ketan susar wa'in. Dadi, hano in di'a-di'ak lai. Emi bele terus susar to'o mate hamutuk ho Ha'u ka lale?"<sup>☆</sup>

<sup>39</sup> Sia moos nataa na'ak, "Bele basuk Ama!"

Hotu, Yesus nataa tenik na'ak, "Tebes! La kleur ona, emi moos atu hatiu susar hanesan Ha'u. <sup>40</sup> Mais, see mak tuur iha Ha'ukaan sorin kwana no karuk, lia nia lahoos Ha'u mak kakotu. Na'i Maromak du'uk mak nakotu ti'an se-see mak tuur iha fatik nia."

<sup>41</sup> Baa oras Yesus Niakaan maktuir sanulu rumak sia rona nola Yakobus no Yohanis nusu nunia, sia moos krakat. <sup>42</sup> Hotu, Yesus bolu nola maktuir sia hotu-hotu, nodi katak nalore na'ak, "Emi hatene ti'an ha'ak, liurai mak kaer ukun iha raiklaran, sia tonan siakaan renun, to'o la nakfodak. Ema boot nosi klubun mak la natene Na'i Maromak

\* 10:31 Hakerek Moon tuir lia Yunani na'ak, "Ema mak uluk baa oras ne'e, atu dadi baa uluk." Tuir siakaan lia Yunani, "ema uluk" na'ak "ema boot". "Ema ikus" na'ak "ema ki'ik". Leno no Mateus 20:16; Lukas 13:30. ☆ 10:38 Lukas 12:50

moos, foo ukun liu kladik, to'o renu la bele foti ulun. <sup>43</sup> Mais, emi la bele halo nunia! Tan see mak nakara dadi ema boot, nia musti dadi ema ki'ik nodi naliku ema seluk.<sup>✠</sup> <sup>44</sup> See mak nakara dadi ulun, nia musti dadi ata.<sup>✠</sup> <sup>45</sup> Ha'u mak Ema Raiklaran Isin ne'e moos kalo nunia. Ha'u kmai, lahoos atu buka ema naliku Ha'u. Mais Ha'u kmai atu kaliku ema, kodi latan Ha'ukaan moris tomak nebee sori ema wa'in nosi siakaan salan."

*Yesus nadi'ak nola ema delek ida  
(Mateus 20:29-34; Lukas 18:35-43)*

<sup>46</sup> Hotu, Yesus no Niakaan maktuir sia no ema wa'in nia sia, to'o Yeriko. Baa oras sia atu la'o liu, noo ema delek ida no'i tuur iha dalam tehen nodi nadidu. Ema nia, naran Bartimeus. Aman, naran Timeus. <sup>47</sup> Oras Bartimeus rona na'ak ema mak la'o liu nia, Yesus nosi Nasaret, nia nahii maka'as na'ak, "Yesus! Na'i Daud husar-binan! Madomi ha'u lai!"

<sup>48</sup> Rona nahii nunia, ema krakat nodi de'an nia na'ak, "Hoi! Noo-nook!"

Mais Bartimeus nahii maka'as tenik na'ak, "Yesus! Na'i Daud husar-binan! Madomi ha'u lai!"

<sup>49</sup> Rona nola nunia, Yesus moos nanawa, hotu naruka ema nia sia na'ak, "Hodi nia mai!"

Sia moos baa katak baa delek nia na'ak, "Neon di'ak baa ona, tan Ama Boot bolu o. Mai ona!"

<sup>50</sup> Rona nola nunia, Bartimeus nariik, soe nela kedan niakaan tais, baa nasoru Yesus.

<sup>51</sup> Hotu, Yesus nusu nia na'ak, "O makara saa?"

Nia nataa na'ak, "Ama Boot! Ha'u kusu nebee bele karee!"

<sup>52</sup> Yesus moos katak na'ak, "Di'ak. Tan o fiar ma'ak Ha'u kbele kadi'ak kola o, oras ne'e moos, o di'ak kedan! Fila ona!"

Baa oras nia moos, Bartimeus matan moon kedas. Hotu, nia tuir Yesus.

## 11

*Yesus tama Yerusalem, ema wa'in simu Nia hanesan na'in boot*

*(Mateus 21:1-11; Lukas 19:28-40; Yohanis 12:12-19)*

✠ 10:43 Lukas 22:25-26 ✠ 10:44 Mateus 23:11; Markus 9:35; Lukas 22:26 \* 11:1 Sia nanaran foho nia 'Saitun', tan iha nia no to'os ai saitun wa'in. Ai saitun fuan, sia nalo baa mina. Foho Saitun nia, takseer dook nosi Yerusalem, kilo ida. † 11:8 Markus niakaan hakerek na'ak 'ai lain'. Mais ita hatene hosi Yohanis 12:13 na'ak, ai lain nia 'beet tahan'. ‡ 11:9 Siakaan lia fuan 'Hosana' nia na'ak 'foo moris'. Sia katak lia fuan nia bodik tonu-naboot Na'i Maromak.

✠ 11:9 Kananuk Sia 118:26

<sup>1</sup> Hotu, Yesus sia la'o liu to'o kre'is Yerusalem. Sia nanawa sala-sala kre'is leo rua iha Foho Saitun\* tehen. Leo rua nia, ida naran Betfage, ida naran Betania. Iha nia, Yesus naruka Niakaan maktuir na'in rua baa uluk. <sup>2</sup> Nia katak na'ak, "Emi na'in rua baa uluk leo nebaa. Oras tama baa, emi atu haree kuda keledai oan matan ida mak ema kesi iha nia. Kuda keledai nia, ema sei la sa'e dauk. Baa kore hola hodi mai. <sup>3</sup> Kalo ema nusu na'ak, "Tan saa emi kore kuda keledai nia?" emi musti hataa ha'ak, 'Na'in atu sa'e. Sa'e notu, Nia solok fila kedan.'"

<sup>4</sup> Rona nola nunia, maktuir na'in rua nia baa. To'o baa, sia netan kuda keledai oan nia, ema kesi iha dalam tehen. Sia moos kore nola, atu nodi baa Yesus. <sup>5</sup> Haree nunia, ema mak nariik iha nia sia nusu na'ak, "Tan saa emi kore hola ema niakaan kuda keledai nia?"

<sup>6</sup> Sia moos nataa na'ak, "Na'in atu sa'e. Sa'e notu, Nia solok fila mai kedan." Rona nola nunia, ema nia sia nabusik sia nodi baa. <sup>7</sup> To'o Yesus baa, sia nola tais nalo baa sela, taka baa kuda keledai nia. Hotu, Yesus sa'e baa.

<sup>8</sup> Oras Yesus sia tama kota laran, ema wa'in moos nola siakaan tais, na'e baa dalam klaran. Balu baa taa nola beet tahan† iha dalam tehen, nodi baa, na'e keke iha dalam klaran. Nodi nafatur nunia, sia foo tadak na'ak, sia simu Yesus nodi kneter, hanesan sia simu na'in boot. <sup>9</sup> Ema nia sia balu la'o uluk Yesus, balu tenik nosi kotuk. Sia nahii bele-bele na'ak,

"Hosana! Ami tonu-haboot Na'i Maromak,‡

tan Nia natuun matak-malirin baa Ema mak mai nodi Niakaan naran.✠

<sup>10</sup> Hosana! Ami tonu-haboot Na'i Maromak, tan Nia atu nariik nikar Na'i Daud fohorain!

Hosana! Ami tonu-haboot Na'i Maromak, tan Nia nabesi aan iha lala'an mak aas kaliuk!"

<sup>11</sup> To'o kota laran, Yesus sia tama baa Uma Hamulak Huun. Iha Uma Hamulak Huun lalawar, Nia titu satan leur fatik nia. Mais, tan atu kalan ona, sia moos fila baa leo Betania.

Yesus nasee ai huun ida nebee keta nafua ona

(Mateus 21:18-19)

<sup>12</sup> Baa awan seisawan, Yesus sia sai nosi Betania, baa nikar Yerusalem. To'o dalan klaran, Yesus salaan. <sup>13</sup> Nia naree ai huun ida iha dalan tehen. Ai nia fuan ema bele naa. <sup>§</sup> Hotu, Yesus nare'is aan baa, atu naree kokon ai nia noo fuan ka lale. Mais, ai nia la no fuan, tan foin nataha. <sup>14</sup> Naree nunia, Yesus nasee ai nia na'ak, "Tan o la mafua bodik Ha'u, nahuu baa oras ne'e moos, o la mafua tenik bodik ema ona!"

Yesus Niakaan maktuir sia moos rona Nia nasee nunia.

Yesus tama baa Uma Hamulak Huun nodi sobu karin ema makfa'an iha nia

(Mateus 21:12-17; Lukas 19:45-48; Yohanis 2:13-22)

<sup>15</sup> Yesus sia la'o liu to'o kota Yerusalem, hotu tama tenik baa Maromak Uma Hamulak Huun. Iha lalawar nia, noo ema mak fa'an manu lakateu sina mak ema nalo baa sera oras namulak. Titu-naree nunia, Yesus baa te'ur sai sia. Nia soe karin hadak mak ema nalo baa fatik taruka osan. Nia moos baku fila fatik mak ema nodi fa'an manu lakateu. <sup>16</sup> Nia moos badu ema hotu-hotu, nebee keta hodi siakaan naha sai-tama tesi tuir Uma Hamulak lalawar nia. <sup>17</sup> Hotu, Nia katak baa ema nia sia na'ak, "Hori uluk Maromak naruka Niakaan mako'an nakerek nela na'ak, 'Ha'u kariik Ha'uakaan Uma, nebee ema raiklaran tomak bele mai namulak baa Ha'u iha nia!' Emi hatene lia nia ti'an, mais emi sei halo luku Uma ne'e dadi baa ema na'ok nuuk!"<sup>☆</sup>

<sup>18</sup> Oras na'iluluk no manorik ukun Yahudi sia rona lia nosi Yesus Niakaan hahalok nia, sia hirus tebes. Sia buka dalan atu no'o Yesus, mais sia nakerat ema wa'in mak beer basuk Yesus Niakaan hanorin.

<sup>19</sup> Kre'is loro monu, Yesus sia sai nela kota Yerusalem, fila baa toba iha Betania.

Kalo ita fiar metis baa Na'i Maromak, nanis Nia foo saa mak ita husu

(Mateus 21:20-22)

<sup>20-21</sup> Baa awan seisawan, Yesus sia fila nikar baa Yerusalem. To'o dalan klaran, sia la'o liu ai huun mak hori sehik Yesus nasee nia. Niakaan maktuir sia blaar, tan

ai nia mate maran ti'an to'o abut. Petrus moos nanoin nola Yesus nasee hori sehik nia, hotu katak baa Yesus na'ak, "Ama Boot! Haree lai! Ai huun mak Ama nasai lian manas hori sehik nia, mate maran ti'an!"

<sup>22</sup> Yesus nataa na'ak, "Tebes! Surak emi fiar baa Na'i Maromak. <sup>23</sup> Kalo emi fiar tebe-tebes, emi bele haruka foho ida nakfokit lori baa tasi. Nanis foho nia nakfokit lori baa tasi, surak emi fiar metis hodi neon no laran.<sup>☆</sup> <sup>24</sup> Keta halu'a! Kalo emi hamulak hodi husu sa-saa baa Na'i Maromak, Nia nanis foo baa emi. Surak emi fiar tebe-tebes! <sup>25</sup> Mais baa oras hamulak, kalo ema ida nosi emi laran sei manas no ema seluk, musti baa di'ak hikar ho ema nia lai. Foin, emikaan Ama iha lale'an kasu mohu emikaan salan. <sup>26</sup> [Kalo emi rai hirus hodi la foo pardua baa ema, emikaan Ama iha lale'an moos la foo pardua baa emi.]"<sup>\*</sup>

Em boot sia nalo lia nosi Yesus beran  
(Mateus 21:23-27; Lukas 20:1-8)

<sup>27</sup> Nunia hotu, Yesus sia la'o liu. To'o Yerusalem baa, sia tama nikar baa Uma Hamulak Huun. Baa oras tama baa lalawar, na'iluluk ulun sia no manorik ukun sia mai <sup>28</sup> nusu baa Yesus na'ak, "Tan saa hori sehik O mai tokar lauk iha ne'e?! See mak naruka O?"

<sup>29</sup> Mais Yesus natene sia buka Niakaan ain. Hotu, Nia nataa na'ak, "Ha'u moos kakara kusu lia ida baa emi. Emi hataa Ha'u lai, foin Ha'u kataa emi. <sup>30</sup> Ha'u kakara kusu nune'e: ita hotu-hotu hatene Yohanis nia mak sarani ema. See mak latan beran baa nia, nebee nia sarani ema? Na'i Maromak ka, ema raiklaran?"

<sup>31</sup> Rona nola nunia, sia nanoin baa-mai. Hotu, sia kabuar lia fuan na'ak, "Adeei! Ita kona di'a ti'an! Kalo ita hataa ha'ak, 'Na'i Maromak mak latan beran,' Nia atu nataa nikar na'ak, 'Kalo nunia, tan saa emi la fiar Yohanis?' <sup>32</sup> Mais ita moos la bele hataa ha'ak, 'Ema raiklaran mak latan beran' keta arumak ema lear krakat ita, tan sia fiar na'ak, Yohanis nia, Maromak mako'an."

<sup>33</sup> Ko'a notu lia, sia nataa badak dei na'ak, "Ami la hatene!"

§ 11:13 Iha Hakerek Moon lia Yunani, ai huun nia naran 'sukei'. Hakerek Moon tuir lia Indonesia na'ak 'pohon ara'. Mais, 'sukei' natudu ai huun ida mak ema kuda atu naa fuan. Iha rai Timor, ema la naa 'ai huun ara' fuan. Dadi, ai huun 'sukei' iha Hakerek Moon, la manesak no itakaan ai huun 'ara' iha rai Timor. ☆ 11:17 Yesaya 56:7; Yeremia 7:11

☆ 11:23 Mateus 17:20; 1 Korintus 13:2 \* 11:26 Tohar 26 nia la tama iha Hakerek Moon lia Yunani balu. ☆ 11:26 Mateus 6:14-15

Yesus moos nataa nikar baa sia na'ak, "Kalo nunia, Ha'u moos la katak baa emi, see mak latan beran baa Ha'u."

## 12

*Yesus foo lia hatetek nosi ema serwisu to'os anggor*

(Mateus 21:33-46; Lukas 20:9-19)

<sup>1</sup> Hotu, Yesus dale tenik baa ema boot nia sia nodi lia hatetek na'ak, "Noo ema ida nalo to'os baa niakaan rai rohan atu kuda ai anggor baa. Hotu, nia nalo ba'a satan leur. Nia moos ke'e kuak ida, nalo baa anggor ween fatik. Nia moos nariik uma tetu aas ida atu nodi daka to'os. Hotu, nia seba to'os nia baa ema mak serwisu to'os, nebee sia fa'e rua to'os isin. Nakotu lia ti'an, to'os na'in nia la'o baa rai dook.✠

<sup>2</sup> To'o oras ku'u, to'os na'in nia solok niakaan ema ain-liman ida baa nusu niakaan fafa'ek. <sup>3</sup> Mais, ema serwisu to'os nia sia, kohi nola nodi ta'e ema nia. Hotu, sia te'ur fila nodi liman mamuk.

<sup>4</sup> Rona nola nunia, to'os na'in nia solok ema ida seluk baa. Mais, ema mak serwisu to'os nia sia ta'e nia, to'o ulun fatun kanek karin. Sia moos de'an namoe nia, hotu nalatu fila. <sup>5</sup> Rona tenik nunia, to'os na'in nia solok tenik ema ida baa. Mais ema serwisu to'os nia sia no'o nia. Masik sia nalo aat nunabee moos, to'os na'in solok niakaan ema sia baa bei-beik. Mais, ema serwisu to'os nia sia ta'e balu, no'o balu. <sup>6</sup> Baa ikus, hela mesan ema ida dei. Ema nia, to'os na'in oan mane mesak mak nia dadobe tebes. Tan la noo dalan seluk ti'an, to'os na'in solok luku oan baa. Nia naneo na'ak, "Kalo ha'u ksolok ha'uakaan oan du'uk, sia nanis simu di'a-di'ak nodi rona baa nia."

<sup>7</sup> Mais baa oras ema serwisu to'os nia sia naree oan nia mai, sia namaas baa malu na'ak, "Hoi! Haree baa! Katuas naruka oan du'uk mak mai! Awan-wainrua, kalo katuas mate, nia ne'e mak atu netan sasoin hotu-hotu. Di'ak liu, ita ho'o nia ona, nebee ita hadau hola to'os ne'e!" <sup>8</sup> Hotu, sia kohi nola oan nia. Sia no'o ti'an, hotu soe maten baa to'os luan."

<sup>9</sup> Hotu Yesus natuka lia hatetek nia, nodi nusu baa ema boot nia sia na'ak, "Oras ne'e, Ha'u atu kusu nune'e: To'os na'in nia atu nalo saa baa ema serwisu sia? Tuir Ha'u, nia nanis mai no'o mohu sia. Hotu, nola nikar to'os nia, foo baa ema seluk.

<sup>10</sup> Arumak emi sei la leno dauk saa mak hakerek ti'an iha Hakerek Moon na'ak, "Noo fatuk ida mak badaen fatuk sia soe lerek ti'an.

Mais, oras ne'e fatuk nia dadi baa uma tatuur fatuk ona.

<sup>11</sup> Na'i Maromak du'uk mak boi nola no natuur fatuk nia.

Etuk oin, ita haree baa, kabaas tebes!"✠

<sup>12</sup> Rona nola nunia, ema boot sia natene kedan na'ak, Yesus Niakaan lia hatetek nia kona baa sia. Sia manesak no ema serwisu aat nia sia no badaen mak soe fatuk nia. Tan lia nia, sia buka dalan atu kohi Yesus. Mais, sia nakerat ema lear mak nakara Yesus Niakaan hanorin. Hotu, sia la'o nela Yesus dei.

*Ema nodi lia selu bea atu buka Yesus ain*  
(Mateus 22:15-22; Lukas 20:20-26)

<sup>13</sup> Nunia hotu, ema boot Yahudi sia bolu nola ema Farisi no maktuir Herodes na'in hira, nebee baa nase'i lia atu nahonu Yesus.

<sup>14</sup> Hotu, sia moos baa nusu Yesus na'ak, "Ama Boot! Ami hotu-hotu hatene ha'ak, Ama neon loos. Ama nanorin loke fore Na'i Maromak hakaran, no la fihir oin. Oras ne'e, ami atu husu lia ida nune'e: tuir itakaan ukun-badu Yahudi, ita musti selu bea baa liurai Roma ka lale?"

<sup>15</sup> Mais Yesus natene sia atu nahonu Nia, nebee dale sakar ukunrai Roma. Tan baa nia, Nia nataa na'ak, "Tan saa emi hase'i lia atu nahonu Ha'u!? Hatudu kokon osan murak tomak ida baa Ha'u!"

<sup>16</sup> Hotu, sia nodi osan murak tomak ida baa Yesus. Nia simu nola, hotu leno. Hotu, Nia nusu baa sia na'ak, "Ne'e, see niakaan oin? Ne'e, see niakaan naran?"

Sia nataa na'ak, "Nia, Keser mak liurai Roma."

<sup>17</sup> Hotu, Yesus dale tenik na'ak, "Kalo nunia, foo baa ukunrai saa mak ukunrai niakaan. No foo baa Maromak saa mak Maromak Niakaan."

Rona nola Yesus nataa nunia, sia blaar karin, tan Yesus dale nia makonak. Masik sia buka Yesus ain moos, la bele.

*Lia ema mate bele moris nikar no lia ema nola malu iha lale'an*

(Mateus 22:23-33; Lukas 20:27-40)

<sup>18</sup> Hotu, ema na'in hira seluk mai baa Yesus. Sia nia, nosi partee Saduki mak nanorin na'ak, nosi ikus baa oras rai falu

fila, ema mak mate ti'an, la moris nikar.✠

<sup>19</sup> Sia katak baa Yesus na'ak, "Ama Boot! Bei Musa nakerek nela ukun-badu baa ita ema Yahudi na'ak: Kalo mane ida mate nela feen, mais la noo oan, niakaan alin musti nola feto faluk nia, nebee foo husar-binan baa niakaan maun mak mate ti'an nia.✠

<sup>20</sup> Uluk bei Musa nanorin nunia tebes. Mais noo lia ida nune'e: Noo mane maun-alin na'in hitu. Mane ulun nola feen, hotu mate, mais la noo oan. <sup>21</sup> Hotu, alin mak tuir nia, nola nikar feto faluk nia. Mais la kleur, alin nia moos mate, la noo oan. Nunia tenik alin susu dala rua. Nia nola feto nia. Mais nia moos mate, la noo oan tenik. <sup>22</sup> Nunia bei-beik to'o alin ikun moos mate. Nosi ikus, feto faluk nia moos mate.

<sup>23</sup> Oras ne'e ami atu husu nune'e: Feto nia nola mane na'in hitu ti'an. Nosi ikus, baa oras rai falu fila Na'i Maromak nalo ema mate ti'an sia moris nikar, feto nia dadi baa mane ida nabee feen?"

<sup>24</sup> Rona nola nunia, Yesus nataa na'ak, "Kalo emi husu nunia, emi sala ti'an! Emi la hatene Hakerek Moon isin. Emi moos la hatene Na'i Maromak beran maka'as!

<sup>25</sup> Rona! Lia loos mak ne'e! Na'i Maromak Niakaan makbukar lale'an la nola malu. Oras rai falu fila Na'i Maromak nalo ema mate ti'an sia moris nikar, sia moos la nola malu ona, hanesan makbukar lale'an sia. <sup>26</sup> Ha'u moos kalore tenik kosi lia ema mak mate ti'an bele moris nikar ka lale. Uluk aan, Bei Musa nakerek lia nosi ai huun ki'ik mak ha'i naa mais la namotuk. Emi la leno lia nia ka? Baa oras ha'i naa ai huun nia, Na'i Maromak foo natene baa Bei Musa na'ak, 'Ha'u ne'e Maromak, mak okaan Bei Abraham, Bei Isak no Bei Yakob, siakaan Maromak. Sia hotu-hotu lo'u-sudur baa Ha'u hori uluk to'o oras ne'e.✠ <sup>27</sup> Kalo ita leno nunia, ita hatene ha'ak, baa oras Na'i Maromak dale nunia, bei nia sia mate kleur ti'an. Masik nunia moos, Na'i Maromak katak na'ak, sia sei lo'u-sudur baa Nia. Lia nia na'ak, sia sei moris. Dadi, masik ema mate ti'an, bele moris nikar. Ema moris mak lo'u-sudur baa Na'i Maromak, lahoos ema mate! Kalo emi kaer metis hanorin mak na'ak ema mak mate ti'an la bele moris nikar, emi sala ti'an!"

*Hadomi Na'i Maromak no ema raiklaran  
(Mateus 22:34-40; Lukas 10:25-28)*

✠ 12:19 Hanoin Hikar Dalan Moris 25:5 ✠ 12:26 Ema Isra'el Sai Nosi Mesir 3:6 ✠ 12:30 Hanoin Hikar Dalan Moris 6:4-5 ✠ 12:31 Ukun-badu Na'ilulik 19:18 ✠ 12:32 Hanoin Hikar Dalan Moris 4:35 ✠ 12:33 Hosea 6:6

✠ 12:34 Lukas 10:25-28

<sup>28</sup> Baa oras nia, noo manorik ukun Yahudi ida mak tuir rona Yesus nanorin ema partee Saduki sia. Manorik ukun nia naneo na'ak, Yesus nataa di'a-di'ak lia mak sia nusu ohin nia. Hotu, nia nusu baa Yesus na'ak, "Ama Boot! Ha'u atu kusu lia ida nune'e: Itakaan ukun-badu nosi Bei Musa, wa'in loos. Nosi ukun nia sia hotu-hotu, ukun nabee mak boot kaliuk?"

<sup>29</sup> Yesus moos nataa na'ak, "Ukun mak boot kaliuk mak ne'e:

'Ema hotu-hotu iha rai Isra'el, rona di'a-di'ak!

Na'i Maromak mak itakaan Na'in,  
no itakaan Maromak!

La noo seluk tenik. Nia mesan dei.

<sup>30</sup> Dadi, ita musti hadomi Nia liu hotu-hotu. Ita musti beer Nia bei-beik.

Ita musti hatene di'a-di'ak Nia.

Tenik, ita musti haka'as aan tuir Niakaan hakaran.✠

<sup>31</sup> No ukun dala rua mak ne'e:

'Ita musti hadomi itakaan maluk, oin nudaar ita hadomi itakaan isin lolon du'uk.'

Ukun rua ne'e, mak boot kaliuk. La no ukun seluk tenik mak boot liu ukun rua ne'e.✠

<sup>32</sup> Hotu, manorik ukun nia simu Yesus na'ak, "Tebes Ama! Saa mak Ama Boot katak nia loos. Na'i Maromak ida dei! La noo seluk tenik. Nia mesan dei.✠ <sup>33</sup> Ita musti hadomi Nia liu hotu-hotu. Ita musti beer Nia bei-beik. Ita musti hatene di'a-di'ak Nia, no ita musti haka'as aan tuir Niakaan hakaran. Ita moos musti hadomi itakaan maluk, oin nudaar ita hadomi itakaan isin lolon du'uk. Nia, mak Na'i Maromak beer liu nosi itakaan sera hotu-hotu baa Nia."✠

<sup>34</sup> Rona nola nunia, Yesus natene na'ak manorik ukun nia natene tebes ti'an. Hotu Yesus katak baa nia na'ak, "Ama kre'is ti'an dadi Na'i Maromak eman."

Nunia hotu, la noo ema seluk tenik mak naksakar aan toe no Yesus, tan la noo mak bele nahonu Nia.✠

*Kristus, Na'i Daud husar-binan, mais Kristus moos Na'i Daud Ulun*

*(Mateus 22:41-46; Lukas 20:41-44)*

<sup>35</sup> Hotu, Yesus nanorin tenik ema iha Uma Hamulak Huun. Nia katak nalore

na'ak, "Hori uluk aan Na'i Maromak nameno ti'an atu solok Kristus nodi sori Niakaan ema sia. Itakaan manorik ukun Yahudi sia nanorin na'ak, Kristus nia, Na'i Daud husar-binan. Mais siakaan hanorin nia, sei la to'o dauk. <sup>36</sup> Tan uluk Maromak Kmalar Lulik naruka Na'i Daud nakerek nosi lia Kristus na'ak:

'Na'i Maromak katak ti'an baa ha'uakaan Ulun Boot na'ak,  
 "Mai tuur baa fatik kneter kaliuk ne'e iha Ha'uakaan sorin kwana,  
 tan Ha'u atu kalo okaan funu sia lo'u baa o.'"☆

<sup>37</sup> Nosi hakerek nia, ita hatene malorek ha'ak, Na'i Daud du'uk temi Kristus na'ak 'Ulun'. Dadi, kalo ema na'ak Kristus nia, Na'i Daud husar-binan loos dei, lia nia sei la to'o dauk, tan Kristus moos, Na'i Daud Ulun!"

*Yesus foo natene nebee sintidu baa manorik ukun mak subar siakaan salan*  
 (Mateus 23:1-36; Lukas 20:45-47)

(37b) Rona Yesus nanorin nunia, ema wa'in beer tebes. <sup>38</sup> Hotu, Yesus katak tenik na'ak, "Sintidu baa manorik ukun sia. Sia tau faru klobor nodi la'o baa-mai lalore aan baa ema wa'in, nebee ema tonu sia na'ak, 'Ema nia sia, moon tebes!' <sup>39</sup> Oras tama uma hamulak, sia buka tuur fatik iha oin, nebee ema wa'in titu-naree sia. Iha dahur moos, sia nalo nunia. <sup>40</sup> Mais sintidu, tan sia bosok fetu faluk sia, nodi nadau nola siakaan uma. Mais iha ema lear oin, sia subar mate siakaan a'aat. Sia nariik nodi namulak kleu-leur, tan sia beer ema tonu na'ak, sia ema moon. Mais nosi ikus, sia simu kastikar todan liu."

*Feto faluk mokit ida niakaan sera mak boot kaliuk*

(Lukas 21:1-4)

<sup>41</sup> Hotu, Yesus baa tuur kre'is baa ai balun sera fatik iha Uma Hamulak Huun. Nia naree ema mai natama osan sera baa ai balun. Baa oras nia, ema maksoin sia mai natama osan wa'in boot. <sup>42</sup> La oras, fetu faluk mokit ida moos mai namulak. Nia natama osan lahon rua baa ai balun nia. Osan nia folin ki'ik basuk.

<sup>43</sup> Naree nunia, Yesus bolu nola Niakaan maktuir sia, hotu katak na'ak, "Haree baa! Feto mokit ne'e natama osan lahon rua dei, mais niakaan sera nia, boot liu ema hotu-hotu siakaan sera. <sup>44</sup> Ema seluk sia foo sera nosi siakaan osan resin. Mais, fetu faluk

ne'e sera mohu niakaan osan hotu-hotu, to'o osan atu nola haan moos, la noo ona."

## 13

*Yesus katak kedan na'ak, Uma Hamulak Huun atu nakro'on*

(Mateus 24:1-2; Lukas 21:5-6)

<sup>1</sup> Hotu, Yesus no Niakaan maktuir sia nariik atu la'o nela Uma Hamulak Huun. Baa oras sai, maktuir ida natudu Uma Hamulak nia baa Yesus nodi na'ak, "Ama Boot! Haree kokon! Uma ne'e, kabaas tebes! Ema nada fatuk boot sia di'ak basuk!"

<sup>2</sup> Mais Yesus nataa na'ak, "Uma ne'e kabaas tebes. Mais la kleur ona, ema atu naro'on mohu fatuk ne'e sia hotu-hotu."

*Tadak mak foo natene na'ak rai atu falu fila*

(Mateus 24:3-14; Lukas 21:7-19)

<sup>3</sup> Hotu, Yesus baa tuur iha Foho Saitun, nebee bele mana mai Na'i Maromak Niakaan Uma Hamulak Huun. Niakaan maktuir na'in haat mak Petrus, Yakobus, Yohannis no Andreas baa tuir Nia atu dale mesan no Nia. <sup>4</sup> Sia nusu baa Yesus na'ak, "Ama! Katak malore lia mak Ama dale ohin nia nosi Uma Hamulak Huun. Wainhira loron nia to'o? Niakaan tadak oin nunabee?"

<sup>5</sup> Yesus nataa na'ak, "Emi musti daka aan di'a-di'ak, nebee keta kona be'ur. <sup>6</sup> Ema oi-oik atu mai loko aan na'ak, 'Ha'u ne'e, Kristus, mak Na'i Maromak nameno kedan hori uluk.' Hodi nunia, sia be'ur nola ema wa'in. <sup>7</sup> Mais, lalika hata'uk kalo emi haree ema natuda malu, lale emi rona ha'ak ema natuda iha fatin hotu-hotu. Hahalok oi-oik nunia, musti mosu uluk lai, foin rai falu fila.

<sup>8</sup> Ema klubun ida atu natuda sakar klubun seluk. Rai ida atu natuda sakar rai seluk. Rai kakekuk mosu iha nabee-nabee. Dinu salaan boot basuk moos mosu mai. Lia nia hotu-hotu foo tadak na'ak, oras rai falu fila kre'is ona, hanesan fetu mak notak moras ti'an, tan oras nahoris kre'is ona.

<sup>9</sup> Emi musti daka aan di'a-di'ak! Ema atu mai kohi emi, hotu dada nodi baa moon-metan, tan emi tuir Ha'u. Sia moos ta'e nababu emi iha uma hamulak laran. Sia moos kesi nola emi baa hataa ema makaer ukun sia. Mais emi musti katak malorek Ha'uakaan Manfatin Di'ak baa sia.

<sup>10</sup> Ha'uakaan Manfatin Di'ak nia musti keke lema baa ema klubun hotu-hotu iha raik-laran tomak, foin rai falu fila. <sup>11</sup> Hanoin di'a-di'ak! Kalo ema kesi emi nodi baa

moon-metan, keta makerat. Keta neon-neon ha'ak emi atu hataa saa, tan Maromak Kmalur Lulik foo lia fuan baa emi atu hodi hataa.✠

<sup>12</sup> Hanoin! Ema mak fiar baa Ha'u, ema atu hirus nia, to'o niakaan familin du'uk buka dalan no'o nia. Kalo aman fiar, oan du'uk mak atu no'o aman. Kalo oan fiar, inan-aman du'uk mak atu no'o oan. <sup>13</sup> Ema hotu-hotu atu hirus emi, tan fiar Ha'u. Mais ema mak naterus aan tuir Ha'u bei-beik, nia nanis netan moris to'o nima-nimak."✠

*Daka di'a-di'ak, tan rai falu fila kre'is mai ona*

*(Mateus 24:15-28; Lukas 21:20-24)*

<sup>14</sup> Hotu, Yesus nanorin tenik na'ak, "Ema aat basuk ida atu mai, tama baa nariik iha fatik lulik iha Na'i Maromak Niakaan Uma Hamulak Huun, to'o ema nakribi fatik nia. Na'i Maromak moos tali'ur nela. Dadi, kalo emi haree nunia ti'an, sintidu! (Ema mak leno ne'e moos, musti sintidu!) Hahalok nia foo tadak na'ak, loron susar to'o ti'an. Kalo naree nunia ti'an, ema rai Yudea musti nalai sa'e baa foho ona.✠ <sup>15</sup> Musti halai lai-lais, nebee keta kona susar. Ema mak sai nosi uma ti'an, keta fila baa nola baho'ak ona. <sup>16</sup> Ema mak iha to'os, keta fila baa nola tais ona. Halai liu baa ona!✠ <sup>17</sup> Baa oras nia, ema susar kaliuk, mak feto mako'us no feto mak sei nasusu lawarik oan, tan sia la bele nalai lai-lais. <sup>18</sup> Di'ak liu, hamulak hodi hakro'an, nebee loron aat nia sia keta mosu mai kona baa rai udan. <sup>19</sup> Loron nia sia, susar basuk! Nahuu nosi Na'i Maromak nase'i raiklaran to'o oras ne'e, ema sei la naree dauk susar boot oin nunia. Ema moos la naree tenik susar oin nunia.✠ <sup>20</sup> Kalo Na'i Maromak la nabadak loron susar nia sia, la noo ema ida moos mak bele moris. Mais Nia nadomi Niakaan ema mak Nia boi nola ti'an. Tan lia nia, Nia nabadak loron susar nia sia.

<sup>21</sup> Kalo loron susar nia sia to'o ti'an, emi atu rona ema na'ak, 'Haree lai! Kristus iha ne'e!' Ema seluk na'ak, 'Kristus iha nebaal!' Mais keta fiar! <sup>22</sup> Ema atu mosu mai nodi nola aan na'ak, 'Ha'u ne'e, Kristus!' Balu tenik na'ak, 'Ha'u ne'e, Maromak mako'an.' Sia atu nase'i tadak blaar oi-oik nodi diabu beran to'o be'ur nola ema. Sia buka dalan nebee Na'i Maromak eman sia moos bele

kona be'ur! <sup>23</sup> Dadi, emi musti daka aan di'a-di'ak! Loron susar nia sia sei la to'o dauk, mais Ha'u foo katene kedan baa emi!"

*Yesus katak kedan Niakaan oras mai nikar (Mateus 24:29-31; Lukas 21:25-28)*

<sup>24</sup> Hotu, Yesus katak kedan tenik baa Niakaan maktuir sia na'ak, "Kalo loron susar nia sia siku ti'an,

'Loro matan atu nakukun luri.

Fulan la nakroma ona.✠

<sup>25</sup> Fitun nakodan nosi lale'an.

Beran hotu-hotu iha lale'an moos nahutan karin.✠

<sup>26</sup> Lia nia sia siku ti'an, foin emi bele haree hikar Ha'u, Ema Raiklaran Isin ne'e. Baa oras nia, Ha'u ktuun mai kodi kalo'an. Ema hotu-hotu atu naree Ha'ukaan beran no Ha'ukaan maka'as.✠ <sup>27</sup> Hotu, Ha'u atu karuka Maromak Niakaan maktubukar lale'an sia, nebee baa libur nola ema hotu-hotu mak Ha'u kboi kola ti'an kosi rai ulun to'o rai ikun, kosi lorosa'e to'o loromonu, nosi lorokaras to'o lorokbelan."

*Loron susar sia dadi tadak na'ak, Yesus kre'is mai ona*

*(Mateus 24:32-35; Lukas 21:29-33)*

<sup>28</sup> Hotu, Yesus katak tenik nodi lia hatetek nosi ai huun na'ak, "Kalo ai tahan nahuu nakmodok, nia foo tadak na'ak, loro falin kre'is mai ona. <sup>29</sup> Nunia moos, loron susar mak Ha'u katak ohin nia sia. Kalo loron susar nia sia to'o mai ti'an, nia foo tadak na'ak, Ha'u kre'is mai ona. <sup>30</sup> Rona, tan Ha'ukaan dalen ne'e, tebes no loos! Nosi ema hotu-hotu mak moris baa oras ne'e, balu sei la mate dauk, mais loron susar nia sia mai ti'an. <sup>31</sup> Masik lale'an no raiklaran lakon mohu, Ha'ukaan Manfatin nafati nohuun!"

*Yesus katak na'ak, Niakaan oras mai nikar sei lia subar*

*(Mateus 24:36-44)*

<sup>32</sup> Hotu, Yesus katak tenik na'ak, "Oras ne'e, Ha'u kfoo katene kosi oras Ha'u kmai kikar. La noo ema ida mak natene niakaan loron no niakaan oras. Maromak Niakaan maktubukar lale'an sia la natene. Ha'u na'in du'uk moos la katene. Ha'ukaan Ama mesan mak natene.✠ <sup>33</sup> Tan baa nia, musti daka aan di'a-di'ak, tan emi la hatene wainhira oras nia to'o mai.

✠ 13:11 Mateus 10:17-20; Lukas 12:11-12 ✠ 13:13 Mateus 10:22 ✠ 13:14 Daniel 9:27, 11:31, 12:11 ✠ 13:16 Lukas 17:31 ✠ 13:19 Daniel 12:1; Lia Raiklaran Falu Fila 7:14 ✠ 13:24 Yesaya 13:10; Yesielik 32:7; Yoel 2:10, 31, 3:15; Lia Raiklaran Falu Fila 6:12 ✠ 13:25 Yesaya 34:4; Yoel 2:10; Lia Raiklaran Falu Fila 6:13 ✠ 13:26 Daniel 7:13; Lia Raiklaran Falu Fila 1:7 ✠ 13:32 Mateus 24:36

<sup>34</sup> La kleur ona, Ha'u atu kla'o kela emi, mais nosi ikus Ha'u kmai kikar. Lia nia hanesan ema ida mak la'o nela uman, baa fatin dook. Nia naruka niakaan ema serwisu atu babilan di'a-di'ak niakaan uma. Nia fa'e serwisu baa sia ida-idak no naruka makdaka odamatan nanokar atu daka di'a-di'ak to'o nia mai nikar. <sup>35</sup> Nunia moos emi. Musti daka aan laron-kalan, tan emi la hatene wainhira uma na'in mai nikar. Nia fila baa laron ka, kalan boot ka, oras loro sa'e ka, emi la hatene. <sup>36</sup> Keta arumak nia mai nikar teki-tekis, toma nola emi sei toba.

<sup>37</sup> Lia mak Ha'u katak baa emi ne'e, Ha'u moos katak baa ema hotu-hotu ka'ak, 'Dak aan di'a-di'ak hodi hein Ha'ukaan mamain.'"

[Yesus nanorin Niakaan maktuir sia iha foho Saitun nunia dei.]

## 14

*Em a boot sia buka dalam atu no'o Yesus*

(Mateus 26:1-5; Lukas 22:1-2; Yohannis 11:45-53)

<sup>1-2</sup> Oras nia, na'ilulik ulun no manorik ukun Yahudi sia buka dalam kohi no-nook Yesus, tan atu no'o Nia. Mais sia dale baa malu na'ak, "Hein lai! Ita keta kohi nia lai-lais, tan laron boot sia kre'is mai ona. Keta arumak ema wa'in nakfetik baa ita."

Sia ko'a lia nunia, tan ema Yahudi siakaan laron boot sia nahuu baa wainrua. Laron boot nia sia, ema temi na'ak, 'Dahur Paska' no 'Dahur Tubi Bakae.' Sia nadahur laron nia sia nodi nanoin baa oras siakaan bei uluk sia sai nosi rai Mesir. <sup>3</sup>

*Feto ida fui mina morin mak folin todan baa Yesus*

(Mateus 26:6-13; Yohannis 12:1-8)

<sup>3</sup> Iha leo Betania, noo ema ida naran Simon. Uluk, ema nakribi nia tan kona moras funi mea. Mais oras ne'e, nia di'ak ti'an.

Laron boot nia sia sei la to'o dauk, Yesus sia baa naa iha Simon uman. Sia no'i naa, feto ida mai nasoru Yesus. Feto nia kaer nodi mina morin botir ida. Mina morin nia folin todan. Botir moos noo folin tan halo hosi fatuk. <sup>\*</sup> To'o Yesus baa, feto nia ta'e naroe botir matan. Hotu, fui nanii mina nia baa Yesus ulun atu foo tadak na'ak nia nakneter Yesus.

<sup>4</sup> Oras nia, ema seluk moos tuir naa. Sia naree feto nia nalo nunia, sia dale baa malu nodi naksa'ek aan na'ak, "Hoi! Feto saa mak ne'e, to'o soe butan mina morin folin todan basuk nia! <sup>5</sup> Di'ak liu, fa'an mina nia dei, nebee fa'e osan baa ema mukit sia! Mina nia folin manesak no ema ida kansera tinan ida." Hotu, sia krakat feto nia.

<sup>6</sup> Mais Yesus dale na'ak, "Keta hasusar feto ne'e! Habusik baa! Ha'u neon di'ak tan nia fui mina ne'e baa Ha'u. <sup>7</sup> Ema mukit sia namutuk no emi bei-beik. Emi bele tulun sia hei-hein. Mais la kleur ona, Ha'u la kamutuk ko emi ti'an, <sup>8</sup> tan Ha'ukaan moris la kleur ona. Nodi fui mina baa Ha'u, feto ne'e nahulin kedan Ha'ukaan isin, hanesan nia falun ti'an Ha'ukaan maten. <sup>9</sup> Rona, tan Ha'ukaan dalen ne'e, tebes no loos! Oras ema keke lema Na'i Maromak Manfatin Di'ak baa raiklaran tomak, sia moos katak feto ne'e niakaan dadi'ak, nebee ema hotu-hotu nanoin baa nia."

*Yudas ko'a lia aat atu fa'an Na'i Yesus*

(Mateus 26:14-16; Lukas 22:3-6)

<sup>10</sup> Nosi Yesus Niakaan maktuir na'in sanulu resin rua nia, ida naran Yudas Iskariot. Baa laron nia, nia baa buka na'ilulik ulun sia atu laten Yesus baa sia. To'o baa, nia katak niakaan hakara. <sup>11</sup> Rona nola Yudas hakaran nia, ema boot nia sia neon di'ak lo-loos. Sia namate lia no Yudas na'ak, "Kalo o makara fa'an Yesus, nanis ami sosa." Hotu, Yudas sai baa buka dalam atu laten Yesus baa sia.

*Yesus no Niakaan maktuir sia tuur naa dahur Paska*

(Mateus 26:17-25; Lukas 22:7-14,21-23; Yohannis 13:21-30)

<sup>12</sup> Hotu, ema Yahudi siakaan laron boot sia to'o mai ti'an. Baa laron dala uluk, sia tunu tubi mak la kahur tua teen tubi, no no'o bibi malae. Baa laron nia Yesus Niakaan maktuir sia mai nusu baa Nia na'ak, "Ama! Ohin kalan ne'e ita musti hahuu Dahur Tubi Bakae hodi ko'a bibi malae atu haa baa Paska. Dadi, Ama nakara ami baa hadi'a dahur nia iha nabee?"

<sup>13</sup> Rona nola nunia, Yesus naruka maktuir na'in rua na'ak, "Emi baa uluk iha kota laran. Iha nebaa, emi atu hasoru hola mane ida no'i natiu lolo no wee. Emi baa tuir nia. <sup>14</sup> Kalo nia tama baa uma nabee, emi

✠ 13:34 Lukas 12:36-38 ✨ 14:1-2 Ema Isra'el Sai Nosi Mesir 12:1-27 \* 14:3 Hakerek Moon tuir lia Yunani na'ak mina nia folin 'denari' atus tolu. Mina nia naran 'nardos.' Uluk ema nalo mina nia nosi ai morin. Hakerek Moon tuir lia Yunani na'ak botir nia halo hosi fatuk naran 'alabastros'. Haree no Lukas 7:37-38. ✨ 14:7 Hanoin Hikar Dalam Moris 15:11



moos tama tuir. Hotu, husu baa uma na'in ha'ak, 'Mau! Ama Boot nusu fatik ida atu nodi naa Dahur Paska no Niakaan maktuir sia.'<sup>15</sup> Hotu, uma na'in nia atu natudu ke'an luan ida iha tetu leten. Nia nadi'a tetuk ti'an ke'an nia. Emi baa hadi'a loos haan dei."

<sup>16</sup> Rona nola nunia, sia na'in rua moos baa. To'o baa, sia naree sa-saa hotu-hotu, tuir saa mak Yesus katak ti'an baa sia. Sia moos nadi'a dahur Paska iha nia. Hotu, sia baa bolu Yesus no maktuir rumak sia.

<sup>17</sup> Oras loro atu monu, Yesus no maktuir na'in sanulu resin rua nia moos baa fatik nia. <sup>18</sup> To'o baa, sia tuur naa. Baa oras naa, Yesus katak na'ak, "Rona, tan Ha'ukaan dalen ne'e, tebes no loos! Emi ida nosi emi atu fa'an Ha'u baa ema seluk."<sup>✠</sup>

<sup>19</sup> Rona nola nunia, maktuir sia noran la di'ak. Sia ida-idak katak baa Yesus na'ak, "Lahoos ha'u mak Ama dale nia. Tebes ka Ama?"

<sup>20</sup> Yesus nataa na'ak, "Ema mak lobas tubi baa mako ne'e laran namutuk no Ha'u, nia mak atu fa'an Ha'u." <sup>21</sup> Hanoin di'a-di'ak! Ha'u ne'e, Ema Raiklaran Isin. Ha'u musti mate tuir saa mak hakerek kedan ti'an iha Hakerek Moon. Mais sintidu! Ema mak fa'an Ha'u nia atu natiu niakaan dinu! Di'ak liu, niakaan inan la nahoris kedan nia!"

*Yesus katak na'ak, tubi no anggor ween dadi tadak hodi hanoin Nia*

(Mateus 26:26-30; Lukas 22:14-20; 1 Korintus 11:23-25)

<sup>22</sup> Baa oras sia naa, Yesus foti nola tubi baluk ida. Nia nusu matak-malirin baa Na'i Maromak, hotu tohi fa'e tubi nia, lolo baa Niakaan maktuir sia nodi katak na'ak, "Tubi ne'e, Ha'ukaan isin. Simu hola, haa baa onal!"

<sup>23</sup> Nunia hotu, Nia nola hemu fatik ida mak noo anggor ween. Nia sera dodan baa Na'i Maromak, hotu lolo baa Niakaan maktuir sia, nebee sia nemu. <sup>24</sup> Nia moos katak na'ak, "Anggor ween ne'e, Ha'ukaan raan mak atu nakduar nodi foo moris baa ema lear. Hodi raa ne'e, Na'i Maromak namate menon foun no emi."<sup>✠</sup>

<sup>25</sup> Rona, tan Ha'ukaan dalen ne'e, tebes no loos! Nahuu baa oras ne'e, Ha'u la kemu tenik anggor ween ona, to'o Ha'u kabesi aan kaer ukun ko Ha'ukaan Ama iha lala'an ti'an, foin Ha'u kemu kikar."

<sup>26</sup> Hotu, sia nananu kanaanuk ida nodi tonu-naboot Na'i Maromak. Kalan nia moos, sia la'o kedan baa foho Saitun.

*Yesus katak kedan na'ak Petrus atu neli Nia*  
(Mateus 26:31-35; Lukas 22:31-34; Yohanis 13:36-38)

<sup>27</sup> Oras sia la'o, Yesus katak baa Niakaan maktuir sia na'ak, "Ohin kalan ne'e, emi hotu-hotu atu halai hela Ha'u. Hori uluk Maromak mako'an nakerek nela kedan nosi lia ne'e na'ak, 'Ha'u atu ko'o makbalin.

Hotu, niakaan bibi malae sia nalai keen karin."<sup>✠</sup>

<sup>28</sup> Nunia tebes. Ha'u nanis mate. Mais, moris kikar. Oras moris kikar ti'an, Ha'u kbaa uluk kein emi iha rai Galilea nebaa."<sup>✠</sup>

<sup>29</sup> Rona nola nunia, Petrus sakar na'ak, "La bele nunia Ama! Masik ema hotu-hotu nalai nela Ama moos, ha'u lala!"

<sup>30</sup> Mais Yesus nataa na'ak, "Petrus! Rona mai, tan Ha'ukaan dalen ne'e, tebes no loos! Ohin kalan ne'e moos manu sei la kokoreek isin rua dauk, o meli Ha'u isin tolu ti'an ma'ak, o la matene Ha'u!"

<sup>31</sup> Mais Petrus naka'as aan nodi nataa na'ak, "Lale Ama! Kalo Ama mate, ha'u moos mate tuir. Ha'u la keli Ama."

Petrus niakaan mamaluk sia ida-idak moos dale nunia.

*Yesus namulak iha to'os Getsemani*

(Mateus 26:36-46; Lukas 22:39-46)

<sup>32</sup> Hotu, Yesus sia la'o liu baa to'os ida iha foho Saitun lolon. To'os ne'e naran 'Getsemani'. To'o baa, Yesus katak baa Niakaan maktuir sia na'ak, "Tuur hein iha ne'e lai, tan Ha'u atu kbaa kamulak."

<sup>33</sup> Mais nia bolu nola Petrus, Yakobus no Yohanis atu baa no Nia. Nahuu baa oras nia, Nia noran susar to'o, no neon la metin. <sup>34</sup> Nia katak baa sia na'in tolu na'ak, "Ha'ukaan neon susar basuk! Koran nu'u atu mate dei. Emi tuur daka iha ne'e lai."

<sup>35-36</sup> Hotu, Nia la'o soruk tenik oda baa, foin nakni'a sudur to'o rai nodi namulak na'ak, "Ama! Kalo Ama nakara, Ha'u lalika katiu kola susar ne'e. Ha'u katene la noo saa ida mak Ama la bele nalo. Dadi, kalo bele, Ama foti nola susar ne'e soe dook nosi Ha'u. Mais keta tuir Ha'ukaan hakaran. Tuir Ama hakaran dei."

<sup>37</sup> Namulak notu, Yesus baa nikar maktuir na'in tolu nia. Mais, sia toba dukur.

✠ 14:18 Kanaanuk Sia 41:10 ✠ 14:24 Ema Isra'el Sai Nosi Mesir 24:8; Yeremia 31:31-34 ✠ 14:27 Sakarias 13:7

✠ 14:28 Mateus 28:16 † 14:37 Hakerek Moon tuir lia Yunani nakerek na'ak, 'Simon'. Ne'e, Petrus naran seluk.

Hotu, Nia katak baa Petrus na'ak, "Hoi, Petrus!<sup>†</sup> O toba ka? Tan saa emi la bele daka oda no?"<sup>38</sup> Haroma emikaan matan, hotu hamulak nebee keta kona sokur. Emikaan neon nanis nakara nalo di'ak, mais emikaan isin lolon la biit."

<sup>39</sup> Hotu, Yesus baa namulak nodi nakro'an tenik baa Na'i Maromak, nebee Nia lalika natiu susar nia. Mais keta tuir Niakaan hakaran, tuir Aman hakaran dei.<sup>40</sup> Namulak notu, Nia fila nikar baa maktuir na'in tolu nia. Mais, sia toba nikar ti'an tan matan nakati tebes. Nia nasee tenik baa sia, mais sia la natene atu dale saa.

<sup>41</sup> Hotu, Yesus la'o nela sia baa namulak baa dala tolu. Namulak notu, nia fila nikar baa sia nodi na'ak, "Emi sei toba ka? To'o ona! Oras ne'e, ema mak atu fa'an Ha'u Ema Raiklaran Isin ne'e, mai ti'an. Nia atu kohi Ha'u, latan baa ema aat liman.<sup>42</sup> Hadeer! Haree kokon iha nebaa! Ema mak atu fa'an Ha'u nia, mai ti'an. Mai ita baa hasoru nia!"

*Ema kohi Yesus*

(*Mateus 26:47-56; Lukas 22:47-53; Yohannis 18:3-12*)

<sup>43</sup> Yesus sei dale nunia, teki-tekis Niakaan maktuir ida naran Yudas mai no ema wa'in. Sia mai nodi surik no ai kaliduk atu kohi Yesus. Sia nalo nunia, tan ema boot Yahudi sia mak naruka. Ema boot nia sia, mak na'ilulik ulun sia, manorik ukun sia, no fukun adat sia.<sup>44</sup> Uluk Yudas foo kedan tadak baa sia na'ak, "Haree di'a-di'ak! Ema mak ha'u de'i, kohi hola nia hodi baa ona, tan Nia mak emi bukal!"

<sup>45</sup> Tan nameno ti'an nunia, baa oras Yudas to'o baa, nia la'o natutuk kedan baa Yesus nodi nasee na'ak, "Tabe, Ama Boot!" Hotu nia moos nako'ak nodi de'i Yesus.

<sup>46</sup> Naree tadak nia, ema wa'in nia moos soruk baa, kohi nola Yesus.

<sup>47</sup> Ema ida iha nia moos losu nola surik, nodi taa kotu ema ida tilun tahan. Ema kanek nia, na'ilulik ulun boot atan.<sup>48</sup> Hotu, Yesus moos katak baa ema wa'in nia na'ak, "Tan saa emi mai kohi Ha'u hodi surik no ai kaliduk?! Emi haneu, Ha'u ne'e, ema aat ka?"<sup>49</sup> Sura loran Ha'u kamutuk ko emi oras kanorin iha Uma Hamulak Huun, mais emi la kohi Ha'u. Mais so'in baa! Kohi hola Ha'u ona! Maromak mako'an sia nakerek nela kedan lia ne'e hori uluk."<sup>☆</sup>

<sup>50</sup> Titu-naree nunia, Yesus Niakaan maktuir sia nata'uk tebes to'o ni'it aan nalai nela Nia.

<sup>51</sup> Iha nia moos noo ema nurak ida mak la'o tuir Yesus nosi kotuk. Nia nafu'ut loos tais. Ema nia sia moos atu kohi nia,<sup>52</sup> mais sia kaer nola niakaan tais dei. Hotu, nia nalai fila nodi walan dei, tan nata'uk tebes.

*Ema dada nodi Yesus baa nataa ulun boot Yahudi sia*

(*Mateus 26:57-68; Lukas 22:54-55,63-71; Yohannis 18:13-14,19-24*)

<sup>53</sup> Hotu, sia dada nodi Yesus baa na'ilulik ulun boot uman. Iha nia, ulun boot Yahudi sia naklibur ti'an atu nalo moon-metan. Ema nia sia, mak na'ilulik ulun sia, manorik ukun sia, no fukun adat sia.<sup>54</sup> Oras sia dada nodi Yesus baa, Petrus tuir no-nook nosi kotuk. Nia moos tama baa uma nia lalawar atu naniruk ha'i bele-bele no ema mak daka iha nia.

<sup>55</sup> Iha uma nia laran, ulun boot sia ko'a lia. Sia buka lia kakaer atu nodi nasalak Yesus, tan sia nakara taa ukun mate baa Nia. Mais sia la netan lia kakaer.<sup>56</sup> Masik sia natama mataa lia tolek wa'in atu nodi nahonu Yesus, siakaan lia fuan moos la kona malu.

<sup>57</sup> Nosi ikus, ema ida tenik nariik nodi nataa tolek na'ak,<sup>58</sup> "Ami rona Ema ne'e katak na'ak, 'Ha'u atu karo'on Uma Hamulak Huun mak ema raiklaran nalo. To'o wainrua, Ha'u kariik kikar, mais la kodi ema raiklaran liman.'"<sup>☆</sup><sup>59</sup> Mais siakaan dale nia sia moos, la kona malu tenik.

<sup>60</sup> Hotu, na'ilulik ulun boot nia nariik baa ema hotu-hotu oin, hotu nusu baa Yesus na'ak, "Ema wa'in tula sala baa O. Tan saa o no-nook dei?"

<sup>61</sup> Mais, Yesus la nataa kois. Hotu, na'ilulik ulun boot nia nusu tenik na'ak, "O katak lai! Hori uluk Na'i Maromak nameno kedan atu solok Kristus mai. O ne'e Kristus, mak Na'i Maromak Oan ka?"

<sup>62</sup> Yesus nataa na'ak, "Tebes! Ha'u mak Kristus. Emi hotu-hotu atu haree Ha'u, Ema Raiklaran Isin ne'e, kabesi aan kaer ukun iha Na'i Maromak mak beran kaliuk sorin kwana. Nosi ikus, Ha'u moos atu kamaan aan mai kikar kosi lala'an kodi kalo'an."<sup>☆</sup>

<sup>63</sup> Rona nola Yesus dale nunia, na'ilulik ulun boot nia krakat tebes, to'o lees nahaat niakaan faru klorbor. Hotu, nia katak baa ema nia sia na'ak, "Ita lalika buka tenik mataa lia ona!"<sup>64</sup> Emi rona ti'an Nia na'in du'uk katak na'ak, Nia ne'e Na'i Maromak Oan. Ne'e na'ak, Nia dale nahaat Na'i Maromak ti'an! Tuir itakaan ukun, kalo

☆ 14:49 Lukas 19:47, 21:37

☆ 14:58 Yohannis 2:19

☆ 14:62 Daniel 7:13

ema ida nalo aan nu'u Maromak, ema nia musti mate! Dadi, ita atu hakotu nunabee?"

Rona nola nunia, sia moos nakotu lia na'ak, "Ema ne'e, sala tebes. Musti taa ukun mate baa Nia!"<sup>✧</sup>

<sup>65</sup> Hotu, ema na'in hira soruk baa nodi taniru Yesus. Sia tutus Niakaan matan, hotu ta'e nakdiuk Nia. Sia naleuk Nia na'ak, "Kalo O Maromak mako'an tebes, O katak kokon see mak ta'e O nia?" Hotu, sia naruka makdaka Uma Hamulak Huun mai nola Nia nodi baa. Oras sia nodi Yesus baa, sia moos baa nakdiuk Nia.

*Petrus neli Yesus*

(Mateus 26:69-75; Lukas 22:56-62; Yohannis 18:15-18,25-27)

<sup>66-67</sup> Baa oras nia, Petrus sei tuur naniruk ha'i iha uma nia lalawar. Na'ilulik ulun boot atan feto ida mai naree Petrus iha nia. Feto nia nahilas di'a-di'ak Petrus oin, hotu nasee na'ak, "Ohin nia o moos bele-bele mo Yesus, ema Nasaret nia. Tebes ka lale?"

<sup>68</sup> Mais Petrus nataa na'ak, "Lale! Tan saa o musu nunia?! Ha'u la katene ema nial!" Hotu, Petrus sai baa nariik iha ba'a odamatan oin. [Baa oras nia moos, manu kokoreek.]<sup>‡</sup>

<sup>69</sup> La oras, feto nia mana tenik Petrus. Hotu, nia foo natene baa ema iha nia sia na'ak, "Nia ne'e, ema ida nosi sia!"

<sup>70</sup> Mais, Petrus sakar na'ak, "O bula aru-mak! Ha'u la katene ema nial!"

La kleur falik, ema ida seluk nasee Petrus na'ak, "O keta maktolek tenik ma'ak, o la mamutuk mo ema nia sia! Emi hotu-hotu ne'e ema Galilea."

<sup>71</sup> Mais, Petrus sakar tenik na'ak, "Tuku fatuk! Ha'u la katene ema nial!"

<sup>72</sup> Oras Petrus katak nunia, manu moos kokoreek isin rua. Rona nola nunia, Petrus nanoin nola Yesus lia fuan ohin nia na'ak, "Manu sei la kokoreek isin rua dauk, o meli Ha'u isin tolu ti'an ma'ak, o la matene Ha'u."

Nanoin nola nunia, Petrus moos tanis no aan.

## 15

*Sia nodi Yesus baa gubernur Pilatus*

(Mateus 27:1-2,11-14; Lukas 23:1-5; Yohannis 18:28-38)

<sup>1</sup> Seisawan oan, ema hotu-hotu iha moon-metan nia kabuar lia atu no'o Yesus.

Hotu, sia kesi Nia, nodi baa gubernur Pilatus, tan gubernur mak bele taa ukun mate baa ema.<sup>\*</sup> <sup>2</sup>To'o baa, gubernur nusu Yesus na'ak, "Ema ne'e sia na'ak O ne'e, ema Yahudi Na'in. Nunia tebes ka?"

Yesus nataa na'ak, "Tebes! Ama dale nia loos."

<sup>3</sup> Oras nia, na'ilulik ulun sia tula lia wa'in baa Yesus nodi katak baa gubernur na'ak, "Ema ne'e, nalo sala wa'in ti'an!" <sup>4</sup> Hotu, Gubernur nusu tenik Yesus na'ak, "O la rona siakaan dale nia ka? Sia tula sala wa'in boot baa O. Mataa lai!"

<sup>5</sup> Mais Yesus la nataa kedan, to'o Gubernur moos benar.

*Gubernur Pilatus taa ukun mate baa Yesus*  
(Mateus 27:15-26; Lukas 23:13-25; Yohannis 18:39-19:16)

<sup>6</sup> Sura tinan, nataon baa loran ema Yahudi nadahur Paska, gubernur nabusik ema bui ida tuir ema lear boi. <sup>7</sup> Baa tinan nia, noo ema bui ida naran Barabas. Uluk ema kohi nia no niakaan maluk sia, tan sakar ukunrai Roma. Nia moos no'o ema. <sup>8</sup> Tan loran boot sia to'o ti'an, ema wa'in baa Gubernur Pilatus nodi nusu na'ak, "Ama Gubernur! Dahur Paska to'o ona! Kalo bele, ama nabusik ema bui ida tuir itakaan adat!"

<sup>9</sup> Rona nola nunia, Gubernur nataa na'ak, "Tebes! Mais ha'u kabusik see? Nunabee kalo kabusik ema Yahudi Na'in ne'e? Bele ka?" <sup>10</sup> Gubernur nusu nunia, tan natene na'ak na'ilulik ulun sia nodi Yesus baa nia, tan sia rai hirus baa Yesus.

<sup>11</sup> Rona gubernur dale nunia, na'ilulik ulun sia sasu'at ema wa'in nia, nebee sia hotu-hotu nataa gubernur na'ak, "Ami la ho'uk ema nia! Habusik Barabas dei!"

<sup>12</sup> Hotu, Gubernur nusu tenik na'ak, "Kalo nunia, ha'u kmusti kalo saa baa Yesus ne'e mak emi temi ha'ak, 'Na'i Yahudi'?"

<sup>13</sup> Sia moos nahii bele-bele na'ak, "Ho'o nia dei! Hedi Nia baa ai karuus!"

<sup>14</sup> Hotu, Gubernur nusu tenik na'ak, "Mais Nia sala saa? Ha'u kleno Nia ti'an, mais la ketan sala ida kois!"

Mais sia nahii maka'as liu tenik na'ak, "Ho'o nial! Hedi Nia baa ai karuus!"

<sup>15</sup> Tan gubernur nakara nalo ema wa'in nia neon di'ak, nia moos nabusik Barabas

<sup>✧</sup> 14:64 Ukun-badu Na'ilulik 24:16    <sup>‡</sup> 14:68 Hakerek Moon lia Yunani balu la noo hakerek iha lalutuk laran ne'e.

<sup>\*</sup> 15:1 Baa oras nia, ulun boot Yahudi sia la noo beran atu taa ukun mate baa ema. Tan lia nia, sia nodi Yesus baa gubernur Pilatus mak ukunrai Roma iha nia.

tuir siakaan hakara. Hotu nia naruka sondadu ta'e no'at Yesus nodi oe besi tarak.<sup>†</sup> No'at notu, nia latan Yesus baa sondadu sia, nebee sia nodi baa, nedi no'o baa ai karuus.

*Sondadu sia ta'e nakdiuk Yesus  
(Mateus 27:27-31; Yohanis 19:2-3)*

<sup>16</sup> Nunia hotu, sondadu sia dada nodi Yesus baa lalawar boot ida iha siakaan fatin.<sup>‡</sup> Hotu, sia bolu nola siakaan mamaluk klibur boot ida. <sup>17</sup> Sia moos natais Yesus nodi faru klobor ida. Faru nia ilas mean asuaten, hanesan na'in siakaan tais. Hotu, sia nola ai tarak lain, noman nalo baa sabeo tarak. Hotu, tuku natama sabeo tarak nia baa Yesus ulun nodi naleuk nakdiuk Nia, hanesan sia foti na'in foun nodi sabeo na'in.

<sup>18</sup> Hotu, sia tabe naleuk nia na'ak, "Tabe, Na'i Yahudi!" <sup>19</sup> Sia asufanu sudur baa Yesus. Sia moos taniru Nia, no ta'e nakdiuk Niakaan ulun. <sup>20</sup> Naleuk nakdiuk Nia notu, sia kolu faru klobor nia, hotu natais nikar Niakaan tais baa. Hotu, sia nodi Nia sai baa kota Yerusalem luan, atu nedi no'o baa ai karuus.

*Em a nedi Yesus baa ai karuus  
(Mateus 27:32-44; Lukas 23:26-43; Yohanis 19:17-27)*

<sup>21</sup> Oras sai nosi Yerusalem, sia nasoru ema ida nosi leo Kirene iha dalan klaran. Ema nia naran Simon. Nia, mak Aleksander no Rufus aman. Oras nia atu tama Yerusalem, sondadu sia kohi nola nia. Hotu sia seten nia natiu Yesus Niakaan ai karuus.<sup>✠</sup> <sup>22</sup> Hotu, sia dada Yesus to'o fatik ida naran Golgota. (Naran ne'e na'ak, 'fatin ulun ruin'.) <sup>23</sup> Iha nia, sia foo Yesus nemu kokon tua kahur ai moruk, nebee Nia bele terus moras. Mais Yesus la no'uk. <sup>24-25</sup> Baa oras takseer tuku siwi seisawan, sia nedi Yesus baa ai karuus, hotu taman ai karuus nia. Nunia hotu, sondadu sia suut liman atu nodi natene see mak bele netan Yesus farun.<sup>✠</sup> <sup>26</sup> Sia moos nakerek baa ai kabelak ida na'ak,

*"Em a ne'e, Na'i Yahudi"*

Hotu, sia nedi ai kabelak nia baa ai karuus iha Yesus ulun fafuhun leten, nebee ema bele natene lia krarain taa ukun mate baa Nia. <sup>27</sup> Iha fatin nia sia moos nedi no'o

ema madauk teen na'in rua. Ida iha Yesus sorin kwana, ida iha sorin karuk. <sup>28</sup> [Nodi nalo nunia, sia nalo tuir saa mak hakerek hori uluk iha Hakerek Moon na'ak, "Em a nalo Nia nu'u ema aat."]<sup>§</sup> ✠

<sup>29</sup> Ema hotu-hotu mak la'o tuir fatin nia naree Yesus iha ai karuus. Sia nakmulis ibunnodi naleuk Nia na'ak, "O mak dale ma'ak, O bele maro'on Uma Hamulak Huun, hotu baa wainrua O mariik mikar. Tebes ka?<sup>✠</sup> ✠" <sup>30</sup> Kalo nunia, sori aan ona, tuun mosi ai karuus nia! Nunia lai, foin ami bele fiar ha'ak, o ne'e tebe-tebes Na'i Maromak Oan!"

<sup>31</sup> Na'ilulik ulun sia no manorik ukun sia moos naleuk Yesus na'ak, "Nia bele sori ema seluk, mais la bele sori aan du'uk!" <sup>32</sup> Uluk Nia na'ak, Nia ne'e 'Kristus' mak Na'i Maromak nameno kedan hori uluk. Ema seluk dale na'ak, nia ne'e ema Yahudi Na'in. Kalo nunia tebes, habusik Nia tuun du'uk nosi ai karuus, nebee ita haree. Nunia ti'an, foin ita bele fiar."

Em a madauk teen na'in rua iha Yesus sorin moos naleuk Nia.

*Yesus mate  
(Mateus 27:45-56; Lukas 23:44-49; Yohanis 19:28-30)*

<sup>33</sup> Nunia hotu, nakukun luri taka nola rai nia nosi loro natetu to'o tuku tolu loro malirin. <sup>34</sup> Baa oras tuku tolu loro malirin, Yesus nahii nodi siakaan lia Aram na'ak, "Eloi! Eloi! Lema sabaktani?" (Lia fuan nia na'ak, "Ha'ukaan Maromak! Ha'ukaan Maromak! Tan saa tali'ur la'o mela Ha'u nune'e?")<sup>✠</sup>

<sup>35</sup> Oras ema na'in hira mak kre'is ai karuus nia rona Yesus lian nia, sia dale baa malu na'ak, "Rona lai. Nia bolu Elia, mak Maromak mako'an uluk nia!" <sup>36</sup> Hotu, ema ida nalai baa nola wee teen, lobas tama baa tua siin. Nia tuu wee teen nia nodi ai lolon ida, hotu lolo baa Yesus ibun, nebee Yesus modas. Ema nia dale na'ak, "Hein lai! Ita haree kokon! Arumak Elia mai natuun Nia nosi ai karuus ne'e."<sup>✠</sup>

<sup>37</sup> Hotu, Yesus nahii tenik nodi lian maka'as. Nahii notu, nawan moos kotu.

<sup>38</sup> Iha Uma Hamulak Huun laran no tais odamatan boot ida mak ema nisa nodi neli

<sup>†</sup> 15:15 Sondadu Roma sia nodi oe mak nalo nosi tali kulit lolon hira sia. Hotu, sia kesi ruin meik, lale, makkdadi meik, baa tali kulit nia rohan sia. Kalo ho'at rua-ruan hodi oe nia, isin kulit naklu'as mohu. <sup>‡</sup> 15:16 Sondadu fatin nia, sia temi nodi lia Latin na'ak *praetorium*. Fatin nia, sondadu siakaan fatin du'uk iha ukunrai tofatik laran. ✠ 15:21

Roma 16:13 ✠ 15:24-25 Kananuk Sia 22:19 § 15:28 Lia tohar ne'e la tama iha Hakerek Moon lia Yunani balu.

✠ 15:28 Yesaya 53:12 ✠ 15:29 Kananuk Sia 22:8, 109:25; Markus 14:58; Yohanis 2:19 ✠ 15:34 Kananuk Sia 22:2

✠ 15:36 Kananuk Sia 69:22 ✠ 15:38 Ema Isra'el Sai Nosi Mesir 26:31-33

Na'i Maromak Ke'an Lulik Kaliuk. Natoon baa Yesus nawan kotu, tais odamatan nia naksira fa'e baa rua nosi leten to'o raik.✠

<sup>39</sup> Iha Golgota, noo sondadu ulun ida mak daka kre'is baa Yesus Niakaan ai karuus. Oras naree Yesus mate, nia sarebak nodi na'ak, "Adeei! Ema ne'e, Na'i Maromak Oan tebes."

<sup>40-41</sup> Iha nia moos noo fetu wa'in mak nariik nosi dook, titu Yesus mate. Uluk, sia mak naliku Yesus no niakaan ema sia iha Galilea. Nosi fetu nia sia, noo Salome, Maria nosi leo Magdala, Maria ida tenik (mak Yakobus no Yosés inan) no fetu wa'in tenik mak tuir Yesus mai bele iha Yerusalem.✠

*Ema nakoi Yesus*

(Mateus 27:57-61; Lukas 23:50-56; Yohanis 19:38-42)

<sup>42-43</sup> Baa oras nia, noo ema boot ida naran Yusuf nosi leo Arimatea. Nia tuur iha moon-metan Yahudi. Nia ema laran di'ak mak no'i nei-nein Na'i Maromak kaer ukun. Natene nola Yesus mate ti'an, nia buka dalam atu natuun Yesus maten nosi ai karuus.

Yesus mate nia, kona baa laron lima. Awan, kona baa ema Yahudi siakaan laron hamulak. Tan lia nia, oras loro atu monu baa laron lima nia, Yusuf nakbiit neon baa nusu kedan Yesus maten nosi gubernur Pilatus. <sup>44</sup> Rona Yusuf nusu nunia, gubernur moos blaar hotu katak na'ak, "Adeei! Ema nia mate ti'an ka?! Ha'u kanoin, sei dauk!"

Hotu, gubernur naruka ema baa bolu sondadu ulun mai. To'o mai ti'an, gubernur nusu nia na'ak, "Nunabee? Yesus nia mate ti'an ka?"

<sup>45</sup> Sondadu ulun nataa na'ak, "Nia mate hori ohin ti'an ama!" Rona nola nunia, gubernur moos foo leet baa Yusuf atu baa nola Yesus maten.

<sup>46</sup> Hotu, Yusuf baa sosa tais foun ida mak folin todan. Sosa nola, nia baa Golgota. To'o baa, nia natuun nola Yesus maten nosi ai karuus. Hotu, nia falun di'a-di'ak nodi tais foun nia. Baa oras nia, ema foin ba'at notu fatuk kuak ida atu nadi'a kedan rate bodik Yusuf no familin sia. Hotu, Yusuf sia nakelu natama Yesus maten baa rate nia. Hotu, sia dudu nola fatuk boot ida, nodi taka kuak nia. Hotu, sia fila.

<sup>47</sup> Baa oras nia, Maria nosi Magdala no Maria ida seluk (mak Yosés inan), sia moos

tuir to'o nebaa. Sia naree di'a-di'ak, nebee bele natene dalam baa rate nia.

## 16

*Yesus moris nikar*

(Mateus 28:1-8; Lukas 24:1-12; Yohanis 20:1-10)

<sup>1</sup> Awan nia, kona laron neen. Laron nia, mak ema Yahudi siakaan laron hamulak. Baa oras loro monu ti'an, Salome, Maria nosi leo Magdala, no Maria ida seluk (mak Yakobus inan), sia baa sosa mina morin, nebee awan sia baa nisik Yesus maten tuir siakaan adat. <sup>2</sup> Laron domiku seisawan oan, sia na'in tolu moos baa rate nia. <sup>3-4</sup> Iha dalam klaran, sia dale baa malu na'ak, "Adeei! See mak bele dudu sees fatuk boot nia nosi rate odamatan? Fatuk nia boot basuk! Ita ne'e la biit!"

Mais to'o baa, sia naree fatuk nia nakduir sai ti'an. <sup>5</sup> Naree nunia, sia tama baa rate laran. Mais sia sarebak tebe-tebes, tan sia naree mane nurak ida no'i tuur iha siakaan sorin kwana. Niakaan tais, mutin naksinak. <sup>6</sup> Nia katak baa sia na'ak, "Keta hata'uk! Ha'u katene emi mai buka Yesus, ema Nasaret nia. Ema no'o Nia ti'an iha ai karuus, mais Nia moris nikar ti'an! Mai, haree du'uk fatik mak ema rai Niakaan maten baa. Mamuk ti'an! <sup>7</sup> Di'ak liu, ina sia fila ona! Baa katak Petrus no niakaan mamuluk sia ha'ak, Yesus moris nikar ti'an. Nia la'o uluk baa Galilea. Sia musti baa nasoru Nia iha nebaa, tuir saa mak Nia nameno kedan baa sia."✠

<sup>8</sup> Hotu, fetu nia sia sai nosi rate nia. Sia fila lai-lais tan benar no nata'uk. Mais sia la katak lia nia baa ema ida moos iha dalam, tan nata'uk tebes.

*Yesus natadu aan baa Maria nosi Magdala*

(Mateus 28:9-10; Yohanis 20:11-18)

<sup>9</sup> Laron domiku seisawan nia, Yesus natadu aan uluk baa Maria nosi leo Magdala. Uluk Yesus te'ur sai diabu hitu nosi fetu ne'e. <sup>10</sup> Naree notu Yesus, Maria moos baa kedan katak baa ema hotu-hotu mak uluk tuir Yesus. Sia sei naklibur nodi neon susar no tanis, tan Yesus Niakaan mate. <sup>11</sup> To'o baa, Maria katak baa sia na'ak, "Tan saa emi sei susar? Keta susar ona, tan Yesus moris nikar ti'an. Ha'u kfoin kasoru kola Nia ne'e!"

Mais, sia hotu-hotu katak na'ak, "Hoi! Keta bosok!"

*Yesus natadu aan baa ema na'in rua tenik  
(Lukas 24:13-35)*

<sup>12</sup> Natoon baa nia moos, Yesus Niakaan maktuir na'in rua baa leo ida. To'o dalan klaran, Yesus natadu aan baa sia nodi ilas seluk. Mais la oras, sia moos natene Nia. <sup>13</sup> Naree nunia, sia moos fila baa katak siakaan mamaluk sia na'ak, "Hei, rona lai! Ami foin hasoru hola Yesus iha dalan!"

Mais siakaan mamaluk sia hotu-hotu de'an na'ak, "Hoi! Keta bosok!"

*Yesus natadu aan baa Niakaan maktuir sia hotu-hotu*

*(Mateus 28:16-20; Lukas 24:36-49; Yohanis 20:19-23; Kristus Klosan Lian 1:6-8)*

<sup>14</sup> Nunia hotu, Yesus natadu aan baa Niakaan maktuir na'in sanulu resin ida, baa oras sia tuur naa. Nia nasee sia na'ak, "Hoi! Emi ne'e ulun fatuk tebe-tebes! Ema katak ti'an na'ak, sia naree Ha'u nodi matan du'uk, mais emi la fiar! Emi ha'ak, bosok! Tan lia nia, oras ne'e Ha'u kmai du'uk, nebee emi na'in haree hodi matan. Ha'u kmate, mais oras ne'e Ha'u kmoris kikar ti'an! Haree baa!

<sup>15</sup> Nahuu baa oras ne'e, emi musti baa raiklaran tomak keke lema Ha'ukaan Lia Di'ak baa ema hotu-hotu!<sup>✠</sup> <sup>16</sup> Ema mak fiar baa Ha'u no simu sarani, sia netan moris nima-nimak no Na'i Maromak iha lale'an. Mais ema mak la fiar, Na'i Maromak kastikar sia nodi lelen sia to'o nima-nimak. <sup>17</sup> Ema mak fiar baa Ha'u atu nalo tadak blaar oi-oik, nebee ema hotu-hotu natene na'ak, siakaan beran nia nanis mai nosi Na'i Maromak. Sia atu te'ur sai diabu nodi Ha'ukaan naran. Sia atu dale nodi lia fuan seluk mak Na'i Maromak natuun baa sia. <sup>18</sup> Kalo sia kaer samea mahoo raso, lale, sia nemu raso, sia la kona dinu. Kalo sia koko ema moras ulun, nanis ema moras nia moos di'ak."

*Yesus sa'e baa lale'an*

*(Lukas 24:50-53; Kristus Klosan Lian 1:9-11)*

<sup>19</sup> Yesus dale notu no Niakaan maktuir sia, Na'i Maromak moos foti sa'e Nia baa lale'an. Iha nia, Nia nabesi aan iha Na'i Maromak liman kwana nodi kaer ukun namutuk no Na'i Maromak.<sup>✠</sup>

<sup>20</sup> Nunia hotu, Yesus Niakaan maktuir sia nalo tuir Niakaan haruka. Sia baa fatin hotu-hotu nodi keke lema Niakaan Lia Di'ak. Na'i Maromak moos natuun beran baa sia, nebee sia nalo tadak blaar mak Yesus katak kedan nia. Ema wa'in moos fiar

baa Yesus, tan sia natene na'ak, Lia Di'ak nia, tebes no loos.

## Yesus Lia Di'ak tuir Lukas

*Tan saa Lukas nakerek lia ne'e*

<sup>1-3</sup> Ama Teofilus\* mak ha'u kakneter!

Tabe.

Em a wa'in nakerek kokon ti'an lia nosi Yesus mak dadi iha amikaan leet, mak na-to'o Na'i Maromak mamenon hori uluk. Sia nakerek lia Yesus nia, nodi libur lia mak uluk ami dale hosi ibun baa ibun, no lia mak ami rona hosi Yesus eman sia, no lia mak ami rona hosi ema seluk mak naree nodi matan du'uk.

Ha'u kleno lotu-lotuk lia nia sia hotu-hotu, kosi huun to'o rohan. Hotu, ha'u kakotu atu kakerek kalo ta-taek. Hodi nunia, ama bele natene malorek. <sup>4</sup> Ama moos bele fiar lia mak ama rona ti'an nia, lahoos lia tolek, mais lia tebes.

*Makbukar lala'an ida nasee kedan nosi Yohanis Mak Sarani Ema*

<sup>5</sup> Lia nosi Yesus huun nune'e: Baa oras Na'i Herodes kaer ukun iha rai Yudea, noo katuas ida naran Sakarias. Nia, na'ilulik Yahudi nosi Bei Abia klibur na'ilulik sia. Sakarias feen, naran Elisabet. Nia moos nosi na'ilulik husar-binan, tan nia, husar-binan nosi Bei Musa alin Harun. <sup>6</sup> Sia rua moris moon tuir Na'i Maromak harukan no ukun-badu hotu-hotu. Ema moos nakneter sia. <sup>7</sup> Sia rua otas ti'an, mais la noo oan tan Elisabet kiuk.

<sup>8</sup> Baa laron ida, Sakarias no na'ilulik seluk sia nosi klibur Abia netan leet atu serwisu iha Uma Hamulak Huun iha kota Yerusalem. <sup>9</sup> Tuir siakaan adat, na'ilulik sia suut liman, atu nodi natene see mak netan leet atu tama baa Ke'an Lulik Kaliuk, nebee sunu ai morin iha Na'i Maromak oin. Baa laron nia, suut liman kona baa Sakarias. <sup>10</sup> Hotu, Sakarias tama baa. Baa oras nia sunu ai morin iha Ke'an nia, ema lear namulak iha lalawar. <sup>11</sup> Teki-tekis, Maromak Niakaan makbukar lala'an ida natadu aan iha ai morin fatin sorin kwana.

<sup>12</sup> Naree nunia, Sakarias nata'uk tebes.

<sup>13</sup> Mais makbukar lala'an nia katak na'ak, "Sakarias! Keta mata'uk! Na'i Maromak

rona ti'an okaan hamulak. Okaan feen atu nahoris oa mane ida bodik o. O musti manaran oan nia ma'ak, Yohanis. <sup>14</sup> Oan nia atu nalo o neon boot. Ema wa'in moos neon di'ak bele-bele no o, tan oan nia. <sup>15</sup> Nahuu nosi inan sei ko'us, Kmalar Lulik tuun baa oan nia ti'an. Nia musti naluli nemu lanuk hotu-hotu. Baa oras boot ti'an, Na'i Maromak atu foti nia baa ema mak noo folin. <sup>16</sup> Nia atu namaus ema Isra'el wa'in atu fila tuir Na'i Maromak, dadi baa siakaan Ulun. <sup>17</sup> Oan nia lisan no beran nu'u Bei Elia, mak Maromak mako'an hori uluk. Oan nia mai uluk lai, foin Na'i Maromak solok Niakaan ema mak Nia nameno kedan hori uluk. Oan nia atu nalo ina-ama sia nadomi nikar siakaan oan. Ema mak se'i kotuk baa Na'i Maromak, nia atu filas sia nebee tuir nikar Na'i Maromak. Hodi nunia, nia nalo ema nadi'a neon atu simu Na'i Maromak eman mak Nia nameno ti'an nia."<sup>18</sup>

<sup>18</sup> Makbukar lala'an dale notu nunia, Sakarias nusu fila na'ak, "Nunabee lia nia bele dadi? Ha'u ko ha'ukaan feen otas ti'an! Oinsaa ha'u kbele katene ka'ak dale nia tebes?"

<sup>19</sup> Makbukar lala'an nataa na'ak, "Nune'e! Ha'u ne'e, Gabriel, Maromak Niakaan makbukar. Nia du'uk naruka ha'u kmai katak lia di'ak ne'e baa o."<sup>20</sup> Mais, tan o la fiar baa ha'ukaan dalen, o atu metan tadak nune'e: nahuu baa oras ne'e to'o oan nia moris, okaan nanaan dadi matek. Hodi nunia, o bele matene du'uk, saa mak ha'u kdale ne'e atu dadi tebes, kona baa niakaan oras."

<sup>21</sup> Oras makbukar lala'an dale no Sakarias nunia, ema lear mak namulak iha luan benar karin, tan Sakarias la sai. <sup>22</sup> Mais baa oras nia sai mai, nia la bele dale ona. Nia foo tadak baa sia nodi liman, foin sia natene na'ak Na'i Maromak natudu lia blaar ida baa nia iha Ke'an Lulik Kaliuk nia.

<sup>23</sup> Serwisu mohu, Sakarias fila uma. <sup>24-25</sup> La kleur, Elisabet moos ko'us. Nia namuka aan fulan lima laran nodi dale na'ak, "Tonu Na'i Maromak! Nosi ikus Na'i Maromak natudu laran di'ak baa ha'u. Kalo ha'u ketan husar-binan ti'an, ema la namoe ha'u ona."

*Makbukar lala'an ida mai nasoru Maria*

<sup>26</sup> Baa oras Elisabet ko'us tama fulan neen ti'an, Na'i Maromak solok Niakaan

\* 1:1-3 Iha lia Yunani, naran Teofilus na'ak 'ema mak nadomi Na'i Maromak'. Hakerek ne'e, hakerek dala uluk mak Lukas nakerek bodik Teofilus. ✨ 1:5 1 Lia Rai Isra'el no Rai Yahuda 24:10; Ema Isra'el Sai Nosi Mesir 7:7 ✨ 1:15 Sura Renu Isra'el 6:3 ✨ 1:17 Maleaki 4:5-6 ✨ 1:19 Daniel 8:16, 9:21

makbukar lale'an Gabriel baa leo ida naran Nasaret iha rai Galilea. <sup>27</sup> Iha nia noo feto nurak ida, naran Maria. Nia sasudin ti'an no mane ida, naran Yusuf. Yusuf nia, Na'i Daud husar-binan. Gabriel baa nasoru Maria,<sup>☆</sup> <sup>28</sup> hotu nia nare'is aan baa feto nurak nia nodi na'ak, "Tabe! Na'i Maromak boi bete ti'an atu nalo lia kabaas ida bodik bete. Na'i Maromak namutuk no bete."

<sup>29</sup> Rona nola nunia, Maria benar. La natene lia nia na'ak saa. <sup>30</sup> Hotu makbukar nia natutan na'ak, "Maria! Lalika mata'uk.

Tan Na'i Maromak atu natudu laran di'ak baa o.

<sup>31</sup> La kleur, o atu ko'us.

Hotu, o atu mahoris oa mane ida.

Musti manaran Nia ma'ak, *Jesus.*<sup>†</sup>

<sup>32</sup> Nia atu dadi ema boot.

Na'i Maromak atu temi Nia na'ak, 'Ha'ukaan Oan.'

Nia, Oa nosi Na'i Maromak Mak Aas Kaliuk.

Na'i Maromak atu foti Nia kaer ukun, nu'u Niakaan Bei Daud.

<sup>33</sup> Nia atu kaer ukun nima-nimak baa ema Isra'el sia.<sup>‡</sup>

Niakaan ukun atu nafati nohuun."<sup>☆</sup>

<sup>34</sup> Rona nola nunia, Maria nusu baa Gabriel na'ak, "Ha'u ne'e sei la katene mane dauk! Nunabee ha'u kbele ko'us?"

<sup>35</sup> Gabriel nataa na'ak, "Nune'e betel Maromak Kmalar Lulik atu tuun baa o. Beran nosi Maromak Mak Aas Kaliuk moos atu taka nola o. Hodi nunia, Oa mak atu moris nia, moon tebe-tebes tan Nia, Na'i Maromak Oan.

<sup>36</sup> Keta blaar! Bete familin ida naran Elisabet moos ko'us ti'an. Tuir ema, nia la bele nahoris ona tan otas ti'an. Mais baa oras ne'e, nia ko'us fulan neen laran ti'an, <sup>37</sup> tan la noo lia ida mak Na'i Maromak la bele nalo!"<sup>☆</sup>

<sup>38</sup> Rona nola nunia, Maria nataa na'ak, "Di'ak. Ha'u ne'e, Na'i Maromak atan. Ha'u kadi'a aan simu Niakaan hakaran. Nebee, lia hotu-hotu ne'e dadi tuir saa mak o dale ti'an nia."

Nunia hotu, makbukar lale'an nia la'o nela Maria.

*Maria baa nateke Elisabet*

<sup>☆</sup> 1:27 Mateus 1:18    <sup>†</sup> 1:31 Naran Yesus nia, naran lia Yunani. Manesak no naran Yesua iha lia Ibrani. Yesua na'ak 'Na'i Maromak sori ema.' Haree no Mateus 1:21.    <sup>‡</sup> 1:33 Hakerek Moon lia Yunani na'ak, 'Nia atu ukun Yakob uman'. Ne'e na'ak, 'Nia atu ukun ema Isra'el sia'.    <sup>☆</sup> 1:33 2 Samuel 7:12, 13, 16; Yesaya 9:7    <sup>☆</sup> 1:37 Lia Uluk Fohon 18:14

<sup>☆</sup> 1:48 1 Samuel 1:11    <sup>☆</sup> 1:52 Ayub 5:11, 12:19

<sup>39-40</sup> Loron hira siku ti'an, Maria la'o nela Nasaret, lai-lais baa Sakarias leon iha rai Yudea foho leten. To'o nebaa, nia tama baa Sakarias uman nodi foo tabe baa Elisabet.

<sup>41</sup> Baa oras Elisabet rona Maria foo tabe, oa iha niakaan notak nakfodak. Elisabet moos nakonu no Maromak Kmalar Lulik. <sup>42</sup> Hotu, nia dale nodi maka'as na'ak, "Maria! Ema atu foti-nahaas okaan naran liu feto hotu-hotu iha raiklaran ne'e! Sia moos atu foti-nahaas oa mak iha okaan notak! <sup>43</sup> Ha'u neon boot, tan ha'ukaan Na'in inan mai nateke ha'u. <sup>44</sup> Oras o tama foo tabe baa ha'u, oa iha ha'ukaan notak nakfodak kedas, tan neon di'ak. <sup>45</sup> Na'i Maromak natudu laran di'ak baa o, tan o fiar ma'ak, Nia atu nala'ok Niakaan ma-menon."

*Maria tonu-naboot Na'i Maromak*

<sup>46</sup> Hotu Maria foti lian na'ak, "Ha'u kfoti-kahaas no tonu-kaboot Na'i Maromak kodi neon no laran tomak.

<sup>47</sup> Ha'u neon di'ak, tan Na'i Maromak, mak ha'ukaan Mak-sorin.

<sup>48</sup> Nia tau matan baa ha'u, rai matan baa ha'u, masik ha'u ne'e, Niakaan ata mak la folin.

Nahuu baa oras ne'e, ema hotu-hotu nafoli ha'u na'ak, feto mak sotir basuk,<sup>☆</sup>

<sup>49</sup> tan Na'i Maromak nase'i lia boot bodik ha'u.

Nia, mak Beran Kaliuk, Lulik Kaliuk.

<sup>50</sup> Nia natudu dadomin baa ema hotu-hotu mak nakneter no lo'u baa Nia, nosi husar-binan ida baa husar-binan ida.

<sup>51</sup> Nia nodi Niakaan beran, atu tokar lauk ema mak loko aan, no ema mak naks'aek aan.

<sup>52</sup> Nia natuun makaer ukun mak nahaas aan. Mais Nia nahaas ema mak naraik aan.<sup>☆</sup>

<sup>53</sup> Nia nahaan ema salaen to'o bosu, mais te'ur nasai ema maksoin sia nebee sia la'o nodi liman mamuk.

<sup>54</sup> Nia tulun Niakaan ema Isra'el sia, tan Nia nadomi sia nohuun.



55 Uluk Nia namate menon no itakaan bei uluk,  
mak Bei Abraham no niakaan husar-  
binan hotu-hotu.

Baa oras ne'e, mamenon nia metin nafati."<sup>✠</sup>

56 Tonu notu nunia, Maria nein no Elisabet to'o fulan tolu laran. Foin nia fila baa Nasaret.

*Elisabet nahoris Yohanis*

57 Elisabet loran nahoris to'o ti'an, nia moos nahoris oa mane ida. 58 Hotu lia nia keke lema baa familin no ema leo laran sia na'ak, Na'i Maromak natudu ti'an laran di'ak nodi foo oa ida baa Elisabet. Rona nola nunia, sia hotu-hotu moos neon di'ak.

59 Oan nia otas loran walu ti'an, sia nalo lahan hamane aan baa nia, tuir ema Yahudi ukun-badu. Sia nakara nanaran nia Sakarias, tuir aman naran.<sup>✠</sup> 60 Mais inan la no'uk na'ak, "La bele nunia! Musti hanaran nia Yohanis!"

61 Mais sia nataa na'ak, "Tan saa mili naran Yohanis? La noo ema ida iha emikaan familin mak tau naran nial!"

62 Hotu sia foo tadak baa Sakarias atu nodi natene nia nakara tau naran saa baa oa nia.

63 Hotu Sakarias foo tadak nodi nusu fatuk hakerek. Sia foo baa, nia nakerek na'ak, "Naran Yohanis!" Naree nunia, ema nia sia hotu-hotu moos blaar karin.

64 Baa oras nia moos, Sakarias nanaan matek nia, mamar kedas. Nia moos tonu kedan Na'i Maromak. 65 Ema hotu-hotu iha nia, nata'uk no blaar. Lia nia keke lema nosi ibun baa ibun, to'o ema iha rai Yudea foho leten sia moos natene hotu. 66 Ema mak rona lia nia nanoin na'ak, "Malorek tebes! Na'i Maromak beran tuun baa oan nia. Nia boot mai, nia atu dadi saa?"

*Sakarias tonu-naboot Na'i Maromak*

67 Baa oras nia, Sakarias nakonu no Maromak Kmalar Lulik. Hotu nia dale na'ak,

68 "Ha'u ktonu-kaboot ha'ukaan Na'in. Nia, mak ema Isra'el siakaan Maromak!

Nia namaan aan mai ti'an

atu sori Niakaan hutun-renu nosi moris nu'u ata.

69 Nia foti ti'an Ema ida nosi Na'i Daud husar-binan.

Ema nia atu sori ita,  
nodi Niakaan beran boot.

70 Na'i Maromak nameno kedan lia nia hori uluk,  
nodi Niakaan mako'an moon sia.

71 Oras ne'e, Nia loke dalan atu nabusik ita nosi funu,

no nosi ema mak laran moras baa ita.

72-73 Nia natudu laran di'ak baa itakaan bei uluk sia,  
tan nanoin bei-beik Niakaan mamenon

mak Nia namate hori uluk no Bei Abraham.

74 Nia nabusik ita nosi funu,  
nebee ita bele lo'u baa Nia,  
no la hata'uk tenik.

75 Nia nabusik ita  
nebee ita bele moris moon no loos iha Niakaan oin nohuun.

76 Yohanis! O ne'e, ha'ukaan oan.  
O boot mai, ema atu natene na'ak, o ne'e, mako'an baa Maromak Mak Aas Kaliuk.

O atu baa katak ema,  
nebee sia simu Na'in namaan aan mai.<sup>✠</sup>

77 O atu baa matudu dalan baa Niakaan eman sia,  
nebee sia natene na'ak, sia bele moris no Na'i Maromak,  
tan Nia kasu siakaan salan.

78-79 Na'i Maromak neon monu baa ita,  
to'o Nia foo leet foun baa ita,  
nu'u loro foun nasai kroman foun.

Bodik ita mak moris iha makukun laran,  
no ita mak hata'uk mate,  
kroman mai ti'an atu nala'o ita baa dalan dame."<sup>✠</sup>

80 Nunia hotu, Yohanis hetak kleur, hetak boot. Maromak Kmalar Lulik moos nakbiit nia. Boot ti'an, nia baa nein iha rai fuik, to'o nahuu nala'ok serwisu bodik ema Isra'el.

2

*Maria nahoris Yesus  
(Mateus 1:18-25)*

1-2 Baa oras Kireneus dadi gubernur iha Siria, Liurai Agustus nasai ukun na'ak, "Ema hotu-hotu mak iha ukunrai Roma liman laran, ida-idak musti fila baa natama naran iha leo huun!" Oras nia, oras dala uluk bodik ukunrai Roma sura hutun-renu nunia. 3 Tan nia, ema hotu-hotu fila baa leo huun atu natama naran.

✠ 1:55 Lia Uluk Fohon 17:7; 1 Samuel 2:1-10 ✠ 1:59 Ukun-badu Na'ilulik 12:3 ✠ 1:76 Maleaki 3:1 ✠ 1:78-79 Yesaya 9:2

<sup>4-5</sup> Baa oras nia, noo mane ida naran Yusuf. Nia nein iha leo Nasaret iha rai Galilea. Nia sasudin ti'an no feto nurak ida, naran Maria. Maria nia no'i ko'us. Tan Yusuf nia, Na'i Daud husar-binan, nia musti fila baa natama naran iha Na'i Daud niakaan kota Betlehem iha rai Yudea.

Tan lia nia, sia rua baa kota Betlehem. <sup>6</sup>To'o nebaa, Maria loron nahoris moos to'o mai. <sup>7</sup>Iha Betlehem nia, noo uma bodik ema hein heik, mais sia la netan fatik iha nia. Tan baa nia, sia tama baa natar ida laran. Iha nia Maria nahoris oa ulun, oa mane ida. Maria nafu'ut Nia nodi tais, hotu natoba baa bibi no karau haan fatik.

*Na'i Maromak nato'o lia di'ak baa mak-balin sia*

<sup>8</sup> Baa kalan nia, makbalin na'in hira daka bibi malae iha kota luan.

<sup>9</sup> Teki-tekis, sia naree Maromak Niakaan makbukar lale'an ida. Hotu, Na'i Maromak kroman naksinak baa sia, to'o sia nata'uk liu. <sup>10</sup> Mais makbukar nia katak na'ak:

“Keta hata'uk! Rona mai! Ha'u kmai katak lia di'ak baa emi. Ema hotu-hotu mak rona lia ne'e, nanis neon di'ak.

<sup>11</sup> Lia di'ak nia nune'e:

Baa loron ne'e, feto ida nahoris Kristus iha Betlehem, Na'i Daud niakaan kota!

Kristus nia, mak Na'i Maromak nameno ti'an hori uluk.

Na'i Maromak solok Nia mai atu sori ema nosi sala!

Nia ne'e, mak ema atu temi na'ak 'Ulu'!

<sup>12</sup> Emi bele hatene Nia nune'e: Emi atu hasoru kau mea oan ida mak inan nafu'ut nodi tais. Nia toba iha bibi no karau haan fatik laran.”

<sup>13</sup> Teki-tekis, Maromak Niakaan makbukar lale'an lear mai namutuk no makbukar uluk nia. Sia tonu-naboot Na'i Maromak nodi nananu na'ak,

<sup>14</sup> “Ita foti-hahaas Na'i Maromak naran!

Nia mak nabesi aan kaer ukun iha lale'an mak aas kaliuk.

Nia atu foo dame baa ema raiklaran mak kona baa Niakaan neon!”

<sup>15</sup> Hotu makbukar sia fila baa lale'an. Makbalin nia sia dale baa malu na'ak, “Hei! Mai ita baa Betlehem atu haree oa nia lai! Tan Na'i Maromak solok lia nia baa ita ti'an.”

<sup>16</sup> Hotu, sia lai-lais baa Betlehem. To'o nebaa, sia netan Maria no Yusuf no kau mea oan mak no'i toba iha bibi no karau haan fatik laran.

<sup>17</sup> Naree oa nia, sia moos katak baa ema na'ak, “Ohin nia, Maromak Niakaan makbukar lale'an sia katak lia oa ne'e baa ami!” Hotu sia katak lia nia to'o mohu.

<sup>18</sup> Ema hotu-hotu mak rona, blaar karin.

<sup>19</sup> Mais Maria rai lia nia sia baa neon laran, nodi naneo atu buka lia nia sia isin.

<sup>20</sup> Makbalin sia naree notu oa nia, sia moos fila nikar baa siakaan bibi malae. Sia tonu-naboot Na'i Maromak naran nodi sera dodan baa Nia, tan saa mak sia rona no sia naree, manesak no saa mak Maromak Niakaan makbukar dale ti'an baa sia.

*Sia nanaran kau mea oan nia, Yesus*

<sup>21</sup> Kau mea oa nia, otas loran walu ti'an, sia nalo lahan hamane aan baa Nia, tuir ema Yahudi siakaan ukun-badu. Niakaan inan no aman nanaran Nia, 'Yesus'. Naran nia mak uluk makbukar lale'an katak kedan baa oras Yesus inan sei la ko'us Nia dauk.✠

*Yusuf no Maria nodi oan Yesus baa Uma Hamulak Huun*

<sup>22</sup> Ukun-badu ida nosi Bei Musa na'ak, feto mak nahoris loran haan nulu ti'an, musti nala'ok adat hamoos aan iha Uma Hamulak Huun. Hodi nunia, nia bele tama nikar baa ema Yahudi siakaan uma hamulak. Tan nunia, Yusuf no Maria baa nala'ok adat nia iha kota Yerusalem. Sia moos nodi siakaan oan Yesus baa Uma Hamulak Huun, atu laten baa Na'i Maromak.✠

<sup>23</sup> Hodi nunia, sia tuir Na'i Maromak ukun-badu mak na'ak, “Feto mak nahoris oa ulun mak mane, musti laten oan nia baa Na'i Maromak.”✠ <sup>24</sup> Tuir Na'i Maromak ukun-badu, kalo inan no aman laten oan baa Na'i Maromak, sia musti sera lakateu inan ida no aman ida, lale, lakateu sina tulun matan rua. Yusuf no Maria moos nala'ok ukun-badu nia.✠

*Katuas Simeon nasee kedan na'ak, kau mea oan Yesus nia, Kristus mak Na'i Maromak nameno ti'an*

<sup>25-26</sup> Natoon baa nia, noo katuas ida naran Simeon. Nia nein iha kota Yerusalem. Nia ema moon mak beer Na'i Maromak. Kmalar Lulik katak kedan baa nia ti'an na'ak, nia atu naree uluk Kristus lai, foin nia bele mate.

✠ 2:21 Lukas 1:31; Ukun-badu Na'ilulik 12:3

✠ 2:22 Ukun-badu Na'ilulik 12:1-8

✠ 2:23 Ema Isra'el Sai Nosi

Mesir 13:2,12 ✠ 2:24 Ukun-badu Na'ilulik 12:6-8

<sup>27</sup> Baa oras Yesus inan no aman nodi Nia baa Uma Hamulak Huun atu latan baa Na'i Maromak, Kmlar Lulik moos nala'o nodi Simeon baa. <sup>28</sup> Oras naree oan nia, katuas Simeon naka'u nola, nodi tonu-naboot Na'i Maromak na'ak:

<sup>29</sup> "Ha'u ktonu Na'i Maromak!

Tan Nia nala'ok mamenon baa ha'u ti'an.

Oras ne'e, Na'i Maromak bele nabusik ha'u, nebee ha'u kmate no-nook ona.

<sup>30</sup> Ha'u karee ti'an Ema mak Na'i Maromak solok mai

atu sori ita nosi itakaan salan!

<sup>31</sup> Na'i Maromak nakara nodi oan ne'e

atu sori ema klubun hotu-hotu.

<sup>32</sup> Nia atu dadi hanesan kroman.

Nia atu nodi kneter bodik Na'i Maromak eman Isra'el sia.

Nia moos atu natudu Na'i Maromak dalam loos

baa ema seluk sia."<sup>☆</sup>

<sup>33</sup> Rona nola nunia, Yusuf no Maria blaar karin tan katuas Simeon nasee nunia.

<sup>34</sup> Hotu, Simeon nusu matak-malirin bodik sia. Nia moos katak kedan baa Maria na'ak, "Yesus inan! Ema wa'in iha Isra'el ne'e atu dudu sees oan ne'e. Mais nosi ikus, siakaan hahalok nia atu nahonu fila sia. Oan ne'e moos atu nalo ema wa'in neon boot. <sup>35</sup> Hodi nunia, Na'i Maromak loke hotu ema neon. Mais rona! Ina atu hetan susar todan, hanesan sori naruk sona borut okaan hirus."

*Ferik Hana sera dodan baa Na'i Maromak, tan Yesus*

<sup>36-37</sup> Iha Uma Hamulak Huun nia moos, noo ferik ida naran Hana. Niakaan otas tinan walu nulu resin haat ti'an. Aman, naran Fanuel, nosi ema hunun Aser. Ferik nia foin noo la'en tinan hitu, la'en mate nela ti'an. Ferik nia moos Maromak mako'an ida mak namulak no nalirin aan loran-kalan iha Uma Hamulak Huun.

<sup>38</sup> Baa oras Simeon dale baa Yusuf no Maria, ferik nia mai kre-re'is nanono sia. Nia rona Simeon dale nunia, nia tonu-naboot Na'i Maromak. Nia moos dale kedan lia Yesus bodik ema hotu-hotu mak sei no'i nei-nein siakaan Na'in mak Na'i Maromak nameno atu solok mai sori ema Isra'el.

*Yusuf no Maria nodi oan fila baa leo Nasaret*

<sup>39</sup> Yusuf no Maria nala'ok mohu Bei Musa Ukun-badu sia iha kota Yerusalem ti'an, sia

moos fila baa siakaan leo Nasaret iha rai Galilea.<sup>☆</sup> <sup>40</sup> Hotu Yesus hetak boot, hetak biit, hetak matenek to'o natene lia wa'in. Na'i Maromak moos natudu laran di'ak baa Nia.

*Yesus iha Na'i Maromak Niakaan Uma Hamulak Huun*

<sup>41</sup> Sura tinan, Yusuf no Maria baa kota Yerusalem atu tuir nadahur Paska.<sup>☆</sup> <sup>42</sup> Dala ida, baa oras Yesus otas tinan sanulu resin rua, sia baa kota Yerusalem bele-bele atu tuir dahur nia. <sup>43-44</sup> Dahur Paska nia hotu ti'an, Yusuf no Maria fila baa Nasaret no ema lear mak fila bele-bele baa rai Galilea. Sia la natene na'ak, Yesus sei nein iha Yerusalem. Sia naneo na'ak, Nia la'o namutuk no Niakaan mamaluk sia. Mais to'o loro malirin, sia sei la naree Nia dauk. Hotu sia buka baa-mai iha siakaan familin no mamaluk sia. <sup>45</sup> Mais sia la netan, sia fila nikar baa buka Nia iha Yerusalem.

<sup>46</sup> To'o nebaa, sia buka Nia loran tolu laran, foin netan iha Uma Hamulak Huun. Nia no'i taruka lia fuan no ema manorik ukun Yahudi sia. <sup>47</sup> Ema hotu-hotu mak tuur nanono, blaar karin, tan Nia natene tebe-tebes Hakerek Moon isin. Nia moos nataa sia di'a-di'ak. <sup>48</sup> Naree nola nunia, Yesus inan no aman moos blaar. Hotu inan katak na'ak, "Yesus! Tan saa O masusar ami nune'e? Ami rua O aman benar karin ti'an buka O!"

<sup>49</sup> Mais Yesus nataa na'ak, "Tan saa ina no ama hasusar aan buka Ha'u? Musti hatene! Ha'u koo serwisu iha Ha'ukaan Ama Uman."<sup>☆</sup> <sup>50</sup> Mais sia la natene Niakaan hakara nia.

<sup>51</sup> Nunia hotu, sia fila nikar bele-bele baa Nasaret. Yesus moris tuir inan no aman harukan. Niakaan ina rai lia nia sia hotu-hotu baa neon laran. <sup>52</sup> Nunia ona, Yesus hetak boot, hetak matenek. Nia moos hetak kona baa Na'i Maromak neon no ema raiklaran neon.<sup>☆</sup>

### 3

*Lia Yohanis Mak Sarani Ema*  
(Mateus 3:1-12; Markus 1:1-8; Yohanis 1:19-28)

<sup>1-2</sup> Baa oras nia, Tiberius mak liurari Roma. Nia kaer ukun tinan sanulu resin lima ti'an. Pontius Pilatus, mak gubernur rai Yudea. Herodes, mak gubernur rai

☆ 2:32 Yesaya 42:6, 49:6, 52:10

☆ 2:39 Mateus 2:23

☆ 2:41 Ema Isra'el Sai Nosi Mesir 12:1-27; Hanoin Hikar

Dalan Moris 16:1-8 ☆ 2:52 1 Samuel 2:26; Lia Fuan Tate'an 3:4

Galilea. Herodes maun Filipus, mak gubernur rai Iturea no rai Trakonitis. Lisanas, mak gubernur rai Abilene.\*

Baa oras nia moos, Hanas no Kayafas, mak na'ilulik ulun boot iha kota Yerusalem.

Natoon baa oras nia, Yohanis, Sakarias oan, nein iha fatin fuik dook nosi leo. Iha nebaa, Na'i Maromak tau lia baa nia. <sup>3</sup>Rona nola ti'an, Yohanis baa leo hotu-hotu mak kre'is baa mota Yordan, atu katak ema na'ak, "Emi musti katak sain no la'o hela emikaan salan sia, nebee Na'i Maromak kasu mohu hotu-hotu. Hotu, emi musti simu sarani, hanesan marak ida na'ak, emi ne'e di'a-di'ak ti'an ho Na'i Maromak."

<sup>4</sup> Uluk, Maromak mako'an Yesaya nakerek nola lia nosi Yohanis nia nun'e:

"Noo ema ida iha rai fuik mak nahii na'ak: 'Hadi'a dalam atu simu Na'in namaan aan mai!

Hamoos dalam atu simu Nia.

<sup>5</sup> Tunin haweer sura horun.

Taa haweer sura foho.

Haloos dalam kale'uk sia.

Haweer dalam karutas sia.

<sup>6</sup> Nebee ema rai hotu-hotu bele natene na'ak,

Na'i Maromak nakara sori ema nosi siakaan salan."\*

<sup>7</sup> Baa oras nia ema mai nosi fatin hotu-hotu, atu nusu Yohanis sarani sia. Mais nia nakanas sia na'ak, "Hoi! Tolek teen sia! Emi nu'u samea mak noo raso! Keta haneo ha'ak, emi bele hakbois hosi Na'i Maromak kastikar! Lale! Tan la kleur ona, Na'i Maromak natuun kastikar baa ema hotu-hotu mak la di'ak no Nia." <sup>8</sup> Keta haneo ha'ak, emi la hetan kastikar tan emi Bei Abraham husar-binan. Lale! Emi Bei Abraham husar-binan tebes, mais lia nia la nalo emi moon. Na'i Maromak bele nalo fatuk ne'e sia dadi baa Bei Abraham husar-binan. Ha'u katak emi. Hatudu kakaer hodi emikaan moris, nebee ema natene tebe-tebes na'ak, emi se'i kotuk ti'an la'o hela emikaan salan sia, hodi tuir hikar Na'i Maromak. <sup>9</sup> Emi musti

halo lia di'ak sia. Kalo lale, Na'i Maromak natuun kastikar todan baa emi, hanesan ema nodi baliun nu'an ai huun. Nunia tebes! Ai huun la noo alin, kalo la nafua di'ak! Di'ak liu hu'an, soe baa ha'i dei."\*

<sup>10</sup> Rona nola Yohanis dale nunia, ema nia sia nusu nia na'ak, "Kalo nunia, ami musti halo saa?"

<sup>11</sup> Nia nataa na'ak, "Kalo moo faru tahan rua, foo tahan ida baa ema faru lalek. Kalo moo haan, fa'e foo baa ema haan lalek."

<sup>12</sup> Ema maksisi bea sia moos mai nusu baa Yohanis, nebee nia sarani sia. Sia nusu na'ak, "Ama boot! Tulun hanorin ami atu halo saa."\*

<sup>13</sup> Nia nataa na'ak, "Uluk, emi tolek teen. Mais oras ne'e, emi musti serwisu halo loos. Keta husu bea liu nosi ukun. Nebee hutun-renu selu bea kona besik no ukun-badu."

<sup>14</sup> Sondadu na'i hira moos iha nia. Sia nusu baa Yohanis na'ak, "Kalo ami, nun-abee? Ami musti halo saa?"

Nia nataa na'ak, "Keta todak ema ni-akaan osan tuir emikaan hakara. Keta duu karin ema. Oras simu kansera, musti neon boot hodi horan to'o."

<sup>15</sup> Rona Yohanis dale nunia, ema hotu-hotu kebit malu nodi namaas baa malu na'ak, "Hoi! Keta arumak Yohanis ne'e. Kristus mak hori uluk Na'i Maromak nameno atu solok mai!"

<sup>16</sup> Mais Yohanis katak baa sia na'ak, "Rona di'a-di'ak! Ema ida mak boot liu ha'u atu mai. Masik ha'u kdadi baa ni-akaan atan moos, ha'u la kfatat." <sup>17</sup> Ha'u ksarani ema kodi wee dei, mais Nia atu nalo liu tan ha'u, tan Nia atu nakonu emikaan neon no laran nodi Maromak Kmalar Lulik. Nia atu namoos emi, hanesan badaen mean namoos mean nodi ha'i, atu soe mean teen, nebee netan mean isin. <sup>17</sup> Nia moos hanesan ema mafaho rai laliki nasai hare abas. Nia rai hare moos baa kanaha laran, mais namotu hare abas. Nunia moos Na'i Maromak. Nia atu kastikar ema mak se'i kotuk baa Nia, nodi soe lakon sia baa ha'i laran mak laka bei-beik."

\* 3:1-2 Noo ema ida naran Yosefus mak ukunrai Roma naruka nakerek lia nosi ema Isra'el sia baa oras nia. Nia moos nakerek nosi makaer ukun siakaan familin sia. Tan baa nia, ita bele hatene Herodes ne'e naran seluk mak *Herodes Antipas*. Niakaan ama, mak *Herodes Boot* (haree Mateus 2:1-22; Lukas 1:5). Filipus ne'e, Herodes Antipas maun. Filipus aman moos, Herodes Boot. Filipus inan, naran Kleopatara, nia nosi kota Yerusalem. Filipus nola Salome, mak Herodias oan. Iha Lukas 3:19 noo *Filipus* ida seluk. Nia, mak Herodes Antipas alin. Niakaan ama moos Herodes Boot, mais inan naran Mariamne. Filipus ne'e nola Herodias. Siakaan oan feto, naran Salome. Mais Filipus maun Herodes Antipas nadau nola Filipus feen (Mateus 14:3; Markus 6:17; Lukas 3:19). ☆ 3:6 Yesaya 40:3-5 ☆ 3:7 Mateus 12:34, 23:33 ☆ 3:8 Yohanis 8:33 ☆ 3:9 Mateus 7:19 ☆ 3:12 Lukas 7:29 † 3:16 Hakerek Moon lia Yunani na'ak, 'atu kore niakaan kaso talin moos, ha'u la kfatat.' Lia ne'e na'ak, Yohanis na'ak nia ema ki'ik oan dei. Masik nia dadi baa Yesus atan moos, nia la fatan.

<sup>18</sup> Hodi nunia, Yohanis foo natene lia oi-oik baa ema, nodi katak Na'i Maromak Manfatin Di'ak baa sia.

<sup>19-20</sup> Baa oras nia moos, Yohanis nahuu dale malorek Herodes niakaan hahalok aat sia. Niakaan lia nune'e: Herodes nia, gubernur rai Galilea. Niakaan salan butuk bein ti'an. Nia moos nadau nola alin feen, naran Herodias. Mais tuir loos, alin sei moris no sei la soe malu dauk no feen Herodias. Tan Herodes hahalok aat nia sia, Yohanis de'an nia loke fore, to'o Herodes krakat, hotu kahi nola nia, soe baa bui.✠

*Yohanis sarani Yesus  
(Mateus 3:13-17; Markus 1:9-11)*

<sup>21</sup> Uluk, oras Herodes sei la kahi Yohanis dauk, Yohanis sarani ema wa'in. Nia moos sarani Yesus. Sarani hotu, Yesus namulak. Oras nia moos, lale'an nakloke. <sup>22</sup> Hotu Maromak Kmalar Lulik namaan aan tuun baa Yesus. Kmalar Lulik nia ilas nu'u lakateu sina. Baa oras nia moos, noo lia maliak ida nosi lale'an na'ak:  
"O ne'e, Ha'ukaan Oan mak Ha'u kakara no kadomi.

O malo Ha'u neon di'ak."✠

*Na'i Yesus bei uluk sia, tuir aman Yusuf husar-binan*

*(Mateus 1:1-17)*

<sup>23</sup> Baa oras Yesus nahuu katak lia nosi Na'i Maromak, Niakaan otas takseer tinan tolu nulu. Ema natene Yesus nia, Yusuf oan. Yusuf bein uluk sia mak ne'e:

Yusuf aman, Eli.

<sup>24</sup> Eli aman, Matat.

Matat aman, Lewi.

Lewi aman, Melki.

Melki aman, Yanai.

Yanai aman, Yusuf.

<sup>25</sup> Yusuf aman, Matatias.

Matatias aman, Amos.

Amos aman, Nahum.

Nahum aman, Hesli.

Hesli aman, Nagai.

<sup>26</sup> Nagai aman, Maat.

Maat aman, Matatias.

Matatias aman, Semein.

Semein aman, Yosek.

Yosek aman, Yoda.

<sup>27</sup> Yoda aman, Yohanan.

Yohanan aman, Resa.

Resa aman, Serubabel.

Serubabel aman, Sealtiel.

Sealtiel aman, Neri.

<sup>28</sup> Neri aman, Melki.

Melki aman, Adi.

Adi aman, Kosam.

Kosam aman, Elmadam.

Elmadam aman, Er.

<sup>29</sup> Er aman, Yosua.

Yosua aman, Elieser.

Elieser aman, Yorim.

Yorim aman, Matat.

Matat aman, Lewi.

<sup>30</sup> Lewi aman, Simeon.

Simeon aman, Yahuda.

Yahuda aman, Yusuf.

Yusuf aman, Yonam.

Yonam aman, Elyakim.

<sup>31</sup> Elyakim aman, Melea.

Melea aman, Mena.

Mena aman, Matata.

Matata aman, Natan.

Natan aman, Daud.

<sup>32</sup> Daud aman, Isai.

Isai aman, Obed.

Obed aman, Boas.

Boas aman, Salmon.

Salmon aman, Nahason.

<sup>33</sup> Nahason aman, Aminadab.

Aminadab aman, Admin.

Admin aman, Arni.

Arni aman, Hesron.

Hesron aman, Peres.

Peres aman, Yahuda.

<sup>34</sup> Yahuda aman, Yakob.

Yakob aman, Isak.

Isak aman, Abraham.

Abraham aman, Tera.

Tera aman, Nahor.

<sup>35</sup> Nahor aman, Seruk.

Seruk aman, Rehu.

Rehu aman, Pelek.

Pelek aman, Eber.

Eber aman, Sela.

<sup>36</sup> Sela aman, Kenan.

Kenan aman, Arpaksad.

Arpaksad aman, Sem.

Sem aman, Noh.

Noh aman, Lamek.

<sup>37</sup> Lamek aman, Metusalak.

Metusalak aman, Henok.

Henok aman, Yared.

Yared aman, Mahalalel.

Mahalalel aman, Kenan.

<sup>38</sup> Kenan aman, Enos.

Enos aman, Set.

Set aman, Adam.

Adam nia, Na'i Maromak mak nase'i.

✠ 3:19-20 Mateus 14:3-4; Markus 6:17-18

✠ 3:22 Lia Uluk Fohon 22:2; Kananuk Sia 2:7; Yesaya 42:1; Mateus 3:17;

Markus 1:11; Lukas 9:35

## 4

*Diabu ulun sokur Yesus  
(Mateus 4:1-11; Markus 1:12-13)*

<sup>1</sup> Yesus simu sarani ti'an, Nia la'o nela mota Yordan. Maromak Kmalar Lulik namutuk no Nia, no nala'o Nia baa fatin fuik ida. <sup>2</sup> Yesus nein iha fatin nia to'o loron haat nulu. Nia la naa sa-saa, to'o salaan mate. Hotu diabu ulun mai sokur kokon Nia.

<sup>3</sup> Nia dale baa Yesus na'ak, "Kalo O Na'i Maromak Oan tebes, O moo beran. Dadi maruka fatuk ne'e sia dadi tubi, nebee O maa to'o bosu."

<sup>4</sup> Mais Yesus nataa na'ak, "Lale! Hakerek Moon na'ak, 'Ema raiklaran moris lahoos nosi haan dei!'"<sup>☆</sup>

<sup>5-6</sup> Nunia hotu, diabu ulun nala'o Yesus baa fatin aas ida. Nia natudu kabaas nosi ukunrai hotu-hotu iha raiklaran. Nia namaus Yesus na'ak, "Ukunrai beran no kabaas hotu-hotu ne'e sia, ha'ukaan. Ha'u koo beran atu kfoo baa see dei mak kakara. <sup>7</sup> Ha'u kbele foo baa O, surak O lo'u-sudur baa ha'u. Nia dei!"

<sup>8</sup> Mais Yesus nataa na'ak, "Lale! Hakerek Moon na'ak, 'Ita musti lo'u no sudur baa Na'i Maromak dei.

Nia, mak ita musti haliku.'"<sup>☆</sup>

<sup>9</sup> Nunia hotu, diabu ulun nala'o Yesus baa kota Yerusalem. Hotu nia nodi Yesus sa'e baa fatin mak aas kaliuk iha Uma Hamulak Huun. Hotu nia katak na'ak, "Kalo O Na'i Maromak Oan tebes, soe aan tuun onal <sup>10</sup> Tan Hakerek Moon na'ak,

'Na'i Maromak atu naruka Niakaan mak-bukar lale'an sia, nebee sia daka nola O.

<sup>11</sup> Sia mai tane nola O, nebee Okaan ain la roos aan baa fatuk.'"<sup>☆</sup>

<sup>12</sup> Mais Yesus nataa na'ak, "Keta kli-li'is mo ha'u. Tan Hakerek Moon na'ak, 'Keta sokur Maromak!'"<sup>☆</sup>

<sup>13</sup> Hodi nunia, diabu ulun koko Yesus nodi dalam oi-oik, mais la bele sokur nola. Hotu, nia nakiduk nela Yesus atu nein leet seluk.

*Yesus baa Galilea atu nahuu katak lia Na'i Maromak  
(Mateus 4:12-17; Markus 1:14-15)*

<sup>14</sup> Nunia hotu, Kmalar Lulik nala'ok Yesus fila nikar baa rai Galilea. La kleur, ema rai nia tomak natene ti'an Niakaan naran. <sup>15</sup> Nia nanorin iha ema Yahudi siakaan uma hamulak sia. Ema hotu-hotu mose na'ak, "Yesus nia, maka'as tebes!"

*Ema iha Yesus leon du'uk la simu Nia  
(Mateus 13:53-58; Markus 6:1-6)*

<sup>16</sup> Dala ida, Yesus mai Niakaan leo Nasaret du'uk. Natoon baa ema Yahudi siakaan loron hamulak, Yesus tama uma hamulak hanesan Nia nalo sura loron hamulak. Iha uma hamulak nia laran, Nia nariik atu leno Hakerek Moon. <sup>17</sup> Sia lolo foo Bei Yesaya niakaan hakerek. Nia loke, hotu leno na'ak:

<sup>18</sup> "Na'i Maromak Kmalar Lulik natuun beran baa Ha'u.

Nia boi Ha'u

atu katak Manfatin Di'ak baa ema susar.

Nia solok Ha'u

atu katak ka'ak,

ema bui, atu sai;

ema delek, atu naree;

ema mak oin kraik, atu foti ulun.

<sup>19</sup> Tan oras ne'e, Na'i Maromak oras to'o ti'an

atu sori Niakaan ema."<sup>☆</sup>

<sup>20</sup> Leno notu, Yesus lulun nikar hakerek nia, hotu fuu baa uma hamulak ulun. Hotu Nia tuur. Ema hotu-hotu iha nia nobun Nia bei-beik. <sup>21</sup> Hotu Nia katak baa sia na'ak, "Lia mak emi rona ohin nia, oras ne'e dadi ti'an!"

<sup>22</sup> Rona nola nunia, ema nia sia mose Yesus na'ak, "Adee! Saa mak Nia dale ohin nia, kabaas liu! Mais Nia ne'e, Yusuf oan! Tan saa bele nune'e?"

<sup>23</sup> Yesus nataa na'ak, "Noo lia hatetek na'ak, 'Hoi, makdook! Malo okaan isin lolon di'ak uluk lai, foin madi'ak ema seluk.' Nanis emi hatene ti'an lia hatetek nia. Emi balu hakara hodi lia nia ta'e fila Ha'u, hodi husu Ha'u ha'ak, 'Tan saa O la mase'i tadak blaar bodik ami iha ne'e, hanesan uluk O mase'i iha kota Kapernaum?' <sup>24</sup> Rona, tan Ha'ukaan dalen ne'e, tebes no loos! Ema la nakara simu Maromak mako'an iha siakaan leo du'uk."<sup>☆</sup> <sup>25-26</sup> Hola lia hatetek ida hosi Maromak mako'an uluk Elia. Baa dala ida, udan la tau rai tinan tolu no balun. Baa oras nia, feto faluk wa'in iha Isra'el. Masik nunia moos, Na'i Maromak la solok Elia

<sup>☆</sup> 4:4 Hanoin Hikar Dalam Moris 8:3; Mateus 4:4  
19:11-12 <sup>☆</sup> 4:12 Hanoin Hikar Dalam Moris 6:16

<sup>☆</sup> 4:8 Hanoin Hikar Dalam Moris 6:13 <sup>☆</sup> 4:11 Kananuk Sia  
<sup>☆</sup> 4:19 Yesaya 61:1-2 <sup>☆</sup> 4:24 Markus 6:4; Yohanis 4:44

baa tulun sia hotu iha Isra'el. Nia solok Elia baa feto faluk mesak ida iha leo Sarfat kre'is kota Sidon. Tuir loos, ferik nia lahoos ema Yahudi, mais tan nia fiar baa Na'i Maromak.✠

<sup>27</sup> Hola lia hatetek seluk hosi Maromak mako'an Elisa. Baa oras nia, ema Yahudi wa'in moras funi mea iha Isra'el. Mais Na'i Maromak la nadi'ak nola sia. Na'i Maromak naruka Elisa nadi'ak nola ema moras funi mea mesak ida dei. Ema nia, naran Naaman. Tuir loos, nia ema Siria, lahoos ema Yahudi, mais tan nia fiar baa Na'i Maromak."✠

<sup>28</sup> Rona Yesus dale nunia, sia hotu-hotu krakat. <sup>29</sup> Sia nariik bele-bele, nabu'a sai Nia nosi uma hamulak nia. Sia dada nodi Nia baa leo di'in, atu soe baa horun laran. <sup>30</sup> Mais Nia sai luku tuir ema lear nia leet. Hotu Nia la'o nela sia.

*Yesus te'ur sai diabu nosi ema ida  
(Markus 1:21-28)*

<sup>31</sup> Nunia hotu, Yesus tuun baa kota Kapernaum iha debu boot Galilea tehen. Sura loron hamulak, Nia nanorin ema iha uma hamulak Yahudi. <sup>32</sup> Ema mak nanono Nia dale, blaar karin tan Nia natene tebes hanorin nia isin.✠

<sup>33</sup> Dala ida, oras Yesus nanorin iha uma hamulak, noo ema ida mak diabu tekak. Nia nakrake maka'as na'ak, <sup>34</sup> "Hoi Yesus, ema Nasaret! O moo lia saa mo ami! O mai atu madodok ami ka? Ami hatene O. O ne'e, Ema Moon mak uluk Na'i Maromak nameno atu solok mai."

<sup>35</sup> Mais Yesus nakanas nia na'ak, "Taka ibun! Sai mela ema nia!" Teki-teki diabu nia foti ema nia nitak baa rai iha ema sia leet. Nitak notu, diabu moos sai nela nodi la nahoras tenik nia.

<sup>36</sup> Ema hotu-hotu blaar. Sia dale na'ak, "Ita blaar tebes! Ema ne'e dalen, noo beran maka'as! To'o diabu sia moos tuir Niakaan haruka nodi sai nela ema!" <sup>37</sup> Hotu ema nia sia la'o nasirin rai nia, katak lia nosi Yesus baa ema hotu-hotu.

*Yesus nadi'ak nola Simon banin feto no ema wa'in  
(Mateus 8:14-17; Markus 1:29-34)*

<sup>38</sup> Yesus sai nosi uma hamulak nia ti'an, Nia baa ema ida uman. Ema nia naran, Simon.\* Simon banin feto moras kiki. Sia

nusu baa Yesus na'ak, "Ama! Tulun madi'ak mola ferik nia lai!" <sup>39</sup> Rona nola nunia, Yesus baa nariik kre'is ferik nia toba fatin. Hotu Nia te'ur sai moras kiki nia nosi nia. Oras nia moos, moras kiki nia lakon kedas. Ferik nia moos nadeer kedan, baa nadi'a haan bodik sia.

<sup>40</sup> Kre'is loro monu ona, ema loi nodi siakaan ema mak moras oi-oik baa Yesus. Nia rai liman baa, nadi'ak nola sia hotu-hotu. <sup>41</sup> Ema mak moras nia sia, na'in hira diabu tekak. Yesus moos nesi diabu sia sai nela ema nia sia. Sia sai nodi nakrake na'ak, "O ne'e, Na'i Maromak Oan!" Tebes. Diabu nia sia natene na'ak, Yesus nia, Kristus, mak uluk Na'i Maromak nameno atu solok mai. Tan baa nia, Yesus nakahik diabu sia nebee keta dale lia fuan ida moos nosi Nia.

*Yesus baa katak Manfatin Di'ak iha uma hamulak sia*

*(Markus 1:35-39)*

<sup>42</sup> Baa awan kre'is rai naroma, Yesus nadeer atu baa fatin mamuk ida iha kota luan. La kleur, ema buka Nia nasiri fatin hotu-hotu. Sia nasoru ti'an, sia namaus Nia na'ak, "Ama, mein mo ami dei! Lalika baa fatin seluk sia!"

<sup>43</sup> Mais Yesus nataa na'ak, "La bele! Ha'u kmusti baa leo seluk sia atu katak Manfatin Di'ak nosi Na'i Maromak ukunrai. Tan Nia solok Ha'u kmai atu kala'ok serwisu nia."

<sup>44</sup> Hotu Yesus nosi leo ida baa leo ida iha rai Yudea, nodi nanorin iha uma hamulak sia.

## 5

*Ema tiha nola na'an tasi lear  
(Mateus 4:18-22; Markus 1:16-20)*

<sup>1</sup> Dala ida, Yesus nanorin ema iha debu boot Galilea tehen.\* Ema wa'in mai atu rona Maromak Manfatin, to'o seti malu satan nola Yesus. <sup>2</sup> Kre'is baa nia, ema mak tuun tasi sia namoos daitiha iha rai maran. Yesus naree bero mamuk rua nakrai aan iha nia. <sup>3</sup> Bero ida, Simon beron. Yesus sa'e baa Simon beron, hotu naruka dudu soruk oda baa. Hotu Yesus tuur nodi nanorin ema wa'in nia sia.✠

<sup>4</sup> Yesus nanorin notu, Nia dale baa Simon na'ak, "Simon! Fofer soruk tenik le'an baa, hotu soe daitiha. Emi nanis hetan na'an tasi lear."

✠ 4:25-26 1 Na'i Isra'el Sia 17:1,8-16 ✠ 4:27 2 Na'i Isra'el Sia 5:1-14 ✠ 4:32 Mateus 7:28-29 \* 4:38 Simon nia, Petrus naran ida seluk. \* 5:1 Hakerek Moon lia Yunani na'ak, 'iha debu boot Genesaret tehen'. Debu boot Genesaret naran seluk, mak debu boot Galilea. ✠ 5:3 Mateus 13:1-2; Markus 3:9-10, 4:1

<sup>5</sup> Mais Simon nataa na'ak, "Ama! Ami harui aan kalan tomak ida ti'an, mais lolon ida moos, la hetan! Mais tan Ama naruka, ami hatuun kokon."<sup>☆</sup> <sup>6</sup> Hotu sia baa natuun daitiha. Oras dada sa'e, daitiha nia nakonu no na'an tasi, to'o daitiha atu naklees ona.<sup>☆</sup> <sup>7</sup> Naree nunia, Simon nahii bolu niakaan mamaluk sia nosi bero ida seluk, nebee mai tulun. Hotu sia ra'ut natama na'an tasi baa bero rua nia to'o nakonu kre'is mout. <sup>8-10</sup> Nosi Simon mamaluk sia, noo Sebadeus oan rua, naran Yakobus no Yohanis. Sia moos blaar tan netan na'an tasi lear nia. Naree na'an tasi lear nia, Simon<sup>†</sup> sudur kedas baa Yesus oin, nodi na'ak, "Ha'u ne'e, ema maksalan. Di'ak liu, Ama keta kre'is ha'u."

Mais Yesus nataa na'ak, "Simon. Keta neon ki'ik, tan Ha'u kakara karuka emi. Emi serwisu loron-loron buka na'an tasi. Mais oras ne'e, Ha'u atu kanorin emi buka ema, nebee sia tuir Ha'u."

<sup>11</sup> Nunia hotu, sia dada nasa'e kedan bero baa rai maran. Hotu sia la'o nela hotu-hotu, baa tuir Yesus.

*Yesus nadi'ak nola ema ida mak moras funi mea*

(Mateus 8:1-4; Markus 1:40-45)

<sup>12</sup> Iha leo ida, Yesus nasoru ema ida mak moras funi mea lema isin lolon tomak. Ema nia naree Yesus, nia nakni'a sudur nodi dale na'ak, "Ama! Tulun ha'u lai! Ha'u katene Ama bele nalakon ha'ukaan moras ne'e, nebee ema keta nakribi ha'u ona. Surak Ama nakara."

<sup>13</sup> Yesus lolo liman baa, koko ema nia nodi katak na'ak, "Ha'u kakara! Di'ak ona!" Yesus dale notu nunia, moras funi mea nia lakon mohu kedas. <sup>14</sup> Hotu Yesus katak na'ak, "Manoin di'a-di'ak! O di'ak ti'an, mais la bele katak baa ema! O musti tuir uluk Bei Musa ukun-badu lai. Baa matudu isin lolon baa na'ilulik, nebee nia leno okaan isin atu natene okaan moras lakon tebes ti'an ka, sei. Hotu, o musti matama osan baa na'ilulik atu nalo baa sera, nebee ema hotu-hotu bele natene na'ak, o di'ak tebes ti'an."<sup>☆</sup>

<sup>15</sup> Masik Yesus nakahik nunia moos, lia nosi Yesus beran nia keke lema nosi ibun baa ibun. Tan baa nia, ema lolok mai bei-beik atu nanono Niakaan hanorin. Nia

moos nadi'ak nola ema lear nosi moras oi-oik. <sup>16</sup> Hotu Nia nakiduk nela ema lear, atu baa namulak iha fatin mamuk.

*Yesus nadi'ak nola ema ai kma'as ida (Mateus 9:1-8; Markus 2:1-12)*

<sup>17</sup> Dala ida, Yesus nanorin ema iha uma ida. Baa oras nia, ema na'in hira mai nanono Nia. Sia, ema nosi partee Farisi no ema manorik ukun Yahudi. Sia mai nosi leo sia iha rai Galilea, nosi rai Yudea, no nosi kota Yerusalem. Oras nia, Na'i Maromak latan beran baa Yesus atu nadi'ak nola ema moras sia. <sup>18-19</sup> Tan baa nia, ema na'in hira natiu ema ai kma'as ida baa tane lolo, nodi mai Yesus. Sia narui aan atu tama uma nia, mais uma nia naksetik basuk no ema ti'an, to'o la bele tama. Tan baa nia, sia nodi ema kma'as nia sa'e baa uma leten. Sia sobu nakuak uma leten, hotu natuun tane lolo nia baa Yesus oin iha ema lear leet. <sup>20</sup> Naree nunia, Yesus natene sia fiar Nia bele nalo siakaan maluk nia di'ak. Nia dale baa ema kma'as nia na'ak, "Maluk! Ha'u kasu mohu okaan salan sia ti'an."

<sup>21</sup> Rona Yesus dale nunia, ema Farisi no ema manorik ukun nia sia hane'o na'ak, "Hoi! Maromak mesan mak noo beran kasu ema salan. Nia ne'e see, to'o nalo aan nu'u Na'i Maromak! Ne'e nahaat Maromak ti'an!"

<sup>22</sup> Mais Yesus natene siakaan neon. Nia dale na'ak, "Tan saa emi hane'o ha'ak, Ha'u kahaat Maromak? <sup>23-24</sup> Ha'u ne'e, Ema Raiklaran Isin. Ha'u koo beran kasu ema salan. Kalo Ha'u katak baa ema kma'as ne'e ka'ak, 'Ha'u kasu mohu okaan salan sia ti'an,' emi la haree kakaer. Mais kalo Ha'u katak ka'ak, 'Madeer! Foti tane lolo, fila ona,' hotu ema kma'as ne'e nadeer kedan, foin emi haree kakaer."

Yesus dale notu nunia, Nia fila baa ema kma'as nia nodi na'ak, "Mariik! Foti tane lolo, fila ona!"

<sup>25</sup> Oras nia moos, ema kma'as nia nariik kedas iha ema lear oin, hotu foti tane lolo, fila nodi tonu Na'i Maromak. <sup>26</sup> Naree nunia, ema hotu-hotu nata'uk no blaar. Sia moos foti-nahaas Na'i Maromak naran na'ak, "Na'i Maromak maka'as! Ohin loron, ita haree du'uk lia kasalak basuk!"

*Yesus bolu Lewi tuir Nia (Mateus 9:9-13; Markus 2:13-17)*

☆ 5:5 Yohanis 21:3 ☆ 5:6 Yohanis 21:6 † 5:8-10 Hakerek Moon lia Yunani na'ak 'Simon Petrus'. Naran Simon, no naran Petrus, no naran Simon Petrus, hotu-hotu ema ida naran. ☆ 5:14 Ukun-badu Na'ilulik 14:1-32 ‡ 5:27 Lewi naran seluk; Mateus.



<sup>27</sup> La kleur, Yesus sai nosi uma nia. Hotu Nia naree ema maksisi bea ida tuur iha ni-  
akaan serwisu fatik. Ema nia, naran Lewi.<sup>‡</sup>  
Yesus tene ema nia na'ak, "Mai tuir Ha'ul!"  
<sup>28</sup> Rona nola nunia, Lewi nariik kedas, la'o  
nela hotu-hotu, baa tuir Yesus.

<sup>29</sup> Nunia hotu, Lewi nalo dahur boot. Nia  
namata Yesus no mamaluk maksisi bea no  
bainaka seluk sia. <sup>30</sup> Mais ema partee Farisi  
na'in hira no ema manorik ukun Yahudi  
sia nakmuuk Yesus eman maktuir sia na'ak,  
"Tan saa emi haa hamutuk ho ema la noo  
fofin? Tan saa emi kahur ho ema maksisi  
bea no ema lisan aat sia? Ema di'ak la bele  
kahur no ema oin nunia sia!"<sup>✠</sup>

<sup>31</sup> Mais Yesus katak baa sia na'ak, "Ema  
moras, buka makdook. Ema isin di'ak, la  
buka makdook. <sup>32</sup> Ha'u kmai atu kaliku ema  
maksalan, lahoos atu kaliku ema mak filak  
aan ema loos."

*Ema manorik sia naresi no Yesus nosi lia  
nalirin aan*

(Mateus 9:14-17; Markus 2:18-22)

<sup>33</sup> Nunia hotu, ema partee Farisi no ema  
manorik ukun Yahudi sia nakmuuk Yesus  
na'ak, "Nune'e, Ama! Yohanis eman mak-  
tuir sia nalirin aan no namulak nohuun.  
Ema Farisi sia moos nunia. Mais tan saa  
Ama eman sia naa-nemu nohuun? La  
natene nalirin aan ka?"

<sup>34</sup> Mais Yesus nataa na'ak, "Kalo halo  
dahur hola malu, emi haruka bainaka  
nalirin aan ka? Lale! Nanis emi haruka naa  
to'o bosu. Kalo mane foun sei iha nia, musti  
haa bele-bele. <sup>35</sup> Mais nosi ikus, kalo ema  
kohi nola mane foun nodi baa ti'an, foin  
bainaka sia noran susar to'o nalirin aan."

<sup>36</sup> Hotu Yesus foo lia hatetek ida tenik  
na'ak, "Kalo faru naksira, ita la tabar hodi  
tais foun. Tan kalo fasi, tais tatabar foun  
atu nakru'u, nalo faru tuun hetak naksira.  
<sup>37-38</sup> Nunia moos, ita la fui tua foun baa kn-  
aban la'ok. Tan knaban nia be'o, tua moos  
nani mohu. Tan baa nia, musti fui tua  
foun baa knaban foun. § [Hodi nunia, Yesus  
nanorin sia na'ak, Niakaan hanorin foun,  
keta kahur no ema Farisi siakaan hanorin  
tuan.] <sup>39</sup> Mais ema mak nemu ti'an anggor  
ween tuan, sia la no'uk nemu anggor ween  
foun. Tan naneo na'ak, 'Anggor ween tuan  
mak midar kaliuk!'"

✠ 5:30 Lukas 15:1-2 § 5:37-38 Hakerek Moon lia Yunani na'ak, keta fui anggor ween foun baa kakaluk kulit tuan,  
nebee keta to'o be'o no naklees karin. ✠ 6:2 Hanoin Hikar Dalam Moris 23:25 ✠ 6:3-4 1 Samuel 21:1-6; Ukun-badu  
Na'ilulik 24:9

## 6

*Ema nasee Yesus nosi lia leron hanawa  
serwisu*

(Mateus 12:1-8; Markus 2:23-28)

<sup>1</sup> Dala ida, natoon ema Yahudi leron  
hanawa serwisu, Yesus no maktuir sia la'o  
tuir to'os ida. Tan salaan basuk, maktuir  
sia ku'u nola hare gandum, nodi naa la-  
la'ok. <sup>2</sup> Iha nia noo ema nosi partee Farisi  
na'in hira. Sia mak kaer metin siakaan adat  
Yahudi. Oras sia naree maktuir sia ku'u  
hare gandum, sia nasee Yesus na'ak, "Tan  
saa okaan maktuir sia nakur itakaan ukun-  
badu? Maree! Sia ku'u ti'an. Ne'e na'ak, sia  
serwisu baa leron hanawa serwisu! La bele  
nunia!"<sup>✠</sup>

<sup>3-4</sup> Mais Yesus nataa na'ak, "Nu'unabee?  
Emi la hanoin Bei Daud lian uluk nia ka?  
Oras nia, Bei Daud no niakaan ema sia  
salaen. Sia tama baa Batane Hamulak, nola  
tubi mak na'ilulik sia sera ti'an baa Na'i  
Maromak. Hotu sia naa. Tuir loos, na'ilulik  
sia mesan mak bele naa tubi nia. Ema seluk  
la bele. Mais oras Bei Daud sia naa, la  
noo ema ida nasalak sia. Emi la leno Na'i  
Maromak Hakerek Moon ka?"<sup>✠</sup>

<sup>5</sup> Rona mai! Ha'u ne'e, Ema Raiklaran  
Isin. Ha'u mak koo beran atu karuka saa  
mak ema raiklaran bele nalo baa leron  
hanawa serwisu."

*Ema liman matek*

(Mateus 12:9-14; Markus 3:1-6)

<sup>6</sup> Baa leron hanawa serwisu seluk, Yesus  
baa nanorin iha uma hamulak. Iha nia, noo  
mane ida mak liman sorin matek. <sup>7</sup> Iha nia  
moos noo ema manorik ukun Yahudi no  
ema partee Farisi na'in hira. Sia mai buka  
leet atu nahonu Yesus. Sia nein keta aru-  
mak Yesus nadi'ak nola ema liman matek  
nia natoon baa leron hanawa serwisu. Hodi  
nunia, sia bele tula sala baa Nia iha ema  
oin. <sup>8</sup> Mais Yesus natene siakaan neon aat.  
Tan lia nia, Nia bolu liman matek nia na'ak,  
"Mau! Mai klaran ne'e!" Liman matek nia  
moos baa kedas. <sup>9</sup> Hotu Yesus nusu baa ema  
hotu-hotu iha nia na'ak, "Ha'u kusu kokon  
emi. Tuir itakaan ukun-badu, ita bele halo  
saa baa leron hanawa serwisu? Ita halo  
di'ak ka, halo aat? Ita sori ema ka, ita ho'o  
ema?" <sup>10</sup> Hotu Yesus titu satan leur sia nodi  
katak baa liman matek na'ak, "Lolo o liman  
mai!" Nia lolo baa, liman di'ak kedas.

<sup>11</sup> Naree nunia, ema mak funu Yesus krakat. Hotu sia buka dalan aat na'ak, "Ita buka seluk leet atu hahonu Nia!"

*Yesus boi ema maktuir na'in sanulu resin rua*

*(Mateus 10:1-4; Markus 3:13-19)*

<sup>12</sup> La kleur, Yesus baa foho ida atu namulak. Nia namulak iha nebaa kalan ida tomak. <sup>13</sup> Baa awan seisawan, Nia bolu ema mak tuir Nia hotu-hotu. Hotu, Nia boi nola ema na'in sanulu resin rua, nalo baa klosan. Klosan nia sia, naran mak ne'e:

<sup>14</sup> Simon (Yesus bolu nia 'Petrus'),

Andreas (Simon alin),

Yakobus,

Yohanis (Yakobus alin),

Filipus,

Bartolomeus,

<sup>15</sup> Mateus,

Tomas,

Yakobus (Alfeus oan),

Simon (ema maktuir partee politik

Selot),\*

<sup>16</sup> Yudas (Yakobus oan), no

Yudas Iskariot (mak atu fa'an lakon Yesus).

*Yesus nadi'ak nola ema wa'in*

*(Mateus 4:23-25)*

<sup>17</sup> Nunia hotu, Yesus no Niakaan maktuir sia tuun nosi foho, baa rai fehan ida. Ema wa'in naklibur iha nia ti'an. Sia mai nosi rai Yudea, nosi kota Yerusalem, nosi kota Tirus no kota Sidon mak iha tasi tehen. <sup>18</sup> Sia mai rona Yesus no nusu Nia nebee nadi'ak nola ema moras sia. Hotu, Nia nadi'ak nola sia. Nia moos nadi'ak nola ema diabu tekak, nodi te'ur nasai diabu nosi ema nia sia. <sup>19</sup> Ema hotu-hotu nakara koko Nia, tan kalo koko kona Nia, Niakaan beran sai nadi'ak nola sia.

*Yesus nanorin lia nosi ema mak netan sotir no ema mak netan dinu*

*(Mateus 5:1-12)*

<sup>20</sup> Hotu Yesus se'li oin baa Niakaan maktuir sia, nodi nanorin na'ak:

"Ema mukit sia!

Emi hetan sotir,

tan Na'i Maromak du'uk mak emikaan Na'in!

<sup>21</sup> Ema salaen sia!

Emi hetan sotir,

tan Na'i Maromak atu naliku emi to'o bosu.

Ema mak tanis no neon susar sia!

Emi hetan sotir,

tan emi atu hanasa no neon di'ak.

<sup>22-23</sup> Ema mak kona susar tan tuir Ha'u, Ema Raiklaran Isin ne'e!

Emi hetan sotir,

tan Na'i Maromak atu selu baa emi iha lale'an.

Masik ema hirus emi,

nahaat emikaan naran,

sama emi,

nabu'a sai emi hanesan ema aat,

emi hetan sotir,

tan Na'i Maromak la nalu'a emi iha lale'an.✠

Kalo ema nasusar emi nunia, neon boot baa dei! Lalika blaar, tan ema mak nasusar emi baa oras ne'e, uluk siakaan bei uluk du'uk mak nasusar Maromak mako'an sia.

Kalo emi hetan susar nunia,

halo neon boot baa dei,

tan Na'i Maromak atu selu wa'in boot baa emi iha lale'an!✠

<sup>24</sup> Mais ema maksoin sia!

Emi hetan dinu,

tan emikaan moris furak, to'o ne'e ona!

<sup>25</sup> Ema makbosu sia!

Emi hetan dinu,

tan rai salaen boot sa'e kona emi.

Ema mak nanasa sia!

Emi hetan dinu,

tan emi kona susar to'o tanis hade'un aan.

<sup>26</sup> Ema mak buka ema mose sia!

Emi hetan dinu,

tan uluk emikaan bei uluk sia,

mose mako'an bosok teen sia!"

*Yesus nanorin na'ak, ita musti hadomi ema*  
*(Mateus 5:38-48, 7:12)*

<sup>27</sup> Hotu Yesus natutan liu na'ak, "Rona mai! Ita musti hadomi funu no halo di'ak baa ema mak hirus ita. <sup>28</sup> Ita musti hamulak husu Na'i Maromak nalo di'ak bodik ema mak tolak nahaat ita. <sup>29</sup> Kalo ema basa itakaan hasan sorin, foo tenik sorin baa. Kalo ema nadau nola itakaan faru klobor, foo tenik faru baa. <sup>30</sup> Kalo ema nusu buat ida, foo baa. Kalo ema foti nodi buat ida, habusik nola baa. Keta baa husu hikar. <sup>31</sup> Ita musti halo baa ema seluk, nu'u ita hakara ema nalo baa ita.✠

<sup>32</sup> Ita hadomi itakaan ema du'uk. Kona. Mais ita hetan saa? Tan ema aat sia moos

\* 6:15 Partee Selot ne'e, buka dalan atu sai nosi ukunrai Roma. Sia moos nanaran partee ne'e na'ak 'Patriot'.

✠ 6:22-23 1 Petrus 4:14 ✠ 6:22-23 2 Lia Rai Isra'el no Rai Yahuda 36:16; Kristus Klosan Lian 7:52 ✠ 6:31

Mateus 7:12

nadomi siakaan ema du'uk. <sup>33</sup> Kalo ita halo di'ak baa ema mak nalo di'ak baa ita, ita hetan saa? Tan ema aat sia moos nalo di'ak baa hana. <sup>34</sup> Kalo ita foo tusan osan baa ema mak bele selu nikar, ita hetan saa? Tan ema aat sia moos foo tusan, surak awan-wainrua sia simu nikar tomak.

<sup>35</sup> Lia nune'e: Hadomi funu! Halo di'ak baa sia. Saa mak sia buka, foo baa. Lalika haneu, sia atu foo nikar ka, lale. Hodi nunia, Na'i Maromak selu baa ita. Ita moos dadi oan baa Maromak Mak Aas Kaliuk, tan ita moris hanesan itakaan Ama. Nia nalo di'ak baa ema aat sia. Nia moos nalo di'ak baa ema mak la natene dodan sia. <sup>36</sup> Tan lia nia, ita musti hadomi ema, hanesan itakaan Ama iha lale'an nadomi ita."

*Yesus nanorin na'ak, ita keta hasalak ema (Mateus 7:1-5)*

<sup>37</sup> Hotu Yesus nanorin natutan na'ak, "Keta sukat ema, nebee ema keta sukat fila emi. Keta hasalak ema, tan sia atu nasalak nikar emi. Halu'a lakon ema salan, nebee sia nalu'a lakon emikaan salan. <sup>38</sup> Kalo foo baa ema saa mak sia buka, emi simu hikor nakonu babu'un. Hanesan ema namamu fore baa fatik sasukat, hotu doko, tonan tuun, nahisi tenik to'o nakduar sai. Mak emi atu simu, oin nunia. Kalo emi foo oan ida, emi simu fila oan ida. Kalo emi foo wa'in, emi simu fila wa'in."

<sup>39</sup> Hotu Yesus nanorin nodi lia hatetek na'ak, "Ema delek la bele nadaek ema delek. Tan sia rua monu baa kuak bele-bele! ✧

<sup>40</sup> Lawarik sakola la bele liu nosi niakaan manorik. Mais kalo nia tuir hanorin di'a-di'ak, nia bele dadi manesak no niakaan manorik nia. ✧

<sup>41</sup> Emi hakara hatadan ema salan ki'ik. Mais emikaan salan boot, emi halo aan, la noo sala. Hahalok nia nu'u emi haliku ahukresan lotun ida iha ema matan. Mais emi la horan noo ai rohan boot neli emikaan matan. <sup>42</sup> Nu'unabee emi haksakar aan ha'ak, 'Belu! Mai nebee ha'u kasai ahukresan nia nosi okaan matan.' Mais emi du'uk la bele haree sa-saa, tan noo ai rohan boot neli emikaan matan! Etuk oin! Emi huun oin kotuk! Masai ai rohan boot nia nosi okaan matan lai, foin bele masai ahukresan lotun nia nosi okaan belun matan."

*Yesus nanorin na'ak, itakaan neon ain nak-sain tuir itakaan hahalok*

*(Mateus 7:16-20, 12:33-35)*

<sup>43</sup> Hotu Yesus nanorin soruk na'ak, "Ai huun di'ak la nafua aat. Ai huun aat, la nafua di'ak. <sup>44</sup> Ita bele hatene ai huun hosi fuan. Ita la bele ku'u dila fuan, lale, anggor fuan, hosi ai tarak. † ✧ <sup>45</sup> Nunia moos ema di'ak, nalo lia di'ak. Ema aat, nalo lia aat. Tan itakaan dalen, natudu itakaan neon ain." ✧

*Yesus nanorin lia nosi ema matenek no ema beik nariik uma*

*(Mateus 7:24-27)*

<sup>46</sup> Hotu Yesus natutan tenik na'ak, "Loron-kalan emi bolu Ha'u ha'ak, 'Na'i'. Mais, tan saa emi la halo tuir Ha'ukaan dalenn? <sup>47</sup> Ema mak mai nanono Ha'u, hotu nalo tuir Ha'ukaan dalen, ema nia hanesan <sup>48</sup> ema mak nakara nariik uma mak biit. Nia ke'e di'a-di'ak rai kuak tatuur iha rai isin, to'o kona fatuk. Hotu nia nalo tatuur baa fatuk leten, foin nariik uma. Kalo motasa'e kona, uma nia la nawae, tan noo tatuur biit. <sup>49</sup> Mais ema mak rona nodi neon baluk no la tuir Ha'ukaan dalen, ema nia hanesan ema mak nakara nariik uma, surak nariik dei. Nia la nalo tatuur, mais nariik uma baa rai fohon mota tehen. Hotu motasa'e mai, naro'on nola uma nial!"

## 7

*Yesus nadi'ak nola sondadu Roma eman ida (Mateus 8:5-13)*

<sup>1</sup> Nanorin notu nunia, Yesus fila nikar baa kota Kapernaum. <sup>2</sup> Noo sondadu ulun Roma ida iha nebaa. Niakaan ema serwisu ida mak nia fiar, moras todan kre'is mate. <sup>3</sup> Sondadu ulun nia rona nola lia Yesus, hotu nia solok fukun Yahudi na'in hira atu baa nusu Yesus nebee mai nadi'ak nola niakaan ema nia. <sup>4</sup> Sia to'o mai ti'an, sia nakro'an nebee Yesus mai no sia. Sia katak na'ak, "Ama! Ema Roma nia, ema di'ak! Fatan Ama tulun nia. <sup>5</sup> Nia nariik uma hamulak ida bodik ita, tan nadomi ita ema Yahudi." <sup>6</sup> Rona nola nunia, Yesus moos baa no sia.

Sia sei la to'o dauk, ulun nia solok mamaluk mai nasoru Yesus nodi katak na'ak, "Ama Boot lalika hakole aan, tan ha'u la kfatun simu Ama iha ha'ukaan uma. <sup>7-8</sup> Ha'u moos la fatan mai kasoru Ama, tan

✧ 6:39 Mateus 15:14 ✧ 6:40 Mateus 10:24-25; Yohanis 13:16, 15:20 † 6:44 Hakerek Moon lia Yunani na'ak, ema la bele ku'u οὐκον (*sukon*) nosi ἀκανθα (*akantha*). Ema moos la bele nola σταφυλή (*stafulei*) nosi βάτος (*batos*). Ne'e na'ak, ita bele hatene ai huun hosi fuan. ✧ 6:44 Mateus 12:33 ✧ 6:45 Mateus 12:34

katene malorek Ama noo beran. Surak Ama dale hosi ne'e dei, ha'uakaan ema serwisu di'ak kedan. Ha'u katene lia ne'e, tan ha'uakaan ulun sia noo beran naruka ha'u. Ha'u moos koo beran karuka ha'uakaan sondadu sia. Kalo karuka sasi'an ka'ak, 'Baa nebaa!' nia nanis baa. Kalo ka'ak, 'Mai ne'e!' nia nanis mai. Kalo karuka ha'uakaan ema serwisu ka'ak, 'Serwisu ne'e!' nia nanis nalo. Dadi surak Ama dale dei, ha'uakaan ema moras, di'ak kedan."

<sup>9</sup> Rona nola nunia, Yesus blaar. Hotu Nia feur oin baa ema mak tuir no Nia sia. Nia katak na'ak, "Ha'u kblaar! Hori wain ti'an Ha'u la kasoru dauk ema Yahudi ida mak fiar biit nu'u ema Roma ne'e!"

<sup>10</sup> Dale notu nunia, Yesus la'o to'o nia dei. Sondadu ulun mamaluk sia moos fila. Oras sia to'o ulun uman baa, sia naree ema moras nia di'ak ti'an.

*Yesus nalo fetu faluk oan moris nikar*

<sup>11</sup> Baa awan, Yesus no maktuir sia baa leo ida, naran Nain. Ema wa'in la'o bele-bele no sia. <sup>12</sup> Kre'is baa leo nanokar, ema lolok ida sai baa nako'i maten. Maten nia, fetu faluk ida oan mane mesak. <sup>13</sup> Naree fetu faluk nia, Yesus neon monu. Hotu Nia katak baa na'ak, "Ina! To'o ona, lalika tanis!"

<sup>14</sup> Hotu Yesus nare'is aan baa, lolo liman koko ai balun maten nia. Ema matiu ai balun moos nanawa la'o. Hotu Yesus dale baa maten nia na'ak, "Manek! Madeer ona!" <sup>15</sup> Oras nia moos, oa nia moris nikar. Nia nadeer kedas, hotu tuur nodi dale no ema iha nia sia. Hotu Yesus katak baa inan na'ak, "Ina! Ne'e, okaan oan."

<sup>16</sup> Ema iha nia sia hotu-hotu nata'uk liul! Sia moos tonu-naboot Na'i Maromak na'ak, "Na'i Maromak namaan aan mai ti'an iha itakaan klaran! Nia solok ti'an Niakaan mako'an maka'as ida baa ita!" <sup>17</sup> Hotu lia nia keke lema fatin hotu-hotu iha rai Yudea, to'o rai seluk sia.

*Yohannis solok ema baa Yesus*

*(Mateus 11:2-19)*

<sup>18-20</sup> Baa oras nia, Yohannis niakaan maktuir sia moos rona lia Yesus. Hotu sia baa nasara Yohannis iha bui laran. Rona nola lia Yesus nunia, Yohannis solok niakaan ema na'in rua baa nusu Yesus na'ak, "Ama ne'e, tebe-tebes Kristus mak ami hein ka, ami musti hein tenik ema seluk?"

Nasoru nola Yesus, Yohannis eman sia nusu nunia.

<sup>21</sup> Baa oras sia mai nia, Yesus no'i nadi'ak nola ema moras oi-oik. Nia moos te'ur sai diabu nosi ema. No nadi'ak nola ema delek.

<sup>22</sup> Yesus katak baa Yohannis eman sia na'ak, "Fila baa katak Mau Yohannis ma'ak, hotu-hotu mak emi rona no emi haree du'uk nia, dadi tuir saa mak Maromak mako'an Yesaya nakerek nela kedan na'ak:

'Ema delek, bele naree.

Ema ai kma'as, bele la'o.

Ema moras funi mea, bele dadi moos.

Ema diuk, bele rona.

Ema mak mate ti'an, bele moris nikar.

Ema mukit, bele rona Manfatin

Di'ak.\*

<sup>23</sup> Fila baa, katak Mau Yohannis ha'ak, 'Ema mak la moe simu Ha'u, atu netan sotir.'"

<sup>24</sup> Rona nola nunia, Yohannis eman sia moos fila. Hotu Yesus katak baa ema wa'in nia sia lia nosi Yohannis na'ak, "Uluk emi buka Yohannis iha fatin fuik nebaa, emi hanoin emi atu hasoru ho ema ilas oin nu'u saa? Nanis emi la buka ema mak naweruk aan, nu'u au mak anin nuu. <sup>25</sup> Nanis emi la buka ema mak tau tais kabaas, tan ema nunia iha tofatik dei! <sup>26</sup> Uluk nia, emi baa buka see? Emi buka Maromak mako'an ka? Tebes! Yohannis nia, mako'an maka'as basuk. <sup>27</sup> Iha Hakerek Moon noo lia nosi Yohannis na'ak:

'Rona! Ha'u ksolok Ha'uakaan ema,

atu loke dalam bodik O.\*

<sup>28</sup> Iha raiklaran ne'e, la noo ema ida moos mak boot liu Yohannis. Mais iha Na'i Maromak fohorai, ema mak ki'ik basuk dei moos, boot liu Yohannis."

<sup>29</sup> Ema mak rona Yesus dalen nia, sia simu, tan sia natene ti'an na'ak, Na'i Maromak dalam nia, loos no tebes. Sia simu nunia, tan uluk Yohannis sarani sia no nanorin sia. Ema maksisi bea sia moos simu nunia. <sup>30</sup> Mais ema nosi partee Farisi no ema manorik ukun Yahudi sia, la simu. Uluk sia moos la no'uk Yohannis sarani sia.\*

<sup>31</sup> Hotu Yesus nusu na'ak, "Ha'u atu katete ema raiklaran oras ne'e baa saa? Sia ema oin nu'u saa? <sup>32</sup> Nune'e. Sia hanesan lawarik mak na'i tu-tuur iha dalam. Sia nahii baa malu na'ak,

'Ami huu kfui bele-bele,

mais emi la bidu hadi'ak neon.

Ami hananu kanaanuk lakumerin,

mais emi la tanis.'

<sup>33</sup> Uluk Yohanis Mak Sarani Ema sei iha emikaan klaran. Nia nalirin aan no la nemu anggor ween. Mais emi hasalak nia ha'ak, 'Diabu tekak!' <sup>34</sup> Mais Ha'u ne'e, Ema Raik-laran Isin kosi lale'an. Loron-kalan Ha'u kaa tubi no kemu anggor ween. Emi moos hasalak Ha'u ha'ak, 'Rotus teen! Lanuk teen! Nia nadulur no maksisi bea sia! Nia partee ida no ema mak la noo folin sia! Nia la natene aan!' <sup>35</sup> Tebes! Emi hasalak Ha'u nunia. Mais hatadan Ha'ukaan dalen ne'e! Ema mak natene tebes Na'i Maromak, sia mak moris tuir Maromak dalan."

*Yesus tuir dahur iha Simon uman*

<sup>36</sup> Iha kota nia, noo ema Farisi ida naran Simon. Dala ida, nia namata Yesus sia mai niakaan uma. Simu nola hamata nia, Yesus sia baa. To'o baa, ema naliku sia tuur naa. <sup>37</sup> Oras nia, fetu aat ida rona Yesus atu naa iha Simon uma nia. Fetu nia moos mai, kaer nodi bōtir ida nahisi no mina morin folin todan.\* <sup>38</sup> Nia nare'is aan baa Yesus nosi kotuk. Hotu nia nakni'a iha Yesus ain. Nia tanis nade'un aan, to'o luun turu kona Yesus ain. Nia no'as Yesus ain nodi fuuk du'uk, hotu de'i Yesus ain. Hotu nia fui mina morin nia baa Yesus ain.✠

<sup>39</sup> Simon natene fetu nia tuur-hariik. Nia naneo na'ak, "Hahalok ne'e dadi kakaer ti'an na'ak, Yesus ne'e lahoos Maromak mako'an. Kalo tebe-tebes Maromak mak solok Nia, nanis Nia natene fetu mak roos aan baa Nia ne'e, fetu aat. Maromak mako'an lahoos nu'lu Nia ne'e, tan ema moos la bele nare'is aan baa ema sasobos!"

<sup>40</sup> Mais Yesus natene Simon neon. Nia dale baa Simon na'ak, "Mau Simon! Ha'u atu katak lia ida baa mau nune'e."

Simon nataa na'ak, "Di'ak, Ama! Katak baa dei."

<sup>41</sup> Hotu Yesus soe lia na'ak, "Noo ema ida mak buka moris nodi foo tusan osan baa ema seluk. Dala ida, nia foo tusan bodik ema na'in rua. Bodik ida, nia foo murak mutin atus lima. Bodik ida seluk, lima nulu.

<sup>42</sup> To'o oras foo fila, sia rua la bele selu. Mais makfoo tusan nia, neon monu baa sia rua. Hotu nia no'as siakaan tusan. Oras ne'e, Ha'u atu kusu nune'e: tuir mau, nosi ema na'in rua nia, nabee mak nadomi liu ema makfoo tusan?"

<sup>43</sup> Simon nataa kedan na'ak, "Nanis, mak natusan boot kaliuk!"

Yesus nataa nikar na'ak, "Kona, mau!"

<sup>44</sup> Hotu Yesus mana nikar baa fetu nia, nodi katak baa Simon na'ak, "Mau Simon, titu fetu ne'e. Hori ohin nia nakni'a iha ne'e. Oras ha'u ktama mai mau uman, mau la nadi'a wee atu fasi Ha'ukaan ain tuir itakaan adat. Mais fetu ne'e nabotes Ha'ukaan ain nodi luun, hotu no'as namara nodi fuuk. <sup>45</sup> Ohin nia moos, Ha'u ktama mau uman, mau la de'i Ha'u tuir itakaan adat. Mais nahuu nosi Ha'u ktama baa uma ne'e laran, fetu ne'e la nanawa de'i Ha'ukaan ain. <sup>46</sup> Mau moos nalul'a adat fui mina baa bainaka ulun. Mais fetu ne'e fui mina morin mak folin todan kaliuk baa Ha'ukaan ain. <sup>47</sup> Rona mai, mau! Fetu ne'e noo sala wa'in tebes. Mais Na'i Maromak kasu mohu ti'an, tan nia natudu dadomin wa'in baa Ha'u. Ema mak la noo sala wa'in, la natudu dadomin wa'in nunia baa Ha'u."

<sup>48</sup> Dale hotu nunia, Yesus katak baa fetu nia na'ak, "Ha'u kasu mohu okaan salan sia ti'an!"

<sup>49</sup> Rona nola Yesus dalen nia, ema mak tuur naa bele-bele iha nia namaas baa malu na'ak, "Hoi! Nia naneo na'ak, Nia ne'e, see?! Nia naberan aan kasu ema salan! Tuir loos, Maromak mesan dei mak noo beran kasu mohu ema salan! Lalika hanono!"

<sup>50</sup> Mais Yesus katak baa fetu nia na'ak, "Tan o fiar ti'an, Na'i Maromak sori o ti'an. Fila ona modi dame!"

## 8

*Feto sia mak tuir Yesus*

<sup>1</sup> La kleur, Yesus no Niakaan maktuir na'in sanulu resin rua, la'o nasirin kota no leo iha nebaa, nodi katak Lia Di'ak nosi Na'i Maromak ukunrai. <sup>2</sup> Fetu na'in hira moos la'o no sia. Uluk, fetu balu moras oi-oik, balu diabu tekak. Mais Yesus nadi'ak nola sia. Fetu nia sia, mak Maria nosi leo Magdala. Uluk, Yesus te'ur sai diabu hitu nosi nia. <sup>3</sup> Iha nia moos, noo Susana no ina Yohana. Ina Yohana ne'e, ama Kusa feen. Kusa nia, ulun mak babilan iha na'i Herodes tofatik. Sei noo fetu wa'in seluk mak la'o bele-bele no Yesus sia. Fetu ne'e sia nodi siakaan osan du'uk, sosa bakae bodik Yesus sia iha dalan.✠

*Lia hatetek nosi fini mak monu baa rai oi-oik*

*(Mateus 13:1-9; Markus 4:1-9)*

<sup>4</sup> Dala ida tenik, ema lear sai nosi leo wa'in atu buka Yesus. Sia libur malu ti'an,

\* 7:37 Botir nia, Hakerek Moon Lia Yunani na'ak halo hosi fatuk naran ἀλάβαστρος (*alabastros*). ✠ 7:38 Mateus

26:7; Markus 14:3; Yohanis 12:3 ✠ 8:3 Mateus 27:55-56; Markus 15:40-41; Lukas 23:49

Yesus nanorin sia nodi lia hatetek. Dala ida ne'e, Nia dale nune'e: <sup>5</sup> "Noo ema mafaho rai ida baa kari fini iha to'os. Fini balu monu baa dalan. Baa oras ema la'o tuir nia, sia sama fini nia sia. Hotu manu mai tutu nola. <sup>6</sup> Fini balu tenik monu baa rai fatuk. Fini nia sia tubu, mais naklaik mohu, tan wee la to'o. <sup>7</sup> Fini balu seluk monu baa rai mak noo ai tarak. Baa oras fini nia sia nahuu tubu, ai tarak neti no'o. <sup>8</sup> Mais fini seluk tenik, monu kona rai isin. Sia tubu, hotu boot to'o nafua. Fini nia sia foo nikar fuan dala atus ida."

Dale notu nunia, Yesus taka lia hatetek nia na'ak, "See mak noo tilun, rona di'a-di'ak!"

*Yesus nalore tan saa Nia nanorin nodi lia hatetek*

(Mateus 13:10-17; Markus 4:10-12)

<sup>9</sup> Nunia hotu, Yesus maktuir sia nusu lia hatetek nia isin.

<sup>10</sup> Nia nataa na'ak, "Nune'e! Tan emi tuir Na'i Maromak dalan ti'an, Ha'u katak mal-orek nebee emi bele hatene Na'i Maromak fohorai no oin nunabee Nia naliku hutun-renun. Mais ema seluk sia mak la no'uk tuir Na'i Maromak dalan, Ha'u kanorin sia kodi lia hatetek dei. Maromak mako'an nakerek kedan ti'an lia nosi ema nia sia na'ak, 'Sia naree ti'an, mais la no'uk natene. Sia rona ti'an, mais la no'uk simu.'"☆

*Yesus nalore lia hatetek isin nosi fini*

(Mateus 13:18-23; Markus 4:13-20)

<sup>11</sup> Hotu Yesus nalore lia hatetek nia isin na'ak, "Fini nia, nu'u Maromak Manfatin. <sup>12</sup> Fini mak monu baa dalan, nu'u ema mak rona Maromak Manfatin, mais la kleur diabu ulun mai nadau nola Manfatin nia nosi niakaan neon. Tan nunia, ema nia la fiar Na'i Maromak, no la netan moris. <sup>13</sup> Fini mak monu baa rai fatuk, nu'u ema mak rona Maromak Manfatin no simu nodi neon di'ak. Mais abut tama la le'an. Nia nahuu fiar, mais kalo susar sa'e tan, nia monu ma'as. <sup>14</sup> Fini mak monu baa rai mak noo ai tarak, nu'u ema mak rona nodi simu Maromak Manfatin. Mais la kleur, nia nalu'a lakon, tan nia nalau aan no niakaan lia du'uk, no naha oi-oik, nodi moris n-furak aan dei. Nosi ikus, niakaan fiar nia la nafua saa ida. <sup>15</sup> Mais fini mak monu baa rai isin, nu'u ema neon loos. Nia rona

Maromak Manfatin, hotu rai di'a-di'ak baa neon. Hodi nunia, nia fiar nohuun nodi nalo lia di'ak wa'in."

*Lia hatetek nosi taka badut hodi hanek*  
(Markus 4:21-25)

<sup>16</sup> Hotu Yesus nanorin tenik na'ak, "Ita sunu badut, hotu taka hodi hanek ka? Ita sunu badut, hotu rai iha koi ohak ka? Lale! Ita rai badut baa fatin aas, nebee laka naroma ema mak tama mai.☆ <sup>17</sup> Tan hotu-hotu mak sei nakfunin baa oras ne'e, atu naksain. Hotu-hotu mak ita sei la hatene baa oras ne'e, ita atu hatene.☆

<sup>18</sup> Hanoin di'a-di'ak lia ne'e sia. Ema mak nakara buka tebe-tebes Na'i Maromak beer, nia hetak natene. Mais ema mak la nakara rona Na'i Maromak beer, nia hetak la natene."☆

*Yesus familin tebes*

(Mateus 12:46-50; Markus 3:31-35)

<sup>19</sup> Baa dala ida, Yesus sei dale no ema lear. Hotu Yesus inan no Yesus alin sia mai atu nasoru Nia. Mais sia la bele kre-re'is baa Nia, tan ema wa'in resik. <sup>20</sup> Hotu ema baa katak Yesus na'ak, "Ama! Okaan inan no alin sia iha luan. Sia atu nasoru O."

<sup>21</sup> Yesus nataa na'ak, "He'e! Mais nune'e. Ema mak rona Maromak Manfatin hotu nalo tuir, sia mak Ha'uakaan inan no Ha'uakaan alin tebes."

*Yesus nalo anin dadurus nakmatek*  
(Mateus 8:23-27; Markus 4:35-41)

<sup>22</sup> Baa dala ida, Yesus tene Niakaan maktuir sia na'ak, "Mai ita sa'e bero, baa debu balu baa." Sia moos sa'e bero, la'o baa. <sup>23</sup> Baa oras la'o, Yesus toba. La kleur, anin dadurus toma sia. Laloran nakfake tama baa bero, to'o sia kre'is netan dinu.

<sup>24</sup> Naree nunia, ema maktuir sia fu'a nadeer Yesus na'ak, "Ama Boot! Ama Boot! Madeer lai! Ita atu mate mout ona!"

Yesus moos nadeer, hotu nakahik anin no laloran na'ak, "Manawa ona!" Laloran no anin moos nakmatek kedas.

<sup>25</sup> Hotu Yesus de'an Niakaan maktuir sia na'ak, "Tan saa emi la fiar Ha'u?"

Mais sia nata'uk no blaar. Sia moos nusu baa malu na'ak, "Hoi! Yesus ne'e, see? Oin nunabee Nia bele naruka anin no laloran, to'o tuir Niakaan harukan?"

*Yesus te'ur sai diabu nosi ema bulak*  
(Mateus 8:28-34; Markus 5:1-20)

☆ 8:10 Yesaya 6:9-10 ☆ 8:16 Mateus 5:15; Lukas 11:33  
25:29; Markus 4:25; Lukas 19:26

☆ 8:17 Mateus 10:26; Lukas 12:2 ☆ 8:18 Mateus

<sup>26</sup> La kleur, Yesus sia to'o rai Garasa iha debu boot Galilea balu baa. <sup>27-29</sup> Iha nebaa, noo ema ida mak diabu tekak kleur ti'an. Nia la nein iha uma. Nia nein dei iha rate fatik sia. Sura loron nia nakwalan nodi la'o baa-mai, tan diabu sia naruka nia nohuun. Ema kesi nia rua-ruan ti'an nodi besi talik, mais nia nasiit mohu. Hotu, diabu sia naloot nia to'o nalai baa rai fuik.

Oras Yesus sia tuun nosi bero, ema bulak nia mai nasoru. Nia nakrake, nodi soe aan baa Yesus oin. Hotu Yesus naruka na'ak, "Hoi, diabul! Sai mela ema ne'e!"

Hotu ema bulak nia nakrake na'ak, "Hoi! Keta kakoen ha'ul! Tan ha'u katene O ne'e Yesus, Maromak Mak Aas Kaliuk Oan! Keta masusar ha'ul!"

<sup>30</sup> Hotu Yesus nusu baa nia na'ak, "O naran see?"

Diabu nataa na'ak, "*Legion*, tan ami lear hanesan sondadu rihun-rihun." Bulak dale nunia, tan diabu wa'in nein iha niakaan laran.

<sup>31</sup> Hotu diabu nia sia nakro'an baa Yesus nebee keta naruka sia baa Kuak Kastikar, mak diabu siakaan kastikar fatin.

<sup>32</sup> Kre'is baa nia, noo fahi klibur ida. Fahi nia sia no'i naa iha foho tehen. Diabu nia sia nakro'an baa Yesus na'ak, "Maruka ami tama baa fahi nia sia dei!" Yesus moos nalo tuir nunia. <sup>33</sup> Diabu nia sia sai nela bulak nia, tama kedan baa fahi nia sia. Fahi nia sia hotu-hotu bula, nalai lakon tuun nosi foho nia, tama baa debu boot laran. Hotu-hotu mate mout.

<sup>34</sup> Naree nola nunia, makdaka fahi sia nalai baa nasirin leo sia iha nia, nodi katak lia nia hotu-hotu. <sup>35</sup> Rona nola nunia, ema lear sai baa fatin nia atu naree du'uk saa mak dadi. To'o nebaa, sia naree ema diabu tekak nia tuur mamatek kre'is Yesus ain. Nia moon ti'an no tau tais ti'an. Naree nunia, sia hotu-hotu nata'uk. <sup>36</sup> Hotu ema mak ohin naree lia nia sia, katak baa ema mak foin mai sia, nunabee ema bulak nia bele di'ak nikar. <sup>37</sup> Mais ema Gerasa hotu-hotu mak nein iha rai nia, nusu Yesus nebee la'o nela rai nia, tan sia hotu-hotu nata'uk.

Rona nola nunia, Yesus sia sa'e baa bero, atu fila nikar baa debu balu baa.

<sup>38</sup> Mais ema mak ohin diabu tekak nia, namaus Yesus na'ak, "Ama! Kalo bele, ha'u ktuir Ama!"

Mais Yesus nataa na'ak, <sup>39</sup> "Nune'e dei! Di'ak liu, o fila mikar baa okaan familin sia modi katak baa sia lia Na'i Maromak Niakaan dadi'ak baa o."

Hotu, ema nia baa nasirin kota nia, katak baa ema hotu-hotu nosi lia Yesus nadi'ak nola nia.

*Yesus nalo Yairus oan feto moris nikar, no nadi'ak nola feto ida*

(*Mateus 9:18-26; Markus 5:21-43*)

<sup>40</sup> Nunia hotu, Yesus sia fila baa debu boot Galilea balu baa. Baa oras sia tuun nosi bero, ema lear nein ti'an. Sia kabuun mai, simu Yesus. <sup>41-42</sup> Iha nia moos, noo ema ida naran Yairus. Nia, uma hamulak ulun iha kota nia. Niakaan oan feto mesak ida, otas tinan sanulu resin rua. Oa feto nia moras todan kre'is mate. Tan baa nia, oras Yairus naree Yesus mai, nia baa nakni'a iha Yesus oin. Nia nakro'an nebee Yesus mai niakaan uma, nadi'ak nola oan.

Yesus simu. Hotu sia baa Yairus uman. Ema lear moos tuir, to'o la'o seti malu. <sup>43</sup> Iha nia, noo feto ida mak tuir sia. Feto nia kona moras raa naruk tinan sanulu resin rua ti'an. Nia namohu osan no naha ti'an, nodi selu makdook sia. Mais la noo makdook ida mak bele nadi'ak nola nia. Niakaan moras hetak tu'an. <sup>44</sup> Baa oras nia, nia nare'is aan baa Yesus nosi kotuk atu koko Yesus faru ninin. Koko ti'an, nia di'ak kedas.

<sup>45</sup> Teki-teki Yesus nariik nodi nusu na'ak, "See mak koko Ha'u ne'e?"

La noo ema ida mak nataa. Hotu Petrus dale na'ak, "Ama Boot! Ema lear seti malu! Sia dudu malu nosi kotuk."

<sup>46</sup> Mais Yesus nataa na'ak, "Lale! Ohin nia, Ha'u koran Ha'u'ukaan beran sai. Katene ema ida koko Ha'u nodi neon no laran."

<sup>47</sup> Rona Yesus dale nunia, feto nia noran la bele nakfunin to'o nata'uk liu. Nia kiki, nodi nakni'a baa Yesus oin. Nia katak lia huun iha ema lear oin. Hotu nia moos katak na'ak, "Natoon baa ha'u koko kona Yesus, ha'u di'ak kedas."

<sup>48</sup> Hotu Yesus katak baa nia na'ak, "Bii! O di'ak, tan fiar baa Ha'u. Fila ona modi neon di'ak!"

<sup>49</sup> Yesus sei dale no feto nia, Yairus eman ida mai katak baa nia na'ak, "Aikee, Ama! Ama oan la no ita ti'an! Lalika makole Ama Boot tenik."

<sup>50</sup> Rona ema nia nasara, Yesus dale baa Yairus na'ak, "Mau! Lalika mata'uk! Fiar baa Na'i Maromak dei. Nia atu sori mau oan."

<sup>51-53</sup> To'o Yairus uman, ema nakonu uma nodi tanis nade'un aan. Yesus nakahik sia na'ak, "Hanawa tanis ona! Oa ne'e la mate. Nia toba dei!"

Rona Yesus dale nunia, ema nia sia nanasa nodi nakmulis ibun baa Nia, tan sia naree du'uk oa nia nawan kotu ti'an. Mais Yesus bolu nola oan nia inan-aman, Petrus, Yohanis no Yakobus, tama bele-bele no Nia. Nia moos naruka ema seluk sia nein iha luan.

<sup>54</sup> Tama ti'an baa, Yesus kaer nola oa nia liman, nodi bolu na'ak, "Bete! Madeer ona!" <sup>55</sup> Natoon nia moos, oa nia moris nikar, hotu nadeer. Yesus naruka inan na'ak, "Foo nia naa lai!" <sup>56</sup> Inan-aman blaar tebe-tebes. Mais Yesus nakahik sia nebee keta keke lia ne'e.

## 9

*Yesus solok Niakaan maktuir na'in sanulu resin rua*

(Mateus 10:5-15; Markus 6:7-13)

<sup>1</sup> Baa dala ida, Yesus libur nola Niakaan maktuir na'in sanulu resin rua. Nia latan beran baa sia, nebee bele te'ur diabu, no bele nadi'ak nola ema nosi moos oi-oik. <sup>2</sup> Nia solok sia baa katak lia nosi Na'i Maromak fohorai nodi nalore oin nunabee Na'i Maromak naliku hutun-renun. Nia moos solok sia atu nadi'ak nola ema moras. <sup>3</sup> Mais Nia nameno baa sia na'ak, "Hanoin di'a-di'ak! Emi baa, lalika hodi sa-saa. Hodi loos faru iha isin dei. Lalika hodi kno'a, kakaluk, bakae, lale, osan. Faru selu moos, lalika hodi. <sup>4</sup> Kalo tama baa leo ida, hotu ema simu emi, emi hein iha siakaan uma nia dei. Keta boi uma. Hein iha nia to'o la'o hela leo nia. <sup>5</sup> Kalo tama baa leo ida, mais ema la simu emi, hi'it aan la'o hela sia. Baa oras sai hosi leo nia, musti halo tuir adat hodi hisik hela ahukresan iha emikaan ain, hotu katak baa sia ha'ak, "Tan emi la ho'uk rona, habusik emi hatiu hola du'uk." <sup>6</sup> Rona notu nunia, ema maktuir sia baa la'o sura leo. Sia katak baa ema lia Na'i Maromak Manfatin Di'ak. Sia moos nadi'ak nola ema moras sia.

*Na'i Herodes benar tan lia Yesus*

(Mateus 14:1-12; Markus 6:14-29)

<sup>7</sup> Baa oras nia, lia oi-oik nosi Yesus to'o Na'i Herodes Antipas\* tilun ti'an. Rona nola lia nia sia, Herodes benar tan noo ema na'in hira mak na'ak, "Yesus nia, Yohanis Mak Sarani Ema. Nia moris nikar ti'an." <sup>8</sup> Balu tenik na'ak, "Yesus nia, Bei Elia mak

moris nikar. Kalo lale, ida seluk nosi Maromak mako'an uluk sia." <sup>9</sup> Mais Herodes naneo na'ak, "Hori hirak nia, ha'u karuka taa kotu Yohanis ulun ti'an. Oras ne'e, nia moris nikar ti'an ka? Kalo lahoos nia, ida ne'e, see tenik?" Tan Herodes benar nunia, nia buka dalan atu nasoru du'uk Yesus.

*Yesus nahaan ema rihun lima*

(Mateus 14:13-21; Markus 6:30-44; Yohanis 6:1-14)

<sup>10</sup> Baa leet ida, maktuir mak Yesus solok nia sia, fila mai naklibur nikar no Nia. Sia nasara baa Nia saa hotu-hotu mak sia nalo ti'an. Hotu sia bele-bele la'o no-nook baa fatin ida kre'is leo Betsaida atu nanawa. <sup>11</sup> Mais ema lear noran nola sia baa, hotu sia moos tuir. Yesus simu sia di'a-di'ak, nodi nadi'ak nola ema moras hotu-hotu. Nia moos katak baa sia lia Na'i Maromak Fohorai nodi nalore oin nunabee Na'i Maromak naliku hutun-renun.

<sup>12</sup> Loro malirin ti'an, maktuir na'in sanulu resin rua nia baa katak Yesus na'ak, "Di'ak liu Ama naruka ema ne'e sia, baa leo kre'is iha ne'e sia, nebee sia buka haan du'uk. Sia moos musti buka fatin du'uk bodik toba. Tan fatin ne'e, fatin fuik."

<sup>13-14</sup> Mais Yesus nataa na'ak, "Nune'el! Emi mak musti hahaan sia!"

Mais sia sakar na'ak, "Adeei, Ama! Oin nu'u saa bele nunia? Ema ne'e sia rihun lima resin! Nia foin mane dei, sei la sura feto no lawarik dauk! Itakaan tubi moos, baluk lima dei. Na'an tasi moos, lolon rua dei. Ne'e la to'o! Kalo Ama nakara ami hahaan sia, nunabee ami bele sosa haan wa'in bodik sia?" <sup>15</sup>

Mais Yesus naruka sia na'ak, "Haruka ema ne'e sia tuur naklibur, sura klibur ema na'in lima nulu."

<sup>15</sup> Hotu sia baa nahulin nunia. <sup>16</sup> Ema nia sia tuur ti'an, Yesus nola tubi baluk lima no na'an tasi lolon rua nia. Nia tanaat baa lala'an, nodi namulak baa Maromak. Hotu, Nia tohi fa'e tubi no na'an tasi nia, lolo baa maktuir sia nebee fa'e baa ema nia sia. <sup>17</sup> Sia hotu-hotu naa to'o bosu. Hotu maktuir sia libur nola haan resin sia, to'o nakonu ko'e sanulu resin rua.

*Petrus natene na'ak, Yesus mak Kristus*

(Mateus 16:13-19; Markus 8:27-29)

✧ 9:5 Lukas 10:4-11; Kristus Klosan Lian 13:51

\* 9:7 Herodes Antipas nia, Herodes Boot oan. Herodes Boot nia, mak naruka ho'o lawarik ki'ik oan sia iha Betlehem, natoon baa Yesus moris. Haree Mateus 2: 16-18.

✧ 9:8 Mateus 16:14; Markus 8:28; Lukas 9:19

✧ 9:13-14 Mateus 14:21



<sup>18</sup> Dala ida, Yesus namulak mesan iha fatin ida. Hotu Niakaan maktuir sia mai naklir no Nia. Namulak notu, Nia nusu baa sia na'ak, "Tuir ema dalen, Ha'u ne'e see?"

<sup>19</sup> Sia nataa na'ak, "Noo ema na'ak, Ama ne'e, Yohanis Mak Sarani Ema. Seluk tenik na'ak, arumak Ama ne'e, Bei Elia. Kalo lale, ida seluk nosi Maromak mako'an uluk sia, mak moris nikar ti'an."✠

<sup>20</sup> Yesus nusu nati'i sia tenik na'ak, "Tuir emi du'uk, Ha'u ne'e see?"

Petrus nataa na'ak, "Ama ne'e, Kristus mak uluk Na'i Maromak nameno kedan atu solok mai."✠

<sup>21</sup> Petrus nataa nunia, hotu Yesus nakahik sia nebee keta katak baa se-see ha'ak, Sia ne'e, mak Kristus.

*Yesus dale lia nosi Niakaan mate no moris nikar*

*(Mateus 16:21-28; Markus 8:31-9:1)*

<sup>22</sup> Nunia hotu, Yesus dale tu'an baa Niakaan maktuir sia na'ak, "Ha'u ne'e, Ema Raiklaran Isin kosi lal'an. Ha'u kmusti katiu susar todan oi-oik. Fukun adat sia, na'ilulik ulun sia, no manorik ukun Yahudi sia la simu na'ak, Ha'u ne'e, mak Kristus. Sia atu no'o Ha'u. Nanis Ha'u kmate, mais wainrua, Ha'u kmoris kikar!"†

<sup>23</sup> Hotu, Yesus moos dale baa ema lear sia na'ak, "Ema mak nakara tuir Ha'u, nia musti tuir bei-beik sura loran! Nia musti nalu'a niakaan hakara du'uk, nebee tuir Na'i Maromak hakaran. Masik ema no'o nia moos, nia musti tuir, hanesan ema natiu niakaan ai karuus atu baa niakaan mate fatin."✠ <sup>24</sup> Ema mak moris nodi nadi'a aan simu mate tan tuir Ha'u, nia netan moris no Na'i Maromak nima-nimak. Mais ema mak moris tuir hakaran du'uk, nia la netan moris no Na'i Maromak.✠ <sup>25</sup> Kalo ema netan raiklaran sasoin tomak, mais la netan moris no Na'i Maromak, nia netan sotir saa? <sup>26</sup> Ha'u ne'e, Ema Raiklaran Isin kosi lal'an. Ema mak moe aan tuir Ha'u, no moe aan kaer Ha'ukaan hanorin, baa oras Ha'u kfila kikar kosi lal'an mai, Ha'u moos moe aan katene ema nia iha Na'i Maromak

oin. Nosi ikus, Ha'u atu ktuun mai kodi Ama beran maka'as, bele-bele ko Niakaan makbukar lal'an sia. <sup>27</sup> Keta halu'a lia fuan ne'e! Nosi emi hotu-hotu ne'e, balu la mate dauk, to'o naree Na'i Maromak kaer ukun."

*Yesus nakfilas aan iha foho leten*

*(Mateus 17:1-8; Markus 9:2-8)*

<sup>28</sup> Loran walu siku, Yesus nodi Petrus, Yohanis no Yakobus sa'e baa foho ida atu namulak. <sup>29</sup> Baa oras namulak, Yesus ilas nakfilas aan. Niakaan tais mutin naksinak.

<sup>30</sup> Teki-tekis, ema na'in rua mosu mai. Sia rua, mak Bei Musa no Bei Elia. Sia dale no Yesus. <sup>31</sup> Sia moos tadu naksinak. Sia na'in tolu dale baa malu nosi lia Yesus mate iha Yerusalem.

<sup>32</sup> Baa oras nia, Petrus no mamaluk na'in rua nakati la bele netu aan, to'o toba. Baa oras naktekir, sia titu-naree Yesus nariik no ema na'in rua. Sia moos titu-naree Yesus sinak nakroma.

<sup>33</sup> Naree Bei Musa no Bei Elia atu fila ona, Petrus benar nodi dale karin na'ak, "Ama Boot! Ami horan di'ak iha ne'e. Di'ak liu ami hariik batane tolu. Ida bodik Ama Boot, ida bodik Bei Musa, ida tenik bodik Bei Elia." <sup>34</sup> Petrus sei dale nunia, kalo'an tuun, taka nola sia. Naree nunia, Petrus sia nata'uk. <sup>35</sup> Sia moos rona noo lia maliak nosi kalo'an na'ak, "Ne'e, Ha'ukaan Oan mak Ha'u kboi kedan!

*Rona di'a-di'ak baa Nial!"✠*

<sup>36</sup> Nunia hotu, Petrus sia titu-naree Yesus mesan dei. Sia na'in tolu taka ibun, la dale baa se-see saa mak sia naree ti'an nia. Kleur, foin loke ibun dale baa ema seluk.

*Yesus nadi'ak nola lawarik diabu tekak*

*(Mateus 17:14-18; Markus 9:14-27)*

<sup>37</sup> Baa awan, oras Yesus no Petrus sia tuun nosi foho nia, ema lear mai nasoru Yesus. <sup>38</sup> Noo ema ida nahii baa Yesus na'ak, "Ama Boot! Maree kokon ha'ukaan oan mane mesak ne'e lai! <sup>39</sup> Tan diabu tekak nia, nalo nia sarebak nakrake, nodi nitak nia to'o kaban furin sai. Itabu moos ta'e rua-ruan no kakoen nia nohuun. <sup>40</sup> Ha'u kusu baa Ama maktuir sia ti'an nebee te'ur sai diabu nia, mais sia la bele!"

✠ 9:19 Mateus 14:1-2; Markus 6:14-15; Lukas 9:7-8 ✠ 9:20 Yohanis 6:68-69 † 9:22 Kalo ita sura loran hodi lia Yunani, oin seluk nosi sura loran hodi lia Tetun. Lia Yunani sura loran ohin ne'e na'ak 'loron ida'; awan na'ak 'loron rua'; wainrua na'ak 'loron tolu'; waintolu na'ak 'loron haat'. Hakerek Moon tuir lia Yunani na'ak, τη τρίτη ἡμέρα (tei tritei heimera). Ne'e na'ak 'iha loran tolu'. Mais ita sura loran nia hodi lia Tetun na'ak 'wainrua'. Ita hatene ha'ak Yesus mate baa loran lima. Awan, loran neen (mak ema Yahudi sura na'ak, loran rua). Hotu, Yesus moris nikar baa loran domiku (mak ema Yahudi sura na'ak, loran tolu). ✠ 9:23 Mateus 10:38; Lukas 14:27 ✠ 9:24 Mateus 10:39; Lukas 17:33; Yohanis 12:25 ✠ 9:35 2 Petrus 1:17-18; Yesaya 42:1; Mateus 3:17, 12:18; Markus 1:11; Lukas 3:22

<sup>41</sup> Rona nola nunia, Yesus nakanas maktuir sia na'ak, "Hoi! Emi ne'e etuk oin, huun la fiar no la loos! To'o wainhira Ha'u katerus aan ko emi?"

Dale notu nunia, Nia katak baa ama nia na'ak, "Modi o oan mai!"

<sup>42</sup> Baa oras nodi oan baa Yesus, diabu nitak baa rai nodi doko nia. Mais Yesus te'ur diabu sai nela oan nia. Hotu oan nia di'ak kedas. Yesus moos latan nikar baa aman. <sup>43</sup> Ema hotu-hotu mak naree Yesus beran maka'as nia, blaar karin.

*Yesus dale nikar lia nosi Niakaan mate*  
(Mateus 17:22-23; Markus 9:30-32)

(43b) Ema hotu-hotu sei dale tadak blaar mak Yesus nase'i nia, Nia katak Niakaan maktuir sia na'ak, <sup>44</sup> "Hatadan di'a-di'ak lia ne'e! Ha'u ne'e, Ema Raiklaran Isin kosi lale'an. La kleur ona, ema atu fa'an lakon Ha'u, hotu latan Ha'u baa ema seluk." <sup>45</sup> Rona nola nunia, Yesus Niakaan maktuir sia benar karin, tan la natene lia nia isin. Mais sia moos nata'uk nusu lia nia isin na'ak saa.

*See mak boot kaliuk?*

(Mateus 18:1-5; Markus 9:33-37)

<sup>46</sup> Baa dala ida, Yesus Niakaan maktuir sia toe malu baa lia see mak boot kaliuk. <sup>47</sup> Mais Yesus natene sia toe malu tan lia nia. Hotu Nia nola lawarik ida, nalo nariik iha Niakaan sorin. <sup>48</sup> Hotu Nia katak baa sia na'ak, "Rona di'a-di'ak! Ema mak simu ema ki'ik hanesan lawarik ne'e, ema nia moos simu Ha'u no Ha'ukaan Ama mak solok Ha'u kmai iha raiklaran ne'e. Ema wa'in naraik ema ki'ik sia, mais Na'i Maromak nafoli kaliuk, ema mak naliku ema ki'ik sia." <sup>49</sup>

*See mak itakaan eman?*

(Markus 9:38-40)

<sup>49</sup> Nunia hotu, Yohanis nasara baa Yesus na'ak, "Ama Boot! Baa dala ida, ami haree ema ida te'ur sai diabu nodi temi Ama naran. Ami hakahik nia nebee keta temi nodi Ama naran, tan nia lahoos itakaan eman."

<sup>50</sup> Mais Yesus nataa na'ak, "Hoi! Keta hakahik nia! Tan ema mak la sakar ita, nia itakaan eman."

*Ema Samaria la simu Yesus*

<sup>51</sup> Yesus natene na'ak, Niakaan loron sa'e baa lale'an kre'is ona. Hotu, Nia nakotu

atu baa kota Yerusalem. <sup>52</sup> Mais Nia naruka ema na'in hira atu baa uluk, nebee babilan haa-hemu no fatin bodik sia nein heik. Hotu ema nia sia moos baa, tama leo ida iha rai Samaria. <sup>53</sup> Mais ema Samaria iha nia la simu Yesus sia, tan sia atu baa lo'u-sudur baa Maromak iha kota Yerusalem. <sup>54</sup> Baa oras Yakobus no Yohanis rona ema Samaria la simu Yesus nunia, sia namaus Yesus na'ak, "Ama Boot! Kalo ita husu Na'i Maromak solok ha'i nosi kalo'an mai naa mohu sia, nunabee?" <sup>55</sup>

✠ Mais Yesus se'i oin baa sia rua nodi de'an na'ak, "Keta nunia." <sup>56</sup> Hotu sia la'o liu baa leo seluk.

*Lia lala'ok bodik ema mak tuir Yesus*  
(Mateus 8:19-22)

<sup>57</sup> Baa oras sia sei la'o, ema ida dale baa Yesus na'ak, "Ama Boot! Ama baa nabee dei, ha'u ktuir bei-beik!"

<sup>58</sup> Mais Yesus nataa na'ak, "Di'ak no! Mais manoin nune'e. Ema hotu-hotu noo fatin du'uk. Asu fuik fila baa fatuk kuak. Manu fila baa knuuk. Mais Ha'u ne'e, la koo uma toba fatin. Tan Ha'u ne'e, Ema Raiklaran Isin kosi lale'an."

<sup>59</sup> Baa dala ida Yesus bolu ema ida seluk na'ak, "Mai, tuir Ha'u atu dadi baa Ha'ukaan ema."

Ema nia nataa na'ak, "Di'ak! Mais nune'e, Ama Boot. Mabusik ha'u kfila, baa babilan ema matas sia lai. Kalo ha'ukaan ama mate ti'an, foin ha'u kmai tuir Ama."

<sup>60</sup> Mais Yesus dale baa nia na'ak, "Nune'e! Mabusik ema mak la fiar Maromak, babilan siakaan ema maten. Mais emi mak fiar baa Maromak, musti baa katak lia nosi Nia babilan hutun-renun."

<sup>61</sup> Baa dala ida seluk, ema ida tenik na'ak, "Di'ak no, Ama Boot! Ha'u kakara tuir Ama Boot bei-beik. Mais mabusik ha'u kbaa katak ha'ukaan famili sia lai, foin ha'u kmai tuir Ama." <sup>62</sup>

✠ Mais Yesus katak baa nia na'ak, "Nune'e! Kalo ema nahuu fila rai, hotu nalau aan no serwisu seluk sia to'o nalu'a furi, niakaan to'os la dadi. Nunia moos, ema mak nakara tuir Ha'u. Kalo nia nanoin bei-beik moris uluk, nia la noo folin dadi ema mak serwisu iha Na'i Maromak fohorai."

✠ 9:46 Lukas 22:24 ✠ 9:48 Mateus 10:40; Lukas 10:16; Yohanis 13:20 † 9:53 Ema Samaria siakaan fatin sudur baa Na'i Maromak, iha Foho Gerisim iha siakaan rain. Sia nalo lia no ema Yahudi kleur ti'an, tan ema Yahudi sudur baa Na'i Maromak iha kota Yerusalem. ✠ 9:54 2 Na'i Isra'el Sia 1:9-16 ✠ 9:61 1 Na'i Isra'el Sia 19:20

## 10

*Yesus solok maktuir na'in hitu nulu resin rua*

<sup>1</sup> Nunia hotu, Yesus boi nola maktuir seluk sia. Sia na'in hitu nulu resin rua.\* Hotu, Nia fa'e sia nalo na'in rua-rua atu baa uluk Nia, baa fatin mak Nia atu baa. <sup>2</sup> Nia solok sia nodi na'ak, "Ema lear hanesan hare mak naktuuk ti'an. Hein loos ema serwisu mai ku'u. Tan baa nia, emi musti hamulak, husu baa Na'i Maromak tu'an Niakaan ema serwisu, nebee sia baa nanorin ema atu tuir Ha'u. Tan ema wa'in mak nakara tuir. Mais ema mak serwisu, la duun wa'in.✠

<sup>3</sup> Oras ne'e, emi baa ona! Ha'u ksolok emi atu serwisu baa ema lear. Mais hanoin! Emi ne'e, hanesan bibi malae oan mak laran di'ak. Oras ne'e, emi baa asu fuik leet.✠

<sup>4</sup> Emi lalika hodi osan, tais, lale, kaso resin iha dalan. Keta soe butan leet hodi hasee ema iha dalan.

<sup>5-8</sup> Kalo tama baa leo ida, keta lori hosi uma baa uma. Kalo ema simu emi iha uma ida, hein iha nia dei, da-dau to'o la'o hela leo nia. Husu nebee Na'i Maromak natuun matak-malirin baa ema uma laran nia. Kalo uma na'in ida simu emi, nanis Na'i Maromak natudu laran di'ak baa ema nia. Mais kalo la no'uk simu emi, habusik Na'i Maromak natudu laran di'ak baa emi dei. Kalo tama baa uma ida, lale leo ida, haahemu saa dei mak sia foo. Simu hodi neon di'ak, tan fatan sia foo baa emi, atu selu emikaan kolen.✠ <sup>9</sup> Hadi'ak hola siakaan ema moras. Katak baa sia ha'ak, 'Na'i Maromak oras to'o ti'an atu babilan Niakaan hutun-renun.'

<sup>10</sup> Mais iha leo seluk, kalo ema la no'uk simu emi, baa hariik iha leo nia dalan, hodi katak ha'ak, <sup>11</sup> 'Hoi, ema leo ne'e! Rona! Ami mai hodi Maromak Manfatin bodik emi, mais emi la titu netik. Oras ne'e, ami hisik hela ahukresan leo ne'e hosi amikaan ain, atu dadi baa tadak na'ak, emi hatiu dinu du'uk. Mais hanoin di'a-di'ak! Na'i Maromak oras to'o ti'an atu babilan Niakaan hutun-renun!'"✠

\* 10:1 Hakerek Moon lia Yunani balu nakerek na'ak, 'ema maktuir na'in hitu nulu resin rua'. Balu tenik na'ak, 'ema maktuir na'in hitu nulu'. ✠ 10:2 Mateus 9:37-38 ✠ 10:3 Mateus 10:16 ✠ 10:5-8 1 Korintus 9:14; 1 Timotius 5:18 ✠ 10:11 Mateus 10:7-14; Markus 6:8-11; Lukas 9:3-5; Kristus Klosan Lian 13:51 ✠ 10:12 Lia Uluk Fohon 19:24-28; Mateus 10:15, 11:24 † 10:13 Hakerek Moon lia Indonesia nakerek 'Khorazim'. Hakerek Moon tuan tuir lia Yunani nakerek 'Choradzin'. ✠ 10:13 Yesaya 23:1-18; Yeskiel 26:1—28:26; Yoel 3:4-8; Amos 1:9-10; Sakarias 9:2-4 ✠ 10:15 Yesaya 14:13-15 ✠ 10:16 Mateus 10:40; Markus 9:37; Lukas 9:48; Yohanis 13:20 ‡ 10:17 Hakerek Moon lia Yunani balu nakerek na'ak, 'ema maktuir na'in hitu nulu resin rua'. Balu tenik na'ak, 'ema maktuir na'in hitu nulu'.

<sup>12</sup> Hotu Yesus katak tenik baa maktuir na'in hitu nulu resin rua nia na'ak, "Hanoin ema kota Sodom siakaan a'aat. Mais Ha'u katak nune'e: Kalo rai falu fila, Na'i Maromak nanis kastikar ema mak dudu emi, to-dan liu tan nosi Nia kastikar ema Sodom!'"✠

*Ema mak la no'uk simu Yesus (Mateus 11:20-24)*

<sup>13</sup> Hotu Yesus katak tu'an tenik na'ak, "Hoi! Ema leo Korasin† no ema leo Bet-saida. Sintidu! Dinu atu kona emi! Ha'u kase'i lia kasalak basuk oi-oik iha emikaan oin ti'an, mais emi la fiar kois. Tuir loos, emi ne'e, ema Yahudi mak katak sain ha'ak emi hatene Maromak. Mais kalo lia kasalak basuk mak Ha'u kase'i iha emikaan leo, tadu iha leo Tirus no leo Sidon, nanis ema leo rua nia la'o nela siakaan salan atu tuir Na'i Maromak. Masik sia lahoos ema Yahudi, sia nanis tau tais neon susar, nodi tau ahukresan baa ulun dadi tadak na'ak, sia neon aat tan siakaan salan.✠ <sup>14</sup> Tebes! Haree dei! Nosi ikus Na'i Maromak nakotu ema hotu-hotu lian, Nia kastikar ema Tirus no ema Sidon kmaan liu nosi Nia kastikar emi.

<sup>15</sup> Hoi, ema leo Kapernaum! Sintidu! Keta haneo Na'i Maromak atu foti sa'e emi, tama baa lale'an. Lale! Na'i Maromak atu soe emi, tama baa naraka!'"✠

<sup>16</sup> Hotu Yesus katak tenik baa maktuir sia na'ak, "Hanoin di'a-di'ak! Ema mak rona emi, sia moos rona Ha'u. Ema mak dudu emi, sia moos dudu Ha'u. Liu tan tenik, sia dudu Maromak mak solok Ha'u kmai iha raiklaran ne'e."✠

*Yesus Niakaan maktuir na'in hitu nulu resin rua mai nikar*

<sup>17</sup> Nunia hotu, Yesus Niakaan maktuir na'in hitu nulu resin rua nia‡ moos baa, nalo tuir Niakaan haruka. Oras sia mai nikar, sia neon boot. Sia katak baa Yesus na'ak, "Maka'as tebes Ama! Oras ema nusu ami hadi'ak hola ema mak diabu tekar, ami te'ur diabu nia hodi Ama naran. Diabu rona baa ami, hotu sia sai! Maka'as resik Ama!"

<sup>18</sup> Rona sia dale nunia, Yesus nataa na'ak, "Tebes! Baa oras emi halo nunia,

Ha'u karee Na'i Maromak soe diabu ulun nosi lalé'an, hanesan mameran laka karuk-kwana nosi kalo'an. <sup>19</sup> Hanoin! Diabu ulun nia, itakaan funu mak noo beran. Mais Ha'u kfoo beran baa emi hodi hatohar niakaan beran nia. Kalo emi sama kona samodo mak noo raso, emi la kona sa-saa. Kalo emi sama kona sakunar, emi la kona sa-saa. Tan la noo saa ida mak bele nalo dinu kona emi. <sup>20</sup> Kalo emi neon boot tan diabu rona baa emi, lia nia di'ak. Mais lia nia, lia ki'ik! Di'ak liu, emi neon boot tan Na'i Maromak nakerek nola emikaan naran nebee emi dadi Niakaan ema mak tama baa lalé'an."

*Yesus neon boot*

*(Mateus 11:25-27, 13:16-17)*

<sup>21</sup> Baa oras nia, Maromak Kmalar Lulik nalo Yesus neon boot. Hotu Nia tonunaboot Na'i Maromak na'ak, "Ama! Ama mak Na'in Boot iha lalé'an no raiklaran. Ha'u kamulak sera dodan baa Ama, tan Ama subar lia ne'e bodik ema mak naneo aan matenek no mak nahaas aan. Mais Ama nalore bodik ema ki'ik no ema mak naraik aan. Tebes, Ama! Tan lia nia mak kona baa Ama neon!"

<sup>22</sup> Hamulak notu nunia, Yesus katak baa ema lear na'ak, "Rona! Ha'ukaan Ama iha lalé'an latan beran hotu-hotu baa Ha'u. Mais ema la natene Ha'u ne'e, see. Ha'ukaan Ama mesan mak natene. Ema moos la natene Ha'ukaan Ama nia, see. Ha'u mak katene. Ha'u moos foo katene baa ema mak Ha'u kboi."

<sup>23</sup> Dale hotu baa ema lear nunia, Yesus se'i oin baa maktuir sia, nodi katak baa sia mesan na'ak, "Emi sotir tebes, tan emi bele haree Na'i Maromak beran ti'an. <sup>24</sup> Na'in sia no mako'an uluk sia beer basuk naree saa mak emi haree, mais la bele. Sia moos beer basuk rona saa mak emi rona, mais la bele."

*Ema Samaria mak laran maluak*

<sup>25</sup> Baa dala ida, ema matenek ukun Yahudi ida nariik atu buka Yesus ain. Nia nusu Yesus na'ak, "Ama Boot! Ama Boot hanorin ha'u lai! Ha'u kmusti kalo saa, nebee katene ha'u kbele moris kamutuk ko Na'i Maromak iha lalé'an to'o nima-nimak?"

<sup>26</sup> Yesus nataa na'ak, "Bei Musa nakerek saa nosi lia ne'e? Ita hatene saa hosi lia ne'e?"

<sup>27</sup> Ema nia nataa na'ak, "Bei Musa nakerek na'ak:

'Ita musti beer Maromak, mak itakaan Na'in, liu hotu-hotu.

Ita musti hadomi Nia nohuun,

Ita musti haka'as aan atu tuir Niakaan hakaran

no haka'as aan atu hatene di'a-di'ak Nia.'

Hakerek ida tenik na'ak, 'Ita musti hadomi itakaan maluk, hanesan ita hadomi itakaan isin lolon du'uk.'

<sup>28</sup> Yesus nataa na'ak, "Tebes Ama! Kalo o halo tuir nunia, o bele moris nima-nimak mo Na'i Maromak."

<sup>29</sup> Mais ema nia nalo aan nu'u ema matenek. Nia nusu tenik Yesus na'ak, "Mais ha'ukaan 'maluk' nia, mak see?"

<sup>30</sup> Yesus nataa na'ak, "Nune'e! Ha'u atu katak lia hatetek ida, nebee ama boi ema ida nabee mak dadi 'maluk' tebe-tebes. Lia nia nune'e: Baa lora ida, noo ema Yahudi ida la'o nosi kota Yerusalem, tuun baa Yeriko. Mais teki-teki, ema madauk teen sia mai nadau naloot nia. Sia ta'e nia, nadau nola niakaan osan no tais sia hotu-hotu. Sia soe lerek nia iha dalan tehen, hotu la'o nela nia kre'is mate.

<sup>31</sup> Mais la hatene falik, na'ilulik Yahudi ida la'o tuir nia. Nia titu-naree ema kanek nia toba iha dalan tehen, mais nia la nanawa atu tulun nia. Nia sees, la'o liu dei.

<sup>32</sup> La kleur falik, ema ida seluk moos la'o tuir nia. Ema nia nosi hunun Lewi, mak serwisu iha Na'i Maromak Uma Hamulak Huun. Nia titu-naree ema nia toba iha dalan tehen. Nia moos nare'is aan baa naree, mais la tulun. Nia sees, la'o liu dei.

<sup>33-34</sup> La kleur falik, ema ida nosi rai Samaria liu iha nia nodi kuda keledai. Ema Yahudi la nafolin ema Samaria. Mais baa oras ema Samaria nia titu-naree ema mak kona hadau nia, nia neon monu baa ema nia. Nia mai nare'is aan, hotu tulun ema nia. Nia fui anggor ween nodi namoos kanek, hotu tau mina baa. Nia falun di'a-di'ak, hotu naka'u sa'e ema kanek nia baa kuda keledai leten, nodi baa kota. Nia natama kedan ema nia iha uma ida, nodi bali nia di'a-di'ak.

<sup>35</sup> Baa awan, ema Samaria nia selu kedan osan murak tomak rua baa uma na'in, <sup>§</sup> nodi

☆ 10:19 Kananuk Sia 91:13 ☆ 10:22 Yohanis 3:35, 10:15 ☆ 10:27 Ukun-badu Na'ilulik 19:18; Hanoin Hikar Dalan Moris 6:5 ☆ 10:28 Mateus 22:35-40; Markus 12:28-34; Ukun-badu Na'ilulik 18:5 ☆ 10:33-34 2 Lia Rai Isra'el no Rai Yahuda 28:15 § 10:35 Hakerek Moon lia Yunani na'ak 'dinari rua'.

katak na'ak, 'Ama hodi osan ne'e bali di'a-di'ak ema ne'e to'o di'ak. Kalo osan ne'e la to'o, modi heik okaan lai. Baa oras ha'u kfila mai, foin ha'u kselu kikar.'"

<sup>36</sup> Yesus Niakaan lia hatetek to'o nia dei. Hotu Nia nusu ema matenek ukun nia na'ak, "Tuir ama, ema nabee mak dadi 'maluk' tebe-tebes bodik ema mak kona hadau ohin nia?"

<sup>37</sup> Ema nia nataa na'ak, "Nanis ema mak neon monu baa ema kanek nia."

Yesus na'ak, "Tebes! Surak o moos malo tuir nunia."

*Yesus iha Marta no Maria uman*

<sup>38-40</sup> Nunia hotu, Yesus no Niakaan mak-tuir sia la'o liu baa Yerusalem. Sia tuli iha leo ida. Iha leo nia, noo feto biin-alin na'in rua, naran Marta no Maria. Oras sia naree Yesus, Marta mai nusu baa Yesus nebee nein sa-sala lai iha siakaan uman. Yesus moos nakara.

Hotu Yesus tuur nodi nanorin ema iha siakaan uma. Baa oras nia, Marta nalau aan nadi'a haa-hemu iha kotuk baa. Mais alin Maria tuur nare'is aan baa Yesus ain, nanono Nia dale. La kleur, Marta tama mai nakmuuk baa Yesus na'ak, "Ama! Nu'un-abee ti'an! Ha'u kalo aan kadi'a haa-hemu, mais ha'ukaan alin tuur di'a-di'ak iha ne'e dei. Ama maruka nia serwisu tuan ha'u iha kotuk nebaa lai!"<sup>x</sup>

<sup>41</sup> Mais Yesus nataa na'ak, "Marta, Marta. O malau aan modi maneo oi-oik. <sup>42</sup> Lia nia di'ak, mais noo lia ida mak di'ak kaliuk. Nodi tuur nanono Ha'ukaan Manfatin, Maria boi lia mak di'ak kaliuk. Tan ema la bele nadau nola Manfatin nia nosi nia."

## 11

*Yesus nanorin lia hamulak*

(Mateus 6:9-13, 7:7-11)

<sup>1</sup> Baa dala ida, Yesus baa namulak. Namulak notu, Niakaan maktuur ida mai nusu na'ak, "Ama Boot! Yohanis Mak Sarani Ema nanorin niakaan maktuur sia nebee natene namulak. Ami husu nebee Ama Boot moos hanorin ami hamulak lai!"

<sup>2</sup> Rona nola nunia, Yesus nataa na'ak, "Di'ak no! Hamulak hodi lia lala'ok nune'e: Ama! Ama naran lulik kaliuk.

Nebee, ema hotu-hotu foti-nahaas Ama naran kabaas nia!

Nebee, Ama dadi Na'in bodik ema hotu-hotu.

<sup>3</sup> Nebee, sura loran Ama foo haan mak to'o baa ami.

<sup>4</sup> Nebee, Ama nalu'a lakon amikaan salan sia, hanesan ami moos halu'a lakon ema salan baa ami.

Nebee, Ama daka ami, keta monu baa aat."

<sup>5-6</sup> Hotu, Yesus nanorin tu'an baa sia na'ak, "Lia hatetek ida nune'e. Kalan boot, okaan maluk ida mai nosi rai dook atu toba heik iha okaan uma. Mais o la moo sa-saa atu mahaan nia. Hotu o baa maluk seluk uman, deku odamatan mosi luan modi ma'ak, 'Maluk! Foo heik tubi baluk tolu baa ha'u lai! Ha'u koo bainaka iha uma, mais ami mamuk liu! Tulun lai! Baluk tolu dei! Ha'u lei kfoo kikar!'

<sup>7</sup> Takseer, okaan maluk nia atu nataa fila o na'ak, 'Ema toba dukur ti'an moos, o sei mai kakoen! Odamatan kusa ti'an! Oan sia moos toba ti'an. Keta nawan sa'e o! Hein rai nakroma lai!'

<sup>8</sup> Manoin di'a-di'ak. Masik nia la nakara nadeer tulun o tan o niakaan maluk, kalo o deku bei-beik, nanis nia nadeer tulun o.

<sup>9</sup> Nunia moos, oras hamulak.

Kalo husu bei-beik baa Na'i Maromak, Nia nanis foo.

Buka bei-beik,

Nia nanis natudu dalan.

Bolu bei-beik,

Nia nanis loke odamatan.

<sup>10</sup> Ema hotu-hotu mak nakro'an bei-beik baa Na'i Maromak, nanis sia simu. Ema mak buka bei-beik, nanis sia netan. Ema mak bolu bei-beik, nanis Nia loke odamatan foo baa. <sup>11</sup> Hanoin kokon! Iha emi, kalo oan nusu na'an tasi baa aman, aman foo samea ka? <sup>12</sup> Kalo oan nusu manu tolun, aman foo sakunar ka? Lale. <sup>13</sup> Masik ema raiklaran huun aat nanis, la noo ama ida iha raiklaran mak nalo nunia. Emikaan Ama iha lala'an huun di'ak nanis. Kalo ema raiklaran mak aat nunia sei nakara foo buat di'ak baa oan, saa tenik Ama iha lala'an! Nia nanis foo Niakaan Kmalar Lulik baa ema mak nakro'an baa Nia."

*Ema nasalak Yesus na'ak, Nia nodi diabu ulun beran*

(Mateus 12:22-30; Markus 3:20-27)

<sup>14</sup> Baa dala ida, Yesus te'ur sai diabu nosi ema nunuk ida. Hotu, nunuk nia bele dale nikar. Ema hotu-hotu blaar karin. <sup>15</sup> Mais noo ema ida mak dale na'ak, "Tebes! Nia

bele te'ur diabu, tan netan beran nosi diabu ulun naran Baalsebul.”<sup>✠</sup>

<sup>16</sup> Ema seluk moos nakara sokur kokon Yesus. Sia nusu nebee nase'i tadak blaar tenik, atu natudu baa sia na'ak Niakaan beran nia, nosi Na'i Maromak ka, lale.<sup>✠</sup>

<sup>17</sup> Mais Yesus natene kedan siakaan kakutak kadoor nia. Hotu Nia dale na'ak, “Kalo ema fohorai ida funu malu, nanis fohorai nia dodok welon. Kalo ema uma laran toe malu, nanis ema iha uma kain nia fa'e karin malu.”<sup>18</sup> Nunia moos, kalo diabu sia funu malu no nabu'a malu, siakaan ulun la bele kaer ukun kleur. La tama kakutak kalo emi ha'ak, Ha'u kodi diabu beran te'ur diabu.<sup>19</sup> Hanoin! Emikaan ema sia moos natene te'ur diabu. Sia nodi beran nosi diabu ka? Lale! Dadi keta dale karin ha'ak, Ha'u kodi diabu beran te'ur diabu. Emikaan ema du'uk atu nakotu na'ak, saa mak emi dale nia, la kona.<sup>20</sup> Mais kalo tebe-tebes Ha'u kte'ur diabu kodi beran nosi Na'i Maromak, lia nia natudu na'ak, Na'i Maromak kaer ukun ti'an iha emikaan oin, mais emi la hatene.

<sup>21</sup> Kalo ema ida nodi ro'at-meik daka uman, niakaan naha hotu-hotu nanis mamatek dei.<sup>22</sup> Mais kalo ema ida seluk mak biit liu nia mai sakar, ema biit nia bele nadau nola ro'at no meik nia sia, ra'ut nola naha sia, hotu fa'e baa niakaan maktuir sia. Masik uluk ema nia rai neon baa niakaan ro'at-meik kleur ti'an, oras ne'e, nia la bele rai tenik neon baa.

<sup>23</sup> Hanoin! Ema mak la namutuk no Ha'u, sia sakar Ha'u. Ema mak la serwisu namutuk no Ha'u, sia tokar lauk.”<sup>✠</sup>

*Diabu fila baa fatin uluk*

(Mateus 12:43-45)

<sup>24</sup> Hotu Yesus natutan na'ak, “Kalo ita te'ur sai diabu hosi ema ida, diabu nia la'o nasirin fatin fuik buka hanawa fatin. Kalo nia la netan fatin makonak, nia naneo na'ak, 'Aa! La ketan fatin di'ak nune'e. Di'ak liu, fila kikar baa ema uluk nia.”<sup>25</sup> Hotu, nia fila baa, netan fatin uluk nia moos no tetuk ti'an.<sup>26</sup> Hotu, nia baa bolu nola mamaluk na'in hitu mak aat liu nia. Sia tama bele-bele baa ema nia, nodi sira lisuk nia. To'o ema nia moris susar liu tenik.”

*Ema mak sotir basuk*

<sup>27</sup> Yesus sei dale no ema lear nia, feto ida nahii na'ak, “Ama Boot inan mak sotir, tan nia bele nahoris nola Ama Boot no bele nasusu Ama Boot!”

<sup>28</sup> Rona nola nunia, Yesus nataa na'ak, “Tebes, ina! Mais ema mak nanono Maromak Manfatin hotu nalo tuir, ema nia mak sotir kaliuk!”

*Ema nusu Yesus natudu kakaer baa sia*  
(Mateus 12:38-42)

<sup>29</sup> Baa oras nia, ema lear kabuun satan nola Yesus. Nia moos nanorin sia na'ak, “Ema oras ne'e, natene nalo aat dei. Sia nusu tadak blaar nohuun, nebee netan kakaer na'ak, Ha'u ne'e, tebe-tebes Na'i Maromak eman. Mais tuir loos, uluk Na'i Maromak natudu ti'an tadak blaar, nodi mako'an Yunus. Lia nia to'o ti'an!”<sup>30</sup> Lia Yunus dadi kakaer bodik ema Niniwe na'ak, Na'i Maromak mak solok nia. Nunia moos Ha'u ne'e. Lia Ema Raiklaran Isin dadi kakaer bodik ema oras ne'e na'ak, Na'i Maromak mak solok Ha'u.<sup>✠</sup>

<sup>31</sup> Baa oras rai falu fila, Na'i Maromak nariik atu dadi makotu lia, na'i feto nosi lorokbelan atu moris nikar dadi saksiin. Nia atu tula sala baa emi, ema mak moris oras ne'e na'ak, 'Emi ne'e, lokok tebes!' Na'i feto nia atu dale nunia, tan uluk nia mai nosi rai dook atu naree du'uk Na'i Soleman matenek. Tuir loos, oras ne'e Ema mak maka'as liu Na'i Soleman iha emikaan klaran. Mais emi la titu kois Nia!”<sup>✠</sup><sup>32</sup> Mais lahoos na'i feto nia dei mak atu tula sala baa emi! Ema Niniwe sia moos atu tula sala na'ak, 'Emi ne'e, lokok tebes!' Sia atu dale nunia, tan uluk Yunus baa katak Na'i Maromak hakaran baa sia, sia neon aat kedas. Tuir loos, oras ne'e Ema mak maka'as liu Yunus iha emikaan klaran. Mais emi la halo neon aat kois!”<sup>✠</sup>

*Itakaan moris musti nakroma*

(Mateus 5:15, 6:22-23)

<sup>33</sup> Hotu Yesus nanorin natutan na'ak, “Kalo ita nusu badut, ita la taka hodi hanek. Ita rai baa fatin aas, nebee naroma ke'an bodik ema hotu-hotu.”<sup>✠</sup><sup>34</sup> Itakaan matan hanesan badut. Kalo matan moon, ita bele haree malorek. Mais kalo matan babaur, hotu-hotu makukun.<sup>35</sup> Nunia moos itakaan neon laran. Kalo Na'i Maromak naroma ti'an itakaan neon laran ti'an, ita musti daka di'a-di'ak, keta halo

✠ 11:16 Mateus 12:38, 16:1; Markus 8:11 ✠ 11:23 Markus 9:40 ✠ 11:30 Mateus 16:4; Markus 8:12; Yunus 3:4  
✠ 11:31 1 Na'i Isra'el Sia 10:1-10; 2 Lia Rai Isra'el no Rai Yahuda 9:1-12 ✠ 11:32 Yunus 3:5 ✠ 11:33 Mateus 5:15; Markus 4:21; Lukas 8:16

makukun tenik. <sup>36</sup> Kalo Na'i Maromak naroma ita ti'an, to'o la noo makukun ona, ne'e na'ak itakaan moris hanesan badut mak laka naroma bodik ema hotu-hotu."

*Yesus de'an na'ilulik Yahudi sia (Mateus 23:1-36; Markus 12:38-40)*

<sup>37</sup> Yesus nanorin notu, ema ida nosi par-tee Farisi tene Nia mai niakaan uma. To'o nebaa, Yesus tama baa uma laran, hotu tuur atu naa-nemu. <sup>38</sup> Baa oras nia, uma na'in blaar, tan naree Yesus la fasi liman tuir ema Farisi siakaan ukun-badu.

<sup>39</sup> Mais Yesus katak baa nia na'ak, "Emi, ema Farisi, maka'as! Emi hanesan ema mak fasi haa-hemu fatik iha luan dei, mais laran sei kadoor. Emi kaer metin emikaan ukun-badu hamoos aan mak ema bele naree, mais emi la hamoos emikaan neon laran mak sei sasobos no rotus. <sup>40</sup> Hoi beik sia! Keta haneo ha'ak Na'i Maromak nase'i itakaan isin lolon dei. Tan Nia moos nase'i itakaan neon no laran. <sup>41</sup> Di'ak liu, hola saa mak emi hoo, foo baa ema mukit sia, nebee emikaan neon bele dadi moos iha Na'i Maromak oin.

<sup>42</sup> Hoi! Farisi sia! Dinu atu kona emi! Oras emi sera baa Na'i Maromak fa'ek ida nosi fafa'ek sanulu, emi sura lotu-lotuk. To'o babudun musan nosi to'os moos, emi sura hotu. Mais emi la titu lia mak noo folin. Emi la titu lia moon. Emi la hadomi Na'i Maromak. Tebes! Ita musti sera fa'ek baa Na'i Maromak. Mais keta halu'a lia mak folin kaliuk.✠

<sup>43</sup> Hoi! Farisi sia! Dinu atu kona emi, tan emi buka fatin kabaas iha uma hamulak laran. Emi buka kneter iha fatin dahur. <sup>44</sup> Hoi! Farisi sia! Dinu atu kona emi! Emi nu'u rate mak la hatadan. Ema sama kona, mais la natene iha laran noo sasobo no dois. Iha luan emi halo aan moos liu. Mais iha neon laran, sasobo no dois."

<sup>45</sup> Yesus dale notu nunia, ema matenek ukun Yahudi ida sobak nola na'ak, "Amal! Lia nia naraik ami!"

<sup>46</sup> Yesus nataa na'ak, "Kona! Emi matenek ukun sia moos atu hetan dinu! Emi hatodan ema hodi tula emikaan ukun-badu oi-oik baa. Mais emi du'uk la hodi liman fuan ida hatiu bodik. <sup>47</sup> Hoi! Emi atu hetan dinu! Emi halau aan hariik fatuk atu hodi hanoin no hakneter Maromak mako'an uluk sia. Mais tuir loos, emikaan bei uluk du'uk mak no'o mako'an nia sia! <sup>48</sup> Emi oik ida ho emikaan bei uluk nia

sia. Uluk sia dudu sees Maromak mako'an sia, hotu no'o sia. Oras ne'e, emi hariik rate fatuk bodik sia hodi hanoin emikaan bei uluk siakaan hahalok nia. <sup>49</sup> Mais Na'i Maromak hakaran malorek ti'an. Uluk Nia dale na'ak, 'Ha'u atu ksolok Ha'ukaan mako'an no klosan seluk sia mai baa ema nia sia. To'o baa, ema nasusar balu, ema no'o balu.'

<sup>50-51</sup> Ema mak moris oras ne'e, musti natiu nola siakaan salan nia. Lia nia sai hori Na'i Maromak nase'i raiklaran ne'e, nahuu nosi Habel mate, da-dau to'o Sakaria mak ema no'o iha sera fatin no Ke'an Lulik leet iha Na'i Maromak Niakaan Uma Hamulak Huun laran. Emi musti hatiu hola siakaan kastikar nial!✠

<sup>52</sup> Hoi! Emi matenek ukun sia! Emi atu hetan dinu! Emi kaer odamatan kakoren baa Maromak, mais emi du'uk la tama. Aat liu tenik, emi saseni hola ema nebee keta tama!"

<sup>53-54</sup> Yesus dale notu nunia, matenek ukun no Farisi sia krakat. Nahuu baa oras nia, sia nusu lia oi-oik atu nahonu Nia. Sia moos buka dalan bei-beik atu nalo lia no Nia.

## 12

*Sintidu baa ema Farisi mak oin-kotuk (Mateus 10:26-27)*

<sup>1</sup> Baa oras nia, ema rihun hira mai atu nanono Yesus. Sia seti malu nodi kabuun nola Nia. Naree nunia, Yesus dale baa Niakaan maktuir sia na'ak, "Sintidu baa ema Farisi sia, tan sia dale seluk, nalo seluk.✠ <sup>2</sup> Mais hahalok nunia atu naksain, tan hotu-hotu mak sei nakfunin, atu naksain. <sup>3</sup> Rona! Saa mak emi dale subar, ema atu rona malorek. Saa mak emi hamaas iha ke'an, ema atu nahii iha ema lear oin."✠

*Ema raiklaran noo folin iha Na'i Maromak oin (Mateus 10:28-31)*

<sup>4</sup> Hotu Yesus nanorin natutan na'ak, "Maluk sia! Lalika hata'uk kalo ema atu no'o emi. Masik sia no'o emi moos, sia la bele nahaat emikaan kmalar. <sup>5</sup> Ha'u atu katak baa emi, emi musti hata'uk see. Emi musti hata'uk Maromak, tan Nia mak bele no'o emi, hotu soe tama emi baa naraka. Tebes! Nia, mak emi musti hata'uk.

<sup>6</sup> Haneo kokon! Manu harek folin hira? Folin kmaan basuk! Matan lima, foin osan

✠ 11:42 Ukun-badu Na'ilulik 27:30 ✠ 11:50-51 Lia Uluk Fohon 4:8; 2 Lia Rai Isra'el no Rai Yahuda 24:20-21 ✠ 12:1

Mateus 16:6; Markus 8:15 ✠ 12:3 Markus 4:22; Lukas 8:17

lahon rua. Masik nunia moos, Na'i Maromak la nalu'a matan ida no. <sup>7</sup> Nia nanis tau neon baa emi liu tan manu harek nia sia. Nia natene malorek fuuk lahon hira iha emikaan ulun. Keta hata'uk, tan Na'i Maromak nafoli emi, liu tan manu harek nia sia."

*Keta moe aan temi Yesus iha ema oin*

*(Mateus 10:32-33, 12:32, 10:19-20)*

<sup>8</sup> Hotu Yesus dale tenik baa Niakaan mak-tuir sia na'ak, "Rona di'a-di'ak! Kalo ema raiklaran temi Ha'u iha ema lear oin na'ak 'Ha'u ne'e, Yesus eman,' Ha'u moos temi ema nia iha Maromak Niakaan makbukar lale'an sia oin ka'ak, 'Nia, Ha'ukaan ema.'

<sup>9</sup> Mais kalo ema dale iha ema raiklaran oin na'ak, 'Ha'u la katene Yesus,' Ha'u moos dale iha makbukar lale'an sia oin ka'ak, 'Ha'u la katene ema nia.'

<sup>10</sup> Ha'u ne'e, Ema Raiklaran Isin kosi lale'an. Kalo ema dale nadois Ha'ukaan naran, Na'i Maromak sei kasu niakaan salan nia. Mais kalo dale nadois Kmalar Lulik naran, Na'i Maromak la nalu'a kedan sala nia.✠

<sup>11</sup> Kalo ema nodi emi baa moon-metan, lale, nodi emi baa ema makaer ukun, tan emi fiar Ha'u, emi lalika hata'uk atu haloos aan nunabee. <sup>12</sup> Tan baa oras nia moos, Kmalar Lulik atu nanorin emi lia fuan makonak atu hodi hataa sia."✠

*Maksoin mak beik*

<sup>13</sup> Nunia hotu, ema ida nosi ema lear nia nusu Yesus na'ak, "Ama Boot! Tulun maruka ha'ukaan maun nebee nia fa'e foo baa ha'u, amikaan aman bein sasoin."

<sup>14</sup> Mais Yesus nataa na'ak, "Hoi! See foti Ha'u kdadi makotu lia baa emi rua?"

<sup>15</sup> Hotu Yesus dale baa ema lear nia na'ak, "Sintidu! Keta rotus! Tan naha wa'in la foo moris manek."

<sup>16</sup> Hotu Yesus dale lia hatetek ida na'ak, "Noo ema maksoin ida. Niakaan to'os nasai isin wa'in. <sup>17</sup> Kanaha uman sia naksetik ti'an, to'o nia la natene atu nalo nunabee tenik. <sup>18</sup> Nia naneo na'ak, 'Di'ak liu, ha'u kalo nune'e! Ha'u ksobu kahaat kanaha uman tuan ne'e, kariik seluk kanaha uman boot kaliuk, nebee rai to'os isin no naha seluk hotu-hotu baa. <sup>19</sup> Kariik ti'an, ha'u kdale du'uk ka'ak, "Kanaha uman boot nakon ti'an. Haan naresin ti'an, hemun naresin ti'an. Ha'u kaa-kemu kamidar aan kodi kakoen ain dei nosi tinan baa tinan.'"✠

<sup>20</sup> Hanoin! Masik ema nia naneo nunia moos, Na'i Maromak atu katak baa nia na'ak, 'Hoi, beik! Ohin kalan ne'e moos, o mate. Hotu, see mak netan okaan kanaha uman isin hotu-hotu?"

<sup>21</sup> Rona di'a-di'ak! Ema bele libur sasoin lear iha raiklaran ne'e, bodik isin lolon. Mais iha Na'i Maromak oin, sia mukit teen."

*Fiar baa Na'i Maromak*

*(Mateus 6:25-34)*

<sup>22</sup> Hotu, Yesus nanorin tenik Niakaan mak-tuir sia na'ak, "Emi keta haneo baa emikaan moris loron-loron ha'ak, 'Ha'u atu kaa saa? Atu ktuu saa?" <sup>23</sup> Tan emikaan moris folin liu nosi saa mak emi haa, no saa mak emi tau. <sup>24</sup> Haree kokon baa kawaa sia! Sia la furi, la ku'u, la noo kanaha uman atu rai haan baa. Mais Na'i Maromak naliku sia. Nia moos nanis naliku emi. Tan Nia nafoli emi liu nosi manu ai leten sia. <sup>25</sup> Kalo ema nariik iha lalenok oin, nalau aan no isin lolon, nia bele nalo isin hetak aas ka? La bele! <sup>26</sup> Kalo emi la bele halo lia ki'ik nunia, tan saa haneo baa lia boot?"

<sup>27</sup> Haree kokon baa ai funan fuik sia. Sia la serwisu to'os. Sia la soru tais. Mais siakaan kabaas, liu nosi Na'i Soleman niakaan tais kabaas.✠ <sup>28</sup> Na'i Maromak naliku ai funan fuik mak la noo folin. Ohin loron sia moris, awan mate, hotu ema soe baa ha'i. Kalo nunia, Na'i Maromak moos nanis naliku emi, mak hoo folin liu tan ai funan fuik nia sia. Tan saa emi la haloon tebe-tebes baa Nia? <sup>29</sup> Keta haneo baa lia haahemu. Tan Na'i Maromak mak nahulin. <sup>30</sup> Ema mak la naloon baa Nia, sia susi ruin baa lia nia sia. Mais emi keta nunia, tan emikaan Ama iha lale'an natene hotu-hotu mak emi buka. <sup>31</sup> Emi musti hala'ok uluk Niakaan serwisu, foin Nia nahulin lia ne'e sia bodik emi."

*Rai sasoin iha lale'an*

*(Mateus 6:19-21)*

<sup>32</sup> Hotu Yesus natutan tenik na'ak, "Emi hanesan bibi malae klibur ki'ik ida mak biit lalek. Mais keta hata'uk, tan emikaan Ama iha lale'an, Na'i Boot. Saa mak Niakaan, Nia nakara foo baa oan sia. <sup>33</sup> Tan lia nia, baa fa'an lakon emikaan sasoin sia, hotu fa'e osan baa ema mukit sia. Hodi nunia, emi rai sasoin iha lale'an. Lale'an, fatin manek. Ema na'ok la bele tama. He'as moos la bele tota nahaat. <sup>34</sup> Emi rai sasoin iha nabee, emikaan neon moos iha nebaa."

✠ 12:10 Mateus 12:32; Markus 3:29 ✠ 12:12 Mateus 10:19-20; Markus 13:11; Lukas 21:14-15 ✠ 12:27 1 Na'i Isra'el Sia 10:4-7; 2 Lia Rai Isra'el no Rai Yahuda 9:3-6



*Hadi'a aan loron-kalan atu simu Yesus*

<sup>35-36</sup> Nunia hotu, Yesus dale tenik na'ak, "Emi musti hadi'a aan loron-kalan atu hein Ema Raiklaran Isin mai nikar. Lia nia hanesan ema makdaka uma sia nein uma na'in fila mai nosi dahur. Kalo uma na'in to'o mai, hotu deku odamatan, makdaka sia musti loke lai-lais." <sup>37</sup> Kalo uma na'in naree sia daka nunia, sia nanis sotir, tan uma na'in atu natudu laran di'ak baa sia. Rona, tan Ha'ukaan dalen ne'e, tebes no loos! Uma na'in nia atu nalo aan nu'u ata, hotu naliku sia nodi haan midar. <sup>38</sup> Sia sotir tan sia naliku siakaan ulun di'a-di'ak. Masik ulun mai baa tuku hira, baa kalan boot ka, kre'is rai naroma ka, sia nadi'a aan bei-beik.

<sup>39</sup> Hanoin di'a-di'ak! Kalo uma na'in natene tuku hira ema na'ok atu mai, nia la foo leet baa na'ok sobu uma. <sup>40</sup> Mais tan la noo ema ida mak natene wainhira Ema Raiklaran Isin atu mai nikar, emi musti hadi'a aan loron-kalan." <sup>41</sup>

*Ema serwisu mak tuir ulun beer*  
(Mateus 24:45-51)

<sup>41</sup> Hotu Petrus nusu Yesus na'ak, "Ama Boot! Lia hatetek mak Ama hanorin ohin nia, kona ami mesan ka, kona no ema hotu-hotu?" <sup>42-44</sup> Yesus nataa na'ak, "Lia hatetek nia kona baa ema hotu-hotu mak natene serwisu moon bodik ulun. Nosi ikus, ulun atu foti nia, nebee nia fa'e haan bodik ema seluk sia. Masik ulun mai wainhira moos, ema mak madinas, nia nalo tuir ulun beer nohuun. Nia sotir, tan ulun atu foti nia nebee naliku ulun sasoin hotu-hotu.

<sup>45</sup> Mais dinu atu kona baa ema serwisu mak naneo na'ak, 'Katuas sei kleur foin mai nikar.' Hotu ema nia nahuu ta'e ema serwisu seluk sia, fetomanee. Hotu nia tuur naa-nemu nafurak aan to'o lanu. <sup>46</sup> Mais baa loron ida, oras ema nia la naneo falik, teki-tekis ulun to'o mai. Naree nunia, ulun atu ta'e ema nia, hotu nabu'a sai nia, nebee netan kastikar iha luan, bele-bele no ema seluk mak la tuir ulun beer.

<sup>47</sup> Ema serwisu mak natene ulun beer, mais la nadi'a aan tuir, lale, la no'uk tuir, ema nia kona kastikar todan. <sup>48</sup> Mais, ema serwisu mak serwisu la makonak tan nia la natene ulun beer, ema nia kona kastikar kmaan. Tan ema mak netan wa'in, niakaan hataa moos wa'in. Ema mak simu boot, niakaan hataa moos boot."

*Ema fa'e karin malu tan Yesus*  
(Mateus 10:34-36)

<sup>49</sup> Hotu Yesus natutan na'ak, "Ha'u kmai kodi ha'i baa raiklaran. Ha'u kakara nebee ha'i nia laka iha fatin hotu-hotu. <sup>50</sup> Mais Ha'u kmusti katiu uluk susar todan lai, to'o oras mohu." <sup>51</sup> Emi haneo, Ha'u kmai kodi dame baa raiklaran ka? Lale! Ha'u kmai atu kalo ema nakaan malu no toe malu, to'o fa'e karin malu tan Ha'ukaan hanorin. <sup>52</sup> Nahuu oras ne'e, ema mak famili malu sia, fa'e karin malu. Tolu sakar rua, rua sakar tolu.

<sup>53</sup> Aman sakar oan,  
oan sakar aman.  
Inan sakar oan,  
oan sakar inan.

Banin fetu sakar uma na'in,  
Uma na'in sakar banin fetu." <sup>54</sup>

*Ema la natene leno tadak nosi Na'i Maromak*  
(Mateus 16:2-3)

<sup>54</sup> Hotu Yesus dale kedas no ema lear nia na'ak, "Kalo ita haree kalo'an ma'ar mosu iha loromonu, ita hatadan ha'ak, 'Udan atu tuun.' Tebes. <sup>55</sup> Kalo anin lorokbelan nuu, ita hatadan ha'ak, 'Loro makas to'o mai.' Tebes. <sup>56</sup> Mais emi ne'e, liu resik ti'an! Tan saa emi hatene leno tadak nosi raiklaran, mais la hatene leno tadak nosi Na'i Maromak?"

*Dame malu ho funu*  
(Mateus 5:25-26)

<sup>57-58</sup> Hotu Yesus dale tu'an na'ak, "Kalo emi halo lia, tan saa emi la bele hakotu du'uk! Di'ak liu, babilan dame malu. Keta to'o makotu lia oin, hotu nia nakotu atu natama emi baa bui. <sup>59</sup> Kalo nunia ti'an, emi la bele sai ona, da-dau to'o emi selu mohu osan tate mak makotu lia fake baa emi."

## 13

*Oras sei noo leet, emi musti halo neon aat baa sala*

<sup>1</sup> Baa oras nia, noo ema katak baa Yesus na'ak, Gubernur Pilatus no'o ema Yahudi na'in hira nosi Galilea, oras sia nodi sera baa Na'i Maromak iha Uma Hamulak Huun iha Yerusalem. <sup>2</sup> Rona nola nunia, Yesus nusu na'ak, "Nu'unabee? Ema Galilea mak kona ho'o nia sia, siakaan salan, boot liu nosi ema Galilea seluk ka? <sup>3</sup> Lale! Mais kalo emi la halo neon aat baa emikaa salan, hodi fila baa Na'i Maromak, emi moos atu

✧ 12:35-36 Mateus 25:1-13; Markus 13:34-36 ✧ 12:40 Mateus 24:43-44 ✧ 12:50 Markus 10:38 ✧ 12:53 Mika 7:6

dodok nu'u sia. <sup>4</sup> Uluk, noo ema na'in sanulu resin walu mak mate tan tetu aas nakro'on kona sia iha Siloam. Siakaan salan boot liu nosi ema Yerusalem seluk sia ka? <sup>5</sup> Lale! Mais kalo emi la halo neon aat baa emikaan salan, hodi fila baa Na'i Maromak, emi moos atu dodok nu'u sia."

*Lia hatetek nosi ai huun mak la nafua*

<sup>6</sup> Hotu Yesus katak lia hatetek ida na'ak, "Noo ema ida mak noo ai huun mafuak iha to'os. Nia mai bei-beik tanaat atu natene ai huun nia nafua ti'an ka, sei. Mais mana baa mai, sei dauk. <sup>7</sup> Naree nunia, ema nia naruka mafaho to'os na'ak, 'Tinan tolu ti'an, ha'u kmai bei-beik buka ai huun ne'e fuan, mais la ketan. Di'ak liu, mu'an ona, tan naa fatik dei.'

<sup>8</sup> Mais mafaho to'os nataa na'ak, 'Ama keta kanarak. Foo leet baa ai huun ne'e tinan ida tenik. Mabusik ha'u kafaho kodi babilan. <sup>9</sup> Kalo tinan oin ne'e sei la nafua, foin hu'an."

*Yesus nadi'ak nola feto kotuk fu'ur baa loron hamulak*

<sup>10</sup> Ema Yahudi loron hamulak to'o mai ti'an, Yesus baa nanorin iha uma hamulak. <sup>11</sup> Iha nia, noo feto ida mak kotuk fu'ur tinan sanulu resin walu ti'an, tan diabu hahalok. Feto nia la bele nalolo aan. <sup>12</sup> Titu-naree feto nia, Yesus dale na'ak, "Ina! Ina di'ak ona." <sup>13</sup> Yesus moos rai liman baa feto nia. Teki-tekis, niakaan kotuk fu'ur naklolo kedad. Nia moos tonu-naboot Na'i Maromak.

<sup>14</sup> Mais uma hamulak ulun krakat, tan Yesus nadi'ak nola ema baa loron hamulak. Nia katak baa ema nia sia na'ak, "Domiku ida, serwisu loron neen. Di'ak liu, hadi'ak hola ema moras baa loron serwisu dei, keta baa loron hamulak!"<sup>✠</sup>

<sup>15</sup> Mais Yesus nataa na'ak, "Hoi! Tolek teen! Baa loron hamulak, emi moos serwisu. Emi habusik karau baka no kuda keledai atu haroo. <sup>16</sup> Ina ne'e, Bei Abraham husar-binan, hanesan emi. Diabu ulun kesi nia tinan sanulu resin walu ti'an. Kalo Ha'u kabusik nia baa loron hamulak, lia nia sala ka?"

<sup>17</sup> Rona nola nunia, Yesus funun sia moe. Mais ema lear neon di'ak tan Niakaan serwisu kabaas.

*Lia hatetek nosi ai fuan musan ki'ik basuk (Mateus 13:31-32; Markus 4:30-32)*

<sup>18</sup> Hotu Yesus dale natutan tenik na'ak, "Ha'u atu kanesa Na'i Maromak hutun-renu nu'u saa? <sup>19</sup> Nune'e: uluk fohon, sia na'in hira dei. Mais kleu-leur sia hetak wa'in. Sia nahuu hanesan ai fuan musan ki'ik basuk mak ema furi iha to'os.<sup>†</sup> Kleuleur moris mai, dadi ai huun boot. To'o manu ai leten sia mai, nalo knuuk iha sorun."

*Lia hatetek nosi tua teen (Mateus 13:33)*

<sup>20</sup> Hotu Yesus dale tenik na'ak, "Ha'u atu kanesa Na'i Maromak hutun-renu nu'u saa tenik? <sup>21</sup> Nune'e: sia hanesan tua teen mak feto sia kahur baa tubi rahun<sup>‡</sup> atu nalo tubi. Tubi nia sa'e to'o boot, tan tua teen oan nia. Na'i Maromak hutun-renu moos keke lema nunia."

*Lale'an odamatan loot basuk (Mateus 7:13-14,21-23)*

<sup>22</sup> Nunia hotu, Yesus sia nahuu la'o baa kota Yerusalem. Iha dalan sia tuur tuli iha kota no leo nodi nanorin ema. <sup>23</sup> Iha fatin ida, noo ema ida nusu baa Yesus na'ak, "Ama Boot! Tuir Ama hanorin, ema uit dei mak bele netan moris ka?"

<sup>24</sup> Yesus nataa na'ak, "Lale'an odamatan tataman nia, loot basuk. Harui aan di'a-di'ak, nebee bele tama. Oras rai falu fila, ema wa'in nakara tama, mais la bele ona, tan la noo leet ti'an. <sup>25</sup> Keta to'o uma na'in kusa odamatan ti'an, hotu emi hariik deku-deku odamatan, hodi husu tulun ha'ak, 'Ama boot! Loke lai!'

Masik emi husu tulun nunia moos, uma na'in nia atu nataa na'ak, 'Emi ne'e see? Ha'u la katene emi!'

<sup>26</sup> Hotu emi hataa ha'ak, 'Oin nu'u saa, ama boot la matene ami? Ami mak loron-loron haa-hemu ho ama boot. Ama boot moos nanorin ami iha amikaan leo.'

\* 13:6 Hakerek Moon lia Indonesia tau lia fuan 'pohon ara' nosi lia fuan Yunani *sukein*. Mais *sukein* natudu ai huun ida iha nebaa, mak ema naa fuan. Iha Timor, noo ai huun 'ara' mais ema la naa fuan. Dadi, 'ai huun ara' iha Hakerek Moon, la manesak no itakaan ai huun ara iha Timor ne'e. ✠ 13:14 Ema Isra'el Sai Nosi Mesir 20:9-10; Hanoin Hikar Dalan Moris 5:13-14 † 13:19 Hakerek Moon lia Yunani na'ak, "masik emi fiar hanesan ai musan *οὐραμι* (*sinapi*)." Sinapi nia, ai musan mak ki'ik oan, mais nia tubu boot to'o aas ro'a tolu. Ai oik nia la noo iha rai Timor. ‡ 13:21 Hakerek Moon lia Yunani na'ak tubi rahun *sata* tolu. *Sata* ida, takseer liter sanulu resin rua. Dadi, *sata* tolu, tubi rahun liter tolu nulu resin neen. ✠ 13:27 Kananak Sia 6:9

<sup>27</sup> Mais uma na'in nia nataa tenik na'ak, 'Ha'u katak ti'an! Ha'u la katene emi! Emi ne'e, mahalok aat. Sees hosi ne'e!'<sup>☆</sup>

<sup>28</sup> Hotu emi atu tanis hade'un aan hodi ruun ne'an, tan titu-haree Bei Abraham, Bei Isak, Bei Yakob no mako'an hotu-hotu tuur bele-bele iha Na'i Maromak tofatik ti'an. Mais emi kona te'ur baa luan.<sup>☆</sup>

<sup>29</sup> Ema seluk sia moos tuur naa bele-bele iha nia. Sia mai nosi rai ikun to'o rai ulun, nosi lorosa'e to'o loromonu, nosi lorokaras to'o lorokbelan.<sup>☆</sup> <sup>30</sup> Hatadan lia ne'e di'a-di'ak: Baa oras rai falu fila, ema mak uluk ema ki'ik, Na'i Maromak nafoli na'ak, ema boot. Mais ema mak uluk ema boot, Na'i Maromak nafoli na'ak, ema ki'ik."<sup>☆</sup>

*Yesus neon monu baa ema Yerusalem  
(Mateus 23:37-39)*

<sup>31</sup> Baa oras nia, ema Farisi na'in hira mai nasoru Yesus nodi katak na'ak, "Di'ak liu Ama Boot hakiduk baa fatin seluk, tan Na'i Herodes buka Ama atu no'o."

<sup>32-33</sup> Mais Yesus nataa na'ak, "Hoi! Ama katuas nia nu'u meda karonak! Baa katak nia ha'ak, 'Ha'u ksei te'ur diabu no kadi'ak kola ema moras baa ohin loron no awan. Wainrua, foin Ha'u kserwisu mohu.' Ha'u la kakiduk baa fatin seluk, mais atu la'o liu baa Yerusalem, tan ema nakara no'o Maromak mako'an sia iha nebaa.

<sup>34</sup> Adeei! Ema Yerusalem sia! Emi ne'e mak ho'o Maromak mako'an sia. Emi moos mak tuda ho'o klosan mak mai natudu Ni-akaan dalan baa emi. Dala wa'in ti'an Ha'u kbeer klibur kodi lituk emi kosi a'aat, hanesan manu inan lituk oan nodi liras. Mais emi la ho'uk. <sup>35</sup> Oras ne'e, Na'i Maromak se'i kotuk ti'an baa emikaan uma hamulak. Tan baa nia, awan-wainrua uma nia mamuk ona. Rona! Emi la haree tenik Ha'u ona, to'o oras emi katak sain ha'ak: 'Na'i Maromak natuun matak-malirin baa ema mak mai nodi Niakaan naran."<sup>☆</sup>

## 14

*Na'i Yesus nadi'ak nola ema ida baa loron hamulak*

<sup>1</sup> Loron ida, kona baa loron hamulak, ema Farisi ulun ida tene Yesus mai naa iha niakaan uma. To'o baa, ema mana Yesus tan nakara naree Nia atu nalo saa baa loron hamulak. <sup>2</sup> Baa oras nia, noo ema

ida moras isin bubuk tuur iha nia. <sup>3</sup> Naree ema nia, Yesus nusu ema Farisi no matenek ukun mak tuur naa iha nia na'ak, "Tuir Bei Musa Ukun-badu, ita bele hadi'ak hola ema moras baa loron hamulak ka, lale?"

<sup>4</sup> Mais la noo ema ida loke ibun. Hotu Yesus kaer ema moras nia. Ema nia moos di'ak kedas. Hotu, Yesus naruka nia fila. <sup>5</sup> Nunia hotu, Yesus nusu tenik baa ema nia sia na'ak, "Kalo lawarik monu baa wee knuuk kona baa loron hamulak, emi dada hasai nia ka, lale? Karau baka monu baa wee knuuk, emi habusik ka, dada hasai? Nanis emi dada hasai. Lia nia na'ak, emi serwisu ti'an kona baa loron hamulak!"<sup>☆</sup>

<sup>6</sup> Rona Yesus dale nunia, la noo ema ida mak bele nataa.

*Keta haboot aan*

<sup>7</sup> Oras nia, Yesus naree ema mai iha uma nia. Sia wa'in boi tuur iha fatin oin. Naree nunia, Nia dale na'ak, <sup>8</sup> "Kalo ema nalo dahur hola malu, hotu namata emi mai, keta buka tuur iha ema boot fatin, tan keta to'o dahur na'in natuur ema mak boot liu emi. <sup>9</sup> Keta to'o nia dale baa emi na'ak, 'Maluk, keta krakat! Tulun lori baa fatin kotuk lai, tan kadi'a fatin ne'e ti'an bodik ema boot sia.' Hotu emi musti hariik hela fatin nia hodi moe, baa tuur iha kotuk baa. <sup>10</sup> Kalo ema namata mai dahur, tuur iha fatin kotuk dei. Oras dahur na'in titunaree, nia atu mai na'ak, 'Mai tuur iha oin baa.' Hodi nunia, emi hetan kneter iha bainaka hotu-hotu oin.<sup>☆</sup> <sup>11</sup> Tan ema mak naksak'ek aan, Na'i Maromak nahonu nia. Mais ema mak nalo aan hanesan ema ki'ik, Na'i Maromak foti sa'e nia."<sup>☆</sup>

<sup>12</sup> Hotu, Yesus dale baa uma na'in na'ak, "Loron seluk, kalo halo dahur, keta hamata famili no ema maksoin dei, tan sia bele namata fila ama. <sup>13</sup> Mais kalo halo dahur, hamata ema mokit, ema ai asak, ema ai kma'as, no ema delek sia. <sup>14</sup> Nanis sia la bele namata selu ama. Mais kalo hamata sia, Na'i Maromak mak selu baa ama. Nosi ikus, oras Nia nalo ema mak fiar moris nikar, Nia la nalu'a okaan dadi'ak nia."

*Lia hatetek nosi dahur boot  
(Mateus 22:1-10)*

<sup>15</sup> Rona nola nunia, ema ida mak tuur naa-nemu no Yesus dale na'ak, "Ema mak sotir liu, ne'e mak, ema mak tuur naa-nemu bele-bele iha Na'i Maromak tofatik."

☆ 13:28 Mateus 22:13, 25:30 ☆ 13:29 Mateus 8:11-12

Kananuk Sia 118:26 ☆ 14:5 Mateus 12:11 ☆ 14:10

☆ 13:30 Mateus 19:30, 20:16; Markus 10:31 ☆ 13:35

Lia Fuan Tate'an 25:6-7 ☆ 14:11 Mateus 23:12; Lukas

<sup>16</sup> Yesus nataa na'ak, "Noo lia ida nune'le: Ema ida nalo dahur boot nodi namata ema lear. <sup>17</sup> Dahur tetuk ti'an, nia naruka atan baa bolu ema mak kona hamata sia na'ak, 'Mai ona, tan dahur atu nahuu ona.' <sup>18</sup> Mais ema mak kona hamata nia sia, nase'i sohan oi-oik. Ida foo sohan na'ak, 'Aikee! Ha'u kfoin sosa kola to'os, dadi musti baa karee kokon lai. Keta krakat, tan ha'u la kbele mai.' <sup>19</sup> Seluk foo sohan na'ak, 'Ha'u kfoin sosa kola karau baka sama rai, inan lima, aman lima. Ha'u kmusti baa matan sia. Ha'u kusu pardua oo!' <sup>20</sup> Seluk tenik na'ak, 'Ha'u kfoin kola fetu, dadi la bele la'o kela.'

<sup>21</sup> Rona sohan nia sia hotu, ata nia fila nasara baa na'in. Rona nola sohan nia sia, na'in krakat liu. Hotu nia naruka tenik ata na'ak, 'Kalo nunia, sai lai-lais baa dalan boot no dalan inuk sia. Mamata mola ema mukit, ema ai asak, ema delek no ema ai kma'as sia.' <sup>22</sup> Rona nola nunia, ata nia baa namata ema nia sia. Namata hotu, nia fila mai nasara na'ak, 'Ama! Sia mai hotu ti'an, mais fatin mamuk sei wa'in.'

<sup>23</sup> Hotu na'in naruka tenik na'ak, 'Kalo nunia, o baa tenik to'o leo sikun hotu-hotu. Mamaus mola ema se-see dei modi mai. Surak nakonu nola fatin ne'e. <sup>24</sup> Rona! Ema mak duduh ha'ukaan hamata la bele noran dahur mamidar!'"

*Maneo di'a-di'ak lai, foin tuir Yesus*  
(Mateus 10:37-38)

<sup>25</sup> Nunia hotu, Yesus sia la'o liu baa Yerusalem. Ema wa'in moos tuir. Hotu Yesus se'i oin baa sia, nodi dale na'ak, <sup>26</sup> "Ema mak tebe-tebes nakara tuir Ha'u, nia musti beer Ha'u liu nosi sa-saa hotu-hotu: liu nosi inan-aman, liu nosi feen-oan, liu nosi maun-alin, no liu nosi isin lolon du'uk. Kalo lale, nia la fatan dadi baa Ha'ukaan maktuir." <sup>27</sup> Ema mak la no'uk natiu susar tan tuir Ha'u, nia la fatan dadi Ha'ukaan ema. Masik ema seluk nakara no'o nia moos, nia musti natiu nohuun.

<sup>28</sup> Kalo hakara tuir Ha'u, haneo di'a-di'ak uluk lai, hanesan lia hatetek ne'e. Noo ema ida mak atu nariik uma boot. Nia naneo uluk folin to'o lotu-lotuk, keta-keta osan la to'o. <sup>29</sup> Kalo la haneo lotu-lotuk nunia, arumak nia foin nalo uma tatuur, osan mohu ti'an. Hotu ema nanasa namoe nia <sup>30</sup> na'ak, 'Haree kokon ema nia lai! Nia foin nalo uma tatuur, la saa ida dauk, osan mohu ti'an.'

<sup>31</sup> Ha'u kfoo lia hatetek ida tenik kodi lia hatuda. Noo na'in ida mak atu natuda. Nia musti tuur nodi sura uluk no niakaan mamaluk sia. Kalo nia noo sondadu rihun sanulu, takseer nia bele naloti funu rihun rua nulu ka, lale? <sup>32</sup> Kalo la bele, baa oras funu sei iha dook, di'ak liu nia solok kedan klosan baa babilan dame. <sup>33</sup> Nunia moos ema mak nakara tuir Ha'u. Nia musti sura di'a-di'ak lai, nebee natene nia bele la'o nela hotu-hotu ka, lale."

*Ema mak la fatan tuir Yesus, hanesan masin mak la noo folin*

(Mateus 5:13; Markus 9:50)

<sup>34-35</sup> Hotu Yesus natutan dalen nodi lia hatetek seluk tenik na'ak, "Masin noo folin, tan ita hodi hamidar haan. Mais kalo masin miis ti'an, folin saa? Ita la bele hodi hamidar haan tenik. Halo baa babudun moos, la bele. Ita foti soe dei! Hanono! Ema mak noo tilun, rona di'a-di'ak lia ne'e!"

## 15

*Bibi malae matan ida mak lakon*

(Mateus 18:12-14)

<sup>1</sup> Baa oras nia, ema maksisi bea no ema seluk sia, mai hei-hein baa Yesus atu nanono Nia. Tuir loos, ema Yahudi ulun sia filak ema oin nunia sia baa ema lisan aat. <sup>2</sup> Titu-naree ema nia sia mai baa Yesus, ema Farisi no matenek ukun Yahudi sia nakmuuk na'ak, "Hoi! Yesus ne'e namalu no ema lisan aat sia!"<sup>☆</sup>

<sup>3</sup> Rona nola nunia, Yesus dale baa sia nodi lia hatetek na'ak, <sup>4</sup> "Noo makbalin ida. Niakaan bibi malae matan atus ida. Dala ida, matan ida lakon. Hotu, nia musti nalo saa? Nanis nia la'o nela matan siwi nulu resin siwi iha fatin manek, hotu baa buka bibi malae mak lakon nia to'o netan. <sup>5</sup> Netan ti'an, nia neon boot. Hotu, nia nasaan nodi nikar mai. <sup>6</sup> To'o uma, nia bolu nola mamaluk sia nodi katak na'ak, 'Hei! Mai neon boot bele-bele ho ha'u lai, tan ha'ukaan bibi malae mak lakon nia, ketan ti'an.' <sup>7</sup> Iha lale'an moos nunia. Kalo ema maksalan ida nalo neon aat nodi fila baa Na'i Maromak, lale'an isin tomak neon boot. Tebes. Sia neon boot tan ema na'in ida fila baa Na'i Maromak, liu nosi neon boot baa ema na'in siwi nulu resin siwi mak moris loos no la la'o sala dalan."

*Osan murak tomak ida mak lakon*

☆ 14:26 Mateus 10:37

☆ 14:27 Mateus 10:38, 16:24; Markus 8:34; Lukas 9:23

☆ 15:2 Lukas 5:29-30

<sup>8</sup> Hotu, Yesus dale lia hatetek ida tenik na'ak, "Noo feto ida mak noo osan murak tomak sanulu.\* Dala ida, osan ida lakon. Hotu, nia musti nalo saa? Nanis nia sunu badut nodi leno nasirin. Nia saar uma nosi lidun baa lidun, buka di'a-di'ak osan mak lakon nia to'o netan. <sup>9</sup> Netan ti'an, nia bolu nola ema mak uma kre'is malu sia, nodi katak na'ak, 'Hei! Mai neon boot bele-bele ho ha'u lai, tan ha'ukaan osan mak lakon nia, ketan ti'an!' <sup>10</sup> Iha lala'an moos nunia. Kalo maksalan ida nalo neon aat nodi fila baa Na'i Maromak, nanis makbukur lala'an sia hotu-hotu neon boot."

#### *Oa ida mak lakon*

<sup>11</sup> Hotu, Yesus natutan lia nodi lia hatetek ida seluk tenik na'ak, "Noo ama ida. Niakaan oan mane, na'in rua. <sup>12</sup> Baa loron ida, oa ikun katak baa aman na'ak, 'Ama! Fa'e kedan, foo baa ha'u ha'ukaan fafa'ek nosi ama sasoin ona!' Rona nola nunia, aman moos fa'e foo kedan niakaan sasoin baa oan na'in rua. <sup>13</sup> La kleur, oa ikun fa'an moos niakaan fafa'ek. Hotu, nia nahulin niakaan naha sia, la'o baa rai dook. To'o baa, nia soe karin osan nodi moris namidar aan dei. <sup>14</sup> Baa oras osan mohu, rai nia moos kona salaen boot, to'o nia moris namukit aan. <sup>15</sup> Hotu, nia buka serwisu, tan salaen. Ema ida simu nia no naruka nia nahaan fahi. <sup>16</sup> Mais tan la noo ema mak foo haan baa nia, nia la terus salaen, to'o nakara atu naa fahi haan.

<sup>17</sup> Kleu-leur, nia nanoin baa-mai na'ak, 'Iha ha'ukaan ama uman, mataroos hotu-hotu naa bosu to'o naresin. Mais ha'u iha ne'e, atu mate salaen ona. <sup>18</sup> Di'ak liu, ha'u kfila baa ha'ukaan ama. To'o nebua, ha'u katak baa nia ka'ak, "Ama! Ha'u kalo sala boot ti'an baa Na'i Maromak no baa ama. <sup>19</sup> Ha'u la kfatana dadi baa ama oan tenik. Masik ama simu ha'u kdadi mataroos dei moos, di'ak!'"

<sup>20</sup> Naneo notu nunia, nia nariik, fila baa ama uman. Oras nia sei dook, aman titunaree nia ti'an. Aman neon monu kedas baa nia. Hotu aman nalai sai nosi uma, baa nasoru oan mak fila mai nia. Hotu, nia nako'ak nola nodi de'i nia.

<sup>21</sup> Hotu, oa nia dale baa aman na'ak, 'Ama! Ha'u kalo sala boot ti'an baa Na'i Maromak no baa ama. Ha'u la kfatana dadi baa ama oan tenik.'

<sup>22</sup> Mais aman naruka kedan ema serwisu sia na'ak, 'Hoi, lai-lais! Baa hola faru klobor

kabaas ida, tau baa nia. Tau kadeli baa liman fuan, no tau kaso baa ain. <sup>23</sup> Hotu baa dada hola karau baka mak kesi nia, ko'a, nebee ita halo dahur bele-bele. <sup>24</sup> Tan ha'ukaan oan ne'e, nu'u mate ti'an, mais oras ne'e moris nikar. Nia lakon ti'an, mais oras ne'e, ketan kikar ti'an.' Aman dale notu nunia, sia nahuu nadahur bele-bele.

<sup>25</sup> Baa oras nia, oa ulun serwisu iha to'os baa. Oras fila mai uma, sei iha dook nia rona ema nakdiuk bareka nodi bidu no naksoko. <sup>26</sup> Nia bolu nola ata ida, nusu na'ak, 'Hoi! Dahur saa mak ne'e?'

<sup>27</sup> Ata nia nataa na'ak, 'O alin mai nikar ti'an. O aman mak naruka ko'a karau baka hodi halo dahur boot, tan oan fila mai nodi manek.'

<sup>28</sup> Rona nola nunia, oa ulun krakat, to'o la no'uk tama baa uma laran. Aman baa namaus nia, nebee tama baa uma laran.

<sup>29</sup> Mais nia krakat na'ak, 'Ama! Manoin kokon lai! Hori wain ne'e, ha'u kserwisu susi ruin hanesan mataroos bodik ama. Ha'u la kakur ama hakaran. Masik nunia moos, sei la dala ida dauk, ama foo bibi oan matan ida kodi kadahur ko ha'ukaan mamaluk sia. <sup>30</sup> Mais katene kodi baa, ama oan labuk teen ne'e, baa nakdiuk feto namohu ama osan sia. Oras ne'e nia fila mai, ama no'o karau baka isin furak basuk, hodi halo dahur boot bodik nia.'

<sup>31</sup> Rona nola nunia, aman nataa na'ak, 'Oa mak ha'u kadomi! Rona di'a-di'ak! O mein mamutuk mo ha'u. Hotu-hotu mak ha'ukaan moos, okaan. <sup>32</sup> Oras ne'e, ita musti hadahur, tan okaan alin mesak ne'e. Uluk, nu'u nia mate ti'an, mais oras ne'e nia moris nikar ti'an. Nia lakon ti'an, mais oras ne'e ita hetan hikar ti'an.'"

## 16

### *Ema serwisu mak kakutak matenek*

<sup>1</sup> Hotu, Yesus dale lia hatetek ida tenik baa Niakaan maktuir sia na'ak, "Noo maksoin ida. Nia foti eman serwisu ida dadi baa serwisu ulun. Mais kleu-leur, nia rona lia iis na'ak, serwisu ulun nia nahuu naktolek atu nahonu nia. <sup>2</sup> Hotu nia bolu nola serwisu ulun nia, nodi nusu na'ak, 'O ne'e, nunabee? Ha'u krona o tokar lauk ha'ukaan sasoin sia. Baa makerek okaan serwisu lala'ok, nebee karee lai. Hotu, ha'u kasai o.'

<sup>3</sup> Rona nola nunia, serwisu ulun naneo baa-mai na'ak, 'Ha'u kole ti'an! Atu kalo saa? Fila rai, ha'u la kbiit. Dadi ema

\* 15:8 Hakerek Moon lia Yunani na'ak *drakma* sanulu. Drakma ida, kona badaen kansera loron ida.

madiduk moos, ha'u kmoe aan. <sup>4</sup> Kalo ha'u la kbele serwisu iha ne'e ona, ha'u kmusti buka dalan nebee ema seluk bele simu ha'u.'

<sup>5</sup> Hotu, nia bolu nola ema hotu-hotu mak natusan baa niakaan ulun. Nia nusu ema nomer ida na'ak, 'O matusan hira baa ha'uakaan ulun?'

<sup>6</sup> Ema nia nataa na'ak, 'Katusan mina saitun, liter rihun haat.\*'

Hotu serwisu ulun na'ak, 'Tebes! Ne'e okaan hakerek tusan. Oras ne'e sira mahaat ona, hotu makerek lai-lais hakerek tusan foun, ma'ak o matusan liter rihun rua dei.'

<sup>7</sup> Hotu nia baa nusu ema nomer rua na'ak, 'O tenik, matusan hira?'

Nia nataa na'ak, 'Katusan hare kakaluk rihun ida.†'

Serwisu ulun katak na'ak, 'Sira mahaat okaan hakerek tusan nia, hotu makerek foun ma'ak, kakaluk atus walu dei.'

<sup>8</sup> Serwisu ulun nalo nunia to'o ulun natene nola niakaan dalan. Mais ulun mose nia na'ak, serwisu ulun nia, matenek buka dalan nebee ema simu nia.

Ha'u katak lia hatetek ne'e baa emi, nebee emi hatene ha'ak, ema mak la fiar baa Na'i Maromak, sia matenek liu buka dalan baa malu bodik moris. Mais ema mak fiar baa Na'i Maromak, sia moris iha kroman. Siakaan kakutak la matenek nu'u ema mak la fiar nia sia. <sup>9</sup> Haneo kokon! Ema raiklaran nakdiuk kadoor nodi siakaan sasoin. Di'ak liu emi hodi sasoin raiklaran tulun ema. Hodi nunia, emi hetan mamaluk wa'in. Baa oras sasoin nia mohu, Na'i Maromak simu emi atu moris nima-nimak iha lale'an.

<sup>10</sup> Kalo ema moon baa lia ki'ik, nanis nia moos moon baa lia boot. Mais kalo ema naktolek baa lia ki'ik, nanis nia moos naktolek baa lia boot. <sup>11</sup> Kalo ema la bele fiar emi atu babilan lia ki'ik iha raiklaran, nunabee Na'i Maromak bele fiar emi atu babilan lia boot? <sup>12</sup> Kalo emi la bele babilan ema seluk sasoin, la noo mak nakara foo sasoin baa emi atu babilan dadi baa emikaan sasoin du'uk.

<sup>13</sup> Ata ida la bele serwisu namutuk bodik ulun na'in rua, tan nia beer ida, hirus ida. Nia titu ida, la titu ida. Nunia moos emi. Emi la bele serwisu hamutuk bodik Na'i Maromak no serwisu bodik osan.†\*

*Yesus dale lia nosi ukun-badu mak nafati*

(Mateus 11:12-13, 5:31-32; Markus 10:11-12)

<sup>14</sup> Baa oras nia, noo ema Farisi na'in hira mak tuir nanono Yesus dale ohin nia. Sia naleuk Nia, tan sia beer osan. <sup>15</sup> Mais Yesus dale tenik na'ak, "Hoi! Masik emi hamoon aan iha ema oin, Na'i Maromak natene emikaan neon aat. Noo lia wa'in mak ema raiklaran tonu no mose. Mais Na'i Maromak nakribi lia nia sia.

<sup>16</sup> Uluk ita ema Yahudi moris tuir Ukun-badu nosi Bei Musa no nosi Maromak mako'an sia, da-dau to'o oras Yohanis Mak Sarani Ema mai. Oras ne'e, Manfatin Di'ak keke lema ti'an na'ak, Maromak dadi Na'in bodik ema raiklaran. Ema wa'in moos narui aan atu moris tuir Na'i Maromak dalan foun nia.☆ <sup>17</sup> Masik nunia moos, Ukun-badu uluk nia sia sei nafati. Lale'an no raiklaran bele lakon, mais Ukun-badu nia sia la lakon.☆

<sup>18</sup> Tan lia nia, keta halu'a Ukun-badu mak na'ak, 'Ema mak soe feen, hotu nola tenik feto, nia nakur biti-kluni.†\*☆

*Lia ema maksoin ida no Lasarus*

<sup>19</sup> Hotu, Yesus dale tenik na'ak, "Noo ema maksoin ida. Nia nakara tau tais kabaas mak lita hosi tais mamar. Loron-kalan nia naa midar nodi nadahur nohuun. <sup>20</sup> Iha nia moos noo ema mukit ida naran Lasarus. Mirik aat nakonu niakaan isin. Sura loron niakaan belun sia rai nia iha maksoin nia odamatan nanokar. <sup>21</sup> Nia buka haan nosi maksoin haan mumun sia, mais la netan. Asu sia dei mak mai belo mirik aat ween.

<sup>22</sup> La kleur, Lasarus mate. Makbukar lale'an sia mai nola nia, natuur baa Abraham sorin.

La kleur falik, maksoin moos mate. Hotu, ema nakoi nia. <sup>23</sup> Mais nia la tama lale'an. Nia tama baa naraka, mak ema maten fatin. Iha nia, nia noran susar bei-beik. Mais dala ida, nia foti oin, titu-naree Lasarus tuur neon di'ak iha Abraham sorin. <sup>24</sup> Maksoin nahii na'ak, 'Bei Abraham! Madomi ha'u lai! Maruka Lasarus loban liman fuan dikin baa wee, nebee mai nabotes nola ha'uakaan nanaan lai, tan ha'u ksusar tebes iha ha'i naraka ne'e.'

<sup>25</sup> Mais Abraham nataa na'ak, 'Oal Manoin di'a-di'ak lai. Uluk oras o sei moris, o metan di'ak hotu-hotu. Mais Lasarus netan susar. Oras ne'e, Na'i Maromak nalo

\* 16:6 Hakerek Moon lia Yunani na'ak, 'batos atus ida'. Batos ida, kona liter tolu nulu resin lima to'o haat nulu. † 16:7

Hakerek Moon lia Yunani na'ak, 'koros atus ida'. Koros ida, kona liter atus tolu siwi nulu. ☆ 16:13 Mateus 6:24

☆ 16:16 Mateus 11:12-13 ☆ 16:17 Mateus 5:18 ☆ 16:18 Mateus 5:32; 1 Korintus 7:10-11

Lasarus neon di'ak iha ne'e, mais o mak metan susar. <sup>26</sup> Saa tenik, iha itakaan leet ne'e, Na'i Maromak tau horun boot. Ema nosi ne'e la bele baa nia, ema nosi nia moos la bele mai ne'e.'

<sup>27</sup> Mais maksoin nusu tenik na'ak, 'Kalo nunia, bei tulun maruka Lasarus baa ha'uakaan ama uman lai. <sup>28</sup> Ha'u ksei ko alin na'in lima iha nebaa. Maruka Lasarus baa foo natene, nebee sia fiar baa Na'i Maromak ona. Nebee oras sia mate, sia la tama dinu fatin ne'e.'

<sup>29</sup> Mais Abraham nataa na'ak, 'Na'i Maromak foo ti'an hakerek nosi Musa no Niakaan mako'an sia. Habusik okaan alin sia leno du'uk hakerek nia isin, nebee sia natene Na'i Maromak hakaran.'

<sup>30</sup> Mais maksoin nakrake na'ak, 'Lia nia sei la to'o dauk! Masik sia leno du'uk moos, sia sei la fiar. Musti noo ema mak mate ti'an sai nosi rate baa katak sia lai, foin sia rona baa Maromak.'

<sup>31</sup> Mais Abraham nataa na'ak, 'Kalo sia la no'uk nanono baa Musa no Maromak mako'an sia, masik noo ema mak mate ti'an sai nosi rate moos, sia la nanono baa.'''

## 17

*Lia ema monu baa sala hotu nusu pardua*  
(Mateus 18:6-7,21-22; Markus 9:42)

<sup>1</sup> Hotu, Yesus katak tenik baa Niakaan maktuir sia na'ak, "Dala wa'in, ema monu baa sala tan ema seluk niakaan hahalok. Hanono! Ema mak sasu'at ema to'o monu baa sala, ema nia netan dinu boot. <sup>2</sup> Kalo ema sasu'at ema ki'ik ida to'o nia la fiar baa Ha'u, Na'i Maromak atu taa ukun todan liu baa ema nia. Di'ak liu, kesi fatuk boot ida\* baa niakaan kakorok, hotu soe nia baa tasi. <sup>3</sup> Daka aan di'a-di'ak, nebee keta halo ema monu baa sala. Kalo maluk ida nalo sala, de'an nia. Kalo nia nalo neon aat, hotu nia mai nusu pardua, malu'a lakon niakaan salan nia.☆

<sup>4</sup> Kalo baa laron ida laran, maluk ida nalo sala dala hitu baa o, hotu nia nalo neon aat nodi nusu pardua kedas, o musti malu'a lakon niakaan salan dala hitu nia."

*Fiar baa Na'i Maromak*

<sup>5</sup> Baa laron ida, Yesus klosan sia mai nasoru Nia nodi nusu na'ak, "Ama Boot! Amikaan fiar la biit. Tulun makbiit tu'an amikaan fiar lai." <sup>6</sup> Yesus nataa na'ak,

"Kalo fiar baa Na'i Maromak, masik fiar oan ida dei moos, ita bele haruka ai boot ida ha'ak, 'Makfokit lori baa tasi.' Ai nia nanis nakfokit kedas lori baa tasi."

*Ata mak di'ak la buka tonun*

<sup>7</sup> Hotu, Yesus dale tenik na'ak, "Lia nune'e: noo ata ida mak fila rai iha na'in niakaan to'os no daka na'in niakaan bibi malae iha hae molik. Serwisu notu, ata nia fila uma. To'o baa, kalo na'in dale baa nia na'ak, 'Mai ita rua haa ona!' lia nia fatan ka? Lale! <sup>8</sup> Fatan, kalo na'in naruka na'ak, 'Baa mahulin haa-hemu bodik ha'u! Ha'u kaa uluk lai, foin o maa.' <sup>9</sup> Kalo ata nalo tuir na'in hakaran, na'in musti tonu nia ka? Lale! <sup>10</sup> Nunia moos emi. Kalo serwisu hotu ti'an bodik Na'i Maromak, emi musti dale ha'ak, 'Ami ne'e, ata dei. Ami la buka tonun. Ami hala'ok na'in hakaran dei.'''

*Yesus nadi'ak nola ema moras funi mea na'in sanulu*

<sup>11</sup> Oras baa Yerusalem, Yesus sia to'o rai Galilea no rai Samaria kladi. <sup>12</sup> Tama baa leo ida, ema moras funi mea na'in sanulu mai nasoru Yesus. Sia nariik nosi dook, <sup>13</sup> nodi nahii bele-bele na'ak, "Ama Boot Yesus! Hadomi ami lai!"

<sup>14</sup> Titu-naree sia, Yesus naruka na'ak, "Baa hatudu isin lolon baa na'ilulik, nebee leno emikaan moras lakon ti'an ka sei." Rona Yesus naruka nunia, sia moos baa. Iha dalan klaran, teki-teki sia hotu-hotu di'ak ti'an.☆

<sup>15</sup> Haree nunia, sia la'o liu nodi neon di'ak. Mais ema ida nosi sia fila baa Yesus nodi nahii na'ak, "Tonu-haboot Na'i Maromak! Ha'u di'ak ti'an!" <sup>16</sup> Hotu nia nakni'a nodi sera dodan baa Yesus. (Tuir loos, ema ida ne'e lahoos ema Yahudi, mais ema Samaria. Ema Samaria no ema Yahudi sakar malu nohuun.)

<sup>17</sup> Naree ema nia fila mai nunia, Yesus katak na'ak, "Ohin nia Ha'u kadi'ak kola emi na'in sanulu! Na'in siwi iha nabee?"

<sup>18</sup> Tan saa ema maktabar ne'e mesan mak mai tonu-naboot Na'i Maromak?" <sup>19</sup> Hotu Yesus katak tenik baa ema nia na'ak, "Tan o fiar Ha'u tebe-tebes, o di'ak ti'an. Mariik! Fila ona!"

*Lia Yesus namaan aan mai nikar*

(Mateus 24:23-28,37-41)

<sup>20-21</sup> Baa laron ida, ema Farisi na'in hira mai nusu baa Yesus na'ak, "Ama Boot!

\* 17:2 Hakerek Moon lia Yunani na'ak 'fatuk laledun'. Uluk ema Yahudi sia ledu hare gandum nodi fatuk laledun mak boot liu ema. Sia feur fatuk laledun nia, nodi kuda keledai. ☆ 17:3 Mateus 18:15 ☆ 17:14 Ukun-badu Na'ilulik

Katak kokon lai! Wainhira Na'i Maromak nahuu nala'ok Niakaan ukun?"

Yesus nataa na'ak, "Lia nune'e! Keta haneo Na'i Maromak nala'ok Niakaan ukun nodi tadak oi-oik mak ema raiklaran bele leno. Kalo ema katak na'ak, 'Haree kokon mai! Na'i Maromak nala'ok Niakaan ukun iha ne'e!', keta fiar. Kalo ema seluk na'ak, 'Na'i Maromak nala'ok Niakaan ukun iha nebaa!', keta fiar. Ema la netan kakaer nunia, tan Na'i Maromak nala'ok Niakaan ukun iha itakaan neon laran."

<sup>22</sup> Hotu Yesus katak baa Niakaan maktuir sia na'ak, "La kleur ona Ha'u, Ema Raiklaran Isin ne'e, la kamutuk ko emi ti'an. Loron susar to'o, emi atu beer Ha'u, mais Ha'u la iha ona. <sup>23</sup> Kalo ema balu mai katak na'ak, 'Kristus iha ne'e!' lale ema seluk katak na'ak, 'Kristus iha nebaa!', lalika halau aan buka baa-mai, tan sia naktotek aan. <sup>24</sup> Oras Ema Raiklaran Isin namaan aan mai nikar, niakaan tadak malorek basuk, hanesan mameran mak laka naroma lale'an nosi rohan baa rohan. <sup>25</sup> Mais Nia musti natiu susar oi-oik uluk lai, tan ema oras ne'e la no'uk rona baa Nia. Sia moos atu dudu sees Nia. <sup>26</sup> Nosi ikus, oras Nia namaan aan mai nikar, ema atu moris nalo aat nu'u ema mak moris oras Noh otas. <sup>27</sup> Baa otas nia, ema la no'uk rona. Sia naa-nemu, nalo dahur hola malu, to'o loron Noh tama baa roo. Teki-tekis, motasa'e boot mai, nadodok sia hotu. <sup>28</sup>

Nosi ikus, oras Ema Raiklaran Isin namaan aan mai nikar, ema sia moos atu moris hanesan ema mak moris baa oras Lot otas. Baa otas nia, ema kota Sodom moris nalo aat nodi naa-nemu, nodi fa'an no sosa, nodi serwisu to'os, no nariik uma. <sup>29</sup> Mais sia moos la no'uk rona. Hotu, baa seisawan ida, Lot nalai nela kota Sodom. Teki-tekis, fatuk laak mak nasai dubun raso monu nosi lale'an mai, sunu mohu ema Sodom sia. <sup>30</sup>

Dadi, sintidu! Oras Ema Raiklaran Isin namaan aan mai nikar, keta to'o emi moris halo aat nunia, tan teki-tekis Nia mosu mai. <sup>31</sup> Baa loron nia, ema mak iha uma tehen, keta tama uma ona atu nahulin naha. Ema mak serwisu iha to'os, keta fila uma ona atu nola naha. <sup>32</sup> Hanoin saa mak uluk dadi baa Lot feen. Nia mate, tan nanoin naha iha uma. <sup>33</sup>

<sup>33</sup> Ema mak la no'uk tuir Ha'u tan beer aan du'uk, nosi ikus, nia moris butan. Mais ema mak no'uk tuir to'o latan moris tan beer Ha'u, nosi ikus, nia netan moris nohuun no Na'i Maromak. <sup>34</sup> Rona! Nosi ikus, oras Ema Raiklaran Isin namaan aan mai nikar, ema na'in rua toba iha fatik ida. Teki-tekis Na'i Maromak foti nola ida, nabusik nela ida. <sup>35</sup> Feto na'in rua ledu hare namutuk, Na'i Maromak foti nola ida, nabusik nela ida. <sup>36</sup> [Ema na'in rua serwisu namutuk iha to'os, Na'i Maromak foti nola ida, nabusik nela ida.] <sup>37</sup>

<sup>37</sup> Rona nola nunia, Yesus Niakaan maktuir sia nusu na'ak, "Ama Boot! Lia nia sia atu dadi iha nabee?"

Hotu, Yesus soe lia na'ak, "Na'an dodok iha nabee, manu kawaa iha nebaa." [Yesus dale lia funin na'ak, oras Kristus namaan aan mai nikar, ema hotu-hotu bele naree.]

## 18

*Lia fetu faluk no makotu lia mak la loos*

<sup>1</sup> Baa dala ida, Yesus nanorin Niakaan maktuir sia nodi lia hatetek, nebee sia namalak la nakotu, neon la naklara, no fiar baa Na'i Maromak nohuun. <sup>2</sup> Lia nia nune'e: "Noo ema makotu lia ida iha kota ida. Nia la fiar baa Na'i Maromak. Nia la titu ema ida no. <sup>3</sup> Iha kota nia moos, noo fetu faluk ida. Nia mai hei-hein baa makotu lia nia nodi nusu na'ak, 'Ama makotu lia! Makotu ha'ukaan lia malo loos!'"

<sup>4</sup> Uluk fohon makotu lia nia la titu fetu faluk nia. Mais fetu nia mai hei-hein to'o makotu lia la no'uk rona ona, nodi naneo na'ak, 'Uras Na'i Maromak dei, ha'u la ktitu ti'an, saa tenik baa ema raiklaran. <sup>5</sup> Mais tan fetu ne'e nalo ha'ukaan ulun kalanak, di'ak liu kakotu niakaan lia kalo loos. Kalo lale, nia mai hei-hein nakole ha'u nohuun.'" <sup>6</sup>

Hotu Yesus katak tenik baa maktuir sia na'ak, "Emi hanoin kokon baa makotu lia ne'e lian. Masik nia la loos, kleu-leur nia tulun fetu faluk nia. <sup>7</sup> Kalo ema mak la loos nakara tulun ema nunia, Na'i Maromak nanis nakara tulun Niakaan eman mak namalak loron-kalan nusu tulun baa Nia. Mais Nia la nalo nu'u makotu lia nia, <sup>8</sup> tan Nia babilan kedas. Ha'u kusu nune'e: kalo Ha'u, Ema Raiklaran Isin ne'e, mai kikar

✧ 17:26 Lia Uluk Fohon 6:5-8 ✧ 17:27 Lia Uluk Fohon 7:6-24 ✧ 17:29 Lia Uluk Fohon 18:20-19:25 ✧ 17:31 Mateus 24:17-18; Markus 13:15-16 ✧ 17:32 Lia Uluk Fohon 19:26 ✧ 17:33 Mateus 10:39, 16:25; Markus 8:35; Lukas 9:24; Yohanis 12:25 † 17:36 Tohar ne'e la noo iha Hakerek Moon lia Yunani mak tuan.



ti'an, takseer Ha'u ksei bele kasoru ema makfiar iha raiklaran ne'e ka, lale?"

*Lia nosi ema Farisi no ema maksisi bea mak baa namulak*

<sup>9</sup> Yesus dale tenik lia hatetek ida, nosi lia ema mak nahaas aan nodi titu naraik ema seluk. Nia dale na'ak, <sup>10</sup> "Noo mane na'in rua baa namulak iha uma hamulak. Ida nosi partee Farisi, ida tenik maksisi bea. [Ema Yahudi sia nafoli ema Farisi na'ak, ema moos. Mais nafoli maksisi bea na'ak, ema lisan aat.] <sup>11</sup> To'o uma hamulak baa, ema Farisi nariik namulak nodi foti aan du'uk na'ak, 'Ha'u kamulak sera dodan baa Na'i Maromak, tan ha'u ema di'ak. Ha'u la aat nu'u ema seluk sia. Ha'u la kana'o. Ha'u la krotus. Ha'u la lakur biti-kluni. Ha'u moos la aat nu'u maksisi bea ne'e. <sup>12</sup> Ha'u madinas kalirin aan domiku ida, dala rua. Ha'u moos foo fa'ek ida nosi fafa'ek sanulu mak ha'u ketan.' Ema Farisi nia namulak nunia.

<sup>13</sup> Mais ema maksisi bea nia nariik dook iha kotuk baa. Nia la naksakar aan foti oin atu titu baa lale'an. Nia namulak sudur ulun nodi neon dodok na'ak, 'Aaa, Na'i Maromak. Madomi ha'u ema sala ne'e! Foo pardua baa ha'u lai!"

<sup>14</sup> Dale notu, Yesus nusu na'ak, "Baa oras mane rua nia fila uma, see mak di'a-di'ak nikar no Na'i Maromak? Ema Farisi ka, ema maksisi bea? Nanis Na'i Maromak simu di'a-di'ak maksisi bea mak naraik aan. Mais la rona ema Farisi nia. Tan Na'i Maromak naraik ema mak loko aan, mais foti sa'e ema mak naraik aan."☆

*Yesus foo matak-malirin baa lawarik oan sia*

*(Mateus 19:13-15; Markus 10:13-16)*

<sup>15</sup> Baa dala ida, ema naka'u nodi lawarik oan sia mai baa Yesus, nebee Nia rai liman nodi foo matak-malirin baa sia. Naree nunia, Yesus Niakaan maktuir sia de'an ema nia sia. <sup>16-17</sup> Mais Yesus simu oa nia sia mai baa Nia. Nia de'an maktuir sia na'ak, "Habusik lawarik oan sia mai baa Ha'u. Keta saseni sia! Rona, tan Ha'ukaan dalen ne'e, tebes no loos! Ema mak nakara dadi baa Na'i Maromak eman, musti nakri'it aan baa Na'i Maromak, hanesan lawarik oan nakri'it aan baa inan-aman."

*Ema maksoin susar basuk tama lale'an  
(Mateus 19:16-30; Markus 10:17-31)*

<sup>18</sup> Baa dala ida, na'ilulik Yahudi ida mai nusu baa Yesus na'ak, "Ama Boot mak kneter basuk! Ama tulun manorin Ha'u nebee ha'u kbele katene oin nunabee, ha'u kbele tama lale'an atu moris nima-nimak ko Na'i Maromak."

<sup>19</sup> Yesus nataa na'ak, "Tan saa o masee Ha'u, 'mak kneter basuk'? Kmesak ida dei mak kneter basuk. Nia mak Maromak. <sup>20</sup> O matene nanis ukun-badu hori uluk na'ak:

Keta halo lia kfo'er;

keta ho'o ema;

keta hana'o;

keta dale hahaat ema;

no musti hakneter inan-aman."☆

<sup>21</sup> Ema nia nataa na'ak, "Tebes, Amal Ha'u ktuir ukun-badu nia sia ti'an, nahuu hori ksei ki'ik."

<sup>22</sup> Rona nola nunia, Yesus na'ak, "Di'ak! Mais lia nia sei la to'o dauk. O musti baa fa'an okaan sasoin sia hotu-hotu. Hotu, fa'e osan baa ema mukit sia. Halo nunia lai, foin mai tuir Ha'u. Nosi ikus, Na'i Maromak selu sasoin iha lale'an baa o."

<sup>23</sup> Rona nola nunia, ema nia neon susar, tan soi to'o. <sup>24</sup> Hotu, nia fila nodi neon dodok.

Naree nunia, Yesus katak baa Niakaan maktuir sia na'ak, "Maksoin susar basuk tama lale'an. <sup>25</sup> Hanesa no lia seluk mak na'ak, kuda unta la bele tama lalu'an tuir daun kuak. Nunia moos ema mak naloos loos baa sasoin dei, la naloos baa Na'i Maromak. Nia la bele tama lale'an."

<sup>26</sup> Hotu, ema sia mak rona Yesus dale nunia, nusu na'ak, "Kalo susar tebes maksoin tama lale'an, ema oin nunabee mak bele netan moris?"

<sup>27</sup> Yesus nataa na'ak, "Noo lia wa'in mak ema raiklaran la bele nalo. Mais Na'i Maromak bele nalo lia hotu-hotu."

<sup>28</sup> Hotu Petrus natutan na'ak, "Ama! Ami la'o hela ti'an amikaan sasoin sia hotu-hotu atu tuir Ama. Mais ami atu hetan saa?"

<sup>29</sup> Yesus nataa na'ak, "Petrus! Rona di'a-di'ak, tan Ha'ukaan dalen ne'e, tebes no loos! Ema mak la'o nela niakaan uma, niakaan feen, niakaan maun-biin-alin, niakaan inan-aman, lale niakaan oan sia, tan nia nala'ok Na'i Maromak serwisu, <sup>30</sup> nanis nia simu nikar wa'in liu iha raiklaran ne'e. Nosi ikus, oras raiklaran falu fila, nia moos simu moris nima-nimak no Na'i Maromak."

*Yesus dale nosi Niakaan mate baa dala tolu  
(Mateus 20:17-19; Markus 10:32-34)*

☆ 18:14 Mateus 23:12; Lukas 14:11

☆ 18:20 Ema Isra'el Sai Nosi Mesir 20:12-16; Hanoin Hikar Dalan Moris 5:16-20

<sup>31</sup> Nunia hotu, Yesus nodi Niakaan mak-tuir na'in sanulu resin rua la'o liu baa, nebee Nia dale mesan baa sia na'ak, "Oras ne'e ita atu baa kota Yerusalem. To'o nebaa, lia hotu-hotu mak Maromak mako'an sia nakerek kedan nosi lia Ema Raiklaran Isin atu dadi, tuir saa mak sia nakerek nela. <sup>32</sup> Ema atu latan Ha'u baa ema maktabar sia mak la fiar baa Maromak. Hotu sia naleuk Ha'u, nahaat Ha'u oi-oik, soe kaban baa Ha'u, <sup>33</sup> ta'e Ha'u, hotu no'o Ha'u. Mais baa wainrua, Ha'u kmoris kikar."

<sup>34</sup> Rona nola Yesus dale nunia, mak-tuir sia benar, tan sia sei la bele kohi dauk lia fuan nia isin.

*Yesus nadi'ak nola ema matan delek ida (Mateus 20:29-34; Markus 10:46-52)*

<sup>35</sup> Baa oras Yesus no Niakaan mak-tuir sia atu tama baa kota Yeriko, sia nasoru nola ema delek ida mak tuur nodi nadidu iha dalan tehen. <sup>36</sup> Rona ema lear la'o tuir nia, delek nia nusu na'ak, "Hei! See ne'e sia?"

<sup>37</sup> Ema katak baa delek nia na'ak, "Yesus, ema Nasaret, la'o tuir ne'e."

<sup>38</sup> Rona nola lia nia, delek nia nahii maka'as na'ak, "Yesus! Na'i Daud husar-binan! Madomi ha'u lai!"\*

<sup>39</sup> Nia nahii nunia, mais ema mak la'o iha Yesus oin nakahik nebee nia no-nook. Mais nia hetak nahii tu'an na'ak, "Hei! Na'i Daud husar-binan! Madomi ha'u lai!"

<sup>40</sup> Rona nola delek nia nahii, Yesus moos nariik. Nia naruka ema nala'ok nodi delek nia mai. To'o Yesus oin, Yesus nusu baa delek nia na'ak, <sup>41</sup> "O makara kalo saa baa o?"

Delek nia nataa na'ak, "Ama Boot! Ha'u kakara nebee ha'u kbele karee."

<sup>42</sup> Yesus nataa na'ak, "Di'ak. Tan o fiar ma'ak, Ha'u kbele kadi'ak kola o, oras ne'e moos, okaan matan moon ona." <sup>43</sup> Yesus dale nunia, delek nia matan moon kedas. Hotu, nia tuir Yesus nodi tonu-naboot Na'i Maromak. Ema hotu-hotu mak naree, sia moos tonu-naboot Na'i Maromak.

## 19

*Lia Sakeos ema maksisi bea*

<sup>1</sup> Nunia hotu, Yesus sia tama tuir kota Yeriko atu la'o liu baa Yerusalem. <sup>2</sup> Iha kota Yeriko nia, noo ema ida naran Sakeos.

\* 18:38 'Na'i Daud husar-binan' nia, naran ida bodik 'Kristus', ne'e na'ak Ema mak Na'i Maromak nameno hori uluk. Hodi nunia, delek nia katak sain na'ak, Yesus nia, Kristus.

† 19:10 Mateus 18:11    † 19:13 Hakerek Moon lia Yunani na'ak, nia fa'e baa sia, 'mina sanulu'. Mina ida na'ak, *dinari* atus ida, badaen ida niakaan kansera serwisu loron atus ida.

Sakeos nia, maksisi bea ulun bodik ukunrai Roma. Nia moos ema maksoin. <sup>3</sup> Baa oras rona na'ak Yesus atu la'o liu, Sakeos nakara naree Yesus. Mais Sakeos basuk basuk. Nia la bele titu-naree Yesus di'a-di'ak, tan ema lear kabuun nola Yesus ti'an. <sup>4</sup> Tan baa nia, nia nalai uluk, sa'e baa ai ida leten iha dalan tehen mak Yesus atu la'o tuir.\* <sup>5</sup> To'o ai nia, Yesus tanaat baa leten nodi bolu na'ak, "Sakeos! Sakeos! Tuun mai lai-lais! Tan ohin loron ne'e, Ha'u atu ktuli iha okaan uma."

<sup>6</sup> Rona nola nunia, Sakeos blaar karin. Nia tuun lai-lais, hotu nodi Yesus baa uma. Nia neon boot lo-loos. <sup>7</sup> Mais ema wa'in nakmuuk na'ak, "Hoi! Ema hotu-hotu natene Sakeos ne'e lisan aat! Tan saa Yesus tuli niakaan uma?!"

<sup>8</sup> To'o uma baa, Sakeos nariik iha Yesus oin, hotu dale na'ak, "Ama Boot! Nahuu ohin loron ne'e, ha'u kfa'e baa rua ha'u'kaan sasoin hotu-hotu, nebee fa'ek ida ha'u kfoo baa ema mukit sia. Bodik ema mak ha'u kusu bea liu, ha'u kselu kikar isin haat."

<sup>9</sup> Yesus nataa na'ak, "Di'ak. Ohin loron ne'e Na'i Maromak sori o mo okaan ema uma laran hotu-hotu ti'an, tan o fiar Na'i Maromak nu'u Bei Abraham. <sup>10</sup> Na'i Maromak solok Ha'u kdadi Ema Raiklaran Isin iha raiklaran ne'e. Ha'u kmai atu buka ema mak sees nosi Na'i Maromak dalan, nebee Ha'u ksori sia."\*†

*Lia ata mak babilan di'a-di'ak na'in osan (Mateus 25:14-30)*

<sup>11</sup> Baa oras nia, ema wa'in tuir nanono Yesus. To'o kre'is kota Yerusalem, sia naneo na'ak Yesus atu nala'ok Na'i Maromak ukun hanesan na'in ona. Mais tan sia nanoin sala nunia, Yesus dale baa sia lia hatetek ida <sup>12</sup> na'ak, "Noo na'in ki'ik ida. Nia atu baa rai seluk, nebee ema foti nia dadi baa na'in boot. Foti ti'an, foin nia mai nikar. <sup>13</sup> Baa oras nia nadi'aa aan atu la'o, nia bolu nola niakaan ata na'in sanulu. Nia fa'e baa ida-idak osan mean matak ida.† Hotu nia naruka sia na'ak, 'Halo osan ne'e dadi baa osan na'in. Kalo ha'u kmai kikar, emi musti hasara funan hira.' Dale notu nunia, nia moos la'o. <sup>14</sup> Mais niakaan hutun-renu sia hirus nia. Sia solok klosan tuir baa

\* 19:4 Hakerek Moon lia Yunani na'ak, ai huun nia, ai

† 19:10 Mateus 18:11    † 19:13 Hakerek Moon lia

Yunani na'ak, nia fa'e baa sia, 'mina sanulu'. Mina ida na'ak, *dinari* atus ida, badaen ida niakaan kansera serwisu loron atus ida.

nebaa atu katak na'ak, 'Ami la ho'uk ema ne'e kaer ukun baa ami.'

<sup>15</sup> Masik nunia moos, sia foti nia dadi baa na'in boot. Foti ti'an, nia fila. To'o uma baa, nia bolu nola ata sanulu nia, nodi nusu na'ak, 'Emi hetan funan hira hosi osan mak ha'u kfoo baa emi nia?'

<sup>16</sup> Ata nomer ida nasara na'ak, 'Ama na'! Ha'u ketan funan dala sanulu.'

<sup>17</sup> Na'in nataa na'ak, 'Kabaas! O ne'e, ata di'ak. Ha'u kbele fiar o kodi lia ki'ik. Tan baa nia, ha'u kfoti o kaer ukun baa kota sanulu.'

<sup>18</sup> Hotu, ata nomer rua nasara na'ak, 'Ama na'! Ketan funan dala lima.'

<sup>19</sup> Na'in tonu nia na'ak, 'Kabaas! Kalo nunia, ha'u kfoti o kaer ukun baa kota lima.'

<sup>20</sup> Mais ata nomer tolu, nodi nikar niakaan osan mai. Nia nasara na'ak, 'Ne'e, ama na'i osan! Ha'u kfalun kodi subar di'a-di'ak, nebee keta lakon. <sup>21</sup> Ha'u kalo nunia, tan kata'uk. Ha'u katene ama ne'e, maka'as. Ama nakara nola saa mak lahoos ama niakaan, no ku'u nola saa mak lahoos ama kuda.'

<sup>22</sup> Rona nola nunia, na'in nakanas ata nia na'ak, 'Hoi! Notar lalek! Okaan dale nia kastikar okaan isin lolon du'uk. O matene ti'an, ha'u ne'e ema maka'as, mak kola saa mak lahoos ha'ukaan, kodi ku'u kola saa mak lahoos ha'u kuda. <sup>23</sup> Tan saa o la rai osan nia iha uma rai osan? Nebee oras ha'u kfila mai, bele ketan funan. Masik oan ida dei moos, di'ak.'

<sup>24</sup> Hotu na'in naruka ema seluk sia na'ak, 'Hola osan nia, latan baa ata mak netan funan dala sanulu.'

<sup>25</sup> Mais sia nataa na'ak, 'Ama! Ema nia netan to'o ti'an. Tan saa hola hosi ema mak netan oan ida dei, hotu foo tu'an baa ema mak netan wa'in?'

<sup>26</sup> Na'in nataa na'ak, 'Hanoin di'a-di'ak! Ema mak natene babilan saa mak ema fiar atu foo baa nia, ema nia atu netan tu'an tenik. Mais ema mak baruk babilan, ema seluk atu nola mohu saa mak niakaan.✠

<sup>27</sup> Baa kahi ha'ukaan funu sia mak la nakara ha'u kdadi na'in! Hodi mai ne'e, hotu ho'o hotu-hotu iha ha'ukaan oin. Baa ona!''✠

*Yesus tama kota Yerusalem*

(Mateus 21:1-11; Markus 11:1-11; Yohanis 12:12-19)

<sup>28</sup> Yesus dale notu nunia, sia la'o liu baa Yerusalem. Yesus la'o iha oin. <sup>29</sup> Nare'is aan baa leo Bettage no leo Betania iha Foho Saitun tehen, Nia naruka Niakaan maktuir na'in rua baa uluk <sup>30</sup> nodi na'ak, "Emi rua baa leo iha oin nia. Emi atu haree kuda keledai oan ida, ema no'i kesi iha nia. Ema sei la sa'e dauk. Kore, hodi mai. <sup>31</sup> Kalo ema nusu na'ak, "Tan saa emi kore kuda keledai nia?" emi hataa sia ha'ak, "Ulun atu sa'e."

<sup>32</sup> Hotu, sia baa. Sia netan kuda keledai oan nia, tuir Yesus dalen. <sup>33</sup> Baa oras sia kore, kuda na'in nusu sia na'ak, "Tan saa emi kore kuda keledai ne'e?"

<sup>34</sup> Sia moos nataa na'ak, "Ulun atu sa'e."

<sup>35</sup> Kuda na'in moos simu. Hotu sia rua dada nodi baa Yesus. Sia taka tais hafu'ut baa kuda keledai, hotu Yesus sa'e baa.✠ <sup>36</sup> Ema lear iha nia nola siakaan tais hafu'ut no tais sakat, na'e baa dalan. Hodi nunia, sia simu Yesus hanesan simu Na'i boot. <sup>37</sup> Oras Yesus nahuu tuun nosi Foho Saitun, ema lear nia no Niakaan maktuir sia nahii tonu-naboot Na'i Maromak, tan tadak blaar hotu-hotu mak sia naree ti'an nia. <sup>38</sup> Sia nahii na'ak, "Ema ne'e, Na'in mak Maromak solok mai! Maromak foo matak-malirin baa Nia!

Oras ne'e, ema raiklaran bele dame malu no Maromak iha lala'an ona.

Tonu-haboot Maromak mak nabesi aan kaer ukun iha lala'an mak aas kaliuk."✠

<sup>39</sup> Oras nia, noo ema Farisi sia iha ema lear nia leet. Sia nasara baa Yesus na'ak, "Ama! Kahi sia nebee sia keta nahii nunial Ne'e, liu resik ti'an!"

<sup>40</sup> Mais Yesus nataa na'ak, "Hoi! Ha'u katak kedan! Kalo ema ne'e sia taka ibun, fatuk sia mak tonu-naboot Maromak!"

*Yesus tanis tan ema Yerusalem*

<sup>41</sup> Kre'is Yerusalem ona, Yesus titu-naree kota nia. Nia tanis nodi na'ak, <sup>42</sup> "Adeei, ema Yerusalem sia! Ha'u kakara nebee emi simu dame mak kodi mai baa loran ne'e. Mais emi la titu Maromak. Oras ne'e, la noo leet ona. Dame dook ti'an nosi emi.

<sup>43</sup> Emikaan funu sia atu butuk satan nola emikaan kota, to'o emi la bele sasin. Hotu sia tama tuda emi, <sup>44</sup> nodi nara'on emikaan kota weer to'o rai. Hotu sia no'o emi ho emikaan oan hotu-hotu. La nela fatuk ida mak nariik, tan Maromak namaan aan mai atu sori emi, mais emi la simu Nia!"

✠ 19:26 Mateus 13:12; Markus 4:25; Lukas 8:18 ✠ 19:27 Mateus 25:14-30 † 19:35 Iha nebaa, ema boot sa'e kuda, mais ema ki'ik sa'e kuda keledai. Yesus sa'e kuda keledai nia, dadi tadak na'ak Nia naraik aan. ✠ 19:38 Kananuk Sia 118:26

*Yesus tama Na'i Maromak Niakaan Uma Hamulak Huun*

(*Mateus 21:12-17; Markus 11:15-19; Yohanis 2:13-22*)

<sup>45</sup> Nunia hotu, Yesus tama baa Uma Hamulak Huun. Iha lalawar laran, ema fa'an bibi no karau no manu mak ema sosa atu sera baa Na'i Maromak. Titu-naree nunia, Yesus te'ur sai sia. <sup>46</sup> Nia nakanas na'ak, "Maromak mako'an nakerek kedan na'ak,

'Ha'u kariik Uma ne'e,  
nebee ema hotu-hotu bele mai namulak baa.'<sup>47</sup>

Mais emi halo fatik ne'e dadi baa ema na'ok nuuk!"

<sup>47</sup> Yesus dale notu nunia, sura laron Nia baa Uma Hamulak Huun atu nanorin. Mais na'ilulik Yahudi, manorik ukun Yahudi, no fukun Yahudi sia buka dalan atu no'o Nia.<sup>48</sup>

<sup>48</sup> Mais sia la netan dalan, tan ema lear beer basuk nanono baa Yesus.

## 20

*Ema boot Yahudi sia nusu Yesus beran*  
(*Mateus 21:23-27; Markus 11:27-33*)

<sup>1</sup> Loron ida Yesus baa Uma Hamulak Huun, hotu nanorin Manfatin Di'ak iha lalawar laran. Baa oras nia, na'ilulik sia, manorik ukun sia, no fukun Yahudi sia mai nusu lia baa Nia <sup>2</sup> na'ak, "Hori hirak nia, O tokar lauk iha ne'e! See mak latan beran nia baa O? Katakokon lai!"

<sup>3</sup> Yesus nataa na'ak, "Ha'u kakara kusu lia ida lai, foin Ha'u kataa emi. <sup>4</sup> Nune'e: Ita hotu-hotu hatene Yohanis, ema nia mak sarani ema. See mak latan beran baa nia nebee sarani ema? Na'i Maromak ka, ema raiklaran? Emi ha'ak kokon!"

<sup>5</sup> Rona nola nunia, sia ko'a lia baa-mai nodi dale na'ak, "Adeei! Ita tatalik ti'an. Kalo ita ha'ak, 'Na'i Maromak mak latan beran,' Nia atu nataa nikar na'ak, 'Kalo nunia, tan saa emi la fiar Yohanis?' <sup>6</sup> Mais ita moos la bele ha'ak, 'Ema raiklaran mak latan beran,' tan kalo ita ha'ak nunia, ema ne'e sia atu foti fatuk nitak no'o ita. Tan sia fiar na'ak, Yohanis nia, Maromak mako'an."<sup>7</sup> Sia nanoin baa-mai nunia, hotu sia nataa Yesus na'ak, "Ami la hatene."

<sup>8</sup> Yesus moos nataa nikar na'ak, "Kalo nunia, Ha'u moos la ka'ak baa emi, see mak latan beran baa Ha'u."

*Lia hatetek nosi ema serwisu to'os mak lisan aat*

(*Mateus 21:33-46; Markus 12:1-12*)

<sup>9</sup> Hotu, Yesus dale baa ema lear iha nia nodi lia hatetek na'ak, "Noo ema ida mak nalo to'os anggor. Hotu nia seba to'os nia baa ema serwisu to'os, nebee sia fa'e to'os isin baa malu. Hotu to'os na'in lori baa rai seluk, ne'in kleu-leur iha nebaa.<sup>10</sup>

<sup>10</sup> To'o oras ku'u, to'os na'in naruka niakaan ema ain-liman ida baa simu niakaan fafa'ek. Mais ema mak serwisu to'os nia sia ta'e nahoras ema nia, hotu te'ur fila nodi liman mamuk. <sup>11</sup> Naree nunia, to'os na'in solok ema ain-liman ida seluk baa. Mais ema serwisu sia moos ta'e nahoras nodi namoe nia. Hotu sia te'ur fila tenik nodi liman mamuk. <sup>12</sup> Nunia hotu, to'os na'in solok tenik niakaan ema nomer tolu baa. Mais sia ta'e nakane nia, hotu soe sai.

<sup>13</sup> Naree nunia, to'os na'in naneo na'ak, 'Ha'u kmusti kalo nunabee tenik? Di'ak liu, ha'u ksolok ha'ukaan oan dadobe. Kalo ha'u ksolok nia, nanis sia simu no rona nia di'a-di'ak.' Hotu, nia moos nakotu solok oan dadobe baa.

<sup>14</sup> Mais baa oras ema serwisu sia titu-naree oan nia mai, sia dale baa malu na'ak, 'Hoi, haree lai! Ama katuas solok oan du'uk mai ti'an. Nia ne'e mak atu simu katuas sasoin hotu-hotu. Di'ak liu ita ho'o nia, nebee hola to'os ne'e bodik ita.' <sup>15</sup> Oan nia to'o baa, sia dada sai nia nosi to'os, hotu no'o."

Dale notu nunia, Yesus nusu baa ema boot nia sia na'ak, "Oras ne'e, Ha'u atu kusu nune'e: To'os na'in nia atu nalo saa baa ema serwisu to'os nia sia? <sup>16</sup> Tuir Ha'u, nia nanis mai no'o mohu sia, hotu foo to'os nia baa ema seluk."

Rona nola Yesus dale nunia, ema boot nia sia natene na'ak Yesus soe lia baa sia. Hotu sia nataa na'ak, "Kalo bele, keta to'o noo kastikar nunia!"

<sup>17</sup> Mais Yesus natutuk maka'as sia, nodi nusu na'ak, "Kalo la noo kastikar nunia, tan saa Maromak mako'an nakerek nela kedan na'ak:

'Noo fatuk ida mak badaen fatuk sia soe lerek ti'an.

Mais oras ne'e fatuk nia dadi baa uma tatau fatuk ti'an.'<sup>18</sup>

<sup>18</sup> Rona di'a-di'ak. Ema mak nakloti kona fatuk nia, nanis netan kastikar. Mais kalo

✠ 19:46 Yesaya 56:7; Yeremia 7:11

✠ 19:47 Lukas 21:37

✠ 20:9 Yesaya 5:1

✠ 20:17 Kananuk Sia 118:22

fatuk nia monu kona ema, ema nia netan kastikar todan liu tan.”

<sup>19</sup> Rona nola nunia, manorik ukun no na'ilulik sia natene na'ak Yesus soe lia baa sia nodi lia hatetek nia. Sia manesak no ema serwisu to'os lisan aat sia no badaen mak soe fatuk nia. Tan baa nia, sia buka dalan atu kohi kedas Yesus. Mais sia nakerat baa ema lear mak beer Yesus hanorin. Hotu sia la'o nela Yesus.

*“Foo baa Maromak, saa mak Maromak Niakaan”*

*(Mateus 22:15-22; Markus 12:13-17)*

<sup>20</sup> Baa oras nia, ema mak funu Yesus buka dalan atu kohi Nia. Sia dale kabuar lia atu solok ema mak bele nalo aan nu'u ema matenek, atu baa nahonu Yesus. Sia nakara nebee Yesus sakar ukunrai Roma. Hodi nunia, sia bele nasa'e lia baa gubernur, nebee gubernur kohi Yesus. <sup>21</sup> Dale notu ti'an, sia solok ema baa nalo lia no Yesus. To'o baa, ema nia nasee Yesus na'ak, “Ama Boot! Ami hatene Ama neon loos. Ama la naktolek, no la fihir oin. Ama moos nanorin Maromak dalan moris nodi moon. <sup>22</sup> Oras ne'e, ami atu husu lia ida baa Ama nune'e: Tuir itakaan ukun-badu Yahudi, ita musti selu bea baa liurai Roma ka, lale?”

<sup>23</sup> Yesus natene siakaan kakutak aat nia. Hotu nataa na'ak, <sup>24</sup> “Hatudu kokon osan murak tomak ida baa ha'u lai.” Hotu sia natudu osan baa. Yesus simu nola nodi leno di'a-di'ak, hotu nusu baa sia na'ak, “Ne'e, see niakaan oin? Ne'e, see niakaan naran?”

Sia nataa na'ak, “Nia, Keser, mak liurai Roma.”

<sup>25</sup> Yesus moos katak na'ak, “Kalo nunia, foo baa ukunrai, saa mak ukunrai niakaan. Foo baa Maromak, saa mak Maromak Niakaan.”

<sup>26</sup> Rona nola nunia, sia blaar karin, tan la bele nahonu Nia iha ema wa'in oin. Tan lia nia, sia taka ibun dei.

*Yesus nanorin lia moris hikor nosi mate*  
*(Mateus 22:23-33; Markus 12:18-27)*

<sup>27</sup> Nunia hotu, ema na'in hira nosi partee Saduki mai buka atu nahonu Yesus. Ema Saduki sia nanorin na'ak, lora ikus baa oras rai falu fila, ema mak mate ti'an, la moris nikar. Etuk, sia nalo lia no Yesus na'ak, <sup>28</sup> “Ama Boot! Ami husu Ama hanorin ami lia ne'e lai. Bei Musa nakerek nela baa ita ema Yahudi, ukun-badu ne'e na'ak: Kalo mane ida mate nela feen, mais

la noo oan, niakaan alin musti nola feto faluk nia, nebee foo husar-binan baa niakaan maun mak mate ti'an nia. <sup>29</sup> Bei Musa nanorin uluk tebes nunia. Mais noo lia ida nune'e: Noo mane maun-alin na'in hitu. Mane ulun nola feto, hotu mate, mais la noo oan. <sup>30</sup> Hotu, alin mak tuir nia, nola nikar feto faluk nia. Mais la kleur, alin moos mate, la noo oan. <sup>31</sup> Nunia tenik, alin susu dala rua. Nia nola feto nia. Mais nia moos mate, la noo oan tenik. Nunia beibeik to'o alin ikun moos mate. <sup>32</sup> Nosi ikus, feto faluk nia moos mate. <sup>33</sup> Oras ne'e, ami hakara husu Ama nune'e: Feto nia nala'e mane na'in hitu ti'an. Nosi ikus, baa oras rai falu fila, Na'i Maromak nalo ema maten sia moris nikar, feto nia dadi feen bodik mane mak nabee?”

<sup>34</sup> Rona nola nunia, Yesus nataa na'ak, “Ema raiklaran nola malu iha raiklaran ne'e dei. <sup>35-36</sup> Iha lale'an, ema la nola malu tenik. Iha nebaa moos, sia la mate tenik. Tan sia dadi nu'u Maromak Niakaan makbukar lale'an sia ti'an. Baa oras Na'i Maromak nalo ema mak mate ti'an sia moris nikar, Nia moos boi nola sia, dadi baa Niakaan oan. <sup>37</sup> Ha'u moos kalore tenik kosi lia ema mak mate ti'an sia bele moris nikar ka, lale. Uluk aan, Bei Musa nakerek lia nosi ai huun ki'ik mak ha'i naa mais la namotuk. Baa oras ha'i naa ai huun nia, Bei Musa temi Na'i Maromak na'ak, ‘Ha'ukaan Bei Abraham, Bei Isak no Bei Yakob, siakaan Maromak. Sia hotu-hotu lo'u-sudur baa Na'i Maromak hori uluk to'o oras ne'e.’ <sup>38</sup> Kalo ita leno lia nia, ita hatene ha'ak, baa oras Bei Musa dale nunia, bei nia sia mate kleur ti'an. Mais Bei Musa dale na'ak, sia sei lo'u-sudur baa Na'i Maromak. Lia nia na'ak, siakaan kmalar sei moris. Dadi, masak ema mate ti'an moos, bele moris nikar. Tan ema mak moris dei mak bele lo'u-sudur baa Na'i Maromak!”

<sup>39</sup> Rona Yesus nataa nunia, manorik ukun na'in hira moos dale na'ak, “Ama Boot hataa nunia, kona basuk.” <sup>40</sup> Nahuu baa oras nia, la noo ema ida mak naksakar aan nusu tenik Yesus, tan la noo mak bele nahonu Nia.

*Kristus nia, Na'i Daud husar-binan tebes, mais Nia moos Na'i Daud Na'in*

*(Mateus 22:41-46; Markus 12:35-37)*

<sup>41</sup> Hotu, Yesus nanorin tenik ema iha Uma Hamulak Huun. Nia nusu fila sia na'ak, “Tuir emikaan hanoin, nunabee?”

✠ 20:27 Kristus Klosan Lian 23:8

✠ 20:28 Hanoin Hikar Dalan Moris 25:5

✠ 20:37 Ema Isra'el Sai Nosi Mesir

Itakaan ema manorik sia nanorin na'ak, Kristus nia, Ema mak Na'i Maromak natudu hori uluk. Tuir sia, Nia dadi Na'i Daud husar-binan loos dei. Mais lia nia sei la to'o dauk. <sup>42</sup> Tan uluk Na'i Daud du'uk nakerek iha Kananuk laran na'ak, 'Na'i Maromak foo natene baa ha'ukaan na'i na'ak,

“Mai tuur baa fatin kneter ne'e, iha ha'ukaan sorin kwana.

<sup>43</sup> Tan ha'ua atu kalo okaan funu sia, to'o lo'u baa o.”<sup>✠</sup>

<sup>44</sup> Nosi hakerek nia, ita hatene Na'i Daud du'uk temi Kristus nia na'ak, 'Na'i.' Tan lia nia, ita bele hatene kalo ema na'ak Kristus nia, Na'i Daud husar-binan loos dei, lia nia sei la to'o dauk! Tan Nia moos Na'i Daud Na'in!”

*Sintidu baa ema boot mak subar mate siakaan salan*

(Mateus 23:1-36; Markus 12:38-40)

<sup>45</sup> Baa oras ema hotu-hotu ta'an tilun nanono Yesus, Nia moos dale baa Niakaan maktuir sia na'ak, <sup>46</sup> “Sintidu baa ema manorik ukun sia. Sia tau faru klobor dasa rai, nodi labu baa nasoru ema lear, nebee ema tonu sia na'ak, ema moon. Sia buka fatik kneter kaliuk iha uma hamulak, iha dahur, no iha ema lear oin. <sup>47</sup> Mais sintidu! Tan sia naktolek feto faluk to'o nadau nola siakaan uma. Mais iha ema lear oin, sia subar mate siakaan a'aat. Sia nariik nodi namulak to'o kleu-leur, tan nakara nebee ema tonu sia na'ak, ema moon. Mais Na'i Maromak natene siakaan a'aat. Nosi ikus, Nia atu natuun kastikar todan liu baa sia.”

## 21

*Feto faluk mukit ida foo sera mak boot kaliuk*

(Markus 12:41-44)

<sup>1</sup> Baa oras Yesus nanorin iha Uma Hamulak Huun, Nia titu-naree maksuin sia natama osan baa ai balun sera. <sup>2</sup> La kleur, feto faluk mukit ida moos mai tuir namulak. Nia natama osan lahon rua baa ai balun nia. Osan nia folin, ki'ik basuk. <sup>3</sup> Naree nunia, Yesus dale baa Niakaan maktuir sia na'ak, “Haree baa lai! Feto faluk mukit ne'e natama osan lahon rua dei, mais niakaan sera nia, boot liu nosi ema hotu-hotu siakaan sera. <sup>4</sup> Ema seluk sia foo sera nosi siakaan osan resin. Mais feto faluk ne'e sera mohu niakaan osan hotu-hotu, to'o osan atu nola haan moos, la nela.”

*Yesus katak kedan na'ak, Uma Hamulak Huun atu nakro'on*

(Mateus 24:1-2; Markus 13:1-2)

<sup>5</sup> Baa oras nia, Yesus Niakaan maktuir sia mose Uma Hamulak Huun na'ak, “Ama! Haree kokon! Uma ne'e, kabaas basuk! Ema nada fatuk fera boot sia, di'ak basuk. Sia moos sera naha folin todan hodi hafutar Na'i Maromak Uman ne'e!”

Mais Yesus nataa na'ak, <sup>6</sup> “Uma ne'e kabaas tebes. Mais la kleur ona, ema atu naro'on mohu fatuk ne'e sia, to'o weer baa rai.”

*Loron susar no loot*

(Mateus 24:3-14; Markus 13:3-13)

<sup>7</sup> Hotu Yesus Niakaan maktuir sia nusu na'ak, “Ama Boot! Hanorin ohin nia, wain-hira atu dadi? Kalo kre'is ti'an, niakaan tadak oin nunabee?”

<sup>8</sup> Yesus nataa na'ak, “Emi musti daka aan di'a-di'ak, nebee keta kona be'ur. Tan ema oi-oik atu mai loko aan na'ak, 'Ha'u ne'e, Kristus.’ Balu tenik na'ak, 'Kristus namaan aan mai nikar ti'an!’ Mais lalika fiar! <sup>9</sup> Kalo rona lia na'ak, ema rakut malu no natuda malu iha nabee dei, lalika sarebak. Tebes! Lia nia sia hotu-hotu musti dadi, mais rai falu fila sei la to'o dauk.

<sup>10</sup> Ema hunun ida atu natuda no hunun seluk. Ema rai ida natuda sakar rai seluk. <sup>11</sup> Rai atu kakekuk boot, no salaan boot. Moras maufinu mosu lema rai. Ema atu naree lia mak nalo isin rahun nafuna, no tadak maka'as iha lale'an. <sup>12</sup> Lia ne'e sia hotu-hotu sei la dadi dauk, mais ema koho nola emi nodi nahoras, tan emi fiar Ha'u. Hotu, sia nodi emi baa uma hamulak atu tula lia baa emi, no neti emi iha bui laran. Sia moos naruka emi baa hataa lia baa na'in no ukunrai seluk sia. Hotu-hotu ne'e sia atu dadi baa emi, tan tuir Ha'u. <sup>13</sup> Mais emi musti hodi leet nia sia, atu katak malorek Ha'ukaan Manfatin Di'ak baa sia. <sup>14</sup> Keta neo-neon ha'ak, emi atu haloos aan nunabee. <sup>15</sup> Tan Ha'u atu kfoo emi lia fuan makonak atu hodi haloos aan. Hodi nunia, emikaan funu sia benar karin.<sup>✠</sup> <sup>16-17</sup> Ema wa'in atu hirus emi, tan tuir Ha'u. Emikaan familin du'uk, nu'u inan no aman, maun no alin, mamaluk sia no belun sia atu buka dalam fa'an emi, to'o no'o emi balu. <sup>18</sup> Mais lalika hata'uk, tan Na'i Maromak la nalu'a emi. Fuuk lahon ida moos la bele nakodan nosi emikaan ulun, kalo Nia la nakara.

✠ 20:43 Kananuk Sia 110:1 ✠ 21:15 Lukas 12:11-12

<sup>19</sup> Mais kalo emi haterus aan bei-beik, Na'i Maromak nanis sori emi."

*Yesus dale lia Yerusalem nakro'on*  
(Mateus 24:15-21; Markus 13:14-19)

<sup>20</sup> Hotu, Yesus dale natutan na'ak, "Kalo emi haree funu sia kabuun nola kota Yerusalem, emi bele hatene ha'ak, Yerusalem kre'is dodok ona. <sup>21</sup> Naree nunia, ema iha rai Yudea musti nariik nalai baa foho. Ema iha kota moos, nalai ona. Ema iha leo lalika tama kota tenik. <sup>22</sup> Tan Na'i Maromak solok susar nia sia, atu kastikar ema mak la no'uk nanono baa Nia. Lia nia sia hotu-hotu kona besik baa saa mak Niakaan mako'an nakerek kedan hori uluk. <sup>23</sup> Baa oras susar nia to'o, ema mak susar kaliuk, mak feto mako'us no feto mak nasusu oan. Baa oras nia, raiklaran tomak netan susar. Ema Yahudi sia moos kona susar, tan Na'i Maromak nahibu sia. <sup>24</sup> Funu atu no'o sia balu, no sena balu dadi ata iha rai hotu-hotu. Ema maktabar mak la natene Maromak atu mai sama nadoor kota Yerusalem, nodi kaer nola kota isin, to'o siakaan oras nia mohu."

*Yesus katak Niakaan oras mai nikar*  
(Mateus 24:29-31; Markus 13:24-27)

<sup>25</sup> Hotu, Yesus katak tenik na'ak, "Baa oras Ha'u, Ema Raiklaran Isin ne'e mai kikar, tadak sia sai iha loro, iha fulan no iha fitun. Iha raiklaran moos noo tadak nu'u tasi nakali sa'e, no anin dadurus boot. Lia ne'e sia hotu-hotu nalo ema raiklaran nata'uk to'o benar. <sup>26</sup> Fafutar lale'an sia moos nawae karin. Naree nunia, ema nata'uk basuk, tan raiklaran atu netan dinu. <sup>27</sup> Nunia ti'an, foin ema titu-naree 'Ema Raiklaran Isin namaan aan tuun nodi kalo'an'. Baa oras nia, Ha'u atu ktuun kodi beran no ahar kabaas. <sup>28</sup> Hanoin! Kalo tadak ne'e hotu-hotu dadi ti'an, foti ulun ona, tan Na'i Maromak oras sori emi, to'o mai ti'an."

*Lia hatetek nosi ai huun*  
(Mateus 24:32-35; Markus 13:28-31)

<sup>29</sup> Hotu, Yesus foti lia hatetek ida na'ak, "Ita hatadan di'a-di'ak baa ai huun sia. <sup>30</sup> Kalo ai tahan nahuu nakmodok, nia foo tadak na'ak loro falin kre'is mai ona. <sup>31</sup> Nunia moos, laron susar nia sia. Kalo laron susar nia sia to'o mai ti'an, nia foo tadak na'ak, Na'i Maromak kre'is atu nabesi aan nodi kaer ukun ona.

<sup>32</sup> Rona, tan Ha'uakaan dalen ne'e, tebes no loos! Ha'u katak kedan lia nune'e. Nosi ema hotu-hotu oras ne'e, balu sei la mate dauk, to'o laron susar nia sia mosu mai. <sup>33</sup> Masik lale'an no raiklaran lakon moos, Ha'uakaan lia fuan sia nafati nohuun."

*Hadi'a aan hein Yesus namaan aan mai*

<sup>34</sup> Hotu, Yesus dale natutan na'ak, "Sintidu, tan Ha'u atu kmosu mai teki-tekis! Keta to'o emi halu'a moris makonak, hotu hemu lanuk, hodi hafurak aan dei. Keta to'o emi la leno niakaan tadak, tan halau aan baa serwisu seluk. <sup>35</sup> Oras Ha'u kmai kikar, la noo ema ida moos bele nakfunin nosi Ha'u. <sup>36</sup> Dadi, sintidu nohuun. Hamulak bei-beik, nebee bele terus susar nia sia hotu-hotu. Kalo emi halo nunia, oras Ha'u, Ema Raiklaran Isin ihe mai kikar, emi la moe hariik iha Ha'uakaan oin."

<sup>37</sup> Sura laron Yesus baa nanorin iha Uma Hamulak Huun. Mais kalan, Nia sai nosi Yerusalem, baa toba iha leo ida iha Foho Saitun tehen baa. <sup>38</sup> Seisawan nurak ema lear libur malu ti'an atu rona Nia nanorin iha Uma Hamulak Huun.

## 22

*Na'ilulik sia buka dalan atu no'o Yesus*  
(Mateus 26:1-5; Markus 14:1-2; Yohanis 11:45-53)

<sup>1</sup> Oras nia, ema Yahudi siakaan laron di'ak kre'is mai ona. Laron di'ak nia, sia temi na'ak, Dahur Tubi Bakae. Sia moos temi na'ak, Dahur Paska. Baa laron nia, sia ko'a bibi malae nodi nanoin baa atas uluk, oras siakaan bei uluk sia sai nosi rai Mesir. <sup>2</sup> Baa oras laron di'ak nia kre'is mai ti'an, na'ilulik no manorik ukun Yahudi sia buka dalan atu no'o Yesus. Mais sia buka dalan no-nook, tan sia nata'uk baa ema lear mak nakara rona Yesus. <sup>3</sup>

*Yudas buka dalan atu fa'an Na'i Yesus*  
(Mateus 26:14-16; Markus 14:10-11)

<sup>3</sup> Nosi Yesus Niakaan maktuir na'in sanulu resin rua nia, ema na'in ida naran Yudas Iskariot. Baa oras ema buka dalan atu no'o Yesus, diabu ulun tama baa Yudas neon. <sup>4</sup> Hotu, Yudas sai baa buka na'ilulik ulun sia no makdaka ulun sia iha Uma Hamulak Huun, tan nakara fa'an Yesus baa sia. <sup>5</sup> Rona nola Yudas dale nunia, sia neon di'ak tebes. Sia namate lia na'ak, "Di'ak ti'an! Kalo o makara fa'an Yesus baa ami, ami nanis

✧ 21:22 Hosea 9:7 ✧ 21:25 Yesaya 13:10; Yeskiel 32:7; Yoel 2:31; Lia Raiklaran Falu Fila 6:12-13 ✧ 21:27 Daniel 7:13; Lia Raiklaran Falu Fila 1:7 ✧ 21:37 Lukas 19:47 ✧ 22:2 Ema Isra'el Sai Nosi Mesir 12:1-27

sosa.”<sup>6</sup> Rona nola nunia, Yudas simu. Hotu, nia nahuu buka leet atu fa'an no-nook Yesus baa sia, nebee ema lear lalika natene.

*Yesus Niakaan maktuir sia nadi'a Dahur Paska*

(*Mateus 26:17-25; Markus 14:12-21; Yohanis 13:21-30*)

<sup>7</sup> Hotu, ema Yahudi siakaan loron boot nia sia to'o. <sup>8</sup> Yesus naruka Petrus no Yohanis na'ak, “Emi rua baa uluk, atu hadi'a kedan fatin nebee ita hodi hadahur Paska bele-bele.”

<sup>9</sup> Rona nola nunia, sia rua nusu na'ak, “Ama! Ami musti baa hadi'a fatin iha nabee?”

<sup>10</sup> Yesus nataa na'ak, “Baa oras tama kota Yerusalem, emi hasoru mane ida no'i loi lolo nakonu wee. Emi baa tuir nia to'o uma baa. <sup>11</sup> To'o baa, katak baa uma na'in ha'ak, 'Ama Boot nusu fatin ida atu nadahur Paska no Niakaan maktuir sia. Bele ka?' <sup>12</sup> Hotu, uma na'in nia atu natudu ke'an luan ida iha tetu leten mak nadi'a kedan ti'an. Hela emi hadi'a loos haan dei.”

<sup>13</sup> Rona nola nunia, sia rua moos baa. To'o baa, sia netan hotu-hotu tuir saa mak Yesus katak ti'an nia. Hotu, sia nadi'a haan Paska iha nia.

*Yesus nadahur Paska no maktuir sia*  
(*Mateus 26:26-30; Markus 14:22-26; 1 Korintus 11:23-25*)

<sup>14</sup> Hotu-hotu tetuk ti'an, Yesus no maktuir seluk sia moos to'o. Yesus tuur atu na-nemu no klosan sia. <sup>15</sup> Nia katak baa sia na'ak, “Oras Ha'u sei dau ketan susar, Ha'u kbeer basuk kaa Dahur Paska ne'e ko emi. <sup>16</sup> Hatadan lia ne'e di'a-di'ak. Ha'u la kaa tenik Dahur Paska ko emi ona. Da-dau to'o Ha'ukaan Ama nabesi aan kaer ukun ti'an, foin Ha'u kaa tenik.”

<sup>17</sup> Hotu, Yesus foti nola hemu fatik mak noo anggor ween. Nia namulak sera dodan baa Na'i Maromak, hotu lolo foo hemu fatik nia baa sia, nodi dale na'ak, “Simu hola hemu fatik ne'e, nebee emi ida-idak hemu. <sup>18</sup> Hanoin Ha'ukaan dalen ne'e! Nahuu baa ohin kalan ne'e, Ha'u la kemu tenik anggor ween ona. Da-dau to'o Ha'ukaan Ama nabesi aan kaer ukun ti'an, foin Ha'u kemu tenik.”

<sup>19</sup> Hotu, Nia foti nola tubi baluk ida. Nia namulak sera dodan baa Na'i Maromak, hotu tohi fa'e tubi nia, lolo foo baa sia nodi na'ak, “Tubi ne'e, Ha'ukaan isin mak Ha'u atu klatan bodik emi hotu-hotu. Emi haa ne'e, hodi hanoin Ha'u nohuun.” <sup>20</sup> Baa oras sia naa notu, Nia nola hemu fatik mak noo anggor ween. Nia dale tenik na'ak, “Anggor ween ne'e, Ha'ukaan raan mak atu nakduar bodik emi. Na'i Maromak namate menon foun no emi, nodi raa ne'e.”<sup>\*</sup>

<sup>21</sup> Mais sintidu, tan ema ida mak tuur namutuk no ita iha ne'e, atu fa'an Ha'u.<sup>\*</sup> <sup>22</sup> Tebes! Ema Raiklaran Isin musti mate tuir Na'i Maromak hakaran. Mais rona, tan ema mak fa'an Ha'u nia, atu natiu dinu du'uk!”

<sup>23</sup> Rona nola nunia, Yesus klosan sia nahuu nusu baa malu na'ak, “See mak atu nase'i aat baa Nia nunia?”

*Yesus klosan sia toe nosi lia see mak boot liu*

<sup>24</sup> Hotu, Yesus klosan sia toe malu nosi lia see mak boot liu.<sup>\*</sup> <sup>25</sup> Rona nola nunia, Yesus de'an sia na'ak, “Na'in mak la natene Maromak, sia ukun hutun-renu todan liu resik. Masik nunia moos, hutun-renu simu nodi na'ak, na'in nia naliku sia. <sup>26</sup> Mais emi keta nunia. Ema mak boot, musti lisan hanesan ema ki'ik, nebee naliku ema hotu-hotu. Ema mak ulun, musti lisan hanesan ema ain-liman, nebee serwisu bodik ema hotu-hotu.”<sup>\*</sup> <sup>27</sup> Katak kokon, ema nabee mak boot. Ema mak tuur naa ka, ema mak naliku haan? Nanis, ema mak tuur naa, nia mak boot. Mais Ha'u la kalo aan nunia, tan Ha'u kmai atu kaliku emi.<sup>\*</sup>

<sup>28</sup> Baa oras Ha'u ksusar, emi ne'e mak hamutuk ho Ha'u. <sup>29</sup> Ha'ukaan Ama foti Ha'u ti'an atu kaer ukun iha Niakaan Fohorai. Oras ne'e Ha'u moos foti emi <sup>30</sup> atu tuur haa hamutuk ho Ha'u iha lala'an. Ha'u moos laten beran baa emi atu kaer ukun baa ema Isra'el hunun sanulu resin rua.”<sup>\*</sup>

*Yesus katak uluk na'ak, Petrus atu neli Nia*  
(*Mateus 26:31-35; Markus 14:27-31; Yohanis 13:36-38*)

<sup>31</sup> Hotu Yesus katak baa Petrus na'ak, “Petrus! Diabu ulun atu sasa karin emi hosi Ha'u, hanesan ema tata'ek foos.”<sup>\*</sup> <sup>32</sup> Mais Ha'u kamulak bodik o, Petrus, nebee o fiar Ha'u bei-beik. Kalo o fila mikar mai Ha'u ti'an, o musti makbiit mamaluk sia neon.”

✧ 22:20 Yeremia 31:31-34 ✧ 22:21 Kananuk Sia 41:10

✧ 22:24 Mateus 18:1; Markus 9:34; Lukas 9:46 ✧ 22:26

Mateus 10:42, 20:25-27, 23:11; Markus 9:35 ✧ 22:27 Yohanis 13:12-15 ✧ 22:30 Mateus 19:28 \* 22:31 Hakerek Moon lia Yunani na'ak Simon. Naran Simon nia, Petrus naran ida seluk.



<sup>33</sup> Petrus nataa na'ak, "Lale Ama! Ha'u la kla'o kela Ama. Ha'u kadi'a aan tama bui ko Ama. Masik ha'u kmate ko Ama moos, di'ak."

<sup>34</sup> Mais Yesus nataa na'ak, "Petrus, rona di'a-di'ak! Ohin kalan ne'e moos, manu sei la kokoreek dauk, o meli Ha'u dala tolu ti'an."

*Yesus eman sia musti nadi'a aan netan susar*

<sup>35</sup> Hotu Yesus nusu baa sia na'ak, "Hori hirak nia, baa oras Ha'u ksolok emi baa katak Ha'ukaan Manfatin Di'ak iha fatin hotu-hotu, Ha'u kakahik emi nebee keta hodi osan, keta hodi kakaluk, no keta hodi kaso. Baa oras nia, emikaan saa mak la to'o?"

Sia nataa bele-bele na'ak, "To'o hotu, Ama."<sup>✠</sup>

<sup>36</sup> Hotu Yesus dale tenik na'ak, "Mais oras ne'e, seluk ti'an. Kalo emi hoo osan, hodi baa. Kalo hoo kakaluk, hodi no. Kalo la hoo surik, baa fa'an emikaan faru, hotu sosa.

<sup>37</sup> Tan ema Yahudi sia filak Ha'u baa ema aat. La oras ona sia mai koho Ha'u. Tebes. Tan lia nia nato'o saa mak Yesaya nakerek nela kedan na'ak:

'Sia nalo nia nu'u ema aat!'"<sup>✠</sup>

<sup>38</sup> Rona Yesus dale nunia, sia katak na'ak, "Ama! Ami hodi surik rua."

Yesus nataa na'ak, "To'o ona."

*Yesus baa namulak iha foho Saitun  
(Mateus 26:36-46; Markus 14:32-42)*

<sup>39</sup> Yesus no klosan sia naa notu Dahur Paska, sia sai baa foho Saitun, hanesan lora-loron. <sup>40</sup> To'o baa, Yesus katak baa sia na'ak, "Hamulak nebee emi keta monu baa sala."

<sup>41</sup> Hotu Nia nakiduk nela sia. La dook nosi sia, Nia nakni'a nodi namulak na'ak, <sup>42</sup> "Ama! Kalo Ama nakara, tulun foti sees susar ne'e nosi Ha'u. Mais keta tuir Ha'ukaan hakara, tuir Ama nakara dei."

<sup>43</sup> [Hotu makbuka lale'an ida, mai nakbiit Yesus neon. <sup>44</sup> Tan Yesus susar basuk, Niakaan kosar turu hanesan raa.]<sup>†</sup>

<sup>45</sup> Namulak notu, Yesus nariik baa matan Niakaan maktuir sia. Mais Nia netan sia toba dukur, tan sia kole no neon susar.

<sup>46</sup> Naree nunia, Nia nasee sia na'ak, "Aikee! Tan saa emi toba?! Di'ak liu hamulak nebee emi keta monu baa sala."

*Ema koho Yesus*

*(Mateus 26:47-56; Markus 14:43-50; Yohannis 18:3-11)*

<sup>47</sup> Yesus sei dale nunia, Niakaan maktuir ida naran Yudas mai no ema wa'in. Nia mai nare'is aan baa Yesus nodi nako'ak de'i Nia.

<sup>48</sup> Mais Yesus nasee nia na'ak, "Hoi, Yudas! Modi de'i, o fa'an Ema Raiklaran Isin ne'e ka?"

<sup>49</sup> Baa oras ema maktuir seluk sia natene nola Yudas naneo aat nunia, sia moos nusu baa Yesus na'ak, "Ama! Ami hodi surik! Ami sakar sia ka?" <sup>50</sup> Hotu ema ida nosi maktuir sia losu surik, taa siit ema ida tilun tahan kwana. Ema kanek nia, na'ilulik ulun boot atan.

<sup>51</sup> Mais Yesus nataa na'ak, "To'o onal Keta sakar!" Nia moos koko ema nia tilun, hotu di'ak kedas.

<sup>52</sup> Ema mak koho Yesus nia sia, mak na'ilulik ulun sia, fukun sia no makdaka ulun nosi Uma Hamulak Huun. Yesus nusu baa sia na'ak, "Nunabee to'o emi haneo ha'ak, Ha'u ne'e ema aat, hotu emi mai koho Ha'u hodi surik no ai kaliduk!" <sup>53</sup> Sura loraon Ha'u kamutuk ko emi iha Uma Hamulak Huun. Tan saa emi la koho Ha'u iha nia? Mais soin baa dei, tan emikaan oras to'o ti'an. Oras ne'e, diabu ulun mak ukun ona!"<sup>✠</sup>

*Petrus neli Yesus*

*(Mateus 26:57-58,69-75; Markus 14:53-54,66-72; Yohannis 18:12-18,25-27)*

<sup>54</sup> Sia koho nola Yesus, hotu dada nodi Nia baa na'ilulik ulun boot uman. Petrus moos tuir no-nook nosi kotuk. <sup>55</sup> Iha uma nia lalawar ema nalaka ha'i atu naniruk. Petrus moos baa naniruk iha nia. <sup>56</sup> Oras naniruk, ata feto ida naree Petrus nodi nahilas di'a-di'ak. Hotu feto nia nasa'e lia baa ema iha nia sia na'ak, "Hoi! Ema ne'e moos tuir no Yesus!"

<sup>57</sup> Mais Petrus neli na'ak, "Lale! La katene ema nia. O matene saa?"

<sup>58</sup> La kleur tenik, ema ida seluk soe matan nahilas Petrus nodi dale na'ak, "Tebes! O ne'e, Yesus eman ida!"

Mais Petrus sakar na'ak, "Lale! Lahoos ha'u!"

<sup>59</sup> La kleur, ema seluk tenik dale na'ak, "Hoi! Ema ne'e, Yesus eman ida, tan nia moos ema Galilea ida!"

<sup>✠</sup> 22:35 Mateus 10:9-10; Markus 6:8-9; Lukas 9:3, 10:4

<sup>✠</sup> 22:37 Yesaya 53:12

<sup>†</sup> 22:44 Hakerek Moon lia Yunani

mak tuan basuk la nakerek tohar haat nulu resin tolu to'o haat nulu resin haat ne'e.

<sup>✠</sup> 22:53 Lukas 19:47, 21:37

<sup>60</sup> Mais Petrus neli naka'as na'ak, "O dumatak ema dei!" Petrus dale notu nunia, manu kokoreek kedas.

<sup>61</sup> Baa oras nia moos, Yesus fila kotuk mana baa Petrus. Naree nunia, Petrus nanoin nola Yesus dalen ohin nia na'ak, "Ohin kalan ne'e, manu sei la kokoreek dauk, o meli Ha'u dala tolu ti'an." <sup>62</sup> Nanoin nunia, Petrus sai nosi lalawar nia nodi tanis nade'un aan.

*Em a ta'e no tolak nasasi Yesus  
(Mateus 26:67-68; Markus 14:65)*

<sup>63</sup> Hotu, ema mak daka Yesus sia naleuk Nia, nodi ta'e nakdiuk Nia. <sup>64</sup> Sia tutus Yesus matan, hotu nusu na'ak, "Hoi! Kalo o ne'e Maromak mako'an tebes, katak kokon see mak tuku o ne'e?" <sup>65</sup> Hotu sia moos tolak nasasi Nia.

*Yesus iha moon-metan  
(Mateus 26:59-66; Markus 14:55-64; Yohannis 18:19-24)*

<sup>66</sup> Seisawan ti'an, na'ilulilik, manorik ukun, no fukun adat sia libur malu atu leno Yesus lian ona. Sia naruka ema dada nodi Yesus mai baa moon-metan laran. <sup>67</sup> Yesus tama ti'an, sia nusu Nia na'ak, "O katak kokon lai! O ne'e tebe-tebes Kristus ka, lale?"

Yesus nataa na'ak, "Masik Ha'u kataa moos, emi la fiar. <sup>68</sup> Kalo Ha'u kusu lia ida baa emi, emi moos la hataa Ha'u. <sup>69</sup> La kleur ona, Na'i Maromak atu nodi Niakaan beran maka'as foti sa'e Ha'u, mak Ema Raiklaran Isin ne'e. Hotu, Ha'u ktuur iha Niakaan sorin kwana atu kaer ukun kamutuk ko Nia."☆

<sup>70</sup> Rona nola nunia, sia hotu-hotu nusu na'ak, "Kalo nunia, O maneo Na'i Maromak Oan mak O ka?"

Yesus nataa na'ak, "Tebes. Nu'u emi dale nia!"

<sup>71</sup> Hotu, ema sia mak leno Yesus lia dale bele-bele na'ak, "Ita hotu-hotu rona du'uk ti'an! Nia foti aan dadi Na'i Maromak Oan. Tuir itakaan ukun-badu, kalo ema nalo aan nu'u Maromak, nia musti mate. Nunabee? Ita lalika buka tenik saksiin ona. Taa ukun mate baa Nia dei."

## 23

*Sia nodi Yesus baa Gubernur Pilatus  
(Mateus 27:1-2,11-14; Markus 15:1-5; Yohannis 18:28-38)*

<sup>1</sup> Tuir ukun oras nia, ema mak tuur iha moon-metan Yahudi la noo beran taa ukun

☆ 22:69 Kananuk Sia 110:1

mate baa ema. Tan baa nia, ema mak leno Yesus nodi Nia baa Gubernur Pilatus, tan gubernur mak kaer ukunrai Roma. Sia nakara nebee gubernur taa ukun mate baa Yesus. <sup>2</sup> To'o baa, sia katak Yesus salan sia na'ak, "Ema ne'e, maksakar ukunrai Roma. Nia nanorin na'ak, keta selu bea baa ukunrai. Nia moos naksa'ek aan na'ak, nia ne'e Kristus, mak ema Yahudi Na'in."

<sup>3</sup> Rona nola nunia, gubernur nusu baa Yesus na'ak, "Nunia tebes ka? O ne'e, ema Yahudi Na'in tebes ka?"

Yesus nataa na'ak, "Tebes! Ama dale nia, loos."

<sup>4</sup> Leno notu, gubernur se'i oin baa na'ilulilik sia no ema lear nia nodi dale na'ak, "Nune'e. Ha'u la ketan ema ne'e salan."

<sup>5</sup> Mais sia naka'as aan dale na'ak, "Lale ama! Ema ne'e nanorin iha nabee dei, sasuku hutun-renu naksakar aan. Nia tokar lauk nahuu nosi rai Galilea to'o kota Yerusalem ne'e."

*Gubernur Pilatus solok Yesus baa Na'i Herodes*

<sup>6</sup> Rona nola nunia, gubernur nusu baa sia na'ak, "Kalo nunia, Ema ne'e, ema Galilea ka?"

Sia nataa na'ak, "Tebes, Ama! Nia nosi Galilea." <sup>7</sup> Natene nola nunia, gubernur solok Yesus baa na'i Herodes, tan Herodes mak kaer ukun baa rai Galilea. Baa oras nia, Herodes iha Yerusalem. <sup>8</sup> Herodes rona wa'in nosi lia Yesus ti'an. Nia nakara atu nasoru Yesus, tan naloon nebee bele naree Yesus natudu takad blaar ida-rua sia. Tan lia nia, baa oras ema nala'o nodi Yesus baa, Herodes neon di'ak. <sup>9</sup> Nia nusu lia oi-oik baa Yesus, mais Yesus la nataa kois. <sup>10</sup> Nia sei dale no Yesus, na'ilulilik no manorik ukun sia hetak tula sala oi-oik baa Yesus. <sup>11</sup> Hotu Herodes no niakaan sondadu sia tuir naleuk nahaat Yesus. Sia natais faru klobor kabaas ida baa Nia, nodi naleuk Nia hanesan na'in. Hotu sia solok Nia fila baa gubernur Pilatus. <sup>12</sup> Tuir loos, uluk Gubernur Pilatus no Na'i Herodes funu malu. Mais nahuu baa oras nia, sia rua soman malu nikar.

*Gubernur Pilatus taa ukun mate baa Yesus  
(Mateus 27:15-26; Markus 15:6-15; Yohannis 18:39-19:16)*

<sup>13</sup> Naree ema nodi Yesus mai nikar, Gubernur Pilatus bolu nola na'ilulilik no fukun Yahudi sia, namutuk no ema lear, atu mai rona niakaan lia kakotun. <sup>14</sup> Nia katak na'ak, "Emi hodi Yesus mai baa ha'u, hodi

tula sala baa nia ha'ak, nia sasuku hutunrenu atu sakar ukunrai Roma. Ha'u kleno nia to'o lotu-lotuk iha emikaan oin ti'an, mais la ketan sala ida kois. <sup>15</sup> Na'i Herodes moos leno tenik Nia ti'an, mais nia moos la netan sala ida no. Tan baa nia, Na'i Herodes solok nikar ema ne'e baa ha'u. Mais ha'u la kbele taa ukun mate baa Nia, tan Nia la noo sala saa ida. <sup>16</sup> Dadi ha'u kakotu nune'e: Ha'u karuka ta'e nia dei. Ta'e hotu, foin ha'u kabusik Nia."

<sup>17-18</sup> Rona nola nunia, ema lear nahii bele-bele na'ak, "La bele! Musti ho'o Nia. Habusik Barabas dei."

[Sia nahii nunia, tan sura tinan oras ema Yahudi sia nadahur Paska, gubernur nabusik ema bui ida, tuir siakaan hakara.]\* <sup>19</sup> (Barabas ne'e, tama bui tan nia sasu'at aat ema. Nia nakara sakar ukunrai Roma iha kota Yerusalem. Nia moos no'o ema.)

<sup>20</sup> Masik ema lear nahii nunia moos, gubernur nakara nabusik luku Yesus. Nia nusu tenik baa ema lear sia na'ak, "Kalo ha'u kabusik Yesus, nunabee?"

<sup>21</sup> Mais sia nahii bele-bele na'ak, "Lale! Musti ho'o Nia! Hedi baa ai karuus!"

<sup>22</sup> Mais gubernur noran la makonak. Nia nusu tenik baa dala tolu na'ak, "Tan saa emi hakara ha'u kmusti ko'o Nia? Niakaan a'aat saa? Ha'u la ketan lia krarain ida moos bodik taa ukun mate baa Nia. Dadi ha'u atu karuka ta'e nia dei, foin kabusik."

<sup>23</sup> Mais ema nia sia hotu-hotu hetak nahii tu'an atu naseten luku gubernur nebee nisa Yesus baa ai karuus. Nosi ikus, gubernur la bele terus ona. <sup>24</sup> Nia nakotu tuir ema lear hakaran. <sup>25</sup> Nia nabusik Barabas, maksakar teen no maho'o ema nia. Mais latan Yesus, nebee sia nalo baa Nia tuir siakaan hakaran.

*Ema nedi no'o Yesus baa ai karuus*

(*Mateus 27:32-44; Markus 15:21-32; Yohanis 19:17-27*)

<sup>26</sup> Gubernur Pilatus taa ukun mate baa Yesus ti'an, sondadu Roma dada nodi Nia sai nosi kota Yerusalem. Iha dalan klaran sia nasoru ema ida, naran Simon. Nia foin mai nosi kota Kirene. Sia seten nia seluk Yesus natiu ai karuus.

<sup>27</sup> Baa oras nia, ema lear mai nobun Yesus. Naree Yesus nunia, feto sia tanis nade'un aan. <sup>28</sup> Rona sia tanis nunia, Yesus

titu fila baa sia nodi katak na'ak, "Feto Yerusalem sia! Keta tanis baa Ha'u. Di'ak liu tanis baa emikaan isin lolon du'uk, no emikaan oan sia. <sup>29</sup> Awan-wainrua susar boot atu mai, to'o ema dale na'ak, 'Sotir kaliuk, bodik feto kiuk mak la nasusu kedas oan.' <sup>30</sup> Baa oras susar boot nia mai, ema susar liu, to'o sia nakro'an na'ak, 'Di'ak liu foho nakro'on nola ita!' Sia moos atu dale na'ak, 'Tan susar oin nune'e, di'ak liu foho tunin nola ita!'<sup>31</sup> Kalo ema moon nu'u Ha'u ne'e bele netan susar nune'e, saa tenik baa ema seluk?"†

<sup>32</sup> Oras sondadu sia nodi Yesus baa, sia moos dada nodi no ema aat na'in rua, nebee sia simu ukun mate bele-bele no Yesus. <sup>33</sup> Sia la'o to'o fatin ida, naran 'Fatin Ulun Ruin'. To'o baa, sia nedi Yesus no ema aat na'in rua nia ida-idak baa ai karuus. Hotu, taman nariik ai karuus tolu nia. Ema aat ida iha Yesus sorin kwana, ida iha sorin karuk. <sup>34</sup> [Baa oras nia, Yesus namulak na'ak, "Ama! Malu'a lakon siakaan salan, tan sia la natene saa mak sia nalo."]<sup>35</sup> Hotu, sondadu sia suut liman atu nodi natene see mak atu netan Yesus farun.<sup>36</sup>

<sup>35</sup> Baa oras nia ema wa'in mai nobun. Yahudi ulun sia moos naleuk Yesus na'ak, "Nia bele sori ema seluk, mais la bele sori aan du'uk. Kalo Nia tebe-tebes Kristus mak mai nosi Na'i Maromak, habusik Nia na'in tuun nosi ai karuus."<sup>37</sup>

<sup>36</sup> Sondadu nia sia moos naleuk Nia. Sia naroo Nia nodi tua siin,<sup>38</sup> <sup>37</sup> nodi nahii naleuk na'ak, "Kalo O ne'e tebe-tebes ema Yahudi na'in, sori aan du'uk ona!" <sup>38</sup> Hotu sia nakerek baa ai kabelak ida na'ak, "Ne'e, ema Yahudi Na'in."

Hotu, sia nedi ai kabelak nia baa Yesus ulun fafuhun, atu katak lia krarain mak sia nodi taa ukun mate baa Nia.

<sup>39</sup> Ema aat ida mak sia nisa iha Yesus sorin moos tuir naleuk na'ak, "O Kristus tebes ka? Kalo nunia tebes, sori mola ita hotu-hotu ona."

<sup>40</sup> Mais niakaan maluk de'an nia na'ak, "Hoi! O la mata'uk Maromak ka? O moos metan ukun mate nu'u ema ne'e. <sup>41</sup> Ita rua kona ukun makonak no itakaan a'aat. Mais ema ne'e la nalo aat." <sup>42</sup> Hotu, ema nia dale tu'an na'ak, "Yesus! Oras Ama tama baa Ama Fohorai, manoin ha'u."

\* 23:17-18 Lia fuan iha tadak lalutuk laran ne'e, la noo iha Hakerek Moon lia Yunani tuan basuk sia. ☆ 23:30 Hosea 10:8; Lia Raiklaran Falu Fila 6:16 † 23:31 Hakerek Moon lia Yunani isin na'ak, "Kalo ema bele nalo nune'e baa ai huun moris, saa tenik baa ai huun maten." ‡ 23:34 a: Lia tohar iha lalutuk laran nia, la noo iha Hakerek Moon lia Yunani tuan kaliuk. ☆ 23:34 Kananuk Sia 22:19 ☆ 23:35 Kananuk Sia 22:8 ☆ 23:36 Kananuk Sia 69:22

<sup>43</sup> Yesus nataa na'ak, "Rona mail Ha'ukaan dalen ne'e, tebes no loos! Ha'u katak kedan, ohin loron ne'e moos, o tama lala'an bele-bele mo Ha'u."

*Yesus mate*

(*Mateus 27:45-56; Markus 15:33-41; Yohannis 19:28-30*)

<sup>44-45</sup> Baa oras nia, loro natetu ti'an. Mais loro matan la laka. Nakukun luri taka nola fatin nia, to'o tuku tolu loro malirin. Iha Uma Hamulak Huun noo tais odamatan belar, mak na'ilulik sia nodi heli Na'i Maromak Ke'an Lulik Kaliuk. Teki-tekis, tais odamatan nia naksira fa'e baa rua. ✧

<sup>46</sup> Iha Golgota, Yesus nahii na'ak, "Ama! Oras ne'e, Ha'u klatan Ha'ukaan kmalar baa Ama liman." Dale notu nunia, Yesus nawan kotu. ✧

<sup>47</sup> Noo sondadu ulun Roma ida mak nariik kre'is baa Yesus karuus. Baa oras titu-naree Yesus nawan kotu, nia tonu Na'i Maromak na'ak, "Adee! Ema ne'e tebe-tebes ema moon!" <sup>48</sup> Ema wa'in iha nia titu-naree Yesus nawan kotu, sia laran moras. Hotu sia fila nodi neon susar. <sup>49</sup> Yesus eman sia mak nariik nosi dook moos naree Nia nawan kotu. Feto sia mak tuir Nia nosi Galilea to'o Yerusalem, moos iha nia. ✧

*Ema nakoi Yesus*

(*Mateus 27:57-61; Markus 15:42-47; Yohannis 19:38-42*)

<sup>50-51</sup> Yesus mate ti'an, ema ida buka dalan atu natuun Yesus maten nosi ai karuus. Ema nia, naran Yusuf nosi kota Arimatea. Nia ema moon mak nalo lia di'ak wa'in. Nia nein bei-beik, nebee Na'i Maromak kaer ukun baa hutun-renu. Nia moos ema mak leno lia iha moon-metan Yahudi. Mais nia la simu siakaan lia kakotun ohin nia mak taa ukun mate baa Yesus. <sup>52</sup> Tan Yusuf nakara natuun Yesus maten nosi ai karuus, nia baa gubernur Pilatus atu nusu nahulin maten nia. <sup>53</sup> Gubernur foo leet ti'an, Yusuf moos baa natuun maten nia, falun nodi tais mamar. Hotu nia baa rai iha rate fatuk kuak ida, mak ema foin ba'at notu. Rate nia sei foun. <sup>54</sup> Yesus mate nia, kona baa loron lima. Baa oras sia nakoi Yesus, loro malirin ti'an. Kalo loro monu ona, ema Yahudi siakaan loron hamulak nahuu ona.

<sup>55</sup> Feto mak mai namutuk no Yesus nosi Galilea sia moos tuir Yusuf atu naree Yusuf

rai Yesus maten iha rate nabee. <sup>56</sup> Naree rate fatik ti'an, feto nia sia fila nadi'a ai morin no mina morin. Mais tan loro monu ona, sia musti nanawa serwisu, tuir ema Yahudi siakaan ukun-badu baa loron hamulak. Sia nein to'o loron hamulak siku lai, foin sia baa nisik Yesus maten. ✧

## 24

*Yesus moris nikar!*

(*Mateus 28:1-10; Markus 16:1-8; Yohannis 20:1-10*)

<sup>1</sup> Baa loron domiku seisawan oan, feto nia sia nodi ai morin no mina morin baa Yesus raten. <sup>2</sup> To'o nebaa, sia titu-naree fatuk boot mak ema nodi taka rate odamatan. Mais fatuk nia nakduir baa tehen ti'an. <sup>3</sup> Hotu sia tama baa rate laran, mais Yesus maten la iha ti'an. <sup>4</sup> Sia moos benar karin. Mais teki-tekis, ema na'in rua nariik iha siakaan sorin. Sia rua tau faru naksinak. <sup>5</sup> Naree nunia, feto nia sia nata'uk to'o sudur baa rai. Hotu, ema na'in rua nia nusu baa sia na'ak, "Tan saa ina sia mai ema maten fatik atu buka ema mak moris?" <sup>6</sup> Yesus la iha ne'e! Nia moris nikar ti'an. Ina sia nalu'a Niakaan dale baa oras Nia sei iha Galilea ka? <sup>7</sup> Uluk, Nia dale ti'an na'ak, ema atu fa'an Ema Raiklaran Isin baa ema aat liman. Hotu, sia nedi no'o baa ai karuus. Mais wainrua, Nia moris nikar." ✧

<sup>8</sup> Rona nola nunia, foin feto nia sia nanoin nola Yesus dalen uluk nia. <sup>9</sup> Sia fila lai-lais, nasara lia hotu-hotu nia baa Yesus klosan na'in sanulu resin ida, no ema seluk sia mak tuir no Yesus. <sup>10</sup> (Feto sia mak baa rate nia, ne'e mak Yakobus inan Maria, Maria nosi leo Magdala, Yohana, no feto seluk na'in hira tenik. Sia nia, mak baa nasara lia ne'e baa Yesus klosan sia.)

<sup>11</sup> Rona nola feto nia sia dalen, klosan sia naneo na'ak feto nia sia dale bosok.

<sup>12</sup> Masih nunia moos, Petrus nariik nalai baa rate. To'o nebaa, nia nateke baa rate laran. Naree loos tais mak hodi falun maten. Hotu nia fila kedan nodi naneo na'ak, "Ne'e, nunabee ti'an?"\*

*Ema na'in rua nasoru Yesus iha dalan baa Emaus*

(*Markus 16:12-13*)

<sup>13</sup> Baa loron nia moos, noo ema na'in rua baa leo ida, naran Emaus. Leo nia dook nosi

✧ 23:44-45 Ema Isra'el Sai Nosi Mesir 26:31-33 ✧ 23:46 Kananuk Sia 31:5 ✧ 23:49 Lukas 8:2-3 ✧ 23:56 Ema Isra'el Sai Nosi Mesir 20:10; Hanoin Hikar Dalan Moris 5:14 ✧ 24:7 Mateus 16:21, 17:22-23, 20:18-19; Markus 8:31, 9:31, 10:33-34; Lukas 9:22, 18:31-33 \* 24:12 Hakerek Moon lia Yunani balu la nakerek tohar sanulu resin rua ne'e.

kota Yerusalem kre'is kilo sanulu resin ida. Uluk, sia rua moos tuir Yesus,<sup>14</sup> etuk sia la'o nodi dale lia Yesus mamaten.<sup>15</sup> Teki-tekis, Yesus nare'is aan baa sia, hotu la'o no sia.<sup>16</sup> Mais sia la natene Nia, tan Na'i Maromak nalo sia keta natene.<sup>17</sup> Hotu Yesus nusu baa sia na'ak, "Emi ho'i dale saa?"

Rona nola nunia, sia oin tuun kedas, hotu sia nariik.<sup>18</sup> Ida mak naran Kleopas, nusu Yesus na'ak, "Ama ne'e, ema foun ka? Ama la natene lia mak foin dadi iha Yerusalem ne'e ka?"

<sup>19</sup> Yesus moos nusu na'ak, "Lia saa nia?"

Sia nataa na'ak, "Lia Yesus nosi Nasaret! Nia tebe-tebes Maromak mako'an. Na'i Maromak latan beran baa Nia nebee nase'i tadak blaar oi-oik. Nia moos matenek nanorin ema. Ema hotu-hotu beer Nia. Na'i Maromak moos beer Nia.

<sup>20</sup> Mais hatene hodi baa, na'ilulik no fukun Yahudi sia kohi nola Nia, latan baa gubernur nebee taa ukun mate baa Nia. Hotu, sia nedi no'o Nia baa ai karuus.<sup>21</sup> Uluk fohon ami hotu-hotu haloon, nebee Nia mak Kristus. Tan kleur ti'an ami hein Kristus mai atu nabusik amikaan ema nosi ukunrai Roma mak tonan ami. Mais loron lima foin dau-dauk ne'e, sia no'o Nia ti'an.

<sup>22</sup> Oras ne'e, ami hetak benar. Tan ohin nia amikaan feto sia mai katak na'ak, sia baa rate seisawan oan.<sup>23</sup> Mais sia la naree Yesus maten. Hotu makbukar lale'an katak baa sia na'ak, Yesus moris nikar ti'an!<sup>24</sup> Rona nola nunia, amikaan mamaluk na'in hira nalai baa rate. Sia moos naree manesak nu'u feto sia dalen. Yesus maten la iha tebes."

<sup>25</sup> Ema rua nia dale notu nunia, Yesus de'an na'ak, "Beik sia! Tan saa la ho'uk fiar saa mak Maromak mako'an sia katak kedan hori uluk<sup>26</sup> na'ak, Kristus musti netan susar oi-oik lai, foin simu kneter no beran maka'as."<sup>27</sup> Hotu Yesus nanorin sia lia hotu-hotu mak Maromak mako'an sia nakerek nela kedan nosi Kristus. Nahuu nosi Bei Musa to'o mako'an seluk sia siakaan hakerek.

<sup>28</sup> Kre'is leo Emaus, Yesus asufanu atu la'o liu.<sup>29</sup> Mais sia rua tene na'ak, "Ama! Mein heik mo ami ohin kalan ne'e, tan loro atu monu ona." Yesus moos simu nodi tama namutuk no sia baa ama laran.

<sup>30</sup> Baa oras sia tuur naa, Yesus nola tubi rohan ida. Nia namulak sera dodan baa Na'i Maromak, hotu tohi fa'e tubi nia. Nia lolo foo baa sia rua,<sup>31</sup> foin sia natene na'ak, Nia

ne'e mak Yesus. Mais Nia lakon tekis nosi siakaan oin.<sup>32</sup> Sia moos dale na'ak, "Etuk oin! Baa oras ita rona Nia nalore mako'an siakaan hakerek, itakaan neon malirin."

<sup>33</sup> Dale notu nunia, sia fila kedan baa Yerusalem. To'o nebaa, sia nasoru nola Yesus klosan na'in sanulu resin ida, no ema seluk sia mak naklibur iha nia.<sup>34</sup> Yesus klosan sia katak baa sia na'ak, "Tebes! Yesus moris nikar ti'an! Ohin nia, Nia natadu aan baa Mau Petrus."<sup>†</sup>

<sup>35</sup> Hotu, ema na'in rua nia moos dale lia hotu-hotu mak dadi iha dalan, to'o sia bele natene ema nia mak Yesus, baa oras Nia tohi fa'e tubi.

*Yesus natadu aan baa Niakaan maktuir sia (Mateus 28:16-20; Markus 16:14-18; Yohanis 20:19-23; Kristus Klosan Lian 1:6-8)*

<sup>36</sup> Ema na'in rua nia sei no'i dale no maktuir seluk nunia, teki-tekis Yesus nariik iha siakaan klaran. Nia foo tabe na'ak, "Dame!"

<sup>37</sup> Mais sia hotu-hotu sarebak no nata'uk, tan sia naneon na'ak ema kmalar.

<sup>38</sup> Mais Yesus nusu na'ak, "Tan saa emi hata'uk nune'e? Emi la fiar ha'ak, Ha'u mak ne'e ka? Ha'u kmoris kikar ti'an.<sup>39</sup> Tebes! Haree kokon ha'ukaan liman no ain. Lolo emikaan liman hodi koko du'uk baa, nebee emi fiar ha'ak, Ha'u ne'e lahoos ema kmalar. Tan ema kmalar la noo isin, mais Ha'u koo isin."

<sup>40</sup> Yesus dale nunia nodi natudu kanek fitar iha liman no ain.<sup>41</sup> Hotu, sia neon boot tan natene na'ak Yesus moris nikar ti'an. Mais sia sei benar, tan la natene, nunabee bele dadi nunia. Hotu Yesus nusu baa sia na'ak, "Emi haa saa iha ne'e?"<sup>42</sup> Sia moos lolo foo na'an tasi tunun rohan ida baa Nia.<sup>43</sup> Yesus simu nola na'an tasi nia, hotu naa iha siakaan oin.

<sup>44</sup> Hotu Yesus dale na'ak, "Nunabee? Emi sei hanoin oras Ha'u kamutuk ko emi ka? Hori hirak nia, Ha'u katak ti'an ka'ak, lia hotu-hotu mak Maromak mako'an sia nakerek nosi Ha'u, musti dadi. Hori uluk Bei Musa no mako'an seluk sia nakerek nela kedan lia nosi Ha'u iha Hakerek Moon. Iha Kananuk sia moos, noo hakerek nosi Ha'u."

<sup>45</sup> Dale hotu nunia, Yesus natutan tenik nodi hanorin malorek nebee sia natene tebe-tebes Hakerek Moon isin.<sup>46</sup> Nia dale na'ak, "Maromak mako'an sia nakerek lia nosi Kristus mak Na'i Maromak nameno atu

<sup>†</sup> 24:34 Hakerek Moon lia Yunani na'ak 'Simon' iha tohar ne'e. Simon nia, Petrus naran seluk.

solok mai. Kristus musti netan susar oi-oik lai, foin mate. Mais, baa wainrua, Nia moris nikar. Sia nakerek kedan lia nia sia hotu-hotu. <sup>47</sup> Oras ne'e, Ha'u klatan beran baa emi nebee emi hodi Manfatin Di'ak nia baa ema iha rai-rai, nahuu nosi Yerusalem ne'e. Katak baa sia ha'ak, ema mak nalo neon aat tan siakaan salan no fila baa Na'i Maromak, Na'i Maromak nanis kasu mohu siakaan salan hotu-hotu. <sup>48</sup> Emi musti baa foo hatene ha'ak, Ha'u ketan susar, Ha'u kmate, hotu moris kikar ti'an. <sup>49</sup> Ha'u moos atu solok Kmalar Lulik, mak Ha'ukaan Ama nameno kedan ti'an. Mais, emi musti hein iha Yerusalem ne'e lai, to'o simu hola beran nosi lale'an."✠

*Yesus sa'e baa lale'an*

(Markus 16:19-20; Kristus Klosan Lian 1:9-11)

<sup>50</sup> Baa loron ida, Yesus nodi Niakaan maktuir sia sai nosi kota. Kre'is leo Betania, Nia foti liman nodi dale natuun matakmalirin baa sia.✠ <sup>51</sup> Oras sei foo matakmalirin nunia, Nia moos ni'it aan sa'e baa lale'an. <sup>52</sup> Titu-naree nunia, sia hotu-hotu nakni'a nodi lo'u-sudur baa Nia. Nunia hotu, sia fila baa Yerusalem nodi neon boot lo-loos. <sup>53</sup> Sura loron, sia naklibur iha Uma Hamulak Huun nodi tonu-naboot Na'i Maromak.

Ama Teofilus! Ha'ukaan lia nosi Yesus to'o ne'e dei.

Tabe,  
Lukas

## Yesus Lia Di'ak tuir Yohanis

*Yesus nia, see?*

<sup>1</sup> Uluk fohon, Na'i Maromak Manfatin iha kedan ti'an.

Manfatin nia, manesak no Ema ida.

Nia namutuk no Na'i Maromak.

Nia du'uk moos Na'i Maromak.

<sup>2</sup> Tebes. Hori uluk fohon,

Nia namutuk kedan no Na'i Maromak.

<sup>3</sup> Na'i Maromak nodi Nia nase'i nola hotu-hotu.

La noo saa ida mak Nia la nase'i.

<sup>4</sup> Nia, mak Moris Huun.

Nia moos, Kroman naksinak naroma ema neon.

<sup>5</sup> Kroman nia, naksinak nima-nimak, to'o makukun moos la bele terus.

<sup>6</sup> Noo ema raiklaran ida, naran Yohanis. Na'i Maromak solok nia<sup>✠</sup> <sup>7</sup> atu foo natene nosi Kroman nia, nebee ema hotu-hotu bele fiar baa Nia.

<sup>8</sup> Yohanis ne'e, lahoos Kroman nia. Mais Na'i Maromak solok nia mai atu katak baa ema nosi Kroman nia. <sup>9</sup> Tan Kroman nia, Kroman malolok mak mai baa raiklaran ne'e, atu naroma ema hotu-hotu neon.

<sup>10</sup> Masik Na'i Maromak nodi Nia nase'i hotu-hotu moos, ema la natene Nia baa oras Nia mai nein iha raiklaran ne'e.

<sup>11</sup> Niakaan ema sia moos la no'uk simu Nia.

<sup>12</sup> Mais ema mak simu Nia nodi fiar baa Nia, Na'i Maromak foo beran baa sia atu dadi baa Niakaan oan.

<sup>13</sup> Sia dadi baa Na'i Maromak oan, la manesak no ema nahoris oan. La-hoos tan mane ida beer netan husar-binan. Lale. Sia dadi baa Na'i Maromak oan, tan Nia du'uk mak foo moris nunia baa sia.

<sup>14</sup> *Na'i Maromak Manfatin*

dadi baa ema raiklaran.

Nia tuur heik iha itakaan klaran.

Ita hobun Niakaan kabaas, tan Nia, Na'i Maromak Oan mesak mak kabaas manesak no Aman.

Nia natudu laran di'ak baa ita, tan lisan nunia tebes.

Nia nanis tebes no loos.

<sup>15</sup> Yohanis foo natene Na'i Maromak Manfatin nia see, nodi nahii na'ak, "Rona

mai! Ne'e, ema mak ha'u kdale ti'an baa emi ka'ak, 'Ema ida atu mai. Nia boot liu ha'u, tan ha'u ksei la moris dauk, Nia iha kedan ti'an!'"

<sup>16</sup> Yohanis dale nunia, tan Ema nia beer basuk natudu laran di'ak baa ita nima-nimak. <sup>17</sup> Uluk aan, itakaan bei uluk sia simu Ukun-badu nosi Bei Musa. Mais oras ne'e, ita simu matak-malirin no hanorin loos nosi Yesus Kristus. <sup>18</sup> La noo ema ida mak naree Na'i Maromak. Oan mesak du'uk mak naree. Oan nia bele nalore Na'i Maromak baa ita, tan Nia namutuk kedan no Aman.

*Yohanis sarani ema nodi nalore lia Kristus  
(Mateus 3:1-12; Markus 1:1-8; Lukas 3:1-18)*

<sup>19</sup> Dala ida, ema Yahudi ulun sia iha Yerusalem bolu na'ilulik na'in hira, no ema na'in hira nosi hunun Lewi mak naliku Na'i Maromak Niakaan Uma Hamulak Huun. Bolu nola notu, sia solok ema nia sia baa mota Yordan balu baa,\* atu nusu Yohanis Mak Sarani Ema na'ak, "O ne'e, Kristus mak Na'i Maromak nameno ti'an atu solok mai ka?"

Rona sia nusu nunia, Yohanis <sup>20</sup> nataa na'ak, "Lale. Ha'u ne'e, lahoos Kristus."

<sup>21</sup> Hotu, sia nusu tenik na'ak, "Kalo nunia, o ne'e see? Bei Elia ka?"

Yohanis nataa tenik, na'ak, "Lale."

Hotu sia nusu tenik na'ak, "Keta to'o o ne'e, Maromak mako'an seluk mak ida nia ka?"

Nia nataa na'ak, "Lale."<sup>✠</sup>

<sup>22</sup> Hotu, sia nusu tenik na'ak, "Kalo nunia, o ne'e see? Katak malorek lai, tan ami musti fila baa hasara hikar baa amikaan ulun sia mak solok ami."

<sup>23</sup> Rona nola nunia, Yohanis nataa sia tuir saa mak Yesaya nakerek kedan hori uluk na'ak,

"Ha'u ne'e, ema mak nahii iha rai fuik na'ak,

'Ema hotu-hotu hadi'a dalan,  
atu simu Na'in!

Haweer dalan, hodi simu Nia.'"<sup>✠</sup>

<sup>24</sup> Baa oras nia, ema na'in hira nosi par-tee Farisi moos mai baa Yohanis. <sup>25</sup> Sia nusu nia na'ak, "Lia nune'e. Kalo o lahoos Kristus, lahoos bei Elia, no lahoos Maromak mako'an seluk nia, tan saa o sarani ema? See mak foo beran nia baa o?"

<sup>26</sup> Yohanis nataa na'ak, "Ha'u ne'e, sarani ema kodi wee dei. Mais noo Ema ida iha

<sup>✠</sup> 1:6 Mateus 3:1; Markus 1:4; Lukas 3:1-2 \* 1:19 Ita hatene sia baa mota Yordan balu baa, tan Yohanis sarani ema iha fatin nia. Leno hosi tohar 28. <sup>✠</sup> 1:21 Hanoin Hikar Dalan Moris 18:15, 18; Maleaki 4:5 <sup>✠</sup> 1:23 Yesaya 40:3

emikaan klaran ti'an mak emi la hatene.  
<sup>27</sup> Masik ha'u kahuluk Nia moos, Nia boot liu ha'u. Ha'u kdadi ata baa Nia moos, ha'u la kfatana."†

<sup>28</sup> Lia ne'e sia hotu-hotu dadi iha leo Betania, iha mota Yordan balu baa. Yohanis no njakaan maktuir sia sarani ema iha fatin nia.‡

*Bibi Malae Oan mak Na'i Maromak nadi'a kedan dadi baa sera*

<sup>29</sup> Baa awan, Yohanis naree Yesus mai baa sia. Hotu Yohanis dale na'ak, "Mana lai! Bibi malae oan mak Na'i Maromak nadi'a kedan, Nia mai ti'an. Nia mak atu dadi sera, kasu ema raiklaran salan. <sup>30</sup> Ema nia mak hori sehik ha'u katak ka'ak, "Ema ida atu mosu mai. Nia boot liu ha'u, tan oras ha'u ksei la moris dauk, Nia iha ti'an." <sup>31</sup> Uluk, ha'u la katene ema ne'e mak Kristus. Mais Na'i Maromak solok ha'u baa ema Isra'el sia, atu foo katene nosi lia Kristus. Tan lia nia, ha'u kmai sarani sia kodi wee.

<sup>32-33</sup> Uluk, Na'i Maromak katak baa ha'u na'ak, 'Ema ida atu mai baa o. Hotu, Ha'ukaan Kmalar Lulik atu tuun mai nein iha Nia. Hotu, Nia nodi Ha'ukaan Kmalar Lulik, foo beran baa Ha'ukaan ema sia.' Na'i Maromak katak kedan nunia, mais baa oras Ema ne'e mai baa ha'u, ha'u la katene Nia mak Kristus. Dau-dau ha'u ktitu-karee Maromak Kmalar Lulik tuun nosi lale'an hanesan lakateu sina, hotu nein baa Nia, foin ha'u katene ka'ak, 'Nia ne'e, mak Kristus!' <sup>34</sup> Lia nia, karee kodi matan du'uk. Etuk, ha'u katak baa emi ka'ak, 'Ema mak mai ne'e, Na'i Maromak Oan!'"

*Yesus boi nola maktuir na'in rua*

<sup>35</sup> Baa awan, Yohanis no'i nariik no niakaan maktuir na'in rua. <sup>36</sup> Naree Yesus la'o liu, nia katak baa maktuir sia na'ak, "Mana lai! Ema nia, bibi malae oan mak Na'i Maromak nadi'a kedan atu dadi baa sera!"

<sup>37</sup> Rona nola nunia, Yohanis niakaan ema maktuir na'in rua nia, la'o nela nia, baa tuir Yesus. <sup>38</sup> Yesus mana kotuk, naree sia tuir Nia. Hotu Nia nusu sia na'ak, "Nunabee? Emi tuir Ha'u baa saa?"

Sia nusu fila baa Nia na'ak, "Rabi hein iha nabee?" [Iha siakaan lia Aram, sia temi ema boot na'ak 'Rabi'. Lia isin na'ak, 'ema manorik'.]

<sup>39</sup> Hotu Yesus nataa na'ak, "Mai, baa haree du'uk." Hotu sia tuir Nia, baa naree Niakaan hein fatin. To'o nebua, takseer tuku haat loro malirin. Sia moos nein no Nia to'o loro monu.

<sup>40</sup> Ema na'in rua mak tuir Yohanis, hotu tuir Yesus nia, ida naran Andreas, Simon Petrus alin. <sup>41</sup> Fila no fila, Andreas lai-lais baa buka maun Simon nodi katak na'ak, "Hei, mau! Ami hasoru Mesias ti'an!" [Iha siakaan lia Aram, 'Mesias' na'ak, 'Kristus.' Kristus nia, mak Na'i Maromak nameno kedan atu solok mai.] <sup>42</sup> Hotu, Andreas no maun baa nasoru Yesus.

To'o baa, Yesus mana Simon nodi katak na'ak, "O ne'e, Simon. Okaan aman, mak Yohanis. Nahuu baa oras ne'e, ema bolu o na'ak, 'Kefas'" ['Kefas' lia isin manesak no 'Petrus' mak na'ak 'fatuk'].§

*Yesus bolu nola Filipus no Natanel*

<sup>43-44</sup> Iha fatin nia moos, noo ema ida seluk naran Filipus. Niakaan leo huun naran Betsaida. Petrus no Andreas moos huun nosi leo nia.

Baa awan, Yesus nakotu atu baa rai Galilea. To'o baa, Yesus nasoru Filipus, hotu tene na'ak, "Mai tuir Ha'u, dadi baa Ha'ukaan ema!"

<sup>45</sup> Rona nola nunia, Filipus baa buka nola ema ida naran Natanel. Nia katak na'ak, "Mau! Ami hasoru ti'an Ema mak ita ho'i hei-hein nia. Nia naran Yesus, nosi leo Nasaret. Aman, naran Yusuf. Ema nia mak hori uluk Bei Musa no Maromak mako'an seluk sia nakerek nela kedan iha Hakerek Moon."

<sup>46</sup> Rona nola nunia, Natanel na'ak, "Ema Nasaret!? Aikee! Leo nia, la noo folin. La noo di'ak saa mak naksain nosi leo nia."

Mais Filipus nakahik nia na'ak, "Hoi! Keta nunia. Mai maree du'uk baa!"

<sup>47</sup> Rona nola nunia, Natanel moos nakara, hotu baa. Oras Yesus titu-naree Natanel, Yesus katak na'ak, "Ema ne'e, ema

† 1:27 Hakerek Moon lia Yunani na'ak, "Kore niakaan kaso talin dei moos, ha'u la kfatana." Serwisu kaso talin nia, serwisu ata. Tan lia nia, ita hatene Yohanis lia isin na'ak, nia ema ki'ik basuk. Masik dadi baa Na'i Yesus atan moos, la fatan. ‡ 1:28 Leo 'Betania' ne'e, seluk nosi leo Betania mak kre'is baa kota Yerusalem. Mais, Betania ne'e niakaan fatin la malorek. Ema matenek sia naneo na'ak, arumak Betania ne'e manesak no rai ida naran 'Basan' iha debu Galilea lorosa'e, tan ema ida naran Yosefus nakerek fatin nia naran 'Batanea'. Yosefus nia, ema Yahudi ida mak nakerek Isra'el niakaan rai lian bodik ukunrai Roma. § 1:42 Naran *Kefas* nia, nosi *kefa*, tuir lia Aram. Lia isin na'ak, 'fatuk'. Naran *Petrus* nia, nosi *petra*, tuir lia Yunani. Lia isin moos na'ak, 'fatuk'.



Isra'el isin. Nia ema moon mak la natene tolek.”\*

<sup>48</sup> Rona nola nunia, Natanel nusu na'ak, “Nunabee Ita Boot bele hatene ha'u?”

Yesus nataa na'ak, “Nune'e. Baa oras Filipus la baa bolu o dauk, o sei tuur iha ai ohak nia, † Ha'u ktitu-karee o ti'an.”

<sup>49</sup> Hotu Natanel katak na'ak, “Ita Boot ne'e, Na'i Maromak Oan tebe-tebes! Ita Boot ne'e, tebe-tebes Na'in bodik ita ema Isra'el!”

<sup>50</sup> Mais Yesus nusu baa nia na'ak, “Aru-mak o fiar baa Ha'u, tan ohin nia Ha'u katak ka'ak, 'Baa oras o sei tuur iha ai ohak nia, Ha'u ktitu-karee o ti'an.' Nunia ka? Manoin, tan o atu maree lia mak maka'as liu tenik lia ne'e!”

<sup>51</sup> Ha'ukaan dalen ne'e, tebes no loos. Loron ikus, emi atu haree lala'an nakloke no Na'i Maromak Niakaan makbukar lala'an sia sa'e-tuun iha Ha'ukaan sorin, tan Ha'u ne'e, Ema Raiklaran Isin mak tuun mai nosi lala'an.”‡

## 2

### *Dahur iha leo Kana*

<sup>1</sup> Baa wainrua, noo ema nalo uma kain foun, hotu sia nalo dahur iha leo Kana iha rai Galilea. Yesus inan iha nia. <sup>2</sup> Yesus no Niakaan maktuir sia moos kona hamata. Hotu, sia baa.

<sup>3</sup> Mais kleu-leur, anggor ween nahuu mohu iha dahur nia. Yesus inan mai katak baa Nia na'ak, “Oa! Tulun lai! Siakaan anggor ween mohu ti'an.”

<sup>4</sup> Yesus nataa na'ak, “Ina. Tan saa ina nakara Ha'u mak babilan? Ha'ukaan oras sei la to'o dauk.”

<sup>5</sup> Mais inan katak baa ema makserwisu iha nia sia na'ak, “Rona! Nia naruka halo saa, halo tuir baa dei.”

<sup>6</sup> Iha fatin nia noo kusi fatuk neen. Kusi ida-idak nahisi wee takseer liter hitu nulu resin lima to'o atus ida sanulu resin lima. Ema Yahudi tau wee baa kusi nunia sia, atu nodi namoos aan tuir siakaan adat. <sup>7</sup> Baa oras nia, Yesus naruka baa ema makserwisu sia na'ak, “Hola wee, tau hakonu kusi ne'e

sia.” Rona nola nunia, ema makserwisu sia tau nakonu wee baa kusi nia sia. <sup>8</sup> Hotu Yesus naruka na'ak, “Oras ne'e, kuru hola oda, foo baa dahur na'in.” Sia moos nalo tuir. <sup>9</sup> To'o nebaa, dahur na'in nemu kokon wee nia. Natene nodi baa, wee nia dadi anggor ween ti'an! Dahur na'in benar, tan nia la natene sia netan anggor ween nia nosi nabee. (Mais ema makserwisu sia natene.)

Hotu, dahur na'in bolu nola sasudin mane. <sup>10</sup> Nia katak na'ak, “Tuir loos, ema foo uluk anggor ween mak di'ak. Ema nemu wa'in ti'an, foin nasai anggor ween la duun di'ak. Mais o malo baku fila. O masai uluk anggor ween la duun di'ak, foin o masai anggor ween di'ak.”

<sup>11</sup> Lia nia dadi iha leo Kana, iha rai Galilea. Oras nia, Yesus nase'i tadak blaar uluk fohon mak ema bele naree. Nia natudu Niakaan kabaas nunia, to'o Niakaan maktuir sia fiar baa Nia.

<sup>12</sup> Nunia hotu, Yesus no Niakaan inan, Niakaan alin sia, no Niakaan maktuir sia, tuun baa kota Kapernaum. Mais sia nein iha nia loron hira dei.✠

*Yesus te'ur sai ema nosi Uma Hamulak Huun*

(Mateus 21:12-13; Markus 11:15-17; Lukas 19:45-46)

<sup>13</sup> Ema Yahudi siakaan loron boot Paska kre'is mai ona, Yesus sa'e baa kota Yerusalem.✠ <sup>14</sup> To'o Uma Hamulak Huun lalawar, Nia naree ema fa'an karau baka, bibi malae, no manu lakateu sina. Sia fa'an buat nia sia baa ema mak mai Uma Hamulak Huun atu nalo sera tunun bodik Na'i Maromak. Iha nia moos, Yesus naree ema tuur taruka osan mak ema nodi sera baa Na'i Maromak. <sup>15</sup> Naree notu nunia, Yesus nodi oe te'ur sai ema hotu-hotu nosi nia. Nia moos nabu'a sai karau baka no bibi malae sia. Nia naloti fatin taruka osan, nodi fakar keke karin osan nia sia. <sup>16</sup> Hotu Nia naruka ema makfa'an lakateu sina nia sia na'ak, “Hasai naha ne'e sia hosi ne'e! Fatik

\* 1:47 Uluk aan, Na'i Maromak foo naran foun Isra'el baa Bei Yakob. Mais naran tuan Yakob, lia isin na'ak, 'bosok teen.' (Haree Lia Uluk Fohon 27:1-40, 32:22-32.) Iha ne'e, Yesus soe lia na'ak, Natanel ne'e, ema Isra'el mak ilas seluk nosi Bei Yakob. Tan Natanel, ema moon. † 1:48 Iha Hakerek Moon tuir lia Yunani, ai huun nia na'ak sukei. Hakerek Moon tuir lia Indonesia na'ak *pohon ara*. Mais, *sukei* natudu ai huun ida mak ema kuda atu naa fuan. Iha rai Timor, ema la naa ai huun ara fuan. Dadi, ai huun *sukei* iha Hakerek Moon, la manesak no itakaan ai huun ara iha rai Timor. ‡ 1:51 Iha Lia Uluk Fohon 28:10-17, Yakob me'i iha Betel. Iha me'i laran, nia naree Maromak Niakaan makbukar lala'an sia sa'e-tuun tuir asodan ida. Yakob temi asodan nia, “odamatan baa lala'an”. ✠ 2:12 Mateus 4:13 ✠ 2:13 Ema Isra'el Sai Nosi Mesir 12:1-27

ne'e lahoos fa'an fatin! Keta halo Ha'uukaan Ama Uman dadi fa'an fatin!"

<sup>17</sup> Baa oras nia moos, Niakaan maktuir sia nanoin nola Hakerek Moon na'ak, "Ha'u kadomi basuk Na'i Maromak Uman.

Etuk ha'u kbeer basuk daka Niakaan naran di'ak."<sup>☆</sup>

<sup>18</sup> Nunia hotu, Yahudi ulun sia nusu Yesus na'ak, "Tan saa o te'ur ema nunia? Kalo O tebe-tebes moo beran nunia, matudu tadak blaar ida baa ami nebee dadi kaka'er."

<sup>19</sup> Mais Yesus nataa na'ak, "Masik emi hadodok fatin lulik ne'e moos, baa wainrua Ha'u kariik kikar."<sup>☆</sup>

<sup>20</sup> Mais sia sakar na'ak, "Hetan hosi nabee? Ema nariik Uma Hamulak Huun ne'e, tinan haat nulu resin neen laran. Tan saa O maneo ma'ak, loron tolu dei O bele mariik mikar?!"

<sup>21</sup> Sia nusu nunia, tan sia la natene Yesus natetek Niakaan isin lolon no fatin lulik ida. <sup>22</sup> Yesus mate ti'an, hotu moris nikar, foin Niakaan maktuir sia nanoin nola saa mak Nia katak kedan baa sia nunia. Hodi nunia, sia moos fiar baa lia saa mak Maromak mako'an uluk aan sia nakerek nela kedan iha Hakerek Moon nosi lia Yesus nia.

*Yesus natene ema hotu-hotu neon*

<sup>23</sup> Baa oras nia, Yesus nein heik iha kota Yerusalem atu tuir loron boot Paska iha nia. Ema wa'in moos fiar baa Nia, tan sia naree tadak blaar mak Nia nase'i. <sup>24-25</sup> Mais Yesus la fiar sia, tan Nia natene nanis ema raiklaran neon. Nia la buka ema nalore ema raiklaran lisan baa Nia, tan Nia natene nanis.

### 3

*Yesus dale no Nikodemus*

<sup>1</sup> Noo ema na'in ida naran Nikodemus. Nia, ema Yahudi siakaan ulun boot ida nosi partee Farisi. <sup>2</sup> Baa kalan ida, nia mai nasoru Yesus nodi katak na'ak, "Ita Boot! Ami hatene Na'i Maromak mak solok Ita Boot atu mai nanorin ami. Tadak blaar mak Ita Boot nase'i, foo lia kakaer baa ami na'ak, Na'i Maromak mak foo beran baa Ita Boot. Tan, kalo lahoos nunia, tadak blaar nia sia la bele dadi."

<sup>3</sup> Rona nola Nikodemus dale nunia, Yesus nataa na'ak, "Tebes. Na'i Maromak mak foo beran baa Ha'u. Mais rona, tan Ha'uukaan dalen ne'e, tebes no loos: kalo ema nakara

dadi Na'i Maromak eman, musti noo mak nahoris nikar nia."

<sup>4</sup> Rona nola nunia, Nikodemus benar. Nia nusu na'ak, "Mais nunabee bele nahoris nikar ema? Ema la bele tama nikar baa inan notak, hotu inan nahoris nikar nia. La bele."

<sup>5</sup> Yesus nataa na'ak, "Tebes! Mais rona, tan Ha'uukaan dalen ne'e, tebes no loos: kalo Na'i Maromak la nodi Kmalar no wee atu foo moris foun baa ema, ema la bele dadi baa Niakaan ema. <sup>6</sup> Ema raiklaran nahoris ema raiklaran. Mais Maromak Kmalar mak foo moris foun baa ema. <sup>7</sup> Keta blaar, kalo Ha'u katak ka'ak, 'Musti noo mak nahoris nikar ema.' <sup>8</sup> Hanoin kokon anin. Ita la bele haruka anin, tan anin nuu tuir niakaan hakara. Ita bele rona niakaan iis, mais ita la hatene anin mai nosi nabee, atu baa nabee. Ema moos simu moris foun nosi Maromak Kmalar nunia."

<sup>9</sup> Rona nola nunia, Nikodemus nusu na'ak, "Nunabee, to'o bele dadi nunia?"

<sup>10</sup> Yesus nataa na'ak, "Ama ne'e, ema manorik boot bodik ita ema Isra'el tomak. Tan saa ama la natene lia ne'e sia? <sup>11</sup> Rona, tan Ha'uukaan dalen ne'e, tebes no loos: Ha'u ko Ha'uukaan ema sia hatene lia ne'e sia, tan ami haree du'uk ti'an. Ami katak baa emi ti'an, mais emi la simu. <sup>12</sup> Kalo Ha'u katak kosi lia mak dadi iha raiklaran, emi la fiar. Saa tenik, kalo katak kosi saa mak dadi iha lale'an. Emi nanis hetak la fiar! <sup>13</sup> Emi la hatene saa mak dadi iha lale'an baa, tan la noo ema ida kois mak bele sa'e baa lale'an. Mais Ha'u katene, tan Ha'u ne'e, Ema Raiklaran Isin mak tuun mai nosi lale'an.

<sup>14</sup> Uluk aan, oras itakaan bei uluk sia sei iha fatin fuik, Bei Musa nase'i samea ida nosi besi riti, hotu nisa baa ai leten. Hodi nunia, ema moras mak naree samea nia, bele netan isin di'ak. Nunia moos Ha'u, Ema Raiklaran Isin ne'e. Ema atu nisa Ha'u baa ai leten,<sup>☆</sup> <sup>15</sup> nebee ema mak fiar baa Ha'u, netan moris nima-nimak.

<sup>16</sup> Na'i Maromak nadomi ema raiklaran, to'o Nia solok Oan Mane mesak mai raiklaran ne'e. Hodi nunia, ema hotu-hotu mak fiar baa Oan, la kona kastikar mak sasa fa'e sia nosi Na'i Maromak ona, mais sia netan moris nima-nimak no Nia. <sup>17</sup> Tebes. Na'i Maromak solok Oan baa raiklaran ne'e, lahoos atu taa ukun baa ema maksalan, mais atu sori ema maksalan nosi kastikar. <sup>18</sup> Na'i Maromak la taa ukun baa ema mak

☆ 2:17 Kanankuk Sia 69:9

☆ 2:19 Mateus 26:61, 27:40; Markus 14:58, 15:29

☆ 3:14 Sura Renu Isra'el 21:4-9

fiar baa Oan. Mais Nia taa ukun baa ema mak la fiar, tan sia la fiar baa Oan Mane mesak ne'e.

<sup>19</sup> Lia nune'e: Na'i Maromak solok kroman mai ti'an atu naksinak iha raiklaran ne'e. Mais ema la no'uk moris iha kroman nia. Sia nakara fila baa moris iha makukun, tan sia beer nalo aat. Etuk, Na'i Maromak atu kastikar sia. <sup>20</sup> Ema hotu-hotu mak moris nalo aat, hirus kroman nia. Sia la nakara kroman nia naksinak baa sia, nebee kroman la loke loren siakaan hahalok aat. <sup>21</sup> Mais ema mak moris tuir hanorin loos, sia mai baa kroman nia. Hotu kroman nia naksinak nalore siakaan hahalok mak sia nalo, tuir Na'i Maromak beer."

*Yohanis dale tenik nosi Yesus*

<sup>22</sup> Nunia hotu, Yesus no Niakaan maktuir sia sai nosi kota Yerusalem, mais sia nein heik iha rai Yudea. Iha nia, sia sarani ema. <sup>23-24</sup> Baa oras nia, Na'i Herodes sei la natama dauk Yohanis baa bui. Oras nia, Yohanis moos sarani ema iha leo Ainon, kre'is baa leo Salim, tan iha nia no wee wa'in. Ema mai hei-hein baa Yohanis iha nia, sia nusu nebee Yohanis sarani sia.✠

<sup>25</sup> Baa oras nia, ema Yahudi na'in ida nalo lia no Yohanis niakaan maktuir sia, nosi siakaan adat Yahudi na'ak, ema musti namoos uluk isin, foin bele namulak. <sup>26</sup> Tan baa nia, maktuir sia mai nusu Yohanis na'ak, "Ama Manorik! Hanoin kokon Ema ohin nia mak buka ama iha mota Yordan nebaa, mak ama na'ak Kristus? Oras ne'e, Ema nia sarani ema iha nebaa! Keta to'o ema la mai baa ita tenik, tan hotu-hotu baa Nia bele!"

<sup>27</sup> Mais Yohanis nataa na'ak, "Nune'e! Ema la bele nalo sa-saa kalo Na'i Maromak la loke dalan bodik nia. <sup>28</sup> Emi du'uk rona ti'an ha'u katak malorek ka'ak, 'Ha'u ne'e, lahoos Kristus. Mais Na'i Maromak solok uluk ha'u atu kloke dalan bodik Kristus. Nunia dei!✠✠

<sup>29</sup> Hola hatetek hosi dahur uma kain foun. Ita mai tuir dahur, tan ita hakara haree sasudin mane nola feto. Lahoos haree niakaan matas hariik. Mais matas nia, musti nakara rona sasudin mane dalen. Nune'e! Yesus, hanesan sasudin. Ha'u, mak Niakaan matas hariik. Oras ne'e, ha'u neon di'ak, kalo ema nanono baa Nia. <sup>30</sup> Nia mak ema musti nakneter kaliuk, lahoos ha'u."

*Yesus nia, mak tuun mai nosi lala'an*

<sup>31</sup> Hotu, Yohanis dale natutan na'ak, "Tebes. Yesus nia boot kaliuk, tan Nia tuun mai nosi Na'i Maromak iha lala'an. Ema mak mai nosi raiklaran, nia ema raiklaran dei. Nia moos dale loos lia raiklaran. Mais Yesus seluk, tan Nia mai nosi lala'an. <sup>32</sup> Nia dale lia mak Nia naree no rona ti'an iha lala'an. Masik nunia moos, ema la no'uk simu. <sup>33</sup> Mais kalo ema simu Nia, sia natebes na'ak, Na'i Maromak Manfatin, tebes no loos. <sup>34</sup> Na'i Maromak solok Nia mai atu katak Niakaan mamenon. Na'i Maromak moos fakar Niakaan Kmalar baa Nia. <sup>35</sup> Ama Maromak nadomi tebe-tebes Oan nia to'o latan hotu-hotu baa Nia.✠ <sup>36</sup> Ema mak fiar baa Oan nia, simu moris nima-nimak. Mais ema mak la nanono baa Nia, la simu moris nia, tan Na'i Maromak nahibu sia nima-nimak."

#### 4

*Yesus dale no feto Samaria*

<sup>1-2</sup> Baa oras nia ema hetak wa'in mai baa Yesus nodi nusu atu simu sarani, to'o ema mak tuir Yesus wa'in liu ema mak tuir Yohanis. (Tuir loos, Yesus du'uk la sarani ema, Niakaan maktuir sia mak sarani ema.) La kleur, ema nosi partee Farisi moos rona nola na'ak, ema hetak wa'in tuir Yesus. Baa oras Yesus natene nola ema Farisi rona nunia ti'an, <sup>3</sup> Nia no maktuir sia la'o nela rai Yudea, fila baa rai Galilea. <sup>4</sup> Iha dalan, sia la'o tuir rai Samaria, atu borut baa Galilea. <sup>5</sup> Iha Samaria sia to'o leo ida naran Sikar, kre'is baa rai mak uluk aan Bei Yakob foo baa oan Yusuf.✠ <sup>6-8</sup> Iha leo di'in, noo wee knuuk ida, naran 'wee knuuk Yakob'. Loro natetu, Yesus sia to'o wee knuuk nia. Hotu Yesus nanawa kole iha nia. Niakaan maktuir sia la'o nela Nia mesan, baa sosa hahaak iha leo laran.

La kleur, feto ida nosi leo nia mai nola wee. Yesus nusu baa nia na'ak, "Bii. Ha'u kbele kusu wee hemu oan ida ka?"

<sup>9</sup> Rona nola nunia, feto nia sarebak, tan tuir loos, ema Yahudi la kahur no ema Samaria. Nia nusu fila baa Yesus na'ak, "Ama! Ama, ema Yahudi. Ha'u ne'e, ema Samaria. Ama nusu wee hemu baa ha'u, kona ka?"✠

<sup>10</sup> Yesus katak na'ak, "Nune'e. Kalo bii natene saa mak Na'i Maromak nakara foo baa ema, no natene See mak nusu wee hemu ne'e, bii nanis nusu fila wee baa

✠ 3:23-24 Mateus 14:3; Markus 6:17; Lukas 3:19-20

✠ 3:28 Yohanis 1:20

✠ 3:35 Mateus 11:27; Lukas 10:22

✠ 4:5 Lia Uluk Fohon 33:19; Yosua 24:32

✠ 4:9 Esra 4:1-5; Nehemia 4:1-2

Ha'u. Hotu, Ha'u moos foo wee mak nodi moris.”<sup>☆</sup>

<sup>11</sup> Feto nia nataa na'ak, “Ama la noo kakuruk wee. Wee knuuk ne'e moos le'an. Oin nunabee, Ama bele netan wee mak nodi moris nia? <sup>12</sup> Uluk aan Bei Yakob rai nela wee knuuk ne'e baa ami. Bei Musa du'uk nemu nosi wee ne'e. Niakaan oa sia moos nemu. Niakaan bibi no karau moos nemu. Keta manoin, ama bele netan wee mak di'ak liu wee ne'e!”

<sup>13</sup> Yesus nataa na'ak, “Ema mak nemu nosi wee ne'e, nanis nanroo nikar tenik. <sup>14</sup> Mais ema mak nemu wee mak Ha'u kfoo, sia la nanroo kedas. Tan wee mak Ha'u kfoo, hanesan wee matan ida, mak nakfuka sa'e foo moris to'o nima-nimak.”

<sup>15</sup> Feto nia nataa na'ak, “Kalo nunia, Ama foo wee nia baa ha'u lai, nebee ha'u lalika kanroo tenik! Hodi nunia, ha'u lalika mai kuru tenik wee ona.”

<sup>16</sup> Hotu Yesus naruka na'ak, “Bii fila lai, baa bolu mola okaan la'en mai ne'e.”

<sup>17-18</sup> Nia nataa na'ak, “Mais ha'u la koo la'en.”

Yesus moos na'ak, “Tebes. Bii dale moon. O moo la'en lima ti'an. Mane mak iha baa oras ne'e moos, lahoos okaan la'en.”

<sup>19</sup> Hotu, fetu nia dale na'ak, “Adeei! Ama ne'e, nanis Maromak mako'an. <sup>20</sup> Ha'u atu kusu lia ida baa Ama nune'e: ami ema Samaria, amikaan bei uluk sia lo'u-sudur baa Na'i Maromak iha foho Gerisim ne'e.\* Mais, emi, ema Yahudi ha'ak, kalo lo'u-sudur baa Na'i Maromak, musti baa Yerusalem. Tuir Ama, lia malolok mak nabee?”

<sup>21</sup> Yesus nataa na'ak, “Bii, fiar Ha'u. Lo'u-sudur baa Na'i Maromak iha foho ne'e ka, iha Yerusalem ka, nosi ikus lia nia la noo folin. <sup>22</sup> Emi ema Samaria, la hatene see mak emi lo'u-sudur baa. Mais ami ema Yahudi hatene Maromak mak ami lo'u-sudur baa, tan Nia nameno ti'an nodi ami atu loke dalan, nebee ema hotu-hotu bele netan moris. <sup>23</sup> To'o baa niakaan oras, ema mak lo'u-sudur baa itakaan Ama tuir hanorin loos, sia atu lo'u-sudur baa Nia nodi beran nosi Niakaan Kmalar Lulik. (Tuir loos, oras nia to'o ti'an.) Ema mak lo'u-sudur oin nunia, mak Ama iha lala'an nakara. <sup>24</sup> Na'i Maromak ne'e, kmalar mak moris. Nia iha fatin hotu-hotu. Dadi, ema mak lo'u-sudur baa Nia tuir hanorin loos,

musti lo'u-sudur baa Nia nodi beran nosi Kmalar Lulik.”

<sup>25</sup> Rona nola Yesus dale nunia, fetu nia katak na'ak, “Ha'u katene Mesias atu mai. Nia mak ema temi na'ak, 'Kristus', tan Na'i Maromak nameno kedan atu solok Nia mai. Kalo Nia mai ti'an, nanis Nia nalore lia hotu-hotu baa ita.”

<sup>26</sup> Yesus nataa na'ak, “Ema nia mak Ha'u, mak no'i dale no o ne'e.”

<sup>27</sup> Oras nia moos, Yesus Niakaan maktuir sia mai nikar nosi leo laran. Naree Nia no'i dale no fetu Samaria nia, sia blaar. Mais la noo ida nusu baa fetu nia na'ak, “O makara saa?” La noo ida moos nusu baa Yesus na'ak, “Tan saa Ama Boot dale no fetu nia?”

<sup>28</sup> Hotu, fetu nia la'o nela niakaan kusi iha nia, fila baa leo laran. Nia dale baa ema iha nia sia na'ak, <sup>29</sup> “Mai haree kokon ema ne'e lai! Nia dale loke fore hotu-hotu mak ha'u kalo ti'an. Keta arumak, Nia ne'e Kristus, mak Na'i Maromak nameno kedan atu solok mai!” <sup>30</sup> Rona nola nunia, ema nia sia sai nosi leo laran, baa naree Nia.

<sup>31</sup> Oras fetu nia foin fila, Yesus Niakaan maktuir sia namaus Nia na'ak, “Ita Boot! Mai haa lai!”

<sup>32</sup> Mais Yesus nataa na'ak, “Ha'u koo ti'an hahaak mak emi la hatene.”

<sup>33</sup> Rona nola nunia, Niakaan maktuir sia nakusuk malu na'ak, “Nunabee ti'an? See mak mai foo hahaak baa Nia?”

<sup>34</sup> Mais Yesus katak na'ak, “Nune'e mai. Na'i Maromak solok Ha'u atu kalo tuir Niakaan beer, kodi kala'o Niakaan serwisu to'o mohu. Lia nia manesak nu'u hahaak bodik Ha'u. <sup>35</sup> Lia hatetek nune'e. To'os na'in na'ak, 'Sei fulan haat lai, foin bele ku'u.' Mais ha'u ka'ak, 'Mana lai baa to'os nebaa sia. Tetuk ti'an atu ku'u.' To'os isin nia sia, hanesan ema lear mak mai baa ita. Sia nadi'a aan ti'an atu fiar baa Ha'u. <sup>36</sup> Ema mak ku'u no libur to'os isin, simu siakaan saseban. Sia nu'u ema mak natudu dalan, nebee ema fiar baa Ha'u, hotu netan moris nima-nimak. Hodi nunia, ema mak kuda fini, no ema mak ku'u to'os isin, neon di'ak bele-bele. <sup>37</sup> Lia fuan ida na'ak, 'Ema ida kuda fini; seluk sia libur to'os isin.' Tebes. <sup>38</sup> Ha'u ksolok emi baa libur to'os isin mak ema seluk kuda. Emi hetan sotir hosi siakaan kolen.”

<sup>39</sup> Baa oras nia, ema Samaria wa'in fiar baa Yesus iha leo nia, tan fetu nia nasara

☆ 4:10 Yeremia 2:13; Sakarias 14:8; Yeskiel 47:9

\* 4:20 Foho Gerisim nia, kre'is baa leo Sikem iha rai Samaria.

Hakerek Moon lia Yunani, hakerek loos na'ak, “iha foho ne'e”. Mais ema matenek sia hotu-hotu na'ak, foho nia naran “Gerisim”.

na'ak, "Nia dale loke fore hotu-hotu mak ha'u kalo ti'an." <sup>40</sup> Ema nia sia moos mai naro'an baa Yesus na'ak, "Ama Boot, hein ho ami iha ne'e dei!" Nia moos nein iha nia to'o loron rua.

<sup>41</sup> Rona Yesus dale du'uk, ema wa'in tenik moos fiar baa Nia. <sup>42</sup> Sia katak baa feto nia na'ak, "Hori sehik nia, ami rona loos o dale dei. Mais oras ne'e, ami fiar, tan rona du'uk hosi Nia. Ami hatene tebes ha'ak, Ema ne'e, Maksorin raiklaran."

*Yesus nadi'ak nola ema boot ida oan*

<sup>43</sup> Loron rua nia siku ti'an, Yesus sia la'o liu baa rai Galilea mak Yesus rai huun. <sup>44</sup> (Uluk, dala ida Yesus dale na'ak, "Ema la nakneter Maromak mako'an iha niakaan leo du'uk.")<sup>45</sup> Mais baa oras ne'e, ema Galilea wa'in simu Nia di'a-di'ak, tan sia tuir ti'an dahur Paska iha Yerusalem, no sia naree nodi matan du'uk hotu-hotu mak Nia nalo iha nebaa.<sup>46</sup> Hotu, Yesus sia la'o baa leo Kana, leo mak uluk Nia nalo wee dadi baa anggor ween.

Kre'is leo nia, noo ema boot ida iha kota Kapernaum. Niakaan oan mane moras.<sup>47</sup>

<sup>47</sup> Oras nia rona nola na'ak Yesus mai nikar ti'an nosi rai Yudea, nia moos la'o sa'e baa buka Yesus iha Kana. Nasoru nola ti'an, nia namaus nebee Yesus tuun mai, nadi'ak nola oan, tan kre'is mate ona.

<sup>48</sup> Mais Yesus katak baa ema nia na'ak, "Kalo emi la haree Ha'u kase'i tadak blaar oi-oik, emi la ho'uk fiar baa Ha'u!"

<sup>49</sup> Ema nia nataa na'ak, "Ama Boot. Tulin mai lai. Kalo lale, ha'uukaan oa mate ona."

<sup>50</sup> Rona nola nunia, Yesus katak na'ak, "Fila ona. O oan di'ak ti'an."

Hotu, ema nia tali'ur nodi fila, tan nia fiar Yesus dalen. <sup>51</sup> Baa oras fila, niakaan ema serwisu sia mai nasoru nia iha dalan, nodi na'ak, "Lalika susar ona, tan ama oan di'ak ti'an."

<sup>52</sup> Hotu, nia nusu baa sia na'ak, "Nia nahuu di'ak baa tuku hira?"

Sia nataa na'ak, "Nahuu baa hori sehik, tuku ida loron natetu niakaan manas tuun kedas." <sup>53</sup> Hotu, ema boot nia nanoin nola na'ak, niakaan oa nia nahuu di'ak, kona besik baa oras Yesus katak na'ak, "Ama oan

di'ak ti'an." Hotu, nia no niakaan ema uma laran sia fiar bele-bele baa Yesus.

<sup>54</sup> Tadak blaar nia, tadak blaar dala rua mak Yesus nase'i baa oras Nia sai nosi Yudea baa Galilea.

## 5

*Yesus nadi'ak nola ema moras ida iha Batesda*

<sup>1</sup> Nunia hotu, loron boot Yahudi ida to'o mai ti'an. Yesus sia fila baa kota Yerusalem atu nadahur loron boot nia. <sup>2</sup> Iha Yerusalem, noo wee lalihuk ida kre'is baa odamatan nanokar ida naran, Odamatan Bibi Malae. Iha siakaan lia Aram, wee lalihuk nia naran 'Wee Lalihuk Batesda'. Noo tetek lima kre'is baa wee lalihuk nia.<sup>3</sup> Loro-loron ema mak moras wa'in tuur nein iha tetek nia sia. Nu'lu: ema matan delek, ema ain asak, no ema mak la bele koen aan. [Sia nein, to'o wee nia nahuu kakoen. <sup>4</sup> Tan isin ida-idak, Maromak Niakaan makbuka lala'an tama baa kakoen wee nia. Hotu, ema moras mak tama uluk baa wee nia laran, nia di'ak kedas.]<sup>†</sup>

<sup>5</sup> Baa oras Yesus sia to'o baa fatin nia, noo ema ida mak moras tinan tolu nulu resin walu ti'an. <sup>6</sup> Titu-naree ema nia no'i toba iha nia, Yesus natene kedan ema nia moras kleur ti'an. Hotu Yesus nusu nia na'ak, "Mau! O makara dadi di'ak ka?"

<sup>7</sup> Ema nia nataa na'ak, "Kakara liu Ama Boot. Mais noo sohan boot. Kalo wee kakoen, la noo ema ida mak naka'u natama ha'u baa. Kalo ha'u kakoen atu tama du'uk, ema seluk tama uluk ti'an."

<sup>8</sup> Rona nola nunia, Yesus naruka na'ak, "Mariik! Lulun mola okaan biti, fila ona."

<sup>9</sup> Yesus dale notu nunia, ema nia moos di'ak kedas. Hotu, nia nariik, foti nola niakaan biti atu fila.

Lia nia kona besik baa ema Yahudi siakaan loron hamulak. <sup>10</sup> Tan lia nia, oras ema Yahudi ulun sia naree ema mak foin di'ak nia, sia nasee nia na'ak, "Hoi! O matene ka lale? Ohin loron ne'e, loron hanawa serwisu. Tuir itakaan ukun-badu, ema la bele natiu biti baa loron hanawa serwisu. Tan hatiu biti, ne'e na'ak, serwisu ti'an!"<sup>☆</sup>

☆ 4:44 Mateus 13:57; Markus 6:4; Lukas 4:24 ☆ 4:45 Yohanis 2:23 ☆ 4:46 Yohanis 2:1-11 \* 5:2 Hakerek Moon lia Yunani balu na'ak 'Betesda', balu na'ak 'Betsata', balu tenik na'ak 'Betsaida'. Lia nosi Odamatan Bibi Malae moos noo iha Nehemia 3:1, 32; 12:39. Kota Yerusalem noo odamatan nanokar wa'in. Odamatan ida-idak noo niakaan serwisu ida-idak. Uluk aan, ema tau Odamatan Bibi Malae ne'e, nebee bibi malae sia tama tuir nia. † 5:4 Lia fuan sia iha lalutuk laran ne'e, la noo iha Hakerek Moon lia Yunani mak tuan kaliuk. ☆ 5:10 Nehemia 13:19; Yeremia 17:21

<sup>11</sup> Ema nia nataa na'ak, "Adeei, ama sia! Keta krakat, tan Ema mak nadi'ak nola ha'u, Nia mak naruka ha'u na'ak: 'Lulun mola okaan biti, fila ona.'"

<sup>12</sup> Hotu ulun sia nusu baa nia na'ak, "Ema mak naruka o nia, see?"

<sup>13</sup> Mais ema mak foin di'ak nia la natene Yesus nia, see, tan Yesus la iha nia ti'an. Yesus sai no-nook ti'an, tuir ema wa'in leet.

<sup>14</sup> La kleur, Yesus nasoru nikar ema nia iha Uma Hamulak Huun lalawar. Hotu Yesus katak baa nia na'ak, "Manono! Oras ne'e, o di'ak ti'an. Keta malo sala tenik, nebee keta kona lia mak la di'ak liu tan tenik."

<sup>15</sup> Nunia hotu, ema nia baa buka Yahudi ulun sia, nodi katak na'ak, "Ema mak nadi'ak nola ha'u nia, naran Yesus."

<sup>16</sup> Natene nola nunia, Yahudi ulun sia nahuu buka dalan atu nasaras Yesus, tan nadi'ak nola ema kona baa loron hamulak.

<sup>17</sup> Mais Yesus katak baa sia na'ak, "Nune'e. Ha'ukaan Ama la natene nanawa serwisu. Tan baa nia, Ha'u moos serwisu bei-beik."

*Yesus katak na'ak Niakaan Aman mak Maromak*

<sup>18</sup> Nunia hotu, Yahudi ulun sia nasalak Yesus na'ak, Nia nakur siakaan ukun-badu loron hanawa serwisu. Liu tenik, sia nasalak Yesus tan Nia katak na'ak, Niakaan Aman mak Maromak. Nodi dale nunia, Yesus foti aan manesak no Na'i Maromak. Tan lia nia, ulun sia hetak buka dalan atu no'o Yesus.

<sup>19</sup> Mais Yesus katak baa sia na'ak, "Rona, tan Ha'ukaan dalen ne'e, tebes no loos: Ha'u la kserwisu tuir Ha'ukaan beer du'uk, mais Ha'u kserwisu tuir saa mak karee kosi Ha'ukaan Ama iha lala'an. Ha'ukaan Ama nalo lia ida, Ha'u moos kalo tuir nunia.

<sup>20</sup> Ha'ukaan Ama nadomi tebes Ha'u. Nia natudu baa Ha'u lia hotu-hotu mak Nia nalo. Tebes. Emi blaar tan Ha'u kadi'ak kola ema ohin nia. Mais Ha'ukaan Ama atu natudu baa Ha'u lia maka'as liu tenik, to'o emi hetak blaar! <sup>21</sup> Ha'ukaan Ama bele nalo ema mak mate ti'an moris nikar. Nunia moos, Ha'u kbele foo moris nima-nimak baa se-see dei, tuir Ha'ukaan hakara.

<sup>22</sup> Tuir loos, lahoos Ha'ukaan Ama mak taa ukun baa ema. Nia latan beran nia baa Ha'u, tan Ha'u ne'e, Niakaan Oan. Dadi ha'u mak kakotu ka'ak, ema ida loos ka, lala. <sup>23</sup> Ha'ukaan Ama nakara, nebee ema hotu-hotu nakneter Ha'u, nudaar sia nakneter

Nia. Ema mak la nakneter Ha'u, mak Ama Oan ne'e, ema nia moos la nakneter Ama mak solok Ha'u kmai.

<sup>24</sup> Nunia tebes! Mais rona, tan Ha'ukaan dalen ne'e, tebes no loos: ema mak la nakneter Ha'u, nia moos la nakneter Na'i Maromak. Ha'u kfoo katene ka'ak, ema mak nanono baa Ha'u, nodi fiar baa Na'i Maromak mak solok Ha'u, nia netan moris nima-nimak. Na'i Maromak la kastikar nia tenik. Nia la kona ukun mate ona, mais nia tama ti'an dadi baa ema mak moris nohuun no Na'i Maromak. <sup>25</sup> Ha'ukaan dalen ne'e, tebes no loos: la kleur ona, ema mak mate ti'an sia atu rona Ha'ukaan lian, tan Ha'u ne'e, Na'i Maromak Oan. Tuir loos, oras nia to'o mai ti'an. Ema mak rona Ha'ukaan lian, sia netan moris nima-nimak. <sup>26</sup> Ha'ukaan Ama kaer beran atu foo moris baa ema. Nia latan beran nia baa Ha'u, tan Ha'u ne'e, Niakaan Oan. <sup>27</sup> Nia moos latan beran baa Ha'u atu kakotu lia no taa ukun baa ema raiklaran, tan Ha'u ne'e moos Ema Raiklaran Isin. <sup>28</sup> Keta blaar, tan la kleur ona, ema hotu-hotu mak mate ti'an atu rona Ha'ukaan lian. <sup>29</sup> Sia moris nikar sai nosi rate. Hotu, ema mak uluk nalo lia di'ak, sia netan moris to'o nima-nimak. Mais, ema mak uluk nalo lia aat, sia kona kastikar to'o nima-nimak."<sup>✠</sup>

*Lia kakaer wa'in natebes na'ak Yesus nia, Na'i Maromak Oan*

<sup>30</sup> Hotu, Yesus dale natutan baa Yahudi ulun sia na'ak, "Ha'u la kbele kalo sa-saa, kalo sei la krona dauk kosi Ha'ukaan Ama. Ha'u krona kola ti'an, foin bele kakotu lia no bele taa ukun baa ema raiklaran. Tan Ha'u krona du'uk kosi Ama, ne'e na'ak, saa mak Ha'u kakotu, nanis tebes no loos. Ha'u la kakotu tuir Ha'ukaan hakara du'uk, mais tuir Ama nakara, tan Nia mak solok Ha'u.

<sup>31</sup> Kalo Ha'u mesan ka'ak Na'i Maromak mak solok Ha'u, emi la hatene Ha'ukaan dalen nia, loos ka, lala. <sup>32</sup> Mais, noo mak natebes Ha'ukaan dalen nia. Niakaan dalen moos tebes no loos. <sup>33</sup> Emi du'uk solok ema baa nusu Yohanis nosi Ha'u. Saa mak Yohanis nataa nia, tebes no loos.<sup>✠</sup> <sup>34</sup> Tuir loos, Ha'u la kbuka ema raiklaran atu natebes na'ak Na'i Maromak mak solok Ha'u. Mais, Ha'u kfoo katene lia nia sia baa emi, nebee emi bele hetan moris. <sup>35</sup> Yohanis nia, hanesan badut lolon ida mak nakroma iha makukun. Baa oras sei nakroma, emi neon di'ak. Mais neon di'ak nia, la oras dei.

<sup>36</sup> Noo ida mak maka'as liu Yohanis mak bele natebes lia loos nosi Ha'u. Nia mak Ha'ukaan Ama iha lale'an. Nia latan ti'an baa Ha'u serwisu mak Ha'u kmusti kala'o to'o mohu. Serwisu ne'e natudu lia kakaer na'ak, Ha'ukaan Ama mak solok Ha'u. <sup>37</sup> Nia du'uk moos natebes nunia. Mais emi la rona Niakaan lian, la haree Niakaan ilas,<sup>✠</sup> <sup>38</sup> no la rai Niakaan Manfatin baa emikaan neon, tan emi la fiar baa Ha'u mak Nia solok ne'e. <sup>39</sup> Loron-loron emi leno lotu-lotuk Hakerek Moon, tan emi buka dalan baa moris loos hosi Hakerek nia. Tuir loos, Hakerek Moon nia natebes lia nosi Ha'u. <sup>40</sup> Masik nunia moos, emi sei la ho'uk mai baa Ha'u atu simu moris loos nia.

<sup>41</sup> Ha'u la kbuka mose nosi ema raik-laran, <sup>42</sup> tan Ha'u katene emi la hadomi Na'i Maromak. <sup>43</sup> Ha'u kmai kodi Ha'ukaan Ama naran, mais emi la simu Ha'u. Kalo ema seluk mai nodi naran du'uk, emi simu nia. <sup>44</sup> Loron-loron emi buka mose malu. Mais la buka mose nosi Na'i Maromak. Tuir loos, Na'i Maromak ida dei! La noo seluk tenik. Mais kalo emi la hikir Nia, oin nunabee emi bele fiar baa Nia?

<sup>45</sup> Keta haneo ha'ak, Ha'u mak tula sala baa emi iha Ha'ukaan Ama oin. Lale. Ema mak tula sala baa emi nunia, ne'e mak Bei Musa, tan nia mak foo Ukun-badu baa emi. <sup>46</sup> Kalo emi fiar tebes baa nia, ne'e na'ak emi moos musti fiar baa Ha'u, tan lia saa mak nia nakerek nela moos, kona baa Ha'u. <sup>47</sup> Mais kalo emi la fiar baa saa mak Bei Musa nakerek nela nia, oin nunabee emi bele fiar baa saa mak Ha'u kdale ne'e? La bele dadi!"

## 6

*Yesus nahaan ema na'in rihun lima resin (Mateus 14:13-21; Markus 6:30-44; Lukas 9:10-17)*

<sup>1-4</sup> Nunia hotu, ema Yahudi siakaan loron boot 'Paska' kre'is mai ona. Yesus no Niakaan maktuir sia moos baa debu Galilea sorin balu baa. (Debu nia naran seluk, 'Tiberias'.) Ema wa'in moos baa tuir, tan naree ti'an tadak blaar mak Yesus nase'i baa oras Nia nadi'ak nola ema moras sia. To'o debu balu baa, Yesus no maktuir baa tuur iha foho ida.

<sup>5</sup> Ema wa'in moos mai naklibur iha nia. Naree nunia, Yesus nusu baa maktuir na'in ida naran Filipus na'ak, "Ita bele sosa haan iha nabee atu hodi hahaan ema ne'e sia?"

<sup>6</sup> Baa oras nia, Yesus natene ti'an Nia atu nalo nunabee. Mais Nia dale nunia atu nodi koko Filipus neon.

<sup>7</sup> Hotu Filipus nataa na'ak, "Aikee Ama! Masik badaen kansera loron atus rua moos, sei la to'o dauk hodi sosa tubi bodik ema ne'e sia hotu-hotu! Masik ema ida natan loos rohan ida moos, sei la to'o dauk!"

<sup>8</sup> Iha nia noo maktuir ida seluk naran Andreas, mak Simon Petrus alin. Nia mai katak baa Yesus na'ak, <sup>9</sup> "Ama! Lawarik ida iha ne'e nodi tubi baluk lima, no na'an tasi lolon rua. Mais tubi no na'an tasi nia, sei la to'o dauk atu hodi hahaan ema lear ne'e!"\*

<sup>10</sup> Fatin nia hae molik ida. Dadi Yesus naruka Niakaan maktuir sia na'ak, "Haliku nebee sia hotu-hotu tuur baa hae ne'e." Hotu, sia moos tuur. Sia, ema wa'in basuk. Sura ema mane dei, takseer ema na'in rihun lima.

<sup>11</sup> Yesus nola tubi nia sia, hotu namulak nodi sera dodan baa Na'i Maromak. Hotu Nia fa'e baa maktuir sia, nebee fa'e baa ema lear nia. Nunia moos na'an tasi nia. Fa'e hotu, ema hotu-hotu naa to'o bosu.

<sup>12</sup> Sia naa notu, Yesus naruka Niakaan maktuir sia na'ak, "Libur hola hahaan resin nia sia, keta to'o soe butan." <sup>13</sup> Hotu maktuir sia libur nola hahaak resin nia sia, nakonu ko'e sanulu resin rua.

<sup>14</sup> Baa oras ema lear nia naree tadak blaar mak Yesus nase'i nia, sia dale na'ak, "Adeei! Nia ne'e, nanis mako'an nia mak Na'i Maromak nameno ti'an atu solok mai iha raiklaran ne'e." <sup>15</sup> Yesus natene nola ema lear nia nakara seten Nia atu dadi siakaan na'i. Tan lia nia, Nia nariik la'o, nadook aan tenik, nebee Nia bele mesan iha foho nia.

*Yesus la'o iha wee leten*

*(Mateus 14:22-33; Markus 6:45-52)*

<sup>16</sup> Oras loro foin monu, Yesus Niakaan maktuir sia tuun baa debu. <sup>17</sup> Hotu, sia sa'e baa bero ida atu baa kota Kapernaum iha debu balu baa. Baa oras ofer bero baa, loro kalan ti'an, mais Yesus sei la mai dauk naklibur no sia. <sup>18</sup> La kleur, laloran debu nahuu nakfake baa-mai, tan anin dadurus nuu nakdiuk. <sup>19</sup> Maktuir sia la'o nela debu tehen takseer kilo lima, sia titu-naree Yesus la'o iha wee leten. Nia mai nare'is aan baa siakaan bero, to'o sia nata'uk basuk. <sup>20</sup> Mais Yesus katak baa sia na'ak, "Hei! Keta hata'uk! Tan Ha'u mak ne'e." <sup>21</sup> Rona nola

✠ 5:37 Mateus 3:17; Markus 1:11; Lukas 3:22 \* 6:9 Hakerek Moon lia Yunani nakerek na'ak, sia nalo tubi nia nosi *krithinos*. Hakerek Moon lia Indonesia na'ak, 'jelai'. *Krithinos* musan kre'is manesak no batar ai naruk.

nunia, sia la nata'uk tenik. Sia nakara Yesus sa'e bero bele-bele no sia. Fila falik, bero nia to'o balu ti'an.

*Em a buka Yesus*

<sup>22-24</sup> Baa awan, ema lear nia sei kre'is iha fatin mak ohin Yesus namulak sera dodan baa Na'i Maromak nodi nahaan sia nia. Sia buka Yesus iha fatin nia, tan sia natene na'ak, Yesus la sa'e tuir bero, tan hori sehik bero mesak dei. Niakaan maktuir sia sa'e nodi bero nia baa ti'an.

Hatene hodi baa, noo ema seluk mak sa'e bero mai nosi Tiberias, katak na'ak, Yesus to'o Kapernaum ti'an bele-bele no Niakaan maktuir sia. Rona nola nunia, ema lear nia baa buka Yesus iha Kapernaum, iha debu balu baa.

*Yesus nu'u Tubi mak foo moris*

<sup>25</sup> Hotu, ema lear nia nasoru Yesus iha debu balu baa. Sia nusu baa Nia na'ak, "Ita Boot! Ita Boot to'o fatin ne'e hori hirak?"

<sup>26</sup> Yesus nataa na'ak, "Rona, tan Ha'ukaan dalen ne'e, tebes no loos: emi la buka Ha'u atu hatene tadak blaar isin. Emi buka Ha'u, tan kahaan emi to'o bosu. <sup>27</sup> Keta serwisu buka hahaan mak atu dois. Di'ak liu, serwisu buka hahaan mak nafati nohuun no foo moris nima-nimak. Ha'u ne'e, Ema Raiklaran Isin. Ha'u kbele foo moris nia baa emi, tan Ama iha lal'e'an laten ti'an beran nia baa Ha'u."

<sup>28</sup> Rona nola nunia, ema nia sia nusu baa Yesus na'ak, "Kalo nunia, ami musti halo nunabee, nebee ami bele hala'o Na'i Maromak Niakaan serwisu?"

<sup>29</sup> Yesus nataa na'ak, "Na'i Maromak Niakaan serwisu nia, nune'e: emi musti fiar baa Ha'u, tan Na'i Maromak mak solok Ha'u."

<sup>30</sup> Hotu sia nusu tenik na'ak, "Kalo nunia, Ama atu natudu tadak blaar saa, nebee ami bele haree hodi fiar baa Ama? Nunia hotu, noo saa tenik mak Ama atu nalo bodik ami?"

<sup>31</sup> Foo hahaan baa ami nu'u tubi *manna* mak itakaan bei uluk sia naa oras sia la'o iha fatin fuik ka? Tan Hakerek Moon na'ak, 'Nia foo tubi nosi lal'e'an, bodik sia naa.'"<sup>32</sup>

<sup>32</sup> Sia dale hotu nunia, Yesus katak na'ak, "Rona, tan Ha'ukaan dalen ne'e, tebes no loos: lahoos Bei Musa mak natuun tubi nia nosi lal'e'an bodik bei uluk sia. Mais Ha'ukaan Ama mak natuun. Oras ne'e, Nia moos nadi'a ti'an tubi nosi lal'e'an bodik emi. Tubi ne'e, Tubi tebes mak nafati nohuun. <sup>33</sup> Tubi ne'e, tuun mai nosi Na'i

Maromak iha lal'e'an atu foo moris nima-nimak baa ema raiklaran."

<sup>34</sup> Rona nola nunia, sia nusu na'ak, "Kalo nunia, Ama Boot foo tubi nia baa ami lai! Ami hakara nohuun tubi oin nunia."

<sup>35</sup> Hotu Yesus katak na'ak, "Ha'u ne'e, mak Tubi nia. Tan Ha'u mak kodi moris loos. Ema mak tama dadi baa Ha'ukaan ema, la salaen tenik ona! Ema mak fiar baa Ha'u, la nanroo tenik ona!

<sup>36</sup> Ha'u kdale kedan ti'an ka'ak, masik emi haree ti'an Ha'u moos, emi la fiar.

<sup>37</sup> Mais ema hotu-hotu mak Ha'ukaan Ama boi ti'an mai baa Ha'u atu dadi Ha'ukaan ema, nanis Ha'u ksimu sia! <sup>38</sup> Ha'u ktuun mai kosi lal'e'an lahoos atu kala'ok Ha'ukaan hakara du'uk, mais atu kala'ok Ha'ukaan Ama hakaran, tan Nia mak solok Ha'u. <sup>39</sup> Niakaan hakara, nune'e: Ha'u kmusti libur kola ema hotu-hotu mak Nia boi ti'an atu dadi baa Ha'ukaan ema. Ida moos, Ha'u la kabusik lakon. Nosi ikus, baa oras rai falu fila, Ha'u moos kalo sia moris nikar. <sup>40</sup> Nunia tebes. Ha'ukaan Ama nakara nebee ema hotu-hotu natene Ha'u no fiar baa Ha'u, mak Niakaan Oa ne'e. Hodi nunia, sia bele netan moris nima-nimak."

<sup>41</sup> Yesus dale notu nunia, Yahudi ulun sia nakusuk malu, tan Nia dale na'ak, "Ha'u ne'e, Tubi mak tuun mai nosi Na'i Maromak iha lal'e'an."

<sup>42</sup> Hotu sia nakusuk malu tenik na'ak, "Nunabee ti'an? Ema ne'e, Yesus, Yusuf oan. Ita hatene malorek inan-aman. Oin nunabee Nia na'ak, 'Ha'u ktuun mai kosi lal'e'an'? Netan nosi nabe?"

<sup>43</sup> Hotu Yesus naruka sia na'ak, "Hoi! Hanawa hokusuk malu ona! <sup>44</sup> La noo ema ida mak bele mai baa Ha'u, kalo Ha'ukaan Ama la nakara. Baa oras rai falu fila, Ha'u kalo sia moris nikar. <sup>45</sup> Maromak mako'an uluk aan sia nanerek ti'an na'ak, 'Na'i Maromak atu nanorin ema hotu-hotu.' Ne'e na'ak, ema hotu-hotu mak rona baa Ama iha lal'e'an, nodi simu hanorin nosi Nia, sia mai baa Ha'u atu dadi baa Ha'ukaan ema. <sup>46</sup> Ha'u ne'e, tuun mai kosi Na'i Maromak. Ne'e na'ak, Ha'u mesan dei mak karee Nia ti'an. Ema seluk la naree Nia.

<sup>47</sup> Rona, tan Ha'ukaan dalen ne'e, tebes no loos: ema mak fiar baa Ha'u atu netan moris nima-nimak, <sup>48</sup> tan Ha'u ne'e, Tubi mak nodi moris nia. <sup>49</sup> Itakaan bei uluk sia naa tubi *manna* baa oras sia la'o nasirin fatin fuik. Masik nunia moos, kleuleur sia mate. <sup>50</sup> Mais tubi mak tuun nosi



lale'an baa oras ne'e, oin seluk. Ema hotu-hotu mak naa, netan moris nima-nimak. <sup>51</sup> Tebes. Ha'u ne'e, Tubi mak nodi moris mak tuun mai nosi lale'an. Ema hotu-hotu mak naa Tubi nia, netan moris nima-nimak. Tan Ha'u atu klatan Ha'ukaan isin lolon to'o mate, nebee ema raiklaran bele netan moris."

<sup>52</sup> Rona nola nunia, Yahudi ulun sia dale baa malu na'ak, "Hoi! Nia dale saa ti'an? Oin nunabee Nia bele foo isin lolon bodik ita atu haa?"

<sup>53</sup> Mais Yesus katak baa sia na'ak, "Rona, tan Ha'ukaan dalen ne'e, tebes no loos: Ha'u ne'e, Ema Raiklaran Isin. Ema mak nakara moris nima-nimak, musti talin aan no Ha'u. Kalo emi la haa Ha'ukaan isin, no la hemu Ha'ukaan raan, emi la hetan moris.† <sup>54</sup> Mais ema mak naa Ha'ukaan isin, no nemu Ha'ukaan raan, nia netan moris nima-nimak. Baa oras rai falu fila, Ha'u moos kalo nia moris nikar. <sup>55</sup> Haan malolok, mak Ha'ukaan isin. Hemun malolok, mak Ha'ukaan raan. <sup>56</sup> Ema mak naa Ha'ukaan isin, no nemu Ha'ukaan raan, nia moris talin aan no Ha'u. Ha'u moos talin aan ko nia. <sup>57</sup> Ha'ukaan Ama iha lale'an mak solok Ha'u mai. Nia, mak moris huun. Ha'u ketan moris loos kosi Nia. Etuk, ema mak naa Ha'ukaan isin, nia moos netan moris loos nosi Ha'u. <sup>58</sup> Bei uluk sia naa tubi *manna* mak tuun nosi lale'an. Kleu-leur sia mate. Mais tubi mak tuun nosi lale'an baa oras ne'e, oin seluk, tan ema mak naa Tubi nia, netan moris nima-nimak."

<sup>59</sup> Yesus nanorin lia ne'e sia, iha ema Yahudi siakaan uma hamulak ida iha kota Kapernaum.

#### *Ema wa'in nakiduk nela Yesus*

<sup>60</sup> Baa oras nia, ema wa'in tuir Yesus ti'an. Mais oras sia rona Niakaan hanorin nia, balu dale na'ak, "Hanorin nia nalo ami blaar, tan todan basuk! La noo mak atu simu!"

<sup>61</sup> Mais Yesus natene sia nakusuk baa malu nunia. Nia nusu baa sia na'ak, "Emi horan susar simu Ha'ukaan hanorin ne'e ka? <sup>62</sup> Kalo nunia, oin nunabee tenik, baa

oras emi haree Ha'u, Ema Raiklaran Isin ne'e, sa'e kikar baa Ha'ukaan fatin uluk?"

<sup>63</sup> Maromak Kmalar dei mak noo beran atu foo moris nima-nimak. Ema raiklaran la noo beran nunia. Tan Ha'ukaan hanorin ne'e nahabut nosi Maromak Kmalar, Ha'ukaan hanorin moos bele foo moris nima-nimak. <sup>64</sup> Mais emi balu la fiar."

Yesus dale nunia, tan Nia natene kedan, see sia mak la fiar no see mak atu fa'an lakon Nia. <sup>65</sup> Hotu Nia dale tenik na'ak, "Etuk, Ha'u katak baa emi ti'an ka'ak, Ha'ukaan Ama iha lale'an musti loka dalam bodik ema lai, foin ema nia bele dadi baa Ha'ukaan ema."

<sup>66</sup> Nahuu baa oras nia, ema wa'in mak tuir Yesus nakiduk nela Nia. <sup>67</sup> Naree nunia, Yesus nusu baa Niakaan maktuir na'in sanulu resin rua nia na'ak, "Kalo emi, nunabee? Atu hakiduk hela Ha'u no ka?"

<sup>68</sup> Mais Simon Petrus nataa na'ak, "Ama Boot! Ami atu baa see tenik? La noo ema seluk tenik mak bele katak baa ami hosi dalam nunabee ami bele hetan moris nima-nimak. Ita Boot mesan! <sup>69</sup> Ami fiar baa Ita Boot. Ami hatene ti'an ha'ak, Ita Boot ne'e Na'i Maromak Eman Moon."✧

<sup>70</sup> Hotu, Yesus katak baa sia na'ak, "Ha'u kboi kola ti'an emi na'in sanulu resin rua. Mais hanoin! Ida nosi emi nu'u diabol!" <sup>71</sup> Ema mak Yesus dale nia, kona baa Yudas, mak Simon Iskariot oan. Yudas nia, ema ida nosi Yesus Niakaan maktuir na'in sanulu resin rua. Yudas, mak atu fa'an Yesus.

## 7

### *Yesus no alin sia*

<sup>1</sup> Nunia hotu, Yesus sia la'o nasirin rai Galilea. Nia la no'uk baa rai Yudea, tan Yahudi ulun sia iha nebaa buka dalam atu no'o Nia. <sup>2</sup> Baa oras nia, ema Yahudi siakaan loran boot kre'is ti'an. Loran boot nia, sia temi na'ak, "Dahur Batane".\* <sup>3</sup> Tan loran boot kre'is ona, Yesus alin sia naruka Nia na'ak, "Di'ak liu, Mau baa Yudea, nebee ema mak tuir Mau iha nebaa moos bele naree lia mak Mau nalo. <sup>4</sup> Kalo ema ida nakara nebee ema wa'in naree niakaan halok maka'as, nia keta nalo nakfunin. Mau

† 6:53 Baa oras Yesus dale nosi haa Niakaan isin, no hemu Niakaan raan, Niakaan nakara na'ak, ema musti fiar baa Nia, no moris talin aan no Nia bei-beik. Hanesa baa Yohanis 6:40. ✧ 6:69 Mateus 16:16; Markus 8:29; Lukas 9:20 \* 7:2 'Dahur Batane' nia, la'o to'o loran walu. Dahur nia, boot basuk. Baa oras dahur nia sei la'o, ema Isra'el sia nein heik iha batane mak nariik iha siakaan uma. Batane foo natene baa sia na'ak, siakaan bei uluk sia moos nein iha batane baa oras la'o nasirin iha fatin fuik. Batane nia moos hanesan batane mak ema nariik iha to'os laran baa oras ku'u. Leno iha Sai hosi Mesir 23:16; Na'i Lulik siakaan Ukun-badu 23:33-36, 39-43; Dale Hikar Lia Moris Dalam 16:13-15; Sakaria 14:16-19.

nase'i ti'an tadak blaar oi-oik. Di'ak liu, ema wa'in bele naree!"<sup>5</sup> Yesus alin sia dale nunia, tan sia du'uk la duun fiar baa Nia.

<sup>6</sup> Mais Yesus nataa na'ak, "Nune'e, ali sia. Oras ne'e, Ha'u'kaan oras sei la to'o dauk. Mais kalo emi atu baa, wainhira moos bele. <sup>7</sup> Ema raiklaran sia la hirus emi. Mais sia hirus Ha'u, tan kalore mohu siakaan hahalok aat. <sup>8</sup> Oras ne'e, leron boot nia sia kre'is mai ona. Di'ak liu, emi baa uluk Yerusalem lai. Ha'u ksei la baa, tan niakaan oras sei la to'o dauk." <sup>9</sup> Yesus dale notu nunia baa alin sia, Nia moos nein heik iha rai Galilea.

*Yesus tuir leron boot Yahudi*

<sup>10</sup> Yesus alin sia baa tuir ema Yahudi siakaan leron boot iha Yerusalem ti'an, Yesus moos baa tuir nadahur. Mais Nia la'o nakfunin, nebee ema keta natene. <sup>11</sup> Oras leron boot nia to'o, Yahudi ulun sia buka Nia iha Yerusalem. Sia nusu ema iha nia na'ak, "Ema nia iha nabee?"

<sup>12</sup> Ema wa'in namaas baa malu tan Nia. Balu na'ak, "Nia ne'e, ema di'ak."

Balu tenik na'ak, "Lale! Nia ne'e, toleken mak nakara bosok ema wa'in." <sup>13</sup> Mais la noo ema ida mak naksakar aan dale malorek nosi Yesus, tan sia nata'uk ulun nia sia.

<sup>14</sup> Leron boot nia to'o klaran, Yesus tama baa Uma Hamulak Huun laran. Hotu Nia nahuu nanorin iha nia. <sup>15</sup> Yahudi ulun sia moos blaar karin to'o dale na'ak, "Ema ne'e sakola la to'o. Oin nunabee Nia bele nanorin furak Hakerek Moon isin nune'e?"

<sup>16</sup> Yesus katak baa sia na'ak, "Hanono mai. Lia mak Ha'u kanorin, lahoos nosi Ha'u du'uk, mais nosi Na'i Maromak, tan Nia mak solok Ha'u. <sup>17</sup> Ema mak beer tuir Niakaan hakara, ema nia bele natene malorek na'ak, Ha'u'kaan hanorin ne'e mai nosi Na'i Maromak. <sup>18</sup> Kalo ema dale foti naran du'uk, keta fiar nia, tan nia buka tonun dei. Mais kalo ema dale foti ema mak solok nia naran, nia dale moon. <sup>19</sup> Emi la hatene Ukun-badu Bei Musa ka? Kalo emi hatene, tan saa emi la halo tuir? Tan saa emi buka dalan atu ho'o Ha'u?"

<sup>20</sup> Rona Yesus dale nunia, ema wa'in nusu Nia na'ak, "O dale saa mak ne'e? O bulak ti'an ka? See mak atu no'o O?"

<sup>21</sup> Yesus nataa na'ak, "Nune'e. Ha'u kfoin kase'i tadak blaar kodi kadi'ak kola ema ida baa leron hamulak dei, emi nawan sa'e

ti'an ha'ak, ha'u kserwisu baa leron hamulak. <sup>22</sup> Mais emi moos serwisu baa leron hamulak. Uras emi halo lahan hamane aan. Masik leron nia kona baa leron hamulak moos, emi halo luku dei, tan Bei Musa foo ukun-badu na'ak, musti halo lahan hamane aan baa oras oan mane otas leron walu. (Tuir loos, Na'i Maromak natuun uluk ukun-badu nia baa Bei Abraham, foin Bei Musa.)<sup>23</sup> Emi halo lahan kona baa leron hamulak nia, emi ha'ak, la hakur ukun-badu. Tan saa emi nawan sa'e Ha'u oras kadi'ak kola ema ain asak baa leron hamulak?<sup>24</sup> Keta tetu ema nosi isin luan dei. Hanoin halo naruk, nebee tetu di'adi'ak lai, foin hakotu."

*Ema toe nosi lia Yesus mak Kristus*

<sup>25</sup> Nunia hotu, ema kota Yerusalem benar nodi nusu baa malu na'ak, "Ema ne'e, ema mak ema buka atu no'o ka? <sup>26</sup> Oin nunabee bele nunia? Tan Nia dale malorek iha ema wa'in oin. Ema moos la nakahik Nia. Arumak itakaan ulun sia naneo na'ak, Ema ne'e mak Kristus! <sup>27</sup> Lia nia la kona, tan kalo Na'i Maromak solok Kristus mai, ita la hatene Nia nosi nabee. Mais Ema ne'e, ita hatene."

<sup>28</sup> Baa oras nia, Yesus sei nanorin iha Uma Hamulak Huun lalawar. Rona nola ema nia sia dale nunia, Nia nusu sakar baa sia nodi lian maka'as na'ak, "Emi haneo ha'ak, emi hatene Ha'u ne'e See, no Ha'u kmai kosi nabee ka? Ha'u kmai iha ne'e, lahoos tuir Ha'u'kaan hakara du'uk, mais tuir Na'i Maromak hakaran, tan Nia mak solok Ha'u. Mais emi la hatene Nia! <sup>29</sup> Ha'u mak katene, tan Ha'u kmai kosi Nia no Nia mak solok Ha'u."

<sup>30</sup> Tan Yesus dale nunia, ema buka atu kofi Nia nohuun. Mais la noo ema ida moos mak kofi Nia, tan Niakaan oras sei la to'o dauk. <sup>31</sup> Nosi ema lear iha nia, wa'in fiar baa Nia. Sia dale na'ak, "Ema ne'e nase'i tadak blaar wa'in ti'an. Nia nanis mak Kristus."

*Ulun sia naruka ema kofi Yesus*

<sup>32</sup> Iha ema lear nia klaran, noo ema na'in hira nosi partee Farisi. Sia rona nola ema wa'in namaas baa malu lia nosi Yesus. Hotu, sia no na'ilulik ulun sia naruka ema makdaka Uma Hamulak Huun na'in hira, baa kofi Yesus.

<sup>33</sup> Natoon baa nia, Yesus katak baa ema lear nia na'ak, "Ha'u kamutuk ko emi, la oras dei. La kleur ona, Ha'u fila kikar baa Ha'u'kaan maksolok. <sup>34</sup> Hotu, emi buka

Ha'u, mais la hetan, tan Ha'u atu kbaa fatin ida mak emi la bele tuir."

<sup>35</sup> Rona nola nunia, Yahudi ulun sia nakusuk baa malu na'ak, "Takseer, ema ne'e atu la'o baa fatin nabee to'o ita la bele hetan? Arumak Nia baa nakfunin iha itakaan ema Yahudi mak la'o rai leet ka? Nia atu baa nanorin ema mak dale lia Yunani iha nebaa ka?" <sup>36</sup> Nia nakara saa, to'o dale na'ak, 'Emi buka Ha'u, mais la hetan.' Nia moos dale na'ak, 'Ha'u atu kbaa fatin ida, mak emi la bele tuir.' Ne'e na'ak saa?"

*Wee mak foo moris*

<sup>37</sup> Dahur Batane nia loron rohan, loron mak boot kaliuk. Baa loron nia, Yesus nariik nodi nahii na'ak, "Hanono di'a-di'ak. See mak nanroo, mai baa Ha'u atu nemu!" <sup>38</sup> See mak fiar, mai atu nemu! Tan Hakerek Moon na'ak, 'Wee mak foo moris atu nakduar sai nosi ema makfiar neon laran.'" <sup>39</sup> Hodi dale nunia, Yesus dale nosi Maromak Kmalar Lulik, tan nosi ikus, ema hotu-hotu mak fiar baa Yesus simu Kmalar Lulik nia. Mais baa oras Yesus dale nunia, sia sei la simu Kmalar Lulik, tan Na'i Maromak sei la foo dauk. Tebes. Na'i Maromak sei la foo, tan Nia sei la foti-nahaas Yesus dauk.

*Em a fa'e karin malu tan lia Yesus*

<sup>40</sup> Ema lear iha nia rona nola Yesus dale nunia, balu dale na'ak, "Ema ne'e, nanis Maromak mako'an mak Nia nameno kedan ti'an hori uluk!" <sup>41</sup> Balu tenik na'ak, "Lale! Nia ne'e, Kristus!"

Mais balu tenik sakar na'ak, "La bele! Kristus lahoos ema Galilea. <sup>42</sup> Tan Hakerek Moon na'ak, Kristus, Na'i Daud husarbinan. Hakerek Moon moos na'ak, Kristus nosi Betlehem, Na'i Daud leon.'" <sup>43</sup> Hodi nunia ema sia fa'e karin malu tan lia Yesus. <sup>44</sup> Ema na'in hira nakara kohi Nia. Mais la noo ida mak bele.

*Yahudi ulun sia la fiar baa Yesus*

<sup>45</sup> Nunia hotu, ema makdaka Uma Hamulak Huun mai nikar baa na'ilulik ulun sia no ema Farisi sia. Ema boot nia sia nusu baa makdaka sia na'ak, "Tan saa emi la kohi hodi Yesus mai?"

<sup>46</sup> Sia nataa na'ak, "Aikee, ama boot sia! La noo ema ida mak dale manesak no Nia!"

<sup>47</sup> Hotu ema Farisi sia nusu na'ak, "Emi moos kona be'tur ti'an ka?" <sup>48</sup> Hanoin! Nosi ami, ema Farisi no ulun sia, la noo ida mak fiar baa Ema nia. Tebes. Ami ema boot hotu-hotu, la fiar. Tan saa emi fiar?" <sup>49</sup> Beik basuk! Ema ki'ik dei mak fiar baa Nia, tan sia la natene Ukun-badu Bei Musa. Habusik sia kona kastikar baa!"

<sup>50</sup> Sia dale nunia, mais iha nia moos, noo ema Farisi ida naran Nikodemus. Uluk, nia mai dale no Yesus baa kalan. Nia nusu baa ema boot nia sia na'ak, <sup>51</sup> "Nunabee? Tuir itakaan Ukun-badu, ita bele taa ukun kedas baa ema ka, lale? La bele, tan ita musti rona uluk baa ema nia lai, atu hodi hatene nia nalo sala saa lai, foin ita bele taa ukun baa nia."

<sup>52</sup> Rona nola Nikodemus dale nunia, sia nakbehek nia na'ak, "Keta arumak o moos ema Galilea ida! Hoi! Leno di'a-di'ak Hakerek Moon lai! Nebee matene malorek, tan la noo Maromak mako'an ida kois mak mai nosi Galilea!"

*Feto ida mak nakur biti-kluni*

<sup>53</sup> [Nunia hotu, ema nia sia nakbo'as atu fila.†

## 8

<sup>1</sup> Mais Yesus baa foho Saitun. <sup>2</sup> Baa awan seisawan, Nia tama teknik baa Uma Hamulak Huun lalawar. Ema wa'in mai baa Nia. Nia moos tuur nanorin sia.

<sup>3</sup> Natoon baa nia, noo feto ida mak ema kohi nalo no'i nakur biti-kluni. Manorik ukun no ema Farisi na'in hira dada nodi feto nia mai baa Yesus. Sia seten feto nia, nebee nariik iha sia hotu-hotu oin. <sup>4</sup> Hotu sia katak baa Yesus na'ak, "Ama. Feto ne'e kona kohi oras no'i nakur biti-kluni. <sup>5</sup> Tuir Ukun-badu Bei Musa, 'Ema mak nakur biti-kluni musti kona ukun kastikar tuda hodi fatuk to'o mate.' Dadi tuir Ama, nunabee?" <sup>6</sup> Ema nia sia nusu nunia, tan sia nakara nahonu Yesus.

Mais Yesus la nataa kedas. Nia natu'u, nodi liman fuan nakerek baa rai. <sup>7</sup> Sia nusu Nia bei-beik, foin Nia nariik, nodi katak baa sia na'ak, "Nune'e. See nosi emi mak la nalo sala dauk bele taa ukun nodi tuda fatuk uluk baa feto ne'e." <sup>8</sup> Dale notu nunia, Yesus natu'u nikar, nakerek teknik baa rai.

✠ 7:37 Ukun-badu Na'ilulik 23:36

✠ 7:38 Yeskeli 47:1-12; Sakarias 14:8; Nehemia 9:15,19-20

✠ 7:40 Hanoin

Hikar Dalan Moris 18:18-19

✠ 7:42 2 Samuel 7:12; Mika 5:2

✠ 7:50 Yohanis 3:1-2

† 7:53 Hakerek Moon lia

Yunani mak tuan kaliuk la nakerek lia nosi feto ne'e. Takseer tinan rihun ida, foin lia ne'e nahuu mosu iha hakerek lia Yunani.

✠ 8:5 Ukun-badu Na'ilulik 20:10; Hanoin Hikar Dalan Moris 22:22-24

<sup>9</sup> Rona nola Yesus dale nunia, ema nia sia noran moe. Ida-idak natene aan na'ak, nia moos nalo sala. Tan baa nia, nahuu nosi matas to'o lawarik nakiduk ida-idak, to'o la'o nela Yesus mesan no fetu nia. <sup>10</sup> Hotu Yesus nariik nikar, nusu baa fetu nia na'ak, "Sia iha nabee ti'an? Sei noo ema mak atu taa ukun kastikar baa o ka?"

<sup>11</sup> Fetu nia nataa na'ak, "La noo ti'an, Ama."

Hotu Yesus katak baa nia na'ak, "Ha'u moos la ko'uk taa ukun kastikar baa o. Fila ona. Mais manoin. Keta malo sala tenik ona!"<sup>\*</sup>

*Yesus, kroman mak naroma raiklaran*

<sup>12</sup> Hotu Yesus dale nikar tenik no ema lear na'ak, "Ha'u ne'e, kroman bodik ema raiklaran. Ema mak tuir Ha'u la moris iha makukun ona, mais nein iha kroman mak natudu dalan baa moris."<sup>☆</sup>

<sup>13</sup> Rona Yesus dale nunia, ema Farisi na'in hira nakbehek Nia na'ak, "Hoi! Ami la simu okaan dale nia, tan O dale lia mosi aan du'uk."<sup>☆</sup>

<sup>14</sup> Mais Yesus nataa na'ak, "Nune'e. Masik Ha'u kdale lia kosi aan du'uk, Ha'ukaan dalen nia, loos, tan Ha'u katene, Ha'u kmai kosi nabee, no Ha'u atu kbaa iha nabee. Emi la hatene lia nia. <sup>15</sup> Emi sukat Ha'u hodi sasukat raiklaran. Mais Ha'u la ksukat ema nunia. <sup>16</sup> Kalo Ha'u ksukat ema, Ha'u kodi sasukat loos. Tan Ha'u la ksukat mesan, mais ko Ha'ukaan Ama mak solok Ha'u. <sup>17</sup> Emi du'uk hatene Ukun-badu Bei Musa na'ak, 'Musti noo ema rua mak katak lia manesak lai, foin bele simu siakaan dale.' <sup>18</sup> Nunia tebes. Ha'u kdale nunabee, Ha'ukaan Ama moos natebes nunia, tan Nia mak solok Ha'u."

<sup>19</sup> Hotu, sia nusu na'ak, "Okaan Ama iha nabee?"

Yesus nataa na'ak, "Emi la hatene Ha'u ne'e See. Emi moos la hatene Ha'ukaan Ama. Kalo emi tebe-tebes hatene Ha'u, emi moos nanis hatene Nia."

<sup>20</sup> Lia ne'e sia hotu-hotu, Yesus katak baa oras Nia nanorin iha Uma Hamulak Huun, kre'is baa fatik libur osan hamulak. La noo mak kofi Nia, tan niakaan oras sei la to'o dauk.

*Yesus katak na'ak, Nia atu baa fatin ida mak ema la bele tuir*

<sup>21</sup> Hotu, Yesus dale natutan na'ak, "Ha'u atu kla'o kela emi, atu baa fatin ida seluk. Nunia ti'an, emi buka Ha'u, mais la hetan, tan emi la bele baa fatin nia. Tebes. Emi la bele baa, tan nosi ikus, oras emi mate, emi sei hatiu hodi emikaan salan."

<sup>22</sup> Rona nola Yesus dale nunia, Yahudi ulun sia nusu baa malu na'ak, "Nia dale saa mak ne'e? Nia atu no'o aan du'uk ka? Tan saa Nia dale na'ak, 'Emi la bele baa fatin nia.'"

<sup>23</sup> Mais Yesus katak baa sia na'ak, "Emi hosi raiklaran mak iha raik. Mais Ha'u ne'e kosi lala'an mak iha leten. Emi hanoin loos lia raiklaran. Mais Ha'u lala. <sup>24</sup> Etuk, Ha'u katak ohin nia ka'ak, oras emi mate, emi sei hatiu hodi emikaan salan. Tebes. Tan kalo emi la fiar baa Ha'u, oras emi mate, emi sei hatiu hodi emikaan salan."

<sup>25</sup> Hotu sia nusu na'ak, "O ne'e, see?"

Yesus nataa na'ak, "Ha'u ne'e, Ema nia mak Ha'u katak kedan baa emi hori uluk.<sup>†</sup> <sup>26</sup> Noo lia wa'in mak Ha'u kbele duu baa emi. Mais Ha'u la kdale kasai. Ha'u kdale loos tuir Ha'ukaan Maksolok, tan Niakaan dalen, tebes no loos. Saa mak Ha'u krona ti'an kosi Nia, lia nia mak Ha'u kdale kato'o baa ema raiklaran ne'e."<sup>‡</sup> <sup>27</sup> (Nodi dale lia Maksolok, Yesus dale nosi Aman iha lala'an. Mais sia la kofi.)

<sup>28</sup> Hotu Yesus dale tenik na'ak, "Nosi ikus, emi hasa'e Ema Raiklaran Isin ti'an, foin emi hatene ha'ak, Ha'u ne'e, mak Ema nia. Ha'u la kalo saa ida tuir Ha'ukaan hakara. Ha'u kato'o loos saa mak Ama iha lala'an nanorin baa Ha'u. <sup>29</sup> Tan Nia mak solok Ha'u. Nia moos namutuk no Ha'u nima-nimak. Nia la nabusik Ha'u kedas, tan Ha'u kalo tuir Niakaan hakara nohuun."

<sup>30</sup> Yesus katak lia ne'e sia, ema wa'in moos fiar baa Nia.

*Yesus katak nosi hanorin loos mak sori nola ema nosi ata*

<sup>31</sup> Nunia hotu, Yesus katak baa ema Yahudi sia mak fiar baa Nia na'ak, "Kalo emi moris talin aan ho Ha'ukaan Manfatin nohuun, emi dadi baa Ha'ukaan maktuir mak loos. <sup>32</sup> Hodi nunia, emi hatene hola hanorin loos. Hanorin loos nia moos sori nola emi nosi ata."

\* 8:11 Hakerek Moon lia Yunani mak tuan kaliuk la nakerek lia nosi fetu ne'e sia. Takseer tinan rihun ida, foin lia ne'e nahuu mosu iha hakerek lia Yunani. ☆ 8:12 Mateus 5:14; Yohanis 9:5 ☆ 8:13 Yohanis 5:31 † 8:25 Lia Yunani iha ne'e bele noo lia isin oik rua. Ida na'ak: 'Ha'u katak kedan hori uluk.' Ida tenik na'ak: 'Tan saa Ha'u atu kdale baa emi?' ☆ 8:33 Mateus 3:9; Lukas 3:8

<sup>33</sup> Mais sia sakar na'ak, "Hoi! Ami lahoos ema atan! Ami ne'e, Bei Abraham husar-binan! Tan saa O dale ma'ak, ami atu hetan sori nosi ata?"<sup>✠</sup>

<sup>34</sup> Yesus nataa na'ak, "Rona, tan Ha'ukaan dalen ne'e, tebes no loos: ema hotu-hotu nalo sala, to'o dadi ata baa sala nia. <sup>35</sup> Mais ata la bele simu bein sasoin. Oa uma laran dei mak bele simu. <sup>36</sup> Ha'u ne'e, Na'i Maromak Oan. Kalo Ha'u ksori emi, emi sasin ti'an hosi sala. Hotu, la dadi ata baa sala ona.

<sup>37</sup> Ha'u katene ti'an ka'ak, emi ne'e Bei Abraham husar-binan. Masik nunia, emi sei buka dalan atu ho'o Ha'u, tan la noo fatik bodik Ha'ukaan hanorin iha emikaan neon. <sup>38</sup> Ha'u kato'o ti'an lia saa mak Ha'u ksimu kosi Ha'ukaan Ama. Mais emi la titu, tan emi halo tuir emikaan matas sia."

*Yesus katak na'ak, ema Yahudi mak sakar nia, ilas ida no diabu ulun*

<sup>39</sup> Yesus dale notu nunia, emi nia sia sakar na'ak, "Keta dale nunia, tan ami ne'e, Bei Abraham husar-binan!"

Mais Yesus katak na'ak, "Kalo emi Abraham husar-binan tebes, emi musti haninu baa nia. <sup>40</sup> Ha'u kanorin emi lia loos mak Ha'u ksimu kosi Na'i Maromak, mais emi sei buka dalan ho'o Ha'u. Abraham lisan, lahoos nunia. <sup>41</sup> Emikaan hahalok tuir emikaan matas sia dei."

Mais sia sei sakar na'ak, "Hoi! Ami ne'e, oa kabun laran! Lahoos oa kabun luan! Tan amikaan Aman, mesak ida dei. Nia mak Na'i Maromak!"

<sup>42</sup> Yesus nataa sia na'ak, "Kalo Na'i Maromak emikaan Aman tebes, emi nanis hadomi Ha'u, tan Ha'u kmai kosi Nia. Ha'u kmai lahoos tan kakara du'uk, mais, tan Nia mak solok Ha'u. <sup>43</sup> Mais tan emi la ho'uk simu Ha'ukaan hanorin, nanis emi la kofi hola Ha'ukaan dalen nia.

<sup>44</sup> Emi ne'e, ilas ida ho diabu ulun. Ne'e na'ak, nia mak emikaan ama, tan emi haninu baa nia! Hori uluk aan, nia maho'o ema no sakar hanorin loos, tan nia la nakara hanorin loos. Kalo nia dale, dale naktolek, tan lisan nunia nanis. Nia, mak ama bodik ema tolek teen hotu-hotu. <sup>45</sup> Masik Ha'u kanorin hanorin loos moos, emi la fiar. <sup>46</sup> Ma'ak kokon! See nosi emi bele natudu lia kakaer na'ak, Ha'u kalo sala? La noo. Dadi, tan saa emi la ho'uk fiar baa Ha'u kalo kanorin hanorin loos?

<sup>47</sup> Nune'e. Ema mak nanono baa Maromak Manfatin, nia mak Na'i Maromak oan.

Mais, tan emi la hanono baa Ha'u, ne'e na'ak, emi lahoos Niakaan oan."

*Yesus katak na'ak, oras Bei Abraham la moris dauk, Nia iha ti'an*

<sup>48</sup> Rona nola Yesus dale nunia, Yahudi ulun sia dale nahaat Nia na'ak, "Hoi bulak! O ne'e, ema Samaria, lahoos ema Yahudi."

<sup>49</sup> Mais Yesus katak na'ak, "Ha'u lahoos bulak. Ha'u kakneter Ha'ukaan Ama iha lala'an, mais emi la hakneter Ha'u. <sup>50</sup> Ha'u la kbuka tonun, mais noo mak beer tonun Ha'u. Habusik Nia mak tetu Ha'ukaan hanorin na'ak, loos ka, lala.

<sup>51</sup> Ha'ukaan dalen ne'e, tebes no loos: ema mak nalo tuir Ha'ukaan hanorin, nia la mate, mais netan moris nima-nimak."

<sup>52</sup> Rona nola nunia, Yahudi ulun sia katak na'ak, "Oras ne'e, ami hatene nanis diabu tekak O, to'o O dale lia bulak. Bei Abraham mate. Maromak mako'an uluk sia moos mate. Tan saa O ma'ak, 'ema mak nalo tuir okaan hanorin, la mate?' Arumak O bula ti'an? <sup>53</sup> O maka'as liu Bei Abraham ka? O maka'as liu Maromak mako'an sia ka? Sia hotu-hotu mate ti'an. Manoin kokon, O ne'e, see?"

<sup>54</sup> Mais Yesus nataa na'ak, "Kalo Ha'u ktonun aan, lia nia la no folin. Mais lahoos nunia, tan Ha'ukaan Ama mak nakara tonun Ha'u. Nia, mak emi ha'ak, emikaan Ama Maromak. <sup>55</sup> Mais emi la hatene Nia. Ha'u mak katene. Kalo Ha'u kdale ka'ak, Ha'u la katene Nia, Ha'u kaktolek ti'an nu'u emi. Mais Ha'u kalo tuir Niakaan Manfatin, tan katene tebes Nia. <sup>56</sup> Emikaan Bei Abraham neon di'ak, tan nia natene Ha'u atu kmai. Oras ne'e, Ha'u kmai ti'an. Nanis nia neon di'ak basuk."

<sup>57</sup> Hotu Yahudi ulun sia katak na'ak, "Okaan otas sei la to'o tinan lima nulu dauk! Oin nunabee O bele ma'ak, O maree Bei Abraham ti'an?"

<sup>58</sup> Yesus nataa na'ak, "Rona, tan Ha'ukaan dalen ne'e, tebes no loos: Bei Abraham la moris dauk, Ha'u iha ti'an."

<sup>59</sup> Rona nola nunia, emi nia sia foti fatuk atu tuda Yesus, tan Nia foti aan manesak no Na'i Maromak. Mais Nia sai nakfunin, la'o nela Uma Hamulak Huun nia.<sup>✠</sup>

## 9

*Yesus nadi'ak nola ema delek ida*

<sup>1</sup> Nunia hotu, Yesus sia foin la'o baa, sia naree ema delek ida mak moris nodi.

<sup>2</sup> Naree ema nia, maktuir sia nusu baa Yesus

na'ak, "Ama Boot! See mak nalo sala to'o ema ne'e matan delek nunia? Nia du'uk ka, niakaan inan-aman?"

<sup>3</sup> Yesus nataa na'ak, "Ema delek ne'e la nalo sala, foin matan delek. Niakaan inan-aman moos la nalo sala. Nia moris nodi nunia, nebee ema hotu-hotu bele naree Na'i Maromak nalo lia kabaas baa nia. <sup>4</sup>Baa oras rai sei nakroma, Ha'u kmusti karui aan serwisu bodik Ha'ukaan Maksolok, tan la kleur ti'an, rai nakukun, hotu Ha'u la kbele serwisu ona. <sup>5</sup>Oras Ha'u ksei iha raiklaran, Ha'u hanesan kroman mak naksinak bodik ema hotu-hotu."✠

<sup>6</sup> Yesus dale notu nunia, Nia moos taniru kaban baa rai. Hotu Nia natu'u baa rai, kahur kaban no rai, nalo baa ta'u. Hotu Nia kose ta'u nia baa delek matan. <sup>7</sup>Nia moos naruka delek nia na'ak, "Baa fasi oin iha debu Siloam." (Iha lia Ibrani, Siloam na'ak, 'solok mai'.) Rona nola Yesus dale nunia, delek nia moos baa. Oras mai nikar, matan moon ti'an!✠

<sup>8</sup> Hotu, ema nia fila uma. To'o baa, ema uma tehen sia naree nia. Sia blaar, tan sia natene nia delek mak moris nodi nadidu baa ema. Sia nusu baa malu na'ak, "Delek mak loron-loron tuur nadidu nia, mak ne'e ka?"

<sup>9</sup> Ema balu na'ak, "Tebes! Ema nia mak ne'e ti'an!"

Mais ema balu seluk na'ak, "Ema ne'e lahoos delek nia. Arumak niakaan ilas nanesa malu no delek nia."

Rona nola nunia, ema nia katak du'uk baa sia na'ak, "Delek uluk nia, mak ha'u ne'e!"

<sup>10</sup> Hotu sia nusu nia na'ak, "Oin nunabee, to'o o matan moon ti'an ne'e?"

<sup>11</sup> Nia nataa na'ak, "Nune'e! Ema ida naran Yesus nalo ta'u, hotu kose baa ha'ukaan matan. Hotu Nia naruka ha'u na'ak, 'Baa fasi oin iha debu Siloam.' Hotu ha'u kalo tuir. Oras ne'e, ha'ukaan matan moon ti'an!"

<sup>12</sup> Hotu sia nusu baa nia na'ak, "Ema nia iha nabee?"

Nia nataa na'ak, "Matene!"

*Ema Farisi leno ema mak uluk matan delek nia*

<sup>13-14</sup> Loron mak Yesus nalo ta'u nodi nadi'ak nola ema delek nia matan, loron nia kona baa ema Yahudi siakaan loron hanawa serwisu. Tan baa nia, ema nodi ema mak ohin delek nia baa nataa ema partee Farisi

sia. <sup>15</sup>To'o baa, ema Farisi nia sia nusu baa nia na'ak, "O ma'ak lai! Tan saa o matan bele moon?"

Nia nataa na'ak, "Nune'e, Ama sia. Ema ida kose ta'u baa ha'ukaan matan. Hotu ha'u kfasi oin. Hotu ha'ukaan matan moon kedas."

<sup>16</sup> Ema Farisi balu na'ak, "Ema mak nadi'ak nola o nia, lahoos nosi Na'i Maromak. Ami hatene Nia ti'an, tan Nia nakur itakaan ukun-badu nosi loron hanawa serwisu."

Ema balu tenik na'ak, "Oin nunabee ema mak nalo sala bele nase'i tadak blaar nunia?" Hodi nunia, ema nia sia toe malu to'o fa'e karin malu.

<sup>17</sup> Sia moos nusu tenik baa ema mak ohin delek nia na'ak, "Tuir o, Ema mak namoon okaan matan nia, Niakaan ilas nunabee?"

Nia nataa na'ak, "Tuir ha'u, Ema nia, Maromak mako'an ida."

<sup>18</sup> Yahudi ulun sia la fiar kalo uluk ema nia matan delek. Tan baa nia, sia naruka baa bolu inan-aman mai nataa sia. <sup>19</sup>Inan-aman mai ti'an, ulun sia nusu na'ak, "Ema ne'e, emikaaan oan ka? Nia moris mai, matan delek kedas ka? Oin nunabee, matan bele moon?"

<sup>20</sup> Inan-aman nataa na'ak, "Nia ne'e, amikaaan oan tebes. Nia moris mai, matan delek kedas. <sup>21</sup>Mais ami la hatene, nia nalo oin nunabee to'o oras ne'e matan moon ti'an. See mak namoon matan, ami moos la hatene. Nia, boot ti'an. Husu du'uk baa nia, tan nia bele dale du'uk!" <sup>22</sup>Sia dale nunia, tan sia nata'uk Yahudi ulun sia. Sia natene ulun sia tau mutu lia fuan ti'an na'ak, kalo noo ema mak dale nasai na'ak, Yesus nia, Kristus, ulun sia atu lelen ema nia nosi uma hamulak. <sup>23</sup>Tan lia nia, inan-aman nataa loos dei na'ak, "Nia boot ti'an. Husu du'uk baa nia dei."

<sup>24</sup> Hotu, ulun sia bolu nikar ema mak ohin delek nia. Sia katak na'ak, "Nune'e! O musti dale moon iha Na'i Maromak oin, hodi daka Niakaan naran di'ak. Ami hatene fukur, Yesus nia, ema aat."

<sup>25</sup> Mais ema nia nataa na'ak, "Ama sia keta nawan sa'e, tan ha'u la katene kalo Ema nia, ema aat. Lia mak ha'u katene nune'e: uluk ha'ukaan matan delek, mais oras ne'e ha'ukaan matan moon ti'an."

<sup>26</sup> Sia nusu tenik baa nia na'ak, "Nia nalo saa baa o? Nia namoon okaan matan nunabee?"

<sup>27</sup> Nia nataa na'ak, "Hoi! Ohin nia ha'u kdale ti'an, mais emi la ho'uk rona. Tan saa emi haruka ha'u kdale kikar tenik? Arumak, ama sia moos nakara dadi baa Niakaan maktuir ka?"

<sup>28</sup> Rona nola nunia, sia tolak nahaat ema nia na'ak, "O dei mak dadi baa Niakaan maktuir ona! Ami ne'e, Bei Musa niakaan maktuir. <sup>29</sup> Ami hatene Na'i Maromak dale no Bei Musa. Mais ami la hatene Ema nia mai nosi kuak nabee."

<sup>30</sup> Ema mak uluk matan delek nia nataa na'ak, "Ha'u kblaar tebes! Emi la hatene Nia mai nosi nabee. Mais tuir loos, Nia mak namoon ha'ukaan matan. <sup>31</sup> Ita hotu-hotu hatene, Na'i Maromak la rona baa ema aat. Mais rona baa ema mak neon loos, no moris tuir Niakaan hakara. <sup>32</sup> Nahuu nosi Na'i Maromak nase'i lale'an no raiklaran to'o baa oras ne'e, la noo lia ida moos mak katak nosi ema mak nadi'ak nola ema mak matan delek hodi moris. <sup>33</sup> Kalo Yesus la mai nosi Na'i Maromak, Nia la bele nalo saa ida nune'e."

<sup>34</sup> Sia nataa na'ak, "Hoi! O ne'e, ema aat hori okaan inan nahoris nola o! Oin nunabee to'o o manorin fila ami? Notar lalek ne'e!" Hotu sia te'ur sai nia, to'o lelen nia nosi uma hamulak.

*Ema mak uluk matan delek fiar baa Yesus*

<sup>35</sup> Yesus rona nola na'ak, Yahudi ulun sia te'ur sai ema mak uluk matan delek nia, Nia baa buka ema nia to'o netan. Nia nusu baa ema nia na'ak, "Nunabee? O fiar baa Ema Raiklaran Isin ka?"

<sup>36</sup> Mais ema nia nusu fila na'ak, "Nia see ida? Ita Boot tulun katak lai, nebee ha'u kbele fiar baa Nia."

<sup>37</sup> Yesus moos katak na'ak, "O masoru mola Nia ti'an, tan Nia mak no'i dale no ne'e."

<sup>38</sup> Rona nola nunia, ema nia na'ak, "Ha'u kfiar Ita Boot!" Nia moos nakni'a nodi lo'usudur baa Yesus.

<sup>39</sup> Hotu Yesus katak baa nia na'ak, "Ha'u kmai iha raiklaran ne'e atu tetu ema raiklaran. Nebee, ema matan delek bele naree, no ema mak natene aan matan moon, bele dadi delek."

<sup>40</sup> Iha nia noo ema Farisi na'in hira mak rona Yesus dale nia. Sia nusu na'ak, "Nunabee ti'an? Ami moos ema delek ka?"

<sup>41</sup> Yesus nataa na'ak, "Kalo ema ida delek, tan nia la natene hanorin loos, nia la sala.

Mais emi sala ti'an, tan emi dale ha'ak, emi matan moon."

## 10

*Lia hatetek nosi makbalin*

<sup>1</sup> Hotu, Yesus dale nodi lia hatetek na'ak, "Rona, tan Ha'ukaan dalen ne'e, tebes no loos: hanoin baa bibi malae lalutuk. Kalo ema tama lalutuk la tuir nanokar, mais sa'e tuir ba'a, malorek ti'an na'ak, ema nia ema na'ok.

<sup>2</sup> Mais kalo makbalin, nia tama tuir nanokar, tan nia mak naliku bibi malae. <sup>3</sup> Ema mak daka nanokar natene makbalin, hotu loke nanokar bodik nia. Bibi malae sia moos natene makbalin lian. Oras nia bolu naran ida-idak, sia tuir nia baa luan. <sup>4</sup> Nia la'o uluk, foin sia lolok tuir, tan natene niakaan lian. <sup>5</sup> Kalo ema mak lahoos siakaan makbalin, bibi malae sia la lolok tuir, mais nalai sasin, tan la natene ema nia lian."

<sup>6</sup> Yesus dale lia hatetek ne'e bodik ema nia sia, mais sia la kohi lia isin.

*Yesus, makbalin di'ak*

<sup>7</sup> Hotu Yesus dale tenik na'ak, "Rona, tan Ha'ukaan dalen ne'e, tebes no loos. Ha'u ne'e, nanokar iha bibi malae lalutuk. <sup>8</sup> Ema hotu-hotu mak mai uluk Ha'u, sia hanesan na'ok. Ha'ukaan bibi malae la rona baa sia. <sup>9</sup> Tebes. Ha'u ne'e, mak nanokar. Ema mak tama tuir Ha'u, netan moris. Sia dadi hanesan bibi malae mak tama-sai atu buka haa-hemun. <sup>10</sup> Na'ok sia mai atu nana'o, atu no'o, no nadodok mohu ema siakaan moris. Mais Ha'u kmai atu foo moris kabaas.

<sup>11</sup> Ha'u, makbalin di'ak mak daka di'a-di'ak Ha'ukaan bibi malae sia. Ha'u kodi liman rua latan Ha'ukaan moris to'o mate, nebee Ha'ukaan bibi malae sia bele netan moris. <sup>12</sup> Kalo ema seluk mak daka bibi malae sia, oras nia naree asu fuik ida mai, nia nalai nela. Hotu asu fuik nia kohi nola ida, rumak sia nalai karin. Ema mak daka oin nunia, lahoos bibi malae na'in. <sup>13</sup> Nia serwisu nakara nola osan dei, lahoos nadomi bibi malae sia.

<sup>14</sup> Tebes! Ha'u, makbalin di'ak mak daka di'a-di'ak Ha'ukaan bibi malae sia. Ha'u katene sia. Sia moos natene Ha'u. <sup>15</sup> Nunia moos, Ha'ukaan Ama iha lale'an natene Ha'u. Ha'u moos katene Nia. Ha'u kodi liman rua latan Ha'ukaan moris to'o mate, nebee Ha'ukaan bibi malae sia bele netan moris. <sup>16</sup> Ha'u moos koo bibi malae seluk

sia mak sei la tama dauk baa lalutuk. Ha'u kmusti baa libur kola sia. Kalo sia rona nola Ha'ukaan lian, sia natene kedan. Hodi nunia, Ha'ukaan bibi malae sia dadi baa natar ida, makbalin ida.

<sup>17</sup> Ha'ukaan Ama iha lale'an dadobe Ha'u, tan Ha'u kodi liman rua latan Ha'ukaan moris to'o mate, nebee Ha'u kbele moris kikar. <sup>18</sup> La noo ema ida mak naseten Ha'u klatan Ha'ukaan moris to'o mate, mais Ha'u na'in kakara. Ha'u koo beran latan Ha'ukaan moris. Ha'u moos koo beran atu kola kikar. Ha'u ksimu kola ukun nia kosi Ha'ukaan Ama iha lale'an."

<sup>19</sup> Rona nola Yesus dale nunia, ema Yahudi sia toe malu tenik. <sup>20</sup> Ema wa'in nosi sia na'ak, "Hoi! Ema ne'e bula ti'an! Arumak diabu tekak! Tan saa emi hanono baa Nia?"

<sup>21</sup> Mais ema balu na'ak, "Ne'e lahoos ema bulak mak dale. Hanorin mak kabaas nunia, la isin ida dauk sai nosi diabu ibun! Diabu moos la nalo ema matan delek to'o moon."

#### *Yahudi ulun sia la simu Yesus*

<sup>22</sup> Baa oras nia, ema Yahudi sia nadahur loran boot ida atu nodi nanoin oras siakaan bei uluk sia namanas nikar Uma Hamulak Huun. Loran boot nia, kona baa rai udan.

<sup>23</sup> Oras nia, Yesus la'o iha Uma Hamulak Huun lalawar, to'o fatin ida naran 'Fatin Na'i Soleman'. <sup>24</sup> Naree Yesus mai, Yahudi ulun sia kabuun nola Nia, hotu sia katak na'ak, "Hoi! O mabenar ami to'o wainhira? Kalo O ne'e tebe-tebes Kristus, ma'ak mal-orek."

<sup>25</sup> Yesus nataa na'ak, "Ha'u katak ti'an, mais emi la ho'uk fiar. Tadak blaar mak Ha'u kase'i hotu-hotu, kase'i kodi Ha'ukaan Ama beran. Lia nia nalore na'ak, Ha'u ne'e see. <sup>26</sup> Mais emi sei la fiar, tan emi lahoos Ha'ukaan bibi malae. <sup>27</sup> Ha'ukaan bibi malae malolok sia, natene Ha'ukaan lian. Ha'u moos katene sia. Sia moos tuir Ha'u. <sup>28</sup> Ha'u kfoo moris nima-nimak baa sia. Ne'e na'ak, sia la naksasa kedas nosi Na'i Maromak. La noo ema ida kois mak bele nadau nola sia nosi Ha'u. <sup>29</sup> Ha'ukaan Ama iha lale'an mak latan sia baa Ha'u. Nia mak boot kaliuk. La noo ema ida kois mak

bele nadau nola sia nosi Nia. <sup>30</sup> Ha'u ne'e ko Ha'ukaan Ama, Ami mesak ida."

<sup>31</sup> Rona nola nunia, Yahudi ulun sia foti tenik fatuk atu tuda no'o Yesus. <sup>32</sup> Mais Yesus katak baa sia na'ak, "Ha'u katudu ti'an lia kabaas wa'in nosi Ha'ukaan Ama. Emi hodi lia makonak ida nabee atu tuda ho'o Ha'u?"

<sup>33</sup> Sia nataa na'ak, "Ami atu tuda O, lahoos tan matudu lia kabaas. Mais tan O dale mahaat Na'i Maromak. O ema raiklaran, mais O mola aan nu'u Na'i Maromak!"<sup>☆</sup>

<sup>34</sup> Hotu Yesus nataa na'ak, "Iha Hakerek Moon, Na'i Maromak du'uk katak kedan nosi emikaan bei uluk sia na'ak 'Emi ne'e, nu'u maromak, tan emi dadi oan baa Nia Mak Aas Kaliuk'.<sup>☆</sup> <sup>35</sup> Ita hatene nanis la noo lia fuan ida mak bele ho'as lakon hosi Hakerek Moon laran. Dadi, kalo Na'i Maromak du'uk filak ema nu'u 'maromak', <sup>36</sup> tan saa emi laran moras kalo Ha'u katak ka'ak, Ha'u ne'e, Na'i Maromak Oan? Ne'e, la tama kakutak, tan Nia mak natudu Ha'u, hotu solok Ha'u kmai iha raiklaran ne'e. <sup>37</sup> Nune'e. Kalo Ha'u la kala'o Niakaan serwisu, lalika fiar baa Ha'u. <sup>38</sup> Mais kalo Ha'u kala'o tebes, emi nokbiit fiar, tan haree ti'an tadak blaar mak kase'i. Hodi nunia, emi hatene ha'ak, Ha'u talin aan ko Ha'ukaan Ama. Nia moos talin aan no Ha'u."

<sup>39</sup> Rona nola nunia, sia buka koho Nia tenik, mais Nia sasin luku.

<sup>40</sup> Hotu Yesus baa nikar mota Yordan balu baa, iha fatin mak uluk Yohanis sarani ema. Hotu, Nia nein heik iha nia.<sup>☆</sup> <sup>41</sup> Ema wa'in mai buka Nia, nodi dale na'ak, "Yohanis la nalo tadak blaar ida kois. Mais lia hotu-hotu mak nia dale nosi Yesus ne'e, loos!" <sup>42</sup> Ema wa'in moos fiar baa Nia iha fatin nia.

## 11

### *Lasarus mate*

<sup>1-2</sup> Noo ema ida, naran Lasarus. Nia nein iha leo Betania namutuk no biin na'in rua naran Maria no Marta. (Maria ne'e, mak uluk fui mina morin baa Yesus ain, hotu no'as nodi niakaan fuuk.) Baa dala ida, Lasarus moras todan.<sup>☆</sup> <sup>3</sup> Niakaan biin sia

\* 10:22 Oras ne'e, ema Yahudi sia temi loran boot nia na'ak, *Hanuka*. Loran boot nia kre'is no Natal. Kristus la moris dauk tinar atus ida neen nulu resin hitu (167 SM), lia ne'e dadi nune'e. Sondadu ulun boot Siria ida, naran Antiokus Epifanes, nadodok kota Yerusalem. Nia moos nadoor Uma Hamulak Huun, tan sobu karin sera fatik, hotu, seluk nodi niakaan ai'oi lulik. Ema Yahudi sia sakar tinaran tolu laran, foin baa loran rua nulu resin lima (25), fulan *Kislef*, sia namoos hotu namanas nikar Uma Hamulak Huun. ☆ 10:33 Ukun-badu Ha'u ilulik 24:16 ☆ 10:34 Kananuk Sia 82:1,2,6

☆ 10:40 Yohanis 1:28 ☆ 11:1-2 Lukas 10:38-39; Yohanis 12:3



solok lia baa Yesus na'ak, "Ita Boot belun Lasarus, moras todan."

<sup>4</sup> Rona lia nia, Yesus dale na'ak, "Moras ne'e la nodi nia baa mate. Na'i Maromak atu nodi lia ne'e natudu Niakaan kabaas, nebee ema foti-nahaas Ha'u, mak Niakaan Oan ne'e."

<sup>5</sup> Yesus dodan Marta no alin Maria no Lasarus. <sup>6</sup> Mais oras Nia rona na'ak, Lasarus moras, Nia sei nein lora rua tenik iha mota Yordan balu baa. <sup>7</sup> Nunia hotu, Nia katak baa maktuir sia na'ak, "Mai ita baa hikar Lasarus leon iha rai Yudea."

<sup>8</sup> Mais sia sakar na'ak, "Foin da-dauk ne'e, Yahudi ulun sia atu tuda no'o Ita Boot iha nebaa. Oras ne'e Ita Boot sei nakara tenik baa nebaa ka?"

<sup>9</sup> Yesus nataa na'ak, "Keta hata'uk! Sura lora, lora matan naksinak hori seisawan to'o loraik. Ne'e na'ak, noo kroman tuku sanulu resin rua laran. Kalo la'o iha kroman, ema la sidi ain, tan lora nakroma raiklaran. <sup>10</sup> Mais kalo la'o iha makukun, ema sidi ain, tan la noo kroman."\*

<sup>11</sup> Yesus dale notu nunia, Nia katak tenik na'ak, "Itakaan belun Lasarus toba ti'an. Mais Ha'u atu kbaa fu'a kadeer nia."

<sup>12</sup> Rona Yesus dale nunia, maktuir sia na'ak, "Ita Boot. Kalo nia toba, ne'e na'ak, nia atu di'ak nikar."

<sup>13</sup> Tuir loos, Yesus dale soe lia nosi Lasarus mamaten. Mais, sia la koho. <sup>14</sup> Hotu Nia katak malorek na'ak, "Nune'e. Lasarus mate ti'an. <sup>15</sup> Mais Ha'u neon di'ak, tan baa oras nia mate, Ha'u la iha. Mai ita baa Lasarus ona, nebee saa mak atu dadi, bele nalo emi fiar baa Ha'u."

<sup>16</sup> Iha nia moos no maktuir ida, naran Tomas, mak ema temi na'ak, "oa karuak". Rona Yesus dale nunia, nia katak baa maktuir rumak sia na'ak, "Mai ona! Di'ak liu ita hotu-hotu baa nebaa, nebee ita mate bele-bele ho Nia."

*Yesus baa Betania atu nasoru Marta no Maria*

<sup>17-19</sup> Nunia hotu, Yesus sia baa leo Betania.

Leo nia, dook nosi kota Yerusalem kilo tolu dei. Ema Yahudi wa'in moos mai nosi nebaa atu namalu neon namutuk no Marta no Maria.

Yesus sia to'o leo tehen, foin natene na'ak, ema nakoi Lasarus lora haat ti'an.

<sup>20</sup> Oras Marta rona nola Yesus mai ti'an, nia sai baa nasoru Nia. Mais Maria nein iha

uma laran dei. <sup>21</sup> Nasoru ti'an, Marta katak baa Yesus na'ak, "Adeei, Ama Boot! Kalo Ama iha ne'e, nanis ha'ukaan alin la mate. <sup>22</sup> Mais ha'u kfiar, Ama nakara nusu saa baa Na'i Maromak, Ama nanis netan."

<sup>23</sup> Hotu Yesus katak baa nia na'ak, "Marta! Okaan alin atu moris nikar."

<sup>24</sup> Marta nataa na'ak, "Tebes. Ha'u katene, baa oras rai falu fila Na'i Maromak atu nalo ha'ukaan alin moris nikar bele-bele no ema hotu-hotu mak mate ti'an."

<sup>25</sup> Mais Yesus katak na'ak, "Ha'u koo beran atu kalo ema moris nikar, tan Ha'u ne'e, moris huun. Ema mak fiar baa Ha'u, masuk sia mate ti'an moos, sia netan moris to'o nima-nimak. <sup>26</sup> Nunia moos baa ema mak sei moris. Marta, o fiar baa Ha'ukaan dalen ne'e ka?"

<sup>27</sup> Marta nataa na'ak, "He'e, Ama Boot! Ha'u kfiar Ama Boot ne'e, Kristus, Na'i Maromak Oan mak Nia nameno ti'an atu solok mai raiklaran ne'e."

#### *Yesus tanis*

<sup>28</sup> Marta dale notu nunia, nia moos fila uma. To'o baa, nia bolu nola alin Maria. Sia rua mesan, hotu Marta katak na'ak, "Ama Boot mai ti'an. Nia nakara nasoru o." <sup>29-31</sup> Rona nola nunia, Maria nariik lai-lais baa nasoru Yesus. Ema Yahudi mak tuur iha uma laran naree nunia, sia moos tuir kedad Maria, tan sia naneo na'ak, nia atu baa tanis iha rate.

Baa oras nia, Yesus sia sei la tama dauk baa leo laran, tan sia sei iha fatin mak ohin sia nasoru Marta. <sup>32</sup> To'o fatin nia baa, Maria naree Yesus, hotu nia nakni'a iha Yesus ain nodi katak na'ak, "Adeei, Ama Boot! Kalo Ama iha ne'e, nanis ha'ukaan alin la mate."

<sup>33</sup> Naree Maria no ema Yahudi mak tuir nia sia tanis nade'un aan, Nia neon monu nodi noran susar. <sup>34</sup> Hotu Nia nusu na'ak, "Emi hakoi nia iha nabee?"

Sia nataa na'ak, "Mai Ama Boot! Mai haree du'uk baa."

<sup>35</sup> Rona nola nunia, Yesus moos luun turu, tan neon susar basuk. <sup>36</sup> Hotu ema Yahudi nia sia dale baa malu na'ak, "Maree kokon baa. Nia nadomi Lasarus liu resik!"

<sup>37</sup> Mais balu dale na'ak, "Ema ne'e, bele namoon ema delek matan. Tan saa Nia la bele sori nola Lasarus nebee keta mate?"

#### *Lasarus moris nikar*

\* 11:10 Yesus Niakaan hakara na'ak, "Ha'u ne'e, hanesan kroman. Dadi, baa oras Ha'u ksei iha kamutuk ko emi, emi manek dei."

<sup>38</sup> Nunia hotu, Yesus neon susar tenik. Nia nare'is aan baa fatuk kuak mak ema nakoi Lasarus baa. Fatuk kuak nia, sia taka ti'an nodi fatuk boot ida. <sup>39</sup> Naree nunia, Yesus naruka ema iha nia sia na'ak, "Foti sees fatuk ne'e!"

Rona nola nunia, Marta, mak Lasarus biin, sakar na'ak, "Keta, Ama Boot! Nia mate leron haat ti'an! Nanis dois ti'an."

<sup>40</sup> Mais Yesus foo natene baa nia na'ak, "O sei manoin ka lale, ohin Ha'u kdale nia? Ha'u katak ti'an ka'ak, kalo o fiar tebe-tebes baa Ha'u, o atu maree Na'i Maromak Niakaan maka'as."

<sup>41</sup> Hotu, ema na'in hira dudu sees fatuk boot nosi rate nia. Yesus tanaat sa'e baa lale'an, nodi katak na'ak, "Ama! Ha'u ksera dodan, tan Ama rona Ha'u. <sup>42</sup> Ha'u katene hori uluk ti'an Ama rona Ha'u nohuun. Tan baa nia, Ha'u kdale tenik baa oras ne'e iha ema wa'in oin, nebee sia natene, Ama mak solok Ha'u." <sup>43</sup> Dale notu nunia, Yesus nahii nodi lian maka'as na'ak, "Lasarus! Sai mai ona!"

<sup>44</sup> Ema maten nia moos sai kedas nosi kuak nia. Tais mak ema nodi falun ain no liman, sei nafati. Tais lesu moos sei taka nola oin. Hotu Yesus naruka ema iha nia sia na'ak, "Loke hola tais nia lai, nebee nia bele la'o!"

*Ema buka dalam atu no'o Yesus*

(Mateus 26:1-5; Markus 14:1-2; Lukas 22:1-2)

<sup>45</sup> Naree nunia, ema Yahudi wa'in mak mai namalu neon no Maria, fiar baa Yesus. <sup>46</sup> Mais balu baa nasara lia nia baa ema partee Farisi sia.

<sup>47</sup> Rona hotu lia nia, na'ilulik ulun sia no ema Farisi sia naklibur atu kabuar lia fuan. Sia dale baa malu na'ak, "Ema nia nase'i tadak blaar oi-oik ti'an! Ita musti halo nunabee tenik? <sup>48</sup> Kalo ita habusik Nia dei, ema hotu-hotu bele fiar baa Nia hanesan na'in. Hodi nunia, sondadu ukunrai Roma nadodok itakaan Uma Hamulak Huun no ita ema Yahudi hotu-hotu."

<sup>49</sup> Natoon baa tinan nia, Kayafas mak dadi siakaan na'ilulik ulun boot. Nia dale baa sia na'ak, "Hoi, beik sia! Emi la hatene saa ida! <sup>50</sup> Di'ak liu, ema ida mate bodik ema hotu-hotu. Kalo lale, sondadu Roma sia nadodok welon ita ema Yahudi tomak."

<sup>51</sup> Tuir loos, Kayafas dalen nia, Na'i Maromak mak dale nodi Kayafas oin, tan tinan nia, Kayafas mak na'ilulik ulun boot. Hodi nunia, nia katak kedan na'ak, Yesus atu mate bodik ema Yahudi hotu-hotu. <sup>52</sup> Mais tuir loos, Yesus la mate bodik ema Yahudi mesan dei. Nia mate bodik Na'i Maromak oan sia hotu-hotu iha raiklaran ne'e. Sia tuur keke lema rai, mais Nia atu nalo sia dadi baa hutun ida.

<sup>53</sup> Nahuu baa oras nia, ema Yahudi ulun sia nametis lia mesak atu no'o Yesus, tuir Kayafas dalen.

<sup>54</sup> Tan baa nia, Yesus la nalore aan tenik iha Yahudi ulun siakaan klaran. Nia no maktuir sia nakiduk baa leo ida, naran Efraim, kre'is rai leet ida. Hotu, sia nein heik iha nia. ✠

<sup>55</sup> Natoon baa nia, ema Yahudi siakaan leron boot Paska kre'is ti'an. Sura tinan, ema wa'in nosi luan mai kota Yerusalem atu tuir nadahur Paska iha nia. Sia mai uluk atu namoos aan tuir ukun-badu. <sup>56</sup> Ema wa'in mak mai Yerusalem baa tinan nia, nakara nasoru Yesus. To'o Uma Hamulak Huun, sia nusu baa malu na'ak, "Nunabee? Yesus moos mai dahur ka, lale?" <sup>57</sup> Mais na'ilulik ulun sia no ema Farisi sia naruka na'ak, "Kalo noo ema mak natene Yesus iha nabee, hasara baa ami lai!" Sia dale nunia, tan sia nakara koho Yesus.

## 12

*Maria fui mina morin baa Yesus ain*

(Mateus 26:6-13; Markus 14:3-9)

<sup>1</sup> Nunia hotu, sei hela leron neen foin leron Paska to'o mai. Yesus sia moos fila nikar baa leo Betania, mak Lasarus leon. Lasarus nia, ema mak Yesus nalo moris nikar nosi mate. <sup>2</sup> Yesus sia to'o baa, Lasarus no feton sia sale Nia nebee naa kalan bele-bele no sia. Yesus moos simu. Marta naliku haan, Lasarus tuur naa bele-bele no Yesus. <sup>3</sup> Hotu, Maria nola mina morin folin todan botir ida. Nia fui baa Yesus ain, hotu nia no'as Yesus ain nodi fuuk. Mina morin nuhar lema ke'an nia tomak. \* ✠

<sup>4</sup> Naree Maria nalo nunia, Yesus Niakaan maktuir ida naran Yudas Iskariot (mak atu fa'an lakon Yesus), namuun aan na'ak, <sup>5</sup> "Tan saa la fa'an mina morin nia dei? Mina

✠ 11:54 Sura Renu Isra'el 9:10 \* 12:3 Hakerek Moon tuir lia Yunani na'ak, mina nia, naran 'nardos'. Uluk ema nalo nosi ai abut morin. Hakerek Moon lia Indonesia na'ak 'narwastu'. Hakerek Moon lia Yunani moos na'ak, botir nia boot 'litra' ida, kona gram atus tolu rua nulu resin lima. Dadi ita hatene mina nia wa'in, takseer liter baluk ida. ✠ 12:3 Lukas 7:37-38

morin nia folin todan hanesan ema kansera tinan ida. Di'ak liu fa'an baa dei, nebee fa'e osan baa ema mukit sial!"<sup>†</sup> <sup>6</sup> Tuir loos, Yudas dale nunia, lahoos tan nia nadomi ema mukit sia. Mais tan nia na'ok teen. Nia dadi baa Yesus siakaan ema makaer osan, mais isin ida-idak nana'o nola.

<sup>7</sup> Mais Yesus nakahik na'ak, "Habusik nalo baa. Nodi fui mina morin ne'e, fetone'e nahulin kedan Ha'ukaan maten, foin ema nakoi Ha'u. <sup>8</sup> Ema mukit sia iha emikaan klaran nohuun. Mais la kleur ona, Ha'u la kamutuk ko emi tenik."<sup>✠</sup>

*Na'ilulik ulun sia buka dalan atu no'o Lasarus*

<sup>9</sup> Ema wa'in rona nola na'ak Yesus iha leo Betania, sia mai atu nasoru Nia. Sia moos mai atu naree Lasarus, tan sia rona ti'an na'ak, Yesus nalo Lasarus moris nikar nosi mate. <sup>10</sup> Naree ema wa'in nunia, na'ilulik ulun sia kabuar lia fuan atu no'o Lasarus. <sup>11</sup> Ulun sia nakara nunia, tan sia nata'uk ema Yahudi la rona baa sia ona. Tan ema wa'in mak rona lia Lasarus, sia hotu-hotu fiar baa Yesus.

*Ema simu Yesus iha Yerusalem hanesan simu na'i boot*

(*Mateus 21:1-11; Markus 11:1-11; Lukas 19:28-40*)

<sup>12</sup> Baa awan, ema lear mak mai atu tuir dahur Paska iha Yerusalem, sia rona nola na'ak, Yesus moos atu mai tuir dahur. <sup>13</sup> Hotu, sia baa kotu nola beet tahan atu nodi simu Yesus mai, hanesan ema simu na'in boot. Sia nahii bele-bele na'ak, "Hosana! Ita tonu-habot Na'i Maromak!

Na'i Maromak natudu ti'an laran di'ak baa Na'i Isra'el.

Nia mai nodi Na'i Maromak naran!"<sup>✠</sup>

<sup>14</sup> Baa oras nia, sia netan kuda keledai salak ida, hotu Yesus sa'e. Lia nia nato'o lia mak hakerek ti'an iha Hakerek Moon na'ak, <sup>15</sup> "Emi, ema Yerusalem, keta hata'uk!

Ema, ema 'Sion', mana baa nebaa lai!"<sup>‡</sup> Emikaan Na'in mai ti'an!

Nia mai, sa'e kuda keledai salak ida."<sup>✠</sup>

<sup>16</sup> Baa oras nia, Yesus Niakaan maktuir sia la natene lia nia isin. Mais nosi ikus, oras Nia moris nikar ti'an nosi mate hotu Na'i Maromak foti-nahaas Nia, foin sia nanoin nola na'ak, ema lear siakaan hahalok nia

kona baa saa mak hakerek ti'an iha Hakerek Moon.

<sup>17</sup> Natoon baa Yesus nalo Lasarus moris nikar nodi bolu sai nosi rate, ema lear moos iha fatin nia. Sia dale keke lia nia tan naree nodi matan du'uk. <sup>18</sup> Rona nola Yesus nase'i tadak blaar nia, ema hetak wa'in mai simu Nia oras atu tama Yerusalem. <sup>19</sup> Naree nunia, ema Farisi sia dale baa malu na'ak, "Lei haree! Ema hotu-hotu iha raiklaran ne'e nalau aan tuir Nia! Baa ikus, ita mak susar! Kalo nunia, ita atu halo nunabee tenik?"

*Ema Yunani na'in hira nakara nasoru Yesus*

<sup>20</sup> Natoon baa nia, ema Yunani na'in hira nosi rai seluk moos mai tuir nadahur bele-bele leron boot Paska iha Yerusalem. Masik sia lahoos ema Yahudi, sia moos lo'u-sudur baa Na'i Maromak. <sup>21</sup> Sia mai nasoru Yesus Niakaan maktuir ida naran Filipus, nosi leo Betsaida iha rai Galilea. Sia nusu baa Filipus na'ak, "Mau! Ami bele hasoru Yesus ka?"

<sup>22</sup> Rona nola nunia, Filipus baa na'ak Andreas. Hotu, sia rua baa nasara baa Yesus. <sup>23-24</sup> Yesus moos dale na'ak, "Ha'ukaan oras to'o mai ti'an. Ha'u kmusti mate uluk lai, foin Na'i Maromak foti-nahaas Ha'u. Tebes! Ha'ukaan dalen ne'e, tebes no loos. Kalo ita kuda hare fini musan ida, fini nia musti dodok iha rai lai, foin bele moris nodi nasai fuan wa'in lear. Kalo la dodok nunia, fini nia nafati musan ida. <sup>25</sup> Ema mak la titu Na'i Maromak hakaran, mais nadomi resik niakaan moris iha raiklaran ne'e, niakaan moris la noo folin. Mais ema mak nadi'a aan laten to-tomak niakaan moris iha raiklaran ne'e, nia atu netan moris nima-nimak."<sup>✠</sup> <sup>26</sup> Ema mak nakara serwisu bodik ha'u, nia musti tuir Ha'u bei-beik. Kalo Ha'u iha nabee, nia iha nia. Kalo nia nalo nunia, Ha'ukaan Ama iha lale'an moos nakneter nia."

*Yesus katak kedan nosi Niakaan mate*

<sup>27</sup> Nunia hotu, Yesus dale tenik na'ak, "Ha'ukaan neon susar basuk, to'o la katene atu ka'ak saa. Iha Ha'ukaan neon, Ha'u kakara kusu baa Ama nune'e: 'Ama! Sori Ha'u nebee Ha'u lalika kona susar boot ne'e to'o mate.' Tebes. Ha'u kakara kusu Ama nunia, mais la kusu falik, tan Nia solok Ha'u kmai, nebee Ha'u kmate. <sup>28</sup> Tan baa nia,

<sup>†</sup> 12:5 Hakerek Moon lia Yunani na'ak, mina morin nia folin 'denari' atus tolu. Denari ida, manesak no badaen kansera leron ida. <sup>✠</sup> 12:8 Hanoin Hikar Dalan Moris 15:11 <sup>✠</sup> 12:13 Kananuk Sia 118:26 <sup>‡</sup> 12:15 Kota Sion nia, mak kota Yerusalem naran seluk. <sup>✠</sup> 12:15 Sakarias 9:9 <sup>✠</sup> 12:25 Mateus 10:39, 16:25; Markus 8:35; Lukas 9:24, 17:33

Ha'u kusu nune'e dei: 'Ama. Ha'u kalo tuir Ama hakaran dei, nebee ema hotu-hotu foti-nahaas Ama naran."

Natoon baa oras nia moos, lia maliak ida nosi lale'an na'ak, "Ha'u kfoti-kahaas ti'an Ha'ukaan naran. Oras ne'e, Ha'u atu kfoti-kahaas tenik."

<sup>29</sup> Ema lear mak nariik iha nia moos rona nola lia maliak nia. Sia dale na'ak, "Hoi! Noo kokur lian!"

Mais balu na'ak, "Lale! Lia maliak nia, makbukar lale'an ida mak dale baa Yesus."

<sup>30</sup> Mais Yesus katak baa sia na'ak, "Lia maliak mak ohin sai nosi lale'an nia, bodik emi, lahoos bodik Ha'u. <sup>31</sup> Na'i Maromak Niakaan oras to'o ti'an atu tetu ema raiklaran. Niakaan oras moos to'o ti'an atu natoba nola a'aat huun mak kaer ukun iha raiklaran. <sup>32</sup> Kalo ema nasa'e Ha'u ti'an iha ai karuus, Ha'u atu kala'o kola ema hotu-hotu dadi baa Ha'ukaan ema." <sup>33</sup> (Hodi nunia, Yesus nalore kedan Nia atu mate oin nunabee.)

<sup>34</sup> Hotu, ema iha nia sia nusu na'ak, "Ami leno ti'an iha Hakerek Moon na'ak, Kristus atu moris nima-nimak. Kristus no Ema Raiklaran Isin nia, ema ida dei ka, lahoos? Kalo tebes nunia, tan saa Ama Boot na'ak, 'Ema atu nasa'e Ema Raiklaran Isin iha ai karuus?' Ema Raiklaran Isin nia, mak see?"<sup>☆</sup>

<sup>35</sup> Yesus nataa na'ak, "La kleur ti'an, Ha'ukaan kroman la naroma baa emi ona. Tan baa nia, oras Ha'u ksei ko emi, emi musti moris loos, nebee lia aat keta taka nola kroman iha emikaan neon laran. Tan ema mak la'o iha makukun laran, la natene dalan atu baa nabee. <sup>36</sup> Oras Ha'ukaan kroman sei iha, emi musti fiar baa Ha'u no moris iha kroman laran, nebee emi bele hatene dalan atu baa nabee."

Yesus dale notu nunia, Nia nakiduk nosi ema lear nia, tan nakara mesan.

#### *Ema Yahudi wa'in la fiar baa Yesus*

<sup>37</sup> Masik Yesus nase'i tadak blaar wa'in ti'an iha ema lear oin moos, noo ema mak sei la no'uk fiar baa Nia. <sup>38</sup> Lia nia natebes saa mak Maromak mako'an Yesaya nakerek kedan hori uluk na'ak, "Ama Boot! La noo ema mak fiar baa amikaan dale!

Masik Ama Boot natudu beran ti'an moos, sia la naree saa ida!"<sup>☆</sup>

<sup>39</sup> Etuk, ema Yahudi balu la bele fiar, tan Yesaya moos nakerek nela ti'an lia nia na'ak,

<sup>40</sup> "Na'i Maromak taka siakaan neon, to'o neon naktomak.

Nia nabusik siakaan neon namonas aan, to'o sia la natene dalan loos.

Nia nabusik sia nunia, nebee sia lalika fila mai buka Ha'u. Ha'u moos lalika kadi'ak kola sia."<sup>☆</sup>

<sup>41</sup> Uluk Yesaya nakerek nunia, tan nia naree nola ti'an Yesus Niakaan maka'as, hotu nia dale kedan lia nosi Yesus.

<sup>42</sup> Masik Yesaya katak nunia moos, sei noo Yahudi ulun balu fiar baa Yesus. Mais sia la dale nasai lia nia, tan sia nata'uk ema Farisi sia atu lelen sia nosi uma hamulak.

<sup>43</sup> Sia fiar no-nook dei, tan sia buka ema raiklaran tonun, lahoos buka Na'i Maromak tonun.

*Yesus hanorin mak ikus basuk bodik ema lear*

<sup>44</sup> Nunia hotu, Yesus dale nodi lian maka'as na'ak, "Ema mak fiar baa Ha'u, sia moos fiar baa Ema mak solok Ha'u. <sup>45</sup> Kalo ema naree Ha'u ti'an, sia moos naree Ema mak solok Ha'u ti'an. <sup>46</sup> Ha'u kmai iha raiklaran ne'e atu dadi kroman, nebee ema mak fiar baa Ha'u la moris iha makukun.

<sup>47</sup> Kalo ema la tuir Ha'ukaan hanorin, Ha'u la ukun sia. Tan Ha'u kmai iha raiklaran ne'e atu sori ema, lahoos atu ukun ema.

<sup>48</sup> Mais ema mak dudu sees Ha'u tan la simu Ha'ukaan hanorin, siakaan makotu lia noo ti'an. Tan oras rai falu fila, Ha'ukaan hanorin mak atu nasalak sia. <sup>49</sup> Ha'u la kanorin kodi kakara du'uk, mais kanorin tuir Ha'ukaan Ama hakaran, tan Nia mak solok Ha'u atu kanorin saa mak Nia naruka. <sup>50</sup> Ha'u katene ka'ak, saa mak Nia naruka, foo moris to'o nima-nimak. Tan lia nia, saa mak Ha'u kanorin ne'e, Ha'u ksimu kosi Ha'ukaan Ama."

## 13

### *Yesus fasi maktuir sia ain*

<sup>1</sup> Loron boot Paska sei la nahuu dauk, Yesus natene kedan Niakaan oras to'o ti'an atu la'o nela raiklaran ne'e, fila nikar baa Aman iha lale'an. Mais Nia nadomi basuk Niakaan ema sia iha raiklaran, to'o latan to-tomak Niakaan moris bodik sia.

<sup>2</sup> Noo Yesus Niakaan maktuir ida naran Yudas, mak Simon Iskariot oan. Baa oras

<sup>☆</sup> 12:34 Kananuk Sia 110:4; Yesaya 9:6; Yeskiel 37:25; Daniel 7:14

<sup>☆</sup> 12:38 Yesaya 53:1

<sup>☆</sup> 12:40 Yesaya 6:10

Yesus sia tuur naa dahur Paska, diabu ulun babilan Yudas neon, nebee Yudas fa'an Yesus.

<sup>3</sup> Yesus natene Nia mai nosi Na'i Maromak. Nia natene, la oras dei, Nia musti fila nikar baa Na'i Maromak. Nia moos natene, Niakaan Ama latan beran hotu-hotu baa Nia. <sup>4</sup> Oras Yesus sia tuur naa dahur Paska, Nia nariik, hotu kolu faru. Nia moos nola tais ida, kobar baa notak. <sup>5</sup> Nia fui wee baa hanek ida, hotu nodi fasi Niakaan maktuir sia ain. Fasi notu ida, no'as namara nodi tais mak iha notak nia. <sup>6</sup> Nia fasi ida-idak ain nunia. Oras atu fasi Simon Petrus ain, Simon Petrus nusu na'ak, "Ama moos atu fasi ha'ukaan ain ka?"

<sup>7</sup> Yesus nataa na'ak, "Oras ne'e, o sei la matene dauk saa mak Ha'u kalo ne'e. Mais kleu-leur moos, o matene."

<sup>8</sup> Mais Simon Petrus sakar na'ak, "Keta nunia Ama Boot! Keta fasi ha'ukaan ain."

Yesus na'ak, "Kalo Ha'u la k fasi, o la talin aan mo Ha'u."

<sup>9</sup> Simon Petrus na'ak, "Kalo nunia, Ama keta fasi ha'ukaan ain dei. Mais fasi no ha'ukaan liman no ulun!"

<sup>10</sup> Yesus katak baa nia na'ak, "Kalo ema nariis ti'an, niakaan isin moos ti'an, nia lalika fasi tenik. Musti fasi loos ain dei. Kalo emi, emi moos ti'an. Mais lahoos emi hotu-hotu." <sup>11</sup> (Yesus katak na'ak "Lahoos emi hotu-hotu" tan Nia natene see ida nosi sia mak atu fa'an Nia.)

<sup>12</sup> Fasi notu siakaan ain, Yesus tau nikar faru, hotu baa tuur naa nikar. Nia nusu baa sia na'ak, "Nunabee? Oras Ha'u k fasi emikaan ain, emi hatene hahalok ne'e ka, lale?" <sup>13</sup> Emi simu Ha'u ahan nu'u emikaan Manorik no emikaan Ulun. Lia nia makonak, tan Ha'u nunia tebes. <sup>14</sup> Ha'u ne'e, mak emikaan Manorik no emikaan Ulun. Mais oras ne'e, Ha'u k fasi ti'an emikaan ain ahan nu'u ata ida. Emi moos musti fasi malu ain nunia. <sup>15</sup> Ha'u kalo nunia nebee dadi knaninuk bodik emi. Ha'u kalo nunabee, emi moos musti halo tuir nunia. <sup>16</sup> Ha'ukaan dalen ne'e tebes no loos: ema ata ida la maka'as liu nosi na'in. Ema ain-liman ida la maka'as liu nosi ema mak solok nia. <sup>17</sup> Kalo emi hatene tebes hanorin ne'e ti'an, hotu emi halo tuir, emi sotir boot.

<sup>18</sup> Ha'ukaan hanorin ne'e la kona baa emi hotu-hotu, tan Ha'u katene kedan ema mak Ha'u kboi ti'an. Mais noo lia mak musti dadi atu nato'o saa mak Hakerek Moon nakerek ti'an na'ak, "Ema mak tuur naa namutuk no ha'u, tali'ur nodi la'o nela ha'u." <sup>19</sup> Ha'u katak kedan lia nia baa emi, nebee nosi ikus, kalo ema la'o nela Ha'u nunia ti'an, emi bele fiar ha'ak, Ha'u ne'e, mak Kristus. <sup>20</sup> Rona di'a-di'ak, tan Ha'ukaan dalen ne'e, tebes no loos. Ema mak loke neon nodi simu ema mak Ha'u ksolok, nia simu Ha'u. Ema mak simu Ha'u, nia moos simu Ha'ukaan Maksolok." <sup>21</sup>

*Yesus katak kedan na'ak, ema ida atu fa'an Nia*

(Mateus 26:20-25; Markus 14:17-21; Lukas 22:21-23)

<sup>21</sup> Yesus dale notu nunia, Nia noran neon la di'ak. Nia katak na'ak, "Rona mai, tan Ha'ukaan dalen ne'e, tebes no loos: ema ida nosi emi atu fa'an Ha'u."

<sup>22</sup> Rona nola nunia, Niakaan maktuir sia benar. Sia titu baa malu, tan la natene Yesus dale kona baa see. <sup>23</sup> Baa oras nia, ha'u, Yohanis ne'e, moos tuir bele-bele ko maktuir seluk sia. \* Ha'u mak tuur iha Yesus sorin. <sup>24</sup> Tan nunia, Simon Petrus natadan nodi ulun baa ha'u, nebee kusu Yesus dalen nia, kona baa see.

<sup>25</sup> Karee nunia, ha'u kare'is aan baa Yesus, hotu kusu ka'ak, "Ama. Ema mak Ama Boot dale nia, kona baa see?"

<sup>26</sup> Yesus nataa na'ak, "Lei haree. Ha'u atu kola tubi rohan ne'e, loba baa mako, hotu foo baa see, ema nia mak ha'u kdale." Hotu Yesus lobas tubi nia foo baa Yudas, Simon Iskariot oan. <sup>27</sup> Oras Yudas simu nola tubi nia, diabu ulun moos tama baa nia. Hotu Yesus katak baa Yudas na'ak, "Lai-lais ona! O atu malo saa, malo baa ona. Keta mein tenik." <sup>28</sup> Maktuir rumak sia mak tuur naa iha nia, la natene Yesus dalen nia isin. <sup>29</sup> Sia balu naneo na'ak, tan Yudas siakaan makaer osan, arumak Yesus naruka nia baa sosa sa-saa bodik haa dahur Paska. Balu moos naneo na'ak, arumak Yesus naruka Yudas baa fa'e osan oda baa ema mukit sia.

<sup>30</sup> Simu nola tubi nia, Yudas sai lai-lais. Baa oras nia, rai kalan ti'an.

*Yesus foo ukun foun*

☆ 13:15 Lukas 22:27 ☆ 13:16 Mateus 10:24; Lukas 6:40; Yohanis 15:20 ☆ 13:18 Kananuk Sia 41:10 ☆ 13:20

Mateus 10:40; Markus 9:37; Lukas 9:48, 10:16 \* 13:23 Hakerek Moon tuir lia Yunani na'ak, maktuir mak tuur iha Yesus sorin nia, 'maktuir mak Yesus dadobe'. Ema matenek Hakerek Moon na'ak, maktuir nia, mak Yohanis, ema mak nalo hakerek ne'e.

<sup>31</sup> Yudas sai ti'an, Yesus katak na'ak, "Ha'u ne'e, Ema Raiklaran Isin mak tuun mai nosi lale'an. Na'i Maromak Niakaan oras to'o ti'an atu foti-nahaas Ha'u. Hodi nunia, ema bele naree Niakaan kabaas.

<sup>32</sup> Lia nia, la kleur dadi. Nia atu foti-nahaas Ha'u, tan Ha'u ktalin aan ko Nia.

<sup>33</sup> Oa sia! Ha'u kadomi emi basuk, mais la kleur tenik Ha'u la kamutuk ko emi ona. Emi atu buka Ha'u, mais la hetan. Saa mak Ha'u katak ti'an baa Yahudi ulun sia, Ha'u katak tenik baa emi ka'ak, 'Ha'u atu kbaa fatin ida mak emi la bele tui.<sup>☆</sup> <sup>34</sup> Tan nunia, Ha'u kfoo ukun foun ida baa emi nune'e: emi musti hadomi malu. Ha'u kadomi emi oin nunabee, emi moos musti hadomi malu oin nunia.<sup>☆</sup> <sup>35</sup> Kalo emi hadomi malu nunia, ema hotu-hotu bele natene malorek na'ak, emi ne'e Ha'uakaan maktuir."

*Yesus katak kedan na'ak, Petrus atu neli Nia*

(Mateus 26:31-35; Markus 14:27-31; Lukas 22:31-34)

<sup>36</sup> Nunia hotu, Simon Petrus nusu baa Yesus na'ak, "Ama Boot atu baa nabee?"

Yesus nataa na'ak, "Ha'u atu kbaa fatin ida mak oras ne'e, o sei la bele baa dauk. Mais nosi ikus, o moos bele baa."

<sup>37</sup> Mais Petrus nataa na'ak, "Ama Boot! Ha'u kadi'a aan ti'an atu mate bodik Ama. Tan saa oras ne'e, sei la kbele dauk?"

<sup>38</sup> Yesus nataa na'ak, "Tebes ka? O makara latan okaan moris atu mate bodik Ha'u ka? Rona, tan Ha'uakaan dalen ne'e, tebes no loos: manu sei la kokoreek dauk, o meli Ha'u isin tolu ti'an."

## 14

*La noo dalan seluk nalo ita di'ak malu ho Ama, hela mesan Yesus dei*

<sup>1</sup> Hotu, Yesus dale tu'an tenik na'ak, "Keta hanoin wa'in. Emi fiar baa Na'i Maromak ti'an, dadi emi moos musti fiar baa Ha'u. <sup>2</sup> Iha Ha'uakaan Ama uman, noo ke'an wa'in. Kalo lahoos nunia, Ha'u nanis katak kedan baa emi. Oras ne'e, Ha'u atu kbaa kadi'a fatin bodik emi iha nebaa. <sup>3</sup> Kadi'a kola ti'an, foin Ha'u kmai kola emi, nebee ita bele-bele hein fatik ida. <sup>4</sup> Emi hatene ti'an dalan baa fatin mak Ha'u atu kbaa nia."

<sup>5</sup> Rona nola nunia, Tomas nusu na'ak, "Ama Boot! Ami la hatene Ama Boot atu baa nabee. Nunabee ami bele hatene dalan baa nebaa?"

<sup>6</sup> Yesus katak na'ak, "Ha'u ne'e, dalan baa Na'i Maromak. Ha'u ne'e, mak kaer hanorin loos. Ha'u ne'e, mak foo moris loos baa ema. La noo dalan seluk mak nodi ema baa Ama, Ha'u kmesan dei. <sup>7</sup> Kalo emi hatene tebe-tebes Ha'u, ne'e na'ak, emi moos hatene ti'an Ha'uakaan Ama. Dadi, nahuu baa oras ne'e, emi hatene Nia ti'an, no haree Nia ti'an."

<sup>8</sup> Rona nola nunia, Filipus nusu na'ak, "Ama Boot! Tulun matudu Ama Boot Aman baa ami lai! Haree loos dei moos, to'o ti'an."

<sup>9</sup> Yesus katak baa nia na'ak, "Filipus. Ha'u kamutuk ko emi kleur ti'an. Tan saa emi sei la hatene tebe-tebes Ha'u? Ema mak naree Ha'u ti'an, nia moos naree Ha'uakaan Ama ti'an. Tan saa o sei musu tenik Ha'u katudu Ha'uakaan Ama baa o? <sup>10</sup> Ha'u katak ti'an ka'ak, Ha'u ktalin aan ko Ha'uakaan Ama, Nia moos talin aan no Ha'u. O fiar lia nia ka, lale? Saa mak Ha'u kdale ne'e, la nahabut baa Ha'u du'uk, mais nahabut baa Ha'uakaan Ama, tan Nia nodi Ha'u atu nala'ok Niakaan serwisu. <sup>11</sup> Fiar baa Ha'u dei, oras Ha'u ka'ak, Ha'u ktalin aan ko Ha'uakaan Ama, Nia moos talin aan no Ha'u. Masik emi la hakara simu Ha'uakaan lia fuan ne'e, fiar baa dei, tan emi haree ti'an hotu-hotu mak Ha'u kase'i. <sup>12</sup> Rona mai, tan Ha'uakaan dalen ne'e, tebes no loos. Ema mak fiar baa Ha'u, bele nalo lia hotu-hotu mak Ha'u kalo. Nia moos bele nalo maka'as liu tan tenik, tan Ha'u atu kbaa Ha'uakaan Ama. <sup>13</sup> Tan emi talin aan ho Ha'u, emi bele hodi Ha'uakaan naran. Emi hamulak husu saa hodi Ha'uakaan naran,\* Ha'u kalo bodik emi. Hodi nunia, Ha'u katudu Ha'uakaan Aman kabaas. <sup>14</sup> Tebes. Emi hamulak husu saa hodi Ha'uakaan naran, Ha'u kalo bodik emi."

*Yesus nameno atu solok Kmalars Lulik mai*

<sup>15</sup> Hotu, Yesus dale tenik na'ak, "Kalo emi hadomi Ha'u, emi halo tui Ha'uakaan ukun sia. <sup>16-17</sup> Ha'u kisu baa Ha'uakaan Ama, kalo Ha'u la kamutuk tenik ko emi, Nia foo Malikuk ida baa emi. Malikuk nia, mak Niakaan Kmalars Lulik. Malikuk nia atu nanorin hanorin loos baa emi. Ema balu iha

<sup>☆</sup> 13:33 Yohanis 7:34, 8:22-23

<sup>☆</sup> 13:34 Yohanis 15:12,17; 1 Yohanis 3:23; 2 Yohanis 5

\* 14:13 Hamulak "hodi

Ha'uakaan naran" lia nia isin na'ak, ita hamulak tui Yesus Niakaan hakara. Ita bele "hodi Yesus naran" kalo ita dadi baa Niakaan ema, kalo ita moris talin aan ho Nia, hodi hanono baa Nia, no fiar ha'ak, Nia mate nebee kasu mohu itakaan salan. Dadi hamulak "hodi Yesus naran" la manesak no "temi Yesus naran".

raiklaran ne'e, la bele simu Nia, tan sia la natene Nia no la titu Nia. Mais emi hatene Nia, tan Nia talin aan no emi. Nia moos atu namutuk no emi nohuun.

<sup>18</sup> Ha'u la kla'o kela emi ahan nu'u oa kiak. Tan Ha'u atu kmai kikar baa emi. <sup>19</sup> La kleur falik, ema seluk iha raiklaran ne'e la naree Ha'u ona. Mais emi haree Ha'u. Emi atu moris, tan Ha'u kmoris kikar. <sup>20</sup> Hodi nunia, emi bele hatene ha'ak, Ha'u ktalin aan ko Ha'ukaan Ama; emi talin aan ho Ha'u; Ha'u moos talin aan ko emi.

<sup>21</sup> Ema mak simu Ha'ukaan ukun sia, hotu nalo tuir, nia nadomi Ha'u. Ha'ukaan Ama moos nadomi nia. Ha'u moos kadomi nia, no atu katadu aan baa nia."

<sup>22</sup> Iha nia, noo ema ida naran Yudas (mais lahoos Yudas Iskariot). Rona nola Yesus dale nia, Yudas ne'e nusu na'ak, "Ama Boot nakara natadu aan baa ami. Mais tan saa Ama la no'uk natadu aan baa ema seluk sia iha raiklaran ne'e?"

<sup>23</sup> Yesus nataa na'ak, "Nune'e. Ha'u katadu aan baa ema mak nadomi Ha'u no nalo tuir Ha'ukaan hanorin. Ha'ukaan Ama moos nadomi ema nia. Hotu, Ami atu mai moris neon ida ho nia. <sup>24</sup> Mais ema mak la nalo tuir Ha'ukaan hanorin, nia la nadomi Ha'u. Hanorin mak emi rona ne'e, la mai nosi Ha'u du'uk, mais nosi Ha'ukaan Ama mak solok Ha'u.

<sup>25</sup> Ha'u katak kedan lia ne'e sia baa emi, tan oras ne'e, Ha'u ksei kamutuk ko emi. <sup>26</sup> Mais la kleur ona, Ha'ukaan Ama atu solok Malikuk ida mai. Nia, mak Niakaan Kmalar Lulik. Kmalar Lulik nia atu seluk Ha'u iha raiklaran ne'e. Nia atu nanorin lia hotu-hotu baa emi, nodi foo natene lia hotu-hotu mak Ha'u katak ti'an baa emi.

<sup>27</sup> Kalo Ha'u kbaa ti'an, Ha'u kfoo baa emi moris manek no dame. Moris oin nunia la mai nosi raiklaran, mais mai nosi Ha'u du'uk. Dadi, keta haneo wa'in no hata'uk. <sup>28</sup> Emi rona ti'an Ha'u kdale ka'ak, 'Ha'u atu kla'o kela emi, mais atu mai kikar.' Kalo emi hadomi Ha'u, emi musti neon di'ak bele-bele ho Ha'u, tan Ha'u kfila baa Ha'ukaan Ama. Nia maka'as liu Ha'u. <sup>29</sup> Ha'u katak kedan ti'an lia ne'e sia baa emi, nebee kalo lia ne'e sia naksain, emi bele fiar baa Ha'u. <sup>30</sup> La kleur falik, Ha'u la kdale tenik ko emi ona, tan diabu ulun mai ti'an. Nia kaer ukun iha raiklaran ne'e, mais la kaer ukun

baa Ha'u. <sup>31</sup> Masik nia mai moos, Ha'u kala'o luku Ha'ukaan Ama ukun. Tan lia nia natudu baa ema iha raiklaran ne'e na'ak, Ha'u kadomi Ha'ukaan Ama liu resik.

Nunia dei. Mai ita baa ona!"

## 15

### *Yesus hanesan ai anggor huun*

<sup>1</sup> Hotu, Yesus dale tenik na'ak, "Ha'u ne'e, mak ai anggor huun malolok.\* Ha'ukaan Ama, mak to'os na'in. <sup>2</sup> Ai huun ne'e, sorun wa'in. Sorun mak la nafua, to'os na'in taa kotu hotu soe. Sorun mak nafua, to'os na'in namoos nodi tesi nabadak, nebee hetak nafua.

<sup>3</sup> Emi dadi moos ti'an, tan Ha'ukaan hanorin namoos emikaan neon, hanesan to'os na'in namoos ai sorun nodi tesi nabadak. <sup>4</sup> Mais emi musti talin aan bei-beik baa Ha'u. Ha'u moos talin aan ko emi, tan ai sorun mak naksasa nela ai huun, la bele nafua. Hanoin! Kalo emi la talin aan bei-beik baa Ha'u, emikaan moris la bele nasai hahalok di'ak.

<sup>5</sup> Ha'u ne'e, mak ai huun. Emi mak ai sorun. Kalo emi talin aan bei-beik baa Ha'u no Ha'u moos talin aan ko emi, ne'e na'ak, emi hanesan ai sorun mak nafua wa'in. Mais kalo emi la talin aan bei-beik baa Ha'u, emikaan moris la bele nasai hahalok di'ak. <sup>6</sup> Ema mak la talin aan baa Ha'u, nia hanesan ai sorun mak la nafua. Ai sorun oin nunia, nanis to'os na'in tesi kotu, nabusik dadi maran, hotu foti soe baa ha'i. <sup>7</sup> Mais kalo emi talin aan bei-beik baa Ha'u no bali di'a-di'ak Ha'ukaan hanorin iha emikaan neon, emi husu saa baa Na'i Maromak, nanis Nia nalo bodik emi.

<sup>8</sup> Kalo emikaan moris nasai hahalok di'ak nu'u ai sorun mak nafua wa'in, ne'e na'ak, emi foti-hahaas Na'i Maromak ti'an. Hodi lisan nunia, emi moos hatudu malorek ha'ak, emi Ha'ukaan maktuir.

<sup>9</sup> Ha'u kadomi emi, hanesan Ama nadomi Ha'u. Emi musti kre'is bei-beik baa Ha'u, nebee emi bele simu hola Ha'ukaan dadomin. <sup>10</sup> Kalo emi tuir Ha'ukaan ukun hodi moris talin aan baa Ha'u, Ha'u moos katudu Ha'ukaan dadomin baa emi. Lia nia nudaar Ha'u ktuir Ha'ukaan Ama ukun, hotu Nia natudu dadomin baa Ha'u.

\* 15:1 Iha Hakerek Moon Mamenon Tuan, ema makerek badaen sia, nakara nanesa ema Isra'el no ai anggor huun ida, no to'os anggor ida. (Leno Kananuk Sia 80:8-16; Yeremia 2:21; Yeheskial 15:1-8, 19:10-14; Hosea 10:1; no hakerek seluk tenik no.) Mais ema Isra'el sia sees ti'an nosi Na'i Maromak dalan loos. Tan lia nia, Yesus temi aan na'ak, Nia 'ai anggor huun mak malolok', tan Nia la sees nosi Na'i Maromak hakaran.

<sup>11</sup> Ha'u katak kedan lia ne'e sia baa emi, nebee emi bele neon boot, nu'u Ha'u moos neon boot. Tebes. Ha'u kakara nebee emi neon boot lo-loos. <sup>12</sup> Ha'ukaan ukun nune'e: emi musti hadomi malu, hanesan Ha'u moos kadomi emi. <sup>13</sup> Kalo ema ida nadi'a aan mate bodik sori belun, ne'e na'ak, nia nadomi tebes belun. La noo dadomin seluk mak maka'as liu dadomin nia. <sup>14</sup> Kalo emi halo tuir bei-beik Ha'ukaan ukun, emi dadi baa Ha'ukaan belun. <sup>15</sup> Ha'u la ktemi emi ka'ak Ha'ukaan 'ain-liman' ona, tan ema ain-liman la natene malorek ulun niakaan hakara. Mais Ha'u ktemi emi ka'ak Ha'ukaan 'belun', tan Ha'u kdale loke fore baa emi ti'an lia hotu-hotu mak Ha'ukaan Ama nakara no katak ti'an baa Ha'u. <sup>16</sup> Emi la boi Ha'u. Mais Ha'u mak boi emi no foti emi atu moris halo lia di'ak. Dadi, emi musti halo lia di'ak bei-beik, hanesan ai huun nafua di'ak bei-beik. Kalo emi halo nunia, emi husu saa baa Ha'ukaan Ama, nanis Nia nalo bodik emi. <sup>17</sup> Dadi, lia mak Ha'u karuka baa emi, mak ne'e: emi musti hadomi malu."

*Em a raiklaran hirus Yesus Niakaan ema*

<sup>18</sup> Hotu, Yesus dale tenik na'ak, "Kalo ema raiklaran hirus emi, keta sarebak, tan sia hirus uluk Ha'u ti'an. <sup>19</sup> Kalo emi moris manesak ho sia, sia nadomi emi. Mais emi la bele moris manesak ho sia, tan Ha'u kboi kola emi ti'an no fa'e salin emi nosi sia. Tan lia nia, sia hirus emi.

<sup>20</sup> Keta halu'a lia mak Ha'u katak ti'an baa emi ka'ak, 'Ema ain-liman la boot liu ulun.' Kalo ema raiklaran nasusar Ha'u, nanis sia moos nasusar emi. Kalo sia simu Ha'ukaan hanorin, sia moos simu emikaan hanorin. <sup>21</sup> Mais sia atu nasusar emi, tan emi talin aan baa Ha'u. Sia atu nalo nunia, tan sia la natene See mak solok Ha'u. <sup>22</sup> Kalo Ha'u la kmai kanorin dalam moris loos baa sia, nanis sia la sala. Mais Ha'u kmai kanorin ti'an baa sia, dadi sia la noo lia krarain tenik atu neli aan na'ak, 'Ami la sala.'

<sup>23</sup> Ema mak hirus Ha'u, nia moos hirus Ha'ukaan Ama. <sup>24</sup> Ha'u kase'i ti'an tadak blaar oi-oik mak ema seluk la bele nalo. Kalo Ha'u la kase'i nunia iha siakaan oin, sia la sala kalo la simu Ha'u. Mais sia du'uk naree ti'an tadak blaar nia sia. Masik nunia moos, sia sei hirus Ha'u no Ha'ukaan Ama iha lale'an. <sup>25</sup> Mais lia ne'e sia hotu-hotu dadi atu nato'o saa mak hakerek ti'an

iha Hakerek Moon na'ak, 'Masik la noo lia tatau ida kois, sia sei hirus ha'u.'<sup>☆</sup>

<sup>26</sup> Mais keta hata'uk, tan noo Malikuk ida atu mai. Nia, Maromak Kmalar Lulik mak mai nosi Ha'ukaan Ama. Nia atu nanorin emi hanorin loos. Ha'u kbaa ti'an Ha'ukaan Ama, kfoin solok Kmalar Lulik nia mai baa emi. Kalo Nia mai ti'an, Nia atu natebes lia nosi Ha'u. <sup>27</sup> Hotu, emi musti hato'o tenik lia nia baa ema seluk, tan emi mak hamutuk ho Ha'u hori uluk ti'an.

**16**

<sup>1</sup> Ha'u katak lia ne'e sia baa emi, nebee emi keta soe Ha'ukaan hanorin. <sup>2</sup> Nosi ikus, Yahudi ulun sia atu lelen emi nosi siakaan uma hamulak. Lahoos nunia dei, tan noo oras seluk ida, ema atu buka no'o emi, tan sia naneo na'ak, hahalok nia bodik Na'i Maromak. <sup>3</sup> Sia nalo nunia, tan la natene Ha'u ko Ha'ukaan Ama. <sup>4</sup> Ha'u katak kedan lia ne'e sia baa emi, nebee nosi ikus, kalo lia ne'e sia dadi ti'an, emi bele hanoin ha'ak, Ha'u katak uluk ti'an. Uluk aan, Ha'u la katak dauk, tan Ha'u ksei kamutuk ko emi. Mais oras ne'e Ha'u katak ti'an ka'ak, Ha'u atu kbaa ona."

*Kmalar Lulik Niakaan serwisu*

<sup>5</sup> Hotu, Yesus nanorin tu'an tenik na'ak, "Ha'u atu kfila baa Nia mak solok Ha'u. Mais, la noo ida nosi emi nusu baa Ha'u na'ak, 'Ama Boot atu baa nabee?' <sup>6</sup> Ha'ukaan dalen ne'e, nasusar emi tebes. <sup>7</sup> Mais rona mai, tan Ha'ukaan dalen ne'e tebes no loos. Di'ak liu, Ha'u kbaa. Tan kalo lala, Malikuk nia la mai emi. Ha'u kmusti baa, nebee Ha'u ksolok Nia mai emi.

<sup>8</sup> Kalo Nia mai ti'an, Nia atu nalore ema raiklaran salan. Nia moos nalore dalam moris mak loos. Nia nalore tenik, baa oras rai falu fila, Na'i Maromak taa ukun baa ema raiklaran. <sup>9</sup> Malikuk nia atu natudu na'ak, ema raiklaran sala tan sia la fiar baa Ha'u. <sup>10</sup> Hotu, Nia natudu dalam moris mak loos baa ema. Nia atu nalore lia nia sia, tan Ha'u atu kfila kikar baa Ha'ukaan Ama. Emi la haree Ha'u ona, mais Malikuk nia mak mai seluk Ha'u. <sup>11</sup> Hotu, Nia moos natudu na'ak, Na'i Maromak atu taa ukun baa ema mak nalo sala, tan Nia taa ukun ti'an baa diabu ulun, mak ukun raiklaran ne'e.

<sup>12</sup> Noo lia wa'in mak Ha'u kakara katak baa emi. Mais oras ne'e, emi sei la kohi dauk. <sup>13</sup> Kalo Kmalar Lulik mai ti'an, Nia nanorin emi nebee bele hatene lia loos

☆ 15:12 Yohanis 13:34, 15:17; 1 Yohanis 3:23; 2 Yohanis 5

☆ 15:20 Mateus 10:24; Lukas 6:40; Yohanis 13:16

☆ 15:25 Kananuk Sia 35:19, 69:5



hotu-hotu. Nia la dale aan du'uk, mais Nia katak saa mak Nia rona nola nosi Ha'ukaan Ama. Nia moos atu katak baa emi, saa mak atu dadi. <sup>14</sup> Nia foti-nahaas Ha'u, tan Nia atu dale nato'o baa emi, lia loos hotu-hotu nosi Ha'u. <sup>15</sup> Lia hotu-hotu mak Ha'ukaan Ama nanoin, lia nia sia Ha'u moos kanoin. Etuk, ohin Ha'u ka'ak, Maromak Kmalar Lulik atu nato'o baa emi lia loos hotu-hotu nosi Ha'u."

*Yesus katak na'ak, maktuir sia neon susar*

<sup>16</sup> Hotu, Yesus katak tu'an tenik na'ak, "La kleur ona, emi la haree Ha'u ti'an. Mais la kleur falik, emi moos haree hikar Ha'u."

<sup>17</sup> Rona nola nunia, Yesus Niakaan maktuir sia dale baa malu na'ak, "Tan saa Nia dale na'ak, 'La kleur ona, emi la haree Ha'u ti'an. Mais la kleur falik, emi moos haree hikar Ha'u.' Tan saa Nia dale tenik na'ak, 'Nia atu baa Niakaan Ama?' <sup>18</sup> Nia naneo baa saa, to'o na'ak 'La kleur ona.' Dale nia, ita la hatene."

<sup>19</sup> Sia dale baa malu nunia, mais Yesus natene sia nakara nusu lia ida. Hotu, Nia dale na'ak, "Ohin Ha'u ka'ak, 'La kleur ona, emi la haree Ha'u ti'an. Mais, la kleur falik, emi moos haree hikar Ha'u.' Emi husu malu nunia ka?"

<sup>20</sup> Di'ak, kalo emi hakara hatene nunia. Mais rona mai, tan Ha'ukaan dalen ne'e, tebes no loos: emi atu neon susar to'o tanis. Mais ema seluk iha raiklaran ne'e atu neon di'ak. Masik emikaan neon susar nunia moos, atu di'ak nikar. <sup>21</sup> Nudaar fetu ida mak noran moras atu nahoris. Nia noran moras22 Emi moos nunia. Oras ne'e, emi tanis hodi neon susar. Mais la kleur, Ha'u kmai karee kihar emi, foin emi neon boot lo-loos. La noo ema ida kois mak bele nadau nola neon boot nia nosi emi.

<sup>23</sup> Kalo oras nia to'o ti'an, emi lalika husu sa-saa tenik baa Ha'u. Tebes! Ha'ukaan dalen ne'e tebes no loos. Baa oras nia, emi bele husu du'uk baa Ha'ukaan Ama. Nia nanis foo baa emi, tan emi husu hodi Ha'ukaan naran.\* <sup>24</sup> To'o oras ne'e, emi sei la husu dauk sa-saa hodi Ha'ukaan naran. Husu baa dei, nebee emi simu. Hodi nunia, emikaan neon boot lo-loos."

\* 16:23 Hamulak "hodi Ha'ukaan naran" lia nia isin na'ak, ita hamulak tuir Yesus hakaran. Ita bele "hodi Yesus naran" kalo ita dadi baa Niakaan ema, kalo ita moris talin aan ho Nia, hodi hanono baa Nia, no fiar, ha'ak, Nia mate atu kasu mohu itakaan salan. Dadi, hamulak "hodi Yesus naran" la manesak no "temi Yesus naran".

*Yesus natoba nola beran raiklaran hotu-hotu*

<sup>25</sup> Hotu, Yesus dale tu'an tenik na'ak, "To'o baa oras ne'e, Ha'u ksei kanorin emi kodi lia hatetek. Mais oras ne'e, Ha'u kanorin emi la kodi lia hatetek ona, tan Ha'u atu kdale malorek lia isin kosi Ha'ukaan Ama. <sup>26</sup> Emi moos bele hamulak du'uk baa Ha'ukaan Ama hodi Ha'ukaan naran. Ha'u lalika kamulak bodik emi ona. <sup>27</sup> Ha'ukaan Ama nadomi emi, tan emi hadomi Ha'u. Emi moos fiar ha'ak, Nia mak solok Ha'u. <sup>28</sup> Uluk, Ha'u kla'o kela Ha'ukaan Ama atu kein heik iha raiklaran ne'e. Mais oras ne'e, Ha'u atu kla'o kela raiklaran ne'e, baa kein kihar ko Nia."

<sup>29</sup> Rona nola nunia, Yesus Niakaan maktuir sia katak na'ak, "Tebes. Ama Boot dale malorek, la modi lia hatetek ona! Nunia foin di'ak. <sup>30</sup> Ami fiar ha'ak, Ama Boot natene lia hotu-hotu. Ami lalika husu sa-saa tenik baa Ama ona, tan Ama natene

<sup>31</sup> Hotu, Yesus nusu baa sia na'ak, "Emi fiar tebes baa Ha'u ka lale? <sup>32</sup> Hanoin! La kleur ona, emi hotu-hotu halai keen kari malu. Emi ida-idak halai hela Ha'u, baa hakfunin aan du'uk. Masik nunia moos, Ha'u la kmesan, tan Ha'ukaan Ama namutuk no Ha'u. <sup>33</sup> Ha'u katak ti'an lia ne'e sia baa emi, nebee emikaan neon di'ak no neon manek, tan emi talin aan ho Ha'u. Ema iha raiklaran ne'e atu tonan no nasusar emi. Mais hakbiit emikaan neon, tan Ha'u katoba kola ti'an beran raiklaran ne'e hotu-hotu!"

## 17

*Yesus namulak bodik Nia du'uk*

<sup>1-2</sup> Yesus dale notu nunia, Nia tanaat baa lale'an, hotu namulak na'ak:

"Ama. Ha'ukaan oras to'o ti'an, nebee Ama foti-nahaas Ha'u. Ha'u ne'e, Ama Oan. Ama latan beran ti'an baa Ha'u atu kbabilan ema hotu-hotu iha raiklaran ne'e. Hodi nunia, Ha'u kbele foo moris loos to'o nimanimak baa ema hotu-hotu mak Ama latan ti'an, dadi baa Ha'ukaan ema. Oras ne'e, Ha'u kusu nebee Ama foti-nahaas Ha'u, nebee Ha'u moos bele katudu Ama Niakaan

kabaas. <sup>3</sup> Ema bele netan moris nimanimak, kalo sia simu na'ak, Ama mesan mak Maromak malolok. Sia moos musti simu na'ak, Ha'u mak Yesus Kristus, mak Ama solok ti'an mai raiklaran ne'e. <sup>4</sup> Ha'u katudu Ama Niakaan kabaas ti'an iha raiklaran ne'e kodi kala'ok mohu serwisu mak Ama latan baa Ha'u. <sup>5</sup> Uluk, baa oras raiklaran sei la iha dauk, Ha'u kamutuk ko Ama. Ha'ukaan kabaas moos manesak no Ama. Oras ne'e, Ha'u kusu nebee Ama foti-nahaas Ha'u, nebee Ha'u kabaas kikar hanesan Ama."

*Yesus namulak bodik Niakaan maktuir sia*

<sup>6</sup> Hotu, Yesus namulak tenik na'ak, "Ama boi nola Ha'ukaan belun ne'e sia nosi raiklaran, hotu Ama latan sia baa Ha'u, dadi baa Ha'ukaan eman. Ha'u kanorin sia ti'an, nebee natene Ama. Sia moos nalo tuir Ama Manfatin. <sup>7</sup> Oras ne'e, sia natene na'ak, lia hotu-hotu mak Ama latan baa Ha'u, nahabut baa Ama. <sup>8</sup> Ha'u kanorin ti'an Manfatin hotu-hotu mak Ama foo baa Ha'u. Sia moos simu ti'an Manfatin nia. Sia natene, Ha'u kmai kosi Ama. Sia moos fiar, Ama mak solok Ha'u kmai iha raiklaran ne'e.

<sup>9</sup> Ha'u kamulak bodik sia. Ha'u la kamulak bodik ema hotu-hotu iha raiklaran ne'e, mais kamulak loos bodik ema ne'e sia mak Ama latan ti'an baa Ha'u, tan sia, Ama Niakaan. <sup>10</sup> Ema hotu-hotu mak dadi baa Ha'ukaan moos, dadi baa Ama Niakaan. Hotu-hotu mak dadi Ama Niakaan moos, dadi baa Ha'ukaan. Sia nia, mak nahaas Ha'u. <sup>11</sup> Ha'u la kein kafati iha raiklaran ne'e, tan la kleur ona, Ha'u kfila kikar baa Ama. Mais, Ha'ukaan ema ne'e sia nein nafati iha raiklaran ne'e. Ama mak moon kaliuk, Ha'u kusu nebee Ama daka sia, modi Ama beran mak Ama foo ti'an baa Ha'u. Ha'u moos kusu nebee, sia talin malu dadi mesak, hanesan Ha'u ktalin aan dadi mesak ko Ama. <sup>12</sup> Baa oras Ha'u ksei kamutuk ko sia iha raiklaran ne'e, Ha'u kaliku sia kodi beran mak Ama latan ti'an baa Ha'u. Ha'u kdaka sia di'a-di'ak, nebee sia talin aan no Ama bei-beik. La noo ida mak lakon. Hela Yudas dei mak lakon, tuir saa mak hakerek kedan hori uluk iha Hakerek Moon.\*

<sup>13</sup> Oras ne'e, Ha'u kre'is fila kikar baa Ama. Mais Ha'u katak lia ne'e sia, oras Ha'u ksei iha raiklaran ne'e, nebee Ha'ukaan ema ne'e sia bele neon boot lo-loos, hanesan Ha'u. <sup>14</sup> Ha'u katak ti'an Ama Manfatin baa sia. Tan baa nia, ema seluk iha raiklaran

ne'e hirus sia, tan sia la moris tuir raiklaran. Ema raiklaran moos hirus Ha'u, tan Ha'u la kmoris tuir raiklaran. <sup>15</sup> Ha'u la kusu Ama foti sai Ha'ukaan ema ne'e sia nosi raiklaran. Mais Ha'u kusu Ama daka sia, nebee nadook aan nosi a'aat huun. <sup>16</sup> Ha'u la ktuir raiklaran. Sia moos nunia.

<sup>17</sup> Hamoos siakaan neon hodi hanorin loos, tan Ama Manfatin nia, mak tebes no loos. <sup>18</sup> Ama solok Ha'u kmai raiklaran ne'e. Hotu, Ha'u moos solok sia, nebee baa moris keke lema iha ema raiklaran leet. <sup>19</sup> Ha'u klatan ti'an Ha'ukaan moris, kodi kala'o Ama Niakaan serwisu moon. Hodi nunia, Ha'ukaan ema sia dadi moon. No sia bele latan siakaan moris bodik Ama, tan sia moris tuir Ama Manfatin mak tebes no loos."

*Yesus namulak bodik ema makfiar hotu-hotu*

<sup>20</sup> Hotu, Yesus namulak tenik na'ak, "Ha'u kamulak ti'an bodik Ha'ukaan ema ne'e sia mak tuir Ha'u iha raiklaran. Oras ne'e, Ha'u moos kamulak bodik ema seluk sia mak nosi ikus mai fiar baa Ha'u, tan Ha'ukaan maktuir ne'e sia natutan Ha'ukaan hanorin.

<sup>21</sup> Ama. Ha'u ktalin aan ko Ama, Ama moos talin aan no Ha'u. Ha'u kusu nebee, Ha'ukaan maktuir sia talin malu dadi mesak, hanesan Ita. Ha'u moos kusu nebee sia talin aan dadi mesak no Ita. Hodi nunia, ema seluk iha raiklaran ne'e bele fiar na'ak, Ama mak solok Ha'u. <sup>22</sup> Ha'u katudu ti'an Ama Niakaan kabaas baa sia, nebee sia bele talin malu dadi mesak, hanesan Ita. <sup>23</sup> Ha'u ktalin aan ko sia. Ama talin aan no Ha'u. Sia moos musti talin malu dadi mesak nunia, to'o sia tebe-tebes moris neon ida. Hodi nunia, ema seluk iha raiklaran ne'e bele natene na'ak, Ama nadomi sia hanesan Ama nadomi Ha'u. Sia moos bele natene na'ak, Ama mak solok Ha'u.

<sup>24</sup> Ama. Ha'u kusu nebee ema hotu-hotu mak Ama latan ti'an baa Ha'u, bele namutuk nafati no Ha'u. Hodi nunia, sia bele naree Ha'ukaan kabaas mak Ama foo ti'an baa Ha'u. Tan oras raiklaran sei la iha dauk, Ama nadomi Ha'u ti'an.

<sup>25</sup> Ama. Ama mak loos kaliuk. Ema iha raiklaran ne'e la natene Ama. Ha'u mak katene Ama. Ha'ukaan ema ne'e sia moos natene na'ak, Ama mak solok Ha'u kmai raiklaran ne'e. <sup>26</sup> Ha'u katak baa sia ti'an, Ama ne'e See. Ha'u katak bei-beik nunia baa sia, tan kakara nebee, sia natene tebes

\* 17:12 Kananuk Sia 41:9; Yohanis 13:18

Ama dadomin nu'u Ha'u moos katene tebes Ama dadomin. Hodi nunia, Ha'u kbele talin aan ko sia.”

## 18

*Emā kōhi Yesus*

(*Mateus 26:47-56; Markus 14:43-50; Lukas 22:47-53*)

<sup>1</sup> Yesus namulak notu nunia, Nia sai no Niakaan maktuur sia, baa to'os ida iha mota Kidron balu baa.

<sup>2-3</sup> Natoon baa oras nia moos, na'ilululikulun sia no ema Farisi sia, naruka sondadu Roma klibur ida no ema makdaka na'in hira, baa Yudas, tan sia natene Yudas nakara fa'an Yesus. Yudas natene to'os nia, tan dala wa'in Yesus no Niakaan maktuur sia naklibur iha fatin nia. Tan baa nia, Yudas nodi ema wa'in nia baa buka Yesus iha to'os nia. Sia nodi klonus, badut, no ro'at-meik.

<sup>4</sup> Tuir loos, Yesus natene ti'an lia hotu-hotu mak atu dadi baa Nia. Tan lia nia, Nia la'o soruk baa, hotu nusu sia na'ak, “Emi mai buka see?”

<sup>5</sup> Sia nataa na'ak, “Ami buka ema ida, naran Yesus nosi leo Nasaret.”

Hotu, Yesus katak na'ak, “Nia, mak Ha'u.” Baa oras nia, Yudas mak fa'an Yesus moos nariik namutuk no sia. <sup>6</sup> Oras Yesus dale na'ak, “Nia, mak Ha'u,” ema nia sia hotu-hotu nakiduk, nakloti baa rai.

<sup>7</sup> Hotu Yesus nusu tenik na'ak, “Emi mai buka see?”

Sia nataa na'ak, “Yesus, ema Nasaret nia.”

<sup>8</sup> Yesus dale na'ak, “Ohin Ha'u katak ti'an ka'ak, Nia, mak Ha'u. Kalo emi buka Ha'u, keta kōhi ema seluk. Habusik sia baa.”

<sup>9</sup> (Nia dale nunia atu natebes lia ida mak Nia dale kedan ti'an na'ak, “Ama. Ema hotu-hotu mak Ama latan ti'an baa Ha'u, la noo ida mak lakon.”)

<sup>10</sup> Natoon baa nia, Simon Petrus nodi surik ida. Naree ema wa'in nia mai buka Yesus, nia losu surik. Hatene baa, nia taa kotu ema ida tilun kwana. (Ema nia, naran Malkus. Nia, na'ilululikulun boot ain-liman.) <sup>11</sup> Naree nunia, Yesus nakahik na'ak, “Petrus! Maknua mikar okaan surik. Keta sasenī, tan Ha'ukaan Ama katak ti'an na'ak, Ha'u kmusti ketan susar oin nunē'e.”<sup>✠</sup>

*Emā nodi Yesus baa nataa na'ilululikulun boot*

<sup>12</sup> Nunia hotu, sondadu sia no siakaan ulun, no makdaka sia, mai kōhi Yesus, no kesi nola Nia. <sup>13</sup> Hotu, sia nala'o nodi uluk Nia baa Anas, mak Kayafas banin mane. Kayafas mak dadi na'ilululikulun boot baa tinan nia. <sup>14</sup> Uluk, nia mak foo lia tate'an baa Yahudi ulun sia na'ak, “Di'ak liu, ema ida mate bodik ema hotu-hotu.”<sup>✠</sup>

*Petrus neli na'ak, la natene Yesus*

(*Mateus 26:69-70; Markus 14:66-68; Lukas 22:55-57*)

<sup>15</sup> Sia nodi Yesus baa, Simon Petrus tuir nosi kotuk, bele-bele no maktuur seluk ida. Nia, mak ha'u, Yohanis. Tan na'ilululikulun nia natene ha'u, ha'u kbele tama ko Yesus baa uma lalawar. <sup>16</sup> Mais, Petrus la tama. Nia nariik loos iha luan, kre'is odamatan nanokar. Hotu, ha'u ksai kikar, dale ko fetō ida mak daka iha nia, nebee Petrus bele tama. <sup>17</sup> Oras ami tama, fetō nia nusu baa Petrus na'ak, “O moos Niakaan maktuur ida ka?”

Mais Petrus nataa na'ak, “Lale!”

<sup>18</sup> Iha lalawar nia, makdaka sia no ainliman sia naniruk ha'i, tan rai malirin. Naree nunia, Petrus baa naniruk no sia.

*Na'ilululikulun boot leno Yesus*

(*Mateus 26:59-66; Markus 14:55-64; Lukas 22:66-71*)

<sup>19</sup> Iha uma nia laran, na'ilululikulun boot nusu Yesus na'ak, “Okaan maktuur sia, mak see? O manorin saa baa sia?”

<sup>20</sup> Yesus katak na'ak, “Ha'u la kdale subar. Loro-loron Ha'u kanorin loke fore ti'an iha ema hotu-hotu oin. Ha'u moos kanorin ti'an iha Uma Hamulak Huun no iha itakaan uma hamulak sia hotu. Fatin ne'e sia, mak loron-loron ita ema Yahudi haklibur fatin. <sup>21</sup> Tan saa o musu Ha'u nunia? Di'ak liu, musu du'uk baa ema mak rona ti'an Ha'ukaan dalen. Nanis, sia natene saa mak Ha'u kanorin ti'an.”

<sup>22</sup> Rona Yesus nataa nunia, makdaka ida mak nariik iha nia, basa Nia nodi na'ak, “Keta dale nunia baa ulun boot!”

<sup>23</sup> Yesus katak na'ak, “Kalo Ha'u kdale sala, ma'ak malorek sala nia. Mais kalo Ha'u kdale loos, tan saa o basa Ha'u?”

<sup>24</sup> Nunia hotu, Anas naruka sia nodi Yesus baa Kayafas, tan nia mak na'ilululikulun boot. Oras sia nala'o nodi baa, sia sei kesi nafati Yesus.

*Petrus neli tenik Yesus*

(*Mateus 26:71-75; Markus 14:69-72; Lukas 22:58-62*)

<sup>25</sup> Natoon baa nia, Simon Petrus no'i naniruk ha'i. Hotu, ema seluk ida nusu nia na'ak, "O moos Niakaan maktuir ida ka?"

Mais Petrus neli na'ak, "Lale!"

<sup>26</sup> Iha nia moos, noo na'ilulik ulun boot ain-liman ida. Nia famili nosi ema mak Petrus taa kotu tilun. Ema nia nusu Petrus na'ak, "Hoi! Ohin nia, o mak iha to'os nia! Ha'u karee o."

<sup>27</sup> Mais Petrus neli tenik na'ak, "Lale!" Baa oras nia moos, manu kokoreek kedas.

*Ema nodi Yesus baa nataa gubernur Pilatus*

(*Mateus 27:1-2,11-14; Markus 15:1-5; Lukas 23:1-5*)

<sup>28</sup> Baa seisawan nia, sia nodi Yesus nosi Kayafas uman, baa gubernur uman iha sondadu Roma fatin.\* Mais ema Yahudi sia la tama baa ema Roma fatin nia, tan lia nia nalo sia sasobo, to'o la bele naa Dahur Paska. <sup>29</sup> Ema Yahudi sia to'o baa, gubernur Pilatus sai nasoru sia nodi nusu na'ak, "Emi tula sala saa baa Ema ne'e?"

<sup>30</sup> Sia nataa na'ak, "Nune'e, ama. Kalo Ema ne'e lahoos ema aat, nanis ami la mai kakoen ama."

<sup>31</sup> Mais gubernur la no'uk simu. Hotu nia katak na'ak, "Loos emi dei mak tetu du'uk Niakaan lia tuir emikaan ukun-badu Yahudi."

Mais Yahudi ulun sia katak na'ak, "La bele, ama. Ami ema Yahudi la hoo beran atu taa ukun mate baa ema. Ukunrai Roma dei mak noo beran nia." <sup>32</sup> (Baa oras sia dale nunia, saa mak Yesus dale kedan hori uluk, dadi ti'an. Tan uluk, Nia katak ti'an baa niakaan ema sia na'ak, Nia atu mate tuir ukunrai Roma. Ne'e mak, sia nedi no'o Nia baa ai karuus.)<sup>‡</sup>

<sup>33</sup> Hotu gubernur tama nikar baa sondadu fatin. Nia bolu nola Yesus nodi nusu na'ak, "Nunabee? O ne'e, ema Yahudi na'in ka?"

<sup>34</sup> Yesus nusu fila na'ak, "Ama du'uk mak nakara nusu nunia ka, ema seluk mak nasara baa ama?"

\* 18:28 Sondadu Roma fatin nia, hodi lia Latin na'ak, *praetorium*. † 18:32 Yohanis 3:14, 12:32-33 ‡ 18:40 Iha lia Yunani "Ema mak aat basuk" noo lia isin, rua. Ida na'ak, ema madauk teen mak nana'o naha nodi nokbiit. No ida seluk na'ak, ema mak nodi ro'at-meik, atu nabu'a sai ukunrai Roma. Lukas 23:19 na'ak, Barabas ne'e, no'o notu ema ti'an, no sakar ukunrai Roma. \* 19:1 Sondadu Roma sia nodi oe mak nalo nosi tali kulit lolon hira sia. Hotu, sia kesi ruin meik, lale, makdadi meik, baa tali kulit nia rohan sia. Kalo ho'at rua-ruan hodi oe nia, isin kulit naklu'as mohu. Ema Yahudi tau ho'at kladik to'o isin haat nulu dei. Mais, sondadu Roma sia la sura. Sia no'at bei-beik.

<sup>35</sup> Gubernur nataa na'ak, "Hoi! Keta maneo ma'ak ha'u ne'e ema Yahudi. Okaan ema du'uk no na'ilulik ulun sia mak latan O baa ha'u. O malo sala saa ti'an? Ma'ak onal!"

<sup>36</sup> Yesus moos katak baa na'ak, "Ha'u lahoos na'in nosi raiklaran ne'e. Kalo Ha'u na'in raiklaran, nanis Ha'ukaan ain-liman sia mai lituk Ha'u bele-bele, nebee ema Yahudi sia la bele koho nola Ha'u. Ha'u ne'e, Na'i tebes, mais lahoos ema raiklaran mak foti Ha'u."

<sup>37</sup> Hotu gubernur nusu nikar na'ak, "Dadi, O ne'e, na'in tebes ka lale?"

Yesus nataa na'ak, "Ama du'uk mak na'ak Ha'u ne'e Na'in. Tuir loos, Ha'u kmoris mai atu dadi Na'in. Ha'u kmai iha raiklaran ne'e atu kanorin hanorin loos. Ema hotu-hotu mak kaer metin hanorin loos nia, sia mak dadi Ha'ukaan renun."

<sup>38</sup> Rona nola nunia, gubernur nusu na'ak, "Hanorin loos nia mak nabee?"

*Yesus simu ukun mate*

(*Mateus 27:15-31; Markus 15:6-20; Lukas 23:13-25*)

(<sup>38b</sup>) Gubernur Pilatus dale notu nunia, nia moos sai nikar baa ema Yahudi sia, nodi dale na'ak, "Ha'u kleno Nia ti'an, mais la ketan sala ida kois.

<sup>39</sup> Tuir itakaan kakotun, sura tinan baa oras dahur Paska, gubernur musti nabusik ema bui ida bodik emi. Dadi, nunabee? Tinan ne'e, nola u'uk nabusik Na'i Yahudi ka?"

<sup>40</sup> Rona nola nunia, sia hotu-hotu nahii bele-bele na'ak, "Keta! Keta habusik Nial Habusik Barabas dei!" Sia na'ak nunia, mais tuir loos, Barabas nia, ema aat basuk.<sup>†</sup>

## 19

<sup>1</sup> Nunia hotu, gubernur Pilatus naruka sondadu sia baa no'at Yesus nodi oe besi tarak.\* <sup>2-3</sup> Sondadu nia sia moos nola ai tarak lain, nalo baa sabeo tarak. Hotu tuku natama sabeo tarak nia baa Yesus ulun, nodi naleuk Nia, hanesan foti na'i foun nodi sabeo na'in. Sia moos natais faru klobor ida baa Nia. Faru nia ilas mean asuaten ahan nu'u na'i isi belun. Hotu sia

naleuk nakdiuk Nia nodi na'ak, "Tonun-haboot Na'i Yahudi!" Sia moos basa lisuk Nia.

<sup>4</sup> Nunia hotu, gubernur sai tenik nodi katak baa ema wa'in nia na'ak, "Nune'e! Ha'u klatan kikar Nia baa emi. Emi musti hatene, ha'u kleno Nia ti'an, mais la ketan sala ida kois." <sup>5</sup> Baa oras Yesus sai, Nia sei tau sabeo tarak nia, no faru klobor nia. Hotu, gubernur katak baa ema wa'in nia na'ak, "Mana mai! Nia mak ne'e."

<sup>6</sup> Oras na'ilulik ulun sia no makdaka sia naree Yesus sai, sia nahii bele-bele na'ak, "Ho'o Nia dei! Hedi Nia baa ai karuus!"

Mais gubernur katak baa sia na'ak, "Kalo emi atu hodi Nia baa ho'o iha ai karuus, loos emi dei. Tan Ha'u du'uk la ketan Niakaan salan ida kois. La fatan taa ukun mate baa Nia."

<sup>7</sup> Hotu, ema Yahudi sia nataa na'ak, "Ami hoo ukun-badu mak tuun mai nosi Na'i Maromak. Tuir ukun-badu nia, ema ne'e musti mate, tan nia foti aan ahan Na'i Maromak Oan."

<sup>8</sup> Rona nola siakaan dale nia, gubernur hetak nata'uk. <sup>9</sup> Nia tama nikar baa sondadu fatin, hotu nusu baa Yesus na'ak, "O ne'e, Ema nabee?" Mais Yesus la nataa.

<sup>10</sup> Gubernur nakbehek na'ak, "Hoi! Tan saa O la mataa ha'u? O matene ka lale? Ha'u koo beran atu kalo O mate. Ha'u moos koo beran atu kabusik O."

<sup>11</sup> Mais Yesus nataa na'ak, "Nune'e, ama. Kalo ama noo beran tebes nunia, ama netan nosi Na'i Maromak, tan Nia mesan dei mak foo leet baa ama atu babilan Ha'u. Mais ema mak nodi Ha'u baa ama, siakaan salan todan liu ama salan."

<sup>12</sup> Nahuu baa oras nia, gubernur buka dalan atu nabusik Yesus. Mais ema Yahudi sia nahii bele-bele na'ak, "Ema ne'e foti aan hanesan na'in. Ne'e na'ak, Nia sakar Na'i Keser. Kalo ama nabusik Ema ne'e, malorek ti'an ama lahoos Na'i Keser belun."

<sup>13</sup> Rona nola sia nahii nunia, gubernur nodi Yesus sai baa luan. Hotu, nia tuur baa niakaan kadera hakotu lia iha fatin ida mak sia temi nodi lia Aram na'ak, *Gabata*. Ne'e na'ak, Rai Molik Fatuk Kabelak.

<sup>14</sup> Loron nia, Loron Hadi'a Aan baa Dahur Paska. Takseer loro natetu, gubernur katak baa ema Yahudi sia na'ak, "Mana ona! Nia ne'e, emikaan na'in!"

<sup>15</sup> Mais sia nahii hetak maka'as na'ak, "Hodi Nia sai hosi ne'e! Ho'o Nia dei! Hedi Nia baa ai karuus!"

Hotu gubernur nusu tenik na'ak, "Nun-abee? Emi hakara ho'o emikaan na'in ne'e ka?"

Na'ilulik ulun sia moos nataa na'ak, "Amikaan na'in, ida dei. Nia mak Keser! La noo seluk!" <sup>16</sup> Tan lia nia, gubernur latan Yesus baa sondadu sia, nebee nedi no'o baa ai karuus.

*Emi nedi Yesus baa ai karuus*

(*Mateus 27:32-44; Markus 15:21-32; Lukas 23:26-43*)

(<sup>16b</sup>) Hotu, sondadu sia nodi Yesus baa, atu no'o Nia. <sup>17</sup> Sia naruka Nia natiu ai karuus, la'o sai nosi kota laran, nodi baa fatin ida mak sia temi nodi lia Aram na'ak, *Golgota*. Ne'e na'ak, "Fatin Ulun Ruin."

<sup>18</sup> To'o nebaa, sia nedi Yesus baa ai karuus, hotu taman ai karuus nia. Sia moos nedi ema seluk na'in rua baa ai karuus. Ida taman iha Yesus sorin kwana, ida tenik iha sorin karuk. Yesus, iha siakaan leet. <sup>19</sup> Hotu, sondadu sia nakerek baa ai kabelak ida, hotu nedi ai kabelak nia baa Yesus ulun fafuhun leten, tuir gubernur niakaan haruka. Iha ai kabelak nia, sia nakerek na'ak,

"Ne'e, Yesus, nosi Nasaret. Nia mak, Na'i Yahudi."

<sup>20</sup> Sia nakerek ai kabelak nia, nodi lia oik tolu: lia Aram, lia Yunani, no lia Latin mak ukunrai Roma lian. Ema Yahudi wa'in leno ai kabelak nia, tan fatin nia, kre'is Yerusalem. <sup>21</sup> Mais na'ilulik ulun sia la no'uk hakerek nunia. Hotu, sia baa katak gubernur na'ak, "Ama! Keta hakerek ha'ak, Nia mak 'Na'i Yahudi!' Di'ak liu hakerek ha'ak, 'Ema ne'e mak na'ak, Nia Na'i Yahudi.'"

<sup>22</sup> Mais gubernur katak na'ak, "Ha'u mak karuka sia nakerek nunia. Dadi, habusik nunia dei!"

<sup>23</sup> Sondadu sia nedi ti'an Yesus baa ai karuus, sia fa'e Niakaan faru, nalo baa fa'ek haat. Fa'ek ida bodik sondadu ida. Sia moos nola Niakaan faru klobor. Faru klobor nia, soru tomak nosi leten to'o raik, la noo lalitik. <sup>24</sup> Naree nunia, sia dale baa malu na'ak, "Keta lees karin faru klobor ne'e. Di'ak liu, ita suut liman atu hodi hatene see mak netan." Lia nia nato'o saa mak hakerek ti'an iha Hakerek Moon na'ak,

"Sia fa'e ha'ukaan faru sia baa malu, sia moos suut liman atu nodi netan ha'ukaan faru klobor."

Oras nia, sondadu sia nalo tuir nunia. ✠

*Yesus latan inan baa Yohanis*

<sup>25</sup> Oras sia nedi Yesus baa ai karuus, fetu na'in hira moos nariik iha fatin nia. Sia ne'e mak: Yesus inan, no Yesus inan fetu malun ida, no Maria mak Klopas feen, no Maria ida seluk nosi leo Magdala. <sup>26</sup> Yesus titunaree inan no'i nariik bele-bele no maktuir ida mak Nia dadobe. Maktuir nia, mak ha'u, Yohanis. Hotu, Yesus katak baa Niakaan inan na'ak, "Ina. Oras ne'e, o oan mak ema ne'e."

<sup>27</sup> Yesus moos katak baa ha'u na'ak, "Oras ne'e, malo nia baa o inan." Tan lia nia, nahuu baa oras nia, ha'u mak kaliku Yesus inan.

*Yesus mate*

(*Mateus 27:45-56; Markus 15:33-41; Lukas 23:44-49*)

<sup>28</sup> Nunia hotu, Yesus natene Nia nala'ok Niakaan serwisu to'o mohu ti'an. Hotu Nia katak na'ak, "Ha'u kanroo." Lia ne'e moos nato'o saa mak hakerek kedan ti'an hori uluk iha Hakerek Moon.<sup>✠</sup>

<sup>29</sup> Iha nia noo anggor siin iha fatik ida. Sondadu sia nola wee teen, lobs baa anggor nia. Hotu, tau wee teen nia baa ai lolon ida rohan,<sup>†</sup> nodi lolo baa Yesus ibun. <sup>30</sup> Norut nola anggor nosi wee teen nia, Yesus katak na'ak, "Serwisu hotu-hotu mohu ti'an." Dale notu nunia, Nia sudur, hotu nawan kotu.

*Sondadu nodi diman sona Yesus sorin iha ai karuus*

<sup>31</sup> Loron Yesus mate nia, kona baa loron lima. Tuir ema Yahudi siakaan ukun-badu lala'ok, musti nadi'a aan baa loron lima, tan awan sia simu loron hamulak. Loron hamulak nia, sia nalo baa loron lulik. Tan baa nia, sia la no'uk ema maten sei hisa iha ai karuus baa loron hamulak. Baa oras Yesus mate, Yahudi ulun sia nusu baa gubernur, nebee naruka ema baa ta'e tohar ain ruuin nosi ema mak sei hisa iha ai karuus. Hodi nunia, ema nia sia bele mate lai-lais. Hotu ema bele natuun maten sia oras loron lulik sei la to'o dauk. <sup>32</sup> Rona nola nunia, sondadu sia baa. Sia ta'e tohar ema ida ain ruuin.

✠ 19:28 Kananuk Sia 69:22, 22:16 † 19:29 Hakerek Moon lia Yunani na'ak, sia tuu wee teen nia baa ai hussopos rohan. Hussopos nia, ai morin ida mak ema Yahudi tau baa siakaan lahan adat hira sia. Niakaan naruk takseer senti rua nulu to'o haat nulu. Leno hosi hussopos iha Sai Hosi Mesir 12:22; Na'i Lulik Siakaan Ukun-badu 14:4, 6, 49-52; Sura Ema Fuan 19:2-6; (hanesa ho Ibrani 9:19); Kananuk Sia 51:7. ✠ 19:36 Ema Isra'el Sai Nosi Mesir 12:46; Sura Renu Isra'el 9:12; Kananuk Sia 34:21 ✠ 19:37 Sakarias 12:10; Lia Raiklaran Falu Fila 1:7 † 19:39 Hakerek Moon lia Yunani na'ak, 'litras atus ida', takseer kilo tolu nulu resin tolu. Siakaan ai raan morin nia, lia Yunani na'ak, sia kahur *smurna* (ai raan nosi ai morin oik ida) no *aloe* (ai raan nosi ai huun ida hanesan ai lafaek nanaan). Leno lia Nikodemus iha Yohanis 3:1-21.

Nunia hotu, natohar tenik ema ida seluk ain ruuin. Ema na'in rua nia, mak sia nedi bele-bele no Yesus. <sup>33</sup> Oras sia to'o Yesus baa, sia la natohar ain ruuin, tan naree Yesus mate ti'an. <sup>34</sup> Hotu, sondadu ida nola diman, sona baa Yesus sorin. Raan no wee sai kedas.

<sup>35</sup> (Oras Yesus mate nia, ema wa'in naree. Ha'u, Yohanis, moos karee. Dadi, lia hotu-hotu mak kakerek iha ne'e, ha'u karee du'uk. Emi bele fiar, tan ha'ukaan dalen ne'e tebes no loos.) <sup>36</sup> Lia ne'e sia hotu-hotu nato'o saa mak hakerek ti'an iha Hakerek Moon na'ak, "Niakaan ruuin sia, la noo ruuin ida moos mak ema natohar."<sup>✠</sup> <sup>37</sup> Hakerek Moon moos na'ak, "Ema sia nobun ema mak sia sona ti'an nia."<sup>✠</sup>

*Ema nakoi Yesus*

(*Mateus 27:57-61; Markus 15:42-47; Lukas 23:50-56*)

<sup>38</sup> Noo ema ida, naran Yusuf. Nia nosi leo Arimatea. Nia tuir Yesus, mais nia tuir nodi nakfunin, tan nata'uk Yahudi ulun sia. Oras Yesus mate ti'an, nia baa nusu Gubernur Pilatus, nebee gubernur foo leet baa nia atu nola Yesus maten nodi baa nakoi. Rona nola nunia, gubernur moos no'uk. Hotu Yusuf baa natuun nola Yesus maten, nodi baa. <sup>39</sup> Nikodemus moos baa bele-bele no Yusuf. Nikodemus nia, mak uluk baa nasoru Yesus nodi kalan. Nia sosa nola ai raan morin wa'in, takseer kilo tolu nulu resin tolu, atu kose baa Yesus maten.<sup>‡</sup> <sup>40</sup> Sia falun Yesus maten nodi tais mamar, nodi kose ai raan morin, tuir ema Yahudi siakaan adat nakoi maten.

<sup>41</sup> La dook nosi Yesus mate fatin nia, noo to'os lalawar ida. Iha nia, ema foin ba'at nola fatuk kuak ida, nalo baa rate. Ema sei la natama maten iha nia dauk. <sup>42</sup> Tan loron lulik kre'is mai ona, sia lai-lais nodi Yesus maten baa rai iha nia.

## 20

*Yesus moris nikar!*

(*Mateus 28:1-8; Markus 16:1-8; Lukas 24:1-12*)

<sup>1</sup> Wainrua, kona baa loron domiku. Sei-sawan nurak, Maria nosi leo Magdala baa

Yesus raten. To'o nebaa, nia naree fatuk boot mak ema nodi taka rate, nakduir ti'an.

<sup>2</sup> Naree nunia, Maria nalai baa katak Simon Petrus no ha'u, Yohanis. Nia katak na'ak, "Ema nana'o nola itakaan Ulun nosi rate ti'an! La hatene sia rai iha nabee!"

<sup>3</sup> Rona hola nunia, ami rua halai baa rate. <sup>4</sup> Ami halai bele-bele, mais ha'u mak to'o uluk. <sup>5</sup> To'o baa, ha'u la ktama baa rate laran, mais kateke kosi luan dei. Ha'u la karee Yesus maten, karee loos tais mamar mak sia nodi falun Yesus maten.

<sup>6</sup> Petrus to'o mai, nia tama liu baa rate laran. Nia moos naree tais mamar nia. <sup>7</sup> Lesu mak sia nodi taka Yesusulun moos, nakhi'as ti'an iha fatik seluk. <sup>8</sup> Hotu, ha'u moos tama tui baa. Karee hotu-hotu nunia, ha'u moos fiar baa Yesus dalen uluk mak na'ak, Nia atu moris nikar nosi mate. <sup>9</sup> Uluk, ami sei la hatene malorek dauk saa mak hakerek kedan ti'an iha Hakerek Moon na'ak, Kristus musti moris nikar nosi mate. <sup>10</sup> Haree hotu nunia, ami rua moos fila.

*Yesus natadu aan baa Maria nosi Magdala (Mateus 28:9-10; Markus 16:9-11)*

<sup>11</sup> Oras nia, Maria sei iha rate. Nia tanis nodi nateke baa rate laran. <sup>12</sup> Nia naree Maromak Niakaan makbukar lala'an na'in rua, tau tais mutin no'i tuur iha fatik mak hori hirak ema rai Yesus maten baa. Ida tuur baa ulun fatik, ida tenik tuur baa ain fatik. <sup>13</sup> Hotu, sia nusu Maria na'ak, "Tan saa o tanis?"

Maria nataa na'ak, "Ema foti nodi ti'an ha'ukaan Ulun maten. La katene sia rai iha nabee." <sup>14</sup> Dale notu nunia, Maria fila baa kotuk, naree ema ida nariik iha nia. Nia la natene na'ak, Ema nia, mak Yesus.

<sup>15</sup> Hotu Yesus nusu Maria na'ak, "O tanis baa saa? O buka see?"

Maria na'ak falik ema nia, makdaka to'os iha nia. Hotu, nia namaus na'ak, "Ama. Kalo Ama mak foti nola maten nia, hotu baa rai iha nabee, katak ha'u lai. Nebee ha'u kodi baa kakoi di'a-di'ak iha fatin seluk. Ama, tulun ha'u lai!"

<sup>16</sup> Maria dale nunia, Yesus moos bolu nia nodi temi na'ak, "Maria."

Rona nola nunia, Maria fila baa Yesus, hotu katak nodi lia Aram na'ak, "Raboni!" (Lia isin na'ak, "Ha'ukaan manorik!")

<sup>17</sup> Hotu Yesus katak baa nia na'ak, "Keta koko Ha'u lai, tan Ha'u ksei la sa'e dauk baa Ha'ukaan Ama iha lala'an. Baa katak baa Ha'ukaan mamaluk sia ma'ak, 'Ha'u atu ksa'e baa Ha'ukaan Ama. Nia moos,

emikaan Ama. Nia, mak Ha'ukaan Maromak. Nia moos, emikaan Maromak."

<sup>18</sup> Hotu, Maria baa katak Yesus Niakaan maktuir sia na'ak, "Ha'u kasoru kola ti'an itakaan Ulun Yesus!" Maria moos nasara Yesus mamenon baa sia.

*Yesus natadu aan baa maktuir sia (Mateus 28:16-20; Markus 16:14-18; Lukas 24:36-49)*

<sup>19</sup> Loron domiku nia loro monu, Yesus Niakaan maktuir sia naklibur aan. Sia taka natoos uma odamatan sia, tan nata'uk Yahudi ulun sia. Mais teki-tekis, Yesus nariik iha siakaan klaran, nodi nasee na'ak, "Kmanek no dame!" <sup>20</sup> Hotu, Yesus natudu kanek fitar iha liman no sorin baa sia. Naree siakaan Ulun nunia, maktuir sia neon boot lo-loos. <sup>21</sup> Hotu, Yesus nasee tenik na'ak, "Kmanek no dame. Ha'ukaan Ama solok Ha'u nunabee, Ha'u moos solok emi nunia." <sup>22</sup> Dale notu nunia, Yesus nare'is aan baa sia, hotu nuu nawan baa sia ida-idak, nodi katak na'ak, "Ha'u kfoo Maromak Kmalar Lulik baa emi. Simu hola Nia. <sup>23</sup> Kalo emi halu'a lakon ema salan, sala nia nanis lakon. Mais kalo emi la ho'uk halu'a lakon ema salan, sala nia nafati."✠

*Yesus no Tomas*

<sup>24</sup> Ema ida nosi Yesus Niakaan maktuir na'in sanulu resin rua nia, naran Tomas. Ema moos temi nia na'ak, 'Oa Karuak'. Oras Yesus mai natadu aan baa maktuir sia, Tomas la iha nia. <sup>25</sup> Baa oras niakaan mamaluk sia katak na'ak, "Ami hasoru itakaan Ulun ti'an," Tomas nataa na'ak, "Ha'u kmusti karee kanek fitar besi baku fatik, no ha'u koko baa kanek iha Yesus liman no sorin, foin ha'u kfiar ka'ak, Nia moris nikar ti'an."

<sup>26</sup> Miku ida siku ti'an, Yesus Niakaan maktuir sia namutuk bele-bele no Tomas iha uma ida laran. Masik odamatan sia taka natoos moos, Yesus mai nariik iha siakaan klaran. Nia nasee sia na'ak, "Kmanek no dame!" <sup>27</sup> Hotu Nia katak na'ak, "Tomas! Lolo liman mai, koko kanek iha Ha'ukaan liman ne'e, no kanek iha Ha'ukaan sorin ne'e. Keta makerat, mais fiar ona ma'ak, Ha'u kmoris kkar ti'an!"

<sup>28</sup> Rona nola nunia, Tomas nataa na'ak, "Aikee, Ama! Ha'u kfiar tebes ti'an! Ama ne'e, Ha'ukaan Ulun. Ama moos Ha'ukaan Maromak!"

<sup>29</sup> Hotu, Yesus katak na'ak, "Tomas! O fiar tan o maree Ha'u modi matan du'uk.

Mais sotir liu tenik bodik ema mak fiar, masuk sia la naree Ha'u nodi matan du'uk."

*Hakerek ne'e isin*

<sup>30</sup> Yesus nase'i tadak blaar wa'in seluk mak maktuir sia naree nodi matan du'uk. Mais Ha'u la kakerek iha ne'e. <sup>31</sup> Lia mak kakerek iha ne'e, kakerek nebee emi bele fiar ha'ak,

Yesus nia, Kristus mak Na'i Maromak nameno kedan ti'an atu solok mai.

Yesus moos, Na'i Maromak Oan.

Kalo emi fiar baa Nia, emi hetan moris to'o nima-nimak, tan emi dadi Niakaan ema ti'an.

## 21

*Yesus natadu aan baa maktuir na'in hitu*

<sup>1</sup> Loron hira siku ti'an, Yesus natadu aan tenik iha debu Tiberias tehen. Lia nia lala'ok, nune'e: <sup>2</sup> Baa oras nia, Yesus Niakaan maktuir na'in hitu namutuk. Sia nia mak:

Simon Petrus,  
Tomas, mak sia temi 'Oa Karuak',  
Natanel, nosi leo Kana iha rai Galilea,  
Sebadeus oan na'in rua, mak Yohanis  
no Yakobus,  
no maktuir na'in rua tenik.

<sup>3</sup> Hotu, Simon Petrus katak baa niakaan mamaluk sia na'ak, "Ha'u atu kbaa tiha na'an tasi."

Sia nataa na'ak, "He'e! Ami moos tuir." Sia moos sa'e bero, baa tiha na'an tasi. Mais, baa kalan nia tomak sia la tiha nola saa ida.✠

<sup>4</sup> Baa awan seisawan, Yesus nariik iha debu tehen. Mais sia la natene Nia. <sup>5</sup> Nia bolu nodi nusu sia na'ak, "Mau sia! Emi hetan ka lale?"

Sia nataa na'ak, "Mamuk liu Mau!"

<sup>6</sup> Hotu Yesus naruka sia na'ak, "Soe kokon daitiha nia baa bero sorin. Emi atu hetan."

Rona nola nunia, sia nalo tuir kedas. Sia moos netan na'an tasi wa'in basuk, to'o la bele dada sa'e daitiha baa bero laran.✠

<sup>7</sup> Baa oras nia, ha'u moos iha nia. Ha'u ne'e, Yohanis, maktuir mak Yesus dadobe. Ha'u moos katak baa Petrus ka'ak, "Adee! Ema ne'e, itakaan Ulun!"

Rona ha'u kdale nunia, Simon Petrus tau nikar farun, hotu soe aan baa debu laran, atu nani baa tehen. <sup>8</sup> Roo nia takseer dook ro'a atus ida nosi debu tehen. Hotu, Simon Petrus niakaan mamaluk sia fofer nikar

bero baa debu tehen. Sia moos dada nodi daitiha mak nakonu na'an tasi nia.

<sup>9</sup> To'o baa, sia naree ha'i lutan no'i laka iha nia. Iha ha'i leten noo na'an tasi. Iha nia moos noo tubi. <sup>10</sup> Hotu Yesus katak baa sia na'ak, "Hodi mai na'an tasi lolon hira mak emi foin hetan nia, nebee tunu atu hodi haa."

<sup>11</sup> Rona nola nunia, Simon Petrus sa'e nikar baa bero atu dada sa'e daitiha nia baa debu tehen. Daitiha nia nakonu no na'an tasi boot. Sura hotu, kona atus ida lima nulu resin tolu. Masik na'an tasi wa'in nunia moos, daitiha nia la naklees.

<sup>12</sup> Hotu, Yesus bolu na'ak, "Mai ita haa lai!"

La noo ida mak bele nusu na'ak, "Mau ne'e, see?", tan sia natene tebes ti'an, Nia ne'e, siakaan Ulun. <sup>13</sup> Hotu, Yesus nola tubi no na'an tasi, foo baa sia.

<sup>14</sup> Oras nia, dala tolu ti'an Yesus natadu aan baa Niakaan maktuir sia, baa oras Nia moris nikar nosi mate.

*Yesus dale no Petrus*

<sup>15</sup> Sia naa notu ti'an, Yesus nusu baa Simon Petrus na'ak, "Hei Simon, Yohanis oan. Nunabee? O madomi Ha'u liu nosi belu ne'e sia ka?"

Petrus nataa na'ak, "Tebes, Ama Boot! Ama Boot natene du'uk, ha'u kadomi Ama Boot."

Hotu, Yesus naruka nia na'ak, "Kalo nunia, maliku modi mahaan Ha'ukaan bibi malae oan sia."

<sup>16</sup> Nunia hotu, Yesus nusu tenik na'ak, "Simon, Yohanis oan. Nunabee? O madomi Ha'u ka lale?"

Nia nataa na'ak, "Tebes, Ama Boot! Ama Boot natene du'uk, ha'u kadomi Ama Boot."

Hotu, Yesus naruka tenik na'ak, "Kalo nunia, maliku modi mahaan Ha'ukaan bibi malae sia."

<sup>17</sup> Hotu, Yesus nusu tenik na'ak, "Simon, Yohanis oan. Nunabee? O ne'e, Ha'ukaan belun ka?"

Rona nola nunia, Petrus neon susar kedas, tan Yesus nusu isin tolu ti'an na'ak, "O madomi Ha'u ka lale?" Hotu, nia nataa na'ak, "Ama Boot natene lia hotu-hotu. Dadi, Ama Boot natene du'uk ha'ak, ha'u ne'e, Ama belun."

Hotu, Yesus naruka tenik na'ak, "Kalo nunia, maliku modi mahaan Ha'ukaan bibi malae sia. <sup>18</sup> O kohi ti'an Ha'ukaan dalen ne'e ka, sei? Rona, tan Ha'ukaan dalen ne'e tebes no loos. Uluk, baa oras o sei



nurak, leron-loron o tau tais modi meti bolas du'uk, hotu la'o baa nabee dei, tuir okaan hakara. Mais, nosi ikus, kalo o katuas ti'an, o atu lolo liman baa ema. Hotu, sia kesi o, dada nodi o baa fatin ida mak o la mo'uk baa." <sup>19</sup> (Hodi nunia, Yesus katak kedan nosi dalam oin nunabee Petrus atu mate. Tan nosi ikus, Petrus niakaan dalam mamaten, atu nodi natudu Na'i Maromak Niakaan kabaas.)\*

Nunia hotu, Yesus katak baa Petrus na'ak, "Mai tuir Ha'u, dadi baa Ha'ukaan ema ona!"

*Maktuir mak Yesus dadobe*

<sup>20</sup> Nunia hotu, Petrus mana fila baa kotuk, naree ha'u ko'i tuir sia. (Ha'u ne'e, maktuir mak Yesus dadobe. Ha'u mak tuur iha Yesus sorin baa oras ami tuur haa dahur Paska. Ha'u moos mak kusu baa Nia ka'ak, "Ama Boot! See mak atu fa'an Ama?")<sup>✠</sup>

<sup>21</sup> Baa oras Petrus naree nola ha'u, nia moos nusu baa Yesus na'ak, "Ama Boot! Ama dale ti'an hosi ha'ukaan tuur-hariik. Mais, ema ne'e, nunabee?"

<sup>22</sup> Hotu, Yesus katak baa Petrus na'ak, "Lia nia lahoos okaan serwisu. Kalo kakara nebee nia nein da-dau to'o Ha'u kmai kikar, o atu malo saa? Mais o du'uk, tuir Ha'u."

<sup>23</sup> Tan Yesus dale nunia, Niakaan maktuir rumak sia nahuu dale baa malu na'ak, "Yohanis ne'e, la mate." Mais tuir loos, Yesus la dale nunia. Nia dale na'ak, "Lia nia lahoos okaan serwisu. Kalo kakara nebee nia nein da-dau to'o Ha'u kmai kikar, o atu malo saa?"

*Yohanis taka niakaan hakerek*

<sup>24</sup> Maktuir mak Yesus dale nia, ne'e mak ha'u, Yohanis. Ha'u mak kakerek lia ne'e sia hotu-hotu bodik emi. Hotu-hotu mak kakerek ne'e, ha'u karee kodi matan du'uk. Hodi nunia, ita bele hatene ha'ak, lia saa mak ha'u katak ne'e, tebes no loos.

<sup>25</sup> Sei noo lia wa'in seluk mak Yesus nalo. Kalo hakerek hola lia hotu-hotu nahuu nosi Yesus nala'o Niakaan serwisu to'o mohu, ha'u kanoin, raiklaran ida tomak moos la bele loi nola.

Nunia dei,  
Yohanis

\* 21:19 Takseer baa tinan siwi nulu resin neen Kristus moris ti'an, ema sarani ulun ida, naran Klement nosi kota Roma, nakerek na'ak, ema no'o Petrus. Takseer baa tinan atus rua sanulu resin rua, sarani ulun ida seluk, naran Tertulian, nakerek na'ak, ema nedo nisa Petrus baa ai karuus. Noo ema seluk mak na'ak, baa oras ema atu nedo nisa Petrus baa ai karuus, takseer baa tinan neen nulu resin haat to'o neen nulu resin lima, Petrus nusu nebee ema nisa baku fila. Petrus nakara nunia, tan nia noran nia la fatan mate nodi ulun iha leten, hanesan Yesus. ✠ 21:20 Yohanis 13:25

## Kristus Klosan Lian

*Na'i Maromak nameno atu solok Niakaan Kmalar Lulik mai*

<sup>1-3</sup> Ama Teofilus\* mak di'ak. Tabe nosi ha'u Lukas.

Uluk, ha'u kakerek ti'an kosi lia hotu-hotu mak Yesus nalo no nanorin, nahuu nosi uluk fohon to'o Nia namaan aan sa'e nikar baa lale'an. Nia nahuu Niakaan serwisu nodi boi nola Niakaan klosan sia. Nosi ikus, ema nasusar Nia to'o no'o Nia, mais Na'i Maromak nalo Nia moris nikar. Baa oras Nia moris nikar ti'an, Nia natadu aan bei-beik baa Niakaan klosan sia iha loron haat nulu laran. Nia moos nalore baa sia oin nunabee Na'i Maromak sori ema nebee sia bele tama dadi baa Niakaan ema. Hotu, Yesus solok Niakaan klosan sia nodi Maromak Kmalar Lulik beran.

Lia ne'e sia, ha'u kakerek ti'an baa ama iha ha'ukaan hakerek uluk.

<sup>4-5</sup> Hotu, baa dala ida, Yesus tuur namutuk no Niakaan klosan sia iha Foho Saitun. Nia katak baa sia na'ak,

“Rona! Uluk Yohanis sarani ema nodi wee. Mais kalo emi hein loron hira tenik, Na'i Maromak atu nalo lia boot liu tenik bodik emi. Tan Nia atu naruka Niakaan Kmalar Lulik tuun baa emi. Tan baa nia, emi keta la'o hela kota Yerusalem ne'e lai. Hein iha ne'e to'o Ha'ukaan Ama naruka Niakaan Kmalar Lulik tuun baa emi. Ha'u katak kedan lia ne'e baa emi, tan Ha'ukaan Ama nameno nunia ti'an.”<sup>☆</sup>

*Yesus namaan aan sa'e baa lale'an*

<sup>6</sup> Baa loron ida, Yesus namutuk tenik no klosan sia. Sia nusu baa Nia na'ak, “Ama! Oras ne'e Ama atu sori ita nosi funu nebee itakaan rai Isra'el ukun du'uk aan ka, ita sei hein tenik?”

<sup>7</sup> Yesus nataa na'ak, “Emi lalika hatene niakaan oras! Ha'ukaan Ama mesan mak

babilan oras nia. <sup>8</sup> Mais kalo Niakaan Kmalar Lulik tuun baa emi ti'an, emi atu hetan beran. Hotu emi musti baa katak lia nosi Ha'u baa ema hotu-hotu iha kota Yerusalem, no leo hotu-hotu iha rai Yudea no rai Samaria, liu to'o raiklaran sikun sia.”<sup>☆</sup> <sup>9</sup> Dale notu nunia, Yesus namaan aan sa'e baa lale'an iha siakaan oin. Hotu kalo'an taka nola Nia, to'o sia la naree Nia tenik.<sup>☆</sup>

<sup>10</sup> Sia sei titu baa lale'an, teki-teki ema na'in rua nariik iha siakaan klaran. Sia rua tau faru mutin moos. <sup>11</sup> Hotu sia dale baa klosan sia na'ak, “Hei! Ema Galilea sia! Tan saa emi hakaka mana baa lale'an? Yesus namaan aan sa'e baa lale'an ti'an. Nosi ikus, Nia moos namaan aan mai nikar oin nunia.”

*Kristus klosan sia boi ema ida atu seluk Yudas*

<sup>12</sup> Nunia hotu, klosan sia tuun nikar nosi Foho Saitun, fila baa kota Yerusalem. Foho nia dook nosi kota, takseer kilo ida.<sup>†</sup>

<sup>13</sup> To'o kota, sia tama baa uma mak sia nein, hotu sa'e baa ke'an tetu. Kristus klosan sia naran, mak ne'e:

Petrus,  
Yohanis  
Yakobus,  
Andreas,  
Filipus,  
Tomas,  
Bartolomeus,  
Mateus,  
Yakobus (Alfeus oan),  
Simon (ema partee Selot),<sup>‡</sup>  
no Yudas (Yakobus oan).<sup>☆</sup>

<sup>14</sup> Sia hotu-hotu namulak nodi neon ida. Sia namulak namutuk no Yesus inan Maria, no ina seluk sia, no feto nurak sia, no tenik Yesus alin sia.

<sup>15</sup> Baa loron ida, sia namutuk tenik, takseer ema na'in atus ida rua nulu. Hotu Petrus nariik dale na'ak, <sup>16</sup> “Mamaluk sia! Emi nanis sei hanoin Yudas mak uluk nodi ema baa kohi Yesus. Lia hotu-hotu kona baa Yudas nia, nato'o saa mak Maromak Kmalar Lulik naruka Na'i Daud nakerek kedan hori

\* 1:1-3 Tuir lia Yunani, naran *Teofilus* na'ak 'ema mak nadomi Maromak'. Kristus Klosan Lian ne'e, hakerek nomer rua mak Lukas nakerek bodik Teofilus. Uluk Lukas nakerek lia nosi Yesus bodik Teofilus. Haree Lukas 1:1-4. <sup>☆</sup> 1:4-5 Lukas 24:49; Mateus 3:11; Markus 1:8; Lukas 3:16; Yohanis 1:33 <sup>☆</sup> 1:8 Mateus 28:19; Markus 16:15; Lukas 24:47-48 <sup>☆</sup> 1:9 Markus 16:19; Lukas 24:50-51 <sup>†</sup> 1:12 Baa oras nia, manorik ukun Yahudi nalo ukun-badu na'ak, baa loron hanawa serwisu ema la bele la'o baa-mai liu nosi kilo rua. Hakerek Moon lia Yunani na'ak, foho ne'e dook nosi Yerusalem, manesak no ema la'o “baa loron hanawa serwisu.” Hodi nunia, ita hatene foho nia dook nosi kota, kilo ida. <sup>‡</sup> 1:13 Partee Selot ne'e, partee politik ida mak nakara te'ur nasai ukunrai Roma nosi rai Isra'el. <sup>☆</sup> 1:13 Mateus 10:2-4; Markus 3:16-19; Lukas 6:14-16

uluk iha Hakerek Moon. <sup>17</sup> Yudas nia, itakaan ema mak serwisu namutuk no ita.”

<sup>18</sup> (Baa oras Yudas fa'an Yesus ti'an, nia nola osan kadoor nia, nodi sosa rai rohan ida. Hotu, rai nia dadi baa Yudas mate fatin, tan nia monu tabarakat iha rai nia, to'o kabun taba no teen nakbudu sai. <sup>19</sup> Ema dale lia nia nosi ibun baa ibun, to'o ema hotu-hotu iha kota Yerusalem, rona nola Yudas mamaten nia. Tan lia nia, sia naran rai nia nodi siakaan lia Aram na'ak, 'Akeldama'. Lia fuan ne'e na'ak 'Rai Raa').<sup>✠</sup>

<sup>20</sup> Hotu Petrus dale liu tenik na'ak, "Hori uluk, Na'i Daud nakerek kedan nunia iha Hakerek Kananuk na'ak,

'Habusik niakaan hein fatin dadi fuik, tan ema la nein tenik iha nia ona.'

Na'i Daud moos nakerek na'ak, 'Habusik niakaan serwisu nia, latan baa ema seluk.'<sup>✠</sup>

<sup>21-22</sup> Tan lia nia, ita musti buka ema nebee seluk Yudas. Ita buka ema mak namutuk no ita kleur ti'an. Nia musti tuir kre-re'is no Na'i Yesus baa fatin hotu-hotu, nahuu nosi Yohanis sarani Nia. Nia moos musti naree du'uk Na'i Yesus moris nikar nosi mate, to'o namaan aan sa'e nikar baa lala'an."<sup>✠</sup>

<sup>23</sup> Petrus dale notu nunia, sia natama naran rua. Ida naran Matias, ida tenik naran Yusuf (nosi Yustus ema uma laran. Ema moos bolu nia, Barsabas). <sup>24-25</sup> Hotu sia namulak na'ak, "Ama iha lala'an! Ita Boot hatene tebe-tebes ema hotu-hotu neon. Yudas monu mate nela niakaan serwisu. Tan nunia, ami husu Ita Boot hatudu baa ami nosi ema na'in rua ne'e, see ida mak Ita Boot boi hola hodi seluk Yudas, nebee ami foti nia dadi baa Kristus klosan."

<sup>26</sup> Namulak notu, sia suut liman. Suut liman nia kona baa Matias. Hotu sia foti Matias dadi klosan namutuk no sia na'in sanulu resin ida nia.

## 2

### *Maromak Kmalars Luulik tuun baa ema*

<sup>1-2</sup> Kona besik baa ema Yahudi laron di'ak mak 'Loron Pentakosta',\* Yesus eman sia hotu-hotu naklibur iha uma ida. Teki-tekis sia rona lia maliak ida mai nosi lala'an hanesan dadurus.<sup>✠</sup> Lia maliak nia boot resik, to'o ema iha nia la bele rona malu tenik.

<sup>✠</sup> 1:19 Mateus 27:3-8

<sup>✠</sup> 1:20 Kananuk Sia 69:25, 109:8

<sup>✠</sup> 1:21-22 Mateus 3:16; Markus 1:9, 16:19; Lukas 3:21,

24:51 \* 2:1-2 Ema Yahudi sura laron Pentakosta, nahuu nosi laron Paska tu'an domiku hitu. Hodi nunia, ita hatene ha'ak, baa oras nia, Yesus mate laron lima nulu ti'an.

<sup>✠</sup> 2:1-2 Ukun-badu Na'ilulik 23:15-21; Hanoin Hikar Dalan Moris 16:9-11

<sup>3</sup> Sia moos naree nu'u ha'i lakan nakfa'ek aan, rani baa ida-idak ulun. <sup>4</sup> Maromak Kmalars Luulik natiha baa sia, to'o nalo sia dale nodi ema seluk lian, tuir saa mak Kmalars Luulik foo baa sia.

<sup>5</sup> Baa oras nia, noo ema Yahudi wa'in iha Yerusalem mak mai nosi rai-rai. Sia moos nakara Na'i Maromak. <sup>6</sup> Baa oras sia rona nola lia maliak nia, sia mai kabuun malu iha fatin nia. Sia ida-idak rona siakaan lia du'uk sai nosi Yesus eman sia ibun, to'o sia blaar karin. <sup>7</sup> Sia dale na'ak, "Ema mak dale ne'e sia, ema Galilea! <sup>8</sup> Mais ita rona sia dale nodi ita ida-idak lian! Tan saa bele nunia? <sup>9</sup> Ita ne'e mai hosi rai Partia, Media, Elam, Mesopotamia, Yudea, Kapadokia, Pontus, Asia, <sup>10</sup> Frigia, Pamfilia, Mesir, no nosi Libia kre'is baa kota Kirene. Ita balu moos hosi kota Roma. <sup>11</sup> Balu tenik mai nosi rai Kreta no rai Arab. Ita balu ema Yahudi, balu ema lahoos Yahudi mak tama tuir hanorin Yahudi ti'an. Mais ita hotu-hotu bele rona ema ne'e sia dale nodi itakaan lian ida-idak. Sia dale lia kasalak basuk mak Na'i Maromak nalo ti'an. Hoi! Ita blaar tebes!"

<sup>12</sup> Sia moos nusu baa malu na'ak, "Tan saa bele dadi nune'e? Lia ne'e na'ak saa?"

<sup>13</sup> Mais ema seluk sia naleuk na'ak, "Hoi! Lalika titu sia! Ema nia sia lanu todan!"

### *Petrus dale baa ema lear*

<sup>14</sup> Baa oras nia, Petrus no Kristus klosan na'in sanulu resin ida seluk iha nia. Oras sia naree ema kabuun malu iha nia, Petrus soruk baa oin, hotu dale maka'as na'ak, "Mamaluk sia! Emi mak ema Yahudi no emi mak hein iha kota Yerusalem ne'e, ta'an tilun rona di'a-di'ak ha'ukaan dalen ne'e, tan ha'u atu katak lia boot ida baa emi. <sup>15</sup> Keta haneo ami ne'e lanu! La bele nunia, tan oras ne'e, foin tuku siwi. Ema la nemu tua baa seisawan nune'e! <sup>16</sup> Emi rona ema ne'e sia dale nodi emi ida-idak lian. Tuir loos, Maromak katak kedan ti'an lia ne'e nodi mako'an Yoel na'ak:

<sup>17</sup> 'Kalo raiklaran kre'is falu fila,

Ha'u atu katuun Ha'ukaan Kmalars Luulik baa ema hotu-hotu.

Emikaan oan feto no oan mane sia,

Ha'u kalo baa Ha'ukaan mako'an.

Emikaan ema nurak sia,

bele naree saa mak Ha'u katudu baa sia.

Emikaan matas sia,

bele me'i nola saa mak Ha'u katudu baa sia.

<sup>18</sup> Kalo raiklaran kre'is falu fila, Ha'u katuun Ha'ukaan Kmalar Lulik baa Ha'ukaan atan sia hotu-hotu.

Ha'u katuun baa feto,  
Ha'u moos katuun baa mane.

Sia atu dale saa mak Ha'u katak baa sia.

<sup>19-21</sup> Ha'ukaan Loron Kabaas sei la to'o dauk,

Ha'u kalo kedan tadak blaar iha lale'an.

Tadak blaar hanesan loro matan nakukun,  
no fulan mean laak hanesan raa.

Ha'u moos kalo lia kasalak basuk iha raiklaran.

Lia hanesan raa no ha'i dubun fu'ak sa'e baa leten.

Mais baa oras nia moos,  
ema mak nahii nusu tulun baa Ha'u,  
Ha'u nanis sori nia."<sup>☆</sup>

Lia nia mak Maromak katak kedan hori uluk nodi mako'an Yoel.

<sup>22</sup> Mamaluk Isra'el sia! Ta'an tilun rona di'a-di'ak ha'ukaan dalen ne'e. Yesus ema Nasaret nia, Nia mak Na'i Maromak boi kedan hori uluk atu solok mai sori ita. Tebes! Ami na'in du'uk haree Nia nalo lia kasalak basuk no nalo tadak blaar nodi Maromak beran. Emi moos haree, tan Nia moos nalo tadak blaar iha emikaan oin.

<sup>23</sup> Na'i Maromak solok Nia nunia, mais emi ho'o Nia hodi hamaus hola ema aat, nebee sia nedi Nia baa ai karuus. Tuir loos, Na'i Maromak natene ti'an lia nia sia hotu-hotu, tan Nia nakotu kedan nunia hori uluk.<sup>☆</sup>

<sup>24</sup> Tebes! Emi ne'e ho'o Yesus to'o mate, mais Na'i Maromak nalo Nia moris nikar, tan Nia la nakara Yesus nafati iha maten fatin.<sup>☆</sup>

<sup>25</sup> Na'i Daud nakerek kedan hori uluk lia nosi Yesus nune'e:

'Ha'u katene Maromak no ha'u nima-nimak.  
La noo saa ida moos mak bele naloti ha'u,  
tan Maromak no ha'u nima-nimak.

<sup>26</sup> Tan baa nia, ha'u neon boot.

Ha'u moos tonu-kaboot Maromak.  
Ha'u kein Nia kodi neon metin,

<sup>27</sup> tan baa oras ha'u kmate, Nia la nabusik ha'ukaan kmalar nafati iha ema maten fatin.

Nia la nabusik Niakaan Ema Moon maten dois iha rate laran.

<sup>28</sup> Nia natudu dalan moris loos baa ha'u.

Ha'ukaan neon nanis boot lo-loos,  
tan Nia namutuk no ha'u."<sup>☆</sup>

Na'i Daud mak nakerek nela lia nia ti'an.

<sup>29</sup> Mamaluk sia! Foo leet baa ha'u kalore lia nia. Bei Daud dale nunia, mais ita hatene nia la dale nosi niakaan maten du'uk, tan nia mate, hotu ema nakoi nia ti'an. Niakaan rate moos sei iha itakaan leet to'o oras ne'e. <sup>30</sup> Na'i Daud nia, Maromak mako'an. Baa oras nia dale nunia, nia natene na'ak Na'i Maromak narai aan ti'an nodi nameno na'ak, Nia atu boi Na'i Daud husar-binan ida atu kaer ukun.<sup>☆</sup> <sup>31</sup> Baa oras nia, Na'i Daud natene kedan lia mak sei dook basuk. Nia dale nosi Ema mak Na'i Maromak boi kedan hori uluk. Ema nia atu mate, mais Nia moos atu moris nikar. Hodi nunia, Nia la nafati iha ema maten fatin. Niakaan maten moos la dois.

<sup>32</sup> Rona! Ema mak Na'i Daud dale ti'an nia, ne'e mak Yesus! Nia mate, mais Na'i Maromak nalo Nia moris nikar. Ami ne'e haree du'uk Nia moris nikar ti'an. <sup>33</sup> Oras ne'e Niakaan Ama Maromak foti Nia kaer beran mak aas kaliuk. Nia nabesi aan iha Na'i Maromak sorin kwana iha fatin mak Na'i Maromak nadi'a kedan ti'an bodik Nia. Niakaan Ama moos foo Kmalar Lulik baa Nia, tuir saa mak Nia nameno kedan hori uluk. Oras ne'e Niakaan Kmalar Lulik nia moos tuun baa ami. Lia mak emi rona no haree ohin la, ne'e mak Na'i Maromak foo Niakaan Kmalar Lulik.

<sup>34</sup> Tuir loos, Na'i Daud la sa'e baa lale'an, mais nia dale nosi lia Yesus sa'e baa lale'an. Lia nia nune'e:

'Na'i Maromak katak baa ha'ukaan Na'in na'ak,

"Mai tuur baa fatin hakneter iha Ha'ukaan sorin kwana ne'e.

<sup>35</sup> Ha'u atu kalo Okaan funu sia lo'ou baa O."<sup>☆</sup>

<sup>36</sup> Tan lia nia, ema Isra'el hotu-hotu musti natene tebes na'ak, Ema mak emi hedi ho'o baa ai karuus nia, Nia mak Maromak boi ti'an dadi baa itakaan Na'in. Maromak moos foti-nahaas Nia ti'an."

<sup>☆</sup> 2:19-21 Yoel 2:28-32    <sup>☆</sup> 2:23 Mateus 27:35; Markus 15:24; Lukas 23:33; Yohanis 19:18    <sup>☆</sup> 2:24 Mateus 28:5-6; Markus 16:6; Lukas 24:5    <sup>☆</sup> 2:28 Kananuk Sia 16:8-11    <sup>☆</sup> 2:30 Kananuk Sia 132:11; 2 Samuel 7:12-13    <sup>☆</sup> 2:35 Kananuk Sia 110:1

<sup>37</sup> Rona Petrus dale nunia, ema nia sia neon monu. Sia moos nusu baa Petrus no klosan seluk sia na'ak, "Mau sia! Kalo nunia, ami musti halo saa?"

<sup>38</sup> Petrus nataa na'ak, "Emi ida-idak musti soe lakon emikaan salan, hotu husu hetan sarani, nebee dadi tadak na'ak, emi fila tuir Yesus Kristus no Na'i Maromak kasu mohu emikaan salan ti'an. Nia moos atu foo Niakaan Kmalar Lulik baa emi.

<sup>39</sup> Tebes. Na'i Maromak nameno ti'an atu foo Kmalar Lulik baa Niakaan ema hotu-hotu. Hodi nunia, Nia foo baa emi ho emikaan husar-binan sia. Nia moos foo baa ema seluk mak sei dook."

<sup>40</sup> Petrus moos dale natutan na'ak, "Oras ne'e, ema lear la'o sees ti'an nosi dalan loos. Tan lia nia, emi musti sintidu, keta tuir ema aat dalan. Musti tuir Na'i Maromak dalan. Hodi nunia, emi bele moris nima-nimak ho Nia."

<sup>41</sup> Rona nola nunia, ema lear nia moos simu Petrus dalen. Sia nakara tuir Yesus dalan moris nodi simu sarani. Sura ema nia sia hotu-hotu, ema rihun tolu. <sup>42</sup> Sia hotu-hotu di'a-di'ak malu no Yesus eman seluk sia. Sura loran, sia madinas rona hanorin nosi Kristus klosan sia. Sia hotu-hotu namulak namutuk, naa-nemu namutuk.

#### *Yesus eman moris lala'ok*

<sup>43</sup> Baa oras nia, Kristus klosan sia nalo tadak blaar to'o ema blaar tebes. <sup>44</sup> Ema mak fiar baa Yesus, sia libur malu moris neon ida, laran ida. To'u siakaan sa-saa hotu-hotu, sia tau namutuk. <sup>45</sup> Nosi sia noo mak fa'an siakaan sasoin, hotu fa'e osan baa mamaluk mak fiar sia mak moris sei la to'o. <sup>46</sup> Sura loran sia libur malu iha Uma Hamulak Huun. Sia naa-nemu namutuk nodi neon di'ak nosi uma ida baa uma ida. Sia moos tulun malu. La noo ida mak toos kamoruk. <sup>47</sup> Loran-kalan sia tonu-naboot Na'i Maromak. Ema hotu-hotu moos nakara basuk sia. Sura loran Na'i Maromak sori ema. Hodi nunia, Yesus eman sia hetak tu'an, hetak wa'in.

### 3

#### *Petrus nadi'ak nola ema ai asak ida*

<sup>1</sup> Baa loran ida, oras tuku tolu loro malirin, Petrus no Yohanis baa Uma Hamulak Huun atu namulak namutuk no ema seluk sia. <sup>2</sup> Sia atu tama tuir odamatan nanokar ida, naran 'Odamatan Kabaas'. Iha

nia, sia naree mane ida mak ai asak moris nodi. Sura loran ema nasaan nodi baa fatin nia, nebee nia bele nadidu nosi ema mak tama baa Uma Hamulak Huun. <sup>3</sup> Naree Petrus no Yohanis tama, nia lolo liman nodi nusu na'ak, "Ama sia! Hadomi ha'u lai. Foo saa ida baa ha'u lai."

<sup>4</sup> Sia rua mana di'a-di'ak nia, hotu Petrus dale na'ak, "Mau! Titu mai lai!"

<sup>5</sup> Ema nia moos foti oin, titu baa sia rua. Nia naneo na'ak, "Sia rua ne'e nanis atu foo sa-saa baa ha'u."

<sup>6</sup> Mais Petrus dale na'ak, "Mau! Ha'u la koo osan. Mais saa mak ha'u koo, atu kfoo baa mau. Rona! Kodi Yesus Kristus ema Nasaret nia beran, karuka o mariik, la'o ona!"

<sup>7</sup> Hotu Petrus kaer nola ai asak nia liman kwana, foti nariik nia. Baa oras nia moos, ain di'ak kedas. <sup>8</sup> Teki-tekis nia ni'it aan, nariik naksoit. Hotu nia la'o tuir Petrus no Yohanis baa Uma Hamulak lalawar. Nia la'o so-soit nodi tonu-naboot Na'i Maromak. <sup>9</sup> Ema hotu-hotu iha nia naree nia la'o baa-mai nodi tonu-naboot Na'i Maromak.

<sup>10</sup> Mais oras sia natene nola na'ak nia, ema ai asak mak sura loran tuur nadidu iha Odamatan Kabaas, sia blaar karin. Hotu sia dale na'ak, "Nansaa bele nune'e?"

#### *Petrus dale iha Uma Hamulak Huun*

<sup>11</sup> Hotu ema ai asak mak foin di'ak nia la'o nodi kaer Petrus no Yohanis to'o uma talobon ida iha Uma Hamulak lalawar. Uma talobon nia naran 'Uma Talobon Na'i Salomo'. Ema lear naklibur ti'an iha nia. Naree nola Petrus sia mai, sia blaar karin. <sup>12</sup> Hotu Petrus katak baa sia na'ak, "Hoi! Ema Isra'el sia! Emi blaar baa saa? Tan saa emi mana ami nunia? Emi haneo ema ne'e bele la'o tan amikaan matenek ka? Amikaan madinas tuir Na'i Maromak ka? Lale!" <sup>13</sup> Ha'u katak kalore nune'e: Itakaan bei uluk sia mak Bei Abraham, Bei Isak no Bei Yakob, sia hotu-hotu lo'u-sudur baa Na'i Maromak. Oras ne'e, Na'i Maromak foti-nahaas Niakaan Ema mak Nia boi kedan ti'an. Ema nia, mak Yesus. Nia, mak emi soe hodi latan baa Gubernur Pilatus hori hirak nia. Tuir loos, gubernur nakara nabusik Nia. Mais emi sakar nebee keta nabusik. <sup>14</sup> Hodi nunia, emi soe Yesus, mak Ema Moon no Laran Di'ak nia. Aat liu tenik, emi sasu'at gubernur nebee nabusik fila ema aat ida baa emi. <sup>15</sup> Hodi nunia,

✠ 2:44 Kristus Klosan Lian 4:32-35

✠ 3:13 Ema Isra'el Sai Nosi Mesir 3:15

✠ 3:14 Mateus 27:15-23; Markus

15:6-14; Lukas 23:14; Yohanis 19:12-15

emi ho'o Yesus, mak itakaan Moris Huun. Nia mate ti'an, mais Na'i Maromak nalo Nia moris nikar. Ami haree lia nia hodi matan du'uk.

<sup>16</sup> Ema ai asak ne'e di'ak ti'an, lahoos tan emikaan beran. Lale! Nia di'ak ti'an, tan Yesus beran. Tan nia fiar baa Yesus, Yesus nadi'ak nola nia iha emikaan oin.

<sup>17</sup> Mamaluk sia! Ha'u katene emi ho emikaan ulun sia halo aat baa Yesus ti'an, mais emi la hatene hahalok nia folin.

<sup>18</sup> Na'i Maromak katak kedan hori uluk nodi mako'an sia na'ak, Ema mak Nia boi nola atu solok mai, Nia musti natiu susar. Lia nia dadi ti'an. <sup>19</sup> Tan baa nia, emi musti fila hikar baa Na'i Maromak nebee Nia kasu emikaan salan. <sup>20</sup> Hodi nunia emikaan neon biit nikar. Nosi ikus, Na'i Maromak solok nikar Yesus baa emi, tan Nia, Kristus mak Na'i Maromak boi kedan ti'an hori uluk. <sup>21</sup> Mais oras ne'e, Yesus musti nein iha lale'an, to'o oras Na'i Maromak nalo foun lia hotu-hotu, tuir saa mak Niakaan mako'an sia dale kedan hori uluk.

<sup>22</sup> Uluk Bei Musa dale baa itakaan bei uluk sia na'ak,

'Emikaan Na'in, mak Na'i Maromak. Nosi ikus, Nia atu solok Ema ida, dadi mako'an bodik emi, hanesan ha'u ne'e. Emi musti ta'an tilun, nebee rona lia hotu-hotu mak ema nia katak baa emi. <sup>23</sup> Ema mak la no'uk rona, sia dodok no kona lelen nosi Na'i Maromak. <sup>✠</sup>

<sup>24</sup> Lahoos Bei Musa mesan mak katak nunia. Mais Maromak mako'an seluk sia nu'u Bei Samuel moos katak kedan lia mak oras ne'e ita haree hodi matan. <sup>25</sup> Tenik, Na'i Maromak namate menon no Bei Abraham na'ak, 'Nosi okaan husar-binan, ema klubun hotu-hotu iha raiklaran netan matak-malirin. <sup>✠</sup>

Oras ne'e, lia nia dadi ti'an bodik ita ema Isra'el. <sup>26</sup> Na'i Maromak solok ti'an Niakaan Oan baa ita atu natudu dalan, nebee ita soe lakon itakaan hahalok aat sia. Hodi nunia, Nia natudu laran di'ak baa ita."

#### 4

*Ema boot sia kohi Petrus no Yohanis nodi baa moon-metan*

<sup>1</sup> Petrus no Yohanis sei dale baa ema lear nia, ema boot na'in hira mai. Sia

mak na'ilulik, no makdaka rai ulun iha Uma Hamulak Huun, no ema partee Saduki sia. <sup>2</sup> Sia krakat Petrus no Yohanis tan sia katak baa ema na'ak, "Yesus moris nikar, no loke dalan nebee ema mak mate moos bele moris nikar." <sup>3</sup> Tan lia nia, sia naruka ema kohi sia rua mai nataa iha moon-metan. Mais tan loro atu monu ona, la noo leet ti'an atu leno siakaan lia. Tan baa nia, sia natama Petrus no Yohanis baa bui to'o awan, foin bele leno. <sup>4</sup> Mais ema wa'in mak rona Petrus no Yohanis dalen, sia fiar na'ak tebes. Tan baa nia, Yesus eman makfiar sia hetak wa'in tu'an, nare'is ema rihun lima.

<sup>5</sup> Baa seisawan, ema boot Yahudi sia libur malu iha kota Yerusalem atu nalo moon-metan. Sia mak na'ilulik ulun sia, manorik ukun sia, no fukun adat sia. <sup>6</sup> Na'ilulik ulun boot moos iha nia. Nia naran Hanas. Noo na'ilulik seluk sia, mak Kayafas, Yohanis, no Aleksander. Hanas familin seluk sia moos iha nia. <sup>7</sup> Ema boot nia sia tama moon-metan ti'an, sia naruka ema baa nola Petrus no Yohanis atu mai nataa. Sia rua mai ti'an, ema boot sia nakusuk na'ak, "Oin nunabee emi bele hadi'ak hola ema ai asak nia? See mak foo beran nia baa emi?"

<sup>8</sup> Baa oras nia Maromak Kmalar Lulik babilan Petrus. Hotu Petrus nataa na'ak,

"Ama boot sia no fukun Isra'el sia! Keta krakat kalo ami benar oda. <sup>9</sup> Ami horan ama sia atu nalo lia no ami, tan ami hadi'ak hola ema ai asak ne'e. Oras ne'e, emi hakara hatene ami hadi'ak hola ema nia hodi see beran? <sup>10</sup> Tan nunia, ha'u kataa malorek nune'e: Ama sia nanis sei nanoin Ema Nasaret naran Yesus. Nia, Kristus mak Na'i Maromak natudu kedan hori uluk. Masik emi hedi ho'o Nia baa ai karuus moos, Na'i Maromak nalo Nia moris nikar ti'an. Ha'u kakara nebee ama sia no ema Isra'el hotu-hotu hatene ha'ak, ami hadi'ak hola ema ai asak nia hodi Yesus beran. <sup>11</sup> Maromak mako'an nakerek kedan hori uluk lia nosi Yesus ne'e na'ak,

'Noo fatuk ida mak badaen fatuk sia soe lerek ti'an.

Mais oras ne'e fatuk nia dadi baa uma tatuur fatuk ti'an! <sup>✠</sup>

<sup>12</sup> Iha raiklaran tomak, la noo dalan seluk mak bele sori ita nosi sala. Dalan

✠ 3:22 Hanoin Hikar Dalan Moris 18:15, 18

✠ 3:23 Hanoin Hikar Dalan Moris 18:19

✠ 3:25 Lia Uluk Fohon

22:18

\* 4:2 Ema nosi partee Saduki fiar na'ak, ema mak mate ti'an la moris nikar.

✠ 4:11 Kananuk Sia 118:22

mesak dei! Ne'e, mak Yesus. Kalo lahoos Nia, la noo seluk mak bele sori ita."

<sup>13</sup> Rona Petrus dale nunia, ema boot sia blaar, tan natene na'ak Petrus no Yohanis nia, ema ki'ik mak fatik lalek. Mais sia blaar tuan, tan sia rua matenek basuk dale Hakerek Moon isin. Ema boot sia moos natene sia rua tuir Yesus hori hirak nia. <sup>14</sup> Mais sia la bele dale wa'in baa Petrus no Yohanis, tan ema ai asak mak di'ak ti'an nia, nariik iha siakaan oin. <sup>15</sup> Tan lia nia, sia naruka Petrus no Yohanis na'ak, "Sai heik lai!" Petrus no Yohanis sai ti'an, sia ko'a lia buka dalan. <sup>16</sup> Sia katak baa malu na'ak, "Mamaluk sia! Ita musti halo saa ho ema na'in rua ne'e? Ema hotu-hotu iha Yerusalem natene sia rua mak nalo tadak ne'e. Ita atu heli saa tenik, tan lia kakaer iha ti'an! <sup>17</sup> Di'ak liu, ita buka dalan nebee lia ne'e keta lema rai. Ita tarata ta'uk sia no hakahik sia, nebee sia keta nanorin tenik lia Yesus. Kalo sia la tuir, sia lei naree!"

<sup>18</sup> Hotu, sia bolu nikar Petrus no Yohanis nodi katak na'ak, "Sintidu! La bele nanorin tenik lia Yesus!"

<sup>19</sup> Mais Petrus no Yohanis nataa na'ak, "Ama boot sia du'uk hanoin kokon baa. Nabee mak di'ak? Tuir ama siakaan ukun ka, tuir Na'i Maromak ukun? <sup>20</sup> Ami na'in du'uk haree hodi matan no rona hodi tilun lia wa'in ti'an. Nansaa ami musti taka ibun?!"

<sup>21</sup> Rona nola nunia, ema boot sia tarata nata'uk tenik Petrus no Yohanis. Mais sia la natene taa ukun oin nunabee. Kalo sia taa ukun, sia nata'uk ema wa'in mak iha luan krakat sia. Ema wa'in nia tonu-naboot Na'i Maromak, tan ema ai asak nia di'ak ti'an. Tan sia la bele nalo sa-saa tenik, ema boot sia nabusik Petrus no Yohanis nunia dei. <sup>22</sup> (Ema nia, ain asak tinan haat nulu resin ti'an, foin bele la'o.)

*Yesus eman sia namulak nebee nakbiit neon*

<sup>23</sup> Ema boot sia nabusik Petrus no Yohanis sai ti'an, sia rua fila nikar baa siakaan mamaluk sia. To'o nebaa, sia dale lia hotu-hotu mak ema boot sia badu baa sia. <sup>24</sup> Rona nola nunia, mamaluk sia libur malu nodi neon ida. Sia namulak na'ak, "Na'i Maromak. Ita Boot mak hase'i lala'an no raiklaran no sa-saa hotu-hotu." <sup>25</sup> Hori uluk, Ita Boot Kmalar Lulik foti Bei Daud

nalo baa mako'an, nebee nia nakerek nela lia nosi ema sakar Yesus na'ak:

'Ema nosi rai seluk krakat tan rona lia anin.

Sia tokar lauk tan lia mak la noo huundikin.

<sup>26</sup> Na'i raiklaran sia nadi'a ro'at-meik atu natuda.

Ulun sia moos kabuar lia fuan atu sakar Na'i Maromak no Kristus mak Na'i Maromak boi kedan hori uluk.<sup>✠</sup>

<sup>27</sup> Baa oras ne'e, ami hatene ti'an Bei Daud niakaan hakerek nia, dadi ona. Lia nia isin moos malorek ti'an. Iha kota ne'e, Na'i Herodes no Gubernur Pontius Pilatus namutuk no itakaan fukun Isra'el sia, no tenik ema ulun seluk sia hotu-hotu kabuar lia atu sakar Yesus.<sup>✠</sup> <sup>28</sup> Mais oras ne'e ami hatene siakaan hahalok nia kona baa Ita Boot hakaran no Ita Boot lia kakotun hori uluk. <sup>29</sup> Ami hakro'an nebee Ita Boot mana netik ami, tan ema tarata nata'uk ami. Nebee Ita Boot hakbiit amikaan neon nebee ami baa katak Ita Boot Manfatin bodik ema hotu-hotu. <sup>30</sup> Nebee Ita Boot hatuun beran baa ami hodi hadi'ak ema mak moras. No beran hodi halo tadak blaar, nebee ema natene beran nia nosi Ita Boot Eman Lulik, mak Yesus. Aaa Na'i Maromak! Amikaan hamulak, nunia dei."

<sup>31</sup> Sia sei namulak, uma nia moos nakdoko. Maromak Kmalar Lulik moos tuun baa sia hotu-hotu. Nunia hotu, sia naberan aan baa katak Maromak Manfatin.

*Yesus eman sia moris neon ida, laran ida*

<sup>32</sup> Yesus eman sia hotu-hotu moris neon ida, laran ida. Sia ida-idak babilan nahan du'uk, nodi baa tau namutuk.<sup>✠</sup> <sup>33</sup> Kristus klosan sia nodi Na'i Maromak beran boot, katak lia nosi Na'i Yesus moris nikar nosi mate. Na'i Maromak moos natuun matakmalirin naresin rua-ruan baa sia. <sup>34-35</sup> Noo ema mak fa'an niakaan rai, lala, niakaan uma. Sia latan osan nia baa Kristus klosan sia nodi babilan ema wa'in. Hodi nunia, la noo ema ida mak noran la to'o.

<sup>36-37</sup> Hatete baa Yusuf. Nia ne'e, Lewi husar-binan nosi rai Siprus. Kristus klosan sia temi nia na'ak 'Barnabas', tan naran nia na'ak, 'ema mak nakbiit maluk neon'. Nia baa fa'an rai rohan ida, hotu nodi osan nia latan baa Kristus klosan sia.

✠ 4:24 Ema Isra'el Sai Nosi Mesir 20:11; Nehemia 9:6; Kananuk Sia 146:6 ✠ 4:26 Kananuk Sia 2:1-2 ✠ 4:27

Mateus 27:1-2; Markus 15:1; Lukas 23:1,7-11; Yohanis 18:28-29 ✠ 4:32 Kristus Klosan Lian 2:44-45

## 5

*Ananias no Safira mate*

<sup>1</sup> Iha Yesus eman sia, noo mane ida naran Ananias. Feen naran Safira. Sia rua fa'an siakaan rai rohan ida. <sup>2</sup> Mais sia rua kabuar lia nebee subar osan balu nosi rai folin nia. Hotu Ananias baa katak Kristus klosan sia na'ak, "Ami foin fa'an amikaan rai rohan ida. Oras ne'e ami hakara latan osan hotu-hotu baa Na'i Maromak."

<sup>3</sup> Mais Petrus de'an na'ak, "Hoi! Ananias! O ne'e liu basuk! Tan saa o subar osan balu? O aat basuk tan o tuir diabuulun modi mak-sakar aan tolek Kmalar Lulik! <sup>4</sup> Nune'e! O makara fa'an rai ka lale moos, loos o! Fa'an ti'an, o makara latan mohu osan ka lale moos, loos o! Mais hahalok nune'e, la bele basuk! O bele mabeik ami ema raiklaran, mais la bele mabeik Na'i Maromak nunia!"

<sup>5</sup> Petrus dale notu nunia, teki-tekis Ananias nakloti baa rai, mate kedas. Rona lia nia, ema nata'uk tebe-tebes. <sup>6</sup> Hotu mane nurak na'in hira tama baa, falun nola Ananias maten, nodi baa nakoi.

<sup>7</sup> Kre'is tuku tolu liu, Ananias feen moos tama mai. Mais nia la natene lia nia.

<sup>8</sup> Petrus moos nusu nia na'ak, "Nunabee, ina? Ina sia fa'an rai, hotu folin nune'e ka?"

Nia moos nataa na'ak, "Tebe, Ama! Folin nunia tebes!"

<sup>9</sup> Hotu Petrus de'an nia na'ak, "Tan saa emi rua o la'en kabuar lia atu koko Kmalar Lulik? Maree! Ema foin nodi o la'en baa nakoi. Oras ne'e, sia mai nikar ti'an. La oras tenik, sia natiu nodi okaan maten baa nakoi iha o la'en sorin."

<sup>10</sup> Petrus sei dale, teki-tekis fetu nia nakloti, mate kedas. Mane nurak sia moos tama nikar baa, naree fetu nia mate ti'an. Hotu, sia natiu nola niakaan maten, nodi baa nakoi iha la'en sorin.

<sup>11</sup> Rona lia nia, Yesus eman sia nata'uk. Ema seluk mak rona lia Ananias no Safira moos, nata'uk hotu.

*Kristus klosan sia nadi'ak nola ema wa'in*

<sup>12</sup> Baa oras nia, Kristus klosan sia nalo tadak blaar iha ema lear oin. Yesus eman sia neon ida, laran ida naklibur bei-beik iha Uma Talobon Na'i Salomo iha Uma Hamulak Huun lalawar. <sup>13</sup> Masik ema wa'in nakneter Yesus eman sia moos, ema mak la fiar Yesus dauk, la no'uk namutuk no sia.

<sup>14</sup> Mais Yesus eman sia, hetak kleur, hetak wa'in. Fetu moos noo, mane moos

noo. <sup>15</sup> Baa oras nia, ema nodi ema moras mai, natoba baa biti, rai baa dalan tehen. Sia naneo na'ak, "Kalo Petrus no Yohanis la'o tuir ne'e, masak ema moras kona siakaan lalatak dei moos, sia bele di'ak."

<sup>16</sup> Baa oras nia, ema lolok mai nosi leo-leo mak kre'is kota Yerusalem. Sia mai nodi siakaan ema moras. Hotu Kristus klosan sia nadi'ak nola sia hotu-hotu. Sia moos mai nodi siakaan ema mak diabu tekak. Hotu klosan sia moos te'ur sai diabu nia sia.

*Kristus klosan sia netan susar oi-ok*

<sup>17</sup> Baa oras nia, Yesus eman sia hetak wa'in tu'an. Naree nunia, na'ilulikulun boot no niakaan mamaluk sia nosi partee Saduki, hirus tebe-tebes, <sup>18</sup> to'o sia kohi nola Kristus klosan sia, natama baa bui.\*

<sup>19</sup> Mais baa kalan nia, Maromak Niakaan makbukar lale'an ida mai iha bui nia, hotu loke bui odamatan. Nia nala'o sai sia nodi dale na'ak, <sup>20</sup> "Oras ne'e, baa kedan Uma Hamulak Huun. Katak baa ema iha nebaa sia, nebee tuir Na'i Maromak Moris Dalan foun."

<sup>21</sup> Awan seisawan oras sei nakukun, sia moos nala'ok kedan tuir makbukar lale'an harukan nia. Sia tama baa Uma Hamulak Huun, hotu nanorin ema.

La kleur falik,ulun boot no niakaan ema sia libur malu bele-bele no ema boot nosi rai Isra'el tomak. Sia atu leno lia nosi Kristus klosan sia. Libur malu iha moon-metan ti'an, sia naruka ema baa nola Petrus sia nosi bui.

<sup>22</sup> Mais oras ema to'o bui baa, Petrus sia la iha ti'an. Hotu, sia baa nasa'e lia baa ema boot sia iha moon-metan na'ak, <sup>23</sup> "Ama boot sia, keta krakat. Oras ami to'o bui baa, ami haree bui odamatan hotu-hotu sei kusa mate! Ema makdaka sia moos nariik iha nia! Mais baa oras sia loke odamatan, hotu ami tama baa, ema ida moos la noo!"

<sup>24</sup> Rona nola nunia, na'ilulikulun sia no makdakaulun nosi Uma Hamulak Huun, neon lakon to'o benar karin.

<sup>25</sup> La kleur, ema ida mai nasa'e lia tenik na'ak, "Ama sia! Ema mak emi hatama baa bui nia, sia no'i nanorin ema iha Uma Hamaluk Huun nebaa!"

<sup>26</sup> Rona nola nunia, makdakaulun nia bolu nola niakaan sasi'an, nebee baa kohi nola nikar Petrus no niakaan mamaluk sia. Mais sasi'an sia nata'uk, tan ema wa'in sei rona Petrus dale. Sia naneo na'ak, keta to'o

\* 5:18 Iha lia Yunani, lia fuan nia bele na'ak, "hatama baa bui mak bodik ema hotu-hotu." Bele noo na'ak, "hatama baa bui, nebee hamoe sia iha ema lear oin."



ema wa'in nia krakat, hotu nalatu sia nodi fatuk. Tan baa nia, oras sia baa kohi nikar Petrus sia, sia la kohi nodi maka'as.

<sup>27</sup> Kohi nola ti'an, sia nodi Petrus sia baa moon-metan. Hotu na'ilulik ulun boot de'an sia na'ak, <sup>28</sup> "Ami hakahik emi ti'an nebee keta hanorin lia nosi ema mak nakara nalo moris dalam foun nia! Mais emi ulun fatuk! Emi la halo tuir amikaan ukun, mais halo tuir emikaan hakara dei! Emi baa hasiri kota Yerusalem ne'e, hodi hanorin tokar lauk! Emi moos tula sala baa ami ha'ak, ami mak haruka ema no'o Yesus."<sup>✧</sup>

<sup>29</sup> Rona na'ilulik ulun boot dale nunia, Petrus nariik dadi klosan hotu-hotu ibunnanaan. Nia katak na'ak,

"Ama sia! Kalo ema raiklaran ukun sakar Na'i Maromak ukun, ami la tuir. Ami tuir Na'i Maromak ukun dei!

<sup>30</sup> Ema mak loke itakaan moris dalam foun nia, ne'e mak Yesus! Nia mak emi hedi ho'o baa ai karuus. Mais Na'i Maromak mak itakaan bei uluk sia lo'u-sudur baa, nalo Nia moris nikar nosi mate!

<sup>31</sup> Hotu Na'i Maromak foti Nia nalo baa Liman Kwana. Oras ne'e Nia kaer beran manesak no na'in boot. Nia loke dalam nebee ema bele kore aan nosi sala. Nia nakara foo dalam baa ita ema Isra'el ne'e, nebee soe lakon itakaan salan. Hodi nunia, Na'i Maromak laran bele malirin, to'o kasu itakaan salan. <sup>32</sup> Ami dale nune'e, tan ami haree hodi matan du'uk Yesus mate, hotu moris nikar. Maromak Kmalal Lulik moos katak lia ne'e baa ema mak tuir Yesus dalam moris."

<sup>33</sup> Rona Petrus dale nunia, ema hotu-hotu mak iha moon-metan nia, krakat tebe-tebes, to'o atu no'o Kristus klosan sia.

<sup>34</sup> Mais iha nia moos noo ema ida, naran Gamaliel. Ema wa'in nakneter nia, tan nia manorik ukun mak matenek ida nosi partee Farisi. Ema nakara no'o Petrus sia, mais Gamaliel nariik naruka ema nasai heik sia. <sup>35</sup> Sai ti'an, Gamaliel dale baa ulun nia sia na'ak,

"Mamaluk sia! Ita musti sintidu! Ita keta halobak aan halo aat baa ema ne'e sia. Ita musti hanoin naruk! <sup>36</sup> Emi sei hanoin ka lala, ema mak naran Teudas? Nia mate kleur ti'an, mais oras sei moris, nia naksa'ek aan na'ak, nia ema boot. To'o ema tama

atus haat tuir nia. Nosi ikus, ema no'o nia, hotu niakaan maktuur sia nalai keen karin. Lakon to'o oras ne'e, la mosu tenik.

<sup>37</sup> Emi musti hanoin lia ida tenik. Oras ukunrai sura ema fuan iha rai ne'e, noo ema ida naran Yudas nosi rai Galilea. Ema wa'in moos tuir nia. Mais ema moos no'o nia. Hotu niakaan maktuur sia moos nalai keen karin, to'o lakon.

<sup>38</sup> Dadi mamaluk sia, ha'u kanoin nune'e: lalika ho'o sia. Habusik baa! Tan kalo siakaan hanorin nia mai nosi ema raiklaran, nanis la kleur mohu. <sup>39</sup> Mais kalo siakaan hanorin mai tebes nosi Na'i Maromak, emi la bele hahonu sia. Sintidu! Keta to'o emi du'uk mak sakar Na'i Maromak."

Rona nola nunia, sia hotu-hotu simu Gamaliel lia tate'an nia. <sup>40</sup> Sia natama nikar Kristus klosan sia mai, hotu sia naruka ema ta'e naboba sia. Sia moos nakahik nebee keta temi Yesus naran ona. Hotu, sia nabusik sai sia.

<sup>41</sup> Kristus klosan sia moos sai nela moon-metan nia. Masik sia netan naran aat tan tuir Yesus moos, sia neon di'ak, tan Na'i Maromak nafoli sia bele netan susar nunia.

<sup>42</sup> Sura loron, sia nanorin na'ak, "Ema mak Na'i Maromak natudu kedan hori uluk nia, Ema nia mak Yesus." Sia katak nima-nimak lia nia sura uma no iha Uma Hamulak Huun.

## 6

*Yesus eman sia boi nola ema na'in hitu, nebee naliku tu'an klosan sia*

<sup>1</sup> Baa oras nia, Yesus eman sia hetak wa'in. Mais kleu-leur sia moris la kona malu. Sia balu, ema Yahudi mak dale nodi lia Aram. Balu tenik moos ema Yahudi, mais sia dale nodi lia Yunani. Klibur mak dale lia Yunani la nakara klibur mak dale lia Aram. Klibur lia Yunani tula sala baa klibur lia Aram na'ak, "Emi keta fihir oin! Sura emi fa'e haan, amikaan fetu faluk sia la netan fafa'ek."

<sup>2</sup> Tan lia nia, Kristus klosan na'in sanulu resin rua nia bolu libur Yesus eman sia hotu-hotu. Hotu sia katak na'ak, "Mamaluk sia! Kalo ami mak babilan emikaan haahemun, nia moos bele. Mais la fatan, tan kalo ami mak babilan, ami la hoo leet hanorin Na'i Maromak Manfatin ona. <sup>3</sup> Tan baa nia, ami haneu nune'e. Di'ak liu, emi

boi hola ema na'in hitu nosi emi. Buka ema mak naran di'ak, no ema mak bele moris di'a-di'ak no ema wa'in. Kmlar Lulik moos musti babilan niakaan moris. Kalo emi boi hola ema oin nunia ti'an, ami foti sia nebee babilan lia haa-hemun bodik emi. <sup>4</sup> Hodi nunia, ami ho leet atu hamulak no hanorin Na'i Maromak Manfatin."

<sup>5</sup> Rona nola klosan sia dale nunia, ema lear moos simu. Hotu sia boi nola katuas na'in hitu. Siakaan naran mak ne'e:

Stefanus (Nia ne'e fiar Yesus tebe-tebes. Kmlar Lulik moos babilan niakaan moris),

Filipus,  
Prokorus,  
Nikanor,  
Timon,  
Parmenas,

no Nikolaus (Nia ne'e nosi kota Antiokia. Nia lahoos ema Yahudi isin, mais uluk nia tuir ti'an ukun-badu Yahudi.).

<sup>6</sup> Boi hotu ti'an, sia nala'o katuas na'in hitu nia baa Kristus klosan sia. Klosan sia moos rai liman baa, nodi namulak foti sia nalo baa ema mak babilan haa-hemun, nebee ema hotu-hotu netan fafa'ek manesak.

<sup>7</sup> Hodi nunia, Na'i Maromak Manfatin keke lema rai. Ema mak tuir Yesus hetak wa'in iha kota Yerusalem. Na'ilulikulun sia moos, wa'in fiar baa Yesus no moris tuir Niakaan Moris Dalam.

#### *Ema kofi nola Stefanus*

<sup>8</sup> Nunia hotu, Na'i Maromak natudu laran di'ak baa Stefanus. Nia moos natuun beran baa nia atu nalo tadak blaar, nebee ema wa'in bele naree nodi matan du'uk. <sup>9</sup> Baa oras nia, noo ema Yahudi na'in hira iha Yerusalem mak mai nosi rai dook sia. Sia mai nosi kota Kirene, kota Aleksandria, rai Kalikia no rai Asia. Uluk, sia ne'e ema seluk atan, mais nosi ikus sia sai ti'an. Hotu, sia ida-idak lori baa kota Yerusalem. Iha nia, sia nariik uma hamulak du'uk, hotu sia nanaran na'ak 'Uma Libertini' (lia isin na'ak 'Uma Sai Hosi Ata'). Baa oras sia rona Stefanus dale, sia la nakara. Hotu sia mai toe no nia. <sup>10</sup> Mais sia la bele nahonu nia, tan Kmlar Lulik babilan nalo Stefanus dale matenek basuk. <sup>11</sup> Tan la bele, sia buka dalam aat. Sia baa seba nola ema na'in hira,

nebee dale tolek na'ak, "Ami rona hodi tilun du'uk ema ne'e dale nahaat Musa no Na'i Maromak!"

<sup>12</sup> Sia sasuku ema to'o fukun Yahudi no manorik ukun sia moos krakat. Hotu sia baa kofi nola Stefanus, dada nodi nia baa nataa iha moon-metan. <sup>13</sup> Siakaan saksiin kale'uk sia dale matak lia nosi Stefanus na'ak, "Ema ne'e la nanawa dale nahaat lia Uma Hamulak Huun. Nia moos dale nahaat Na'i Maromak Ukun-badu mak Bei Musa natuun baa ita. <sup>14</sup> Tenik, ami rona du'uk ti'an nia dale na'ak, Yesus ema Nasaret nia atu naro'on Uma Hamulak Huun ne'e. Nia moos nakara seluk itakaan adat mak Bei Musa natuun baa ita!"

<sup>15</sup> Rona nola saksiin sia dale nunia, ema sia mak tuur iha moon-metan natutuk Stefanus. Sia naree niakaan oin, ilas manesak no Maromak Niakaan makbukar lale'an oin.

## 7

### *Stefanus dale iha moon-metan*

<sup>1</sup> Hotu ema Yahudi siakaan na'ilulikulun boot nusu baa Stefanus na'ak, "Lia mak sia tula baa o nia, tebes ka lale?"

<sup>2-3</sup> Stefanus nataa na'ak, "Ama sia! Rona kokon lai. Itakaan bei uluk Abraham sei la lori dauk nosi niakaan leo huun, Na'i Maromak mak Beran Kaliuk natadu aan baa nia. Nia naruka Bei Abraham na'ak, 'Baa ona! La'o mela rai ne'e mo okaan familin sia. Baa rai ida mak Ha'u atu katudu baa o!' Rona nola nunia, Bei Abraham la'o nela rai Mesopotamia.\* <sup>4</sup> Hodi nunia, nia la'o nela ema Kasdim rain, lori baa leo ida naran Haran. Baa oras aman susu mate ti'an, Na'i Maromak nodi nia lori mai rai mak ama sia nein fatin to'o baa oras ne'e.\* <sup>5</sup> Baa oras nia, Na'i Maromak sei la foo rai rohan ida moos baa Bei Abraham. Mais Nia nameno na'ak, 'Ha'u atu klatan rai ne'e baa o mo okaan husar-binan sia.' Na'i Maromak nameno nunia, mais baa oras nia Bei Abraham la noo oan.\* <sup>6</sup> Masik nunia moos, Na'i Maromak dale baa nia na'ak, 'Okaan husar-binan atu baa nein iha ema seluk rain. Ema rai nia atu tonan namukit sia nalo baa ata, to'o tinan atus haat laran. <sup>7</sup> Tinan atus haat siku ti'an, Ha'u atu kastikar ema rai nia. Hotu okaan husar-binan atu la'o nela rai nia, mai nikar fatin ne'e. Iha ne'e, sia atu namulak nodi lo'u-sudur baa Ha'u.\*"

\* 7:2-3 Rai Mesopotamia nia, oras ne'e naran rai Irak. Kota Haran fatin, oras ne'e sei noo fitar iha rai Siria. Haree no Lia Uluk Fohon 12:1. ✨ 7:4 Lia Uluk Fohon 11:31, 12:4 ✨ 7:5 Lia Uluk Fohon 12:7, 13:15, 15:18, 17:8 ✨ 7:7 Lia Uluk Fohon 15:13-14; Ema Isra'el Sai Nosi Mesir 3:12

<sup>8</sup> Na'i Maromak nameno notu nunia, Nia namate menon nia nodi lahan hamane aan, nebee dadi tadak na'ak, Bei Abraham sia dadi baa Niakaan ema ti'an. Hotu, oras Bei Abraham oan Isak otas foin loron walu, Bei Abraham nalo lahan hamane aan baa nia. Nosi ikus Isak moos nalo lahan hamane aan baa oan Yakob. Hotu, Yakob moos nalo lahan hamane aan baa oan mane na'in sanulu resin rua, baa oras ida-idak otas loron walu. Sia nia mak itakaan bei uluk sia.✠

<sup>9</sup> Dala ida, itakaan bei uluk nia sia hirus no alin Yusuf, to'o fa'an nia dadi baa ata iha rai Mesir. Mais Na'i Maromak la nabusik nia.✠ <sup>10</sup> Na'i Maromak sori nia nosi niakaan susar hotu-hotu. Nia moos foo kakutak matenek baa Yusuf, nebee bele natene lia oi-oik. To'o Na'i Mesir moos nadomi nia, hotu foti nia nalo baa gubernur iha rai Mesir tomak. Baa oras nia, Yusuf moos kaer ukun iha na'in tofatik.✠

<sup>11</sup> Nosi ikus, rai salaen boot mosu iha rai Mesir no rai Kana'an. Rai salaen nia boot liu resik, to'o ema susar iha fatin hotu-hotu. Baa oras nia, itakaan bei uluk nia sia moos la noo haan.✠ <sup>12</sup> Mais siakaan ama Yakob rona na'ak, noo haan iha rai Mesir. Hotu nia naruka oan sia baa sosa haan iha nebaa. Oan nia sia, mak itakaan bei uluk sia. <sup>13</sup> Sosa nola ti'an, sia moos fila. Baa oras haan nia atu mohu ona, Bei Yakob naruka nikar sia baa sosa tenik haan. Foin dala ida ne'e, Yusuf nalore lia na'ak, nia mak siakaan alin susu. Hotu nia natudu maun-alin sia baa Na'i Mesir.✠ <sup>14</sup> Nia moos nusu nebee niakaan aman no ema uma laran hotu-hotu lori baa rai Mesir. Sia hotu-hotu nia, ema na'in hitu nulu resin lima.✠ <sup>15</sup> Hodi nunia, Bei Yakob lori baa rai Mesir, to'o nia no itakaan bei uluk sia mate iha nebaa.✠ <sup>16</sup> Mais nosi ikus, sia nodi nikar bei uluk siakaan ruin baa leo Sikem iha rai Kana'an. Hotu, sia nakoi iha rate fatik mak uluk Bei Abraham sosa nosi Hemor husar-binan sia."✠

#### *Stefanus dale nosi lia Bei Musa*

<sup>17</sup> Hotu Stefanus dale natutan na'ak, "Itakaan ema Yahudi sia bea iha rai Mesir, to'o kre'is baa loron Na'i Maromak nakotu

atu nala'ok Niakaan mamenon baa Abraham. <sup>18</sup> Oras nia, noo na'i foun ida iha Mesir. Nia la natene lia Yusuf.✠ <sup>19</sup> Na'i nia tonan namukit itakaan ema sia. Nia seten nebee soe siakaan kau mea oan sia to'o mate.✠

<sup>20</sup> Baa oras nia, Bei Musa moos moris mai. Niakaan isin lolon kabaas to'o. Tan inan-aman la no'uk nalo tuir na'in ukun, sia subar nia iha uma, to'o otas fulan tolu.✠

<sup>21</sup> Otas fulan tolu ti'an, sia la bele subar tenik. Hotu sia soe nia, mais na'i Mesir oan feto foti nola, nalo baa oan du'uk.✠ <sup>22</sup> Hodi nunia, manorik Mesir sia nanorin siakaan matenek hotu-hotu baa Musa, to'o nia dadi ema mahalok boot ida. Nia dale matenek. Serwisu moos matenek.

<sup>23</sup> Baa otas tinan haat nulu, Musa beer natene niakaan ema Isra'el sia. <sup>24</sup> Loron ida, nia sai baa, hotu naree ema Mesir ida ta'e ema Isra'el ida. Nia moos baa tulun niakaan ema Isra'el nia, hotu no'o ema Mesir nia. <sup>25</sup> Musa naneo na'ak niakaan ema sia natene ti'an na'ak, Na'i Maromak solok nia nebee sori sia nosi susar. Mais tuir loos, sia sei dauk natene lia nia. <sup>26</sup> Baa awan, Musa sai tenik baa naree niakaan ema Isra'el sia. Nia naree ema na'in rua tuku malu. Hotu nia baa atu nalo sia rua dame malu nodi na'ak, 'Hoi! Emi rua ne'e, maun-alin. Tan saa emi hakaat malu nune'e?'

<sup>27</sup> Mais ema ida nosi sia rua nia dudu sees Bei Musa nodi na'ak, 'See mak foti o baa amikaan alun? See mak foti o baa amikaan makotu lia? <sup>28</sup> O maneo o bele mo'o ha'u, hanesan o mo'o ema Mesir hori sehik nia ka?' <sup>29</sup> Rona nola nunia, Bei Musa noran ema natene nia no'o ema ti'an. Tan baa nia, nia la'o nela rai Mesir, baa nein iha ema Midian rain. Iha nia, nia nola feto, hotu netan oan mane na'in rua.✠

<sup>30</sup> Tinan haat nulu liu ti'an, Bei Musa baa rai leet ida kre'is baa foho ida, naran Foho Sinai. Iha nia Maromak Niakaan makkbukar lale'an mai natadu aan baa nia nosi ha'i lakan laran. Ha'i lakan nia no'i naa ai huun ki'ik ida, mais la namotuk. <sup>31</sup> Naree nunia, Bei Musa benar karin. Nia nare'is aan baa, atu nodi natene saa mak nia. Mais teki-tekis, nia rona Na'i Maromak dale nosi ha'i laran nia na'ak, <sup>32</sup> 'Ha'u ne'e, okaan bei

✠ 7:8 Lia Uluk Fohon 17:10-14, 21:2-4, 25:26, 29:31-35:18

✠ 7:9 Lia Uluk Fohon 37:11, 28, 39:2, 21

✠ 7:10 Lia Uluk Fohon 41:39-41

✠ 7:11 Lia Uluk Fohon 42:1-2

✠ 7:12 Lia Uluk Fohon 45:1, 16

✠ 7:13 Lia Uluk Fohon 45:1, 16

✠ 7:14 Lia Uluk Fohon 45:9-10, 17-18, 46:27

✠ 7:15 Lia Uluk Fohon 46:1-7, 49:33

✠ 7:16 Lia Uluk Fohon 23:3-16, 33:19, 50:7-13; Yosua

24:32

✠ 7:18 Ema Isra'el Sai Nosi Mesir 1:7-8

✠ 7:19 Ema Isra'el Sai Nosi Mesir 1:10-11, 22

✠ 7:20 Ema Isra'el Sai Nosi Mesir 2:2

✠ 7:21 Ema Isra'el Sai Nosi Mesir 2:3-10

✠ 7:29 Ema Isra'el Sai Nosi Mesir 2:11-15, 18:3-4

✠ 7:20 Ema Isra'el Sai Nosi Mesir 2:2

✠ 7:21 Ema Isra'el Sai Nosi Mesir 2:3-10

✠ 7:29 Ema Isra'el Sai Nosi Mesir 2:11-15, 18:3-4

uluk siakaan Maromak. Sia, mak okaan Bei Abraham, Bei Isak, no Bei Yakob.' Rona nola nunia, Bei Musa nata'uk to'o kiki. Nia la bele foti oin atu naree ai huun mak laka nia.

<sup>33</sup> Hotu Na'i Maromak dale tenik na'ak, 'Musa! Kolu okaan kaso, tan o mariik iha fatin lulik! <sup>34</sup> Keta maneo Ha'u kalu'a ti'an Ha'ukaan ema Isra'el sia iha Mesir. Lale! Ha'u ksei kanoin sia. Ha'u katene siakaan susar. Ha'u krona sia nakro'an no nahii nusu tulun. Tan baa nia, Ha'u kamaan aan tuun mai atu sori sia. Oras ne'e, Ha'u ksolok o baa Mesir. Baa ona!''<sup>☆</sup>

<sup>35</sup> Hodi nunia, Na'i Maromak natadu aan iha ha'i laran nodi naruka Bei Musa fila baa Mesir tan Na'i Maromak boi nia ti'an atu sori ema Isra'el nosi susar. Musa ne'e, mak uluk ema nusu na'ak, 'See mak foti o baa amikaan ulun?' Mais baa oras ne'e, Na'i Maromak du'uk mak foti nia baa ulun!''<sup>☆</sup> <sup>36</sup> Rona nola Na'i Maromak naruka nunia, Bei Musa fila nikar baa Mesir. Iha nebaa, Na'i Maromak nalo tadak blaar. Nosi ikus, nodi ema Isra'el sai nosi Mesir, la'o liu Tasi Mean. Hotu, nala'o sia nasiri fatin fuik sia, iha tinan haat nulu laran.'<sup>☆</sup>

<sup>37</sup> Bei Musa moos katak baa ema Isra'el sia na'ak, 'Nosi ikus, Na'i Maromak atu foti ema ida nosi emi, dadi baa Niakaan mako'an hanesan ha'u ne'e.'<sup>☆</sup> <sup>38</sup> Oras nia, Bei Musa namutuk no itakaan ema Isra'el sia iha fatin fuik. Nia dadi ailalete bodik itakaan bei uluk no Maromak Niakaan mak-bukar lal'e'an, oras nia natuun Na'i Maromak Manfatin baa Bei Musa iha Foho Sinai. Hotu, Bei Musa natutan Manfatin nia baa itakaan bei uluk sia. Manfatin nia mak natudu dalan moris baa ita.'<sup>☆</sup>

<sup>39</sup> Masih nunia moos, itakaan bei uluk sia la no'uk rona baa Musa. Sia dudu sees nia, tan sia nakara fila nikar baa Mesir. <sup>40</sup> Sia baa namaus Harun na'ak, 'Okaan alin Musa nodi ami sai nosi rai Mesir ti'an. Mais oras ne'e, ami la hatene nia iha rai kuak nabee. Tan nunia, ami husu o malo ai'oi lulik bodik ami, nebee ai'oi lulik nia mak nala'o nodi ami baa.'<sup>☆</sup> <sup>41</sup> Namaus nola Harun ti'an, sia nalo ai'oi lulik ida mak ilas karau baka oan. Hotu sia natetu sera tunun baa ai'oi

luluk nia. Sia nadahur bele-bele, tan neon di'ak baa ai'oi lulik mak sia nalo nodi liman du'uk.'<sup>☆</sup> <sup>42</sup> Naree nunia, Na'i Maromak se'i kotuk baa sia. Sia moos nahuu lo'u baa sa-saa mak iha lal'e'an, nu'u loro matan, fulan, no fitun. Mais Na'i Maromak nabusik lerek sia. Hahalok nia, tuir saa mak Maromak mako'an sia nakerek kedan hori uluk na'ak, 'Hoi! Emi, ema Isra'el sia!

Oras emi la'o hasiri fatin fuik sia tinan haat nulu laran,

emi hatetu sera tunun nia hodi lo'u-sudur baa Ha'u ka, baa see?

<sup>43</sup> Emi la lo'u-sudur baa Ha'u!

Emi lo'u-sudur baa emikaan ai'oi lulik. Emi tama-sai diabu ida naran Molok uman lulik.

Emi lo'u-sudur baa fitun diabu ida naran Refan.

Emi lo'u-sudur baa buat mak emi halo hodi liman du'uk!

Tan nunia, Ha'u atu ksoe lakon emi baa Babel sorin balu baa.'''<sup>☆</sup>

*Stefanus dale nosi lia Uma Hamulak*

<sup>44</sup> Hotu Stefanus dale natutan tenik na'ak, "Baa oras nia, Na'i Maromak natudu baa Bei Musa uma hamulak ida ilas. Hotu Bei Musa sia nariik Batane Hamulak<sup>†</sup> ida tuir ilas nia. Batane nia, sia nalo nosi tais no kulit. Itakaan ema Isra'el sia mai namulak baa Na'i Maromak iha batane nia. Kalo sia lori nosi fatin ida baa fatin ida, sia sobu, hotu loi nodi baa nariik nikar iha fatin foun nia.'<sup>☆</sup>

<sup>45</sup> Nosi ikus, Yosua sia natuda no ema rai Kana'an, to'o Na'i Maromak te'ur sai ema Kana'an sia. Hotu Na'i Maromak fa'e rai nia, foo baa itakaan bei uluk sia. Baa oras bei uluk sia tama baa nadau nola rai nia, sia moos loi nodi Batane nia. Batane nia nariik nafati iha nia, da-dau to'o Na'i Daud kaer ukun.'<sup>☆</sup> <sup>46</sup> Na'i Daud nalo Na'i Maromak neon di'ak. Na'i Maromak moos natuun matak-malirin baa nia. Na'i Daud namulak baa Maromak mak uluk Bei Yakob lo'u-sudur baa. Na'i Daud nusu nebee nia mak nariik Uma Hamulak bodik Na'i Maromak.'<sup>☆</sup> <sup>47</sup> Mais Na'i Maromak la nakara

<sup>☆</sup> 7:34 Ema Isra'el Sai Nosi Mesir 3:1-10    <sup>☆</sup> 7:35 Ema Isra'el Sai Nosi Mesir 2:14    <sup>☆</sup> 7:36 Ema Isra'el Sai Nosi

Mesir 7:3, 14:21; Sura Renu Isra'el 14:33    <sup>☆</sup> 7:37 Hanoin Hikar Dalan Moris 8:15, 18    <sup>☆</sup> 7:38 Ema Isra'el Sai Nosi

Mesir 19:1—20:17; Hanoin Hikar Dalan Moris 5:1-33    <sup>☆</sup> 7:40 Ema Isra'el Sai Nosi Mesir 32:1    <sup>☆</sup> 7:41 Ema Isra'el

Sai Nosi Mesir 32:2-6    <sup>☆</sup> 7:43 Amos 5:25-27    <sup>†</sup> 7:44 Hakerek Moon lia Yunani na'ak 'Batane Saksiin'. Ema Isra'el

sia temi Ukun Sanulu na'ak 'Saksiin'. Tan sia rai Ukun Sanulu nia iha Batane Hamulak, sia moos temi Batane Hamulak nia na'ak, 'Batane Saksiin'.    <sup>☆</sup> 7:44 Ema Isra'el Sai Nosi Mesir 25:9, 40    <sup>☆</sup> 7:45 Yosua 3:14-17    <sup>☆</sup> 7:46 2 Samuel

7:1-16; 1 Lia Rai Isra'el no Rai Yahuda 17:1-14

nunia. Nosi ikus, Na'i Daud oan Salomo mak nariik Uma Hamulak nia. ✧

<sup>48</sup> Masik nariik Uma Hamulak bodik Na'i Maromak moos, ita hatene Na'i Maromak la nein iha uma mak ema raiklaran nalo. Tan uluk Maromak mako'an ida nakerek nela ti'an na'ak,

<sup>49</sup> 'Lale'an nia, Ha'ukaan tuur fatik.

Raiklaran nia, Ha'ukaan ain leut.

Emi hanoin emi bele hariik uma ida mak fatan bodik Ha'u kein ka?

<sup>50</sup> La bele! Tan lale'an no raiklaran sasoin hotu-hotu, Ha'u mak kase'ii!" ✧

*Stefanus tula lia baa ema boot sia na'ak, sia mak no'o Na'i Maromak Eman Moon*

<sup>51</sup> Hotu Stefanus de'an ema boot sia iha moon-metan na'ak, "Etuk oin, emi ne'e ulun fatuk! Emi nu'u ema mak la natene Maromak no ema mak la no'uk rona baa Nia. Emi sakar Na'i Maromak, hanesan emikaan bei uluk sia! Oras ne'e, emi sei hakara sakar tenik Niakaan Kmalar Lulik ka? ✧" <sup>52</sup> Emikaan bei uluk sia nasusar bei-beik Maromak mako'an sia. Emi katak kokon mako'an see mak sia la nasusar. La noo! Uluk, sia katak bei-beik na'ak, Na'i Maromak atu solok Niakaan Ema Moon mai. Mais emikaan bei uluk sia no'o mako'an nia sia. To'o baa oras ne'e moos, emi fa'an Ema Moon nia, hotu ho'o Nia baa ai karuus. <sup>53</sup> Emi simu Na'i Maromak Ukunbadu mak Niakaan makbukar lale'an foo baa itakaan bei uluk sia, mais emi la halo tuir."

*Ema nitak no'o Stefanus nodi fatuk*

<sup>54</sup> Rona nola Stefanus lia fuan nia sia, ema iha moon-metan nia natene Stefanus tula sala baa sia. Sia laran moras to'o ruun ne'an.

<sup>55</sup> Baa oras nia moos, Maromak Kmalar Lulik babilan Stefanus. Nia tanaat baa lale'an, naree Na'i Maromak ahar maksinak. Nia moos naree Yesus nariik iha Na'i Maromak sorin kwana, iha fatin kneter kaliuk. <sup>56</sup> Hotu nia dale na'ak, "Nune'e, ama sia. Ha'u karee lale'an nakloke. Ema Raiklaran Isin no'i nariik iha fatin kneter kaliuk iha Na'i Maromak sorin kwana."

<sup>57</sup> Rona nola nunia, ema mak leno lia nia sia taka tilun nodi nakanas Stefanus nebee taka ibun. Sia moos naksoit bele-bele, baa sira lisuk nia. <sup>58</sup> Hotu, sia dada sarat nia baa kota luan. Ema saksiin sia mak ohin dale tolek nia, kolu siakaan faru, nakaer baa

mane nurak ida mak sasuat teen, naran Saulus. Hotu, sia baa nitak lisuk Stefanus nodi fatuk.

<sup>59</sup> Sia nitak nunia, Stefanus moos nakrake na'ak, "Na'i Yesus! Simu mola ha'u!" <sup>60</sup> Hotu, nia nakloti tuur nodi nakrake tenik na'ak, "Ama, keta kastikar sia tan baa sala ne'e!" Dale notu nunia, nawan moos kotu.

## 8

<sup>1</sup> Oras Stefanus mate nia, Saulus moos iha nia. Nia neon di'ak tan Stefanus mate ti'an.

*Saulus nasusar Yesus eman sia*

<sup>2</sup> Baa oras Stefanus mate, noo ema mak fiar Yesus na'in hira iha nia. Stefanus mate ti'an, sia nola maten nia, hotu nodi baa nakoi. Sia moos tanis Stefanus maten.

Nahuu baa loran nia, ema nasusar tebe-tebes Yesus eman sia iha kota Yerusalem, to'o sia nalai keen karin malu baa rai Yudea no rai Samaria. Hela mesan Kristus klosan sia iha Yerusalem.

<sup>3</sup> Saulus moos buka dalan bei-beik atu nadodok Yesus eman sia iha fatin hotu-hotu. Nia tama-sai uma, dada sarat feto no mane, natama baa bui. ✧

*Filipus katak Lia Di'ak iha rai Samaria*

<sup>4</sup> Masik ema nasusar Yesus eman sia to'o nalai keen karin malu moos, sia la nanawa katak nalore Lia Di'ak nosi Yesus baa ema iha fatin hotu-hotu. <sup>5</sup> Hatete baa Filipus. Baa oras nia, nia baa kota ida iha rai Samaria atu katak lia nosi Yesus, nebee ema natene Yesus nia Kristus mak Na'i Maromak natudu kedan hori uluk. <sup>6</sup> To'o baa, Filipus nalo tadak blaar oi-oik. Ema lear naree saa mak nia nalo, sia moos libur malu atu rona niakaan dale.

<sup>7</sup> Baa oras nia, ema mak diabu tekak sia moos iha nia. Diabu sia sai nala ema nia sia, nodi nakrake maka'as. Ema kma'as no ema ai asak moos dadi di'ak. <sup>8</sup> Naree nunia, ema iha kota nia neon di'ak tebe-tebes.

<sup>9</sup> Iha kota nia moos noo ema ida naran Simon. Nia matenek aitahan kukun. Kleur ti'an, nia nalo ema Samaria sia fiar niakaan matenek. Nia loko aan na'ak, "Ha'u ne'e, ema maka'as!"

<sup>10-11</sup> Tan nunia, ema ki'ik-boot, feto-mane, hotu-hotu fiar baa nia. Sia dale niakaan naran iha kota nia na'ak, "Ema

✧ 7:47 1 Na'i Isra'el Sia 6:1-38; 2 Lia Rai Isra'el no Rai Yahuda 3:1-17 ✧ 7:50 Yesaya 66:1-2 ✧ 7:51 Yesaya 63:10

✧ 8:3 Kristus Klosan Lian 22:4-5, 26:9-11

ne'e, maka'as tebes! Saa mak nia nalo, nanis mai nosi Maromak beran!”

<sup>12</sup> Mais oras Filipus to'o iha siakaan kota nia, nia nanorin Lia Di'ak nosi Yesus baa sia. Nia moos natudu dalan, nebee sia bele tama dadi baa Na'i Maromak eman. Rona nola nunia, ema lear feto-mane fiar baa Yesus, hotu sia nusu simu sarani. <sup>13</sup> Simon moos fiar baa Yesus, hotu nusu simu sarani. Sarani hotu ti'an, Simon tuir Filipus baa fatin hotu-hotu. Oras nia naree Filipus nalo tadak blaar no lia kasalak basuk sia, nia kaku ulun nodi na'ak, “Maka'as tebes!”

<sup>14</sup> Baa oras nia, Kristus klosan sia iha Yerusalem rona nola ema iha rai Samaria sia, simu ti'an Na'i Maromak Manfatin. Hotu sia solok tenik Petrus no Yohanis baa nebaa. <sup>15-17</sup> To'o nebaa, foin sia rona ema Samaria sei la simu dauk Maromak Kmalar Lulik. Sia simu loos sarani nodi Yesus naran dei. Hotu Petrus no Yohanis rai liman baa ema nia sia ulun nodi namulak nusu nebee, ema nia sia moos bele simu Maromak Kmalar Lulik. Namulak notu ti'an, sia moos simu.

<sup>18</sup> Oras Simon naree nunia, nia lolo osan baa Petrus no Yohanis nodi nusu na'ak, <sup>19</sup> “Ama sia! Foo beran nia baa ha'u, nebee ha'u krai liman baa ema, sia moos bele simu Maromak Kmalar Lulik.”

<sup>20-23</sup> Mais Petrus nakanas na'ak, “O atu kona kastikar mo okaan osan nia! O manoin o bele sosa Na'i Maromak beran modi osan ka? La bele! O la fatan serwisu mo ami, tan okaan neon la loos! Ha'u katene o ne'e, ema mahirus ema. Lia aat wa'in moos kesi o! Di'ak liu, soe lakon okaan a'aat, hotu mamulak baa Na'i Maromak, nebee Nia kasu okaan neon dois nia.”

<sup>24</sup> Rona nola nunia, Simon nakro'an na'ak, “Adee, ama sia! Tulun hamulak lai, nebee kastikar nia keta kona ha'u!”

<sup>25</sup> Hotu, Petrus no Yohanis katak nalore Na'i Yesus Manfatin iha kota nia. Hotu, sia fila nikar baa Yerusalem. Iha dalan, sia tuli leo-leo iha rai Samaria atu keke Lia Di'ak nosi Yesus.

*Filipus nasoru ema boot Afrika ida*

<sup>26</sup> Baa laron ida, Maromak Niakaan makbukar lale'an ida katak baa Filipus na'ak, “Filipus! Baa lorokbelan, mais la'o tuir dalan tuan mak nosi kota Yerusalem borut sai rai Gasa.” <sup>27-28</sup> Rona nola nunia, Filipus moos la'o kedan. Iha dalan, nia naree ema

boot ida.\* Ema nia mai nosi rai Etiopia. Baa oras nia, rai Etiopia noo na'i feto ida naran Kandake. Ema boot ne'e mak babilan Na'i Feto Kandake sasoin hotu-hotu iha na'in tofatik. Nia foin tuir namulak iha kota Yerusalem. Oras ne'e, nia fila nikar baa niakaan rai. Oras Filipus naree nia, nia no'i sa'e kareta nodi leno hakerek. <sup>29</sup> Maromak Kmalar Lulik katak baa Filipus nebee nare'is aan baa kareta nia, hotu nasoru ema boot nia. <sup>30</sup> Kre'is ti'an, nia rona ema boot nia leno Yesaya niakaan hakerek. Hotu nia nusu na'ak, “Ama! Ita hatene hakerek mak ita leno nia ka lale?”

<sup>31</sup> Ema boot nia nataa na'ak, “Lale! Musti noo ema nalore baa ha'u lai, foin bele katene. Sa'e mai, tuur mo ha'u iha ne'e.”

<sup>32</sup> Hakerek mak ema boot leno nia, lian nune'e:

“Nia hanesan bibi malae

mak ema dada nodi atu sona no'o.

Nia hanesan bibi malae oan mak ema teri rahun,

mais Nia la nakmee kois.

Nia la loke ibun.

Nia la nataa lia fuan rohan ida.

<sup>33</sup> Ema de'an nahaat Nia.

Ema nakotu Niakaan lia la nodi moon.

Masik Nia la noo sala moos,

ema no'o luku.

See mak bele dale nosi Niakaan husarbinan? La noo, tan ema no'o Nia iha raiklaran ti'an.”<sup>†</sup>

<sup>34</sup> Leno hotu ti'an, ema boot nia nusu Filipus na'ak, “Nu'unabee? Bei Yesaya dale nosi niakaan isin lolon du'uk ka, nosi ema seluk?”

<sup>35</sup> Rona nunia, Filipus moos nanorin lia Yesus baa ema boot nia nosi Yesaya niakaan hakerek ohin nia, nebee nia bele natene dalan moris atu tuir Yesus. <sup>36</sup> Sia sei no'i la'o, ema boot nia naree wee iha mota ida. Nia dale teri Filipus na'ak, “Ama! Maree! Noo wee iha nebaa. Kalo la noo saseni, ita tuun ona nebee ama sarani ha'u.”

<sup>37</sup> [Filipus nataa na'ak, “Di'ak! Kalo ama fiar tebe-tebes baa Na'i Yesus, la noo saa ida mak saseni! Mai tuun ona, nebee ha'u ksarani ama.”

Hotu, ema boot nia katak na'ak, “Ha'u kfiar tebe-tebes ka'ak Yesus nia, Na'i Maromak Oan mak Nia natudu kedan hori uluk.”<sup>†</sup>

\* 8:27-28 Hakerek Moon lia Yunani moos na'ak ema boot ne'e, kona ku'it ti'an. Natoon baa oras nia, ema mak serwisu naliku na'i feto iha tofatik, musti kona ku'it. <sup>‡</sup> 8:33 Yesaya 53:7-8 <sup>†</sup> 8:37 Lia tohar ne'e la noo iha Hakerek Moon lia Yunani mak tuan basuk.

<sup>38</sup> Hotu, ema boot nia naruka kareta nanawa. Sia tuun baa wee, Filipus moos sarani kedas nia.

<sup>39</sup> Oras sia rua sai nosi wee laran, Kmalar Lulik foti nola Filipus baa fatin seluk. Ema boot nia la naree Filipus ona, mais nia la'o liu nodi neon di'ak lo-loos. <sup>40</sup> Hotu Filipus mosu iha leo ida naran Asotus.† Hotu nia la'o liu baa katak Lia Di'ak nosi Yesus iha leo hotu-hotu, to'o kota Kaisarea.

## 9

*Saulus fiar baa Yesus*

*(Kristus Klosan Lian 22:6-16, 26:12-18)*

<sup>1</sup> Baa oras nia, Saulus nasusar bei-beik Yesus eman sia. Nia moos buka dalam atu no'o sia. Nia baa nasoru na'ilulik ulun boot <sup>2</sup> atu nusu hakerek laten beran. Nia beer nodi hakerek nia foo baa uma hamulak ulun sia iha kota Damsik. Hodi nunia, kalo nia nasoru ema mak tuir Yesus dalam moris iha Damsik, nia bele kahi sia, hotu kesi nodi baa Yerusalem, nebee sia netan kastikar iha nia. Feto ka, mane ka, nia kahi luku.

<sup>3</sup> Simu nola hakerek laten beran nia, Saulus no niakaan mamaluk sia baa Damsik. To'o kota luan, teki-tekis kroman maksinak ida tuun nosi lale'an, kona besik baa Saulus. <sup>4</sup> Nia nakloti baa rai. Hotu nia rona lia maliak ida bolu na'ak, "Saulus! Saulus! Tan saa o masusar Ha'u nune'e?"

<sup>5</sup> Rona nola nunia, Saulus nusu na'ak, "Ita Boot mak dale ne'e, see?"

Lia maliak nia moos nataa na'ak, "Ha'u ne'e, Yesus mak o masusar!" <sup>6</sup> Madeer, tama baa kota ona! Iha nia foin Ha'u atu katak saa mak o musti malo."

<sup>7</sup> Baa oras nia Saulus niakaan mamaluk sia moos rona lia maliak nia. Mais sia la naree saa ida. Sia neon lakon, to'o la bele dale sa-saa.

<sup>8</sup> Hotu Saulus nadeer nariik. Nia loke kokon matan, mais la bele naree ti'an. Niakaan mamaluk sia kaer nola liman, nadaek tama baa kota Damsik. <sup>9</sup> Loron tolu laran, nia la bele naree sa-saa. Nia moos la naa-nemu sa-saa.

<sup>10</sup> Iha kota nia, noo Yesus eman ida naran Ananias. Na'i Maromak natadu aan baa nia tuir me'i, nodi bolu nia na'ak, "Ananias!"

Ananias nataa na'ak, "He'e, Na'i Maromak!"

<sup>11</sup> Na'i Maromak katak na'ak, "Mai lai! Baa buka mola Ha'ukaan ema ida. Nia nein no ema ida naran Yudas. Yudas uman nia

iha dalam ida naran Dalan Loos. Iha uma nia, noo ema Tarsus ida naran Saulus. Oras ne'e, nia no'i namulak. <sup>12</sup> Ha'u katudu baa nia ti'an ka'ak, mane ida naran Ananias atu mai baa nia. O musti baa rai liman baa nia, nebee nia bele naree nikar."

<sup>13</sup> Mais Ananias nataa na'ak, "Keta nunia, Ama Boot! Ami rona ema dale karuk-kwana nosi ema nia. Nia ema aat basuk mak nasusar tebe-tebes Yesus eman sia iha Yerusalem. <sup>14</sup> Oras ne'e, nia mai iha Damsik ne'e ti'an. Ami rona ha'ak na'ilulik ulun sia foo hakerek laten beran baa nia, atu nodi kahi mohu ema mak tuir Yesus dalam moris iha ne'e."

<sup>15</sup> Mais Na'i Maromak nataa na'ak, "Keta sakar Ha'u! Baa ona! Tan Ha'u kboi nia ti'an atu loke dalam bodik Ha'u. Nia atu keke Ha'ukaan Manfatin baa ema Isra'el sia no ema nosi klubun seluk sia. Nia moos atu katak no baa na'i sia. <sup>16</sup> Ha'u du'uk atu kalore baa nia nosi susar oi-oik mak nia atu netan, tan tuir Ha'u."

<sup>17</sup> Rona Na'i Maromak dale nunia, Ananias baa kedan uma nia. Nia rai liman baa Saulus nodi na'ak, "Mau Saul. Na'i Yesus mak o maree iha dalam klaran oras mai iha Damsik ne'e, Nia mak naruka ha'u kmai atu kamulak kodi rai liman baa o, nebee o bele maree mikar. Nia moos nakara o simu Niakaan Kmalar Lulik."

<sup>18</sup> Ananias dale notu nunia, Saulus noran buat ida hanesan na'an tasi klalanus naklu'as sai nosi matan. Sai ti'an, matan moon kedas. Nia nadeer, hotu nia simu sarani. <sup>19</sup> Simu sarani ti'an, nia naa-nemu to'o isin moos biit nikar.

*Saulus katak Lia Di'ak nosi Yesus iha kota Damsik*

<sup>(19b)</sup> Nunia hotu, Saulus sei nein loran hira tenik no Yesus eman sia iha kota Damsik. <sup>20</sup> Nia moos tama baa uma hamulak Yahudi nodi katak na'ak, "Rona! Yesus nia, tebe-tebes Na'i Maromak Oan!"

<sup>21</sup> Mais ema mak rona Saulus dale nunia, sia blaar no benar. Sia dale baa malu na'ak, "Nia ne'e, ema aat nia mak nasusar Yesus eman sia iha Yerusalem! Nia mai ne'e atu kahi sia nodi baa na'ilulik ulun sia. Tan saa oras ne'e, nia nanorin lia nosi Yesus! Aaal Nunabee ti'an?"

<sup>22</sup> Mais Saulus beran hetak kleur, hetak maka'as. Sura loran nia foo lia kakaer na'ak, Yesus nia, tebe-tebes Kristus mak Na'i Maromak nameno kedan hori uluk.

† 8:40 Iha lia Yunani, leo nia naran Asotus. Uluk, baa oras ema Filistin kaer ukun iha rai Isra'el, leo nia naran Asdod.

Nia nanorin kabaas nunia, to'o ema Yahudi sia la bele nataa sa-saa.

<sup>23</sup> La kleur, ema Yahudi sia ko'a lia atu no'o nia. <sup>24</sup> Loron-kalan ema daka iha kota nanokar atu no'o nia. Mais Saulus natene nola siakaan kakutak dois nia. <sup>25</sup> Hotu, baa kalan ida, niakaan mamaluk na'in hira natama nia baa ko'e boot ida, natuun nia tuir kota kadidin. Hodi nunia, nia sai nela kota Damsik.<sup>✠</sup>

#### *Saulus baa Yerusalem*

<sup>26</sup> Saulus niakaan mamaluk sia nasai nia nosi Damsik ti'an, nia baa Yerusalem. To'o nebaa, nia nakara namutuk no Yesus eman sia. Mais sia nata'uk, keta-keta nia asu fanu tuir Yesus, nebee nia bele kohi tenik sia. <sup>27</sup> Mais iha nia, noo ema ida naran Barnabas. Nia namalu Saulus, hotu nodi nia baa nasoru Kristus klosan sia. Barnabas katak baa klosan sia na'ak, Saulus nasoru Yesus ti'an iha dalan baa Damsik. Yesus moos dale du'uk no Saulus. Hotu Saulus la nata'uk katak lia nosi Yesus baa ema iha Damsik.

<sup>28</sup> Rona nola nunia, sia moos simu Saulus. Hotu Saulus nein namutuk no sia iha Yerusalem. Nia la nata'uk katak lia Yesus baa se-see dei. <sup>29</sup> Nia moos toe no ema Yahudi na'in hira mak dale lia Yunani. Mais sia la no'uk simu niakaan dalen, to'o sia buka dalan atu no'o nia. <sup>30</sup> Yesus eman seluk sia rona ema buka dalan aat nunia baa Saulus, sia nodi Saulus baa kota Kaisarea. Hotu, sia solok nikar nia baa niakaan kota Tarsus.

<sup>31</sup> Nunia hotu, Yesus eman sia iha rai Galilea no rai Samaria moris mamatek. Sia moos hetak wa'in. Sia moris tuir Na'i Maromak hakaran. Kmalar Lulik moos nakbiit siakaan neon.

#### *Petrus nadi'ak nola mane ida iha leo Lida*

<sup>32</sup> Baa oras nia, Petrus la'o nasirin fatin hotu-hotu atu naree Yesus eman sia. Dala ida nia baa leo ida naran Lida. <sup>33</sup> To'o baa, nia nasoru mane ai kma'as ida naran Eneas. Ema nia la nadeer nosi toba fatin tinan walu ti'an.

<sup>34</sup> Naree nunia, Petrus katak baa ema nia na'ak, "Eneas! Oras ne'e, Yesus Kristus nadi'ak nola o ti'an. Madeer ona! Mahulin toba fatik."

Rona nola nunia, Eneas moos nadeer, hotu nahulin toba fatin. <sup>35</sup> Oras ema leo

Lida no leo Saron naree nia di'ak ti'an, sia hotu-hotu moos fiar baa Yesus.

#### *Petrus nalo Ina Tabita moris nikar*

<sup>36</sup> Iha kota Yope tasi tehen, noo feto ida naran Tabita. (Tuir lia Yunani, naran Tabita na'ak, Dorkas.)\* Feto nia moos fiar baa Yesus. Loron-loron nia nalo di'ak baa ema no tulun ema susar sia. <sup>37</sup> Baa loron ida, Tabita moras, hotu mate. Ema nariis nia, hotu falun niakaan maten, natoba iha ke'an tetu leten. <sup>38</sup> Oras nia moos, sia rona Petrus iha leo Lida. Leo nia dook nosi kota Yope, la'o rai kre'is loron baluk ida. Sia solok ema na'in rua baa bolu nola Petrus. Nasoru ti'an, sia katak na'ak, "Ama! Ami hakara ama mai lai-lais baa kota Yope lai."

<sup>39</sup> Rona nola nunia, Petrus baa kedan no sia. To'o nebaa, nia tama liu baa ina Tabita ke'an. Ke'an nia nakonu no fetu faluk mak no'i tanis Tabita maten. Sia moos natudu baa Petrus faru no tais mak Tabita lita bodik sia.

<sup>40</sup> Hotu Petrus naruka sia sai. Nia moos nakni'a namulak. Hotu nia mana baa maten nia nodi dale na'ak, "Tabita! Madeer ona!" Teki-tekis feto nia loke matan. Titu-naree Petrus, nia moos nadeer tuur. <sup>41</sup> Hotu Petrus kaer liman, nodi foti nariik nia. Nia moos bolu nola fetu faluk no ema seluk sia, hotu latan nikar baa sia Tabita mak moris nikar ti'an nia.

<sup>42</sup> Lia Tabita nia keke lema kota Yope to'o ema wa'in fiar baa Na'i Yesus. <sup>43</sup> Petrus sei nein iha Yope loron hira iha ema ida uman. Ema nia naran Simon. Niakaan serwisu, namoos kulit.

## 10

#### *Sondadu ulun Roma ida naran Kornelius, bolu Petrus*

<sup>1</sup> Baa oras nia, noo sondadu ulun ki'ik ida, naran Kornelius. Nia ulun bodik sondadu na'in atus ida. Sia mai nosi rai dook Italia, nein iha kota Kaisarea atu serwisu bodik ukunrai Roma. <sup>2</sup> Kornelius nia, lisan seluk nosi ema Roma wa'in, tan nia beer Na'i Maromak. Niakaan ema uma laran isin tomak moos nunia. Dala wa'in nia tulun ema mukt sia. Sura loron nia moos namulak baa Na'i Maromak.

<sup>3</sup> Baa loro malirin ida, takseer tuku tolu, nia noran nu'u me'i. Nia naree lo-loren Maromak Niakaan maktukar lale'an ida mai bolu nia na'ak, "Kornelius!"

✠ 9:25 2 Korintus 11:32-33

\* 9:36 Ina ne'e naran oik rua, mais lia isin manesak. Hodi lia Aram, Tabita na'ak 'bibi fuik'. Hodi lia Yunani, Dorkas moos na'ak 'bibi fuik'.



<sup>4</sup> Naree nunia, Kornelius nata'uk tebes. Nia nusu na'ak, "Saa, Ama Boot?"

Makbukar nia nataa na'ak, "Na'i Maromak rona okaan hamulak ti'an. Nia moos nanoin okaan laran di'ak baa ema. <sup>5</sup> Oras ne'e, maruka ema baa kota Yoipe, baa bolu nola ema ida naran Simon Petrus. <sup>6</sup> Nia nein iha uma ida iha tasi tehen. Uma na'in, naran Simon. Niakaan serwisu, namoos kulit."

<sup>7</sup> Dale hotu nunia, makbukar lale'an nia la'o nela Kornelius. Hotu Kornelius bolu nola niakaan ema serwisu na'in rua no niakaan sondadu ida. Sondadu nia moos fiar baa Na'i Maromak. <sup>8</sup> Kornelius katak lia ohin nia baa sia, hotu naruka sia baa kota Yoipe.

*Petrus mai Kornelius uman*

<sup>9</sup> Baa awan, oras Kornelius eman sia kre'is baa Yoipe, Petrus sa'e baa namulak iha Simon uma tetu leten.

<sup>10</sup> Kre'is loro natetu, Petrus salaen ti'an. Nia sei nein ema nadi'a haan, Na'i Maromak natudu lia ida baa nia nu'u me'i. <sup>11</sup> Petrus naree lale'an nakloke, hotu tais fafalun boot ida mosu tuun mai. Tais nia nawisa baa lidun haat. <sup>12</sup> Iha tais nia laran Petrus naree osa no lotuk oi-oik. Balu ain haat, balu mane'ek no manu oi-oik.

<sup>13</sup> Hotu Petrus rona lia maliak ida naruka na'ak, "Petrus! Madeer! Mo'o osa no lotuk ne'e sia, maa ona!"

<sup>14</sup> Mais Petrus nataa na'ak, "La bele, Ama Boot! Ha'u la kaa kokon, tan ami ema Yahudi hakribi buat nia sia."

<sup>15</sup> Mais lia maliak nia dale nikar na'ak, "Kalo Na'i Maromak katak na'ak la hakribi ona, o la bele katak ma'ak sei hakribi!" <sup>16</sup> Tais nia mosu nunia to'o isin tolu, foin ni'it aan sa'e nikar baa lale'an.

<sup>17</sup> Me'i notu nunia, Petrus nanoin baa-mai buka me'i isin. Baa oras nia moos, Kornelius eman sia to'o Simon uman, hotu nariik iha odamatan oin. <sup>18</sup> Sia bolu uma na'in, hotu nusu na'ak, "Ama, ami mai buka bainaka ida mak nein iha uma ne'e. Nia naran Simon Petrus. Arumak ama natene nia ka?"

<sup>19</sup> Baa oras nia Petrus sei iha tetu leten nodi nanoin baa-mai buka me'i isin. Maromak Kmlar Lulik katak baa nia na'ak, "Petrus! Noo ema\* mai buka o. <sup>20</sup> Tuun ona, baa tuir sia. Lalika makerat! Masik sia lahoos ema Yahudi moos, keta makribi

sia. Tan Ha'u mak karuka sia mai saka o."

<sup>21</sup> Rona nola nunia, Petrus moos tuun baa nasoru sia nodi dale na'ak, "Ha'u mak emi buka. Emi hakara saa?"

<sup>22</sup> Sia nataa na'ak, "Sondadu Roma ida mak naruka ami mai. Niaulun bodik sondadu na'in atus ida. Nia neon loos. Nia moos beer Na'i Maromak. Ema Yahudi wa'in natene niakaan dadi'ak. Hori sehik Maromak Niakaan makbukar lale'an ida tuun mai, naruka nia nusu ita boot mai iha niakaan uma, nebee nia rona du'uk nosi ita boot."

<sup>23</sup> Rona nola nunia, Petrus moos simu. Mais nia tene sia toba baa kalan nia. Baa awan, sia nadeer, hotu sia baa no Petrus. Yesus eman na'in hira nosi Yoipe moos namalu sia.

<sup>24</sup> Sia la'o laron ida tomak, awan foin sia to'o kota Kaisarea. To'o nebaa, Kornelius no'i nein sia, bele-bele no niakaan ema uma laran no belun sia. <sup>25</sup> Oras Petrus atu tama baa Kornelius uman, Kornelius nalai baa nakni'a iha Petrus ain, atu sudur baa nia. <sup>26</sup> Mais Petrus foti nariik nia nodi katak na'ak, "Ama! Mariik! Keta sudur baa ha'u, tan ha'u moos hanesan ama."

<sup>27</sup> Rona nola nunia, Kornelius moos nariik. Hotu sia rua la'o nodi dale baa malu, atu tama baa Kornelius uman. Sia sei la tama dauk, Petrus naree ema wa'in libur malu, nein nia ti'an. <sup>28</sup> Naree nunia, nia dale na'ak, "Maluk sia. Emi hatene ha'ak, ami ne'e ema Yahudi. Tuir amikaan adat, ami hakribi ema seluk. Saa tenik, tama baa siakaan uma. Mais foin da-dauk ne'e, Na'i Maromak katak baa ha'u na'ak, ha'u la kbele kakribi ema ona, mais ha'u kmusti kahur ko sia kodi kafoli sia, hanesan ha'ukaan ema uma laran du'uk. <sup>29</sup> Tan baa nia, baa oras emi bolu ha'u kmai, ha'u moos mai kedan. Ha'u la kbele kase'i lia oi-oik, tan Na'i Maromak katak kedan nunia baa ha'u! Oras ne'e, emi katak kokon! Emi hakara saa?"

<sup>30</sup> Hotu Kornelius katak lia hotu-hotu na'ak, "Loron haat foin liu ne'e, baa oras loro atu malirin, ha'u kamulak iha uma ne'e. Teki-tekis mane ida nariik iha ha'ukaan oin. Niakaan tais molen naksinak.

<sup>31</sup> Nia moos bolu ha'u na'ak, 'Kornelius! Na'i Maromak rona ti'an okaan hamulak. Nia moos nanoin okaan laran di'ak baa ema hotu-hotu. <sup>32</sup> Oras ne'e o maruka ema baa kota Yoipe, baa bolu ema ida naran Simon

\* 10:19 Hakerek Moon lia Yunani hira na'ak, 'ema na'in tolu' mak mai. Hakerek ida seluk na'ak, 'ema na'in rua' dei. Mais hakerek wa'in la na'ak ema na'in hira mak mai buka Petrus.

Petrus. Nia nein iha uma ida iha tasi tehen. Uma na'in naran Simon. Niakaan serwisu, namoos kulit.\*<sup>33</sup> Tan lia nia, ha'u karuka kedan ema baa bolu ita boot. Ami sera dodan tebe-tebes, tan ita boot nakara mai ti'an. Oras ne'e ami libur malu iha ne'e, atu rona du'uk lia mak Na'i Maromak naruka ita boot katak baa ami."

*Petrus katak Lia Di'ak nosi Yesus baa ema mak lahoos Yahudi*

<sup>34</sup> Rona Kornelius dale nunia, Petrus nataa na'ak, "Oras ne'e, foin ha'u katene Na'i Maromak nafoli ema hotu-hotu manesak. Nia la fihir oin.\*<sup>35</sup> Ema nosi hunun nabee dei, kalo nia neon loos, nia beer namulak baa Na'i Maromak, nodi tuir Niakaan hakaran, ema nia nanis nalo Na'i Maromak neon di'ak.<sup>36</sup> Lia di'ak ne'e mak Na'i Maromak katak ti'an baa ami ema Isra'el. Yesus mate atu nalo ema raiklaran di'a-di'ak nikar no Na'i Maromak. Yesus moos Na'in bodik ema hotu-hotu.

<sup>37</sup> Emi hatene ti'an lia mak dadi iha rai Yudea tomak, nahuu nosi Yohanis nala'o niakaan serwisu. Nia katak baa ema na'ak sia musti soe siakaan salan no simu sarani atu dadi tadak na'ak sia di'a-di'ak nikar no Na'i Maromak ti'an.<sup>38</sup> Emi moos hatene ha'ak, Na'i Maromak natuun Niakaan Kmalar Lulik baa Yesus ema Nasaret nia. Hotu Yesus nodi Na'i Maromak beran la'o sura leo, nalo lia di'ak bodik ema. Nia moos tulun ema mak diabu ulun nasusar. Nia bele nalo nunia, tan Na'i Maromak namutuk no Nia.<sup>39</sup> Ami haree du'uk saa mak Yesus nalo iha kota Yerusalem no iha rai Yahudi tomak.

Mais nosi ikus, ema nedi no'o Nia baa ai karuus to'o mate.<sup>40</sup> Mais to'o wainrua,† Na'i Maromak nalo Nia moris nikar. Hotu Nia natadu aan baa ema.<sup>41</sup> Mais ami mesan mak haree Nia, lahoos ema hotu-hotu. Tan Na'i Maromak boi nola ami dadi ain-liman. Tan lia nia, oras Yesus moris nikar, ami mak haa-hemu hamutuk ho Nia.

<sup>42</sup> Yesus moos naruka ami baa katak halore ha'ak, Nia ne'e, Kristus mak Na'i Maromak nameno kedan hori uluk. Na'i Maromak foti Nia dadi Makotu Lia. Nosi

ikus Nia atu tetu lia bodik ema moris no ema mate, na'ak see mak bele moris niman-nimak no Na'i Maromak, no see mak lala.<sup>43</sup> Hori uluk fohon Maromak mako'an sia nakerek nosi Yesus ne'e na'ak, see mak fiar baa Nia, Na'i Maromak nanis simu sia. Nia moos kasu siakaan salan."

*Ema mak lahoos Yahudi simu Maromak Kmalar Lulik*

<sup>44</sup> Petrus sei dale nunia, teki-teki Maromak Kmalar Lulik tuun baa ema nia sia hotu-hotu.<sup>45</sup> Petrus niakaan mamaluk ema Yahudi sia nosi kota Yope moos iha nia. Oras sia naree ema wa'in nia simu Maromak Kmalar Lulik, sia blaar karin, tan sia foin naree Na'i Maromak natuun Niakaan Kmalar Lulik bodik ema mak lahoos Yahudi.<sup>46</sup> Sia moos rona ema nia sia dale nodi lia oik no tonu-naboot Na'i Maromak.

Naree nunia, Petrus katak baa niakaan mamaluk sia na'ak,<sup>47</sup> "Emi haree du'uk baa! Ema ne'e sia simu Maromak Kmalar Lulik ti'an, nu'u ita. Tan baa nia, kalo ita sarani sia, la noo ema ida mak bele saseni ita."<sup>48</sup> Hotu Petrus naruka sia sarani Kornelius bele-bele no niakaan ema sia, nebee sia dadi Yesus Kristus eman. Sarani notu, Kornelius sia nusu Petrus nein lora hira tenik, foin fila baa Yerusalem.

## 11

*Petrus naloos aan, tan nia sarani ema mak lahoos Yahudi*

<sup>1</sup> Petrus sei la fila dauk nosi Kaisarea, Kristus klosan sia no ema makfiar seluk sia iha Yerusalem rona ti'an na'ak, ema mak lahoos Yahudi simu Na'i Maromak Manfatin.<sup>2</sup> Oras Petrus fila nikar baa Yerusalem ti'an, ema makfiar na'in hira nalo lia no nia, tan sia nakara Yesus eman sia musti tuir metin adat Yahudi.\* Sia nasalak Petrus na'ak,<sup>3</sup> "Hoi! O malo oinsaa mak nia? O matene itakaan adat ka lala? Oin nabee bele sakar adat to'o tama baa ema lahoos Yahudi uman? Saa tenik, maa-memu mo sia? La bele nunia, tan sia la tuir itakaan lahan hamane aan. Sia la fatan kahur malu no ita."

\* 10:34 Hanoin Hikar Dalam Moris 10:17 † 10:40 Kalo ita sura lora hodi lia Yunani, oin seluk nosi sura lora hodi lia Tetun. Lia Yunani sura lora ohin ne'e na'ak "lora ida"; awan na'ak "lora rua"; wainrua na'ak "lora tolu"; waintolu na'ak "lora haat". Hakerek Moon tuir lia Yunani na'ak, τη τρίτη ἡμέρα (*tei tritei heimera*). Ne'e na'ak "iha lora tolu". Mais ita sura lora nia hodi lia Tetun na'ak "wainrua". Ita hatene ha'ak Yesus mate baa lora lima. Awan, lora neen (mak ema Yahudi sura na'ak, lora rua). Hotu, Yesus moris nikar baa lora domiku (mak ema Yahudi sura na'ak, lora tolu). \* 11:2 Ema ne'e sia na'ak, kalo ema mak lahoos Yahudi nakara tuir Yesus, musti hamane aan tuir adat Yahudi. Sia moos musti tuir ukun-badu Yahudi seluk sia.

<sup>4</sup> Rona nola nunia, Petrus moos katak lia hotu-hotu mak dadi ti'an na'ak, <sup>5</sup> "Baa laron ida, oras ha'u kein iha kota Yope, ha'u kbaa kamulak. Na'i Maromak moos natudu baa ha'u tuir me'i. Ha'u karee lala'an nakloke, tais fafalun boot ida mosu tuun mai. Tais nia nawisa baa lidun haat. <sup>6</sup> Iha tais fafalun laran, ha'u karee osa no lotuk oi-oik. Balu ain haat, balu mane'ek no manu oi-oik. Ita ema Yahudi hakribi buat nia sia. <sup>7</sup> Ha'u moos rona lia maliak ida naruka na'ak, 'Petrus! Madeer! Mo'o osa no lotuk ne'e sia, maa ona.'

<sup>8</sup> Mais ha'u kataa ka'ak, 'La bele, Ama Boot! Ha'u la kaa kokon buat oin nunia sia, tan ami hakribi.'

<sup>9</sup> Mais lia maliak nia nataa na'ak, "Kalo Na'i Maromak katak na'ak la hakribi ona, o la bele katak ma'ak sei hakribi."

<sup>10</sup> Tais nia mosu nunia to'o isin tolu, foin ni'it aan sa'e nikar baa lala'an.

<sup>11</sup> Baa oras nia moos, ema na'in tolu to'o uma nia. Sia nosi Kaisarea mai buka ha'u. <sup>12</sup> Na'i Maromak Kmalar Lulik katak baa ha'u na'ak, 'Tuun baa tuir sia. Lalika mak-erat. Masik sia lahoos ema Yahudi moos, keta makribi sia.' Hotu itakaan maluk na'in neen ne'e moos tuir no ha'u baa Kaisarea. Iha nia, ami hotu-hotu tama baa sondaduulun Roma ida uman. <sup>13</sup> Ulun nia dale na'ak, foin laron hira liu ne'e, nia naree Maromak Niakaan makbukar lala'an ida nariik iha niakaan uma, hotu dale na'ak, 'Maruka ema baa Yope, baa bolu ema ida naran Simon Petrus. <sup>14</sup> Ema nia atu katak baa o mo okaan ema uma laran sia, lia nosi Yesus mak bele sori emi.'

<sup>15</sup> Tan lia nia, ha'u kanorin lia nosi Yesus baa sia. Baa oras nia moos, Maromak Kmalar Lulik tuun baa sia, manesak nu'u tuun baa ita hori hirak nia. <sup>16</sup> Ha'u karee kola sia simu Maromak Kmalar Lulik nunia, ha'u kanoin kola Na'i Yesus dalen uluk mak na'ak, 'Yohanis sarani emi nodi wee, mais Na'i Maromak atu nalo lia boot liu nia, tan Nia atu natuun Niakaan Kmalar Lulik bodik emi.' <sup>17</sup> Lia ne'e malorek ti'an. Na'i Maromak natuun Niakaan Kmalar Lulik baa ema mak lahoos Yahudi, nu'u Nia moos natuun baa ita, tan ita fiar baa Na'i Yesus Kristus. Ha'u atu kdale saa tenik? Emi hakara ha'u ksakar Na'i Maromak ka?"

<sup>18</sup> Rona Petrus naloos aan nunia, sia la nasalak tenik nia ona. Sia moos tonunaboot Na'i Maromak na'ak, "Maka'as basuk! Na'i Maromak loke dalan ti'an, nebee ema mak lahoos Yahudi moos bele soe lakon siakaan salan. Nia nakara nebee sia moos bele moris nima-nimak no Nia."

*Yesus eman sia nalai keen karin malu, to'o balu libur malu iha kota Antiokia*

<sup>19</sup> Nahuu baa oras Stefanus mate ti'an, ema nasusar Yesus eman sia. Tan nunia, sia nalai keen karin malu baa fatin hotu-hotu. Balu baa rai Fenisia, balu moos baa rai Siprus, no balu tenik nalai dook to'o kota Antiokia iha rai Siria. To'o nebua, sia katak lia nosi Yesus iha nia. Mais sia katak baa ema nosi siakaan klubun Yahudi du'uk. La katak baa ema seluk. <sup>20</sup>

<sup>20</sup> Mais Yesus eman sia nosi rai Siprus no kota Kirene mak nalai to'o kota Antiokia iha rai Siria, sia balu katak Lia Di'ak nosi Na'i Yesus baa ema Yunani iha nia. <sup>21</sup> Na'i Maromak moos natuun beran baa sia, to'o ema wa'in fiar baa Na'i Yesus.

<sup>22-24</sup> Oras Yesus eman sia mak iha Yerusalem rona na'ak, ema Yunani iha Antiokia moos fiar baa Yesus ti'an, sia solok ema ida naran Barnabas, baa naree sia iha nebua. Barnabas ne'e, ema laran di'ak. Nia fiar tebe-tebes baa Na'i Maromak. Maromak Kmalar Lulik moos babilan niakaan moris.

To'o nebua, Barnabas neon di'ak tan naree Na'i Maromak moos serwisu ti'an iha ema lahoos Yahudi siakaan moris. Hotu, nia nakbiit siakaan neon, nebee tuir tebe-tebes Na'i Yesus dalan moris. Hodi nunia, Na'i Yesus eman sia hetak kleur, hetak wa'in.

<sup>25</sup> Nunia hotu, Barnabas baa buka Saulus iha kota Tarsus. <sup>26</sup> Nasoru nola ti'an, nia namaus nebee sia rua fila bele-bele baa Antiokia. Saulus moos nakara. Hotu sia rua nein namutuk no Yesus eman sia iha Antiokia tinan ida laran. Sura laron sia rua nanorin Yesus dalan moris baa ema lear. (Iha kota Antiokia nia, ema foin nahuu nanaran Yesus eman sia na'ak, 'ema Kristen'). <sup>†</sup>

<sup>27</sup> Oras sia rua sei nein iha Antiokia, ema na'in hira mai nosi Yerusalem. Ema nia sia, Maromak nalo baa mako'an. <sup>28</sup> Nosi sia, ema ida naran Agabus. Maromak Kmalar Lulik katak baa nia na'ak, "Rai

✠ 11:16 Kristus Klosan Lian 1:5 ✠ 11:19 Kristus Klosan Lian 8:1-4 † 11:26 Lia fuan 'Kristen' nahuu nosi lia fuan 'Kristus'. Niakaan isin na'ak, 'ema mak tuir Kristus'. Kristus lia isin na'ak, 'Ema Moon mak Na'i Maromak natudu atu solok mai'.

salaen boot atu dadi iha raiklaran tomak.”  
Hotu, Agabus baa katak lia nia baa ema.  
(Niakaan dale nia naksain tebes, baa oras  
ukunraj Roma ulun ida naran Klaudius kaer  
ukun.)<sup>✧</sup> 29 Rona Agabus dale kedan nunia,  
Yesus eman sia iha Antiokia ko'a lia atu  
libur osan, nebee foo baa mamaluk makfiar  
sia mak moris susar iha rai Yudea. Ida-  
idak foo tuir niakaan babelen. 30 Libur hotu  
ti'an, sia boi Barnabas no Saulus atu nodi  
osan nia foo baa ema susar sia iha Yudea  
nebaa.

## 12

*Em a no'o Yakobus, hotu natama Petrus baa  
bui*

<sup>1</sup> Baa oras nia, Na'i Herodes\* moos nahuu  
nasasar Yesus eman balu. <sup>2</sup> Nia naruka ema  
baa no'o Yakobus nodi surik. (Yakobus nia,  
mak Yohanis maun.) <sup>3</sup> Yakobus mate nia  
nalo ema boot Yahudi sia neon di'ak. Naree  
nunia, Herodes hetak nalo tu'an. Kona  
baa laron di'ak mak 'Dahur Tubi Bakae',<sup>†</sup>  
Herodes moos naruka ema baa kohi nola  
Petrus. <sup>4</sup> Kohi nola ti'an, sia natama baa  
bui. Hotu, sia naruka sondadu klibur haat  
nebee sia seluk malu daka Petrus laron-  
kalan. Klibur ida, ema na'in haat. Herodes  
nakara hein to'o laron di'ak siku lai, foin nia  
nakotu Petrus lian iha ema lear oin.<sup>✧</sup> <sup>5</sup> Baa  
oras Petrus iha bui nia, Yesus eman seluk  
sia namulak la nakotu. Sia nakro'an nebee  
Na'i Maromak naliku Petrus iha bui.

*Na'i Maromak nasai Petrus nosi bui*

<sup>6</sup> Baa awan, laron di'ak siku ti'an,  
Herodes atu nakotu Petrus lian iha ema lear  
oin. Kalan nia moos, sia kesi Petrus nodi  
besi talik kedas rua iha bui laran. Hotu, sia  
naruka Petrus toba iha sondadu na'in rua  
klaran. Sondadu seluk sia daka odamatan.

<sup>7</sup> Teki-tekis Maromak Niakaan makbukar  
lale'an ida mai nariik iha nia. Ke'an nia  
moos nakroma no naksinak. Makbukar nia  
fu'a nadeer Petrus nodi dale na'ak, “Petrus!  
Madeer lai-lais!” Naruka nunia, besi talik  
nakbudi kedas nosi Petrus liman. <sup>8</sup> Hotu  
makbukar naruka tenik na'ak, “Tau faru  
no kaso ona.” Petrus tau ti'an, makbukar  
naruka tenik na'ak, “Tau faru luan, hotu  
mai tuir ha'u.”

<sup>9</sup> Hotu Petrus tuir kedas makbukar nia,  
atu la'o sai nosi bui. Petrus naneo na'ak,

nia me'i dei. Mais tuir loos, lia tebes nunia.  
<sup>10</sup> Sia la'o liu daka fatik nomer ida no nomer  
rua, hotu to'o odamatan besi. Odamatan  
nia na'in nakloke du'uk. Sia rua sai liu,  
hotu la'o tuir dalam mak baa kota. Teki-  
tekis, makbukar lale'an nia la'o nela Petrus,  
nabusik nia mesan iha dalam nia.

<sup>11</sup> Makbukar lakon ti'an, foin Petrus neon  
nakloke. Nia naneo na'ak, “Ne'e tebes! Oras  
ne'e foin ha'u katene, Na'i Maromak mak  
solok makbukar nia mai nabusik ha'u nosi  
Herodes liman. Nia nalo nunia, nebee ha'u  
la kona ema Yahudi siakaan kakutak dois.”

<sup>12</sup> Hotu Petrus baa feto ida naran Maria  
uman. Feto ne'e, Yohanis inan. Yohanis  
ne'e, naran seluk Markus. Iha uma nia,  
ema wa'in naklibur malu ti'an. Sia no'i  
namulak no nakro'an nebee Na'i Maromak  
tulun Petrus. <sup>13</sup> To'o uma nia, Petrus deku  
odamatan nanokar nodi bolu. Ata feto ida  
naran Rode rona ema bolu, nia moos baa  
nateke see mak mai nia. <sup>14</sup> Rona Petrus lian,  
Rode natene kedan. Nia neon di'ak to'o.  
Mais tan benar, nia nalu'a loke odamatan  
baa Petrus. Hotu nia nalai tama lai-lais,  
katak baa ema sia na'ak, “Rona! Petrus  
nariik iha luan!”

<sup>15</sup> Rona Rode dale nunia, sia nataa na'ak,  
“Lale! O keta dale makdiuk nunia.”

Mais feto nia kaer metin niakaan lia fuan  
na'ak, “Tebes! Ha'u krona tebes Petrus lian!  
Nia iha luan nebaa.”

Mais sia la fiar. Sia dale na'ak, “Keta aru-  
mak ema nia, Maromak Niakaan makbukar  
lale'an ida mak daka Petrus.”

<sup>16</sup> Sia sei dale baa-mai, Petrus bolu bei-  
beik, to'o sia baa loke odamatan. Loke ti'an,  
sia blaar, tan ema nia Petrus tebes. <sup>17</sup> Hotu  
Petrus nodi liman nakahik sia hotu-hotu,  
nebee sia no-nook. Hotu nia katak baa sia,  
lia oin nunabee to'o Na'i Maromak nasai  
nia nosi bui. Nia moos naruka na'ak, “Emi  
baa katak lia ne'e hotu-hotu, baa Yakobus  
no Kristus klosan seluk sia.” Naruka notu  
nunia, Petrus la'o baa fatin seluk.

<sup>18</sup> Awan seisawan, sondadu mak daka bui  
sia naree Petrus la iha ti'an. Sia benar no  
nata'uk basuk, tan la natene saa mak atu  
dadi baa sia. <sup>19</sup> Oras Herodes natene nola lia  
nia, nia naruka ema baa buka Petrus, mais  
la nasoru. Rona nunia, Herodes naruka ema  
leno sondadu mak daka bui sia. Leno ti'an,  
nia naruka ho'o hotu-hotu.

✧ 11:28 Kristus Klosan Lian 21:10 \* 12:1 Na'i Herodes ne'e, ema moos natene nia nodi naran *Herodes Agripa*.  
Niakaan bein, ema natene nodi naran *Herodes Boot*. Nia mak naruka ho'o lawarik oan sia baa oras Yesus moris iha  
Betlehem. † 12:3 Laron di'ak nia, kre'is no Dahur Paska. ✧ 12:4 Ema Isra'el Sai Nosi Mesir 12:1-27

Nunia hotu, Herodes la'o nela Yudea, baa nein iha kota Kaisarea.

*Na'i Herodes mate*

<sup>20</sup> Baa oras nia, ema nosi kota Tirus no kota Sidon nakara sosa haan nosi Na'i Herodes rain. Mais na'i nia funu malu kleur ti'an no sia. Nosi ikus, ema Tirus no ema Sidon kabuar lia buka dalan atu dame no Na'i Herodes. Sia boi nola ema na'in hira atu baa nasoru Na'i Herodes. To'o Kaisarea, sia nalo belu no ema ida naran Blastus mak serwisu iha na'in tofatik. Sia kabuar lia no Blastus, nebee nia buka dalan bodik sia bele nasoru Na'i Herodes.

<sup>21</sup> Nosi ikus, Na'i Herodes moos nakara. Hotu sia boi leet ida atu nasoru malu. Baa laron nia, Na'i Herodes nalo dahur boot. Nia tau niakaan isi belun, hotu natodan aan baa niakaan kadera ukun iha ema lear oin. Hotu nia nahuu dale. <sup>22</sup> Rona nola niakaan lian, ema lear nia tonu-naboot nia na'ak, "Rona! Niakaan lian nia kabaas! Ne'e lahoos ema raiklaran lian. Lian ne'e nosi lale'an." <sup>23</sup> Teki-teki Maromak Niakaan makbukar lale'an ida natuun moras baa Na'i Herodes, tan nia simu ema lear tonun nodi sesu sees Na'i Maromak. La kleur Na'i Herodes mate dodok, tan oras sei moris, ular aat naa niakaan isin ti'an.

<sup>24</sup> Baa oras nia, Na'i Maromak Manfatin hetak keke lema. Ema mak tuir Yesus moos, hetak wa'in tu'an.

<sup>25</sup> Baa oras nia moos, Barnabas no Saulus nodi ema Antiokia siakaan tatulun baa Yerusalem. Hotu sia fila nika Antiokia. Sia nodi mane nurak ida naran Yohanis. Yohanis ne'e, mak sia temi na'ak; Markus.

### 13

*Ema Antiokia sia solok Barnabas no Saulus*

<sup>1</sup> Baa oras nia, ema wa'in fiar baa Yesus ti'an iha kota Antiokia. Maromak nalo sia na'in hira baa mako'an. Na'in hira tenik nanorin ema. Sia hotu-hotu mak ne'e:

Barnabas,

Simeon (mak ema bolu 'Manek Metan'),\*

Lukius (nosi kota Kirene),

Menahem (mak ema nawa'i hori sei ki'ik namutuk no Na'i Herodes),†  
no Saulus.

<sup>2</sup> Loron ida, sia nalirin aan nodi libur malu atu lo'u-sudur baa Na'i Maromak. Oras nia, Kmalar Lulik katak baa sia na'ak, "Boi hola Barnabas no Saulus! Sia musti nala'ok serwisu mak Ha'u atu klatan baa sia."

<sup>3</sup> Sia nalirin aan nodi namulak hotu ti'an, sia rai liman baa Barnabas no Saulus, foti sia rua baa nala'ok Na'i Maromak Niakaan serwisu.

*Barnabas no Saulus baa rai Siprus*

<sup>4-5</sup> Hotu Maromak Kmalar Lulik solok Barnabas no Saulus baa la'o nasirin rai. Sia baa nahuluk kota ida iha tasi tehen naran Seleukia. Yohanis moos baa no sia (nia mak ema moos bolu na'ak Markus). To'o nebaa, sia sa'e roo tasi baa rai Siprus. Hotu sia tuun iha kota ida naran Salamis. Iha nia, sia tama baa uma hamulak Yahudi atu nanorin Na'i Maromak Manfatin.

<sup>6-8</sup> Nunia hotu, sia la'o tuli nosi leo baa leo, to'o kota ida naran Pafos iha rai Siprus rohan balu. Gubernur ida naran Sergius Paulus nein iha kota nia. Nia ne'e kakutak di'ak. Oras nia rona nola Barnabas no Saulus mai, nia naruka ema baa bolu sia, tan nia beer basuk atu rona Na'i Maromak Manfatin.

Mais iha kota nia moos noo ema Yahudi ida naran Baryesus (niakaan naran seluk tuir lia Yunani na'ak 'Elimas'). Nia, makaer aitan kukun nodi tolek ema na'ak nia Maromak mako'an. Tan nia la nakara gubernur fiar baa Yesus, nia sasuku gubernur nebee keta rona baa Barnabas no Saulus.

<sup>9</sup> Mais Maromak Kmalar Lulik babilan Saulus (ema moos bolu nia na'ak Paulus). Nia naklosu matan fuan nodi natutuk maka'as baa ema nia, hotu dale na'ak, <sup>10</sup> "Elimas! O ne'e, diabu ain-liman. O be'ur teen! O sakar lia di'ak hotu-hotu. To'o wainhira o male'uk Na'i Maromak dalan loos?! Manawa ona! <sup>11</sup> Rona! Na'i Maromak atu kastikar o! Okaan matan atu delek, hotu o la bele maree sa-saa to'o loron hira sia."

Paulus dale hotu nunia, Elimas moos matan delek kedas. Nia la'o le-lemas, buka ema nadaek nia.

<sup>12</sup> Naree Elimas kona kastikar nunia, gubernur blaar karin. Oras nia rona Barnabas no Paulus nanorin lia nosi Yesus, Nia neon monu kedas. Hotu nia moos fiar baa Yesus.

\* 13:1 a: Hakerek Moon lia Yunani na'ak 'Niger.' Ne'e na'ak 'metan', lale, 'nakukun'. † 13:1 b: Na'i Herodes ne'e, ema natene nodi naran Herodes Antipas. Nia mak no'o Yohanis, Mak Sarani Ema. Niakaan ama, naran Herodes Boot. Nia mak naruka ho'o lawarik oan sia, baa oras Yesus moris iha Betlehem. Na'i Herodes mak no'o Yakobus, no mate tan ular aat naa isin, ema natene nia nodi naran Herodes Agripa.

*Paulus no Barnabas nodi Lia Di'ak baa kota Antiokia iha rai Pisidia*

<sup>13</sup> Nunia hotu, Paulus sia la'o nela kota Pafos iha rai Siprus. Sia sa'e roo tasi, hakur baa balu, to'o kota Perga iha rai Pamfilia. To'o nebaa, sia tuun. Hotu Yohanis Markus la'o nela sia, fila nika Yerusalem. <sup>14</sup> Nosi Perga, Paulus no Barnabas la'o rai baa kota Antiokia iha rai Pisidia.

Sia to'o nebaa kona baa ema Yahudi siakaan loron boot. Hotu sia moos baa tuir namulak iha uma hamulak Yahudi. <sup>15</sup> Baa oras nia, ema leno hakerek nosi Bei Musa no Maromak mako'an seluk sia. Leno hotu ti'an, uma hamulak ulun sia nusu baa Paulus no Barnabas na'ak, "Ama sia! Kalo emi hakara hanorin ami, ami husu hodi hakneter, nebee emi dale hakbiit amikaan neon."

*Paulus dale baa ema Yahudi iha Antiokia*

<sup>16</sup> Rona nola uma hamulak ulun sia nusu nunia, Paulus soruk baa oin. Nia natadan nodi liman, nebee hotu-hotu no-nook. Hotu nia katak na'ak, "Mamaluk ema Isra'el sia, no emi hosi klubun seluk sia mak beer tuir Na'i Maromak. Ha'u kusu nebee emi ta'an tilun, rona baa ha'u lai.

<sup>17</sup> Hori uluk fohon, Na'i Maromak boi nola ema Isra'el siakaan bei uluk. Sia nein iha rai Mesir mak lahoos siakaan rain. Mais Na'i Maromak natuun manek no dame baa sia iha nia, to'o siakaan husar-binan bea tu'an. Hotu Na'i Maromak nodi Niakaan heran boot, nasai sia nosi Mesir. <sup>18</sup> Hotu sia moris lori baa-mai iha fatin fuik sia to'o tinar haat nulu. Masik sia ulun fatuk nohuun moos, Na'i Maromak naterus aan nala'ok sia. <sup>19</sup> Nosi ikus, Nia nabe'o dodok ema klubun hitu iha rai Kana'an. Hotu Nia fa'e siakaan rain nia, dadi bein sasoin bodik bei uluk sia. <sup>20</sup> Sia moris nunia to'o tinar atus haat lima nulu.

Nunia ti'an, Na'i Maromak foti ema makotu lia sia atu naliku sia. Nosi ikus, Nia foti mako'an ida naran Samuel bodik sia. <sup>21</sup> Mais baa oras nia, bei uluk sia nakara tebes atu nana'i baa na'in ida. Tan lia nia, Na'i Maromak foti ema ida nosi hunun Benyamin, nalo baa na'in. Ema nia, Kis oan

naran Saul. Saul kaer ukun to'o tinar haat nulu. <sup>22</sup> Nosi ikus, Na'i Maromak natuun nika nia, seluk nodi Isai oan naran Daud. Na'i Maromak dale nosi Daud nia na'ak, "Isai oan Daud ne'e, kona baa Ha'ukaan neon. Nia nanis atu nalo tuir Ha'ukaan hakaran hotu-hotu." <sup>23</sup> Baa oras nia, Na'i Maromak nameno solok Daud husar-binan ida atu sori ema Isra'el sia. Oras ne'e, ha'u kakara katak baa emi hotu-hotu ka'ak, Daud husar-binan mak Na'i Maromak nameno nia, Nia mak Yesus."

*Paulus nanorin na'ak Yesus mak Kristus*

<sup>24</sup> Hotu Paulus dale natutan na'ak, "Yesus sei la nahuu dauk Niakaan serwisu, ema ida naran Yohanis baa katak ema Isra'el sia, nebee sia soe lakon siakaan salan. Hotu sia musti simu sarani, dadi tadak na'ak sia di'a-di'ak ti'an no Na'i Maromak. <sup>25</sup> Oras Yohanis niakaan serwisu kre'is mohu oan, nia katak baa ema na'ak, 'Keta haneok ha'ak, ha'u ne'e, Ema nia mak Na'i Maromak nameno atu solok mai. Hano'in di'a-di'ak! Emi sei hein tenik ema ida atu mai. Nia boot liu ha'u, to'o dadi niakaan ata dei moos, ha'u la kfatán."

<sup>26</sup> Mamaluk sia! Emi mak Abraham husar-binan no emi hosi klubun seluk mak beer Na'i Maromak. Rona ha'u lai! Na'i Maromak katak lia ne'e, tan Nia nakara atu sori ita, nebee ita moris tuir Niakaan dalan. <sup>27</sup> Hori uluk, Na'i Maromak naruka kedan Niakaan mako'an sia nakerek lia nosi Ema mak Nia atu solok mai. Ema Yerusalem no siakaan ulun sia, leno lia nia dala wa'in ti'an. Sura loron boot, sia tama baa uma hamulak, leno lia nia. Mais sia la natene na'ak, Ema mak Na'i Maromak nameno kedan nia, mak Yesus. Sia buka dalan atu taa ukun mate baa Nia. Mais lia ne'e nato'o saa mak Maromak mako'an sia nakerek nela ti'an. <sup>28</sup> Masik sia la noo lia tatau tu' nodi nahonu Nia moos, sia baa nusu Gubernur Pilatus, nebee no'o Nia. <sup>29</sup> Gubernur moos simu. Hotu sia nedi no'o Nia baa ai karuus, to'o mate. Mais lia ne'e moos nato'o saa mak Maromak mako'an sia nakerek nela ti'an. Hotu, sia natuun Niakaan maten nosi ai karuus, nodi baa nakoi. <sup>30</sup> Mais

✠ 13:17 Ema Isra'el Sai Nosi Mesir 1:7, 12:51 ✠ 13:18 Sura Renu Isra'el 14:34; Hano'in Hikar Dalan Moris 1:31

✠ 13:19 Hano'in Hikar Dalan Moris 7:1; Yosua 14:1 ✠ 13:20 Ema Makotu Lia 2:16; 1 Samuel 3:20 ✠ 13:21 1

Samuel 8:5, 10:21 ✠ 13:22 1 Samuel 13:14, 16:12; Kananuk Sia 89:20 ✠ 13:24 Markus 1:4; Lukas 3:3 ✠ 13:25

Hakerek Moon lia Yunani na'ak 'katu'u' atu kore niakaan kaso talin moos, ha'u la kfatán'. Lia ne'e na'ak, hanesa baa Yesus, Yohanis noran isin lolon ema ki'ik dei. Leno iha hakerek Mateus 3:11; Markus 1:7; Lukas 3:16; Yohanis 1:20,27.

✠ 13:28 Mateus 27:22-23; Markus 15:13-14; Lukas 23:21-23; Yohanis 19:15 ✠ 13:29 Mateus 27:57-61; Markus 15:42-47; Lukas 23:50-56; Yohanis 19:38-42

Na'i Maromak nodi Niakaan beran nalo Nia moris nikar.

<sup>31</sup> Moris nikar ti'an, Nia natadu aan dala wa'in baa Niakaan ema sia. Sia nia mak mai bele no Nia nosi rai Galilea baa Yerusalem. Oras ne'e, sia moos dadi saksiin bodik ita ema Isra'el."<sup>✠</sup>

*Paulus nanorin na'ak Maromak mako'an nakerek kedan lia Yesus*

<sup>32-33</sup> Hotu Paulus dale natutan tenik na'ak, "Nune'e! Ha'u ko Barnabas mai hosi rai dook atu katak lia ida baa emi nune'e: lia mak Na'i Maromak nameno kedan baa bei uluk sia, oras ne'e lia nia dadi ti'an. Na'i Maromak nalo Yesus moris nikar ti'an. Iha Kananuk tonun nomer rua, Na'i Maromak naruka ema nakerek kedan lia Yesus na'ak, 'O ne'e, Ha'ukaan Oan.

Ohin loron ne'e, Ha'u kfoti O atu kaer ukun."<sup>✠</sup>

<sup>34</sup> Hori uluk Na'i Maromak nameno atu nalo Ema nia moris nikar. Hotu, Ema nia lia mate tenik ona. Tan lia nia, Maromak naruka mako'an nakerek kedan lia Yesus na'ak,

'Uluk Ha'u kamate menon ko Daud atu katuun matak-malirin baa nia.

Oras ne'e Ha'u moos kamate menon nia ko O, tan O ne'e, Daud husar-binan."<sup>✠</sup>

<sup>35</sup> Noo tenik Kananuk ida na'ak, 'Na'i Maromak la nabusik Niakaan Ema Moon isin lolon dodok iha rate."<sup>✠</sup>

<sup>36-37</sup> Lia isin nune'e: Ema Moon nia lahoos Na'i Daud, mais ema ida seluk. Na'i Daud nalo lia di'ak wa'in bodik niakaan renu sia, hotu nia mate. Ema nakoi nia ti'an. Niakaan maten moos dodok ona. Hodi nunia ita bele hatene ha'ak, Ema Moon nia lahoos Na'i Daud, mais ema seluk mak Na'i Maromak nalo moris nikar, to'o Niakaan isin lolon la dodok iha rate.

<sup>38-39</sup> Mamaluk sia, rona di'a-di'ak! Ema Moon nia, mak Yesus! Kalo ita fiar baa Nia, nanis Nia kasu itakaan salan. Masik ita haru'i aan tuir Ukun-Badu Bei Musa hotu-hotu moos, ita la biit. Na'i Maromak nanis nafoli ita na'ak, ema maksalan. Mais, kalo ita fiar baa Yesus, Na'i Maromak nafoli ita na'ak, ema loos. <sup>40-41</sup> Tan nunia, emi musti hanoin di'a-di'ak. Keta to'o lia saa mak Maromak mako'an sia katak ti'an nia, kona baa emi. Tan sia nakerek nela na'ak, 'Sintidu, ema mak naleuk Ha'ul!

Tan Ha'u ne'e, Maromak. Ha'u kalo lia mak nalo ema blaar.

Masik ema nalore ti'an lia nia baa emi moos, emi la simu.

Sintidu! Nosi ikus emi hetan kastikar to'o mate."<sup>✠</sup>

Tan lia nia, hanoin di'a-di'ak mamaluk sia. Lia mak ha'u katak ne'e, keta firuk lakon, hanesan ema maleuk teen sia. Ha'ukaan dalen, to'o ne'e dei."

<sup>42</sup> Dale hotu nunia, Paulus no Barnabas nariik atu la'o nela uma hamulak nia. Mais ema nia sia nusu nebee domiku oin, sia mai nikar nalore tenik lia Yesus nia. <sup>43</sup> Sia rua sai nosi uma hamulak, ema wa'in moos sai tuir sia. Paulus no Barnabas foo lia tate'an baa sia na'ak, "Na'i Maromak laran di'ak tebes baa ita. Tan nunia, emi musti fiar metis baa Nia."

*Ema Yahudi sia la simu Paulus no Barnabas*

<sup>44</sup> Domiku oin, kona baa ema Yahudi siakaan loron boot, ema hotu-hotu mak iha kota nia tomak, kre'is mai hotu atu rona Na'i Maromak Manfatin. <sup>45</sup> Baa oras ema Yahudi sia naree ema wa'in mai rona Paulus nunia, sia hirus. Hotu, sia sakar Paulus dalen, hotu dale nahaat nia.

<sup>46</sup> Mais Paulus no Barnabas la nakiduk kois. Sia katak na'ak, "Rona! Na'i Maromak loke uluk dalan bodik ita ema Yahudi, nodi foo Niakaan Manfatin baa ita. Tebes! Mais emi la simu Niakaan Manfatin nia. Tan baa nia, emi la fatan moris nima-nimak ho Nia. Oras ne'e ami atu hodi Manfatin nia baa ema nosi klubun seluk sia. <sup>47</sup> Na'i Maromak du'uk mak naruka nunia hori uluk. Nia nodi Bei Yesaya nakerek nosi ita ema Yahudi na'ak,

'Ha'u kfoti emi ema Yahudi, dadi hanesan badut bodik ema nosi klubun seluk sia,

nebee emi haroma dalan mai baa Ha'u, nebee Ha'u ksori sia kosi siakaan salan.

Emi musti hatudu dalan nia baa ema iha raiklaran tomak."<sup>✠</sup>

<sup>48</sup> Baa oras ema lahoos Yahudi sia rona Paulus dale nunia, sia neon di'ak tebe-tebes. Sia katak na'ak, "Tonu-haboot Na'i Maromak! Ami foti-hahaas Maromak Manfatin!" Baa oras nia moos, ema mak Na'i Maromak boi hori uluk atu moris nima-nimak no Nia, sia hotu-hotu fiar baa Na'i Yesus.

✠ 13:31 Kristus Klosan Lian 1:3 ✠ 13:32-33 Kananuk Sia 2:7 ✠ 13:34 Yesaya 55:3 ✠ 13:35 Kananuk Sia 16:10 ✠ 13:40-41 Habakuk 1:5 ✠ 13:47 Yesaya 42:6, 49:6

<sup>49</sup> Hodi nunia, Maromak Manfatin keke nosi ibun baa ibun iha rai nia tomak.

<sup>50</sup> Iha kota nia noo ema boot sia, feto no mane. Sia na'in hira beer Na'i Maromak. Mais ema Yahudi ulun sia mai sasuku sia, to'o sia te'ur nasai Paulus no Barnabas nosi siakaan rain. <sup>51</sup> Oras sai, Paulus no Barnabas nakbaas nela ahukresan nosi ain atu dadi tadak na'ak, ema iha kota nia la simu sia. Hotu, sia rua se'i kotuk, la'o nela kota nia baa kota ida seluk, naran Ikonium. ☆

<sup>52</sup> Mais ema mak tuir Yesus iha kota Antiokia, sia neon di'ak lo-loos, tan Kmalar Lulik nakbiit siakaan neon.

## 14

### *Paulus no Barnabas iha kota Ikonium*

<sup>1</sup> Paulus no Barnabas to'o kota Ikonium, sia tama baa uma hamulak Yahudi. Sia hanorin ema iha nia, to'o ema wa'in moos fiar baa Yesus. Sia, mak ema Yahudi no ema lahoos Yahudi. <sup>2</sup> Mais noo ema Yahudi na'in hira mak neon monas tan sia la no'uk simu Paulus no Barnabas hanorin. Sia sasuku ema to'o hirus tebe-tebes ema makfiar baa Yesus. <sup>3</sup> Mais Paulus no Barnabas la nata'uk. Sia nein kleur iha kota nia, nodi katak bei-beik lia nosi Na'i Yesus baa see-see dei. Sia malore na'ak, Na'i Yesus laran di'ak bodik ema hotu-hotu. Na'i Maromak moos latan beran baa sia atu nalo tadak blaar oi-oik, nebee ema bele natene na'ak, Na'i Maromak mak naruka sia.

<sup>4</sup> Mais to'o ikus, ema mak iha kota nia fa'e malu dadi baa kabuun rua. Kabuun ida tuir ema Yahudi mak neon monas. Kabuun ida tenik nariik nafati no Kristus klosan sia.

<sup>5</sup> Loron ida ema neon monas sia ko'a kabuar lia no Yahudi ulun sia no ema lahoos Yahudi, atu nasasar Kristus klosan sia. Sia nakara nitak no'o Paulus no Barnabas nodi fatuk. <sup>6</sup> Mais Paulus no Barnabas natene nola, hotu sia nalai baa tuur iha kota Listra no kota Derbe, no leo seluk sia iha rai Likonia. <sup>7</sup> To'o nebaa, sia moos katak Lia Di'ak nosi Yesus iha nia.

### *Ema nakara lo'u-sudur baa Paulus no Barnabas iha kota Listra*

<sup>8</sup> To'o kota Listra, Paulus no Barnabas nasoru mane ida mak ai kma'as hotu moris nodi. <sup>9</sup> Oras nia tuur nodi rona Paulus dale, Paulus natutuk matan baa nia. Paulus naneo na'ak, "Ema ne'e niakaan fiar bele nadi'ak nola nia!" <sup>10</sup> Hotu Paulus bolu ema nia na'ak, "Mau! Mariik onal!" Rona nola

nunia, ema nia naksoit nadeer kedas, hotu la'o.

<sup>11</sup> Naree nunia, ema lear iha nia blaar. Sia dale baa malu nodi siakaan lia Likonia na'ak, "Hoi! Rona lai! Sia na'in rua ne'e, ema kukun mak tuun mai filak aan baa ema roman. Di'ak liu ita lo'u baa sia." <sup>12</sup> Sia dale nunia, tan sia naneo na'ak Barnabas manesak no siakaan ema kukun ida naran Zeus. Sia fiar na'ak Zeus mak nase'i lale'an no raiklaran. Sia moos naneo na'ak Paulus hanesan ema kukun ida tenik naran Hermes, mak Zeus mako'nia. <sup>13</sup> Iha kota nia nanokar, noo uma kakaluk ida bodik Zeus. Naree nola Paulus no Barnabas nadi'ak nola ema kma'as nia, kakaluk na'in loi nodi mai ai funan no karau baka aman boot ida, atu sera baa Kristus klosan sia. Ema lear moos la'o tuir kakaluk na'in nia.

<sup>14</sup> Oras Paulus no Barnabas natene nola ema nakara lo'u-sudur baa sia, sia moos sakar. Sia soruk baa ema lear oin, hotu sira nahaat siakaan faru du'uk, nalo baa tadak na'ak sia la simu. Sia moos nahii na'ak, <sup>15</sup> "Adeei! Emi halo nune'e baa saa? Keta lo'u baa ami. Ami moos hanesan emi! Ami mai ne'e atu katak lia di'ak baa emi. Lia nia isin nune'e; keta lo'u-sudur baa ema kukun aat mak la noo folin. Musti lo'u-sudur baa Na'i Maromak mak moris. Nia mak nase'i lale'an no raiklaran no sasoin hotu-hotu. ☆ <sup>16</sup> Hori uluk aan Nia foo leet baa ema klubun hotu-hotu iha raiklaran moris tuir siakaan hakara du'uk. <sup>17</sup> Mais Nia moos natuun tadak oi-oik, nebee ema bele natene Niakaan dadi'ak. Nia natuun udan nebee to'os no isin, tua no ween. Nia foo haan baa emi nodi nalo emi neon di'ak."

<sup>18</sup> Masik Paulus no Barnabas dale nunia moos, ema lear nia nodi luku siakaan sera.

<sup>19</sup> Mais baa oras nia noo ema Yahudi na'in hira nosi kota Antiokia no kota Ikonium mak mai kota Listra. Sia sasuku ema lear nia atu sakar Kristus klosan sia. Hotu sia nitak Paulus nodi fatuk, to'o sia naneo na'ak nia mate ti'an. Hotu sia dada soe nia baa kota luan.

<sup>20</sup> Mais baa oras Yesus eman sia kabuun nola Paulus, nia moos nadeer. Hotu nia tama nikar baa kota laran. Baa awan, nia no Barnabas la'o baa kota ida seluk, naran Derbe.

*Paulus no Barnabas fila nikar baa ema sarani sia iha kota Antiokia iha rai Siria*

☆ 13:51 Mateus 10:14; Markus 6:11; Lukas 9:5, 10:11

☆ 14:15 Ema Isra'el Sai Nosi Mesir 20:11; Kananuk Sia 146:6



<sup>21</sup> To'o kota Derbe, Paulus no Barnabas nanorin Lia Di'ak nosi Yesus iha nia. Ema wa'in moos fiar. Hotu sia rua baa tenik kota Listra. Nosi nia, sia fila nikar baa kota Ikonium. Hotu sia liu baa kota Antiokia iha rai Pisidia. <sup>22</sup> To'o kota Antiokia, sia dale nakbiit Yesus eman sia neon na'ak, "Mamaluk sia! Kalo ita hakara dadi Na'i Maromak hutun-renu, keta hanoin ita la hetan susar. Nu'unabee moos, ita musti hetan susar. Mais ita musti haterus aan tuir Yesus bei-beik."

<sup>23</sup> Paulus no Barnabas baa kota nabee ihg rai nia, sia buka ema atu foti baa fukun\* bodik ema sarani iha fatin nia. Sia namulak nodi nalirin aan, nusu Na'i Maromak natudu ema. Hotu sia rai liman nodi namulak, foti ema nia sia nalo baa fukun sarani.

<sup>24</sup> Nunia hotu, Paulus no Barnabas la'o nela rai Pisidia, liu baa rai Pamfilia. <sup>25</sup> Sia to'o kota ida naran Perga. Iha nia sia nanorin lia nosi Yesus. Hotu sia la'o la dook, to'o kota Atalia. <sup>26</sup> Iha nia sia sa'e roo baa nikar kota Antiokia iha rai Siria. Hori hirak nia, Yesus eman sia iha kota Antiokia ne'e, solok Paulus no Barnabas atu nala'ok serwisu nodi nusu nebee Na'i Maromak natudu laran di'ak baa sia. Oras ne'e, Paulus no Barnabas nakara fila baa katak ema sarani sia iha Antiokia na'ak, siakaan serwisu nia tetuk ti'an.

<sup>27</sup> To'o Antiokia, Paulus no Barnabas libur nola Yesus eman sia iha uma hamulak laran, nodi dale naru-naruk nosi lia hotu-hotu mak Na'i Maromak nalo ti'an bodik sia. Sia moos katak na'ak, Na'i Maromak loke dalan ti'an, to'o ema mak lahoos Yahudi moos fiar Yesus. <sup>28</sup> Nunia hotu, Paulus no Barnabas nein kleur no Yesus eman sia iha kota nia.

## 15

*Fukun sarani sia libur malu iha Yerusalem*

<sup>1</sup> Baa oras nia, ema Yahudi na'in hira mak fiar baa Yesus ti'an, mai nosi rai Yudea baa kota Antiokia. To'o baa, sia nanorin Yesus eman mak lahoos Yahudi na'ak, "Emi fiar baa Yesus ti'an. Di'ak. Mais sei la to'o dauk. Kalo emi hakara hetan moris, emi musti hamane aan tuir adat mak ami ema Yahudi simu hosi amikaan Bei Musa."\*<sup>☆</sup>

<sup>2</sup> Mais Paulus no Barnabas la simu lia nia. Sia sakar maka'as na'ak, "Keta! Yesus eman mak lahoos Yahudi lalika tuir adat Yahudi." Rona Paulus dale nunia, ema sarani sia

naree sia la kona malu. Hotu sia ko'a kabuar lia atu solok lia nia baa Yerusalem. Sia solok Paulus no Barnabas no mamaluk na'in hira seluk nodi lia nia baa Kristus klosan sia no fukun sarani seluk sia iha Yerusalem.

<sup>3</sup> Hotu, sia la'o baa rai Fenisia no rai Samaria. Iha dalan sia tuli iha Yesus eman siakaan uma nodi katak na'ak, "Ema lahoos Yahudi moos fiar ti'an baa Yesus." Rona nola nunia, ema nia sia moos neon di'ak.

<sup>4</sup> To'o Yerusalem baa, Kristus klosan sia, no fukun sarani seluk sia no ema sarani hotu-hotu simu sia di'a-di'ak. Hotu Paulus no Barnabas dale lia hotu-hotu mak Na'i Maromak nalo ti'an bodik sia, to'o ema wa'in mak lahoos Yahudi moos tuir Yesus. Sia moos katak na'ak ema iha kota Antiokia solok sia mai, tan lia hamane aan. <sup>5</sup> Baa oras Paulus no Barnabas dale nunia, ema sarani na'in hira nosi partee Farisi moos tuir rona. Oras rona lia hamane aan, sia nariik, dale maka'as na'ak, "Rona di'a-di'ak! Kalo ema lahoos Yahudi nakara tuir Yesus, sia musti tuir adat hamane aan no ukun seluk hotu-hotu mak ita ema Yahudi simu hosi itakaan Bei Musa."

<sup>6</sup> Rona nola nunia, ema sarani sia hotu-hotu nusu nebee Kristus klosan sia no fukun sarani seluk sia, libur malu atu leno lia hamane aan nia. <sup>7</sup> Sia sei dale naru-naruk, Petrus nariik hotu katak na'ak, "Mamaluk sia! Emi hatene ti'an ha'ak Na'i Maromak boi ha'u nosi emi, nebee ha'u kbaa katak Lia Di'ak baa ema mak lahoos Yahudi, tan Nia nakara nebee sia moos fiar baa Yesus."\*<sup>☆</sup> <sup>8</sup> Nia natene ema ida-idak neon. Nia moos foo Niakaan Kmalat Lulik baa ema lahoos Yahudi, manesak nu'u Nia foo baa ita. Tan nunia, ita hatene Nia moos simu sia.\*<sup>☆</sup> <sup>9</sup> Nia la nafoli sia seluk nosi ita. Kalo ema lahoos Yahudi fiar baa Yesus, Yesus nanis namoos siakaan neon, hanesan Nia namoos itakaan neon. <sup>10-11</sup> Tan lia nia, ita hatene ha'ak, Na'i Maromak simu sia ti'an. Lalika tula hatodan sia hodi adat hamane aan. Tan tuir loos, ita ho itakaan bei uluk sia la bele hati itakaan adat no ukun hotu-hotu. Ita keta hatodan ema lahoos Yahudi sia! Ha'u atu kusu emi nune'e: Na'i Maromak sori ita ema Yahudi tan ita tuir itakaan ukun-badu ka? Lale! Nia sori ita tan Na'i Yesus natudu laran di'ak baa ita. Keta halu'a! Nia moos natudu laran di'ak baa ema lahoos Yahudi sia."

<sup>12</sup> Rona nola nunia, sia la bele dale sa-saa.

\* 14:23 Iha lia Yunani, lia fuan 'fukun sarani' na'ak, *presbuteros*.

☆ 15:1 Ukun-badu Na'ilulik 12:3

☆ 15:7

Hotu Paulus no Barnabas dale tenik lia oin nunabee Na'i Maromak babilan sia atu nala'ok Niakaan serwisu. Sia katak nosi tadak blaar mak Na'i Maromak natudu iha ema lahoos Yahudi oin. <sup>13</sup> Dale notu nunia, ema boot ida naran Yakobus nariik, katak na'ak, "Mamaluk sia! Hanono ha'u lai! <sup>14</sup> Mau Petrus\* foin katak baa ita na'ak, Na'i Maromak nakara nebee ema lahoos Yahudi dadi baa Niakaan eman. <sup>15</sup> Lia nia tuir saa mak Maromak mako'an sia nakerek kedan hori uluk na'ak,

<sup>16</sup> 'Kona baa niakaan oras, Ha'u kmai kikar. Tan Ha'u atu kariik kikar Na'i Daud renun.

Niakaan husar-binan dodok welon ti'an, mais Ha'u atu kariik kikar kodi kakbiit tenik.

<sup>17-18</sup> To'o ema nosi klubun seluk sia moos mai lo'u-sudur baa Ha'u.

Tan Ha'u kboi sia ti'an atu dadi baa Ha'ukaan ema.

Lia nia mak Na'i Maromak katak kedan hori uluk.<sup>✠</sup>

<sup>19-20</sup> Lia nunee, mamaluk sia. Tuir ha'u Yakobus ne'e, kalo ema nosi klubun seluk sia nakara lo'u-sudur baa Na'i Maromak, ita ema Yahudi keta hasusar no hatodan sia hodi itakaan adat hamane aan. Di'ak liu, ita solok hakerek ida baa sia ha'ak, sia lalika tuir halo moos adat Yahudi. Mais sia musti tuir lia ne'e sia: Keta halo lia kfo'er. Keta haa na'an sera baa kukun. Keta haa na'an raan. Keta haa na'an mak ema nisak no'o.<sup>✠</sup>

<sup>21</sup> Ukun nia sia lahoos lia foun. Ema wa'in natene ti'an, tan sura loron boot ita leno Ukun-badu Musa ne'e iha uma hamulak hotu-hotu. Tan baa nia, ema nosi klubun seluk sia moos nanis natene ukun nia sia ti'an. Ha'ukaan dalen to'o ne'e dei."

*Fukun sia solok hakerek bodik ema sarani mak lahoos Yahudi*

<sup>22</sup> Hotu Kristus klosan sia no fukun sarani seluk sia ko'a kabuar lia atu solok ema baa katak siakaan lia kakotun bodik ema sarani sia iha fatin hotu-hotu. Sia buka ema makonak no serwisu nia, no ema mak ema sarani sia nakneter. Sia nakotu nunia ti'an, sia boi nola ema na'in rua. Ida naran Silas, ida tenik naran Yudas (sia moos nanaran nia Barsabas). Hotu sia naruka Silas no Yudas baa bele-bele no Paulus no Barnabas.

<sup>23</sup> Sia nodi hakerek bodik ema nosi klubun

seluk sia iha kota Antiokia iha rai Siria, liu to'o rai Kilikia. Hakerek nia isin nune'e:

"Tabe no hadomi nosi ami, mak Kristus klosan no fukun sarani seluk sia iha kota Yerusalem. Ami solok hakerek ne'e bodik emi mak ami hadomi hanesan maun-alin du'uk.

<sup>24</sup> Ami solok hakerek ne'e, tan ami rona ema na'in hira nosi ami iha Yerusalem baa nanorin emi ti'an nosi lia hamane aan. Mais hanorin nia la makonak, to'o nasusar no nabenaner emi. Nebee emi hatene, lahoos ami mak haruka sia. <sup>25</sup> Baa oras ami rona sia nasusar emi nunia, ami libur malu hodi leno lia nia. Oras ne'e, ami kabuar lia ti'an. Tan nunia, ami solok ema na'in rua nodi amikaan lia kakotun ne'e baa emi. Ida naran Yudas, ida naran Silas. Sia baa bele-bele no Barnabas no Paulus mak ami hadomi. <sup>26</sup> Ema na'in rua nia natiu susar to'o kre'is mate, tan sia tuir itakaan Na'in Yesus Kristus. <sup>27</sup> Tan lia nia, ami solok Yudas no Silas atu katak du'uk amikaan lia kakotun nia isin baa emi.

<sup>28</sup> Na'i Maromak Kmalar Lulik katak baa ami ti'an, no ami hotu-hotu moos simu ha'ak, emi lalika tuir amikaan adat hamane aan no amikaan adat Yahudi seluk sia. Tan adat nia sia natodan butan emi dei. Mais emi musti hanoin lia ida-rua ne'e:

<sup>29</sup> Keta halo lia kfo'er.

Keta haa na'an sera baa kukun.

Keta haa na'an raan.

Keta haa na'an mak ema nisak no'o.

Kalo emi daka isin lolon hodi tuir lia nia sia, emikaan maun-alin Yahudi sia la nakribi emi. Hodi nunia, emi bele kahur malu di'a-di'ak ho sia. Amikaan hakerek, nunia dei. Dame!"

<sup>30</sup> Simu nola hakerek nia, Paulus sia tami atu baa kota Antiokia. To'o nebaa, sia libur nola ema sarani sia hotu-hotu, foin latan hakerek nia. <sup>31</sup> Rona nola hakerek nia isin, sia neon boot lo-loos.

<sup>32</sup> Baa oras nia, Na'i Maromak moos nalo Yudas no Silas dadi baa mako'an. Sia rua dale lia wa'in baa mamaluk makfiar sia nodi nakbiit siakaan neon. <sup>33</sup> Sia nein iha nia kleur oda ti'an, ema sarani sia iha nia

\* 15:14 Hakerek Moon lia Yunani na'ak 'Simon'. Simon naran seluk, Petrus. ✠ 15:17-18 Amos 9:11-12

✠ 15:19-20 Ema Isra'el Sai Nosi Mesir 34:15-17; Ukun-badu Na'ilulik 17:10-16, 18:6-23

nabusik sia fila nikar baa ema mak solok sia. Sia nabusik nodi neon di'ak. <sup>34</sup> [Mais Silas nakara nein nafati iha Antiokia dei.]†

<sup>35</sup> Paulus no Barnabas moos nein loron hira sia iha Antiokia. Sia nanorin Lia Di'ak bele-bele no ema seluk mak nanorin nosi Maromak Manfatin.

*Paulus no Barnabas la'o fa'e malu*

<sup>36</sup> Paulus no Barnabas nein kleur oda ti'an iha Antiokia, Paulus katak baa Barnabas na'ak, "Mau! Ita baa hikor fatin hotu-hotu mak uluk ita la'o tuli. Ita baa haree mamaluk sia mak hori hirak nia ita foin hahuu hanorin sia. Sia nunabee ti'an?"

<sup>37</sup> Rona Paulus nusu nunia, Barnabas moos simu. Mais nia nakara Yohanis baa no sia. (Yohanis ne'e, naran seluk Markus.)

<sup>38</sup> Mais Paulus la no'uk, tan hori hirak iha rai Pamfilia; Markus ni'it aan la'o nela sia.✠

<sup>39</sup> Paulus no Barnabas toe maka'as, to'o sia fa'e malu. Hotu Barnabas nodi Markus, sa'e roo baa rai Siprus.

<sup>40</sup> Mais Paulus nodi Silas. Baa oras sia atu la'o, Yesus eman sia iha Antiokia namulak nodi nakro'an nebee Na'i Maromak daka Paulus no Silas, no natudu laran di'ak baa sia. Hamulak hotu, sia rua moos la'o. <sup>41</sup> Sia la'o nasirin rai Siria no rai Kilikia, nodi nakbiit Yesus eman sia neon.

## 16

*Timotius namalu no Paulus no Silas*

<sup>1</sup> Nunia hotu, Paulus no Silas la'o baa kota Derbe. To'o ti'an, sia liu tenik baa kota Litra. Iha Litra sia nasoru mane nurak ida, naran Timotius. Timotius aman, ema Yunani. Mais inan, fetu Yahudi mak fiar baa Yesus ti'an. Timotius moos tuir Yesus ti'an. <sup>2</sup> Ema sarani hotu-hotu iha kota Litra no kota Ikonium natene Timotius nia, ema di'ak. <sup>3</sup> Nasoru Timotius ti'an, Paulus nakara Timotius namalu nia no Silas. Mais ema Yahudi iha nia natene na'ak Timotius aman, ema Yunani. Ema Yunani la namane aan nu'u ema Yahudi. Tan baa nia, Paulus nahulin nebee Timotius moos namane aan.\*

† 15:34 Hakerek Moon lia Yunani balu la noo lia tohar tolu nulu resin haat ne'e. ✠ 15:38 Kristus Klosan Lian 13:13

\* 16:3 Ema mak la namane aan, la bele tama baa uma hamulak Yahudi. Kalo Timotius nakara tulun Paulus katak Lia Di'ak baa ema Yahudi iha siakaan uma hamulak, nia musti namane aan lai. Nodi nunia, nia bele kahur no ema Yahudi sia. † 16:7 Oras ne'e, rai Frigia, rai Galatia, rai Asia, rai Misia no rai Bitinia, hotu-hotu iha rai Turki. ‡ 16:10 Lia fuan 'ami' mosu iha ne'e, tan Lukas namutuk ti'an no Paulus sia. Lukas mak nakerek hakerek ne'e. § 16:13 Tuir ukun, musti noo ema mane Yahudi na'in sanulu iha fatin ida, foin bele halo uma hamulak. La sura fetu. Tan fetu na'in hira namulak iha mota Gangites di'in, ami bele hatene, ema mane Yahudi iha kota Filipi oan ida dei.

<sup>4</sup> Nunia hotu, sia la'o nosi fatin ida baa fatin ida atu nalore lia kakotun mak Kristus klosan sia no fukun sarani seluk sia nakotu iha Yerusalem. <sup>5</sup> Hodi nunia, sia hetak nakbiit Yesus eman sia neon. Sura loron, ema makfiar sia hetak tu'an.

*Na'i Maromak bolu Paulus baa Makedonia*

<sup>6</sup> Hotu Paulus sia la'o nasirin rai Frigia no rai Galatia, tan Kmalar Lulik nakahik sia nebee keta baa nalore Maromak Manfatin iha rai Asia. <sup>7</sup> To'o rai ida kladik no rai Misia, sia nakara tama baa rai Bitinia. Mais Yesus Kmalar Lulik nakahik sia.† <sup>8</sup> Tan baa nia, sia la'o liu rai Misia, to'o kota Troas.

<sup>9</sup> Kalan nia, nu'u Paulus me'i. Nia titunaree ema ida nariik iha tasi balu iha rai Makedonia tasi tehen. Ema nia nahii nusu tulun na'ak, "Ama! Mai tulun ami iha Makedonia ne'e lai!" <sup>10</sup> Titu-naree nunia, ami‡ hakotu atu baa Makedonia. Ami hanoin Na'i Maromak naruka nunia, nebee ami baa katak Lia Di'ak baa ema iha tasi balu baa. Tan lia nia, Nia nakahik ami nebee keta baa fatin seluk.

*Feto ida naran Lidia fiar baa Yesus iha kota Filipi*

<sup>11</sup> Nunia hotu, ami sa'e roo tasi iha kota Troas, baa rai ki'ik ida naran Samotrake. Baa awan, ami liu to'o kota ida naran Neapolis. Ami moos tuun iha nia. <sup>12</sup> Hotu ami la'o rai baa kota ida naran Filipi. (Kota Filipi ne'e, kota boot basuk iha rai Makedonia. Ukunrai Roma kaer ukun iha nia.) To'o Filipi ti'an, ami hein loron hira sia iha nia.

<sup>13</sup> Natoon baa ema Yahudi siakaan loron boot, ami baa buka siakaan hamulak fatin iha kota nia. Ami sura, hamulak fatin nia iha mota di'in. Ami la'o soruk oda hosi kota, to'o mota ida. Iha nia ami hasoru fetu na'in hira.§ Ami moos tuur dale ho sia. <sup>14</sup> Nosi fetu nia sia, ida naran Lidia. Nia nosi kota Tiatira mak dook iha rai Asia. Nia makfa'an tais baa ema boot sia. Tais nia sia, ilas mean asuaten mak folin todan. Nia moos madinas namulak baa Na'i Maromak. Tan nunia, oras fetu nia rona Paulus dale, nia simu kedas.

<sup>15</sup> Hotu ami sarani fetu nia no niakaan ema uma laran hotu. Sarani ti'an, nia tene ami na'ak, "Ama sia. Kalo ama sia hanoin ha'u ne'e fiar tebe-tebes Na'i Yesus, mai hein iha ha'ukaan uma." Nia namaus bei-beik, to'o ami moos tuir.

*Ema natama Paulus no Silas baa bui iha kota Filipi*

<sup>16</sup> Loron ida, oras ami la'o baa hamulak fatin, ami hasoru hola fetu nurak ida iha dalan. Nia ne'e, ema atan. Diabu kaer nia, to'o nia bele natene ema niakaan sotir. Nia moos natene lia huun-dikin. Tan nunia, ema wa'in selu osan, nebee nia leno siakaan sotir. Niakaan ulun sia soi ti'an, tan sia mak netan osan nia. <sup>17</sup> Loron nia, oras ami la'o, fetu nia tuir ami bei-beik. Nia nahii na'ak, "Ema ne'e sia, klosan nosi Maromak Mak Beran Kaliuk. Sia mai natudu dalan nebee ema bele netan moris no sai nosi sala!"

<sup>18</sup> Sura oras ami la'o, fetu nia nahii bei-beik nunia. Kleu-leur Paulus moos lekan rona fetu nia nahii. Nia se'i oin mana baa fetu nia, nodi naruka na'ak, "Hoi, diabu aat! Kodi Yesus Kristus beran, ha'u karuka o sai mosi fetu ne'e, oras ne'e ona!" Dale hotu nunia, diabu sai kedas.

<sup>19</sup> Oras niakaan ulun sia natene ata nia beran lakon ti'an, sia krakat tan la netan osan ona. Hotu sia kohi Paulus no Silas, dada nodi baa fatin hakotu lia iha ema lear oin. <sup>20</sup> Hotu sia nahii maka'as na'ak, "Hoi! Ema ne'e sia mai nahaat itakaan kota! Sia ema Yahudi maktabar mak mai tokar lauk ita. <sup>21</sup> Siakaan hanorin la kona malu no ukunrai Roma hanorin. Ami ema Roma la bele simu sia."

<sup>22</sup> Rona nola nunia, ema wa'in moos krakat. Sia ta'e Paulus no Silas. Ulun ida naruka ema baa loke siakaan tais, hotu no'at nalik sia. <sup>23</sup> No'at notu, sia natama Paulus no Silas baa bui. Hotu sia naruka bui ulun, nebee daka di'a-di'ak ema rua nia, keta to'o sia nalai sai. <sup>24</sup> Rona nola nunia, bui ulun natama sia baa ke'an ida iha bui laran. Nia moos nabit siakaan ain nodi ai dadur.

<sup>25</sup> Kalan boot, Paulus no Silas namulak no nananu tonu-naboot Na'i Maromak. Ema bui seluk sia moos rona sia nananu nunia. <sup>26</sup> Teki-teki rai kakekuk, to'o uma bui kakoen. Bui odamatan moos nakloke maluak. Ema bui siakaan besi talik moos nakbudu sai.

<sup>27</sup> Baa oras nia, bui ulun sarebak nadeer. Naree bui odamatan sia nakloke maluak,

nia naneon na'ak, arumak ema bui sia hotu-hotu nalai lakon ti'an. Hotu nia losu surik atu no'o aan. <sup>28</sup> Mais Paulus nahii maka'as na'ak, "Hei, Ama! Keta mo'o aan! Ami hotu-hotu sei iha ne'e."

<sup>29</sup> Rona lia maliak nia, bui ulun naruka ema nodi klonus. Nia nalai tama baa bui nodi isin nata'uk. Hotu nia nakni'a iha Paulus no Silas ain.

<sup>30</sup> Hotu nia nala'o sai sia nosi bui nodi nusu na'ak, "Ama sia! Ha'u ne'e, susar tebes! Ha'u kmusti kalo saa, atu sai kosi susar ne'e?"

<sup>31</sup> Paulus nataa na'ak, "Lia nune'e: O musti fiar Na'i Yesus, nebee Nia sori o mo okaan ema uma laran sia." <sup>32</sup> Hotu Paulus no Silas nalore lia nosi Na'i Yesus baa nia no niakaan ema uma laran hotu. <sup>33</sup> Baa oras nia moos, bui ulun no sia baa namoos siakaan kanek nosi ema no'at hori sehik nia. Hotu sia sarani bui ulun nia no niakaan ema uma laran hotu. <sup>34</sup> Nunia ti'an, bui ulun nodi sia baa niakaan uma atu foo haan baa sia. Nia no niakaan ema uma laran tomak neon boot lo-loos, tan sia fiar baa Na'i Maromak ti'an.

<sup>35</sup> Seisawan oan, ema boot makotu lia sia solok ema baa katak bui ulun nia, nebee nabusik sai Paulus no Silas.

<sup>36</sup> Rona nola nunia, bui ulun katak baa Paulus no Silas na'ak, "Ama sia! Ema boot sia nakotu ti'an atu nabusik emi. Ama sia bele baa hodi neon di'ak ona."

<sup>37</sup> Mais Paulus la simu. Nia katak fila baa ema mahodi lia na'ak, "La bele nunia! Ami ne'e, ema Roma! Ema boot sia musti tetu amikaan lia ne'e, tuir rai Roma ukun. Hori sehik sia naruka no'at ami iha ema lear oin. La noo lia krarain moos, sia natama ami baa bui. Oras ne'e sia nakara nasai no-nook ami nunia dei. La bele nunia! Haruka ema boot nia sia mai nasai ami du'uk, foin ami simu."

<sup>38</sup> Hotu, ema mahodi lia nia baa nasara Paulus dalen. Rona nunia, ema boot sia foin natene Paulus no Silas moos ema Roma. Sia nata'uk tebes. <sup>39</sup> Hotu sia mai nasoru Paulus no Silas iha bui. Sia nusu pardua, hotu nasai sia nosi bui nodi nusu nebee sia rua la'o nela kota nia. <sup>40</sup> Sai nosi bui ti'an, Paulus no Silas baa Lidia uman. Iha nia sia libur malu no mamaluk makfiar sia. Sia nakbiit tenik mamaluk sia neon, hotu sia la'o nela kota nia.

<sup>1</sup> Paulus no Silas sai nosi kota Filipi, sia baa kota ida naran Amfipolis. Hotu sia baa kota ida seluk, naran Apolonia. Nosi nia, sia liu baa kota Tesalonika. Iha kota nia, noo uma hamulak Yahudi ida.

<sup>2</sup> To'o fatik mak noo uma hamulak, sura loron boot Paulus tama namulak iha nia. Nunia moos iha Tesalonika. Paulus tama uma hamulak, hotu taruka lia fuan no ema nosi lia Hakerek Moon. Nia tuir namulak no sia nunia, sura loron boot to'o domiku tolu tuir malu. <sup>3</sup> Nia nalore na'ak, "Kalo ita leno di'a-di'ak Hakerek Moon nosi lia Ema mak Na'i Maromak nameno atu solok mai, ita bele hatene ha'ak nia atu netan susar wa'in to'o mate. Mais Na'i Maromak nodi Niakaan beran, nalo Nia moris nikar. Rona! Oras ne'e ita hatene ti'an ha'ak, Ema mak Na'i Maromak nameno nia, mak Yesus!"

<sup>4</sup> Rona nola nunia, ema wa'in moos fiar, hotu tuir Paulus sia. Sia, balu ema Yahudi, balu ema Yunani mak beer Na'i Maromak, no balu ferik boot na'in hira nosi kota nia.

<sup>5</sup> Mais ema boot Yahudi balu iha kota nia hirus no laran moras. Oras ema lear naklibur ti'an, sia sasuku ema labuk teen sia atu tokar lauk. Sia buka Paulus no Silas, nebee dada nodi baa ema lear mak nakrakat aan. Hotu sia nababu ema ida naran Yason uman, tan Paulus no Silas nein iha nia. <sup>6-7</sup> Mais sia la netan Paulus no Silas. Tan baa nia, sia dada nodi Yason no ema makfiar seluk na'in hira, baa hakotu lia fatin. Sia duu baa sia na'ak, "Oras ne'e, ema mai iha itakaan kota. Sia baa nabee dei, sia tokar lauk. Yason ne'e, mak simu sia iha niakaan uma. Sia mai sobu itakaan ukun, seluk nodi siakaan ukun. Sia sakar itakaan rai Roma ukun hotu-hotu, tan sia la simu itakaan Na'i rai Roma. Sia simu loos siakaan Na'in ida, naran Yesus!"

<sup>8</sup> Rona nola nunia, ema boot sia no ema lear nia nahuu benar. <sup>9</sup> Hotu ema boot sia naruka Yason sia selu osan kakaer, nebee dadi tadak na'ak sia la tokar lauk ona. Selu hotu ti'an, sia moos nabusik Yason sia.

#### *Paulus no Silas iha kota Berea*

<sup>10</sup> Baa kalan nia, mamaluk sarani mak iha kota Tesalonika naneo na'ak, di'ak liu solok Paulus no Silas baa fatin seluk. Hotu sia solok sia rua baa kota ida naran Berea. To'o nebaa, Paulus no Silas tama baa uma hamulak Yahudi. <sup>11</sup> Sia naree ema Yahudi

iha kota Berea seluk nosi ema Yahudi iha kota Tesalonika. Ema Yahudi iha kota Berea beer rona lia nosi Yesus. Sura loron sia leno Hakerek Moon to'o lotu-lotuk atu nodi natene Paulus dalen nia tebes ka lala. <sup>12</sup> Tan baa nia, ema Yahudi wa'in fiar baa Yesus iha kota nia. Ferik boot Yunani na'in hira, no mane Yunani wa'in moos fiar.

<sup>13</sup> Mais baa oras ema Yahudi sia iha kota Tesalonika rona na'ak, Paulus no Silas nanorin Maromak Manfatin iha Berea, sia tuir mai. To'o ti'an, sia sasuku ema atu tokar lauk tenik iha nia. <sup>14</sup> Haree nunia, mamaluk sia iha Berea solok kedan Paulus baa tasi tehen. Mais Timotius no Silas sei iha Berea. <sup>15</sup> Mamaluk sia no nela Paulus to'o kota boot ida naran Atena, hotu sia fila. Mais sia nodi lia mamenon nosi Paulus, nebee Silas no Timotius mai lai-lais namutuk no nia iha kota Atena.

#### *Paulus iha kota Atena*

<sup>16</sup> Oras Paulus sei nein Silas no Timotius mai kota Atena, nia neon susar tan nia naree noo taroman wa'in iha kota nia.

<sup>17</sup> Iha kota nia moos, noo ema Yahudi no ema lahoos Yahudi na'in hira mak namulak baa Na'i Maromak. Paulus tama baa siakaan uma hamulak, hotu taruka lia fuan no sia. Sura loron nia moos taruka lia fuan no ema iha dalan-dalan. <sup>18</sup> Nia moos taruka lia fuan no ema matenek iha kota nia mak tuir hanorin nosi Epikuros no hanorin nosi Stoa.\* Mais baa oras Paulus dale nosi lia Yesus na'ak, Yesus moris nikar nosi mate ti'an, ema sia nakmulus ibun nodi katak na'ak, "Keta nia bula arumak!" Balu moos naleuk na'ak, "Keta arumak ema ne'e atu nalo ita lo'u-sudur baa kukun seluk sia!"

<sup>19-21</sup> Kalo ema Atena no ema seluk mak nein iha kota nia netan hanorin foun, siakaan ema matenek nanis tuur namutuk taruka lia fuan naru-naruk iha foho ki'ik ida naran Areopagus. Loron ida, ema nodi Paulus baa nebaa, hotu sia nusu na'ak, "Ama Boot halore kokon hanorin foun nia baa ami, tan hanorin foun nia nabenaar ami oda. Ami husu ama halore tu'an tenik, nebee ami bele hatene."

<sup>22-23</sup> Rona nola nunia, Paulus nariik hotu katak na'ak, "Ema Atena sia! Ha'u kasiri emikaan kota ne'e ti'an, kodi karee emi madinas lo'u-sudur. Ha'u karee emikaan taroman noo iha fatin hotu-hotu! Ha'u

\* 17:18 Baa oras nia, ema Atena balu tuir manorik ida naran Epikuros. Nia nanorin na'ak, lia mak boot kaliuk, ne'e mak moris furak aan dei. Ema Atena balu seluk tuir klibur Stoa. Siakaan manorik naran Seno. Nia nanorin na'ak, ema musti nahulin aan nebee masuk netan moras, mais la noran moras.

moos karee taroman ida mak noo hakerek na'ak, taroman ne'e 'bodik kukun mak ami la hatene.' Ne'e na'ak, masuk emi sei la hatene dauk moos, emi lo'u-sudur ti'an baa Na'i Maromak. Nia ne'e, mak ha'u ko'i kalore baa emi.

<sup>24</sup> Nia mak nase'i lale'an no raiklaran no sasoin hotu-hotu. Hotu-hotu iha lale'an no raiklaran nana'i baa Nia. Nia la nein iha uma sera mak ema raiklaran nalo. <sup>25</sup> Nia la naloon baa ema raiklaran, tan Nia mak moris huun. Nia mak foo hotu-hotu.✠

<sup>26</sup> Nia mak nase'i ema klubun hotu-hotu iha raiklaran tomak. Nia mak fa'e rai foo baa ida-idak. Nia moos mak nahulin hutun ida-idak moris sa'e-tuun, tuir niakaan oras.

<sup>27</sup> Nia nalo nunia, tan Nia nakara nebee ita ema raiklaran buka Nia to'o ita hasoru Nia. Mais tuir loos, Nia la dook nosi ita. <sup>28</sup> Dala ida, ema dale na'ak, 'Nia, itakaan nawan huun.

Nia, itakaan moris abut.'

Emikaan ema matenek kananuk moos dale ti'an na'ak, 'Ita moris, tan nia.

Tan nunia, ita dadi niakaan husar-binan.'

<sup>29</sup> Tebes! Ita hotu-hotu ne'e, Na'i Maromak husar-binan. Keta haneo Nia manesak no ai'oi lulik mak ema nalo nosi mean, lale, mutin, lale, fatuk, tuir siakaan beer.

<sup>30</sup> Uluk, ema sei la natene lia nia. Kalo ema lo'u-sudur baa ai'oi lulik nunia, Na'i Maromak nabusik sia moris nunia dei. Mais oras ne'e, Nia la no'uk ona. Nia naruka ita la'o hela ai'oi lulik sia, hotu tuir Nia. <sup>31</sup> Nia nahulin kedan leet ida atu kastikar ema raiklaran tomak, tan siakaan salan. Nia moos natudu kedan Ema ida dadi Niakaan Ema Makotu Lia. Ema nia atu nakotu lia nodi moon. Oras ne'e, malore ti'an Ema Makotu Lia nia, see ida. Nia, Ema mak mate ti'an, mais Na'i Maromak nalo Nia moris nikar."

<sup>32</sup> Baa oras ema nia sia rona Paulus dale nosi lia ema moris nikar nosi mate, sia moos nanasa. Mais ema na'in hira rona di'a-di'ak. Sia katak baa Paulus na'ak, "Ami hakara rona ama dale tenik. Mais loron seluk dei ona." <sup>33</sup> Nunia hotu, Paulus la'o nela fatin nia. <sup>34</sup> Mais ema balu namutuk no nia, tan fiar baa Yesus ti'an. Nosi sia, noo makotu lia ida nosi Areopagus, naran Dionisius. Noo feto ida, naran Damaris. No ema na'in hira tenik mak tuir namutuk no sia.

## 18

*Paulus natene malu no Priskila no Akila iha kota Korintus*

<sup>1-3</sup> Baa oras nia, na'i fohorai Roma naran Klaudius. Nia krakat no ema Yahudi mak nein iha kota Roma iha rai Italia, to'o nia nalatu sai sia. Hotu sia nalai keen karin malu baa fatin hotu-hotu. Nosi ema Yahudi nia sia, noo ema ida naran Akila no feen naran Priskila. Sia rua tuir nalai sai nosi rai Italia, baa kota ida naran Korintus. Akila huun nosi rai Pontus. Nia serwisu nalo batane nosi kulit.

Baa oras nia, Paulus moos la'o nela kota Atena, baa kota Korintus. Iha nia, nia nasoru Akila no Priskila, tan nia moos serwisu nalo batane nosi kulit. Sia nein namutuk, serwisu namutuk.

<sup>4</sup> To'o ema Yahudi loron boot, Paulus tama baa siakaan uma hamulak. Nia namaus ema Yahudi no ema seluk sia, nebee fiar baa Yesus.

<sup>5</sup> Oras Silas no Timotius mai ti'an nosi rai Makedonia, Paulus nanawa serwisu kulit. Sura loron nia serwisu maka'as nodi nanorin ema Yahudi na'ak, "Kristus mak Na'i Maromak nameno atu solok mai, mak ita hotu-hotu hein hori uluk, Nia mai ti'an. Nia mak Yesus!"

<sup>6</sup> Rona Paulus dale nunia, ema Yahudi hira sakar bei-beik nia no dale naraik nia. Paulus moos nakbaas ahukresan nosi niakaan tais, nalo baa tadak na'ak nia la no'uk ulun kalanuk tenik no sia ona, tan sia la no'uk simu nia. Nia katak na'ak, "Emi ne'e liu resik! Emi hodi neon no laran hadiuk aan. Mais so'in! Emi mak hatiu emikaan salan du'uk. Ha'u la kataa bodik emi ona. Nahuu oras ne'e, ha'u la koo lia ko emi ema Yahudi ona. Ha'u atu kbaa klubun seluk, kanorin ema mak lahoos Yahudi."

<sup>7</sup> Dale hotu nunia, Paulus sai nela ema Yahudi nia sia. Iha uma hamulak nia sorin, noo uma ida. Uma na'in, naran Titius Yustus. Nia lahoos ema Yahudi, mais nia beer Na'i Maromak. Oras Paulus sai, nia tama baa Titius uman.

<sup>8</sup> Uma hamulak ulun iha kota nia naran Krispus. La kleur, Krispus moos fiar baa Na'i Yesus. Niakaan ema uma laran tomak moos fiar, namutuk no ema Korintus seluk sia mak rona Paulus ti'an. Paulus moos sarani sia hotu-hotu.

<sup>9</sup> Baa kalan ida, Paulus nu'u me'i. Nia rona Na'i Maromak dale baa nia na'ak,

✠ 17:25 1 Na'i Isra'el Sia 8:27; Yesaya 42:5; Kristus Klosan Lian 7:49

“Paulus! Lalika mata'uk no neon todan baa serwisu ne'e, tan okaan serwisu la mohu dauk. O musti manorin bei-beik Ha'ukaan Manfatin baa ema ne'e sia. <sup>10</sup> Manoin! O la serwisu mesan, tan Ha'u kamalu o. Masik ema nasusar o moos, Ha'u kariik metin ko o. Ha'u moos ta'an matan baa o kalan no loron. Keta malu'a iha kota ne'e, noo Ha'ukaan ema wa'in.”

<sup>11</sup> Rona nola nunia, Paulus nein to'o kleur iha kota Korintus. Nia nanorin Maromak Manfatin iha nia, to'o tinan ida no balun.

<sup>12</sup> Oras nia, ukunrai Roma foti gubernur foun iha rai Akaya, naran Galio.\* Haree nunia, ema Yahudi sia ko'a kabuar lia fuan atu dada nodi Paulus baa gubernur iha moon-metan. <sup>13</sup> Sia duu baa Paulus iha gubernur oin na'ak, “Ema ne'e namaus nola ema wa'in ti'an, nebee tuir hanorin foun. Mais hanorin nia, hanorin kale'uk.”

<sup>14</sup> Rona nola nunia, Paulus atu naloos aan, mais gubernur tesi kedan niakaan dale nodi de'an ema nia sia na'ak, “Hei! Emi ema Yahudi! Rona! Kalo emi hakara hodi lia halo aat, lale, lia ho'o ema, ha'u kbele krona. <sup>15</sup> Mais lia mak emi hodi ne'e, emikaan lia uma laran! Emi toe malu tan emikaan ukun-badu, emikaan lia fuan no emikaan naran du'uk! Ukunrai iha ne'e, la leno lia oin nunia!”

<sup>16</sup> Hotu gubernur te'ur sai sia nosi moon-metan nia. <sup>17</sup> Mais ema lear iha nia kohi nola ema ida naran Sostenes. Nia uma hamulak Yahudi ulun. Sia dada nodi nia baa, tuku lisuk nia iha gubernur oin. Mais gubernur la titu kois.

*Nosi Korintus, Paulus baa nikar kota Antiokia iha rai Siria*

<sup>18-19</sup> Nunia hotu, Paulus nein tenik iha kota Korintus. Mais la kleur, nia moos tami baa mamaluk sia iha nia atu la'o. Hotu nia no Priskila no Akila baa kota ida naran Kengkrea atu nein roo tasi. Oras nia, Paulus koi molik ulun dadi tadak na'ak, saa mak uluk nia nameno baa Na'i Maromak atu nala'ok, oras ne'e nala'ok mohu ti'an.† Hotu sia sa'e roo baa kota Efesus. To'o baa, sia tuun. Paulus moos la'o nela Priskila no Akila iha nia. Hotu Paulus tama baa ema Yahudi siakaan uma hamulak. Iha nia,

nia taruka lia fuan no sia. <sup>20</sup> Dale no malu nunia, sia moos nusu Paulus nein kleur oda tenik no sia. Mais nia la simu. <sup>21</sup> Nia tami luku na'ak, “Mamaluk sia, keta neon ki'ik! Kalo Na'i Maromak nakara, ha'u kmai karee kikar emi.” Hotu nia sa'e roo, la'o nela Efesus.‡

<sup>22</sup> To'o kota Kaisarea, nia moos tuun. Hotu nia liu baa Yerusalem, foo tabe baa Yesus eman sia iha nia. Hotu nia fila nikar baa kota Antiokia. <sup>23</sup> Nia nein iha nia kleur oda, hotu nia baa la'o nasirin rai Galatia no rai Frigia. Iha nebaa, nia nakbiit Yesus eman sia neon.

*Apolos baa kota Efesus no kota Korintus*

<sup>24</sup> Baa oras Priskila no Akila iha Efesus, ema Yahudi ida mai iha nia. Ema nia naran Apolos. Nia nosi kota Aleksandria iha rai Mesir. Nia, ema matenek dale. Nia moos natene Hakerek Moon isin. <sup>25</sup> Sia rona lia nosi Yesus ti'an, hotu nia dale natutan tenik bodik ema seluk. Nia dale knakas basuk. Mais nia sei dauk natene mohu lia hotu-hotu nosi Yesus. Nia natene loos na'ak, Yohanis sarani ema mak la'o nela siakaan salan. <sup>26</sup> Baa dala ida, Apolos nanorin iha uma hamulak Yahudi iha kota Efesus. Priskila no Akila moos tuir rona. Hamulak hotu, sia tene nia baa siakaan uma. To'o uma, sia nalore lotu-lotuk baa nia oin nunabee Na'i Maromak loka dalan atu sori ema.

<sup>27</sup> Nunia hotu, Apolos nakotu atu baa rai Akaya. Mamaluk sarani iha kota Efesus moos nakara nunia. Sia nalo hakerek bodik mamaluk sia iha Akaya, nodi nusu nebee sia simu Apolos di'a-di'ak. Kaer nola hakerek nia, Apolos moos la'o. To'o Akaya, nia tulun tebe-tebes mamaluk mak tuir Yesus iha nia. <sup>28</sup> Nia moos taruka lia fuan no ema Yahudi sia iha ema lear oin. Nia dale knakas to'o ema la bele dale sa-saa. Nia nanorin nodi Hakerek Moon na'ak, “Kristus mak Na'i Maromak nameno kedan hori uluk atu solok mai, mak ita hein kleur ti'an nia, Ema nia mak Yesus!”

## 19

*Kmalar Lulik tuun baa ema iha kota Efesus*

<sup>1</sup> Baa oras Apolos sei iha kota Korintus, Paulus la'o nasirin leo iha foho leten sia,

\* 18:12 Tuir hakerek iha fatuk ida, ema foti Galio dadi gubernur iha Akaya nia, fulan hitu, tinan 51. † 18:18-19 Kalo ema Yahudi nakara namate menon no Na'i Maromak, nia musti nalirin aan. Oras nala'ok mamenon nia hotu ti'an, nia koi molik ulun. Leno *Sura Renu Isra'el* 6:18. ‡ 18:21 Ema matenek Hakerek Moon na'ak, Paulus la'o nela sia, tan nakara tuir dahur Paska iha Yerusalem. Kalo nia sei sasani to'o oras laloran boot tama, nia la bele baa ona.

hotu baa kota Efesus. Iha nia, nia nasoru nola ema na'in hira mak tuir Yesus ti'an.

<sup>2</sup> Nia nusu baa sia na'ak, "Mamaluk sia! Hori hirak nia, oras emi hahuu fiar baa Yesus, emi moos simu ti'an Maromak Kmalar Lulik ka lale?"

Sia nataa na'ak, "Lale! Ami la hatene noo Maromak Kmalar nunia."

<sup>3</sup> Paulus moos nusu tenik na'ak, "Kalo nunia, sia sarani emi nodi sarani nabee?"

Sia nataa na'ak, "Sia sarani ami tuir Yohanis dei."

<sup>4</sup> Paulus nataa na'ak, "Yohanis sarani ema atu nalo tadak na'ak, sia soe lakon sala ti'an. Mais hanoin! Sura loron nia du'uk nanorin ema Isra'el na'ak musti fiar baa Yesus, tan Nia mak Na'i Maromak nameno hori uluk atu solok mai."✠

<sup>5</sup> Rona nola nunia, sia nusu Paulus sarani sia, nebee sia tama dadi baa Na'i Yesus eman. <sup>6</sup>Oras Paulus namuluk nodi rai liman baa siakaan ulun, Maromak Kmalar Lulik moos tuun baa sia. Sia nahuu dale lia oi-oik mak sia du'uk la natene. Na'i Maromak moos babilan sia katak kedan lia saa mak atu dadi. <sup>7</sup>Sia hotu-hotu, ema na'in sanulu resin rua.

*Paulus nein iha Efesus, to'o ema rai Asia tomak rona Na'i Yesus Manfatin*

<sup>8</sup> Oras Paulus iha kota Efesus, nia tama baa ema Yahudi siakaan uma hamuluk, nodi nanorin malorek Na'i Maromak dalan moris. Nia nanorin nunia, fulan tolu laran. <sup>9</sup>Mais ema na'in hira neon monas sakar nia no la simu hanorin nia. Sia sasuku ema, nebee keta tuir Yesus dalan moris. Tan baa nia, Paulus no Yesus eman sia nakiduk nela uma hamuluk nia, baa namutuk iha uma sakola ida. Uma sakola na'in nia, naran Tiranus. <sup>10</sup>Paulus nanorin iha nia tinan rua laran, to'o ema hotu-hotu iha rai Asia tomak, rona Na'i Yesus Manfatin. Ema nia sia, balu ema Yahudi, balu ema seluk.

*Sakewa oan sia la bele te'ur sai diabu nosi ema*

<sup>11</sup> Baa oras nia, Na'i Maromak natuun beran baa Paulus, nebee nia nalo lia kasalak basuk mak maka'as tebe-tebes. <sup>12</sup>Hahalok nia sia nudaar, ema nola heik Paulus ulu hetin, lale, Paulus niakaan bolas, tau baa ema moras. Hotu, moras lakon kedas. To'o diabu aat sia moos nalai sai.

<sup>13-14</sup> Iha nia, noo na'ilulik Yahudi ulun ida, no oan mane na'in hitu. Na'ilulik ulun nia, naran Sakewa. Oan sia baa fatin hotu-hotu atu te'ur sai diabu nosi ema. Sia te'ur kokon diabu nodi Yesus naran na'ak, "O matene Yesus mak Paulus katak nia? Oras ne'e karuka kodi Yesus nia naran, o sai mosi ema ne'e!"

<sup>15</sup> Loron ida, oras sia nalo nunia, diabu aat ida nataa fila na'ak, "Ha'u krona Yesus. Ha'u moos krona Paulus. Mais emi ne'e, see?" <sup>16</sup>Hotu ema mak diabu kaer nia, karnarak. Nia tuku nakane sia, no sira nahaat siakaan faru, to'o sia nalai kwalan, sai nosi uma nia.

<sup>17</sup> Lia nia nosi ibun baa ibun, keke lema rai iha kota Efesus to'o ema Yahudi no ema lahoos Yahudi hotu-hotu natene mohu. Dale badak dei, se-see mak rona, noran nata'uk. Mais sia moos tonu-naboot Na'i Yesus. <sup>18</sup>Hotu ema mak foin fiar sia mai katak nasai siakaan salan iha ema lear oin. <sup>19</sup>Nosi sia ne'e, noo ema matenek kukun. Sia libur nola siakaan hakerek kukun, hotu sunu mohu. Sura hakerek nia sia folin, osan murak tomak rihun lima nulu.\*

<sup>20</sup> Tan Na'i Maromak beran boot nunia, Na'i Yesus Manfatin keke lema fatin hotu-hotu. Niakaan ema moos hetak wa'in.

*Ema mak lo'u-sudur baa Artemis, tokar lauk iha kota Efesus*

<sup>21</sup> Nunia hotu, Paulus nakotu atu fila baa Yerusalem. Mais nia nakara sei tulu uluk iha rai Makedonia no rai Akaya, foin liu baa Yerusalem. Nia naneo na'ak, "Di'ak liu ha'u kamohu ha'ukaan serwisu iha ne'e lai. Tan, masik nunabee moos, ha'u kmusti to'o kota Roma." <sup>22</sup>Oras nia, Paulus niakaan mamaluk serwisu na'in rua, mak Timotius no Erastus. Nia naruka sia uluk baa Makedonia. Mais nia du'uk sei nein kleur iha rai Asia.

<sup>23</sup> Baa oras nia, ema iha kota Efesus nahuu toe malu nosi lia Yesus dalan moris, to'o lia boot mosu. <sup>24</sup>Lia nia huun nune'e: Iha Efesus nia, noo ema badaen murak na'in ida, naran Demetrius. Niakaan serwisu nalo uma lulik murak oan, bodik ema Efesus lo'u baa siakaan kukun feto naran Artemis. Nodi serwisu nia, osan suli tama baa nia no niakaan ain-liman sia. <sup>25</sup>Loron ida, Demetrius libur nola niakaan ain-liman sia, no badaen seluk sia. Nia sasuat sia na'ak,

✠ 19:4 Mateus 3:11; Markus 1:4,7-8; Lukas 3:4, 16; Yohanis 1:26-27

\* 19:19 Sia sunu mohu siakaan hakerek kukun

nia sia, dadi baa tadak na'ak, sia la tuir tenik ona hakerek nia sia isin. Hakerek mak sia sunu nia sia, folin todan tebes (osan murak tomak rihun lima nulu). Osan murak tomak ida, manesak no ema serwisu kanseran loron ida.



“Mamaluk sia! Emi hatene, ita moris di'ak tan osan tama wa'in nosi itakaan serwisu ne'e. <sup>26</sup> Mais oras ne'e, ita du'uk haree hodi matan, rona hodi tilun, oin nunabee Paulus sasu'at ema wa'in na'ak, buat mak ita halo ne'e la noo folin. Nia na'ak, ai'oi lulik mak ita halo ne'e, tolek dei. Lahoos ema kota Efesus mesan mak rona baa nia, mais ema rai Asia tomak rona baa nia. <sup>27</sup> Kalo ema wa'in tuir Paulus bei-beik, ita atu dadi saa tenik? Keta to'o ema la sosa itakaan liman rasan ona, tan sia la titu tenik Artemis ona. Keta to'o ema nosi raiklaran sikun sia la mai tonu-naboot tenik Artemis iha niakaan uma lulik iha ne'e ona.”

<sup>28</sup> Rona nola nunia, sia hotu-hotu laran manas. Sia nahii na'ak, “Moris Artemis! Artemis kabaas! Ita ema Efesus tonu-haboot Artemis!” <sup>29</sup> Rona nahii nunia, ema nosi kota nia tomak nalai baa kabuun nola fatin nia. Mais sia benar tan la natene saa mak dadi. Hotu ema nahuu tokar lauk bele-bele tuir dalan, to'o rai luan boot ida. Sia moos koho nola ema na'in rua, dada nodi baa. Ema rua nia, naran Gayus no Aristarkus. Sia rua mak mai no Paulus nosi Makedonia. <sup>30</sup> Rona nola nunia, Paulus nakara tama baa ema krakat klaran. Mais Yesus eman sia la nabusik nia. <sup>31</sup> Noo ema boot na'in hira nosi rai Asia mak natene di'a-di'ak Paulus. Sia moos naruka ema baa katak Paulus nebee keta tama baa ema krakat klaran.

<sup>32</sup> Baa oras nia, ema lear balu nahii na'ak, “Nune'e!” Seluk nahii na'ak, “Nunia!” Mais tuir loos, ema la natene lia nia huun-dikin nunabee. <sup>33</sup> Naree nunia, ema Yahudi sia nata'uk, tan naneo na'ak, keta arumak ema tula baa sia na'ak, sia mak kakehe lia ne'e. Tan baa nia, sia dudu ema ida baa oin, dadi ibun-nanaan bodik sia. Ema nia, naran Aleksander. To'o oin baa, Aleksander foti liman, nakahik ema wa'in nia. Hotu nia dale naloos ema Yahudi sia na'ak, lia nia lahoos ema Yahudi mak nase'i. <sup>34</sup> Mais, baa oras ema lear nia natene nola na'ak Aleksander moos ema Yahudi, sia nahii hetak maka'as na'ak, “Moris Artemis! Artemis kabaas! Ita ema Efesus tonu-haboot Artemis!” Sia nahii bei-beik nunia tuku rua laran.

<sup>35-36</sup> Nosi ikus, ema boot ida nosi ukun-rai kota Efesus nariik, naruka ema sia no-nook. Hotu nia dale na'ak, “Ema Efesus sia! Ema hotu-hotu natene ti'an, itakaan

kukun feto Artemis ilas tuun nosi lale'an baa ita. Tan nunia, ita ema Efesus ne'e, mak haliku nia no niakaan uma lulik. Ema la bele toe ita, tan lia nia dadi baa rai lian ti'an. Ema hotu-hotu natene ti'an. Tan saa emi sei nahii nunia? Masik ema dale tolek tuir siakaan hakara moos, emi lalika krakat nune'e. <sup>37</sup> Emi dada hodi ema rua ne'e mai atu tula sala baa sia. Mais sia la sala! Sia la nana'o sa-saa nosi Artemis uman lulik. Sia moos la dale nadois Artemis naran. Dadi, emi atu tula sala saa baa sia? <sup>38</sup> Hanoin di'a-di'ak! Ita hoo leno lia fatin. Ema maktetu lia moos noo. Kalo Demetrius sia nakara nalo lia, musti tuir ukun nodi lia nia baa leno lia fatin. <sup>39</sup> Kalo sia nakara foti lia seluk, habusik sia baa tetu lia iha fukun adat sia. <sup>40</sup> Keta to'o ukunrai Roma tula sala baa ita, tan lia tokar lauk ne'e. Kalo sia buka lia ne'e huun-dikin, ita atu hataa saa? La noo.” <sup>41</sup> Dale hotu nunia, ema boot nia naruka ema hotu-hotu nakbo'as. Hotu, sia moos nakbo'as.

## 20

### *Paulus fila nikar baa rai Makedonia*

<sup>1</sup> Ema nanawa tokar lauk iha kota Efesus ti'an, Paulus libur nola Yesus eman sia, hotu nakbiit siakaan neon. Hotu nia tami, baa nikar rai Makedonia. <sup>2</sup> To'o baa, nia moos la'o nasirin leo nodi nakbiit Yesus eman sia neon iha rai nia. Hotu nia tama rai Yunani. <sup>3</sup> Nia nein iha rai nia nian tolu laran. Hotu nia nadi'a aan atu sa'e roo tasi fila baa rai Siria. Mais tan nia rona nola na'ak ema Yahudi ko'a kabuar lia atu no'o nia, nia la sa'e roo ona. Nia la'o rai tuir Makedonia.

<sup>4</sup> Ema na'in hira moos tuir Paulus. Sia mak ama Pirus oan Sopater nosi kota Berea, no ema na'in rua naran Aristarkus no Sekundus nosi kota Tesalonika, no ema na'in ida naran Gayus nosi kota Derbe, no na'in tolu tenik naran Timotius, Tikikus no Trofimus nosi rai Asia.

<sup>5-6</sup> Ema nia sia la'o uluk Paulus baa nein ami iha kota Troas iha tasi balu. Baa oras nia moos, ha'u Lukas (ema mak nalo hakerek ne'e) kasoru kikar Paulus iha rai Makedonia. Oras ema Yahudi laron boot Paska liu ti'an,\* ami rua sa'e roo tasi baa kota Troas. Ami la'o laron lima laran, foin to'o kota Troas. Hotu ami tuun, hasoru hikar amikaan mamaluk sia iha kota nia. Ami moos hein ho sia domiku ida.

\* 20:5-6 Hakerek Moon lia Yunani na'ak, 'loron boot sia bodik Dahur Tubi Bakae'. Baa laron boot nia sia, ema Yahudi nadi'a Dahur Paska.

*Yutikus monu nosi kuak anin iha uma ida iha kota Troas*

<sup>7</sup> Baa loron domiku nia, Paulus katak na'ak, "Mamaluk sia! Awan ha'u atu kla'o liu." Tan Paulus atu la'o nunia, ami Yesus eman sia libur malu atu haa hamutuk. Paulus moos nanorin ami to'o kalan boot. <sup>8</sup> Baa kalan nia, ami libur malu iha uma ida tetu leten. Ema sunu badut wa'in iha nia. <sup>9</sup> Noo mane nurak ida iha nia, naran Yutikus. Nia tuur nosi kuak anin iha ke'an tetu nia, nodi rona Paulus. La kleur, matan nakati to'o dukur. Teki-teki, nia monu baa rai, mate kedas. <sup>10</sup> Paulus tuun, baa nako'ak nola mane nia, nodi dale na'ak, "Lalika hata'uk! Nia la mate!" <sup>11-12</sup> Rona nola nunia, ami hotu-hotu neon di'ak, tan mane nia no'i moris. Hotu ema nodi nia fila nikar baa uman. Ami hotu-hotu moos sa'e hikor baa tetu leten, hotu Paulus fa'e tubi, ami haa hamutuk. Paulus natutan dalen to'o rai nakroma foin ami la'o.

*Paulus nosi kota Troas baa kota Miletus*

<sup>13</sup> Nunia hotu, ami ko'a kabuar lia atu fa'e malu to'o hasoru hikor iha kota ida naran Asos. Ami sa'e roo tasi baa Asos, mais Paulus la'o rai dei.

<sup>14</sup> Hasoru malu ti'an iha Asos, Paulus moos sa'e baa roo. Hotu ami liu baa kota Metilene. <sup>15</sup> Hosi Metilene, ami liu tenik. Baa awan, ami kre'is rai ida naran Kios. Baa wainrua, ami se'i oin baa rai Samos. Baa waintolu, ami to'o kota Miletus. <sup>16</sup> Baa oras nia Paulus la no'uk tuli kota Efesus, tan nia beer to'o lai-lais Yerusalem atu tuir loron boot Pentakosta iha nebaa.

*Fukun sarani sia nosi kota Efesus mai nasoru Paulus*

<sup>17</sup> Tan Paulus la noo leet atu baa Efesus, nia solok lia baa fukun sarani Efesus sia, nebee mai nasoru nia iha Miletus. <sup>18</sup> Sia to'o Miletus ti'an, Paulus katak baa sia na'ak, "Mamaluk sia! Emi hatene ha'ukaan moris nahuu nosi ha'u kfoin sama ain iha rai Asia ne'e to'o baa oras ne'e." <sup>19</sup> Emi moos hatene ha'u kserwisu bodik Na'i Maromak iha emikaan klaran. Ha'u la dala ida kfoi aan. Ha'ukaan luun turu wa'in. Ha'u moos ketan susar wa'in, kosi ema Yahudi siakaan a'aat. <sup>20</sup> Masik nunia moos, ha'u kanorin emi lia hotu-hotu mak ha'u katene. Ha'u kanorin emi iha ema lear oin no iha emi ida-idak uman. <sup>21</sup> Ha'u kanorin emi mak ema Yahudi no emi lahoos Yahudi ka'ak, emi musti soe lakon emikaan salan, nebee

tuir Na'i Maromak. Emi moos musti fiar baa itakaan Na'in, mak Yesus.

<sup>22</sup> Oras ne'e, ha'u atu katak baa emi nune'e: Ha'u atu kbaa Yerusalem, tan Maromak Kmalar Lulik mak dada ha'u. Masik la katene saa mak atu dadi baa ha'u iha nebaa moos, ha'u ktuir dei. <sup>23</sup> Oras ha'u kla'o kosi kota ida baa kota ida, Kmalar Lulik katak kedan baa ha'u iha fatin hotu-hotu na'ak, ha'u atu ktama bui kodi katiu susar wa'in iha Yerusalem. <sup>24</sup> Mais so'in, tan Na'i Yesus mak latan serwisu ne'e baa ha'u. Ha'u kmusti baa katak Lia Di'ak baa ema, nebee sia moos natene Na'i Maromak laran di'ak. Kalo la ktuir Niakaan hakara kodi kala'ok Niakaan serwisu ne'e to'o mohu, ha'ukaan moris la noo folin.✠

<sup>25</sup> Kleur ti'an ha'u kanorin emi nosi lia Yesus to'o emi dadi baa Na'i Maromak eman. Oras ne'e ha'u katene, emi atu la haree ha'u ona. <sup>26-28</sup> Tan lia nia, rona di'a-di'ak! Ha'u kamohu ti'an ha'ukaan serwisu iha emikaan klaran. Oras ne'e, emi musti serwisu du'uk ona. Kalo ema la tama dadi Na'i Maromak eman, emi na'in mak hataa hola. Lahoos ha'u! Hanoin di'a-di'ak! Ha'u kalore ti'an Na'i Maromak hakaran hotu-hotu baa emi. La noo lia ida mak ha'u ksubar baa emi. Emi musti daka aan di'a-di'ak, nebee emi bele haliku di'a-di'ak ema hotu-hotu mak Na'i Maromak Kmalar Lulik latan baa emi. Nia boi emi, nebee emi haliku Niakaan ema sia hanesan makbalin naliku bibi malae sia. Keta halu'a katak baa sia ha'ak, Yesus mate atu selu kotu sia nodi Niakaan raan du'uk.

<sup>29</sup> Mais sintidu! Kalo ha'u kla'o kela emi ti'an, ema seluk atu mai nanorin tolek emi nodi koko emikaan fiar, hanesan asu fuik mak tama baa lalutuk tata no'o bibi malae. <sup>30</sup> Ema mak nanorin tolek nunia, balu nosi ema seluk, balu nosi emi du'uk. Sia atu dada kokon ema nebee keta tuir Yesus ona. <sup>31</sup> Tan lia nia, emi musti daka aan di'a-di'ak. Keta halu'a, ha'u kein kamutuk ko emi tinan tolu laran. Ha'u la koran kole tate'an emi loron-kalan. Ha'ukaan luun moos turu wa'in ti'an, tan emi.

<sup>32</sup> Oras ne'e, ita atu fa'e malu ona. Ha'u klatan emi baa Na'i Maromak liman, kodi kakro'an nebee Nia natudu laran di'ak baa emi. Nebee emi hatene Niakaan Manfatin, tan Manfatin nia noo beran atu nakbiit emi. Manfatin nia moos loke dalan nebee emi bele simu fafa'ek mak Na'i Maromak nadi'a kedan bodik Niakaan ema moon sia.

<sup>33</sup> Baa oras ha'u kserwisu iha emikaan klaran, ha'u la kakara kola emikaan naha sa-saa. Ha'u la kusu kedan emikaan naha mean, lale mutin, lale tais, lale saa dei. <sup>34</sup> Oras nia ha'u kserwisu du'uk buka moris bodik ha'u ko ha'ukaan mamaluk serwisu sia. <sup>35</sup> Kodi lia ne'e, ha'u katudu dalan baa emi, nebee emi moos haninu baa ha'u hodi tulun ema susar sia. Hanoin di'a-di'ak, tan Na'i Yesus dale na'ak, 'Lia di'ak kaliuk mak ita foo nosi ita simu."

<sup>36</sup> Dale notu nunia, Paulus no fukun sarani Efesus sia nakni'a bele-bele, hotu Paulus namulak nodi nakro'an nebee Na'i Maromak naliku sia. <sup>37-38</sup> Sia hotu-hotu neon susar, tan Paulus dale na'ak sia atu la nasoru nia ona. Oras sia fa'e malu, sia nako'ak Paulus, de'i nodi tanis. Hotu sia nala'o ami<sup>†</sup> baa roo.

## 21

### *Paulus nakara fila baa Yerusalem*

<sup>1</sup> Ami tami malu ho fukun sarani kota Efesus sia ti'an, ami sa'e roo tasi hodi neon todan. Hotu ami la'o liu baa rai Kos. Baa awan, ami to'o rai Rodos. Hosi nia, ami la'o liu tenik baa namon ida naran Patara. <sup>2</sup> To'o Patara, ami tuun, hotu sa'e roo seluk baa rai Fenisia, kre'is rai Siria. Sa'e ti'an, ema foti sa'e sao kedan. <sup>3</sup> La kleur, ami haree rai Siprus iha sorin karuk, mais ami liu to'o soe sao iha kota Tirus iha rai Siria, tan ema roo sia atu natuun naha iha nia.

<sup>4</sup> Tan sia natuun naha sei kleu-leur, ami moos tuun baa buka Yesus eman sia iha nia. Hasoru ti'an, ami hein ho sia domiku ida laran. Sia netan tadak nosi Maromak Kmalars Lulik ti'an, nebee nakahik Paulus baa Yerusalem. Mais nia la no'uk rona. <sup>5</sup> Domiku ida hotu ti'an, ami fila hikaar baa roo. Yesus eman sia hotu-hotu no nela ami to'o tasi tehen. Sia feto-mane, ki'ik-boot, matas-lawarik baa hotu. To'o tasi tehen ti'an, ami hotu-hotu hakni'a hodi hamulak bele-bele. <sup>6</sup> Hamulak hotu, ami moos tami, sa'e baa roo. Sia moos fila.

<sup>7</sup> Hosi Tirus, ami tuli kota Ptolemias. Iha nia ami tuun, baa buka Yesus eman sia. Hasoru ti'an, ami hein ho sia lora ida. <sup>8</sup> Baa awan, ami la'o hosi nia, baa kota Kaisarea. Iha nia, ami hein iha Filipus uman. Filipus nia, ema mak dala uluk nodi Lia Di'ak nosi Yesus baa fatin nia. Nia moos ema ida nosi ema na'in hitu, mak klosan sia

boi nola atu fa'e haan bodik feto faluk sia iha Yerusalem. <sup>9</sup> Filipus oan feto, na'in haat. Maromak nalo sia baa mako'an, nebee katak Niakaan hakara.

<sup>10</sup> Ami hein iha nia lora hira ti'an, Maromak mako'an ida naran Agabus mai nosi rai Yudea. <sup>11</sup> Oras nia nasoru ami, nia nola Paulus bolas, hotu kesi ain-liman du'uk nodi katak na'ak, "Na'i Maromak Kmalars Lulik na'ak, 'Bolas ne'e na'in, atu netan susar. Ema Yahudi sia atu kesi bobar nia nune'e iha Yerusalem. Hotu sia atu laran nia baa ema lahoos Yahudi liman."

<sup>12</sup> Rona Agabus dale nunia, ami hotu-hotu hakahik bei-beik Paulus nebee keta baa tenik Yerusalem ona. Ami mak Paulus niakaan mamaluk serwisu, ho Yesus eman sia nosi fatin nia, bele-bele hakahik nia nunia. <sup>13</sup> Mais Paulus nataa na'ak, "Lale! Ha'u kmusti baa. Tan saa emi tanis? Emi hatodan ha'u dei. Masih ema kesi ha'u no no'o ha'u moos, ha'u ksimu. Surak ha'u ktuir ha'ukaan Na'in mak Yesus."

<sup>14</sup> Rona Paulus dale nunia, ami hatene nia la no'uk rona ami. Tan baa nia, ami hamamar nia hodi ha'ak, "So'in baa! Nebee tuir Na'i Maromak hakaran dei."

### *Paulus to'o Yerusalem*

<sup>15</sup> Ami hein lora hira tenik, ami moos hadi'a naha baa Yerusalem. <sup>16</sup> Yesus eman na'in hira nosi Kaisarea moos tuir ami baa Yerusalem. Sia nodi ami baa uma ida iha Yerusalem, nebee ami hein iha nia. Uma nia na'in, naran Manason. Nia nosi rai Siprus. Nia fiar Yesus kleur ti'an. <sup>17</sup> To'o nebaa, mamaluk makfiar sia hotu-hotu simu ami nodi neon di'ak.

### *Paulus baa naree Yakobus*

<sup>18</sup> Baa awan, ami baa hasoru Yakobus. Fukun sarani seluk hotu-hotu moos namutuk iha nia. <sup>19</sup> Tabe malu hotu, Paulus katak na'ak, "Na'i Maromak babalan ha'ukaan serwisu ti'an, to'o ema lahoos Yahudi moos fiar baa Yesus." <sup>20</sup> Rona Paulus dale nunia, sia hotu-hotu tonu-naboot Na'i Maromak.

Sia moos katak baa Paulus na'ak, "Maul Surak ita hatene, ema Yahudi rihun-rihun moos fiar ti'an baa Yesus. Sia sei kaer metin Ukun-baduh mak Bei Musa natuun baa ita ema Yahudi." <sup>21</sup> Mais noo ema mai nasa'e uluk lia baa sia na'ak, mau nanorin la loos. Sia tula sala na'ak, mau nanorin ema Yahudi nebee lalika tuir Ukun-badu

<sup>†</sup> 20:37-38 'Ami' iha ne'e; Lukas mak nakerek hakerek ne'e. Lukas la'o namutuk no Paulus no siakaan mamaluk seluk sia. <sup>☆</sup> 21:8 Kristus Klosan Lian 6:5, 8:5 <sup>☆</sup> 21:10 Kristus Klosan Lian 11:28

Bei Musa ona. Sia moos nasalak na'ak, mau hakahik sia nebee keta nalo adat hamane aan baa siakaan oan mane. No lalika tuir itakaan adat Yahudi seluk sia. <sup>22</sup> Ema Yahudi iha Yerusalem ne'e rona lia anin nia ti'an. Sia krakat basuk baa mau. Oras ne'e, sia moos rona na'ak mau mai ti'an. Ita buka dalan nunabee?

<sup>23</sup> Tuir ami nune'e: Noo amikaan mamaluk na'in haat. Uluk sia namate menon no Na'i Maromak atu nalo buat ida. Oras ne'e, sia atu koi molik ulun, nalo baa tadak na'ak sia nala'ok hotu siakaan mamenon ti'an. <sup>24</sup> Kalo bele, mau namutuk no sia baa Uma Hamulak Huun. Mau musti tuir sia modi malo adat hamoos aan. Mau moos musti selu bodik ema mak nala'ok adat nia. Kalo mau nalo nunia, ema natene mau sei kaer metin itakaan Ukun-badu nosi Bei Musa. Hodi nunia sia filak lia anin hotu-hotu nia, lia tolek!<sup>☆</sup>

<sup>25</sup> Mais bodik ema lahoos Yahudi mak fiar ti'an baa Yesus, ami solok ti'an hakerek ida bodik sia. Ami katak amikaan kakotun hori hirak nia ha'ak, sia lalika tuir mohu itakaan adat Yahudi. Mais sia musti nala'ok lia ida-rua ne'e: Keta halo lia kfo'er, keta haa na'an sera baa kukun, keta haa na'an raan, no keta haa na'an mak ema nisak no'o. Lia nia dei mak ami katak baa itakaan mamaluk lahoos Yahudi sia. Oras ne'e, kalo mau nala'ok amikaan dale ne'e, ita ema sarani mak Yahudi no lahoos Yahudi, bele moris di'a-di'ak ho malu.<sup>☆</sup>

<sup>26</sup> Rona nola nunia, Paulus moos simu. Baa awan, nia namutuk no ema na'in haat nia nalo lahan namoos isin lolon tuir ukun-badu Yahudi. Hotu nia baa Uma Hamulak Huun nodi katak na'ak, sei lora hira tenik, foin sia ida-idak mai natama sera baa Na'i Maromak, tan sia nala'ok mohu mamenon ti'an.

*Ema kahi Paulus iha Uma Hamulak Huun*

<sup>27-29</sup> Oras lora hitu atu siku ona, ema Yahudi na'in hira nosi rai Asia naree Paulus la'o iha kota Yerusalem namutuk no ema ida naran Trofimus. Trofimus nia, lahoos ema Yahudi. Nia nosi kota Efesus. Lora nia moos, ema Yahudi nia sia naree Paulus tama baa Uma Hamulak Huun. Sia na'ak falik Trofimus moos tama bele-bele no Paulus. Tan lia nia, sia krakat basuk,

tan ema lahoos Yahudi la bele tama Uma Hamulak Huun. Hotu sia foti lia nia dadi baa kakaer atu nalo lia. Sia sasu'at ema atu kahi Paulus nodi nahii na'ak, "Hei! Ema Isra'el sia! Mai lai! Ema ne'e nanorin iha fatin hotu-hotu nebee ita habusik itakaan ukun. Oras ne'e nia nodi ema seluk tama baa nadois Uma Hamulak Huun!"<sup>☆</sup>

<sup>30</sup> Rona nola nunia, ema kota Yerusalem tomak laran manas. Sia nalai baa lituk nola Uma Hamulak Huun. Sia kahi nola Paulus, dada sarat nia sai nosi Uma Hamulak Huun. Hotu sia taka kedan odamatan nanokar.\*

<sup>31</sup> Sia atu no'o Paulus, mais noo ema solok lia baa sondadu ulun boot Roma na'ak ema kota Yerusalem tomak tokar lauk ti'an.

<sup>32</sup> Rona nola nunia, sondadu ulun boot nia baa keda ema lear nia, bele-bele no niakaan sondadu no ain-liman sia. Naree nunia, ema lear nia nanawa ta'e Paulus. <sup>33</sup> Hotu sondadu ulun boot naruka kahi Paulus, hotu kesi nia nodi besi talik matan rua. Hotu nia nusu baa ema lear nia na'ak, "Ema ne'e see? Nia nalo saa?"

<sup>34</sup> Mais sia nataa la kona baa malu. Balu na'ak, "Nalo nune'e". Balu tenik na'ak, "Nalo nunia." Ema lear nia nahii bele-bele, to'o sondadu ulun boot benar, tan la natene lia nia huun-dikin. Hotu nia naruka sondadu sia nodi Paulus baa sondadu fatin. <sup>35-36</sup> Sondadu sia dada nodi Paulus baa, ema lear moos tuir. Sia hetak krakat. Baa oras sondadu sia sa'e asodan atu tama baa sondadu fatin, ema lear nalai soruk baa oin, to'o sondadu sia musti fi'it sa'e Paulus, nebee ema lear nia keta raun nadodok nia. Sia moos nahii maka'as na'ak, "Ho'o nia! Ho'o nia ona!"

*Paulus nusu atu naloos aan iha ema lear oin*

<sup>37</sup> Baa oras sondadu sia atu natama Paulus baa siakaan fatin, Paulus nusu leet baa sondadu ulun boot. Nia dale nodi lia Yunani na'ak, "Ama, ha'u kbele dale ka?"

Rona Paulus dale nodi lia Yunani, sondadu ulun boot nia sarebak. Nia nataa na'ak, "O matene lia Yunani ka? Oin nunabee o bele dale lia Yunani?" <sup>38</sup> Keta arumak ha'u kanoin sala ti'an. Ha'u ka'ak falik, o ne'e ema Mesir nia mak sasu'at ema atu sakar ukunrai. Hori hirak nia, nia libur nola ema makaer kilat na'in rihun haat iha fatin fuik. O mak ema nia ka lahoos?"

☆ 21:24 Sura Renu Isra'el 6:13-21

☆ 21:25 Kristus Klosan Lian 15:29

☆ 21:27-29 Kristus Klosan Lian 20:4

\* <sup>21:30</sup> Tuir ukun-badu Yahudi, ema la bele ho'o ema iha Uma Hamulak Huun. Kalo ema ida tama ti'an baa Uma Hamulak Huun, hotu kaer dikur iha sera fatin, ema la bele nalo sa-saa baa nia. Tan lia nia, ema Yahudi sia taka odamatan nanokar nebee Paulus la tama nikar baa Uma Hamulak Huun.

<sup>39</sup> Paulus nataa na'ak, "Lale, ama! Ha'u ne'e, ema Yahudi. Ha'u kmoris iha kota Tarsus iha rai Kilikia. Ha'u kusu ama foo leet, nebee ha'u kbele dale ko ema lear ne'e."

<sup>40</sup> Rona nunia, sondadu ulun boot nia moos no'uk. Hotu Paulus nariik baa asodan leten, foti liman nodi nakahik ema lear nia nebee no-nook. Hotu nia nahuu dale nodi siakaan lia Aram du'uk. (Iha Yerusalem nia, ema Yahudi sia dale nodi lia Aram.)†

## 22

### *Paulus katak lia nosi niakaan moris uluk*

<sup>1</sup> Paulus moos dale na'ak, "Ama sia no mamaluk sia hotu-hotu! Ha'u kusu emi rona baa ha'u, tan ha'u kakara kaloos aan."

<sup>2</sup> Baa oras ema lear nia rona Paulus dale nodi siakaan lian du'uk, sia no-nook kedan. Hotu Paulus dale natutan na'ak, <sup>3</sup> "Surak emi hatene ha'u ne'e, ema Yahudi. Ha'uakaan ina nahoris ha'u iha kota Tarsus iha rai Kilikia. Mais ha'u kboot iha kota Yerusalem ne'e. Ema manorik mak nanorin ha'u, itakaan manorik boot iha ne'e, naran Gamaliel. Nia nanorin ha'u Ukun-badu Bei Musa hotu-hotu. Ha'u moos madinas tuir Na'i Maromak, hanesan emi.✠ <sup>4</sup> Uluk ha'u kasusar ema mak tuir Yesus dalan moris. Ha'u kdada kola feto no mane, katama sia baa bui. Ha'u kasusar sia nunia, to'o balu moos mate. <sup>5</sup> Itakaan na'iluluk ulun boot no ulun rumak sia hotu-hotu natene ha'u kdale ne'e, tebes. Tan sia du'uk mak foo hakerek latan beran baa ha'u, kodi baa kohi ema mak tuir Yesus kosi kota baa kota, to'o kota Damsik. Oras nia, ha'u kakara kohi ema iha kota Damsik, dada kodi mai Yerusalem, nebee sia moos kona kastikar."✠

### *Paulus katak lia nosi nia nasoru Na'i Yesus (Kristus Klosan Lian 9:1-19, 26:12-18)*

<sup>6</sup> Hotu Paulus dale natutan na'ak, "Baa loron ida ha'u kla'o baa kota Damsik atu buka ema mak tuir Yesus iha nebaa. Tak-seer loron natetu, ami kre'is baa kota ona. Teki-tekis kroman maksinak ida tuun nosi lale'an, kona besik baa ha'u. <sup>7</sup> Ha'u moos kakloti baa rai. Hotu ha'u krona kola lia maliak ida bolu ha'u na'ak, 'Saulus! Saulus! Tan saa o masusar Ha'u nune'e?' <sup>8</sup> Ha'u krona tebes lia maliak nia, mais la karee

ema. Hotu ha'u kusu ka'ak, 'Ita Boot mak dale nia, see ida?'

Hotu lia maliak nia nataa na'ak, 'Ha'u ne'e Yesus, ema Nasaret mak o masusar nia!' <sup>9</sup> Ha'u mesan rona lia maliak nia, mais ha'uakaan mamaluk sia la rona. Sia naree loos kroman maksinak nia dei.

<sup>10</sup> Hotu ha'u kataa ka'ak, 'Kalo nunia, oras ne'e ha'u kmusti kalo saa?'

Lia maliak nia katak tenik na'ak, 'Madeer, tama baa kota ona. Iha nia, foin Ha'u katak saa mak o musti malo.'

<sup>11</sup> Krona nunia, ha'u moos kadeer kariik. Mais ha'u la kbele karee sa-saa tenik, tan kroman nia meik liu resik. Ha'uakaan mamaluk sia kaer ha'u, nadaek tama ha'u baa kota Damsik.

<sup>12</sup> Iha kota nia noo ema ida naran Ananias. Nia kaer metin Ukun-badu Bei Musa. Ema Yahudi hotu-hotu iha kota nia, beer no nakneter nia. <sup>13</sup> Nia mai buka ha'u, hotu nia dale baa ha'u na'ak, 'Mau Saul! Loke matan, titu-maree ona! Tan mau matan di'ak ti'an.' Nia dale hotu nunia, ha'u kfoti oin, karee kedas. <sup>14</sup> Hotu nia nalore na'ak, 'Hori uluk itakaan bei uluk sia namulak baa Na'i Maromak. Oras ne'e, Na'i Maromak boi mau ti'an atu serwisu bodik Nia. Mau musti natene di'a-di'ak Niakaan hakaran. Mau moos musti natene Yesus, mak Niakaan "Ema Moon". Oras ne'e Nia loke dalan ti'an, nebee mau rona du'uk nosi Yesus. <sup>15</sup> Nia boi mau ti'an atu baa katak Niakaan Manfatin baa ema hotu-hotu. Mau musti katak sain hotu-hotu mak mau naree no rona nosi Nia. <sup>16</sup> Sei mein saa tenik? Baa ona, musu simu sarani ona. Sarani nia dadi tadak na'ak, mau naloon ti'an baa Yesus, nebee Nia kasu mohu mau salan.'"

### *Paulus katak lia nosi Na'i Maromak solok nia baa ema lahoos Yahudi*

<sup>17</sup> Hotu Paulus dale natutan tenik na'ak, "Nunia hotu, ha'u kfila baa Yerusalem. Baa loron ida, ha'u kbaa kamulak iha Uma Hamulak Huun. Oras kamulak, Na'i Maromak nalore baa ha'u, hanesan me'i. <sup>18</sup> Ha'u karee Yesus, hotu Nia naruka ha'u na'ak, 'Oras ne'e, o musti la'o mela kota Yerusalem ne'e! Tan ema iha ne'e la simu o manorin lia nosi Ha'u.'

<sup>19</sup> Mais ha'u la ksimu. Hotu ha'u kdale ka'ak, 'Lale, Ama Boot! Ha'u mak fatan kanorin sia iha ne'e, tan ema hotu-hotu natene hori hirak nia, ha'u mak tama-sai

† 21:40 Hakerek Moon lia Yunani na'ak 'lia Ibrani'. Ema Yahudi siakaan lia nia, ema moos temi na'ak lia Aram.

✠ 22:3 Kristus Klosan Lian 5:34-39 ✠ 22:5 Kristus Klosan Lian 8:3, 26:9-11

uma hamulak sia atu kohi no ta'e ema mak fiar baa Ama Boot. <sup>20</sup> Na'ilulikulun sia moos natene baa oras sia no'o Ama Boot klosan Stefanus, ha'u moos iha nia. Ha'u moos kakara. Baa oras sia libur fatuk hotu nitak no'o nia, ha'u mak daka siakaan faru. ✧

<sup>21</sup> Masik ha'u ksakar nunia moos, Yesus naruka tenik na'ak, 'Keta seni oi-oik! La'o mela Yerusalem oras ne'e ona! Tan Ha'u kakara karuka o baa fatin dook atu manorin ema lahoos Yahudi sia.'"

<sup>22</sup> Oras ema lear nia rona Paulus dale na'ak, nia nanorin ema lahoos Yahudi, sia la no'uk rona tenik baa nia ona. Sia hotu-hotu krakat nodi nahii bele-bele na'ak, "Keta rona ema ne'e! Nia la fatan moris! Ho'o nia dei!

*Sondadu sia natama Paulus baa siakaan fatin*

<sup>23</sup> Ema lear nia krakat liu resik, to'o ra'ut nola ahukresan soe sa'e baa leten. Sia moos kolu lu'as siakaan faru. <sup>24</sup> Naree nunia, sondadu ulun boot naruka ain-liman sia natama Paulus baa sondadu fatin. Hotu, nia naruka sia fota no'at Paulus, nebee nia katak nia nalo sala saa, to'o ema Yahudi atu no'o nia. <sup>25</sup> Mais baa oras sia kesi atu fota no'at nia, Paulus nusu fila baa sondadu ida na'ak, "Tuir rai Roma ukun, lia nabee mak loos? Kalo ema Roma du'uk kona lia, emi halo oin nunabee baa nia? Emi ta'e uluk nia ka, leno uluk nia?"

<sup>26</sup> Rona nola nunia, sondadu nia lai-lais baa buka sondadu ulun boot. Nia nasara na'ak, "Ama! Ema ne'e, ema Roma! Dadi, ita boot atu halo saa baa nia?"

<sup>27</sup> Rona nola nunia, sondadu ulun boot nia baa nusu du'uk Paulus na'ak, "Ha'u krona o ne'e, ema Roma! Tebes ka?"

Paulus nataa na'ak, "Tebes! Ha'u ne'e moos ema Roma."

<sup>28</sup> Hotu sondadu ulun boot nia nataa na'ak, "Ha'u moos ema Roma. Ha'u kselu todan tebe-tebes, foin bele dadi ema Roma."

Mais Paulus nataa na'ak, "Kalo ha'u, lale. Tan nahuu nosi ha'u kfoin moris, ha'u ema Roma ti'an."

<sup>29</sup> Oras rona na'ak Paulus nia moos ema Roma, sondadu sia nakiduk nela nia. Sondadu ulun boot moos noran nata'uk, tan

baa oras nia naruka kesi Paulus, ne'e na'ak, nia nakur ukun Roma ti'an.

*Paulus naloos aan iha moon-metan Yahudi*  
<sup>30</sup> Baa awan, sondadu ulun boot nia sei buka atu natene malorek lia nia huundikin. Nia naruka ain-liman sia baa bolu nola na'ilulikulun sia no ema boot Yahudi seluk sia, nebee tuur moon-metan. Nia moos naruka baa nabusik Paulus, nebee nia mai nataa iha moon-metan.

## 23

<sup>1</sup> To'o moon-metan, sia naruka Paulus naloos aan. Nia titu di'a-di'ak ema nia sia, hotu katak na'ak, "Mamaluk sia! Ha'u kariik iha ne'e kodi neon loos. Hori sei ki'ik to'o oras ne'e, ha'u ne'e la koo sala iha Na'i Maromak oin."

<sup>2</sup> Rona Paulus dale nunia, na'ilulikulun boot naran Ananias\* krakat tebe-tebes. Nia naruka ema mak nariik kre'is baa Paulus, basa Paulus ibun."

<sup>3</sup> Mais Paulus nataa fila na'ak, "Nebee Na'i Maromak moos basa fila o. O ne'e hanesan rii mak ema kaser luan, mais isin dodok ti'an. O makara ukun ha'u iha moon-metan ne'e, tuir itakaan ukun. Mais o na'in du'uk makur ukun nia ti'an, tan o maruka basa ha'u." ✧

<sup>4</sup> Rona Paulus dale nunia, ema iha nia sia de'an nia na'ak, "Hoi! Notar lalek! Keta dale nunia baa itakaan na'ilulikulun boot!"

<sup>5</sup> Natene nola nunia, Paulus nataa na'ak, "Tebes ka? Kalo nunia, ha'u kusu pardua, tan ha'u la katene ema ne'e itakaan ulun boot. Tebes! Maromak mako'an nakerek nela ti'an na'ak, 'Keta dale aat baa emikaan ulun sia.'" ✧

<sup>6-8</sup> Paulus natene ti'an na'ak ema mak tuur iha moon-metan nia nakfa'ek ti'an baa partee rua. Balu tuir partee Saduki. Sia la fiar ema mak mate bele moris nikar. Sia la fiar noo makkbukur lale'an. Sia moos la fiar noo ema kukun. Balu tenik tuir partee Farisi. Sia fiar na'ak ema mak mate bele moris nikar. Sia moos fiar na'ak noo makkbukur noo iha lale'an, no ema kukun moos iha.

Paulus natene sia hotu-hotu nakfa'ek ti'an tan lia nia sia, nia dale nodi lian maka'as na'ak, "Mamaluk sia! Surak emi hatene, ha'u ne'e, ema Farisi. Ha'ukaan ama no ha'ukaan bei sia moos ema Farisi.

✧ 22:20 Kristus Klosan Lian 7:58 \* 23:2 Ananias ne'e, na'ilulikulun boot Yahudi. Mais lahoos Ananias mak uluk taa ukun mate baa Yesus. Sia naran manesak, mais ema se-seluk. ✧ 23:3 Mateus 23:27-28 ✧ 23:5 Ema Isra'el Sai Nosi Mesir 22:28 ✧ 23:6-8 Kristus Klosan Lian 26:5; Filipi 3:5; Mateus 22:23; Markus 12:18; Lukas 20:27

Oras ne'e, emi hakara ukun ha'u, tan ha'u kfiar Na'i Maromak bele nalo ema mak mate moris nikar."<sup>8</sup>

Rona Paulus dale nunia, ema Farisi no ema Saduki sia toe malu, <sup>9</sup> to'o sia la kona malu. Manorik ukun na'in hira nosi partee Farisi, nariik nodi naloos Paulus na'ak, "Ema ne'e, la sala! See mak natene! Arumak makbukar lale'an, lale, ema kukun, mak tuun dale no nial!"

<sup>10</sup> Ema nia sia toe nima-nimak, to'o sondadu ulun boot nia nata'uk. Nia naneo na'ak, keta to'o sia ta'e lisuk no'o Paulus. Tan baa nia, nia naruka ain-liman sia dada natama Paulus baa sondadu fatin.

<sup>11</sup> Baa kalan nia, Na'i Yesus moos mai natadu aan baa Paulus. Nia nakbiit Paulus neon nodi na'ak, "Paulus! Keta mata'uk! Oras ne'e, o dale lia nosi Ha'u ti'an iha kota Yerusalem ne'e. Nosi ikus, o moos musti dale lia nosi Ha'u nunia iha kota Roma nebaa."

*Ema ko'a kabuar lia atu no'o Paulus*

<sup>12-13</sup> Baa awan seisawan, ema Yahudi na'in haat nulu resin, ko'a kabuar lia atu no'o Paulus. Sia nalo mamenon na'ak, "Kalo ami la ho'o Paulus dauk, ami la haa-hemu." <sup>14</sup> Nunia hotu, sia baa nasara lia nia baa na'ilulik ulun sia no fukun Yahudi sia na'ak, "Ama sia! Ami halo mamenon ti'an. Kalo ami la ho'o Paulus dauk, ami la haa-hemu. <sup>15</sup> Tan lia nia, ami hakara nune'e. Ama sia musti baa hasoru sondadu ulun boot, husu nia nodi Paulus baa moon-metan. Halo aan hanesan ama sia hakara leno hikar niakaan lia. Oras sia nodi Paulus baa, ami atu saka hein iha dalan, nebee ami ho'o Paulus."

<sup>16</sup> Mais Paulus feton oan mane ida rona nola siakaan lia kabuar nia. Hotu, nia nalai baa katak Paulus iha sondadu fatin. <sup>17</sup> Rona oan dale ti'an, Paulus bolu sondadu makdaka ida na'ak, "Ne'e, ha'ukaan oan. Modi nia lai-lais baa ulun boot, tan nia nakara katak lia ida."

<sup>18</sup> Sondadu nia no oan nia baa niakaan ulun boot nodi nasara na'ak, "Amal Paulus, mak ita heti nia, nusu ha'u ko oan ne'e mai nasoru ama. Oa ne'e nakara katak lia ida baa ama."

<sup>19</sup> Hotu sondadu ulun boot nia nodi oa nia baa fatin ida nebee sia rua dale mesan. Hotu nia nusu baa oa nia na'ak, "Oa, o makara katak saa baa ha'u?"

<sup>20</sup> Oa nia nasara na'ak, "Ema Yahudi na'in hira ko'a kabuar lia atu no'o tua Paulus. Sia atu mai nusu ama, nebee awan ama

nodi tua Paulus baa moon-metan, tan sia atu leno asufanu niakaan lia. <sup>21</sup> Mais ama keta tuir. Tan ema haat nulu resin atu saka hein ama niakaan sondadu sia iha dalan, nebee sia no'o tua Paulus. Sia hotu-hotu nalo mamenon ti'an na'ak, kalo sia la no'o tua Paulus dauk, sia la naa-nemu. Oras ne'e, sia hotu-hotu nadi'a aan ti'an. Sia nein loos ama nataa na'ak saa."

<sup>22</sup> Rona oa nia dalen, sondadu ulun boot nia moos dale baa nia na'ak, "Oa! Keta katak baa se-see ma'ak o mai ne'e katak lia ne'e baa ha'u." Dale notu nunia, naruka oa nia fila.

*Sondadu Roma nodi Paulus baa Gubernur Feliks iha kota Kaisarea*

<sup>23</sup> Nunia hotu, sondadu ulun boot nia bolu nola niakaan sondadu na'in rua. Nia naruka sia na'ak, "Hadi'a sondadu makla'o rai na'in atus rua, no sondadu maksa'e kuda na'in hitu nulu, no sondadu maksa'e diman na'in atus rua. Emi hotu-hotu musti la'o kedan baa kota Kaisarea tuku siwi kalan ne'e. <sup>24</sup> Hadi'a kuda ida bodik Paulus. Emi musti la'o ho nia di'a-di'ak to'o baa gubernur Feliks."

<sup>25</sup> Naruka ti'an nunia, nia moos nalo hakerek bodik gubernur Feliks, na'ak nune'e:

<sup>26</sup> "Ama Gubernur Feliks, mak ha'u kakneter. Tabe nosi ha'u, Klaudius Lisias.

<sup>27</sup> Ha'u ksolok baa ama, ema ida naran Paulus. Ema Yahudi sia kaer nola nia ti'an, kre'is atu no'o. Baa oras nia, ha'ukaan sondadu sia dada nasai nia nosi ema Yahudi liman laran. Hotu, katene kola ema ne'e, ema Roma. <sup>28</sup> Ha'u kakara katene malorek tan saa ema Yahudi atu no'o nia. Dadi ha'u kodi nia baa siakaan moon-metan. <sup>29</sup> Mais sia la netan niakaan salan sa-saa. Tebes ama, nia la sala. Tan lia nia, ha'u la kbele katama nia baa bui, no la kbele taa ukun mate baa nia. Oras leno niakaan lia, ema iha moon-metan nia nakaat malu, tan siakaan hanorin la kona malu. Tan baa nia, ha'u kodi kikar ema ne'e baa sondadu fatin. <sup>30</sup> Mais baa awan ha'u krona ka'ak, ema Yahudi sia ko'a kabuar lia atu no'o nia. Tan nunia, karuka kedan ema ne'e mai baa ama. Ha'u moos katak baa ema Yahudi mak nalo lia sakar nia, nebee sia moos mai nasoru ama. Hodi nunia, ama

bele rona du'uk sia tula sala saa baa nia.

Ha'ukaan hakerek, nunia dei. Dame!”

<sup>31</sup> Hotu sondadu sia nadi'a aan nala'ok siakaan ulun harukan. Baa kalan nia moos, sia la'o kedan no Paulus to'o kota ida naran Antipatris. <sup>32</sup> Baa awan, sondadu maksa'e kuda sia no Paulus to'o kota Kaisarea. Sondadu seluk sia fila nikar baa Yerusalem. <sup>33</sup> To'o Kaisarea, sia foo hakerek nia baa gubernur nodi latan Paulus. <sup>34</sup> Leno hotu hakerek nia, gubernur nusu Paulus na'ak, “O ema nabee?”

Paulus nataa na'ak, “Ha'u kosi rai Kilikia, ama.”

<sup>35</sup> Rona nola Paulus dale nunia, gubernur natene kedan Paulus ema renu Roma tebes. Hotu gubernur nalore na'ak, “Ha'u mak kaer ukun iha ne'e. Tan nunia, ha'u na'in du'uk mak atu leno okaan lia. Mais ita musti hein ema mak nakara nalo lia sakar o, foin ha'u kleno.” Hotu gubernur naruka sondadu sia daka Paulus iha siakaan fatin iha gubernur tofatik. Fatin nia, Na'i Herodes mak narik.

## 24

*Ema Yahudi sia mai nalo lia no Paulus iha Kaisarea*

<sup>1</sup> Loron lima liu ti'an, foin ema Yahudi sia mai to'o kota Kaisarea atu nalo lia no Paulus. Nosi sia, noo na'ilulik ulun boot naran Ananias no ulun seluk sia. Sia moos nodi ema ida naran Tertulus. Nia ema matenek dale, mak sia nalo baa ibunnanaan sakar Paulus. <sup>2-3</sup> Ema hotu-hotu naklibur iha moon-metan ti'an, gubernur naruka sondadu natama Paulus. Hotu Tertulus nariik, nahuu dale nahonu Paulus. Nia foo tabe baa gubernur na'ak,

“Ama gubernur, mak ha'u kakneter! Kleur ti'an, ita boot kaer ukun di'a-di'ak iha ne'e. Ita boot hatene saa mak di'ak bodik renu. Ita boot moos babilan lia wa'in, to'o ami ema Yahudi bele moris manek no dame. Tan nunia, ami hodi leet ne'e sera dodan baa ama gubernur. La noo ema ida nu'u ita boot mak bele halo lia di'ak wa'in nune'e. <sup>4</sup> Mais ha'u lalika dale wa'in ona. Ha'u kdale malore baa lia isin dei. Ha'u kusu ita boot bele rona di'a-di'ak saa mak ha'u atu katak nosi lia Paulus ne'e.

<sup>5</sup> Nune'e, ama boot. Tuir ami ema Yahudi, Paulus ne'e hanesan moras malaik

mak lori nosi fatin ida baa fatin ida. Nia sakar amikaan ukun-badu, no tokar lauk amikaan ema Yahudi iha fatin hotu-hotu. Nia ne'e, ulun nosi partee ema Nasaret, mak ami temi 'partee Nasarani'. Ami la simu siakaan hanorin. <sup>6</sup> Ami moos kofi nia ti'an, tan nia atu nadoor amikaan Uma Hamulak Huun. [Ami hakara taa ukun baa nia hodi amikaan ukun du'uk. <sup>7</sup> Mais sondadu ulun boot Lisis mai nadau nola nia. <sup>8</sup> Hotu nia naruka na'ak, kalo ema nakara nalo lia no Paulus, sia musti mai nasoru ama gubernur iha Kaisarea ne'e. Nia nakara nebee ita boot du'uk mak leno lia ne'e.]\* Tan nunia, ami mai iha ne'e nebee ita boot bele hakotu saa mak ami dale ne'e, loos ka lale.

Nunia dei, ama boot.”

<sup>9</sup> Tertulus dale hotu nunia, ema Yahudi seluk sia moos tane tu'an niakaan lia fuan na'ak, “Nunia tebes, ama!”

*Paulus naloos aan iha Gubernur Feliks oin*

<sup>10</sup> Tertulus dale hotu ti'an, gubernur naruka Paulus na'ak, “Oras ne'e, ha'u kfooleet baa o maloos aan.”

Hotu Paulus nariik, dale na'ak, “Ama gubernur! Kleur ti'an ita boot kaer ukun iha rai ne'e. Tan nunia, ita boot du'uk hatene tebes ami ema Yahudi tuur-hariik. Dadi, ha'u la kata'uk kaloos aan iha ita boot oin. <sup>11</sup> Loron sanulu resin rua mak foin liu ne'e, ha'u kbaa kamulak iha Uma Hamulak Huun iha Yerusalem. Ita boot bele husu du'uk baa ema mak tuir hamulak baa oras nia. <sup>12</sup> Ha'u la isin ida dauk toe ko ema iha Uma Hamulak Huun. Iha uma hamulak seluk no fatin seluk sia iha Yerusalem moos, ha'u la tokar lauk ema.

<sup>13</sup> Oras ne'e, ema ne'e sia beer nahonu ha'u. Mais siakaan dalen ohin nia, la noo lia kakaer. <sup>14</sup> Nune'e, ama gubernur. Ha'u atu kalore lia ida. Ha'u ne'e, tuir partee foun ida naran, 'Yesus Dalan Moris.' Uluk ha'ukaan bei sia namulak baa Maromak. Oras ne'e, ha'u moos sei kamulak baa Maromak nia. Ha'u moos fiar Bei Musa Ukun-badu no lia hotu-hotu mak Maromak mako'an uluk sia nakerek nela ti'an bodik ami. <sup>15</sup> Ha'u kaloon baa Na'i Maromak manesak nu'u ema ne'e sia mak mai sakar ha'u. Ha'u ko sia fiar bele-bele ha'ak baa oras rai falu fila, Na'i Maromak atu nalo ema mak mate moris nikar. Masik ema di'ak ka ema aat, Nia nalo moris nikar. <sup>16</sup> Tan nunia, ha'u karui aan bei-beik atu

\* 24:8 Lia fuan iha lalutuk laran ne'e, la noo iha Hakerek Moon lia Yunani uluk basuk.



moris loos iha Na'i Maromak oin no iha ema raiklaran oin. Hodi nunia, ha'u kbele katene malorek ha'u la koo sala.

<sup>17</sup> Ha'u kserwisu tinan hira iha rai seluk, foin da-dauk ne'e, ha'u kfila kikar baa Yerusalem. Ha'u kmai kodi osan mak ema libur nola bodik amikaan ema susar. Ha'u moos mai atu kamulak iha Uma Hamulak Huun kodi katetu sera baa Na'i Maromak. <sup>18</sup> Oras ha'u kala'o adat hamoos aan iha Uma Hamulak Huun, noo ema mak naree ha'u. Mais ha'u la kodi ema wa'in. Ha'u moos la tokar lauk. <sup>19</sup> Baa oras nia, ema Yahudi na'in hira nosi rai Asia dei mak namulak iha nia. Tuir loos, kalo ema nakara nalo lia no ha'u, ema Asia nia sia mak nalo, tan sia mak naree ha'u. Lahoos ema ne'e sia! <sup>20</sup> Mais sia la mai. Dadi, ita boot husu kokon baa ema mak sakar ha'u ne'e sia, ha'u sala saa? Hori hirak nia sia leno ha'ukaan lia iha moon-metan, sia la netan sala. Ita boot husu baa dei! <sup>21</sup> Mais arumak no lia ida mak nalo sia krakat ha'u. Ne'e mak, oras ha'u kdale maka'as iha siakaan oin ka'ak, 'Emi hakara taa ukun baa ha'u, tan ha'u kfiar Na'i Maromak bele nalo ema mak mate moris nikar!'"

<sup>22</sup> Paulus dale nunia, mais gubernur Feliks natene wa'in ti'an lia nosi 'Yesus Dalan Moris.' Hotu nia taka moon-metan nia na'ak, "Nune'e! Ha'u kmusti bolu sondadu ulun boot Lisias nebee krona nosi nia lai, foin ha'u kbele kakotu lia ne'e." <sup>23</sup> Hotu gubernur naruka sondadu ulun ida nodi nikar Paulus. Mais gubernur naruka sondadu sia foo leet nebee Paulus niakaan mamaluk sia bele mai naliku nia.

*Paulus dale baa Gubernur Feliks no feen Drusila*

<sup>24</sup> Gubernur Feliks feen ema Yahudi, naran Drusila. Sia rua nakara dale mesan no Paulus. Loron hira liu ti'an, gubernur naruka ema nodi Paulus mai baa sia. Hotu Paulus nalore baa sia oin nunabee ema bele fiar baa Yesus Kristus. <sup>25</sup> Nia moos nalore dalan nebee ema bele moris loos no dalan nebee ema bele daka aan keta monu baa sala. Nia moos nalore nosi lia Na'i Maromak tetu ema hotu-hotu moris dalan oras rai falu fila.

Rona nola nunia, gubernur Feliks moos nata'uk tebes. Hotu nia dale baa Paulus na'ak, "Paulus! To'o ona. Leet seluk, foin ha'u kbolu kikar o." <sup>26</sup> Tuir loos, gubernur Feliks nakara Paulus selu osan baa nia,

nebee nabusik Paulus. Tan baa nia, nia bolu Paulus mai bei-beik atu dale no nia.

<sup>27</sup> Gubernur Feliks moos nakara nola na'ilulik ulun sia neon. Tan nunia, nia la nakotu lai-lais lia ne'e. Tinan rua liu ti'an, ema foti gubernur foun naran Porkius Festus atu seluk nia iha rai nia. Baa oras foti gubernur foun, sia sei neti natoos Paulus.

## 25

*Gubernur Porkius Festus leno Paulus*

<sup>1</sup> Oras gubernur foun Festus lori baa Kaisarea atu nahuu nala'ok ukun, nia nein iha nia loron tolu dei, hotu nia baa Yerusalem. <sup>2</sup> To'o Yerusalem, na'ilulik ulun sia no fukun Yahudi sia mai nasoru gubernur. Oras sia dale malu no nia, sia moos foti lia nosi Paulus. <sup>3</sup> Sia nusu nebee nia naruka ema nodi nikar Paulus mai Yerusalem. Mais sia du'uk ko'a kabuar lia ti'an atu no'o Paulus iha dalan klaran.

<sup>4</sup> Mais gubernur nataa na'ak, "Ama sia. Nune'e. Habusik sia natoos nia iha Kaisarea lai. Tan ha'u moos atu fila kikar lai-lais baa nebaa. <sup>5</sup> Kalo emi hoo ema mak natene lia ne'e, sia bele tuir ha'u. Kalo ema nia nalo sala tebes, emi bele tula sala baa nia iha Kaisarea dei."

<sup>6-7</sup> Dale notu nunia, Gubernur Festus nein kre'is loron sanulu iha Yerusalem, foin fila nikar baa Kaisarea. Ema Yahudi na'in hira moos tuir nia. Baa awan, gubernur loke moon-metan. Nia naruka sondadu nodi Paulus mai moon-metan.

Paulus to'o ti'an, ema Yahudi nia sia kabuun nola nia nodi tula lia oi-oik baa nia. Mais sia la bele natudu lia kakaer.

<sup>8</sup> Hotu Paulus naloos aan na'ak, "Ama Gubernur. Ha'u la isin ida dauk kalo aat. Ha'u la ksakar amikaan ukun-badu Yahudi. Ha'u moos la kadoor Uma Hamulak Huun iha Yerusalem. Ha'u moos la sakar ukunrai Roma."

<sup>9</sup> Mais gubernur nakara nola ema Yahudi neon, nia nusu baa Paulus na'ak, "O manoin nunabee? Kalo ha'u ktetu okaan lia ne'e iha Yerusalem, o makara ka lale?"

<sup>10</sup> Rona gubernur nusu nunia, Paulus nataa na'ak, "Ama gubernur, ha'u ne'e, renu Roma. Oras ne'e, kariik iha ita boot oin. Ita boot noo beran atu tetu ha'ukaan lia ne'e tuir ukun Roma. Ita boot moos hatene ti'an, ha'u la kalo sala saa ida sakar ema Yahudi ne'e sia. <sup>11</sup> Kalo tebe-tebes

ha'u kalo sala mak fatan no ukun mate, ha'u ksimu. Mais kalo siakaan dalen nia la loos, ha'u la ksimu. Ema moos la bele latan ha'u baa sia. Oras ne'e, ha'u kusu nebee ha'ukaan lia ne'e hasa'e tenik baa ukunrai ulun boot iha kota Roma. Nebee nia du'uk mak nakotu lia ne'e!"

<sup>12</sup> Rona Paulus nusu nunia, gubernur dale no niakaan maluk matenek ukun sia. Sia tetu bele-bele, hotu gubernur katak baa Paulus na'ak, "Tan o musu nunia, o musti baa Roma." Dale notu, gubernur taka moon-metan.

*Gubernur Festus nasara lia Paulus baa Na'i Agripa*

<sup>13</sup> Baa oras nia, na'i Yahudi naran Agripa. Alin fetu, naran Bernike. Sia rua mai Kaisarea atu foo kneter baa gubernur foun.\* <sup>14</sup> Sia nein loron hira no gubernur. Hotu loron ida, gubernur nasara lia nosi Paulus baa sia rua na'ak, "Iha Kaisarea ne'e, ami heti ema ida naran Paulus. Uluk gubernur tuan la noo leet nakotu niakaan lia. <sup>15</sup> Foin da-dauk ne'e ha'u iha Yerusalem, na'ilulik ulun sia no fukun Yahudi sia mai katak Paulus salan baa ha'u. Sia nusu nebee ha'u ktaa ukun baa nia. <sup>16</sup> Mais kataa ka'ak, "Tuir ukun Roma, ha'u kmusti leno uluk lia nia lai, foin taa ukun. Ema mahalo lia sia musti nasoru malu. Ha'u kmusti rona nosi sia hotu. Kmusti krona sia tula sala saa baa nia. Ha'u moos musti foo leet baa nia atu naloos aan." <sup>17</sup> Baa oras ha'u kmai kikar Kaisarea ne'e, ema Yahudi na'in hira moos tuir. Baa awan, ha'u kloke kedan lia nia. Ha'u karuka ema nodi Paulus tama mai, nebee kbele katene lia nia huun-dikin. <sup>18</sup> Hotu ema Yahudi sia nariik, nalore Paulus salan sia. Mais la todan manesak no saa mak ha'u kaneo. <sup>19</sup> Sia sakar malu, tan siakaan hanorin du'uk. Sia sakar Paulus tan lia nosi ema ida naran Yesus. Tuir ema Yahudi nia sia, Yesus mate ti'an. Mais tuir Paulus, Yesus moris nikar ti'an. <sup>20</sup> Sia toe malu nunia, mais ha'u la katene kakotu lia nia nunabee, tan ha'u ema foun. Hotu kusu Paulus ka'ak, 'Nu'unabee kalo sia leno okaan lia ne'e iha Yerusalem dei?' <sup>21</sup> Mais nia la no'uk. Nia nusu hasa'e tenik baa ukunrai ulun boot iha Roma. Tan nunia, ha'u katoos nia to'o noo leet, foin solok nia baa Roma."

<sup>22</sup> Rona Gubernur Festus dale nunia, Na'i Agripa nusu na'ak, "Kalo bele, ha'u kakara rona du'uk nosi ema nia."

Gubernur nataa na'ak, "Bele! Ha'u atu kahulin nebee awan ama bele rona du'uk nosi nia."

*Na'i Agripa mai rona Paulus dale*

<sup>23</sup> Baa awan, Gubernur Festus nahulin nebee Na'i Agripa bele rona du'uk Paulus dale. Nia moos nahulin nebee ema seluk tuir rona. Sia nia, sondadu ulun boot no ema boot seluk sia nosi kota Kaisarea. Baa oras nia, Na'i Agripa no Bernike tau na'in isi belun, hotu tama mai. Ema hotu-hotu foo kneter baa sia. Hotu gubernur naruka ema natama Paulus.

<sup>24</sup> Paulus tama ti'an, gubernur nahuu dale na'ak, "Na'i Agripa, no ama sia, no bainaka sia hotu-hotu mak ha'u kakneter. Ema ne'e, naran Paulus. Ema nalo lia no nia. Sia mai nasara baa ha'u iha Yerusalem no iha kota ne'e na'ak, ema ne'e la fatan moris. <sup>25</sup> Hotu ha'u kleno nia, mais la ketan sala mak fatan kona ukun mate. Mais, tan nia du'uk nusu hasa'e tenik baa huun, ha'u kmusti solok nia baa Roma. <sup>26-27</sup> Kalo ha'u ksolok nia, musti solok no hakerek bodik ulun boot ukunrai Roma. Mais la katene atu kakerek saa. Tan baa nia, ha'u klibur ama sia hotu-hotu atu rona nia. Rona hotu, ha'u kaloon Ama Na'i Agripa foo tate'an baa ha'u, nebee ha'u kbele kakerek lia malorek baa ulun boot ukunrai Roma. Koran la di'ak, kalo ha'u ksolok lia ne'e baa huun, mais la kalore ema ne'e salan.

Ha'ukaan dalen nunia dei."

## 26

*Paulus naloos aan iha Na'i Agripa oin*

<sup>1</sup> Hotu Na'i Agripa naruka Paulus na'ak, "Oras ne'e, o bele dale maloos aan. Ami hotu-hotu hadi'a aan ti'an atu rona o."

Paulus moos foti liman, hotu dale na'ak,

<sup>2</sup> "Ama Na'i Agripa mak ha'u kakneter. Ha'u ksotir di'ak tan ita boot foo leet baa ha'u atu dale baa ama sia nosi lia hotu-hotu mak ema Yahudi sia tula baa ha'u. <sup>3</sup> Ha'u moos sotir di'ak tan ama natene tebe-tebes itakaan adat Yahudi no itakaan lia mate-moris. Ha'u kusu nebee ita boot rona di'a-di'ak.

<sup>4</sup> Ha'u ksei lawarik, ema nanorin ha'u atu tuir itakaan adat Yahudi. Uluk fohon,

\* <sup>25:13</sup> Na'i Agripa nia, Na'i Herodes Agripa nomer rua. Niakaan ama, Na'i Herodes Agripa dala uluk mak no'o Yakobus. Nia mate tan latik naa, tan nia simu tonun mak foti nia hanesan ema kukun.

sia nanorin ha'u iha ha'uakaan leo. Hotu ha'u kmai sakola tenik iha Yerusalem. Ema Yahudi iha Yerusalem natene tebe-tebes ha'u no ha'uakaan moris dalam. <sup>5</sup> Kalo na'ilulik ulun sia ema moon, sia bele dale na'ak, sia natene ha'u ti'an hori uluk. Ha'u ne'e moos tama partee Farisi. Ema hotu-hotu natene ami ema Farisi ne'e, mak maka'as kaliuk tuir ukun-badu Yahudi hotu-hotu. <sup>6-8</sup> Ha'u ko ema Isra'el klubun sanulu resin rua hotu-hotu, hein bei-beik nebee Na'i Maromak nala'ok Niakaan mamenon mak Nia nameno baa itakaan bei uluk sia. Mamenon nia isin na'ak, Nia atu nalo ema mak mate moris nikar.

Ami Na'i Agripa mak ha'u kakneter. Tan ha'u kfiar Na'i Maromak bele nalo ema mak mate moris nikar, ema nalo lia no ha'u. Mais ha'u kakara kusu, tan saa ema la no'uk fiar na'ak Na'i Maromak bele nalo ema mak mate moris nikar? Nia bele nanis!

<sup>9</sup> Uluk, ha'u kase'i lia oi-oik kodi sakar ema mak tuir Yesus ema Nasaret nia. <sup>10-11</sup> Baa oras nia, na'ilulik ulun sia latan beran baa ha'u, nebee tonan kasusar Yesus eman sia iha uma hamulak no iha fatin hotu-hotu, nebee sia keta fiar Yesus ona. Kalo ha'u krona noo ema mak fiar Yesus iha nabee, kodi laran manas kabu'a tuir, masuk to'o tasi balu. Ha'u koho sia, dada tama baa bui iha Yerusalem. Sia balu moos kona ukun mate. <sup>12</sup>

*Paulus nalore tenik niakaan moris dalam (Kristus Klosan Lian 9:1-19, 22:6-16)*

<sup>12</sup> Hotu Paulus dale natutan na'ak, "Ami Na'i Agripa! Loron ida na'ilulik ulun sia foo hakerek latan beran baa ha'u, nebee ha'u kbaa kabu'a Yesus eman sia iha kota Damsik. Ha'u moos baa. <sup>13</sup> Takseer loron natetu, ami sei iha dalam. Teki-tekis kroman maksinak ida tuun nosi lala'an, kona besik baa ha'u ko mamaluk sia. <sup>14</sup> Ami hotu-hotu hakloti baa rai tan kroman maksinak nia. Hotu ha'u krona lia maliak ida dale baa ha'u nodi lia Aram\* na'ak, 'Saulus! Saulus! Tan saa, o masusar Ha'u nune'e? Tan saa o te-tei sama Ha'u bei-beik?' <sup>15</sup> Ha'u krona lia maliak nia, mais la karee ema. Hotu ha'u kusu ka'ak, 'Ita boot mak dale ne'e, see ida?'

Lia maliak nia nataa na'ak, 'Ha'u ne'e Yesus mak o masusar bei-beik nia. <sup>16</sup> Madeer! Ha'u katadu aan baa o ne'e, niakaan lia isin nune'e: Ha'u kboi kola o

dadi baa Ha'uakaan ema. O musti baa katak baa ema hotu-hotu saa mak o foin maree ti'an mosi Ha'u, no lia saa mak atu katudu baa o. <sup>17</sup> Ha'u atu ksolok o baa ema lahoos Yahudi, mais keta mata'uk. Tan Ha'u atu klituk o kosi ema Yahudi siakaan a'aat no ema seluk siakaan a'aat. <sup>18</sup> Ha'u ksolok o baa loke ema lahoos Yahudi matan, nebee sia la'o nela kukun, mai moris iha kroman laran. O musti masai sia nosi diabu ulun beran, nebee sia moris no Na'i Maromak beran. Hodi nunia, Nia kasu mohu siakaan salan. Sia moos bele dadi baa Niakaan ema, manesak no ema seluk sia mak Nia boi ti'an, tan fiar Ha'u. Lia nia dei mak kakara kalore baa o, Saulus.'"

*Paulus nalore niakaan serwisu*

<sup>19</sup> Hotu Paulus dale natutan na'ak, "Ami Na'i mak ha'u kakneter. Serwisu mak ha'u ksimu kosi lala'an nia, ha'u kala'ok to'o oras ne'e, la kakiduk kois. <sup>20</sup> Ha'u kahuu serwisu nia kodi kalore Yesus dalam moris baa ema Yahudi sia iha Damsik. Hotu ha'u kmai kalore tenik baa ema Yahudi sia iha Yerusalem no rai Yudea tomak. Hotu ti'an, ha'u kla'o kasiri ema lahoos Yahudi rain, kodi kanorin ema nebee sia soe lakon siakaan salan, hotu sera aan baa Na'i Maromak. Ha'u kalore ka'ak sia musti nalo lia di'ak bodik ema seluk, nebee dadi tadak na'ak sia dadi Na'i Maromak eman ti'an. <sup>21</sup> Tan serwisu nunia, ema Yahudi sia koho ha'u iha Uma Hamulak Huun iha Yerusalem, atu no'o ha'u. <sup>22</sup> Mais Na'i Maromak tulun ha'u, to'o oras ne'e ha'u ksei moris. Tan lia nia, ha'u kbele kariik iha ne'e, kodi kdale lia Yesus dalam moris baa ema ki'ik-boot hotu-hotu. Lia mak ha'u kdale ne'e, tuir saa mak Bei Musa no Maromak mako'an uluk sia nanorin ti'an. <sup>23</sup> Sia nanorin nosi lia Kristus, ema mak Na'i Maromak nameno ti'an atu solok mai. Nanorin na'ak, Ema nia musti natiu susar to'o mate. Mais Nia dadi baa ema dala uluk, mak Na'i Maromak nalo ema moris nikar. Nia mak atu foo kroman baa ema Yahudi no ema klubun seluk sia iha raiklaran. <sup>24</sup>

<sup>24</sup> Paulus sei nalore niakaan serwisu nunia, Gubernur Festus dale tesi kedan nodi lia maka'as na'ak, "Hoi! Paulus! Arumak o bula ti'an. O matene wa'in basuk, to'o okaan kakutak nalai sala."

✠ 26:5 Kristus Klosan Lian 23:6; Filipi 3:5 ✠ 26:10-11 Kristus Klosan Lian 8:3, 22:4-5 \* 26:14 Hakerek Moon lia Yunani na'ak 'ema Ibrani siakaan lian'. Siakaan lia loron-loron nia, mak lia Aram. ✠ 26:20 Kristus Klosan Lian 9:20,28-29 ✠ 26:23 Yesaya 42:6, 49:6; 1 Korintus 15:20

<sup>25</sup> Mais Paulus nataa na'ak, "Ama Gubernur mak ha'u kakneter. Ha'u la bula. Hotu-hotu mak ha'u kalore ne'e, tebes. Ha'u la kalo-kalo aan. <sup>26</sup> Na'i Agripa moos natene saa mak ha'u kalore ne'e tebes, tan lia ne'e lahoos lia subar. Tan baa nia, ha'u kaberan aan dale malorek ka'ak Yesus mak mate nia, moris nikar ti'an. Ema hotu-hotu moos natene. <sup>27</sup> Hori uluk, Maromak mako'an sia nalore kedan lia ne'e ti'an. Ha'u katene Ama Na'i moos fiar mako'an siakaan dalen nial!"

<sup>28</sup> Hotu Na'i Agripa dale tési kedan na'ak, "Hoi! Paulus! O maneo o bele dada lai-lais ha'u dadi maktuur Kristus ka?"

<sup>29</sup> Paulus nataa na'ak, "Nune'e, ama. Ha'u kamulak baa Na'i Maromak, nebee kleur ka, lais ka, lahoos ita boot mesan dei, mais ema hotu-hotu mak rona ha'u iha ne'e, bele dadi maktuur Yesus hanesan ha'u. Surak ema la neti sia nu'u ha'u."

<sup>30</sup> Paulus dale hotu nunia ti'an, Na'i Agripa no alin Bernike no Gubernur Festus, no ema boot sia nariik, hotu la'o.

<sup>31</sup> Baa oras sia la'o sai, sia dale baa malu na'ak, "Ema ne'e la noo sala mak kona ukun mate no tama bui." <sup>32</sup> Na'i Agripa moos katak baa Gubernur Festus na'ak, "Kadomi basuk! Kalo ema ne'e la nusu sa'e tenik baa huun iha Roma, ita bele habusik nia oras ne'e ona."

## 27

### *Gubernur Festus solok Paulus baa Roma*

<sup>1</sup> Nunia hotu, Gubernur Festus nakotu atu solok Paulus baa kota Roma iha rai Italia, nebee ulun boot ukunrai Roma nakotu niakaan lia iha nebaa. Nia latan Paulus no ema bui na'in hira seluk, baa sondadu ida naran Yulius. Nia ne'e sondadu ulun ki'ik ida nosi sondadu makdaka ukunrai ulun tofatik. <sup>2</sup> Baa oras nia, ha'u (Lukas) moos baa kamalu Paulus. Ema Makedonia ida nosi kota Tesalonika naran Aristarkus, tuir namalu no. Ami sa'e roo tasi ida mak mai nosi kota Adramitium. Tuir lia kakotun roo na'in, roo nia atu la'o tuli fatin wa'in iha rai Asia.

<sup>3</sup> La'o hela Kaisarea ti'an, baa awan ami to'o kota Sidon. Sondadu ulun Yulius laran di'ak baa Paulus nodi foo baa nia baa naree niakaan mamaluk sia iha rai maran, nebee sia naliku nia no bele foo sa-saa baa nia.

<sup>4</sup> Hotu ami sa'e hikor baa roo nia atu la'o liu. Mais anin sakar maka'as resik, to'o roo

la nakfofer aan. Hotu ema roo sia bedok roo nia tuir rai Siprus no rai maran Siria leet, atu neli aan nosi anin. <sup>5</sup> Hotu ami la'o teri tasi iha rai Kilikia no rai Pamfilia oin, baa liu to'o kota Mira iha rai Likia. To'o baa, ami hotu-hotu tuun hosi roo. <sup>6</sup> Iha kota Mira nia, sondadu ulun Yulius buka roo seluk mak ami atu sa'e baa Italia. Netan ti'an roo ida nosi kota Aleksandria, nia naruka ami hotu-hotu sa'e.

<sup>7</sup> Ami la'o loran hira ti'an, mais roo la fofer aan baa oin tan anin sakar maka'as. Ami la'o susar basuk tebes, to'o hare'is aan baa rai Knidus. Mais anin sei boot bei-beik, dadi ami la'o tési baa rai Kreta, nebee hali aan baa anin. Hodi nunia, ami la'o liu rai inur ida, naran Salmone. <sup>8</sup> Ami la'o susar basuk liu rai hasan nia, halolon rai Kreta tasi tehen, foin to'o namon ida mak kre'is baa kota Lasea, naran Namon Kabaas.

<sup>9</sup> Iha nia ema roo sia nanawa kole, tan ami la'o kleur basuk ti'an, mais sei la to'o Italia dauk. Baa oras nia, ema Yahudi loran boot halirin aan siku ti'an.\* Ne'e na'ak, oras anin maka'as no laloran boot nahuu moris. Tan lia nia, ema roo sia dale baa malu atu la'o liu ka lale. Rona nola nunia, Paulus dale na'ak, <sup>10</sup> "Mamaluk sia. Ha'u kusu dale oan ida. Ha'u kaneon kalo ita la'o liu, ita hetan maufinu. Bele-bele roo ne'e mout, hotu naha sia lakon, to'o ita moos mate mohu." <sup>11</sup> Mais sondadu ulun Yulius la no'uk rona Paulus. Nia fiar baa roo ulun no roo na'in, tan sia nakotu ti'an atu la'o luku. <sup>12</sup> Sia natene Namon Kabaas nia la nakmatek, kalo noo roo naknamon iha nia oras laloran. Tan nunia, sia nakara la'o liu baa kota Feniks. Sia nakara ami hein iha nia baa oras laloran mosu. Kota Feniks nia, namon mak kabaas kaliuk iha rai Kreta, tan nalik aan nosi anin lorotoba balu-baluk, no la kona laloran boot.

### *Anin dadurus iha tasi*

<sup>13</sup> Hotu, anin tasi lorokbelan nahuu nakiis. Ema roo sia naneo na'ak sia bele tuir anin nia baa kota Feniks. Sia dale na'ak, "Anin ne'e di'ak. Ita baa ona!" Hotu sia foti sao, dada sa'e tais roo, hotu la'o nalolon tasi tehen. <sup>14-15</sup> Ami la'o la kleur, anin boot moos mai. (Anin nia mak 'anin tasi lorosa'e'.) Anin nia nuu naklele roo baa tasi klaran. Ema roo sia la bele feur nola, dadi sia nabusik roo naklele dei tuir anin.

<sup>16</sup> Ami haklele tuir anin nunia, to'o kre'is rai ki'ik ida naran Kauda. Oras nia, bero

\* 27:9 Baa tina 59, ema Yahudi siakaan loran boot halirin aan kona baa loran lima, fulan sanulu. Oras nia, anin tasi loromonu nahuu moris ona.

ida sei kesi iha roo kotuk. Ami kole tebes dada hasa'e bero nia baa roo laran. <sup>17</sup>Hasa'e ti'an, ema roo sia kesi nalik roo nia, tan sia natauk keta-keta niakaan ai kabelak nakloke, hotu mout. Sia moos nata'uk keta-keta anin nuu nala'o roo to'o naktuka baa raihenek tasi tehen ida naran Sirtis iha Afrika nebaa. Tan baa nia, sia natuun tais roo, nebee roo bele nakraik.

<sup>18</sup> Anin dadurus nia fake amikaan roo nia karuk-kwana to'o awan. Baa oras nia, ema roo sia nahuu foti naha, soe baa tasi atu namaan roo. <sup>19</sup> Baa awan tenik, anin dadurus sei maka'as. Sia hetak nata'uk, to'o soe tenik naha. Sia moos soe baho'ak roo sia. <sup>20</sup> Loron-kalan anin dadurus nia la nanawa to'o loron hira sia. Ababun ma'ar to'o ami la bele haree loro no fitun. Ami hotu-hotu horan ami la moris tenik ona.

<sup>21</sup> Loron hira nia, ami la haa-hemu. Hotu Paulus katak baa ema hotu-hotu iha roo nia na'ak, "Mamaluk sia! Kalo emi tuir ha'u hodi la la'o hela Namon Kabaas, ita la hetan susar boot ne'e, no ita la halakon sa-saa.

<sup>22</sup> Mais oras ne'e, ha'u kusu emi hotu-hotu neon boot baa dei. Itakaan roo ne'e atu dodok welon, mais lalika hata'uk, tan la noo ida mak mate. <sup>23</sup> Nebee emi hotu-hotu hatene, ha'u ne'e Na'i Maromak ain-liman. Hori fonin Nia naruka makbukar lala'an ida mai nariik iha ha'u sorin nodi katak na'ak, <sup>24</sup> 'Paulus! Lalika mata'uk! Na'i Maromak nakotu kedan na'ak o musti masoru ulun boot ukunrai iha Roma, nebee nia tetu okaan lia. Na'i Maromak laran di'ak baa o. Nia atu sori o mo ema hotu-hotu iha roo ne'e.' <sup>25</sup> Tan lia nia, mamaluk sia lalika neon lakon. Ha'u kfiar tebe-tebes Na'i Maromak atu nala'ok saa mak Nia katak baa ha'u hori fonin aan. <sup>26</sup> Mais roo ne'e atu naktaman iha rai ida."

*Roo nare'is aan baa rai maran*

<sup>27</sup> Laloran no anin fake nakdiuk to'o ami haklele loron sanulu resin haat iha Tasi Adria. Nare'is kalan boot, ema roo sia noran hanesan ami hare'is aan baa rai maran ti'an. <sup>28</sup> Sia natuun fatuk sasukat atu nodi natene wee niakaan le'an. Sia sukat nola ro'a tomak rua nulu. Roo soruk tenik baa, sia sukat tenik netan ro'a tomak sanulu resin lima.† <sup>29</sup> Sia hotu-hotu nata'uk, keta to'o roo naktaman baa fatuk moris. Tan lia nia, sia natuun sao fuan haat iha roo kotuk. Ami hotu-hotu haloon nebee loro sa'e la-lais. <sup>30</sup> Mais baa oras nia, ema roo sia kabuar

lia atu sai no-nook la'o nela roo nia. Sia natuun bero, nodi asufanu natuun sao baa roo oin.

<sup>31</sup> Mais Paulus natene siakaan kakutak aat. Nia katak baa sondadu ulun no sondadu seluk sia na'ak, "Kalo ema roo sia la nein iha roo ne'e, emi atu mate mohu."

<sup>32</sup> Rona Paulus dale nunia, sondadu sia baa taa kotu bero talin, nabusik bero nia naklele. Hodi nunia, ema roo sia la bele la'o nela roo nia.

<sup>33</sup> Oras rai atu nakroma, Paulus namaus ema atu naa. Nia dale na'ak, "Domiku rua ne'e laran, ita hanoin susar dei, la haa-hemu saa ida. <sup>34</sup> Di'ak liu ita haa-hemu lai, nebee ita biit hikar, tan la noo ida mak atu mate. Ita hotu-hotu nanis moris."

<sup>35</sup> Dale notu nunia, Paulus foti tubi nodi namulak sera dodan baa Na'i Maromak iha siakaan oin. Hotu nia nola tubi rohan ida, nodi naa. <sup>36-37</sup> Naree nunia, ema hotu-hotu moos neon biit nikar. Ami haa bele-bele. Ami hotu-hotu mak iha roo laran nia, ema na'in atu rua hitu nulu resin neen. <sup>38</sup> Haa bosu ti'an, ema roo sia nahuu foti soe kakaluk hare gandum sia baa tasi laran nebee namaan tenik roo.

*Roo naktaman*

<sup>39</sup> Rai naroma ti'an, ema roo sia titunaree rai maran. Mais sia la natene rai maran saa. Sia moos naree rai hasan mahoo raihenek iha tasi tehen. Sia naloon, kalo bele sia nodi roo liu fatuk moris sia, baa tasi tehen nia. <sup>40</sup> Tan nunia, sia taa kotu sao sia iha tasi laran. Sia moos natuun roo fafofer nodi nala'o roo nia. Hotu sia nasa'e tais roo ki'ik baa oin, nebee anin nuu nodi roo baa tasi tehen. <sup>41</sup> Mais roo nia nalai tula aan baa foho raihenek iha tasi laran. Roo naktaman iha nia, la naklele tenik. Hotu laloran boot fake nadodok roo kotuk.

<sup>42</sup> Naree nunia, sondadu sia naneo atu no'o ema bui sia hotu-hotu. Sia nata'uk keta to'o ema bui sia nani baa rai maran, hotu nalai lakon. <sup>43</sup> Mais sondadu ulun Yulius saseni sia, tan nakara sori Paulus. Nia naruka ema hotu-hotu mak bele nani, naksoit baa tasi laran, nani baa rai maran. <sup>44</sup> Nia moos naruka ema mak la bele nani, kaer ai rohan, lala saa dei, hotu naklele tuir laloran baa rai maran. Hodi nunia, ami hotu-hotu to'o di'a-di'ak baa rai maran.

28

*Paulus iha rai Malta*

† <sup>27:28</sup> Ro'a tomak rua nulu, kona meter tolu nulu resin hitu. Ro'a tomak sanulu resin lima, kona meter rua nulu resin hitu.

<sup>1</sup> Ami hotu-hotu to'o rai maran ti'an, foin hatene rai maran nia naran Malta. <sup>2</sup> Ema rai nia simu ami di'a-di'ak. Tan udan no anin malirin resik, sia nahoris ha'i boot iha tasi tehen, hotu bolu ami mai haniruk. <sup>3</sup> Oras nia, Paulus nili ai hotu tau baa ha'i. Teki-tekis samea mahoo raso ida sai nosi ai mak Paulus nodi mai nia. Tan la terus ha'i manas, samea nia tata nodi nakri'it baa Paulus liman.

<sup>4</sup> Naree nunia, ema Malta sia dale baa malu na'ak, "Nanis ema ne'e, ema haat. Keta arumak nia maho'o ema. Masik nia nakbudi sai nosi maufinu tasi moos, ni-akaan sotir atu mate. Tan see nalo aat, natiu sotir aat." <sup>5-6</sup> Ema nia sia naneo na'ak, la kleur ona Paulus liman bubu, hotu nakloti, mate teki-tekis.

Mais Paulus la noran moras. Nia firuk tama samea nia baa ha'i laran. Ema nia sia nein atu naree saa mak atu dadi baa Paulus, mais la noo saa ida. Naree nunia, sia naneo tenik na'ak, "Arumak nia ne'e, ema kukun!"

<sup>7</sup> Ema boot ida iha rai nia, naran Publius. Rain no uman la dook nosi nia. Nia mai nasoru ami iha tasi tehen, hotu tene ami mai niakaan uma. Nia naliku ami loron tolu.

<sup>8</sup> Baa oras nia, Publius aman moras kiki no sai luan boot la nanawa. Paulus baa naree nia iha ke'an laran. Hotu nia rai liman baa, nodi namulak. Ema nia moos di'ak kedas. <sup>9</sup> Naree Publius aman di'ak ti'an, ema moras seluk sia moos mai nusu tulun baa Paulus. Hotu, nia nadi'ak nola sia. <sup>10</sup> Ema nia sia natudu laran dadomin, to'o loi nodi naha wa'in foo baa ami.

#### *Paulus la'o nela Malta baa Italia*

<sup>11</sup> Ami hein iha Malta fulan tolu laran, to'o laloran no anin nanawa. Roo ida nosi Aleksandria moos naknamon iha nia to'o laloran no anin nanawa. Roo nia naran, Oa Karuak, tan iha roo oin noo ai'oi lulik karuak.\* Hotu ami sa'e roo nia atu baa Roma. Oras ami sa'e, ema Malta sia nodi bakae no naha seluk sia, bodik ami.

<sup>12</sup> Hotu ami la'o to'o kota Sirakusa iha rai Sisilia. Ami hanawa iha nia loron tolu laran. <sup>13</sup> Hosi nia, ami la'o halolon tasi tehen Sisilia to'o kota Regium. Baa awan, ami lai-lais la'o, tan anin lorokbelan maka'as basuk. Baa wainrua, ami to'o kota namon

ida, naran Putioli. <sup>14</sup> Iha nia ami tuun, hotu baa buka mamaluk mak fiar sia. Hasoru ti'an, sia tene ami atu hein ho sia. Ami moos hein ho sia domiku ida. Hotu ami la'o rai baa kota Roma. <sup>15</sup> Oras mamaluk sia iha Roma rona ami atu baa nebaa, sia mai saka ami iha dalan klaran. Balu toma ami iha leo Apius; balu seluk toma ami iha fatin uma seba tolu.† Naree nola sia, Paulus moos neon biit nodi sera dodan baa Na'i Maromak.

#### *Paulus iha Roma*

<sup>16</sup> To'o Roma ti'an, [sondadu sia natama ema bui sia baa bui laran].‡ Mais sia la natama Paulus. Sia namamar nia atu seba uma. Nia nein iha uma nia no sondadu ida, mak daka nia bei-beik. Ema kesi namutuk sondadu nia liman no Paulus liman nodi besi talik.✧

<sup>17</sup> Loron tolu liu ti'an, Paulus naruka ema namata nola fukun Yahudi sia iha Roma nia, nebee mai nasoru nia. Sia namutuk ti'an, nia nahuu nalore na'ak, "Mamaluk sia hotu-hotu! Ha'u kmai iha ne'e, tan ema Yahudi sia kohi ha'u iha Yerusalem. Hotu sia latan ha'u baa ukunrai Roma, mais ha'u la koo sala! Ha'u la ksakar itakaan ema du'uk. Ha'u moos la sakar itakaan adat hosi itakaan bei uluk sia. <sup>18</sup> Ukunrai leno ha'ukaan lia iha nebaa ti'an, mais la netan ha'ukaan salan mak kona baa ukun mate. Tan nunia, sia nakotu nabusik ha'u. <sup>19</sup> Mais ulun Yahudi sia sakar ukunrai kakoton nia. Tan baa nia, ha'u kasa'e luku ha'ukaan lia ne'e mai huun. Tuir loos, ha'u la kakara kalo lia ko ha'ukaan ema du'uk.✧ <sup>20</sup> Tan lia nia, ha'u klibur kola emi iha ne'e. Nebee ita bele dale ho malu hosi lia mak ita ema Yahudi ho'i hein. Tan ita hotu-hotu hein Na'in ida mak Na'i Maromak nameno atu solok mai, sori ita. Lia nia mak nalo ema to'o kesi ha'u nodi besi talik ne'e."

<sup>21</sup> Rona nola nunia, ema Yahudi sia nataa na'ak, "Mau! To'o oras ne'e, ami sedauk hetan hakerek ida nosi Yudea mak katak mau lian ne'e. Mamaluk sia mak mai nosi nebaa, moos la dale nosi lia ne'e. <sup>22</sup> Mais ami hakara rona du'uk saa mak mau fiar. Ami rona ti'an ema sakar hanorin foun iha fatin hotu-hotu. Mais hanorin nia isin nunabee, ami la hatene dauk. Tan nunia,

\* 28:11 Tuir ema roo siakaan adat, oa karuak nia naran Kastor no Poluks. Ema roo sia namulak baa. † 28:15 Leo Apius dook nosi kota Roma, takseer kilo hitu nulu. Fatin uma seba tolu nia, dook nosi kota Roma, kilo lima nulu resin tolu. ‡ 28:16 a: Lia fuan mak iha lalutuk laran ne'e la noo iha Hakerek Moon lia Yunani tuan kaliuk. ✧ 28:16 Kristus Klosan Lian 28:20 ✧ 28:19 Kristus Klosan Lian 25:11

ami husu nebee mau katak hanorin nia isin baa ami lai.”

<sup>23</sup> Hotu sia nola leet atu nasoru malu tenik. Loron nia to'o ti'an, ema wa'in libur malu iha Paulus uman. Hotu Paulus nahuu katak oin nunabee ema bele dadi baa Na'i Maromak eman. Nia nanorin nosi Bei Musa no Maromak mako'an seluk siakaan hakerek, nebee sia fiar na'ak Yesus nia, ema mak Na'i Maromak nameno hori uluk atu solok mai. Nia nanorin hori seisawan to'o loraik.

<sup>24</sup> Rona Paulus dale nunia, balu fiar, balu lale. <sup>25</sup> Sia toe malu, to'o balu atu la'o nela fatin nia. Mais Paulus dale na'ak, “Emi toe malu nune'e, tuir saa mak Kmalar Lulik katak kedan hori uluk baa Bei Yesaya <sup>26</sup> na'ak,

‘O baa katak baa klubun Yahudi nia ma'ak,  
 “Emi rona bei-beik Ha'ukaan dalen,  
 mais emi la kohi kokon.  
 Emi titu-haree bei-beik lia saa mak  
 Ha'u kalo,  
 mais emi la mana kokon.”

<sup>27</sup> O musti dale baa sia nunia, tan siakaan neon nakfatuk.

Sia nadiuk tilun.

Sia nadelek matan.

Mais so'in! Habusik siakaan tilun lalika rona tenik ona.

Habusik siakaan matan lalika naree tenik ona.

Habusik siakaan neon lalika nakloke tenik ona.

To'o sia la natene dalam mai nikar baa Ha'u ona.

Hodi nunia, Ha'u la kadi'ak tenik sia ona.”<sup>☆</sup>

<sup>28</sup> Hotu Paulus taka dalen na'ak, “Mamaluk sia! Kalo emi la hakara simu Na'i Maromak laran di'ak, loos emi dei. Mais emi musti hatene, Na'i Maromak moos nakara sori ema lahoos klubun Yahudi sia. Sia mak atu rona baa Nia.” <sup>29</sup> [Paulus dale nunia ti'an, ema nia sia moos fila. Mais sia la kona malu.]<sup>§</sup>

<sup>30</sup> Nunia hotu, Paulus nein iha uma seba nia to'o tinan rua. Nia simu di'a-di'ak ema hotu-hotu mak mai nasoru nia.

<sup>31</sup> Hodi nunia, Paulus netan leet atu nanorin oin nunabee ema bele dadi Na'i Maromak eman. Nia moos la natauk nanorin nosi lia Na'i Yesus dalan moris, na'ak Yesus nia, mak Kristus. La noo ema ida mak saseni nia.

Ama Teofilus mak di'ak. Ha'ukaan hakerek narohan baa ne'e.

Lukas

<sup>☆</sup> 28:27 Yesaya 6:9-10

<sup>§</sup> 28:29 Hakerek Moon lia Yunani tuan kaliuk, la noo lia fuan iha lia tohar rua nulu resin

siwi ne'e.

## Paulus nakerek bodik ema sarani sia iha kota Roma

*Paulus nahuu nakerek nodi tabe*

<sup>1</sup> Hakerek ne'e nosi ha'u, Paulus. Na'i Maromak boi nola ha'u, nodi foti ha'u kdadi klosan. Hodi nunia, ha'u kdadi Yesus Kristus ain-liman, kodi simu serwisu atu kbaa keke Niakaan Manfatin Di'ak iha nabee dei.

<sup>2-3</sup> Uluk aan, Na'i Maromak babilan kedan, nebee Niakaan mako'an sia nakerek nola Manfatin Di'ak nia iha Hakerek Moon laran. Iha Hakerek nia, Na'i Maromak nameno atu solok Oan Yesus, nebee dadi ema raiklaran. Baa oras ne'e, Na'i Maromak mamenon nia dadi ti'an, tan Yesus moris iha raiklaran ti'an. Nia dadi ema raiklaran nosi Na'i Daud husar-binan. <sup>4</sup> Mais Nia moos Na'i Maromak Oan, tan Nia moon manesak no Na'i Maromak. Nosi ikus, Na'i Maromak nodi Niakaan beran, nalo Yesus moris nikar nosi mate. Tan lia nia, ita bele hatene ha'ak, Yesus Kristus nia, Na'i Maromak Oan, mak itakaan Na'in.

<sup>5</sup> Yesus natudu laran di'ak baa ha'u, nodi solok ha'u atu kbaa katak Niakaan lia di'ak iha fatin hotu-hotu. Nia nakara nebee ema lahoos Yahudi sia moos fiar baa Nia no tuir Niakaan dalam moris. Tan lia nia, ha'u moos kakara nebee ema nosi klubun hotu-hotu fiar baa Nia no tuir Niakaan dalam moris.

<sup>6</sup> Nunia moos, emi iha kota Roma. Emi mai hosi klubun wa'in, hosi fatin lear. Yesus Kristus boi nola emi ti'an, dadi Niakaan ema. <sup>7</sup> Tan lia nia, ha'u kakerek lia ne'e bodik emi iha Roma. Ha'u ksolok tabe kodi foo katene ka'ak, Na'i Maromak nadomi emi. Nia moos nusu nebee emi dadi ema mak moris moon.

Kamulak nebee itakaan Ama Maromak no itakaan Na'i Yesus Kristus natudu laran di'ak baa emi, nodi foo moris manek no dame.

*Paulus nakara baa naree hutun sarani sia iha kota Roma*

<sup>8</sup> Ha'u kahuu kakerek ne'e kodi kamulak sera dodan baa Na'i Maromak, tan Yesus Kristus serwisu iha emikaaan neon ti'an. Ha'u moos sera dodan, tan ema hotu-hotu mak nein iha ukunrai Roma rain dale nosi emikaaan fiar baa Yesus.

<sup>9</sup> Loron-kalan ha'u la kanawa kamulak bodik emi. Lia ne'e tebes. Na'i Maromak du'uk natene. Ha'u kserwisu bodik Nia kodi neon tomak atu keke Niakaan Oan Manfatin Di'ak. <sup>10</sup> Sura oras kamulak, ha'u kakro'an nune'e: "Aaa, Na'i Maromak! Ha'u du'uk la katene dalan nunabee. Mais kalo tuir Ita Boot beer, loke dalan nebee ha'u kbele baa karee ha'ukaan mamaluk sia iha Roma."

<sup>11</sup> Kamulak nunia, tan ha'u kbeer karee emi, atu kakbiit emikaaan neon kodi Na'i Maromak Kmalar Lulik beran, nebee emi dadi Na'i Maromak eman mak fiar hetak biit. <sup>12</sup> Ne'e na'ak, kalo ha'u kdadi mai kein ko emi, ita bele hakbiit malu neon, to'o hetak fiar.

<sup>13</sup> Mamaluk sia mak ha'u kadomi! Nebee emi hatene, dala wa'in ti'an ha'u kakara baa karee emi iha Roma. Mais to'o oras ne'e, la dadi dauk. Mais kalo ha'u kdadi mai, kaloon nebee ema wa'in hetak fiar baa Yesus Kristus, hanesan ema iha fatin seluk sia. Hodi nunia, ha'ukaan serwisu noo folin.✠

<sup>14-15</sup> Ha'u kmusti keke Yesus Manfatin Di'ak baa ema hotu-hotu. Baa ema mak natene lia Yunani no ema mak natene lia seluk sia. Baa ema boot no ema ki'ik. Baa ema mak sakola no ema mak la sakola. Tan lia nia, ha'u kadi'a aan ti'an atu kbaa Roma, nebee keke Manfatin Di'ak baa emi iha nebaa.

*Yesus Manfatin Di'ak noo beran sori nola ema hotu-hotu*

<sup>16</sup> Ha'u la kmoe keke Yesus Manfatin Di'ak. Tan Manfatin nia nodi Na'i Maromak beran sori nola ema hotu-hotu nosi sala. Ema Yahudi sia rona uluk Manfatin nia, foin ema klubun seluk sia.✠ <sup>17</sup> Manfatin nia natudu Na'i Maromak dalan aan naloos ema. Lia nia bele dadi kalo ema fiar baa Nia. Hakerek Moon na'ak,

"Ema musti fiar baa Na'i Maromak lai, foin Nia nafoli sia na'ak, ema loos.

Tan ema mak fiar baa Na'i Maromak netan moris."✠

*Na'i Maromak nahibu ema mak se'i kotuk baa Nia*

<sup>18</sup> Na'i Maromak katak ti'an nune'e: kalo ema se'i kotuk baa Nia, no ema nalo aat oi-oik, Nia la simu hahalok nunia. Ema oin nunia natene ti'an saa mak loos, mais sia sei nalo aat luku dei. Sia moos seten ema seluk to'o la natene tenik lia loos. Etuk,

✠ 1:13 Kristus Klosan Lian 19:21

✠ 1:16 Markus 8:38

✠ 1:17 Habakuk 2:4



Na'i Maromak atu natuun kastikar baa sia nosi lale'an. <sup>19-20</sup> Sia la noo lia krarain ida kois nodi naloos aan, tan Na'i Maromak lisan malorek ti'an. Nia natudu baa ema hotu-hotu. Masik ita la bele haree Nia, hori Nia nase'i lale'an no raiklaran, ita ema raiklaran bele haree saa mak Nia nase'i hodi hatene Niakaan maka'as no Niakaan beran. Tan lia nia, la noo ema ida kois mak bele naloos aan na'ak, "Ha'u la katene lia Maromak."

<sup>21</sup> Tebes. Ema nia sia natene Maromak lisan, mais sia la no'uk simu Nia. Sia la no'uk lo'u-sudur baa Nia. Sia moos la no'uk sera dodan baa Nia. Tan lia nia, siakaan kakutak nahutan aan, to'o la natene tenik lia loos. Sia dadi benar no nase'i lia aat oi-oik baa Na'i Maromak. Siakaan neon nakukun.✠

<sup>22</sup> Sia foti aan na'ak, "Ha'u ne'e, matenek kaliuk!" Mais tuir loos, sia beik nu'u karau tuu inun. <sup>23</sup> Sia se'i kotuk baa Na'i Maromak mak boot kaliuk, tan sia naneo na'ak, "Ami la ho'uk Maromak oin nunial" Hotu, sia lo'u-sudur baa ai'oi lulik ilas ema raiklaran. Sia moos lo'u-sudur baa ai'oi lulik ilas manu, samea, no buat seluk sia. Hodi nunia, sia dudu nasai Maromak mak la bele mate, nodi lo'u-sudur baa buat mak bele mate!✠

<sup>24</sup> Tan baa nia, Na'i Maromak se'i kotuk no nabusik sia moris tuir siakaan hakara dei. Nia moos nabusik nela nebee sia nalo tuir a'aat oi-oik mak nahabut baa siakaan neon, to'o sia la natene moe. Nodi hahalok aat nia sia, sia nadoor isin lolon du'uk no nadoor ema seluk isin lolon. <sup>25</sup> Iha neon laran, sia natene hanorin loos nosi Na'i Maromak ti'an, mais la no'uk simu. Sia seluk hanorin loos nodi hanorin kadoor. Hodi nunia, sia lo'u-sudur baa buat mak Maromak nase'i, mais la no'uk lo'u-sudur baa Maromak mak nase'i buat nia sia!

Tuir loos, Na'i Maromak mesan dei mak ema raiklaran musti tonu-nahaas nodi nakneter nima-nimak! Tebes!

<sup>26</sup> Tan siakaan hahalok aat nia, Na'i Maromak nabusik nela sia nalo tuir siakaan hakara dei. Sia nalo lia kfo'er oi-oik, nodi la moe. Feen la no'uk toba namutuk no la'en, mais nakara mak la makonak, tan feto toba no feto. <sup>27</sup> Mane sia moos nunia. Sia la no'uk toba namutuk no feen, mais toba no mane. Sia la moe kois! Mais nosi ikus, sia

atu kona kastikar manesak no siakaan a'aat nia, tan sia sees dook ti'an nosi dalan loos.

<sup>28</sup> Sia naneo na'ak, "Lalika talin malu ho Na'i Maromak." Etuk, Na'i Maromak se'i kotuk no nabusik nela sia nalo tuir siakaan hakara dei! Sia naneo loos lia aat nodi nalo lia mak la tuir dalan!

<sup>29</sup> Siakaan moris nakonu no lia aat oi-oik. Sia nalo aat dei, la natene nalo di'ak. Sia rotus teen. Sia hirus ema. Sia tinuk teen. Sia maho'o ema. Sia makaat aat. Sia bosok teen. Sia tolek teen. Sia dale nahaat ema naran. <sup>30</sup> Sia ema oin-kotuk. Sia hirus Na'i Maromak. Sia notar lalek. Sia titu naraik ema. Sia naksa'lek aan. Sia buka dalan aat oi-oik. Sia sakar ema matas sia. <sup>31</sup> Sia la nakara lia loos. Sia nakur mamenon du'uk, to'o ema la fiar tenik. Sia la dodan ema. Sia dadomin lalek.

<sup>32</sup> Sia natene Na'i Maromak ukun na'ak, ema mak nalo aat oin nunia, fatan kona kastikar mate. Masik nunia moos, sia sei nalo aat bei-beik. Lahoos nunia dei, tan sia moos sasuku ema seluk, nebee tuir nalo aat bele-bele. Hahalok oin nunia, liu resik!

## 2

*Na'i Maromak nahibu ema Yahudi no ema lahoos Yahudi*

<sup>1</sup> Emi rona ti'an lia hahalok aat oi-oik ohin nia ka? Arumak emi haneo ha'ak, "Adeei! Ema nia sia aat liu resik!" Mais sintidu, tan emi ida-idak moos aat nunia. Masik o ne'e see, o la moo krarain atu maloos aan. Kalo maneo ma'ak ema seluk fatan kona kastikar, o soe sala baa isin lolon du'uk.✠ <sup>2</sup> Mais ita musti hatene, kalo Na'i Maromak kastikar ema, Nia nakotu siakaan lia nodi moon. <sup>3</sup> Nu'unabee? Arumak o maneo ma'ak, "Ema mak nalo aat, sia fatan kona Na'i Maromak kastikar." Tebes. Mais hanoin, tan o moos malo aat hanesan sia. Mais o maneo ma'ak, "Ha'u la kona Na'i Maromak kastikar." Lia nia, o metan mosi nabee?

<sup>4</sup> Na'i Maromak natudu nohuun laran di'ak baa o. Nia moos netu neon baa okaan hahalok. Tan saa o titu Nia modi matan sorin dei? Arumak la matene ma'ak, Nia natudu laran di'ak baa o, nebee la'o mela okaan salan, modi fila mikar baa Nia.

<sup>5</sup> O ema ulun fatuk! La mo'uk rona! La mo'uk la'o mela okaan salan! Hodi nunia, okaan kastikar hetak todan tenik. Oras rai

✠ 1:21 Efesus 4:17-18

✠ 1:23 Hanoin Hikar Dalan Moris 4:16-18

✠ 2:1 Mateus 7:1; Lukas 6:37

falū fila, Na'i Maromak atu tetu ema hotu-hotu ida-idak siakaan moris, hotu nakotu siakaan lia nodi moon. Baa oras nia, Nia natuun kastikar todan baa o, tan Nia la simu okaan hahalok nia. <sup>6</sup> O moris nunabee, Na'i Maromak moos selu tuir nunia. ✧

<sup>7</sup> Ema mak nalo di'ak bei-beik, Na'i Maromak foo moris nima-nimak. Sia simu kneter, naran di'ak, no moris to'o nima-nimak. <sup>8</sup> Mais ema mak nalo aat, Na'i Maromak nahibu nodi taa ukun baa sia. Sia naneo loos isin lolon du'uk, no basak lerek lia loos.

<sup>9</sup> Ema hotu-hotu mak nalo aat atu kona susar no dinu. Masik sia ema Yahudi ka, lahoos ema Yahudi ka, hotu-hotu kona. <sup>10</sup> Mais ema hotu-hotu mak nalo di'ak atu simu kneter nosi Na'i Maromak to'o moris manek no dame. Masik sia ema Yahudi ka, lahoos ema Yahudi ka, hotu-hotu simu. <sup>11</sup> Tan Na'i Maromak la fihir oini! ✧

<sup>12</sup> Ema lahoos Yahudi la natene Ukun-badu mak Na'i Maromak natuun baa ema Yahudi siakaan bei uluk Musa. Masik nunia moos, kalo sia nalo sala, Na'i Maromak kastikar nodi nabu'a sai sia, tan siakaan salan nia. Mais kalo ema Yahudi mak natene Na'i Maromak Ukun-badu nalo sala, Nia kastikar nodi nabu'a sai sia, tan sia nakur Ukun-badu. <sup>13</sup> Ema mak Na'i Maromak nafoli na'ak, ema loos, lahoos ema mak rona Ukun-badu dei, mais ema mak nala'ok.

<sup>14</sup> Masik ema lahoos Yahudi la natene Na'i Maromak Ukun-badu isin, sia moris tuir, tan siakaan neon du'uk dada sia baa saa mak loos. <sup>15</sup> Lia nia natudu na'ak, Na'i Maromak Ukun-badu iha ti'an iha siakaan neon, hanesan kabas lahon mak Na'i Maromak soru iha siakaan neon. Siakaan neon du'uk mak tetu siakaan hahalok. Kalo sia nalo sala, siakaan neon du'uk nasalak sia. Kalo sia nalo loos, siakaan neon du'uk naloos sia. <sup>16</sup> Oras rai falu fila, Na'i Maromak atu foti Yesus Kristus dadi Ema Makotu Lia. Nia atu leno lotu-lotuk lia subar sia mak nakfunin iha ema neon laran. Lia ne'e, Manfatin Di'ak isin mak ha'u keke baa ema.

*Masik ema Yahudi sia natene Na'i Maromak Ukun-badu, lia nia la sori sia*

<sup>17</sup> Emi ema Yahudi sia, nunabee? Emi haksak'ek aan tan emi talin malu ho Na'i Maromak. Emi ibun boot tan kaer Ukun-badu mak Nia natuun baa Bei Musa. <sup>18</sup> Tebes! Emi ema Yahudi hatene Na'i

Maromak beer no lia mak di'ak kaliuk sia, tan emikaan ema manorik sia nanorin ti'an Na'i Maromak Ukun-badu baa emi. <sup>19</sup> Tan lia nia, emi fiar du'uk aan ha'ak, emi bele hatudu dalan baa ema mak la'o sala. Emi filak aan nu'u kroman mak naksinak bodik ema mak moris iha makukun laran. <sup>20</sup> Tan emi kaer Ukun-badu nia, emi haneo ha'ak, emi hatene hotu-hotu, no kaer lia loos hotu-hotu! Emi haneo ha'ak, emi bele hanorin ema beik no lawarik oan mak la natene sa-saa.

<sup>21</sup> Mais ha'u atu kusu nune'e: Emi hanorin ema seluk. Mais tan saa emi du'uk la tuir hanorin nia?! Emi hariik iha uma hamulak hodi katak ha'ak, "Keta mana'o!" Mais tan saa emi du'uk hana'o! <sup>22</sup> Emi hanorin ha'ak, "Keta hakur bitikluni!" Mais tan saa emi du'uk hakur bitikluni?! Emi hirus tebe-tebes ai'oi lulik sia. Mais tan saa emi du'uk lemas hola buat nosi ai'oi lulik sera fatik?! <sup>23</sup> Emi ibun boot tan kaer Na'i Maromak Ukun-badu. Mais tan saa emi du'uk hakur Ukun-badu nia hodi hamoe Na'i Maromak?! <sup>24</sup> Hakerek Moon na'ak, "Tan emi ema Yahudi halo aat, ema seluk sia nahaat Na'i Maromak naran." ✧

*Masik ema Yahudi sia namane aan, lia nia moos la sori sia*

<sup>25</sup> Emi ema Yahudi namane aan tuir Na'i Maromak Ukun-badu. Tebes. Lahan nia dadi tadak na'ak, Na'i Maromak simu emi. Mais kalo emi hakur Na'i Maromak Ukun-badu, Nia la simu emi. Hodi nunia, emi dadi nu'u ema lahoos Yahudi mak la namane aan. <sup>26</sup> Tuir loos, kalo ema mak la namane aan moris loos tuir Na'i Maromak Ukun-badu, Na'i Maromak simu ema nia. Hodi nunia, ema nia dadi nu'u ema Yahudi mak namane aan ti'an! Tebes. <sup>27</sup> Mais sintidu! Kalo ema lahoos Yahudi mak la namane aan moris loos tuir Na'i Maromak Ukun-badu, sia natudu saa? Sia natudu emikaan salan. Tan masik hori uluk emi simu Ukun-badu hodi hamane aan moos, emi hakur Ukun-badu nia.

<sup>28</sup> Emi dadi Bei Abraham husar-binan hodi tadak hamane aan. Mais keta maneo ma'ak, lia nia nalo emi dadi Na'i Maromak eman tebes. Lale! <sup>29</sup> Ema mak dadi Na'i Maromak eman tebes noo tadak iha neon no laran nosi Kmalar Lulik. Ema raiklaran la tonu ema nunia sia. Na'i Maromak mak tonu sia. ✧

✧ 2:6 Kananuk Sia 62:12; Lia Fuan Tate'an 24:12

✧ 2:11 Hanoin Hikar Dalan Moris 10:17

✧ 2:24 Yesaya 52:5

✧ 2:29 Hanoin Hikar Dalan Moris 30:6

## 3

*Masik ema Yahudi simu Na'i Maromak mamenon moos, lia nia la sori sia*

<sup>1</sup> Arumak emi haneo ha'ak, "Kalo nunia, ema Yahudi netan sotir saa? Kalo hamane aan, netan liu nosi ema seluk ka?" <sup>2</sup> Tebes! Ema Yahudi netan sotir wa'in. Dala uluk, sia sotir tan Na'i Maromak boi siakaan bei uluk sia, nebee sia mak nakerek no daka Niakaan Manfatin. <sup>3</sup> Mais arumak emi hanoin ha'ak, ema Yahudi balu la fiar baa Na'i Maromak. Nu'unabee? Na'i Maromak la tuir Niakaan mamenon, tan ema Yahudi balu la fiar baa Nia ka? <sup>4</sup> Lale! Na'i Maromak nanis nala'ok Niakaan mamenon. Masik ema raiklaran hotu-hotu tolek, Na'i Maromak la naktolek! Iha Hakerek Moon noo lia nosi Na'i Maromak na'ak,

"Ema balu tula sala na'ak,

Nia nakotu lia la nodi moon.

Mais sia atu naree na'ak,

saa mak Nia dale, Nia nanis nala'ok.

Kalo ema nalo lia no Nia, sia nanis monu,

tan Nia la dale sala."<sup>☆</sup>

<sup>5</sup> Kalo ita ema raiklaran hatudu lisan aat hodi hahalok kale'uk, lia nia nalore baa ema na'ak, Na'i Maromak lisan mak loos. Noo ema balu na'ak, kalo Na'i Maromak kastikar ita, Nia la moon. Sia dale nia tebes ka? Lale! <sup>6</sup> Sia dale nia la kona! Lia makonak mak ne'e: Na'i Maromak moon. Nia kastikar ita, la sala. Tan Nia mak kaer beran atu kastikar ema mak nalo sala iha raiklaran.

<sup>7</sup> Arumak emi hanoin ha'ak, "Kalo ha'u kaktolek, ha'u katudu Na'i Maromak mak loos. Tan katudu Niakaan kabaas nunia, Nia sala ti'an kalo nakotu na'ak, ha'u ema mak sala."<sup>8</sup> Keta hanoin nunia! Tan hanoin nunia tuir ema lian na'ak, "Ita halo aat, nebee di'ak moos mai!" Ema mak dale nunia, nanis kona kastikar. Mais ema balu dale nahaat ha'ukaan naran na'ak, ha'u mak kanorin lia nia.

*La noo ema ida mak loos iha Na'i Maromak oin, tan ema hotu-hotu noo sala*

<sup>9</sup> Nu'unabee? Arumak emi haneo ha'ak, "Ita mak ema Yahudi, ita di'ak liu ema seluk ka?" Keta haneo nunia! Tan ha'u katudu baa emi ti'an ka'ak, ema hotu-hotu monu baa sala. Masik sia, ema Yahudi ka, ema seluk ka, ema hotu-hotu nalo sala. <sup>10</sup> Hakerek Moon na'ak, "La noo ema mak moris loos.

Ida moos, la noo!

<sup>11</sup> La noo ema mak natene tebes lia nosi Na'i Maromak.

La noo ema mak nakara buka Na'i Maromak.

<sup>12</sup> Ema hotu-hotu sees ti'an nosi dalam moris mak loos.

Tan lia nia, sia la noo folin ona.

La noo ema mak natudu laran di'ak.

Ida moos, la noo!<sup>☆</sup>

<sup>13</sup> Siakaan dalen, nuhar dois, hanesan rate mak ema ke'e nikar.

Siakaan ibun nakonu no tolek.

Lia fuan nosi siakaan ibun,

hanesan samea rason.<sup>☆</sup>

<sup>14</sup> Siakaan ibun nadois ema naran dei,

to'o ema seluk laran moras,

tan lia fuan mak sai nosi siakaan laran dois nia.<sup>☆</sup>

<sup>15</sup> Sia la nata'uk no'o ema.

<sup>16</sup> Sia baa nabee dei,

sia tokar lauk iha nia,

no nasusar ema iha nia.

<sup>17</sup> Sia la natene moris dame malu.

Sia la natene moris nodi neon mamek.<sup>☆</sup>

<sup>18</sup> Sia la bele netu neon,

tan la nata'uk Na'i Maromak."<sup>☆</sup>

<sup>19</sup> Ita hatene ha'ak, Na'i Maromak natuun Ukun-badu Bei Musa baa ema mak musti tuir Ukun-badu nia. Tan lia nia, sia la noo krarain tenik atu naloos aan iha Na'i Maromak oin. Kalo rai falu fila, ema raiklaran hotu-hotu musti nataa baa Na'i Maromak, nebee Nia nakotu na'ak, sia sala ka, sia loos. <sup>20</sup> Etuk, la noo ema ida mak bele na'ak "Ha'u ne'e, ema loos, tan tuir hotu Na'i Maromak Ukun-badu." Keta nunia! Tan Na'i Maromak Ukun-badu natudu na'ak, ita hotu-hotu hoo sala.<sup>☆</sup>

*Ita musti fiar uluk baa Yesus lai, foin Na'i Maromak nafoli ita na'ak ema loos*

<sup>21</sup> Keta benar tan lia Na'i Maromak dalam atu naloos ema maksalan. Masik ita ema raiklaran hotu-hotu halo sala moos, Nia loke dalam ti'an atu naloos ita. Mais dalam nia, lahoos tan ita halo tuir Ukun-badu. Na'i Maromak Ukun-badu du'uk na'ak nunia. Niakaan mako'an uluk aan sia moos, nakerek nunia. <sup>22</sup> Na'i Maromak naloos ita, surak ita fiar Yesus Kristus. Nia la fihir oin, tan Nia naloos ema hotu-hotu mak fiar Yesus Kristus.<sup>☆</sup>

☆ 3:4 Kananuk Sia 51:4 ☆ 3:12 Kananuk Sia 14:1-3, 53:1-3

☆ 3:13 Kananuk Sia 5:10, 140:4

☆ 3:14 Kananuk

Sia 10:7

☆ 3:17 Yesaya 59:7-8

☆ 3:18 Kananuk Sia 36:2

☆ 3:20 Kananuk Sia 143:2; Galatia 2:16

☆ 3:22

<sup>23</sup> Ita hotu-hotu halo sala. Ita la hatene moris tuir Na'i Maromak hakaran kabaas.

<sup>24</sup> Masik nunia moos, Na'i Maromak du'uk natudu laran di'ak nodi nakotu na'ak, ita la hoo sala ona. Nia nafoli ita nunia, tan Yesus Kristus sori nola ita nosi itakaan salan.

<sup>25-26</sup> Na'i Maromak boi Yesus dadi baa sera atu selu nola itakaan tate, nodi kasu mohu itakaan salan. Mais ita musti fiar lia nune'e: Yesus simu itakaan kastikar nodi naduar raan to'o mate atu selu nola ita. Uluk, Na'i Maromak netu neon baa ema raiklaran salan, no nakotu atu nalu'a lakon sala nia sia. Mais kalo Nia la kastikar ema raiklaran salan, Nia la moon. Tan nunia, Nia loke dalan nebee ema raiklaran siakaan kastikar tula baa Yesus nodi selu nola sia. Hodi nunia, Na'i Maromak natudu na'ak, Nia nakotu lia nodi moon. Kalo ema ida fiar na'ak, Yesus selu nola nia ti'an, Na'i Maromak nakotu na'ak, ema nia, ema loos.

<sup>27</sup> Dadi, nunabee? Tan Na'i Maromak simu emi, arumak emi haneo emi bele dale wa'in ka? La bele! Tan ita la halo sa-saa. Na'i Maromak simu ita, lahoos tan itakaan hahalok. Nia simu ita, tan itakaan fiar.

<sup>28</sup> Dale badak dei, Na'i Maromak naloos ema raiklaran, lahoos tan tuir Ukun-badu, mais tan fiar baa Yesus Kristus.

<sup>29</sup> Oras ne'e, ha'u atu kusu nune'e: Na'i Maromak simu ema Yahudi dei ka, Nia moos simu ema seluk? Tebes! Nia simu ema hotu-hotu!

<sup>30</sup> Na'i Maromak, mesak dei. Nia naloos ema raiklaran hotu-hotu. Masik sia ema Yahudi ka, lahoos Yahudi ka, Nia naloos sia hotu-hotu, surak sia fiar baa Yesus Kristus. ✧

<sup>31</sup> Kalo ita fiar baa Yesus Kristus nunia, ne'e na'ak, ita ho'as lakon Na'i Maromak Ukun-badu ka? Lale! Mais ita hametis tan.

#### 4

*Knaninuk nosi Bei Abraham, mak Na'i Maromak naloos tan nia fiar*

<sup>1</sup> Oras ne'e, hola knaninuk hosi ami ema Yahudi bei uluk fohon, naran Abraham. Nia nalo saa, to'o Na'i Maromak naloos nia?

<sup>2</sup> Kalo Na'i Maromak naloos Abraham, tan Abraham niakaan hahalok du'uk, Abraham bele dale wa'in iha ema raiklaran oin, mais la bele dale sa-saa iha Na'i Maromak oin. <sup>3</sup> Tuir loos, Hakerek Moon na'ak: "Tan Abraham fiar Na'i Maromak,

Na'i Maromak nafoli nia na'ak, ema loos." ✧

<sup>4</sup> Ema serwisu, musti simu kansera. Osan mak nia simu nia, lahoos osan mak ulun foo loos baa nia, mais osan selu kolen. <sup>5</sup> Ita ema maksalan la bele halo sa-saa nebee Na'i Maromak naloos ita. Mais kalo ita fiar, Nia foo loos Niakaan dadi'ak baa ita, nodi nafoli ita na'ak, ema loos.

<sup>6</sup> Uluk Na'i Daud nakerek nosi ema mak neon boot. Masik sia la nalo lia di'ak kois, Na'i Maromak nafoli sia na'ak, ema loos. Hakerek nia, nune'e:

<sup>7</sup> "Masik ema nakur Na'i Maromak Ukun-badu moos,

Nia kasu mohu siakaan salan.

Etuk, sia neon boot!

Masik ema nalo aat,

Na'i Maromak nalu'a lakon siakaan salan.

<sup>8</sup> Kalo Na'i Maromak la sura ema salan, ema nia sotir tebes!" ✧

<sup>9</sup> Na'i Daud nakerek kedan nunia. Mais arumak emi haneo ha'ak, "Ema mak netan sotir nunia, ema Yahudi mak namane aan dei. Ema seluk la netan." Hanoin nunia la kona! Tan ita hatene ha'ak, Na'i Maromak nafoli Abraham na'ak, ema loos, tan Abraham fiar baa Nia. <sup>10</sup> Hori hirak Na'i Maromak nafoli Abraham nunia? Baa oras namane aan ti'an ka, baa oras sei la namane aan dauk? Tuir loos, Na'i Maromak nafoli Abraham na'ak, ema loos, baa oras Abraham sei la namane aan dauk.

<sup>11</sup> Tebes! Baa oras Abraham sei la namane aan dauk, Na'i Maromak nafoli nia ti'an na'ak, ema loos. Kleu-leur lai, foin Abraham namane aan atu dadi tadak na'ak, nia ema makfiar baa Na'i Maromak. Hodi nunia, Abraham loke dalan bodik ema hotu-hotu mak fiar baa Na'i Maromak. Masik ema namane aan ka, la namane aan ka, Na'i Maromak simu sia hotu-hotu. ✧

<sup>12</sup> Abraham moos loke dalan ti'an bodik ami ema Yahudi. Mais lahoos ami hala'ok lahan hamane aan, mais tan ami fiar Kristus, hanesan Abraham fiar Na'i Maromak baa oras nia sei la namane aan dauk.

*Kalo ita fiar baa Na'i Maromak, nanis ita simu saa mak Nia nameno ti'an atu foo baa ita*

<sup>13</sup> Na'i Maromak namate menon no Abraham no niakaan husar-binan na'ak, kleu-leur raiklaran tomak dadi baa siakaan bein

✧ 3:30 Hanoin Hikar Dalan Moris 6:4; Galatia 3:20 ✧ 4:3 Lia Uluk Fohon 15:6; Galatia 3:6 ✧ 4:8 Kananuk Sia

32:1-2 ✧ 4:11 Lia Uluk Fohon 17:10 ✧ 4:13 Lia Uluk Fohon 17:4-6, 22:17-18; Galatia 3:29

sasoin. Na'i Maromak nameno nunia, lahoos Abraham moris tuir Ukun-badu, mais tan Abraham fiar baa Nia. Tan lia nia, Nia nafoli Abraham na'ak, ema loos.✠

<sup>14</sup> Kalo ita bele simu bein sasoin tan tuir Ukun-badu, ne'e na'ak, itakaan fiar baa Na'i Maromak butan dei. Na'i Maromak mamenon moos, la noo folin.✠ <sup>15</sup> Na'i Maromak Ukun-badu kona baa ema, foin ema nakur. Sia nakur ti'an, Na'i Maromak moos nahibu to'o kastikar sia. Mais kalo Ukun-badu la kona baa ema, ne'e na'ak, sia moos la nakur.

<sup>16</sup> Tan lia nia, ita hatene ha'ak, itakaan fiar mak folin kaliuk. Masik ita ema Yahudi mak tuir Ukun-badu ka, ema seluk ka, Na'i Maromak nakara foo loos saa mak Nia nameno ti'an baa ita. Kalo ita fiar Nia hanesan Abraham, ita simu Niakaan mamenon. Hodi nunia, ita hotu-hotu mak fiar baa Na'i Maromak dadi Abraham husar-binan.✠ <sup>17</sup> Iha Hakerek Moon, Na'i Maromak nameno baa Abraham na'ak, "Ha'u kakotu ti'an, nebee o dadi bei uluk bodik ema klubun lear." Rona nola nunia, Abraham fiar baa Na'i Maromak. Na'i Maromak nia, Maromak mak bele nalo ema mak mate ti'an moris nikar. Nia moos Maromak mak bele nase'i saa mak la iha, dadi kedas.✠

<sup>18</sup> Abraham fiar na'ak masik nia sei la noo oan dauk, Na'i Maromak atu foo husar-binan baa nia. Tan Nia fiar baa Na'i Maromak nunia, Na'i Maromak nala'ok Niakaan mamenon nia, nalo Abraham dadi "bei uluk bodik ema klubun lear." Iha Hakerek Moon, Na'i Maromak moos katak baa Abraham na'ak, "Husar-binan lear atu mai nosi o."✠ <sup>19</sup> Abraham fiar biit baa Na'i Maromak, masik nia du'uk katuas hela mesan ruin, no otas tinan atus ida ti'an. Feen Sara moos, ferik karin ti'an. Knotak moos, maran ti'an.✠ <sup>20</sup> Mais Abraham niakaan fiar la nawae. Nia la dala ida naneo na'ak Na'i Maromak la bele nala'ok Niakaan mamenon nia. Nia fiar biit baa Na'i Maromak nohuun, nodi foti-nahaas Niakaan naran. <sup>21</sup> Abraham fiar tebe-tebes na'ak, Na'i Maromak noo beran atu nalo tuir saa mak Nia nameno nela ti'an baa nia. <sup>22</sup> Tan baa nia, Hakerek Moon na'ak, "Na'i Maromak nafoli Abraham na'ak, ema loos."

<sup>23</sup> Lia moon nia lahoos bodik Abraham mesan, <sup>24</sup> mais bodik ita hotu! Na'i Maromak moos nafoli ita na'ak, ema loos, surak ita fiar baa Nia mak nalo itakaan

Na'in Yesus Kristus moris nikar nosi mate. <sup>25</sup> Yesus mate, tan itakaan salan. Hotu, Nia moris nikar atu loke dalam, nebee Na'i Maromak simu ita.✠

## 5

*Na'i Maromak naloos ema, surak fiar baa Nia*

<sup>1</sup> Tan ita fiar baa Yesus Kristus, Na'i Maromak nafoli ita na'ak, ema loos. Hodi nunia, ita bele talin malu ho Na'i Maromak, tan itakaan Na'in Yesus Kristus loke dalam ti'an. <sup>2</sup> Nia nalo nunia, nebee ita bele simu Na'i Maromak laran di'ak, surak ita fiar baa Nia. Hodi nunia, itakaan fiar hetak biit. Ita moos neon boot, tan ita hatene ha'ak, ita bele horan Na'i Maromak Niakaan kabaas.

<sup>3</sup> Masik ita hetan susar oi-oik, ita bele neon boot nohuun. Tan ita hatene ha'ak, ita bele hanorin aan hosi susar nia, nebee ita haterus aan hetak biit. <sup>4</sup> Kalo ita haterus aan, ita la monu baa sala. Na'i Maromak moos neon di'ak baa itakaan moris. Tan lia nia, ita bele fiar ha'ak, Nia beer atu natudu laran di'ak bei-beik baa ita. <sup>5</sup> Kalo ita fiar nunia, ita la neon ki'ik ona. Tan Na'i Maromak foo Niakaan Kmalar Lulik baa ita, nebee ita bele horan Niakaan dadomin boot iha itakaan neon no laran.

<sup>6</sup> Niakaan dadomin nia, nune'e: natoon baa oras ita ema maksalan la bele halo sasa, Na'i Maromak boi leet ti'an atu solok Kristus mai, nebee mate bodik ita. <sup>7</sup> Hanoin di'a-di'ak! Iha raiklaran ne'e, dala ida-idak dei ema simu mate atu seluk belun mak moris moon. Kalo belun nia tebe-tebes ema laran di'ak, arumak noo ema mak simu mate atu seluk nia. <sup>8</sup> Mais Na'i Maromak dadomin lahoos nunia. Tan oras ita sei halo sala bei-beik moos, Kristus mate selu nola ita ti'an.

<sup>9</sup> Na'i Maromak naloos ita, tan Kristus naduar raan to'o mate, selu nola ita. Tuir loos, Na'i Maromak nahibu ema mak noo sala. Nia atu kastikar sia baa oras rai falu fila. Mais tan Kristus selu nola ita ti'an, ita la kona hahibun nia ona.

<sup>10</sup> Uluk, ita funu Na'i Maromak. Mais Niakaan Oan du'uk mate, nalo Na'i Maromak laran malirin, to'o ita bele dame hikar ho Nia. Liu tan tenik, Niakaan Oan moris nikar ti'an. Baa oras rai falu fila, Nia atu sori ita hosi Na'i Maromak hahibun. <sup>11</sup> Lahoos nia dei! Ita moos bele neon boot tan oras ne'e ita talin malu hikar ho Na'i Maromak ti'an.

✠ 4:14 Galatia 3:18 ✠ 4:16 Galatia 3:7 ✠ 4:17 Lia Uluk Fohon 17:5 ✠ 4:18 Lia Uluk Fohon 15:5 ✠ 4:19

Lia Uluk Fohon 17:17 ✠ 4:25 Yesaya 53:4-5

Lia nia bele dadi, tan itakaan Na'in Yesus Kristus mate selu nola ita.

*Kalo ita hanesa Adam no Kristus, ita hetan lia manesak no lia makseluk*

<sup>12</sup> Hori uluk aan, sala moris iha raiklaran tan ema ida nakur Na'i Maromak ukun. Ema nia, naran Adam. Tan Adam nalo sala, nia mate. Hotu, ema raiklaran hotu-hotu moos tuir nalo sala. Etuk, sia moos musti mate, hanesan Adam. <sup>13</sup> Uluk aan, baa oras Na'i Maromak sei la natuun dauk Niakaan Ukun-badu, ema raiklaran tomak nalo sala. Mais tan la noo Ukun-badu dauk, la noo mak sura siakaan salan. <sup>14</sup> Masik nunia moos, sia hotu-hotu mate, nahuu nosi Adam to'o Bei Musa simu Na'i Maromak Ukun-badu. Masik sia la nakur ukun uluk fohon mak Adam nakur nia, sia nalo sala seluk sia. Etuk, sia moos mate, hanesan Adam.

Ita bele hanesa bei Adam no Yesus Kristus mak mai nosi ikus, tan Adam nu'u ilas ida mak natudu Yesus ilas. Nosi siakaan ilas ida-idak, ita hetan lia manesak no lia makseluk. <sup>15</sup> Adam niakaan hahalok oin seluk nosi Yesus Niakaan hahalok. Adam nalo sala nodi nakur Na'i Maromak ukun. Tan sala nia, ema raiklaran hotu-hotu musti mate. Mais Ema ida tenik, naran Yesus Kristus, nalo lia di'ak mak atu foo loos baa ema hotu-hotu. Nia la buka ema selu nikar Niakaan dadi'ak nia, tan saa mak Nia nalo nia to'o ti'an bodik ema hotu-hotu. Hodi nunia, Na'i Maromak natudu laran di'ak baa ema hotu-hotu. <sup>16</sup> Saa mak Na'i Maromak foo baa ita, seluk nosi saa mak Adam nalo. Adam nalo sala, hotu Na'i Maromak nakotu na'ak, "O sala! O musti kona kastikar." Mais oras ne'e Na'i Maromak natudu laran di'ak baa ita ti'an. Masik ita halo sala butuk bein moos, Nia naloos ita nodi nakotu na'ak, "O la sala. O la kona kastikar." <sup>17</sup> Tan ema ida nalo sala, ema hotu-hotu iha raiklaran musti mate. Mais Ema ida tenik naran Yesus Kristus nalo di'ak. Dadi, ita bele simu Na'i Maromak laran di'ak mak Nia foo loos baa ita to'o naloos ita. Nosi ikus, ita moos bele moris hodi kaer ukun hamutuk ho Yesus Kristus.

<sup>18</sup> Ema ida niakaan hahalok sala loke dalan nebee ema hotu-hotu kona kastikar nosi Na'i Maromak. Ema ida tenik Niakaan hahalok loos, loke dalan nebee Na'i Maromak naloos ema hotu-hotu no foo moris

nima-nimak baa sia. <sup>19</sup> Kanoin nune'le: Adam nia, ema ida mak la no'uk rona Na'i Maromak to'o nakur Na'i Maromak ukun. Hotu, ema lear moos tuir nalo sala. Mais Yesus nia, Ema ida mak rona Na'i Maromak nodi nalo tuir Niakaan hakara. Hodi nunia, Nia loke dalan nebee Na'i Maromak naloos ema lear.

<sup>20</sup> Na'i Maromak natuun Ukun-badu baa Bei Musa, nebee ema raiklaran bele natene aan na'ak, sia nalo sala wa'in. Masik ema nalo sala hetak wa'in, Na'i Maromak natudu laran di'ak liu tan tenik. <sup>21</sup> Uluk, a'aat mak iha ema neon laran ukun sia, to'o sia nalo sala mak nodi sia baa mate. Mais oras ne'e, Na'i Maromak mak ukun ita, nodi natudu laran di'ak baa ita. Nia naloos ita no foo moris nima-nimak baa ita, tan ita fiar baa itakaan Na'in Yesus Kristus.

## 6

*Ita musti la'o hela itakaan salan, nebee moris loos tuir Na'i Maromak*

<sup>1</sup> Oras ne'e, ita atu dale saa tenik? Arumak emi haneo ha'ak, "Na'i Maromak kasu itakaan salan tan Nia laran di'ak. Di'ak liu halo sala bei-beik, nebee Nia hetak natudu laran di'ak baa ita." Nunia ka? <sup>2</sup> La bele nunia! La kona kalo ita halo sala bei-beik. Ita se'li kotuk la'o hela itakaan salan ti'an, tan ita la talin malu ho a'aat ona. Lia nia, nu'u ita mate ti'an! Kalo ema mate ti'an, nia la bele nalo sala ona. Kalo ita la talin malu ho a'aat ona, oin nunabee ita bele moris hodi halo sala tenik? La bele!

<sup>3</sup> Arumak, emi la hatene ha'ak, baa oras ita simu sarani, sarani nia dadi tadak na'ak, ita talin malu ho Yesus Kristus ti'an. Sarani nia moos foo tadak na'ak, ita mate hamutuk ho Nia ti'an. <sup>4</sup> Baa oras Kristus mate, ema nakoi Nia. Oras ita simu sarani, hanesan ita moos mate, hotu ema nakoi ita. Lia nia natetek na'ak, ita la talin malu tenik ho itakaan moris tuan ona. Mais hanoin, tan Kristus la nein iha mate fatin. Ama Maromak nodi Niakaan heran boot nalo Nia moris nikar nosi mate, no foo moris foun baa Nia. Nunia moos, Ama Maromak nodi Niakaan heran foo moris foun no lisan foun baa ita. <sup>5</sup>

<sup>5</sup> Ita nu'u mate hamutuk ho Yesus Kristus. Tan lia nia, nu'u ita moos moris hikor hosi mate ti'an hanesan Nia, tan ita talin malu ho Nia.

<sup>6</sup> Uluk, ita moris tuir a'aat iha itakaan neon laran. A'aat nia mak naruka ita atu

halo sala. Mais itakaan moris uluk nia mohu ti'an, nu'u ema nedi no'o baa ai karuus hamutuk ho Kristus. Oras ne'e, ita la talin malu ho a'aat nia ti'an. A'aat la kaer beran iha itakaan moris ona. Uluk, a'aat ukun ita hanesan ata. Mais oras ne'e, ita sai hosi ata ti'an. A'aat la bele ukun ita ona.<sup>7</sup> Kalo ema ida mate, nia la kona ukun ti'an. La noo sa-saa mak bele ukun nia atu nalo tenik sala.

<sup>8</sup> Tan ita nu'u mate hamutuk ho Kristus, ita fiar ha'ak, ita moos moris hamutuk ho Nia. <sup>9</sup> Ita hatene ha'ak, Kristus moris nikar nosi mate ti'an. Oras ne'e, Nia la mate tenik ona, tan la noo beran ida kois mak bele nalo Nia mate tenik. <sup>10</sup> Nia mate dala ida nia nodi kasu mohu a'aat beran hotu-hotu. Oras ne'e, Nia moris nodi nakneter Na'i Maromak.

<sup>11</sup> Emi ida-idak musti hafolin aan hodi dale iha neon laran du'uk ha'ak, "Ha'u nu'u kmate ti'an ko Yesus Kristus. Ha'u la ktalin malu ona ko a'aat mak uluk ukun ha'u atu kalo sala. Oras ne'e, ha'u kmoris tuir Na'i Maromak beer, tan ha'u ktalin malu ko Yesus Kristus ti'an."

<sup>12</sup> Keta foo leet baa a'aat iha okaan neon atu ukun o. Keta tuir okaan isin lolon beer modi malo aat. Tan nosi ikus o mate, hotu ema nakoi okaan isin. <sup>13</sup> Keta sera isin lolon modi malo lia mak la loos, tan lia nia sala. Mais sera baa Na'i Maromak dei, nebee Nia mak babilan o. Nu'u o mate ti'an, mais moris mikar. Modi okaan isin lolon tomak, malo lia loos bodik Na'i Maromak. <sup>14</sup> A'aat la bele ukun tenik o hanesan ata ona! Oras ne'e, o la moris tenik tuir Ukun-badu nebee Na'i Maromak simu o. O moris loos, tan Nia natudu laran di'ak baa o ti'an.

*Ita dadi ata mak serwisu tuir itakaan ulun beer*

<sup>15</sup> Nu'unabee? Arumak emi haneo ha'ak, "Tan Ukun-badu la kona tenik baa ita ona, di'ak liu ita halo sala bei-beik, nebee Na'i Maromak hetak natudu laran di'ak baa ita!" Nunia ka? Keta hanoin nunia! <sup>16</sup> Kola knaninuk kosi ata no ulun. Kalo ema boi atu serwisu bodik ulun ida, ema nia musti nanono nodi serwisu tuir niakaan ulun beer. Nunia moos, emi bele boi atu tuir nabee. Boi atu hanono baa a'aat iha neon laran ka, boi atu hanono baa Na'i Maromak. Kalo boi atu hanono baa a'aat, emi dadi ata baa a'aat. Emi moos la talin malu ho Na'i Maromak. Mais kalo boi atu hanono baa Na'i Maromak, Nia simu emi no nafoli emi na'ak, ema loos.

<sup>17</sup> Uluk, emi hanono baa a'aat iha neon laran. Mais oras ne'e, emi hanono baa hanorin loos iha neon laran mak ema nanorin baa emi ti'an. Tan baa nia, ha'u kamulak sera dodan baa Na'i Maromak. <sup>18</sup> Nia nasai emi ti'an nosi a'aat beran, to'o a'aat la bele ukun emi atu halo sala tenik. Oras ne'e, Na'i Maromak mak ukun emi atu halo lia loos.

<sup>19</sup> Ha'u kdale ne'e, kodi knaninuk loron-loron nosi ata no ulun, nebee emi maus hatene ha'ukaan hakara. Uluk, emi dadi ata mak hanono baa a'aat, to'o emi sakar Na'i Maromak hodi halo lia sasobo iha Niakaan oin. Oras ne'e, emi musti dadi ata tenik. Mais emi musti hanono baa Na'i Maromak hanorin loos, to'o emi moris moos iha Niakaan oin.

<sup>20</sup> Uluk, baa oras a'aat naruka emi halo sala, la noo ida mak naruka emi halo lia loos. Emi halo hahalok aat dei. <sup>21</sup> Mais ha'u atu kusu nune'e: Emi hetan folin di'ak saa hosi hahalok nia sia? La hetan! Hetan loos folin mak namoe emi dei. Tuir loos, hahalok nia folin, mak Na'i Maromak se'i kotuk baa emi.

<sup>22</sup> Mais oras ne'e, Na'i Maromak nasai emi ti'an nosi ulun tuan nia. Emi lalika halo sala tenik. Oras ne'e, emiakaan ulun foun mak Na'i Maromak. Emi musti serwisu bodik Nia. Hahalok nia folin, mak emi moris moos iha Niakaan oin, hodi hetan moris to'o nima-nimak. <sup>23</sup> Ema mak nalo sala, niakaan folin nodi ema baa mate, no Na'i Maromak se'i kotuk baa nia to'o nima-nimak. Mais dadi'ak mak Na'i Maromak foo loos baa ita, niakaan folin nodi ema baa moris nima-nimak hamutuk ho Nia. Ita bele simu moris nia, tan talin malu ho itakaan Na'in, Yesus Kristus.

## 7

*Ukun-badu la kona baa ema mak mate ti'an*

<sup>1</sup> Mamaluk sia! Oras ne'e, ha'u katak baa emi mak hatene lia ukun-badu. Emi nanis hatene ha'ak, ema ukunrai ida musti tuir ukun-badu nosi ukunrai nia. Mais kalo ema nia mate ti'an, ukun-badu nia la kona baa nia ona. <sup>2</sup> Ha'u kola kaninuk kosi ukun-badu feen-la'en. Tuir ukun-badu feen-la'en, kalo feto ida noo la'en ti'an, sia rua talin malu to'o mate. Mais kalo la'en mate ti'an, feto faluk nia la kona ona ukun-badu nia. Nia bele noo seluk la'en. <sup>3</sup> Mais tuir ukun-badu feen-la'en, kalo noo seluk la'en baa oras la'en uluk sei moris, feto nia nakur biti-kluni. Mais kalo la'en mate ti'an,

ukun-badu feen-la'en la kona baa nia ona. Masik noo seluk la'en, la nakur biti-kluni.

<sup>4</sup> Nunia moos bodik ita, mamaluk sia! Uluk ita talin malu ho Ukun-badu. Mais tan ita mate hamutuk ho Kristus ti'an, Ukun-badu nia la kona baa ita ona. Oras ne'e, ita hanesan feto kfaluk mak noo seluk la'en, tan ita talin malu ti'an ho Kristus. Nia moris nikar ti'an nosi mate, nebee ita bele moris hodi halo hahalok mak foo kneter baa Na'i Maromak.

<sup>5</sup> Uluk, ita moris tuir itakaan hakara du'uk. Ita hatene Ukun-badu, mais ita hakur luku hodi halo sala. Hotu, Na'i Maromak se'i kotuk baa ita, tan sala nia. <sup>6</sup> Tebes. Uluk, ita kona Ukun-badu. Mais oras ne'e, la kona ona tan itakaan moris tuan lakon mohu ti'an. Tuir dalan tuan, Ukun-badu mak babilan ita. Mais tuir dalan foun, Na'i Maromak Kmalar Lulik mak babilan ita. Nia moos nakara nebee ita serwisu bodik Na'i Maromak.

*Na'i Maromak Ukun-badu nalore a'aat iha itakaan neon laran*

<sup>7</sup> Kalo nunia, ita atu dale saa tenik? Arumak emi haneo ha'ak, "Na'i Maromak Ukun-badu nia, sala!" Lale! Kalo ha'u la katene Ukun-badu nia sia, ha'u la koran aat iha ha'ukaan neon. Ha'u kola knaninuk nosi Ukun-badu ida mak na'ak, "Keta beer hola ema sasoin." Oin nunabee ha'u kbele katene hahalok nia sala, kalo la katene niakaan ukun-badu nia dauk? La kbele!<sup>✠</sup> <sup>8</sup> Mais tan noo ukun-badu nunia, a'aat iha ha'ukaan neon laran nalo ha'u kbeer kola ema sasoin oi-oik. Kalo la noo ukun-badu mak badu lia ida, ha'u la kbeer kakur kodi kalo sala.

<sup>9</sup> Uluk, ha'u la katene Na'i Maromak Ukun-badu dauk. Baa oras nia, ha'u kmoris koran aan ema di'ak. Kleu-leur, foin katene noo Ukun-badu mak badu lia sia. Hotu, a'aat iha ha'ukaan neon laran nakfodak sai, to'o ha'u kakur Ukun-badu nia, kodi kalo sala. <sup>10</sup> Tan sala nia, ha'u kfatatan kona Na'i Maromak hahibun to'o mate. Ha'ukaan neon dodok tan katene ka'ak, masik ha'u karui aan atu moris tuir Ukun-badu nia moos, ha'u la kbele. Tuir loos, Ukun-badu nia musti babilan ema baa dalan moris loos. Mais bodik ha'u du'uk, Ukun-badu nia na-haat ha'u, to'o Na'i Maromak nahibu ha'u. <sup>11</sup> Tebes. Ukun-badu nia musti natudu dalan moris loos. Mais a'aat iha ha'ukaan neon laran tolek ha'u, to'o ha'u kanoin

sala ka'ak, Na'i Maromak simu ha'u, surak moris tuir Ukun-badu. Hodi nunia, a'aat iha ha'ukaan neon laran nodi Ukun-badu atu natuun kastikar mate baa ha'u.<sup>✠</sup>

<sup>12</sup> Kalo ohin nia emi ha'ak, "Na'i Maromak Ukun-badu nia, sala," ha'u kataa ka'ak, "Lale! Na'i Maromak Ukun-badu nia, moon! Nia naruka loos lia mak moon, lia mak loos, no lia mak di'ak."

<sup>13</sup> Arumak emi haneo ha'ak, Ukun-badu mak nalo Na'i Maromak natuun kastikar mate baa ha'u ka? Lale! Masik ha'u katene ti'an Ukun-badu nia, ha'u krona baa a'aat iha ha'ukaan neon laran, to'o kalo sala. Ha'ukaan salan nia mak nalo Na'i Maromak natuun kastikar mate baa ha'u. Ukun-badu nia du'uk, di'ak, tan nalore a'aat iha itakaan neon laran. Hotu a'aat nia mak nahonu ita baa sala, to'o Na'i Maromak nahibu. Natuun baa oras Na'i Maromak nodi Ukun-badu nalore dalan moris loos, Ukun-badu nia moos nalore a'aat iha itakaan neon laran.

*Lia di'ak no lia aat sakar malu iha itakaan neon laran*

<sup>14</sup> Ita hatene ha'ak, Ukun-badu mak Na'i Maromak natuun nosi lale'an, mai nosi Ni-akaan Kmalar Lulik. Mais ha'u ne'e, ema raiklaran mak neon la biit. Ha'u krona baa a'aat iha neon laran, hotu kalo sala. Kodi nunia, a'aat ukun ha'u, nalo ha'u baa ata. <sup>15</sup> Ha'u kbenar tan ha'ukaan lisan ne'e. Lia di'ak mak kakara kalo, ha'u la kalo. Mais lia aat mak la kakara kalo, ha'u kalo luku.<sup>✠</sup> <sup>16</sup> Tan lia nia, ha'u ksimu ka'ak, Na'i Maromak Ukun-badu nia, di'ak. <sup>17</sup> Tan lahoos ha'u mak babilan aan du'uk, mais a'aat iha ha'ukaan neon mak babilan ha'u to'o kalo sala.

<sup>18</sup> Ha'u katene du'uk ka'ak, la noo lia di'ak kois iha ha'ukaan neon. Tan ha'u ne'e, ema raiklaran lisan aat. Masik ha'u karui aan kalo lia di'ak moos, la kbele. <sup>19</sup> Ha'u kbeer kalo lia di'ak, mais la kalo. Ha'u la kbeer kalo lia aat, mais kalo luku. <sup>20</sup> Nune'e. Kalo ha'u kalo lia aat mak la kakara kalo, lahoos ha'u du'uk, mais tan a'aat moris iha ha'ukaan neon.

<sup>21</sup> Lia huun nune'e: Ha'u kakara kalo lia di'ak, mais noo a'aat iha ha'ukaan neon mak sakar bei-beik. <sup>22</sup> Kalo ha'u kanoin kola Na'i Maromak Ukun-badu, ha'ukaan neon di'ak tebes. <sup>23</sup> Mais nu'u noo beran iha ha'ukaan neon laran mak nahaat ha'u. Ha'u kakara kalo lia di'ak, mais la dadi. Nu'u

✠ 7:7 Ema Isra'el Sai Nosi Mesir 20:17; Hanoin Hikar Dalan Moris 5:21

✠ 7:11 Lia Uluk Fohon 3:13

✠ 7:15



beran nia kohi nola ha'u, nodi seten ha'u atu tuir nia. <sup>24</sup> Aa! Ha'u ne'e susar tebes! See mak bele sori ha'u nosi a'aat beran iha ha'uakaan neon laran mak nodi ha'u baa mate ne'e?

<sup>25</sup> Adeei! Na'i Maromak loke dalam ti'an atu nasai ha'u nosi a'aat beran nia. Ha'u ksera dodan baa Nia, tan itakaan Na'in Yesus Kristus bele sori ha'u! Tuir loos, ha'u kakara moris tuir Na'i Maromak Ukun-badu. Mais ha'u ksusar, tan noo a'aat iha ha'uakaan neon mak koen ha'u bei-beik atu kalo sala.

## 8

*Ita bele moris loos, tan talin malu ho Maromak Kmalar Lulik*

<sup>1</sup> Tan lia nia, ita bele hatene ha'ak, Na'i Maromak la kastikar ema mak talin malu no Yesus Kristus! <sup>2</sup> Kalo ita talin malu ho Yesus Kristus, Na'i Maromak Kmalar Lulik foo beran baa ita nebee bele moris loos. Kmalar Lulik moos nasai ita hosi a'aat beran iha itakaan neon laran, nebee a'aat la ukun ita atu halo sala ona.

<sup>3</sup> Masik ita tuir hotu Na'i Maromak Ukun-badu moos, ita la bele sai hosi a'aat beran, tan ita ema raiklaran mak neon la biit. Mais Na'i Maromak loke dalam nodi solok Oan du'uk dadi ema raiklaran nu'iu ita. Ema raiklaran seluk sia nalo sala oi-oik, mais Yesus du'uk la dala ida nalo sala. Hotu, Nia dadi baa sera atu kasu mohu sala nosi ema maksalan sia. <sup>4</sup> Tan lia nia, ita bele moris loos tuir Na'i Maromak Ukun-badu. Ita la moris tuir itakaan beer du'uk ona, mais moris tuir Na'i Maromak Kmalar Lulik beer.

<sup>5</sup> Ema mak moris tuir beer du'uk, naneo loos lia aat. Mais ema mak moris tuir Kmalar Lulik beer, naneo loos lia mak nalo Kmalar Lulik neon di'ak. <sup>6</sup> Ema mak foo leet baa a'aat atu babilan niakaan kakutak, nia la nanono kois baa Kmalar Lulik. Nia nalo sala mak nodi nia baa mate. Mais ema mak foo leet baa Kmalar Lulik atu babilan niakaan kakutak, nia netan moris mak loos. Nia moos neon noku.

<sup>7</sup> Ema mak tuir a'aat iha neon laran, sakar Na'i Maromak. Nia la nanono baa Na'i Maromak ukun, tan neon la biit. <sup>8</sup> Hanoin! Tan ema mak foo leet baa a'aat iha neon laran atu babilan nia, nanis nia la bele nalo Na'i Maromak neon di'ak.

<sup>9</sup> Mais emi la moris tuir a'aat iha neon laran ona. Kalo tebes Kmalar Lulik mak babilan emikaan neon, emi nanis halo lia mak nalo Nia neon di'ak. Hanoin! Kalo Kristus Kmalar Lulik la moris iha ema neon, ema nia lahoos Kristus eman. <sup>10</sup> Mais tan Kristus moris iha emikaan neon ti'an, masik emi mate tan hahalok sala, emikaan kmalar atu moris no Na'i Maromak to'o nima-nimak. Lia nia bele dadi tan Na'i Maromak simu emi ti'an no nafoli emi na'ak, ema loos. <sup>11</sup> Na'i Maromak, mak nalo Yesus moris nikar nosi mate. Dadi, masik ita mate ti'an, kalo Niakaan Kmalar Lulik moris iha itakaan neon, Nia nalo ita moris hikar. Ne'e na'ak, Nia atu nalo ita moris hikar, nu'iu nalo Kristus moris nikar.✠

*Na'i Maromak Kmalar Lulik natudu na'ak, ita dadi baa Na'i Maromak oan*

<sup>12</sup> Nune'e, mamaluk sia! Ita ne'e hoo tusan boot baa Na'i Maromak, tan Nia fakar mohu Niakaan dadi'ak wa'in baa ita ti'an. Oras ne'e ita musti selu tusan nia hodi moris tuir Niakaan hakaran. Ita la moris tuir a'aat iha itakaan neon laran ona. <sup>13</sup> Kalo ita moris tuir a'aat iha neon laran, nanis Na'i Maromak se'i kotuk no kastikar ita! Mais kalo ita foo leet baa Kmalar Lulik nadodok a'aat iha itakaan neon laran, ita bele moris loos.

<sup>14</sup> Ema mak nanono baa Kmalar Lulik babilan, sia mak Na'i Maromak oan. <sup>15</sup> Kalo ita foo leet baa Kmalar Lulik babilan, Nia la nalo ita baa ata mak moris ta'uk teen. Uluk, ita moris nunia tebes. Mais tan ita simu Kmalar Lulik babilan, ita dadi Na'i Maromak oan ti'an. Na'i Maromak nanis rona ita, kalo ita bolu Nia ha'ak, "Ama!"✠

<sup>16</sup> Ita hatene iha neon laran du'uk ha'ak, ita dadi Na'i Maromak oan sia. Kmalar Lulik moos natudu na'ak nunia. <sup>17</sup> Tan ita dadi Na'i Maromak oan ti'an nunia, ita nanis simu sasoin nosi itakaan Ama. Kalo Ama Maromak latan sasoin baa Oan Kristus, ita moos simu bele-bele ho Kristus. Mais sei noo lia ida tenik: Ita moos musti hetan susar, hanesan Kristus netan susar, nebee Na'i Maromak foti-nahaas ita, hanesan Nia foti-nahaas Kristus.✠

*Nosi ikus Na'i Maromak foti-nahaas nodi foo kabaas baa ita*

<sup>18</sup> Tuir ha'u, susar mak ita hetan baa oras ne'e, oan ida dei kalo ita sura-hanesa no kabaas mak Na'i Maromak nameno atu foo

✠ 8:11 1 Korintus 3:16

✠ 8:15 Markus 14:36; Galatia 4:6

✠ 8:17 Galatia 4:5-7

baa ita. <sup>19</sup> Raiklaran no sasoin hotu-hotu mak Na'i Maromak nase'i ti'an, sei hei-hein saa mak Nia atu natudu baa Niakaan oan sia. <sup>20</sup> Uluk aan, raiklaran no sasoin hotu-hotu kona kastikar to'o sia la no folin. Lia nia, lahoos siakaan beer, mais tan Na'i Maromak natuun kastikar nunia. Masik nunia moos, sia sei neo-neon baa, <sup>21</sup> tan Na'i Maromak nameno atu sori sia nosi mate. Hotu, Nia atu foo kabaas baa sia, hanesan Nia nameno foo baa Niakaan oan sia.

<sup>22</sup> Ita hatene ha'ak, iha raiklaran ne'e noo susar lear. Hori uluk aan to'o oras ne'e, raiklaran no sasoin hotu-hotu nahoron tan moras nodi neo-neon baa hotu-hotu atu dadi foun. Sia, nu'u fetu mak nahoron tan moras nodi neo-neon atu nahoris. <sup>23</sup> Lahoos raiklaran no sasoin mesan dei mak neo-neon, mais ita hotu. Na'i Maromak foo uluk Kmalar Lulik baa ita. Mais ita sei neo-neon nebee Na'i Maromak moos foti ita dadi baa Niakaan oan, nodi sori itakaan isin lolon nosi a'aat hotu-hotu. <sup>24</sup>

Baa oras ita fiar baa Yesus atu sori ita, Na'i Maromak moos nameno atu foti ita nalo baa Niakaan oan. Mais oras ne'e, ita sei neo-neon, tan sei la dadi dauk. Ema neo-neon baa lia mak dadi ti'an ka? Lale! Kalo ema ida naree lia ida mak dadi ti'an, nia lalika neo-neon ona. <sup>25</sup> Mais kalo ita sei neo-neon baa lia ida mak sei la dadi dauk, ita musti haterus aan hodi hein bei-beik.

<sup>26</sup> Oras ita sei hein, Kmalar Lulik tulun ita, tan itakaan neon la biif no ita la hatene hamulak tuir loos. Masik ita hamuu loos iha neon laran tan la hatene atu hamulak hodi lia fuan saa, Kmalar Lulik namulak seluk ita. <sup>27</sup> Na'i Maromak natene hotu-hotu mak ita beer hamulak iha neon laran. Nia moos natene Kmalar Lulik beer, tan manesak no Niakaan beer. Tan lia nia, Nia natene lia hotu-hotu mak Kmalar Lulik beer namulak bodik ita ema makfiar. Saa mak Kmalar Lulik namulak, nanis kona baa Na'i Maromak beer.

<sup>28</sup> Ita hatene ha'ak, Na'i Maromak nalo hotu-hotu dadi di'ak bodik ema mak nadomi Nia no boi kedan atu tuir Niakaan hakara. <sup>29</sup> Hori uluk aan, Nia natene see mak atu dadi baa Niakaan oan. Nia moos boi nola sia nebee siakaan lisan dadi hanesan Niakaan Oan Kristus. Kristus nia, mak oan ulun. Rumak sia, mak alin. <sup>30</sup> Ema mak Na'i Maromak boi kedan, Nia bolu nola

sia atu dadi baa Niakaan oan. Ema mak Nia bolu nola ti'an, Nia nafoli sia na'ak ema loos. Ema mak Nia naloos ti'an, nosi ikus Nia moos foti-nahaas nodi foo kabaas baa sia.

*Na'i Maromak nadomi ita tebe-tebes*

<sup>31</sup> Oras ne'e, ita atu dale saa tenik nosi lia nia sia? Kalo Na'i Maromak nariik nosi ita, see mak bele sakar ita? La noo! <sup>32</sup> Na'i Maromak la natoos Oan du'uk, mais latan nebee mate dadi sera atu tulun ita hotu-hotu. Tan Nia la natoos Oan nunia bodik ita, ita bele hatene ha'ak, Nia moos atu foo di'ak hotu-hotu baa ita. Tebes.

<sup>33</sup> Arumak emi haneo ha'ak, sei noo ema mak bele tula sala baa ita ka? La noo! La noo ema ida mak bele tula sala baa ita, tan Na'i Maromak boi nola ita ti'an. Nia du'uk nafoli ita na'ak, ema loos. <sup>34</sup> Arumak emi haneo ha'ak, sei noo ema mak bele dale na'ak, Na'i Maromak musti kastikar ita ka? La noo! Na'i Maromak la kastikar ita ona, tan Nia boi ita ti'an, no Yesus Kristus mate selu nola ita. Liu tan tenik, Na'i Maromak nalo Yesus moris nikar, hotu foti Nia nebee nabesi aan baa fatin kneter kaliuk iha Na'i Maromak sorin kwana. Iha nia, Yesus namulak bodik ita.

<sup>35</sup> Arumak emi haneo ha'ak, noo ema mak bele seten Kristus to'o Nia la nadomi ita tenik ka? La noo! La noo ida kois mak bele! Masik ita hetan susar ka, mukit ka, salaen ka, la noo tais ka, dinu ka, ema atu no'o ita ka, Kristus nadomi ita nohuun. La noo ida kois mak bele taa kotu ita nosi Niakaan dadomin! <sup>36</sup> Hakerek Moon na'ak, "Ema buka dalan atu no'o ita,

tan ita Na'i Maromak eman.

Sia nalo ita,

nu'u bibi malae mak ema nodi baa no'o." <sup>37</sup>

<sup>37</sup> Masik ita hetan susar oin nunabee moos, ita sai luku tan Kristus nadomi ita.

<sup>38</sup> Ha'u kfiar nune'e: la noo ida kois mak bele saseni Na'i Maromak to'o Nia la nadomi ita. Ita moris ka, ita mate ka, Nia nadomi nohuun. Makbukar lale'an ka, diabu ka, makaer beran seluk ka, la noo ida mak bele seten Na'i Maromak to'o Nia la nadomi ita. Masik baa oras ne'e ka, baa loron ikus ka, la noo. <sup>39</sup> La noo ida iha lale'an, la noo ida iha raiklaran. Nosi sasoin hotu-hotu mak Na'i Maromak nase'i moos, la noo ida mak bele sasa fa'e ita nosi Na'i

Maromak dadomin, tan ita talin malu ti'an ho itakaan Na'in Yesus Kristus.

## 9

*Paulus neon susar, tan niakaan ema Yahudi wa'in la fiar baa Kristus*

<sup>1</sup> Ita mak talin malu ho Kristus, dale mak loos dei. Dadi, saa mak ha'u kdale ne'e, lia mak loos no tebes. Ha'u la kbosok. Ha'u moos koran iha neon laran ka'ak, Kmalar Lulik mak babilan ha'ukaan dalen ne'e. <sup>2-3</sup> Nune'e: koran susar todan baa oras kanoin kola ha'ukaan ema Yahudi du'uk, tan kakara nebee sia moos talin malu no Kristus. Mais sia wa'in la fiar. Kalo ha'u kbele kona kastikar tan seluk sia, ha'u kadi'a aan simu. Masik Na'i Maromak sasa fa'e ha'u kosi Kristus moos, ha'u ksimu, surak ha'ukaan ema sia talin malu no Kristus. <sup>4</sup> Tuir loos, sia ema klubun ida mak sotir tebes. Sia mak Na'i Maromak foti baa Niakaan oan sia hori uluk aan. Nia natudu Niakaan beran maka'as baa sia. Nia namate mamenon oi-oik no sia. Nia foo Niakaan Ukun-badu baa sia, no nameno atu natudu laran di'ak baa sia. Sia mak natene lo'u-sudur baa Na'i Maromak nodi naliku Nia. <sup>5</sup> Sia moris nosi itakaan bei uluk, mak Bei Abraham, Bei Isak, no Bei Yakob. (Sia nola naran 'Isra'el' nosi Bei Yakob naran foun.) Kristus moris nosi siakaan husar-binan. Kristus moos Maromak mak ukun hotu-hotu. Ita tonu-haboot Nia to'o nimanimik. Loos!

<sup>6</sup> Mais ema Yahudi wa'in sei la fiar dauk baa Kristus. Masik nunia moos, ema la bele na'ak Na'i Maromak la nala'ok Niakaan mamenon baa sia. Keta haneo ha'ak, ema hotu-hotu mak moris nosi Bei Isra'el, Na'i Maromak nafoli sia na'ak, Niakaan ema. <sup>7</sup> No keta haneo ha'ak, ema hotu-hotu mak moris nosi Bei Abraham, Na'i Maromak nafoli sia na'ak, Niakaan ema. Tan Na'i Maromak katak baa Bei Abraham na'ak, "Okaan husar-binan mak Ha'u katene, ne'e mak, husar-binan mak moris nosi okaan oan Isak dei."

<sup>8</sup> Lia ne'e na'ak, hori uluk to'o baa oras ne'e, lahoos Bei Abraham husar-binan hotu-hotu mak dadi baa Na'i Maromak eman. Hela mesan husar-binan mak Nia boi ti'an tuir mamenon. <sup>9</sup> Tan Na'i Maromak

namate menon baa Bei Abraham na'ak, "Takseer tinan oin Ha'u kmai kikar, baa oras nia okaan feen Sara nahoris oan mane ida ti'an."

<sup>10</sup> Lahoos nunia dei. Itakaan bei Isak no feen Ribka moos nahoris oan karuak. <sup>11-12</sup> Oa karuak nia sia sei la moris dauk, sei la natene dauk lia di'ak no lia aat, mais Na'i Maromak katak kedan baa Ribka nosi oan karuak nia sia na'ak, "Maun atu serwisu bodik alin." Hodi nunia, Na'i Maromak nalore na'ak, kalo Nia boi nola ema ida ti'an, Nia natene nanis atu nodi ema nia nala'ok serwisu saa. Na'i Maromak boi kedan alin nia atu dadi Niakaan ema. Nia la nein naree alin nia atu nalo saa, tan Nia natene kedan ti'an. <sup>13</sup> Iha Hakerek Moon Na'i Maromak dale nosi oa karuak nia na'ak,

"Ha'u kboi Yakob,

Ha'u kdudu Esau."

<sup>14</sup> Dadi, ita atu ha'ak saa tenik? Arumak emi haneo ha'ak, "Na'i Maromak nakotu lia la nodi moon." Lale! <sup>15</sup> Uluk aan Na'i Maromak katak baa Bei Musa na'ak, "Ha'u du'uk mak kboi ema mak Ha'u kdodan.

Ha'u du'uk mak katudu ema mak Ha'u kadomi."

<sup>16</sup> Dadi, Na'i Maromak dodan ema, la titu nosi ema neon laran, lale ema niakaan hahalok, mais nahuu nosi Na'i Maromak laran du'uk. <sup>17</sup> Iha Hakerek Moon, Na'i Maromak dale baa Na'i Mesir na'ak, "Ha'u kfoti o dadi baa na'in, tan ha'u kakara kodi o atu matudu Ha'ukaan beran baa ema lear. Hodi nunia, ema iha raiklaran tomak fotinaboot Ha'ukaan naran."

<sup>18</sup> Dadi, kalo Na'i Maromak beer natudu dodan baa ema ida, Nia nalo luku. Kalo Nia beer nalo ema ida neon monas, Nia moos nalo luku.

*Na'i Maromak boi ema tuir Niakaan hakara*

<sup>19</sup> Arumak emi dale sakar ha'ak, "Kalo Na'i Maromak nakotu kedan hotu-hotu ti'an, to'o la noo ema ida mak bele sakar Niakaan kakotun, tan saa Nia sei tula sala baa ita? Ne'e na'ak, Na'i Maromak la moon."

<sup>20</sup> Kalo o manoin nunia, ha'u kataa o ka'ak, "O maneo o ne'e see?! O bele dale sakar Na'i Maromak ka?" Keta nunia, tan

\* 9:2-3 Ema klubun *Yahudi* nia, manesak no ema klubun Isra'el. Sia nein iha rai Isra'el no fatin seluk sia. ✨ 9:4

Ema Isra'el Sai Nosi Mesir 4:21, 14:22 ✨ 9:5 Lia Uluk Fohon 32:22-32 ✨ 9:7 Lia Uluk Fohon 21:12 ✨ 9:9 Lia

Uluk Fohon 18:10 ✨ 9:11-12 Lia Uluk Fohon 25:23 ✨ 9:13 Maleaki 1:2-3 ✨ 9:15 Ema Isra'el Sai Nosi Mesir

33:19 ✨ 9:17 Ema Isra'el Sai Nosi Mesir 9:16 ✨ 9:18 Hanoin Hikar Dalan Moris 7:7-9

Hakerek Moon na'ak, "Kalo ema ida nase'i buat ida, buat nia bele nusu fila baa ema mak nase'i nia na'ak, 'Tan saa o malo ha'u nune'e?'"<sup>21</sup> Ha'u kola knaninuk kosi ema mak nalo sasanan rai. Nodi rai fu'ak ida, nia bele boi atu nalo hanek molen to'o ema mose. Nia moos bele boi atu nalo baa sasanan te'in mak la no folin. Nia nalo tuir niakaan hakara dei.

<sup>22</sup> Nunia moos, Na'i Maromak. Nia noo beran atu nalo tuir Niakaan hakara du'uk. Nia bele boi atu natudu Niakaan hahibun no Niakaan beran baa ema mak nalo aat, tan ema nia sia fatan kona kastikar to'o welon. Mais Nia moos bele boi atu netu neon no ema mak nalo aat. <sup>23</sup> Nia nalo nunia atu natudu Niakaan dodan baa ema balu, tan Nia boi sia kedan atu foti-nahaas sia nodi foo kabaas baa sia. <sup>24</sup> Ita ne'e, mak Nia boi kedan ti'an atu dadi baa Niakaan ema. Ita ne'e, balu hosi ema Yahudi, balu tenik hosi ema klubun seluk sia. <sup>25</sup> Uluk, Maromak nodi mako'an Hosea atu nakerek nosi ema lahoos Yahudi na'ak,

"Ema mak uluk lahoos Ha'ukaan ema,  
Ha'u kakara bolu sia ka'ak,  
'Emi ne'e, Ha'ukaan ema.'

Ema mak uluk Ha'u la kadomi,  
Ha'u kakara bolu sia ka'ak,  
'Emi ne'e, ema mak Ha'u  
kadomi.'"<sup>26</sup>

<sup>26</sup> Nia moos nakerek na'ak,  
"Noo fatin ida mak uluk  
Na'i Maromak katak baa ema na'ak,  
'Emi ne'e, lahoos Ha'ukaan ema!'  
Oras ne'e, Na'i Maromak simu sia na'ak,  
'Emi ne'e, Ha'ukaan oan!'"<sup>27</sup>

Maromak Mak Moris dale nunia, tan Nia dodan ema lahoos Yahudi sia.

<sup>27</sup> Dala ida, Maromak mako'an ida seluk, naran Yesaya, katak nosi ema klubun Isra'el na'ak,

"Masik ema Isra'el dadi klubun ida  
mak wa'in hanesan raihenek iha tasi  
tehen moos,

Na'i Maromak atu sori nola sia na'in hira  
dei  
nosi siakaan salan.

<sup>28</sup> Na'i Maromak Niakaan oras to'o ti'an atu nakotu lia baa raiklaran tomak.

Nia la nein ti'an, mais atu nakotu lai-  
lais ona.'"<sup>29</sup>

<sup>29</sup> Uluk aan, Yesaya moos katak nosi ema Yahudi na'ak nune'e:

"Ita ne'e sotir,  
tan Maromak Mak Beran Kaliuk  
nabusik itakaan husar-binan balu ne-  
tan moris.  
Kalo lahoos nunia,  
ita mohu ti'an,  
hanesan ema kota Sodom no  
Gomora.'"<sup>30</sup>

*Dalan moris bodik ema Isra'el mak se'i kotuk baa Na'i Maromak*

<sup>30</sup> Dadi, ita atu ha'ak saa? Ita hatene ha'ak, uluk ema lahoos Yahudi sia la nanono baa Na'i Maromak. Mais oras ne'e, Na'i Maromak naloos sia ti'an tan fiar Yesus Kristus. <sup>31</sup> Mais ema Yahudi sia sei la fiar. Sia madinas tuir Ukun-badu nodi neo-neon Na'i Maromak atu naloos sia. Mais la dadi falik.

<sup>32-33</sup> Tan saa la dadi nunia? Tan sia la fiar baa Yesus, mais sia narui aan tuir Ukun-badu nebee Na'i Maromak naloos sia. Sia narui aan no lahan Yahudi, mais nu'u la naree Maromak iha siakaan oin to'o sidi ain baa "fatuk sasidin" iha dalan klaran. Yesaya katak lia nia ti'an iha Hakerek Moon na'ak, "Sintidu!

Tan Ha'u kra i Ema ida iha Foho Sion,  
iha kota Yerusalem.

Ema nia nu'u fatuk sasidin ida,  
mak ema sidi ain kona baa.

Ema wa'in nakloti  
tan fatuk nia.

Mais ema mak fiar baa Nia,  
la neon ki'ik kedan."

Fatuk nia, mak Yesus. Mais ema Isra'el sia dudu sai Nia. Nu'u sia sidi ain nodi nakloti tan fatuk nia."<sup>34</sup>

## 10

<sup>1</sup> Mamaluk sia! Ha'ukaan neon ain, beer bodik ema Yahudi nune'e: Ha'u kakro'an kodi neon no laran, nebee sia foo leet baa Na'i Maromak atu sori sia nosi sala. Kalo dadi nunia, foin ha'u neon di'ak.

<sup>2</sup> Ha'u katak kasain ka'ak, sia madinas tebes buka Maromak. Mais sia la natene dalan mak loos <sup>3</sup> nebee Na'i Maromak naloos sia. Sia na'in loke dalan du'uk, tan la no'uk rona baa Nia.

<sup>4</sup> Kalo ema buka nebee Na'i Maromak naloos sia tan sia tuir Ukun-badu, lia nia la to'o dauk. Mais fiar baa Kristus, foin tetuk. Tan Na'i Maromak naloos ema hotu-hotu mak fiar baa Kristus.

✠ 9:20 Yesaya 29:16, 45:9 ✠ 9:25 Hosea 2:23 ✠ 9:26 Hosea 1:10 ✠ 9:28 Yesaya 10:22-23 ✠ 9:29 Yesaya

1:9 ✠ 9:32-33 Yesaya 28:16

*Na'i Maromak beer sori ema Yahudi no ema lahoos Yahudi*

<sup>5</sup> Uluk, Bei Musa natudu dalan nebee Na'i Maromak naloos ema, surak halo tuir Niakaan Ukun-badu hotu-hotu. Nia nakerek na'ak, "See mak tuir Ukun-badu hotu-hotu atu netan moris mak loos."<sup>☆</sup>

<sup>6</sup> Mais oras ne'e Na'i Maromak natudu dalan seluk ti'an nebee naloos ema, surak fiar baa Yesus Kristus. Dalan nia, iha ti'an. Tan Hakerek Moon na'ak, "Lalika husu ha'ak, 'See mak bele sa'e baa lala'an?'" (Lia fuan nia isin na'ak, "Ita ema raiklaran musti sa'e baa lala'an atu bolu Kristus, nebee namaan aan tuun atu sori ita ka?")<sup>7</sup> Hakerek Moon moos na'ak, "Lalika husu ha'ak, 'See mak atu tuun baa kuak naraka, baa ema maten fatin nia?'" (Lia fuan nia isin na'ak, "Ita ema raiklaran musti tuun baa hasa'e hikar Kristus nosi mate, nebee sori ita ka?")

<sup>8</sup> Lahoos nunia! Ita lalika sa'e baa lala'an, lala tuun baa naraka, atu buka Maksorin. Tan Hakerek Moon na'ak, "Maromak Manfatin kre'is baa o, tan iha okaan ibun no neon ti'an." Manfatin nia mak ita hodi katak baa ema ha'ak, "Kalo o makara buka Maksorin, fiar baa Kristus dei!"<sup>☆</sup> <sup>9</sup> Kalo o katak sain modi ibun du'uk ma'ak, 'Yesus Kristus, ha'ukaan Na'in,' no fiar modi neon no laran ma'ak, Na'i Maromak nalo Yesus moris nikar ti'an nosi mate, Na'i Maromak nanis sori o nosi okaan salan. <sup>10</sup> Kalo fiar modi neon, Na'i Maromak nanis naloos o. Kalo katak sain modi ibun ma'ak, 'Yesus Kristus, ha'ukaan Na'in,' Na'i Maromak nanis sori o nosi okaan salan. <sup>11</sup> Hakerek Moon na'ak, "Ema mak fiar baa Na'i Maromak la neon ki'ik kedan, tan hotu-hotu mak Na'i Maromak nameno ti'an, Nia nanis nalo dadi."<sup>☆</sup> <sup>12</sup> Ema Yahudi no ema lahoos Yahudi manesak, tan Na'in ida dei bodik ema klubun hotu-hotu. Nia moos beer fakar laran di'ak bodik ema hotu-hotu mak nusu tulun baa Nia. <sup>13</sup> Ita hatene lia nia tan Hakerek Moon na'ak, "Ema hotu-hotu mak nusu tulun baa Na'i Maromak, Nia nanis sori sia."<sup>☆</sup>

<sup>14</sup> Mais kalo ema sei la natene Nia dauk, oin nunabee sia bele nusu tulun baa Nia? La bele! Kalo sia sei la rona lia nosi Nia dauk, oin nunabee sia bele fiar baa Nia? La bele! Kalo sei la noo mak baa katak lia nosi Nia

baa sia, oin nunabee sia bele rona Niakaan lia nia? La bele!<sup>15</sup> Kalo sei la noo mak solok ema dauk, oin nunabee ema bele baa katak Niakaan lia baa sia? La bele! Tan Hakerek Moon na'ak, "Ema mak nodi lia di'ak mai, niakaan mamain nia kabaas basuk!"<sup>☆</sup>

<sup>16</sup> Mais emi hatene ti'an ha'ak, noo ema Isra'el balu mak la no'uk rona Lia Di'ak. Maromak mako'an Yesaya nakerek na'ak, "Ama Maromak!

Ema sia la no'uk fiar Ama Manfatin mak sia rona ti'an nosi ami!"<sup>☆</sup>

<sup>17</sup> Ema musti rona uluk lia nosi Kristus, foin sia bele fiar. Musti noo ema mak katak uluk Niakaan lia nia baa sia, foin sia bele rona.

<sup>18</sup> Ha'u kusu kokon nune'e: arumak emi hanoin ha'ak, ema Isra'el sia la dala ida rona nosi lia Kristus ka? Sia rona nanis ti'an! Tan Hakerek Moon na'ak, "Maromak mako'an siakaan lia mamenon keke lema raiklaran tomak ti'an.

Siakaan lia fuan

to'o raiklaran lidun no sikun sia ti'an."<sup>☆</sup>

<sup>19</sup> Ha'u atu kusu tenik lia ida ka'ak, "Ema Isra'el sia natene Na'i Maromak dalan, ka lala?" Sia nanis natene! Bei Musa nakerek uluk nosi lia nia ti'an. Baa oras nia, Na'i Maromak katak baa ema Isra'el na'ak, "Ha'u atu kalo lia di'ak

bodik ema klubun seluk sia.

Tan lia nia, emi atu hirus.

Ha'u atu kalo lia di'ak

bodik ema mak emi temi ha'ak kaku-tak tomak.

Tan lia nia, emi atu ruun ne'an."<sup>☆</sup>

<sup>20</sup> Nosi ikus, Bei Yesaya moos nakerek malorek nosi ema lahoos Yahudi na'ak,

"Noo ema mak uluk la buka Ha'u,

mais oras ne'e sia nasoru nola Ha'u ti'an.

Noo ema mak uluk la nusu atu naree Ha'u, mais oras ne'e Ha'u katadu aan baa sia ti'an."<sup>☆</sup>

<sup>21</sup> Mais Na'i Maromak katak nosi ema Isra'el nune'e:

"Loron-kalan Ha'u kein ema Isra'el sia mai baa Ha'u.

Ha'u kbeer simu sia kodi liman rua.

Mais sia la no'uk mai.

Sia la nanono baa Ha'u nodi sakar Ha'u."<sup>☆</sup>

☆ 10:5 Ukun-badu Na'ilulik 18:5 ☆ 10:8 Hanoin Hikar Dalan Moris 30:12-14 ☆ 10:11 Yesaya 28:16 ☆ 10:13 Yoel 2:32 ☆ 10:15 Yesaya 52:7 ☆ 10:16 Yesaya 53:1 ☆ 10:18 Kananuk Sia 19:5 ☆ 10:19 Hanoin Hikar Dalan Moris 32:21 ☆ 10:20 Yesaya 65:1 ☆ 10:21 Yesaya 65:2

## 11

*Na'i Maromak dodan ema Isra'el sia*

<sup>1</sup> Arumak emi haneo ha'ak, "Tan ema Isra'el sia la nanono baa Na'i Maromak, etuk Nia dudu sai sia ti'an." Nunia ka? Lale! Tan ha'u du'uk, ema Isra'el. Ha'u ne'e, kosi uma huun Benyamin. Benyamin aman, naran Isak. Isak aman, naran Abraham. Abraham nia, mak ema Isra'el hotu-hotu siakaan bei uluk fohon. <sup>2</sup> Na'i Maromak la dala ida dudu sai ema Isra'el mak Nia boi kedan hori uluk aan. Emi sei hanoin lia nosi Maromak mako'an Elia ka? Nia naksuhuk baa Na'i Maromak, nodi nakro'an nebee Na'i Maromak kastikar ema Isra'el sia <sup>3</sup> na'ak,

"Ama Maromak! Ema ne'e sia no'o mohu

Ama mako'an sia  
mak Ama solok mai.

Sia moos sobu karin taroman  
mak ema nodi lo'u-sudur baa Ama.

Nosi Ama mako'an hotu-hotu,  
ha'u kmesan dei mak sei moris.  
Mais ema moos buka dalan  
atu no'o ha'ul!"<sup>4</sup>

<sup>4</sup> Mais Na'i Maromak nataa Elia na'ak, "O dale nia, la kona! Sei noo ema rihun hitu mak lo'u-sudur baa Ha'u. Sia naterus aan bei-beik no la lo'u baa ai'oi lulik Ba'al."<sup>5</sup>

<sup>5-6</sup> Nunia moos, baa oras ne'e. Lahoos ema Yahudi hotu-hotu se'i kotuk baa Na'i Maromak. Sei noo amikaan ema balu mak Na'i Maromak boi ti'an atu sori, tan Nia nakara natudu laran di'ak baa ami. Kalo Nia nokbiit natudu laran di'ak nodi sori ami tan amikaan hahalok di'ak, ne'e na'ak, Nia la boi atu sori ami. Tan kalo ema nokbiit natudu laran di'ak, ne'e na'ak nia la boi atu nalo nunia. <sup>7</sup> Lia rohan nune'e: ema Yahudi wa'in buka dalan atu di'a-di'ak no Na'i Maromak. Balu netan dalan, tan sia mak Na'i Maromak boi kedan ti'an. Mais wa'in la netan dalan, tan neon monas to'o sia la nanono Na'i Maromak. <sup>8</sup> Hakerek Moon na'ak,

"Na'i Maromak foo baa sia,  
matan mak la bele naree,  
tilun mak la bele rona,  
no kakutak tomak mak la bele nanoin.  
Tan baa nia, sia la natene lia  
loos to'o baa ohin loran ne'e  
moos."<sup>9</sup>

<sup>9</sup> Na'i Daud moos nakerek nosi lia ema Yahudi na'ak,

"Habusik sia nadahur iha siakaan fatin du'uk.

Siakaan dahur nia atu kesi fila sia,  
tan sia naneo hotu-hotu di'ak.

No siakaan sasoin du'uk atu nalo sia  
sidi ain.

<sup>10</sup> Habusik siakaan matan nakukun,  
to'o sia la titu-naree sa-saa!

Habusik sia natiu naha todan bei-beik,  
to'o siakaan kotuk ruin tu'an ka-  
to'uk!"<sup>10</sup>

*Na'i Maromak nakara sori ema hotu-hotu*

<sup>11</sup> Ema Yahudi sia sidi ain tan la fiar baa Yesus. Tebes. Mais ha'u atu kusu nune'e: Sia nakloti to'o la bele nadeer tenik ka? Lale! Mais tan sia la no'uk nanono baa Na'i Maromak, siakaan salan nia loka dalan nebee Na'i Maromak simu ema seluk. Na'i Maromak nalo nunia, nebee ema Yahudi sia laran moras, hotu sia fila nikar baa Nia. <sup>12</sup> Malorek ti'an na'ak, ema Yahudi sia se'i kotuk baa lia mak di'ak. Mais tan siakaan salan nunia, ema seluk nosi raik-laran tomak bele noran Na'i Maromak laran di'ak. Ne'e na'ak, ema Yahudi sia lakon boot. Ema lahoos Yahudi sia sotir boot. Mais nosi ikus, kalo ema Yahudi sia moos fila nikar di'a-di'ak no Na'i Maromak, ne'e mak di'ak kaliuk!

<sup>13</sup> Oras ne'e, ha'u katak baa emi mak lahoos Yahudi sia. Na'i Maromak solok ha'u hanesan Kristus klosan bodik emi. Ha'u kaka'as aan kodi kala'ok serwisu kabaas ne'e, <sup>14</sup> tan kaneo kalo ha'u kala'ok di'a-di'ak serwisu ne'e bodik emi mak lahoos Yahudi, arumak ha'ukaan ema Yahudi du'uk laran moras, to'o balu netan moris tan fila nikar baa Na'i Maromak. <sup>15</sup> Baa oras Na'i Maromak dudu sai ema Yahudi sia, Nia loka dalan nebee ema seluk bele tama dadi baa Niakaan ema. Mais nosi ikus, kalo ema Yahudi sia fila nikar baa Na'i Maromak, lia nia kabaas kaliuk, nu'u sia moris nikar nosi mate!

<sup>16</sup> Kalo ema sera to'os isin uluk fohon baa Na'i Maromak, ne'e na'ak, to'os isin hotu-hotu dadi baa Na'i Maromak Niakaan. Kalo ema mak nalo tubi, sera tubi uluk fohon, tubi hotu-hotu dadi baa Na'i Maromak Niakaan. Kalo ema sera ai abut ida, ai sorun hotu-hotu moos dadi baa Na'i Maromak Niakaan.

<sup>17</sup> Ha'u kanesa ema Yahudi baa ai huun saitun ida mak Na'i Maromak kuda iha to'os

☆ 11:1 Filipi 3:5 ☆ 11:3 1 Na'i Isra'el Sia 19:10, 14 ☆ 11:4 1 Na'i Isra'el Sia 19:18 ☆ 11:5-6 Hanoin Hikar  
Dalan Moris 7:7-8 ☆ 11:8 Hanoin Hikar Dalan Moris 29:4; Yesaya 29:10 ☆ 11:10 Kananuk Sia 69:23-24

laran. Nunia moos, kanesa emi mak lahoos Yahudi sia baa ai saitun fuik iha to'os luan. Na'i Maromak taa kotu ai sorun balu iha to'os laran nia, hotu Nia taa nola ai fuik sorun balu, tubir baa ai huun iha to'os laran nia. Hodi nunia, sorun nosi ai huun iha to'os luan, simu nola moris nosi ai huun iha to'os laran. Ne'e na'ak, Na'i Maromak foo moris baa ema Yahudi bele-bele no emi mak lahoos Yahudi. <sup>18</sup> Mais sintidu! Keta kakaku aan haneo ha'ak, emi hosi luan nia di'ak liu ai sorun mak to'os na'in taa kotu iha to'os laran nia! Kalo atu maksa'ek aan, keta malu'a tan o ne'e sorun loos dei! Lahoos o mak malo ai huun nia biit, mais abut mak nalo biit.

<sup>19</sup> Arumak o ma'ak, "Na'i Maromak taa kotu sorun ida nosi ai huun mak moris iha Niakaan to'os laran, nebee tubir nikar ha'u baa, nodi seluk sorun tuan nia." <sup>20</sup> Tebes. Mais keta malu'a ma'ak, Na'i Maromak taa kotu sorun nia sia tan sia la fiar baa Yesus. O bele seluk sia, tan fiar baa Nia. Tan lia nia, o la bele kakaku aan! Di'ak liu, daka aan! Keta malo oi-oik. <sup>21</sup> Ema Yahudi sia nu'u sorun isin mak tubu uluk iha to'os laran. Mais Na'i Maromak la nabusik sia naterus aan kleur iha nia. Dadi, kalo o la fiar baa Yesus nohuun, keta maneo ma'ak Na'i Maromak atu nabusik o materus aan iha nia!

<sup>22</sup> Hanoin di'a-di'ak! Na'i Maromak laran di'ak. Mais Nia moos laran moon. Nia natene natuun kastikar todan baa ema mak la nanono no se'i kotuk baa Nia. Bodik emi mak lahoos Yahudi sia, Na'i Maromak natudu laran di'ak surak emi moris talin malu bei-beik ho Nia, nebee bele simu Niakaan dadi'ak nia. Kalo emi la moris nunia, Nia nanis taa kotu emi nosi Niakaan ai huun. <sup>23</sup> Kalo ema Yahudi sia nalo neon aat hotu fiar baa Yesus, nanis Na'i Maromak tubir nikar sia baa ai huun isin nia. Tan Nia mak noo beran atu nalo nunia! <sup>24</sup> Mais emi mak lahoos Yahudi sia, nu'u sorun nosi saitun fuik mak uluk tubu karin iha to'os luan. Na'i Maromak boi nola emi nodi tubir baa ai huun saitun mak Nia kuda iha to'os laran. Kalo Na'i Maromak nalo nunia bodik emi mak lahoos Yahudi, saa tenik bodik ema Yahudi. Kabaas kaliuk kalo Nia tubir nikar sia baa siakaan ai huun du'uk.

*Nosi ikus, Na'i Maromak atu sori ema Yahudi sia*

<sup>25</sup> Mamaluk iha Roma sia! Emi musti hatene lia ne'e mak uluk sei lia subar. Mais

kalo hatene ti'an, keta kakaku aan hodi haneo ha'ak, emi matenek. Lia subar nia nune'e: oras ne'e, ema Yahudi sia neon monas no la no'uk fiar baa Yesus. Mais la nunia bei-beik. Tan kalo ema seluk hotu-hotu fiar baa Yesus ti'an, ema Yahudi sia moos fiar baa Nia. <sup>26</sup> Kalo oras nia to'o ti'an, Na'i Maromak atu sori ema Yahudi hotu-hotu. Na'i Maromak du'uk katak kedan nunia ti'an iha Hakerek Moon na'ak, "Kalo niakaan oras to'o ti'an,

Maksorin ida atu mai nosi Foho Sion iha kota Yerusalem. Oras ne'e, Isra'el husar-binan sia la nanono baa Ha'u.

Oras ne'e, sia se'i kotuk baa Ha'u. Mais kalo ema nia to'o mai ti'an, Nia atu namoos siakaan neon. ☆

<sup>27</sup> Hotu, Ha'u kasu mohu siakaan salan, tan uluk kamate menon ko sia nunia." ☆

<sup>28</sup> Sura oras ema Yahudi sia dudu Yesus Manfatin Di'ak, sia nalo aan nu'u funu mak sakar Na'i Maromak. Hodi nunia, sia foo leet baa emi mak lahoos Yahudi sia. Mais Na'i Maromak nadomi sia nohuun, tan nadomi siakaan bei uluk, no boi nola sia ti'an dadi baa Niakaan ema. <sup>29</sup> Kalo Na'i Maromak latan buat ida ti'an, Nia la dada nikar ona. Kalo Nia bolu nola ema atu dadi baa Niakaan ema ti'an, Nia la nabusik ona.

<sup>30</sup> Uluk, emi mak lahoos ema Yahudi la hanono baa Na'i Maromak. Mais oras ne'e, emi simu Niakaan dodan tan ema Yahudi sia la nanono baa Nia. <sup>31</sup> Oras ne'e, sia mak la nalo tuir Na'i Maromak beer. Tan baa nia, Na'i Maromak natudu nikar dodan baa emi. Mais Nia sei nakara foo dodan baa sia tenik. <sup>32</sup> Lia ne'e na'ak, ema Yahudi no ema lahoos Yahudi, Na'i Maromak nafoli manesak. Sia hotu-hotu la tuir Niakaan hakara. Mais Nia nabusik nunia, nebee bele natudu dodan baa ema hotu-hotu.

*Tonu-haboot Maromak*

<sup>33</sup> Adeei! Ha'u ktonu-kaboot Maromak tan Nia matenek kaliuk! Nia nodi Niakaan matenek nia, nalo lia kabaas.

La noo ema ida mak bele natene tebe-tebes Maromak moris dalan.

La noo ema ida mak bele natene fukur nosi Maromak nakotu lia.

La noo ema ida mak bele natene tan saa Maromak nalo lia ida. ☆

<sup>34</sup> Tebes! Iha Hakerek Moon ema nusu na'ak,

“See mak bele natene fukur Maromak Niakaan hanoin?

See mak bele foo lia tate'an baa Nia?<sup>✠</sup>

<sup>35</sup> See mak bele foo sa-saa baa Nia, to'o Nia natusan baa ema raiklaran?

La noo ema ida kois mak bele.”<sup>✠</sup>

<sup>36</sup> Hotu-hotu nahabut baa Maromak.

Hotu-hotu, Nia mak babilan.

Hotu-hotu bodik Nia.

Ita tonu-haboot Nia

to'o nima-nimak!

Nunia tebes!<sup>✠</sup>

## 12

*Emak mak talin malu no Kristus, lisan musti makonak no moris foun*

<sup>1</sup> Mamaluk sia mak ha'u kadomi! Tan Na'i Maromak natudu ti'an dodan boot baa ita, ha'u kusu nebee emi latan aan baa Nia nu'u sera mak sei moris. Foo leet baa Nia atu babilan emi to'o emikaan lisan dadi moon. Kalo emi halo nunia, foin emi lo'u-sudur baa Nia halo loos. Nia nanis simu nodi neon di'ak. <sup>2</sup> Keta tuir ema raiklaran oras ne'e lisan oi-oik. Keta foo leet baa sia atu babilan emi. Emikaan neon keta naktomak tuir siakaan hanoin, siakaan moris, no siakaan adat. Di'ak liu, foo leet baa Na'i Maromak atu babilan emi to'o nafou emikaan kakutak. Hodi nunia, emi bele hatene lia hotu-hotu tuir dalam foun. Emi moos bele hatene saa mak Na'i Maromak nakara emi hala'ok bodik Nia. Lia mak Nia nakara nia, nanis lia di'ak, lia tetuk, no lia mak nalo Nia neon di'ak.

<sup>3</sup> Tan Na'i Maromak natudu laran di'ak ti'an nodi foti ha'u baa klosan, ha'u kbele katak baa emi nune'e: Leno aan halo lo-loos! Keta haks'a'ek aan liu kladik. Na'i Maromak fa'e babelen baa ita ida-idak, tuir itakaan fiar. Tetu di'a-di'ak okaan babelen nia.

<sup>4</sup> Ha'u kola knaninuk nosi ema isin lolon. Isin lolon ida noo niakaan fafa'ek oi-oik. Fafa'ek ida-idak noo du'uk niakaan serwisu.

<sup>5</sup> Nunia moos ita. Masik ita ema wa'in, ita hotu-hotu talin malu dadi nu'u Kristus isin. Mais ita ida-idak hoo du'uk serwisu, nu'u ema isin lolon fafa'ek nia. Ita hotu-hotu hakrai aan baa malu.<sup>✠</sup>

<sup>6</sup> Na'i Maromak natudu laran di'ak nodi fa'e babelen baa ita ida-idak atu hala'ok

Niakaan serwisu oi-oik. Kalo Na'i Maromak fa'e babelen baa o, nodi foo lia mamenon baa o, o musti mato'o lia mamenon nia tuir okaan fiar. <sup>7</sup> Kalo Na'i Maromak fa'e babelen baa o, to'o o matene maliku ema seluk, o musti maliku. Kalo Na'i Maromak fa'e babelen baa o, to'o o matene manorin ema, o musti manorin. <sup>8</sup> Kalo Na'i Maromak fa'e babelen baa o, to'o o matene makbiit ema neon, o musti makbiit. Kalo Na'i Maromak fa'e babelen baa o, to'o o bele tulun ema modi okaan sasoin, foo baa. Kalo Na'i Maromak fa'e babelen baa o, to'o o matene lituk ema, mala'ok serwisu nia modi laran maluak. Kalo Na'i Maromak fa'e babelen baa o, to'o o matene tulun ema susar, o musti tulun modi neon boot.<sup>✠</sup>

*Kristus Niakaan ema dalam moris*

<sup>9</sup> Keta asufanu hadomi ema. Hadomi halo loos. Keta oin-kotuk. Se'i kotuk baa lia aat hotu-hotu, hodi kaer hola lia di'ak hotu-hotu. <sup>10</sup> Ita mamaluk sarani musti hadomi malu. Hariik metin nebee hakneter malu. <sup>11</sup> Kalo serwisu, serwisu hodi neon tomak. Keta neon ruak. Serwisu hodi neon boot bodik itakaan Na'in. <sup>12</sup> Neon di'ak loron-kalan, hodi hanoin hotu-hotu mak Na'i Maromak atu nalo bodik emi. Haterus aan baa oras susar. Hamulak loron-kalan, keta horan kole. <sup>13</sup> Hodi sasoin hato'o mamaluk sarani mak susar. Loke liman hodi foo haahemu no toba fatik baa ema matak. Hodi nunia, ita hadomi sia.

<sup>14</sup> Kalo ema nasusar ita, keta haloon aat bodik sia. Mais haloon nebee Na'i Maromak nalo di'ak bodik sia.<sup>✠</sup> <sup>15</sup> Kalo ema neon di'ak, ho sia neon di'ak bele-bele. Kalo ema tanis tan neon todan, ho sia tanis bele-bele. <sup>16</sup> Moris neon ida, hodi hadomi malu. Keta loko aan. Di'ak liu, hamalu ho ema mak la noo folin sia. Keta haks'a'ek aan hodi haneo ha'ak, ita mesan mak matenek.<sup>✠</sup>

<sup>17</sup> Kalo ema nalo aat baa o, keta selu aat. Mais buka dalam mak di'ak kaliuk, mak ema hotu-hotu bele mose. <sup>18</sup> Kalo bele, buka dalam atu moris dame malu mo ema hotu-hotu.

<sup>19</sup> Mamaluk sia mak ha'u kadomi! Keta selu aat baa ema. Habusik Na'i Maromak mak selu baa sia. Tan Nia nahibu kalo ema nalo aat. Hakerek Moon na'ak, “Itakaan Na'in du'uk mak dale na'ak, Ha'u mak koo beran atu selu aat baa ema.

✠ 11:34 Yesaya 40:13 ✠ 11:35 Ayub 41:11 ✠ 11:36 1 Korintus 8:6 ✠ 12:5 1 Korintus 12:12 ✠ 12:8  
1 Korintus 12:4-11 ✠ 12:14 Mateus 5:44; Lukas 6:28 ✠ 12:16 Lia Fuan Tate'an 3:7 ✠ 12:19 Hanoin Hikar  
Dalam Moris 32:35



Tan Ha'u mak koo beran atu katuun kastikar baa ema."<sup>✱</sup>

<sup>20</sup> Di'ak liu, halo tuir lia iha Hakerek Moon na'ak,

"Kalo okaan funu salaen, mahaan nia.

Kalo okaan funu nanroo, maroo nia.

Tan kalo o malo nunia, nia atu noran moe, nodi nakneter fila o."<sup>✱</sup> ☆

<sup>21</sup> Keta foo leet baa a'aat ukun o. Di'ak liu, foo leet baa lia di'ak mak ukun o. Hodi nunia, o bele matoba mola lia aat sia.

### 13

*Hanono baa ema makaer ukun*

<sup>1</sup> Ema ida-idak musti nanono baa ema makaer ukun sia, tan sia mak kaer beran. Sia noo beran nunia, tan Na'i Maromak mak foo. Makaer ukun oras ne'e kaer ukun, tan Na'i Maromak mak foti sia. <sup>2</sup> Kalo ema sakar makaer ukun, ne'e na'ak, nia sakar ema mak Na'i Maromak foti. Kalo ema sakar nunia, nanis Na'i Maromak kastikar.

<sup>3</sup> Kalo halo loos, lalika hata'uk makaer ukun sia. Mais halo aat, foin hata'uk sia! Dadi kalo emi hakara moris la ta-ta'uk, daka aan hodi halo loos nebee makaer ukun sia tonun emi. <sup>4</sup> Na'i Maromak boi makaer ukun sia atu lituk emi. Mais kalo emi halo aat, sintidu! Tan siakaan beran nia, noo folin. Sia hanesan Na'i Maromak ain-liman mak Nia naruka atu kastikar ema mak nalo aat. Tan Na'i Maromak nahibu ema mak nalo aat.

<sup>5</sup> Tan baa nia, emi musti hanono baa makaer ukun sia. Emi du'uk hatene ha'ak, lia nia mak loos. Emi moos hatene ha'ak, Na'i Maromak nahibu kalo ita la halo lia loos.

<sup>6</sup> Nunia moos, emi musti selu bea tuir loos, tan ema makaer ukun sia nala'ok Na'i Maromak Niakaan serwisu. <sup>7</sup> Foo baa ema hotu-hotu saa mak fatan sia simu. Selu bea baa maksisi bea sia. Foo kneter baa ema mak fatan netan kneter. Foo tonun baa ema mak fatan simu tonun.<sup>☆</sup>

*Moris hadomi malu*

<sup>8</sup> Selu halo mohu emikaan tusan sia, nebee keta moris ho tusan. Tan ita musti hatusan loos baa lia ida dei. Ne'e mak,

lia hadomi malu. Kalo ita hadomi ema, ita hala'ok Na'i Maromak Ukun-badu hotu-hotu. <sup>9</sup> Ukun-badu nia sia na'ak, "Keta halo lia kfo'er; keta ho'o ema; keta hana'o; keta beer hola ema niakaan sasoin." Noo tenik Ukun-badu seluk sia. Kalo hakara hala'ok Ukun-badu sia hotu-hotu, hala'ok Ukun-badu ida ne'e mak na'ak, "Hadomi ema seluk, hanesan hadomi isin lolon du'uk."<sup>☆</sup> <sup>10</sup> Kalo ita hadomi ema seluk, ita la halo aat baa nia. Lia nia na'ak, kalo ita hadomi malu nohuun, ita hala'ok Na'i Maromak Ukun-badu hotu-hotu.

*La kleur ona, Kristus atu namaan aan mai nikar*

<sup>11</sup> La kleur ona, Yesus Kristus atu namaan aan mai nikar sori ita nosi a'aat raiklaran ne'e. Emi hatene Niakaan oras sori ita, kre'is ti'an. Dadi, emi musti harui aan moris hadomi malu. Uluk, ita toba. Mais oras ne'e, ita musti hadeer ona! <sup>12</sup> La kleur, kalan mohu ona, loron atu mai. Keta moris hanesan ema mak nalo aat iha makukun, tan nanoin la noo ema mak naree nia. Oras ne'e, ita musti dadi nu'u sondadu mak moris iha kroman, nodi ro'at-meik nariik metin nalo di'ak. <sup>13</sup> Ita musti moris loos, nebee ema naree itakaan hahalok di'ak. La di'ak kalo ita hemu bele-bele to'o lanu. La di'ak kalo ita halo lia kfo'er. La di'ak kalo ita hakaat malu. La di'ak kalo ita hirus ema tan la beer sia liu ita. <sup>14</sup> Di'ak liu, filas neon dadi hanesan itakaan Na'in Yesus Kristus. Ita keta tuir a'aat iha neon laran mak naruka ita halo sala, mais ita musti hetu neon.

### 14

*Keta hasalak emikaan mamaluk sarani sia*

<sup>1</sup> Ema sarani balu fiar baa Na'i Yesus ti'an, mais sia sei la natene lia wa'in, tan siakaan fiar sei la biit dauk. Masik nunia moos, simu sia no keta hasalak sia baa lia oi-oik. <sup>2</sup> Ema sarani balu naneo na'ak, ema sarani bele naa saa dei. Mais balu mak fiar la biit, naneo na'ak, ema sarani musti naluli na'an nodi naa modo dei. <sup>3</sup> Mais rona! Ema mak noran bele naa sa-saa dei, keta nasalak ema mak naluli na'an. Nunia moos, ema mak naluli na'an, keta nasalak ema mak naa na'an. Tan Na'i Maromak simu sia hotu.

<sup>4</sup> Kalo o masalak ema seluk eman, o maneo o ne'e see? O moo beran saa atu tula

\* 12:20 Hakerek Moon lia Yunani na'ak, "rai ha'i lutan baa niakaan ulun." Ema matenek lia Hakerek Moon na'ak, lia isin nia na'ak "nia atu noran moe nodi nakneter fila o." ☆ 12:20 Kananuk Sia 140:10; Lia Fuan Tate'an 25:21-22

☆ 13:7 Mateus 22:21; Markus 12:17; Lukas 20:25 ☆ 13:9 Ema Isra'el Sai Nosi Mesir 20:13-15, 17; Hanoin Hikar Dalan Moris 5:17-19, 21; Ukun-badu Na'ilulik 19:18; Mateus 22:39; Markus 12:29-31

sala baa nia? Nia lahoos okaan ema. Nfi-  
akaan ulun dei mak noo beran atu nakotu  
saa mak nia nalo nia, kona ka lale. Niakaan  
ulun mak bele babilan nia to'o nia dadi  
di'ak.

<sup>5</sup> Ema sarani balu naneo na'ak, loron  
ida di'ak liu nosi loron seluk sia. Balu  
naneo na'ak, loron hotu-hotu manesak.  
Ema ida-idak musti nakotu du'uk nosi lia  
nia. <sup>6</sup> Maluk mak naneo loron ida di'ak liu  
nosu loron seluk, nodi loron nia nakneter  
itakaan Na'in. Maluk mak naa na'an, naa  
nodi nakneter itakaan Na'in, tan nia sera  
dodan baa Na'i Maromak. Maluk mak naluli  
na'an, nia moos nakneter itakaan Na'in, tan  
nia moos sera dodan baa Na'i Maromak.✠

<sup>7</sup> Baa oras ita moris, ita la moris tui  
itakaan beer du'uk. Nunia moos baa oras  
ita mate, la mate tui itakaan beer du'uk.  
<sup>8</sup> Kalo ita sei moris, ita talin malu ho itakaan  
Na'in. Kalo ita mate, ita sei talin malu ho  
Nia. Dadi, masik ita moris ka, mate ka, ita  
sei dadi Niakaan ema. <sup>9</sup> Kristus mate hotu  
moris nikar atu dadi Na'in bodik ema mak  
mate no ema mak sei moris.

<sup>10</sup> Dadi tan saa o foti aan nu'u ema  
makotu lia, modi masalak okaan maluk  
sarani? Tan saa o titu maraik nia? Keta  
malu'a ma'ak, ita ida-idak musti baa hataa  
Na'i Maromak baa oras Nia leno itakaan  
hahalok ida-idak.✠ <sup>11</sup> Hori uluk Yesaya

nakerek iha Hakerek Moon na'ak,  
"Itakaan Na'in katak na'ak,  
'Ema hotu-hotu atu nakni'a  
lo'u-sudur baa Ha'u.  
Ema hotu-hotu atu nodi ibun du'uk katak  
sain na'ak,

Ha'u mak siakaan Na'in,  
tan Ha'u ne'e, Maromak."✠

<sup>12</sup> Tan lia nia, keta malu'a ma'ak, ita ida-  
idak musti hataa baa oras Na'i Maromak  
nusu lia nosi itakaan hahalok.

*Keta hahonu emikaan mamaluk sarani sia*

<sup>13</sup> Uluk emi iha Roma tula sala baa malu.  
Mais oras ne'e, keta ona. Di'ak liu, ita  
hakotu nune'e: ita keta halo itakaan ma-  
maluk sia sidi ain. Ita keta buka malu ain  
atu hahonu sia baa sala.

<sup>14</sup> Tan ha'u ktalin malu ko Na'i Yesus,  
ha'u katene fukur no kfiar iha ha'ukaan  
neon nune'e: la noo saa mak luli iha Na'i  
Maromak oin. Mais kalo ema ida naneo  
na'ak, saa ida bele nalo nia sasobo to'o nia  
la bele namulak tenik, habusik nia naluli  
baa. <sup>15</sup> Kola knaninuk kosi haa na'an. O

maa na'an, mais okaan maluk neon susar  
tan okaan hahalok nia. Kalo o maa naan  
bei-beik, ne'e na'ak, o la madomi nia. O  
musti metu neon! Keta maa naan kalo  
hahalok nia nahaat okaan maluk! Keta  
malu'a ma'ak, Kristus moos mate bodik nia.  
<sup>16</sup> Kalo metu neon nunia, ema la nasalak o  
baa lia mak o du'uk moran di'ak.

<sup>17</sup> Hanoin di'a-di'ak! Na'i Maromak mak  
itakaan Na'in. Mais ita la dadi Niakaan  
renu, tan ita tui ukun-badu haa-hemu.  
Lale. Mais ita dadi Niakaan renu, tan ita  
talin malu ho Niakaan Kmalar Lulik. Ita  
bele moris loos no dame malu no neon  
di'ak. <sup>18</sup> Ema mak moris nodi serwisu tui  
Kristus nunia, nalo Na'i Maromak neon  
di'ak. Ema raiklaran moos mose nia.

<sup>19</sup> Tan baa nia, ita musti harui aan atu  
moris dame malu, hodi hakbiit malu neon.  
<sup>20</sup> Keta, tan baa lia haa-hemu dei, o mahaat  
saa mak Na'i Maromak serwisu iha ema  
seluk neon. Na'i Maromak na'ak ti'an, ema  
bele naa sa-saa dei, tan sa-saa nia, hotu-  
hotu moos. Mais kalo o malo lia mo okaan  
maluk tan lia haa-hemu, ne'e na'ak, o sala  
ti'an. Keta nunia! <sup>21</sup> Di'ak liu, o metu neon  
keta maa na'an, keta memu anggor ween,  
keta malo sa-saa seluk, kalo hahalok nia  
nalo okaan maluk monu baa sala.

<sup>22</sup> Lia badak nune'e: kalo o makotu lia  
ti'an mo Na'i Maromak ma'ak, o bele ma-  
memu saa, rai baa neon dei. Lalika ma'ak  
baa ema. O moos lalika buka tenik atu  
matene lia nia loos, ka lale, tan o makotu  
ti'an. <sup>23</sup> Mais kalo o maa buat ida modi  
neon ruak tan moran sala, Na'i Maromak  
tula sala baa o, tan o la malo tui saa mak o  
fiar iha okaan neon laran. Kalo o atu malo  
sa-saa, mais o fiar ma'ak hahalok nia la loos  
iha Na'i Maromak oin, ne'e na'ak, o malo  
sala.

## 15

*Harui aan hodi hakbiit ema seluk siakaan  
fiar*

<sup>1</sup> Ita mak fiar biit musti haterus aan ho  
maluk mak sei la fiar biit dauk. La furak  
kalo ita moris halo itakaan neon di'ak dei.

<sup>2</sup> Ita ida-idak musti harui aan moris halo  
neon di'ak bodik maluk sarani sia, nebee  
siakaan fiar hetak biit. <sup>3</sup> Yesus Kristus la  
moris nalo Nia du'uk neon di'ak, mais Nia  
moris nalo Na'i Maromak neon di'ak. Lia  
nia hakerek ti'an iha Hakerek Moon na'ak,  
"Siakaan lia fuan kasalak baa O,

kona no baa Ha'u."<sup>✠</sup>

<sup>4</sup> Hotu-hotu mak Na'i Maromak naruka ema nakerek iha Hakerek Moon dadi hanorin bodik ita. Hanorin nia natudu dalam nebee ita haterus aan no neon boot. Ita moos bele haloon baa Na'i Maromak hodi neon metin.

<sup>5</sup> Na'i Maromak nakbiit itakaan neon, nebee ita bele haterus aan. Ha'u kamulak kodi kakro'an baa Nia, nebee nalo emi moris neon ida, tuir Yesus Kristus beer. <sup>6</sup> Nebee, emi hotu-hotu tonu-haboot Na'i Maromak bele-bele. Tan Nia mak itakaan Na'in Yesus Kristus, Niakaan Ama.

*Ita musti hafoli malu*

<sup>7</sup> Ita musti hafoli malu, hanesan Kristus nafoli ita. Kalo ita moris nunia, ema foti-nahaas Na'i Maromak naran. <sup>8</sup> Lia nune'e: Kristus nalo aan hanesan ema ainliman atu natetuk lia hotu-hotu mak Na'i Maromak nameno ti'an bodik ema Yahudi siakaan bei uluk sia. Hodi nunia, ema hotu-hotu bele natene na'ak, Na'i Maromak dale loos. <sup>9</sup> Etuk, ema klubun seluk mak lahoos Yahudi sia moos tonu-naboot Na'i Maromak. Tan sia natene na'ak, Nia dodan ita hotu-hotu. Uluk, Na'i Daud nakerek kedan lia nia iha Hakerek Moon na'ak, "Ha'u atu kfoti-kahaas Maromak naran iha ema klubun seluk oin.

Ha'u atu kananu kananuk tonun baa Maromak

iha ema klubun seluk oin."<sup>✠</sup>

<sup>10</sup> Bei Musa moos nakerek na'ak, "Hei! Emi mak ema matak hosi fatin seluk sia!

Haboot neon hamutuk ho Na'i Maromak eman sia."<sup>✠</sup>

<sup>11</sup> Na'i Daud nakerek tenik na'ak, "Emi hosi klubun seluk sia!

Baa katak ema hotu-hotu nosi lia Maromak Niakaan maka'as, nebee sia tuir tonun itakaan Na'in."<sup>✠</sup>

<sup>12</sup> Bei Yesaya moos nakerek na'ak, "Isai oan Daud niakaan husar-binan ida atu tadu mai.

Nia atu kaer ukun baa ema klubun seluk sia. Sia natene ti'an na'ak, Nia atu mai.

Sia no'i nein Nia, tan sia natene ti'an na'ak, Nia ne'e, see."<sup>✠</sup>

<sup>13</sup> Ita haloon baa Na'i Maromak, mak abut nosi hotu-hotu. Nebee, emi foo leet

baa Niakaan Kmalar Lulik, nodi Niakaan beran, nalo emi hetak fiar baa Nia, to'o emi neon di'ak no metin.

*Paulus nakerek nosi niakaan serwisu bodik Na'i Maromak*

<sup>14</sup> Mamaluk sia! Ha'u katene tebe-tebes ka'ak, emikaa neon nakonu no lia di'ak sia. Emi hatene lia wa'in to'o bele foo lia tate'an baa malu. <sup>15</sup> Ha'u kabaran aan kalo hakerek ne'e to'o malorek, tan kakara foo katene baa emi dala ida tenik nosi lia oi-oik. Ha'u kalo nune'e, tan Na'i Maromak natudu laran di'ak baa ha'u, <sup>16</sup> baa oras foti ha'u dadi baa Yesus Kristus ain-liman. Hotu, Nia naruka ha'u kbaa keke Manfatin Di'ak baa ema mak lahoos Yahudi sia. Kala'ok ha'uakaan serwisu ne'e baa sia, hanesan na'ilulik nala'ok niakaan serwisu atu foo sera baa Na'i Maromak. Hodi nunia, Kmalar Lulik nalo sia dadi moos, to'o Na'i Maromak simu sia.

<sup>17</sup> Tan ha'u ktalin malu ko Yesus Kristus, ha'u kbele foti oin dale kosi ha'uakaan serwisu bodik Na'i Maromak. <sup>18</sup> Ha'u la kaksakar aan dale lia seluk. Ha'u kdale loos lia Kristus no serwisu mak Nia latan baa ha'u. Ha'u kdale ka'ak, ema lahoos Yahudi sia nanono baa Kristus ti'an, tan ha'uakaan dalen no ha'uakaan hahalok mak natudu dalam baa sia. <sup>19</sup> Kristus moos latan beran baa ha'u nosi Maromak Kmalar Lulik, nebee ha'u kbele kalo tadak blaar oi-oik. Nia latan beran nia, nebee ha'u kbele katudu ka'ak, Kristus nia, see. Kodi nunia, ha'u keke lia hotu-hotu nosi Kristus Manfatin Di'ak baa ema iha fatin hotu-hotu. Ha'u keke kasirin kosi kota Yerusalem, to'o rai Ilirikum mak kre'is baa Italia. <sup>20</sup> Hori uluk aan, ha'u kanoin ka'ak, "Ha'u kmusti kanorin lia Kristus baa ema mak sei la dala ida dauk rona Niakaan Manfatin Di'ak!" La di'ak kalo ha'u kanorin iha fatin mak ema seluk nanorin ti'an. <sup>21</sup> Tan Hakerek Moon na'ak, "Ema mak sei la dala ida dauk rona lia nosi Nia,

nosi ikus, sia atu naree Nia.

Ema mak sei la dala ida dauk natene sa-saa nosi Nia,

nosi ikus, sia atu natene lia nosi Nia."<sup>✠</sup>

*Paulus nakotu lia atu baa kota Roma*

<sup>22</sup> Tan ha'u kserwisu kasirin rai, ha'u ksei la baa karee emi dauk.<sup>✠</sup> <sup>23</sup> Mais oras ne'e, ha'uakaan serwisu iha ne'e mohu ti'an.

✠ 15:9 2 Samuel 22:50; Kananuk Sia 18:50 ✠ 15:10 Hanoin Hikor Dalam Moris 32:43 ✠ 15:11 Kananuk Sia 117:1

✠ 15:12 Yesaya 11:10 ✠ 15:21 Yesaya 52:15 ✠ 15:22 Roma 1:13

Kleur ti'an, nosi tinan baa tinan, ha'u kbeer baa karee emi. <sup>24</sup> Ha'u atu kbaa rai Spanyol, dadi ha'u kbeer tuli karee emi. Kalo ha'u ktuli heik ti'an iha emi, kaloon emi moos bele tulun ha'u hodi selu osan dalam bodik liu baa Spanyol.

<sup>25</sup> Mais ha'u kakara baa uluk Yerusalem atu kaliku Na'i Yesus eman makfiar sia iha nebaa. <sup>26</sup> Itakaan mamaluk sia iha rai Makedonia no rai Akaya foo osan ti'an atu hodi tulun ema makfiar mukit sia iha Yerusalem. <sup>27</sup> Sia nakara nalo nunia, tan sia noran natusan baa itakaan mamaluk sia iha Yerusalem. Ema raiklaran tomak simu ti'an lia di'ak mak uluk Kmalar Lulik foo baa ema Yahudi. Dadi, fatan kalo mamaluk sarani nosi fatin seluk, nodi siakaan sasoin, tulun mamaluk Yahudi. <sup>28</sup>

<sup>28</sup> Kalo ha'u kala'ok serwisu nia kodi foo tulun baa itakaan mamaluk iha Yerusalem ti'an, ha'u ktuli karee emi baa oras ha'u kbaa Spanyol. <sup>29</sup> Ha'u kmai ne'e, ha'u kodi matak-malirin kosi Kristus.

<sup>30</sup> Mamaluk sia! Ita talin malu ho itakaan Na'in Yesus Kristus. Kmalar Lulik moos nalo ita hadomi malu. Etuk, ha'u kakara emi hamulak tebe-tebes, nebee Na'i Maromak tulun ha'u. <sup>31</sup> Nebee, Nia daka ha'u iha rai Yudea, nebee ema mak la fiar baa Na'i Yesus keta nalo aat baa ha'u. Nebee, baa oras ha'u kbaa kaliku mamaluk sarani iha Yerusalem, sia simu ha'u. <sup>32</sup> Kalo Na'i Maromak nakara, ha'u kbele mai karee emi kodi neon di'ak, nebee ha'u kbele kanawa sala-sala lai hodi hakbiit malu neon. <sup>33</sup> Ha'u moos kamulak kodi kakro'an, nebee Na'i Maromak namutuk no emi. Tan Nia mak foo moris manek no dame. Tebes!

## 16

*Paulus solok tabe bodik mamaluk sia iha Roma*

<sup>1</sup> Ha'u kodi hakerek ne'e atu kfoo katene baa emi kosi itakaan bii Febe. Sia foti nia ti'an atu lituk hutun sarani iha kota Kengkrea. <sup>2</sup> Ha'u kusu nebee, emi simu nia di'a-di'ak tan nia moos talin malu no itakaan Na'in. Haliku nia di'a-di'ak no hato'o saa mak nia buka, tan lia nia fatan bodik ema sarani. Hori uluk, nia tulun ha'u ko ema wa'in.

<sup>3</sup> Ha'u ksolok tabe baa bii Priskila no la'en, mau Akila. Ami hala'ok bele-bele serwisu wa'in bodik Yesus Kristus. <sup>4</sup> Sia rua sori ha'u, to'o sia kre'is mate. Mais lahoos ha'u kmesan dei mak sera dodan baa sia. Tan ema lahoos Yahudi mak sarani ti'an iha raiklaran tomak moos, sera dodan tan siakaan hahalok di'ak nia.

<sup>5</sup> Ha'u ksolok tabe baa ema hotu-hotu mak libur malu atu namulak iha Priskila no Akila uman.

Ha'u ksolok tabe baa mau Epenetus, ha'ukaan belun. Nia, ema dala uluk mak fiar baa Kristus iha rai Asia.

<sup>6</sup> Ha'u ksolok tabe baa bii Mia. Nia serwisu susi ruin iha emikaan leet.

<sup>7</sup> Ha'u ksolok tabe baa mau Andronikus no mau Yunias. Sia rua, ema Yahudi nu'u ha'u. Sia fiar baa Kristus uluk ha'u. Sia moos tama bui namutuk no ha'u. Sia, Na'i Maromak klosan. Ema wa'in natene sia.

<sup>8</sup> Ha'u ksolok tabe baa mau Ampliatius. Kadomi nia, tan nia talin malu no itakaan Na'in.

<sup>9</sup> Ha'u ksolok tabe baa mau Urbanus. Nia moos nala'ok Kristus serwisu namutuk no ami.

Ha'u ksolok tabe baa mau Stakis mak ha'u kadomi.

<sup>10</sup> Ha'u ksolok tabe baa mau Apeles. Nia kona sokur, mais borut ti'an. Malorek ti'an, nia fiar tebes baa Kristus.

Ha'u ksolok tabe baa mau Aristobulus no familin hotu-hotu.

<sup>11</sup> Ha'u ksolok tabe baa mau Herodion. Nia ema Yahudi nu'u ha'u.

Ha'u ksolok tabe baa Narkisus no familin hotu-hotu mak fiar baa Kristus ti'an.

<sup>12</sup> Ha'u ksolok tabe baa bii Trifena no bii Trifosa. Sia moos nala'ok serwisu bodik itakaan Na'in.

Ha'u ksolok tabe baa bii Persis, ha'ukaan belun. Nia moos serwisu susi ruin bodik itakaan Na'in.

<sup>13</sup> Ha'u ksolok tabe baa mau Rufus. Itakaan Na'in mak boi nia.

Ha'u ksolok tabe baa mau Rufus inan. Nia hanesan ha'ukaan inan du'uk. <sup>14</sup>

Ha'u ksolok tabe baa mau Asinkritus, mau Flegon, mau Hermes, mau

Patrobas, mau Hermas, no mamaluk hotu-hotu mak nein no sia.

<sup>15</sup> Ha'u ksolok tabe baa mau Filologus, bii Yulia, mau Olimpas, mau Nereus no niakaan alin feto, no mamaluk sarani hotu-hotu mak namutuk no sia.

<sup>16</sup> Kalo emi haklibur, tene malu hodi tabe kabaas. Kristus Niakaan hutun sarani hotu-hotu iha ne'e solok tabe baa emi.✠

*Paulus foo lia tate'an*

<sup>17</sup> Mamaluk sia! Ha'u kodi neon todan, kusu emi atu daka aan di'a-di'ak. Tan noo ema iha emikaan leet mak buka dalan atu fa'e karin emi, nodi rai di'a atu naloti emi. Hanorin mak sia katak baa emi, sakar hanorin mak ami hanorin baa emi ti'an. Dadi, keta hadulur ho ema nunia sia! <sup>18</sup> Sia la serwisu bodik itakaan Na'in Yesus Kristus. Mais sia serwisu buka sotir du'uk. Sia dale namina aan baa ema mak sei la natene dauk dalan nabee mak di'ak, no dalan nabee mak aat. Sia moos dale namidar aan nodi be'ur ema.

<sup>19</sup> Ema hotu-hotu rona ti'an na'ak, emi tui Na'i Maromak beer nohuun. Etuk, ha'u neon boot tan emi. Masik nunia moos, ha'u kakara nebee emi hatene lia di'ak, no keta kahur lia aat. <sup>20</sup> Na'i Maromak mak foo ita moris manek, dame no mamatek. La kleur ona, Nia atu nadodok diabu ulun beran iha emikaan moris. Ha'u kaloon nebee itakaan Na'in Yesus Kristus natudu laran di'ak baa emi.

<sup>21</sup> Ali Timotius serwisu namutuk no ha'u. Nia moos solok tabe baa emi. Mau Lukius, mau Yason, no mau Sospater moos solok tabe. Sia nia, ema Yahudi nu'u ha'u.✠

<sup>22</sup> (Ha'u ne'e, Tertius, mak kalo hakerek ne'e, tui saa mak mau Paulus naruka. Ha'u moos ksolok tabe baa emi, tan itakaan Na'in manesak.)

<sup>23</sup> Ha'u kein heik iha mau Gayus uman. Mamaluk sarani hotu-hotu iha ne'e libur malu atu namulak iha niakaan uma. Gayus moos solok tabe.

Mau Erastus, makaer osan kota, no itakaan maluk Kuartus moos solok tabe.✠

<sup>24</sup> [Ha'u kakro'an, nebee itakaan Na'in Yesus Kristus, natudu laran di'ak baa emi hotu-hotu. Nunia tebes!]\*

*Na'i Maromak maka'as kaliuk!*

<sup>25</sup> Na'i Maromak noo beran atu nakbiit emi nodi Niakaan Manfatin Di'ak. Ha'u kanorin Manfatin nia baa oras ha'u keke lia Yesus Kristus baa ema. Oras ne'e, Na'i Maromak dale loke fore baa ita ti'an, lia subar hotu-hotu nosi Kristus mak uluk la malorek no ema sei la natene dauk. <sup>26</sup> Oras ne'e, lia isin nosi Maromak mako'an uluk aan siakaan hakerek iha Hakerek Moon, malorek ti'an. Na'i Maromak, mak la natene mate, babilan nebee ema nosi klubun hotu-hotu bele natene lia subar nia isin. Hodi nunia, sia bele fiar baa Kristus, no nalo tui Na'i Maromak beer. <sup>27</sup> Nia mesan dei, mak Maromak. Nia mesan dei, mak matenek kaliuk. Tonu-haboot Nia, tan ita talin malu ho Yesus Kristus ti'an. Nunia tebes!

Ha'ukaan hakerek to'o ne'e dei.

Dame,  
Paulus

✠ 16:16 1 Korintus 16:20; 1 Tesalonika 5:26 ✠ 16:21 Kristus Klosan Lian 16:1 ✠ 16:23 Kristus Klosan Lian

19:29; 1 Korintus 1:14; 2 Timotius 4:20 \* 16:24 Hakerek Moon lia Yunani la nakerek tohar 24 ne'e.

## 1 Korintus Paulus nakerek dala uluk bodik hutun sarani iha kota Korintus

### Tabé

<sup>1</sup> Hakerek ne'e nosi ha'u, Paulus, mak Na'i Maromak boi nola baa Yesus Kristus klosan. Itakaan mau Sostenes moos namutuk no ha'u iha ne'e. Ami rua solok tabe. <sup>2</sup> Ha'u kalo hakerek ne'e bodik emi iha hutun sarani iha kota Korintus. Na'i Maromak boi nola emi atu dadi baa ema moos, tan emi fiar baa Yesus Kristus. Nia namoos emi hanesan Nia namoos ema makfiar sia iha fatin hotu-hotu, tan ita hotu-hotu haloon baa itakaan Na'in Yesus Kristus. Nia, mak Na'in bodik ita ho sia bele-bele.✠

<sup>3</sup> Ha'u kaloon baa itakaan Ama Maromak no itakaan Na'i Yesus Kristus, nebee natudu laran di'ak baa emi, nebee emi bele moris manek no dame.

### *Paulus tonu-naboot Na'i Maromak tan ema Korintus siakaan fiar*

<sup>4</sup> Loron-kalan ha'u tonu ha'ukaan Maromak tan emikaan fiar! Tebes! Na'i Maromak natudu laran di'ak baa emi, tan emi fiar baa Yesus Kristus mak Nia solok mai ti'an nia. <sup>5</sup> Tan emi talin malu ho Kristus, Nia foo babelen oi-oik bodik emi atu hodi hala'ok Niakaan serwisu. Hodi nunia, Nia nasoi emi to'o emi matenek hatutan lia Kristus baa ema, no matenek halore Niakaan dalam moris. <sup>6</sup> Lia nia sia foo tadak na'ak, hanorin nosi Kristus mak ami hato'o ti'an baa emi, nahabut le'an iha emikaan neon, tan emi fiar ha'ak, hanorin nia, tebes no loos. <sup>7</sup> Emi moos simu ti'an babelen no matak-malirin nosi Na'i Maromak. Ne'e na'ak, emi nakonu no matak-malirin ti'an, oras emi hei-hein itakaan Na'in Yesus Kristus, natadu aan mai nikar. <sup>8</sup> Nia nakbiit emi atu bele haterus aan, to'o oras Nia mai nikar raiklaran ne'e, emi bele hariik iha Niakaan oin hodi neon moos. <sup>9</sup> Na'i Maromak nanis nala'ok lia mak Nia nameno, tan Nia loke dalam ti'an baa emi nebee bele moris kre'is ho Niakaan Oan Yesus Kristus, itakaan Na'in.

### *Hutun sarani musti neon mesak*

<sup>10</sup> Mamaluk sia! Oras ne'e, ha'u kusu emi tebe-tebes kodi itakaan Na'in Yesus Kristus naran, nebee hanawa toe malu ona. Harui aan, nebee moris neon mesak. Keta sasa karin malu. Hanoin halo naruk bele-bele nebee emikaan lala'ok, oin mesak.

<sup>11</sup> Ha'u kdale nunia, tan ketan lia kosi Bii Kloe eman mak mai nosi kota Korintus. Sia nasa'e lia baa ha'u na'ak, emi toe malu nohuun. <sup>12</sup> Emi balu ha'ak, "Ha'u ne'e, Paulus eman!" Balu na'ak, "Ha'u ne'e, Apolos eman!" Balu moos na'ak, "Ha'u ne'e, tuir Petrus!"\* Balu tenik na'ak, "Ha'u ne'e, rona baa Kristus dei!"✠

<sup>13</sup> Mamaluk sarani bele nunia ka? Kristus familin bele sasa karin malu ka? Arumak, emi haneo ha'ak, ha'u mak mate iha ai karuus bodik emi ka? Arumak, baa oras emi simu sarani ema nodi ha'ukaan naran natama emi dadi baa ha'ukaan ema ka? Lale! <sup>14</sup> Ha'u ktonu Na'i Maromak tan oras ha'u ksei ko emi, ha'u la ksarani ema. Ha'u ksarani mau Krispus no mau Gayus mesan.✠ <sup>15</sup> Hodi nunia, la noo ema ida mak bele na'ak, "Paulus sarani ha'u nodi niakaan naran, nebee ha'u kdadi baa niakaan ema." <sup>16</sup> (Hoi tebes! Ha'u kfoin kanoin ka'ak, uluk ha'u moos sarani ema balu nosi Stefanus familin. Mais kalu'a ti'an arumak ha'u moos sarani ema seluk.)✠

<sup>17</sup> Kristus solok ha'u lahoos atu sarani ema, mais atu kato'o Niakaan Lia Di'ak baa ema. Nia la nakara ha'u kala'ok serwisu nia kodi ha'ukaan matenek du'uk. Tan kalo kodi matenek du'uk, ha'u kamamuk beran nosi lia Kristus mate iha ai karuus.

### *Maromak Niakaan matenek liu nosi ema raiklaran siakaan matenek*

<sup>18</sup> Oras ami dale hosi Kristus mate iha ai karuus, ema balu naneo na'ak, lia nia momok lian dei. Mais ema oin nunia, siakaan moris dalam nodi sia baa ha'i naraka. Oras ita rona lia Kristus mate nia, ita du'uk haneo ha'ak, lia nia nalore Maromak beran atu sori ita. <sup>19</sup> Ne'e, hanesan lia mak uluk Maromak dale nodi mako'an Yesaya na'ak,

"Lia hotu-hotu mak ema raiklaran natene,

Ha'u atu ksobu karin hotu,

dadi baa lia mak la noo isin.

Siakaan matenek oin nunabee moos,

Ha'u atu kfoiti soe hotu,

✠ 1:2 Kristus Klosan Lian 18:1; Yoel 2:32 \* 1:12 Hakerek Moon lia Yunani na'ak, "Kefas". Kefas nia, Petrus naran seluk. ✠ 1:12 Kristus Klosan Lian 18:24 ✠ 1:14 Kristus Klosan Lian 18:8, 19:29; Roma 16:23 ✠ 1:16 1 Korintus 16:15 ✠ 1:19 Yesaya 29:14

dadi baa lia mak la noo folin.”<sup>✠</sup>

<sup>20</sup> Tebes. Masik ema raiklaran siakaan matenek oin nunabee moos, Maromak filak na'ak, momok. Nia fokit mohu siakaan kakutak mak nahabut baa raiklaran, to'o la folin.<sup>✠</sup>

<sup>21-22</sup> Mais Maromak Niakaan matenek, maka'as kaliuk. Masik ema raiklaran siakaan matenek oin nunabee moos, sia la bele nodi sukat Maromak. Maromak nodi Niakaan matenek foo dalam bodik ema raiklaran no sori sia nosi sala. Hori uluk, Nia nakotu ti'an atu solok Niakaan ema sia atu nato'o lia nia baa ema hotu-hotu, nebee sia bele fiar baa Nia. Nia nanoin na'ak, “Masik ema raiklaran filak Ha'ukaan ema sia na'ak, momok moos, Ha'u ksolok sia bei-beik atu baa keke Ha'ukaan lia loos.”

Tebes. Ema raiklaran sia la simu Na'i Maromak eman ne'e sia. Sia moos nafolin Maromak dalam na'ak, momok basuk. Ema Yahudi wa'in la simu, tan sia nakara loos tadak blaar atu naree Maromak beran. Ema Yunani wa'in la simu, tan sia nakara rona loos lia matenek mak tama baa siakaan kakutak du'uk. <sup>23</sup> Masik nunia moos, ami baa katak bei-beik ha'ak, “Na'i Maromak solok Kristus ti'an. Hotu ema nedi no'o Nia baa ai karuus.” Oras ema Yahudi sia rona lia nia, sia la simu, tan sia naneo na'ak, kalo Na'i Maromak solok tebes Ema ida mai, Ema nia la bele mate. Oras ema Yunani sia rona lia nia, sia moos la simu, tan sia naneo na'ak, “Lia ne'e, momok!” <sup>24</sup> Mais ita lahoos nu'u sia. Na'i Maromak boi kedan ita dadi baa Niakaan ema. Ita balu ema Yahudi, balu ema Yunani. Ita fiar baa Kristus tan hatene ha'ak, Nia natudu Maromak beran boot no Maromak Niakaan matenek mak maka'as kaliuk. <sup>25</sup> Dadi, masik ema raiklaran na'ak Maromak dalam nia momok moos, Maromak matenek liu sia. Masik sia na'ak, Nia la noo beran moos, Niakaan beran boot liu sia.

<sup>26</sup> Mamaluk sia! Nebee emi bele hatene ha'u kdale ne'e, emi ida-idak hanoin du'uk niakaan tuur-hariik uluk, baa oras Na'i Maromak boi emi nalo baa Niakaan ema. Tuir ema raiklaran hanoin, iha emikaan leet la noo ema boot wa'in, la noo ema maksoin wa'in, la noo ema mahoo naran wa'in. <sup>27</sup> Mais Na'i Maromak boi ema mak ema raiklaran nafolin na'ak momok, atu nodi namoe ema mak nafolin aan matenek. Nia boi ema mak ema raiklaran nafolin

na'ak beran lalek, atu nodi namoe ema mak nafolin aan noo beran boot. <sup>28</sup> Nia boi ema ki'ik mak la noo naran, atu nodi naraik ema raiklaran mak naboot aan. <sup>29</sup> Nosi ikus, baa oras ema hotu-hotu nariik nodi nataa baa Na'i Maromak, la noo ema ida kois mak basa karas na'ak, “Na'i Maromak boi ha'u, tan ha'ukaan maka'as.”

<sup>30</sup> Na'i Maromak loke dalam nebee ita bele talin malu ho Yesus Kristus. Tan baa nia, ita bele di'ak hikar ho Na'i Maromak. Ita bele hatene Niakaan matenek. Ita bele moris moos no loos. Ita moos bele hakbois hosi sala. <sup>31</sup> Hakerek Moon na'ak, “See mak foti tonun, di'ak liu foti tonun baa itakaan Na'in. Keta tonun aan du'uk!”<sup>✠</sup>

## 2

*Paulus la nanorin nodi matenek raiklaran*

<sup>1</sup> Mamaluk sia! Uluk, oras ha'u kmai baa emi, ha'u kanorin kodi katak kalore Na'i Maromak Niakaan lia subar mak uluk ema raiklaran sei la natene dauk. Mais ha'u la kodi ha'ukaan dalen nia atu kamina aan. Ha'u moos la kodi katudu matenek du'uk. <sup>2</sup> Oras nia ha'u kanorin emi kodi lia ida dei, ne'e mak, lia Yesus Kristus. Na'i Maromak solok Nia mai ti'an, mais ema nedi no'o Nia baa ai karuus. Ha'u katene loos lia ne'e dei.

<sup>3</sup> Oras ha'u kanorin emi, koran la kbele, to'o kata'uk no kiki.<sup>✠</sup> <sup>4</sup> Ha'u kanorin emi hodi lia fuan loron-loron dei. Ha'u la kodi lia fuan oi-oik atu kamaus emi. Oras nia, Kmalar Lulik mak babilan ha'u. Niakaan beran moos tuun baa ha'u. <sup>5</sup> Hodi nunia, emi fiar baa Kristus, lahoos tan rona baa ema raiklaran matenek, mais tan Na'i Maromak du'uk natudu Niakaan beran baa emi.

*Paulus nanorin lia matenek nosi Na'i Maromak*

<sup>6</sup> Masik ami hanorin emi hodi dalam nunia, baa oras ami dale baa ema mak fiar biit ti'an sia, ami hanorin hodi lia matenek. Mais lahoos matenek nosi raiklaran no makaer ukun sia. Tan sia la oras lakon mohu. <sup>7</sup> Ami hanorin hodi matenek nosi Na'i Maromak. Uluk, lia nia sei subar. Mais oras ne'e, Na'i Maromak nakotu ti'an atu nalore baa ita, tan hori uluk aan, Nia nakotu kedan na'ak, ita moos simu fafa'ek hosi Niakaan maka'as. <sup>8</sup> Makaer ukun oras ne'e sia la natene Na'i Maromak Niakaan matenek. Kalo sia natene, nanis sia la

✠ 1:20 Ayub 12:17; Yesaya 19:12, 33:18, 44:25

✠ 1:31 Yeremia 9:24

✠ 2:3 Kristus Klosan Lian 18:9

nedi no'o itakaan Na'in maka'as nia baa ai karuus.

<sup>9</sup> Iha Hakerek Moon, noo hakerek nosi Na'i Maromak Niakaan matenek mak uluk sei lia subar na'ak,

“Noo lia sia mak ema raiklaran matan sei la naree dauk.

Noo lia sia mak ema raiklaran tilun sei la rona dauk.

Noo lia sia mak ema raiklaran kakutak sei la nanoin dauk.

Mais Na'i Maromak nadi'a kedan lia nia sia bodik ema mak nadomi Nia.”<sup>✠</sup>

<sup>10</sup> Tebes. Uluk, ema la natene lia nia sia, mais oras ne'e Na'i Maromak nodi Niakaan Kmalar nalore ti'an baa ita.

Na'i Maromak Kmalar natene lia hotu-hotu. Nia moos natene Na'i Maromak neon laran to'o neon ain. <sup>11</sup> Tebes! See mak natene fukur ema ida neon laran? Ema nia mesan. Nunia moos Na'i Maromak Kmalar natene fukur Na'i Maromak neon laran.

<sup>12</sup> Na'i Maromak foo Niakaan Kmalar nia baa ita ti'an. Etuk ita la moris tui raiklaran ona. Tan Niakaan Kmalar moris iha itakaan neon, ita bele hatene lia di'ak hotu-hotu mak Na'i Maromak nalo bodik ita.

<sup>13</sup> Na'i Maromak Kmalar nalore ti'an lia nia sia baa ami, hotu ami hanorin hatutan baa emi. Lia nia sia la mai nosi matenek raiklaran. Mais mai nosi Na'i Maromak Kmalar, bodik ema mak talin aan no Nia.

<sup>14</sup> Ema mak la talin aan no Nia, sia la simu amikaan dalen. Sia na'ak, “Dalen nia la tama baa kakutak!” Mais tui loos, sia du'uk la natene lia nia sia, tan la talin aan ho Na'i Maromak Kmalar. <sup>15</sup> Ema musti talin aan no Na'i Maromak Kmalar lai, foin bele natene lia nia sia. Ema seluk sia nanis benar, tan la bele natene itakaan neon. <sup>16</sup> Atu bele nunabee? Hakerek Moon na'ak:

“See mak bele natene Maromak Niakaan hanoin?

See mak bele foo tate'an baa Maromak?”<sup>✠</sup>

Ema raiklaran nanis la bele natene Maromak Niakaan hanoin. Mais ita bele, tan Kristus nalo ita hatene hanoin tui Kristus hanoin.

### 3

*Ema sarani keta toe malu*

<sup>1</sup> Mamaluk sia! Oras ha'u ksei kamutuk ko emi, emi hanesan ema mak sei la kre'is dauk baa Maromak Kmalar. Emi sei moris

tui raiklaran beer. Ha'u la kbele kanorin emi hanesan kanorin ema matas, tan emi sei nu'u lawarik oan. <sup>2</sup> Ha'u kanorin lia kmaan dei baa emi, tan emi sei la bele simu lia todan dauk, nu'u lawarik mak sei la bele naa na'an dauk. Tui loos, emi musti bit ti'an, nu'u ema matas mak naa na'an ona. Mais emi nu'u kau mea oan mak sei nemu susu.<sup>✠</sup> <sup>3</sup> Emi sei moris tui emikaan hakara du'uk. Kalo ema liu emi, emi hirus hodi toe oi-oik! Malolok ti'an emi ne'e, ema mak tui raiklaran beer. <sup>4</sup> Emi balu ha'ak, “Ha'u ne'e, Paulus eman.” Balu tenik na'ak, “Ha'u ne'e, Apolos eman.” Sura emi dale nunia, emi hatudu du'uk ha'ak, emi tui tebes raiklaran beer.<sup>✠</sup>

*Emi ahan Na'i Maromak Niakaan to'os*

<sup>5</sup> Tui loos, Apolos nia see? Ha'u, Paulus ne'e moos see? Ami rua dadi ema ain-liman loos dei. Ami mak hatudu dalan nebee emi bele fiar baa Kristus. Apolos nala'o serwisu tui Na'in ukun. Ha'u moos nunia! <sup>6</sup> Ha'u mak katak uluk lia Kristus baa emi, nu'u kuda fini. Hotu Apolos mai nanorin emi, nu'u tolo fini nia. Mais Na'i Maromak mak nalo fini nia tubu to'o boot.<sup>✠</sup>

<sup>7</sup> Ema mak kuda fini no ema mak tolo fini, la noo folin. Ida mesan mak noo folin. Ne'e mak, Na'i Maromak. Tan Nia mak nalo fini tubu no moris to'o boot. <sup>8</sup> Ema mak kuda no ema mak tolo, sia rua serwisu bele-bele. Nanis Na'in atu selu baa ema hotu-hotu mak nala'o Niakaan serwisu. <sup>9</sup> Ami rua, mak Na'i Maromak eman serwisu. Emi, mak Niakaan to'os.

*Emi ahan uma mak Na'i Maromak nariik*

(<sup>9b</sup>) Emi moos hanesan uma ida mak Na'i Maromak foin nariik nola. <sup>10</sup> Nia natudu laran di'ak baa ha'u, nalo ha'u dadi nu'u badaen ulun. Nia moos tulun ha'u, nebee kanorin uluk lia tatuur baa emi, hanesan kariik uma tatuur. Hotu, ema seluk mai nanorin tu'an baa emi, hanesan nariik uma baa tatuur nia leten. Badaen ida-idak musti serwisu di'a-di'ak atu nariik tui loos. <sup>11</sup> Lia tatuur ne'e, mak Yesus Kristus. Na'i Maromak rai ti'an lia tatuur ne'e baa emikaan neon. Tan lia nia, ema seluk la bele rai tatuur seluk baa emikaan neon.

<sup>12</sup> Badaen sia nariik uma baa uma tatuur leten nodi uma ruin oi-oik. Balu nodi uma ruin mak noo folin, nu'u mean, mutin, no fatuk maksinak. Balu tenik nodi uma ruin folin lalek, nu'u ai, au no bebak. <sup>13</sup> Mais nosi

✠ 2:9 Yesaya 64:4 ✠ 2:16 Yesaya 40:13 ✠ 3:2 Ibrani 5:12-13 ✠ 3:4 1 Korintus 1:12 ✠ 3:6 Kristus Klossen Lian 18:4-11,24-28



ikus, badaen ida-idak niakaan serwisu isin atu naksain to'o ema hotu-hotu bele natene niakaan serwisu nia, di'ak ka, lale. Baa oras nia, Na'i Maromak atu sukat badaen ida-idak niakaan serwisu, nu'u nodi ha'i sunu, atu natene serwisu nia sei nafati ka, lale. <sup>14</sup> Kalo Na'i Maromak sukat nodi ha'i, hotu uma ruin sei nafati, Na'i Maromak atu foo saseban baa badaen nia iha lale'an. <sup>15</sup> Mais kalo uma ruin namotuk mohu, Na'i Maromak la foo saseban baa badaen nia. Badaen nia sei netan moris, mais la simu saseban sa-saa. Sia nu'u ema ida mak ha'i naa uman, to'o sasoin hotu-hotu namotuk mohu. Nia kre'is mate, foin nalai sai.

*Emi ahan uma hamulak*

<sup>16</sup> Emi moos hanesan uma hamulak bodik Maromak, tan Niakaan Kmalara nabesi aan iha emikaan leet. Emi hatene tebes ka? <sup>☆</sup>

<sup>17</sup> Kalo ema ida nahaat Na'i Maromak uman nia, sintidu! Keta to'o ikus, Na'i Maromak moos nahaat ema nia! Na'i Maromak Niakaan hein fatik musti moos. Tan lia nia, emi musti moris moos, tan emi dadi baa Niakaan hein fatin.

<sup>18</sup> Keta be'ur aan! Kalo ema ida nafolin aan na'ak nia matenek to'o natene lia hotu-hotu tuir matenek raiklaran oras ne'e, ne'e na'ak, ema nia la natene kois saa ida. Mais kalo ema ida noran la natene kois sa-saa, foin bele dadi matenek. <sup>19</sup> Na'i Maromak nafoli ema raiklaran siakaan matenek na'ak, momok dei. Hakerek Moon na'ak:

“Noo ema mak nafolin aan matenek, mais Na'i Maromak nodi siakaan kakutak dois du'uk, atu kesi nahaat fila sia!” <sup>☆</sup>

<sup>20</sup> Hakerek tenik na'ak, “Itakaan Na'in natene nola saa mak ema matenek nanoin. Nia natene na'ak, siakaan hanoin nia, butan dei.” <sup>☆</sup>

<sup>21-22</sup> Na'i Maromak foti ema sia atu naliku emi. Dadi keta tonun ida ha'ak, nia maka'as liu. Tan Na'i Maromak latan hotu-hotu baa emi. Ha'u, mau Apolos, no mau Petrus, \* Na'i Maromak latan ami baa emi. Nia moos foo lia hotu-hotu iha raiklaran atu tulun emi, masak emi moris ka, emi mate ka. Nia latan hotu-hotu mak iha baa oras ne'e no hotu-hotu mak iha baa ikus atu dadi baa emikaan. <sup>23</sup> Emi du'uk, Kristus Niakaan. No Kristus, Na'i Maromak Niakaan.

4

*Tan Paulus Kristus klosan, Kristus mak tetu niakaan serwisu*

<sup>1</sup> Dadi, emi musti halo baa ami nune'e: keta mose ami, tan ami ne'e, Kristus ainliman dei. Na'i Maromak fiar ami atu daka di'a-di'ak Niakaan lia mak uluk sei lia subar. <sup>2</sup> Ema mak serwisu bodik na'in, musti serwisu tuir na'in hakaran, <sup>3</sup> tan na'in mak tetu niakaan serwisu, lahoos ema seluk. Dadi, kalo emi hakara tetu ha'ukaan serwisu, ne'e loos emi. Nunia moos kalo ema seluk nakara tetu ha'ukaan serwisu, ha'u la ktitu. Ha'u la ktetu ha'ukaan serwisu du'uk. <sup>4</sup> Masik ha'u du'uk koran ha'u kserwisu loos ti'an, sei la nanis dauk nunia. Tan Na'i Yesus Kristus du'uk mak tetu ha'ukaan serwisu. <sup>5</sup> Tan lia nia, emi keta halo aan nu'u ema makotu lia atu tetu ema lian. Hein to'o itakaan Na'in namaan aan mai nikar lai, foin Nia keke nalore lia hotu-hotu. Nia atu nalore lia aat oi-oik mak ema subar iha makukun. Nia moos nalore lia hotu-hotu mak ema naneo iha neon laran. Foin, Na'i Maromak mose ema mak nalo lia di'ak sia.

<sup>6</sup> Mamaluk sia! Ha'ukaan dalen ne'e, kona baa ha'u ko mau Apolos. Ha'u kfoo knaninuk kosi ami rua kodi kanorin emi nosi lia ida nune'e: *Halo tuir lia mak hakerek iha Hakerek Moon laran dei. Keta tuir seluk.* Kalo emi halo nunia, emi la boi oin hodi hasa'ek ida no haraik ida, tan ami rua manesak. <sup>7</sup> Nunabee? Emi hafolin aan liu ema makfiar seluk sia ka? Keta! Hotu-hotu mak emi simu, emi hetan hosi Na'i Maromak. Dadi tan saa emi loko aan nu'u emi du'uk mak harui aan hola? <sup>8</sup> Emi halo aan nu'u lia hotu-hotu mak emi hetan nia, emi mak buka du'uk. Nu'u la noo saa ida mak Na'i Maromak foo baa emi. Nu'u emi hoo folin boot ti'an hanesan na'i boot iha Na'i Maromak oin, mais ami Kristus klosan folin lalek. Mais arumak emi dadi na'i tebes, ami bele kaer ukun bele-bele ho emi ka?

<sup>9</sup> Isin ida-idak ha'u koran ahan Na'i Maromak nalo ami mak Kristus klosan hanesan ema folin lalek. Ami nu'u ema bui mak nein simu ukun mate. Ema hotu-hotu iha raiklaran ne'e, no Na'i Maromak Niakaan makbukar lale'an sia moos, nobun nodi nale'uk ami. <sup>10</sup> Mais, emi lale. Emi maka'as liu ami! Emi halo aan matenek lia Kristus ti'an. Mais ema narai ami na'ak,

☆ 3:16 1 Korintus 6:19; 2 Korintus 6:16 ☆ 3:19 Ayub 5:13 ☆ 3:20 Kananuk Sia 94:11 \* 3:21-22 Hakerek Moon lia Yunani nakerek na'ak, Kefas. Kefas nia, Petrus naran seluk.

momok basuk, tan ami serwisu bodik Kristus. Sia nafoli emi biit basuk, mais ami, lale. Sia foti-nahaas emi, mais la nakneter ami kois. Nunia tebes! <sup>11</sup> To'o oras ne'e moos, ami horan salaen no hanroo. Amikaan tais moos, aat hotu. Ema ta'e nakdiuk ami. Ami dadi ema tablaun mak la noo uma. <sup>12</sup> Ami serwisu kole ti'an hodi liman du'uk. Kalo ema dale ami oi-oik, ami hataa loos ha'ak, "Ami haloon nebee Na'i Maromak nalo lia di'ak sia bodik emi." Kalo ema nasusar ami, ami boi haterus aan dei. <sup>13</sup> Kalo ema dale nahaat amikaan naran, ami boi hataa hodi dale kabaas dei. Masik nunia moos, ema sei nalo ami nu'u krehut. <sup>14</sup>

<sup>14</sup> Ha'u kakerek lia ne'e sia, lahoos atu kodi kamoe emi. Mais atu kanorin emi, tan kadomi emi hanesan ha'ukaan oan du'uk. Etuk, ha'u katak baa emi, nebee emi fila hikar mai dalan loos. <sup>15</sup> Masik ema rihun-rihun bele nanorin dalan Kristus baa emi moos, ha'u kmesan mak emikaan ama, tan ha'u ne'e, ema uluk fohon mak nanorin Kristus Niakaan Lia Di'ak baa emi, to'o emi fiar baa Nia. <sup>16</sup> Tan lia nia, ha'u kusu nebee emi tuir di'a-di'ak ha'ukaan knaninuk. <sup>17</sup>

<sup>17</sup> Tan ha'u kakara nunia, ha'u ksolok ti'an Timotius baa emi. Ha'u kdodan nia hanesan ha'ukaan oan du'uk. Ha'u kfiar nia, tan nia talin aan no itakaan Na'in. Nia bele tulun emi nodi nalore ha'ukaan moris dalan mak talin malu no Yesus Kristus. Lia ne'e mak ha'u kanorin baa hutun sarani sia iha fatin hotu-hotu.

<sup>18</sup> Emi balu loko aan tan haneo ha'ak, ha'u la kaksakar aan kmai tenik kota Korintus. <sup>19</sup> Mais kalo itakaan Na'in nakara, la kleur ona ha'u kmai. Foin ha'u katene sia atu nalo saa. Sia ibun boot loos dei ka, sia noo beran tebes. <sup>20</sup> Na'i Maromak, Na'i mak noo beran. Niakaan renu keta ibun boot dei, mais musti natudu Na'i Maromak beran iha siakaan moris. <sup>21</sup> Nunabee? Ha'u kmai, ha'u kdale maka'as kodi ktonan emi ka? Ha'u kmai, katudu dodan no laran di'ak baa emi?

## 5

*Paulus de'an ema Korintus sia tan ida nalo lia kfo'er*

<sup>1</sup> Ha'u krona emi ida nalo lia kfo'er. Ema nia niakaan a'aat liu tan ema mak la natene Maromak, tan nia nalo fo'er nikar no aman

feen. <sup>2</sup> Masik nunia moos, emi sei loko aan no la horan moe! Tuir loos, emi musti moe aan hodi lelen lakon ema oin nunia.

<sup>3</sup> Masik ita dook baa malu, ha'ukaan neon namutuk no emi. Ha'u kakotu kedan musti taa ukun baa ema aat nia. <sup>4</sup> Ha'u koo beran kakotu lia nunia, tan ha'u ne'e, Na'i Yesus klosan. Ha'u kakara nebee emi libur malu, hakotu lia nia hodi itakaan Na'in naran. Ha'ukaan neon tuir namutuk bele no emi. <sup>5</sup> Hotu laten ema nia baa diabu ulun, nebee kleu-leur nia du'uk soe lakon a'aat nia. Hodi nunia, baa oras itakaan Na'in namaan aan mai nikar, Nia bele sori nola ema nia.

<sup>6</sup> Keta to'o emi loko aan. Keta halu'ha ha'ak, tua teen oan ida dei bele nasa'e tubi tomak boot ida. Ema hahalok aat nia, hanesan tua teen nia. Kalo habusik nalo aat bei-beik iha emikaan leet, nia kahur nola mamaluk sarani seluk sia to'o tuir nalo aat! <sup>7</sup> Tan lia nia, emi musti lelen lakon ema aat nia, foin emi bele moris moos hikar. Ema Yahudi uluk aan no'o bibi malae oan sala lalek, nalo baa sera Paska atu nodi namoos aan. Nosi ikus, ema no'o Kristus, Ema Moon nia. Nia moos dadi baa sera atu namoos itakaan neon. <sup>8</sup> Uluk, ema Yahudi naa tubi bakae mak tua teen lalek atu nadahur Paska. Oras nia, ita nu'u tubi nia. Ita musti daka aan, nebee keta halo lia aat, no keta halo ema seluk laran moras. Ita musti dale loos. Hodi nunia, ema naree itakaan lala'ok hotu-hotu, tuir itakaan laran di'ak. <sup>9</sup>

<sup>9</sup> Uluk, ha'u kakerek ti'an ka'ak, "Keta kahur ho ema mak nakur biti-kluni no ema mak nalo lia kfo'er." <sup>10</sup> Mais ha'ukaan hakara nia, keta kahur ho ema sarani mak nalo sala nunia. Lahoos keta kahur ho ema mak la fiar baa Na'i Maromak, hanesan ema rotus teen, ema tolek teen mak be'ur nola ema siakaan naha, no ema mak lo'u-sudur baa ai'oi lulik. Tan kalo emi halo nunia, emi musti hakfa'ek aan hosi ema hotu-hotu iha raiklaran ne'e. <sup>11</sup> Ha'ukaan hakara nunee: keta kahur ho ema mak na'ak, "Ha'u ne'e, ema sarani." Mais tuir loos, ema nia nalo sala nu'u nakur biti-kluni, rotus teen, lo'u-sudur baa ai'oi lulik, nahaat ema naran, lanuk todan, no tolek atu nola ema niakaan naha. Keta kahur ho ema oin nunia sia. Tuir haa ho sia moos, keta!

<sup>12</sup> Emi musti tetu emikaan maluk sarani mak nalo sala nia. Ha'u la koo beran atu

✧ 4:12 Kristus Klosan Lian 18:3

✧ 4:13 Ibrani 11:38

✧ 4:16 1 Korintus 11:1; Filipi 3:17

✧ 5:1 Hanoin

Hikar Dalan Moris 22:30

✧ 5:6 Galatia 5:9

✧ 5:7 Ema Isra'el Sai Nosi Mesir 12:5

✧ 5:8 Ema Isra'el Sai Nosi

Mesir 13:7; Hanoin Hikar Dalan Moris 16:3

tetu ema mak la fiar baa Na'i Maromak, <sup>13</sup> tan Na'i Maromak du'uk mak atu tetu sia. Mais keta halu'a Hakerek Moon na'ak, "Kalo ema ida iha emikaan klaran nalo sala, musti lelen lakon nia!"<sup>☆</sup>

## 6

*Keta halo lia ho maluk sarani to'o tama moon-metan*

<sup>1</sup> Kalo ema sarani ida nalo lia no niakaan mamalak sarani, tan saa emi hasa'e lia nia baa makotu lia mak la fiar baa Kristus? Keta nunia. Di'ak liu, mai hariik iha fukun sarani oin, nebee sia mak nakotu emikaan lia nia! <sup>2</sup> Emi ahan la hatene dauk ha'ak, baa oras rai falu fila, ita ema sarani mak atu hakotu lia bodik ema hotu-hotu iha raiklaran ne'e. Kalo ita bele hakotu nunia, tan saa emi la bele hakotu hola du'uk lia ki'ik oan nunia sia? <sup>3</sup> Tuir loos, ita ema sarani moos atu hakotu lia bodik Na'i Maromak Niakaan makbukar lale'an sia. Tan lia nia, emi musti hatene babilan du'uk lia loron-loron nia sia. <sup>4</sup> Dadi, kalo ema sarani nalo lia no mamalak sarani, emi keta husu makotu lia mak la fiar Kristus, tan nia la noo naran iha hutun sarani.

<sup>5</sup> Ha'ukaan dalen ne'e musti namoe emi. Iha emikaan leet, ahan nu'u la noo ema ida kois mak matenek babilan lia ki'ik oan sia mak moris iha hutun sarani leet, <sup>6</sup> to'o ema sarani kona lia, dada malu baa ema makotu lia mak la fiar baa Kristus.

<sup>7</sup> Lia nia la loos. Kalo emi hodi malu baa moon-metan, ne'e na'ak, emi monu ti'an. Kalo okaan maluk nalo sala baa o, di'ak liu, mabusik baa dei. Kalo nia nana'o nola okaan naha, di'ak liu mabusik baa dei! <sup>8</sup> Mais emi du'uk halo sala baa malu. Emi hana'o malu du'uk. La bele nunia. Emi ne'e, ema sarani bele-bele!

<sup>9</sup> Emi ahan nu'u la hatene lia nia sia! Tuir loos, ema mak la nakara nalo loos, nia la bele tama dadi baa Na'i Maromak renun. Keta habusik emi na'in du'uk kona be'ur, to'o halo sala! Ema mak nalo lia kfo'er, ema mak lo'u-sudur baa ai'oi lulik no buat sia mak seluk Na'i Maromak, ema mak nakur biti-kluni, mane mak toba no mane, <sup>10</sup> ema mak nana'o, ema mak rotus teen, ema mak nemu tua lanuk, ema mak dale nahaat ema naran, ema mak tolek nola ema nahan, ema oin nunia sia la bele dadi baa Na'i Maromak renun!

<sup>11</sup> Uluk, emi balu nanis nunia! Mais Na'i Maromak kasu mohu emikaan salan sia nodi namoos emi. Hodi nunia, Nia loke dalan nebee emi bele di'a-di'ak hikor ho Nia. Nia nalo lia nia sia hotu-hotu, tan emi talin malu ho itakaan Na'in Yesus Kristus no Maromak Kmalar.

*Moris di'a-di'ak hodi babilan isin lolon, ne'e na'ak, ita hakneter Na'i Maromak*

<sup>12</sup> Noo ema balu na'ak, "Ita bele halo hotu-hotu mak ita hakara." Tebes. Mais tuir ha'u du'uk, lia malolok nune'e: Hahalok hotu-hotu sei la nanis di'ak bodik ita. Ha'u kbele kalo lia hotu-hotu mak kakara, mais la ko'uk dadi ata baa lia mak la di'ak sia.<sup>☆</sup> <sup>13</sup> Knaninuk nune'e: "Hahaak buka kabun. Kabun buka hahaak." Mais keta halu'a ha'ak, nosi ikus Na'i Maromak atu nadodok lia kabun no hahaak nia. Knaninuk seluk, itakaan isin lolon du'uk. Na'i Maromak la nalo itakaan isin lolon nebee ita hodi hakur biti-kluni, mais nebee ita hodi serwisu bodik Nia. Tan Nia mak itakaan Na'in. Nia noo beran atu babilan itakaan isin lolon. <sup>14</sup> Itakaan Na'in Yesus Kristus mate, mais Na'i Maromak nalo Nia moris nikar. Dadi, nosi ikus kalo ita mate, Nia moos noo beran atu nalo ita moris hikor.

<sup>15</sup> Itakaan isin lolon dadi baa Kristus Niakaan, tan ita nu'u isin rohan hosi Kristus isin lolon. Nanis emi hatene ti'an lia nia! Dadi, kalo ha'u ktau isin rohan nosi Kristus isin, hotu baa kahur ko feto aat isin, nunabee? La bele! Hahalok nia la fatan. <sup>16</sup> Emi nanis hatene ti'an, kalo ema nakur biti-kluni no feto aat nunia, sia na'in rua talin malu dadi mesak. Hakerek Moon na'ak, "Sia na'in rua talin malu, dadi mesak ti'an."<sup>☆</sup> <sup>17</sup> Mais ema mak moris neon ida no itakaan Na'in, dadi mesak no Nia ti'an, nu'u sia na'in rua talin malu nodi kmalar mesak.

<sup>18</sup> Kalo o metan leet atu malo lia kfo'er, malai mela nia! Sala wa'in nahaat ema mahal du'uk, no nahaat ema seluk. Mais ema mak nalo lia kfo'er, nahaat isin lolon du'uk. <sup>19</sup> Kmalar Lulik moris iha okaan neon, tan Na'i Maromak du'uk mak foo. Ne'e na'ak, okaan isin lolon dadi Kmalar Lulik uman hamulak. O la moo beran ona atu dadi ulun baa okaan isin lolon du'uk. Tan saa o moris ahan nu'u o la matene lia ne'e?<sup>☆</sup> <sup>20</sup> Kristus selu kotu ita nodi folin todan. Tan lia nia, ita musti moris hodi hakneter itakaan isin

☆ 5:13 Hanoin Hikor Dalan Moris 13:5, 17:7, 19:19, 22:21,24, 24:7

☆ 6:12 1 Korintus 10:23

☆ 6:16 Lia Uluk

lolon du'uk, atu hatudu ha'ak, ita moos hakneter Na'i Maromak.

## 7

*Lia feen-la'en*

<sup>1</sup> Oras ne'e, ha'u kakerek lia mak emi husu iha emikaan hakerek ha'ak, "Nun-abee? Ema balu na'ak, di'ak liu mane lalika noo feen. Lia nia loos ka lale?"

<sup>2</sup> Lia nune'e maluk sia: Tan ema maus kona sokur baa lia ne'e, di'ak liu mane noo feen du'uk. Feto moos noo la'en du'uk. Hodi nunia, sia la monu baa sala.

<sup>3</sup> Mane mak noo feen sia, keta dudu emikaan feen no la toba ho nia. Feto mak noo la'en siam keta dudu emikaan la'en no la toba ho nia. <sup>4</sup> Kalo feen-la'un nola malu ti'an, ne'e na'ak feen latan ti'an isin lolon bodik la'en. La'en moos latan ti'an isin lolon bodik feen. <sup>5</sup> Dadi, keta dudu malu. Kalo hakara hamulak nebee hamulak tebe-tebes, feen-la'en bele hola lia hamutuk atu fa'e heik malu lai. Kalo hamulak nia hotu ti'an, hamutuk hikar lai-lais nebee keta monu baa sala, tan diabu ulun buka leet atu sokur ema mak la netu aan. <sup>6</sup> Lia ne'e, ha'u kasara loos dei. Lahoos Na'i Maromak ukun. <sup>7</sup> Tuir ha'u, di'ak liu ema la nola malu, nu'u ha'u ne'e. Mais Na'i Maromak fa'e babelen mak fatan baa ema ida-idak. Nia foo ema balu bele noo feen-la'en, balu lale.

<sup>8</sup> Oras ne'e, ha'u atu katak baa ema klalon sia no feto faluk sia, lia nune'e: Di'ak liu emi la hoo feen-la'en, nu'u ha'u ne'e. <sup>9</sup> Mais kalo emi la bele hetu aan, di'ak liu hoo feen-la'en dei. Tan kalo lale, emikaan nawan aat du'uk bele nahaat nikar emi.

<sup>10</sup> Oras ne'e, ha'u atu katak lia soe malu. Itakaan Na'in du'uk naruka ti'an na'ak, feen la bele soe la'en. <sup>11</sup> Mais kalo feen la'o nela la'en, feen la bele nala'e seluk mane. Di'ak liu, fila nikar atu dame malu no la'en. Nunia moos la'en, la bele soe feen.✠

<sup>12</sup> Oras ne'e, ha'u atu katak baa ema seluk sia. Lia ne'e nosi ha'u du'uk, lahoos nosi itakaan Na'in. Lia nune'e: kalo mane ida fiar baa Na'i Maromak, mais feen la fiar, mane nia la bele soe feen, kalo feen sei nakara moris namutuk no nia. <sup>13</sup> Nunia moos, kalo feto ida fiar baa Na'i Maromak, mais la'en la fiar. Feto nia la bele soe la'en kalo la'en sei nakara moris namutuk no nia. <sup>14</sup> Hodi nunia, la'en mak la fiar baa Na'i Maromak bele dadi moos, tan talin malu no feen mak fiar. Feen mak la fiar, bele dadi moos, tan talin malu no la'en mak

fiar. Hotu, siakaan oan sia moos dadi moos iha Na'i Maromak oin. Kalo lale, oan sia la dadi moos. <sup>15</sup> Mais kalo mane mak la fiar la'o nela feen mak fiar, habusik baa. Kalo feto mak la fiar la'o nela la'en mak fiar, habusik baa. Na'i Maromak bolu ita atu dadi Niakaan ema mak moris manek no dame. Ita lalika talin aan ho ema mak la fiar sia. <sup>16</sup> Feto mak fiar baa Na'i Maromak sia, arumak emi bele sori hola la'en. Mane mak fiar sia, arumak emi bele sori hola feen. Arumak bele, arumak la bele. Emi moos la hatene.

*Tuir Kristus dalam moris hodi tuur-hariik mak uluk Nia foo baa emi*

<sup>17</sup> Uluk, baa oras Na'i Maromak bolu nola emi dadi baa Kristus eman, emi ida-idak ho tuur-hariik du'uk. Oras ne'e, ida-idak musti tuir Kristus dalam moris hodi emikaan tuur-hariik uluk nia, tan Na'i Maromak mak babilan kedoran moris nunia. Hanorin ne'e, ha'u kanorin baa hutun sarani sia iha fatin hotu-hotu.

<sup>18</sup> Ha'u kfoo knaninuk nune'e: noo ema Yahudi mak uluk namane aan tuir siakaan adat, foin rona Na'i Maromak bolu atu dadi baa Kristus eman. Ema nunia, lalika heli adat hamane aan nia. Nunia moos, ema lahoos Yahudi mak uluk la namane aan, foin rona Na'i Maromak bolu sia. Sia lalika namane aan ona. <sup>19</sup> Ita hamane aan ka, la hamane aan ka, lia nia la noo folin. Lia mak noo folin mak ne'e: ita halo tuir Na'i Maromak ukun. <sup>20</sup> Oras Na'i Maromak bolu o, Nia la naruka tenik sa-saa nosi lia hamane aan. Dadi, emi ida-idak hafati baa emikaan tuur-hariik uluk.

<sup>21</sup> Ha'u kfoo knaninuk ida tenik. Uluk, baa oras Na'i Maromak bolu o, kalo o dadi ata baa ema ida, mafati nunia dei. La saa ida. Kalo bele sai mosi ata, sai ona! Mais kalo la bele, la saa ida. <sup>22</sup> Kalo Na'i Maromak bolu nola ata ida, Kristus dadi Na'in bodik ata nia. Kalo Na'i Maromak bolu nola ema boot ida, ema boot nia dadi baa Kristus atan. <sup>23</sup> Kristus selu kotu emi nodi folin mak boot basuk! Dadi hana'i baa Kristus dei. Keta hana'i baa ema.

<sup>24</sup> Mamaluk sia! Uluk, baa oras Na'i Maromak bolu nola ita, ita ida-idak ho itakaan tuur-hariik du'uk. Oras ne'e, ita musti tuir Na'i Maromak hodi hafati baa itakaan tuur-hariik uluk nia.

*Lia ema klalon*

✠ 7:11 Mateus 5:32, 19:9; Markus 10:11-12; Lukas 16:18

<sup>25</sup> Emi moos husu baa ha'u hosi lia ema mak sei klalon. Na'i Maromak la katak ha'u nosi lia ne'e. Mais emi bele fiar saa mak ha'u kdale, tan Na'i Maromak natudu dodan baa ha'u ti'an. Ha'u kanoin nune'e: <sup>26</sup> Oras ne'e ita hasoru susar oi-oik. Dadi, kalo ema moris nunabee ti'an, moris nunia ona. Nune'e: <sup>27</sup> Kalo hoo feen ti'an, keta soe nia. Kalo la hoo feen dauk, keta buka ona. <sup>28</sup> Mais kalo hoo feen, la sala. Nunia moos fetu nurak sia. Kalo hoo la'en, la sala. Mais hanoin! Ema mak nola malu, nanis nasoru maufinu oi-oik iha raiklaran ne'e. Ha'u kfoo katene baa emi ka'ak, kalo emi la hola malu, emi la hasoru maufinu nia sia.

<sup>29</sup> Ha'u kanoin nune'e mamaluk sia! Oras rai falu fila kre'is mai ona. Dadi, ema mak noo feen, keta tau neon baa feen dei, mais nia musti rai neon baa Na'i Maromak no. <sup>30</sup> Nunia moos, ema mak tanis tan susar. Di'ak liu nakbiit aan nanawa tanis nodi nalu'a susar nia, nebee nia bele rai neon baa Na'i Maromak. Ema mak neon boot, di'ak liu nalu'a neon boot nia, nebee nia bele rai neon baa Na'i Maromak. Ema mak bele sosa wa'in, di'ak liu moris nu'u ema mak la noo sa-saa, nebee nia bele rai neon baa Na'i Maromak. <sup>31</sup> Ema mak buka sasoin raiklaran, di'ak liu moris nu'u ema mak la rai neon baa sasoin raiklaran, nebee nia bele rai neon baa Na'i Maromak. Tan la kleur ona, moris raiklaran ne'e atu lakon mohu.

<sup>32</sup> Ha'u kakara nebee emi lalika halau aan hodi neo-neon. Ema mak la noo feen, noo leet wa'in atu rai neon baa Na'i Maromak beer. Nia bele buka dalam atu serwisu bodik nalo Na'i Maromak neon di'ak. <sup>33-34</sup> Mais ema mak noo feen, musti rai neon baa raiklaran beer. Masik nakara rai neon baa Na'i Maromak beer moos, nia moos musti buka dalam atu nalo feen neon di'ak. Tan lia nia, ema mak noo feen, niakaan neon nakfa'ek rua.

Nunia moos, fetu faluk, no fetu mak sei la noo la'en dauk. Sia bele rai neon baa Na'i Maromak beer, nebee neon no isin lolon dadi moos. Mais fetu mak noo la'en, niakaan neon nakfa'ek rua. Masik nakara rai neon baa Na'i Maromak beer moos, nia moos musti buka dalam atu nalo la'en neon di'ak. <sup>35</sup> Ha'u katak lia ne'e sia baa emi, nebee emi bele hetan sotir. Lahoos atu kodi katodan emi. Kakara nebee emi halo mak loos hodi rai neon baa Na'i Maromak beer, nebee emikaan neon la nakfa'ek aan.

<sup>36</sup> Kalo mane ida noo sasudin mak otas to'o ti'an, habusik sia nola malu ona. Saa

tenik, kalo mane nia la bele netu aan. Hodi nunia, sia la nalo sala. Keta hein le'u-le'ur, to'o mane nia nalo lia mak la loos. <sup>37</sup> Mais kalo nia bele netu aan, nia lalika lai-lais noo feen. Surak nia du'uk mak nakotu nunia. Masik netu aan kleur moos, di'ak. <sup>38</sup> Mane mak nola fetu, nia nalo di'ak. Mais mane mak la nola fetu moos, nia nalo di'ak liu tenik.

#### *Lia fetu faluk*

<sup>39</sup> Fetu feen talin malu no la'en to'o mate. Mais kalo la'en mate ti'an, nia bele nala'e seluk mane, surak la'en foun nia moos fiar baa Kristus. <sup>40</sup> Tuir ha'u, fetu faluk nia hetak sotir kalo nia la noo la'en tenik. Ha'u koran ka'ak, lia tate'an ne'e mai nosi Na'i Maromak Kmalar mak moris iha ha'ukaan neon.

## 8

#### *Lia hahaak mak ema sera baa ai'oi lulik (Hanoin Hika Dalan Moris 4:35,39, 6:4)*

<sup>1</sup> Oras ne'e, ha'u kdale kosi lia na'an mak ema nodi lo'u-sudur baa ai'oi lulik. Emi hatene wa'in ti'an hosi lia ne'e. Mais lia nune'e: kalo ita hatene wa'in, ita maus loko aan, tan ita hanoin ha'ak, ita matenek liu ema seluk sia. Di'ak liu, ita hadomi ema seluk. Tan lia nia mak nakbiit ema to'o bele naterus aan.

<sup>2</sup> Kalo ema ida na'ak nia matenek ti'an, ne'e na'ak, niakaan matenek nia sei la to'o dauk. <sup>3</sup> Mais kalo ema ida nadomi Na'i Maromak, Na'i Maromak nanis nadomi nia. Lia nia mak noo folin.

<sup>4</sup> Lia na'an mak ema sera baa ai'oi lulik nune'e. Ita hotu-hotu hatene ai'oi lulik mak ema lo'u-sudur baa, lahoos Maromak. Noo hakerek na'ak, "Maromak, mesak ida dei." No "ai'oi lulik mak ema lo'u-sudur baa, la noo folin kois." <sup>5</sup> Noo buat wa'in iha lala'an no raiklaran mak ema lo'u-sudur baa nodi temi na'ak, siakaan 'lulik' no siakaan 'na'i'.

<sup>6</sup> Mais bodik ita, Maromak mesak dei.

Nia, itakaan Ama.

Lia hotu-hotu nahabut baa Nia.

Ita halo hotu-hotu bodik Nia.

Itakaan Na'in moos, mesak dei.

Ne'e mak, Yesus Kristus.

Na'i Maromak nodi Nia

atu nase'i hotu-hotu.

Ita moris,

tan Nia mak foo moris baa ita.

<sup>7</sup> Tebes! Mais ema balu la natene lia nia sia. Uluk, oras sia sei la fiar baa Kristus dauk, sia lo'u-sudur baa ai'oi lulik. Oras

ne'e, kalo sia naa na'an lulik, sia naneo na'ak "Hahaak ne'e, dadi baa sera atu lo'u-sudur baa ai'oi lulik. Kalo ha'u kaa, ha'u ksei talin aan ko lia aat nia!" Lia nia natodan siakaan kakutak to'o sia noran la fatan, tan neon la biit. <sup>8</sup> Tuir loos, sia lalika nunia, tan hahaak la bele nodi ita kre'is baa Na'i Maromak. Hahaak moos la bele fa'e ita nosi Nia. Kalo ita haa, ita la sotir. Kalo ita la haa, ita moos la lakon.

<sup>9</sup> Sintidu! Masik ita du'uk hatene ha'ak, ita bele halo lia ida, ita lalika halo kalo itakaan maluk sarani ida neon la biit. Keta to'o nia moos nalo tuir, hotu sidi ain tan noran lia nia la fatan bodik nia. <sup>10</sup> Knaninuk nune'e: o matene ti'an ma'ak, maa na'an lulik, la saa ida. Mais arumak o baa maa iha ai'oi lulik fatin. Hotu, maluk sarani ida naree o tuur maa iha nia. Maluk nia dadi neon ruak, tan sei la natene dauk lia nia fatan ka, lale. Mais tan o malo, nia moos nalo tuir. <sup>11</sup> O matene lia wa'in tebes. Mais kalo o malo nunia, o mahaat okaan maluk sarani mak neon la biit. Manoin, tan Kristus moos mate bodik nia! <sup>12</sup> Di'ak liu nune'e: kalo o malo okaan maluk nalo lia mak nia noran sala, o malo sala baa nia ti'an. O moos malo sala baa Kristus. <sup>13</sup> Tan lia nia, kalo ha'u kaa hakaan mak nalo ha'ukaan maluk sarani monu baa sala, di'ak liu ha'u la kaa. Masik to'o wainhira moos, ha'u la kaa. Tan ha'u la ko'uk ha'ukaan maluk monu baa sala.

## 9

*Paulus nia, Kristus klosan tebes*

<sup>1</sup> Arumak emi ha'ak, ha'u la koo beran kakerek nune'e. Keta nunia, tan Yesus Kristus du'uk mak boi ha'u dadi baa klosan. Ha'u karee du'uk itakaan Na'in nia. Ha'u kre'is baa Nia ti'an. Emi hotu-hotu moos fiar baa Nia, tan ha'ukaan serwisu. <sup>2</sup> Masik ema seluk na'ak, ha'u lahoos Kristus klosan moos, emi hatene du'uk ha'ak, Nia mak solok ha'u baa emi. Kalo emi sei buka lia kakaer tenik, haree baa emikaan tuur-hariik du'uk. Emi kre'is baa itakaan Na'in ti'an. Dadi malorek ona, ha'u ne'e, Niakaan klosan tebes.

<sup>3</sup> Bodik ema mak la simu ha'u hanesan Kristus klosan, ha'u atu kataa sia nune'e: <sup>4</sup> Arumak emi haneo ha'ak, ha'u ko Barnabas la bele simu haa-hemu hosi ema mak ami hanorin ka? <sup>5</sup> Arumak emi hanoin

ha'ak, ami la bele hola feto hosi feto sarani sia, nebee tuir haliku bele-bele ho sia ka? Tuir loos, Na'i Yesus klosan seluk sia baa naliku bele-bele no siakaan feen. Petrus no Na'i Yesus alin sia moos nunia. <sup>6</sup> Arumak emi haneo ha'ak, ha'u ko Barnabas dei mak la bele buka moris hosi ema mak ami hanorin ka? <sup>7</sup> Keta haneo nunia. Mana dei baa sondadu sia. Sia bele simu hahaak no tais nosi ulun. Mana dei baa ema makserwisu iha to'os anggor sia. Sia bele naa nosi to'os isin. Mana dei baa makbalin sia. Sia bele nola susu ween nosi bibi malae mak sia naliku.

<sup>8</sup> Ha'u kdale nunia, lahoos tuir ema raiklaran hanoin. Na'i Maromak Ukunbadu du'uk mak katak nunia. <sup>9</sup> Iha Ukunbadu mak Nia natuun baa bei Musa, noo hakerek na'ak, "Karau baka mak serwisu sama hare, keta futu hatoos nunun nebee nia bele naa." Arumak emi haneo ha'ak, Na'i Maromak nakara karau baka loos dei mak bele naa ka? <sup>10-11</sup> Lale! Nia moos katak na'ak Nia rai matan baa ami! Noo hakerek na'ak, "Oras ema makfila rai no maksama hare serwisu, sia natene kedan sia atu simu fafa'ek." Dadi, la sala, kalo ema mak naliku hutun sarani moos simu fafa'ek nosi siakaan serwisu. Baa oras ami hanorin emi lia nosi Maromak Kmalar, lia nia hanesan ema mahalalo to'os ida kuda fini. Hanorin hotu, fatan basuk kalo ami simu saseban hosi emi! <sup>12</sup> Ema seluk mak nanorin emi, sia bele simu saseban nosi emi. Kalo ema seluk sia bele simu saseban nunia, ami hoo beran liu tan sia!

Mais emi hatene lia ne'e ti'an. Ami la dala ida dauk hodi beran nia haseten emi. Ami hetu aan baa lia oi-oik, nebee keta hatodan emi. Hodi nunia, emi hakara hanono baa Kristus Niakaan Lia Di'ak mak ami hanorin baa emi. <sup>13</sup> Hanoin kokon! Na'ilulik mak naliku ema Yahudi iha siakaan Uma Hamulak Huun, sia moris nosi sera mak ema nodi. Ema mak naliku osan sera fatin, sia naa na'an sera nia. <sup>14</sup> Nunia moos, Na'i Maromak naruka na'ak, ema mak serwisu nodi nanorin Kristus Niakaan Lia Di'ak, sia moris nosi serwisu nia folin. <sup>15</sup> Tebes. Ha'u kbele kalo nunia, mais la kakara. Lahoos ha'u kalo hakerek ne'e, nebee emi atu foo saseban baa ha'u. Lale. Ha'u kaliku emi kleur ti'an kodi la kusu saa ida. Di'ak liu ha'u kmate nosi ema dale

\* 9:5 Hakerek Moon lia Yunani nakerek na'ak, 'Kefas'. Kefas nia, Petrus naran seluk. ☆ 9:9 Hanoin Hikar Dalan Moris 25:4; 1 Timotius 5:18 ☆ 9:10-11 Roma 15:27 ☆ 9:13 Hanoin Hikar Dalan Moris 18:1 ☆ 9:14 Mateus 10:10; Lukas 10:7

ha'u na'ak, ha'u ema madiduk. <sup>16</sup> Masik ha'u kanorin nohuun Kristus Niakaan Lia Di'ak moos, ha'u la kbele loko aan. Ha'u kmusti kanorin kosi Kristus, tan Nia mak solok ha'u. Kalo la kalo tui, ha'u ksusar ona! Nanis ha'u kona kastikar. <sup>17</sup> Kalo ha'u kala'ok serwisu ne'e, tan ha'uukaan beer du'uk, ha'u kfatan simu kansera. Mais ha'u kala'ok serwisu ne'e, tan Kristus mak solok ha'u. Ha'u kmusti serwisu tan Nia fiar na'ak ha'u kbele kala'ok serwisu mak folin todan ne'e. <sup>18</sup> Kalo nunia, ha'u ksimu saa? Ha'u la kbuka kansera, mais kanorin Kristus Niakaan Lia Di'ak kodi la kusu sa-saa. Serwisu nia nalo ha'u neon di'ak, to'o koran hanesan simu ti'an kansera. Dadi, masik ha'u koo beran hanesan ema seluk mak serwisu nanorin Lia Di'ak, ha'u du'uk la ko'uk tau ha'uukaan beran hotu-hotu.

<sup>19</sup> Ha'u ne'e, lahoos ema atan. Masik nunia moos, ha'u kalo aan nu'u ata, nebee ema hotu-hotu bele naruka ha'u. Kodi nunia, ha'u hetak kbele tulun ema wa'in nebee tui Kristus. <sup>20</sup> Oras ha'u kodi Lia Di'ak baa ema Yahudi, ha'u kalo aan nu'u ema Yahudi nebee ha'u kbele kodi sia kre'is baa Kristus. Oras ha'u kodi Lia Di'ak baa ema mak kaer metin Na'i Maromak Ukun-badu, ha'u kala'ok Ukun-badu nia sia, nebee ha'u kbele kodi sia kre'is baa Kristus. (Ha'u kalo nunia, masik katene ka'ak, kalo ita tui Ukun-badu, lia nia la nalo ita di'adid'ak ho Na'i Maromak.) <sup>21</sup> Oras ha'u kodi Lia Di'ak baa ema mak la natene Na'i Maromak Ukun-badu, ha'u kdadi nu'u sia, nebee kala'o kodi sia baa Kristus. (Keta to'o ema dale na'ak, ha'u ksoe kela Na'i Maromak Ukun-badu mak Nia natuun baa Bei Musa, tan ktuir Kristus Ukun-badu.) <sup>22</sup> Oras ha'u kodi Lia Di'ak baa ema mak neon la biit, ha'u kalo aan neon la biit, nebee ha'u kbele tulun sia mai baa Kristus. Bodik ema hotu-hotu, ha'u kalo aan nu'u sia, nebee nunabee moos, ha'u kbele sori kola balu. <sup>23</sup> Ha'u kalo nunia, nebee ema hotu-hotu bele fiar baa Kristus Niakaan Lia Di'ak. Hodi nunia, ha'u moos bele simu matak-malirin mak Nia nakara foo baa Niakaan ema.

<sup>24</sup> Ha'u kfoo lia hatetek hosi halai sita malu. Ema wa'in tui nalai sita, mais ema na'in ida dei mak netan nola. Nunia moos, o musti marui aan tui Na'i Maromak beer, to'o metan mola. <sup>25</sup> Ema mak tui sita malu

musti rona baa manorik nodi tui niakaan ukun. Sia narui aan maka'as nebee netan sabeo sita malu, masik sabeo nia, la oras naklaik mohu. Mais ita harui aan atu hetan lia mak nafati nima-nimak. <sup>26</sup> Oras kalai, ha'u la kalai karin, mais karui aan maka'as kalai katutuk kladik baa. Kalo hanesa ha'u ko ema maktukuk, ha'u la ktuku karin, mais tuku fukur. <sup>27</sup> Ha'u ktuir ukun kodi karui aan maka'as, nebee bele katerus aan. Keta to'o ha'u katak Na'i Maromak baa ema seluk, mais ha'u du'uk kakur ukun, hotu Na'i Maromak nasai ha'u.

## 10

### *Sintidu baa naha lulik railkaran sia*

<sup>1</sup> Mamaluk sia! Keta halu'a lia uluk nosi amikaan bei uluk sia, baa oras sia la'o lori baa-mai iha rai fuik. Na'i Maromak nodi kalo'an la'o uluk natudu dalan baa sia. Nia moos taa fa'e tasi ween, hotu mala'o sia to'o tasi balu no manek. <sup>2</sup> Kalo'an no tasi nia, dadi lia hatetek. Bei uluk sia fiar Musa atu lituk sia. Hotu, sia tui kalo'an nia, no tama baa tasi ween bele-bele no Musa. Nunia moos, ita mak fiar baa Kristus no simu sarani atu dadi tadak ha'ak, ita dadi Niakaan ema hodi hanono baa Nia. <sup>3</sup> Bei uluk sia hotu-hotu naa hahaak mak Na'i Maromak nadi'a bodik sia. <sup>4</sup> Sia hotu-hotu moos nemu wee mak Nia nadi'a bodik sia. Wee nia, sai nosi fatuk boot mak Nia natudu baa sia. Sia to'o fatin nabee dei, fatuk nia moos iha. Fatuk nia, mak Kristus. <sup>5</sup> Mais oras nia, Na'i Maromak la nakara ema lear hahalok aat. Tan lia nia, baa oras sia la'o satan leur fatin fuik luan, sia mate wa'in. Hotu hakoi hela iha fatin lear. <sup>6</sup>

<sup>6</sup> Lia nia sia dadi knaninuk, nebee ita keta beer halo aat nu'u sia. <sup>7</sup> Ita keta lo'u-sudur baa ai'oi lulik nu'u sia. Hakerek Moon na'ak, "Ema Isra'el sia tuur naa-nemu bele-bele nodi lo'u-sudur baa ai'oi lulik karau baka." <sup>8</sup> Ita keta hakur bitikluni nu'u sia. Tan sia nalo lia kfo'er hori hirak nia, ema na'in rihun rua nulu resin tolu mate mohu baa loron ida dei. <sup>9</sup> Ita keta halo aat oi-oik hodi koko Kristus atu hatene ha'ak, Nia kastikar ita ka, lala. Ema Isra'el balu koko Na'i Maromak nunia. Hotu Nia solok samea mak noo raso lear mai, tutu

✠ 9:21 Mateus 22:34-40; Markus 12:28-34; Lukas 10:25-28; 1 Korintus 13:1-8 ✠ 10:1 Ema Isra'el Sai Nosi Mesir 13:21-22, 14:22-29 ✠ 10:3 Ema Isra'el Sai Nosi Mesir 16:35 ✠ 10:4 Ema Isra'el Sai Nosi Mesir 17:6; Sura Renu Isra'el 20:11 ✠ 10:5 Sura Renu Isra'el 14:29-30 ✠ 10:6 Sura Renu Isra'el 11:4 ✠ 10:7 Ema Isra'el Sai Nosi Mesir 32:6 ✠ 10:8 Sura Renu Isra'el 25:1-18 ✠ 10:9 Sura Renu Isra'el 21:5-6

no'o sia. ✧<sup>10</sup> Ita moos keta haksuhuk nu'u sia. Tan ema Isra'el balu naksuhuk nohuun, Na'i Maromak solok makbukar lale'an mai no'o hotu sia. ✧

<sup>11</sup> Lia nia kona baa ema Isra'el sia, atu dadi knaninuk bodik ita. Mako'an sia nakerek nela lia nia hotu-hotu, nebee ita bele simu hanorin no keta halo tuir siakaan salan. Tan loran rai falu fila kre'is mai ona.

<sup>12</sup> Hanoin di'a-di'ak! Kalo o manoin ma'ak, o bele materus aan biit, sintidu! Keta to'o o monu. <sup>13</sup> Kalo o kona sokur, manoin, tan ema seluk moos kona sokur nunia ti'an. Mais o bele fiar baa Na'i Maromak nebee Nia nala'ok saa mak Nia dale. Nia la nabusik o kona sokur liu nosi okaan babelen, tan Nia atu foo dalan sasin baa o. Nia beer nalo o materus aan, nebee o keta monu.

<sup>14</sup> Mamaluk sia! Kalo ema nokbiit baa emi atu lo'u-sudur baa ai'oi lulik sia no seluk sia mak nadook emi nosi Na'i Maromak, halai sai hosi nia! Keta maktaman iha nia tenik!

<sup>15</sup> Ha'u kdale baa emi mak hatene hanoin naruk sia, nebee emi tetu du'uk saa mak ha'u kdale ne'e loos ka, lale. <sup>16</sup> Lia nune'e: Oras ita hamutuk atu hodi hanoin Kristus Niakaan mate, ita sera dodan baa Na'i Maromak, hotu hemu hosi hemu fatik nia. Lia ne'e na'ak, ita talin aan ho Kristus tan Nia nakduar rahan bodik ita. Oras ita tohi fa'e tubi nia, hotu haa, ne'e moos na'ak, ita talin aan ho Kristus mak mate bodik ita. ✧<sup>17</sup> Ita hotu-hotu simu tubi fa'ek hosi tubi ida. Lia ne'e na'ak, ita dadi mesak ti'an. Masik ita ema lear, ahan ita isin lolon ida, tan hotu-hotu talin malu ho Kristus.

<sup>18</sup> Hanoin ema Isra'el uluk aan sia. Baa oras sia nodi sera tunun atu natetu baa Na'i Maromak, na'ilulik babilan sera nia. Na'ilulik nia mak naa na'an sera nia. Lia nia isin na'ak, na'ilulik nia talin malu no Na'i Maromak. Nia moos talin malu no ema mak nodi sera nia. ✧

<sup>19-20</sup> Ha'ukaan dalen ne'e, na'ak saa? Ema mak la natene Maromak natetu sera tunun baa siakaan ai'oi lulik. Emi haneo ha'ak, hahalok nia la saa ida ka? Keta. Tan hodi nunia sia la lo'u-sudur baa Na'i Maromak, mais lo'u-sudur baa kukun aat sia. Ha'u la ko'uk emi talin aan ho kukun aat sia nunia. ✧<sup>21</sup> Kalo emi talin malu ho Kristus, hotu hemu hosi Niakaan hemu fatik

ti'an, emi la bele tuir hemu hosi kukun aat siakaan hemu fatik ona, tan ne'e na'ak, emi talin malu ho kukun aat sia. Nunia moos, kalo emi haa iha Kristus Niakaan hadak lulik, emi la bele tuir haa iha kukun aat siakaan hadak ona, tan ne'e na'ak, emi talin malu ho kukun aat sia. <sup>22</sup> Nunabee? Emi hakara halo itakaan Na'in laran moras tan emi lo'u baa seluk ka? Keta haneo ha'ak, emi biit liu Nia. ✧

*Halo hotu-hotu hodi hamorin Na'i Maromak naran*

<sup>23</sup> Arumak emi ida ha'ak, "Ha'u kakara kalo saa dei, ha'u kbele, tan la noo mak badu." Tebes. Mais hanoin, tan lahoos lia hotu-hotu mak foo di'ak bodik o. Nunia moos, lahoos lia hotu-hotu mak bele nakbiit okaan neon. ✧<sup>24</sup> Keta buka sotir bodik aan dei. Di'ak liu, buka sotir bodik ema seluk.

<sup>25</sup> Ha'u katak nune'e: kalo sosa na'an iha luan, maa baa dei. Lalika musu ma'ak, "Na'an ne'e, na'an lulik ka?" Lalika neoneon ma'ak, "Ha'u kbele kaa na'an ne'e ka, lale?" <sup>26</sup> Tan Hakerek Moon na'ak, "Raiklaran no sasoin hotu-hotu nia, itakaan Na'in Niakaan." ✧

<sup>27</sup> Kalo ema mak la fiar baa Kristus dauk bolu emi baa haa iha siakaan uma, baa dei. Emi bele haa sa-saa mak sia foo. Lalika neoneon baa hahaak nia na'ak, hahaak lulik ka, lale. <sup>28</sup> (Mais kalo ema mai namaas o na'ak, "Keta maa ne'e, tan ne'e na'an lulik," di'ak liu o keta maa. O musti manoin ema nia, keta arumak nia laran moras tan okaan hahalok mak nia noran la fatan nia. <sup>29</sup> Ha'ukaan lia isin nune'e: musti hanoin ema seluk, masik itakaan neon du'uk horan hahalok nia la sala.)

Mais arumak emi ida hataa ha'ak, "Ha'u kbele kalo sa-saa dei, tuir ha'u kakara. Kalo ema seluk naneo lia nia sala, tan saa ha'u la kbele kalo? <sup>30</sup> Kalo ha'u ksera dodan baa Na'i Maromak, hotu ha'u kaa, tan saa ema dale nahaat ha'u?"

<sup>31</sup> Nune'e. Emi hakara haa ka, hemu ka, halo sa-saa dei, musti halo hodi hamorin Na'i Maromak naran. <sup>32</sup> Keta halo ema laran moras tan okaan hahalok. Masik sia ema Yahudi ka, lahoos ema Yahudi ka, ema sarani ka, keta. <sup>33</sup> Tuir ha'ukaan knaninuk, tan ha'u kalo hotu-hotu nebee ema seluk sia di'a-di'ak no ha'u. Ha'u la kbuka sotir

✧ 10:10 Sura Renu Isra'el 16:41-49 ✧ 10:16 Mateus 26:27-28; Markus 14:22-24; Lukas 22:19-20 ✧ 10:18

Ukun-badu Na'ilulik 7:6 ✧ 10:19-20 Hanoin Hikar Dalan Moris 32:17 ✧ 10:22 Hanoin Hikar Dalan Moris 32:21

✧ 10:23 1 Korintus 6:12 ✧ 10:26 Kananuk Sia 24:1



bodik ha'u kmesan, mais bodik ema wa'in, nebee sia moos netan moris.

## 11

<sup>1</sup> Haninu baa ha'u, hodi halo tuir ha'ukaan moris dalan, tan ha'u kaninu baa Kristus kodi kalo tuir Nia.✠

*Iha uma hamulak, feto no mane musti foo hakneter halo loos*

<sup>2</sup> Ha'u ktonun emi, tan masuk nunabee moos, emi sei hanoin ha'u nohuun. Emi sei hala'o lia hotu-hotu mak ha'u kanorin ti'an. Di'ak tebes! <sup>3</sup> Mais ha'u ksei koo lia ida atu katak baa emi. Lia nia nune'e: keta halu'a emikaan huun-abut. Mane nahabut baa Kristus. Feto nahabut baa mane. No Kristus nahabut baa Na'i Maromak.\*

<sup>4</sup> Mane lalika taka ulun baa oras namulak, no baa oras nato'o Na'i Maromak mamenon. Kalo taka ulun, hahalok nia, ahan nia namoe Kristus, tan nia la nala'ok tuir itakaan adat kneter. <sup>5</sup> Mais feto musti taka ulun baa oras namulak, no baa oras nato'o Na'i Maromak mamenon. Kalo la taka ulun, hahalok nia ahan nia namoe niakaan la'en, tan la nala'ok tuir itakaan adat kneter. Nia moos namoe aan du'uk, ahan feto ulun koi molik. <sup>6</sup> Tebes. Kalo feto la no'uk taka ulun atu dadi tadak nia nakneter la'en, di'ak liu, nia koi molik ulun. Mais kalo nia noran moe tan ulun koi molik, di'ak liu, taka ulun dei.

<sup>7</sup> Haneo kokon nune'e: mane lalika taka ulun, tan Na'i Maromak nase'i mane tuir Niakaan ilas. Hodi nunia, mane dadi Na'i Maromak liman rasan mak nalore Na'i Maromak Niakaan maka'as. Mais feto dadi baa liman rasan mak nalore mane niakaan maka'as.✠ <sup>8</sup> Na'i Maromak la nase'i mane nosi feto. Mais nase'i feto nosi mane. <sup>9</sup> Nia moos la nase'i mane bodik feto. Mais nase'i feto bodik mane.✠ <sup>10</sup> Tan lia nia, di'ak liu, feto taka ulun nebee ema hotu-hotu bele naree na'ak, oras nia nariik atu namulak no nato'o Na'i Maromak mamenon, nia foo hakneter tuir loos. Makbukar lala'an moos bele naree nia nalo nunia. <sup>11</sup> Mais ita mak talin aan ho Kristus, ita hatene ha'ak, feto no mane la ida-idak moris du'uk. <sup>12</sup> Dala uluk, feto dadi nosi mane. Hotu nunia, mane moris nosi feto. Mais Na'i Maromak mak nase'i sia hotu-hotu.

<sup>13</sup> Haneo du'uk! Kalo feto namulak baa Na'i Maromak nodi la taka ulun, emi horan

hahalok nia di'ak ka, lala? <sup>14</sup> Tuir emikaan adat iha Korintus, kalo mane fuuk naruk, nia namoe aan. <sup>15</sup> Mais kalo feto fuuk naruk, nia kabaas basuk. Nia netan niakaan fuuk naruk nia, nebee bele taka nola ulun.

<sup>16</sup> Kalo ema sakar ha'ukaan dalen ne'e, ha'u kataa nune'e: ami malikuk hutun sarani la natene adat seluk. Iha hutun sarani fatin hotu-hotu, sia nala'ok nune'e dei.

*Keta oi-oik baa oras hamutuk hodi hanoin Yesus mate*

<sup>17</sup> Oras ne'e, ha'u kdale lia ida tenik. Iha lia ne'e, ha'u la kbele mose emi, tan baa oras emi haklibur, emi la halo tuir loos, mais emi hetak hahutan aan.

<sup>18</sup> Ha'u krona ema dale na'ak, baa oras emi haklibur atu hamulak, emi hakfa'ek aan. Lia mak ha'u krona nia, arumak tebes. <sup>19</sup> (Tan emi hakbelan malu nunia, nosi ikus ita bele hatene malorek see mak tebe-tebes nanono baa itakaan Na'in, no see mak lala.)

<sup>20</sup> Baa oras emi haklibur atu naa tubi no nemu anggor ween nodi nanoin Na'i Yesus mate, emikaan hahalok la fatan. <sup>21</sup> Lia kakaer mak ne'e: oras emi haa-hemu nia, emi la hein malu. Emi balu haa rotus. Balu tenik hemu lanu. Mais rumak sia salaen, tan la netan fafa'ek. <sup>22</sup> Nunabee? Emi la haa iha emikaan uma ka? Emi hakara hahaat hutun sarani naran di'ak ka? Emi hakara hamoe ema mukit sia ka? Emi hakara ha'u kdale oin nunabee? Hakara ha'u kmose emi tan lia ne'e ka? Keta kedan!

*Tubi no anggor ween nia, dadi tadak baa ita hodi hanoin Yesus mate*

(Mateus 26:26-29; Markus 14:22-25; Lukas 22:14-20)

<sup>23</sup> Itakaan Na'in du'uk katak kedan lia ne'e baa ha'u. Oras ne'e, ha'u katutan tenik baa emi nune'e: Baa kalan ema atu fa'an Na'i Yesus, Nia foti nola tubi baluk ida. <sup>24</sup> Hotu namulak nodi sera dodan baa Na'i Maromak. Namulak notu, Nia katak baa Niakaan maktuir sia na'ak, "Haa tubi ne'e, tan tubi ne'e, Ha'ukaan isin lolon du'uk. Ema atu nadodok Ha'ukaan isin lolon bodik emi. Haa hodi hanoin Ha'u." <sup>25</sup> Nunia tenik, baa oras sia naa notu. Nia nola hemu fatik mak noo anggor ween, nodi katak na'ak, "Anggor ween ne'e, dadi lia tadak na'ak, Na'i Maromak nakara namate menon fonu no emi nodi Ha'ukaan raan. Sura oras emi

✠ 11:1 1 Korintus 4:16; Filipi 3:17 \* 11:3 Ema matenek lia Yunani sia na'ak, *kefale* noo lia isin rua. 1) na'ak isin lolon ulun. 2) na'ak huun, abut (inuk). Mais iha lia Yunani, *kefale* lia isin lahoos "ema makaer ukun". ✠ 11:7 Lia Uluk Fohon 1:26-27 ✠ 11:9 Lia Uluk Fohon 2:18-19

hemu anggor ween ne'e, emi musti hanoin baa Ha'ukaan mamaten."<sup>26</sup> Tebes. Tan Yesus dale nunia, sura oras ita halo lahan ne'e hodi haa tubi no hemu hosi hemu fatik ne'e, ahan ita katak hikar lia nosi itakaan Na'in mamaten to'o Nia namaan aan mai nikar.

*Kalo neon la loos, keta tuur hamutuk atu hanoin Yesus mate*

<sup>27</sup> Kalo ema ida naa tubi nia no nemu nosi hemu fatik nia atu nanoin itakaan Na'in, mais ema nia neon la loos, Na'i Maromak nanis kastikar nia. Tan tubi no anggor ween nia mak Na'i Yesus isin lolon no Na'i Yesus raan. Kalo ema neon la loos, nia la fatan tuir naa no tuir nemu, tan niakaan hahalok nia nahaat Na'i Yesus. <sup>28</sup> Di'ak liu, ema ida-idak leno du'uk aan lai. Kalo noran neon loos, foin bele naa tubi no nemu anggor ween nia. <sup>29</sup> Mais noo ema mak naa-nemu nodi neon la loos. Sia naneo na'ak, "Yesus mate nia, la noo folin. Niakaan isin lolon la noo folin bodik ha'u." Ema oin nunia natiu nola siakaan susar du'uk, tan sia atu kona kastikar. <sup>30</sup> Mais tan emi halo hahalok nunia, emi balu la biit, balu moras, no balu mate ti'an iha emikaaan klaran.

<sup>31</sup> Mais kalo ita leno di'a-di'ak itakaan neon uluk lai, ita la kona kastikar nunia. <sup>32</sup> Kalo itakaan Na'in kastikar ita, Nia nalo nunia atu nanorin ita baa dalan loos, nebee ita keta kona kastikar to'o welon bele-bele no ema mak se'i kotuk baa Nia.

<sup>33</sup> Mamaluk sia mak ha'u kadomi! Kalo emi haklibur atu haa-hemu hodi hanoin Na'i Yesus mate, emi musti hein malu. <sup>34</sup> Kalo salaen basuk, di'ak liu haa uluk iha uma lai. Hotu, oras emi haklibur bele-bele, emi keta kona kastikar.

Sei noo lia seluk sia mak emi husu baa ha'u. Mais hein ha'u kmai lai, foin kahulin di'a-di'ak.

## 12

*Kmalar Lulik laten babelen baa ita ida-idak atu halo serwisu oi-oik*

<sup>1</sup> Mamaluk sia! Ha'u kakara nebee emi hatene hosi lia babelen mak Na'i Maromak Kmalar Lulik laten baa ita. <sup>2</sup> Emi hatene ha'ak, oras emi sei la dadi dauk Kristus eman, emi lo'u-sudur baa ai'oi lulik nunuk sia. Emi tuir sia nu'u karau tuu inun. <sup>3</sup> Nebee emi hatene, ema mak talin malu no Maromak Kmalar, sia la dala ida dale

nahaat Yesus na'ak, "Kalo'an naa!" Nunia moos, ema mak la talin malu no Maromak Kmalar la dala ida dale tonun Yesus na'ak, "Ha'ukaan Na'in!"

<sup>4</sup> Ita ida-idak simu babelen hodi hala'ok serwisu oi-oik. Masik babelen oi-oik moos, huun ida dei. Ne'e mak, Maromak Kmalar. <sup>5</sup> Ita hotu-hotu hetan babelen oi-oik atu hodi haliku ema seluk, mais ita hanono baa Na'in ida dei. <sup>6</sup> Nia foo ita serwisu oi-oik, mais Nia mesan mak tulun ita bele hala'ok serwisu nia sia. <sup>7</sup> Nia laten Niakaan Kmalar Lulik baa ita ida-idak tuir dalan oi-oik, tan Nia nakara nebee ita hotu-hotu hetan sotir bele-bele. <sup>8</sup> Oras Nia laten Kmalar Lulik be-ran baa ita ida-idak, tan sia simu babelen atu hanoin naruk, hodi foo tate'an makonak. Balu simu babelen atu katak malorek lia mak sia simu nosi Nia. <sup>9</sup> Balu simu babelen atu fiar metin, tan sia kre'is no Maromak Kmalar. Balu simu babelen atu nadi'ak nola ema moras. <sup>10</sup> Balu simu babelen atu nalo tadak blaar oi-oik mak natudu Na'i Maromak maka'as. Balu simu babelen atu katak Na'i Maromak mamenon baa ema sia. Balu simu babelen atu matene na'ak, lia saa mak nahabut baa Na'i Maromak, no lia saa mak lala. Balu simu babelen atu dale nodi lia oi-oik. Balu tenik, simu babelen atu nodi nalore lia nia sia isin. <sup>11</sup> Babelen oi-oik nia nahabut baa Maromak Kmalar mesak dei. Nia foo baa ita ida-idak, tuir Niakaan beer.<sup>✠</sup>

*Masik ita wa'in, ita nu'u isin lolon ida, tan talin malu ho Kristus*

<sup>12</sup> Ha'u atu kanesa ita hotu-hotu mak simu babelen oi-oik nia sia, baa ema ida isin lolon. Isin lolon ida noo isin rohan oi-oik. Mais rohan oi-oik nia talin aan baa malu dadi baa isin lolon mesak.<sup>✠</sup>

Nunia moos ita mak dadi baa Kristus eman sia. <sup>13</sup> Ita hotu-hotu talin malu tan ita simu Maromak Kmalar mak mesak dei. Baa oras ita simu sarani, ita dadi nu'u ema klubun ida. Masik ita ema Yahudi ka, lahoos ema Yahudi ka, ata ka, lahoos ata ka, Na'i Maromak laten Niakaan Kmalar mesak dei bodik ita hotu-hotu. Lia nia nu'u ita hotu-hotu hemu wee mak foo moris nosi wee knuuk mesak dei.

<sup>14</sup> Tebes. Isin lolon ida noo rohan wa'in, lahoos rohan ida dei. <sup>15</sup> Kalo ain na'ak, "Ha'u ne'e, lahoos liman. Ha'u la ksoman ko isin lolon," bele nunia ka? La bele. Masik ain dale nunia moos, nia soman bei-beik no isin lolon. <sup>16</sup> Kalo tilun na'ak, "Ha'u

✠ 11:25 Ema Isra'el Sai Nosi Mesir 24:6-8; Yeremia 31:31-34

✠ 12:11 Roma 12:6-8

✠ 12:12 Roma 12:4-5

ne'e, lahoos matan. Ha'u la ksoman ko isin lolon," bele nunia ka? La bele. Masik tilun dale nunia moos, nia soman bei-beik no isin lolon. <sup>17</sup> Manoin lai! Kalo isin lolon dadi loos matan dei, oin nunabee ita bele rona? Kalo isin lolon dadi loos tilun dei, oin nunabee ita bele horan nuhar?

<sup>18</sup> Mais emi hatene ti'an ha'ak, Na'i Maromak nase'i ita atu dadi nu'u isin lolon ida no rohan oi-oik. Nia babilan isin lolon rohan oi-oik nia, tuir Niakaan beer. <sup>19</sup> Kalo itakaan isin lolon dadi loos rohan oik ida dei, nia lahoos 'isin lolon' ona. <sup>20</sup> Isin lolon ida noo rohan oi-oik. Rohan oi-oik nia soman malu dadi isin lolon tomak ida.

<sup>21</sup> Ema ida matan la bele naraik liman, nodi na'ak, "Ha'u la kbuka ol!" Nunia moos ulun la bele naraik ain na'ak, "Ha'u la kbuka ol!" <sup>22</sup> La bele. Mais nune'e. Noo isin lolon rohan sia mak ita la hafolin. Masik nunia moos, ita buka sia. <sup>23</sup> Isin lolon rohan nia sia mak ita hafolin la kabaas, ita haliku hodi tais kabaas. Isin lolon rohan mak ita moe hasai, ita taka di'a-di'ak. <sup>24</sup> Mais isin lolon rohan mak la namoe ita, ita la titu resik.

Na'i Maromak nalo rohan nia sia dadi baa isin lolon ida. Hotu Nia babilan nebee rohan mak ita hafolin la kabaas, ita haliku di'a-di'ak. <sup>25</sup> Nia la nakara isin lolon rohan sia sasa fa'e malu, mais nakara nebee naliku malu. <sup>26</sup> Kalo rohan ida netan susar, rohan seluk sia tuir susar bele-bele. Kalo rohan ida netan kneter, rohan seluk sia tuir neon di'ak bele-bele.

<sup>27</sup> Nunia moos ita. Ita nu'u Kristus isin lolon. Ita ida-idak nu'u rohan ida nosi Niakaan isin lolon nia. <sup>28</sup> Na'i Maromak foo babelen baa ita ida-idak iha hutun sarani laran atu hodi serwisu oi-oik.

Dala uluk, Nia solok ema balu dadi baa Niakaan klosan.

Dala rua, Nia nalo ema balu dadi baa Niakaan mako'an atu nato'o Niakaan mamenon.

Dala tolu, Nia nalo ema balu dadi baa ema manorik mak matenek nanorin nosi Nia.

Nia moos foo beran baa ema balu atu nalo tadak blaar oi-oik nodi natudu Niakaan maka'as.

Balu netan beran atu nadi'ak nola ema moras.

Balu netan babelen atu tulun ema.

Balu netan babelen atu babilan ema makserwisu di'a-di'ak.

Nia foo beran baa balu tenik, nebee bele dale nodi lia oi-oik.✠

<sup>29</sup> Dadi, nunabee? Na'i Maromak solok Niakaan ema hotu-hotu atu dadi baa klosan ka? Nia nalo hotu-hotu baa mako'an ka? Nia nalo hotu-hotu baa manorik ka? Nia foo beran baa hotu-hotu atu nalo tadak blaar ka? <sup>30</sup> Nia foo beran baa hotu-hotu atu nadi'ak nola ema moras ka? Nia nalo hotu-hotu dale nodi Kmalar lian ka? Nia nalo hotu-hotu bele natene lia isin nosi Kmalar lian ka? Lale.

<sup>31</sup> Lia nune'e! Kalo emi buka atu simu babelen nosi Na'i Maromak, buka babelen sia mak bele tulun ema wa'in. Tan babelen nia sia, mak folin liu.

Mais noo lia ida mak di'ak kaliuk. Oras ne'e, ha'u atu kalore lia nia baa emi.

## 13

### *Lia dadomin*

<sup>1</sup> Masik ita simu babelen atu dale hodi ema raiklaran lian hotu-hotu no makbukar lale'an lian moos, mais ita la hadomi ema seluk, itakaan babelen nia la noo folin. Itakaan dale nia mamuk, hanesan tala lian no ton lian mak la noo isin. <sup>2</sup> Masik ita simu babelen atu dadi Maromak mako'an hodi hato'o Niakaan mamenon, mais ita la hadomi ema seluk, itakaan babelen nia la noo folin. Masik ita simu matenek to'o hatene lia subar hotu-hotu no lia seluk hotu-hotu moos, mais ita la hadomi ema seluk, itakaan matenek nia la noo folin. Masik ita fiar biit baa Na'i Maromak to'o bele lori foho sia moos, mais ita la hadomi ema seluk, itakaan fiar nia la noo folin.✠

<sup>3</sup> Masik ita fa'an mohu itakaan sasoin, hotu fa'e osan hotu-hotu hodi hahaan ema mukiit sia moos, mais ita la hadomi ema seluk, itakaan hahalok nia la noo folin. Masik ita latan itakaan isin lolon dadi baa sera to'o mate moos,\* mais ita la hadomi ema seluk, itakaan moris nia la noo folin. Ita la bele foti aan kedan, tan butan dei.

<sup>4</sup> Ita hadomi ema seluk, ne'e na'ak, ita halo lia kabaas bodik sia.

Ita hetu aan.

Ita la tinu.

Ita la haks'a'ek aan.

Ita la loko aan.

<sup>5</sup> Ita foo kneter.

Ita la buka tuir itakaan beer du'uk.

Ita la nawan aat.

✠ 12:28 Efesus 4:11 ✠ 13:2 Mateus 17:20, 21:21; Markus 11:23  
tu'an iha ne'e na'ak, "laten isin lolon dadi baa sera tunun".

\* 13:3 Hakerek Moon lia Yunani balu nakerek

Ita la rai hirus.

<sup>6</sup> Ita la simu hahalok kli'is,  
mais ita neon di'ak baa hahalok  
moon.

<sup>7</sup> Masik ema nalo ita nunabee moos, ita  
simu hodi hadomi sia.

Ita fiar sia nohuun.

Ita haloon bodik sia nohuun.

Ita hadomi sia nohuun.

<sup>8</sup> Tan lia dadomin mak nafati nohuun.

Mais kalo ita simu babelen atu hato'o  
Na'i Maromak mamenon, kleu-leur babe-  
len nia la noo folin ona. Kalo ita simu  
babelen atu dale hodi lia oi-oik, kleu-leur  
babelen nia la noo folin ona. Kalo ita simu  
matenek, kleu-leur lia nia la noo folin ona.

<sup>9</sup> Oras ne'e, itakaan matenek oan ida dei.  
Itakaan babelen atu hato'o Na'i Maromak  
mamenon moos oan ida dei. <sup>10</sup> Nosi ikus,  
oras Na'i Maromak natetu hotu-hotu, lia  
mak ki'ik oan nunia, la noo folin ona.

<sup>11</sup> Ha'u katete nune'e: oras ha'u ksei  
lawarik oan, ha'u kaneo ahan lawarik oan.  
Ha'u moos dale ahan lawarik oan. Mais oras  
ne'e, ha'u kdadi matas ti'an. Etuk, ha'u la  
kalo aan ahan lawarik oan tenik.

<sup>12</sup> Ha'u katete seluk tenik nune'e: oras  
ne'e, ita ahan ema mak haree hodi lalenok  
kadoor, tan saa mak ita haree sei la malorek  
dauk. Mais kleu-leur, hotu-hotu atu dadi  
malorek, to'o ita haree hanesan haree besik  
oin. Oras ne'e, saa mak ha'u katene, oan  
ida dei. Mais kleu-leur, ha'u kbele katene  
mohu, hanesan Na'i Maromak moos natene  
mohu ha'u.

<sup>13</sup> Oras ne'e, noo lia oik tolu mak nafati  
nohuun. Lia nia sia mak ne'e:

Ita musti fiar nohuun.

Ita musti haloon nohuun.

Ita musti hadomi malu nohuun.

Nosi lia oik tolu ne'e, lia dadomin mak  
folin kaliuk.

## 14

*Na'i Maromak Kmalar Lulik foo serwisu oi-  
oik baa Niakaan ema sia*

<sup>1</sup> Ita musti harui aan hadomi malu, tan  
lia nia mak folin kaliuk. Nunia hotu, foin  
buka babelen sia nosi Maromak Kmalar.  
Babelen mak folin liu, ne'e mak, babelen  
atu dadi Maromak mako'an hodi hato'o  
Niakaan mamenon. <sup>2</sup> Kalo ema ida simu  
babelen atu dale nodi Kmalar lian, ema nia  
katak lia mak la malorek. Nia la dale no  
ema seluk, tan nia dale no Na'i Maromak  
dei. Niakaan mamaluk sia mak naklibur  
bele-bele no nia, la natene saa mak nia dale

nia. <sup>3</sup> Mais kalo ema ida simu babelen atu  
nato'o Na'i Maromak mamenon, nia bele  
nato'o mamenon nia bodik ema hotu-hotu  
iha nia. Hodi nunia, nia nakbiit siakaan fiar,  
nakbiit siakaan neon, no nalo ema susar  
neon di'ak. <sup>4</sup> Ema mak dale nodi Kmalar  
lian, nia nakbiit neon du'uk dei. Mais ema  
mak nato'o Na'i Maromak mamenon, nia  
nakbiit ema hotu-hotu mak naklibur iha  
nia. Hodi nunia, hutun sarani tomak bele  
hetak biit.

<sup>5</sup> Ha'u kakara nebee emi hotu-hotu bele  
dale hodi Kmalar lian. Mais kakara liu  
tenik, nebee emi bele hato'o Na'i Maromak  
mamenon, tan ema mak nato'o Na'i Maro-  
mak mamenon, ema nia noo folin liu nosi  
ema mak dale nodi Kmalar lian. Kalo dale  
hodi Kmalar lian, lia nia moos di'ak, surak  
noo ema mak bele nalore lia nia isin, nebee  
ema hotu-hotu bele natene. Hodi nunia,  
nia bele nakbiit ema hotu-hotu neon iha  
hutun sarani laran.

<sup>6</sup> Mamaluk sia! Hanoin kokon lia nune'e.  
Kalo ha'u kaklibur ko emi, hotu ha'u kdale  
kodi Kmalar lian mak emi la hatene, lia  
nia noo folin saa? La noo. Di'ak liu,  
ha'u kfoo katene baa emi Na'i Maromak  
hakaran. Di'ak liu, ha'u kalore lia nosi Nia  
mak emi sei la hatene. Di'ak liu, ha'u kato'o  
Niakaan mamenon baa emi. Di'ak liu, ha'u  
kanorin Niakaan Manfatin baa emi. Ha'u  
kalo nunia, foin noo folin bodik emi.

<sup>7</sup> Ha'u katete nosi bareka no kfui. Sia  
la noo nawan, mais bele nalia oi-oik. Nu'u  
ita huu kfui, hakdiuk bareka, mais kalo ita  
hakdiuk karin, ema nanis la natene hakdiuk  
hananu saa. <sup>8</sup> Nunia moos, kalo sondadu  
nuu karin to'is, oin nunabee sondadu seluk  
sia bele netan tadak atu mai natuda? La  
bele. <sup>9</sup> Nunia moos emi. Kalo emi dale baa  
ema hodi lia mak sia la natene, nu'u emi  
dale baa anin. Butan dei, tan sia la bele  
kohi okaan hakara! <sup>10</sup> Ema lian oik wa'in iha  
raiklaran ne'e. Ida-idak noo niakaan lia isin  
du'uk. <sup>11</sup> Kalo ha'u la katene ema seluk lian,  
niakaan dale la noo folin bodik ha'u. Ami  
rua la hatene malu hanesan ema matak.

<sup>12</sup> Mamaluk sia! Emi hakara tebes hetan  
babelen hosi Na'i Maromak. Mais di'ak liu  
emi harui aan atu hetan babelen mak bele  
nakbiit ema wa'in iha hutun sarani laran.

<sup>13</sup> Ema mak dale nodi Kmalar lian, di'ak  
liu nia namulak nodi nusu nebee Na'i Maro-  
mak moos foo babelen baa nia, nebee nia  
bele nalore lia nia isin bodik niakaan maluk  
sia. <sup>14</sup> Kalo ha'u kamulak kodi Kmalar lian,  
hamulak nia sai nosi ha'ukaan neon laran,  
mais ha'u la katene saa mak ha'u kamulak

nia. <sup>15</sup> Dadi nabee mak di'ak? Ha'u kamulak kodi Kmalar lian hosi ha'ukaan neon laran ka, kamulak kodi lia fuan mak ha'u katene? Tuir loos, rua-rua di'ak, mais ida-idak noo niakaan oras du'uk. Oras ida, ha'u kamulak kodi Kmalar lian hosi ha'ukaan neon laran. Oras balu tenik, ha'u kamulak kodi lia fuan mak ha'u katene. Oras ida, ha'u kanaanu tonu-kaboot Na'i Maromak kodi Kmalar lian hosi ha'ukaan neon laran. Oras balu tenik, ha'u kanaanu kodi lia fuan mak ha'u katene. <sup>16</sup> Kalo ita tonu-haboot Na'i Maromak hodi Kmalar lian hosi itakaan neon laran, ema seluk la natene lia nia isin. Oin nunabee sia bele neon ida no ita? Kalo ita sera dodan baa Na'i Maromak hodi Kmalar lian hosi itakaan neon laran, oin nunabee ema seluk bele nataa na'ak, "Nunia tebes!" La bele, tan sia la natene lia nia isin. <sup>17</sup> Tebes. Ita bele tonu Na'i Maromak hodi Kmalar lian nunia, mais lia nia la nakbiit ema seluk neon.

<sup>18</sup> Arumak emi la hatene ha'u kbele dale kodi Kmalar lian liu emi. Ha'u ktonu Na'i Maromak, tan Nia nalo ha'u kbele kdale nunia. <sup>19</sup> Mais kalo ema makfiar sia naklibur, di'ak liu ha'u kanorin sia kodi loos lia fuan tohar hira dei mak sia natene, nosi ha'u kdale naruk baa-mai kodi lia mak sia la natene.

<sup>20</sup> Mamaluk sia! Kalo emi beer hatene lia wa'in, emi musti hanorin aan haneo hanesan ema matas. Keta haneo hanesan lawarik oan! Mais kalo baa lia aat sia, emi musti hanesan lawarik mak la natene lia tan sia neon moos. <sup>21</sup> Hakerek Moon na'ak: "Itakaan Na'in dale na'ak,

'Ha'u kodi ema mak lahoos Yahudi sia atu nato'o Ha'ukaan Manfatin baa ema Yahudi.

Ha'u kodi ema mak dale nodi lia seluk sia atu nato'o Ha'ukaan Manfatin baa Ha'ukaan ema ne'e.

Masik nunia moos,

sia la no'uk nanono baa Ha'u."<sup>✠</sup>

<sup>22</sup> Tan lia nia, ita bele hatene, kalo ema dale nodi Kmalar lian, lia nia bele tulun ema mak sei la fiar dauk, nebee sia fiar baa Na'i Maromak tan sia naree Niakaan beran nunia ti'an. Mais kalo ema nato'o Na'i Maromak mamenon, lia nia bele tulun ema mak fiar ti'an sia. <sup>23</sup> Mais hanoin! Oras emi haklibur, kalo ema mak la fiar dauk moos tuir naklibur, hotu emi hotu-hotu dale hodi Kmalar lian, ema nia atu dale na'ak saa?

Nanis nia dale na'ak, "Ema ne'e sia bula ti'an!"

<sup>24</sup> Mais kalo emi hotu-hotu hato'o Na'i Maromak mamenon, hotu ema ida mak la fiar tama mai, nia bele simu emikaan dale nia, tan nalore niakaan salan. Hodi nunia, nia bele leno aan du'uk, <sup>25</sup> to'o lia aat mak sei subar iha neon laran dadi lia loren. Hotu, nia nakni'a lo'u-sudur baa Na'i Maromak nodi na'ak, "Tebes. Na'i Maromak iha emikaan klaran tebes."

*Oras haklibur, musti halo lia hotu-hotu tuir taek no kneter*

<sup>26</sup> Mamaluk sia! Oras emi haklibur, emi ida-idak noo niakaan babelen. Emi balu hananu kanaanu tonu-haboot Na'i Maromak. Balu nanorin lia nosi Na'i Maromak. Balu nalore lia foun mak sia simu nosi Na'i Maromak. Balu dale nodi lia Kmalar lian. Balu nalore Kmalar lian isin. Lia nia sia hotu-hotu, emi musti hala'ok atu hakbiit ema seluk fiar.

<sup>27</sup> Oras emi haklibur, kalo noo ema mak nakara dale hodi lia Kmalar lian, bele. Mais lalika ema wa'in. Ema rua-tolu dei to'o ti'an. Ida dale notu lai, foin ida. Musti noo ema mak bele nalore siakaan lia nia isin. <sup>28</sup> Kalo la noo mak bele nalore, sia lalika dale nunia iha ema wa'in oin. Habusik sia dale no Na'i Maromak iha neon du'uk.

<sup>29</sup> Oras emi haklibur, habusik mako'an rua tolu dei mak nato'o Na'i Maromak mamenon. Emi rumak sia musti nanono hodi tetu di'a-di'ak saa mak sia dale nia. <sup>30</sup> Kalo Na'i Maromak natudu lia foun baa emi ida, nia musti nalore lia nia baa ema hotu-hotu iha nia. Ema mak dale uluk musti no-nook, nodi foo leet baa ema nia mak foin rona nosi Na'i Maromak, nebee nia moos bele dale. <sup>31</sup> Lia loos na'ak, emi hotu-hotu bele hato'o Na'i Maromak mamenon. Mais habusik ema ida dale notu lai, foin maluk rumak sia. Hodi nunia, ema hotu-hotu bele rona, bele nanorin aan, no bele noran na'ak, neon hetak biit. <sup>32</sup> Hanoin di'a-di'ak. Ema mak nato'o Na'i Maromak mamenon, sia musti natene babilan aan. Hodi nunia, sia bele seluk malu, tan sia natene netu aan. <sup>33</sup> Oras emi haklibur, la bele tokar malu. Tan Na'i Maromak nakara hotu-hotu tetuk no nesan.

Ema makfiar sia naklibur malu iha fatin seluk sia, siakaan hahalok nune'e: <sup>34</sup> Feto sia musti tuur mamatek. Sia keta dale wa'in. Sia nanono baa malikuk sia. Tan Na'i Maromak Ukun-badu na'ak nunia. <sup>35</sup> Kalo

feto ida nakara nusu lia ida, nia musti nein fila uma lai, foin nusu baa la'en. Tan kalo feto sia lia oi-oik iha uma hamulak, sia namoe la'en.

<sup>36</sup> Mais tan saa emi iha Korintus la halo tuir nunia? Emi hanoin Maromak Manfatin nahabut nosi emi ka? Emi hanoin Manfatin nia loos bodik emi ka? Keta! Hanoin di'a-di'ak lai! <sup>37</sup> Kalo ema ida dale na'ak, nia simu babelen atu nato'o Na'i Maromak mamenon, lale, dale na'ak nia simu beran nosi Na'i Maromak Kmalar, bele. Mais, kalo tebe-tebes nunia, sia musti simu na'ak, saa mak ha'u kdale ne'e lahoos nosi ha'u du'uk, mais nosi Yesus, itakaan Na'in. <sup>38</sup> Kalo sia la no'uk simu, emi keta rona sia.

<sup>39</sup> Mamaluk sia! Hariik metin nebee emi hetan babelen atu hato'o Na'i Maromak mamenon. Keta badu ema mak dale nodi Kmalar lian. <sup>40</sup> Kalo emi haklibur, hala'o hotu-hotu tuir loos no fatan. Lia ida liu lai, foin ida seluk. Hala'o hotu-hotu tuir taek no kneter. Keta tokar lauk.

## 15

### *Kristus moris nikar nosi mate*

<sup>1</sup> Mamaluk sia! Ha'u kakara nebee emi hanoin hikar Lia Di'ak mak ha'u katak baa emi hori uluk nia. Emi simu di'a-di'ak Lia nia. To'o baa oras ne'e moos, emi haterus aan tuir bei-beik. <sup>2</sup> Lia Di'ak nia bele sori emi, surak emi kaer metin bei-beik. Tan kalo la fiar bei-beik, emikaan fiar nia, butan dei.

<sup>3</sup> Ha'u kanorin emi ti'an nosi lia folin kaliuk, mak uluk ema nanorin baa ha'u. Lia nia mak ne'e: Na'i Maromak solok Kristus mai ti'an. Hotu, Kristus mate atu sori ita nosi itakaan salan sia. Lia nia natebes saa mak Maromak mako'an sia nakerek kedan hori uluk iha Hakerek Moon. <sup>4</sup> Kristus mate, hotu ema nakoi Nia. Baa wainrua, Na'i Maromak nalo Nia moris nikar. Lia nia moos natebes saa mak mako'an nakerek kedan hori uluk iha Hakerek Moon. <sup>5</sup> Nunia hotu, Kristus natadu aan baa mau Petrus\* no baa Niakaan mak-tuir seluk sia hotu-hotu. <sup>6</sup> Hotu, dala ida, Nia natadu aan tenik baa ema makfiar na'in atus lima resin. Sia hotu-hotu naree Nia. Nosi ema nia sia, na'in hira mate ti'an, mais wa'in sei moris. <sup>7</sup> Nunia hotu, Nia natadu

aan baa mau Yakobus. Nunia hotu, natadu aan baa Niakaan klosan sia hotu-hotu.

<sup>8</sup> To'o ikus basuk, ha'u moos karee Nia. Ha'u hanesan oa ikun mak moris ikus basuk. <sup>9</sup> Kristus klosan uluk sia hotu-hotu boot liu ha'u. Ha'u la kfatandadi baa klosan, tan uluk ha'u mak kasusar no ktonan Kristus eman sia iha fatin hotu-hotu. <sup>10</sup> Mais Na'i Maromak natudu laran di'ak baa ha'u nodi nalo ha'u to'o dadi nune'e. Nia tulun ha'u nunia, noo folin. Tan baa ikus, ha'u mak serwisu liu klosan sia hotu-hotu! Lahoos tan ha'u kbiit du'uk. Mais tan Na'i Maromak mak natudu laran di'ak baa ha'u.

<sup>11</sup> Dadi, kalo ha'u mak kanorin ema ka, ema seluk mak nanorin, la saa ida. Ami hotu-hotu hanorin Lia Di'ak mesak ida. Lia Di'ak nia, mak emi simu ti'an nia.

*Ema mak mate ti'an atu moris nikar nodi isin foun*

<sup>12</sup> Ami hanorin ti'an ha'ak, Na'i Maromak solok Kristus mai ti'an, hotu Kristus mate, mais Na'i Maromak nalo Nia moris nikar. Tan lia nia, tan saa emi balu ha'ak, "Ema mak mate ti'an la moris nikar"? Niakaan lia tatur saa? <sup>13</sup> Kalo ema mak mate ti'an la moris nikar, Kristus moos la moris nikar! <sup>14</sup> Kalo Kristus la moris nikar, lia hotu-hotu mak ami hanorin ti'an la noo folin. Emikaan fiar baa Kristus moos, butan dei! <sup>15-16</sup> Kalo ema mak mate ti'an la moris nikar, ami ne'e, saksiin mak dale bosok hosi Na'i Maromak. Tan ami hanorin loron-loron ha'ak, "Na'i Maromak nalo Kristus moris nikar!" Tebes. Amikaan hanorin nunia tebes. Mais nosi ikus kalo ema mak mate ti'an la moris nikar, ne'e na'ak, Na'i Maromak la nalo Kristus moris nikar. <sup>17</sup> Hanoin kokon lia ne'e: Kalo Kristus la moris nikar, emikaan fiar butan dei! Tan emi sei hatiu emikaan salan sia! <sup>18</sup> Mais lahoos emi mesan dei, tan ema uluk mak mate ti'an sia moos talin aan no Kristus. Kalo Kristus la moris nikar, sia moos mate no kona lelen nosi Na'i Maromak. <sup>19</sup> Ita hakrai aan baa Kristus hodi haloon nebee Nia tulun ita. Mais kalo Nia tulun ita baa oras ita sei iha raiklaran dei, ita haloon butan! Ita moos ema mak susar kaliuk nosi ema hotu-hotu!

☆ 15:3 Yesaya 53:5-12 ☆ 15:4 Kananuk Sia 16:8-10; Mateus 12:40; Kristus Klosan Lian 2:24-32 \* 15:5 Hakerek Moon lia Yunani nakerek na'ak, "Kefas". Kefas nia, Petrus naran seluk. ☆ 15:5 Mateus 28:16-17; Markus 16:14; Lukas 24:34,36; Yohannis 20:19 ☆ 15:8 Kristus Klosan Lian 9:3-6 ☆ 15:9 Kristus Klosan Lian 8:3

*Tan Kristus moris nikar ti'an, lia saa mak atu dadi*

<sup>20</sup> Mais lahoos nunia. Lia loos, nune'e: Na'i Maromak solok Kristus mai ti'an, hotu Kristus mate, mais Na'i Maromak nalo Nia moris nikar. Tebes. Mais lahoos Kristus mesan dei mak moris nikar, tan nosi ikus ema makfiar hotu-hotu mak mate ti'an, sia moos atu moris nikar. Kristus hanesan fuan ulun, tan Nia loke dalam bodik ita moris hikar hosi mate, hanesan Nia. <sup>21</sup> Uluk aan, ema na'in ida dei mak Adam, nakur Na'i Maromak ukun, hotu kona kastikar mate. Kastikar nia tuun baa ita hotu-hotu. Mais oras ne'e, noo ema ida seluk, mak Kristus. Nia moris tuir Na'i Maromak ukun. Tan Niakaan dadi'ak, ema mak mate ti'an bele moris nikar! <sup>22</sup> Ema hotu-hotu mak tuir Adam nodi nakur Na'i Maromak ukun, sia moos kona kastikar mate hanesan Adam. Nunia moos, ema hotu-hotu mak tuir Kristus. Nosi ikus Na'i Maromak nalo sia moris nikar hanesan Kristus.

<sup>23</sup> Mais ida-idak no niakaan oras. Kristus dadi ema uluk fohon mak moris nikar, nia hanesan dalam ulun. Nia namaan aan mai nikar iha raiklaran ne'e lai, foin Niakaan ema sia moris nikar. <sup>24</sup> Nunia hotu, foin rai falu fila to'o mai. Baa oras nia, Kristus atu dadi Na'in mak nadodok beran hotu-hotu, makaer ukun hotu-hotu, no matenek hotu-hotu mak sakar Na'i Maromak. Hotu nunia, Nia latan nikar Niakaan beran nia baa Maromak, Niakaan Ama.

<sup>25</sup> Kristus musti kaer ukun to'o Na'i Maromak natoba nola hotu-hotu mak sakar Kristus, nebee sia lo'u baa Nia. <sup>26</sup> Noo lia ida tenik mak sakar ita ema raiklaran. Ne'e mak, ita musti mate. Mais ikus basuk, Na'i Maromak moos natoba nola beran mak nalo ema mate. Nunia hotu, ema la mate ona. <sup>27</sup> Hakerek Moon na'ak, "Na'i Maromak atu nalo funu hotu-hotu foti liman baa Ema mak Nia nameno atu solok mai nia." Malorek ti'an baa ita na'ak, Na'i Maromak la foti liman. Tan Nia mak foti Kristus dadi Na'in bodik ema hotu-hotu. <sup>28</sup> Hotu-hotu foti liman baa Na'i Maromak Oan lai, foin Oa nia latan nikar hotu-hotu baa Niakaan Ama mak foti Nia. Nunia hotu, Na'i Maromak kaer ukun to'o nima-nimak. Nia ukun ema hotu-hotu iha lia hotu-hotu.

*Kalo ema mak mate ti'an la moris nikar, ita kole butan*

✠ 15:25 Kananuk Sia 110:1

✠ 15:27 Kananuk Sia 8:6

† 15:29 Tohar ne'e lia isin la malorek. Adat "simu sarani atu seluk ema mak mate ti'an," ita la hetan adat nia iha tohar seluk iha Na'i Maromak Mamenon Foun tomak.

✠ 15:32 Yesaya 22:13

<sup>29</sup> Noo ema mak nakara simu sarani atu seluk ema mak mate ti'an mak sei la simu sarani dauk. Mais kalo ema mak mate ti'an la bele moris nikar, siakaan hahalok butan dei. <sup>30</sup> Ami du'uk hetan susar wa'in to'o kre'is mate, tan keke lema Lia Di'ak. Mais kalo ema mak mate ti'an la moris nikar, tan saa ami haksakar aan halo nunia? Butan dei! <sup>31</sup> Sura lora ha'u kre'is mate tan serwisu ne'e. Mais kalo ha'u kmate, la saa ida. Tebes. Mamaluk sia mak ha'u kadomi, masak ha'u kmate moos, ha'u kbele kfoti oin, tan emi talin malu ho itakaan Na'in Yesus Kristus mak Na'i Maromak solok mai ti'an nia. <sup>32</sup> Hori hirak nia, baa oras ha'u ksei iha kota Efesus, ema mak aat nu'u asu fuiik, sia mai lisuk ha'u. Kalo ha'u kterus susar nunia bodik ha'u du'uk, lahoos bodik Kristus, ha'ukaan susar nia butan dei. Kalo ema mak mate ti'an la moris nikar, di'ak lia ita kalolon tuir ema mak dale na'ak,

"Mai ita hadahur bele-bele,  
hodi haa-hemu hamidar aan dei,  
tan awan ita mate!"<sup>✠</sup>

<sup>33</sup> Keta kona be'ur to'o tuir dale nia. Noo lia fuan seluk mak na'ak,

"Kalo ita hadulur ho ema aat,  
ita sees hosi dalam moris loos."

<sup>34</sup> Tan lia nia, keta halo aat ona! Bali aan, halo lia loos! Emi musti horan moe, tan noo ema iha emikaan klaran mak sei la natene Na'i Maromak dauk.

*Oras ita moris hikar, itakaan isin lolon atu dadi nunabee?*

<sup>35</sup> Noo ema mak nusu na'ak, "Oin nunabee to'o ema mak mate ti'an bele moris nikar? Siakaan isin lolon atu dadi nunabee?"

<sup>36</sup> Hoi momok sia! Lia nune'e. Kalo kuda fini, fini nia musti dodok iha rai laran lai, foin bele tubu, bele moris, no bele nadikin. <sup>37</sup> Fini mak ita kuda, niakaan ilas la manesak no ai horis mak nadikin no nataha. Fini nia, fini maran nu'u fini tora, fini hare, no fini seluk sia. <sup>38</sup> Kuda hotu, ida-idak tubu no moris tuir Na'i Maromak hakaran. Tan Nia mak nakotu ti'an ai horis ida-idak niakaan ilas.

<sup>39</sup> Buat horis sia moos nunia. Ida-idak noo niakaan ilas tuir Na'i Maromak hakaran. Ema raiklaran isin lolon, tuir ema raiklaran niakaan ilas. Osa no lotuk isin, ida-idak noo niakaan ilas. Manu ai leten,

ida-idak noo niakaan ilas. Na'an tasi, ida-idak noo niakaan ilas. Seluk tenik moos noo siakaan ilas du'uk.

<sup>40</sup> Noo buat iha lale'an, noo buat iha raiklaran. Buat lale'an noo siakaan kabaas du'uk, tan siakaan kabaas nia, seluk nosi buat raiklaran. Buat raiklaran moos noo siakaan kabaas du'uk, tan siakaan kabaas nia, seluk nosi buat lale'an. <sup>41</sup> Iha lale'an, lora matan kabaas seluk; fulan kabaas seluk; fitun kabaas moos seluk. Ida-idak noo niakaan ilas du'uk. Ida-idak noo niakaan kabaas du'uk.

<sup>42</sup> Lia nune'e. Ema mak mate ti'an atu moris nikar nu'u fini ohin nia. Kalo hakoi ema maten, niakaan maten aat karin. Mais nosi ikus baa oras rai falu fila, ema nia atu moris nikar nodi isin foun. Nia seluk, tan la mate tenik ona. <sup>43</sup> Oras ita hakoi ema maten, ita horan maten nia sasobo. Mais oras rai falu fila ema nia moris nikar nodi isin foun, nia kabaas, tan dadi moos ti'an! Tebes! Oras ne'e itakaan isin lolon la biit, tan ita atu mate. Mais oras rai falu fila ita moris hikar hodi isin foun, lahoos nunia ona, tan ita atu simu isin lolon foun mak biit tebes. <sup>44</sup> Oras ita sei moris, itakaan isin lolon hatene haneu no horan, nebee ita bele moris iha raiklaran ne'e. Mais oras ita moris hikar, Maromak Kmalar atu foo isin foun baa ita, nebee ita bele moris iha lale'an.

<sup>45</sup> Ema raiklaran dala uluk mak manesak no ita, ne'e mak Adam. Hakerek Moon na'ak, "nia dadi ema mak moris nodi natene naneo no noran." Mais noo ema ida ilas nu'u Adam mak beran boot kaliuk. Ne'e mak Kristus. Niakaan Kmalar bele foo moris loos baa ema raiklaran. <sup>46</sup> Oras ita moris iha raiklaran hodi ilas dala uluk nia, ita hatene haneu no horan, hotu ita mate. Mais oras ita moris hikar, ita hetan ilas foun nebee ita bele moris iha lale'an. <sup>47</sup> Ilas dala uluk, ilas ema mak hase'i hosi rai isin atu moris iha raiklaran. Mais ilas dala rua, ilas Kristus mak moris iha lale'an. <sup>48</sup> Ita hotu-hotu, ilas manesak no ema dala uluk nia mak Na'i Maromak nase'i nosi rai isin atu moris iha raiklaran. Mais ita hotu-hotu mak talin malu ho Kristus, itakaan ilas manesak no Kristus mak moris iha lale'an. <sup>49</sup> Oras ne'e itakaan ilas manesak no Adam mak Na'i Maromak nase'i nosi rai isin nia atu moris iha raiklaran. Mais kleu-leur, ita

atu seluk hodi ilas foun mak manesak no Kristus mak moris iha lale'an.

<sup>50</sup> Mamaluk sia! Oras ne'e, ha'u katak baa emi lia nune'e: iha raiklaran ne'e, itakaan isin lolon dadi nosi raan no ruu, tan tuir ilas dala uluk. Hodi ilas nunia, ita la bele moris iha lale'an no la bele simu sasoin mak Na'i Maromak rai hein bodik Niakaan renu. La bele! Tan ilas nunia, atu mate, hotu aat karin. La bele simu sasoin mak nafati nohuun.

<sup>51</sup> Hanono di'a-di'ak, tan ha'u atu kalore lia subar ida baa emi. Oras rai falu fila, ema makfiar balu la mate. Mais ita hotu-hotu dadi seluk hodi ilas foun. <sup>52</sup> Oras to'is nalia dala ikus basuk, lia hotu-hotu ne'e laku matan dadi. Oras nia, ema mak mate ti'an sia moris nikar. Nunia hotu, sia la mate tenik no la aat karin tenik. Nunia moos ita mak sei moris. Ita hotu-hotu dadi ilas foun. <sup>53-54</sup> Itakaan isin lolon mak oras ne'e bele aat, atu dadi seluk baa ilas mak la bele aat! Ita mak oras ne'e bele mate, atu dadi seluk baa ilas mak la bele mate! Lia nia natebes lia iha Hakerek Moon na'ak, "Ita la mate tenik ona,

tan Na'i Maromak nadodok ti'an beran mak nalo ema mate."<sup>55</sup>

<sup>55</sup> "Hoi, Maten!

Okaan beran iha nabee?

Hoi, Maten!

Okaan raro'at iha nabee tenik?"<sup>56</sup>

<sup>56</sup> Tebes nunia. Mais tan saa mamaten beran lisuk ita ema raiklaran? Tan ita halo sala. Tan saa itakaan salan bele lisuk ita nunia? Tan ita sakar Na'i Maromak Ukunbadu. <sup>57</sup> Mais oras ne'e, seluk ti'an! Ita tonu Na'i Maromak, tan Nia nodi itakaan Na'in Yesus Kristus, nalo ita hatoba hola lia aat sia hotu-hotu. Tan hotu-hotu foti liman baa Kristus.

<sup>58</sup> Lia nune'e, mamaluk sia! Haterus aan biit! Keta kakoen! Serwisu bodik Na'i Maromak hodi laran maluak, tan emi hatene ti'an emikaan serwisu nia, la butan.

## 16

*Osan mak ema foo atu nodi tulun Kristus eman sia iha Yerusalem*

<sup>1</sup> Oras ne'e, ha'u atu kakerek kosi osan mak emi atu libur hodi tulun Kristus eman susar sia iha Yerusalem. Ha'u kalore ti'an baa hutun sarani sia iha rai Galilea ka'ak, sia musti libur osan nia oin nunabee. Oras ne'e emi moos musti halo tuir nune'e.<sup>2</sup>

✠ 15:45 Lia Uluk Fohon 2:7

✠ 15:52 1 Tesalonika 4:15-17

✠ 15:53-54 Yesaya 25:8

✠ 15:55 Hosea 13:14

✠ 16:1 Roma 15:25-26



<sup>2</sup> Sura loron boot, emi ida-idak musti rai osan oan ida nosi serwisu isin. Keta hein ha'u kmai lai, foin hahuu libur osan. <sup>3</sup> Kalo ha'u kmai ti'an, emi boi hola ema na'in hira mak emi fiar, nebee sia nodi osan nia baa Kristus eman sia iha Yerusalem. Ha'u kbele kalo hakerek atu kodi katak maklituk hutun sarani sia iha nebaa. <sup>4</sup> Mais kalo emi ha'ak, di'ak liu ha'u moos tuir, ha'u moos kakara. Ami bele baa ho emi.

*Paulus nakara baa kota Korintus*

<sup>5</sup> Ha'u kbeer baa karee emi, mais ha'u ksei baa uluk Makedonia. Ha'u kakara la'o kasirin rai Makedonia lai, <sup>6</sup> foin ha'u kmai emi, nebee kein kleur oda ko emi. Arumak ha'u kein to'o oras rai udan siku. Hotu, emi bele tulun ha'u baa fatin ida seluk. <sup>7</sup> Ha'u kakara kein ko emi, lahoos oras dei, mais kleur oda, kalo Na'i Maromak nakara. <sup>8</sup> Mais sei kakara kein iha kota Efesus ne'e, to'o loron boot Pentakosta. Loron boot nia, loron lima nulu siku loron boot Paska. <sup>9</sup> Masik ema wa'in sakar Kristus iha ne'e moos, sei noo leet wa'in mak furak basuk, bodik ha'u kserwisu bodik Nia iha ne'e. <sup>10</sup>

Kalo Timotius mai baa emi ti'an, simu nia di'a-di'ak, nebee nia lalika naneo oi-oik. Nia moos itakaan Na'in eman serwisu nu'u ha'u. <sup>11</sup> Keta foo leet ema naraik nia. Tulun nia, to'o nia fila nikan mai di'a-di'ak. Tan ha'u ko mamaluk rumak sia hein nia.

<sup>12</sup> Noo lia ida tenik. Ha'u kamaus itakaan maluk Apolos, nebee nia baa matan emi no mamaluk rumak sia. Mais to'o baa oras ne'e, nia sei la no'uk baa. Hein baa dei, to'o noo leet di'ak, foin nia tone.

*Hanono baa malikuk ema sarani sia*

<sup>13</sup> Daka aan di'a-di'ak! Haterus aan hodi fiar bei-beik baa Na'i Maromak! Keta hata'uk! Hakbiit aan! <sup>14</sup> Halo sa-saa dei, musti hatudu emikaan dadomin.

<sup>15</sup> Mamaluk sia! Emi hotu-hotu hatene ha'ak, mau Stefanus no niakaan uma kain dadi ema dala uluk mak fiar baa Kristus iha emikaan rai Akaya nebaa. Sia serwisu susi ruin atu naliku ema makfiar hotu-hotu iha nebaa. Tan baa nia, ha'u kusu nebee <sup>16</sup> emi hanono baa sia no ema seluk mak serwisu bele-bele no sia atu naliku emi.

<sup>17</sup> Ha'u neon boot, tan mau Stefanus, mau Fortunatus, no mau Akaikus mai iha ne'e. Ha'u kbeer basuk atu karee emi,

mais oras sia mai, nu'u sia seluk emi. <sup>18</sup> Sia nakbiit ha'uakaan neon, nu'u sia moos nakbiit emikaan neon. Ita musti hakneter ema oin nunia sia.

*Paulus solok tabe*

<sup>19</sup> Hutun sarani sia iha rai Asia solok tabe baa emi. Ma'u Akila no feen bii Priskila, \* no ema hotu-hotu mak naklibur iha siakaan uma moos solok tabe baa emi. Sia no ita talin malu bele ho itakaan Na'in. <sup>20</sup> Ema makfiar hotu-hotu iha ne'e moos solok tabe.

Oras emi haklibur, foo tabe baa malu hodi de'i kabaas mak fatan bodik ema makfiar sia.

<sup>21</sup> Haree kokon lai! Ha'u, Paulus kodi liman du'uk kakerek lia tohar rohan ne'e: *Dame!*

<sup>22</sup> See mak la nadomi itakaan Na'in, Na'i Maromak kastikar nia.

Ha'u kakara foo tabe baa ema kodi ami ema Yahudi lian, lia Aram ka'ak, "Marana ta!" Lia isin na'ak, "Na'i Yesus! Ita Boot mai onal!"

<sup>23</sup> Ha'u kakro'an nebee Yesus, itakaan Na'in, natudu laran di'ak baa emi.

<sup>24</sup> Ha'u kadomi emi hotu-hotu, tan ita bele-bele talin malu ho Kristus mak Na'i Maromak solok mai ti'an nia.

To'o ne'e dei.

Nosi ha'u,

Paulus

☆ 16:5 Kristus Klosan Lian 19:21 ☆ 16:8 Ukun-badu Na'ilulik 23:15-21; Hanoin Hikar Dalan Moris 16:9-11 ☆ 16:9 Kristus Klosan Lian 19:8-10 ☆ 16:10 1 Korintus 4:17 ☆ 16:15 1 Korintus 1:16 \* 16:19 Hakerek Moon lia Yunani nakerek na'ak, "Priska". Priska no Priskila nia, naran ida dei. ☆ 16:19 Kristus Klosan Lian 18:2

## 2 Korintus Paulus nakerek dala rua bodik hutun sarani iha kota Korintus

### Tabé

<sup>1</sup> Hakerek ne'e nosi ha'u, Paulus, mak Na'i Maromak boi baa Yesus Kristus klosan. Itakaan maluk Timotius namutuk no ha'u iha ne'e. Ami rua solok tabe.

Ha'u kalo hakerek bodik emi hutun sarani sia iha kota Korintus no rai Akaya tomak. <sup>2</sup> Ha'u kaloon baa itakaan Ama Maromak no itakaan Na'in Yesus Kristus, nebee natudu laran di'ak baa emi, nebee emi bele moris manek no dame.

### Paulus tonu Na'i Maromak

<sup>3</sup> Ami hakara nebee ema hotu-hotu foti-nahaas Na'i Maromak naran. Tan Nia, itakaan Na'in Yesus Kristus Aman. Horan dodan hotu-hotu nahabut nosi Nia. Nia mak nakbiit itakaan neon nohuun. <sup>4</sup> Kalo ita hetan susar, Nia nalo ita neon di'ak. Hodi nunia, ita bele halo ema seluk neon di'ak. <sup>5</sup> Kristus netan susar wa'in tan nalo lia di'ak bodik ita. Mais oras ita hetan susar, ita moos hetan babiiit hosi Na'i Maromak, tan ita talin malu ho Kristus. <sup>6</sup> Oras ami hetan susar, Na'i Maromak nakbiit amikaan neon, nebee ami bele haterus aan hodi neon boot. Na'i Maromak moos nodi dalan nia nebee ami bele hakbiit emikaan neon no sori emi hosi lia aat sia. Hodi nunia, kalo emi hetan susar hanesan ami, Na'i Maromak moos nakbiit emikaan neon, nebee emi bele haterus aan hodi neon boot hanesan ami. <sup>7</sup> Ami fiar ha'ak, emi bele terus biit. Tan kalo emi hetan susar nu'u ami, Na'i Maromak bele nakbiit emikaan neon, nu'u Nia moos nakbiit ti'an amikaan neon.

<sup>8</sup> Mamaluk sia! Ami hakara nebee emi hatene tebes hosi susar mak ami hetan iha rai Asia. Baa oras nia, ami horan todan liu tan amikaan babelen. Ami neon mamar, to'lo haneu loos mate dei. <sup>9</sup> Ami horan nu'u ema ida mak rona tekis ema makotu lia taa ukun mate baa nia. Mais lia nia sia hotu-hotu dadi, nebee ami hetak fiar baa Na'i Maromak, no la tara aan baa amikaan

babelen du'uk. Na'i Maromak, mak noo beran atu nalo ema mak mate ti'an moris nikar. <sup>10</sup> Nia mak sori ami nosi lia aat sia baa oras ami kre'is mate. Ami haloon baa Nia ha'ak, Nia moos nakara sori emi nunia. <sup>11</sup> Kalo emi hamulak bodik ami, hahalok nia tulun ami. Hodi nunia, Na'i Maromak nalo lia di'ak bodik ami, tan ema wa'in namulak bodik ami. Hotu, baa oras ema wa'in nia sia nanoin ami, sia moos sera dodan baa Na'i Maromak.

### Tan saa Paulus sei la baa tenik kota Korintus dauk

<sup>12</sup> Ami bele dale wa'in, tan amikaan serwisu loos no tebes. Ami serwisu hodi neon moos tuir Na'i Maromak nakara. Ami hetan matenek\* hosi Na'i Maromak, lahoos hosi ema raiklaran. Hodi nunia, ami bele tulun ema wa'in, kaliu emi. <sup>13</sup> Iha hakerek ne'e, ha'u kakerek loos lia mak emi bele hatene. Oras ne'e, emi foin hatene ha'uakaan hakaran balu. Mais ha'u kaloon, kalo bele, emi hetak hatene liu tan tenik. <sup>14</sup> Masik baa oras ne'e, emi foin hatene balu, nosi ikus, oras itakaan Na'in Yesus Kristus mai nikar, ha'u kfiar emi bele hatene hotu. Hodi nunia, emi bele neon boot tan ami, hanesan ami moos neon boot tan emi.

<sup>15</sup> Uluk, ha'u kakotu ti'an atu ktone karee emi tenik, nebee ha'u kbele tulun emi isin rua. <sup>16</sup> Ha'u kaneo ka'ak, kalo ha'u kbaa rai Makedonia, ha'u ktuli karee emi. Hotu, kalo ha'u kfila mai kosi Makedonia, ha'u kbele tuli emi tenik. Hotu, emi bele tulun ha'u la'o liu baa rai Yudea. <sup>17</sup>

Mais ha'u ksei la tone dauk. Arumak emi haneu ha'ak, ha'u kbosok emi ka? Arumak emi haneu ha'ak, ha'u kdale karin nu'u ema mak tuir raiklaran beer ka? Arumak emi haneu ha'ak, ha'u ne'e, ema oin-kotuk mak iha oin na'ak, "he'e!" iha kotuk na'ak "lale!" Arumak emi haneu ha'ak, ha'u ne'e, ilas nunia ka? <sup>18</sup> Lale. Nune'e mai. Kalo Na'i Maromak dale lia ida, nanis Nia nalo tuir. Ami moos nunia. Kalo ami dale iha oin ha'ak, "he'e!", iha kotuk la ha'ak, "lale."

<sup>19</sup> Ha'u ko Silas no Timotius hanorin emi ti'an hosi Yesus Kristus, Na'i Maromak Oan. Kristus lahoos ema oin-kotuk mak iha oin dale "he'e", iha kotuk dale "lale". Yesus moos la koen kedas, tan kalo Nia dale "he'e", "he'e" bei-beik. <sup>20</sup> Lia hotu-hotu

✧ 1:1 Kristus Klosan Lian 18:1 ✧ 1:8 1 Korintus 15:32 \* 1:12 Paulus niakaan hakara iha tohar ne'e, lia isin na'ak 'matenek mak nalo ema nanoin naruk, nebee bele natene lia tuir Na'i Maromak hanoin'. Ne'e na'ak, 'matenek' ne'e, lahoos nosi kakutak loos dei, mais nosi neon no. ✧ 1:16 Kristus Klosan Lian 19:21 ✧ 1:19 Kristus Klosan Lian 18:5

mak Na'i Maromak nameno bodik ita, nanis Nia nalo tuir. Nunia moos, kalo Yesus nameno lia ida na'ak, "he'e," ita bele hatebes ha'ak, "tebes!" tan ita talin malu ho Nia. Hodi nunia ita moos hatudu Na'i Maromak Niakaan maka'as. <sup>21</sup> Na'i Maromak, mak boi nola emi no ami ti'an. Nia mak foti ita baa Niakaan ema. Nia moos nalo ita bele terus bei-beik. <sup>22</sup> Nia foo Niakaan Kmalar Lulik atu babilan ita, nodi natudu Niakaan hakaran bodik ita. Lia nia hanesan ema ida marak niakaan karau sia atu foo tadak na'ak, karau nia, niakaan sasoin.

<sup>23</sup> Ha'u kdale ne'e, la bosok. Na'i Maromak natene ha'ukaan neon laran. Nia natene tan saa ha'u ksei la tone emi iha kota Korintus dauk. Nune'e mai. Ha'u la ktone dauk, tan la ko'uk kamoe emi, tan emikaan hahalok aat. <sup>24</sup> Ami la beer dadi ulun bodik emi. Mais ami beer kerwisu bele-bele ho emi, nebee emi bele neon boot no haterus aan biit, tan fiar baa Na'i Maromak.

## 2

<sup>1</sup> Tan lia nia, ha'u kakotu ti'an ka'ak, ha'u ksei la tone emi dauk, nebee ita hotu-hotu lalika neon susar. <sup>2</sup> Kalo ha'u kmai kasusar emi, see tenik mak bele nalo ha'u neon di'ak? La noo tenik. Hela mesan emi foin bele. Mais kalo ha'u kmai baa oras ne'e, ha'u kmusti kasusar emi, tan emikaan hahalok. <sup>3</sup> Tan lia nia, ha'u kfoo hakerek uluk nia, ka'ak, ha'u ksei la tone dauk emi. Ha'u ksei kein to'o emi hahulin mohu emikaan lia lai, foin ha'u ktone. Hodi nunia, ha'u lalika neon susar tan emikaan lia aat nia sia. Tuir dalan loos, emi musti halo ha'u neon di'ak. Malorek ti'an baa ha'u ka'ak, kalo ha'u neon di'ak, ne'e na'ak, emi moos neon di'ak. <sup>4</sup> Baa oras ha'u kalo hakerek uluk nia, ha'u koran susar no neon todan, tan emikaan hahalok. Ha'u moos tanis wa'in. Mais kakerek kalo nunia kodi katudu ha'ukaan dadomin baa emi. Lahoos atu kodi kasusar emi.

*Paulus nakara nebee sia foo pardua baa ema mak uluk nalo sala*  
(1 Korintus 5:1-13)

<sup>5</sup> Ema ida iha emikaan hutun sarani nasusar ema wa'in ti'an. Ha'u moos susar tan niakaan hahalok. Tuir loos, hahalok nia la kona ha'u resik, mais kona baa emi. <sup>6</sup> Oras ne'e emi de'an nia to'o nia nanawa ti'an. <sup>7</sup> Tan nia nanawa ti'an, emi musti halu'a lakon niakaan salan, hodi dale di'a-di'ak hikar ho nia. Keta to'o nia neon monu.

<sup>8</sup> Ha'u kusu nebee emi hotu-hotu hatudu dadomin baa nia.

<sup>9</sup> Ha'u kalo hakerek uluk nia atu kodi sukat emi. Ha'u kakara katene, kalo emi hala'ok lia hotu-hotu mak uluk ha'u karuka baa emi nia. <sup>10</sup> Oras ne'e, kalo emi foo pardua baa ema nia hodi halu'a niakaan salan, ha'u moos kakara. Kalo nia nalo sala baa ha'u, ha'u kalu'a ti'an. Ha'u kalo nunia iha Kristus oin, nebee ha'u dadi knaninuk bodik emi. <sup>11</sup> Ita musti foo pardua baa ema, nebee diabu ulun la noo leet atu nahonu ita. Ita keta momok, tan ita musti hatene hola diabu niakaan kakutak kadoor atu nodi naloti ita.

*Paulus solok hakerek dala uluk baa hutun sarani iha Korintus, hotu nein atu rona lia nosi sia*

<sup>12</sup> Uluk, oras ha'u kbaa kota Troas atu kanorin ema kosi Kristus Niakaan Lia Di'ak, Na'i Maromak loke dalan bodik ha'u. <sup>13</sup> Masik nunia moos, ha'ukaan neon la nakmetin, tan ha'ukaan maluk Titus sei la mai dauk nodi lia nosi emi. Tan baa nia, ha'u kbaa sale ema makfiar sia iha Troas, hotu ha'u kbaa rai Makedonia.✠

*Kristus natoba nola lia aat sia*

<sup>14</sup> Masik ha'u iha nabee dei, ha'u ksera dodan wa'in baa Maromak, tan Kristus natoba nola lia aat sia, to'o hotu-hotu la nakfodak. Tan ita soman malu ho Kristus, Na'i Maromak nala'o ita bei-beik ahan Niakaan ema. Baa oras ita katak ema hosi Kristus, hahalok nia hanesan nuhar morin ida mak morin lema ema hotu-hotu. <sup>15-16</sup> Uluk aan, ema Yahudi nalo sera tunun. Knuhar morin nia sa'e baa Maromak, nalo Nia neon di'ak. Ita moos hanesan nuhar morin ida mak sa'e baa Maromak tan ita talin malu ho Kristus. Mais ema mak se'i kotuk baa Maromak, sia filak ita baa nuhar dois, tan ita foo hatene baa sia ha'ak, sia atu dodok tan netan kastikar mak sasa fa'e sia nosi Na'i Maromak. Mais ema mak moris loos, sia filak ita baa nuhar morin, tan ita foo hatene baa sia ha'ak, Kristus sori sia no foo moris nima-nimak baa sia. Ema raiklaran see, mak bele nalo lia nia? La noo. Kristus mesan mak bele nalo.

<sup>17</sup> Hanoin. Ami ne'e, lahoos nu'u ema seluk mak nalo aan hanesan Kristus klosan. Sia nanorin Maromak Manfatin atu buka sotir hanesan ema mak fa'an sa-saa. Emi hotu-hotu bele haree malorek ti'an ha'ak, ami la nunia, tan ami hanorin hodi neon

loos. Amikaan dale nahabut baa Maromak. Amikaan moris talin malu ho Kristus.

## 3

*Na'i Maromak eman sia simu Mamenon Foun*

<sup>1</sup> Arumak emi hanoin ha'ak, ami ne'e ibun boot ka? Arumak emi hanoin ha'ak, ami nu'u ema nia sia mak nodi hakerek tonun nosi ema seluk, nebee emi simu sia ka? Lale! Ami la halo nunia. Ami moos la husu hakerek tonun hosi emi atu hodi baa fatin seluk. <sup>2</sup> Ami hoo kedan hakerek tonun ti'an. Hakerek nia, mak emi du'uk. Lia nosi emikaan moris, ami rai ti'an iha amikaan neon. Hotu ami katak baa ema hotu-hotu, nebee sia moos natene emikaan moris. Hodi nunia, sia natene amikaan serwisu folin. <sup>3</sup> Malorek ti'an, emi hanesan hakerek mak Kristus nakerek, hotu latan baa ami. Mais Nia la nakerek nodi ai ween metan. Nia moos la nakerek iha fatuk kabelak ahan nu'u Ukun-badu mak Na'i Maromak latan baa Bei Musa uluk aan nia. Mais Nia nakerek iha emikaan neon nodi beran nosi Maromak Kmalar mak moris. ✠

<sup>4</sup> Ami hatene ha'ak, amikaan dalen ne'e tebes no loos, tan Kristus natebes nunia ti'an. <sup>5</sup> Kalo ami du'uk, ami la hoo beran atu halo sa-saa. Mais beran mak ami simu ne'e, mai nosi Na'i Maromak. <sup>6</sup> Nia mak foti ami baa ain-liman atu baa katak Niakaan Mamenon Foun baa ema. Mais Mamenon Foun nia isin, lahoos lia ema nala'ok ukun-badu, mais lia ema moris talin malu no Kmalar Lulik. Kalo ema ida nala'ok ukun-badu nebee Na'i Maromak simu nia, ha-halok nia la noo folin, tan nodi ema baa mate. Mais kalo ema ida talin malu no Maromak Kmalar, nia netan moris loos to'o nima-nimak. ✠

<sup>7</sup> Uluk aan, Na'i Maromak ba'at Niakaan Ukun-badu baa fatuk kabelak, hotu foo baa bei Musa. Lia nia, maka'as tebes. Mais lia nune'e mai. Masik ema Isra'el sia nala'ok Ukun-badu nia moos, nosi ikus sia sei kona lelen nosi Na'i Maromak. Baa oras bei Musa simu nola Ukun-badu nia sia, niakaan oin naksinak maka'as basuk. Ema Isra'el sia la bele titu-naree niakaan oin. Dau-dau sinak nia lakon, foin sia bele. ✠ <sup>8</sup> Kalo Ukun-badu mak hakerek iha fatuk bele dadi maka'as nunia, saa tenik Mamenon mak Maromak Kmalar nakerek iha itakaan neon. Nanis,

maka'as liu tan tenik. <sup>9</sup> Ukun-badu nia natudu na'ak, ita musti hetan kastikar mate mak naketak ita nosi Maromak, tan ita sakar hotu Ukun-badu nia. Masik nunia moos, ita sei hafoli Ukun-badu nia maka'as. Mais Maromak Kmalar maka'as liu tenik, tan Nia natudu dalan nebee ita bele di'a-di'ak hikar ho Na'i Maromak. <sup>10</sup> Ukun-badu mak uluk ema nafoli maka'as, oras ne'e la nunia ti'an, tan noo Mamenon Foun mak maka'as liu tan tenik. <sup>11</sup> Ukun-badu nia niakaan maka'as, hanesan bei Musa oin mak naksinak la oras, hotu lakon. Mais Na'i Maromak Mamenon Foun maka'as liu tan tenik, tan nafati nohuun.

<sup>12</sup> Tan ami haloon baa Na'i Maromak Mamenon Foun mak nafati nia, ami hak-sakar aan dale malorek no la subar lia. <sup>13</sup> Ami lalika halo nu'u bei Musa mak taka subar oin nodi tais, nebee ema Isra'el sia la bele naree sinak mak lakon nai-naik nia. ✠ <sup>14</sup> Na'i Maromak nalo ema Isra'el siakaan kakutak naktomak. To'o baa oras ne'e moos, kalo sia leno Niakaan Mamenon Tuan iha Hakerek Moon, hanesan noo tais ida mak taka nola siakaan ulun, to'o sia nu'u ema beik. Sia musti fiar baa Kristus lai, foin kakutak nakloke nikar. <sup>15</sup> Nunia tebes. To'o baa oras ne'e moos, kalo ema Yahudi sia leno bei Musa niakaan hakerek, sia rona, mais sia la natene tebe-tebes hakerek isin, tan la tama baa siakaan neon, hanesan noo tais taka nola neon.

<sup>16</sup> Mais kalo ema ida fila nikar fiar baa itakaan Na'in, nu'u tais nia nakloke ti'an. ✠ <sup>17</sup> Na'in nia, ne'e mak, Maromak Kmalar. Kalo Kmalar nia moris iha itakaan neon, ita hakbois ti'an. La noo mak saseni ita nosi Na'i Maromak ona. <sup>18</sup> Tais la taka ita ona. Tan baa nia, ita dadi nu'u lalenok mak nasai Na'i Maromak ahar maksinak. Sura leron ita hetak haksinak hasai Niakaan sinak, to'o ita hakfilas dadi hanesan Nia, tan Niakaan Kmalar Lulik tulun ita.

## 4

*Naha folin todan mak ema rai iha sasanan rai laran*

<sup>1</sup> Tan Na'i Maromak natudu dodan baa ami nunia, ami hala'ok Niakaan serwisu. Ami la neon mamar, mais ami haterus aan bei-beik. <sup>2</sup> Hori uluk ami hakotu ti'an atu dudu sees lia aat sia. Ami la halo lia funin mak moe lalek. Ami la tolek. Ami la

✠ 3:3 Ema Isra'el Sai Nosi Mesir 24:12; Yeremia 31:33; Yeskiel 11:19, 36:26

✠ 3:6 Yeremia 31:31

✠ 3:7 Ema

Isra'el Sai Nosi Mesir 34:29

✠ 3:13 Ema Isra'el Sai Nosi Mesir 34:33-35

✠ 3:16 Ema Isra'el Sai Nosi Mesir 34:34

dale bosok Maromak Manfatin, mais ami hanorin halo loos. Hodi nunia, ema hotu-hotu bele leno du'uk amikaan dale iha Na'i Maromak oin, hotu nakotu du'uk, ami ne'e, ema raiklaran oin nu'u saa. <sup>3</sup> Mais ema mak la no'uk natene Lia Di'ak mak ami hanorin nia, sia atu dodok tan kona kastikar mak sasa fa'e sia nosi Na'i Maromak.

<sup>4</sup> Oras ne'e, ema wa'in naloon baa diabu ulun. Nia nalo balu kakutak naktomak, to'o neon naktomak no la fiar baa Na'i Maromak. Tan siakaan matan delek nunia, sia la bele naree Na'i Maromak Niakaan sinak. Sia la simu Lia Di'ak nosi Kristus ilas idu no Na'i Maromak, sia la titu. <sup>5</sup> Ami la dale aan du'uk, mais ami dale wa'in hosi lia Yesus Kristus, itakaan Na'in. Kalo ami dale aan du'uk, ami dale loos lia ne'e: ami ne'e dadi emikaan ain-liman, tan Yesus mak nakara. <sup>6</sup> Uluk aan, Na'i Maromak dale na'ak, "Musti noo kroman mak naksinak iha fatin makukun." Hotu, Nia nase'i Niakaan kroman atu naksinak iha itakaan neon laran, tan nakara foo Niakaan kroman baa ita. Lia nia isin na'ak, baa oras ita hanoin lia hosi Kristus, ita moos hanoin Na'i Maromak beran no ahar maksinak. ✨

<sup>7</sup> Ita ne'e, ema raiklaran da-dauk dei. Masik nunia moos, Na'i Maromak bali Niakaan ahar maksinak kabaas nia iha itakaan neon laran ti'an. Lia nia hanesan ema ida rai niakaan sasoin mak noo folin iha sasanan rai laran. Malorek ti'an, ahar maksinak maka'as iha itakaan neon, la mai nosi ita, mais mai nosi Na'i Maromak. <sup>8</sup> Dadi, masik ema tonan no nasusar ita karuk-kwana moos, ita haterus aan bei-beik. Masik ita la hatene atu halo saa moos, ita la neon mamar. <sup>9</sup> Masik ema naloot no namukit ita moos, Na'i Maromak la la'o nela ita. Masik ema ta'e ita moos, ita la dodok. <sup>10</sup> Dala wa'in ami kona tonan kre'is mate, hanesan Yesus moos kona tonan oras Nia mate. Masik hodi nunia, ema iha fatin hotu-hotu bele naree malorek beran nosi Yesus Niakaan moris iha amikaan moris. <sup>11</sup> Nunia tebes! Ami hetan tonan kre'is mate, tan dadi baa Yesus eman. Masik hodi nunia, ema hotu-hotu bele naree Yesus moris iha amikaan moris mak bele mate ne'e. <sup>12</sup> Mais nune'e. Masik ami mate moos, ami la hata'uk dale hosi Kristus. Ami hadi'a aan mate, nebee emi bele hetan moris.

<sup>13</sup> Hakerek Moon na'ak, "Tan Ha'u

kfiar baa Na'i Maromak, etuk ha'u kdale." Amikaan hanoin moos manesak. Ami fiar baa Na'i Maromak, etuk ami musti katak Nia baa ema. ✨ <sup>14</sup> Ami hatene ha'ak, Na'i Maromak mak nalo itakaan Na'in Yesus, moris nikar. Nosi ikus, Nia atu nalo ita moris hikar bele, tan ita soman malu ho Yesus. Hotu ita hariik iha Maromak oin, tan Nia simu ita. <sup>15</sup> Nia nalo lia ne'e sia, bodik emi. Sura loran Nia beer natudu laran di'ak hetak wa'in baa ema. Hodi nunia, ema sera dodan hetak wa'in baa Nia nodi katak lia nosi Niakaan ahar maksinak kabaas.

#### *Ita fiar nohuun baa Na'i Maromak*

<sup>16</sup> Tan lia nia, ita la neon mamar, mais haterus aan bei-beik. Masik itakaan isin lolon dodok, sura loran Na'i Maromak nakbiit itakaan neon. <sup>17</sup> Tuir ita haneu, baa oras ne'e ita kona susar oi-oik. Mais ita musti hanoin, tan loran ikus Na'i Maromak atu foti-nahaas ita. Tan lia nia, ita hafolin saa mak dadi baa oras ne'e, la saa ida! <sup>18</sup> Ita musti haneu baa lia mak la naksain. Tan lia mak naksain, la oras dei. Mais lia mak la naksain, nafati nima-nimak.

## 5

<sup>1</sup> Ita hatene ha'ak, oras ne'e ita tau heik itakaan isin lolon iha raiklaran ne'e, hanesan batane mak nariik heik. Masik itakaan isin lolon atu dodok moos, ita lalika neo-neon, tan Na'i Maromak nadi'a kedan ti'an fatin kabaas bodik ita iha lala'an. Fatin nia, lahoos ema raiklaran mak nariik, mais Na'i Maromak du'uk mak nariik. Fatin nia nafati nohuun. <sup>2</sup> Ita horan todan ho isin lolon tuan ne'e, tan beer simu isin lolon foun, hanesan tais foun iha lala'an. <sup>3</sup> To'o nebaa, ita la hakwalan, tan tau tais foun ti'an.\* Ita la dadi loos kmalar, mais ita simu isin lolon foun iha lala'an. <sup>4</sup> Baa oras ita sei hein iha isin lolon mak bele dodok ne'e, ita hakro'an, tan horan susar todan. Masik nunia moos, ita la ho'uk mate hela itakaan isin lolon. Lale! Ita ho'uk habusik hela isin lolon tuan, seluk kedan hodi moris foun iha lala'an. <sup>5</sup> Na'i Maromak nadi'a kedan moris foun nia bodik ita. Nia moos latan Niakaan Kmalar baa ita, atu dadi lia kakaer bodik Niakaan mamenon nia.

<sup>6</sup> Tan baa nia, ita fiar nohuun baa Na'i Maromak. Ita hatene ha'ak, baa oras ita sei iha isin lolon raiklaran ne'e, ita moos sei dook hosi Maromak. <sup>7</sup> Oras ita sei moris

✨ 4:6 Lia Uluk Fohon 1:3 ✨ 4:13 Kananuk Sia 116:10  
Mais noo balu mak na'ak, "kolu tais".

\* 5:3 Hakerek Moon lia Yunani balu na'ak, "tau tais".

iha raiklaran, ita haloon baa Maromak tan ita fiar baa Nia, lahoos tan ita haree Nia. <sup>8</sup> Mais ita hatene, kalo ita mate la'o hela itakaan isin lolon raiklaran ne'e, ita horan sotir tan ita moris hamutuk ti'an ho Na'i Maromak iha lale'an. <sup>9</sup> Masik ita sei moris iha raiklaran ka, ita moris ti'an iha lale'an ka, ita harui aan halo Na'i Maromak neon di'ak. <sup>10</sup> Keta halu'a. Nosi ikus, ema hotu-hotu musti nataa baa Kristus. Tan Kristus, Ema Makotu Lia mak tetu ema hotu-hotu siakaan moris iha raiklaran. Tetu notu, Nia selu fatan basuk, tuir ema ida-idak hahalok. Nia natene, ema ida-idak niakaan hahalok na'ak, hahalok nia di'ak ka, hahalok nia aat. ✠

*Ita bele di'a-di'ak ho Na'i Maromak, tan Kristus*

<sup>11</sup> Tan ami hanoin ha'ak, Kristus atu tetu amikaan moris nunia, ami hata'uk hodi hakneter Nia. Ami moos harui aan hamaus ema seluk, nebee sia fiar baa Nia. Na'i Maromak natene amikaan neon. Ha'u kakara, nebee emi moos hatene amikaan neon. <sup>12</sup> Ami la dale aan du'uk. Mais ami foo lia krarain baa emi, nebee emi neon boot tan ami, no emi lalika moe. Hodi nunia, emi bele hataa ema mak ibun boot tan siakaan serwisu folin. Masik siakaan serwisu noo folin moos, siakaan neon la moos. <sup>13</sup> Arumak emi filak ami nu'u ema bulak. Mais kalo ami bulak tebes, ami halo nunia atu hodi tulun emi. Kalo ami la bulak moos, ami halo nunia atu hodi tulun emi.

<sup>14</sup> Kristus dadomin mak babilan ami. Ami fiar ha'ak, Ema na'in ida, mak Kristus, mate atu selu nola ema hotu-hotu. Lia nia nu'u ita hotu-hotu mate ti'an hodi habusik hela moris tuan, to'o ita la hoo beran sa-saa tenik iha raiklaran. <sup>15</sup> Kristus mate bodik ema raiklaran hotu-hotu, nebee sia netan moris foun, no la moris tuir siakaan beer du'uk ona. Sia moris tuir Niakaan beer, tan Nia mate hotu moris nikar bodik sia.

<sup>16</sup> Tan lia nia, ita keta sukat ema hodi sasukat raiklaran ona. Uluk, ita sukat Kristus hodi sasukat raiklaran, mais oras ne'e la nunia ona. <sup>17</sup> Ema mak talin malu no Kristus, nia dadi ema foun mak noo moris foun. Nia la nu'u uluk ona, tan nia la'o nela moris tuan no simu nola moris foun ti'an. <sup>18</sup> Hotu-hotu ne'e, Na'i Maromak mak nalo. Nia mak loke dalan nebee ita di'a-di'ak hikor ho Nia, tan Kristus kasu mohu itakaan salan. Hotu, Nia moos foo

ita serwisu hatudu dalan baa ema seluk sia, nebee sia moos bele di'a-di'ak nikar no Nia.

<sup>19</sup> Hanoin! Baa oras Kristus sei iha raiklaran ne'e, Na'i Maromak nodi Nia nalo ema di'a-di'ak nikar no Na'i Maromak. Nia la sura siakaan salan, to'o sia la natiu sala kastikar ona. Hotu, Nia foo serwisu baa ita atu katak baa ema seluk sia, nebee sia moos bele di'a-di'ak nikar no Nia.

<sup>20</sup> Ami ne'e, Kristus sasi'an. Na'i Maromak naruka ami atu hamaus ema hodi mai, nebee sia di'a-di'ak hikor ho Nia. Tan baa nia, ami hodi Kristus naran hato'o lia baa emi ha'ak, "Na'i Maromak beer nebee emi di'a-di'ak hikor ho Nia." <sup>21</sup> Kristus du'uk la nalo sala. Mais Na'i Maromak nalo Nia natiu itakaan salan. Na'i Maromak nalo nunia nebee ita bele moris neon loos hanesan Kristus.

## 6

*Na'i Maromak nase'i lia di'ak bodik ita*

<sup>1</sup> Tan ami serwisu hamutuk ho Na'i Maromak, ami hakara foo lia tate'an baa emi nune'e: Na'i Maromak natudu laran di'ak wa'in baa emi. Dadi emi keta simu butan dei. <sup>2</sup> Hakerek Moon na'ak, "Kona baa niakaan oras, Ha'u kanono o.

Oras Ha'u ksori ema, Ha'u moos tulun o."

Hanoin di'a-di'ak, tan oras ne'e kona baa Na'i Maromak loran atu sori ema. ✠

<sup>3</sup> Tan lia nia, ami hakara daka aan nebee moris loos. Ami la ho'uk saseni ema mak mai buka Na'i Maromak dalan moris. Ami dale lia mak loos, nebee ema seluk keta nadois amikaan naran. <sup>4</sup> Ami halo lia hotu-hotu nunia atu hatudu ha'ak, ami ne'e, Na'i Maromak ain-liman mak di'ak. Masik ami hetan susar ka, ami moris iha tokar lauk klaran ka, ami haterus aan hala'ok Niakaan serwisu bei-beik. <sup>5</sup> Nunia moos, oras ami kona ta'e, oras ema natama ami baa bui, oras ema tokar lauk ami, oras ami serwisu susi ruin, oras ami la bele toba, no oras ami horan salaen. ✠ <sup>6</sup> Ami ne'e, Na'i Maromak ain-liman mak serwisu hodi neon loos. Ami hatene tebe-tebes Nia. Ami hetu aan. Ami halo lia di'ak bodik ema. Ami foo leet baa Kmalar Lulik babilan ami. Ami la oin-kotuk hadomi ema. <sup>7</sup> Baa oras ami dale, ami dale lia loos, lahoos lia bosok. Ami simu hola beran hosi Na'i Maromak atu hodi halo lia di'ak. Hodi nunia, ami hoo ro'at-meik nosi Na'i Maromak atu hodi sakar funu no daka

moris. <sup>8</sup> Masik ema nakneter ami ka, nadois ami ka, ami haterus nohuun. Masik ema dale nahonu ami ka, daka amikaan naran di'ak ka, ami haterus nohuun. Masik ema dale na'ak, ami dale be'ur ema ka; ema dale na'ak, ami dale lia loos ka, ami haterus nohuun. <sup>9</sup> Noo ema mak la natene ami. Mais noo wa'in mak natene amikaan naran. Dala wa'in ami kre'is mate, mais ami sei moris hafati. Dala wa'in ema tonan ami, mais ami sei la mate. <sup>10</sup> Masik ami horan todan moos, ami neon boot nohuun. Masik ami la hoo osan moos, ami hasoi ema wa'in neon. Nu'u ami ne'e la hoo sa-saa, mais tuir loos, ami hoo hotu sa-saa.

<sup>11</sup> Ami dale malorek baa emi iha kota Korintus, tan ami hadomi emi tebe-tebes. <sup>12</sup> Ami la hatoos amikaan dadomin baa emi. Mais emi mak hatoos emikaan dadomin baa emi. <sup>13</sup> Tan baa nia, ha'u kfoo lia tate'an baa emi, nu'u emi ha'ukaan oan sia nune'e: keta hanawa hadomi ami.

*Keta talin malu ho ema mak la fiar Kristus*

<sup>14</sup> Keta talin malu ho ema mak la fiar baa Yesus Kristus, tan ita lahoos nu'u sia. Ita, ema makfiar mak moris loos. La fatan ita hamutuk ho ema mak sakar Na'i Maromak. Keta to'o sia koko ita atu serwisu hamutuk. Ema laran di'ak no ema laran aat la bele soman malu. Kroman la bele kahur no makukun. <sup>15</sup> Kristus no diabu ulun bele neon ida ka? La bele! Ema mak la fiar baa Na'i Maromak bele simu fafa'ek manesak no ema mak fiar ka? La bele!

<sup>16</sup> Nunabee? Arumak emi haneu ha'ak, emi bele tama uluk baa Na'i Maromak Niakaan uma hamulak hodi lo'u-sudur baa Nia, foin sai atu lo'u-sudur baa ai'oi lulik ka? Hahalok nia la fatan! Tan Na'i Maromak, Maromak mak moris. Nia, itakaan Na'in. Ita, nu'u Niakaan uma hamulak, tan Nia nein iha itakaan neon laran. Hakerek Moon na'ak, "Ha'ukaan uma iha Ha'ukaan ema sia klaran.

Ha'u atu ktama-sai iha siakaan klaran. Ha'u kdadi baa siakaan Maromak.

Sia moos dadi baa Ha'ukaan ema."\*

<sup>17</sup> Na'i Maromak moos katak na'ak:

"Emi musti sai hosi ema seluk klaran no haksasa hela sia.

Keta to'o emi dadi nu'u sia.

Emikaan neon musti moos.

Emi musti hakdook aan hela hotu-hotu mak nahobos neon.

Halo nunia lai, foin Ha'u ksimu emi.\*

<sup>18</sup> Halo nunia lai, foin Ha'u kdadi baa emikaan Ama; emi moos dadi baa Ha'ukaan oan.

Tebes!

Itakaan Na'in mak beran kaliuk, katak nunia."\*

## 7

<sup>1</sup> Mamaluk sia mak ha'u kadomi! Tan Na'i Maromak nameno ti'an lia ne'e sia hotu-hotu baa ita, ita musti hamoos itakaan neon no itakaan moris. Keta habusik lia kadoor nein iha itakaan neon laran, tan ita hakara dadi ema moon bodik Na'i Maromak atu hodi hatudu ha'ak, ita hata'uk no hakneter Nia.

*Paulus neon boot rona lia nosi ema Korintus sia*

<sup>2</sup> Mamaluk sia! Keta taka matan. Loke neon simu ami. Uluk, oras ami iha emikaan klaran, ami la halo sala kois baa ema. Ami la hodi ema baa sala. Ami la be'ur ema atu buka sotir. <sup>3</sup> Ha'u kdale ne'e, lahoos tan atu tula sala baa emi, mais tan ha'u kadomi emi. Masik ita moris ka, mate ka, ita soman malu bei-beik. <sup>4</sup> Oras ne'e, ha'u la kneoneon ona, tan ha'u kfiar baa emi ti'an. Ha'u kbele neon boot tan emi. Emi moos hakbiit ha'ukaan neon. Dadi, masik ita kona susar ti'an, oras ne'e ha'u neon boot bei-beik tan emi.

<sup>5</sup> Uluk, baa oras ami mai iha rai Make-donia, ami kole atu mate tan hetan susar karuk-kwana. Ami toe ho ema matak. Ami moos horan hata'uk.\* <sup>6</sup> Mais tan Na'i Maromak nakara nakbiit ema neon mak noran todan, Nia nakbiit amikaan neon nodi solok Titus mai nikar baa ami. <sup>7</sup> Titus mai ti'an, nia nakbiit amikaan neon, tan nia nasara lia na'ak, oras nia sei iha emi, emi hakbiit niakaan neon. Nia moos dale na'ak, emikaan neon sadi'a ho lia mak uluk dadi ti'an iha emikaan klaran. Nia moos dale na'ak, emi harui aan atu tulun ha'u. Rona kola nunia, ha'u neon boot tebes.\*

<sup>8</sup> Ha'u katene, ha'ukaan hakerek uluk mak kodi de'an emi nia, nanis nalo emi susar. Mais ha'ukaan neon la sadi'a. (Tuir

\* <sup>6:15</sup> Hakerek Moon lia Yunani nakerek Beliar iha ne'e. Beliar nia, sia nola nosi lia Ibrani *Belial*. Niakaan lia isin na'ak, 'lia aat,' 'lia mak la di'ak,' 'lia mak la noo folin,' no 'diabu ulun'. \* <sup>6:16</sup> Ukun-badu Na'Ilulik 26:11-12; Yeskiel 37:26-27; 1 Korintus 3:16, 6:19; Efesus 2:21 \* <sup>6:17</sup> Yesaya 52:11 \* <sup>6:18</sup> 2 Samuel 7:14; 1 Lia Rai Isra'el no Rai Yahuda 17:13; Yesaya 43:6; Yeremia 31:9 \* <sup>7:5</sup> 2 Korintus 2:13 \* <sup>7:7</sup> 2 Korintus 2:5

loos, uluk ha'ukaan neon sadi'a oan ida, baa oras katene kola, hakerek nia nasusar emi. Mais emi horan todan la oras dei.)<sup>9</sup> Tan lia nia, ha'u neon boot. Mais lahoos tan emi horan todan. Lale! Ha'u neon boot, tan ha'ukaan hakerek nia namaus emi to'o horan neon aat. Hotu, emi katak sain emikaan salan hodi la'o hela emikaan lia mak la di'ak sia, atu fila tuir Na'i Maromak dalam moris loos. Na'i Maromak mak nalo emi to'o halo neon aat nunia. Hodi nunia, emi la lakon aan tan ha'ukaan hakerek nia.<sup>10</sup> Tebes! Kalo ita horan neon aat tuir Na'i Maromak neon, ita hanawa halo lia aat, hodi fila hikar tuir dalam moris mak loos. Lia nia nabusik ita nosi Na'i Maromak Niakaan kastikar. Kalo ita halo neon aat nunia, ita la lakon aan. Mais kalo ita halo neon aat iha ibun dei, nosi ikus ita nanis dodok.

<sup>11</sup> Hanoin! Tan ha'ukaan hakerek uluk nia noo folin boot. Emi horan neon aat tuir Na'i Maromak beer. Hotu emi ho'as lakon lia aat sia hosi emikaan moris, tan emi kole ti'an ho emikaan a'aat. Emi moos hata'uk, keta to'o emi atu halo aat hikar. Emi beer atu haree ha'u, hodi hadi'a aan halo lia di'ak. Emi moos hadi'a aan taa ukun baa ema mak nalo sala. Tan emi halo lia loos nia sia, emi dadi ema moos ti'an. Hodi nunia, la noo ema mak bele tula sala baa emi ona.<sup>12</sup> Ha'u la kalo hakerek uluk nia bodik ema mak nalo lia aat nia. Ha'u moos la kakerek bodik ema mak kona niakaan a'aat nia. Mais, ha'u kakerek bodik emi, nebee emi bele hatudu iha Na'i Maromak oin ha'ak, emi hadomi ami tebes.<sup>13</sup> Lia nia mak nakbiit ha'ukaan neon.

Emi moos hakbiit Titus neon, nebee metin. Tan emi halo nunia, amikaan neon moos hetak biit.<sup>14</sup> Uluk, ha'u ktonun emi iha Titus oin. Ha'u moos katak baa nia ka'ak, emi la isin ida dauk hamoe ha'u. Saa mak ami katak baa emi, tebes. Saa mak ami katak baa Titus hosi emi moos, tebes.<sup>15</sup> Sura nia nanoin nola emikaan hahalok no emikaan dalen, nia hetak nadomi emi. Nia moos nanoin, oras nia baa emi, emi simu nia hodi kneter, masak emi neo-neon baa ha'ukaan hakerek nia.<sup>16</sup> Ha'u neon boot, tan ha'u kbele fiar emi baa lia hotu-hotu. Ha'u la kneo-neon tenik baa emi ona!

## 8

*Foo tatulun hodi neon no laran*

☆ 8:4 Roma 15:26 ☆ 8:6 Titus 2:14

<sup>1</sup> Mamaluk sia mak ha'u kadomi! Ami hakara nebee emi hatene Na'i Maromak laran di'ak mak Nia natudu baa hutun sarani sia iha rai Makedonia.<sup>2</sup> Masik sia netan susar wa'in moos, sia neon boot bei-beik. Masik sia du'uk mukit moos, sia sei foo tatulun baa ema makfiar seluk sia.<sup>3</sup> Ha'u karee kodi matan sia foo hotu-hotu tuir siakaan babelen. Nunia ti'an, sia sei foo tu'an tenik. La noo mak naseten sia.<sup>4</sup> Sia du'uk mak nusu ami loke dalen, nebee sia bele nola fafa'ek atu tulun mamaluk makfiar sia mak kona susar iha Yerusalem.<sup>☆</sup><sup>5</sup> Uluk, ami haloon nebee sia bele nalo nune'e. Mais saa mak sia nalo ti'an nia, liu tan nosi saa mak ami haloon baa, tan sia moos latan neon no laran baa itakaan Na'in. Sia dale baa ami na'ak, "Ami latan amikaan moris nebee serwisu hamutuk ho emi, tan lia nia tuir Na'i Maromak nakara."

<sup>6</sup> Tan hutun sarani Makedonia siakaan knaninuk di'ak nunia, ami husu Titus fila nikar baa emi iha Korintus atu tulun emi nebee emi moos tuir tulun ema susar sia iha Yerusalem. Uluk, Titus tulun emi hahuu libur osan bodik sia. Oras ne'e, ami husu nebee nia fila nikar, tulun emi hato'o emikaan serwisu nia.<sup>☆</sup><sup>7</sup> Emikaan serwisu bodik Na'i Maromak, di'ak ti'an. Emikaan fiar, biit. Emikaan dalen, furak. Emi hatene lia wa'in hosi Na'i Maromak ti'an. Emi biit basuk. Emi hadomi ami liu. Mais oras ne'e, ha'u kakara nebee emi moos laran maluak hodi tuir libur osan bodik hutun sarani mak netan susar iha Yerusalem.

<sup>8</sup> Ha'u la kaseten emi, mais kakara sukat emi dei. Hutun sarani sia iha Makedonia sei no'i libur osan bodik ema iha Yerusalem. Oras ne'e, ha'u kusu emi iha Korintus, emi moos hakara tuir hatudu emikaan dadomin ka?<sup>9</sup> Emi hatene ti'an, itakaan Na'in Yesus Kristus natudu laran di'ak baa emi. Uluk, Nia nu'u ema maksoin. Mais Nia boi namukit aan, nebee nasoi emi.

<sup>10</sup> Tinan uluk nia, emi iha Korintus hakara tulun maluk sia iha Yerusalem. Emi moos hahuu libur osan ti'an. Tuir ha'u, oras ne'e emi musti halo nune'e:<sup>11</sup> Hato'o emikaan serwisu hodi foo hotu saa mak emi hakotu ti'an atu foo. Emi hakara foo hira, foo baa ona. Mais keta halu'a foo hodi neon no laran.<sup>12</sup> Surak ita foo hodi neon no laran, ita bele foo tuir itakaan babelen. Hodi ita dei. Ita lalika foo liu nosi itakaan babelen.



<sup>13</sup> Ha'u la kakara katodan emi, nebee ema seluk noran kmaan. Ha'u kakara ita hotu-hotu hatiu bele-bele siakaan susar nia. <sup>14</sup> Oras ne'e emi hoo naresin, mais siakaan naklara. Kleu-leur sia moos bele selu nikar, kalo emikaan naklara. Hodi nunia, kmaan no todan, ita hatiu bele-bele. <sup>15</sup> Hakerek Moon na'ak, "Ema mak netan wa'in, la naresin. Ema mak la netan wa'in, la naklara."✠

*Titus sia serwisu tuan libur osan bodik ema Yerusalem*

<sup>16</sup> Ha'u ksera dodan baa Na'i Maromak, tan Nia namaus Titus to'o Titus nakara tulun emi, hanesan ha'u kakara tulun emi. <sup>17</sup> Tebes. Oras ami husu nia atu baa naree emi, nia moos no'uk, tan nia beer basuk. <sup>18</sup> Mais nia la baa mesan, tan ami moos solok maluk ida baa bele-bele no nia. Hutun sarani hotu-hotu iha ne'e tonun ema nia, tan niakaan serwisu katak Lia Di'ak. <sup>19</sup> Ema malikuk sia iha hutun sarani ne'e boi nola nia atu namutuk no ami hato'o tatulun baa ema susar sia iha Yerusalem. Hodi hala'o serwisu ne'e, ami haboot itakaan Na'in, hodi hatudu ha'ak ami tebe-tebes hakara atu tulun sia. <sup>20</sup> Kalo libur hotu osan ti'an, ami hakara hato'o osan boot nia bele-bele baa Yerusalem, nebee la noo ema ida mak nasalak ami na'ak, ami hato'o osan nia la tuir dalan. <sup>21</sup> Tan ami hakara hatudu amikaan neon moos iha Na'i Maromak oin no ema raiklaran oin.✠

<sup>22</sup> Ami moos solok maluk ida tenik atu baa bele-bele no Titus nebee serwisu tuan emi libur osan iha Korintus. Ami sukat ti'an niakaan lisan dala wa'in hodi haree mal-orek Niakaan serwisu bodik itakaan Na'in. Nia baa tulun emi nodi neon no laran, tan nia natene emi halo lia mak di'ak.

<sup>23</sup> Kalo ema nusu emi na'ak, Titus ne'e see, katak ha'ak nia ha'ukaan soman mak serwisu bele-bele no ha'u bodik emi. Nia nadi'a aan atu baa bele-bele no maluk rumak sia mak hutun sarani boi ti'an nebee serwisu tuan emi libur osan. Siakaan serwisu nia nanis atu nakneter Kristus. <sup>24</sup> Oras sia to'o nebaa, emi musti haliku sia di'a-di'ak. Hodi nunia, hutun sarani seluk sia bele naree emikaan dadomin. Naree nunia, sia moos bele natene tan saa ami tonun emi.

## 9

*Osan tatulun bodik ema sarani sia iha Yerusalem*

<sup>1</sup> Tuir loos, ha'u lalika kakerek tenik kosi tatulun bodik Kristus eman sia iha Yerusalem. <sup>2</sup> Ha'u katene ka'ak, emi hodi neon no laran atu tulun sia. Ha'u katak ti'an baa hutun sarani iha Makedonia hosi emikaan laran di'ak nia. Ha'u kmose emi kodi dale ka'ak, emi hosi rai Akaya hadi'a aan ti'an hori tinan uluk atu solok osan tatulun. Ha'u moos dale kosi emikaan laran di'ak mak nakbiit ema seluk, to'o sia moos nakara tulun ema susar. <sup>3</sup> Masik nunia moos, ha'u ksolok itakaan maluk sia baa emi atu serwisu tuan emi libur osan. Ha'u katak kedas baa emi, nebee emi hadi'a aan kedan. Keta to'o lia saa mak ami dale wa'in hosi emi, mamuk. <sup>4</sup> Kalo ema Makedonia mai bele-bele no ha'u, mais emi sei la libur mohu osan dauk, ita hotu-hotu moe. Keta to'o ha'ukaan fiar baa emi, la noo krarain. <sup>5</sup> Tan lia nia, ha'u kaneo ka'ak, di'ak liu itakaan maluk sia baa uluk, nebee emi hotu-hotu bele babilan osan tatulun nia, tuir emikaan mamenon uluk nia. Foo hodi laran maluak. Keta foo hodi toos kamoruk.

<sup>6</sup> Lia huun nune'e: "Ema mak kuda fini wa'in, netan nikar wa'in. Ema mak kuda fini la wa'in, netan nikar la wa'in." <sup>7</sup> Ema ida-idak musti naneo du'uk, nia atu foo hira. Keta foo hodi neon baluk. Keta foo tan ema naseten emi. Na'i Maromak nadomi ema mak foo nodi neon no laran. <sup>8</sup> Nia nakara natuun matak-malirin baa emi, to'o emi la haklara kois. Nia moos bele foo liu tan tenik, to'o emi bele fa'e resin sia bodik tulun serwisu hotu-hotu mak di'ak. <sup>9</sup> Hakerek Moon na'ak,

"Na'i Maromak foo fafa'ek baa ema mukit sia, nosi Niakaan laran di'ak. Niakaan dadi'ak la no rohan, tan Nia neon loos to'o nima-nimak."✠

<sup>10</sup> Na'i Maromak mak foo fini, nebee ema mak nalo to'os bele kuda. Nia mak foo hahaak, nebee ita bele haa. Nia atu foo matak-malirin baa emi, nebee emi bele halo lia loos. Nu'u emi dadi baa ema mak nalo to'os, no Na'i Maromak foo fini baa emi nebee emi kuda. Sura loron Nia nalo emikaan to'os isin, hetak wa'in.✠ <sup>11</sup> Na'i Maromak nakara foo baa emi, liu tan saa mak emi buka, nebee emi bele tulun ema seluk sia hosi emikaan laran di'ak. Kalo

✠ 8:15 Ema Isra'el Sai Nosi Mesir 16:18

✠ 8:21 Lia Fuan Tate'an 3:4

✠ 9:9 Kananuk Sia 112:9

✠ 9:10

emi tulun ema seluk nunia ti'an, sia nanis sera dodan baa Na'i Maromak. <sup>12</sup> Tebes. Tatulun mak emi foo baa hutun sarani sia iha nebaa, nanis tulun sia. Hotu, ema wa'in sera dodan baa Na'i Maromak. <sup>13</sup> Oras sia simu emikaan tatulun, lia nia natudu kakaer na'ak, emikaan fiar baa Kristus Niakaan Lia Di'ak nia, la mamuk. Hodi halo tuir emikaan fiar, sia atu tonu-haboot Na'i Maromak, tan emi foo tatulun hodi laran di'ak baa sia no ema seluk sia.

<sup>14</sup> Ema mak simu nola tatulun nosi emi, sia moos atu namulak bodik emi. Sia nadomi emi, tan Na'i Maromak natudu laran di'ak wa'in baa emi. <sup>15</sup> Mais hanoin! Na'i Maromak foo loos sasoin ida mak kabaas kaliuk baa ita. Ne'e mak, Yesus! Etuk, ita tonu bele-bele Na'i Maromak ha'ak, "Ami sera dodan baa Ita Boot!"

## 10

*Paulus dale nosi niakaan serwisu hanesan Kristus klosan*

<sup>1</sup> Oras ne'e, ha'u, Paulus du'uk mak katak lia ne'e. Emi balu dale ha'ak, "Kalo Paulus namutuk no ami, nia dale mamamar dei. Mais kalo Paulus dook, nia naberan aan dale maka'as." Nunia tebes ka? Nune'e mai. Ha'u kusu kodi karaik aan no laran furak hanesan Kristus laran, nebee emi hanono baa ha'u. <sup>2</sup> Ha'u kusu nune'e, tan emi balu ha'ak, ha'u la koo beran. Sia na'ak, amikaan hahalok hanesan ema mak la tuir Maromak. Kalo sia la nanawa dale nunia, ha'u kmai, ha'u kdale maka'as baa sia. Ha'u katak kedan lia ne'e baa emi hotu-hotu, nebee oras ha'u kmai, ha'u lalika de'an sia. <sup>3</sup> Ita ema raiklaran da-daun dei. Tebes. Mais kalo ita sakar ema seluk, ita lalika hakaat malu, hanesan ema mak la natene Maromak. <sup>4</sup> Kalo ita sakar ema, keta halu'a, itakaan ro'at-meik la manesak no ema mak la natene Maromak. Kalo ita sakar ema ida mak ulun fatuk to'lo toe no ita, ita hoo Na'i Maromak beran mak bele nadodok niakaan lia tatuur mak nia nodi sakar ita. <sup>5</sup> Na'i Maromak beran bele sobu lia huun hotu-hotu mak sakar Nia, no lia huun hotu-hotu mak nalo ema la no'uk natene Nia. Niakaan beran nia moos bele natudu dalan atu seluk itakaan hanoin dalan tuan, nodi hanoin dalan foun. Hodi nunia, ita bele hanoin tuir Kristus Niakaan hanoin. <sup>6</sup> Emi wa'in hanono baa Kristus ti'an, hodi halo tuir Niakaan hakaran hotu-hotu. Mais emi balu la ho'uk hanono baa Nia. Tan lia nia,

ami hadi'a aan taa ukun baa ema mak la nanono baa Nia.

<sup>7</sup> Emi hakara haree loos lia mak naksain dei. Mais musti haree noo, ema neon laran. Noo ema seluk mak nafolin aan na'ak Kristus klosan. Kalo nunia tebes, ema nia musti simu na'ak, ami moos Kristus klosan hanesan nia. <sup>8</sup> Arumak emi haneo ha'ak, ha'u kfoti aan tan beran mak itakaan Na'in latan baa ami ka? Lale! Nia latan beran nia baa ami atu hodi hakbiit emi, lahoos atu hadodok emi. Tan baa nia, ha'u la kfoo leet baa ema atu namoe ha'u, nodi nahaat ha'ukaan serwisu iha emikaan klaran. <sup>9</sup> Ha'u la kakara kata'uk emi kodi ha'ukaan hakerek sia. <sup>10</sup> Mais noo ema mak dale na'ak, "Keta titu Paulus. Masik nia dale krakat iha hakerek laran moos, kalo nia mai du'uk, nia dale mamamar. Niakaan dale la noo beran." <sup>11</sup> Nebee ema mak dale bosok nunia, nanoin lia ne'e: saa mak ami hakerek hosi dook, manesak no saa mak ami atu dale oras ami iha emikaan klaran.

<sup>12</sup> Noo ema mak dale wa'in na'ak, sia nia, Kristus klosan maka'as. Ami la haksakar aan hanesa amikaan serwisu ho siakaan serwisu. Ema oin nunia buka ema manesak nu'u sia, nebee sia tane malu, tan sia ilas ida! Siakaan hahalok nunia momok basuk! <sup>13</sup> Ami la dale wa'in nosi lia mak la noo tatuur. Ami dale loos lia hosi serwisu mak Na'i Maromak latan baa ami. Ami halo loos saa mak Nia naruka ami halo bodik emi. Ami la serwisu sees hosi nia. <sup>14</sup> Tan lia nia, kalo ami de'an emi, fatan ami dale nunia. Tan ami ne'e, ema mak hato'o uluk Kristus Niakaan Lia Di'ak baa emi. Emi moos simu amikaan dalen nia. Kalo lahoos nunia, ami la fatan dale nunia. <sup>15</sup> Kalo ema seluk serwisu iha emikaan klaran, ami la dale ha'ak, siakaan serwisu nia, amikaan serwisu folin. Lale. Mais ami haloon nebee emikaan fiar bele hetak biit. Hodi nunia, amikaan serwisu iha emikaan klaran bele tu'an bei-beik, <sup>16</sup> to'lo ami bele baa katak Kristus Niakaan Lia Di'ak baa ema seluk sia. Ami hakara baa fatin seluk sia mak kre'is baa emi, mak ema seluk sei la baa katak lia Kristus dauk. Hodi nunia, ami la basak aan baa malu ho sia.

<sup>17</sup> Hakerek Moon na'ak, "Kalo ema atu dale wa'in, di'ak liu dale wa'in nosi lia itakaan Na'in dei." <sup>18</sup> Kalo ema ida mose aan du'uk, lia nia la noo folin. Mais kalo itakaan Na'in mak tonu ema nia, lia nia mak noo folin!

## 11

*Paulus katak na'ak, sintidu ho ema seluk mak nalo aan nu'u Kristus klosan*

<sup>1</sup> Maluk sia! Noo ema iha emikaan klaran mak dale wa'in na'ak, sia Kristus klosan maka'as. Tan baa nia, emi musti foo leet baa ha'u atu kdale wa'in nu'u ema bulak nune'e: <sup>2</sup> Ha'u ne'e, nu'u emikaan ama. Emi, nu'u ha'ukaan oan feto mak sasudin ti'an. Emikaan sasudin nia, ne'e mak Kristus. Ha'u kakara daka emi di'a-di'ak, nebee baa oras emi hola emikaan sasudin, emi sei moos. Tan lia nia, kalo ema nia sia mai seten emi atu nahaat emikaan fiar, nanis ha'u krakat. Mais krakat nia tui Na'i Maromak beer. <sup>3</sup> Oras ne'e, emi tui Kristus dalam loos hodi neon moos. Keta to'o ema nia sia mai be'ur nola emi, hanesan uluk aan samea be'ur nola bei Efa. Samea be'ur nunia, tan nia tolek huun. <sup>4</sup> Ema nia sia mai baa emi ti'an nodi nanorin lia Yesus. Mais siakaan hanorin nia, oin seluk. La manesak no lia Yesus mak uluk ami hanorin ti'an baa emi. Tan saa emi fiar baa sia? Uluk, emi loke neon hodi simu Maromak Kmalar, nebee Nia babilan emi. Oras ne'e, tan saa emi beer simu hola tenik kmalar ilas seluk? Uluk, emi fiar baa Kristus Niakaan Lia Di'ak mak ami katak baa emi. Oras ne'e, tan saa emi fiar tenik baa hanorin ilas seluk?

<sup>5</sup> Ema nia sia foti aan na'ak, sia Kristus klosan maka'as basuk. Emi moos simu. Mais siakaan beran liu tan ha'u ka? Lale! Ha'u la ksimu hanoin nunia. <sup>6</sup> Masik ha'u la matenek dale moos, ha'u katene tebe-tebes lia isin mak ha'u kdale. Emi moos hatene, tan ha'u kalore rua-ruan baa emi ti'an.

<sup>7</sup> Oras ha'u hanorin Na'i Maromak Niakaan Lia Di'ak baa emi, ha'u la kusu emi kansera ha'u. Ha'u karaik aan, nebee kbele foti-kahaas emi. Arumak ha'u sala tan kalo nunia ka? <sup>8</sup> Ema mak tulun ha'u, lahoos emi, mais hutun sarani iha fatin seluk sia. Nu'u ha'u kola kosi sia, nebee kbele tulun emi. <sup>9</sup> Oras ha'u kamutuk ko emi, kalo ha'u kbuka saa ida, ha'u la kusu baa emi. Itakaan mamaluk sia nosi rai Makedonia mak mai tulun ha'u. Ha'u la isin ida dauk katodan emi. Baa awan-wainrua moos, ha'u la kalo nunia. <sup>10</sup> Kristus Manfatin, tebes no loos. Ha'ukaan dalen ne'e moos tebes no loos, tan ha'u ktalin aan ko Nia. La noo ema ida kois iha emikaan rai Akaya tomak nebaa mak bele nakahik ha'u keta dale wa'in, tan

ha'u la katodan emi kodi kusu emi kansera ha'u. <sup>11</sup> Tan saa ha'u kdale nune'e? Arumak emi hanoin ha'u kdale nune'e tan la kadomi emi ka? Lale. Masik emi hanoin nunia moos, Na'i Maromak du'uk natene, ha'u kadomi emi.

<sup>12</sup> Hahalok mak ha'u kalo ti'an nia sia, ha'u atu kalo bei-beik, tan ha'u la ko'uk emi kansera ha'u. Hodi nunia, ema nia sia mak foti aan dale na'ak, siakaan serwisu maka'as liu ami, sia la noo tatuur atu dale foti aan ona. <sup>13</sup> Sia na'ak, Na'i Maromak mak solok sia. Sia nalo aan nu'u Kristus klosan. Mais tui loos, sia naktolek. <sup>14</sup> Mais emi keta blaar! Diabu ulun moos nakfilas aan nu'u Maromak Niakaan makbukar lale'an mak nodi kroman. <sup>15</sup> Keta blaar kalo diabu ulun eman sia moos nalo aan nu'u Na'i Maromak klosan. Na'i Maromak nanis atu selu siakaan a'aat nia.

*Paulus nalore niakaan serwisu bodik Kristus*

<sup>16</sup> Foo leet baa ha'u kdale katutan tenik nu'u ema bulak, tan ha'u kmusti dale loko aan oda. <sup>17</sup> Ha'u kdale ne'e la mai nosi itakaan Na'in. <sup>18</sup> Ha'u kdale loko aan nune'e, tan atu kalolon ema seluk sia mak foti aan nodi dale wa'in nosi siakaan hahalok du'uk. <sup>19</sup> Masik ha'u kalo aan momok nunia, ha'u katene emi simu ema momok, tan emi hafolin aan matenek liu. <sup>20</sup> Kalo ema mai nalo oi-oik baa emi, emi simu. Sia nalo emi baa ata moos, emi simu. Sia nana'o nola emikaan naha moos, emi simu. Sia be'ur nola emi moos, emi simu. Sia foti aan baa ema boot nodi naraik emi moos, emi simu. Sia basa emi moos, emi simu dei. <sup>21</sup> Mais ha'u koran moe, tan ami la maka'as nu'u sia.

Kalo sia nakara dale wa'in, ha'u moos kaberan aan kalolon sia. (Mais keta halu'a, tan ha'ukaan dalen ne'e, momok dalen!) <sup>22</sup> Kalo sia, ema Ibrani isin, ha'u moos ema Ibrani isin. Sia ema Isra'el, ha'u moos ema Isra'el. Sia bei Abraham husar-binan, ha'u moos bei Abraham husar-binan. <sup>23</sup> Sia Kristus ain-liman, ha'u moos Kristus ain-liman. Tebes. Ha'u ne'e, manesak ko sia. Mais tui loos, ha'u ne'e liu tan sia. (Keta halu'a, tan ha'ukaan dalen ne'e, momok dalen!) Ha'u kserwisu maka'as liu sia. Ema soe tama ha'u baa bui wa'in liu sia. Ema fota no'at ha'u wa'in liu sia. Ha'u kre'is mate, dala wa'in liu sia. <sup>24</sup> Ha'u kre'is mate, tan ha'ukaan ema Yahudi du'uk naruka fota

✧ 11:3 Lia Uluk Fohon 3:1-5, 13

✧ 11:9 Filipi 4:15-18

✧ 11:23 Kristus Klosan Lian 16:23

no'at ha'u dala lima. Sura ha'u kona oe, sia fota no'at ha'u to'o isin tolu nulu resin siwi.<sup>25</sup> Dala tolu ema ta'e ha'u nodi ai. Dala ida ema tuda ha'u nodi fatuk atu no'o ha'u. Dala tolu ha'ukaan roo mout. Ha'u kaklele iha tasi loran ida, kalan ida laran.<sup>26</sup> Dala wa'in ha'u kla'o dook baa nabee dei. Dala wa'in ha'u kre'is mate tan maufinu. Kre'is mate, tan motasa'e, tan ema madauk, tan ha'ukaan ema Yahudi du'uk, tan ema lahoos Yahudi, no tan ema mak nalo aan nu'u maluk sarani. Ha'u moos kre'is mate iha tasi klaran, iha kota laran, no iha fatin fuik.<sup>27</sup> Ha'u kserwisu susi ruin kodi ketan susar oi-oik. Dala wa'in la no leet toba. Dala wa'in la no leet kaa. Dala wa'in la no leet kemu. Dala wa'in ha'u ksalaen no kanroo. Dala wa'in ha'u kmalirin kre'is mate tan la koo tais.<sup>28</sup> Ha'u la ko'uk sura lia nia sia hotu-hotu, ha'u ksura loos nun'e dei: sura loran ha'u kneo-neon baa hutun sarani sia iha fatin hotu-hotu.<sup>29</sup> Kalo noo ema mak noran aan la bele, ha'u moos tuir koran nunia. Kalo noo mak monu tan kona sokur, ha'u moos tuir moe kodi nawan seti.

<sup>30</sup> Kalo ha'u kmusti dale wa'in, di'ak liu ha'u kdale wa'in tan ha'u la kbiit. Tebes!<sup>31</sup> Na'i Maromak, itakaan Na'in Yesus Kristus Aman, natene ha'u kdale ne'e la bosok. Ha'u ktonu-kaboot Nia nohuun.

<sup>32</sup> Uluk, iha kota Damsik, na'i Aretas niakaan gubernur naruka ema baa terei ha'u iha kota nanokar, nebee kohi nola ha'u.<sup>33</sup> Mais ha'ukaan belun sia natama ha'u baa ko'e ida, hotu nodi tali natuun ha'u baa kota luan, tuir kota kadidin fatuk. Hodi nunia, ha'u ksasin kosi gubernur liman, mais lahoos tan ha'ukaan babiit.<sup>34</sup>

## 12

*Paulus nalore lia kabaas mak Kristus natudu baa nia, ahan nia me'i*

<sup>1</sup> Maluk sia, foo leet baa ha'u atu kdale wa'in oda tenik. Dale wa'in la noo folin, mais tan ha'u kdale wa'in nun'e ti'an, di'ak liu ha'u moos katak tenik baa emi lia mak itakaan Na'in natudu baa ha'u, ahan me'i.<sup>2-4</sup> Ha'u katene ema ida mak talin aan no Kristus. Tinan sanulu resin haat mak liu ti'an, nia kona loi sa'e baa lala'an mak aas kaliuk. Ha'u la katene, oras sa'e nia, sei nodi isin lolon ka, nodi kmalar dei. Na'i Maromak mesan mak natene. Mais ha'u

katene malorek ka'ak, baa oras nia sa'e baa Na'i Maromak Fatin Kabaas nia,<sup>\*</sup> nia rona lia fuan sia mak maka'as basuk, to'o ema raiklaran la bele dale.<sup>5</sup> Ha'u kakara dale wa'in nosi lia nia, mais la kakara dale aan du'uk. Kalo ha'u kdale wa'in, ha'u kdale loos nosi lia mak ha'u la kbiit kalo.<sup>6</sup> Tuir loos, kalo ha'u kakara dale wa'in kosi ha'ukaan babiit, la mamuk, tan noo lia wa'in mak ha'u kbele dale. Mais ha'u ketu aan nebee ema keta mose ha'u liu nosi saa mak sia rona no naree iha ha'ukaan moris du'uk,<sup>7</sup> masak Na'i Maromak natudu lia kabaas nia baa ha'u ahan me'i.

Mais Na'i Maromak nabusik ha'u kona susar, nebee ha'u keta loko aan tan lia kabaas nia. Diabu ulun solok niakaan mak-tuir ida atu kako'en ha'u nohuun, hanesan noo tadak ida mak tu-tuu ha'ukaan isin. Aikee! Ha'u ksusar tebes!<sup>8</sup> Ha'u karo'an no kaloon dala tolu ti'an, nebee Na'i Maromak foti nola lia nia nosi ha'u.<sup>9</sup> Mais Nia nataa na'ak, "Lale. Ha'u atu tulun o kodi katudu laran di'ak baa o. Lia nia, to'o ti'an. O moran o du'uk la biit, foin Ha'ukaan beran hetak nakbiit o." Tan Na'i Maromak katak nunia, ha'u kdale wa'in baa oras ha'u du'uk la kbiit, nebee Kristus beran nakbiit ha'u.<sup>10</sup> Kalo ha'u koran aan la kbiit atu kalo serwisu ida, ha'ukaan neon mamatek dei. Masik ema dale nahaat ha'u, nasusar ha'u, no tonan ha'u tan dadi Kristus klosan moos, ha'ukaan neon mamatek dei. Oras ha'u la kbiit, Kristus beran nakbiit ha'u.

*Paulus neo-neon baa hutun sarani iha Korintus*

<sup>11</sup> Emi moris hanesan ha'u la dala ida dauk baa kanorin emi iha Korintus nebaa. Tan lia nia, kakara la kakara, ohin nia ha'u kdale nu'u ema momok mak dale. Tuir loos, ha'u lalika dale wa'in, tan emi du'uk mak musti dale wa'in nunia hosi ha'u. Tebes. Ha'u la koo folin sa-saa. Mais kalo hanesa ha'u ho ema mak katak na'ak sia "klosan maka'as basuk", siakaan maka'as sei la to'o ha'u.

<sup>12</sup> Sura leet Na'i Maromak solok klosan ida, ema nia nodi beran nalo tadak blaar oi-oik atu natudu kakaer na'ak, Na'i Maromak mak solok nia. Keta halu'a oras ha'u iha emikaan klaran, ha'u moos kalo tadak blaar nunia. Mais ha'u kserwisu nunia kodi ketu aan dei.<sup>13</sup> Keta krakat. Tan noo lia ida mak

✠ 11:24 Hanoin Hikar Dalam Moris 25:3 ✠ 11:25 Kristus Klosan Lian 16:22, 14:19 ✠ 11:26 Kristus Klosan Lian 9:23, 14:5 ✠ 11:33 Kristus Klosan Lian 9:23-25 \* 12:2-4 Hakerek Moon lia Yunani na'ak, Paradeison. Lia isin na'ak, Fatin Kabaas. Lia malae na'ak, Firdaus.

ha'u la kalo baa emi oras serwisu iha kota Korintus. Masik klosan seluk sia nalo iha hutun sarani seluk sia moos, ha'u lale. Lia nia mak, ha'u kusu emi kansera ha'u.

<sup>14</sup> Lia nune'e! Ha'u kadi'a aan ti'an atu kmai emi dala tolu ona. Ha'u la kbuka emi kansera ha'u. Ha'u moos la buka emikaan sasoin. Tuir itakaan adat, la fatan lawarik oan sia rai sasoin bodik inan-aman. Adat loos, ema matas mak rai sasoin bodik oan sia. Ha'u la kbuka emi rai sasoin bodik ha'u, tan emi hanesan ha'ukaan oan sial Ha'u kbuka loos emikaan neon no dadomin. <sup>15</sup> Ha'u kakara sosa naha bodik emi. Ha'u moos kakara serwisu maka'as, nebee emi bele moris tuir Na'i Maromak hakaran. Kalo ha'u kadomi emi liu resik nunia, emi moos musti hadomi ha'u. Tan saa emikaan neon naktomak basuk nunia? Keta, tan lia nia la fatan.

<sup>16</sup> Emi balu simu ha'ak, ha'u la katodan emi. Mais balu na'ak, ha'u ktolek no be'ur kola emi, to'o ha'u kalo emi nu'u karau tuu inun. <sup>17</sup> Nunabee? Ha'u moos solok ha'ukaan ema sia baa emi. Arumak sia be'ur emi ka? <sup>18</sup> Ha'u karuka Titus, nebee baa emi. Ha'u moos solok maluk ida seluk atu baa bele-bele no nia. Arumak Titus be'ur nola emi ka? Lale. Titus no ha'u, ilas mesak. Ami serwisu lia manesak, tan haneo manesak.

<sup>19</sup> Mamaluk sia mak ha'u kadomi! Ohin nia, arumak emi haneo ha'ak, ami haloos aan iha emikaan oin ka? Lale! Hotu-hotu mak ami dale ne'e, Na'i Maromak natene ti'an. Ami la bele subar sa-saa hosi Nia. Ami moos talin malu ho Kristus. Ami hadomi emi. Hotu-hotu mak ami halo, ami halo atu hakbiit emi.

<sup>20</sup> Kalo ha'u kmai emi ti'an, keta to'o emikaan hahalok la tuir ha'ukaan hakaran. Hotu emi moos la hakara ha'ukaan hahalok. Keta to'o noo ema mak toe malu, mak hirus malu, mak rai hirus, mak naneo loos isin lolon du'uk, mak dale nadois ema naran, mak tula aat lia baa ema, mak loko aan, no mak tokar lauk hotu-hotu. <sup>21</sup> Kalo ha'u kmai baa emi, ha'u kneo-neon tan emikaan hahalok nia sia. Keta to'o tan emikaan hahalok, Na'i Maromak namoe ha'u iha emikaan oin. Keta to'o ha'u kmusti katodan emi, tan ema wa'in nosi emi sei moris nalo aat. Sia la no'uk nalo neon aat nodi fila tuir Na'i Maromak dalam loos. Sia sasobo! Noo mak nalo lia kfo'er no nakur biti kluni. Sia nalo oi-oik, la natene moe.

## 13

*Paulus foo tate'an nebee ema Korintus babilan di'a-di'ak siakaan moris*

<sup>1</sup> Ha'u atu kmai karee emi ne'e, dala tolu ona. Hakerek Moon na'ak, "Kalo ema ida tula sala baa ema seluk, musti noo mataa lia rua-tolu mak dale manesak lai, foin bele simu. Kalo lale, keta simu."<sup>☆</sup> <sup>2</sup> Baa oras ha'u kmai baa emi dala rua, ha'u kfoo katene ti'an baa ema nia sia mak moris nalo aat. Oras ne'e, ha'u kfoo katene tenik baa sia, bele-bele no ema seluk hotu-hotu mak moris nalo aat. Uluk, ha'u kfoo katene ti'an. Oras ne'e, ha'u katak tenik. Kalo ha'u kmai ti'an iha emi nebaa, ha'u la kamamar sia.

<sup>3</sup> Kalo noo ema nosi emi naneo na'ak, Kristus la foo beran baa ha'u atu kaliku emi, niakaan lia kakaer nune'e: Kalo Kristus babilan nola emi, Nia nanis serwisu nodi beran boot iha emikaan klaran. La serwisu namamar aan. <sup>4</sup> Baa oras ema no'o Nia iha ai karuus, Nia namamar aan tebes, tan rai mohu Niakaan beran. Mais Na'i Maromak latan beran baa Nia, nebee Nia moris nikar. Ita mak dadi baa Kristus eman, masik ita du'uk la biit moos, Na'i Maromak foo moris foun baa ita. Tan lia nia, ami bele haliku emi hodi Niakaan beran.

<sup>5</sup> Emi ida-idak musti sukat neon du'uk atu hatene ha'ak, emi fiar tebes baa Kristus ka, lale. Kristus beran naksain iha emikaan moris ka, lale? Sukat aan nunia. Kalo emi la talin aan ho Kristus, emi la dadi baa Niakaan ema. <sup>6</sup> Kalo emi sukat ami, emi bele haree Kristus beran naksain iha amikaan moris. Hodi nunia, ami sasin, tan ami ne'e klosan tebes. <sup>7</sup> Ami haloon baa Na'i Maromak, nebee emi keta halo lia aat. Ami la haloon nunia, nebee ema simu ami na'ak Kristus klosan tebes, mais tan ami beer nebee emi moris loos. Kalo ema balu dudu sees ami, la saa ida. <sup>8</sup> Ita la bele sakar lia loos, mais ita musti hariik hosi lia loos. <sup>9</sup> Kalo ami mak mamar, emi mak biit moos, la saa ida. Mais ami haloon nebee emi tebe-tebes biit. <sup>10</sup> Masik ha'u kdook kosi emi, ha'u kakerek oras ne'e, nebee ha'u kmai, ha'u lalika de'an emi tenik. Tan ha'u ne'e, itakaan Na'in klosan. Nia latan beran baa ha'u, nebee kakbiit emi, lahoos kadodok emi.

*Paulus narohan hakerek*

<sup>11</sup> Mamaluk sia mak ha'u kadomi! Ha'u kodi lia fuan rohan ne'e, foo tabe furak baa

☆ 13:1 Hanoin Hikar Dalam Moris 17:6, 19:15

emi. Halo loos lia hotu-hotu. Hanono di'a-di'ak ha'ukaan lia tate'an. Moris neon ida. Buka dalam atu di'a-di'ak ho malu. Tan Na'i Maromak nadomi emi, ha'u kaloon nebee Nia namutuk no emi bei-beik, nodi tulun emi, nebee emi bele moris dame malu.

<sup>12</sup> Emi musti hasee malu hodi de'i kabaas mak fatan bodik Na'i Maromak eman sia. Na'i Maromak eman sia iha ne'e, solok tabe furak bodik emi hotu-hotu.

<sup>13-14</sup> Ha'u karo'an nebee, itakaan Na'in Yesus Kristus natudu laran di'ak baa emi. Nebee, Na'i Maromak natudu dadomin baa emi. Nebee, Kmalar Lulik babilan emi nalo neon mesak.

Nunia dei,  
Paulus

## Paulus nakerek bodik hutun sarani sia iha rai Galatia

*Paulus nahuu nakerek baa ema Galatia sia*

<sup>1-2</sup> Tabe nosi ha'u Paulus, mak Yesus Kristus klosan. Ha'u ksolok hakerek ne'e baa emi hutun sarani sia mak iha rai Galatia. Mamaluk mak namutuk no ha'u iha ne'e moos solok tabe baa emi.

Ha'u kdadi klosan ne'e, lahoos ema raiklaran mak foti ha'u, mais Ama Maromak no Yesus Kristus du'uk mak foti ha'u. Yesus nia, Kristus mak Na'i Maromak solok mai. Nia mate, mais Na'i Maromak nalo Nia moris nikar. Hotu, Nia solok ha'u baa katak Lia Di'ak nia baa ema.

<sup>3</sup> Ha'u kakro'an baa Na'i Maromak itakaan Ama no Yesus Kristus itakaan Na'in, nebee Sia natudu laran di'ak baa emi to'o emi bele moris manek no dame. <sup>4</sup> Kristus latan isin lolon to'o mate nebee kasu mohu itakaan salan no nasai ita nosi a'aat raiklaran. Lia nia sia hotu-hotu tuir Ama Maromak hakaran. <sup>5</sup> Tan baa nia, ita tonu-haboot Nia nohuun! Lia ne'e, tebes!

*Paulus krakat tan ema Galatia sia se'i kotuk ti'an baa hanorin loos*

<sup>6</sup> Mamaluk sia, emi halo ha'u beik karin ti'an! Na'i Maromak boi emi ti'an, tan Nia nakara nebee emi hatene Kristus laran di'ak. Mais tan saa emi se'i kotuk lais nunia, hotu fiar seluk baa hanorin <sup>7</sup> mak la loos? Uluk, ha'u kanorin emi ti'an hanorin loos nosi lia Yesus Kristus. Mais oras ne'e, maktolek teen sia mai naktolek Lia Di'ak nia, to'o nabonar emi.

<sup>8</sup> Hanoin di'a-di'ak! Na'i Maromak nanis kastikar ema mak mai nanorin lia seluk mak la manesak no Lia Di'ak mak uluk ami hanorin baa emi. Masih ema nia nosi ami ka, nosi Na'i Maromak Niakaan makbukar lale'an ka, nanis nia kona kastikar! <sup>9</sup> Ami katak kedan ti'an lia ne'e hori uluk. Mais oras ne'e ha'u kakara katak tenik nune'e: Kalo ema mai nanorin seluk nosi Lia Di'ak mak uluk emi simu ti'an nia, habusik Na'i Maromak kastikar ema nia.

<sup>10</sup> Ha'u kaka'as aan dale nunia, tan ha'u kbuka Na'i Maromak tonun, lahoos ema

raiklaran tonun. Emi haneo ha'u kbuka ema raiklaran tonun ka? Lale! Tan kalo ha'u kbuka ema raiklaran tonun, ha'u la kfatana dadi Kristus ain-liman.

*Oin nunabee to'o Paulus dadi baa Kristus klosan*

<sup>11</sup> Mamaluk sia! Ha'u katak malorek nune'e: Lia Di'ak mak ha'u kanorin baa emi nia, lahoos ema raiklaran mak nase'i. <sup>12</sup> Ha'u la ksimu kosi ema raiklaran. Ema raiklaran ida moos la nanorin baa ha'u. Yesus Kristus du'uk mak nalore baa ha'u.

<sup>13</sup> Emi rona nanis lia nosi ha'ukaan moris baa oras sei moris tuir adat Yahudi. Baa oras nia, ha'u ktonan Na'i Maromak eman sia, tan ha'u kbeer kadodok sia. <sup>14</sup> Ha'u moos katene mohu adat Yahudi, liu nosi mamaluk Yahudi seluk sia mak otas no ha'u. Ha'u mak madinas tebes kala'o amikaan bei uluk siakaan adat hotu-hotu. <sup>15-16</sup> Masih nunia moos, Na'i Maromak nakotu ti'an atu natudu Oan baa ha'u. Ha'ukaan ina sei la nahoris ha'u dauk, Na'i Maromak boi kedan ha'u ti'an, tan Nia beer natudu laran di'ak baa ha'u. Hotu Nia solok ha'u baa kanorin ema mak lahoos Yahudi. Baa oras Nia solok ha'u, ha'u la kbaa kusu lia tate'an nosi ema seluk. <sup>17</sup> Ha'u moos la baa kasoru fukun sarani sia iha Yerusalem mak dadi Yesus klosan sia hori uluk. Mais ha'u kbaa kedan rai Arab. Nunia hotu, ha'u kmai kikar kota Damsik.

<sup>18</sup> Tinalu tolu siku liu lai, foin ha'u kbaa kasoru Petrus\* iha Yerusalem. Ha'u kein iha nebaa to'o loran sanulu resin lima. <sup>19</sup> Baa oras nia, ha'u la kasoru klosan rumak sia. Ha'u kasoru loos Na'i Yesus alin Yakobus, no Petrus. <sup>20</sup> Saa mak ha'u kakerek ne'e, tebes no loos! Na'i Maromak moos natene, ha'u la kaktolek.

<sup>21</sup> Nunia hotu, ha'u kbaa rai Siria no rai Kilikia. <sup>22</sup> Oras nia, Kristus eman sia iha rai Yudea sei la natene ha'u dauk. <sup>23</sup> Sia rona loos lia na'ak, "Ema mak uluk nasusar ita nia, oras ne'e nia nanorin Lia Di'ak nosi fiar baa Kristus. Tuir loos, nia mak uluk nakara nadodok itakaan fiar nia." <sup>24</sup> Rona lia nia, sia tonu-naboot Na'i Maromak tan ha'u kfiar baa Kristus ti'an.

✠ 1:13 Kristus Klosan Lian 8:3, 22:4-5, 26:9-11 ✠ 1:14 Kristus Klosan Lian 22:3 ✠ 1:15-16 Kristus Klosan Lian 9:3-6, 22:6-10, 26:13-18 \* 1:18 Hakerek Moon lia Yunani iha tohar ne'e tau naran, Kefas. Naran nia, Petrus naran dia seluk. Iha lia Aram, naran Kefas. Iha lia Yunani, naran Petrus. Mais naran rua nia, isin manesak na'ak "fatuk".

✠ 1:18 Kristus Klosan Lian 9:26-30

## 2

*Na'i Yesus klosan sia iha Yerusalem simu Paulus*

<sup>1</sup> Tinan sanulu resin haat siku, ha'u ko Barnabas fila kikar baa kota Yerusalem. Ami moos ho ema makfiar ida naran Titus. Nia lahoos ema Yahudi.<sup>✠</sup> <sup>2</sup> Ami baa nebaa, tan Na'i Maromak mak naruka. To'o baa, ha'u katak kalore baa fukun sarani sia kosi Lia Di'ak mak ha'u kanorin ti'an baa ema lahoos Yahudi sia. Oras nia, ha'u kdale ko sia mesan, nebee sia bele tetu saa mak ha'u kanorin nia, loos ka, lale. Kalo sia nakotu na'ak la loos, ema bele dale na'ak, ha'ukaan serwisu nia butan.

<sup>3</sup> Mais, sia simu. Sia moos nakotu na'ak, masak Titus nia ema Yunani moos, nia lalika namane aan tuir ukun-badu Yahudi. <sup>4</sup> Mais noo ema na'in hira la simu nunia, tan sia nanorin seluk. Sia nia, mamaluk sarani, mais sia oin-kotuk. Sia tama no-nook iha amikaan klaran atu seten ema mak lahoos Yahudi, nebee tuir ukun-badu Yahudi. Tuir loos, ita la tatalik tenik ho ukun-badu nia sia ti'an. Ita lalika hana'i baa ukun-badu nia sia hanesan ata ona, tan Yesus Kristus sori ita ti'an. <sup>5</sup> Tan lia nia, ami la simu siakaan hanorin kale'uk nia. Emi bele fiar nohuun baa Lia Di'ak mak ha'u kanorin ti'an baa emi nia, tan hanorin nia mak tebes no loos.

<sup>6</sup> Oras nia, fukun nia sia simu ha'ukaan hanorin nodi la tu'an sa-saa. Sia nia, ema nafoli na'ak, ema boot. Mais Na'i Maromak la fihir oin. Masik sia ema boot ka, ema ki'ik ka, la saa ida.<sup>✠</sup> <sup>7</sup> Surak sia natebes na'ak, Na'i Maromak solok ha'u baa kodi Niakaan Lia Di'ak baa ema lahoos Yahudi, hanesan Nia moos solok Petrus nodi Niakaan Lia Di'ak baa ema Yahudi. <sup>8</sup> Na'i Maromak latan beran baa Petrus atu dadi klosan bodik ema Yahudi. Nunia moos, Nia latan beran baa ha'u atu kdadi klosan bodik ema lahoos Yahudi. <sup>9</sup> Oras nia, ema nafoli Yakobus, Petrus,<sup>\*</sup> no Yohanis na'ak, sarani ulun. Baa oras sia na'in tolu natene nola na'ak, Na'i Maromak natudu ti'an laran di'ak baa ha'u, sia moos kaer liman no ami rua Barnabas atu dadi tadak na'ak, ami hotu-hotu neon mesak ida ti'an. Sia nakara ami mak hodi Lia Di'ak bodik ema lahoos Yahudi, no sia na'in du'uk mak nodi bodik ema Yahudi. <sup>10</sup> Mais noo lia ida mak sia naruka baa ami na'ak, keta halu'a tulun ema mukit sia. Mais tuir loos, ha'u kalo nanis nunia ti'an.

*Paulus de'an Petrus iha Antiokia*

<sup>11</sup> Dala ida Petrus mai kota Antiokia. La kleur, ha'u kde'an nia loke fore tan nia nalo sala. <sup>12</sup> Oras nia foin mai Antiokia, sura loron nia tuur naa-nemu namutuk, no mamaluk mak fiar mak lahoos Yahudi. Mais la kleur, Yakobus belun ema Yahudi sia moos mai Antiokia. Naree nunia, Petrus nakiduk nela mamaluk lahoos Yahudi nia sia, no la tuur naa-nemu no sia ona. Nia nata'uk ema Yahudi mak nanorin na'ak, Kristus eman musti kaer metin ukun-badu Yahudi, no musti moris salin nosi ema mak lahoos Yahudi.

<sup>13</sup> Naree Petrus nalo nunia, mamaluk Yahudi rumak sia moos nalo tuir. To'o Barnabas moos oin-kotuk nunia. <sup>14</sup> Mais ha'u katene sia la tuir tebe-tebes Lia Di'ak isin. Ha'u moos de'an Petrus iha siakaan oin ka'ak, "Hoi, Petrus! O ne'e, ema ida nosi klubun Yahudi mak simu ukun-badu Yahudi hori uluk. Mais oras ne'e, Na'i Maromak loke dalan ti'an nebee ema mak fiar baa Yesus Kristus la tatalik no ukun-badu nia sia ona. Mau moos natebes lia nia ti'an. Dadi, nunabee oras ne'e mau sei seten mamaluk lahoos Yahudi, nebee sia nalo aan nu'u ema Yahudi?"

<sup>15</sup> Ha'u kde'an Petrus nunia, tan ami rua ema Yahudi hotu. Amikaan klubun Yahudi la manesak no klubun seluk sia, tan amikaan klubun natene kedan Na'i Maromak kleur ti'an. <sup>16</sup> Mais oras ne'e, ita hatene ha'ak Na'i Maromak nafoli ita na'ak, ema loos, lahoos tan ita halo tuir ukun-badu Yahudi, mais tan ita fiar baa Yesus Kristus. Ami du'uk fiar baa Yesus Kristus, nebee Na'i Maromak simu ami, tan ami hatene ti'an Na'i Maromak la simu ema, tan ema nia nalo tuir ukun-badu. Mais Nia simu ema, tan fiar baa Yesus Kristus.<sup>✠</sup>

<sup>17</sup> Tan lia nia, ami hanorin ema ha'ak, Na'i Maromak simu ema tan fiar baa Kristus. Keta arumak ami sala tan fiar baa Kristus, hotu la tuir tenik ukun-badu Yahudi ona. Lale! Ami la sala. <sup>18</sup> Kalo ha'u ktuir kikar ukun-badu mak ha'u kla'o kela ti'an nia, foin ha'u ksala! <sup>19</sup> Uluk, ha'u kaka'as aan moris tuir ukun-badu nia sia, mais la bele. Oras ne'e, ha'u kla'o kela ti'an ukun-badu nia sia, nebee ha'u kbele moris talin malu ko Kristus. Moris nunia lai, foin Na'i Maromak simu ha'u. Dale badak dei, ha'u kmate ti'an, hedi baa ai karuus kamutuk ko Kristus. <sup>20</sup> Oras ne'e lahoos ha'u mak

✠ 2:1 Kristus Klosan Lian 11:30, 15:2 ✠ 2:6 Hanoin Hikar Dalan Moris 10:17 \* 2:9 Hakerek Moon lia Yunani iha tohar ne'e tau naran, Kefas. Nia, Petrus naran ida seluk. ✠ 2:16 Kananuk Sia 143:2; Roma 3:20,22



moris, mais Kristus mak moris iha ha'uukaan isin lolon. Ha'u ketan moris foun ne'e, tan ha'u kfiar baa Na'i Maromak Oan. Nia nadomi ha'u liu resik, to'o mate selu nola ha'u. <sup>21</sup> Na'i Maromak simu ha'u tan Nia laran di'ak, lahoos tan ha'u kmoris tuir ukun-badu. Kalo ema bele di'a-di'ak no Na'i Maromak tan moris tuir ukun-badu, lia nia isin na'ak, Kristus mate nia butan dei.

Lia nia, mak ha'u katak baa Petrus iha Antiokia.

### 3

*Na'i Maromak simu ita tan fiar baa Yesus Kristus*

<sup>1</sup> Hei, ema Galatia sia! Uluk ha'u katak kalore ti'an iha emikaan oin lia nosi Yesus Kristus mate iha ai karuus. Mais oras ne'e, ema be'ur nola emi ti'an! Emi ne'e, momok tebes! <sup>2</sup> Ha'u atu kusu lia ida baa emi nune'e: emi simu Maromak Kmalar Lulik tan emi halo tuir ukun-badu Yahudi ka? Lale! Niakaan Kmalar Lulik mai baa emi tan emi fiar Lia Di'ak mak emi rona hola nia. <sup>3</sup> Dadi tan saa emi momok basuk nunia? Uluk, emi moris tuir Kmalar Lulik beer. Mais oras ne'e, emi hakfilas hodi moris tuir ema raiklaran beer. <sup>4</sup> Hanoin! Baa oras emi foin hahuu fiar baa Kristus, emi kona tonan wa'in boot. Keta to'o emikaan susar tan fiar Kristus nia, la noo folin! <sup>5</sup> Na'i Maromak foo Niakaan Kmalar Lulik nodi natudu tadak blaar oi-oik iha emikaan oin. Nia nalo nunia tan emi tuir ukun-badu Yahudi ka? Lale! Nia nalo nunia tan emi fiar Lia Di'ak nosi Kristus mak emi rona hola nia.

<sup>6</sup> Hanoin baa ami ema Yahudi bei huun Abraham. Hakerek Moon na'ak, "Tan Abraham fiar baa Na'i Maromak, Na'i Maromak nafoli nia na'ak, ema loos."<sup>✠</sup>

<sup>7</sup> Emi musti hatene di'a-di'ak lia ne'e: ema mak fiar nu'u Abraham, sia mak Abraham husar-binan.\* ✠ <sup>8</sup> Hori uluk Na'i Maromak nakara kedan atu simu ema lahoos Yahudi nosi klubun seluk sia. Nia moos nafoli sia na'ak ema loos, surak sia fiar baa Nia. Nia katak ti'an baa Abraham iha Hakerek Moon na'ak, "Tan o, ema klubun hotu-hotu iha raiklaran atu netan matak-malirin."<sup>✠</sup> <sup>9</sup> Ne'e na'ak, Na'i Maromak nameno atu natuun matak-malirin baa Abraham tan niakaan fiar. Nunia moos baa

ema mak fiar baa Kristus. Sia moos netan matak-malirin bele-bele no Abraham.

<sup>10</sup> Hakerek Moon na'ak, "Ema mak la tuir mohu Ukun-badu nosi Musa, kona kastikar!" Tan lia nia, ita hatene ha'ak, ema mak tuir Ukun-badu nebee Na'i Maromak simu nia, ema nia nanis kona kastikar, tan la noo ema ida moos mak bele tuir mohu Ukun-badu nia sia.<sup>✠</sup> <sup>11</sup> Mais oras ne'e ita hatene malorek ti'an ha'ak, Na'i Maromak la simu ema tan nalo tuir Ukun-badu. Hakerek Moon na'ak, "Ema mak Na'i Maromak nafoli na'ak, ema loos, nia netan moris tan niakaan fiar."<sup>✠</sup>

<sup>12</sup> Kalo ita hakara nebee Na'i Maromak nafoli ita na'ak, ema loos, mais ita sei moris tuir Ukun-badu Musa hakaran, ne'e na'ak ita halau aan baa itakaan hahalok du'uk. Hakerek Moon na'ak, "Ema mak nakara moris tuir ukun-badu hakaran, ema nia nalau aan dei no ukun-badu nia sia."<sup>✠</sup>

<sup>13</sup> Masik ita haka'as aan halo tuir Ukun-badu Musa moos, ita sei la bele halo tuir mohu. Tan baa nia, ita sei kona kastikar. Mais oras ne'e, ita hatene ha'ak Kristus selu nola itakaan kastikar nia ti'an. Hakerek Moon na'ak, "Ema mak mate hisa baa ai rii, ema nia kona kastikar nosi Na'i Maromak." Ne'e na'ak, baa oras Kristus mate iha ai karuus, Nia selu nola ita no simu nola itakaan kastikar nosi Na'i Maromak.<sup>✠</sup>

<sup>14</sup> Hodi Yesus Kristus mate nunia, matak-malirin mak Na'i Maromak nameno foo baa Abraham, bele tuun baa ema klubun seluk sia. Tan lia nia, ema hotu-hotu mak fiar baa Kristus, bele simu Maromak Kmalar Lulik mak Nia nameno ti'an nia.

*Na'i Maromak nato'o mamenon*

<sup>15</sup> Mamaluk sia! Oras ne'e ha'u kola knaninuk kosi itakaan moris loron-loron. Ema nalo hakerek bein sasoin nodi nameno nela kedan baa oan. Kalo nia teken niakaan naran baa hakerek nia ti'an, ne'e na'ak, malolok ti'an. Ema seluk la bele nalara no la bele tu'an sa-saa tenik. <sup>16</sup> Nunia moos, Na'i Maromak mamenon baa Abraham no niakaan husar-binan. Iha mamenon nia Na'i Maromak la dale na'ak, "Ha'u kamate menon ne'e ko okaan husar-binan sia" tan Nia la nameno baa husar-binan lear. Mais Nia nameno baa husar-binan na'in ida dei,

✠ 3:6 Lia Uluk Fohon 15:6; Roma 4:3 \* 3:7 Hakerek Moon lia Yunani na'ak "sia dadi Abraham oan sia". Ema Yahudi tau lia fuan Abraham oan sia, atu nodi na'ak, Na'i Maromak eman sia. Leno no hakerek baa Roma 4:16. ✠ 3:7 Roma 4:16 ✠ 3:8 Lia Uluk Fohon 12:3 ✠ 3:10 Hanoin Hikar Dalan Moris 27:26 ✠ 3:11 Habakuk 2:4 ✠ 3:12

Ukun-badu Na'ilulik 18:5 ✠ 3:13 Hanoin Hikar Dalan Moris 21:23

mak Kristus.<sup>†</sup> <sup>17</sup> Lia nia nune'e: Na'i Maromak namate menon uluk fohon no Abraham. Tinan atus haat tolu nulu siku ti'an, Na'i Maromak moos natuun Ukun-badu baa ema Yahudi sia tuir siakaan Bei Musa. Masik nunia moos, Na'i Maromak la natuka Niakaan mamenon mak Nia namate ti'an no Abraham.<sup>✠</sup> <sup>18</sup> Nia natuun matak-malirin baa Abraham, lahoos tan Abraham nalo tuir ukun-badu, mais tan Na'i Maromak nakara foo loos baa Abraham. Lia nia hanesan oa ida mak simu bein sasoin nosi aman. Oan simu tan aman nameno nela kedan, lahoos tan oan nalo tuir ukun-badu.<sup>✠</sup>

<sup>19</sup> Oras ne'e ha'u atu kusu nune'e: kalo Na'i Maromak simu Abraham tan niakaan fiar, tan saa Nia natuun tenik Ukun-badu baa Musa? Nia tu'an Ukun-badu nia sia atu nodi nanorin ema raiklaran nosi siakaan salan. Nia nakara nebee ema raiklaran moris tuir Ukun-badu nia to'o Abraham husar-binan ida mai. Husar-binan nia mak Kristus. Kalo Nia mai ti'an, Ukun-badu nia la folin ona.

Oras Na'i Maromak natuun Ukun-badu baa ema Yahudi sia, Nia la natuun du'uk. Mais Nia nodi Niakaan makbuka lale'an mai latan baa Musa liman, foin Musa nato'o baa ema Yahudi sia. Hodi nunia, Musa dadi ailalete bodik Na'i Maromak no Niakaan eman sia. <sup>20</sup> Mais baa oras Na'i Maromak namate menon no Abraham, Nia la nodi ailalete, Nia na'in mak nameno du'uk. Hodi nunia, ita hatene ha'ak, Na'i Maromak mamenon baa Abraham, folin kaliuk nosi Ukun-badu nia sia.

*Ukun-badu nanorin ema nosi siakaan salan*

<sup>21</sup> Arumak emi haneo ha'ak, Ukun-badu Musa sakar Na'i Maromak mamenon ka? Lale! Kalo ema raiklaran bele nalo tuir ukun-badu nebee Na'i Maromak simu sia, nanis Ukun-badu Musa mak folin kaliuk. Mais tuir loos, la noo ukun-badu raiklaran ida moos mak ema bele nalo tuir nebee Na'i Maromak simu sia. <sup>22</sup> Hakerek Moon na'ak, ita hotu-hotu tatalik mate ho itakaan salan. Mais ita bele hetan matak-malirin mak Na'i Maromak nameno ti'an nia, surak ita fiar baa Yesus Kristus.

<sup>23</sup> Oras Kristus sei la mai dauk, Ukun-badu neti-natoos ita, to'o ita la bele hak-bois. Mais to'o baa niakaan oras, Na'i

Maromak loke dalan nebee ita bele hakbois hosi Ukun-badu nia sia, surak ita fiar baa Yesus Kristus. <sup>24-25</sup> Ita bele hanesa Ukun-badu Musa nu'u ema makdaka ida mak lituk ita to'o Kristus mai naloos ita iha Na'i Maromak oin. Oras ne'e ita fiar baa Kristus ti'an, dadi makdaka nia lalika lituk ita ona.

*Emam mak fiar, bele dadi baa Na'i Maromak eman*

<sup>26</sup> Oras ne'e, emi dadi baa Na'i Maromak oan ti'an, tan emi fiar baa Yesus Kristus. <sup>27</sup> Ema hotu-hotu mak netan sarani, talin malu metin no Kristus ti'an. <sup>28</sup> Ema mak fiar baa Kristus, masik ema Yahudi ka, lahoos Yahudi ka, ata ka, lahoos ata ka, feto ka, mane ka, sia hotu-hotu manesak iha Na'i Maromak oin, tan sia talin malu no Yesus Kristus. <sup>29</sup> Kristus nia, Abraham husar-binan. Tan emi talin malu ho Kristus ti'an, emi moos dadi baa Abraham husar-binan. Hodi nunia, emi bele simu matak-malirin mak Na'i Maromak nameno ti'an baa Abraham.<sup>✠</sup>

#### 4

<sup>1</sup> Ha'u kfoo knaninuk ida tenik. Oan bele simu bein sasoin nosi aman kalo aman mate ti'an. Mais kalo oras aman mate oan nia sei ki'ik, nia la bele simu dauk bein sasoin nia. Nia hanesan ata mak la bele nola na'in sasoin. <sup>2</sup> Tan oan nia sei ki'ik, musti noo ema mak naliku nia no babilan niakaan bein sasoin. Nia musti tuir malikuk hakaran, to'o oras mak aman nakotu nela ti'an, foin nia bele simu bein sasoin nia. <sup>3</sup> Ita moos nunia. Oras Yesus Kristus sei la mai dauk, ita sei nu'u lawarik nia. Ita sei tatalik mate ho raiklaran beer, hanesan ata. <sup>4-5</sup> Mais oras mak Na'i Maromak nakotu to'o mai ti'an, Nia solok Niakaan Oan mai atu dadi ema raiklaran, nebee ema raiklaran moos bele dadi baa Na'i Maromak oan. Baa oras Na'i Maromak Oan Yesus Kristus moris iha raiklaran, Nia moris tuir Ukun-badu Musa, nebee Nia bele nasori ema hotu-hotu mak tatalik no Ukun-badu nia.

<sup>6</sup> Tan ita dadi Na'i Maromak oan ti'an, Nia solok Oan Yesus Kristus Kmalar mai tama baa itakaan neon. Kmalar nia nanorin ita nebee ita bele bolu no bele temi Na'i Maromak ha'ak, "Ama". <sup>7</sup> Ne'e na'ak, ita bele simu sasoin hotu-hotu mak Nia nameno ti'an, tan ita dadi baa Niakaan oan ti'an.

<sup>†</sup> 3:16 Hakerek Moon lia Yunani iha tohar ne'e la na'ak 'kamenno ko okaan fini sia', mais na'ak 'kamenno ko okaan fini na'in ida'. Iha ne'e, lia fuan Yunani "fini", lia isin na'ak, "husar-binan." Leno no Lia Uluk Fohon 12:7. ✠ 3:17 Ema

Isra'el Sai Nosi Mesir 12:40 ✠ 3:18 Roma 4:14 ✠ 3:29 Roma 4:13 ✠ 4:7 Roma 8:15-17

Ita la nu'u ata ona mak la bele simu bein sasoin.\*

*Paulus neo-neon baa ema Galatia sia*

<sup>8</sup> Uluk, baa oras emi sei la hatene Na'i Maromak dauk, emi halo aan nu'u ata hodi lo'u-sudur baa buat mak lahoos Maromak. <sup>9</sup> Mais oras ne'e emi hatene Na'i Maromak ti'an. (Di'ak kaliuk kalo ha'u ka'ak, Na'i Maromak mak natene emi.) Dadi nunabee emi sei hakara lo'u-sudur hika baa buat mak la noo folin no la noo beran? Emi hakara hana'i baa buat nia sia to'o dadi ata tenik ka? <sup>10</sup> Mamaluk sia! Ha'u krona ti'an emi hadahur hika lora uluk nia fulan foun, lora falin, no tinan foun. Tan saa emi halo nunia? Hahalok nunia la noo folin. <sup>11</sup> Ha'u kneo-neon rona lia nia sia! Keta arumak ha'u'kaan kolen kanorin emi nia, butan dei.

<sup>12</sup> Mamaluk sia! Ha'u kbeer basuk nebee emi moris tuir ha'u'kaan moris lala'ok. Masik ha'u du'uk ema Yahudi, mais ha'u kabusik kela ti'an ukun-badu Yahudi nia sia, nebee ha'u kmoris nu'u ema mak lahoos Yahudi. Hanoin hori hirak nia baa oras ha'u kmai baa emi, emi simu ha'u di'a-di'ak. <sup>13</sup> Oras ha'u kmai uluk fohon atu katak Lia Di'ak baa emi nia, ha'u'kaan isin la biit. <sup>14</sup> Masik nunia moos, emi la dudu fila ha'u, mais emi simu ha'u nu'u ha'u ne'e, Na'i Maromak Niakaan makbukar lala'an ida. Liu tan tenik, emi simu ha'u nu'u ha'u ne'e, Yesus Kristus. <sup>15</sup> Baa oras nia, ita neon di'ak bele-bele. Mais tan saa, oras ne'e emi la nunia ona? Oras nia, emi hadomi ha'u tebes, to'o emi hakara sukut hola emikaan matan fuan, foo baa ha'u. <sup>16</sup> Oras ne'e, ha'u kmusti dale maka'as baa emi kodi katak tenik hanorin loos baa emi. Mais emi keta ha'ak ha'u kfunu emi. Lale.

<sup>17</sup> Maktolek teen nia sia madinas nola emikaan neon, nebee emi tuir ukun-badu Yahudi hotu-hotu. Sia la no'uk ha'u kamalu emi, tan sia nakara emi halau aan tuir sia dei. <sup>18</sup> Kalo ema nakara madinas, madinas halo lia di'ak! Mais keta madinas iha ha'u'kaan oin dei!

<sup>19</sup> Mamaluk sia! Ha'u kadomi emi hanesan ha'u'kaan oan du'uk. Kalo ha'u kanoin kola emi, ha'u'kaan neon susar basuk, hanesan fetu mak noran moras nahoris. Ha'u katerus aan susar nunia, to'o emikaan neon dadi nu'u Kristus neon. <sup>20</sup> Ha'u kbeer basuk kasoru du'uk emi, nebee ha'u lalika dale

maka'as nune'e ona, tan ha'u la katene atu dale saa tenik.

*Paulus foo lia hatetek nosi Hagar oan no Sara oan*

<sup>21</sup> Kalo emi hakara moris tuir ukun-badu Yahudi, di'ak liu emi hatene uluk ukun-badu lala'ok. <sup>22</sup> Iha Hakerek Moon noo lia nosi ema Yahudi siakaan bei Abraham oan mane na'in rua. Nia netan oan ida nosi atan, ida tenik nosi feen.\* <sup>23</sup> Ata nia nahoris oan, tan tuir ema raiklaran beer. Mais feen nahoris oan, tan Na'i Maromak nameno kedan nunia baa Abraham.

<sup>24</sup> Fetu na'in rua nia dadi lia hatetek nodi natudu mamenon oik rua mak Na'i Maromak nodi namate menon no ema raiklaran. Mamenon ida, Nia namate no klubun Isra'el baa oras natuun Ukun-badu baa Musa iha foho Sinai. Tan klubun Isra'el tatalik aan baa Ukun-badu nia, sia dadi ata hanesan Hagar. <sup>25</sup> Foho Sinai iha rai Arab nia, hanesan Hagar. Ema kota Yerusalem oras ne'e mak sei tatalik aan baa Ukun-badu nia moos, sia hanesan Hagar.

<sup>26</sup> Mais mamenon ida tenik natudu kota Yerusalem foun iha lala'an. Na'i Maromak eman mak nein iha nia lahoos ata, tan sia la tatalik aan baa Ukun-badu. Sia hanesan amikaan inan Sara, mak Abraham feen. <sup>27</sup> Hakerek Moon na'ak:

"Hei! Fetu mak la noo oan!

Neon boot baa ona!

Hei! Fetu mak la noran moras nahoris!

Mananu modi neon di'ak baa ona!

Fetu mak laran dodok tan la'en la mana nia ona,\*

nia ata netan oan wa'in, liu nosi fetu mak la'en mana."\*

<sup>28</sup> Nune'e mamaluk sia! Ita dadi Na'i Maromak oan tuir Niakaan mamenon. Ita hanesan Isak mak Abraham nahoris, tan tuir Na'i Maromak mamenon. <sup>29</sup> Ata oan mak moris tuir ema raiklaran beer nia, oras boot mai, nia nasusar Isak mak moris tuir Kmalar Lulik beer. Lia nia moos manesak no saa mak dadi baa oras ne'e.\* <sup>30</sup> Hakerek Moon na'ak, "Halatu sai ata nia no oan, tan ata oan la bele simu bein sasoin. Feen oan dei mak bele simu sasoin nia."\*

<sup>31</sup> Nune'e, mamaluk sia! Ita ne'e lahoos ata oan, tan ita la tatalik aan ho Ukun-badu Yahudi. Ita hanesan oan hosi Abraham feen, tan ita fiar baa Yesus Kristus.

\* 4:22 Lia Uluk Fohon 16:15, 21:2

\* 4:27 Fetu mak laran dodok tan la'en la mana nia ona, ne'e mak Sara. Baa oras

nia, la'en Abraham nola Hagar nebee netan oan.

\* 4:27 Yesaya 54:1

\* 4:29 Lia Uluk Fohon 21:9

\* 4:30

Lia Uluk Fohon 21:10

## 5

*Ita hakbois hosi Ukun-badu tan Kristus sori ida ti'an*

<sup>1</sup> Uluk, ami ema Yahudi hatiu todan Ukun-badu nosi Musa. Mais oras ne'e, Kristus foti nola todan nia ti'an nosi ami, tan ami fiar baa Nia. Ne'e na'ak, ami hakbois ti'an. Dadi, emi keta kona be'ur to'o hana'i hikar baa Ukun-badu nia hanesan ata!

<sup>2</sup> Rona! Ha'u ne'e Paulus, mak dale ne'e. Kalo emi hamane aan tuir ukun-badu Yahudi nebee Na'i Maromak simu emi, ne'e na'ak Kristus mate la noo folin ona. <sup>3</sup> Tebes. Ha'u katak ti'an ka'ak, kalo ema tuir Ukun-badu namane aan, ema nia moos musti nalo tuir mohu Ukun-badu nia sia. <sup>4</sup> Ema mak nala'ok Ukun-badu nebee Na'i Maromak simu nia, ema nia moris salin aan ti'an nosi Kristus nodi dudu fila Na'i Maromak laran di'ak. <sup>5</sup> Mais tan ita fiar baa Yesus Kristus, Kmalar Lulik moris iha itakaan neon. Hodi nu'unia, ita bele haloon baa Na'i Maromak nebee Nia nafoli ita na'ak ema loos. <sup>6</sup> Dadi, ita hamane aan ka, la hamane aan ka, lia nia la noo folin ona. Lia mak noo folin mak ne'e: ita fiar baa Kristus no hadomi ema seluk.

<sup>7</sup> Uluk, emi moris tuir hanorin loos. Mais oras ne'e, see mak tolek nola emi ti'an, to'o la tuir hanorin loos ona? <sup>8</sup> Hanorin tolek mak emi rona nia, la mai nosi Na'i Maromak mak bolu emi atu dadi baa Niakaan ema. <sup>9</sup> Hanoin, tan kleu-leur hanorin tolek nia bele nahaat ema wa'in kakutak, hanesan tua teen oan ida nasa'e naboot tubi. <sup>10</sup> Mais tan Yesus Kristus mak itakaan Ulun, ha'u kfiar ka'ak, Nia atu nalo emi fiar hikar baa hanorin uluk mak ha'u kanorin baa emi nia. Ha'u moos fiar ka'ak, Na'i Maromak du'uk mak kastikar maktolek teen mak nahaat emikaan fiar.

<sup>11</sup> Nune'e, mamaluk sia! Noo ema mak katak na'ak, ha'u kanorin ema nebee namane aan tuir ukun-badu Yahudi. Lia nia la loos. Kalo ha'u kanorin nunia, nanis ema Yahudi sia la sakar ha'u. Mais tan ha'u kanorin ka'ak, Yesus mate iha ai karuus atu sori ema, lia ne'e mak nalo sia sakar ha'u. <sup>12</sup> Ema mak nabenan emi nosi lia hamane aan, habusik sia ku'it du'uk aan!

<sup>13</sup> Mamaluk sia! Na'i Maromak bolu emi, nebee emi moris hakbois hosi ukun-badu hakaran. Mais keta tan hakbois ti'an, emi moris tuir emikaan hakaran du'uk! Keta! Emi musti moris hadomi malu hodi haliku

malu, nu'u ata naliku na'in. <sup>14</sup> Hakerek Moon na'ak, "Musti hadomi ema seluk, oin nudaar hadomi isin lolon du'uk." Kalo halo tuir ukun-badu ida ne'e, emi hala'o ti'an ukun-badu hakaran hotu-hotu. <sup>15</sup> Mais kalo emi hakaat malu, lale, rakut malu, emi lei haree dei! Nosi ikus, emi hadodok emikaan isin lolon du'uk.

*Raiklaran beer la kona malu no Kmalar Lulik beer*

<sup>16</sup> Ha'u katak nune'e: Kalo ita moris tuir Kmalar Lulik beer, ita la tuir tenik raiklaran beer, <sup>17</sup> tan raiklaran beer sakar Kmalar Lulik beer. Kmalar Lulik beer moos sakar raiklaran beer. Dadi, kalo ita halo tuir ida ti'an, ita musti halu'a ida. <sup>18</sup> Kalo Kmalar Lulik babilan ita ti'an, ita lalika hana'i baa ukun-badu ona.

<sup>19</sup> Kalo ita halo tuir raiklaran beer, itakaan hahalok aat malorek nune'e: ita halo lia kfoer, ita halo hahalok kadoor, ita la moe halo hahalok aat, <sup>20</sup> ita lo'u baa ai'oi lulik sia, ita buan manas, ita funu malu, ita toe malu, ita laran moras baa ema mak liu ita, ita krakat, ita neon toos, ita sasuku ema, ita tokar lauk, <sup>21</sup> ita tinu aat, ita lanu aat bele-bele to'o la hatene aan, no ita halo sala seluk sia. Hori uluk, ha'u katak baa emi ti'an ka'ak, kalo ita halo nunia, ita la bele dadi Na'i Maromak eman.

<sup>22</sup> Mais, kalo ita moris tuir Kmalar Lulik beer, itakaan hahalok nune'e: ita hadomi ema, ita neon boot, ita hakara dame, ita heti neon, ita laran di'ak, ita tulun ema, ita kaer mamenon, <sup>23</sup> ita halo hahalok mamar, no ita daka aan di'a-di'ak. La noo ukun-badu ida kois mak badu lia ne'e sia. <sup>24</sup> Kalo ita dadi ti'an baa Yesus Kristus eman, ita la tuir tenik raiklaran beer ona, tan itakaan a'aat sia hedi mate ti'an baa ai karuus hamutuk ho Yesus. <sup>25</sup> Kmalar Lulik foo moris foun baa ita ti'an, dadi ita musti halo tuir Niakaan beer nohuun. <sup>26</sup> Ne'e na'ak, ita keta rotus kneter, keta sakar malu, no keta hirus ema.

## 6

*Lia tulun malu*

<sup>1</sup> Mamaluk sia! Kalo mamaluk makfiar ida nalo sala, ita mak hatene tebe-tebes Kmalar Lulik beer, musti baa dale mama-mar ho nia, hodi nia mai, nebee tuir nikar Na'i Maromak dalan loos. Mais ita musti daka aan, nebee ita keta monu baa niakaan salan nia. <sup>2</sup> Kalo mamaluk ida netan susar,

✠ 5:9 1 Korintus 5:6

✠ 5:14 Ukun-badu Na'ilulik 19:18

✠ 5:17 Roma 7:15-23

ita musti tulun nia. Hodi nunia, ita halo tuir Kristus ukun. <sup>3</sup> Mais kalo ema ida na'ak, nia maka'as liu niakaan mamaluk sia, mais tuir loos la nunia, nia tolek aan du'uk. <sup>4</sup> Ita ida-idak musti leno itakaan hahalok du'uk ha'ak, di'ak ka lale. Kalo di'ak, ita bele neon boot, mais keta hanesa itakaan hahalok nia baa ema seluk siakaan hahalok, <sup>5</sup> tan nosi ikus ita ida-idak musti hataa du'uk itakaan hahalok. <sup>6</sup> Ita moos musti fa'e itakaan serwisu folin, hodi tulun ema mak nanorin Maromak Manfatin baa ita.

<sup>7</sup> Hanoin, tan Na'i Maromak natene lia hotu-hotu. Dadi, keta haktolek ho Nia, tan ne'e na'ak, ita tolek aan du'uk. Saa mak ita kuda, nia mak ita ku'u. <sup>8</sup> Kalo ita halo aat tuir itakaan beer du'uk, ita hetan moris dodok. Mais kalo ita halo lia di'ak tuir Kmalat Lulik beer, ita hetan moris loos to'o nima-nimak. <sup>9</sup> Keta baruk halo lia di'ak sia, tan kona baa niakaan oras, ita moos hetan hikar lia di'ak, surak ita haterus aan. <sup>10</sup> Dadi, kalo noo leet, halo kedan lia di'ak bodik ema hotu-hotu, kaliuk, halo bodik itakaan mamaluk makfiar sia.

*Paulus narohan niakaan hakerek baa ema sarani sia iha Galatia*

<sup>11</sup> Lia rohan ne'e, ha'u mak kakerek kodi ha'ukaan liman du'uk. Emi bele haree du'uk ha'u kakerek kalo bo-boot. <sup>12</sup> Hanoin! Maktolek teen nia sia moos fiar baa Yesus Kristus mak mate iha ai karuus. Mais sia mai seten emi nebee hamane aan, tan sia nata'uk ema Yahudi seluk atu nasusar sia kalo sia nanorin na'ak, ema lalika namane aan tuir ukun-badu Yahudi. Tan lia nia, sia setar oin baa ema Yahudi mak kaer metin siakaan ukun-badu. <sup>13</sup> Masik sia du'uk namane aan ti'an moos, sia la tuir mohu Ukun-badu Musa. Sia nakara emi hamane aan, nebee emi dadi baa siakaan ema. Hodi nunia, siakaan klibur atu foti-nahaas sia.

<sup>14</sup> Mais ha'u kbeer foti-kahaas itakaan Ulun Yesus Kristus dei. Nia mate iha ai karuus, nebee nalakon mohu lia aat sia mak ema nalo tuir raiklaran beer. Tan lia nia, ha'u la kanoin tenik raiklaran beer. <sup>15</sup> Hamane aan ka, la hamane aan ka, lia nia la noo folin. Lia mak noo folin, mak ne'e: ita simu ti'an moris foun hosi Na'i Maromak. <sup>16</sup> Ha'u kaloon nebee Nia natudu Niakaan dadomin baa ema hotu-hotu mak tuir ha'ukaan hanorin ne'e, to'o sia bele moris manek no dame. Tan sia dadi ti'an baa Na'i Maromak klubun foun.

<sup>17</sup> Ha'u kaloon nebee ema keta mai nasusar tenik ha'u nodi lia ne'e. Ha'ukaan isin

noo kanek fitar ti'an, tan ha'u kaliku Yesus Kristus.

<sup>18</sup> Mamaluk sia! Ha'u kaloon nebee itakaan Na'in Yesus Kristus natudu laran di'ak baa emi hotu-hotu.

Nunia dei!

Tabe nosi ha'u,

Paulus

## Paulus nakerek bodik ema makfiar sia iha kota Efesus

*Paulus nahuu nakerek*

<sup>1</sup> Tabe nosi ha'u, Paulus, mak Yesus Kristus klosan tuir Na'i Maromak hakaran. Ha'u kalo hakerek ne'e baa Kristus eman iha kota Efesus mak fiar baa Nia nohuun.✠

<sup>2</sup> Ha'u kaloon baa Na'i Maromak itakaan Ama no Yesus Kristus itakaan Na'in, nebee natudu laran di'ak baa emi to'o bele moris manek no dame.

*Paulus tonu-naboot Na'i Maromak*

<sup>3</sup> Tonu-haboot Na'i Maromak, itakaan Na'in Yesus Kristus, Aman. Nia natuun matak-malirin oi-oik nosi lale'an bodik ita, tan ita talin malu ho Kristus.

<sup>4</sup> Na'i Maromak sei la nase'i raiklaran dauk, Nia nadomi ita no boi kedan ita dadi baa Kristus eman mak moris moos iha Niakaan oin. <sup>5</sup> Nia nakotu kedan hori uluk aan atu nodi Yesus Kristus nalo ita baa Niakaan oan, tan Nia beer basuk nunia. <sup>6</sup> Ita tonu-haboot Nia, tan Nia natudu laran di'ak nunia baa ita ti'an, nebee ita bele moris talin malu ho Yesus mak Nia dadobe.

<sup>7</sup> Uluk, ita la moris moos tuir Na'i Maromak dalam moris. Masik nunia moos, Nia natudu laran di'ak nodi solok Oan atu naduar raan to'o mate, nebee Nia bele sori nola ita hosi itakaan salan.✠ <sup>8</sup> Nia nadomi ita liu basuk, to'o naroma itakaan neon, nebee ita bele hatene Niakaan hakaran. <sup>9</sup> Uluk, Nia sei la nalore dauk Niakaan hakaran baa ema raiklaran. Mais oras ne'e, Nia nalore ti'an na'ak, hori uluk aan Nia nakotu ti'an atu nodi Yesus Kristus nala'ok Niakaan hakaran. <sup>10</sup> Niakaan hakaran nia nune'e: oras hotu-hotu tetuk ti'an, Yesus Kristus atu dadi Na'in bodik hotu-hotu iha lale'an no raiklaran.

<sup>11-12</sup> Tan ita talin malu ho Kristus ti'an, ita bele simu hotu-hotu mak Na'i Maromak nameno kedan atu foo baa Niakaan ema. Hori uluk fohon, Nia boi ti'an ami, ema Yahudi, atu dadi baa Niakaan ema. Nia nakara nodi ami atu loke dalam bodik ema klubun seluk sia, nebee ema hotu-hotu bele fiar baa Kristus. Lia ne'e sia dadi ti'an. Tan baa nia, ita foti-hahaas Na'i Maromak naran.

<sup>13</sup> Oras ne'e, emi hosi klubun seluk sia rona ti'an hanorin loos. Emi moos fiar ti'an ha'ak, hanorin nia, Lia Di'ak mak bele sori emi.

Tan emi fiar nunia, Na'i Maromak moos foo Niakaan Kmalar Lulik baa emi. Hodi nunia, Nia nala'ok Niakaan mamenon mak Nia nameno kedan ti'an. Kmalar Lulik nia marak emi nodi tadak na'ak, emi dadi baa Na'i Maromak oan ti'an. <sup>14</sup> Kmalar Lulik dadi kakaer bodik ita ha'ak, Na'i Maromak atu foo hotu-hotu mak Nia nameno ti'an baa ita, tan Nia selu kotu ita dadi baa Niakaan ema. Tan lia nia, ita tonu-haboot Nia.

*Paulus namulak bodik ema Efesus sia*

<sup>15</sup> Mamaluk sia! Ha'u krona lia wa'in ti'an kosi emikaan fiar baa itakaan Na'in Yesus Kristus, no emikaan dadomin baa mamaluk makfiar sia. Tan baa nia, <sup>16</sup> ha'u la kanawa sera dodan baa Na'i Maromak. <sup>17</sup> Ha'u kamulak ka'ak, "Ama! Ama ne'e, ha'ukaan Na'in Yesus Kristus, Aman. Ama maka'as kaliuk. Nebee Ama Kmalar Lulik tulun ema Efesus sia, nebee sia bele natene di'a-di'ak Ama. <sup>18</sup> Nebee, Ama loke siakaan kakutak, no naroma siakaan neon, to'o sia bele natene hotu-hotu mak Ama nakara nalo baa ema mak Ama boi ti'an dadi baa Ama Niakaan ema. Nebee, sia bele natene matak-malirin hotu-hotu mak Ama nameno atu foo baa sia. Tan matak-malirin nia, maka'as liu resik! <sup>19</sup> Nebee, sia bele natene di'a-di'ak Ama beran boot mak Ama nodi tulun sia. <sup>20</sup> Ama nodi beran nia nalo Kristus moris nikar nosi mate. Hotu Ama foti sa'e Kristus baa lale'an, hotu latan beran baa Nia no hataur Nia baa Ama sorin kwana iha fatik mak kneter kaliuk.✠ <sup>21</sup> Kristus beran nia, maka'as liu makaer ukun no makaer beran hotu-hotu iha kroman no iha kukun. Nia kaer beran nia lahoos baa oras ne'e dei, mais baa oras mak atu mai no. <sup>22</sup> Ama nalo hotu-hotu lo'u baa Kristus. Ama moos foti Nia dadi Ulun bodik babilan ema makfiar sia hotu-hotu.✠ <sup>23</sup> Nia dadi Na'in. Ita makfiar sia dadi Niakaan isin mak hala'o Niakaan hakaran hotu-hotu, tan Nia mak babilan hotu-hotu.✠

Ha'ukaan hamulak bodik emi iha Efesus, nune'e dei."

✠ 1:1 Kristus Klosan Lian 18:19-21, 19:1 ✠ 1:7 Kolose 1:14 ✠ 1:20 Kananuk Sia 110:1 ✠ 1:22 Kananuk Sia 8:6 ✠ 1:23 Kolose 1:18

## 2

*Emam mak fiar baa Kristus simu moris foun*

<sup>1</sup> Uluk, Na'i Maromak nafoli emi hanesan emam mak mate ti'an, tan emi hakur Niakaan ukun hodi halo sala oi-oik. <sup>2</sup> Emi moris tuir raiklaran beer no tuir diabu ulun beer. To'o oras ne'e moos, diabu ulun sei namaus bei-beik emam raiklaran nebee sia sakar Na'i Maromak. <sup>3</sup> Uluk, ita hotu-hotu moris nunia. Ita moris tuir itakaan beer du'uk hodi halo tuir a'aat hotu-hotu iha itakaan neon laran. Itakaan huun, emam maksalan. Na'i Maromak nahibu ita no emam hotu-hotu. <sup>4-5</sup> Nia nafoli ita emam mak mate ti'an. Masik nunia moos, Nia neon monu baa ita, tan nadomi ita liu basuk. Hotu, Nia natudu laran di'ak nodi solok Yesus Kristus mai atu foo moris foun baa ita. Ne'e na'ak, ita hetan moris tan Na'i Maromak laran di'ak.<sup>☆</sup> <sup>6</sup> Yesus Kristus mate, mais Na'i Maromak nalo Nia moris nikar. Hotu, Na'i Maromak foti sa'e Nia kaer ukun iha lale'an. Oras ne'e, Na'i Maromak moos nalo nunia baa ita. Nia foo moris foun baa ita, no foti sa'e ita kaer ukun hamutuk ho Yesus Kristus iha lale'an. <sup>7</sup> Na'i Maromak nalo nunia, nebee Nia bele natudu nimanimak dadomin no Niakaan laran di'ak mak maka'as basuk bodik ita mak fiar baa Yesus Kristus. <sup>8-9</sup> Ita hetan moris tan Na'i Maromak laran di'ak, lahoos tan itakaan hahalok di'ak. Ita hetan, tan Na'i Maromak foo loos baa ita. Tan lia nia, la noo emam ida mak bele ibun boot na'ak, "Na'i Maromak sori ha'u, tan ha'ukaan hahalok di'ak." <sup>10</sup> Na'i Maromak foo moris baa ita, tan ita talin malu ti'an ho Yesus Kristus. Nia nalo nunia, tan nase'i ita nebee ita halo lia di'ak hotu-hotu mak Nia nakotu kedan hori uluk bodik ita.

*Na'i Maromak simu emam nosi klubun hotu-hotu*

<sup>11</sup> Mamaluk Efesus sia. Masik emi lahoos emam Yahudi, emi hatene ti'an ha'ak, emam Yahudi sia kaer metin siakaan ukun-badu hamane aan. Sia titu naraik emi tan emi la tuir siakaan ukun-badu nia. Mais tuir loos, ukun-badu nia, lia isin lolon dei, lahoos lia neon laran. <sup>12</sup> Oras emi sei la fiar dauk baa Yesus Kristus, emi la bele dadi Na'i Maromak eman, tan emi la tama iha Niakaan mamenon mak uluk Nia namate no no amikaan bei Abraham. Emi hein iha raiklaran ne'e, mais la bele haloon baa Na'i Maromak tan emi, emam matak <sup>13</sup> mak moris

salin hosi Nia. Mais oras ne'e, Yesus Kristus loke dalan ti'an, nebee emi bele talin malu ho Na'i Maromak. Yesus Kristus mate nalo Na'i Maromak laran malirin, nebee emi bele dame ho Na'i Maromak no dadi baa Niakaan emam.

<sup>14</sup> Uluk, ami klubun Yahudi la moris di'a-di'ak malu ho emi klubun seluk sia, hanesan noo kadidin fatuk sasa fa'e ita. Mais Yesus Kristus mate nodi sobu na-haat kadidin nia ti'an. Tan lia nia, ita mak uluk funu malu, bele dame malu dadi emam klubun mesak ida ona. <sup>15</sup> Uluk, ami klubun Yahudi halo tuir Ukun-badu Musa nebee ami bele di'a-di'ak ho Na'i Maromak. Mais oras Yesus Kristus mate, Nia natuka ti'an dalan tuan nia, nodi loke dalan foun, nebee emam nosi klubun Yahudi no klubun seluk sia moos bele di'a-di'ak no Na'i Maromak. Hodi nunia, ita hotu-hotu talin malu dadi baa klubun foun ida mak moris dame malu.<sup>☆</sup> <sup>16</sup> Nodi mate baa ai karuus, Kristus no'as lakon lia hotu-hotu mak nalo ita funu malu. Hodi nunia, klubun rua mak uluk funu malu nia, dadi klubun mesak ida. Nia moos nalo klubun mesak nia di'a-di'ak nikar no Na'i Maromak.<sup>☆</sup> <sup>17</sup> Nia namaan aan mai raiklaran ne'e nodi Manfatin Di'ak baa ami klubun Yahudi mak hatene Maromak ti'an, no emi klubun seluk sia mak sei la natene Nia dauk. Kristus foo natene baa ita na'ak, "Uluk, emi moris funu malu. Mais oras ne'e, Ha'u kloke dalan ti'an nebee emi bele moris dame malu."<sup>☆</sup> <sup>18</sup> Ne'e na'ak, Kristus loke dalan ti'an nebee ami klubun Yahudi ho emi klubun seluk sia bele moris kre'is ho Ama Maromak, tan Kmalars Lulik natudu dalan mesak ida nia bodik ita.

*Kristus eman hanesan uma hamulak ida*

<sup>19</sup> Tan Yesus Kristus loke dalan nunia ti'an, emi mak lahoos Yahudi sia, la dadi emam matak ona. Oras ne'e, emi dadi ti'an baa Na'i Maromak renun no Niakaan emam uma laran. <sup>20</sup> Knaninuk, hanesan Na'i Maromak nakara nariik uma ida. Dala uluk, Nia tau fatuk tatau. Fatuk tatau nia, mak Yesus Kristus. Dala rua, Nia nariik uma riin. Uma riin nia, mak Niakaan mako'an no klosan sia. Dala tolu, Nia nada fatuk sia. Fatuk hada nia sia, mak ita, Na'i Maromak eman. <sup>21</sup> Uma nia bele nariik metin, tan fatuk sia nada aan baa malu di'a-di'ak iha fatuk tatau leten. Uma nia hetak kleur, hetak boot, to'o dadi fatik lulik bodik emam namulak baa Na'i Maromak. <sup>22</sup> Oras

☆ 2:4-5 Kolose 2:13

☆ 2:15 Kolose 2:14

☆ 2:16 Kolose 1:20

☆ 2:17 Yesaya 57:19

ne'e, emi mak lahoos Yahudi sia moos, Na'i Maromak nalo emi dadi hanesan fatuk hada. Nia nada namutuk ita hotu-hotu dadi Kmalar Lulik hein fatin.

## 3

*Paulus nodi Lia Di'ak baa ema mak lahoos Yahudi*

<sup>1</sup> Na'i Maromak nakara nebee emi klubun lahoos Yahudi sia moos bele dadi baa Niakaan ema. Tan nia, Nia solok ha'u, Paulus ne'e, atu katak lia Yesus Kristus baa emi. Oras ne'e, ha'u kdadi baa ema bui ti'an tan kala'ok serwisu nia. <sup>2</sup> Emi hatene ti'an ha'ak, Na'i Maromak solok ha'u, tan nakara natudu laran di'ak baa emi mak lahoos Yahudi sia. <sup>3</sup> Tebes. Uluk, Na'i Maromak la nalore dauk nosi lia mak Nia nakotu ti'an bodik ema lahoos Yahudi. Mais oras ne'e, Nia nalore ti'an lia nia baa ha'u. Lia nia mak ohin ha'u kakerek babadak baa emi ti'an. <sup>4</sup> Kalo emi leno hotu ha'ukaan hakerek ne'e ti'an, emi bele hatene malorek Na'i Maromak hakaran nosi lia Yesus Kristus mak Nia nalore ti'an baa ha'u. <sup>5</sup> Uluk aan, ema raiklaran sei la natene Niakaan hakaran dauk. Mais oras ne'e, Nia nodi Kmalar Lulik atu nalore Niakaan hakaran nia baa Niakaan mako'an no klosan sia ti'an. <sup>6</sup> Niakaan hakaran nune'e: Kalo ema mak lahoos Yahudi fiar baa Yesus Kristus Niakaan Lia Di'ak, sia moos bele dadi Na'i Maromak eman namutuk no ema Yahudi sia. Ne'e na'ak, oras ne'e ita hotu-hotu dadi klubun ida ti'an no simu bele-bele matakmalirin hosi itakaan Ama Maromak.

<sup>7</sup> Tan Na'i Maromak hakaran nia, Nia natudu laran di'ak nodi boi ha'u kdadi baa Niakaan ain-liman. Nia latan beran baa ha'u kodi kala'ok Niakaan serwisu. <sup>8</sup> Nosi Na'i Maromak eman hotu-hotu, ha'u ne'e mak la folin basuk. Masik nunia moos, Nia sei boi ha'u atu kalore Lia Di'ak baa ema lahoos Yahudi sia, nebee sia moos bele natene Kristus laran di'ak mak maka'as kaliuk. <sup>9</sup> Hori Na'i Maromak nase'i raiklaran ne'e, Niakaan hakaran atu solok Kristus mai nia, sei lia subar. Mais oras ne'e, Nia nakara naroma ema hotu-hotu neon nebee sia bele natene Niakaan hakaran nia. <sup>10</sup> Nia moos beer nodi Niakaan ema mak dadi klubun mesak ida nia, atu natudu Niakaan matenek kaliuk baa makaer ukun no makaer beran hotu-hotu iha kroman no iha kukun. <sup>11</sup> Baa oras Nia sei la nase'i raiklaran dauk, Nia nakotu kedan ti'an atu sori ema

raiklaran. Hotu, Nia nato'o lia nia nodi itakaan Na'in, Yesus Kristus. <sup>12</sup> Tan lia nia, ita mak fiar ti'an baa Yesus Kristus lalika hata'uk ona mai dale ho Na'i Maromak. Tan Nia nanis simu ita.

<sup>13</sup> Mamaluk sia! Ha'u ketan susar oras ne'e tan kaliku emi mak lahoos Yahudi sia. Mais keta hane resik! Masik ha'u katiu susar ne'e, emi mak simu niakaan dadi'ak.

*Paulus namulak tenik bodik ema Efesus sia*

<sup>14</sup> Kalo ha'u kanoin kola Na'i Maromak laran di'ak mak maka'as kaliuk nia, ha'u kakni'a kodi sera dodan baa Nia. <sup>15</sup> Nia mak Ama bodik famili hotu-hotu iha lale'an no raiklaran.

<sup>16</sup> Ha'u kakro'an, nebee Nia natuun matakmalirin wa'in boot baa emi, tuir Niakaan kabaas.

Nebee, Niakaan Kmalar nakbiit emikaan neon nodi Niakaan beran boot,

<sup>17</sup> to'o Yesus Kristus moris nafati iha emikaan neon, tan emi fiar baa Nia nohuun.

Nebee, emi moris talin malu ho Niakaan dadomin, to'o dadomin nia nahabut iha emikaan neon.✠

<sup>18-19</sup> Nebee, emi ho Kristus eman hotu-hotu bele hatene di'a-di'ak Niakaan dadomin. Ema raiklaran la bele sukat nola Niakaan dadomin nia. Tan dadomin nia, boot kaliuk, luan kaliuk, le'an kaliuk, no wa'in kaliuk! Nebee, Niakaan dadomin nakonu nola emikaan neon no laran, to'o sesu sai lia aat hotu-hotu.✠

<sup>20</sup> Na'i Maromak beran mak Nia nodi serwisu iha itakaan neon no laran, maka'as kaliuk. Nia bele nodi beran nia nalo liu tan tenik nosi lia hotu-hotu mak ita husu no ita hanoin.

<sup>21</sup> Tan lia nia, ita mak Yesus Kristus eman musti foti-hahaas Na'i Maromak naran hori nima-nimak to'o nima-nimak. Tebes!

## 4

*Kristus eman sia musti moris neon ida, hanesan isin lolon mesak ida*

<sup>1</sup> Ha'u ktama bui ti'an tan kala'o ha'ukaan Na'in Niakaan serwisu. Oras ne'e, ha'u kfoo lia tate'an nebee emi bele hatene oin nunabee ita musti moris tuir Na'i Maromak beer, tan Nia mak bolu ita dadi baa Niakaan ema. <sup>2</sup> Ita musti moris haraik aan, no moris furak baa malu. Ita



musti heti neon hodi haduni malu. Kalo ema ida buka lia no ita, ita keta rai hirus.✠

<sup>3</sup> Ita harui aan maka'as nebee moris dame malu, tan Kmalars Lulik kesi libur ita ti'an.

<sup>4</sup> Hodi nunia, ita hotu-hotu dadi mesak ida hanesan Kristus isin lolon du'uk. Ita hotu-hotu simu Kmalars Lulik mesak ida. Ita hotu-hotu moos haloon baa Maromak mesak ida, tan Nia mak bolu ita hotu-hotu dadi baa Niakaan ema.

<sup>5</sup> Itakaan Na'in, mesak ida.

Ita fiar baa dalan mesak ida,  
nebee ita bele kre'is ho Nia.

Ita simu sarani mesak ida,  
nebee ita bele talin malu ho Nia.

<sup>6</sup> Maromak, mesak ida.  
Nia mak Ama bodik ita hotu-hotu.

Nia mak ukun ita hotu-hotu.

Nia namutuk no ita hotu-hotu.

Nia moris iha itakaan neon hotu-hotu.

*Kristus foo babelen oi-oik baa Niakaan ema sia atu nodi tulun malu*

<sup>7</sup> Tebes. Ita mesak ida. Mais Yesus Kristus foo babelen oi-oik baa ita, nebee ita idak hala'o serwisu bodik Nia. <sup>8</sup> Hakerek Moon na'ak,

"Nia sa'e baa fatin aas atu natuda iha nia,  
to'o natoba nola funu.

Hotu, Nia nodi nikar ema bui lear mai.

Nia moos foo fafa'ek baa ema raiklaran sia."✠

<sup>9</sup> (Hanoin lia fuan ne'e sia mak na'ak "Nia sa'e". Kalo Nia sa'e, ne'e na'ak, uluk Nia tuun ti'an iha raiklaran. <sup>10</sup> Ema mak sa'e nia, mak Kristus. Nia tuun mai raiklaran, hotu sa'e nikar baa lale'an atu babilan hotu-hotu iha lale'an no raiklaran.) <sup>11</sup> Nia latan beran baa Niakaan ema, nebee sia nodi nala'o Niakaan serwisu. Balu dadi Niakaan klosan, balu dadi mako'an mak nato'o Niakaan mamenon, balu dadi makbalin bodik Niakaan ema, balu dadi manorik, balu tenik dadi makbukar mak nodi Lia Di'ak baa fatin foun sia. <sup>12</sup> Nia latan beran ne'e sia, nebee hodi hakbiit Kristus eman sia, nebee sia hotu-hotu bele nala'o Niakaan serwisu. Hodi nunia, ita hotu-hotu mak fiar Yesus Kristus bele hetak biit, <sup>13-14</sup> to'o ita fiar neon ida hodi hatene tebe-tebes Na'i Maromak Oan. Ita la nu'u karau tuu inun ona, mak dada baa nabee dei, nia tu-tuir. Ita moos la hanesan lawarik ona, mak maus kona be'ur. Tan lia nia, kalo tolek teen sia mai be'ur ita nodi hanorin la loos, ita

la kona be'ur ona. <sup>15</sup> Mais ita musti kaer hanorin loos hodi hadomi ema. Hodi nunia, ita hetak biit, tan ita hanono baa Kristus mak itakaanulun. <sup>16</sup> Ita hanesan Niakaan isin lolon. Kalo ema ida liman no ain, ibun no inun serwisu tulun malu tuir ida-idak niakaan serwisu, ema nia isin lolon hetak biit. Nunia moos Kristus eman sia. Kalo ita hadomi malu no tulun malu, ita moos hetak biit.✠

*Kristus eman musti moris tuir dalan foun*

<sup>17</sup> Rona di'a-di'ak saa mak ha'u kdale ne'e, tan ha'ukaan Na'in du'uk mak katak baa ha'u. Ita la bele moris hanesan ema mak la natene Maromak, tan sia moris tuir siakaan momok dei. <sup>18</sup> Siakaan kakutak naktomak to'o sia se'i kotuk baa Maromak. Sia ulun fatuk no la no'uk titu baa Nia. <sup>19</sup> Sia tuir beer du'uk, to'o moris sasobo. Masik nunia moos, sia la natene moe.

<sup>20</sup> Hanorin nosi Kristus mak emi simu hori hirak nia, lahoos nunia. <sup>21</sup> Emi rona lia Yesus ti'an no hatene Niakaan hanorin loos. <sup>22</sup> Hanorin nia na'ak, ita musti la'o hela itakaan moris dalan tuan ona. Tan kalo ita moris sasobo tuir ema raiklaran beer, ita kona be'ur to'o itakaan moris dodok.✠

<sup>23</sup> Di'ak liu, ita foo leet baa Na'i Maromak nafou itakaan neon no kakutak, <sup>24</sup> nebee ita dadi ema foun tuir Niakaan ilas. Hodi nunia, ita bele moris moos no loos.✠

<sup>25</sup> Tan lia nia, hanawa haktolek ona. Dale lia loos ho malu, tan ita hotu-hotu talin malu dadi mesak ti'an, nu'u ema ida ain no liman, ibun no inun, matan no tilun, hotu-hotu talin malu dadi mesak baa isin lolon ida.✠ <sup>26</sup> Kalo nawan sa'e, keta to'o halo sala. Lalika nawan sa'e to'o loro monu! Musti lailais di'ak ho malu.✠ <sup>27</sup> Hodi nunia, diabu ulun la netan leet atu sokur ita. <sup>28</sup> Ema na'ok, hanawa ona! Di'ak liu, serwisu di'a-di'ak hodi liman du'uk, nebee bele fa'e serwisu isin baa ema susar sia. <sup>29</sup> Keta dale lia aat. Masik lia fuan ida dei moos, keta kedas! Di'ak liu, dale lia mak tulun ema no nakbiit siakaan neon. <sup>30</sup> Keta hasusar Kmalars Lulik. Nia nein iha itakaan neon nodi marak ita dadi Na'i Maromak eman. Hodi nunia, ita bele hatene kedan ha'ak, baa oras rai falu fila, Na'i Maromak simu ita atu moris nima-nimak ho Nia. <sup>31</sup> Dadi, keta hirus malu. Keta ruun ne'an baa malu. Keta nawan sa'e baa malu! Keta hakaat malu! Keta dale hahaat malu. No keta halo lia aat

✠ 4:8 Kananuk Sia 68:18 ✠ 4:16 Kolose 2:19 ✠ 4:22 Kolose 3:9 ✠ 4:24 Lia Uluk Fohon 1:26; Kolose 3:10;

Roma 12:1-2 ✠ 4:25 Sakarias 8:16 ✠ 4:26 Kananuk Sia 4:4

seluk sia!<sup>32</sup> Di'ak liu, ita hadomi malu, hodi halo lia di'ak baa malu. Ita musti halu'a lakon ema salan hodi foo pardua baa sia, hanesan Na'i Maromak moos nalu'a lakon itakaan salan nodi foo pardua baa ita.<sup>✠</sup>

## 5

*Kristus eman musti moris moos hodi hadomi malu*

<sup>1</sup> Ita ne'e Na'i Maromak oan mak Nia nadomi. Tan lia nia, ita musti haninu baa Nia. <sup>2</sup> Ita musti hadomi malu, hanesan Kristus nadomi ita. Nia latan isin lolon to'o mate selu nola ita. Hodi nunia, Nia dadi sera nuhar morin mak nalo Na'i Maromak neon di'ak.<sup>✠</sup>

<sup>3</sup> Ita ne'e, Na'i Maromak eman mak moris moos. Ita keta moris sasobo. Hanoin lia sasobo moos, keta kedad! Keta halo lia kfo'er. Keta rotus teen. <sup>4</sup> Keta dale kadoor. Keta hagdadiuk mak la fatan baa Na'i Maromak eman. Di'ak liu, ita dale lia loos hodi sera dodan baa Na'i Maromak. <sup>5</sup> Hanoin di'a-di'ak! Na'i Maromak la simu ema mak moris sasobo, no mak nalo lia kfo'er. Nia moos la simu ema rotus teen, tan sia dudu sees Na'i Maromak nodi foti nasa'e lia seluk sia. Ema oin nunia sia, la bele dadi Kristus eman no la bele dadi Na'i Maromak renun.

*Kristus eman musti moris iha kroman*

<sup>6</sup> Keta kona be'ur hosi ema mak dale bosok na'ak, "Lalika moris moos!" Na'i Maromak nanis nahibu ema mak la moris tuir Niakaan beer nunia. <sup>7</sup> Keta hadulur ho ema oin nunia sia. <sup>8</sup> Uluk, emi moris iha makukun tan la hatene Maromak. Mais oras ne'e, Nia naroma emikaan neon ti'an, nalo emi dadi baa Niakaan oan mak moris iha kroman. <sup>9</sup> Ema mak moris iha kroman, siakaan hahalok nune'e: Sia nalo lia di'ak, sia moris loos, sia dale moon, <sup>10</sup> no sia naka'as aan atu natene Na'i Maromak hakaran. <sup>11</sup> Tan lia nia, ita keta hadulur ho ema mak moris iha makukun, tan siakaan hahalok la nasai lia di'ak. Di'ak liu, de'an hodi dale loke fore siakaan salan mak sia subar, <sup>12</sup> tan siakaan hahalok kadoor liu resik, to'o nalo ita moe. <sup>13</sup> Ha'u kfoo knaninuk nune'e: baho'ak mak ema subar iha makukun, kalo kona kroman, nanis ema bele naree malorek baho'ak nia sia. <sup>14</sup> Nunia moos, lia aat mak ema subar. Kalo kona kroman, nanis ema bele natene na'ak,

hahalok nia, hahalok aat. Noo kananuk ida na'ak,

"Hei! Emi mak toba, hadeer ona!

Emi mak mate, moris hikor ona!  
Tan Kristus beer atu naroma emi."

*Kristus eman musti moris neon mesak ho Kmalar Lulik*

<sup>15</sup> Tan lia nia, ita musti leno di'a-di'ak itakaan moris, nebee keta moris hanesan ema momok. Di'ak liu ita moris hanesan ema matenek lia Maromak. <sup>16</sup> Oras ne'e, ema wa'in nalo lia aat ti'an. Dadi, kalo noo leet halo lia di'ak, halo baa ona. Keta hein tenik!<sup>✠</sup> <sup>17</sup> Keta momok, mais harui aan atu hatene itakaan Na'in hakaran.

<sup>18</sup> Ita keta lanu aat, to'o hemun nia babilan falik ita. Mais ita musti loke neon, nebee Kmalar Lulik mak babilan ita. <sup>19</sup> Ita musti hakbiit malu neon hodi lia fuan nosi Hakerek Moon, hodi kananuk mak tonunaboot Na'i Maromak, no hodi kananuk seluk sia mak ita simu hosi Kmalar Lulik. Kalo hananu tonu Na'i Maromak, keta iha ibun dei, mais hodi neon no laran. <sup>20</sup> Ama Maromak nalo lia wa'in ti'an bodik ita. Tan lia nia, ita keta hanawa sera dodan baa Nia hodi itakaan Na'in, Yesus Kristus naran.<sup>✠</sup>

*Kristus eman hotu-hotu musti hanono malu*

<sup>21</sup> Ita hotu-hotu musti hanono malu. Hodi nunia, ita hatudu kneter baa Yesus Kristus.

*Knaninuk feen-la'en*

<sup>22</sup> Feto mak noo la'en sia! Emi musti hanono baa emikaan la'en, hanesan hanono baa itakaan Na'in, Yesus Kristus. <sup>23</sup> Tan la'en nu'u ulun bodik feen, hanesan Kristus dadi Na'in bodik Niakaan ema sia, tan Nia mak sori sia.<sup>✠</sup> <sup>24</sup> Kristus eman musti nanono baa Nia. Nunia moos, feen musti nanono baa la'en iha lia hotu-hotu.

<sup>25</sup> Mane mak noo feen sia! Emi musti hadomi emikaan feen, hanesan Kristus nadomi Niakaan ema nodi latan isin lolon, to'o mate selu nola sia.<sup>✠</sup> <sup>26</sup> Nia nalo nunia, nebee ita dadi moos iha Na'i Maromak oin. Kristus namoos ita nosi itakaan salan, nodi Niakaan Manfatin no wee sarani. <sup>27</sup> Ita mak Kristus eman, hanesan sasudin feto mak nafutar aan furak, tan sasudin mane atu mai saka. Nunia moos, Kristus atu mai saka ita. Dadi, ita musti moris furak

✠ 4:32 Kolose 3:13 ✠ 5:2 Ema Isra'el Sai Nosi Mesir 29:18; Kananuk Sia 40:6 ✠ 5:16 Kolose 4:5 ✠ 5:20

Kolose 3:16-17 ✠ 5:23 Kolose 3:18; 1 Petrus 3:1 ✠ 5:25 Kolose 3:19; 1 Petrus 3:7

no moos. <sup>28</sup> Nunia moos, mane mak noo feen. Emi musti hadomi emikaan feen, hanesan hadomi isin lolon du'uk. Tan kalo la'en nadomi feen, ne'e na'ak, nia nadomi isin lolon du'uk. <sup>29</sup> La noo ema ida mak hirus isin lolon du'uk. Mais nia babilan di'a-di'ak, hanesan Kristus babilan di'a-di'ak ita, <sup>30</sup> tan ita ne'e, nu'u Niakaan isin lolon. <sup>31</sup> Hakerek Moon na'ak, "Tan lia nia, mane musti la'o nela inan no aman, nebee moris neon ida no feen, tan sia rua dadi mesak ti'an." <sup>32</sup> Hori uluk ita hatene ha'ak, Maromak Manfatin nia natudu lia dadomin feen-la'en. Mais oras ne'e, ita hatene ha'ak, Manfatin nia moos natudu lia Kristus dadomin baa Niakaan ema sia. <sup>33</sup> Dadi, mane mak noo feen musti nadomi feen, hanesan nadomi isin lolon du'uk. Feto mak noo la'en musti nakneter la'en.

## 6

### *Knaninuk oan no inan-aman*

<sup>1</sup> Oa sia! Emi musti hanono baa emikaan inan no aman, tan lia nia tuir itakaan Na'in, Yesus Kristus hakaran. <sup>2</sup> Iha Hakerek Moon no ukun na'ak, "Musti hakneter inan no aman." Ukun nia, ukun dala uluk mak nodi Maromak mamenon. <sup>3</sup> Tan, baa oras Nia foo ukun nia, Nia moos nameno na'ak, "Kalo hakneter inan no aman, atu hetan matak-malirin no otas naruk." <sup>4</sup>

<sup>4</sup> Ina-ama sia! Keta maka'as resik baa emikaan oan sia, tan lia nia nalo sia hirus emi. Di'ak liu, babilan sia di'a-di'ak. Hanorin sia, nebee sia tuir Kristus dalan. Kalo sia nalo sala, halore dalan loos baa sia hodi foo lia tate'an nosi Kristus. <sup>5</sup>

### *Knaninuk ulun no ain-liman sia*

<sup>5</sup> Ema ain-liman sia! Emi musti hanono baa emikaan ulun mak ukun emi iha raiklaran ne'e, no serwisu tuir niakaan hakaran. Keta serwisu asufanu dei, mais serwisu hodi neon no laran tuir ulun hakaran, hanesan tuir tebe-tebes Kristus hakaran, <sup>6</sup> tan emi moos Kristus ain-liman. Keta serwisu madinas iha ulun oin dei. Masik nia la iha moos, musti serwisu madinas bodik nia. Lia nia mak tuir Na'i Maromak hakaran. <sup>7</sup> Serwisu hodi neon no laran bodik emikaan ulun, nu'u emi serwisu bodik Na'i Maromak. <sup>8</sup> Tan ita hatene ha'ak,

Na'i Maromak nanis selu ema mak nalo lia di'ak. Masik ema nia, ain-liman ka, ulun ka, ata ka, na'in ka, Na'i Maromak selu luku. <sup>9</sup>

<sup>9</sup> Ulun sia! Keta tarata emikaan ain-liman sia, tan emi hotu-hotu hana'i baa Ulun ida iha lale'an. Nia la fihir oin, mais Nia rona se-see dei mak nusu baa Nia. Masik ema nia, ain-liman ka, ulun ka, ata ka, na'in ka, Nia rona luku. <sup>10</sup>

### *Kristus eman musti kaer metin ro'at-meik*

<sup>10</sup> Hanono di'a-di'ak ha'ukaan dalen rohan ne'e. Ita musti kaer metin itakaan fiar baa Kristus, tan Nia, itakaan Na'in mak noo beran maka'as kaliuk. <sup>11</sup> Ita musti hadi'a aan nu'u sondadu hodi kaer ro'at-meik nosi Na'i Maromak, nebee ita keta monu baa diabu ulun niakaan kakutak aat. <sup>12</sup> Hanoin! Tan ita ne'e iha hatuda laran. Ita la hatuda sakar ema raiklaran, mais hatuda sakar makaer ukun no makaer beran aat sia iha kukun. <sup>13</sup> Tan lia nia, ita musti hadi'a aan kaer hotu Na'i Maromak Niakaan ro'at-meik sia. Kalo loran aat nia to'o ti'an, ita bele hariik metin hodi sakar funu to'o mohu. <sup>14</sup>

<sup>14</sup> Ita hariik metin iha hatuda laran nune'e: Ita kaer Na'i Maromak hanorin loos, lia nia hanesan ita tau bolas sondadu. <sup>15</sup> Ita moris loos, lia nia hanesan ita tau faru besi heli karas. <sup>15</sup> Ita katak Lia Di'ak baa ema ha'ak, sia bele di'a-di'ak ho Na'i Maromak, lia nia hanesan ita tau kaso sondadu. <sup>16</sup>

<sup>16</sup> Ita fiar metin baa Na'i Maromak, lia nia hanesan ita kaer metin besi heli aan. Besi heli aan nia bele neli ita nosi rama ha'i mak diabu aat nana natutuk baa ita. <sup>17</sup> Ita kaer metin itakaan fiar ha'ak, Na'i Maromak sori ita ti'an, lia nia hanesan ita tau sabeo besi. Ita kaer metin Maromak Manfatin, lia nia hanesan ita kaer surik, tan Manfatin nia, Kmalar Lulik Niakaan surik. <sup>18</sup>

<sup>18</sup> Kalo hakara hariik metin iha hatuda laran, keta hanawa hamulak tuir Kmalar Lulik hakaran. Baa oras hamulak, keta halu'a hamulak bodik Na'i Maromak eman hotu-hotu iha nabee dei. <sup>19</sup> Keta halu'a hamulak no bodik ha'u. Nebee, Na'i Maromak foo lia fuan makonak baa ha'u, nebee ha'u kbele katak malorek Niakaan Lia Di'ak baa ema seluk sia. <sup>20</sup> Masik ha'u ktama bui moos, ha'u ksei dadi Niakaan sasi'an.

✧ 5:31 Lia Uluk Fohon 2:24 ✧ 6:1 Kolose 3:20 ✧ 6:3 Ema Isra'el Sai Nosi Mesir 20:12; Hanoin Hikar Dalan Moris 5:16 ✧ 6:4 Kolose 3:21 ✧ 6:8 Kolose 3:22-25 ✧ 6:9 Hanoin Hikar Dalan Moris 10:17; Kolose 3:25, 4:1; Yakobus 5:4 ✧ 6:14 Sondadu Roma sia tau uluk faru laran lai, foin tau bolas nebee faru laran keta naktodak tuun. Foin sia tau sabeo, kaso no ro'at-meik seluk sia. ✧ 6:14 Yesaya 11:5, 59:17 ✧ 6:15 Yesaya 52:7 ✧ 6:17 Yesaya 59:17

Hamulak bodik ha'u mamaluk sia, nebee  
ha'u la kata'uk kala'ok Niakaan serwisu!

*Paulus taka niakaan hakerek baa ema Efesus sia*

<sup>21</sup> Ha'u kakara basuk emi hatene ha'ukaan tuur-hariik iha ne'e. Tan nia, ha'u ksolok Tikikus baa emi. Nia, ha'ukaan maluk mak ha'u kadomi. Nia madinas nala'o itakaan Na'in, Yesus Kristus Niakaan serwisu.✠ <sup>22</sup> Foo leet baa nia atu dale nosi amikaan tuur-hariik iha ne'e. Hodi nunia, nia bele nakbiit nola emikaan neon.✠

<sup>23</sup> Tan emi fiar baa Na'i Maromak, itakaan Ama, no Yesus Kristus, itakaan Na'in, ha'u kaloon nebee emi bele moris dame no hadomi malu. <sup>24</sup> Nebee, itakaan Na'in Yesus Kristus natudu laran di'ak bodik ema hotu-hotu mak la nanawa nadomi Nia.

Ha'ukaan hakerek narohan baa ne'e.

Dame,  
Paulus

---

✠ 6:21 Kristus Klosan Lian 20:4; 2 Timotius 4:12

✠ 6:22 Kolose 4:7-8

## Paulus nakerek bodik ema makfiar sia iha kota Filipi

*Paulus nahuu nakerek  
(Kristus Klosan Lian 16:12)*

<sup>1</sup> Hakerek ne'e nosi ha'u, Paulus. Ha'u ko ha'uakaan belu Timotius solok tabe baa emi. Ami rua ne'e, Yesus Kristus ain-liman.

Ami solok hakerek ne'e baa Na'i Maromak eman hotu-hotu mak tuir Yesus Kristus iha kota Filipi. Ami hakara nebee emi mak haliku ema sarani sia, no ema mak naliku emi moos, leno di'a-di'ak hakerek ne'e.

<sup>2</sup> Na'i Maromak nia, itakaan Ama. No Kristus nia, itakaan Ulun. Ami hakro'an nebee Sia natudu laran di'ak baa emi, nebee emi bele moris manek no dame.

*Paulus namulak nebee Na'i Maromak daka Niakaan ema sia iha kota Filipi*

<sup>3</sup> Masik ha'u la karee emi kleur ti'an moos, ha'u la kalu'a emi! Sura oras ha'u kanoin kola emi, ha'u ksera dodan baa Na'i Maromak tan emi fiar baa Nia. <sup>4</sup> Sura oras ha'u kamulak bodik emi, ha'uakaan neon di'ak basuk, <sup>5</sup> tan nahuu nosi oras emi simu Manfatin Di'ak to'o oras ne'e, emi serwisu bele-bele ho ha'u. <sup>6</sup> Lia nia na'ak, Na'i Maromak nahuu serwisu ti'an iha emikaan neon. Ha'u katene Nia moos atu nala'ok nohuun Niakaan serwisu di'ak nia to'o mohu baa oras Yesus Kristus namaan aan mai nikar.

<sup>7</sup> Fatan nanis ha'u kadomi emi, tan ha'uakaan neon talin malu no emi hori uluk. Hori hirak nia, emi tuir serwisu ho ha'u baa oras ha'u kalore Yesus Lia Di'ak, no baa oras ha'u kataa kikar baa ema mak sakar Lia Di'ak nia. Masik ha'u ktama bui moos, emi la la'o hela ha'u. <sup>8</sup> Na'i Maromak du'uk natene na'ak, ha'u kanoin emi tebe-tebes, tan ha'u kadomi emi nu'u Yesus Kristus nadomi ita.

<sup>9-10</sup> Tan baa nia, ha'u kamulak bodik emi nune'e: Kakro'an nebee emi hetak hadomi malu, to'o emikaan dadomin nia, tu'an tan tenik. Kakro'an nebee Na'i Maromak nalo emi hatene tebe-tebes lia nabee mak di'ak, nebee emi bele moris moos. Hotu, nosi ikus, baa oras Kristus nakotu lia bodik ema hotu-hotu, Nia atu nakotu na'ak emi la hoo

sala. <sup>11</sup> Nia du'uk mak namoos emikaan neon, nebee emi bele moris loos. Hodi nunia, ema seluk moos foti-nahaas Na'i Maromak nodi tonu-naboot Nia.

*Masik Paulus netan susar moos, Kristus Manfatin keke lema nohuun*

<sup>12</sup> Mamaluk sia mak ha'u kadomi! Ha'u kakara nebee emi hatene ha'ak, ema nasusar ha'u to'o natama ha'u baa bui. Masik nunia moos, Kristus Manfatin Di'ak keke lema nohuun <sup>13</sup> to'o sondadu makdaka tofatik no ema seluk moos natene na'ak ha'u ktama bui tan tuir Kristus. <sup>14</sup> Naree nunia, mamaluk sia iha ne'e neon biit, to'o la nata'uk ona atu dale loke fore lia Kristus iha nabee dei.

<sup>15-17</sup> Iha ne'e noo ema oik rua mak madinas nanorin lia Kristus. Ida serwisu nodi neon loos. Ida tenik, serwisu nodi neon kale'uk. Ema mak serwisu nodi neon loos, natudu laran di'ak baa ha'u. Sia natene na'ak, ha'u katiu susar ne'e tan kala'o ha'uakaan serwisu kodi la kakiduk.

Mais ema mak serwisu nodi neon kale'uk, laran moras tan buka naran. Sia keen karin ema makfiar sia, surak noo ema mak nakara tuir sia. Sia buka dalan nebee bele foti aan na'ak, sia maka'as liu ha'u. Sia moos naneo na'ak, kalo noo ema tuir sia, lia nia atu hetak natodan ha'uakaan susar iha bui laran ne'e.

<sup>18</sup> Mais so'in baa dei! Ha'u la ktitu ema nanorin nodi neon loos ka, lala ka, lia nia la folin. Lia mak noo folin, mak sia nanorin lia Kristus. Lia nia mak nalo ha'u neon di'ak.

Ha'u moos neon di'ak tebe-tebes, <sup>19</sup> tan katene emi hamulak bodik ha'u. Yesus Kristus Kmalar Lulik moos tulun ha'u. Tan lia nia, katene rohan di'ak dei! <sup>20</sup> Masik ha'u kmoris ka, mate ka, la saa ida. Surak Na'i Maromak nodi ha'u atu kfoti-kahaas Kristus, kodi la kmoe kanorin Niakaan lia. Lia ne'e mak ha'u kaloon hori uluk aan to'o oras ne'e.

<sup>21-23</sup> Ha'u kanoin nune'e: kalo ha'u ksei moris, ne'e na'ak, ha'u kbele moris talin malu ko Kristus kodi kala'ok bei-beik Niakaan serwisu. Lia nia di'ak. Mais kalo ha'u kmate, ha'u ksotir liu tenik. Tan ha'u kbele la'o kela raiklaran ne'e no moris kikar atu kein kamutuk ko Kristus iha lala'an. Tan lia rua ne'e, ha'u kbenar. La katene nabee mak di'ak kaliuk! <sup>24</sup> Mais tan emi sei hakara ha'u ktulun emi, di'ak liu ha'u kein tenik iha raiklaran ne'e. <sup>25</sup> Tebes. Ha'u koran ha'uakaan otas sei naruk. Ha'u kbele kein

kamutuk ko emi, tan Na'i Maromak nakara nebee ha'u kakbiit emikaan neon, to'o emi hetak fiar baa Nia hodi neon di'ak. <sup>26</sup> Emi bele foti-hahaas Yesus Kristus naran, tan Nia loke dalan nebee ha'u kbele mai karee kikar emi.

*Moris loos nohuun*

<sup>27-28</sup> Masik nunabee moos, emikaan moris musti loos, tan emi ne'e, Na'i Maromak eman. Emi musti moris fatan hodi halo tuir Kristus Manfatin Di'ak. Kalo ha'u kfila mai karee emi, ha'u kakara katene emi moris fatan nafati nunia. Masik ha'u krona loos lia nia kosi ema moos, bele. Ha'u kakara katene emi moris neon ida, tan emi talin malu ho Kmalar ida. Ha'u moos kakara katene emi hariik metin hodi hala'ok bele-bele Kristus Manfatin Di'ak, to'o ema seluk moos fiar tuir. Masik ema sakar emi, emi la hata'uk. Lia nia dadi tadak baa funu sia na'ak, Na'i Maromak atu soe sia. Mais Nia atu sori emi nebee moris nima-nimak ho Nia. <sup>29</sup> Nia loke dalan ti'an nebee emi bele fiar baa Kristus, no dadi Niakaan ema. Nia foo leet baa emi, lahoos atu fiar baa Nia dei, mais emi moos hetan susar tan tuir Nia. <sup>30</sup> Ha'u krona ema sakar emi tan hala'o Kristus Manfatin Di'ak. Hanoin! Hori hirak nia, sia moos sakar ha'u nunia. Oras ne'e moos, sia sei sakar nunia bei-beik.✠

2

*Ita musti haraik aan hanesan Yesus Kristus*

<sup>1</sup> Mamaluk sia! Kristus foo lia di'ak wa'in boot baa ita ti'an. Ita bele hakbiit malu neon. Ita bele foo lia tate'an mak nahabut nosi itakaan dadomin. Ita bele moris furak ho malu, tan Na'i Maromak Kmalar Lulik serwisu iha itakaan klaran. Ita moos bele hatudu laran dodan no laran maluak baa malu. <sup>2</sup> Kalo emi hala'ok lia nia hotu-hotu, ha'u neon boot. Liu tan tenik, kalo emi neon mesak, krarain mesak, no hodi lia kabuar atu serwisu hamutuk. <sup>3</sup> Keta halo sa-saa mak buka sotir du'uk. Keta mose aan ma'ak, o maka'as liu ema seluk, tan tuir loos, okaan lokok nia la noo tatuur. Ita musti haraik aan, hodi hafoli ema seluk liu ita. <sup>4</sup> Keta babilan loos emikaan moris du'uk. Mais ita moos musti haree ema seluk.

<sup>5</sup> Itakaan neon musti hanesan Yesus Kristus neon.

<sup>6</sup> Masik Niakaan ilas manesak no Na'i Maromak,

Nia moos Ulun manesak no Na'i Maromak,  
mais Nia nabusik Niakaan beran,  
no la tau Niakaan kneter-taek.

<sup>7</sup> Nia namaan aan tuun mai iha raiklaran ne'e,  
tau ilas nu'u ema raiklaran da-daun.  
Nia nabusik nela Niakaan beran hotu-hotu,  
nodi nalo aan dadi ata.

<sup>8</sup> Nia lahoos dadi ata dei,  
mais Nia moos nalo aan dadi ema kona lelen,  
nodi nalo tuir Na'i Maromak hakaran to'o mate.  
Masik ema no'o Nia iha ai karuus to'o mate moos, Nia simu.

Ema no'o Nia, hanesan Nia ne'e, ema aat.

<sup>9</sup> Tan Nia naraik aan nunia,  
Na'i Maromak foti-nahaas Nia.  
Na'i Maromak foo naran boot kaliuk baa Nia.

La noo naran ida tenik mak boot liu naran nia.

<sup>10</sup> Na'i Maromak foti-nahaas Niakaan naran nunia,  
nebee ema hotu-hotu nakneter Nia.  
Ema iha lale'an,  
no ema iha raiklaran.  
Ema mak moris no ema mak mate.

Nosi ikus, ema hotu-hotu atu nakni'a nodi lo'u-sudur baa Nia.

<sup>11</sup> Ema hotu-hotu atu katak na'ak, "Yesus Kristus nia, Ulun tebe-tebes!"  
Hodi nunia, sia tonu-naboot Ama Maromak.✠

*Ita dadi fitun maksinak mak naroma raiklaran*

<sup>12</sup> Mamaluk sia mak ha'u kadomi! Rona di'a-di'ak! Hori hirak nia, baa oras ha'u ksei iha kota Filipi, emi hanono baa ha'u hodi tuir Kristus dalan loos. Oras ne'e, ita fa'e malu ti'an baa fatin se-seluk. Mais ha'u kusu nebee emi harui aan moris loos, tan kalo la hanono baa Kristus mak sori emi nosi emikaan salan, emi lei haree du'uk.  
<sup>13</sup> Na'i Maromak du'uk mak serwisu iha emikaan neon. Nia loke dalan nebee emi bele hanono baa Nia. Nia moos foo beran nebee emi bele halo Nia neon di'ak.

<sup>14</sup> Emi halo saa dei, keta mamuun aan no keta toe malu. <sup>15</sup> Hodi nunia, emi bele neon moos no la hoo sala. Emi moris iha ema aat

no ema tolek teen klaran. Mais keta tuir sia! Emi musti moris moos, tan emi ne'e, Na'i Maromak oan. Emikaan moris musti naksinak natudu dalan baa sia, hanesan fitun maksinak naroma makukun. <sup>16</sup> Kalo emi moris loos hodi hala'ok Manfatin mak foo moris, emi atu halo ha'u neon boot baa oras Kristus namaan aan mai nikar. Ne'e na'ak, ha'u la kole butan, tan noo folin boot.

<sup>17-18</sup> Masik ha'u klatan mohu ha'ukaan moris dadi sera, ha'u ksimu kodi neon di'ak, tan kakara nebee emi bele fiar baa Kristus no hala'ok Niakaan serwisu. [Ha'u klatan to-tomak ha'ukaan moris ne'e, hanesan na'ilulik fakar mohu anggor ween iha sera fatin nodi natetu baa Na'i Maromak.] Emi bele neon di'ak ho ha'u, tan ha'ukaan kolen dadi baa sera mak folin boot. <sup>18</sup>

*Paulus atu solok Timotius baa Filipi*

<sup>19</sup> Ha'u kaloon nebee, la kleur ona, Na'i Yesus loke dalan nebee ha'u kbele solok Timotius tone nakbiit emikaan neon. Hotu, nia atu fila mai nakbiit nikar ha'ukaan neon nodi nasara baa ha'u nosi emikaan tuur-hariik. <sup>20</sup> Ha'u la ksolok ema seluk. Ha'u ksolok Timotius dei, tan nia mak neon ida no ha'u. Nia moos nadomi emi tebe-tebes. <sup>21</sup> Nia la nu'u mamaluk seluk sia mak nanoin loos siakaan moris du'uk, to'o la babilan lia mak folin bodik Yesus Kristus. <sup>22</sup> Emi hatene ti'an Timotius niakaan serwisu maka'as. Nia serwisu no ha'u, hanesan oan serwisu bodik aman. Nia tulun ha'u ti'an baa katak Manfatin Di'ak iha nabee dei. <sup>23</sup> Kalo sia nakotu ti'an ha'ukaan lia iha ne'e, foin ha'u ksolok Timotius tone. <sup>24</sup> Na'i Maromak nakbiit ha'ukaan neon na'ak, la kleur ona, ha'u moos bele tone karee du'uk emi.

*Paulus atu solok fila Epafroditus baa Filipi*

<sup>25</sup> Uluk, emi solok itakaan maluk Epafroditus mai tulun ha'u. Nia nala'ok Kristus Niakaan serwisu bele-bele no ha'u, ahan nu'u sondadu madinas tuir siakaan ulun hakaran. Mais oras ne'e, ha'u kanoin musti solok fila nia, <sup>26</sup> tan nia beer basuk atu naree nikar emi. Nia neo-neon baa emi, tan nia natene emi rona ti'an ha'ak, nia no'i moras. <sup>27</sup> Tebes. Hori hirak nia, nia moras todan kre'is mate. Mais Na'i Maromak nadomi nia, hotu nadi'ak nola nia. Na'i Maromak moos nadomi ha'u, nodi nadi'ak nola Epafroditus, nebee ha'u keta hetak susar. <sup>28</sup> Tan lia nia, ha'u kakara solok

fila nia tone, nebee emi bele hasoru hikar malu hodi neon di'ak. Nunia, foin ha'ukaan neon bele noku. <sup>29-30</sup> Simu nia di'a-di'ak, tan nia, Kristus eman. Emi moos musti hakneter ema hotu-hotu hanesan nia, tan nia nala'ok Kristus Niakaan serwisu to'o kre'is mate. Nia la nakiduk kois, tan nakara tulun ha'u nodi seluk emi. Dadi simu hikar nia hodi laran maluak.

3

*Na'i Maromak simu ita, tan fiar baa Yesus Kristus*

<sup>1</sup> Mamaluk sia! Emi musti neon di'ak, tan emi talin malu ho Kristus. Ha'u kakerek baa emi ti'an nebee keta kona be'ur. Oras ne'e moos, ha'u la kanawa kakerek tenik baa emi nunia.

<sup>2</sup> Sintidu ho maktolek teen sia. Sia nu'u asu krakat mak naloot nodi seten ema na'ak, "Emi musti hamane aan nebee Na'i Maromak simu emi." Sia sala ti'an! <sup>3</sup> Ita hatene, Na'i Maromak simu ema, tan fiar baa Yesus. Dadi, Na'i Maromak eman tebe-tebes, mak ita ne'e, mak fiar baa Yesus! Ita mak lo'u-sudur baa Nia, tuir Niakaan Kmalar Lulik. Ita mak foti-hahaas Nia. Ita la bele hetan moris hosi hahalok ema raiklaran. Lia ne'e sia, tebes!

<sup>4</sup> Uluk, ha'u moos kaneo sala hanesan sia. Ha'u kaneo ka'ak, ema bele tama dadi baa Na'i Maromak eman, surak namane aan. Mais lia nia, hahalok ema raiklaran dei! Kalo dale hahalok ema raiklaran, ha'u kbele dale loko aan liu hotu-hotu, tan uluk ha'u ktuir besik ukun-badu Yahudi hotu-hotu. <sup>5-6</sup> Ha'ukaan ina-ama nodi ha'u baa kamane aan, baa oras ha'ukaan otas loron walu tuir ukun-badu nia. Ha'u ne'e moos ema Yahudi isin, tan ha'u kosi ema hunun Benyamin, husar-binan besik nosi bei Isra'el. Ha'u moos madinas kaliuk tuir ukun-badu hotu-hotu nosi partee Farisi, to'o la noo ema ida mak bele nasalak ha'u. Liu tan tenik, ha'u madinas kaliuk kasusar ema mak tuir Kristus, tan ha'u kaneo ka'ak, ema nia sia atu nalakon itakaan Ukun-badu. <sup>7</sup>

<sup>7-8</sup> Mais kleu-leur ha'ukaan neon nakfilas, baa oras ha'u kfila tuir Kristus. Oras ne'e, ha'u la loko aan ti'an kodi ha'ukaan moris uluk nia, tan la noo folin ona. Lia mak folin kaliuk, ne'e mak, ha'u kbele katene Yesus Kristus, mak ha'ukaan Ulun. Lia seluk sia, ha'u kfilak nu'u ai ho'ar. <sup>9</sup> Ha'u kbeer moris talin malu ko Yesus Kristus,

✠ 2:15 Hanoin Hikar Dalan Moris 32:5

✠ 2:17-18 Sura Renu Isra'el 28:7

✠ 3:5-6 Roma 11:1; Kristus Klosan

Lian 8:3, 22:4, 23:6, 26:5,9-11

tan masik ha'u ktuir ukun-badu hotu-hotu moos, sei la nanis Na'i Maromak simu ha'u. Masik ha'u kafolin aan loos ti'an moos, sei la nanis Nia simu ha'u. Ha'u kmusti fiar uluk baa Kristus, foin Na'i Maromak simu ha'u na'ak, "Tan Kristus kasu mohu okaan salan sia, o moos ti'an."

<sup>10</sup> Ha'u kakara katene di'a-di'ak Kristus. Ha'u moos kakara katene di'a-di'ak Na'i Maromak beran mak nodi nalo Yesus Kristus moris nikar nosi mate. Kalo ema nasusar ha'u tan tuir Kristus, habusik baa dei, tan ema moos nasusar Kristus. Kalo ema no'o ha'u, ha'u moos simu, tan Kristus moos mate nunia bodik ha'u. <sup>11</sup>Hodi nunia, kalo nosi ikus ha'u kmate, Nia moos nalo ha'u kmoris kikar.

*Ita musti harui aan tebe-tebes tuir Na'i Maromak dalam*

<sup>12-13</sup> Mamaluk sia! Ha'u kakara basuk tuir Kristus dalam moris no Niakaan hakaran hotu-hotu. Mais kalo ha'u kdale moon, ha'u ksei la tuir malolok dauk. Masik nunia moos, ha'u karui aan bei-beik tan Yesus Kristus boi ha'u ti'an atu tuir Nia. Ha'u ktuir Nia hanesan ema mak nalai biit to'o marak rohan. Ha'u kalai katutuk lo-loos baa oin, la mana kotuk kodi kanoin lia uluk sia, tan ha'u kalu'a lakon lia uluk nia sia ti'an. <sup>14</sup>Ha'u kalai kaka'as aan to'o marak rohan, nebee ketan saseban. Ha'ukaan saseban nia, mak Na'i Maromak atu simu ha'u iha lale'an tan fiar baa Yesus Kristus.

<sup>15</sup> Ha'u kusu baa emi hotu-hotu mak moris hodi abut biit iha Kristus ti'an, nebee emi bele neon ida ho lia ne'e sia. Kalo noo ema ida nanoin seluk, habusik Na'i Maromak natudu dalam bodik nia. <sup>16</sup>Mais malorek ti'an na'ak, ita musti kaer metin hanorin hotu-hotu mak Na'i Maromak nanorin baa ita ti'an.

<sup>17</sup> Mamaluk sia! Emi musti haninu ha'ukaan moris lala'ok. Emi balu moris nu'u ha'u ti'an. Dadi, emi mak sei dauk, bele haninu hosi sia mak moris nu'u ha'u ti'an. <sup>18</sup>Mais keta haninu baa ema mak sakar Kristus, tan sia la simu Niakaan mate iha ai karuus. Ha'u kfoo katene baa emi dala ida ti'an nosi ema mak ilas nu'u sia. Oras ne'e ha'u kfoo katene tenik kodi luun turu. <sup>19</sup>Nosi ikus, Na'i Maromak atu dudu sai sia, soe baa ha'i naraka, tan sia la talin malu no Nia. Sia kaer loos lia aat sia, nodi buka dalam atu nabosu aan du'uk, to'o neon boot nodi siakaan a'aat nia sia. Sia la moe nanoin raiklaran beer.

<sup>20</sup> Keta tuir sia, mais tuir ami. Ita tama ti'an dadi baa Na'i Maromak oan sia. Ita moos hoo beran tama renu lale'an ti'an, hodi hein itakaan Ulun Yesus Kristus. Nosi ikus, Nia namaan aan mai nosi lale'an atu sori ita nosi Na'i Maromak hahibun. <sup>21</sup>Nia moos atu seluk itakaan isin mak natene kole no mate ne'e, nodi isin foun mak la mate, hanesan Niakaan isin mak maka'as nia. Nia seluk nodi Niakaan beran boot. Nia moos atu nodi beran nia, to'o nalo hotu-hotu iha nabee dei lo'u-sudur baa Nia.

#### 4

<sup>1</sup> Mamaluk sia mak ha'u kadomi! Ha'u kusu nebee emi fiar hafati baa Na'i Maromak. Keta haksees aan. Ha'u kbeer basuk tone karee emi, tan emi mak ha'ukaan serwisu folin. Emi mak halo ha'u neon di'ak. Ha'u kbele fotei oin, tan emi.

*Paulus foo lia tate'an*

<sup>2</sup> Ha'u kusu baa maluk fetu na'in rua nia, mak Yodia no Sinteke, nebee sia keta toe malu ona, tan siakaan Ulun mesak ida.

<sup>3</sup> Maluk! Ha'u kfiar o, dadi ha'u kusu o babilan fetu na'in rua nia, to'o sia di'ak malu. Uluk sia serwisu maka'as tulun ha'u kalore Manfatin Di'ak baa ema. Sia moos serwisu nunia ti'an no Klemens no belu seluk sia. Na'i Maromak nakerek ti'an siakaan naran iha Niakaan hakerek mak noo ema naran mak atu moris nima-nimak no Nia iha lale'an.

<sup>4</sup> Emi musti neon di'ak loron-kalan tan emi talin malu ho Na'i Maromak ti'an. Ha'u katak kikar tenik: neon di'ak nohuun baa.

<sup>5</sup> Emi musti halua laran baa ema hotu-hotu. Keta halu'a ha'ak, Na'i Yesus kre'is ti'an atu namaan aan mai nikar. <sup>6</sup>Kalo emi hetan susar sa-saa dei, keta neon ki'ik. Mais hamulak hodi haro'an nebee Na'i Maromak tulun emi iha lia hotu-hotu. Baa oras emi hamulak, keta halu'a foti neon hodi sera dodan baa Nia. <sup>7</sup>Kalo emi halo nunia, Na'i Maromak nalo emi neon noku. Tebes! Ema raiklaran la natene lia neon noku mak ita hetan hosi Na'i Maromak nia. Mais tan emi fiar baa Yesus Kristus, Na'i Maromak daka emimaan neon no laran.

<sup>8</sup> Mamaluk sia! Lia badak nune'e: keta hanoin wa'in. Mais daka neon no laran atu hanoin lia mak kona baa Na'i Maromak neon. Hanoin lia di'ak mak nalo ema neon di'ak. Hanoin lia moon. Hanoin lia loos. Hanoin lia furak. Buka dalam nebee ema seluk bele netan kneter. Buka dalam atu foti



lia di'ak. Keta hanawa hanoin lia di'ak ne'e sia hotu-hotu. <sup>9</sup> Ha'u kanorin emi ti'an atu tuir Na'i Maromak dalam moris. Emi moos musti haninu ha'ukaan moris, hodi halo tuir hotu-hotu mak ha'u kdale no kala'ok ti'an. Kalo emi tuir nunia, Na'i Maromak namutuk no emi. Nia nakbiit emi, nebee emi bele moris dame no bele neon noku.

*Paulus sera dodan, tan ema Filipi sia tulun nia*

<sup>10</sup> Ha'u ksera dodan kodi tonu-kaboot Na'i Maromak, tan emi la halu'a ha'u. Ha'u katene, uluk emi hanoin ha'u, mais sei la noo leet atu tulun ha'u. <sup>11</sup> Tuir loos, ha'u la kusu sa-saa. Ha'u koran sa-saa hotu-hotu to'o, tan ha'u kmoris toman kodi neon di'ak baa sa-saa mak iha. <sup>12</sup> Loron balu, ha'u koran liman mamuk. Loron balu, ha'u koran moris naresin. Masik ha'ukaan kabun salaen ka, bosu ka, ha'u katene loos kalo di'ak ha'ukaan neon sura loron. <sup>13</sup> Ha'u kbele katerus aan baa lia hotu-hotu, tan Kristus mak nakbiit ha'u!

<sup>14</sup> Masik nunabee moos, ha'u ksera dodan tan emi hatudu laran di'ak, hodi tulun ha'u oras ha'u kona susar. <sup>15</sup> Uluk, baa oras ha'u kla'o kela rai Makedonia atu baa katak Manfatin Di'ak iha fatin seluk, emi hosi kota Filipi mesan dei mak tulun selu osan dalam bodik ha'u. Ema sarani seluk sia, lale. Mais emi hatene lia nia ti'an. <sup>16</sup> Nu'u baa oras ha'u ksei iha kota Tesalonika, emi solok osan dala ida-rua, atu tulun ha'u. <sup>17</sup> Oras ne'e, ha'u la kakara kusu sa-saa tenik kosi emi. Mais ha'u kakara nebee, Na'i Maromak selu emi nodi natuun matak-malirin, tan emi laran di'ak baa ha'u. <sup>18</sup> Ha'u ksimu kola ti'an kosi Epafroditus tatulun hotu-hotu mak emi solok nia. Tatulun nia dadi matak-malirin bodik ha'u. To'o oras ne'e moos, ha'u la koran sa-saa mak la to'o. Tatulun nia nu'u sera tunun mak morin bodik Na'i Maromak. Nia simu sera nia, tan nalo Nia neon di'ak.

<sup>19</sup> Na'i Maromak mak ha'u ksudur baa nia, soi kaliuk. Nia natene tebe-tebes saa mak emi buka. Nia atu natudu laran di'ak nodi natuun matak-malirin maka'as baa emi, tan emi talin malu ho Yesus Kristus. <sup>20</sup> Tan baa nia, ita musti foti-hahaas Ama Maromak naran to'o nima-nimak. Nia tebes!

*Paulus narohan hakerek*

<sup>21</sup> Ha'u ksolok tabe baa Na'i Maromak eman hotu-hotu mak tuir Yesus Kristus iha kota Filipi.

Ha'ukaan belun sia iha ne'e moos, solok tabe.

<sup>22</sup> Ema makfiar hotu-hotu iha kota Roma ne'e moos, solok tabe.

Nunia moos, mamaluk sia mak serwisu iha na'i boot tofatik. Sia solok tabe furak baa emi.

<sup>23</sup> Ha'u kakro'an nebee itakaan Ulun Yesus Kristus natudu laran di'ak baa emi hotu-hotu.

Ha'ukaan hakerek to'o ne'e dei,  
Paulus

✧ 4:16 2 Korintus 11:9; Kristus Klosan Lian 17:1

✧ 4:18 Ema Isra'el Sai Nosi Mesir 29:18

## Paulus nakerek bodik ema makfiar sia iha kota Kolose

*Paulus nahuu nakerek*

<sup>1</sup> Tabe nosi ha'u, Paulus. Na'i Maromak du'luk mak boi ha'u dadi baa Yesus Kristus klosan. Itakaan maluk Timotius iha ne'e moos solok tabe.

<sup>2</sup> Ha'u kakerek bodik emi mak Na'i Maromak eman sia iha kota Kolose. Emi ne'e, amikaan mamaluk mak fiar metin baa Yesus Kristus ti'an.

Ami hakro'an nebee Ama Maromak natudu laran di'ak baa emi, nebee bele moris manek no dame.

*Paulus namulak bodik ema makfiar sia iha Kolose*

<sup>3</sup> Sura oras ami hamulak bodik emi, ami sera dodan baa Na'i Maromak, itakaan Na'in Yesus Kristus Aman, <sup>4</sup> tan ami rona lia wa'in ti'an nosi emikaan fiar baa Yesus Kristus, no emikaan dadomin baa ema makfiar sia hotu-hotu. <sup>5</sup> Emi halo nunia, tan emi hatene ti'an Na'i Maromak rai nein lia di'ak sia bodik emi iha lal'e'an. Emi hatene lia nia, tan emi rona hosi Maromak Manfatin Di'ak. Manfatin nia, tebes no loos. <sup>6</sup> Manfatin nia keke lema ti'an iha raiklaran ne'e, to'o netan folin boot. Manfatin nia bele filas ema neon, dadi di'ak. Emikaan neon nahuu nakfilas di'ak nunia, baa oras emi foin rona Manfatin Di'ak no baa oras emi foin hatene Na'i Maromak laran di'ak.

<sup>7</sup> Mau Epafras mak nanorin lia ne'e sia baa emi. Nia, amikaan maluk serwisu mak ami hadomi. Nia madinas nala'o Kristus Niakaan serwisu iha emikaan klaran.✠

<sup>8</sup> Nia mak katak baa ami iha ne'e, nosi emikaan dadomin mak Maromak Kmalar Lulik natuun baa emi ti'an.

<sup>9</sup> Tan baa nia, ami la hanawa hamulak bodik emi. Nahuu baa oras ami foin rona hosi emi, ami hakro'an nebee emi bele hatene tebe-tebes Na'i Maromak hakaran, no emi bele hatene lia hotu-hotu mak Niakaan Kmalar Lulik beer nanorin baa emi.

<sup>10</sup> Hodi nunia, emi bele moris fatan nu'u Na'i Maromak eman, no bele halo di'ak Niakaan neon iha lia hotu-hotu. Kalo emi hala'ok serwisu nunia, Na'i Maromak foo

folin boot baa emi. Emi moos hetak hatene Nia.

<sup>11-14</sup> Ami moos hamulak hodi hakro'an nebee Na'i Maromak natuun Niakaan beran maka'as, nebee emi bele hatiu lia hotu-hotu hodi heti neon. Nebee emikaan neon di'ak bei-beik, to'o emi sera dodan baa Ama Maromak, tan Nia loke dalan atu sori emi nosi beran aat mak moris iha kukun laran. Nia latan Oan Yesus Kristus nebee selu nola emi, no kasu mohu emikaan salan. Hotu, Nia foti Oan dadobe nia, dadi baa emikaan Na'in, nebee emi bele simu fafa'ek hosi sasoin iha lal'e'an. Sasoin nia, Na'i Maromak atu foo baa ema mak natene Yesus Kristus no ema mak moris iha kroman laran.✠

*Kristus aas liu hotu-hotu*

<sup>15</sup> Masik ita ema raiklaran la bele titu-haree Na'i Maromak, mais ita titu-haree ti'an Kristus mak ilas ida no Na'i Maromak.

Lal'e'an no raiklaran la iha dauk, Kristus iha kedan ti'an.

Nia, Ulun nosi hotu-hotu mak Na'i Maromak nase'i.

<sup>16</sup> Na'i Maromak nodi Nia nase'i sasoin hotu-hotu iha lal'e'an no raiklaran.

Nase'i hotu-hotu mak ema raiklaran bele titu-naree, no hotu-hotu mak ema raiklaran la bele titu-naree.

Makaer ukun sia ka, makaer beran sia ka,

na'i sia ka, ulun sia ka, Nia mak nase'i hotu-hotu.

Hotu-hotu mak Na'i Maromak nase'i nia, nase'i nodi Yesus Kristus, no nase'i bodik Yesus Kristus.

<sup>17</sup> Hotu-hotu sei la iha dauk, Kristus iha kedan ti'an.

Hotu-hotu mak iha, Nia mak babilan.

<sup>18</sup> Nia mak Ulun bodik ita ema sarani, no ita dadi baa Niakaan isin.

Nia mak moris huun.

Nia mak uluk fohon mate no moris nikar. Nia mak aas kaliuk.✠

<sup>19</sup> Na'i Maromak Niakaan maka'as hotu-hotu moos, iha Yesus Kristus.

Tan lia nia, Na'i Maromak neon di'ak.

<sup>20</sup> Na'i Maromak nodi Yesus Kristus,

✠ 1:7 Kolose 4:12; Filemon 23 ✠ 1:11-14 Efesus 1:7

✠ 1:18 Efesus 1:22-23

nalo dame no hotu-hotu mak Nia nase'i ti'an.

Nia latan Niakaan Oan,  
dadi baa sera, nodi naduar raan,  
to'o mate iha ai karuus,  
nebee hotu-hotu iha lale'an no  
raiklaran,  
bele dame nikar no Na'i Maromak.<sup>20</sup>

<sup>21</sup> Uluk, emi du'uk moris salin aan hosi Na'i Maromak. Emi funu Nia hodi emikaan neon dois no emikaan hahalok aat. <sup>22</sup> Masik nunia moos, oras ne'e Nia loke dalan ti'an nebee emi bele dame hikar ho Nia. Nia solok Niakaan Oan Yesus Kristus, dadi ema raiklaran. Nia moos latan Oan nia, dadi baa sera to'o mate iha ai karuus. Yesus Kristus simu mate nunia, nebee Nia bele nodi emi baa hariik iha Na'i Maromak oin, tan emi dadi ema moos ti'an, no ema neon loos mak la hoo sala. <sup>23</sup> Surak emi haterus aan ho emikaan fiar. Kaer metis fiar nia, nebee keta nawae. Keta hakiduk hosi Manfatin Di'ak mak emi simu ti'an nia. Ema nalore ti'an Manfatin Di'ak nia iha raiklaran tomak. Na'i Maromak moos solok ha'u, Paulus ne'e, nebee ha'u moos baa kalore Manfatin Di'ak nia.

*Paulus serwisu nodi naliku Na'i Maromak eman sia*

<sup>24</sup> Baa oras Kristus moris iha raiklaran, nia netan susar wa'in. Oras ne'e ha'u moos katiu susar oi-oik. Masik nunia moos, ha'ukaan neon di'ak bei-beik, tan ha'u katiu susar nia bodik emi, hanesan Kristus natiu susar bodik ema sarani sia mak dadi baa Niakaan isin. <sup>25</sup> Na'i Maromak latan serwisu baa ha'u, nebee kaliku Niakaan ema sia. Nia moos naruka ha'u atu kanorin Niakaan Manfatin to'o lotu-lotuk baa emi mak lahoos ema Yahudi. <sup>26-27</sup> Hori uluk fohon, ema rona ti'an Maromak Manfatin, mais sia la natene malorek dauk Manfatin nia isin, tan Manfatin isin sei lia subar. Mais oras ne'e, Na'i Maromak nakotu ti'an atu loke fore Manfatin nia isin bodik Niakaan ema. Manfatin nia, folin boot kaliuk bodik ema klubun hotu-hotu iha raiklaran ne'e. Manfatin nia, mak ne'e:

Na'i Maromak nakara nebee, Kristus moris iha emikaan neon.

Lia nia mak nalo emi fiar nohuun ha'ak,

Nia atu nalo lia di'ak bodik emi iha lale'an.

Lia ne'e mak ita ema raiklaran hein hori uluk aan.

<sup>28</sup> Tan baa nia, ami katak lia Kristus baa ema hotu-hotu. Ami moos hanorin ema hotu-hotu no foo hatene baa ema hotu-hotu tuir matenek hotu-hotu mak Na'i Maromak foo baa ami. Hodi nunia, ami bele hakbiit tu'an ema hotu-hotu mak tuir Kristus, to'o sia la moe iha Niakaan oin, tan sia moris loos nohuun. <sup>29</sup> Ha'u kserwisu susi ruin kala'o lia nia sia. Ha'u kbele katerus aan, tan Kristus beran maka'as mak nakbiit ha'u.

## 2

<sup>1</sup> Ha'u kakara nebee emi hatene ha'ak, ha'u moos serwisu susi ruin bodik emi iha kota Kolose, no ema iha kota Laodikia, no ema mak sei la nasoru ha'u dauk. <sup>2</sup> Ha'u kakara kakbiit emikaan neon, nebee emi bele talin malu dadi mesak, hodi moris hadomi malu. Hodi nunia, emi bele hatene tebes Na'i Maromak hakaran nosi lia Kristus mak uluk Nia sei la dale loke fore dauk baa ema raiklaran. <sup>3</sup> Kalo emi talin malu to'o neon ida ho Kristus, Nia foo matenek hotu-hotu mak emi buka. Nia nanorin emi nodi Niakaan matenek, nebee emi bele halo lia di'ak sia. Matenek nia, hanesan sasoin mak folin todan.

<sup>4</sup> Ha'u katak baa emi lia ne'e sia hotu-hotu, nebee ema keta mai dale namina aan to'o tolek nola emi. <sup>5</sup> Oras ne'e, ita dook baa malu. Masik nunia moos, ha'u kanoin emi bei-beik, tan ha'ukaan neon talin malu ti'an no emi. Ha'u neon di'ak, tan ha'u katene emi moris fatan, no emi sei kaer metin emikaan fiar baa Kristus.

*Ita mak talin malu ho Kristus, la kona ukun-badu ona*

<sup>6</sup> Uluk, emi simu Yesus Kristus dadi baa emikaan Ulun. Oras ne'e, emi musti hanono bei-beik baa Nia, tan Nia sei dadi baa emikaan Ulun. <sup>7</sup> Kalo emi moris talin malu ho Nia, emi hanesan ai huun mak hetak biit, tan abut tama le'an. Emi moos hanesan uma mak biit, tan nariik iha tatuur mak biit. Kalo emi moris tuir hanorin loos, emikaan fiar hetak biit, no emikaan neon no laran nakonu dodan tan lia di'ak mak Na'i Maromak nalo ti'an bodik emi.

<sup>8</sup> Sintidu! Keta tuir ema seluk mak nodi matenek raiklaran namaus nola emi, to'o emi sees hosi dalan loos. Siakaan hanorin nia la noo tatuur, tan hanorin nia la mai

nosi Kristus, mais mai nosi kakutak ema raiklaran dei.

<sup>9</sup> Masik Kristus dadi ema raiklaran hanesan ita, mais Na'i Maromak Niakaan maka'as hotu-hotu iha Kristus. <sup>10</sup> Tan emi talin malu ho Kristus, Nia nalo emi biit to'o emi la hakiduk kois. Nia mak aas liu, mak noo beran, no makaer ukun hotu-hotu. Di'ak ka, aat ka, Nia aas liu hotu-hotu. <sup>11</sup> Baa oras ema Yahudi sia namane aan, sia ko'a nasai isin kulit atu dadi tadak na'ak, sia, Na'i Maromak eman. Baa oras emi dadi baa Kristus eman, nu'u emi moos 'hamane aan'. Lia nia nune'e: Hamane aan ne'e lahoos ema mak ko'a nasai emikaan isin kulit, mais Kristus mak foti nasai a'aat nosi emikaan neon. A'aat nia, ne'e mak a'aat hotu-hotu mak ita ema raiklaran hakara halo.

<sup>12</sup> Baa oras sia sarani emi nodi wee, nu'u emi kona hakoi hamutuk ho Kristus. Hotu, emi hetan moris foun, hanesan Nia. Emi hetan nunia, tan fiar baa Na'i Maromak mak nodi Niakaan beran maka'as nalo Kristus moris nikar nosi mate. Nia moos nodi beran nia serwisu iha emikaan neon.<sup>✠</sup>

<sup>13</sup> Uluk, nu'u emi mate ti'an, tan emi halo sala no emi sei la dadi dauk baa Na'i Maromak eman. Masik nunia moos, Nia kasu moho emikaan salan hotu-hotu, nodi foo moris foun baa emi, hanesan Nia moos foo moris foun baa Kristus baa oras nalo Nia moris nikar.<sup>✠</sup> <sup>14</sup> Tuir loos, ita musti kona kastikar tan hakur Na'i Maromak ukun. Mais baa oras ema nedo no'o Kristus baa ai karuus, oras nia moos Na'i Maromak kasu moho itakaan kastikar.\* ✠ <sup>15</sup> Baa oras nia moos, Nia natoba nola beran kukun no ukun aat hotu-hotu. Hotu, Nia namoe sia iha ema lear oin, nu'u sondadu natoba nola funu, hotu fila mai nadahur nodi lalore funu mak lo'u baa sia ti'an.

<sup>16</sup> Mamaluk sia! Noo ema mak nakara seten emi atu nalo tuir siakaan ukun-badu. Kalo sia nalo lia no emi nosi lia ukun-badu haa-hemu, lalika titu sia. Kalo sia nalo lia no emi nosi lia loran di'ak ka, dahur fulan foun ka, ukun-badu loran hanawa serwisu ka, keta rona baa sia.<sup>✠</sup> <sup>17</sup> Lia oin nunia sia la noo folin. Lalatak dei! Lia malolok, mak Kristus.

<sup>18</sup> Kalo ema nalo lia no emi tan emi la tuir ukun-badu mak sia nase'i du'uk, keta rona. Tan kalo emi halo tuir, emi la bele

simu lia di'ak mak Na'i Maromak atu foo baa emi. Sintidu! Noo ema mak buka atu nahonu emi. Sia nakara nebee emi haraik aan, hodi lo'u baa Na'i Maromak Niakaan makbukar lala'an sia, tan sia naneos na'ak, noo me'i mak nalore baa sia nunia ti'an. Sia nafolin aan di'ak liu ema seluk. Mais lia nia la makonak, tan siakaan kakutak nia, kakutak raiklaran dei. <sup>19</sup> Sia la talin malu no Kristus. Tuir loos, Nia mak Ulun. Niakaan ema sia, dadi baa Niakaan Isin, mak Nia babilan. Nia nalo Niakaan ema sia hetak biit nodi Na'i Maromak beran. Hodi nunia, sia dadi hanesan isin uat no ruin mak talin malu metin, nebee bele tulun malu metin, to'o isin tomak serwisu di'ak.<sup>✠</sup>

*Ita mak talin malu ho Kristus, hetan moris foun*

<sup>20</sup> Emi nu'u mate hamutuk ho Kristus ti'an. Lia nia na'ak, emi la talin malu ho beran aat sia iha raiklaran ne'e ona. Dadi, tan saa emi sei tuir ema raiklaran ukun-badu mak na'ak,<sup>21</sup> "Keta kaer ne'e; keta haa nia; keta kebit ne'e." <sup>22</sup> Ema raiklaran nase'i ukun-badu nia sia atu nodi nanorin ema. Mais tuir loos, ukun-badu nia sia babilan loos lia mak atu lakon moho dei. <sup>23</sup> Ema mak nalo tuir ukun-badu, sia nakara nebee ema mose sia na'ak, sia ema matenek, sia ema moon, sia ema mak naraik aan, no sia ema mak nasusar isin lolon du'uk. Mais tuir loos, la nunia. Ukun-badu nia sia la bele babilan nola ema raiklaran kakutak no ema raiklaran neon mak beer nalo aat nohuun.

### 3

<sup>1</sup> Na'i Maromak foo moris foun baa emi ti'an, nu'u Nia nalo emi moris hikar hamutuk ho Kristus. Oras ne'e, Kristus nabesi aan baa fatin kneter kaliuk iha Na'i Maromak sorin kwana. Etuk, emi musti hanoin lia mak fatan no Kristus neon.<sup>✠</sup> <sup>2</sup> Keta halau aan baa lia mak nadi'ak ema raiklaran neon, mais halau aan baa lia mak Kristus nakara. <sup>3</sup> Baa oras Kristus mate, nu'u emi moos tuir mate ti'an. Ne'e na'ak, emikaan moris foun nia atu nafati, tan emi talin malu ho Kristus mak namutuk no Na'i Maromak iha lala'an. <sup>4</sup> Kristus moris iha emikaan neon laran, nodi nalo emi moris loos. Baa oras Nia namaan aan mai nikar, emi moos atu mosu mai hamutuk ho Nia. Lia ne'e sia, maka'as tebes!

✠ 2:12 Roma 6:4 ✠ 2:13 Efesus 2:1-8 \* 2:14 Hakerek Moon lia Yunani na'ak, "Mais Na'i Maromak kasu moho itakaan kastikar sia, tan Nia nedo no'o itakaan kastikar sia iha Kristus Niakaan ai karuus." ✠ 2:14 Efesus 2:15

✠ 2:16 Roma 14:1-6 ✠ 2:19 Efesus 4:16 ✠ 3:1 Kananuk Sia 110:1

*Moris ilas tuan no moris ilas foun*

<sup>5</sup> Tan lia nia, emi musti foti soe emikaan beer halo aat sia. Nu'u beer makur biti kluni; malo lia kfo'er; malo lia sasobo; malo tuir nawan aat; malo aat oi-oik; no rotus ema sasoin. (Kalo o malo tuir lia nia sia, ne'e hanesan o lo'u-sudur baa ai no fatuk, modi sesu sai Na'i Maromak nosi okaan neon.) <sup>6</sup> Lia nia sia nalo Na'i Maromak nahibu to'o atu kastikar ema mak la no'uk rona baa Nia. <sup>7</sup> Uluk, emi moris nunia, tan emi talin malu ho lia aat nia sia.

<sup>8</sup> Mais oras ne'e, emi musti soe emikaan beer halo aat hotu-hotu. Nu'u nawan sa'e; laran manas; rai hirus; dale hahaat ema naran; no ibun kadoor. <sup>9-10</sup> Keta tolek malu, tan emi soe ti'an emikaan beer aat nia, hodi la'o hela emikaan moris tuan ona.✠

Oras ne'e, emi seluk emikaan moris tuan hodi neon foun, nu'u ema soe tais tuan mak kadoor, seluk nodi tais foun mak moos. Uluk, Na'i Maromak nase'li emi. Oras ne'e, Nia nalo emi hetak hatene Nia, to'o emi dadi ilas ida ho Nia.✠ <sup>11</sup> Iha moris foun ne'e, ita la tau marak baa, ha'ak, ema sia ema Yahudi ka, ema lahoos Yahudi ka; ema mak namane aan ka, ema mak la namane aan ka; ema matak ka, ema notar lalek ka;\* ata ka, lahoos ata ka. Lia nia sia la noo folin. Lia mak noo folin, ne'e mak, ema talin malu no Kristus, tan Nia moris iha siakaan neon.

<sup>12</sup> Na'i Maromak boi emi ti'an, tan Nia nadomi emi. Nia nakara nebee emi dadi baa Niakaan ema moos. Tan lia nia, emi musti dadi ema mak laran maluak, ema mak laran di'ak, ema mak laran mamar, ema mak naraik aan no ema mak neti aan. <sup>13</sup> Emi musti heti neon hodi hatene malu. Kalo noo ema ida nosi emi buka lia no belun, keta rai hirus. Mais emi musti halu'a lakon sala nia, hanesan Na'i Maromak nalu'a lakon emikaan salan.✠ <sup>14</sup> Lia dadomin, mak folin liu lia hotu-hotu. Dadi emi musti hodi dadomin mak iha emikaan neon atu kesi kabuar malu dadi baa mesak, hanesan ema nodi kabas lahon wa'in, soru, dadi baa tais furak ida.

<sup>15</sup> Emi musti foo leet nebee Kristus Niakaan dame babilan emikaan neon, tan Na'i Maromak nakara nebee emi moris dame malu hodi neon ida. Emikaan neon moos

musti nakonu dodan, tan Nia boi nola emi ti'an.

<sup>16</sup> Kristus Manfatin moos musti babilan emikaan neon no emikaan moris. Manfatin nia hanesan sasoin folin todan mak Nia foo baa emi. Manfatin nia natudu dalan nebee emi bele hatene lia wa'in, tuir Na'i Maromak hanoin. Emi bele hodi Manfatin nia atu hanorin no foo hatene baa malu. Kalo hanorin emikaan ema sia, keta hodi maka'as, mais hodi laran mamar. Sera dodan baa Na'i Maromak nohuun. Foti-hahaas Nia hodi kananuk tonun, hodi kananuk mak Niakaan Kmalar Lulik foo baa emi, no kananuk seluk sia. <sup>17</sup> Emi ne'e, Na'i Yesus Kristus sasi'an. Iha emikaan dalan no emikaan hahalok hotu-hotu, keta halu'a hodi Niakaan naran. Ita moos hodi Niakaan naran atu sera dodan baa Ama Maromak.✠

*Oin nunabee ema sarani sia moris talin malu*

<sup>18</sup> Feto mak noo la'en sia! Hanono baa emikaan la'en, tan lia nia fatan bodik ema mak tuir Yesus Kristus.✠

<sup>19</sup> Mane mak noo feen sia! Hadomi emikaan feen. Keta halo sia laran moras.✠

<sup>20</sup> Oa sia! Hanono baa emikaan inanan iha lia hotu-hotu, tan lia nia mak kona baa Na'i Maromak neon.✠

<sup>21</sup> Ina-ama sia! Keta tonan oan sia hodi maka'as, nebee sia keta neon ki'ik baa emi.✠

<sup>22</sup> Ema makserwisu sia! Iha raiklaran ne'e, emi musti halo tuir emikaanulun iha lia hotu-hotu. Keta serwisu madinas baa oras sia iha dei. Mais harui aan nebee emi halo sia neon di'ak nohuun. Serwisu tuir loos, tan Na'i Maromak titu-naree emi. <sup>23-24</sup> Kalo halo saa dei, serwisu tuir loos hodi laran maluak, hanesan emi serwisu bodik emikaanulun Yesus Kristus, lahoos bodik ema raiklaran. Nosi ikus, Nia mak atu selu emikaan kansera nodi foo sasoin baa emi iha lale'an. <sup>25</sup> Mais kalo emi la serwisu tuir loos, Nia atu kastikar emi, tan Nia la fihir oin.✠

## 4

<sup>1</sup> Ulun sia! Babilan emikaan ain-liman sia hodi loos no moon, tan emi moos hoo Ulun iha lale'an mak babilan emi.✠

✠ 3:9-10 Efesus 4:22 ✠ 3:9-10 Lia Uluk Fohon 1:26; Efesus 4:24 \* 3:11 Hakerek Moon lia Yunani na'ak, "ema Barbar no ema Skutia". Uluk ema nafoli ema Barbar nia na'ak, ema matak mak la tama ukunrai Roma renun. Sia nafoli ema Skutia nia na'ak, ema notar lalek. ✠ 3:13 Efesus 4:2,32 ✠ 3:17 Efesus 5:19-20 ✠ 3:18 Efesus 5:22; 1 Petrus 3:1 ✠ 3:19 Efesus 5:25; 1 Petrus 3:7 ✠ 3:20 Efesus 6:1 ✠ 3:21 Efesus 6:4 ✠ 3:25 Efesus 6:5-8; Hanoin Hikar Dalan Moris 10:17; Efesus 6:9 ✠ 4:1 Efesus 6:9

*Paulus foo lia tate'an*

<sup>2</sup> Emi musti harui aan hamulak bei-beik no madinas sera dodan baa Na'i Maromak. <sup>3</sup> Keta halu'a hamulak bodik ami, hodi hakro'an nebee Na'i Maromak loke dalan baa ami atu bele katak baa ema hosi lia Kristus mak uluk sei lia subar. Hanoin! Ha'u ktama bui ne'e, tan ha'u katak lia Kristus baa ema. <sup>4</sup> Hamulak nebee ha'u kbele kalore tebe-tebes lia Kristus nia, to'o ema bele natene di'a-di'ak lia isin.

<sup>5</sup> Moris di'a-di'ak ho ema mak la fiar baa Kristus. Babilan di'a-di'ak leet mak Nia foo baa emi. <sup>6</sup> Kalo emi dale, dale mamamar hodi lia mak kona baa ema neon. Keta dale halekan sia, mais hodi lia fuan malolok, nebee, kalo ema nusu nikar emi, emi bele hataa fila sia.

*Paulus narohan hakerek*

<sup>7</sup> La kleur ona, Tikikus atu tone nasara baa emi nosi ha'ukaan tuur-hariik. Tikikus nia, maluk mak ita hadomi. Nia babilan di'a-di'ak Na'i Maromak eman sia. Uluk, nia nala'o Na'i Maromak Niakaan serwisu namutuk no ha'u. <sup>8</sup> Ha'u ksolok nia tone atu nakbiit emikaan neon, no nasara baa emi nosi amikaan moris iha ne'e. <sup>9</sup> Ha'u moos solok fila Onesimus. Onesimus nia, maluk mak ita hadomi. Nia serwisu bodik Na'i Maromak di'ak basuk. Nia moos, emikaan ema du'uk. Sia rua atu nasara baa emi nosi lia hotu-hotu mak dadi ti'an iha ne'e.

<sup>10</sup> Aristarkus solok tabe baa emi. Ema neti natoos nia iha bui namutuk no ha'u. Barnabas niakaan feton oan Markus moos, solok tabe. Uluk, ha'u kameno kedan baa emi ka'ak, kalo Markus mai naree emi, simu nia di'a-di'ak. <sup>11</sup> Yesus (ema ida seluk mak ema nanaran na'ak, "Yustus"), nia moos solok tabe baa emi. Nosi belu hotu-hotu mak nala'o Na'i Maromak ukun, sia na'in tolu dei nosi ema klubun Yahudi. Sia ne'e, mak nakbiit ha'ukaan neon.

<sup>12</sup> Emikaan belun Epafras iha ne'e moos solok tabe baa emi. Nia moos dadi Yesus Kristus ain-liman. Nia namulak biit bodik emi. Nia nakro'an nebee Na'i Maromak nakbiit emi, to'o emi fiar tebe-tebes hodi tuir Niakaan hakaran hotu-hotu. <sup>13</sup> Ha'u karee kodi matan du'uk, Epafras serwisu susi ruin bodik emi no bodik ema makfiar sia iha kota Laodikia no kota Herapolis.

<sup>14</sup> Tabe nosi Demas no makdook Lukas mak ita hadomi.

<sup>15</sup> Ha'u moos solok tabe baa mamaluk makfiar sia iha kota Laodikia. Keta halu'a solok ha'ukaan tabe baa Ina Nimfa no mamaluk makfiar sia mak libur aan iha niakaan uma.

<sup>16</sup> Kalo emi iha Kolose leno hotu hakerek ne'e ti'an, solok liu baa ema makfiar sia iha kota Laodikia, nebee sia moos bele leno. Emi moos musti leno hakerek mak uluk ha'u ksolok ti'an baa sia.

<sup>17</sup> Foo hatene baa Arkipus ha'ak, "Keta malu'a serwisu mak uluk o simu ti'an hosi Na'i Maromak. Mala'o serwisu nia to'o mohu."

<sup>18</sup> Keta halu'a ha'ak, ema sei neti natoos ha'u iha bui ne'e.

Ha'u kakro'an nebee, Na'i Maromak natudu laran di'ak baa emi.

*Haree dei! Hakerek ne'e, ha'u kteken kodi ha'ukaan liman du'uk.*

*Tabe nosi ha'u,*

*Paulus*

☆ 4:5 Efesus 5:16 ☆ 4:7 Kristus Klosan Lian 20:4; 2 Timotius 4:12 ☆ 4:8 Efesus 6:21-22 ☆ 4:9 Filemon 10-12 ☆ 4:10 Kristus Klosan Lian 19:29, 27:2; Filemon 24; Kristus Klosan Lian 12:12, 25, 13:13, 15:37-39 ☆ 4:12 Kolose 1:7; Filemon 23 ☆ 4:14 2 Timotius 4:10,11; Filemon 24 ☆ 4:17 Filemon 2

## 1 Tesalonika

### Paulus nakerek dala uluk bodik hutun sarani iha kota Tesalonika

*Paulus foo tabe*

<sup>1</sup> Hakerek ne'e, nosi ha'u, Paulus, ko ha'uakaan belu Silas no Timotius. Ami foo tabe.

Ami solok hakerek ne'e bodik emi mak tuir itakaan Ama Maromak no itakaan Na'i Yesus Kristus iha kota Tesalonika.

Ami hakro'an nebee Na'i Maromak natudu laran di'ak baa emi, nebee emi bele moris manek no dame. ✨

*Paulus sera dodan baa Na'i Maromak tan ema Tesalonika fiar nohuun*

<sup>2</sup> Mamaluk sia! Loron-kalan ami hamulak bodik emi hotu-hotu. Ami sera dodan baa Na'i Maromak nohuun, tan emi fiar baa Yesus. <sup>3</sup> Ami moos hanoin serwisu mak emi hala'ok, tan emi fiar baa Yesus no hadomi Nia. Emi haterus aan ho serwisu nia sia hodi haloon baa Nia. Ami sera lia nia sia hotu-hotu baa Na'i Maromak, itakaan Ama.

<sup>4</sup> Mamaluk sia! Ami hatene ha'ak, Na'i Maromak nadomi emi. Nia boi nola emi dadi baa Niakaan ema uma laran. <sup>5</sup> Hori hirak nia, ami mai Tesalonika, emi hanono di'a-di'ak Manfatin Di'ak mak ami halore. Emi lahoos hanono dei, mais emi moos haree du'uk Kmalar Lulik beran, to'o emi simu Manfatin Di'ak nia hodi neon no laran. Baa oras nia moos, emi haree du'uk amikaan knaninuk, to'o emi hatene tebe-tebes Na'i Maromak dalan. <sup>6</sup> Tan baa nia, emi boi tuir dalan nia, hodi tuir amikaan knaninuk no Na'i Yesus knaninuk. Masik ema nasusar emi tan lia nia sia, emi la kakoen, tan Kmalar Lulik haboot emikaan neon. ✨

<sup>7</sup> Hodi nunia, emi dadi knaninuk bodik makfiar hotu-hotu iha rai Makedonia no rai Akaya. <sup>8</sup> Mais la tuka baa nia dei. Tan Maromak Manfatin keke lema nosi emi iha Tesalonika to'o fatin hotu-hotu. Oras ne'e, ami atu dale saa tenik, tan ema hotu-hotu rona ti'an emikaan fiar baa Na'i Maromak. <sup>9</sup> Iha nabee dei ema dale na'ak, emi simu ami hodi liman rua. Emi moos soe lakon emikaan ai'oi lulik sia, hotu fila atu haliku Maromak Mak Moris No Loos. <sup>10</sup> Ema moos

dale na'ak, emi sei hein Na'i Maromak Oan Yesus mai nosi lale'an. Hori hirak nia, ema no'o Nia, mais Na'i Maromak nalo Nia moris nikar. Nosi ikus, Na'i Maromak taa ukun baa ema raiklaran, Yesus mak sori ita nosi Maromak hahibun.

## 2

*Paulus nanoin niakaan serwisu uluk iha Tesalonika*

<sup>1</sup> Mamaluk sia! Emi du'uk hatene oras ami serwisu iha Tesalonika, ami la hasai kosar butan. <sup>2</sup> Emi moos hanoin oras ami sei la mai Tesalonika dauk, ema Filipi sia nasusar no namukit ami. Masik ema funu ami moos, Na'i Maromak nakbiit amikaan neon, to'o ami haberan aan katak Niakaan Manfatin Di'ak baa emi. <sup>3</sup> Lia mak ami hanorin baa emi nia, lahoos hanorin kale'uk. Tan ami la mai atu halekan no tolek emi. ✨

<sup>4</sup> Lale! Ami mai hodi neon loos. Na'i Maromak du'uk mak natudu ami hodi Manfatin Di'ak baa emi. Ami mai nebee halo Na'i Maromak neon di'ak, lahoos halo ema raiklaran neon di'ak. Tan Na'i Maromak mak koko itakaan neon na'ak, loos ka, lale.

<sup>5</sup> Oras ami hanorin emi, ami la hamina aan atu buka sotir hosi emi. Emi hatene lia nia. Maromak moos natene. <sup>6</sup> Ami serwisu lahoos atu buka ema mose. Emi ka, ema seluk ka, lale! <sup>7</sup> Ami ne'e Kristus klosan. Ami hoo beran hanesan ema boot. Mais ami la ho'uk haboot aan. Ami halo aan hanesan ema ki'ik tan hadomi emi. Ami halo baa emi hanesan ina susu nalo baa oan. <sup>8</sup> Tan hadomi resik nunia, ami foo lahoos Manfatin Di'ak dei, mais ami moos latan to-tomak amikaan isin lolon.

<sup>9</sup> Mamaluk sia! Emi sei hanoin baa oras ami hodi Manfatin Di'ak nia mai, ami susi rui loron-kalan atu moris du'uk, tan la ho'uk hakole emi. <sup>10</sup> Baa oras ami sei ho emi, ami moris moon, la halo oi-oik. Emi haree du'uk, Maromak moos naree! <sup>11</sup> Emi moos hatene, ami halo baa emi, hanesan ama susu nalo baa oan. <sup>12</sup> Ami hakbiit emikaan neon, foo hatene baa emi, no hamaus emi nebee moris fatan, kona baa Na'i Maromak neon. Tan Nia mak Na'in. Nia bolu nola emi atu dadi Niakaan renu no simu kneter hamutuk ho Nia.

*Na'i Maromak serwisu iha ema Tesalonika neon*

<sup>13</sup> Ami hamulak hodi sera dodan baa Na'i Maromak nohuun, tan baa oras emi rona

✨ 1:1 Kristus Klosan Lian 17:1

✨ 1:6 Kristus Klosan Lian 17:5-9

✨ 2:3 Kristus Klosan Lian 16:19-24, 17:1-9

Manfatin Di'ak hosi ami, emi simu hodi fiar ha'ak, lia nia lahoos ema raiklaran lia fuan, mais Na'i Maromak Manfatin nodi aan. Oras nia, Na'i Maromak du'uk mak serwisu iha emikaan neon laran.

<sup>14</sup> Mamaluk sia! Oras emi foin tuir Na'i Maromak dalan, emikaan ema du'uk nasusar emi. Hodi nunia, emi manesak ho ema sarani rai Yudea sia. Sia moos netan susar nosi siakaan ema Yahudi du'uk, tan fiar baa Yesus Kristus.<sup>✠</sup>

<sup>15</sup> Kle'ur ti'an ema Yahudi balu sakar Na'i Maromak. Uluk, oras Nia naruka mako'an sia mai, ema Yahudi nasusar no no'o sia. Nunia moos, ema Yahudi no'o Na'i Yesus. Baa oras ne'e tenik, sia buka dalan atu dudu sai ami. Sia funu ema hotu-hotu, mais Na'i Maromak la nakara sia.<sup>✠</sup> <sup>16</sup> Sia nalo sohan oi-oik, nebee ita lalika hodi Manfatin Di'ak baa ema seluk, tan sia la no'uk Na'i Maromak sori ema seluk. Nodi nunia, sia butuk siakaan salan hetak aas. Etuk, nosi ikus Na'i Maromak nahibu to'o taa ukun baa sia.

*Paulus beer nasoru nikar ema Tesalonika*

<sup>17</sup> Mamaluk sia! Baa oras ne'e, ita dook baa malu. Mais dook baa matan dei, neon lale. Ami buka leet atu mai tone emi tenik, tan ami hanoin emi basuk. <sup>18</sup> Ha'u du'uk karui aan ti'an atu kmai tone emi, mais diabu ulun saseni nohuun. <sup>19</sup> Emi hatene tan saa ami beer tone emi ka? Tan ami rai neon baa emi. Emi mak haboot amikaan neon. Tan see tenik mak kaer metin Na'i Maromak naran, kalo lahoos emi? Oras Na'i Yesus namaan aan mai nikar, ami bele foti oin tan emikaan moris di'ak. <sup>20</sup> Tebes! Emi mak haboot no hafutar amikaan neon.

### 3

*Uluk, Paulus nakotu solok Timotius baa Tesalonika*

<sup>1-2</sup> Surak emi hatene, hori hirak ami la'o hela emi nia, lahoos tuir amikaan hakaran. Oras nia, ami beer fila mai haree emi, mais la bele. Tan ami la terus ti'an rona lia nosi emi, ami solok Timotius baa emi. Mais ha'u ko Silas sei kein iha kota Atena. Timotius nia amikaan maluk mak nala'ok Yesus Kristus Manfatin Di'ak namutuk no ami. Ami solok nia baa atu nanorin emi no nakbiit emi, nebee emi bele fiar hetak biit baa Na'i Maromak. <sup>3</sup> Hodi nunia, emi bele kaer metin emikaan fiar, no la kakoen

hasoru susar. Emi hatene ha'ak, ema mak fiar Kristus nanis netan susar. <sup>4</sup> Oras ami sei ho emi, ami katak ti'an nunia. Oras ne'e, lia nia dadi ti'an!<sup>✠</sup>

<sup>5</sup> Uluk, ha'u ksusar liu resik tan kaneo emikaan tuur-hariik. Tan baa nia, ha'u ksolok Timotius baa emi, nebee kbele katene, emi sei fiar baa Na'i Maromak ka, lale. Ha'u kata'uk, keta arumak diabu ulun sokur emi to'o emi se'i kotuk baa Na'i Maromak. Kalo nunia tebes, ami serwisu butan.

*Timotius fila mai nodi ema sarani Tesalonika lian*

<sup>6</sup> Oras ne'e, Timotius fila mai ti'an nosi Tesalonika, nodi lia mak nalo ami neon di'ak. Nia nasara na'ak, emi fiar Kristus nohuun no emi hadomi malu nohuun. Nia moos katak na'ak, emi hanoin ami, hanesan ami moos hanoin emi.<sup>✠</sup>

<sup>7-8</sup> Mamaluk sia! Ami iha ne'e horan todan tan susar oin-kotuk, mais Timotius dalen nia nakbiit ami no nametis amikaan neon. Tan oras ne'e, ami hatene ti'an, emi fiar metin baa Na'i Maromak.

*Paulus namulak bodik ema Tesalonika*

<sup>9</sup> Ami hamulak sera dodan baa Na'i Maromak hodi neon boot, tan emi tuir Nia nohuun. <sup>10</sup> Loron-kalan ami hamulak beibeik, nebee ita bele hasoru hikor malu. Tan ami hakara hanorin hato'o lia Na'i Maromak dalan moris baa nia.

<sup>11</sup> Tan baa nia, ami haloon baa itakaan Ama Maromak no itakaan Na'in Yesus Kristus, nebee loke dalan baa ami atu hasoru emi. <sup>12</sup> Nebee, nalo emi hetak hadomi malu. Nebee, emi moos hadomi ema hotu-hotu, hanesan ami hadomi emi. <sup>13</sup> Hodi nunia, emikaan neon bele biit to'o emi dadi ema laran moon. Loron ikus, kalo Na'i Yesus namaan aan mai nikar no Niakaan ema sia, emi bele hariik iha itakaan Ama Maromak oin, hodi la hoo sala.

### 4

*Moris mak kona baa Na'i Maromak neon*

<sup>1</sup> Lia nune'e, mamaluk sia! Ami hamaus emi, nebee moris kona baa Na'i Maromak neon. Ami hanorin nunia ti'an, emi moos tuir nunia ona. Mais tan emi dadi Na'i Yesus ema uma laran, ami husu nebee emi hetak harui aan tenik. <sup>2</sup> Emi hatene ti'an, lia mak ami hanorin baa emi nia hodi itakaan Na'in, Yesus beran. <sup>3</sup> Na'i

✠ 2:14 Kristus Klosan Lian 17:5

✠ 2:15 Kristus Klosan Lian 9:23,29, 13:45,50, 14:2,5,19, 17:5,13, 18:12

✠ 3:4

Kristus Klosan Lian 17:15

✠ 3:6 Kristus Klosan Lian 18:5



Maromak nakara nune'e: Moris moon no dook hosi lia kfo'er. <sup>4</sup> Musti bali aan du'uk, nebee moris moon to'o ema nakneter emi. <sup>5</sup> Keta beer aat, hanesan ema mak la natene Maromak. <sup>6</sup> Keta malo sala baa maluk makfiar. Keta buka sotir hosi sia. Tan Na'i Maromak atu kastikar lisan aat nia sia. Hori uluk, ami halore lia nia sia baa emi ti'an. <sup>7</sup> Na'i Maromak bolu ita atu dadi Niakaan ema mak moris moon, lahoos ema mak moris hanesan ema mak nalo lia kfo'er nia sia. <sup>8</sup> Ema mak nakur hanorin ne'e, lahoos sakar ema raiklaran dei, mais sakar Na'i Maromak mak natuun Niakaan Kmalar Lulik baa emi.\*

<sup>9</sup> Ha'u lalika kakerek tenik nosi lia hadomi malu, tan Na'i Maromak du'uk nanorin lala'ok nia baa emi ti'an. <sup>10</sup> Ami rona ha'ak, emi hadomi mamaluk sia hotu-hotu iha rai Makedonia. Mais lia nune'e, mamaluk sia! Oras ne'e, ami husu nebee emi hetak hadomi malu tenik. <sup>11</sup> Harui aan, moris mamatek. Keta kahur ema lian, mais bali lian du'uk. Serwisu buka haan hodi liman du'uk. Keta haloon baa ema seluk. Lia ne'e sia ami katak baa emi hori uluk ti'an. <sup>12</sup> Kalo emi moris nunia, emi la hatodan ema. Ema mak la fiar baa Yesus Kristus naree hahalok nunia, nanis sia dale na'ak, "Tebes! Yesus eman ne'e sia moris moon tebes!"

*Lia Na'i Yesus namaan aan mai nikar*

<sup>13</sup> Mamaluk sia! Oras ne'e, ha'u kalore lia ida tenik baa emi, nebee emi bele hatene lia nosi ema mak mate ti'an. Lia mak loos nune'e: Na'i Maromak atu nalo ema mak mate ti'an moris nikar. Tan lia nia, kalo Kristus eman ida mate, emi lalika susar hanesan ema mak la natene lia ne'e. <sup>14</sup> Ita fiar ha'ak, Yesus mate, hotu Na'i Maromak nalo Nia moris nikar. Tan baa nia, ita moos bele fiar ha'ak, ema mak fiar mak mate ti'an, Na'i Maromak atu nalo sia moris nikar, hotu naklibur sia namutuk no Yesus.

<sup>15-17</sup> Loron ikus, Na'i Yesus namaan aan nosi lala'an tuun mai raiklaran, noo lia maliak maka'as ida naruka. Makbukar lala'an ulun moos naruka nebee huu kfu. Hotu Na'i Yesus ema mak mate ti'an sia moris nikar. Sia ni'it aan namutuk no ita mak sei moris ne'e, sa'e baa kalo'an atu simu Na'i Yesus namaan mai nia. Hotu, ita hotu-hotu moris ho Nia nima-nimak.\*

Rona di'a-di'ak! Lia mak ami katak ne'e, Na'i Maromak du'uk mak katak. <sup>18</sup> Tan lia nia, emi musti hala'ok hanorin ne'e hodi hakbiit malu neon.

5

*Hadi'a aan simu Na'i Yesus namaan aan mai nikar*

<sup>1</sup> Mamaluk sia! Ami lalika hakerek hodi halore baa tuku hira, baa loron dala hira, Na'i Yesus namaan aan mai nikar. <sup>2</sup> Tan emi hotu-hotu hatene ti'an, Niakaan mamain nia teki-tekis, hanesan ema na'ok mai baa kalan.\* <sup>3</sup> Niakaan mamain mai nia moos hanesan ema mak tuur di'a-di'ak, la noo udan-anin, teki-tekis netan dinu. Hanesan no nu'u feto mak teki-tekis moras nahoris. Kalo lia nia sia to'o, ita la bele dudu. Nunia moos, oras Na'i Yesus namaan aan mai nikar.

<sup>4-6</sup> Mamaluk sia! Keta arumak Niakaan mamain nia sa'e tan emi, hanesan na'ok mai baa kalan boot oras ema toba dukur. Keta nunia! Tan ita la moris iha makukun ona, hanesan ema mak toba dukur sia. Ita mak fiar baa Yesus moris iha kroman ti'an. Ita musti hadi'a aan atu simu Nia, hodi daka isin lolon di'a-di'ak. Lia ne'e sia hotu-hotu, emi hatene ti'an! <sup>7</sup> Ema mak nakara toba, toba baa kalan. Ema mak nakara lanu tua, lanu baa kalan. <sup>8</sup> Mais emi keta nunia. Ita ne'e moris iha kroman ti'an. Dadi ita musti daka aan hanesan sondadu mak kaer ro'at-meik. Kalo ita fiar Yesus nohuun hodi hadomi malu, hahalok nia hanesan sondadu mak tau heli karas. Kalo ita haloon bei-beik baa Na'i Yesus mak sori ita nosi Na'i Maromak hahibun, hahalok nia hanesan sondadu mak tau sabeo besi.\*

<sup>9</sup> Na'i Maromak la boi nola ita atu kona kastikar, mais atu hetan moris, tan ita fiar baa itakaan Na'in Yesus Kristus. <sup>10</sup> Nia mate bodik selu nola ita. Kalo Nia namaan aan mai nikar, ita atu moris ho Nia nima-nimak, masak ita mate ti'an ka, ita sei moris ka. <sup>11</sup> Hakbiit malu neon hodi lia ne'e, hanesan emi halo uluk nia.

*Paulus nanorin ema Tesalonika*

<sup>12</sup> Mamaluk sia! Hakneter ina no ama mak babilan ema sarani sia. Tan sia serwisu susi rui bodik emi, no foo natene nebee emi keta monu. <sup>13</sup> Hakneter hodi hadomi sia,

\* 4:8 Lia Yunani lia fuan iha ne'e na'ak "Emi musti bali 'fatin' du'uk." Lia fuan 'fatin' ne'e, bele na'ak 'isin', lala, 'isin lolon'. Mais ema balu na'ak iha tohar ne'e, 'fatin' na'ak 'feen'. Nodi nunia, tohar ne'e na'ak 'moris moon mo okaan feen.' ☆ 4:15-17 1 Korintus 15:51-52 ☆ 5:2 Mateus 24:43; Lukas 12:39; 2 Petrus 3:10 ☆ 5:8 Yesaya 59:17; Efesus 6:13-17

tan siakaan serwisu. Emi moos musti moris dame malu.

<sup>14</sup> Mamaluk sia! Noo lia hira mak ami atu foo hatene tenik nune'e: De'an baruk teen sia, nebee sia serwisu tebe-tebes. Hakbiit ema neon mamar sia. Hariik hosi ema beran lalek sia. Haterus aan ho ema hotu-hotu.

<sup>15</sup> Hanoin! Keta selu aat hodi aat, mais harui aan halo di'ak nohuun baa ema hotu-hotu. Keta halo di'ak baa itakaan ema dei, mais baa ema seluk no.

<sup>16</sup> Neon di'ak nohuun. <sup>17</sup> Hamulak loron-kalan. <sup>18</sup> Noo saa dei, susar ka, manek ka, sera dodan baa Na'i Maromak. Tan hahalok nunia mak Nia nakara nosi ema mak tuir Yesus Kristus. <sup>19</sup> Keta saseni Maromak Kmalar serwisu. <sup>20</sup> Kalo maluk ida dale na'ak, nia simu mamenon nosi Na'i Maromak, keta haraik dalen nia! <sup>21</sup> Leno lia nia di'a-di'ak, nebee emi bele hatene mamenon nia nahabut tebes nosi Na'i Maromak ka, lale. Kalo tebes, tuir baa. <sup>22</sup> Mais hakdook aan hosi aat hotu-hotu.

*Paulus narohan hakerek*

<sup>23-24</sup> Ha'u kamulak kodi kakro'an, nebee Na'i Maromak namoos emikaan neon no laran. Nia mak nalo ita bele dame malu. Hodi nunia, oras itakaan Na'in Yesus Kristus namaan aan mai nikar, ita bele hariik iha Niakaan oin hodi isin moos no kmalar moos. Nia bolu ita dadi baa Niakaan ema moos. Ita bele fiar ha'ak, Nia nanis nalo nunia baa ita, tan Nia atu nala'ok saa mak Nia nameno ti'an.

<sup>25</sup> Mamaluk sia! Keta halu'a hamulak bodik ami iha ne'e.

<sup>26</sup> Ha'u kusu, nebee emi hato'o tabe hadomi baa mamaluk sarani sia iha nia!

<sup>27</sup> Ha'u kusu kodi Na'i Yesus naran, nebee emi leno ha'ukaan hakerek ne'e bodik mamaluk sarani hotu-hotu.

<sup>28</sup> Nebee, itakaan Na'in Yesus Kristus natudu laran di'ak baa emi hotu-hotu.

Nunia dei.

Dame,  
Paulus

## 2 Tesalonika

### Paulus nakerek dala rua bodik hutun sarani iha kota Tesalonika

*Paulus foo tabe*

<sup>1</sup> Tabe nosi ha'u, Paulus, bele-bele ko ha'uukaan belun Silas no Timotius.

Ami solok hakerek ne'e baa emi iha hutun sarani iha kota Tesalonika. Emi boi ti'an atu tuir Na'i Maromak, itakaan Ama, no Yesus Kristus, itakaan Na'in. <sup>2</sup> Nebee, itakaan Ama Maromak no itakaan Na'in Yesus Kristus natudu laran di'ak baa emi, nebee emi bele moris manek no dame.

*Paulus namulak nodi sera dodan baa Na'i Maromak*

<sup>3</sup> Mamaluk sia! Ami musti hamulak hodi sera dodan baa Na'i Maromak nohuun, tan emi. Hamulak nunia fatan tebes, tan emi hetak fiar baa Na'i Maromak no hetak hadomi malu. <sup>4</sup> Ami dale lia nosi emi baa Na'i Maromak eman sia iha fatin hotu-hotu ha'ak, masak ema tonan nasusar emi moos, emi haterus aan hodi fiar nohuun.

<sup>5</sup> Na'i Maromak nodi susar nia, atu nalore na'ak, Nia nakotu lia nodi moon. Hodi terus susar nunia, Na'i Maromak nalo emi fatan atu hana'i baa Nia no dadi Niakaan renun. <sup>6</sup> Tan Nia neon loos, Nia moos selu nikar ema mak nasusar emi nunia. <sup>7-8</sup> Nosi ikus, Nia babilan nebee emi bele hakbois hosi susar laran, hanesan ami moos hakbois. Lia nia atu dadi baa oras Na'i Yesus namaan aan tuun mai nosi lala'an nodi ha'i lakan boot, namutuk no Niakaan makbukar lala'an maka'as sia. Hotu, Nia taa ukun baa ema mak la no'uk natene Maromak, no ema mak la no'uk tuir Na'i Yesus Manfatin Di'ak. <sup>9</sup> Sia dodok tan netan kastikar mak sasa fa'e sia nima-nimak nosi Na'i Yesus oin. Hodi nunia, sia la noran tenik Niakaan beran no Niakaan ahah maksinak. <sup>10</sup> Mais oras Nia namaan aan mai nikar nia, makfiar hotu-hotu foti-nahaas Niakaan naran nodi nakneter Nia. Oras nia, emi moos tama iha makfiar nia siakaan leet, tan emi simu ti'an Manfatin Di'ak mak ami katak baa emi.

<sup>11</sup> Tan baa nia, ami hamulak bei-beik bodik emi, nebee Na'i Maromak filak emi kftatan atu dadi baa Niakaan ema. Nebee,

Nia foo beran baa emi atu bele halo lia di'ak tuir emikaan fiar. <sup>12</sup> Kalo emi moris nunia, ema seluk sia foti-nahaas Na'i Yesus naran. Hotu sia mose emi, tan emi tuir Nia. Lia ne'e sia hotu-hotu bele dadi, tan itakaan Ama Maromak no itakaan Na'in Yesus Kristus natudu laran di'ak baa ita.

## 2

*Em aat kaliuk ida musti mai uluk lai, foin Yesus namaan aan mai*

<sup>1</sup> Mamaluk sia! Ami hakara halore nosi lia itakaan Na'in Yesus Kristus namaan aan mai nikar. Baa oras nia, ita hotu-hotu atu haklibur bele-bele ho Nia. <sup>2</sup> Mais noo ema mak katak na'ak, Na'i Yesus namaan aan mai nikar ti'an. Keta kona be'ur nunia. Masik ema na'ak, sia netan lia nia nosi Maromak Kmalar ka, sia nona nosi ema ka, sia netan hakerek nosi ami ka, keta fiar! Tan bosok! <sup>3</sup> Keta foo leet baa ema atu nalekan emi nunia. Lia loos nune'e. Noo ema aat kaliuk ida mak sakar maka'as Na'i Maromak. Ema nia musti mosu uluk lai, foin Na'i Yesus namaan aan mai. Ema nia atu sakar Na'i Maromak, to'o ema lear tuir sakar no. Ema nia, nalo liu resik to'o fatan tama ha'i naraka! <sup>4</sup> Nia atu foti aan aas liu ai'oi hotu-hotu, no sakar hotu-hotu mak ema lo'u-sudur baa. Nia moos atu tama baa Na'i Maromak Uma Hamulak Huun nodi lalore aan na'ak, "Ha'u ne'e, Maromak!" <sup>5</sup>

<sup>5</sup> Oras ha'u ksei kamutuk ko emi, ha'u katak kedan lia nosi ema aat nia. Emi nanis sei hanoin.

<sup>6</sup> Oras ne'e, ema aat nia sei la mosu dauk, tan noo maksaseni. Emi hatene ti'an maksasenin nia. <sup>7</sup> Oras ne'e, ema aat nia nala'ok niakaan serwisu nodi nakfunin dei, tan noo maksaseni nia. Mais nosi ikus, maksasenin nia nabusik liman. <sup>8</sup> Nunia, foin ema aat nia mosu nodi nala'ok lo-loren niakaan serwisu aat. Mais oras Na'i Yesus namaan aan mai nikar, Nia atu nadodok ema aat nia nodi lia fuan ida dei. <sup>9</sup>

<sup>9</sup> Mais oras Na'i Yesus sei la namaan aan mai dauk, diabu ulun laten niakaan beran hotu-hotu baa ema aat nia, nebee nia bele nalo tadak blaar oi-oik, to'o ema simu na'ak, nia nodi Maromak beran. <sup>10</sup> Hodi nunia, nia bosok nola ema lear. Hotu, ema lear nia moos dodok, tan sia netan kastikar mak sasa fa'e sia nosi Na'i Maromak. Na'i Maromak buka dalan atu sori sia, mais sia

☆ 1:1 Kristus Klosan Lian 17:1 ☆ 1:9 Yesaya 2:10 ☆ 2:1 1 Tesalonika 4:15-17 ☆ 2:4 Daniel 11:36; Yeskiel 28:2 ☆ 2:8 Yesaya 11:4 ☆ 2:9 Mateus 24:24

dudu Niakaan laran di'ak nia, nodi la fiar baa hanorin loos. <sup>11</sup> Tan baa nia, Na'i Maromak taka siakaan neon baa hanorin loos, hotu nabusik sia fiar baa lia tolek sia. <sup>12</sup> Hotu, Nia natuun kastikar baa sia, tan sia la fiar hanorin loos, mais nakara hotu-hotu mak la loos.

*Makfiar sia musti naterus aan*

<sup>13</sup> Mamaluk sia! Ami hamulak hodi sera dodan bei-beik baa Na'i Maromak, tan Nia nadomi emi. Hori Nia sei la nase'i raiklaran dauk, Nia nakotu ti'an atu sori emi. Hotu Nia natuun Niakaan Kmalar atu namoos emi, tan emi fiar hanorin loos. <sup>14</sup> Baa oras ami katak Na'i Maromak Manfatin Di'ak baa emi, Nia nodi Manfatin nia atu bolu emi, nebee emi bele simu kneter hamutuk ho itakaan Na'in Yesus Kristus.

<sup>15</sup> Tan lia nia, emi musti haterus aan, mamaluk sia! Kaer di'a-di'ak hanorin hotu-hotu mak ami hanorin ti'an no ami hakerek ti'an baa emi.

<sup>16-17</sup> Ami hamulak bei-beik baa itakaan Ama Maromak no itakaan Na'in Yesus Kristus, nebee nakbiit emikaan neon, to'o emi bele halo lia di'ak hotu-hotu. Ami haberan aan hakro'an nunia, tan ami hatene ha'ak, Na'i Maromak nadomi ita liu basuk. Tan Nia laran di'ak, Nia la nanawa nakbiit ita. Ita bele haloon baa Nia nohuun.

### 3

*Paulus nusu ema Tesalonika namulak bodik nia*

<sup>1</sup> Mamaluk sia! Keta halu'a hamulak bodik ami. Nebee, Maromak Manfatin keke lema lai-lais, to'o ema iha fatin hotu-hotu nakneter hanesan emi. <sup>2</sup> Nebee, ami bele hakbois hosi ema aat liman, tan lahoos ema hotu-hotu fiar Maromak Manfatin.

<sup>3</sup> Tan Na'i Maromak kaer Niakaan ma-menon, ami fiar ha'ak, Nia atu nakbiit emi no lituk emi nosi a'aat. <sup>4</sup> Ami moos fiar ha'ak, Na'i Yesus tulun emi, nebee emi halo tui hanorin hotu-hotu mak ami hanorin ti'an baa emi. Nanis emi moos atu tui nohuun.

<sup>5</sup> Ami hakro'an, nebee Na'i Yesus babilan emi, nebee emi bele hetak hatene Na'i Maromak dadomin no hetak haterus susar, hanesan Kristus naterus susar.

*Ema hotu-hotu musti serwisu, keta baruk teen*

<sup>6</sup> Mamaluk sia! Ha'u kodi Na'i Yesus naran, karuka nune'e: keta kahur ho baruk teen no tablaun sia. Tan sia la tui amikaan

knandinuk. <sup>7</sup> Emi hotu-hotu hatene, emi musti hola knandinuk hosi amikaan moris baa oras ami hein ho emi. Baa oras nia, emi haree du'uk ami la dala ida moos soe butan leet. <sup>8</sup> Mais ami serwisu susi rui loronkalan, nebee ami la hatodan emi. Ami moos la dala ida simu loos haan nosi emi. <sup>9</sup> Tuir loos, ami ne'e, Na'i Maromak eman serwisu. Ami hoo beran atu husu hosi emi. Mais ami la ho'uk halo nunia, tan ami hakara hatudu knandinuk di'ak bodik emi, nebee emi halo tui. <sup>10</sup> Hori hirak nia, ami moos haruka ha'ak, "Ema mak la serwisu, keta naa."

<sup>11</sup> Oras ne'e ami rona ti'an ha'ak, noo ema nosi emi mak tablaun no la no'uk serwisu. Sia nalau aan nodi kahur ema lian. <sup>12</sup> Ami hodi Na'i Yesus Kristus naran, foo hatene baa ema oin nunia, nebee sia nanawa tablaun. Di'ak liu, sia serwisu buka haan nodi kosar ween du'uk.

<sup>13</sup> Mamaluk sia! Keta hanawa halo di'ak!

<sup>14</sup> Hatadan di'a-di'ak ema mak la no'uk tui saa mak ami hakerek ne'e. Keta hamalu ho sia, nebee sia moe aan. <sup>15</sup> Mais keta funu sia. Hasee sia di'a-di'ak, hanesan mamaluk du'uk.

*Paulus narohan hakerek*

<sup>16</sup> Na'i Yesus, Na'i Dame. Ha'u kakro'an nebee, Nia natuun Niakaan dame baa emi nohuun. Nebee, Nia namutuk no emi nohuun.

<sup>17</sup> Ha'u kakerek lia fuan tatakan ne'e sia, kodi ha'ukaan liman du'uk, nebee emi bele hatene ha'ak, hakerek ne'e tebe-tebes nosi ha'u. Iha ha'ukaan hakerek seluk sia, ha'u moos kalo nunia.

<sup>18</sup> Nebee, itakaan Na'in Yesus Kristus natudu laran di'ak baa emi hotu-hotu.

Hakerek ne'e, narohan baa ne'e.  
Paulus

## 1 Timotius Paulus nakerek dala uluk bodik belun Timotius

### *Paulus foo tabe*

<sup>1-2</sup> Timotius mak di'ak!

Tabe nosi ha'u, Paulus. Ha'u ne'e Yesus Kristus klosan, tuir Na'i Maromak hakaran no Yesus Kristus hakaran. Ita haloon baa Yesus Kristus, tan Na'i Maromak sori nola ita nosi itakaan salan.

Timo! Tuir ha'u, o nu'u ha'u'kaan oan du'uk, tan ha'u mak katudu dalan, to'o o fiar Kristus. Ha'u kamulak baa itakaan Ama Maromak no itakaan Na'in Yesus Kristus, nebee natudu laran di'ak nodi foo moris dale no manek baa o. <sup>☆</sup>

### *Sintidu baa ema mak nanorin kale'uk*

<sup>3</sup> Hori hirak nia, ita rua hamutuk iha kota Efesus. Oras ha'u atu kbaa rai Makedonia, ha'u kamaus o mein iha Efesus, tan noo ema balu mak nanorin ema sarani sia nodi hanorin kale'uk. Ha'u karuka o matuka mola ema mak nanorin kale'uk nia. <sup>4</sup> Sia soe butan leet nodi toe malu baa lia aikanoik bosok teen no lia husar-binan sia. Lia nunia soran ema dei, to'o sia la fiar baa Na'i Maromak.

<sup>5</sup> Ha'u kfoo lia tate'an ne'e atu kanorin ema makfiar sia, nebee sia bele moris hadomi malu. Ita bele moris hadomi malu, kalo dadomin nia sai nosi itakaan neon moos, itakaan kakutak moon, no ita fiar tebe-tebes, la oin-kotuk. <sup>6</sup> Mais noo ema manorik balu mak sees nela ha'u'kaan tate'an ne'e. Sia toe malu baa lia mak la noo folin. <sup>7</sup> Sia nalo aan nu'u ema mak matenek nanorin Ukun-badu Bei Musa, mais sia du'uk la natene Ukun-badu nia isin.

<sup>8</sup> Ita hotu-hotu hatene Ukun-Badu nia, di'ak. Surak ita hala'ok tuir Na'i Maromak hakaran. <sup>9</sup> Na'i Maromak foo Ukun-Badu nia, lahoos bodik ema mak moris loos ti'an. Nia foo bodik ema mak sakar ukun, ema mak tokar lauk, ema mak se'i kotuk baa Maromak, ema mak nalo aat, ema mak la titu Maromak, ema mak naraik lia moon, ema mak no'o ema, no ema mak no'o inan-aman du'uk. <sup>10</sup> Nia moos foo Ukun-Badu nia bodik ema mak nalo lia kfo'er, mane mak toba no mane, feto mak toba no feto, ema mak nana'o ema nodi buka osan, ema mak tokar lauk, ema mak narai aan bosok,

no ema hotu-hotu mak sakar hanorin loos.

<sup>11</sup> Hanorin loos mai nosi Na'i Maromak Manfatin Di'ak mak Nia latan baa ha'u. Na'i Maromak nia, Beran Kaliuk. Etuk ita foti-hahaas Nia.

### *Paulus namulak nodi sera dodan baa Na'i Maromak*

<sup>12</sup> Ha'u kamulak kodi sera dodan baa itakaan Na'in Yesus Kristus, tan Nia fiar ha'u no nakbiit ha'u to'o bele kala'ok Nikaan serwisu. <sup>13-14</sup> Tuir loos, uluk ha'u lahoos nunia. Ha'u kakara kahonu Yesus naran kodi kasusar ema mak tuir Nia, to'o ha'u ktonan kadodok sia. Ha'u kalo aat nunia, tan sei la katene dauk itakaan Na'in Yesus Kristus, no sei la fiar dauk baa Nia. Mais Nia la nalu'a ha'u. Nia nadomi ha'u, to'o natudu laran di'ak baa ha'u. Nia fakar matak-malirin baa ha'u, to'o ha'u kbele fiar biit baa Nia, no kadomi ema hanesan Nia nadomi ha'u. <sup>☆</sup>

<sup>15</sup> Noo ema mak dale na'ak, "Yesus Kristus mai raiklaran ne'e atu sori ema maksalan." Tebes! Nosi ema maksalan hotu-hotu, ha'u ne'e mak aat kaliuk. <sup>16</sup> Masik ha'u aat nunia moos, Na'i Maromak la kastikar ha'u, tan Nia nakara nalo ha'u baa knaninuk atu natudu na'ak, Yesus Kristus neon naruk baa ema aat nu'u ha'u ne'e. Hodi nunia, ema seluk sia moos bele fiar baa Nia no simu moris nima-nimak no Nia. <sup>17</sup> Tonu Na'i Maromak!

Nia mesan dei, mak Maromak.

La noo ida seluk!

Nia kaer ukun hori nima-nimak to'o nima-nimak.

Nia moris hori nima-nimak to'o nima-nimak.

Nia la natene mate.

Ema raiklaran la bele titu nola Nia.

Kneter no tonun hotu-hotu, sera baa Nia!

Kneter no mose hotu-hotu, latan baa Nia! Tebes.

<sup>18</sup> Oa Timo! Ha'u katak lia ne'e sia baa o, nebee o mala'ok iha okaan serwisu. Lia ne'e sia tuir saa mak Maromak mako'an sia dale kedan kona baa o. Kalo o malo tuir mako'an sia lian ailo moon, o hanesan sondadu mak natene natuda sakar a'aat. <sup>19</sup> Fiar metis baa Kristus. Daka okaan neon, nebee moon nohuun. Noo ema mak la rona siakaan neon ain botu, to'o nadodok siakaan fiar, hanesan roo sa'e tan fatuk moris. <sup>20</sup> Himeneus no Aleksander siakaan fiar, nunia ti'an! Tan baa nia, ha'u klatan sia

baa diabu ulun, atu kanorin sia nebee keta nahaat Na'i Maromak naran.

## 2

*Hamulak lala'ok*

<sup>1</sup> Oras ne'e, ha'u atu kahuu foo lia tate'an nune'e: Hamulak bodik ema hotu-hotu. Kalo emi se'i oin baa Na'i Maromak, hakro'an nebee Nia tulun ema susar sia. Hamulak hodi sera dodan baa Nia, tan Nia laran di'ak. <sup>2</sup> Hamulak bodik na'in no ulun sia. Hodi nunia, ita hotu-hotu bele moris mamatek no dame, tuir Na'i Maromak hakaran. Tan moris nunia, fatan bodik ema mak lo'u-sudur baa Nia. <sup>3</sup> Hamulak nunia moos kona baa Maromak neon. Nia, itakaan Maksorin <sup>4</sup> mak nakara sori ema hotu-hotu. Nia moos nakara ema hotu-hotu natene hanorin loos. Hanorin nia, nune'e:

<sup>5</sup> Na'i Maromak, ida dei.

Ailalete moos, ida dei. Ailalete nia, mak Yesus Kristus. Yesus Kristus mak nalo Na'i Maromak laran malirin baa ita ema raiklaran.

Yesus, ema raiklaran nodi aan.

<sup>6</sup> Nia latan isin lolon atu sori ita nosi itakaan salan.

Maromak Niakaan oras to'o ti'an atu nalore hanorin nia baa ema hotu-hotu. <sup>7</sup> Tan baa nia, Nia boi nola ha'u kdadi klosan atu kbaa katak ema mak lahoos Yahudi sia iha fatin hotu-hotu, kodi kanorin sia nebee sia fiar baa Na'i Yesus no moris tuir dalam mak loos. Saa mak ha'u katak ne'e, tebes no loos.✠

<sup>8</sup> Ha'u kakara nune'e: Kalo emi libur malu atu hamulak, emi musti di'a-di'ak ho malu. Keta hirus malu. Keta toe malu. Kalo foti liman atu hamulak, emikaan neon musti moos.

<sup>9-10</sup> Nunia moos, feto sia. Ha'u kakara nebee sia nahulin isin lolon nalo fatan. Tau faru mak noo kneter. Sia keta natudu lisan nebee ema natutuk matan baa sia tan siakaan fuuk ilas oi-oik, lale, siakaan faru folin todan mak la noo kneter, lale, sia nafutar aan liu resik nodi mean-mutin no morteen. Lia mak nalo feto kabaas, lahoos nunia. Lia mak nalo feto kabaas, mak ne'e: siakaan hahalok di'ak no siakaan neon moon. Lia nia mak fatan bodik feto mak

lo'u-sudur baa Na'i Maromak.✠ <sup>11</sup> Kalo emi ema sarani libur malu atu rona hanorin, feto sia musti tuir ukun nodi rona hanorin nia di'a-di'ak. Sia keta mu-muun. <sup>12</sup> Tuir ha'u, la kona, kalo feto sia nasa'ek aan to'o ukun mane no nanorin mane. Di'ak liu, feto sia mamatek dei. <sup>13</sup> Tan Na'i Maromak nase'i uluk Adam, foin nase'i Efa.✠ <sup>14</sup> Lahoos Adam mak kona be'ur uluk nosi diabu ulun, mais feto. Nahuu hori oras nia, ema raiklaran nakur Na'i Maromak ukun.✠ <sup>15</sup> Masik nunia moos, feto bele netan moris, tan nahoris oan.\* Surak sia fiar baa Yesus Kristus, sia moris nadomi malu, sia moris fatan bodik Kristus eman nodi neon moon.

## 3

*Klala'ok boi ema sarani ulun*

<sup>1</sup> Noo ema mak dale na'ak, "Kalo ema ida nakara dadi ema sarani ulun, ema nia boi serwisu mak di'ak basuk." Tebes. <sup>2</sup> Mais ema sarani ulun lala'ok musti nune'e: Nia naran morin. Nia moris moon no feen ida dei. Nia natene netu aan. Nia mamatek. Ema nakneter nia. Nia simu bainaka nodi laran maluak. Nia natene nanorin ema seluk. <sup>3</sup> Nia lahoos tua lanuk teen. Nia lahoos makta'e ema. Makonak liu basuk, kalo nia ema mak laran di'ak, mak nakara dame, no la rotus osan. <sup>4</sup> Nia musti bali uma kain du'uk. Niakaan oan musti nakneter no nanono baa nia. <sup>5</sup> Tan kalo ema la bele bali uma kain du'uk, oin nunabee bele bali Na'i Maromak eman sarani sia?

<sup>6</sup> Kalo boi ulun, boi ema mak tuir Kristus kleur ti'an. Keta boi ema mak foin fiar. Tan ema oin nunia maus loko aan. Keta to'o Na'i Maromak deku nia, hanesan Na'i Maromak deku diabu ulun. <sup>7</sup> Ema seluk moos musti nakneter sarani ulun. Hodi nunia, nia la moe aan. Diabu ulun moos la bele fo'at naloti nia.✠

*Ema sarani ulun sasi'an*

<sup>8</sup> Nunia moos ema sarani ulun sasi'an musti nune'e: Nia naran morin. Nia nanaan la karuak. Nia lahoos tua lanuk teen. Nia la naa sotir liu resik. <sup>9</sup> Nia neon moon. Nia kaer metin hanorin mak Na'i Maromak nalore ti'an baa ita ema makfiar sia. <sup>10</sup> Kalo emi atu boi ema sarani ulun sasi'an, leno di'a-di'ak uluk niakaan moris no niakaan

✠ 2:7 2 Timotius 1:11 ✠ 2:9-10 1 Petrus 3:3 ✠ 2:13 Lia Uluk Fohon 2:7,21-22 ✠ 2:14 Lia Uluk Fohon 3:1-6

\* 2:15 Ema matenek lia Hakerek Moon na'ak 'feto bele netan moris tan nahoris oan' noo lia isin hira mak ne'e: 1) Noo Oan ida, mak Yesus. Nia buka dalam nebee ema hotu-hotu bele netan moris. 2) Efa mak kona be'ur to'o nalo sala, mais nia moos dadi bei uluk bodik ema raiklaran hotu-hotu. 3) Feto mak moris fatan la mate baa oras nahoris (mais lia isin ne'e la biit). ✠ 3:7 Titus 1:6-9

serwisu. Kalo la noo sala, foin foti nia baa sarani ulun sasi'an.

<sup>11</sup> Ema sasi'an feen\* moos musti moris fatan no di'ak. Musti moris la nahaat ema naran. Musti netu aan. Musti ema fiar nia.

<sup>12</sup> Sasi'an mane musti moris moon no feen ida dei. Musti natene bali uma kain du'uk. Musti naliku oan sia. <sup>13</sup> Kalo sarani ulun sasi'an naliku ema sarani di'a-di'ak, nanis ema hetak nakneter nia. Nia moos hetak naberan aan katak nosi niakaan fiar baa Yesus Kristus.

*Lia tatuur nosi itakaan fiar*

<sup>14-15</sup> Timo! Ha'u kagoon, la kleur ona, ha'u kbele ma'i karee o. Mais kalo noo sasenin, ha'ukaan hakerek ne'e bele to'o uluk baa o. Kakerek ne'e atu foo katene baa o nosi lia Na'i Maromak ema uma laran siakaan moris lala'ok. Keta malu'a ma'ak, Na'i Maromak mak sia fiar nia, Maromak mak moris. Sia hanesan uma mak noo tatuur no kakuluk biit, mak tane Na'i Maromak hanorin loos.

<sup>16</sup> Na'i Maromak loke ti'an lia funin boot nosi itakaan fiar. Itakaan fiar tatuur nia, nune'e:

Kristus namaan aan mai iha raiklaran ne'e, nola ema raiklaran ilas hanesan ita.

Maromak Kmalar dadi saksiin na'ak, Yesus ne'e, Ema Moon.

Maromak Niakaan makbukar lala'an sia naree Nia ti'an.

Niakaan Lia keke lema ti'an, to'o baa ema iha fatin hotu-hotu.

Iha rai hotu-hotu ema fiar Nia ti'an.

Na'i Maromak foti sa'e Nia baa lala'an, hotu

Nia nabesi aan iha fatin kneter.

Itakaan fiar tatuur mak nia.

#### 4

*Sintidu baa ema mak nanorin kale'uk*

<sup>1</sup> Oras ne'e, Maromak Kmalar katak malorek ti'an na'ak, nosi ikus ema sarani balu atu dudu itakaan fiar. Hotu sia tuir kukun mak be'ur ema raiklaran, to'o sia la'o sala no tuir diabu hanorin. <sup>2</sup> Ema mak nanorin nunia, dale seluk, nalo seluk. Sia huun tolek teen no neon tomak. <sup>3</sup> Sia nanorin na'ak, ema keta hola malu. Sia moos naluli hahaak oi-oik. Tuir loos, Na'i Maromak nase'i hahaak, nebee ita mak fiar baa Kristus no hatene hanorin loos, bele haa hodi sera dodan baa Nia. <sup>4</sup> Hotu-hotu mak Na'i Maromak nase'i nia, di'ak. Keta haluli oi-oik. Simu dei hodi hamulak sera dodan baa

Nia. <sup>5</sup> Tan Maromak Manfatin no itakaan hamulak, naloos hahaak hotu-hotu.

*Yesus Kristus eman serwisu mak di'ak*

<sup>6</sup> Timo! Foo matene lia ne'e sia hotu-hotu baa mamaluk makfiar sia. Kalo o malo nunia, o dadi Yesus Kristus eman serwisu mak di'ak. Maromak Manfatin natudu dalan baa ita, nebee ita bele fiar baa Nia. Manfatin nia moos nalore hanorin mak loos no hanorin mak kale'uk. Tan lia nia, o musti kaer metin Manfatin nia hanesan haan mak nakbiit okaan isin. <sup>7</sup> Keta soe haat leet hodi dale karin mak la kona baa Na'i Maromak neon. Keta hanono ferik lekan dalen mak la noo huun dikin. Di'ak liu, bali isin lolon, nebee moris di'ak tuir Na'i Maromak beer.

<sup>8</sup> Hatoman aan hakbiit itakaan isin, ne'e di'ak,

mais folin oan ida dei.

Hatoman aan moris tuir Na'i Maromak beer,

ne'e mak folin kaliuk.

Folin nia

lahoos baa moris raiklaran oras ne'e dei,

mais to'o no moris ikus baa.

<sup>9</sup> Tebes! Lia ne'e sia, tebes no loos! Rai baa neon, nebee keta malu'a. <sup>10</sup> Ita haloon baa Maromak mak moris. Nia, maksorin bodik ema hotu-hotu, kaliuk bodik ita makfiar. Etuk, ita serwisu harui aan maka'as bodik Nia.

<sup>11</sup> Timo, manorin lia ne'e sia hotu-hotu modi maruka ema nala'ok tuir. <sup>12</sup> Keta foo leet baa ema naraik o, tan o sei nurak. O musti dadi knaninuk bodik ema makfiar sia, nebee sia tuir okaan dale, okaan halok, okaan lala'ok hadomi ema, okaan fiar baa Yesus Kristus, no okaan moris moon. <sup>13</sup> Oras emi sei hein ha'u kmai, keta malu'a leno Hakerek Moon bodik ema makfiar sia. Makbiit sia modi manorin sia di'a-di'ak.

<sup>14</sup> Mala'ok di'a-di'ak okaan babelen mak Na'i Maromak foo baa o, baa oras ema sarani ulun sia namulak nodi nasa'e liman baa o ulun. Baa oras nia, sia nato'o Na'i Maromak lia mamenon kona baa okaan moris no okaan serwisu. <sup>15</sup> O musti madinas mala'ok lia nia sia! Nebee ema hotu-hotu bele naree okaan moris no okaan serwisu mak hetak di'ak. <sup>16</sup> Daka aan, nebee o moris loos no manorin loos nohuun. Kalo o moris nunia, Na'i Maromak atu loke dalan baa o mo ema sia mak nanono baa o. Hodi

\* 3:11 Lia fuan Yunani iha ne'e, noo lia isin tolu: 1) "ema sasi'an feen", 2) "feto" (feto hotu-hotu) no 3) sasi'an feto.

nunia, emi bele moris nima-nimak ho Na'i Maromak.

## 5

*Klala'ok haliku ema sarani sia*

<sup>1</sup> Timo! Keta de'an katuas sia modi maka'as. Mais dale baa sia modi kneter, hanesan o dale baa o aman du'uk. Foo babiit baa mane nurak sia, hanesan mane malun du'uk. <sup>2</sup> Dale baa ferik sia, hanesan dale baa o inan du'uk. Dale baa fetu nurak sia, hanesan dale baa o feton du'uk. Okaan neon musti moos baa sia.

*Lia fetu faluk*

<sup>3-5</sup> Ema sarani musti tulun fetu faluk mak ema lalek. Mais fetu faluk mak noo oan no bein oan, oan no bein oan sia mak musti naliku fetu faluk nia. O musti manorin ema sarani sia, nebee sia natene selu siakaan fetu faluk kolen. Tan hahalok nunia, kona baa Na'i Maromak neon. Mais fetu faluk ema lalek, la noo ema naliku. Loron-kalan nia naloos loos baa Na'i Maromak nodi nusu tulun baa Nia dei. Fetu faluk oin nunia, ema sarani sia musti naliku.

<sup>6</sup> Mais fetu faluk mak moris nafurak aan, masuk nia sei moris moos, nia la noo folin.

<sup>7</sup> Manorin lia nia sia hotu-hotu baa ema sarani sia, nebee ema seluk la dale nahaat siakaan naran.

<sup>8</sup> Kalo ema ida la no'uk naliku familin du'uk, kaliuk ema uma laran du'uk, nia soe lakon niakaan fiar baa Na'i Maromak. Ema nia aat liu tan ema mak la natene Maromak.

<sup>9</sup> Kalo boi fetu faluk atu dadi sarani ulun sasi'an, niakaan lala'ok musti nune'e: niakaan otas la bele tuun nosi tinan neen nulu. Uluk, nia moris loos no la'en ida dei. <sup>10</sup> Ema natene nia laran di'ak. Nia naliku oan sia di'a-di'ak. Nia laran maluak. Nia tulun makfiar sia nodi serwisu ki'ik sia. Nia nakara tulun ema susar. Nia nodi liman rua tulun bei-beik ema mak nalo lia di'ak.

<sup>11</sup> Keta boi fetu faluk nurak atu dadi sarani ulun sasi'an. Keta to'o sia nakara noo la'en tenik. Hodi nunia, sia la noo leet naliku ema sarani. <sup>12</sup> Tan sia la noo leet nunia, sia nahaat siakaan mamenon mak uluk sia nameno iha Na'i Maromak oin. Ema moos atu nasalak sia. <sup>13</sup> Keta to'o sia nahuu baruk, hotu nalau aan tama-sai uma, dale nahaat ema naran. Aat liu tenik, kalo sia baa kahur ema seluk lian, no dale lia mak la makonak. <sup>14</sup> Di'ak liu, fetu faluk nurak sia noo la'en tenik ona, nebee nahoris

oan no naliku uma kain du'uk. Hodi nunia, ema mak funu ita, la netan lia krarain atu nadois itakaan naran. <sup>15</sup> Tuir loos, noo fetu faluk nurak balu mak la'o sala dalan, tuir diabu ulun dalan.

<sup>16</sup> Bodik fetu makfiar sia, kalo noo fetu faluk, sia mak musti naliku fetu faluk nia. Keta habusik ema sarani seluk mak naliku. Hodi nunia, ema sarani seluk bele naliku fetu faluk ema lalek sia.

*Lia ema sarani ulun*

<sup>17</sup> Ema musti hakneter ema sarani ulun mak naliku di'a-di'ak hutun sarani. Kaliuk, ulun mak narui aan nalore Maromak Manfatin, no ulun mak manorik. <sup>18</sup> Hakerek Moon na'ak, "Kalo hodi karau sama hare, keta hatoos nunun nebee bele naa." Hakerek Moon moos na'ak, "Ema mak serwisu fatan netan kansera."✠

<sup>19</sup> Kalo ema tula sala baa sarani ulun, keta simu nunia dei! Musti noo saksiin na'in rua-tolu lian manesak, foin tetu lia nia.✠

<sup>20</sup> Tetu hotu ti'an, kalo ulun nia sala, de'an nia. Kalo nia sei nalo sala nunia bei-beik, de'an tenik nia iha hutun sarani oin. Hodi nunia, ema rumak sia la tuir niakaan lala'ok la makonak nia.

<sup>21</sup> Mato'o lia lala'ok ne'e baa ema sarani sia. Keta fihir oin no keta kli'is. Na'i Maromak no Yesus Kristus dadi saksiin na'ak, oras ne'e ha'u karuka o ti'an atu mato'o lia lala'ok ne'e. Makbukar lale'an mak Na'i Maromak boi ti'an moos, dadi saksiin.

<sup>22</sup> Keta lai-lais foti sarani ulun. Leno uluk niakaan moris. Kalo ema foti ulun mak la moon, hotu nia nalo sala, ema mak foti ulun nia moos, natiu nola sala nia. Tan lia nia, o musti daka aan nebee moris moon.

<sup>23</sup> Ha'u krona o kabun moras bei-beik. Di'ak liu, kahur wee no anggor ween oan ida, malo baa aitahan. Keta memu wee moon dei.

<sup>24</sup> Manoin! Ema balu salan malorek ti'an. Masik sia la to'o dauk makotu lia oin, ema hotu-hotu natene siakaan salan ti'an. Mais balu tenik salan, kleu-leur foin naksain. <sup>25</sup> Nunia moos, ema mak nalo lia di'ak sia. Ema balu nalo lia di'ak mak naksain kedas. Balu tenik nalo lia di'ak, mak sei la naksain dauk. Mais kleu-leur, lia di'ak nia moos nanis naksain.

## 6

*Lia ata no na'in*

✠ 5:18 Hanoin Hikar Dalan Moris 25:4; Mateus 10:10; Lukas 10:7

✠ 5:19 Hanoin Hikar Dalan Moris 17:6, 19:15



<sup>1</sup> Ata mak fiar baa Na'i Yesus musti nakneter na'in. Hodi nunia, ema seluk la netan lia krarain atu dale nahaat Na'i Maromak naran no itakaan hanorin. <sup>2</sup> Na'in mak fiar baa Na'i Yesus, niakaan ata sia musti nakneter nia bei-beik, masak sia hotu-hotu manesak iha Na'i Maromak oin. Ata sia musti naliku na'in nia di'ak liu tenik, tan sia hotu-hotu fiar bele-bele baa Kristus. Sia hotu-hotu moos musti moris nadomi malu.

*Ema mak nanorin kale'uk no ema mak rotus osan*

(2b) Timo! Manorin lia ne'e sia hotu-hotu modi makbiit ema sarani sia, nebee sia nalo tuir. <sup>3</sup> Itakaan hanorin loos ne'e, dadi tatuur baa moris dalam mak tuir Na'i Maromak hakaran hotu-hotu. Ema mak nanorin seluk, dudu sees Na'i Yesus Kristus hanorin loos. <sup>4</sup> Sia loko aan, mais mamuk! Sia toe mamuk. Siakaan hahalok nunia nalo ema hirus malu, ema nakaat malu, ema dale nahaat ema seluk naran, no ema naneo aat baa ema seluk. <sup>5</sup> Sia tokar lauk bei-beik. Siakaan kakutak dois. Sia la titu lia loos. Sia naneo sala na'ak, kalo sia madinas tuir Na'i Maromak hakaran, sia bele soi.

<sup>6</sup> Tebes! Kalo ita moris tuir Na'i Maromak hakaran hodi horan to'o no saa mak iha, ita hetan sotir boot hanesan ema maksoin.

<sup>7</sup> Oras ita moris, ita mai mamuk. Oras ita mate, ita moos fila mamuk. <sup>8</sup> Surak, noo haan no tais, to'o ti'an!

<sup>9</sup> Ema mak nakara soi, maus kona sokur, to'o monu baa kuak oi-oik, tan naneo soi dei. Hanoin oin nunia nahoris dinu no nadodok moris. <sup>10</sup> A'aat oi-oik moris tan ema rotus osan. Ema balu nabu'a osan nunia, to'o sia sees nela siakaan fiar mak loos no nadodok siakaan moris du'uk.

*Kaer metin hanorin mak o simu ti'an*

<sup>11</sup> Timo! O ne'e, Na'i Maromak niakaan. Tan baa nia, o musti moris nune'e: Moris moon, dook mosi lia aat hotu-hotu. Tuir Na'i Maromak hakaran hotu-hotu. Fiar baa Yesus Kristus bei-beik. Madomi ema hotu-hotu. Materus aan mo susar. Moris furak mo ema hotu-hotu. <sup>12</sup> Marui aan tebe-tebes atu mala'ok hanorin hotu-hotu mak ita fiar. Na'i Maromak foo moris nima-nimak baa o ti'an. O katak sain ti'an okaan fiar nunia iha ema lear oin. Dadi kaer metin moris nima-nimak nia. <sup>13-14</sup> Oras ne'e, ha'u kusu o mamate menon ma'ak, o tuir Na'i Yesus ukun hotu-hotu. Keta makur ukun ida moos, nebee ema la netan

okaan salan. Tuir tebe-tebes, to'o loron itakaan Na'i Yesus Kristus namaan aan mai nikar. Ha'u kusu o mamate menon nunia iha Na'i Maromak oin. Tan Nia mak foo kmalar bodik makmoris hotu-hotu. Ha'u kusu o moos mamate menon nia iha Yesus Kristus oin. Tan Nia moos katak lia loos iha Gubernur Pontius Pilatus oin.<sup>✠</sup>

<sup>15</sup> Na'i Yesus boot kaliuk, beran kaliuk!

Na'in baa na'in hotu-hotu.

Ulun baa ulun hotu-hotu.

To'o niakaan oras,

lia ne'e sia hotu-hotu naksain.

<sup>16</sup> Nia mesan mak la mate.

Nia moris iha kroman mak ema raik-laran la bele terus.

La noo ema raiklaran ida kois mak bele titu nola Nia.

Sera kneter hotu-hotu baa Nia nima-nimak!

Nia kaer beran hotu-hotu iha liman nima-nimak!

Nunia tebes!

*Lia ema maksoin*

<sup>17</sup> Timo, katak baa maksoin raiklaran ne'e ma'ak, keta loko aan no keta hakrai aan baa sasoin. Tan sasoin hotu-hotu atu lakon mohu. Di'ak liu, hakrai aan baa Na'i Maromak mak moris. Tan Nia mak fakar tuun hotu-hotu bodik ita, nebee ita bele horan moris furak. <sup>18</sup> Katak baa sia nebee sia nodi sasoin nalo lia di'ak. Nebee, sia madinas natudu hahalok di'ak. Nebee, sia laran maluak baa ema. Nebee, sia fa'e matak-malirin mak Na'i Maromak foo baa sia. <sup>19</sup> Hodi nunia, sia nariik moris mak folin, tan sia babilan kedan bodik moris baa awan-wainrua.

*Paulus narohan hakerek*

<sup>20-21</sup> Timo! Daka di'a-di'ak Manfatin hotu-hotu mak Na'i Maromak rai baa o. Ema balu naneo na'ak sia mesan mak matenek. Mais siakaan 'matenek' nia, la noo tatuur, tan sia fiar hanorin kale'uk. Keta manesa lia fuan mo sia. Keta kahur ho bosok teen sia. Keta dale lia mak la tuir Na'i Maromak beer.

Ha'u kakro'an nebee, Na'i Maromak natudu laran di'ak baa o.

Nunia dei.

Dame,

Paulus

## 2 Timotius Paulus nakerek dala rua bodik belun Timotius

*Paulus foo tabe*

<sup>1-2</sup> Timotius mak di'ak!

Hakerek ne'e nosi ha'u, Paulus. Na'i Maromak du'uk mak boi ha'u kdadi Yesus Kristus klosan. Sia solok ha'u kbaa katak lia moris mak Na'i Maromak nameno ti'an bodik makfiar Yesus Kristus.

Timo! Tuir ha'u, o nu'u ha'ukaan oan du'uk. Tan lia nia, ha'u kamulak nebee, itakaan Ama Maromak no itakaan Na'in Yesus Kristus, nadomi o, natudu laran di'ak baa o, no foo moris dame baa o.✠

*Paulus namulak nodi sera dodan baa Na'i Maromak*

<sup>3</sup> Loron-kalan ha'u kamulak bodik o. Ha'u ksera dodan baa Na'i Maromak no-huun, tan o tuir Nia bei-beik. Ha'u kaliku Nia kodi neon moon, manesak no ha'ukaan bei uluk sia naliku Nia. <sup>4</sup> Ha'u ksei kanoin o luun turu, baa oras ita rua fa'e malu. Tan baa nia, kalo ha'u kasoru kikar o, ha'u neon di'ak.

<sup>5</sup> Ha'u kanoin oras o mahuu fiar tebebes baa Na'i Yesus. Okaan fiar nunia nahabut kedan uluk baa o bein Luisa neon no o inan Eunike neon. Oras ne'e ha'u katene ka'ak, siakaan fiar nia moos moris iha okaan neon.✠

*Paulus nusu Timotius nala'ok babelen mak Na'i Maromak foo baa nia*

<sup>6</sup> Uluk, baa oras ha'u krai liman baa o ulun kodi kamulak bodik o, Na'i Maromak natuun babelen nebee o bele serwisu bodik Nia. Tan baa nia, oras ne'e ha'u kusu nebee kakehe malaka okaan babelen nia. <sup>7</sup> Na'i Maromak la foo Niakaan Kmalara baa ita atu moris ta'uk teen. Lale! Nia foo Niakaan Kmalara baa ita nebee ita bele haberan aan, bele hadomi malu, no bele hetu aan. <sup>8</sup> Tan baa nia, keta moe aan katak lia nosi itakaan Na'in Yesus Kristus. O moos keta moe, tan ha'u ne'e ema bui. Tuir loos, ha'u ktama bui ne'e tan ha'u kaliku Nia. Kalo o baa katak Niakaan Manfatin Di'ak, o musti madi'a aan atu matiu susar nu'u ha'u. Mais baa oras o metan susar nunia, Na'i Maromak nanis nakbiit o.

<sup>9</sup> Na'i Maromak sori nola ita nosi itakaan salan,  
no boi nola ita dadi Niakaan ema moon.

Masik ita la halo sa-saa moos, ita bele simu Niakaan dadi'ak nia.

Na'i Maromak sei la nase'i raiklaran dauk,  
Nia nakotu ti'an atu solok Yesus Kristus mai,  
nebee natudu laran di'ak nodi sori ita.

<sup>10</sup> Oras ne'e, Yesus Kristus mai ti'an, atu nato'o Na'i Maromak lia kakotun nia.

Kalo ema fiar baa Na'i Yesus, nia la mate dodok ona, mais netan moris niman-nimak no Na'i Maromak.

Lia ne'e, Manfatin Di'ak mak keke lema rai.

<sup>11</sup> Tan Manfatin Di'ak nia, Na'i Maromak foti ha'u kdadi baa Yesus Kristus klosan atu katak no kanorin ema.✠ <sup>12</sup> Oras ne'e, ha'u ktama bui ti'an tan Manfatin nia. Mais ha'u la kmoe! Tan ha'u katene see mak ha'u kfiar baa ne'e, Na'i Yesus du'uk. Nia mak rai serwisu ne'e baa ha'u, nodi foo babelen nebee ha'u kbele kala'ok to'o Nia mai nikar. <sup>13</sup> O musti tuir knaninuk moris nosi hanorin loos mak ha'u katudu baa o. Kalo o fiar bei-beik, modi madomi ema hotu-hotu, ne'e na'ak, o talin malu ti'an mo Yesus Kristus. <sup>14</sup> Na'i Maromak foo sasoin ida mak folin kaliuk baa o ti'an. Sasoin nia, mak hanorin loos. Bali sasoin nia di'a-di'ak. Musu Kmalara Lulik mak moris iha itakaan neon, nebee Nia tulun o atu matene bali sasoin nia.

*Onesiforus tulun Paulus iha bui*

<sup>15</sup> Timo! O matene Figelus no Hermogenes no ema seluk nosi rai Asia ka?✠ Sia se'i kotuk baa ha'u ti'an. <sup>16-18</sup> Mais Onesiforus lale. O matene baa oras ha'u ksei iha kota Efesus, nia tulun ha'u bei-beik. Oras ne'e, nia iha kota Roma ti'an. Oras nia to'o mai, nia nasirin fatin hotu-hotu buka ha'u, foin nia netan ha'u iha bui laran. Mais nia la moe. Nia mai naree ha'u bei-beik atu nakbiit ha'ukaan neon.

Tan lia nia, ha'u kamulak kodi kakro'an, nebee Na'i Maromak natudu laran di'ak baa Onesiforus no familin hotu-hotu. Nebee, baa oras rai falu fila Na'i Maromak nakotu ema raiklaran lian, Nia moos nakotu lia di'ak bodik Onesiforus sia.

✠ 1:1-2 Kristus Klosan Lian 16:1 ✠ 1:5 Kristus Klosan Lian 16:1 ✠ 1:11 1 Timotius 2:7 \* 1:15 Rai Asia nia, oras ne'e dadi baa rai Turki loromonu.

## 2

*Em a maktuir Kristus musti moris hanesan sondadu mak tuir ulun bei-beik*

<sup>1</sup> Oa Timo mak ha'u kadomi! Tan Yesus Kristus laran di'ak, Nia nadi'a aan nakbiit o. Dadi o musti makara, tan o talin malu mo Nia ti'an. <sup>2</sup> Uluk, ha'u kanorin o lia Na'i Maromak dalam loos iha ema lear oin. Oras ne'e, ha'u kusu nebee lia hotu-hotu mak o rona mosi ha'u nia, o baa manorin mikar baa ema mak o bele fiar. Hotu, ema nia sia musti bele baa nanorin natutan nunia baa ema seluk tenik.

<sup>3</sup> Ita hotu-hotu ne'e, Yesus Kristus sondadun. O musti madi'a aan matiu susar bele-bele mo Nia. <sup>4</sup> Sondadu mak nala'ok niakaan serwisu di'a-di'ak, la kahur no serwisu seluk. Nodi nunia, niakaan lisan kona baa niakaan ulun neon.

<sup>5</sup> Hola lia hatetek seluk hosi lia halai sita malu. Kalo ema nalai sita malu, musti nalai tuir ukun. Kalo lale, nia nanis sai! Nunia moos, kalo hala'ok Na'i Maromak serwisu. Musti hala'ok tuir ukun.

<sup>6</sup> Haree baa ema mak nalo to'os. Nia serwisu susi ruin iha to'os. Tan lia nia, nia mak netan uluk to'os isin. <sup>7</sup> Hanoin di'a-di'ak lia hatetek nia sia, nebee Na'i Maromak nalore lia isin baa o.

<sup>8</sup> Hanoin di'a-di'ak Yesus Kristus. Nia, na'i Daud husar-binan. Nia mate, mais Na'i Maromak nalo Nia moris nikar. Lia nia, Manfatin Di'ak mak ha'u kbaa katak iha fatin hotu-hotu. <sup>9</sup> Tan ha'u kala'ok serwisu nia, ha'u ketan susar, to'o ema neti ha'u nodi besi talik, hanesan ha'u ne'e, ema aat. Masik nunia moos, sia la bele saseni Maromak Manfatin. <sup>10</sup> Tan baa nia, ha'u kadi'a aan katiu susar oi-oik. Surak Na'i Maromak eman mak Nia boi ti'an sia, bele netan moris. Nosi ikus Nia atu foti-nahaas sia, tan sia Yesus Kristus eman. <sup>11</sup> Lia fuan ne'e sia, tebes no loos:

“Kalo ita simu mate tan tuir Kristus,  
ita moos moris ho Kristus.

<sup>12</sup> Kalo ita terus aan,  
ita kaer ukun ho Nia.

Kalo ita heli Nia,  
Nia moos neli ita.✠

<sup>13</sup> Masik ita la loos,  
Nia loos nohuun,  
tan saa mak Nia dale, Nia nanis nalo.”

*Em a serwisu mak Na'i Maromak mose*

<sup>14</sup> Timo! Foo matene baa makfiar sia, nebee sia keta nalu'a lia ne'e sia. Maruka sia modi Na'i Maromak naran, nebee sia nanawa toe nosi lia mak la noo folin. Halok nunia nahaat ema mak rona neon. <sup>15</sup> Marui aan dadi Na'i Maromak eman serwisu mak fatan Nia mose. Manorin malo loos Niakaan Manfatin, tan Manfatin nia tebes no loos. O serwisu di'ak nunia, o lalika moe. <sup>16</sup> Madook aan mosi lia fuan mak la noo huun-dikin, no lia fuan mak la nakneter Na'i Maromak. Tan lia fuan nunia hetak nahaat ema wa'in, <sup>17</sup> nu'u kanek aat nakrabat. Himeneus no Filetus siakaan lia fuan, nunia nanis. <sup>18</sup> Sia rua nanorin kale'uk na'ak, Na'i Maromak oras nalo ema mak mate ti'an moris nikar, siku liu ti'an. Sia naksees ti'an nosi hanorin loos, to'o nahaat ema balu siakaan fiar.

<sup>19</sup> Masik nunia moos, Maromak Manfatin nafati, hanesan lia tatuur mak la kakoen. Iha Manfatin nia noo hakerek na'ak, “Na'i Maromak natene Niakaan ema sia.” Noo hakerek tenik na'ak, “Ema mak lo'u-sudur baa Na'i Maromak, musti nakdook aan nosi a'aat.”✠

<sup>20-21</sup> Iha ema maksoin uman, noo baho'ak oi-oik. Noo baho'ak kabaas nosi mean no mutin, no baho'ak mak tau laron-loron nosi ai no rai mean. Oras noo dahur boot, uma na'in neon boot tau baho'ak kabaas nia sia. Mais nia moe aan tau baho'ak laron-loron nia sia iha ema lear oin. Nunia moos ita. Kalo ita hadook aan hosi a'aat, ita nu'u baho'ak kabaas nia sia. Uma na'in nakara nodi ita, tan ita hoo folin atu halo serwisu di'ak bodik nia.

<sup>22</sup> Ema nurak sia maus beer aat. Mais Timo, o keta nunia. O musti daka aan di'a-di'ak, nebee keta tuir sia nunia. Malo lia di'ak bei-beik. Fiar bei-beik baa Na'i Maromak. Moris madomi malu, dame malu mo ema hotu-hotu. Ema mak fiar baa Na'i Maromak, neon moon, no nalo lia di'ak bei-beik. Timo, o musti moris nunia! <sup>23</sup> Keta kahur lia modi toe malu baa lia mak la folin. Tan lia nunia sia soran ema dei. <sup>24</sup> Ema mak toe malu la fatan dadi Na'i Maromak eman serwisu. Tan Niakaan eman serwisu musti di'a-di'ak no ema hotu-hotu, musti natene nanorin ema, no natene netu aan baa ema seluk. <sup>25</sup> Sia moos musti dale mamamar no ema mak sakar sia. Hodi nunia, see mak natene? Na'i Maromak bele filas ema mak sakar neon to'o sia nalo neon aat, no simu hanorin loos. <sup>26</sup> Hodi nunia, siakaan

✠ 2:12 Mateus 10:33; Lukas 12:9 ✠ 2:19 Sura Renu Isra'el 16:5

kakutak bele moon nikar, to'o sia nakbois sai nosi diabu ulun mak uluk kesi sia.

## 3

*Ema aat sia baa oras rai atu falu fila*

<sup>1</sup> Timo! Oras rai falu fila kre'is mai ona, susar wa'in moos atu naksain. Tan lia nia, ha'u katak kedan lia ne'e baa o. <sup>2</sup> Oras nia to'o mai, ema nadomi aan du'uk dei. Sia rotus osan. Sia loko aan. Sia titu naraik ema. Sia dale lia aat. Sia la rona inan-aman. Sia la natene sera dodan. Sia notar lalek. Sia hirus lia Maromak. <sup>3</sup> Sia la noo dadomin. Sia la no'uk dame malu. Sia dale nahaat ema naran. Sia la netu aan. Sia lisan aat. Sia la nakara lia di'ak. <sup>4</sup> Sia beer fa'an mamaluk. Sia la naneo naruk. Sia nalo aan matenek. Sia la tuir Na'i Maromak beer, mais tuir siakaan beer du'uk. <sup>5</sup> Sia nalo aan moon, mais mamuk, tan Na'i Maromak heran la noo iha siakaan neon. Timo, o keta kre'is baa ema nunia sia.

<sup>6</sup> Ema nunia sia, tama ema uman atu bosok nola fetu neon mamar mak maus kona sokur. Fetu oin nunia sia, natiu sala wa'in, tan sia tuir siakaan beer aat. <sup>7</sup> Kalo sia rona na'ak ema nanorin lia foun iha nabee, sia moos tuir kedas. Sia nalo ruaruan nunia, mais sia sei la natene hanorin nabee mak loos no nabee mak kale'uk. <sup>8</sup> Timo! O sei manoin lia uluk nosi Yanes no Yamres ka, lale?\* Baa oras nia, sia rua sakar Bei Musa. Ema manorik bosok teen sia, siakaan hahalok moos nunia. Sia sakar hanorin loos. Siakaan kakutak aat ti'an, no siakaan fiar moos dodok. <sup>9</sup> Mais sia la bele terus. Kleu-leur ema hotu-hotu atu natene siakaan lisan! Hanesan uluk ema moos natene Yanes no Yamres lisan.

*Kaer metin hanorin mak o simu ti'an*

<sup>10</sup> Timo! O musti tuir ha'uakaan knan-inuk. O matene ti'an hotu-hotu mak ha'u kanorin. O moos matene ti'an ha'uakaan lala'ok, ha'uakaan hakara, no ha'uakaan fiar. O du'uk maree ti'an ha'uakaan neon naruk no ha'uakaan dadomin baa ema. O matene oin nunabee ha'u kariik metin baa lia hotu-hotu. <sup>11</sup> O moos matene, ema ta'e nakdiuk ha'u, no nasusar ha'u oi-oik iha kota Antiokia, kota Ikonium, no kota Listra. Mais

Na'i Maromak nasai ha'u nosi lia nia sia hotu-hotu.<sup>✠</sup> <sup>12</sup> Tebes! Ema hotu-hotu mak fiar baa Yesus Kristus, no nakara moris moos tuir Na'i Maromak hakaran, nanis ema nasusar sia. <sup>13</sup> Hanoin! Ema aat no tolek teen sia hetak tu'an aat. Sia be'ur ema, mais sia moos kona be'ur.

<sup>14</sup> Tan baa nia, o musti kaer metin hanorin mak o simu ti'an. No tuir bei-beik saa mak o fiar. Tan nia mak loos. O matene tebes, see mak nanorin o, to'o o bele fiar baa sia. <sup>15</sup> Hori o sei ki'ik, ema nanorin Na'i Maromak Hakerek Moon baa o. Nosi Hakerek nia o bele matene dalan atu metan moris, tan fiar baa Yesus Kristus. <sup>16</sup> Lia hotu-hotu iha Hakerek Moon, Na'i Maromak du'uk mak natuun baa Niakaan ema makerek sia. Hakerek nia folin mak ne'e: Ita hodi hanorin ema lia mak loos. Ita hodi hatudu ema salan. Ita hodi dada hikar ema baa dalan loos. Ita hodi hanorin ema atu moris sura loran tuir Na'i Maromak beer. <sup>17</sup> Nodi nunia, Hakerek Moon nia, nalo nato'o Na'i Maromak eman sia, nebee sia bele nalo serwisu di'ak hotu-hotu.

## 4

*Baa katak Na'i Maromak Manfatin*

<sup>1-2</sup> Loran ikus, oras Yesus Kristus namaan aan mai nikar raiklaran ne'e, nia atu kaer ukun hanesan na'in. Ema mak moris no ema mak mate ti'an sia bele-bele nasoru Nia, nebee Nia tetu siakaan moris. Tan baa nia, ha'u kusu baa o iha Na'i Maromak oin no Yesus Kristus oin, nebee o baa katak Manfatin Di'ak baa ema. Madi'a aan nohuun baa oras nabee dei. Matudu ema salan, surak modi neon naruk. Makbiit ema neon, modi hanorin loos.

<sup>3</sup> Awan-wainrua, ema la no'uk rona tenik hanorin loos. Sia atu libur nola ema mak nanorin sia tuir siakaan hakara dei. <sup>4</sup> Sia sulan tilun baa hanorin loos, mais sia ta'an tilun baa aikanoik bosok teen.

<sup>5</sup> Masih nunia moos, o musti mamatek dei. Mariik metin iha susar laran. Baa katak Manfatin Di'ak baa ema, nebee sia simu Yesus Kristus. Maliku ema modi neon no laran, to'o serwisu mohu. Keta manawa baa klaran.

\* 3:8 Naran 'Yanes no Yamres' la iha Hakerek Moon Mamenon Tuan. Mais ema matenek Hakerek Moon balu na'ak, arumak sia rua nia, ema matenek nosi Mesir mak sakar Musa baa oras nia atu lituk ema Isra'el sai nosi Mesir. Leno lia nia iha hakerek Sai Hosi Mesir 7:11. ✠ 3:11 Kristus Klosan Lian 13:14-52, 14:1-7,8-20 \* 4:6 Baa oras ema Yahudi sia nalo sera iha Uma Hamulak Htuun, noo sera oik ida, ne'e mak musti fui anggor ween baa sera fatin leten. Iha lia tohar ne'e, Paulus foo lia tate'an na'ak, niakaan moris hanesan anggor ween mak atu nakduar mohu ona dadi sera baa Na'i Maromak.

<sup>6</sup> Lalika manoin ha'u, tan oras ha'u kmate, kre'is ona. Ha'u ne'e, nu'u hemu fatik mak atu mamuk ona.\* <sup>7</sup> Ha'u kalai sita di'a-di'ak, to'o kladik ti'an, tan tuir bei-beik Yesus Kristus. <sup>8</sup> Oras ne'e, ha'u ksei kein simu fafa'ek mak itakaan Na'in rai nela bodik ema mak moris loos. Nia atu tetu ema hotu-hotu moris nodi moon. To'o niakaan oras, nanis Nia latan fafa'ek nia baa ha'u. Mais lahoos baa ha'u kmesan dei. Nia moos latan baa ema hotu-hotu mak nadomi Nia, no nein Niakaan mamain.

*Paulus nameno nela lia oi-oik*

<sup>9</sup> Timo! Mai lai-lais maree ha'u lai!  
<sup>10</sup> Oras ne'e, ha'u kmesan dei. Kreskes baa rai Galatia ti'an. Titus baa rai Dalmatia ti'an. Demas nakara buka kabaas no furak iha raiklaran dei, dadi nia la'o nela ha'u ti'an baa kota Tesalonika.\* <sup>11</sup> Hela mesan Lukas mak no ha'u. Buka mola Markus, nebee emi rua mai bele-bele. Tan nia bele tulun ha'u oi-oik.\* <sup>12</sup> Ha'u ksolok Tikikus baa kota Efesus ti'an.\* <sup>13</sup> Kalo o mai, keta malu'a ha'ukaan faru manas, mak ha'u krai kela iha Karpus uman iha kota Troas. Keta malu'a no ha'ukaan hakerek sia, kaliuk hakerek mak iha kulit nia sia.\*

<sup>14</sup> Aleksander, badaen riti besi nia, nalo aat wa'in baa ha'u ti'an. Habusik baa, tan Na'i Maromak mak selu tuir niakaan hahalok nia.\* <sup>15</sup> Sintidu mo ema nia, tan nia sakar bei-beik itakaan lia fuan.

<sup>16</sup> Uluk fohon oras ha'u kariik iha makotu lia oin kodi kaloos lia, la noo ema ida namalu ha'u. Hotu-hotu la'o nela ha'u. Habusik baa! Lalika halo sa-saa. <sup>17</sup> Masik hotu-hotu la'o nela ha'u moos, Na'i Maromak lale. Nia nakbiit ha'u, nebee ha'u kbele katak Niakaan Manfatin kodi la mokit saa ida. Ha'u katak nunia baa ema lahoos Yahudi sia, nebee sia moos bele rona. Ha'u moos kakbois sai hosi dinu boot. <sup>18</sup> Nosi ikus, Na'i Maromak atu nasai ha'u nosi a'aat hotu-hotu, no nala'o ha'u di'a-di'ak tama lale'an. Iha nebaa, Nia mak kaer ukun.

Na'i Maromak boot kaliuk! Ha'u ktonu no foti-kahaas Nia nima-nimak! Tebes!

*Paulus narohan hakerek*

<sup>19</sup> Keta malu'a foo tabe baa Bii Priskila no la'en, Mau Akila. Nunia moos bodik Onesiforus familin hotu-hotu.\* <sup>20</sup> Erastus

nein iha kota Korintus. Hori hirak nia, ha'u kla'o kela Trofimius iha kota Miletus, tan nia moras todan.\* <sup>21</sup> Timo, marui aan, nebee oras rai malirin sei la to'o dauk, o mai ti'an. Mamaluk iha ne'e sia, mak ne'e: Ebulus, Pudes, Linus no Bii Klaudia. Sia hotu-hotu foo tabe baa emi no baa mamaluk sarani rumak sia.

<sup>22</sup> Nebee, Na'i Maromak namutuk bei-beik no o, nodi natudu laran di'ak baa o.

Ha'ukaan hakerek to'o ne'e dei.  
Paulus

\* 4:10 Kolose 4:14; Filemon 24; 2 Korintus 8:23; Galatia 2:3; Titus 1:4 \* 4:11 Kolose 4:14; Filemon 24; Kristus Klosan Lian 12:12,25, 13:13, 15:37-39; Kolose 4:10 \* 4:12 Kristus Klosan Lian 20:4; Efesus 6:21-22; Kolose 4:7-8 \* 4:13 Kristus Klosan Lian 20:6 \* 4:14 1 Timotius 1:20; Kananuk Sia 62:12; Roma 2:6 \* 4:19 Kristus Klosan Lian 18:2; 2 Timotius 1:16-17 \* 4:20 Kristus Klosan Lian 19:22; Roma 16:23; Kristus Klosan Lian 20:4, 21:29

## Paulus nakerek bodik belun Titus

*Paulus foo tabe*

<sup>1-4</sup> Oa Titus mak di'ak!

Hakerek ne'e nosi ha'u, Paulus, mak Na'i Maromak ain-liman no Yesus Kristus klosan. Na'i Maromak solok ha'u atu kaliku ema mak Nia boi atu fiar baa Nia. Nia moos solok ha'u atu kanorin dalam moris mak loos, nebee Niakaan ema sia bele natene moris tuir Niakaan hakaran. Hodi nunia, sia bele moris namutuk no Nia nima-nimak. Na'i Maromak sei la nase'i raiklaran ne'e dauk, Nia nameno ti'an atu nalo nunia. Tebes. Nia la naktolek. To'o baa niakaan oras, Nia foo natene na'ak, Nia nakara sori ema nosi siakaan salan, nebee sia bele moris no Nia nima-nimak. Hotu, Nia naruka ha'u atu katak Niakaan Manfatin nia bodik ema hotu-hotu.

Titus! Tuir ha'u, o nu'u ha'ukaan oan du'uk, tan o mo ha'u fiar bele-bele baa Kristus. Ha'u kamulak baa itakaan Ama Maromak no itakaan Maksorin Yesus Kristus, nebee natudu laran di'ak baa o, nebee o bele moris manek no dame.☆

*Lia lala'ok bodik ema sarani ulun*

<sup>5</sup> Hori hirak ha'u kla'o kela o iha rai Kreta, nebee o bele babilan mola lia hira iha nia. Nebee o foti ema mak fatan dadi baa sarani ulun iha sura kota. Keta malu'a lia lala'ok mak ha'u katak ti'an baa o nia, kona baa ema sarani ulun. Lia nune'e: <sup>6</sup> Kalo hakara foti sarani ulun, niakaan moris la bele noo sala. Nia musti moris moon no feen ida. Niakaan oan sia musti fiar baa Yesus Kristus. La bele noo ema mak nasalak na'ak, niakaan oan sia maktokar no maksakar. <sup>7</sup> Tan sarani ulun nala'ok Na'i Maromak serwisu, nia musti moris moon. Musti noo naran di'ak. Keta foti ema mak naks'a'ek aan, mak nawan aat, mak kanarak aat, mak tua lanuk aat, makaat aat, no mak rotus osan. <sup>8</sup> Sarani ulun musti laran maluak. Musti nakara lia di'ak. Musti moris mamatek. Musti ema mak la kli'is sorin baluk. Musti neon moon. Musti natene netu aan. <sup>9</sup> Musti kaer tebe-tebes Maromak Manfatin mak ita hanorin ti'an baa sia. Hodi nunia, ema sarani ulun bele natudu Na'i Maromak

dalam moris loos baa ema seluk, no bele naloos hanorin kale'uk sia.☆

*Lia hanorin kale'uk*

<sup>10</sup> Ema wa'in sakar hanorin loos nodi dale lia mak la noo huun-dikin no lia tolek teen. Kaliuk ema Yahudi mak nanorin kale'uk na'ak, ema hotu-hotu mak nakara moris, musti namane aan. <sup>11</sup> Sia dada nola famili balu sees nosi hanorin loos ti'an. Sia be'ur ema atu buka osan. O musti taka ema nia sia ibun, nebee sia keta nalo nunia ona. <sup>12</sup> Ema Kreta siakaan ema matenek ida katak du'uk na'ak, "Ema Kreta sia, ema bosok teen, ema rotus teen, ema baruk teen.

Sia moris nu'u karau mak la natene ukun!"

<sup>13</sup> Tebes! Ema Kreta sia moris nunia tebes. Tan lia nia, o musti dada mola mikar ema mak kona be'ur sia, nebee makbiit mikar siakaan fiar baa Na'i Maromak. <sup>14</sup> Sia keta rona tenik ema Yahudi siakaan lia aikanoik mak la noo folin. Sia keta tuir ema mak soe hanorin loos ona.

<sup>15</sup> Manoin di'a-di'ak! Bodik ema neon moon, hotu-hotu moon. Mais bodik ema neon kadoor no ema mak la fiar baa Na'i Maromak, la noo kedan lia moon. Tan siakaan laran no kakutak kadoor hotu. <sup>16</sup> Sia katak na'ak, sia natene Maromak. Mais sia moris nu'u la natene Maromak. Sia dale seluk, sia nalo seluk. Sia huun dois. Sia la no'uk tuir Na'i Maromak hakaran no la natene nalo lia di'ak.

## 2

*Hanorin loos dadi baa moris tatuur loos*

<sup>1</sup> Mais Titus, o keta nunia! O musti madalan ema nebee sia moris tuir hanorin loos. <sup>2</sup> Katak baa katuas sia, nebee sia moris netu aan. Sia musti daka naran di'ak, no moris mamatek. Sia musti fiar metin baa hanorin loos. Sia musti nadomi ema seluk.

<sup>3</sup> Nunia moos, ferik sia. Katak baa sia nebee daka di'a-di'ak siakaan tuur-hariik no moris tuir Na'i Maromak hakaran no-huun. Sia keta dale nadois ema naran. Sia keta natoos aan baa tua. Mais sia musti nanorin ema atu moris di'ak. <sup>4</sup> Hodi nunia, sia foo knaninuk baa feto nurak sia, nebee nadomi la'en no oan sia. <sup>5</sup> Nebee moris mamatek no moon. Nebee nahulin uma kain di'a-di'ak no nanono baa la'en. Kalo sia moris nunia, la noo ema mak dale nahaat Maromak Manfatin.

<sup>6</sup> Nunia moos, foo tate'an baa mane nurak sia, nebee sia moris mamatek.

<sup>7</sup> Titus! O musti moris di'a-di'ak, nebee dadi knaninuk bodik ema seluk. Oras manorin ema, o moos musti malo tuir hanorin nia! Keta makdiuk mo okaan serwisu. <sup>8</sup> Musti manorin lia loos, nebee ema la bele nalolo hanorin nia. Hodi nunia, ema mak sakar ita, sia moe aan du'uk, tan soa la noo tatuur atu sakar ita.

<sup>9</sup> Manorin ata sia, nebee rona baa siakaan na'in iha lia hotu-hotu mak kona baa na'in neon. Sia keta toe malu no siakaan na'in. <sup>10</sup> Sia keta nana'o siakaan na'in nahan. Sia musti serwisu di'a-di'ak to'o na'in fiar sia. Sia musti natudu lisan di'ak. Kalo sia moris nunia, ema luan nanis nasee na'ak, hanorin nosi Na'i Maromak, itakaan Maksorin, kabaas tebes.

<sup>11</sup> Na'i Maromak natudu laran di'ak baa ema hotu-hotu, nodi loke dalan atu sori sia nosi siakaan salan. <sup>12</sup> Tan baa nia, ita musti dudu sees dalan moris mak kale'uk. Ita musti soe hahalok aat hotu-hotu. Oras ita sei moris iha raiklaran ne'e, ita musti moris moon, hodi hetu aan no tuir bei-beik Na'i Maromak hakaran. <sup>13</sup> Oras ne'e, ita sei hein Yesus Kristus namaan aan mai nikar. Lia nia atu dadi matak-malirin boot bodik ita hotu-hotu, tan ita atu haree ahar boot nosi Na'i Maromak mak Boot Kaliuk, no nosi Yesus Kristus itakaan Maksorin. <sup>14</sup> Nia latan isin lolon atu sori ita nosi sala. Nia namoos ita, nebee ita fatan dadi baa Niakaan ema mak nalo lia di'ak nohuun. ✠

<sup>15</sup> Titus, manorin lia ne'e sia baa ema sarani sia. Makbiit sia nebee tuir hanorin nia hotu-hotu. Ema mak nalo sala, matudu dalan di'ak baa nia. Ema keta naraik o, tan o moo beran malo nunia.

### 3

#### *Ema sarani musti moris moon*

<sup>1</sup> Foo matene baa ema sarani nebee nanono baa ukunrai no makaer ukun sia. Sia moos musti nadi'a aan nalo lia di'ak nohuun. <sup>2</sup> Sia keta dale nahaat ema naran. Sia keta toe malu. Di'ak liu, sia moris furak no laran di'ak baa ema hotu-hotu.

<sup>3</sup> Uluk, oras ita sei la hatene Kristus dauk, ita la hatene sa-saa, no ita maus kona be'ur. Ita la hanono baa ema seluk. Ita moris tuir laran aat, to'o hatoos aan baa itakaan beer

aat oi-oik. Ita dale hahaat ema naran no ita hirus sia. Sia moos hirus nikar ita.

<sup>4</sup> Masik ita moris aat nunia moos, Na'i Maromak sori ita nodi natudu Niakaan dadomin no laran di'ak baa ita. <sup>5</sup> Nia sori ita, lahoos tan ita harui aan halo lia di'ak, mais tan Nia nadomi ita. Nia fasi mohu itakaan salan no nafou itakaan moris nodi Kmalar Lulik. <sup>6</sup> Na'i Maromak fakar natuun Niakaan Kmalar Lulik baa ita, tan ita fiar baa Yesus Kristus, itakaan Maksorin. <sup>7</sup> Tan Nia laran di'ak, Nia naloos ita iha Na'i Maromak oin. Oras ne'e, ita ho Na'i Maromak, nu'u oan no Aman. Ne'e na'ak, ita bele simu sasoin nosi Ama. Sasoin nia, mak ita moris nima-nimak ho Nia. <sup>8</sup> Ha'u kdale ne'e, tebes no loos.

Lia mak ha'u kanorin ne'e, folin boot bodik ema hotu-hotu. O musti madalan ema atu tuir tebe-tebes hanorin ne'e. Ema mak fiar baa Na'i Maromak musti naka'as aan nalo lia di'ak. <sup>9</sup> Keta kahur lia bosok teen, hanesan toe malu baa lia huun-dikin lalek sia. Keta hakaat karin. Keta toe hosi lia, see niakaan husar-binan mak kneter kaliuk. Keta hakaat malu baa lia ukun Yahudi. Lia nia sia la noo folin no soe butan leet! <sup>10</sup> Ha'u katene noo ema ida mak sasa karin ema sarani sia. Manorin ema nia. Kalo nia la nanawa, de'an malo maka'as. Kalo nia sei la nanawa, lalika titu nia ona. <sup>11</sup> Tan ema oin nunia, kakutak kadoor ti'an. Niakaan hahalok du'uk nalore niakaan a'aat baa ema hotu-hotu.

#### *Paulus narohan hakerek*

<sup>12</sup> Ha'u atu ksolok Artemis, lale Tikikus, atu mai nasoru o iha rai Kreta. Kalo nia to'o nebaa ti'an, maka'as aan mai lai-lais masoru ha'u iha kota Nikopolis. Tan oras rai malirin ne'e, ha'u kakara kein iha nebaa. ✠

<sup>13</sup> O matene ema matenek ukun mak naran Senas, no niakaan maluk naran Apolos ka, lale? Ami solok sia baa fatin dook. Dadi, tulun maliku sia, nebee sia keta susar iha dalan. ✠ <sup>14</sup> Ema mak tuir Na'i Yesus la bele tuur nako'ak liman. Sia musti nanorin aan atu nalo lia di'ak, no tulun ema mukit. Hodi nunia, siakaan moris no folin.

<sup>15</sup> Ami hotu-hotu iha ne'e solok tabe baa o, Titus. Ami moos foo tabe baa mamaluk makfiar sia.

Kakro'an, nebee Na'i Maromak natudu laran di'ak baa emi hotu-hotu.

✠ 2:14 Kananuk Sia 130:8; Ema Isra'el Sai Nosi Mesir 19:5; Hanoin Hikar Dalan Moris 4:20, 7:6, 14:2; 1 Petrus 2:9

✠ 3:12 Kristus Klosan Lian 20:4; Efesus 6:21-22; Kolose 4:7-8; 2 Timotius 4:12 ✠ 3:13 Kristus Klosan Lian 18:24; 1 Korintus 16:12

Titus 3:15

357

Titus 3:15

Ha'ukaan hakerek to'o ne'e dei.  
Paulus



## Paulus nakerek bodik belun Filemon

### Taba

<sup>1</sup> Hakerek ne'e nosi ha'u, Paulus. Ha'u ko ha'ukaan belu Timotius solok taba baa o, mau Filemon. Nebee mau natene, ema natoos ha'u iha bui ne'e, tan ha'u katak lia Yesus Kristus baa ema.

Ha'u kakerek ne'e bodik o, mau Filemon, mak amikaan mamaluk serwisu mak ami hadomi,  
<sup>2</sup> bodik bii Apfia,\* mak ami filak baa amikaan feton;  
bodik Arkipus, mak narui aan no ami iha serwisu ne'e;  
no bodik ema sarani sia mak libur malu atu namulak iha mau uman.✠

<sup>3</sup> Ha'u karo'an, nebee itakaan Ama Maromak no itakaan Na'in Yesus Kristus, natudu laran di'ak baa emi, nebee bele moris manek no dame.

### Paulus noran sotir tan Filemon

<sup>4</sup> Mau Filemon! Ha'u kamulak bodik o, kodi sera dodan baa Na'i Maromak, tan okaan moris. <sup>5</sup> Ha'u krona lia wa'in ti'an nosi okaan fiar baa Na'i Yesus, no okaan dadomin baa ema makfiar sia. <sup>6</sup> Tan okaan dadomin nia, o bele moris neon ida mo ema makfiar seluk sia. Ha'u kamulak, nebee emi hatudu emikaan laran di'ak baa malu nohuun, to'o emi bele hetak hatene lia di'ak hotu-hotu mak ita bele halo bodik Kristus. <sup>7</sup> Mau! Okaan dadomin nia, nakbiit ha'u no nalo ha'u neon di'ak. Okaan dadomin nia moos, nakbiit ema makfiar wa'in neon.

*Paulus nusu nebee Filemon simu nikar Onesimus*

<sup>8-9</sup> Mau! Ha'u kbuka lia ida nune'e: Kristus foti ha'u no latan beran baa ha'u dadi baa Niakaan klosan. Tan baa nia, ha'u koo beran atu karuka mau nalo lia ne'e, mais ha'u la kakara nunia. Ha'u kusu tulun dei, hanesan ema matas ida mak tama bui ti'an tan tuir Yesus Kristus. Ha'u katene ka'ak, o madomi ema wa'in, <sup>10</sup> dadi ha'u kusu oan ida bodik ha'ukaan oan, Onesimus. Nia, nu'u ha'ukaan oan du'uk. Nia fiar baa Na'i Yesus ti'an, tan ha'u kanorin nia iha bui laran ne'e.✠

<sup>11</sup> Ha'u katene ka'ak, Onesimus nia, okaan ata mak nalai nela o. Uluk, nia la noo folin saa bodik o. Mais oras ne'e, ha'u kfiar, nia noo folin boot bodik ita rua.† <sup>12</sup> Ha'u kadomi nia basuk, mais so'in baa, tan ha'u ksolok fila nia baa mau ti'an.

<sup>13</sup> Tuir loos, ha'u kbeer katoos nia, nebee nia seluk mau nodi naliku ha'u iha ne'e, tan ha'u ne'e ema bui. Ema natama ha'u baa bui ne'e, tan ha'u katak Lia Di'ak baa ema. <sup>14</sup> Mais ha'u la ko'uk mau simu lia ne'e tan mau noran ha'u kasetan mau. Ha'u kakara nebee mau nalo lia di'ak, tuir hakara du'uk, tan mau mak noo beran atu nakotu lia ne'e.

<sup>15</sup> Arumak mau bele manoin nune'e: Na'i Maromak du'uk mak babilan nebee Onesimus la'o nela heik o, nebee nia mai nikar nein nafati no o. <sup>16</sup> Baa oras nalai, nia okaan atan dei. Mais oras fila mai, nia dadi ti'an baa okaan alin hadomi. Ha'u kadomi nia basuk! Dadi oras ne'e, niakaan folin hetak tu'an bodik mau, tan okaan atan nia moos dadi okaan alin mak fiar baa Kristus bele-bele no mau.

<sup>17</sup> Lia nune'e, mau. Kalo mau filak ha'u baa maluk serwisu, ha'u kusu nebee mau simu nikar Onesimus, hanesan simu ha'u du'uk. <sup>18</sup> Mais arumak nia nalo sala ka, sei natusan baa mau ka? So'in baa, tan ha'u mak katiu. <sup>19</sup> Maree dei! Hakerek hatusan ne'e, ha'u mak kakerek du'uk kodi liman: *Ha'u, Paulus, atu kselu kotu Onesimus tusan baa Filemon.* To'o ti'an ka, sei? Ha'u lalika foo katene ka'ak, mau du'uk matusan boot baa ha'u, tan ha'u mak kanorin mau, nebee mau bele moris nima-nimak no Na'i Maromak.

<sup>20</sup> Tebes mau! Tan ita talin malu ho itakaan Na'in, ha'u kusu nebee mau tulun ha'u baa lia ne'e. Simu di'a-di'ak Onesimus. Hodi nunia, ha'ukaan neon bele metin. Ha'ukaan neon moos bele biit, tan ita talin malu nunia ho Kristus.

### Paulus narohan hakerek

<sup>21</sup> Mau! Ha'u kakerek ne'e, tan ha'u kfiar mau atu nanono baa ha'u, to'o mau nalo liu nosi saa mak ha'u kusu ne'e.

<sup>22</sup> Noo lia ida tenik. Tulun madi'a ke'an ida bodik ha'u lai. Ha'u kfiar ka'ak, Na'i Maromak rona emikaan hamulak, to'o Nia atu buka dalan nasai ha'u nosi bui ne'e, nebee ha'u ktone hikar karee emi iha nia.

<sup>23</sup> Epafraas iha ne'e. Nia moos dadi ema bui, tan katak lia Yesus Kristus baa ema,

\* 1:2 Ema wa'in mak natene lia Hakerek Moon na'ak, Apfia nia, Filemon feen. ✠ 1:2 Kolose 4:17 ✠ 1:10 Kolose

4:9 † 1:11 Naran Onesimus na'ak 'noo folin'. ✠ 1:23 Kolose 1:7, 4:12

haneŝan ha'u. Nia moos solok tabe bodik emi.<sup>✠</sup> <sup>24</sup> Markus, Aristarkus, Demas no Lukas, sia moos iha ne'e. Sia, ha'ukaan mamaluk serwisu. Sia moos solok tabe.<sup>✠</sup>

<sup>25</sup> Ha'u karo'an baa itakaan Na'in Yesus Kristus, nebee natudu laran di'ak baa emi hotu-hotu.

Nunia dei!

Dame,  
Paulus

---

✠ 1:24 Kristus Klosan Lian 12:12,25, 13:13, 15:37-39, 19:29, 27:2; Kolose 4:10, 4:14; 2 Timotius 4:10,11

Hakerek bodik ema  
Ibrani  
mak foin la'o nela siakaan bei  
uluk hanorin nodi fiar na'ak,  
Yesus mak Kristus

*Na'i Maromak Niakaan Oan maka'as liu  
Na'i Maromak mako'an uluk sia*

<sup>1</sup> Uluk, Na'i Maromak nodi Niakaan mako'an sia atu dale no itakaan bei uluk ema Ibrani sia.\* Nia dale no sia dala wa'in, nodi dalan oi-oik.† <sup>2</sup> Mais oras ne'e, Na'i Maromak solok Niakaan Oan ti'an, atu dale du'uk no ita.

Hori uluk, Na'i Maromak boi nola Niakaan Oan ne'e,

atu kaer ukun namutuk no Nia.

Baa oras Na'i Maromak nase'i lale'an no raiklaran no sasoin hotu-hotu, Niakaan Oan ne'e namutuk no Nia nase'i hotu-hotu.

<sup>3</sup> Niakaan Oan ne'e natudu Maromak Niakaan kabaas, hanesan loro matan sinak mak tubu nosi lalenok.

Niakaan ilas, oin ida no Maromak.

Hodi Niakaan Manfatin maka'as,

Nia nala'o hotu-hotu iha lale'an no raiklaran.

Nia moos loke dalan

atu kasu mohu ema raiklaran salan, nebee sia dadi moos.

Hotu Nia namaan aan sa'e baa lale'an, tuur nabesi aan iha Maromak sorin kwana

iha fatik mak kneter kaliuk.

*Na'i Maromak Niakaan Oan maka'as liu  
Maromak Niakaan makbukar lale'an sia*

<sup>4</sup> Na'i Maromak Niakaan makbukar lale'an sia maka'as tebes, mais Niakaan Oan mak maka'as kaliuk, tan Nia liu sia hotu-hotu. Na'i Maromak Niakaan kneter-taek, aas kaliuk. Nia latan kneter-taek nia baa Oan. Etuk Niakaan Oan maka'as liu nosi Niakaan makbukar lale'an sia.

<sup>5</sup> Dala ida Na'i Maromak dale baa Oan na'ak,  
"Ohin leron ne'e, Ha'u kfoti O dadi makaer ukun."\*<sup>☆</sup>

Na'i Maromak moos dale na'ak,  
"Ha'u ne'e, Niakaan Ama.

Nia moos, Ha'ukaan Oan."\*<sup>☆</sup>

Na'i Maromak dale kedan nunia nosi lia Niakaan Oan, mais Nia la dala ida dale nunia nosi lia Niakaan makbukar lale'an sia.

<sup>6</sup> Baa oras Na'i Maromak solok Niakaan Oan maka'as kaliuk nia mai raiklaran ne'e, Nia naruka Niakaan makbukar lale'an sia na'ak,

"Hei! Makbukar sia!

Emi musti foo kneter,

hodi lo'u-sudur baa Ha'ukaan Oan!"\*<sup>☆</sup>

<sup>7</sup> Na'i Maromak moos dale lia nosi Niakaan makbukar lale'an sia na'ak,

"Ha'u kase'i Ha'ukaan makbukar lale'an sia, dadi lais hanesan anin.

Ha'u kase'i Ha'ukaan ata lale'an sia, dadi hanesan ha'i."\*<sup>☆</sup>

Na'i Maromak dale nunia, tan Niakaan makbukar lale'an sia, Niakaan ain-liman dei.

<sup>8</sup> Mais Nia dale seluk tenik, nosi lia Niakaan Oan du'uk na'ak,

"O ne'e, Maromak.

O atu tuur baa kadera ukun to'o nima-nimak.

O atu kaer beran nebee ukun modi neon loos.

<sup>9</sup> O neon di'ak, kalo O maree ema moris loos.

Mais O neon susar, kalo O maree ema moris kale'uk.

Tan lia nia, Ha'u neon di'ak,

to'o Ha'u kfui mina baa Okaan ulun, kodi foti O dadi baa Na'i, liu ema

seluk sia."\*<sup>☆</sup>

<sup>10</sup> Na'i Maromak moos dale baa Niakaan Oan na'ak,

"Oa!

O ne'e, Na'i mak ukun kedan hori uluk.

O ne'e, mak maruka to'o lale'an noo kedan.

O ne'e, mak maruka to'o raiklaran dadi kedan.

\* 1:1 a: Lia fuan Ibrani nia, naran seluk bodik ema klubun Yahudi. Ema Yahudi mak fiar baa Yesus Kristus, ema temi sia na'ak "ema sarani Ibrani". Sia seluk nosi siakaan mamaluk Yahudi sia mak sei kaer ukun-badu Yahudi tuan. † 1:1 b: Na'i Maromak katak Niakaan lia menon sia, nodi dalan oi-oik. Nia katak baa Abraham nodi mamenon, baa Musa nodi ukun-badu, baa Daud nodi kananuk tonu-haboot, baa Yerima nodi lia hatetek. ☆ 1:5 Kananuk Sia 2:7 ☆ 1:5 2

Samuel 7:14; 1 Lia Rai Isra'el no Rai Yahuda 17:13 ☆ 1:6 Hanoin Hikar Dalan Moris 32:43; Lukas 2:13-14 ☆ 1:7 Kananuk Sia 104:4 ☆ 1:9 Kananuk Sia 45:7-8

11 Nosi ikus, lale'an no raiklaran dodok mohu.  
 Nosi ikus, lale'an no raiklaran lakon mohu.  
 Mais O du'uk moris nohuun.

12 Nosi ikus, O atu foti soe lale'an no raiklaran,  
 hanesan ema foti soe tais aat.  
 Nosi ikus, O atu taruka lale'an no raiklaran,  
 hanesan ema taruka tais foun.  
 Mais O du'uk la nunia.  
 Tan O moris nima-nimak."<sup>✧</sup>

13 Na'i Maromak moos dale baa Niakaan Oan na'ak,  
 "Oa!  
 Mai tuur iha fatik kneter kaliuk  
 iha Ha'ukaan sorin kwana ne'e.  
 Ha'u atu kalo Okaan funu sia  
 to'o lo'u baa O."<sup>✧</sup>

Na'i Maromak dale kedan nunia nosi lia Niakaan Oan, mais Nia la dala ida dale nunia nosi lia Niakaan makbukar lale'an sia. 14 Niakaan makbukar sia nanis noo folin. Tan Nia solok sia atu baa naliku Niakaan ema hotu-hotu, nebee natudu dalan moris baa sia. Masik makbukar lale'an sia maka'as nunia moos, Na'i Maromak Niakaan Oan liu sia hotu-hotu.

## 2

*Na'i Maromak Niakaan Oan loke dalan foun atu sori ita*

1 Tan lia nia, ita musti kaer metin saa mak ita rona ti'an hosi lia Na'i Maromak Oan, nebee ita keta halu'a lakon. 2 Uluk, Na'i Maromak nodi Niakaan makbukar lale'an, katak Niakaan lia menon baa itakaan bei uluk sia. Lia menon nia, tebes. Mais kalo bei uluk sia nakur, sia nanis kona kastikar. 3 Uluk nunia tebes. Mais oras ne'e, Na'i Maromak Oan Yesus Kristus loke dalan foun atu sori ema raiklaran. Baa oras Yesus moris iha raiklaran, Nia katak du'uk lia nosi dalan moris maka'as nia baa ema mak tuir Nia. Nunia hotu, ema nia sia katak baa ita, nebee ita bele fiar. Mais kalo ita dudud filu dalan moris maka'as nia, ita susar ti'an! 4 Na'i Maromak moos natebes ema nia sia mak tuir Yesus, nodi latan beran baa sia, nebee sia nalo tadak blaar oi-oik. Nia moos natuun Niakaan Kmalar Lulik baa sia, nebee sia nalo lia wa'in seluk, tuir Niakaan hakara. Tan Na'i Maromak Niakaan hahalok nia sia, ita hatene ha'ak, Niakaan dalan moris nia, loos tebes.

*Na'i Maromak Niakaan Oan naraik aan atu dadi baa ema raiklaran*

5 Oras ne'e, ha'u kdale lia raiklaran foun mak atu dadi baa loran ikus. Na'i Maromak la dala ida dauk katak baa Niakaan makbukar lale'an sia na'ak, sia mak atu babilan raiklaran nia, tan ema raiklaran mak atu babilan. 6 Iha Hakerek Moon, Bei Daud nusu baa Na'i Maromak lia nosi ema raiklaran folin na'ak,  
 "Na'i Maromak!  
 Tan saa Na'i Maromak titu ema raiklaran?  
 Tan saa Na'i Maromak nadomi sia?  
 Sia ema raiklaran da-daun dei!

7 Mais Na'i Maromak latan beran baa sia ti'an,  
 nebee sia dadi kre'is manesak no makbukar lale'an.

Na'i Maromak moos foo kneter baa sia, nodi foti sia,

8 nebee sia ukun baa sa-saa hotu-hotu mak Na'i Maromak nase'i ti'an nia."<sup>✧</sup>

Tebes. Tuir Bei Daud niakaan hakerek ne'e, Na'i Maromak nase'i ema raiklaran dadi baa ulun, nebee babilan hotu-hotu mak Nia nase'i ti'an. Mais tuir loos, ita sei la dala ida dauk hatene ema raiklaran ida mak ukun baa sa-saa hotu-hotu nunia.

9 Mais noo Ida mak bele ukun baa sa-saa hotu-hotu. Nia, mak Yesus. Nia namaan aan mai nein heik iha raiklaran, atu dadi baa ema raiklaran, mak natiu susar to'o mate. Nia mate nunia atu natudu Na'i Maromak laran di'ak baa ema raiklaran. Hotu, Na'i Maromak tonu Nia nodi fotinahaas Nia, nebee Nia ukun baa sa-saa hotu-hotu mak Na'i Maromak nase'i ti'an. 10 Makonak ti'an! Na'i Maromak nalo Yesus natiu susar, nebee Yesus bele loke dalan moris bodik ema raiklaran. Na'i Maromak nakara nunia, nebee ema wa'in bele moris namutuk no Nia iha lale'an. Nia, mak nase'i hotu-hotu. Hotu-hotu moris, tan Nia.

11 Kalo ema tuir Yesus dalan moris, Na'i Maromak nanis simu di'a-di'ak sia, nebee sia dadi baa Niakaan oan sia. Tan Na'i Maromak moos Yesus Aman, Yesus la moe temi sia na'ak,  
 "Emi ne'e, Ha'ukaan maun-biin-alin du'uk."

12 Yesus katak ti'an baa Niakaan Ama na'ak,  
 "Ha'u atu katak baa Ha'ukaan maun-biin-alin sia,

<sup>✧</sup> 1:12 Kananuk Sia 102:26-28

<sup>✧</sup> 1:13 Kananuk Sia 110:1

<sup>✧</sup> 2:8 Kananuk Sia 8:5-7

<sup>✧</sup> 2:12 Kananuk Sia

lia nosi Ama Niakaan dadi'ak!  
Ha'u atu kananu iha siakaan klaran,  
lia nosi Ama Niakaan maka'as!"<sup>☆</sup>

<sup>13</sup> Yesus moos dale na'ak,  
"Ha'u atu kaloon baa Na'i Maromak no-  
huun."

Hotu, Yesus dale tenik na'ak,  
"Mana mai lai! Ha'u iha ne'e,  
kamutuk ko Na'i Maromak oan sia,  
mak Nia latan baa Ha'u atu babi-  
lan."<sup>☆</sup>

<sup>14</sup> Na'i Maromak oan nia sia, ema raik-  
laran nanis. Tan baa nia, Yesus moos musti  
dadi baa ema raiklaran nu'u sia lai, foin Nia  
bele mate. Nodi mate, Nia bele nadau nola  
beran nosi diabu ulun. Diabu ulun nia aat  
basuk. Nia kaer beran atu babilan lia mak  
natali aan no lia mate. <sup>15</sup> Nia moos nalo  
ema raiklaran nata'uk lia mate, to'o sia tuir  
niakaan hakara, hanesan ata. Mais oras  
ne'e, Yesus sori ema raiklaran nosi siakaan  
ta'uk nia ti'an. <sup>16</sup> Malorek ti'an, Yesus mai  
lahoos atu tau matan baa Na'i Maromak  
Niakaan makbukar lale'an sia. Mais, Nia  
mai atu tau matan baa ita mak Bei Abraham  
husar-binan ne'e. <sup>17</sup> Tan lia nia, Yesus dadi  
manesak no ita mak Niakaan maun-biin-  
alin sia. Hodi nunia, Nia moos bele dadi  
baa itakaan na'ilulik boot mak tulun ita no-  
huun atu tuir Na'i Maromak hakaran. Nia  
moos natudu Niakaan dodan baa ita. Uluk,  
itakaan bei uluk sia nusu siakaan na'ilulik  
sia atu nalo sera, nebee Na'i Maromak kasu  
mohu siakaan salan. Mais oras ne'e, Yesus  
du'uk dadi baa sera ti'an, nebee Na'i Maro-  
mak kasu mohu itakaan salan. <sup>18</sup> Baa oras  
Yesus moris iha raiklaran, Nia netan susar  
wa'in basuk. Ema moos namaus Nia atu  
nalo sala. Mais Nia la monu. Tan lia nia,  
kalo ema namaus ita atu halo sala, Yesus  
bele tulun ita nebee ita keta monu.

### 3

*Na'i Maromak Niakaan Oan maka'as liu Bei  
Musa*

<sup>1</sup> Lia nune'e mamaluk sia! Na'i Maromak  
bolu nola emi ti'an. Nia moos nafoli emi  
na'ak, ema neon moon, nebee emi bele  
moris ho Nia iha lale'an. Tan lia nia sia,  
emi musti haneo lotu-lotuk lia nosi Yesus.  
Ita fiar ha'ak, Na'i Maromak mak solok Nia  
mai. Nia moos dadi na'ilulik boot bodik ita.  
<sup>2</sup> Baa oras Na'i Maromak solok Nia mai, Nia  
nalo tuir Na'i Maromak hakaran hotu-hotu.  
Hodi nunia, Nia dadi hanesan Bei Musa,

tan Bei Musa moos nalo tuir Na'i Maromak  
hakaran, baa oras nia naliku itakaan bei  
uluk sia.<sup>☆</sup> <sup>3</sup> Mais Yesus maka'as liu Bei  
Musa, tan Yesus nu'u uma kain ulun. Ema  
hotu-hotu natene na'ak, uma kain ulun  
maka'as liu ema mak serwisu iha uma nia  
laran. <sup>4</sup> Ema ida-idak nariik uma kain du'uk.  
Mais Na'i Maromak nariik hotu-hotu. <sup>5</sup> Bei  
Musa nalo tuir Na'i Maromak hakaran baa  
oras nia dadi ain-liman bodik Na'i Maromak  
eman uma laran. Baa oras nia, Bei Musa  
katak kedan lia saa mak Na'i Maromak atu  
nalo baa loran ikus. <sup>6</sup> Yesus moos nalo tuir  
Na'i Maromak hakaran, mais Nia lahoos  
ain-liman hanesan Bei Musa. Tan Yesus,  
mak Kristus. Nia, Na'i Maromak Oan, mak  
Na'i Maromak boi kedan ti'an hori uluk  
atu solok mai iha raiklaran ne'e. Kristus  
natene tebe-tebes babilan Ama Niakaan  
uma isin. Kalo ita kaer metin itakaan fiar,  
hodi haloon baa Kristus nohuun, ita moos  
dadi Na'i Maromak eman uma laran.

*Keta se'i kotuk baa Na'i Maromak hanesan  
bei uluk sia, tan sia la bele tama hanawa kole  
iha rai mak Nia nameno ti'an atu foo baa sia*

<sup>7</sup> Tan lia nia, emi musti hanono di'a-di'ak  
lia mak Kmalar Lulik dale na'ak,  
"Ohin loran ne'e, kalo emi rona Maromak  
Manfatin,

<sup>8</sup> keta ulun fatuk,  
nu'u ema nia sia  
mak la'o baa-mai to'o tinan haat  
nulu iha rai fuik.

Sia la no'uk rona baa Musa,  
to'o Na'i Maromak du'uk  
kre'is la bele neti neon ona no sia  
tenik.

<sup>9</sup> Hanoin kokon!  
Tinan haat nulu Ha'u kase'i tadak blaar oi-  
oik

iha siakaan oin besik!

Mais sia koko Ha'u nohuun atu nodi naree  
Ha'u kbele terus siakaan a'aat ka,  
lale.

<sup>10</sup> Tan lia nia, Ha'u kahibu sia ka'ak,  
'Emi ne'e, liu basuk ti'an!  
Emi se'i kotuk ti'an, la'o hela Ha'ukaan  
dalan,  
hodi tuir emikaan dalan kale'uk  
dei!

<sup>11</sup> Ha'u la kterus karee emikaan a'aat  
nunia tenik.

Ha'u kahibu emi ka'ak,  
'Emi la bele tama ona atu hanawa  
kole hamutuk ho Ha'u."<sup>☆</sup>

☆ 2:13 Yesaya 8:17, 18

☆ 3:2 Sura Renu Isra'el 12:7

☆ 3:11 Kananuk Sia 95:7-11

<sup>12</sup> Lia nune'e mamaluk sia! Sintidu di'a-di'ak! Keta arumak noo ema nosi emi mak nalo aat, to'o nia la fiar tenik, hotu se'i kotuk la'o nela Na'i Maromak mak moris nohuun. <sup>13</sup> Di'ak liu, sura lora emi hakbiit malu neon. Tan emi maus kona be'ur atu halo sala, to'o dadi ulun fatuk hotu la rona tenik baa Na'i Maromak. <sup>14</sup> Ita bele dadi soman ai ida ho Yesus Kristus, surak ita haloon baa Nia nohuun, hanesan baa oras ita foin fiar baa Nia.

<sup>15</sup> Kmalar Lulik moos dale na'ak, "Ohin lora ne'e, kalo emi rona Maromak Manfatin, keta ulun fatuk, hanesan ema nia sia, mak la'o baa-mai to'o tinan haat nulu iha rai fuik, tan sakar Bei Musa."✠

<sup>16</sup> Oras ne'e, ha'u atu kusu nune'e: Ema mak rona baa Bei Musa, hotu la'o nela nia, see sia? See tenik, kalo lahoos itakaan bei uluk sia mak Bei Musa du'uk foin nodi sai nosi rai Mesir. Tebes. <sup>17</sup> Ema mak nalo Maromak laran manas to'o tinan haat nulu nia, see sia? See tenik, kalo lahoos itakaan bei uluk sia. Sia moris kale'uk iha rai fuik, to'o sia mate, hotu hakoi iha nia. Tebes. <sup>18</sup> Ema mak kona hahibun nosi Na'i Maromak, to'o la bele tama baa rai nia atu nanawa kole namutuk no Nia, see sia? See tenik, kalo lahoos itakaan bei uluk sia. Tan sia la no'uk nanono baa Na'i Maromak.✠ <sup>19</sup> Malorek ti'an! Itakaan bei uluk sia la bele tama baa rai nia atu nanawa kole namutuk no Na'i Maromak, tan sia la fiar baa Nia.

## 4

*Kalo ita fiar baa Yesus Kristus, ita bele moris dame malu ho Na'i Maromak, hanesan ita hanawa kole ho Nia*

<sup>1</sup> Oras ne'e, ita musti hanoin halo naruk, tan sei noo mamenon ida nosi Na'i Maromak na'ak, Niakaan ema sia bele nanawa kole namutuk no Nia. Keta to'o ema ida nosi emi dudu sees Na'i Maromak mamenon nia. <sup>2</sup> Ita rona hola lia di'ak nia, hanesan bei uluk sia moos rona nola. Mais sia la fiar lia di'ak nia. Tan baa nia, sia la netan sotir saa ida. <sup>3</sup> Mais kalo ita fiar, ita bele hanawa kole hamutuk ho Na'i Maromak. Uluk, Nia nameno nunia bodik itakaan bei uluk sia, mais tan sia la fiar, Nia nahibu sia na'ak,

"Ha'u la kterus karee emikaan a'aat nunia ona.

Tan baa nia, Ha'u kakotu ka'ak, 'Emi la bele tama ona atu hanawa kole hamutuk ho Ha'u.'"

Tuir loos, ita hatene ha'ak, baa oras Na'i Maromak nase'i lale'an no raiklaran, Nia nadi'a kedan nebee Niakaan ema sia bele nanawa kole nodi moris namutuk no Nia.✠

<sup>4</sup> Iha lia Na'i Maromak nase'i lale'an no raiklaran, noo lia nosi Na'i Maromak nanawa kole na'ak,

"Na'i Maromak serwisu notu ti'an, hotu baa awan, mak kona baa lora dala hitu,

Nia nanawa."✠

<sup>5</sup> Iha Hakerek Moon, Na'i Maromak dale baa itakaan bei uluk sia na'ak,

"Emi la bele tama ona,

atu hanawa kole hamutuk ho Ha'u."✠

<sup>6</sup> Na'i Maromak nakara, nebee Niakaan ema sia nanawa kole nodi moris namutuk no Nia. Mais itakaan bei uluk sia mak rona uluk lia nia, sia la bele tama tan sia la nalo tuir Na'i Maromak hakaran. <sup>7</sup> Mais kleuleur, Na'i Maromak boi leet seluk, nebee Niakaan ema bele tama nanawa kole namutuk no Nia. Nia nodi Bei Daud nakerek na'ak, "Kalo ohin lora ne'e, emi rona Maromak Manfatin,

keta hamonas emikaan neon,

mais hanono di'a-di'ak baa."✠

<sup>8</sup> Baa oras Bei Daud nakerek na'ak "ohin lora ne'e", nia la natudu lora oras Yosua nala'o nodi bei uluk siakaan oan sia tama baa rai Kana'an. Lale! Tan oras Bei Daud nakerek nunia, sia hotu-hotu mate kleur ti'an.✠ <sup>9</sup> Tan lia nia, ita hatene ha'ak, Na'i Maromak nadi'a oras seluk ti'an, nebee Niakaan ema sia bele nanawa kole nodi moris namutuk no Nia. <sup>10</sup> Ema mak tama nanawa kole namutuk no Na'i Maromak, nanawa ti'an nosi siakaan serwisu, hanesan Na'i Maromak moos nanawa nosi Niakaan serwisu kona baa lora dala hitu, baa oras Nia nase'i notu raiklaran ne'e.✠ <sup>11</sup> Dadi hariik metin, nebee emi bele tama hanawa kole nodi moris hamutuk ho Nia. Keta to'o, noo ema mak la bele tama, tan la no'uk nanono Manfatin, hanesan itakaan bei uluk nia sia.

<sup>12</sup> Maromak Manfatin natudu dalam moris mak loos. Manfatin nia noo beran

✠ 3:15 Kananuk Sia 95:7-8 ✠ 3:18 Sura Renu Isra'el 14:1-35 ✠ 4:3 Kananuk Sia 95:11 ✠ 4:4 Lia Uluk Fohon 2:2 ✠ 4:5 Kananuk Sia 95:11 ✠ 4:7 Kananuk Sia 95:7-8 ✠ 4:8 Hanoin Hikar Dalam Moris 31:7; Yosua 22:4 ✠ 4:10 Lia Uluk Fohon 2:2

atu tama baa itakaan neon laran, nodi tetu itakaan hanoin no itakaan hakaran hotu-hotu. Manfatin nia ro'at liu taha mak bele taa isin fera ruin.<sup>13</sup> Iha lale'an no raiklaran tomak, la noo lia ida kois mak nakfunin nosi Na'i Maromak. Hotu-hotu nakloke moho nu'u ema nodi taha taa isin fera ruin ti'an. Hanoin, tan nosi ikus, ita ida-idak musti hataa baa Nia hosi itakaan hahalok hotu-hotu.

*Na'i Maromak Niakaan Oan Yesus dadi na'ilulik mak maka'as liu na'ilulik uluk sia*

<sup>14</sup> Ita bele kaer metin itakaan fiar, tan Na'i Maromak Oan Yesus dadi ti'an baa itakaan na'ilulik boot. Nia maka'as liu na'ilulik seluk sia, tan Nia tama lale'an ti'an nodi naloos kedan ita iha Na'i Maromak oin. <sup>15</sup> Nia bele naloos ita di'a-di'ak, tan Nia moos dadi ti'an baa ema raiklaran nu'u ita. Nia moos kona hamaus atu nalo sala hanesan ita, mais Nia la monu kedas. <sup>16</sup> Tan lia nia, ita lalika hata'uk hare'is aan baa Na'i Maromak iha Niakaan kadera ukun. Nia laran di'ak. Kalo ita hamulak hodi husu tulun baa Nia, Nia nanis natudu Niakaan dodan nodi tulun ita, kona baa Niakaan oras.

## 5

<sup>1</sup> Ema raiklaran ida mak dadi na'ilulik boot, niakaan serwisu mak ne'e: musti tulun ema, nebee sia bele talin malu no Na'i Maromak. Musti simu sera tunun no sera seluk sia, atu latan baa Na'i Maromak. Hotu, musti tunu sera nia, nebee Na'i Maromak kasu moho siakaan salan. <sup>2</sup> Kalo noo ema mak la natene dalan moris loos, lale, ema mak sai nosi dalan nia ti'an, na'ilulik musti netu aan no sia. Nia musti natudu laran di'ak baa sia, tan nia moos ema raiklaran mak maus monu hanesan sia. <sup>3</sup> Tan na'ilulik moos monu baa sala, nia moos musti nalo sera, nebee Na'i Maromak kasu moho niakaan salan du'uk. <sup>4</sup> Ema la bele foti aan du'uk atu dadi na'ilulik boot. Tan Na'i Maromak mesan mak noo beran atu foti ema nunia, hanesan uluk Nia foti Musa maun Harun. <sup>5</sup>

<sup>5</sup> Nunia moos Kristus. Nia la foti aan du'uk dadi na'ilulik boot. Na'i Maromak mak foti Nia. Uluk, Na'i Maromak dale na'ak, "O ne'e, Ha'uakaan Oan.

Ohin loran ne'e, Ha'u kfoti O atu kaer ukun." <sup>6</sup>

<sup>6</sup> Hakerek Moon moos na'ak, "O ne'e, dadi na'ilulik mak oin ida nu'u Melkisedek uluk nia, mais O dadi na'ilulik to'o nima-nimak." <sup>7</sup>

<sup>7</sup> Baa oras Yesus Niakaan moris iha raiklaran ne'e atu moho, Nia namulak la nanawa nodi tanis nusu tulun baa Na'i Maromak, nebee Na'i Maromak nakbiit Nia. Nia natene na'ak, Na'i Maromak beran bele sori Nia. Hotu, Na'i Maromak nanono baa Yesus, tan Yesus nakneter Na'i Maromak tebe-tebes. <sup>8</sup> Masik Yesus nia, Na'i Maromak Oan, Nia musti netan susar, atu nanorin aan tuir Na'i Maromak hakaran. <sup>9</sup> Hodi nunia, Nia nalo tuir Na'i Maromak hakaran to'o tetuk. Tan lia nia, Nia dadi Moris Huun bodik ema hotu-hotu mak fiar baa Nia, nebee sia bele moris nohuun no Na'i Maromak. <sup>10</sup> Na'i Maromak moos foti Nia dadi na'ilulik ulun oin ida nu'u na'ilulik Melkisedek uluk nia.

*Keta soe lakon emikaan fiar baa Kristus*

<sup>11</sup> Mamaluk sia, sei noo lia wa'in tenik mak ha'u kakara dale kosi lia Kristus no Melkisedek nia. Mais ha'u susar kalore lia nia sia, tan emi sei hanesan lawarik momok oan mak sei la natene malolok dauk. <sup>12</sup> Emi ne'e fiar kleur ti'an. Tuir loos, emi musti dadi ti'an baa ema manorik. Mais hatene hodi baa, emi sei nu'u kau mea oan mak sei la bele naa dauk, tan foin sei nemu susu dei. Ema musti nanorin tenik emi lai nosi lia tatuur sia nosi Na'i Maromak Niakaan Hakerek Moon isin. <sup>13</sup> Ha'u kanesa emi baa kau mea oan nunia, tan emi sei la hatene dauk hanorin tatuur nosi lia Kristus mak nalo emi moris loos. <sup>14</sup> Kalo kau mea oan boot ti'an, nia la nemu susu ona, mais naa hahaak monas. Emi musti nunia ti'an. Emi musti hanorin aan atu hatene tebe-tebes Na'i Maromak hanorin, to'o hatene lia mak di'ak no lia mak aat.

## 6

<sup>1</sup> Tebes, mamaluk sia! Emi musti hanorin aan hosi hanorin mak le'an liu, tan ema fiar kleur ti'an. Kalo ema ida foin fiar baa Kristus, musti nanorin aan nosi lia tatuur nu'u: lia ema musti la'o nela siakaan salan sia; lia ema fiar baa Na'i Maromak; <sup>2</sup> lia sarani; lia ri liman atu simu Na'i Maromak Kmalara

✠ 5:3 Ukun-badu Na'ilulik 9:7 ✠ 5:4 Ema Isra'el Sai Nosi Mesir 28:1 ✠ 5:5 Kananuk Sia 2:7 ✠ 5:6 Kananuk Sia 110:4 ✠ 5:7 Mateus 26:36-46; Markus 14:32-42; Lukas 22:39-46 ✠ 5:13 1 Korintus 3:2

Lulik; lia Na'i Maromak atu nalo ema mak mate ti'an moris nikar; no lia ema musti nataa Na'i Maromak nosi siakaan hahalok. <sup>3</sup> Lia nia sia fatan bodik ema mak foin fiar. Mais ita lalika hanorin aan rua-ruan hosi lia tatuur sia. Kalo Na'i Maromak foo leet, ita musti hanorin aan hosi lia mak le'an liu lia tatuur nia sia.

<sup>4</sup> Tuir loos, noo ema mak natene ti'an Kristus hanorin. Sia noran ti'an Na'i Maromak laran di'ak, to'o Na'i Maromak solok Niakaan Kmalar Lulik bodik sia. <sup>5</sup> Sia natene ti'an Maromak Manfatin. Sia noran ti'an Niakaan beran mak Nia atu tau baa oras rai falu fila. <sup>6</sup> Masik nunia moos, sia soe lakon siakaan fiar nia, nodi tali'ur la'o nela Kristus. Tan lia nia, la noo dalan ona bodik sia atu bele fila nusu pardua, hotu moris di'a-di'ak nikar no Na'i Maromak. Tebes. Kalo ema la no'uk nalo neon aat nunia, lia nia hanesan sia na'in du'uk nedi no'o nikar Na'i Maromak Oan baa ai karuus, hotu nale'uk Nia iha ema lear oin.

<sup>7</sup> Ema oin nunia, hanesan rai isin aat. Tuir dalan loos, kalo udan tuun ti'an, rai di'ak bele nasai isin mak noo folin bodik ema mak fila rai. Hotu Na'i Maromak natuun matak-malirin nebee nalo rai nia isin hetak wa'in. <sup>8</sup> Mais ema mak tali'ur Kristus, hanesan rai mak nasai ai tarak dei. La noo folin ona. La kleur falik, Na'i Maromak namaan aan mai kastikar rai nia. Hotu Nia sunu mohu rai isin mak la noo folin nia. ✧

<sup>9</sup> Mamaluk sia mak ha'u kadomi! Masik ha'u kdale maka'as nunia moos, ha'u katene, emi la se'i kotuk baa Kristus. Emi fiar Nia ti'an. Emi moris moos noo halo di'ak ti'an. <sup>10</sup> Hanoin! Na'i Maromak neon loos. Nia la nalu'a emikaan kosar ween. Emi serwisu maka'as ti'an atu tulun no hadomi Niakaan ema sia. Emi hala'ok Niakaan serwisu nia hori uluk. Oras ne'e moos, sei nunia. <sup>11</sup> Mais oras ne'e, ha'u kakara nebee emi serwisu maka'as liu tenik, hodi halo tuir nunia bei-beik. Hodi nunia, emi atu simu lia di'ak hotu-hotu mak emi haloon hosi Na'i Maromak. <sup>12</sup> Surak, keta baruk teen! Haninu ema mak fiar kleur ti'an baa Na'i Maromak. Tan sia naloon nohuun baa Nia, to'o sia simu nola saa mak Nia nameno ti'an baa sia.

<sup>13-16</sup> Knaninuk hanesan itakaan Bei Abraham. Uluk aan, Na'i Maromak namate menon no nia, nodi narai aan. Kalo ema

raiklaran narai aan, sia temi Na'i Maromak naran, nebee Na'i Maromak dadi baa siakaan mataa lia, tan Na'i Maromak boot liu sia. Kalo ema raiklaran nalo lia, sia moos natebes dalen nodi narai aan, temi Na'i Maromak naran. Ema raiklaran siakaan hahalok sia, nunia nanis. Mais baa oras Na'i Maromak narai aan no Bei Abraham, Nia nodi Niakaan naran du'uk, tan la noo naran mak boot liu Maromak. Nia nameno na'ak, "Ha'u nanis katuun matak-malirin baa o mo okaan husar-binan.

Sia atu bea wa'in,  
to'o la noo ema mak bele sura nola sia." ✧

Na'i Maromak nameno notu nunia, Bei Abraham moos fiar nodi naloon nohuun baa Na'i Maromak, masik kleu-leur foin nia simu saa mak Na'i Maromak nameno ti'an nia. <sup>17</sup> Hodi nunia, ita hatene ha'ak, kalo Na'i Maromak namate menon no Niakaan ema, Nia narai aan atu natebes na'ak, saa mak Nia nameno nia, nanis tebes. <sup>18</sup> Noo lia oik rua mak la maseluk. Ida mak, Na'i Maromak mamenon. Ida tenik mak, Na'i Maromak narai aan nodi natebes mamenon nia. Kalo Na'i Maromak nameno lia ida ti'an, Nia nanis nalo tuir, tan Nia la bosok. Ita lalika neon ruak baa Niakaan mamenon nia. Tan ita halai baa buka moris ti'an iha Nia, oras ne'e ita hein hodi haloon baa Nia nohuun. <sup>19</sup> Hodi nunia, ita neon noku ti'an, hanesan bero sai nosi laloran, nakrai aan baa namon. Ita haloon baa Yesus Kristus, mak itakaan na'ilulik boot. Uluk, kona baa ema Yahudi siakaan loran di'ak, na'ilulik boot loke tais odamatan iha ke'an hamulak fatik atu tama baa nasoru Na'i Maromak iha Ke'an Lulik Kaliuk. ✧ <sup>20</sup> Oras ne'e, Yesus tama uluk ti'an atu loke dalan bodik ita. Nia, na'ilulik boot oin ida nu'u Melkisedek uluk nia. Mais Yesus maka'as liu na'ilulik uluk sia, tan Nia nala'ok nimanimak Niakaan serwisu. ✧

## 7

*Na'ilulik Melkisedek aas liu na'ilulik Lewi no husar-binan sia*

<sup>1-3</sup> Uluk aan, Melkisedek dadi na'i baa kota Salem. Nia moos na'ilulik bodik ema mak lo'u-sudur baa Na'i Maromak Mak Aas Kaliuk. Niakaan naran Melkisedek, lia isin na'ak, "Na'i Neon Loos". Na'i Salem lia isin na'ak, "Na'i Dame". La noo ema ida mak natene Melkisedek huun dikin. La noo

✧ 6:8 Lia Uluk Fohon 3:17-18

✧ 6:13-16 Lia Uluk Fohon 22:16-17

✧ 6:19 Ukun-badu Na'ilulik 16:2

✧ 6:20



mak natene niakaan ina, niakaan ama, no niakaan bei uluk sia. La noo mak natene niakaan oras moris, no oras mate. Tan baa nia, ita bele hanesa Melkisedek no Na'i Maromak Oan Yesus, tan Melkisedek moos dadi na'ilulik to'o nima-nimak.

Baa dala ida, na'i na'in hira mai no siakaan sondadu sia atu nadau nola naha nosi Bei Abraham niakaan mamaluk sia. Hotu, Bei Abraham baa natuda namutuk no niakaan mamaluk sia, to'o natoba nola na'in nia sia. Bei Abraham sia moos nola nikar siakaan naha hotu-hotu. Baa oras Bei Abraham la'o fila, Melkisedek sai nosi kota Salem atu baa nasoru nia. Hotu, Melkisedek dale natuun matak-malirin baa Bei Abraham na'ak, "Nebee Na'i Maromak Mak Aas Kaliuk natuun matak-malirin baa o." Hotu Bei Abraham fa'e foo baa Melkisedek fa'ek ida nosi fafa'ek sanulu nosi naha hotu-hotu mak nia nadau nola nikar nia. Nia foo nunia, tan Melkisedek, na'ilulik nosi Na'i Maromak Mak Aas Kaliuk.✠

<sup>4</sup> Hanoin di'a-di'ak lia Melkisedek ne'e! Bei Abraham fa'e foo baa nia fa'ek ida nosi fafa'ek sanulu nosi naha hotu-hotu mak di'ak kaliuk mak nia nola nikar ti'an nia. Tan lia nia, ita hatene ha'ak, Melkisedek nia, ema boot. <sup>5</sup> Mais baa oras nia, Na'i Maromak sei la foti ema ida dauk dadi na'ilulik. To'o Bei Abraham niakaan bei oan Lewi iha, foin Na'i Maromak foti Lewi no niakaan husar-binan sia dadi baa na'ilulik bodik hunun Isra'el hotu-hotu. Na'i Maromak moos natuun ukun na'ak, hunun seluk sia musti fa'e foo baa ema nosi hunun Lewi, fa'ek ida nosi fafa'ek sanulu nosi to'os isin.✠ <sup>6</sup> Masik Melkisedek lahoos Lewi niakaan husar-binan moos, bei Abraham fa'e foo baa nia fa'ek ida nosi fafa'ek sanulu, tan nia nafoli Melkisedek nia na'ak, ema boot. Baa oras nia, Bei Abraham simu mamenon ti'an nosi Na'i Maromak na'ak, Na'i Maromak atu natuun matak-malirin baa nia. Masik nunia moos, Melkisedek sei dale na'ak, "Nebee Na'i Maromak Mak Aas Kaliuk natuun matak-malirin baa o." <sup>7</sup> Ne'e moos dadi kakaer na'ak, Melkisedek nia, ema boot. Tan ema mak dale foo matak-malirin, nanis boot liu ema mak simu matak-malirin. <sup>8</sup> Na'ilulik sia hotu-hotu bele simu nola fa'ek ida nosi fafa'ek sanulu. Mais tan sia ema raiklaran da-

daun dei, kleu-leur sia moos mate. Na'ilulik Melkisedek moos simu fa'ek ida nosi fafa'ek sanulu. Mais ita bele katak ha'ak, nia moris nohuun, tan Hakerek Moon la katak na'ak nia mate. <sup>9-10</sup> Tan Bei Abraham fa'e foo baa Melkisedek fa'ek ida nosi fafa'ek sanulu, ita bele katak ha'ak, Bei Abraham selu kedan ti'an fa'ek ida nosi fafa'ek sanulu bodik niakaan bei oan Lewi.

*Ita buka na'ilulik foun, tan na'ilulik tuan la bele tulun ita to'o la hoo sala ona*

<sup>11</sup> Baa oras Lewi niakaan husar-binan sia dadi na'ilulik, Na'i Maromak boi Bei Musa maun Harun dadi na'ilulik boot dala uluk. Na'ilulik sia serwisu natudu dalan nebee ema bele moris loos no di'a-di'ak no Na'i Maromak. Mais, masik ema tuir ukun-badu hotu-hotu moos, na'ilulik oin nu'u Harun la bele nalo sia dadi ema moon. Tan lia nia, musti noo na'ilulik oin seluk, nu'u Melkisedek. <sup>12</sup> Mais, kalo noo na'ilulik foun mak seluk na'ilulik tuan, musti seluk noo ukun-badu tuan.

<sup>13</sup> Na'ilulik foun nia, mak Yesus. Nia moris nosi ema hunun seluk, lahoos nosi ema hunun Lewi. Tuir Ukun-badu Bei Musa, na'ilulik oin nu'u Harun, musti mai nosi hunun Lewi dei, la bele nosi hunun seluk. <sup>14</sup> Mais ita hotu-hotu hatene ha'ak, itakaan Na'in Yesus Kristus moris nosi hunun Yahuda. Tuir Ukun-badu Bei Musa, la noo na'ilulik nosi hunun nia.

<sup>15</sup> Mais oras ne'e, Na'i Maromak la tau tenik ukun-badu tuan nia, tan Yesus iha ti'an. Nia dadi na'ilulik foun nu'u Melkisedek. <sup>16</sup> Na'i Maromak foti Nia, lahoos tan Niakaan hunun, mais tan Nia noo beran atu moris to'o nima-nimak. La noo ida moos mak bele nadodok Nia. <sup>17</sup> Hakerek Moon na'ak,

"O ne'e, dadi na'ilulik to'o nima-nimak, tan O, oin ida nu'u Melkisedek uluk nia."✠

<sup>18</sup> Ne'e na'ak, Ukun-badu tuan mak uluk Na'i Maromak foo baa Bei Musa, la noo beran ti'an atu tulun ema. Tan baa nia, Na'i Maromak natuka Ukun-badu tuan nia. <sup>19</sup> Tan masik ema moris nodi nalo tuir Ukun-badu tuan nia sia hotu-hotu moos, sia sei noo sala. Tan lia nia, Na'i Maromak loke seluk dalan mak di'ak kaliuk, nebee ita bele moris dame malu ho Nia.

✠ 7:1-3 Lia Uluk Fohon 14:17-20

✠ 7:5 Sura Renu Isra'el 18:21

\* 7:9-10 Bei Abraham bele selu kedan ti'an,

bodik niakaan oa bein Lewi, tan ema Yahudi naneo na'ak, iha bei uluk isin lolon, noo kedan ti'an, siakaan husar-binan fini. ✠ 7:17 Kananuk Sia 110:4

*Yesus nia, na'ilulik mak maka'as liu na'ilulik uluk sia*

<sup>20</sup> Uluk, baa oras Na'i Maromak foti Lewi husar-binan sia dadi baa na'ilulik, Nia la nameno nodi narai aan no sia. <sup>21</sup> Mais baa oras Nia foti Yesus dadi baa na'ilulik, Nia nameno na'ak,

"Ha'u ne'e, Na'in!

Ha'u karai aan ka'ak, Ha'u la kseluk lia saa ida mak Ha'u kamento ti'an.

Ha'u kfoti O dadi baa na'ilulik, nebee mala'ok Okaan serwisu nohuun."<sup>☆</sup>

<sup>22</sup> Nodi mamenon nia, Na'i Maromak nodi Yesus natebes baa ita na'ak, Nia atu namate menon mak di'ak kaliuk tenik no ita.

<sup>23</sup> Uluk, na'ilulik tuan sia kona seluk nohuun, tan sia mate. <sup>24</sup> Mais Yesus, dadi na'ilulik foun mak la mate. Nia nala'o Niakaan serwisu nohuun. La noo ida mak seluk Nia. <sup>25</sup> Nia bele sori ema hotu-hotu mak nakara mai baa Na'i Maromak nodi Niakaan naran. Tan Nia moris nohuun, Nia dadi itakaan Ema iha Na'i Maromak oin mak tulun ita nohuun.

<sup>26</sup> Tebes. Yesus ne'e, na'ilulik boot mak fatan bodik ita. Nia moon, la nalo sala sa-saa. Nia seluk nosi ita ema maksalan. Na'i Maromak moos foti-nahaas Nia liu hotu-hotu iha lale'an no raiklaran. <sup>27</sup> Tan lia nia, Yesus di'ak liu na'ilulik boot tuan sia hotu-hotu. Uluk, na'ilulik boot tuan sia musti sera du'uk sera tunun sura loron, nebee Na'i Maromak kasu mohu siakaan salan. Foin sia bele nalo sera bodik ema seluk. Mais Yesus la nalo hei-hein nunia, tan Nia latan isin lolon du'uk dadi baa sera dala ida dei. Sera nia to'o ti'an, bodik Na'i Maromak kasu mohu ema raiklaran salan.<sup>☆</sup>

<sup>28</sup> Tuir Bei Musa Ukun-badu, musti foti ema raiklaran dadi na'ilulik boot. Mais na'ilulik boot oin nunia, sei noo sala no bele mate. Tan lia nia, Na'i Maromak namate menon foun na'ak, Nia atu foti Niakaan Oan dadi na'ilulik boot. Tan Niakaan Oan, la noo sala kois. Nia moos nafati nohuun.

## 8

*Na'i Maromak nodi Kristus atu namate menon foun mak di'ak liu mamenon tuan*

<sup>1</sup> Lia isin nosi lia mak ha'u kdale ne'e sia, nune'e: oras ne'e, ita hoo na'ilulik boot mak maka'as liu na'ilulik boot uluk sia. Nia, mak Yesus. Nia nabesi aan kaer

ulukun iha lale'an, iha Na'i Maromak Mak Aas Kaliuk sorin kwana.<sup>☆</sup> <sup>2</sup> Nia nala'ok Niakaan serwisu iha Na'i Maromak Niakaan Fatin Lulik. Fatin nia, Na'i Maromak du'uk mak nalo, lahoos ema raiklaran.

<sup>3</sup> Na'ilulik boot siakaan serwisu mak ne'e: musti nodi sera tunun no sera seluk atu foo baa Na'i Maromak. Tan lia nia, Yesus moos musti nodi sera. <sup>4</sup> Mais Yesus la nala'ok Niakaan serwisu iha raiklaran, tan noo na'ilulik iha raiklaran ti'an mak foo sera baa Na'i Maromak tuir Ukun-badu Bei Musa. <sup>5</sup> Sia nala'o siakaan serwisu iha Batane Hamulak. Batane Hamulak nia, ilas nu'u Uma Hamulak Huun iha lale'an. Baa oras Bei Musa atu nariik Batane nia, Na'i Maromak foo natene na'ak, "Manoin di'a-di'ak! O musti malo tebe-tebes tuir ilas mak Ha'u katudu ti'an baa o iha foho leten nia!"<sup>☆</sup> <sup>6</sup> Na'i Maromak katak tebes baa Bei Musa nunia. Mais Yesus Niakaan serwisu maka'as liu na'ilulik tuan siakaan serwisu. Oras ne'e, Na'i Maromak namate menon mak di'ak liu mamenon tuan, tan Nia nodi Yesus dadi ailaete, nebee ema raiklaran bele dame malu no Nia.

<sup>7</sup> Uluk, Na'i Maromak namate menon tuan no Bei Musa baa oras natuun Ukun-badu. Mais ema raiklaran la bele moris loos tuir Ukun-badu nia sia. Tan sia la bele moris tuir Na'i Maromak mamenon nunia, sia la bele di'a-di'ak no Nia. Ne'e na'ak, musti noo mamenon foun mak natudu dalan foun nebee ema raiklaran bele di'a-di'ak no Na'i Maromak. <sup>8</sup> Uluk, Nia nasee Niakaan ema sia, oras sia nakur bei-beik Niakaan Ukun-badu tuan. Oras Nia la terus tenik ti'an, Nia nahibu sia na'ak, "Rona di'a-di'ak, tan Ha'u ne'e, emikaan Na'in!

Ha'u atu kamate menon foun ko ema klubun Isra'el, no ema hunun Yahuda.

<sup>9</sup> Lia mamenon mak Ha'u atu kamate ko sia nia, la manesak no lia mamenon mak uluk Ha'u kamate ko siakaan bei uluk sia.

Uluk, Ha'u kaer siakaan liman, kodi kala'o sia sai kosi rai Mesir.

Mais sia la nalo tuir saa mak sia nameno ti'an no Ha'u.

Tan baa nia, Ha'u la ko'uk titu tenik sia ona.

☆ 7:21 Kananuk Sia 110:4

☆ 7:27 Ukun-badu Na'ilulik 9:7

☆ 8:1 Kananuk Sia 110:1

☆ 8:5 Ema Isra'el Sai

- <sup>10</sup> Lia mamenon mak Ha'u atu kamate ko ema hunun Isra'el, isin nune'e:  
Ha'u atu krai Ha'ukaan ukun-badu iha siakaan kakutak laran.  
Ha'u atu kakerek Ha'ukaan ukun iha siakaan neon laran.  
Hotu Ha'u kdadi baa siakaan Maromak.  
Sia moos dadi baa Ha'ukaan ema.
- <sup>11</sup> Sia lalika hanorin tenik baa siakaan maluk sia,  
no maun-biin-alin sia ha'ak,  
'Emi musti hatene Na'i Maromak!'  
Sia lalika dale nunia ona, tan hotu-hotu natene Ha'u ti'an,  
nahuu nosi kau mea oan to'o matas.
- <sup>12</sup> Masik sia nalo sala moos,  
Ha'ukaan neon atu monu baa sia.  
Ha'u moos kalu'a lakon siakaan salan hotu-hotu."<sup>✠</sup>
- <sup>13</sup> Tan Na'i Maromak dale na'ak, Nia atu namate menon foun no sia, ita bele hatene ha'ak, mamenon tuan nia, la noo folin ti'an. La kleur falik, lakon mohu ona.

## 9

*Yesus dadi sera mak di'ak liu sera tuan sia*

- <sup>1</sup> Oras ne'e, ha'u atu kfoo katene baa emi lia nune'e: baa oras Na'i Maromak namate menon dala uluk no itakaan bei uluk sia, Nia moos natuun ukun na'ak, sia musti nariik hamulak fatik, nebee sia bele lo'u-sudur baa Nia tuir ukun niakaan lala'ok.
- <sup>2</sup> Iha hamulak fatik nia, noo lalawar no batane boot ida. Iha batane niakaan ke'an oin, noo badut sasukun no hadak ida, mak na'ilululik sia nodi rai tubi mak sia sera baa Na'i Maromak. Sia nanaran ke'an oin nia na'ak, *Na'i Maromak Ke'an Lulik*.<sup>✠</sup>
- <sup>3</sup> Tais odamatan boot ida moos hisa iha nia, hodi heli ke'an ida seluk, mak sia nanaran na'ak, *Na'i Maromak Ke'an Lulik Kaliuk*.<sup>✠</sup>
- <sup>4</sup> Iha tais odamatan nia oin, noo hadak mean ida, hodi tunu ai morin bodik Na'i Maromak. Iha Ke'an Lulik Kaliuk laran noo ai balun mean ida, mak sia nanaran na'ak, *Ai Balun Mamenon*. Iha ai balun nia laran, sia rai naha uluk aan sia, atu nodi foo natene nosi lia Na'i Maromak mamenon

mak Nia namate ti'an no sia. Iha ai balun nia noo botir mean ida mak nahisi tubi *manna*. Tubi nia, tubi mak Na'i Maromak natuun nosi lala'an, bodik itakaan bei uluk sia baa oras sia salaen iha rai fuik. Iha ai balun nia moos noo Bei Harun niakaan kno'an maran mak uluk noo tubun. Iha nia moos noo fatuk kabelak mak Na'i Maromak nodi ba'at Ukun-badu, mak Nia foo baa Bei Musa hori hirak nia.<sup>✠</sup>

<sup>5</sup> Iha ai balun tatakan noo ai'oik kabaas rua. Ai'oik rua nia ilas hanesan Na'i Maromak Niakaan makbukar lala'an mahoo liras. Sia no'i nariik nodi liras nakfelar belar, taka nola ai balun nia, tan ai balun leten nia, fatik kabaas mak natudu Na'i Maromak dodan baa ema raik-laran. Mais oras ne'e, ha'u la koo leet atu kdale to'o lotu-lotuk kosi lia naha nia sia.\*

<sup>6</sup> Siakaan lala'ok babilan naha iha Na'i Maromak Niakaan Batane Hamulak laran, nunia nanis. Sura loran na'ilulik sia tama-sai ke'an oin nia atu nala'ok serwisu.<sup>✠</sup>

<sup>7</sup> Mais na'ilulik boot mesan dei mak bele tama baa Ke'an Lulik Kaliuk nia. Nia la bele tama sura leet, tan tinan ida laran, bele tama isin ida dei. Oras tama, nia musti nodi sera tunun raan, atu nisik baa Ai Balun Mamenon tatakan. Hodi nunia, Na'i Maromak kasu mohu na'ilulik nia no niakaan ema siakaan salan hotu-hotu. Masik sala mak sia nalo la nodi neon no laran moos, Nia kasu mohu.<sup>✠</sup>

<sup>8</sup> Na'i Maromak nodi Niakaan Kmalar Lulik atu nalore baa ita na'ak, kalo tais odamatan nia sei neli dalam tama baa Ke'an Lulik Kaliuk nia, ne'e na'ak, ukun tuan sei nafati. Ema raiklaran la bele tama baa nariik iha Na'i Maromak oin. <sup>9</sup> Lia ne'e sia hotu-hotu dadi baa knaninuk mak Kmalar Lulik nodi atu nanorin ita mak moris baa oras ne'e. Uluk, itakaan bei uluk sia nodi siakaan sera tunun no sera seluk sia, foo baa na'ilulik, nebee Na'i Maromak kasu mohu siakaan salan. Mais, masik sia nodi sera wa'in boot nunia moos, sera nia sia la bele namoos siakaan neon no la bele nalakon horan sala iha siakaan neon laran.

<sup>10</sup> Saa mak sia nalo nia, tuir ukun-badu dei. Noo ukun-badu mak naruka na'ak, sia la bele naa ne'e, la bele nemu nia. Ukun-badu seluk na'ak, musti fasi isin lolon

✠ 8:12 Yeremia 31:31-34 ✠ 9:2 Ema Isra'el Sai Nosi Mesir 26:1-30, 25:23-40 ✠ 9:3 Ema Isra'el Sai Nosi Mesir 26:31-33 ✠ 9:4 Ema Isra'el Sai Nosi Mesir 30:1-6, 25:10-16, 16:33; Sura Renu Isra'el 17:8-10; Ema Isra'el Sai Nosi Mesir 25:16; Hanoin Hikar Dalam Moris 10:3-5 \* 9:5 Na'i Maromak Niakaan makbukar lala'an mahoo liras iha ne'e, lia Yunani na'ak, 'kerubim'. Makbukar lala'an nanis, lia Yunani na'ak, 'angelos'. Sia la noo liras. Leno noo, *Lia Uluk Fohon* 3:24, no Ema Isra'el Sai Nosi Mesir 25: 18-22. ✠ 9:6 Sura Renu Isra'el 18:2-6 ✠ 9:7 Ukun-badu Na'ilulik 16:2-34

no haa-hemu fatik tuir ukun-badu lala'ok. Mais tuir loos, ukun-badu nia sia babilan loos ema isin luan dei, lahoos babilan ema neon laran. Masik nunia moos, ukun-badu nia musti la'o bei-beik, to'o Na'i Maromak seluk nodi ukun-badu foun.

<sup>11</sup> Mais oras ne'e, Ema mak Na'i Maromak nameno kedan hori uluk nia, iha ti'an. Nia, mak Kristus. Nia namaan aan mai atu dadi itakaan na'ilulik boot. Nia nalo lia di'ak ti'an bodik ita.† Nia nala'ok Niakaan serwisu, hanesan na'ilulik tuan, mais Nia serwisu iha hamulak fatin mak maka'as liu tebes. Niakaan hamulak fatik nia, la iha raiklaran, tan lahoos ema raiklaran mak nalo. <sup>12</sup> Nia moos tama baa Ke'an Lulik Kaliuk nia atu nasoru Na'i Maromak, hanesan na'ilulik tuan sia nala'ok tinan ida, isin ida. Baa oras tama, Nia moos nodi raan atu foo baa Na'i Maromak. Mais seluk, tan Kristus la nodi sera tunun raan. Nia nodi raan du'uk, tan Nia mate ti'an dadi sera bodik ita. Nia nodi raan du'uk isin ida dei, nebee sori ita nosi sala to'o nima-nimak.

<sup>13</sup> Tebes! Kristus raan maka'as liu sera tunun raan. Tuir Ukun-badu mak Na'i Maromak foo baa Bei Musa, kalo ema nalo sala, ema nia dadi sasobos to'o la fatan lo'u-sudur baa Na'i Maromak. Kalo ema nia nakara moos nikar, nia musti baa na'ilulik atu nalo sera, nebee sera raan nia bele namoos nikar nia. Noo sera oi-oik. Balu nodi bibi raan, balu nodi karau baka raan. Ukun-badu ida tenik na'ak, kalo ema kaer ema maten, nia dadi sasobos iha Na'i Maromak oin. Kalo ema nia nakara moos nikar, na'ilulik musti foti nola ahukresan nosi karau baka salak tunun, hotu nodi ahukresan nia, nisik baa ema sasobos ulun, nebee nia dadi moos nikar.✠

<sup>14</sup> Kalo sera tunun raan bele namoos ema isin luan, Kristus raan bele namoos liu tan tenik! Kristus raan nalo ita hakbois hosi sala, nodi namoos itakaan neon laran. Uluk, ita kona lelen nosi Na'i Maromak tan itakaan salan. Mais baa oras Kristus mate, Kmalar Lulik mak moris nohuun, tulun Nia nebee Nia latan isin lolon baa Na'i Maromak hanesan sera tunun mak kabaas. Oras ne'e, ita la kona lelen ona, mais ita bele lo'u-sudur tuir dalan loos baa Maromak mak moris nohuun.

<sup>15</sup> Tan Kristus raan maka'as nia, Na'i Maromak nodi Nia atu namate mamenon foun no ema hotu-hotu mak Na'i Maromak bolu ti'an, atu dadi baa Niakaan ema. Baa oras Kristus mate atu sori ema, Nia moos sori itakaan bei uluk nosi sala mak sia nalo uluk aan nia baa oras Na'i Maromak namate mamenon tuan no sia. Tan lia nia, sia moos bele moris nohuun no Maromak.

<sup>16</sup> Ha'u kodi knaninuk kosi ema simu bein sasoin. Noo ama ida nalo hakerek latan sasoin bodik oan. Mais oan foin bele simu nola sasoin nia, kalo aman mate ti'an. <sup>17</sup> Kalo aman sei moris, oan sei la bele dauk simu sasoin mak aman nameno ti'an iha hakerek latan nia. <sup>18</sup> Nunia moos, Na'i Maromak mamenon dala uluk mak Nia namate no itakaan bei uluk sia. Sia foin bele simu nola saa mak Na'i Maromak nameno nia, kalo noo ida mak mate uluk. <sup>19</sup> Uluk, Bei Musa libur itakaan bei uluk sia atu nalore Ukun-badu hotu-hotu mak Na'i Maromak foin natuun baa sia. Nalore notu, Bei Musa no'o karau baka no bibi, nola raan, kahur no wee. Hotu, nia nodi tali mean, futu ai lain mahoo tahan lotuk. Nia lobas baa raan nia, hotu nisik baa Hakerek Moon no ema sia hotu-hotu. <sup>20</sup> Baa oras nisik raa nunia, Bei Musa dale na'ak, "Raa ne'e dadi tadak na'ak, Na'i Maromak namate menon no emi. Kalo emi halo tuir Niakaan ukun hotu-hotu, Nia atu foo hotu-hotu mak Nia nameno ti'an."✠ <sup>21</sup> Bei Musa moos nisik raa baa Batane Hamulak no baho'ak hotu-hotu iha nia mak sia nodi lo'u-sudur baa Na'i Maromak.✠ <sup>22</sup> Tuir Ukun-badu Bei Musa, ema sasobos balu musti kona namoos hodi raa. Hodi nunia, ita bele hatene ha'ak, kalo ema raiklaran nakara dadi moos nosi sala, musti nodi sera mak noo raan.✠

<sup>23</sup> Saa mak ha'u kdale kosi lia itakaan bei uluk no siakaan Batane Hamulak, hotu-hotu nia, knaninuk dei, nebee ita bele hatene Na'i Maromak Niakaan Hamulak Fatin huun iha lale'an. Kalo na'ilulik tuan sia tama baa Batane nia laran atu lo'u-sudur baa Na'i Maromak, sia musti namoos uluk hotu-hotu lai, nodi sera tunun raan. Na'i Maromak Niakaan Fatin Lulik iha lale'an moos musti moos. Mais musti hodi sera raan mak maka'as liu sera tunun raan. <sup>24</sup> Ke'an Lulik Kaliuk mak Kristus tama nia, lahoos ke'an iha Batane Hamulak mak ema

† 9:11 Hakerek lia Yunani mak di'ak kaliuk na'ak, "Nia nalo lia di'ak ti'an bodik ita." Mais hakerek balu na'ak, "Nia atu nalo lia di'ak bodik ita." ✠ 9:13 Ukun-badu Na'ilulik 16:15-16; Sura Renu Isra'el 19:9,17-19 ✠ 9:20 Ema Isra'el

Sai Nosi Mesir 24:6-8 ✠ 9:21 Ukun-badu Na'ilulik 8:15 ✠ 9:22 Ukun-badu Na'ilulik 17:11

raiklaran nalo. Batane iha raiklaran nia, lalatak dei nosi mak huun. Kristus tama liu baa lale'an, atu nariik nosi ita iha Na'i Maromak oin. <sup>25</sup> Uluk, na'ilulik boot musti tama rua-ruan sura tinan baa Ke'an Lulik Kaliuk nia, nodi sera tunun raan, atu natetu baa Na'i Maromak. Mais Kristus tama isin ida dei, nodi Niakaan raan du'uk. <sup>26</sup> Kalo Nia musti tama sura tinan hanesan na'ilulik tuan sia, ne'e na'ak, Nia musti mate rua-ruan hori raiklaran foin nahuu to'o oras ne'e, nebee Nia kasu mohu ema hotu-hotu salan. Mais, Nia la nalo nunia. Tan Nia dadi sera isin ida dei, nodi ho'as lakon ema hotu-hotu salan. <sup>27</sup> Hori uluk aan, Na'i Maromak nakotu kedan na'ak, ema raiklaran musti mate isin ida dei, foin musti nataa iha Na'i Maromak oin. <sup>28</sup> Kristus moos mate isin ida dei baa oras Nia latan isin lolon nodi natiu nola ema raiklaran salan. Nosi ikus, Nia moos atu namaan aan mai nikar iha raiklaran, lahoos atu natiu ema raiklaran salan tenik, mais atu foo moris nima-nimak baa ema hotu-hotu mak naloon baa Nia. ✠

## 10

*Kristus mate isin ida dei, nebee ita bele moris di'a-di'ak ho Na'i Maromak to'o nima-nimak*

<sup>1</sup> Na'i Maromak nakara foo lia di'ak baa ita, mais Ukun-badu mak Nia natuun baa itakaan bei uluk sia la nalore malorek lia di'ak nia sia. Tan Ukun-badu nia sia, foin lalatak dei. Masik ema nala'o nohuun ukun-badu sera tunun moos, sera nia sia la bele namoos tebe-tebes ema salan. <sup>2</sup> Kalo bele namoos tebe-tebes ema salan, ema la nodi sera tunun atu nalo baa sera ona, tan sia la noran sala tenik. Mais tuir loos, la nunia. <sup>3</sup> Sura tinan sia nakro'an rua-ruan, nebee Na'i Maromak kasu mohu siakaan salan, <sup>4</sup> tan sera tunun raan la noo beran atu soe tebes ema salan.

<sup>5-6</sup> Baa oras Kristus mai iha raiklaran ne'e, Nia katak baa Na'i Maromak nune'e:

“Na'i Maromak la nakara sera tunun no sera seluk sia mak ema natetu baa Nia.

Sia nodi sera tunun wa'in  
atu nalo baa sera.

Hotu sia tunu na'an sera  
nodi nusu pardua.

Masik nunia moos, Na'i Maromak neon la nakara.

Tan lia nia, Nia naruka Ha'u kmai iha raiklaran ne'e,  
atu dadi baa ema raiklaran nu'u  
sia.”

<sup>7</sup> Hotu, Kristus moos dale na'ak,  
“Na'i Maromak! Ha'u mak ne'e ti'an!

Ha'u kmai atu kalo tuir Na'i Maromak hakaran,  
hanesan Maromak mako'an  
nakerek nela kedan nosi  
Ha'u.” ✠

<sup>8</sup> Lia mak Kristus dale uluk nia, mak ne'e:  
“Na'i Maromak la nakara sera tunun no  
sera seluk sia mak ema nodi mai.

Sia nodi sera tunun wa'in  
atu nalo baa sera.

Hotu sia tunu na'an sera  
nodi nusu pardua.

Masik nunia moos, Na'i Maromak neon la nakara.”

Tan lia nia, ita hatene ha'ak, masik sia nala'o nohuun Bei Musa Ukun-badu moos, Na'i Maromak neon sei la nakara. <sup>9</sup> Baa oras Kristus dale na'ak,

“Ha'u kmai atu kalo tuir Na'i Maromak beer,”

lia nia na'ak, Kristus mai atu no'as lakon dalan tuan, seluk nodi dalan foun. <sup>10</sup> Na'i Maromak Niakaan beer, mak, Yesus Kristus dadi sera atu mate dala ida bodik ema raiklaran. Hodi nunia, Nia nalo ita dadi ema moos to'o nima-nimak.

<sup>11</sup> Sura loran, na'ilulik tuan sia nala'ok siakaan serwisu, nodi nalo sera tunun. Mais tuir loos, sera nia sia la dala ida noo beran atu soe tebes ema salan. ✠ <sup>12</sup> Mais itakaan na'ilulik boot Kristus, latan isin lolon du'uk nodi mate dadi sera bodik ita. Nodi dadi sera isin ida dei, Nia loke dalan atu soe mohu itakaan salan hotu-hotu. Nunia hotu, Nia namaan aan sa'e baa nabesi aan iha Na'i Maromak sorin kwana, iha fatin mak kneter kaliuk. <sup>13</sup> Iha nia, Nia sei nein to'o Na'i Maromak nalo Niakaan funu sia lo'u baa Nia. ✠ <sup>14</sup> Nodi sera Niakaan isin lolon to'o mate isin ida nia, Nia namoos nola ita nosi itakaan salan no naloos nola ita iha Na'i Maromak oin to'o nima-nimak.

<sup>15</sup> Na'i Maromak Kmalar Lulik katak lia nia ti'an baa ita. Nia dale kedan na'ak,

<sup>16</sup> “Emikaan Na'in nakara katak nune'e:

Ha'u kamate menon foun ko Ha'ukaan  
ema sia,

Ha'u kra'i Ha'ukaan ukun-badu baa  
siakaan kakutak,

✠ 9:28 Yesaya 53:12 ✠ 10:7 Kananuk Sia 40:7-9 ✠ 10:11 Ema Isra'el Sai Nosi Mesir 29:38 ✠ 10:13 Kananuk Sia 110:1 ✠ 10:16 Yeremia 31:33

Ha'u kakerek Ha'ukaan ukun-badu iha siakaan neon laran."<sup>✠</sup>

<sup>17</sup> Hotu, Nia tu'an tenik na'ak,  
"Ha'u la kanoin tenik siakaan salan.

Ha'u kalu'a lakon siakaan hahalok,  
baa oras sia nakur Ha'ukaan ukun-badu sia."<sup>✠</sup>

<sup>18</sup> Tan lia nia, ita bele hatene ha'ak, kalo Na'i Maromak kasu mohu itakaan salan ti'an, ita lalika buka sera ona atu hodi halirin Niakaan neon.

*Ita lalika hata'uk mai iha Na'i Maromak oin*

<sup>19</sup> Lia nune'e, mamaluk sia! Tan Yesus naduar raan ti'an nodi nalirin nola Na'i Maromak neon, ita lalika hata'uk ona atu mai hariik iha Maromak oin iha Niakaan Fatik Lulik Kaliuk iha lale'an. <sup>20</sup> Hanoin baa Ke'an Lulik Kaliuk tuan nia. Iha nia, noo tais odamatan boot mak neli ema nebee la bele tama nasoru du'uk Maromak. Mais Yesus mate ti'an nodi loke dalan foun, nebee ita bele hasoru du'uk Maromak. <sup>21</sup> Liu tan tenik, Yesus dadi na'ilulik maka'as bodik Na'i Maromak eman uala laran sia. <sup>22</sup> Ne'e na'ak, ita bele tama dale du'uk ho Na'i Maromak, surak ita fiar tebe-tebes baa Nia hodi neon no laran. Ita bele tama, tan Yesus raan namoos itakaan neon no laran, to'o ita la hanoin lia aat ona. Itakaan moris musti moos, hanesan na'ilulik tuan mak namoos isin lolon, foin bele tama naliku Na'i Maromak.<sup>✠</sup> <sup>23</sup> Ita musti kaer metin hotu-hotu, mak ita katak sain ti'an hosi lia Na'i Maromak, hodi haloon baa Nia nohuun. Lalika neon ruak, tan Nia nanis nalo tuir saa mak Nia mameno atu nalo bodik ita. <sup>24</sup> Ita moos musti hanoin malu nohuun, nebee ita hotu-hotu halo lia di'ak wa'in, hodi hatudu dadomin wa'in. <sup>25</sup> Ema balu la no'uk libur malu tenik no siakaan mamaluk ema makfiar sia. Keta nunia! Ita musti libur malu atu hakbiit malu neon. Liu tan tenik, tan Na'i Maromak Niakaan oras atu namaan mai nikar kre'is ti'an. Foo hatene baa sia nunia.

<sup>26</sup> Mamaluk sia mak ha'u kadomil! Ita hatene to'o lotu-lotuk ti'an hosi lia Yesus Kristus dalan moris mak loos. Mais kalo ita tali'ur Nia, hodi halo sala nohuun, lia nia na'ak, la noo sera seluk tenik mak bele kasu mohu itakaan salan. <sup>27</sup> Kalo ita tali'ur nunia, ita hein hodi hata'uk, keta arumak Na'i Maromak namaan aan mai atu natuun

kastikar baa ita. Ha'i naraka mak laka maka'as, tetuk ti'an atu nadodok mohu ema hotu-hotu mak sakar Nia.<sup>✠</sup> <sup>28</sup> Uluk, kalo ema ida nakur Bei Musa Ukun-badu, no ema na'in rua-tolu dadi saksiin nunia, ema nia musti kona ukun mate. La noo pardua tenik.<sup>✠</sup> <sup>29</sup> Oras ne'e, kalo ema nahaat Na'i Maromak Oan, lia nia na'ak, nia titu naraik Yesus raan mak nakdur ti'an nodi namoos ita. Nia moos la titu Na'i Maromak mamenon mak Nia namate no ita nodi raan nia. Nia moos nahaat Na'i Maromak Kmalar Lulik mak natudu laran di'ak baa ita. Hanoin dei! Ema oin nune'e natiu kastikar todan boot liu nosi ema mak nakur Bei Musa Ukun-badu.<sup>✠</sup> <sup>30</sup> Na'i Maromak dale ti'an na'ak,

"Ha'u koo beran atu selu ema siakaan a'aat.  
Ha'u nanis selu sia."

Noo hakerek tenik na'ak,  
"Maromak nia, mak Na'in.

Nia nanis natuun kastikar baa Niakaan ema sia."<sup>✠</sup>

<sup>31</sup> Hanoin! Na'i Maromak moris nohuun!  
Ema nanis nata'uk kalo Nia kohi nola sia.

<sup>32</sup> Hanoin baa oras emi foin hatene lia nosi Kristus no emikaan kakutak foin nakroma. Baa oras nia, masik emi hetan tonan no susar wa'in moos, emi haterus aan hodi fiar baa Kristus. <sup>33</sup> Ema balu nahaat emi nodi namoe emi iha ema lear oin. Balu nalo nunia no emikaan belu sia. <sup>34</sup> Masik nunia moos, emi neon monu baa ema iha bui laran. Ema nana'o nola emikaan sasoin, emi simu dei, tan hatene ha'ak, emi atu simu sasoin mak di'ak liu mak ema la bele nana'o nola. <sup>35</sup> Emi musti kaer metin emikaan fiar nia, tan Na'i Maromak atu selu wa'in boot baa emi. <sup>36</sup> Haterus aan baa dei! Kalo emi hala'ok tuir Na'i Maromak hakaran hotu-hotu, emi simu hotu-hotu mak Nia nameno baa emi ti'an. <sup>37</sup> Maromak mako'an sia nakerek nela ti'an lia nosi Ema ida mak atu mai na'ak,  
"La kleur ona, Ema mak atu mai nia, natadu aan ti'an.

Keta neon ki'ik, tan Nia lai-lais mai ona.

<sup>38</sup> Ema mak neon moos,  
atu netan moris,

tan fiar baa Ha'u.

Mais, ema mak tali'ur Ha'u,  
Ha'u la kbeer nia."<sup>✠</sup>

✠ 10:17 Yeremia 31:34 ✠ 10:22 Ukun-badu Na'ilulik 8:30, 16:4; Yeskiel 36:25 ✠ 10:27 Yesaya 26:11 ✠ 10:28 Hanoin Hikar Dalan Moris 17:6, 19:15 ✠ 10:29 Ema Isra'el Sai Nosi Mesir 24:8 ✠ 10:30 Hanoin Hikar Dalan Moris 32:35,36 ✠ 10:38 Habakuk 2:3-4

<sup>39</sup> Ita ne'e lahoos ema mak tali'ur Na'i Maromak. Ema oin nunia kona lelen nosi Nia. Mais ita ne'e, ema mak fiar baa Nia no hetan moris nohuun ho Nia.

## 11

*Ita musti fiar baa Na'i Maromak nohuun, hanesan ema uluk aan sia*

<sup>1</sup> Kalo ita fiar baa Na'i Maromak, ne'e na'ak, ita haloon baa Nia nohuun. Kalo Nia nameno ti'an atu nalo lia ida bodik ita, ita bele hatene ha'ak, Nia nanis nalo tuir Niakaan mamenon nia. Masik ita sei la simu sa-saa moos, ita fiar nohuun. <sup>2</sup> Nosi itakaan bei uluk sia, noo mak fiar nunia. Tan siakaan fiar nia, Na'i Maromak simu sia di'a-di'ak.

<sup>3</sup> Ita fiar ha'ak, Na'i Maromak mak nase'i raiklaran no lale'an mak ita haree baa oras ne'e. Nia nase'i lahoos nodi buat mak iha kedan mak ema raiklaran bele naree, mais nase'i nodi Niakaan Manfatin dei.✠

*Lia Habel*

<sup>4</sup> Tan Habel fiar, nia nodi sera baa Na'i Maromak mak di'ak liu sera nosi maun Kain. Na'i Maromak simu di'a-di'ak Habel no niakaan sera nia, tan nafoli Habel na'ak, ema loos. Masik Habel mate kleur ti'an moos, ita sei bele hanorin aan hosi niakaan fiar nia.✠

*Lia Henok*

<sup>5</sup> Tan Henok fiar, Na'i Maromak foti sa'e nia baa lale'an, nebee nia lalika mate. Ema buka nia, mais la netan, tan Na'i Maromak foti sa'e nia ti'an. Na'i Maromak simu di'a-di'ak Henok, tan nafoli nia na'ak, "Henok ne'e, ema mak nalo Ha'u neon di'ak."✠

<sup>6</sup> Lia nune'e, mamaluk sia! Ita hatene ha'ak, Na'i Maromak la simu ema mak la fiar baa Nia. Ema mak nakara mai baa Na'i Maromak, musti fiar na'ak, Na'i Maromak iha nanis. Sia moos musti fiar na'ak, Na'i Maromak nakara tulun ema mak buka Nia.

*Lia Noh*

<sup>7</sup> Tan Noh fiar, Na'i Maromak katak kedan baa nia na'ak, "Noh! Ha'u atu kadodok raiklaran ne'e kodi motasa'e boot mak ema raiklaran sei la naree isin ida dauk." Masik Noh sei la naree dauk nunia moos, nia nanono baa Na'i Maromak, nodi

nalo roo atu sori niakaan uma laran isin sia. Tan niakaan fiar nia, Na'i Maromak nafoli nia na'ak, ema loos. Mais Na'i Maromak natuun kastikar boot baa ema hotu-hotu mak la fiar.✠

*Lia Abraham la'o nela leo huun*

<sup>8</sup> Tan Bei Abraham fiar, Na'i Maromak bolu nia na'ak, "Abraham! La'o sai mela okaan leo, baa rai ida mak Ha'u atu katudu baa o. Rai nia atu dadi bein sasoin bodik o mo okaan husar-binan sia." Rona nola nunia, Bei Abraham nalo tuir Na'i Maromak harukan, masik nia la natene atu baa nabee.✠ <sup>9</sup> To'o rai nia, Bei Abraham nariik batane atu nein hanesan ema matak iha rai mak Na'i Maromak nameno ti'an atu foo baa nia. Oan Isak no bei oan Yakob moos nein iha nia, tan Na'i Maromak nameno ti'an atu foo rai nia dadi baa siakaan bein sasoin.✠ <sup>10</sup> Bei Abraham naloon atu moris iha kota kabaas ida. Na'i Maromak du'uk mak nase'i ilas atu nodi nariik kota nia.

*Lia Sara*

<sup>11</sup> Bei Abraham feen Sara moos fiar. Masik Sara sei la nahoris isin ida dauk, no masik nia ferik maran ti'an moos, Na'i Maromak nalo nebee Sara bele dadi bei uluk bodik ema klubun boot ida. Na'i Maromak nalo nunia, tan Sara fiar na'ak, Na'i Maromak nanis nalo tuir saa mak Nia nameno ti'an.✠ <sup>12</sup> Tan Sara niakaan fiar nia, masik nia ferik maran ti'an moos, nia sei bele nahoris nola husar-binan lear to'o la noo ema mak bele sura nola. Sara husar-binan sia wa'in hanesan fitun iha lale'an, no raihenek iha tasi tehen.✠

*Lia bei uluk sia mak fiar no naloon baa rai moris fatik ida*

<sup>13</sup> Itakaan bei uluk aan, mak Bei Abraham, Bei Isak, no Bei Yakob, sia fiar nohuun baa Na'i Maromak to'o mate. Mais oras mate, sia sei la simu dauk rai moris fatik mak Na'i Maromak nameno ti'an atu foo baa sia. Masik nunia moos, sia naloon nohuun nodi neon no laran, tan sia titunaree rai nia nosi dook ti'an. Sia katak na'ak, sia ema maktabar mak nein heik iha raiklaran dei.✠ <sup>14</sup> Mais ema mak katak nunia, nanis beer netan fatik ida atu dadi baa siakaan rai du'uk. <sup>15</sup> Rai moris fatik mak sia beer nia, lahoos Bei Abraham rai huun,

✠ 11:3 Lia Uluk Fohon 1:1; Kananuk Sia 33:6,9; Yohanis 1:3

✠ 11:4 Lia Uluk Fohon 4:3-10

✠ 11:5 Lia Uluk

Fohon 5:21-24

✠ 11:7 Lia Uluk Fohon 6:13-22

✠ 11:8 Lia Uluk Fohon 12:1-5

✠ 11:9 Lia Uluk Fohon 35:27

✠ 11:11 Lia Uluk Fohon 18:11-14, 21:2

✠ 11:12 Lia Uluk Fohon 15:5, 22:17, 32:12

✠ 11:13 Lia Uluk Fohon 23:4;

1 Lia Rai Isra'el no Rai Yahuda 29:15; Kananuk Sia 39:13

tan sia noo leet wa'in atu fila baa nebaa. <sup>16</sup>Rai moris fatik mak sia beer nia, ne'e mak rai moris fatik kabaas liu iha lale'an. Tan sia haloon nunia, Na'i Maromak simu sia di'a-di'ak atu dadi baa Niakaan ema. Nia moos nadi'a kedan kota ida bodik sia iha lale'an.

*Lia Abraham latan oan Isak*

<sup>17</sup> Tan Bei Abraham fiar, baa oras Na'i Maromak koko niakaan fiar, nia nalo tuir Na'i Maromak harukan nodi latan oan Isak dadi baa sera. <sup>18</sup> Uluk Na'i Maromak nameno ti'an nosi lia oan nia na'ak, "Nosi okaan oan Isak ne'e, o atu metan husar-binan wa'in, to'o dadi baa ema klubun boot." <sup>19</sup> Bei Abraham nanoin na'ak, masak niakaan oan Isak mate moos, Na'i Maromak noo beran nalo nia moris nikar. Lia nia loos tebes, tan baa oras nia, oan Isak hanesan mate ti'an, hotu moris nikar.

*Lia Isak*

<sup>20</sup> Tan Bei Isak fiar, nia nusu nebee Na'i Maromak natuun matak-malirin baa oan Yakob no Esau.

*Lia Yakob*

<sup>21</sup> Tan Bei Yakob fiar, oras nia kre'is mate, nia nariik tu-tu'uk kaer kno'an, nodi sudur baa Na'i Maromak. Hotu nia naro'an, nebee Na'i Maromak natuun matak-malirin baa bei oan nosi oan Yusuf.

*Lia Yusuf*

<sup>22</sup> Tan Bei Yusuf fiar, baa oras nia kre'is mate, nia katak kedan na'ak, Na'i Maromak atu nodi Niakaan ema Isra'el sia sai nosi rai Mesir. Hotu Bei Yusuf nameno nela na'ak, baa oras ema Isra'el sia la'o nela rai Mesir, sia musti nodi niakaan ruin.

*Lia Musa inan no aman*

<sup>23</sup> Tan Bei Musa inan no aman fiar, baa oras Musa inan nahoris nia, sia subar nia to'o fulan tolu laran, tan sia naree niakaan isin kabaas basuk. Masik Na'i Mesir naruka niakaan sondadu ti'an na'ak, "Ho'o kedan kau mea oan mane Ibrani hotu-hotu!" sia la nata'uk.

*Lia Musa*

<sup>24</sup> Bei Musa boot mai ti'an, nia moos fiar. Uluk, na'in Mesir oan feto nawa'i nola nia, dadi baa oan. Masik nunia moos, nia la

nakara ema nafoli nia na'ak, na'in Mesir familin. <sup>25</sup> Nia naneo na'ak, di'ak liu moris susar bele-bele no Na'i Maromak eman sia, nosi moris manek no lia aat sia mak la oras dei. <sup>26</sup> Nia nabusik ema nahaat nia, tan nia haloon baa Kristus, Ema mak Na'i Maromak nameno atu solok mai. Musa naterus aan nunia, tan natene Na'i Maromak atu selu niakaan kole nodi saseban mak di'ak liu nosi sasoin hotu-hotu iha rai Mesir.

<sup>27</sup> Tan Bei Musa fiar, nia nusu leet baa na'i Mesir atu nodi itakaan bei uluk sia la'o nela rai nia. Masik na'in nawan sa'e tebe-tebes, Bei Musa la nata'uk. Nia fiar nohuun baa Na'i Maromak, nu'u naree du'uk Na'i Maromak ti'an.

<sup>28</sup> Tan Bei Musa fiar, baa oras itakaan bei uluk sia nadi'a aan atu la'o nela rai Mesir, nia tuir Na'i Maromak ukun nodi naruka sia nalo Dahur Paska lai. Sia no'o bibi malae atu dadi baa sera. Hotu sia nola bibi malae raan, nalo baa tadak iha siakaan uma odamatan. Baa kalan nia, Maromak Niakaan makbukar lale'an ida mai no'o lawarik oa ulun hotu-hotu iha rai Mesir. Mais nia la tama baa no'o lawarik iha itakaan bei uluk siakaan uma, tan naree raa nia iha siakaan uma odamatan.

*Lia bei uluk la'o nela rai Mesir*

<sup>29</sup> Tan itakaan bei uluk sia fiar, oras sia la'o nela rai Mesir, Na'i Maromak naketak fa'e wee iha Tasi Mean, nebee sia bele la'o nakur nodi manek iha rai maran. Mais sondadu Mesir sia mate mout hotu, baa oras sia nakur kokon te'ur tuir itakaan bei uluk sia.

*Lia Rahab*

<sup>30</sup> Tan itakaan bei uluk sia fiar, oras sia tama baa rai Kana'an, sia tuir Na'i Maromak harukan nodi la'o nalik kota Yeriko kadidin fatuk tehen loran hitu laran. Hotu, kadidin fatuk nia moos nakro'on mohu.

<sup>31</sup> Noo tenik Rahab, mak uluk feto aat iha kota nia. Tan Rahab fiar, nia simu di'a-di'ak ema Isra'el siakaan ema mak nateke, hotu subar sia iha niakaan uma. Nunia hotu, Na'i Maromak nadodok ema Yeriko hotu-hotu, tan sia la no'uk nanono baa Nia. Mais Nia sori Rahab, tan niakaan fiar.

*Lia ema seluk mak fiar baa Na'i Maromak*

✧ 11:17 Lia Uluk Fohon 22:1-14 ✧ 11:18 Lia Uluk Fohon 21:12 ✧ 11:20 Lia Uluk Fohon 27:27-29,39-40 ✧ 11:21 Lia Uluk Fohon 47:31-48:20 ✧ 11:22 Lia Uluk Fohon 50:24-25; Ema Isra'el Sai Nosi Mesir 13:19 ✧ 11:23 Ema Isra'el Sai Nosi Mesir 2:2, 1:22 ✧ 11:24 Ema Isra'el Sai Nosi Mesir 2:10-12 ✧ 11:27 Ema Isra'el Sai Nosi Mesir 2:15 ✧ 11:28 Ema Isra'el Sai Nosi Mesir 12:21-30 ✧ 11:29 Ema Isra'el Sai Nosi Mesir 14:21-31 ✧ 11:30 Yosua 6:12-21 ✧ 11:31 Yosua 6:22-25, 2:1-21



<sup>32</sup> Ha'u ksei bele dale naruk tenik kosi lia ema seluk mak fiar baa Na'i Maromak. Mais la koo leet atu dale kosi lia Gideon, lia Barak, lia Simson, lia Yefta, lia Daud, lia Samuel, no lia Maromak mako'an seluk sia. <sup>33</sup> Tan sia fiar, balu natoba sakar na'i sia. Balu tenik nala'ok ukun nodi neon loos. Sia nariik nosi ema mak la sala, no kastikar ema mak sala. Balu tenik simu mak Na'i Maromak nameno. Balu tenik natoba nola busa fuik boot. <sup>34</sup> Balu tenik no'o ha'i mak laka boot. Balu tenik, Na'i Maromak sori nola nosi ema mak atu no'o sia nodi surik. Balu tenik, la biit, mais Na'i Maromak nakbiit sia. Balu tenik, Na'i Maromak nalo nebee sia dadi meo ulun, to'o nabe'o dodok sondadu funu nosi fatik seluk. <sup>35</sup> Balu tenik, ina sia mak simu nikar siakaan famili mak Na'i Maromak nalo moris nikar.

Mais noo balu mak kona tonan tan fiar baa Na'i Maromak. Sia talin aan no Nia nohuun, to'o sia boi di'ak liu mate nosi moris tali'ur baa Maromak. Sia naloon na'ak, Na'i Maromak bele foti sa'e sia atu netan moris di'ak liu tenik iha lale'an. <sup>36</sup> Balu kona haleuk, no balu kona ta'e. Balu seluk kona dadur iha bui laran. <sup>37</sup> Balu mate, tan ema tuda nodi fatuk. Balu mate, tan ema korat saki fa'e isin. Balu mate, tan surik. Balu moris muki, natais loos kulit, tan ema tonan no nasusar sia, to'o te'ur sia. <sup>38</sup> baa nein iha rai fuik, iha foho leten, iha fatuk kuak no rai kuak sia. Tuir loos, siakaan fiar maka'as tebes, to'o ema mak nein iha raiklaran ne'e, la fatan nein namutuk no sia.

<sup>39</sup> Na'i Maromak nakara sia hotu-hotu, tan siakaan fiar. Mais to'o sia mate moos, sia sei la simu dauk lia kabaas mak Na'i Maromak nameno ti'an bodik sia. <sup>40</sup> Nia nala'ok Niakaan mamenon nodi dalam mak di'ak liu, tan Nia nakara nebee lahoos sia mesan dei, mais ita moos hetan moris nima-nimak ho Nia.

## 12

<sup>1</sup> Dadi nunabee, baa ita mak sei moris ne'e? Ita hanesan ema mak nalai sita. Itakaan bei uluk mak fiar baa Na'i Maromak, sia hanesan ema mahobun mak nariik nalik, atu foo babiit baa ita. Mais kalo ita sei tatalik ho sala, ita halai todan. Ita

musti soe hela sala hotu-hotu, nebee ita bele halai biit. Na'i Maromak du'uk mak boi ita atu tuir sita malu ne'e. Dadi ita musti haterus aan halai to'o marak rohan. <sup>2</sup> Ita moos musti hatutuk matan baa Kristus dei, keta titu karuk-kwana. Nia mak loke dalam nodi tulun ita, nebee ita bele fiar baa Na'i Maromak. Hanoin ka, lale? Baa oras Yesus terus susar iha ai karuus, ema tolak nahaat Nia, mais Nia naterus aan bei-beik. Nia natene, kalo susar nia siku, Niakaan neon di'ak ona. Lia nia tebes. Nia mate, hotu Na'i Maromak foti Nia atu nabesi aan iha Na'i Maromak sorin kwana, nebee Sia rua kaer ukun bele-bele. <sup>3</sup> Masik ema nalo aat baa Nia moos, Nia naterus aan dei. Keta halu'a Yesus Niakaan susar ne'e, nebee emi moos bele haterus aan bei-beik.

*Na'i Maromak de'an ita atu nanorin ita, hanesan ama de'an oan atu nanorin oan*

<sup>4</sup> Emi sakar lia aat sia ti'an, mais sei la sakar maka'as to'o emikaan raa nakduar. Nunia tebes ka? <sup>5</sup> Arumak emi halu'a Na'i Maromak Manfatin mak Nia katak ti'an baa emi, hanesan aman dale baa oan na'ak, "Oa!

Kalo Na'i Maromak taa ukun atu nodi nanorin o, nebee o moris tuir dalam loos,

keta titu haraik!

Kalo Nia de'an o atu nanorin o, keta neon ki'ik.

<sup>6</sup> Tan Na'i Maromak de'an ema mak Nia nadomi.

Tebes! Ema hotu-hotu, mak Nia simu dadi baa Niakaan oan,

Nia nanis de'an atu nanorin."<sup>\*</sup>

<sup>7</sup> Tan baa nia, kalo Na'i Maromak de'an emi atu nanorin emi nebee moris tuir dalam loos, haterus aan baa. Nia nalo nunia, tan emi ne'e, Niakaan oan. Aman musti de'an oan atu nanorin oan, to'o natene moris tuir dalam loos. <sup>8</sup> Kalo Na'i Maromak la de'an emi nodi nanorin emi nu'u Niakaan oan seluk sia, ne'e na'ak, emi lahoos Niakaan oan.

<sup>9</sup> Ita nanis hanono baa itakaan ama susun iha raiklaran ne'e, tan nia mak de'an no nanorin ita baa oras ita sei ki'ik. Lia nia loos. Mais ita musti hanono baa Na'i Maromak liu tan tenik, tan Nia, itakaan Ama iha lale'an. Nia de'an no nanorin ita, nebee ita

<sup>\*</sup> 11:32 Ema Makotu Lia 6:11–8:32, 4:6–5:31, 13:2–16:31, 11:1–12:7; 1 Samuel 16:1–1 Na'i Isra'el Sia 2:11; 1 Samuel 1:1–25:1 <sup>\*</sup> 11:33 Daniel 6:1–27 <sup>\*</sup> 11:34 Daniel 3:1–30 <sup>\*</sup> 11:35 1 Na'i Isra'el Sia 17:17–24; 2 Na'i Isra'el Sia 4:25–37 <sup>\*</sup> 11:36 1 Na'i Isra'el Sia 22:26–27; 2 Lia Rai Isra'el no Rai Yahuda 18:25–26; Yeremia 20:2, 37:15, 38:6 <sup>\*</sup> 11:37 2 Lia Rai Isra'el no Rai Yahuda 24:21 <sup>\*</sup> 12:6 Ayub 5:17; Lia Fuan Tate'an 3:11–12

moris tuir Niakaan dalam loos. <sup>10</sup> Itakaan ama susun de'an no nanorin la oras dei tuir saa mak nia naneo di'ak. Mais Na'i Maromak natene tebe-tebes lia saa mak ita musti hatene. Nia de'an no nanorin ita, nebee ita moris loos hanesan Nia. <sup>11</sup> Kalo ita kona de'an, la midar nanis. Mais kleu-leur itakaan neon moos noku, tan ita hatene ti'an atu moris tuir Na'i Maromak beer.

<sup>12-13</sup> Mamaluk sia! Hakbiit liman mak kole ti'an. Hamaan ain mak todan ti'an. Keta halai kali aan, mais halai hatutuk, nebee ema mak kole karin ti'an moos, netan babiit atu nalai bei-beik. Hakbiit neon atu haterus aan bei-beik hodi fiar baa Kristus. ✧

*Keta dudu Na'i Maromak laran di'ak*

<sup>14</sup> Mamaluk sia mak fiar baa Kristus! Emi musti hariik metin moris di'ak ho malu. Harui aan maka'as moris moos, tan ema mak la moris moos, la bele naree Maromak.

<sup>15</sup> Hakbiit malu neon, nebee keta to'o emi balu se'i kotuk baa Na'i Maromak no la horan Niakaan laran di'ak. Daka di'a-di'ak, nebee keta rai hirus baa malu. Hirus malu nia, hanesan raso moruk mak nahaat ita. ✧

<sup>16</sup> Daka di'a-di'ak, nebee keta emi ida nalo lia kfo'er. Nebee keta titu haraik Na'i Maromak, hanesan Bei Isak oan ulun Esau. Baa loran nia, Esau fila nodi salaen, hotu nusu haan bikan ida nosi alin Yakob. Tan Esau salaen basuk, nia fa'an niakaan beran oa ulun, bodik sosa haan bikan ida. ✧

<sup>17</sup> Mais la kleur, Esau neon sadi'a. Baa oras aman Isak atu nusu Na'i Maromak foo matak-malirin oa ulun baa Esau, Isak la bele nusu tenik bodik Esau ona, tan Esau soe butan niakaan beran oa ulun nia ti'an. Masik Esau tanis nanse'ur aan moos, nia la bele netan nikar. ✧

<sup>18</sup> Lia nune'e, mamaluk sia! Ita bele mai baa Na'i Maromak tuir dalam foun mak Nia loke ti'an bodik ita. Uluk aan, bei uluk sia la bele nunia. Baa oras Na'i Maromak namate menon no sia, sia nein kre'is baa foho ida naran Sinai. Iha foho leten nia, ha'i laka no anin dadurus. Nakukun luri moos nakalus nola foho nia, to'o sia nata'uk tebe-tebes. <sup>19</sup> Baa oras nia moos, sia rona kfui lian. Hotu, Na'i Maromak lian maka'as sai nosi foho nia. Rona nola nunia, sia hetak

nata'uk, to'o nusu baa Bei Musa na'ak, "Adeei! Ami la bele terus rona lia maliak ne'e ona!" ✧ <sup>20</sup> Tebes! Sia la bele terus, tan lia mak Na'i Maromak naruka nia, todan liu resik. Nia katak na'ak, "La bele sama foho ne'e. Masik ema raiklaran ka, osa ka, lotuk ka, la bele! See mak sama, musti kona tuda fatuk to'o mate." ✧ <sup>21</sup> Tebes. Saa mak sia naree iha foho nia, nalo sia nata'uk tebes. To'o Bei Musa du'uk moos kiki tan nata'uk. ✧

<sup>22</sup> Mais oras ne'e, dalam baa Na'i Maromak nakloke ti'an to'o ita bele dale du'uk ho Nia. Oras ne'e, ita mai iha foho ida naran Sion. Iha nia moos noo kota Yerusalem. Lahoos kota Yerusalem iha raiklaran, mais kota Yerusalem foun iha lale'an, mak Na'i Maromak Niakaan tofatik. Iha nia, Niakaan makbukar lale'an wa'in lo-loos nadahur bele-bele. <sup>23</sup> Kota nia moos dadi baa libur malu fatik, bodik ema hotu-hotu mak fiar baa Kristus. Na'i Maromak nalo hakerek iha lale'an atu nakerek siakaan naran ida-idak. Iha nia, Na'i Maromak atu leno nodi tetu ema hotu-hotu moris. Iha nia moos, libur malu fatik bodik ema hotu-hotu mak uluk aan Na'i Maromak simu tan siakaan fiar. <sup>24</sup> Iha nia moos, Yesus dadi baa ailalete bodik Na'i Maromak no ema raiklaran. Yesus mate naduar raan, nebee Na'i Maromak namate menon foun no ita. Yesus raan nia nalirin Na'i Maromak neon. Mais, Yesus raan seluk nosi Habel raan. Iha lia Kain no Habel, ita hatene ha'ak, baa oras Kain no'o Habel, Habel raan mak nakduar nia, nalo Na'i Maromak laran manas, to'o natuun kastikar baa Kain. ✧

<sup>25</sup> Ta'an tilun, rona di'a-di'ak saa mak Na'i Maromak atu dale baa emi. Keta halo nu'u bei uluk sia mak dudu sees Bei Musa dalen, baa oras nia dadi Maromak mako'an iha raiklaran. Etuk, Na'i Maromak natuun kastikar baa sia. Saa tenik no ita! Kalo ita la ho'uk rona Niakaan dale nosi lale'an, Nia atu natuun kastikar todan liu baa ita. ✧ <sup>26</sup> Baa oras itakaan bei uluk sia nariik iha foho Sinai, Na'i Maromak lian maka'as to'o nalo rai kakekuk. Oras ne'e, Nia nameno na'ak,

"Ha'u atu kalo raiklaran kakekuk dala ida tenik,

✧ 12:12-13 Yesaya 35:3; Lia Fuan Tate'an 4:26 ✧ 12:15 Hanoin Hikar Dalam Moris 29:18 ✧ 12:16 Lia Uluk Fohon 25:29-34 ✧ 12:17 Lia Uluk Fohon 27:30-40 ✧ 12:19 Ema Isra'el Sai Nosi Mesir 19:16-22, 20:18-21; Hanoin Hikar Dalam Moris 4:11-12, 5:22-27 ✧ 12:20 Ema Isra'el Sai Nosi Mesir 19:12-13 ✧ 12:21 Hanoin Hikar Dalam Moris 9:19 ✧ 12:24 Lia Uluk Fohon 4:10 ✧ 12:25 Ema Isra'el Sai Nosi Mesir 20:22 ✧ 12:26 Hagai 2:6

mais lahoos raiklaran mesan mak kakekuk dei,

tan lalé'an moos nakdoko tuir."☆

<sup>27</sup> Baa oras Na'i Maromak dale na'ak, Nia atu nalo hotu-hotu nakdoko "dala ida tenik", ne'e na'ak, Na'i Maromak atu doko hotu-hotu mak Nia nase'i ti'an iha lalé'an no raiklaran, to'o mak la bele naterus aan, lakon mohu. Hodi nunia, mak bele naterus aan atu nein nafati.

<sup>28</sup> Ita sotir tan Na'i Maromak kaer ukun iha lalé'an. Niakaan ukun nia la bele dodok. Tan Nia nakara simu ita dadi baa Niakaan ema, ita musti hamulak nohuun hodi lo'u-sudur baa Nia, tan Nia maka'as kaliuk! <sup>29</sup> Mais ita moos musti sintidu, tan Maromak hahibun hanesan ha'i mak sunu namohu hotu-hotu.☆

### 13

*Ita musti moris di'ak ho malu*

<sup>1</sup> Mamaluk sia! Noo lia hira mak ha'u atu kfoo katene baa emi nune'e:

Keta halu'a hadomi malu nohuun.

<sup>2</sup> Keta halu'a atu halua laran simu ema iha emikaan uma. Dala ida mamaluk na'in hira simu ema nunia, mais sia natene nodi baa, ema nia sia, Na'i Maromak Niakaan makbukar lalé'an.☆

<sup>3</sup> Keta halu'a tau matan baa ema iha bui. Musti tulun sia, hanesan emi du'uk mak kona kofi.

Keta halu'a tulun ema mak kona tonan. Haliku sia di'a-di'ak, hanesan emi du'uk mak kona tonan nia.

<sup>4</sup> Hafoli lia feen-la'en, tan lia nia, lia moos. Keta to'o lia moos nia, dadi sasobo. Na'i Maromak nanis kastikar ema mak nakur biti-kluni.

<sup>5</sup> Keta rotus osan. Emi musti horan to'o baa saa mak emi hoo. Tan Na'i Maromak dale ti'an na'ak,

"Ha'u la kalu'a kedan emi.

Ha'u la kla'o kela emi."☆

<sup>6</sup> Dadi hakbiit emikaan neon, hanesan noo ema nakerek na'ak,

"Tan ha'ukaan Ulun mak tulun ha'u,

ha'u la kata'uk.

Masik ema koko ha'u moos,

ha'u la kakoen."☆

*Keta haloon hika baa ukun-badu tuan, mais fiar baa Kristus nohuun*

<sup>7</sup> Keta halu'a baa sarani ulun sia mak nanorin Maromak Manfatin baa emi. Hanoin siakaan moris dalan di'a-di'ak, hodi haninu siakaan fiar. Tan sia fiar na'ak:

<sup>8</sup> Yesus Kristus la filas aan kedan.

Nia nafati hori uluk,

oras ne'e, to'o nima-nimak.

<sup>9</sup> Tan lia nia, keta tuir hanorin kale'uk. Na'i Maromak nakbiit emikaan neon ti'an, nodi natudu laran di'ak baa emi. Nia nalo nunia, mais lahoos tan emi tuir ukun-badu haa-hemu mak la noo folin.

<sup>10</sup> Uluk aan, iha Na'i Maromak Niakaan Batane Hamulak lalawar, noo sera fatik bodik ema natetu sera tunun baa Na'i Maromak. Na'ilulik mak naliku iha Batane Hamulak nia, bele naa na'an sera iha sera fatik nia. Mais oras ne'e, ita hoo sera fatik seluk.\* Na'ilulik tuan la bele naa iha nia. <sup>11</sup> Uluk, sura tinan na'ilulik boot nodi sera tunun raan, baa natetu iha Na'i Maromak Ke'an Lulik Kaliuk. Hodi nunia, Na'i Maromak nalu'a lakon siakaan salan. Nola raan hotu, sia nodi isin baa tunu iha kota luan.☆ <sup>12</sup> Yesus moos nunia. Nia dadi baa sera, nebee Na'i Maromak kasu mohu ema raiklaran salan. Baa oras nia mate, ema moos dada nodi Nia atu baa no'o iha kota Yerusalem luan. <sup>13</sup> Tan lia nia, ita musti mai baa Yesus hodi fiar Nia nohuun. Masik ema nahaat ita, ita simu dei, hanesan Nia. <sup>14</sup> Ita hein heik iha raiklaran ne'e. Mais ita haloon, nebee hein iha lalé'an to'o nima-nimak. <sup>15</sup> Tan Yesus dadi sera ti'an bodik ita, ita lalika buka sera tunun ona atu hatetu baa Na'i Maromak. Mais ita musti hatetu sera tonun mak foti-nahaas Niakaan naran. <sup>16</sup> No tenik, keta halu'a halo lia di'ak bodik ema seluk. Kalo sia buka saa, tulun baa. Hahalok nunia sia hanesan sera mak nalo Na'i Maromak neon di'ak.

<sup>17</sup> Musti hanono baa sarani ulun hotu-hotu mak naliku emi, tan sia daka emikaan kmalar loron-kalan. Nosi ikus, sia musti nataa nosi siakaan serwisu iha Na'i Maromak oin. Dadi, rona baa sia di'a-di'ak, nebee sia bele nataa nodi neon di'ak. Keta to'o sia nataa nodi neon dodok, tan emi la'o hela Kristus dalan moris. Tan kalo nunia, emi la sotir ona.

*Emam nakerek ne'e, namulak bodik ema Ibrani*

☆ 12:29 Hanoin Hika Dalan Moris 4:24 ☆ 13:2 Lia Uluk Fohon 18:1-8, 19:1-3 ☆ 13:5 Hanoin Hika Dalan Moris 31:6, 8; Yosua 1:5 ☆ 13:6 Kananuk Sia 118:6 \* 13:10 Ema balu na'ak, sera fatin nia, fatik mak hodi hanoin Na'i Yesus mate. ☆ 13:11 Ukun-badu Na'ilulik 16:27

<sup>18</sup> Mamaluk sia, keta halu'a hamulak bodik ami. Ami hatene amikaan neon loos nanis. Ami moos beer halo lia di'ak nohuun. <sup>19</sup> Kaliuk tenik, hamulak nebee ha'u kbele fila lai-lais baa emi.

<sup>20-21</sup> Na'i Maromak nia, mak nalo ita neon noku. Ha'u kakro'an, nebee Nia tulun emi to'o emi bele halo tuir Niakaan hakara hotu-hotu. Nebee, Nia moos tulun ita hotu-hotu, to'o dadi baa ema mak nalo Nia neon di'ak. Na'i Maromak nodi Yesus Kristus raan mak nakduar, atu namate menon foun no ita. Mamenon nia nafati to'o nimanimak. Na'i Maromak moos nalo itakaan Na'in Yesus Kristus moris nikar. Oras ne'e, Yesus Kristus naliku ita hanesan makbalin maka'as. Etuk, ita foti-hahaas Niakaan naran, hodi tonu Nia nohuun! Tebes!

*Dame*

<sup>22</sup> Mamaluk sia! Ha'u kusu nebee emi simu ha'ukaan hakerek ne'e hodi laran maluak. Hakerek ne'e, badak dei. <sup>23</sup> Ha'u kbeer nebee emi hotu-hotu hatene ha'ak, itakaan maluk Timotius sai nosi bui ti'an. Kalo nia mai lai-lais baa ha'u, ami rua bele-bele baa emi.

<sup>24</sup> Ha'u ksolok dame baa emikaan ulun sia, no emi hotu-hotu mak fiar baa Yesus Kristus. Mamaluk sia nosi rai Italia moos solok siakaan dame.

<sup>25</sup> Ha'u kakro'an, nebee Na'i Maromak natudu laran di'ak baa emi hotu-hotu.

Nunia dei.

## Hakerek nosi ema sarani ulun ida naran Yakobus

### Tabe

<sup>1</sup> Tabe nosi ha'u, Yakobus. Ha'u ne'e, Na'i Maromak no Na'i Yesus Kristus siakaan ainliman.

Ha'u kakerek ne'e bodik emi, ema Yahudi mak tuir Na'i Yesus ti'an, mak nein iha fatin hotu-hotu iha ema rain. \* ☆

*Kalo hetan susar, haterus aan hodi fiar baa Na'i Maromak*

<sup>2</sup> Ha'uakaan mamaluk sia! Ha'u kakara katak lia nune'e: kalo hetan susar oi-oik, keta neon ki'ik. Simu hodi neon boot, tan noo folin. <sup>3</sup> Tan ita hatene ha'ak, kalo ita terus susar hodi fiar baa Na'i Maromak bei-beik, itakaan neon nanis hetak biit. <sup>4</sup> Tan baa nia, ita lalika halai hela susar. Mais ita terus susar, to'o mohu. Hodi nunia, itakaan fiar dadi tetuk, no ita la mukit kois.

*Kalo husu lia ida baa Na'i Maromak, keta neon ruak*

<sup>5</sup> Kalo ita horan benar no la hatene dalan nabee mak di'ak bodik ita, ita bele husu matenek hosi Na'i Maromak. Nia nanis foo nodi laran maluak, tan Nia nakara ita husu baa Nia nunia. <sup>6</sup> Mais keta husu hodi neon ruak. Fiar tebe-tebes ha'ak, Na'i Maromak bele foo saa mak ita husu. Kalo ita husu hodi neon ruak, itakaan fiar dadi hanesan laloran mak anin nuu nakdiuk sa'e-tuun, la tuir dalan. <sup>7-8</sup> Ema mak maus nawae nunia, la kaer metin lia loos iha siakaan moris. Keta haneu Na'i Maromak atu tulun ema oin nunia.

*Ema mukit no ema maksoin*

<sup>9</sup> Ema mukit mak fiar baa Na'i Yesus musti neon boot, tan Na'i Maromak foti sia ti'an dadi baa Niakaan ema. <sup>10-11</sup> Ema maksoin mak fiar baa Na'i Yesus moos musti neon boot, tan Na'i Maromak nanorin sia nebee keta loko aan. Oras ne'e, sia natene siakaan sasoin iha la oras dei, hanesan ai funan fuik mak nafuna kabaas. Mais la oras loro tunu, maran mohu. Nunia moos, maksoin siakaan sasoin. ☆

\*

<sup>1:1</sup> Lia Yunani na'ak "bodik ema klubun sanulu resin rua mak moris lema rai." Hodi nunia, Yakobus nakerek bodik ema Yahudi sia mak simu sarani ti'an. ☆ <sup>1:1</sup> Mateus 13:55; Markus 6:3; Kristus Klosan Lian 15:13; Galatia 1:19

☆ 1:10-11 Yesaya 40:6-7

*Lia di'ak mai nosi Na'i Maromak lahoos lia aat*

<sup>12</sup> Ema mak terus susar to'o nakbois, sia sotir, tan nosi ikus, sia simu saseban mak Na'i Maromak nameno ti'an bodik ema mak nadomi Nia. Sia atu simu moris nima-nimak nosi Na'i Maromak, hanesan ema mak netan nola fafa'ek sita malu, simu sabeo sita malu.

<sup>13</sup> Hanoin! Kalo emi kona sokur to'o beer halo sala, keta dale ha'ak, "Na'i Maromak mak koko ha'u." Tan Na'i Maromak la dala ida beer nalo sala. Nia moos la koko ema atu nalo sala. <sup>14</sup> Tan sala sai nosi ema neon du'uk. Ema beer nalo aat, hotu sia feur kakutak baa lia aat. <sup>15</sup> Sia nakotu atu nalo aat, hotu nalo tuir kakotun aat nia. Mais nosi ikus, Na'i Maromak natuun ukun mate baa ema mak nalo aat nunia.

<sup>16</sup> Mamaluk sia mak ha'u kadomi! Keta kona be'ur tan lia ne'e sia.

<sup>17</sup> Lia aat sia la mai nosi Na'i Maromak. Mais matak-malirin no lia di'ak hotu-hotu tuun mai nosi Nia. Nia mak nase'i loro no fulan no fitun sia. Buat nia sia lori baa-mai iha lale'an, no siakaan lalatak seluk aan nohuun. Na'i Maromak mesan mak la seluk aan. <sup>18</sup> Na'i Maromak lia kakotun bodik ita nune'e: Nia foo Niakaan Manfatin loos baa ita. Nia moos nodi Manfatin nia, foo moris baa ita. Nosi hotu-hotu mak Nia nase'i iha raiklaran ne'e, Nia boi nola ita dadi baa Niakaan liman rasan ulun.

*Rona hodi halo tuir Maromak Manfatin*

<sup>19</sup> Mamaluk sia mak ha'u kadomi! Ha'u katak lia nune'e: keta dale, surak dale. Di'ak liu, hanono ema seluk di'a-di'ak. Keta kanarak karin. <sup>20</sup> Tan ema mak kanarak la bele moris loos tuir Na'i Maromak hakaran.

<sup>21</sup> Tan baa nia, emi musti sunu mohu sala hotu-hotu nosi emikaan moris, nu'u ema nafaho to'os, hotu sunu krehut sia. Hakraik aan simu Maromak Manfatin, tan Manfatin nu'u fini mak Nia furi baa emikaan neon. Kalo emi simu nunia, Nia sori emi nosi sala, no foo moris nima-nimak baa emi.

<sup>22</sup> Kalo emi hatene Maromak Manfatin ti'an, emi musti halo tuir. Keta rona loos dei! Kalo emi rona mais la halo tuir, emi tolek aan du'uk. <sup>23-24</sup> Tan ema mak rona Maromak Manfatin mais la nalo tuir, nia nu'u ema mak leno oin baa lalenok, hotu se'i kotuk baa lalenok nia, nalu'a kedas

ilas. <sup>25</sup> Keta nunia! Emi musti leno di'a-di'ak Maromak Manfatin, tan Manfatin nia tetuk. Kalo emi hanono hodi hala'ok hotu Manfatin nia, Na'i Maromak nanis natuun matak-malirin baa emikaan hahalok hotu-hotu. Keta to'o Manfatin nia tama tilun karuk, borut tilun kwana!

<sup>26</sup> Kalo ema ida nafolin aan ema moon, mais nia la natene dakaibun, ema nia be'ur du'uk aan! Niakaan moris moon nia, butan dei. <sup>27</sup> Ema mak tebe-tebes moris moon, nia moris loos no moon iha Ama Maromak oin. Nia tulun ina faluk no lawarik kiak sia. Nia la nanono baa ema raiklaran sasua't.

## 2

*Keta fihir oin ha'ak see mak boot, see mak ki'ik*

<sup>1</sup> Mamaluk sia! Ema mak fiar baa itakaan Na'in maka'as Yesus Kristus, nia la fihir oin. <sup>2</sup> Lia hatetek nune'e: noo ema na'in rua tama baa emikaan uua hamulak. Ida tau faru maksinak. Kadeli mean moos nakonu liman fuan. Mais ida seluk tau faru kadoor. <sup>3</sup> Hotu emi halau aan simu ema mak tau faru maksinak, hodi hatuur nia baa fatin di'ak iha oin. Mais ema mak tau faru kadoor, emi haruka ha'ak, "O mariik iha kotuk baa!" Lale emi haruka ha'ak, "Tuur baa rai dei!" <sup>4</sup> Keta nunia! Tan kalo emi fihir oin nunia, emi nu'u makotu lia mak la moon. Kakutak aat dada nola emi ti'an.

<sup>5</sup> Mamaluk sia mak ha'u kadomi! Na'i Maromak boi ema mukit iha raiklaran ne'e, nebee siakaan fiar bele dadi hanesan sasoin. Nia moos boi sia tama baa Niakaan hutun-renu, tuir saa mak Nia nameno bodik ema mak nadomi Nia. <sup>6</sup> Mais kalo emi fihir oin nunia, emi hahaat ema mukit sia, masak sia la nalo aat baa emi. Emi halu'a ti'an see mak tonan emi? Lahoos ema mukit, mais maksoin mak nase'i lia, hotu dada nakdiuk emi baa moon-metan. Sia mak netan midar, emi hetan mamuk. <sup>7</sup> Emi ne'e, Na'i Yesus eman. Mais maksoin sia nahaat Niakaan naran. Tan saa emi hani'is aan ho sia?

<sup>8</sup> Di'ak liu, tuir ukun-badu kabaas iha Hakerek Moon mak na'ak, "Hadomi ema seluk, nudaar hadomi isin lolon du'uk."✠

<sup>9</sup> Hanoin! Kalo emi fihir oin no hola loos maksoin neon, emi hakur ukun-badu nia ti'an. <sup>10</sup> Ema mak moris nalo tuir hotu Na'i Maromak Ukun-badu, mais nakur ukun-badu ida ne'e, nia nakur nola Ukun-badu

hotu-hotu. <sup>11</sup> Tan Na'i Maromak naruka na'ak, "Keta hakur biti-kluni." Nia moos na'ak, "Keta ho'o ema." Ne'e na'ak, kalo emi la hakur biti-kluni, mais emi ho'o ema, emi hakur hola Ukun-badu hotu-hotu.✠

<sup>12</sup> Tan lia nia, kalo emi hakara dale lia ida, musti hanoin uluk nune'e: Na'i Maromak mak atu nakotu na'ak, ita tuir Niakaan Ukun-badu ka, lale. Niakaan Ukun-badu bele sori ita nosi Niakaan hahibun, surak ita tuir hotu. <sup>13</sup> Na'i Maromak la titu ema mak dadomin lalek. Mais kalo ita hadomi ema seluk, Nia moos nadomi ita. Ita lalika hata'uk Niakaan kastikar, tan Nia sura hotu ti'an.

*Kalo ita fiar tebe-tebes baa Na'i Maromak, ita halo lia di'ak*

<sup>14</sup> Mamaluk sia! Kalo ema ida dale na'ak, nia fiar baa Na'i Maromak, mais nia la nalo lia di'ak, niakaan fiar nia la noo folin. Fiar oin nunia, la bele sori nia. <sup>15</sup> Lia hatetek nune'e: Noo maun mak mukit, lale, biin mak mukit. Sia la noo tais, la noo haan bodik haa. <sup>16</sup> Mais emi la tulun sia. Emi dale loos ha'ak, "La'o di'a-di'ak, lale anin tama! Keta mate salaen! Nebee Na'i Maromak natuun matak-malirin baa o!" Kalo emi dale nunia mais la tulun sia, folin saa? La noo!

<sup>17</sup> Kalo emi dale ha'ak emi fiar, mais emi la halo tuir emikaan fiar nia, lia nia la to'o dauk. Fiar oin nunia, lahoos 'fiar'. Tan fiar nunia la noo folin, nu'u fiar mak mate ti'an.

<sup>18</sup> Noo ema foti lia na'ak, "Ema balu fiar baa Na'i Maromak, mais sia la nalo di'ak. Balu tenik, nalo di'ak, mais sia la nodi Maromak." La bele nunia! Tan hahalok di'ak natudu itakaan fiar isin. Kalo o la malo hahalok di'ak, ha'u la kebele karee okaan fiar isin. Tan ita hatudu itakaan fiar isin hodi itakaan hahalok di'ak. <sup>19</sup> Emi fiar hanorin mak na'ak, "Na'i Maromak, ida dei. Seluk la iha." Tebes! Hanorin nia loos! Mais diabu sia moos fiar hanorin nia, to'o sia kiki no nata'uk. Mais siakaan fiar la no isin, tan sia la nalo di'ak kois. Dadi keta haneo ha'ak, fiar hodi kakutak dei to'o ti'an. <sup>20</sup> Lale! Fiar mak la noo isin, la noo folin. Lia nia malorek ti'an!

<sup>21</sup> Hola knaninuk hosi itakaan bei uluk Abraham. Na'i Maromak naruka nia atu sera oan du'uk. Bei Abraham moos tuir haruka nia, to'o nodi oan Isak sera iha taroman leten. Tan baa nia, Na'i Maromak

✠ 2:8 Ukun-badu Na'ilulik 19:18

✠ 2:11 Ema Isra'el Sai Nosi Mesir 20:13, 14; Hanoin Hikar Dalan Moris 5:17, 18

✠ 2:21 Lia Uluk Fohon 22:1-14

nafoli na'ak, "Abraham nia, ema loos."<sup>22</sup> Abraham fiar baa Na'i Maromak to'o nala'ok haruka nia. Hodi lia kakaer nia, ita hatene niakaan fiar nia tetuk no nes-an. <sup>23</sup> Lia ne'e sia hotu-hotu nato'o lia iha Hakerek Moon mak na'ak, "Abraham fiar baa Na'i Maromak. Hotu Na'i Maromak nafoli nia na'ak, ema loos." Noo tenik hakerek na'ak, "Abraham nia, Na'i Maromak belun."<sup>24</sup>

<sup>24</sup> Lia ne'e malorek ti'an. Na'i Maromak nafoli ema na'ak, ema loos, kalo noo hala'ok di'ak mak natudu siakaan fiar isin. Tan fiar loos dei, la to'o.

<sup>25</sup> Knaninuk seluk nosi Ina Rahab, mak uluk feto aat. Baa oras ema Yeriko sia buka ema Isra'el siakaan ema mak nateke sia, Rahab subar sia. Nia naruka sia nalai sai nosi kota tuir dalan seluk, nebee ema keta kohi sia. Tan Rahab niakaan hahalok di'ak nia, Na'i Maromak nafoli nia na'ak, ema loos.<sup>26</sup>

<sup>26</sup> Hanoin! Kalo ita dale ha'ak ita fiar baa Na'i Maromak, mais ita la halo lia di'ak, itakaan fiar nia la no folin. Fiar nia, nu'u isin lolon mak la no nawan, tan mate ti'an.

### 3

#### *Hetu ibun di'a-di'ak*

<sup>1</sup> Mamaluk sia! Ema wa'in nakara dadi ema manorik bodik ema makfiar sia. Di'ak dei! Mais hanoin di'a-di'ak, tan Na'i Maromak atu leno ema manorik todan liu ema seluk sia. Dadi keta foti karin ema atu dadi manorik.

<sup>2</sup> Ita hotu-hotu maus monu baa sala oi-oik. Mais kalo ema bele netu nola ibun, ema nia bele babilan niakaan moris tomak.

<sup>3</sup> Hola hatetek hosi kuda. Ita babilan kuda boot atu tuir itakaan hakara, hodi fare'u loos dei. <sup>4</sup> Hatetek seluk nosi roo. Anin maka'as nuu nakdiuk roo boot, tuir anin nakara. Mais hodi ai fafopen ki'ik oan ida, ema roo bele babilan nola roo tuir niakaan hakara. <sup>5</sup> Nunia moos itakaan ibun. Ibut ki'ik, mais bele nase'i lia boot basuk!

Ha'i lutan oan bele sunu mohu alas boot ida. <sup>6</sup> Nunia moos, itakaan ibun. Ita bele hodi itakaan ibun nahaat lia wa'in, to'o nadodok itakaan moris tomak. Lia aat lear iha raiklaran ne'e sai nosi ema ibun. Diabu ulun moos nodi ema ibun nala'ok niakaan a'aat.

<sup>7</sup> Ema bele namaus nola buat fuik sia nu'u asu fuik, samea, manu fuik, no na'an tasi.

<sup>8</sup> Mais la noo ema ida mak bele namaus nola ibun. Tan ibun nia, buat mada'ek aat ida. Nia nu'u raso mak nane'e lema isin lolon tomak, to'o no'o ema.

<sup>9-10</sup> Hodi ibun mesak ida, ita tonu ema no ita hahaat ema. Lia nia la fatan! Ita hodi ibun tonu Ama Maromak. Hotu ita hodi ibun nia hahaat ema mak Maromak nase'i tuir Niakaan ilas. Tan saa halo nunia?<sup>11</sup>

<sup>11</sup> Wee matan ida la bele nasai wee miis bele-bele no wee meer. <sup>12</sup> Hudi la bele nafua batar. Batar la bele nafuli anggor fuan. Tan ai horis ida-idak nafua tuir niakaan oik du'uk. Ita la bele kuru wee miis hosi debu wee meer.

#### *Matenek mak mai nosi Na'i Maromak*

<sup>13</sup> Ema mak hanoin naruk no ema mak kakutak matenek, siakaan lisan nu'u saa? Lisan nune'e. Sia la naksae'ek aan, tan sia natene na'ak, siakaan matenek nia mai nosi Na'i Maromak. Sia natudu matenek nia nodi lisan di'ak. <sup>14-15</sup> Mais ema mak hirus ema no ema mak buka nahonu ema, sia keta loko aan dale na'ak, sia matenek, tan sia dale tolek. Lisan nunia la tuun mai nosi Na'i Maromak, mais mai nosi ema raiklaran beer du'uk no nosi diabu. <sup>16</sup> Ema mak hirus ema no nakaat ema, nanis sia moos tokar lauk no nalo aat oi-oik.

<sup>17</sup> Kalo ita simu matenek mak tuun nosi Na'i Maromak, dala uluk, ita moris moon. Hotu lisan nia nahoris kakutak malirin, neon naruk, laran luan, no hahalok di'ak. Lisan nia moos nalo ita la kli'is no la oin-kotuk. Ita hakneter ema no moris mamatek. <sup>18</sup> Kalo ita halo ema dame malu, ne'e na'ak ita furi fini dame mak atu nahoris lia di'ak oi-oik.

### 4

#### *Keta tuir raiklaran beer*

<sup>1</sup> Ha'u krona emi toe malu no hakaat malu. Lia nia sia mosu mai nosi nabee? Lia nia sia mosu mai, tan noo ema iha emikaan klaran mak buka nafurak aan du'uk. <sup>2</sup> Emi harui aan atu hetan buat ida, mais liman la to'o. Hotu emi hirus malu, toe malu no hakaat malu, to'o la hata'uk ho'o ema.

Hanoin! Emi la hetan mak emi buka, tan emi la hamulak hodi husu baa Na'i Maromak. <sup>3</sup> Mais kalo emi husu tuir emikaan

✧ 2:23 Lia Uluk Fohon 15:6; 2 Lia Rai Isra'el no Rai Yahuda 20:7; Yesaya 41:8 ✧ 2:25 Yosua 2:1-21 ✧ 3:9-10 Lia

Uluk Fohon 1:26 \* 3:12 Hakerek Moon lia Yunani na'ak, ema la bele ku'u ai fuan ουκεί (sukei) hosi ai huun ἐλαία (elaia). No ema la bele ku'u fuan ἄμπελος (ampelos) hosi ai huun ουκεί (sukei).

beer aat du'uk, emi nanis la hetan. Masik hamulak hakotu ai no fatuk moos, emi la hetan.

<sup>4</sup> Emi huun, ema mahalo lia kfo'er, nu'u feen-la'en mak nahaat uma kain du'uk. Kalo hametis aan ho raiklaran beer, emi funu Na'i Maromak. <sup>5</sup> Hakerek Moon na'ak, "Na'i Maromak rai Kmalar Lulik baa itakaan neon. Kmalar Lulik beer nebee ita rai tomak neon baa Na'i Maromak." <sup>6</sup> Na'i Maromak moos nakara foo tu'an Niakaan laran di'ak baa ita. Tan Hakerek Moon na'ak:

"Na'i Maromak sakar ema mak naksa'ek aan,

mais Nia natudu laran di'ak baa ema mak naraik aan."<sup>☆</sup>

<sup>7</sup> Tan Na'i Maromak mak itakaan Ulun, ita musti sera isin lolon baa Nia hodi tuir Niakaan beer. Keta tuir diabu ulun beer, mais musti sakar nia maka'as, nebee nia nalai nela emi. <sup>8</sup> Harui aan atu moris neon mesak ho Na'i Maromak. Hodi nunia, Nia kre'is baa emi.

Emi mak moris kadoor, musti hamoos emikaan moris. Emi mak neon ruak, musti tuir lo-loos Na'i Maromak dalan. Keta sees karuk-kwana. <sup>9</sup> Kleur ti'an emi moris hafurak aan hodi hanasa hahaha. Oras ne'e hanawa ona! Di'ak liu halo neon aat hodi tanis, tan emi neon ruak no emi halo sala ti'an. <sup>10</sup> Kalo emi hatene aan ha'ak, emi la fatan hariik iha Na'i Maromak oin, Nia atu foti emi dadi ema mak fatan iha Niakaan oin.

*Keta dale hadois ema*

<sup>11</sup> Mamaluk sia! Keta dale hahaat malu naran. Kalo dale hahaat malu naran no sasu'at malu, emi hakur Na'i Maromak ukun-badu mak na'ak, "Hadomi maluk nudaar hadomi isin lolon du'uk." Kalo emi hakur ukun-badu nia, emi haks'a'ek aan aas liu Na'i Maromak ukun. <sup>12</sup> Na'i Maromak du'uk mak nakadak ukun nia. Nia mak noo beran atu nakotu itakaan lia. Nia noo beran atu sori ita. Nia moos noo beran taa ukun mate baa ita. Mais emi la hoo beran atu hakotu ema lian. Ne'e na'ak, emi moos la hoo beran atu dale hahaat malu naran.

*Keta hameno karin*

<sup>13</sup> Keta hameno karin ha'ak, "Ohin loran, lale awan, ami baa kota nebaa atu hein tinan ida iha nia. Ami atu baa buka moris iha nebaa!" <sup>14</sup> Keta hameno kedan nunia,

tan emi la hatene saa mak atu dadi baa awan. Ema raiklaran moris la oras dei, nu'u ababun tubu, hotu lakon.<sup>☆</sup> <sup>15</sup> Di'ak liu emi dale ha'ak, "Kalo Na'i Maromak nadomi, ita bele moris. Kalo Na'i Maromak nakara, ita bele halo nune'e." <sup>16</sup> Kalo emi la dale nunia, emi ibun boot loos dei. Emi sala ti'an, tan halu'a lakon Na'i Maromak.

<sup>17</sup> Hanoin di'a-di'ak! Ema mak natene lia loos, mais la nalo tuir, nia nalo sala ti'an.

## 5

*Ema maksoin tonan ema mukit*

<sup>1-6</sup> Emi, ema maksoin sia! Hanoin di'a-di'ak! Emi hatoos kansera baa ema mak serwisu susi ruin bodik emi. Oras ne'e siakaan kosar ween folin, nahii nasee emikaan tolek nia. Na'i Maromak Mak Boot Kaliuk moos rona ti'an.<sup>☆</sup>

Emi moris iha raiklaran ne'e, hafurak aan hodi tuir emikaan beer dei, to'o emi nu'u karau bokur mak ema atu no'o ona. Tan emi taa ukun ti'an hodi ho'o ema di'ak mak la bele sakar emi.

Emi, ema maksoin sia! Hadi'a aan tanis ona, tan susar oi-oik atu kona emi. Emikaan naha sia, atu dodok mohu ona. Emikaan tais kabaas sia, fuhuk atu naa ona. Emikaan mean no mutin sia, atu la noo folin ona. Sia naa fila emi, nu'u ha'i naa ai maran. Raiklaran atu falu fila ona, mais emi sei halau aan libur naha mamuk sia. Tan saa emi beik nunia? Naha mamuk nia sia dadi lia kakaer na'ak, emi la hatene saa mak noo folin iha Na'i Maromak oin!<sup>☆</sup>

*Haterus aan iha susar laran*

<sup>7</sup> Mamaluk sia! Daka di'a-di'ak hodi hein itakaan Na'in namaan aan tuun mai nikar, hanesan ema mafaho rai nein di'a-di'ak to'os isin. Udan uluk fohon tuun, nia furi. Hotu, nia nein udan tau tenik nabokur niakaan ai horis. Kleu-leur ai horis nafua. Oras to'o, nia baa ku'u. <sup>8</sup> Haka'as aan hein nunia. Tan la kleur ona, itakaan Na'in atu namaan aan mai ti'an.

<sup>9</sup> Mamaluk sia! Keta hakmuuk malu. Tan ema mak nakmuuk malu nohuun, Na'i Maromak atu taa ukun baa sia! Haree dei, tan Makotu Lia nosi leten, nariik iha odamatan ti'an.

<sup>10</sup> Mamaluk sia! Tuir knaninuk nosi Maromak mako'an sia. Masik sia netan susar oi-oik, sia terus bei-beik. <sup>11</sup> Ita mose ema mak terus susar. Knaninuk nu'u Bei

☆ 4:6 Lia Fuan Tate'an 3:34 ☆ 4:14 Lia Fuan Tate'an 27:1 Mateus 6:19

☆ 5:1-6 Hanoin Hikar Dalan Moris 24:14-15 ☆ 5:1-6



Ayub! Nia netan susar oi-oik, mais naterus aan dei. Na'i Maromak neon monu baa nia, to'o Nia babilan nadi'ak hotu-hotu bodik nia. Na'i Maromak nalo nunia, tan Nia laran di'ak no nadomi nia.✠

*Lia harai aan*

<sup>12</sup> Mamaluk sia! Keta harai aan, tan lia nia, lia boot. Kalo hakara hatebes mamenon ida, lalika harai aan. Kalo mamenon nia tebes, ha'ak "tebes". Kalo lale, ha'ak "lale". Nunia to'o ti'an! Keta tu'an tenik, hodi harai aan temi ema raiklaran naran. Saa tenik, harai aan hodi temi Na'i Maromak iha lale'an naran. Keta nunia, nebee emi keta kona kastikar.✠

*Hamulak mak mak noo beran*

<sup>13</sup> Kalo noo ema nosi ita mak neon susar, di'ak liu namulak. Kalo noo ema nosi ita mak neon di'ak, di'ak liu nananu nodi tonu Na'i Maromak. <sup>14</sup> Kalo noo ema nosi ita mak moras, di'ak liu bolu ema sarani ulun sia. Husu sia tau mina nodi namulak, nebee Na'i Maromak beran nadi'ak nola ema moras nia.✠ <sup>15</sup> Kalo hamulak bodik ema moras hodi fiar tebe-tebes baa Na'i Maromak, Na'i Maromak nanis nadi'ak nola ema nia. Kalo ema nia nalo sala, Na'i Maromak moos kasu niakaan salan. <sup>16</sup> Kalo ita katak hasai itakaan salan baa malu no hamulak baa malu, ita bele dadi di'ak.

Hanoin! Kalo ema moon namulak, niakaan hamulak nia noo beran. Na'i Maromak nanis simu. <sup>17</sup> Hola knaninuk hosi Bei Elia. Nia, ema raiklaran nu'lu ita. Mais baa oras nia namulak nebee keta udan, udan moos nanawa to'o tinan tolu no balun.✠ <sup>18</sup> Nunia hotu, nia namulak tenik nebee udan tau nikar. Udan moos tau kedas. Hae nakmatak, to'os moos noo isin nikar.✠

<sup>19</sup> Mamaluk sia! Kalo ema ida nosi ita nalo sala to'o la'o nela Na'i Maromak dalam loos, di'ak liu, mamaluk ida nodi nikar nia baa Na'i Maromak. <sup>20</sup> Hanoin! Kalo ita tulun ema mak nalo sala nebee nia mai nikar baa Na'i Maromak, hotu nia la nalo sala tenik, ita sori ema nia, nebee nia bele moris no Na'i Maromak nohuun. Tan hodi nunia, Na'i Maromak kasu mohu niakaan salan lear.✠

Ha'ukaan hakerek narohan baa ne'e!

Yakobus

✠ 5:11 Ayub 1:21-22, 2:10; Kananuk Sia 103:8; Yakobus 1:2-3,12 ✠ 5:12 Mateus 5:34-37 ✠ 5:14 Markus 6:13  
✠ 5:17 1 Na'i Isra'el Sia 17:1, 18:1 ✠ 5:18 1 Na'i Isra'el Sia 18:42-45 ✠ 5:20 Lia Fuan Tate'an 10:12; 1 Petrus 4:8

## 1 Petrus Hakerek dala uluk nosi Petrus

### Taba

<sup>1-2</sup> Hakerek ne'e nosi ha'u, Petrus, mak Yesus Kristus klosan.

Ha'u kakerek ne'e bodik emi mamaluk sia mak Na'i Maromak boi ti'an. Emi moris keke lema ema rain, iha rai Pontus, rai Galatia, rai Kapadokia, rai Asia no rai Bitinia.

Mamaluk sia! Hori uluk fohon, Ama Maromak boi emi atu dadi baa Niakaan ema. Niakaan Kmalar Lulik namoos nola emikaan salan, nebee emi bele halo tuir ukun hotu-hotu mak Yesus Kristus natuun baa emi. Kalo emi hala'ok Niakaan ukun nia sia, nu'u Na'i Maromak nisik Yesus Kristus raan baa emi, atu dadi tadak na'ak, emi dadi moos ti'an bodik Nia.

Ha'u kaloon nebee Na'i Maromak natudu laran di'ak baa emi, nebee emi moris hetak manek no hetak dame.

### Haloon baa Na'i Maromak

<sup>3</sup> Tonu-haboot Na'i Maromak, mak itakaan Na'in Yesus Kristus Aman. Tan Nia dodan ita tebes, Nia nalo Yesus Kristus moris nikar, atu foo moris foun baa ita. Ita bele haloon baa Nia, tan ita hatene, Nia bele naliku ita nohuun. <sup>4</sup> Nia rai nela sasoin bodik ita iha lale'an. Mais sasoin nia seluk nosi sasoin iha raiklaran, tan la bele aat, la bele dodok, no la bele lakon. <sup>5</sup> Nia nodi Niakaan beran boot atu daka ita, to'o la no saa ida kois mak bele nadodok ita. Oras rai falu fila, Nia atu nalore hotu-hotu mak Nia nalo kedan bodik ita.

<sup>6</sup> Tan lia nia sia, ita neon di'ak tebes, masak baa oras ne'e ita hetan susar oi-oik no horan todan. <sup>7</sup> Na'i Maromak nabusik nebee ita hetan susar nunia, tan Nia nakara tetu itakaan fiar. Kalo ita terus to'o rohan, ne'e na'ak, itakaan fiar biit no loos, hanesan mean isin. Ema tunu mean baa ha'i, nalo kadoor sia sai, foin hetan mean isin. Tuir Na'i Maromak nanoin, itakaan fiar folin todan liu mean. Kalo ita fiar no terus susar to'o rohan, Na'i Maromak atu tonu no nakneter ita, baa oras Yesus Kristus namaan aan mai nikar.

<sup>8</sup> Masik emi la haree Yesus, emi hadomi Nia. Masik to'o baa oras ne'e moos, emi sei la haree Nia dauk, mais emi fiar baa Nia. Emi neon boot lo-loos, to'o la noo lia

fuan mak atu hodi halore. <sup>9</sup> Emi neon boot nunia, tan emikaan fiar noo folin, ne'e mak, Na'i Maromak sori emi nosi sala.

<sup>10</sup> Maromak mako'an uluk aan sia katak kedan lia nosi Na'i Maromak laran di'ak nia baa emi. Masik sia katak kedan nunia moos, sia sei buka bei-beik atu natene liu nosi lia Na'i Maromak sori ema. <sup>11</sup> Kristus Kmalar serwisu iha siakaan neon, nebee sia moos katak kedan nosi lia Kristus kona susar no todan. Sia moos katak kedan na'ak, kalo Kristus mate ti'an, foin Na'i Maromak foti-nahaas Nia. Etuk, mako'an nia sia buka atu natene wainhira lia ne'e sia atu dadi. <sup>12</sup> Mais Kristus Kmalar katak baa sia na'ak, lahoos sia mak atu naree lia ne'e sia, mais emi mak atu haree. Oras ne'e, emi rona ti'an lia ne'e sia, tan Maromak Kmalar Lulik nosi lale'an solok ema baa katak Manfatin Di'ak ne'e baa emi. Lia furak mak emi simu ne'e, makbukar lale'an sia moos tuir nobun nodi neon kabaas.

### Moris moos

<sup>13</sup> Emi musti hatene di'a-di'ak lia ne'e sia hotu-hotu. Daka aan, nebee bele haneo halo naruk hodi haloon bei-beik baa Yesus Kristus to'o Nia namaan aan mai nikar. Tan baa oras nia, Na'i Maromak atu natudu laran di'ak baa emi. <sup>14</sup> Hanono baa Na'i Maromak, hanesan lawarik oan nanono baa inan-aman. Uluk, emi sei la hatene dauk Na'i Maromak dalam moris mak loos. Mais oras ne'e emi hatene ti'an. Dadi keta moris tuir hahalok aat ona, nu'u emikaan moris dalam tuan nia. <sup>15</sup> Oras ne'e, emi musti moris moos hanesan Na'i Maromak. Nia bolu emi dadi baa Niakaan ema. Tan baa nia, emikaan moris tomak musti moos. <sup>16</sup> Iha Hakerek Moon, Na'i Maromak naruka na'ak, "Emi musti moos, tan Ha'u ne'e moos."✠

<sup>17</sup> Emi bele dale ho Na'i Maromak, hanesan emi dale ho emikaan Ama. Mais Na'i Maromak moos Makotu Lia mak atu leno ema ida-idak moris. Nia nanis nakotu lia nodi moon, tan Nia la kli'is. Tan lia nia, oras emi hein heik hanesan ema matak iha raiklaran ne'e, emi musti daka aan hodi moris moos.

<sup>18</sup> Emi hatene ha'ak, Kristus selu kotu atu sori emi nosi emikaan moris tuan mak folin lalek. Moris tuan nia, emi hetan hosi emikaan bei uluk sia. Mais hanoin! Kristus selu, la nodi mean no mutin mak atu lakon mohu. <sup>19</sup> Nia selu, nodi raan du'uk. Raa nia,

folin todan kaliuk! Nia mate hanesan bibi malae oan sala lalek mak ema no'o nalo baa sera.

<sup>20</sup> Oras Na'i Maromak sei la nase'i raiklaran dauk, Nia nakotu kedan lia nosi Kristus. Mais uluk, Nia la natudu dauk lia Kristus baa ema raiklaran. Oras ne'e, foin Nia natudu. Hodi nunia, Kristus dadi matakmalirin bodik emi. <sup>21</sup> Tan Kristus Niakaan hahalok nia, emi bele di'a-di'ak ho Na'i Maromak. Nia mak nalo Kristus moris nikar, nodi foti-nahaas Kristus, nebee emi bele fiar hodi haloon baa Nia.

<sup>22</sup> Tan emi moris moos tuir hanorin loos ti'an, oras ne'e emi musti harui aan atu hadomi tebe-tebes emikaan mamaluk makfiar sia. Hadomi sia hodi neon no laran, hodi dadomin nosi emikaan laran moon. <sup>23</sup> Oras ne'e, emi hetan moris foun ti'an. Mais emi hetan lahoos hosi ina-ama mak atu mate iha raiklaran. Emi hetan hosi itakaan Ama iha lale'an mak la natene mate. Emi hetan tan emi simu Maromak Manfatin mak foo moris. Manfatin nia nafati to'o nima-nimak. <sup>24</sup> Hakerek Moon na'ak,

“Ema raiklaran sia hanesan hae no ai funan. Siakaan kabaas la oras dei. Hae naklaik mohu.

Ai funan nakodan mohu.

La oras dei, sia lakon mohu.

<sup>25</sup> Mais itakaan Na'in Manfatin, nafati to'o nima-nimak.”

Tebes! Maromak Manfatin nia, Lia Di'ak mak ami katak ti'an baa emi.✠

## 2

### *Na'i Maromak eman moos*

<sup>1</sup> Tan lia nia sia, emi keta halo aat ona. Keta halo kli'is ho ema. Keta oin-kotuk. Keta hirus ema. Keta dale hahaat ema. Soe lakon lia aat nia sia hotu-hotu! <sup>2</sup> Kau mea oan buka inan susun ween. Nunia moos, emi musti buka Maromak Manfatin, tan Manfatin nia nalo emikaan fiar hetak kleur, hetak biit. Hodi nunia, emi dadi hanesan ema matas mak nalo tuir Na'i Maromak hakaran hotu-hotu. <sup>3</sup> Emi bele nunia, tan emi horan hola ti'an itakaan Na'in laran di'ak.✠

<sup>4</sup> Emi musti talin aan ho Kristus, tan Nia nu'u fatuk ida mak foo moris. Badaen sia foti soe fatuk nia, tan sia naneo, fatuk nia folin lalek. Mais Na'i Maromak nafoli kaliuk

fatuk nia, nodi boi nola dadi baa fatuk tatuur mak folin kaliuk. <sup>5</sup> Oras ne'e, Na'i Maromak moos nalo emi hanesan fatuk mahoo moris. Nia boi nola emi, nodi nariik uma bodik Niakaan Kmalar. Nia moos nalo emi hanesan na'ilulik mak moris moos, nebee bele sera baa Nia. Kalo emi sera emikaan moris baa Nia, emikaan sera nia nanis nalo Nia neon di'ak, tan Yesus Kristus buka dalan ti'an bodik emi. <sup>6</sup> Hakerek Moon na'ak,

“Mana lai! Ha'u krai fatuk tatuur ida iha kota Yerusalem ne'e, mak ema temi na'ak, 'kota Sion'. Ha'u du'uk mak kboi kola fatuk nia.

Ha'u kafoli Nia liu resik.

Ema mak fiar baa Nia,

la moe kois.”✠

<sup>7</sup> Yesus, mak fatuk nia. Ema mak fiar baa Nia, sia nafoli Nia liu resik. Mais ema mak la fiar baa Nia, sia la nafoli Nia. Hakerek Moon na'ak,

“Fatuk mak badaen sia soe nia, oras ne'e dadi baa fatuk tatuur, mak folin kaliuk.”✠

<sup>8</sup> Hakerek no na'ak, “Noo fatuk ida mak nalo ema sidi ain.

Noo fatuk ida mak nalo ema nakloti tan.”✠

Ema nakloti, tan sia la no'uk nalo tuir Maromak Manfatin. Hodi nunia, sia netan sotir aat.

<sup>9</sup> Mais emi oin seluk hosi sia. Na'i Maromak du'uk boi nola emi dadi baa Niakaan renu. Nia boi nola emi atu dadi ema hunun ida mak moris moos no serwisu hanesan na'ilulik mak naliku na'i. Nia nalo emi nunia, nebee emi katak lema rai hosi lia di'ak mak Nia nalo ti'an bodik emi. Nia bolu emi atu la'o hela lia aat, nebee moris tuir lia di'ak, hanesan emi sai hela makukun, atu moris iha Niakaan kroman kabaas.✠ <sup>10</sup> Uluk, emi hanesan ema uma ida mak folin lalek. Mais oras ne'e emi tama dadi ti'an baa Na'i Maromak eman uma laran. Uluk, emi la ho'uk simu Niakaan dodan. Mais oras ne'e, emi simu hola ti'an.✠

### *Daka di'a-di'ak nebee moris loos*

<sup>11</sup> Mamaluk sia mak ha'u kadomi! Emi ne'e, ema makla'o rai no ema matak iha raiklaran ne'e. Tan nia, ha'u kusu rua-ruan, nebee emi keta tuir ema raiklaran mak nalo aat. Iha ema neon laran, beer halo aat

✠ 1:25 Yesaya 40:6-8 ✠ 2:3 Kananuk Sia 34:10 ✠ 2:6 Yesaya 28:16 ✠ 2:7 Kananuk Sia 118:22 ✠ 2:8 Yesaya 8:14-15 ✠ 2:9 Ema Isra'el Sai Nosi Mesir 19:5-6; Yesaya 43:20,21; Hanoin Hikar Dalan Moris 4:20, 7:6, 14:2; Titus 2:14; Yesaya 9:2 ✠ 2:10 Hosea 2:23

natuda sakar beer halo di'ak. Keta to'o beer halo aat natoba nola emi. Kalo nunia, emi dodok ona! <sup>12</sup> Tan lia nia, emi musti daka aan di'a-di'ak, nebee emi moris loos iha ema mak la natene Maromak klaran. Kalo sia dumar karin emi, sia naree emikaan hahalok di'ak. Hotu, baa oras Kristus namaan aan mai nikar, sia du'uk atu foti-nahaas Na'i Maromak, tan emikaan hahalok di'ak nia.

*Ita musti hanono baa makaer ukun sia*

<sup>13</sup> Itakaan Na'in nakara nebee ita hanono baa ema makaer ukun sia. Nudaar, hanono baa na'in, tan nia mak ulun. <sup>14</sup> Hanono baa gubernur, tan na'in solok nia atu taa ukun baa ema mak nalo aat sia, no tonu ema mak nalo di'ak sia. <sup>15</sup> Na'i Maromak nakara nebee emi halo lia di'ak sia, to'o ema momok mak la natene sa-saa moos, la noo lia krarain kois atu nasalak emi. <sup>16</sup> Emi lahoos ema atan. Emi bele boi atu halo tuir emikaan hakara du'uk. Tebes. Mais keta boi atu halo aat. Boi atu halo di'ak hodi serwisu bodik Na'i Maromak, tan emi dadi baa Niakaan ema ti'an. <sup>17</sup> Hakneter ema hotu-hotu. Hadomi ema mak fiar baa Kristus. Moris tuir Na'i Maromak hakaran, tan nosi ikus Nia mak atu taa ukun baa ema raiklaran. No keta halu'a hakneter ema makaer ukun sia.

*Ita terus susar, hodi tuir Kristus Niakaan knaninuk*

<sup>18</sup> Ema ain-liman sia! Hanono baa emikaan ulun, hodi hakneter sia. Keta hanono loos baa ulun mak laran di'ak dei. Masik ulun lian maka'as moos, emi musti hanono. <sup>19</sup> Masik ulun taa karin ukun moos, kalo emi haterus aan hodi hanoin Na'i Maromak hakaran, nanis Na'i Maromak natudu laran di'ak baa emi. <sup>20</sup> Arumak emi ida kona ta'e tan halo sala, hotu haterus aan, emi hetan sotir saa? La noo! Mais kalo hetan susar tan halo lia di'ak, hotu emi haterus aan, nanis Na'i Maromak neon monu baa emi. <sup>21</sup> Na'i Maromak bolu emi atu moris haterus aan hodi halo lia loos, tan Kristus moos terus susar bodik emi. Nia dadi knaninuk bodik emi, nebee emi la'o tuir Niakaan ain leut. <sup>22</sup> Hakerek Moon na'ak, "Nia la nalo sala kois.

La noo lia fuan tolek ida moos mak sai nosi ibun."<sup>☆</sup>

<sup>23</sup> Ema dale nahaat Nia, mais Nia la sakar. Sia nasusar Nia, mais Nia la selu nikar. Nia latan isin lolon baa Na'i Maromak liman laran, tan fiar na'ak, Na'i Maromak nia, Makotu Lia moon.<sup>☆</sup> <sup>24</sup> Kristus natu itakaan salan baa oras mate iha ai karuus. Nia nalo nunia, nebee ita lalika moris hodi halo sala tenik, mais moris hodi halo lia loos dei. Nia selu nola ita, nodi simu nola itakaan kastikar. Hotu Nia netan kanek wa'in, to'o mate. Mais Niakaan kanek nia sia dadi kanek mak nadi'ak nola ita.<sup>☆</sup> <sup>25</sup> Uluk, emi hanesan bibi malae mak la'o sees. Mais oras ne'e, emi fila ti'an baa Na'i Maromak. Nia lituk no naliku emi, hanesan makbalin di'ak lituk no naliku niakaan bibi malae.

### 3

*Lia tate'an bodik feen-la'en sia*

<sup>1</sup> Feto mak noo la'en sia! Ohin nia ha'u katak ka'ak, ita musti hanono baa ema makaer ukun. Nunia moos, emi musti hanono baa emikaan la'en. Noo mane balu mak la no'uk tuir Maromak Manfatin. Masik sia la no'uk rona feen lia fuan, mais kleu-leur sia bele fila baa Na'i Maromak tan naree feen moris dalan.<sup>☆</sup> <sup>2</sup> Sia naree feen nala'o lia hotu-hotu nodi neon loos no moon iha Na'i Maromak oin.

<sup>3</sup> Feto siakaan kabaas la mai nosi luan. La mai nosi nahilas aan nodi fuuk ilas oi-oik. La mai nosi nafutar aan hodi mean no mutin. La mai nosi tau faru mak folin todan.<sup>☆</sup> <sup>4</sup> Lia mak nalo feto sia dadi kabaas, mai nosi neon no laran du'uk. Mai nosi laran di'ak no neon mamatek. Masik ferik ti'an moos, kabaas nohuun. Na'i Maromak nanis tonu kabaas mak oin nunia. <sup>5</sup> Uluk aan, noo feto moon mak kabaas nunia. Sia naloon baa Na'i Maromak no nanono baa siakaan la'en. <sup>6</sup> Knaninuk nu'u Bei Sara. Nia nanono baa la'en Abraham. Nia moos simu la'en babilan nia. Emi feto sia, musti tuir Bei Sara. Kalo halo lia mak loos, lalika hata'uk sa-saa.<sup>☆</sup>

<sup>7</sup> Nunia moos, mane mak noo feen sial Moris neon ida ho emikaan feen. Tetu di'a-di'ak saa mak di'ak bodik nia, hotu halo tuir. Hakneter nia iha lia hotu-hotu, tan feto niakaan babelen seluk no mane. Hodi nunia, emi rua simu bele-bele moris mak Na'i Maromak nakara foo baa emi nosi Niakaan laran di'ak. Mais mane musti moris

☆ 2:22 Yesaya 53:9 ☆ 2:23 Yesaya 53:7 ☆ 2:24 Yesaya 53:6 ☆ 3:1 Efesus 5:22; Kolose 3:18 ☆ 3:3 1 Timotius 2:9-10 ☆ 3:6 Lia Uluk Fohon 18:12 ☆ 3:7 Efesus 5:25; Kolose 3:19

neon ida no feen, nebee Na'i Maromak rona emikaan hamulak.✠

*Lalika sarebak kalo hetan susar tan halo lia loos*

<sup>8</sup> Mamaluk sia! Lia rohan nune'e: Emi musti moris neon ida. Kalo emi ida netan susar, emi rumak sia musti tuir horan. Kalo noran neon di'ak, emi rumak sia moos musti tuir horan. Hadomi mamaluk makfiar sia. Haraik aan hodi hatudu laran di'ak baa malu. <sup>9</sup> Keta selu aat hodi aat. Kalo ema nasalak emi, keta selu hikar. Mais husu nebee Na'i Maromak natuun matak-malirin baa ema nia. Hodi nunia, Na'i Maromak moos natuun matak-malirin baa emi, tan Nia bolu emi atu halo lia di'ak nunia. <sup>10</sup> Hakerek Moon na'ak, "Ema mak buka moris manek, emi mak nakara otas naruk, nia musti daka ibun di'a-di'ak, nebee keta to'o nia dale lia aat no lia tolek.

<sup>11</sup> Nia musti nalo neon aat, hotu nanawa nalo aat.

Nia musti nakfilas, hotu nalo lia loos. Nia musti buka dalan atu moris dame malu no ema, no buka dalan atu moris di'ak malu no ema.

<sup>12</sup> Itakaan Na'in tau matan baa ema mak moris loos. Nia moos rona siakaan hamulak.

Mais Nia se'i kotuk baa ema mak moris aat."✠

<sup>13</sup> Kalo emi halo lia loos bei-beik, la noo ema ida kois mak atu selu aat baa emi. <sup>14</sup> Kalo ema nasusar emi tan halo lia loos, emi sotir. Keta hata'uk. Keta neoneon.✠ <sup>15</sup> Hakmatek neon dei, hodi fotihahaas Kristus iha emikaan neon tan Nia mak emikaan Na'in.

Kalo ema nusu emi halore lia nosi emikaan fiar, emi musti hadi'a aan hataa. Nunia moos, kalo ema nusu emi halore tan saa emi haloon baa Kristus.✠ <sup>16</sup> Mais hataa hodi lia mamar. Hakneter sia, nebee sia natene emi halo lia loos hodi neon moon. Hotu, kalo ema dale nahaat emi, tan emi talin malu ho Kristus, kleu-leur sia noran moe tan emikaan hahalok di'ak nia sia. <sup>17</sup> Hanoin! Kalo hetan susar tan halo lia loos, lia nia di'ak, kalo Na'i Maromak nakara. Lia nia di'ak liu nosi hetan susar tan halo lia sala.

<sup>18</sup> Kristus mate dala ida dei, atu kasu nola ema raiklaran salan.

Nia mak moris loos, mate bodik ema mak moris kale'uk aan.

Nia mate, nebee emi bele di'ak hikar no Na'i Maromak.

Nia, ema raiklaran mak bele mate nu'u ita. Ema no'o Nia, mais Maromak Kmalar nalo Nia moris nikar.

<sup>19</sup> Oras Kristus moris nikar, Maromak Kmalar nodi Nia baa nanorin matebian sia mak nein iha fatin ida hanesan bui.

<sup>20</sup> Matebian nia sia, ema uluk aan mak moris iha raiklaran baa Noh oras. Sia la no'uk nanono baa Maromak. Baa oras nia, Noh nalo roo boot ida. Hotu Na'i Maromak nei-nein atu naree ema nia sia atu nanono baa Nia ka, lale. Mais sia la no'uk. Tan baa nia, ema na'in walu dei mak sasin nosi motasa'e boot nia.✠ <sup>21</sup> Wee nosi motasa'e nia dadi knaninuk baa emi, baa oras emi hetan sarani hodi wee. Wee nia natudu na'ak Na'i Maromak sori emi, nodi beran nosi Yesus Kristus mak moris nikar ti'an.

Baa oras emi hetan sarani, ema la naris emi atu namoos emikaan isin. Lale! Baa oras emi hetan sarani, emi hameno baa Na'i Maromak atu hamoos emikaan neon, nebee emi bele moris halo lia loos. <sup>22</sup> Oras ne'e, Yesus namaan aan sa'e baa lale'an ti'an. Iha nebaa, Nia nabesi aan iha fatin mak kneter kaliuk iha Na'i Maromak sorin kwana. Tan lia nia, makbuka lale'an sia, makaer ukun sia, no makaer beran hotu-hotu, musti nanono baa Nia.

#### 4

*Kristus eman musti moris loos*

<sup>1</sup> Kristus, ema raiklaran hanesan ita. Tan Nia netan susar wa'in, emi moos musti hadi'a aan atu hetan susar hanesan Nia. Mais hanoin, tan ema mak nadi'a aan netan susar tan natali aan no Kristus, ema nia nakotu ti'an na'ak nia la nalo sala ona. <sup>2</sup> Masik nia sei moris iha raiklaran ne'e, nia la nalo sala hanesan ema seluk sia, tan nia moris tuir Na'i Maromak hakaran.

<sup>3</sup> Uluk, emi halo lia aat, hodi moris tuir ema mak la natene Maromak. Mais oras atu halo nunia to'o ti'an! Hanawa ona. Tan sia beer nalo lia aat. Sia lisan asu karawa. Sia lanuk teen. Sia nase'i dahur moe lalek. Sia lo'u baa ai'oi lulik mak nalo ita hakripi.

✠ 3:12 Kananku Sia 34:12-17

✠ 3:14 Mateus 5:10

✠ 3:15 Yesaya 8:12-13

✠ 3:20 Lia Uluk Fohon 6:1-7:24

<sup>4</sup> Uluk emi nunia. Mais oras ne'e, emi la kahur tenik ho siakaan a'aat mak liu kladik nia. Sia dale nahaat emi, tan sia la natene lia huun mak nalo emi, to'o emi la tuir sia ona.

<sup>5</sup> Mais, hanoin! Nosi ikus sia musti nataa baa Na'i Maromak, mak Makotu Lia. Sia musti katak baa Nia, tan saa sia moris aat nunia. Keta halu'a! Ema hotu-hotu mak sei moris no ema mak mate ti'an bele-bele nataa baa Nia. <sup>6</sup> Tebes! Na'i Maromak atu leno ema mak mate ti'an, hanesan Nia moos leno ema mak sei moris. Tan baa nia, Yesus baa katak Lia Di'ak baa ema mak mate ti'an sia, nebee sia bele natene Na'i Maromak hakaran.

*Haliku di'a-di'ak babelen mak Na'i Maromak foo*

<sup>7</sup> Tan raiklaran kre'is falu fila ona, ita musti haneo naruk hodi neon mamatek, nebee ita bele hamulak di'a-di'ak. <sup>8</sup> Lia mak folin kaliuk, nune'e: ita harui aan atu moris hadomi malu. Masih ema nalo sala wa'in baa ita moos, ita la laran moras, tan ita hadomi nohuun. <sup>9</sup> Loke liman simu ema nosi fatin seluk atu nein heik iha emikaan uma. Keta simu hodi hakmuuk.

<sup>10</sup> Na'i Maromak fa'e babelen ti'an baa ita ida-idak. Ema ida-idak musti nodi niakaan babelen nia atu naliku niakaan mamaluk makfiar sia. Babilan di'a-di'ak okaan babelen nia, nebee noo folin bodik Na'i Maromak. <sup>11</sup> Kalo Na'i Maromak fa'e babelen baa o, to'o o matenek manorin ema, manorin modi Maromak Manfatin du'uk. Kalo Na'i Maromak fa'e babelen baa o, to'o o matenek maliku ema, maliku sia di'a-di'ak tuir babelen mak Na'i Maromak foo baa o nia. Hodi nunia, ema hotu-hotu bele naree na'ak, emi ne'e, Yesus Kristus eman. Hotu, sia tonu-naboot Na'i Maromak Niakaan maka'as! Tan Nia kaer ukun nimanimak! Tebes!

*Ita hetan susar tan dadi baa Kristus eman*

<sup>12</sup> Mamaluk sia mak ha'u kadomi! Kalo emi hetan susar, keta blaar, tan Na'i Maromak nodi susar atu tetu emikaan fiar. Keta maneo, o mesan dei mak metan susar. <sup>13</sup> Mais emi musti neon boot, tan emi hetan susar bele-bele ho Kristus. Nosi ikus, emi moos hetak neon boot baa oras ema hotu-hotu naree Kristus Niakaan maka'as. <sup>14</sup> Kalo ema dale nahaat emi tan emi talin malu ho Kristus, emi sotir. Ne'e na'ak,

Maromak Kmalar mak maka'as, natuun baa emi ti'an. <sup>15</sup> Mais keta to'o emi hetan susar, tan emi dadi ema mak no'o ema, ema na'ok, ema aat, lale, ema tokar lauk. <sup>16</sup> Mais kalo hetan susar tan dadi ema sarani, lalika moe aan. Di'ak liu, tonu-haboot Na'i Maromak, tan emi dadi Kristus eman ti'an.

<sup>17</sup> Na'i Maromak Niakaan oras atu leno ema siakaan moris to'o ti'an. Nia leno ema nahuu nosi ita, Niakaan ema du'uk. Hanoin di'a-di'ak! Kalo Nia leno ema nahuu nosi ita ema sarani mak Niakaan ema du'uk, oin nunabee tenik ema mak la no'uk simu Niakaan Lia Di'ak? <sup>18</sup> Hakerek Moon na'ak, "Kalo ema mak moris loos, kre'is la netan moris,

oin nunabee tenik, ema mak tali'ur baa Na'i Maromak?

Oin nunabee tenik, ema mak moris iha sala laran?"

<sup>19</sup> Kalo Na'i Maromak nabusik ita hetan susar tuir Niakaan hakara, ita bele fiar ha'ak, Nia nanis daka ita. Nia mak nase'i ita. Nia nanis nalo tuir saa mak Nia dale. Tan lia nia, ita keta hanawa halo lia loos.

## 5

*Lia tate'an bodik ema malikuk ema sarani sia*

<sup>1</sup> Ha'u ne'e, ema malikuk ema sarani. Uluk, baa oras Kristus natu Niakaan susar, Ha'u karee kodi matan du'uk. Nosi ikus, baa oras Na'i Maromak natudu Kristus Niakaan maka'as, ha'u moos atu tuir karee kodi matan du'uk. Etuk, ha'u koo beran atu kfoo lia tate'an baa ema malikuk rumak sia. Lia tate'an nia, nune'e: <sup>2</sup> Emi hanesan makbalin mak naliku bibi malae. Emi musti haliku di'a-di'ak ema mak Na'i Maromak latan baa emi. Keta babilan sia hodi neon baluk, mais babilan hodi neon tomak. Keta babilan sia tan buka sotir, mais babilan tan buka atu halo tuir Na'i Maromak hakaran. <sup>3</sup> Keta haruka karin hodi hatodan sia. Emi musti dadi knaninuk bodik sia, nebee sia bele tuir emikaan lala'ok di'ak. <sup>4</sup> Yesus, mak itakaan Makbalin Ulun. Kalo Nia namaan aan mai nikaar ti'an, Nia atu foo saseban baa emi, tan emi babilan di'a-di'ak Niakaan ema. La noo mak bele nahaat saseban nia, tan saseban nia nafati nohuun.

*Lia tate'an bodik ema nurak sia*

✠ 4:8 Lia Fuan Tate'an 10:12; Yohanis 13:34-35

✠ 4:18 Lia Fuan Tate'an 11:31

✠ 5:2 Yohanis 21:15-17

<sup>5</sup> Ema nurak sia! Emi musti hanono baa ema malikuk sarani sia. Musti hakraik aan, tan Hakerek Moon na'ak,  
 “Na'i Maromak sakar ema mak naksa'ek aan,  
 mais Nia natudu laran di'ak baa ema mak nakraik aan.”<sup>☆</sup>

<sup>6</sup> Emi hotu-hotu musti hanoin Na'i Maromak beran, nebee keta loko aan nunia. Hotu, to'o baa niakaan oras, Na'i Maromak atu foti-nahaas emi.<sup>☆</sup> <sup>7</sup> Keta neo-neon, mais latan lia hotu-hotu baa Na'i Maromak, nebee Nia babilan, tan Nia neon monu baa emi.

<sup>8</sup> Daka aan di'a-di'ak hodi haneo halo naruk, tan diabu ulun funu ita. Nia buka dalan atu nadodok mohu ita, hanesan busa krakat boot buka hahaak. <sup>9</sup> Mais keta hata'uk. Ita bele haterus aan sakar nia hodi fiar baa Na'i Maromak bei-beik. Keta halu'a, tan emikaan mamaluk makfiar sia iha raiklaran ne'e moos netan susar nu'u emi. <sup>10</sup> Mais hanoin, tan Na'i Maromak nakara natudu laran di'ak baa emi. Nia bolu nola emi atu dadi baa Niakaan ema, tan emi tuir Kristus ti'an. Tan lia nia, Nia atu foti-nahaas emi, nebee emi bele moris nimanimak ho Nia. Dadi kalo emi hetan susar, la oras dei, tan Na'i Maromak atu tulun emi. Nia atu nakbiit emi, nodi foo babelen baa emi nebee emi bele hariik metin. <sup>11</sup> Ita haloon nebee Nia kaer beran hotu-hotu to'o nima-nimak. Tebes!

*Petrus narohan hakerek*

<sup>12</sup> Silas\* mak tulun ha'u nalo hakerek babadak oan ne'e. Nia, itakaan maluk makfiar no ha'ukaan liman kwana. Ha'u ksolok lia tate'an baa emi, nebee emi haterus aan hetak biit, tan Na'i Maromak buka atu natudu laran di'ak baa ita nohuun. Tan baa nia, emi musti hariik metin. Keta hakiduk.

<sup>13</sup> Ema makfiar mak naklibur iha kota Babel solok tabe baa emi. Na'i Maromak boi nola sia, manesak no emi.

Ha'ukaan oa Markus moos solok tabe baa emi.<sup>☆</sup>

<sup>14</sup> Kalo emi hasoru malu, hasee malu hodi de'i kabaas atu hatudu emikaan dadomin.

Nebee emi hotu-hotu mak fiar baa Kristus, moris manek no dame.

Tabe,  
 Petrus

<sup>☆</sup> 5:5 Lia Fuan Tate'an 3:34

<sup>☆</sup> 5:6 Mateus 23:12; Lukas 14:11, 18:14

\* 5:12 Hakerek Moon lia Yunani na'ak,

Silvanus iha ne'e. Silvanus nia, Silas naran ida seluk. Leno lia Silas hahuu hosi Kristus Klosan Lian 15:22, 40.

<sup>☆</sup> 5:13

Kristus Klosan Lian 12:12, 25, 13:13, 15:37-39; Kolose 4:10; Filemon 24

## 2 Petrus Hakerek dala rua nosi Petrus

### Tabe

<sup>1</sup> Hakerek ne'e nosi ha'u, Simon Petrus. Ha'u ne'e,\* Yesus Kristus ain-liman. Ha'u moos Niakaan klosan mak Nia solok atu baa katak Niakaan lia baa ema iha nabee dei.

Ha'u kakerek ne'e bodik emi mak fiar baa Yesus Kristus ti'an. Tan Na'i Maromak neon loos, Nia loke dalan nebee emi bele fiar baa Kristus hanesan ami. Fiar nia folin kaliuk bodik ita, tan Kristus nia, mak itakaan Maromak no itakaan Maksorin.

<sup>2</sup> Ha'u kusu, nebee emi bele kre'is ho Na'i Maromak no kre'is ho itakaan Na'in Yesus. Nebee Sia natudu laran di'ak baa emi, nalo emi moris manek no dame.

*Na'i Maromak boi ita, hotu bolu nola ita mai baa Nia*

<sup>3</sup> Na'i Maromak bolu nola ita dadi baa Niakaan ema mak moris tuir Niakaan hakara. Kalo ita kre'is ho Nia, Nia nodi Niakaan beran maka'as, foo lia hotu-hotu mak ita buka atu moris loos tuir Niakaan hakara nia. <sup>4</sup> Lia mak Nia foo baa ita, lia folin kaliuk. Tan hori uluk, Nia nameno kedan atu foo lia kabaas kaliuk baa ita, nebee ita bele moris hodi haninu Niakaan lisan. Hodi nunia, ita sasin hosi lia aat hotu-hotu mak ema raiklaran nalo, tan sia moris tuir siakaan hakara dei.

<sup>5</sup> Ita musti harui aan nune'e:  
Ita fiar Na'i Maromak ti'an, mais keta tuka baa nia dei,  
tan ita moos musti serwisu bodik Nia.  
Ita serwisu bodik Nia, mais keta tuka baa nia dei,  
tan ita moos musti hetak kre'is ho Nia.

<sup>6</sup> Ita hetak kre'is ho Nia, mais keta tuka baa nia dei,  
tan ita moos musti babilan aan to'o moris hetu aan.

Ita moris hetu aan, mais keta tuka baa nia dei,  
tan ita moos musti haterus aan iha susar laran.

Ita haterus aan iha susar laran, mais keta tuka baa nia dei,  
tan ita moos musti halo lia hotu-hotu tuir Na'i Maromak hakaran.

<sup>7</sup> Ita halo lia hotu-hotu tuir Na'i Maromak hakaran, ne'e na'ak,  
ita hadomi mamaluk makfiar sia.  
Mais keta tuka baa nia dei,  
tan ita moos musti hadomi ema hotu-hotu.

<sup>8</sup> Kalo ita harui aan halo nunia, ita la soe lakon leet, tan lisan nunia noo folin. Kalo lisan nunia hetak tu'an iha itakaan moris, ne'e na'ak, ita kre'is ti'an ho itakaan Na'in Yesus Kristus. <sup>9</sup> Mais, kalo ema la no'uk nalo nunia, nia nanoin la to'o. Nia neon makukun, hanesan ema delek. Tuir loos, Na'i Maromak kasu mohu niakaan salan, nebee nia bele moris moos. Mais, nia nalu'a ti'an!

<sup>10</sup> Mamaluk sia! Oras ne'e emi musti hetak harui aan tenik. Na'i Maromak boi nola emi nebee emi mai baa Nia. Oras ne'e emi musti hatudu ha'ak, emi dadi ti'an baa Niakaan ema. Kalo lia di'ak mak ha'u kfoti ohin nia sia hetak tu'an iha emikaan moris, emi la hakloti. <sup>11</sup> Hodi nunia, Na'i Maromak foo lia kabaas baa emi, nebee emi bele tama Yesus Kristus hutun-renun no moris nima-nimak ho Nia. Lia ne'e, kabaas tebes, tan Nia, itakaan Na'in. Nia moos, itakaan Maksorin.

### *Tan saa Petrus nakerek nunia?*

<sup>12</sup> Emi hatene ti'an lia nia sia mak ha'u katak ohin nia. Emi moos haterus aan biit, tan fiar hanorin loos. Masik nunia moos, ha'u kfoo katene bei-beik, nebee emi keta halu'a. <sup>13</sup> Tebes. Tosak ha'u ksei moris, ha'u atu kfoo katene lia ne'e sia baa emi nohuun. <sup>14</sup> Mais la kleur ona, ha'u atu kmate. Itakaan Na'in Yesus Kristus natudu ti'an lia nia baa ha'u. <sup>15</sup> Masik nunia moos, ha'u karui aan baa oras ne'e, nebee, kalo ha'u kmate ti'an, emi bele hanoin nohuun lia ne'e sia.

### *Yesus Niakaan maka'as*

<sup>16</sup> Uluk, ha'u ko ha'ukaan mamaluk sia katak baa emi hosi itakaan Na'in Yesus Kristus. Ami moos katak ha'ak, nosi ikus, baa oras Nia namaan aan mai nikar, Nia atu mai nodi beran maka'as kaliuk. Saa mak ami katak nia, ami hatene tan ami haree hodi matan du'uk baa oras Yesus sei namutuk no ami. Lia nia, lahoos lia aikanoik. <sup>17-18</sup> Baa loron nia, ami hamutuk ho Yesus iha Na'i Maromak Niakaan foho lulik leten. Hotu

\* 1:1 Hakerek Moon lia Yunani balu nakerek na'ak, "Simon Petrus", Balu tenik nakerek na'ak, "Simeon Petrus". Naran Simeon nia, naran nosi lia Ibrani. Naran nosi lia Yunani na'ak Simon. Ema matenek Hakerek Moon hotu-hotu na'ak, Simon Petrus no Simeon Petrus nia, ema ida.



Ama Maromak du'uk katak nosi Yesus Ni-  
akaan maka'as baa ami. Iha foho lulik leten  
nia, ami rona lia maliak ida mak kabaas  
kaliuk. Lia maliak nia sai nosi lale'an nodi  
na'ak,

“Ema ne'e, Ha'ukaan Oan mak Ha'u kadomi.  
Nia nalo Ha'u neon di'ak.”<sup>☆</sup>

<sup>19</sup> Lia fuan nia sia nalo ami hetak fiar baa  
lia mamenon mak ami simu hola hosi Maro-  
mak mako'an uluk aan sia. Di'ak liu, emi  
moos hanono baa siakaan lia mamenon,  
tan lia nia sia nu'u badut mak laka iha  
fatin makukun. Hanono baa sia, to'o Yesus  
namaan aan mai nikar. Oras nia, foin emi  
hatene malorek lia nia sia, hanesan ema ida  
mak uluk titu-naree fitun na'in dei, mais  
oras ne'e, loro sa'e ti'an, naroma hotu-  
hotu.

<sup>20</sup> Hanoin! Maromak mako'an sia katak  
kedan lia wa'in. Lia mak sia katak nia,  
lahoos tuir siakaan hakara du'uk.<sup>†</sup> <sup>21</sup> Tan lia  
nia sia, la nahabut baa siakaan hanoin, mais  
nahabut baa Na'i Maromak hanoin, tuir saa  
mak Niakaan Kmalar Lulik natudu baa sia.

## 2

### *Ema manorik kale'uk sia*

<sup>1</sup> Uluk, ema Isra'el balu na'ak, sia dadi  
baa Maromak mako'an. Mais tuir loos, sia  
naktolek. Oras ne'e, emi moos atu hasoru  
ema nunia iha emikaan klaran. Sia atu dale  
na'ak, sia nanorin nosi Na'i Maromak, mais  
lia nia lia tolek. Sia nanorin kale'uk nodi  
taka siakaan kakutak dois. Hodi nunia, sia  
nadodok ema mak tuir sia. Sia neli na'ak,  
Na'i Yesus lahoos siakaan Na'in. Tuir loos,  
Nia sori nola sia nodi folin todan. Mais la  
kleur, sia atu dodok, tan siakaan hahalok  
du'uk.

<sup>2</sup> Masik nunia moos, ema wa'in tuir sia.  
Sia moris nalo aat nodi neok, to'o ema seluk  
sia dale nahaat Kristus no Niakaan hanorin  
loos. <sup>3</sup> Sia rotus teen. Sia nase'i oi-oik nebee  
sia bele be'ur nola emikaan osan. Mais keta  
halu'a, tan Na'i Maromak dadi baa Makotu  
Lia. Nia la toba kois. Hori uluk, Nia nadi'a  
aan ti'an atu kastikar sia. Sia nias dodok.

<sup>4</sup> Nunia moos, Na'i Maromak Niakaan  
makbukar lale'an balu. Uluk, baa oras sia  
nalo sala, Na'i Maromak la nabusik. Nia  
soe tama sia baa ha'i naraka, nodi neti

natoos sia iha rai kuak makukun. Sia musti  
nein iha nia to'o oras Na'i Maromak nakotu  
siakaan lia.

<sup>5</sup> Nunia moos, ema uluk aan sia. Baa  
oras nia, ema moris aat, se'i kotuk baa Na'i  
Maromak. Mais noo ema loos ida, naran  
Noh. Na'i Maromak babilan, nebee Noh  
natudu dalan bodik ema seluk sia, nebee sia  
moos bele moris loos. Mais sia la nanono  
kois baa Noh. Etuk, Na'i Maromak solok  
motasa'e boot nadodok nola sia. Mais Nia  
sori Noh no niakaan famili. Sura sia hotu-  
hotu, ema na'in walu.<sup>☆</sup>

<sup>6</sup> Nunia moos, ema kota Sodom no kota  
Gomora uluk aan sia. Sia moris aat ba-  
suk, to'o Na'i Maromak kastikar sia. Nia  
sunu mohu kota rua nia, to'o sa-saa hotu-  
hotu dadi rai ahun. Ema hotu-hotu moos  
mate bele. Lia nia dadi knaninuk bodik  
ema seluk mak moris aat nodi tali'ur baa  
Na'i Maromak, nebee natene kedan siakaan  
sotir kalo sia la no'uk nalo neon aat.<sup>☆</sup> <sup>7</sup> Baa  
oras nia, noo ema ida naran Lot. Nia moris  
loos. Mais nia neon susar baa ema mak  
aat liu resik, mak la no'uk nanono baa Na'i  
Maromak. Hotu Na'i Maromak sori nola Lot  
nosi kota nia.<sup>☆</sup> <sup>8</sup> Lot du'uk nakara nalo lia  
loos, mais nia moris iha ema kota Sodom  
klaran. Sura loron nia naree no rona sia  
nakur Na'i Maromak ukun. Etuk, nia neon  
susar.

<sup>9</sup> Knaninuk nia sia natudu na'ak, kalo  
ema nanono baa Na'i Maromak, Na'i Maro-  
mak nakara sori nola sia nosi sokur oi-oik.  
Mais Nia moos nakara taa ukun todan baa  
ema mak moris kale'uk. Nia atu nalo bei-  
beik nunia to'o oras Nia nabesi aan leno  
ema hotu-hotu moris. <sup>10</sup> Nia nanis atu  
natuun kastikar todan baa ema mak moris  
sasobo, baa ema mak tuir hakaran du'uk,  
baa ema mak la rona ema, baa ema mak  
naleuk makaer ukun sia. Na'i Maromak  
nanis kastikar sia.

Ema manorik kale'uk ohin nia sia, sia  
loko aan no naksakar aan liu resik. Sia la  
nakneter Na'i Maromak no la nata'uk dale  
nahaat Nia no Niakaan makbukar lale'an  
sia. <sup>11</sup> Tuir loos, Maromak Niakaan mak-  
bukar lale'an sia biit liu manorik kale'uk nia  
sia. Mais sia la dumar manorik kale'uk sia  
iha Na'i Maromak oin.

<sup>☆</sup> 1:17-18 Mateus 17:1-5; Markus 9:2-7; Lukas 9:28-35

Maromak mako'an ida dale lahoos tuir niakaan hakara du'uk; 2) La noo ema ida mak bele natene Maromak mako'an  
lia mamenon isin hotu-hotu; 3) Kalo ita hakara hatene Maromak mako'an ida lia mamenon, niakaan lia isin la nakrai  
aan baa niakaan mamenon mesan du'uk, mais musti hanesa baa Maromak Manfatin tomak. <sup>☆</sup> 2:5 Lia Uluk Fohon

6:1-7:24 <sup>☆</sup> 2:6 Lia Uluk Fohon 19:24 <sup>☆</sup> 2:7 Lia Uluk Fohon 19:1-6

<sup>†</sup> 1:20 Lia fuan Yunani iha ne'e noo lia isin oik tolu. 1)

<sup>12</sup> Manorik kale'uk nia sia dale nadois lia mak sia du'uk la natene. Sia nu'u karau neon lalek. Di'ak liu, koho hola, ho'o mohu! Tebes! Siakaan sotir mak nia. Sia nanis dodok, tan siakaan hahalok aat. <sup>13</sup> Sia nasusar ema wa'in. Mais nosi ikus, Na'i Maromak atu nasusar sia. Sia nase'i dahur moe lalek. Sia tokar lauk baa oras lora iha ema wa'in oin. Kalo sia naa namutuk no emi, sia tuir siakaan beer halo aat dei. <sup>14</sup> Sia matan laka baa fetu aat sia. Sia moris nalo aat nohuun. Sia buka ema mak fiar la biit baa Na'i Maromak, hotu sia nakair nebee ema sia tuir nalo aat. Sia rotus teen! Nanis Na'i Maromak kastikar sia!<sup>✠</sup>

<sup>15-16</sup> Uluk, sia tuir dalan loos, mais kleuleur sia la'o sees. Hodi nunia, sia hanesan ema uluk aan ida, naran Balam. Niakaan ama naran Bosor.\* Balam nia, Maromak mako'an. Mais nia rotus osan, to'o nalo lia kale'uk. Lora ida, nia sa'e kuda keledai. Tuir loos, kuda la bele dale. Mais baa oras nia, Na'i Maromak nalo kuda nia dale nu'u ema! Kuda nia nasee Balam, tan niakaan hahalok aat. Kuda nakara nebee Balam nalo tuir Na'i Maromak hakaran, nodi nanawa nalo hahalok kale'uk hanesan ema bulak.<sup>✠</sup>

<sup>17</sup> Manorik kale'uk nia sia, hanesan wee matan mak folin lalek, tan maran karin ti'an. Sia moos hanesan ababun mak folin lalek, tan anin nuu mohu. Na'i Maromak nadi'a kedan fatin ida mak nakukun luri atu sena sia. <sup>18</sup> Sia ibun boot, mais la noo isin. Sia nakair ema atu tuir nalo lia mak la makonak. Sia namaus ema mak foin fila nikar baa dalan loos, nebee nalo sala tenik. <sup>19</sup> Sia nameno na'ak, "Kalo hanono baa ami, emi bele halo hodi neok dei!" Mais ema mak dale nunia, sia dadi ata baa lia aat. Tan kalo ema ida nabusik lia ida babilan nola nia, ema nia dadi ata baa lia nia ti'an. <sup>20</sup> Kalo ema nakara sasin hosi lia aat mak nalo ita sasobo ita raiklaran, sia musti kre'is ho itakaan Na'in no itakaan Maksorin Yesus Kristus. Mais kalo ema nakiduk nosi Kristus, hotu tatalik nikar baa lia aat, ne'e na'ak, sia dadi ata baa lia aat. Hotu, sia moris susar todan tenik! <sup>21</sup> Kalo ema ida natene ti'an dalan moris mak loos, hotu nia nakiduk, lia nia la di'ak. Di'ak liu, nia sei la natene dauk. <sup>22</sup> Noo lia fuan tate'an mak kona baa manorik kale'uk nia sia na'ak,

"Asu muta, naa nikar mutan." Seluk tenik na'ak, "Masik hariis fahi ti'an, nia baa noku nikar ta'u."<sup>✠</sup>

## 3

*Itakaan Na'in atu namaan aan mai nikar*

<sup>1</sup> Mamaluk sia mak ha'u kadomi! Ne'e, ha'ukaan hakerek dala rua bodik emi. Iha hakerek rua-rua, ha'u kfoo katene baa emi, nebee emi bele hanoin lia loos sia. <sup>2</sup> Hanoin lia mamenon nosi Maromak mako'an uluk aan sia mak moris moos. Hanoin no lia mak itakaan Na'in no itakaan Maksorin naruka baa ita tuir Niakaan klosan sia. <sup>3</sup> Hanoin no lia nune'e: oras rai kre'is falu fila ona, ema male'uk teen sia nalo benar nodi neok. Sia dale nahaat lia di'ak hotu-hotu.<sup>✠</sup> <sup>4</sup> Sia katak na'ak, "Lei haree! Yesus nameno na'ak, Nia atu mai nikar. Mais Nia iha nabee? Nahuu hori itakaan bei uluk sia mate, to'o baa oras ne'e moos, la noo lia maseluk. Hotu-hotu nafati bei-beik, nahuu hori Na'i Maromak nase'i lala'an no raiklaran."

<sup>5-7</sup> Sia dale nunia tebes, mais noo lia ida mak sia nodi fudi la nanoin. Lia nia mak ne'e: hori uluk fohon Na'i Maromak dale loos dei, hotu lala'an dadi kedas. Nia moos nase'i raiklaran nosi wee. Hotu, Nia naketak rai maran no wee.<sup>✠</sup> Kleu-leur, baa bei Noh niakaan oras, Na'i Maromak moos nodi wee nalo motasa'le nadodok nola ema hotu-hotu.<sup>✠</sup> Na'i Maromak nakotu kedan saa mak Nia atu nalo baa lala'an no raiklaran. Oras ne'e Nia sei la nalo dauk, tan Nia netu aan. Mais to'o baa niakaan oras, Nia atu sunu mohu lala'an no raiklaran. Nia moos atu natuun kastikar nodi nadodok mohu ema mak tali'ur baa Nia.

<sup>8</sup> Mamaluk sia mak ha'u kadomi! Keta halu'a lia ne'e. Itakaan Na'in la sura oras nu'u ita. Tuir Nia, lora ida manesak no tinan rihun ida. Tinan rihun ida moos bele manesak no lora ida dei.<sup>✠</sup> <sup>9</sup> Kalo itakaan Na'in nameno atu nalo lia ida, Nia nanis nalo kona fukur baa niakaan oras. Nia la nein tenik. Ema balu naneo na'ak, Nia serwisu nai-naik dei. Mais lala! Nia naterus aan nodi nein niakaan oras, tan Nia nakara ema hotu-hotu nalo neon aat nodi la'o nela siakaan salan, hotu fila baa Nia. Nia la nakara, ema naksasa nosi Nia.

✠ 2:14 Lia Uluk Fohon 6:5 \* 2:15-16 Hakerek lia Yunani mak tuan kaliuk na'ak, Bosor. Hakerek balu tenik na'ak, Beor.

Hakerek lia Yunani hotu-hotu, nakerek na'ak, Balaam. Hakerek Moon lia Indonesia nakerek na'ak, Bileam. ✠ 2:15-16

Sura Renu Isra'el 22:4-35 ✠ 2:22 Lia Fuan Tate'an 26:11 ✠ 3:3 Yudas 1:18 ✠ 3:5-7 Lia Uluk Fohon 1:6-9

✠ 3:5-7 Lia Uluk Fohon 7:11 ✠ 3:8 Kananuk Sia 90:5

<sup>10</sup> La noo ema ida kois mak natene oras nabee itakaan Na'in atu namaan aan mai nikar. Tan Nia atu mai teki-teki, nu'u ema na'ok tama uma. Baa oras nia, sasoin hotu-hotu iha lale'an namotuk mohu. Loro, fulan no fitun hotu-hotu lakon! Nunia moos, raiklaran no sasoin sia hotu-hotu. Namotuk bele-bele!✠

<sup>11</sup> Kalo hotu-hotu atu namotuk bele-bele nunia, ita musti moris oin nunabee? It musti moris moos hodi tuir Na'i Maromak hakaran. <sup>12</sup> It musti hei-hein Na'i Maromak namaan aan mai. Haka'as aan nebee lora nia to'o lai-lais. Baa oras nia, lale'an namotuk mohu. Sasoin hotu-hotu iha lale'an moos namotuk to'o nawee karin.

<sup>13</sup> Mais Na'i Maromak nameno ti'an na'ak, nosi ikus atu noo lale'an ilas foun no raiklaran ilas foun. Lia nia mak ita hei-hein. Tan iha nia noo mesan ema mak moris loos.✠

<sup>14</sup> Mamaluk sia mak ha'u kadomi! Baa oras emi hei-hein lia ne'e sia, emi musti haka'as aan atu dadi ema di'ak mak kona baa Na'i Maromak neon. Hodi nunia, la noo ema ida mak bele tula sala baa emi. Haka'as aan moris dame malu.

<sup>15</sup> Itakaan Na'in naterus aan, tan Nia nakara sori emi nosi sala.

*Petrus narohan hakerek*

(<sup>15b</sup>) Itakaan maluk Paulus nakerek ti'an lia wa'in baa emi mak manesak no lia mak ha'u kakerek ne'e. Na'i Maromak moos nalore lia nia sia baa nia, etuk nia nakerek nunia. <sup>16</sup> Sura Paulus nalo hakerek, nia moos dale lia ne'e sia. Nosi niakaan hakerek sia, noo lia isin balu mak susar ita hatene. Noo ema mak feur seluk Paulus hanorin. Sia moos feur seluk lia isin balu iha Hakerek Moon. Sia ne'e, ema baruk teen, no ema mak la fiar biit sia. Mais ema oin nunia sia atu dodok mohu.

<sup>17</sup> Mamaluk sia mak ha'u kadomi! Emi hatene ti'an manorik kale'uk siakaan moris dalan. Dadi sintidu di'a-di'ak! Sia la no'uk nanono ukun sa-saa. Sia nakara naktolek emi, nebee emi sees hela hanorin loos. Mais keta habusik sia feur nola emi nunia. Emi musti haka'as aan biit. <sup>18</sup> Di'ak liu, emikaan fiar hetak naktubu. Nebee emi hetak kre'is ho itakaan Na'in no itakaan Maksorin, Yesus Kristus. Nebee Nia hetak natudu laran di'ak baa emi.

Nebee ema hotu-hotu foti-nahaas Nia, baa oras ne'e to'o nima-nimak!\*  
Dame,  
Petrus

✠ 3:10 Mateus 24:43; Lukas 12:39; 1 Tesalonika 5:2; Lia Raiklaran Falu Fila 16:15

✠ 3:13 Yesaya 65:17, 66:22; Lia

Raiklaran Falu Fila 21:1

\* 3:18 Hakerek lia Yunani balu tu'an "Amen!" iha ne'e.

## 1 Yohanis Hakerek dala uluk nosi Yohanis

*Yohanis nakerek nosi Yesus Kristus*

<sup>1</sup> Ha'u kakerek ne'e kosi Maromak Manfatin mak Foo Moris.

Baa oras lale'an no raiklaran sei la iha dauk, Manfatin ne'e iha kedan ti'an. Uluk, Nia nein no Niakaan Ama iha lale'an, mais oras ne'e ha'u ko ha'uakaan mamaluk sia haree Nia hodi matan du'uk ti'an. Ami rona Nia hodi tilun du'uk ti'an. Ami moos kaer Nja hodi liman du'uk ti'an. Ami bele nunia,<sup>☆</sup> <sup>2</sup> tan Nia natadu aan iha amikaan klaran. Tan baa nia, ami la hata'uk katak lia nosi Nia, hodi halore dalan nebee ema raiklaran bele netan moris to'o nima-nimak. Tan Nia ne'e, Manfatin mak Foo Moris.<sup>☆</sup> <sup>3</sup> Ami hakara foo hatene baa emi lia hotu-hotu mak ami haree no rona ti'an, nebee emi bele neon ida ho ami, tan ita hotu-hotu talin malu ho Na'i Maromak no Niakaan Oan, Yesus Kristus. <sup>4</sup> Ami solok hakerek ne'e baa emi, nebee emi bele neon boot. Hodi nunia, amikaan neon moos hetak boot.

*Moris iha kroman*

<sup>5</sup> Baa oras ami sei hamutuk ho Yesus, Nia nanorin ami. Oras ne'e, ami moos hato'o hanorin nia baa emi nune'e: Na'i Maromak di'ak kaliuk. Nia la noo aat kois. Nia hanesan kroman mak naksinak, la nakukun kois. <sup>6</sup> Kalo ita dale ha'ak, "Ita moris neon mesak ho Na'i Maromak," mais ita sei halo lia aat, ne'e na'ak, ita moris iha makukun laran. Ita dale tolek, no ita la moris tuir dalan loos, ne'e na'ak, ita moris iha Na'i Maromak kroman. Hodi nunia, ita bele moris neon ida, laran ida. Itakaan neon dadi moos, tan oras Na'i Maromak Oan Yesus mate, Nia nodi raan kasu mohu itakaan salan hotu-hotu.

*Ema mak moris iha kroman, la nalo sala*

<sup>8</sup> Kalo ita dale ha'ak, "Ita la hoo sala," ne'e na'ak, ita tolek aan no la hatene hanorin loos. <sup>9</sup> Mais Na'i Maromak neon loos. Kalo ita ha'ak hasai itakaan salan, Nia nanis nala'o Niakaan mamenon nodi kasu mohu itakaan salan, no namoos itakaan neon. <sup>10</sup> Kalo ita dale ha'ak, "Ita la halo sala," ne'e na'ak, ita halo Na'i Maromak baa

maktolek teen, tan Nia katak ti'an na'ak, ema hotu-hotu nalo sala. Kalo ita dale nunia, ne'e moos na'ak, Maromak Manfatin la nahabut iha itakaan neon.

## 2

<sup>1</sup> Oa sia! Ha'u kakerek lia ne'e sia baa emi, nebee emi moris la halo sala ona. Mais kalo noo ema ida nalo sala, ita hoo maktulun ida mak naloos ita iha Ama Maromak oin. Maktulun nia, mak Yesus Kristus. Nia, Ema Moon mak Na'i Maromak solok mai ti'an iha raiklaran ne'e. <sup>2</sup> Nia mate bodik selu nola ita, nebee Na'i Maromak kasu mohu itakaan salan. Nia lahoos mate bodik ita mesan dei, mais bodik ema hotu-hotu iha raiklaran ne'e.

*Ema mak moris iha kroman, hadomi malu*

<sup>3</sup> Ita hatene ita kre'is ho Na'i Maromak kalo ita tuir Niakaan ukun. <sup>4</sup> Kalo ema ida dale na'ak, "Ha'u kre'is ko Na'i Maromak," mais ema nia la nalo tuir Na'i Maromak ukun, ne'e na'ak, ema nia maktolek teen. <sup>5</sup> Mais kalo ita halo tuir Na'i Maromak ukun, ne'e na'ak, itakaan dadomin baa Nia tetuk ti'an. Hodi nunia, ita bele hatene, ita ne'e Na'i Maromak eman. <sup>6</sup> Kalo ema ida dale na'ak, "Ha'u ktalin malu ko Na'i Maromak," niakaan moris lala'ok musti hanesan Yesus Kristus.

<sup>7</sup> Maluk sia mak ha'u kadomi! Ukun mak ha'u kakerek ne'e, ukun hadomi malu. Ukun ne'e lahoos ukun foun bodik emi, tan emi hala'ok ukun ne'e ti'an nahuu hori emi simu Maromak Manfatin.<sup>☆</sup> <sup>8</sup> Masik nunia moos, kakerek lia foun tenik kosi ukun ne'e, tan ukun ne'e la'o nima-nimak ti'an iha Yesus Niakaan moris. Ukun ne'e moos la'o nima-nimak ti'an iha emikaan moris, to'o makukun nahuu lakon iha emikaan neon laran, no kroman nahuu naksinak ona.

<sup>9</sup> Kalo ema ida dale na'ak, "Ha'u kmoris iha kroman," mais ema nia hirus niakaan maluk, ne'e na'ak, ema nia sei moris iha makukun, <sup>10</sup> tan ema mak moris iha kroman, nia nadomi niakaan maluk, no la noo lia aat sa-saa iha neon mak nahonu nia. <sup>11</sup> Dadi kalo ema hirus niakaan maluk, ne'e na'ak, nia moris iha makukun. Nia la'o lemas dei, tan makukun nadelek matan.

*Ema mak moris iha kroman, la moris tuir raiklaran beer*

<sup>12</sup> Oa mak foin fiar sia! Ha'u kakerek ne'e bodik emi, tan Kristus mate ti'an bodik emi,

nebee Na'i Maromak kasu mohu emikaan salan.

<sup>13</sup> Ema matas mak fiar oras ti'an sia! Ha'u kakerek ne'e bodik emi, tan emi kre'is baa Yesus Kristus, mak iha kedan hori uluk aan.

Ema nurak mak fiar biit sia! Ha'u kakerek ne'e bodik emi, tan emi sakar a'aat huun, to'o hatoba hola.

<sup>14</sup> Oa mak foin fiar sia! Ha'u kakerek ne'e bodik emi, tan emi kre'is baa Ama Maromak.

Ema matas mak fiar oras ti'an sia! Ha'u kakerek ne'e bodik emi, tan emi kre'is baa Yesus Kristus, mak iha kedan hori uluk aan.

Ema nurak mak fiar biit sia! Ha'u kakerek ne'e bodik emi, tan emi rai Maromak Manfatin iha neon laran, to'o emi dadi biit, hodi sakar a'aat huun, to'o hatoba hola.

<sup>15</sup> Keta tuir raiklaran beer. Keta buka raiklaran sasin. Tan ema mak nadomi raiklaran, nia la nadomi Ama Maromak.

<sup>16</sup> Raiklaran fafurak sia, hanesan moris nadi'ak aan, rotus teen, no loko aan tan soi, lia ne'e sia mai nosi raiklaran, la mai nosi Ama Maromak. <sup>17</sup> Nosi ikus, raiklaran atu lakon mohu bele-bele no fafurak hotu-hotu mak ema no'i buka-buka nia. Mais ema mak nalo tuir Na'i Maromak beer, nia atu netan moris to'o nima-nimak.

*Ema mak moris iha kroman, daka aan nebee keta kona be'ur*

<sup>18</sup> Oa sia! Loron rai falu fila kre'is mai ona. Emi rona ti'an ha'ak, kre'is rai falu fila, ema mak sakar Kristus atu mosu mai. Oras ne'e sia mosu ti'an, tan noo ema wa'in mak sakar Kristus iha nabee dei. Lia ne'e dadi tadak na'ak, loron rai falu fila kre'is mai ona. <sup>19</sup> Maksakar nia sia mai nosi itakaan klaran. Mais sia lahoos itakaan ema. Kalo sia tebe-tebes itakaan ema, sia la la'o nela ita. Mais tan sia la'o nela ita, malorek ti'an, sia lahoos itakaan ema.

<sup>20</sup> Mais emi oin seluk hosi sia. Emi simu ti'an Na'i Maromak Kmalar Lulik. Nia babilan emi, to'o emi hatene hanorin loos hotu-hotu. <sup>21</sup> Ha'u kakerek ne'e lahoos tan emi la hatene lia loos. Lale! Emi hatene ti'an. Emi hatene lia nabee mak loos, no nabee mak la loos.

✧ 3:1 Yohanis 1:12

<sup>22</sup> Mais oras ne'e, noo ema manorik kale'uk wa'in la'o lema raiklaran ne'e. Oin nunabee ita bele hatene sia? Ita bele hatene sia, tan sia dale na'ak, Yesus lahoos Kristus. Sia moos sakar Ama Maromak no Oan. <sup>23</sup> Kalo ema ida dudu sees Ama Maromak Oan, ema nia la talin malu no Ama Maromak. Mais kalo ema ida simu Ama Maromak Oan, ema nia talin malu no Ama Maromak.

<sup>24</sup> Kaer metin hanorin mak emi rona hori uluk nia, nebee emi talin malu nohuun ho Ama Maromak no Oan. <sup>25</sup> Tan Nia nameno ti'an na'ak, ita atu moris nima-nimak ho Nia.

<sup>26</sup> Ha'u kakerek ne'e, nebee emi bele hatene kedan nosi ema manorik kale'uk sia mak nakara be'ur emi. <sup>27</sup> Emi simu ti'an Na'i Maromak Kmalar Lulik. Emi moos talin malu nohuun ho Nia. Tan lia nia, emi lalika buka tenik ema seluk atu nanorin emi. Kmalar Lulik dei to'o ti'an, tan Nia bele nanorin lia loos hotu-hotu. Nia la kale'uk nu'u manorik kale'uk nia sia. Dadi kaer metin Niakaan hanorin, nebee emi bele talin malu nohuun ho Kristus.

<sup>28</sup> Nune'e, oa sia! Emi musti talin malu ho Kristus, nebee oras Nia namaan aan mai nikar, emi la moe aan, mais emi bele haberan aan hariik iha Niakaan oin. <sup>29</sup> Emi hatene Kristus nalo lia loos nohuun tuir Na'i Maromak hakaran. Tan lia nia, emi moos bele hatene ha'ak, ema mak nala'ok lia loos tuir Na'i Maromak hakaran, sia mak dadi baa Niakaan oan.

### 3

*Ita dadi baa Na'i Maromak oan sia*

*Na'i Maromak oan sia moris la nalo sala*

<sup>1</sup> Hanoin kokon itakaan Aman dadomin baa ita! Dadomin nia, maka'as kaliuk, to'o Nia foti ita baa Niakaan oan. Tebes! Mais ema mak moris tuir raiklaran beer, sia la natene ita ne'e see, tan sia la natene itakaan Ama.✧

<sup>2</sup> Mamaluk sia mak ha'u kadomi! Ita dadi Na'i Maromak oan ti'an, mais sei la malorek dauk ita atu dadi oin nu'u saa tenik. Lia mak ita hatene nune'e: Oras rai falu fila Kristus namaan aan mai nikar, ita atu dadi hanesan Nia, tan oras nia, foin ita haree malorek Nia. <sup>3</sup> Ema hotu-hotu mak naloon baa Niakaan mamain nia, sia musti namoos aan, nebee bele moris moos hanesan Nia.

<sup>4</sup> Mais ema mak nalo sala, sia nakur Na'i

Maromak ukun, tan sala hotu-hotu sakar Na'i Maromak ukun. <sup>5</sup> Emi hatene ti'an ha'ak, Kristus mai raiklaran ne'e atu kasu mohu itakaan salan. Nia du'uk la noo sala. <sup>6</sup> Tan baa nia, ema mak talin malu no Kristus, la nalo sala ona. No ema mak nalo sala, nia la natene Kristus.

<sup>7</sup> Oa sia! Keta kona be'ur tan lia ne'e. Ema mak moris loos nalo hahalok loos, tan nia neon loos hanesan Kristus. <sup>8</sup> Mais ema mak nalo sala, nia talin malu no diabu ulun mak nalo hahalok aat hori uluk. Tan baa nia, Na'i Maromak Oan mai atu nadodok diabu ulun hahalok aat nia sia.

<sup>9</sup> Kalo ema ida dadi baa Na'i Maromak oan, ema nia moris la nalo sala ona, tan Na'i Maromak moris ti'an iha niakaan neon. Nia la bele nalo sala ona, tan nia simu moris foun ti'an nosi Na'i Maromak. <sup>10</sup> Hodi nunia, ita bele hatene, see mak talin malu no Na'i Maromak, no see mak talin malu no diabu ulun. Tan ema mak la nalo hahalok loos, no la natene nadomi maluk, ema nia sia lahoos Na'i Maromak eman.

*Na'i Maromak oan sia moris nadomi malu*

<sup>11</sup> Hori uluk emi rona ti'an hanorin na'ak, "Ita musti hadomi malu!" <sup>12</sup> Tebes. Hanoin baa lia Kain no Habel. Keta tuir Kain, tan nia talin malu no diabu ulun mak a'aat huun, to'o nia no'o nikar alin Habel. Tan saa Kain nalo nunia? Tan niakaan hahalok aat, mais alin Habel niakaan hahalok loos. <sup>13</sup> Tebes, mamaluk sia. Dadi keta blaar kalo ema mak tuir raiklaran beer, hirus emi.

<sup>14</sup> Kalo ita hadomi itakaan mamaluk, ita bele hatene kedan ha'ak, ita atu hetan moris nima-nimak ho Na'i Maromak. Mais kalo ita la hadomi itakaan mamaluk, ita la hetan moris ho Na'i Maromak. <sup>15</sup> Ema mak hirus niakaan mamaluk, Na'i Maromak sura nia hanesan ema mak no'o ema. Emi hatene ti'an ema oin nunia la netan moris nima-nimak no Na'i Maromak. <sup>16</sup> Ita hatene dadomin mak loos, hosi Kristus dadomin. Nia nadomi ita, to'o latan niakaan moris nodi sori ita. Tan lia nia, ita moos musti latan itakaan moris hodi tulun mamaluk. <sup>17</sup> Kalo ema ida moris furak, mais neon la monu baa mamaluk susar sia, nunabee nia bele dale na'ak, "Ha'u kadomi Na'i Maromak!" La bele!

<sup>18</sup> Oa sia! Keta hadomi hodi ibun dei, mais hadomi hodi hahalok di'ak. Tan hodi

nunia, foin ita hatudu dadomin mak loos. <sup>19</sup> Kalo ita moris hodi hadomi nunia, ita bele hatene ha'ak, ita moris tuir hanorin loos. Hodi nunia, itakaan neon lalika hata'uk oras ita hariik iha Na'i Maromak oin. <sup>20</sup> Tebes! Kalo itakaan neon la noku tan ita sei hanoin sala mak uluk ita halo, ita lalika hata'uk. Itakaan neon bele noku, tan Na'i Maromak natene hotu itakaan moris. Nia dodan ita liu nosi ita du'uk.

<sup>21</sup> Mamaluk sia mak ha'u kadomi! Kalo itakaan neon la tula sala baa ita ona, ita la hata'uk hariik iha Na'i Maromak oin. <sup>22</sup> Hodi nunia, ita bele simu hotu-hotu mak ita husu baa Nia, tan ita hala'ok Niakaan ukun ti'an, hodi halo lia mak nalo Nia neon di'ak. <sup>23</sup> Niakaan ukun nia nune'e: Fiar nohuun baa Yesus Kristus, Niakaan Oan mak Nia solok ti'an nia. Hadomi malu nohuun, hanesan Yesus naruka ti'an baa ita. <sup>24</sup> Kalo ita halo tuir ukun nia sia, ne'e na'ak, ita talin malu ho Na'i Maromak. Na'i Maromak moos talin malu no ita. Na'i Maromak moos foo tadak nebee ita bele hatene tebes ha'ak, Nia talin malu no ita, hodi foo Niakaan Kmalar mak moris iha itakaan neon laran.

#### 4

*Na'i Maromak oan sia daka aan tan hanorin kale'uk*

<sup>1</sup> Mamaluk sia mak ha'u kadomi! Oras ne'e, ema manorik kale'uk wa'in la'o lema raiklaran ne'e. Sia be'ur ema na'ak, sia Maromak mako'an mak nodi mamenon nosi Nia. Mais sintidu! Kalo ema ida dale na'ak, nia nodi lia mamenon nosi Na'i Maromak, keta simu nunia dei. Musti tetu no leno di'a-di'ak atu hatene niakaan dalen nia, mai nosi Na'i Maromak ka, lale. <sup>2</sup> Ita bele tetu niakaan dalen nune'e: Na'i Maromak nameno kedan hori uluk atu solok Oan mai raiklaran ne'e. Kalo ema mak nodi mamenon katak na'ak, Yesus Kristus tebe-tebes Na'i Maromak Oan mak dadi ema raiklaran nu'u ita, niakaan mamenon nia nanis mai nosi Na'i Maromak. <sup>3</sup> Kalo ema nia la simu Yesus nunia, niakaan mamenon nia la mai nosi Na'i Maromak, mais mai nosi funu mak sakar Kristus. Emi rona ti'an ha'ak, funu mak sakar Kristus atu mosu mai iha raiklaran. Tuir loos, funu nunia iha ti'an.

<sup>4</sup> Lia nune'e, oa sia! Emi ne'e, Na'i Maromak eman no Niakaan Kmalar moris iha

✧ 3:5 Yohanis 1:29

✧ 3:11 Yohanis 13:34

✧ 3:12 Lia Uluk Fohon 4:8

✧ 3:14 Yohanis 5:24

✧ 3:23

emikaan neon. Tan Niakaan beran maka'as liu raiklaran beran hotu-hotu, emi bele hatoba hola ema mak sakar Nia. <sup>5</sup> Manorik kale'uk sia mai nosi raiklaran. Siakaan dalen tuir raiklaran beer. Etuk, ema mak moris tuir raiklaran beer nakara nanono baa siakaan hanorin kale'uk nia. <sup>6</sup> Mais ita ne'e, Na'i Maromak eman. Ema mak talin malu no Na'i Maromak, sia nanono baa ita. Mais ema mak la talin malu no Na'i Maromak, sia la nanono baa ita. Hodi nunia, ita bele hatene lia nabee mak mai nosi hanorin loos huun, no lia nabee mak mai nosi hanorin kale'uk huun.

*Dadomin kabaas mak nahabut baa Na'i Maromak*

<sup>7</sup> Mamaluk sia mak ha'u kadomi! Ita musti hadomi malu, tan dadomin mai nosi Na'i Maromak. Ema hotu-hotu mak nadomi malu, sia mak Na'i Maromak oan. Sia moos kre'is no Na'i Maromak. <sup>8</sup> Mais ema mak la nadomi malu, sia la talin malu no Na'i Maromak, tan Nia dadomin huun. <sup>9</sup> Na'i Maromak natudu dadomin baa ita nune'e: Nia solok Niakaan Oa Mane mesak mai raiklaran ne'e, atu loke dalan bodik ita, nebee ita bele moris ho Nia to'o nima-nimak. <sup>10</sup> Tebes! Dadomin kabaas nahabut baa Na'i Maromak. Dadomin kabaas, lahoos itakaan dadomin baa Na'i Maromak, mais Niakaan dadomin baa ita, tan Nia latan Oan mate, dadi baa sera atu selu nola ita. Hodi nunia, Nia kasu mohu itakaan salan, nebee ita bele di'ak hikar ho Nia.

<sup>11</sup> Mamaluk sia mak ha'u kadomi! Tan Na'i Maromak nadomi ita liu resik nunia, ita moos musti hadomi malu. <sup>12</sup> La noo ema ida kois mak naree lo-loren Na'i Maromak. Mais kalo ita hadomi malu, ne'e na'ak, Na'i Maromak namutuk no ita. Niakaan dadomin moos hetak tu'an iha itakaan moris, to'o dadi dadomin kabaas.✠

<sup>13</sup> Na'i Maromak natuun Niakaan Kmalar baa ita. Tan lia nia, ita bele hatene ita talin malu ho Nia. Nia moos talin malu no ita. <sup>14</sup> Ha'u ko ha'ukaan maluk sia haree du'uk ti'an Na'i Maromak Oan. Hotu ami katak baa ema hotu-hotu ha'ak, Ama Maromak solok ti'an Oan atu sori ema raiklaran nosi sala. <sup>15</sup> Ema hotu-hotu mak simu na'ak, Yesus mak Na'i Maromak Oan, sia talin malu no Na'i Maromak. Na'i Maromak moos talin malu no sia. <sup>16</sup> Ita hatene ha'ak, Na'i Maromak nadomi ita liu resik. Tan lia nia, ita moos bele fiar ha'ak, Nia atu nadomi ita to'o nima-nimak.

Na'i Maromak nadomi ita tebes. Kalo ita hadomi malu, ne'e na'ak, ita talin malu ho Nia. Nia moos talin malu no ita. <sup>17</sup> Kalo ita talin malu ho Nia nunia, itakaan dadomin dadi dadomin kabaas. Nosi ikus, baa oras rai falu fila, Na'i Maromak tetu ema hotu-hotu moris, ita lalika hata'uk hariik iha Niakaan oin, tan ita dadi hanesan Kristus ti'an baa oras Nia moris iha raiklaran ne'e. <sup>18</sup> Kalo ita hadomi malu hodi dadomin kabaas, ita la hata'uk ona, tan ta'uk hotu-hotu iha itakaan neon laran lakon ti'an. Mais ema mak la natene dadomin kabaas, sia noran susar tan nata'uk Na'i Maromak atu kastikar sia.

<sup>19</sup> Ita hadomi malu, tan Na'i Maromak nadomi uluk ita. <sup>20</sup> Kalo ema ida dale na'ak, "Ha'u kadomi Na'i Maromak," mais ema nia sei hirus maluk, nia dale tolek. Kalo ema la nadomi maluk mak iha oin du'uk, oin nunabee nia bele nadomi Na'i Maromak mak nia sei la naree dauk? La bele! <sup>21</sup> Na'i Maromak du'uk natuun ukun na'ak, ita keta hadomi Nia dei, mais ita moos musti hadomi mamaluk.

## 5

<sup>1</sup> Ema hotu-hotu mak fiar na'ak, Yesus mak Kristus, sia dadi baa Na'i Maromak oan. Hanoin! Ema mak nadomi ama ida, ema nia nanis nadomi no ama nia niakaan oan sia. <sup>2</sup> Kalo ita hadomi Na'i Maromak hodi halo tuir Niakaan ukun, ne'e na'ak, ita moos hadomi Niakaan oan sia. <sup>3</sup> Kalo ita hadomi Na'i Maromak, ita halo tuir Niakaan ukun. Mais Niakaan ukun la todan.✠ <sup>4</sup> Ita mak dadi Na'i Maromak oan, bele hatoba beran aat raiklaran hotu-hotu, tan ita fiar baa Nia. <sup>5</sup> See mak bele natoba beran aat raiklaran hotu-hotu nia? Nanis ema mak fiar na'ak, Yesus mak Na'i Maromak Oan.

*Yesus tebe-tebes Kristus, Na'i Maromak Oan*

<sup>6</sup> Yesus tebe-tebes Kristus, Na'i Maromak Oan mak Nia solok mai iha raiklaran ne'e. Baa oras Yesus atu nala'o Niakaan serwisu, Yohanis sarani Nia nodi wee. Nosi ikus, Nia mate nodi naduar raan. Hodi nunia, ita hatene malorek ha'ak Yesus ne'e, tebe-tebes Kristus. Lahoos ita hatene tan wee dei, mais ita moos hatene tan raan nia. Na'i Maromak Kmalar moos natebes nunia. No Na'i Maromak Kmalar nia, hanorin loos huun. <sup>7</sup> Noo lia tolu mak natebes na'ak,

Yesus tebe-tebes Kristus.\* <sup>8</sup> Ida, Na'i Maromak Kmalar Lulik du'uk. Rua, wee mak Yohanis nodi sarani Yesus. Tolu, Yesus raan mak nakduar. Lia boot tolu nia, natudu lia mesak nosi Yesus na'ak, Nia tebe-tebes Kristus. <sup>9</sup> Kalo ita bele simu ema raiklaran dalen, saa tenik baa Na'i Maromak dalen. Nia nodi lia boot tolu nia atu katak na'ak, Yesus tebe-tebes Kristus, Niakaan Oan mak Nia solok mai ti'an iha raiklaran ne'e. <sup>10</sup> Kalo ema ida fiar baa Na'i Maromak Oan, ne'e na'ak, nia simu ti'an saa mak Na'i Maromak dale nosi Oan nia. Mais ema mak la fiar, ema nia nalo Na'i Maromak baa maktolek teen, tan nia la simu saa mak Na'i Maromak dale du'uk nosi Niakaan Oan na'ak, <sup>11</sup> ema bele hetan moris loos to'o nima-nimak, surak fiar baa Oan.✠ <sup>12</sup> Ema mak talin malu no Na'i Maromak Oan, sia atu netan moris nia. Mais ema mak la talin malu no Na'i Maromak Oan, sia la netan.

*Tan saa Yohanis nakerek hakerek ne'e?*

<sup>13</sup> Ha'u kakerek lia ne'e sia bodik emi mak fiar baa Na'i Maromak Oan, nebee emi bele hatene, emi atu hetan moris to'o nima-nimak.

*Yohanis nakerek tu'an nosi lia hamulak*

<sup>14</sup> Ita bele haberan aan hamulak baa Na'i Maromak, tan ita hatene, kalo ita hamulak hodi husu sa-saa tuir Niakaan hakaran, Nia nanis rona. <sup>15</sup> Tan ita hatene Nia nanis rona saa mak ita husu, ita moos bele hatene, ita nanis simu saa mak ita husu nia.

<sup>16</sup> Kalo emi haree maluk ida nalo sala, di'ak liu, hamulak hodi husu nebee Na'i Maromak tulun nia netan moris. Ha'u kdale ne'e, nosi sala mak la nodi ema baa mate. Mais noo sala seluk mak nodi ema baa mate. Ha'u la karuka emi hamulak, kalo noo sala oin nunia. <sup>17</sup> Lia la di'ak hotu-hotu mak ema nalo, Na'i Maromak sura nalo baa sala. Mais lahoos sala hotu-hotu mak nodi ema baa mate.

*Yohanis nakerek tenik nosi lia mak noo folin*

<sup>18</sup> Ema mak talin malu no Na'i Maromak moris la nalo sala ona, tan Na'i Maromak Oan daka sia. Diabu ulun mak a'aat huun moos la bele natoba nola sia.

<sup>19</sup> Ita hatene, ita ne'e talin malu ho Na'i Maromak. Mais ita moos hatene, diabu

ulun mak a'aat huun noo beran atu babilan ema hotu-hotu iha raiklaran.

<sup>20</sup> Ita hatene, Na'i Maromak Oan mai atu nakroma itakaan neon, nebee ita bele hatene Maromak mak loos. Oras ne'e ita bele kre'is ho Nia, tan ita kre'is ho Oan, Yesus Kristus. Yesus Kristus moos Maromak mak loos. Nia mak foo moris nima-nimak baa ita.

<sup>21</sup> Oa sia! Daka di'a-di'ak emikaan moris. Keta to'o emi hana'i baa lia kale'uk mak seluk Na'i Maromak iha emikaan neon.

Nunia dei.  
Yohanis

\* 5:7 Iha Hakerek Moon lia seluk noo hakerek tu'an na'ak, [“(7b) lia tolu mak natabes iha lale'an, ne'e mak Ama, Manfatin, no Kmalar Lulik. Sia na'in tolu nia, mesak ida. (8a) Noo lia tolu mak natebes iha raiklaran,”]. Tuir loos, lia fuan ne'e sia la noo iha Hakerek Moon lia Yunani tuan kaliuk. Lia fuan nia sia mosu tu'an iha Hakerek Moon nahuu hori tinaran rihun ida atus tolu. ✠ 5:11 Yohanis 3:36



## 2 Yohanis Hakerek dala rua nosi Yohanis

### Tabe

<sup>1</sup> Ina mak ha'u kadomi, mak Na'i Maromak boi nola ti'an. Hakerek ne'e nosi ha'u, Yohanis, mak kaliku hutun sarani.

Ha'u kakerek ne'e bodik ina no oan sia,\* mak ha'u kadomi tebe-tebes. Lahoos ha'u mesan mak kadomi emi, tan ema hotu-hotu mak natene hanorin loos moos nadomi emi. <sup>2</sup> Ami hadomi emi, tan ita fiar baa hanorin loos mak naktaman nima-nimak iha itakaan neon.

<sup>3</sup> Ha'u kaloon, nebee Na'i Maromak no Oan Yesus Kristus natudu laran di'ak no laran dodan baa ita, nebee ita bele moris manek no dame. Nebee, ita bele hadomi malu hodi rai hanorin loos baa itakaan neon.

*Moris hadomi malu hodi kaer metin hanorin loos*

<sup>4</sup> Oras ha'u krona ina oan balu sia moris tuir hanorin loos, ha'ukaan neon di'ak baa suk, tan sia tuir ukun mak Ama Maromak naruka ti'an baa ita.

<sup>5</sup> Ina mak ha'u kadomi! Ha'u kaloon nebee ita hotu-hotu hadomi malu. Ukun nia, lahoos ukun foun mais ukun mak ita simu kedan hori uluk.<sup>✠</sup> <sup>6</sup> Ita bele hatudu itakaan dadomin, kalo ita halo tuir Na'i Maromak ukun sia. Hori uluk, Nia naruka nunia ti'an. Ukun ne'e lahoos ukun foun, mais ukun tuan mak emi rona nanis.

<sup>7</sup> Ha'u kakerek ne'e, tan ema manorik kale'uk wa'in la'o lema raiklaran ne'e. Sia nanorin na'ak, Yesus lahoos Kristus mak dadi ema raiklaran. Hodi nunia, sia tolek no sakar Kristus. <sup>8</sup> Emi musti daka di'a-di'ak emikaan moris, nebee sia keta be'ur nola emi. Hodi nunia, ami la kole butan. Emi moos bele hetan fafa'ek iha lala'an mak Na'i Maromak nameno atu foo baa emi.

<sup>9</sup> Ema mak sees nosi Kristus hanorin, nia la talin malu no Na'i Maromak. Mais ema mak kaer metin hanorin nia, ema nia talin malu no Na'i Maromak no Oan Yesus Kristus.

<sup>10</sup> Kalo ema ida mai nanorin lia seluk nosi Kristus, keta foo neon hodi simu nia iha

emikaan uma. <sup>11</sup> Kalo emi simu nia, emi dadi ti'an ain-liman baa niakaan serwisu aat nia.

*Yohanis narohan hakerek*

<sup>12</sup> Sei noo lia wa'in mak ha'u kbeer kakerek baa emi, mais la kakerek iha ne'e, tan la kleur ona ha'u atu kmai dale du'uk ko emi, nebee ita neon di'ak bele-bele.

<sup>13</sup> Na'i Maromak moos boi nola ina biin. Niakaan oan sia solok tabe kabaas bodik emi.

To'lo ne'e dei.

Tabe nosi ha'u,  
Yohanis

\* 1:1 Ema matenek Hakerek Moon balu na'ak, ina ne'e no oan sia, ne'e mak ema ida mak Yohanis natene hori uluk. Sia rua nala'ok Na'i Maromak Niakaan serwisu bele-bele. Balu seluk na'ak, Yohanis nakerek ne'e bodik hutun sarani ida. Mais nia baba'ur naran nodi ina no oan sia. <sup>✠</sup> 1:5 Yohanis 13:34, 15:12, 17

### 3 Yohanis Hakerek dala tolu nosi Yohanis

#### *Yohanis nahuu nakerek*

<sup>1</sup> Maluk Gayus mak ha'u kadomi tebe-tebes. Tabe nosi ha'u, Yohanis, mak kaliku hutun sarani. ✨

<sup>2</sup> Ha'u kaloon nebee Na'i Maromak daka o, nebee o bele moris manek no dame. Nebee o isin di'ak, no neon moos di'ak. <sup>3</sup> Mamaluk na'in hira mai nasara baa ha'u na'ak, o tuir nohuun hanorin loos. Rona nunia, ha'u neon di'ak. <sup>4</sup> Ha'u kakara basuk kalo ha'u krona, ha'ukaan oa sia moris tuir hanorin loos.

#### *Yohanis tonu Gayus*

<sup>5</sup> Maluk mak ha'u kadomi! Itakaan mamaluk na'in hira nala'ok Kristus Niakaan serwisu iha okaan leo. Oras sia to'o, o simu sia di'a-di'ak hotu tulun sia. Masik o sei la matene dauk sia moos, o maliku sia di'a-di'ak nunia. <sup>6</sup> Oras ne'e, sia mai nikar ti'an. Sia nasara baa hutun sarani iha ne'e na'ak, o simu sia modi laran maluak. Ha'u kusu nebee o tulun bei-beik ema nu'u sia nia, tan hahalok nunia nalo Na'i Maromak neon di'ak. <sup>7</sup> Ema nia sia la'o nasirin baa nanorin ema nosi Yesus Kristus, mais sia la nusu tatulun sa-saa nosi ema mak la fiar baa Yesus. <sup>8</sup> Ita mak musti tulun sia, tan hodi nunia, ita hala'ok Na'i Maromak Niakaan serwisu bele-bele ho sia.

#### *Yohanis nasalak Diotrefes*

<sup>9</sup> Uluk, ha'u ksolok hakerek baa hutun sarani iha okaan leo. Mais Diotrefes la titu ha'ukaan hakerek, hotu nalo aan nu'u ema ulun ida. <sup>10</sup> Kalo ha'u ktone emi, ha'u atu kdale loke fore niakaan hahalok aat, tan nia dale nahaat ami no la simu Na'i Maromak eman mak mai nala'ok serwisu iha emikaan leo. Kaliuk, nia sasuku mamaluk sia iha nia nebee keta simu sia.

#### *Yohanis tonu Demetrius*

<sup>11</sup> Maluk mak ha'u kadomi! O musti maninu baa ema mak nalo lia di'ak. Keta maninu baa ema mak nalo lia aat. Ema mak nalo lia di'ak, Na'i Maromak eman. Mais ema mak nalo lia aat, lahoos Na'i Maromak eman.

<sup>12</sup> Knaninuk nu'u Demetrius. Tan nia moris tuir hanorin loos, ha'u ktonu nia.

Ema hotu-hotu moos tonun nia. O na'in du'uk matene ha'u kdale ne'e, tebes.

#### *Yohanis narohan hakerek*

<sup>13</sup> Sei noo lia wa'in tenik mak ha'u kakara katak baa o, mais ha'u la ko'uk kakerek iha ne'e. <sup>14</sup> Ha'u kaloon, la kleur ona ita hasoru malu, nebee ita rua bele dale du'uk baa malu.

<sup>15</sup> Nunia dei! Mamaluk iha ne'e sia solok tabe. Tulun mato'o ha'ukaan tabe ne'e baa ha'ukaan mamaluk sia iha nia, tuir siakaan naran ida-idak.

Dame,  
Yohanis

## Hakerek nosi Yudas

### Tabe

<sup>1</sup> Tabe nosi ha'u, Yudas. Ha'u ne'e, itakaan Na'in Yesus Kristus ain-liman. Ha'u moos, Yakobus alin.

Ha'u kakerek ne'e bodik ema hotu-hotu mak Ama Maromak boi ti'an. Nia nadomi emi. No Yesus Kristus moos babilan emi no-huun. ✨ <sup>2</sup> Ha'u kakro'an nebee Nia natudu dodan, nodi fakar Niakaan dadomin wa'in baa emi, nebee emi bele moris manek no dame.

### Yudas nalore nosi ema mak nanorin kale'uk

<sup>3</sup> Mamaluk sia mak ha'u kadomi! Uluk, ha'u kbeer kakerek bodik emi lia nosi Na'i Maromak sori ita. Mais oras ne'e, noo lia mak seten ha'u atu kakerek lia ida seluk. Na'i Maromak foo hanorin loos baa ita nebee ita bele dadi Niakaan ema moon. Hanorin nia nafati to'o nima-nimak. Ha'u kusu nebee emi haka'as aan kaer metin hanorin nia.

<sup>4</sup> Mais ha'u krona noo ema na'in hira mak tama no-nook iha emikaan klaran ti'an. Sia la moris tuir Na'i Maromak hanorin loos, mais moris tuir siakaan nawan aat dei. Sia katak na'ak, tan Na'i Maromak laran di'ak, sia la netan kastikar. Mais lia nia, lia kale'uk! Sia dale seluk, sia nalo seluk! Sia nakara nebee ita lalika rona tenik baa itakaan Na'in no itakaan Ulun Yesus Kristus. Mais hanoin, tan Hakerek Moon na'ak, Na'i Maromak nakotu kedan hori uluk lia nosi siakaan kastikar.

*Na'i Maromak nanis kastikar ema mak nanorin kale'uk, hanesan Nia kastikar makbukar lala'an mak nalo aat no ema raiklaran mak nalo aat*

<sup>5</sup> Lia mak ha'u atu katak ne'e, emi hatene ti'an. Mais ha'u kakara katak tenik baa emi, nebee sintidu.

Hanoin lia uluk baa oras ema Isra'el sia sai nosi Mesir. Na'i Maromak sori siakaan klubun boot nia, mais baa laron ikus, Nia nadodok sia hotu-hotu mak la no'uk fiar baa Nia. ✨

<sup>6</sup> Knaninuk seluk nosi lia Na'i Maromak Niakaan makbukar lala'an. Na'i Maromak latan beran baa sia, mais noo kladik. Sia balu noran la to'o, hotu nakur liu siakaan beran nia. Tan baa nia, Na'i Maromak kesi sia no neti natoos sia iha fatin makukun, nebee sia nein iha nia to'o oras Na'i Maromak tetu ema hotu-hotu moris.

<sup>7</sup> Keta halu'a tenik kota Sodom no kota Gomora, no leo seluk sia mak kre'is iha nia. Ema iha nia sia nalo lia kfo'er no aat oi-oik mak la makonak. Tan lia nia, Na'i Maromak nabe'o dodok sia nodi ha'i. Lia ne'e nalore baa ita na'ak, Na'i Maromak atu nodi ha'i naraka mak laka bei-beik atu kastikar a'at hotu-hotu. ✨

<sup>8</sup> Ema mak tama iha emikaan klaran nia, sia hanorin kale'uk nohuun. Sia nodi me'i dadi baa krarin atu nalo isin lolon sasobo. Sia sakar karin ema mak kaer beran, no nahaat beran di'ak sia iha lala'an. <sup>9</sup> Mais Na'i Maromak Niakaan makbukar lala'an ulun naran Mikael la nalo nu'u sia. Baa oras Musa foin mate, Mikael toe no diabu ulun nosi Musa maten. Mais Mikael la nasalak nia, lala nahaat nia. Nia katak loos na'ak, "Na'i Maromak nasee o, foin o matene!" ✨

<sup>10</sup> Mais ema mak tama iha emikaan klaran nia, sia la nu'u Mikael. Sia nahaat no naleuk lia hotu-hotu mak sia la natene. Sia momok nu'u karau, to'o nadodok siakaan isin lolon du'uk. <sup>11</sup> Sia nanis netan kastikar, tan sia nu'u Kain mak no'o alin du'uk. Sia moos nalo hanesan Bileam mak nakara nalo saa dei, surak netan osan. Sia moos nalo hanesan Kora mak dodok tan sakar Na'i Maromak. Tan siakaan a'at nia, sia atu kona lelen nosi Na'i Maromak. ✨

<sup>12</sup> Kalo ema aat nia sia namutuk no emi oras emi hanoin Na'i Maromak dadomin hodi haa-hemu hamutuk, sia rotus teen, la moe aan. Emi musti daka aan di'a-di'ak, tan sia hanesan fatuk moris iha tasi, mak bele nadodok roo.\* Sia moos hanesan kalo'an metan iha rai maran leten, mak la natuun udan fuan ida kois. Sia dale wa'in, mais la nalo nola lia di'ak ida kois. Sia nu'u ai horis mak la folin. Oras nafua, la noo fuan ida kois, tan ema nu'an no fokit sai to'o abut ti'an. <sup>13</sup> Siakaan hahalok nia namoe

✨ 1:1 Mateus 13:55; Markus 6:3 ✨ 1:5 Ema Isra'el Sai Nosi Mesir 12:51; Sura Renu Isra'el 14:29-30 ✨ 1:7 Lia Uluk Fohon 19:1-24 ✨ 1:9 Daniel 10:13,21, 12:1; Lia Raiklaran Falu Fila 12:7; Hanoin Hikar Dalan Moris 34:6; Sakarias 3:2 ✨ 1:11 Lia Uluk Fohon 4:3-8; Sura Renu Isra'el 22:1-35, 16:1-35 \* 1:12 Lia fuan Yunani iha ne'e bele na'ak "fatuk moris". Moos bele na'ak "kadoor mak nalo sasobo".

ita. Sia hanesan laloran boot mak soe nela furin kadoor tuir tasi tehen. Sia hanesan fitun mak mosu no lori nahutan iha lale'an. Nosi ikus, Na'i Maromak soe sia baa fatin makukun ida, nebee lakon mohu iha nebaa.

<sup>14</sup> Hanoin baa Henok, mak husar-binan dala hitu nosi Adam. Nia katak kedan hori uluk nosi ema oin nune'e sia na'ak, "Haree kokon!

Na'i Maromak namaan aan mai no Niakaan makbukar moon sia.

Sia wa'in basuk, to'o la bele sura hola.✠

<sup>15</sup> Nia namaan aan mai atu nakotu ema hotu-hotu lian.

Nosi ikus, Nia atu natudu ema ida-idak salan,

nodi loke walan lia la loos sia.

Hotu, Nia atu natuun kastikar baa ema aat sia, tan sia dale nahaat Nia."

<sup>16</sup> Ema mak tama iha emikaan klaran nia, sia natene loos nakmuuk. Sia tula sala bei-beik baa ema. Sia moris tuir siakaan nawan aat dei. Sia dale loko aan. Sia dale namina aan nola ema neon, nebee ema tuir sia.

*Hariik emikaan fiar hodi moris moos*

<sup>17-18</sup> Mamaluk sia mak ha'u kadomi! Keta halu'a lia mamenon mak itakaan Na'in Yesus Kristus klosan sia katak kedan baa emi na'ak, kre'is rai falu fila, ema maleuk teen sia atu mosu mai. Sia nahaat itakaan fiar no moris tuir siakaan nawan aat.✠

<sup>19</sup> Oras ne'e, ema nia sia iha ti'an. Sia sasuku baa-mai, nalo ita fa'e karin malu. Sia natene moris tuir raiklaran beer dei, tan Kmalar Lulik la noo iha siakaan neon laran.

<sup>20</sup> Mais lia nune'e mamaluk sia! Emi musti hariik emikaan fiar hodi moris moon. Hamulak tuir saa mak Kmalar Lulik natudu baa emi. <sup>21</sup> Hanoin! Na'i Maromak nadomi emi liu resik. Dadi, daka aan hodi hanoin Niakaan dadomin nia. Haloon biit nebee itakaan Na'in Yesus Kristus natudu dodan nodi foo moris nima-nimak baa emi.

<sup>22</sup> Kalo noo ema mak sei la fiar biit, emi musti hatudu dodan baa sia. <sup>23</sup> Sori hola ema mak naksees nosi dalan moris loos, hanesan emi dada sai sia hosi ha'i laran. Dodan ema seluk sia mak nalo sala. Mais sintidu, tan keta to'o siakaan a'aat nahaat nola emi. Hakribi siakaan sasobo, hanesan ema nakribi faru kadoor.†

*Yudas latan ema makfiar baa Na'i Maromak liman nebee Nia lituk sia*

<sup>24</sup> Tonu-haboot Na'i Maromak!

Tan Nia mak noo beran atu lituk ita, nebee ita la hakloti.

Nia mak noo beran atu nala'o ita, nebee ita hariik iha Niakaan oin, la hoo sala ona, la sasobo ona.

Ita neon boot lo-loos hariik iha Niakaan oin, hodi haree Niakaan ahah maksinak.

<sup>25</sup> Nia mesan, Maromak mak loos. Nia mesan

mak sori ita

nodi itakaan Na'in Yesus Kristus.

Ita foo kneter hotu-hotu baa Nia.

Nia maka'as kaliuk.

Niakaan beran boot kaliuk.

Nia kaer ukun hotu-hotu, hori uluk, baa oras ne'e, to'o nima-nimak.

Tebes!

Nosi ha'u,

Yudas

✠ 1:14 Lia Uluk Fohon 5:18,21-24 ✠ 1:17-18 2 Petrus 3:3

† 1:23 Hakerek Moon lia Yunani na'ak "Hakribi

siakaan faru kadoor." Ne'e na'ak "Hakribi siakaan a'aat."

## Yohanis naree kedan lia saa mak atu dadi baa oras Rai Falu Fila

1-2 Tabe nosi ha'u, Yohanis, mak Yesus Kristus ain-liman.

Iha ne'e ha'u kakerek kosi lia saa mak nosi ikus atu dadi. Ha'u kbele simu lia ne'e sia, nune'e: Na'i Maromak du'uk mak natudu kedan baa Yesus Kristus nebee nato'o baa Niakaan ema sia. Hotu, Yesus naruka makbukar lale'an ida, baa nalore lia ne'e sia hotu-hotu baa ha'u, nebee kakerek kola kedan. La kleur ona, lia ne'e sia hotu-hotu nanis dadi. Tan baa nia, hanono di'a-di'ak Na'i Maromak Manfatin ne'e mak Yesus solok.

<sup>3</sup> Na'i Maromak nameno ti'an na'ak, Nia atu natuun matak-malirin baa ema hotu-hotu mak leno no nanono hakerek ne'e nodi nala'ok Niakaan Manfatin. Tan niakaan oras atu hotu ona.

*Yohanis nato'o Na'i Maromak Manfatin baa ema sarani klubun hitu iha rai Asia*

<sup>4</sup> Ha'u ksolok hakerek ne'e baa Yesus Niakaan ema klubun hitu iha rai Asia.

Ha'u kusu moris manek no dame kosi Na'i Maromak bodik emi hotu-hotu. Nia iha kedan ti'an hori uluk. Nia iha baa oras ne'e. Nia moos iha to'o nima-nimak. Ha'u moos kusu moris manek no dame kosi Maromak Kmalar Lulik. Ha'u ktitu-karee Kmalar Lulik nia, hanesan kmalar hitu mak se'i oin baa Na'i Maromak habesi aan fatin.\*

✧ <sup>5</sup> Ha'u moos kusu moris manek no dame kosi Yesus Kristus. Nia katak malorek lia hotu-hotu mak Na'i Maromak katak ti'an baa Nia. Uluk, Nia mate, nais Na'i Maromak nalo Nia moris nikar, nebee dadi ema dala uluk mak moris nikar nosi mate. Nosi ikus, Nia moos atu dadi Na'in baa na'in hotu-hotu iha raiklaran.

Yesus raan nakduar to'o mate, tan Nia nadomi ita. Nodi mate, Nia loke dalan atu sori ita nosi itakaan salan.✧ <sup>6</sup> Hotu, Nia foti ita baa Niakaan renu, nebee ita serwisu bodik Niakaan Ama Maromak. Yesus Kristus maka'as nanis! Niakaan beran la nakotu! Ne'e, tebes!✧

<sup>7</sup> Dadi, loke matan, mana di'a-di'ak! Oras ne'e, Yesus no Aman iha lale'an baa. Mais la kleur ona, Nia atu namaan aan tuun mai nosi lale'an nodi kalo'an. Baa oras nia, ema hotu-hotu iha raiklaran titu-naree Nia. Nunia moos, ema mak uluk sona no'o Nia. Baa oras titu-naree Nia, ema klubun hotu-hotu iha raiklaran moos, sadi'a nodi tanis naro'an aan. Lia nia sia hotu-hotu, nanis dadi. Ne'e, tebes!✧

<sup>8</sup> Na'i Maromak dale na'ak,

“Ha'u ne'e,  
Alfa to'o Omega.

Ne'e na'ak,  
Ulun to'o Ikun.

Hotu-hotu huun baa Ha'u,  
nosi huun to'o rohan.

Ha'u, mak iha kedan ti'an hori uluk.

Ha'u, mak iha baa oras ne'e.

Ha'u moos, mak atu iha to'o nima-nimak.

Tan Ha'u kmesan dei, mak beran kaliuk!”✧

*Yohanis titu-naree Ema Raiklaran Isin iha lale'an*

<sup>9</sup> Tan ita fiar bele-bele ha'ak, Yesus, itakaan Na'in, etuk ha'u kdadi emikaan maluk. Ema balu krakat tan ita tuir Yesus, mais Yesus nakbiit itakaan neon, to'o ita bele haterus aan bei-beik. Sia moos krakat ha'u, tan ha'u katak Na'i Maromak Manfatin baa ema, kodi kanorin lia Yesus. Tan lia nia, sia kohi nodi soe ha'u ti'an baa rai ne'e, mak naran Patmoos. <sup>10</sup> Hotu, baa lora hamulak ida, Maromak Kmalar Lulik kona ha'u. Teki-teki, ha'u krona lia maliak maka'as ida, nu'u kfu'i dikur lian nalian nosi kotuk. <sup>11</sup> Lia maliak nia naruka na'ak, “Yohanis! Ha'u kakara kalore lia ida baa o. O musti makerek mola hotu-hotu lia mak o maree ne'e. Hotu, o musti solok baa ema sarani klubun hitu, mak ida-idak iha kota Efesus, kota Smirna, kota Pergamus, kota Tiatira, kota Sardis, kota Filadelfia no kota Laodikia.”

<sup>12</sup> Rona kola nunia, ha'u kfila baa kotuk atu karee ema mak dale nia. Mais, karee loos badut lolon hitu iha badut sasukun mak halo hosi mean. <sup>13</sup> Noo ema ida mak nariik iha badut nia sia klaran. Ilas hanesan Ema Raiklaran Isin. Tau faru klobor ida, nodi sakat tais mean ida baa

\* 1:4 Tuir ema matenek lia Hakerek Moon, ema filak nomer hitu ne'e, nomer lulik. ✧ 1:4 Ema Isra'el Sai Nosi Mesir 3:14; Lia Raiklaran Falu Fila 4:5 ✧ 1:5 Yesaya 55:4; Kananuk Sia 89:27 ✧ 1:6 Ema Isra'el Sai Nosi Mesir 19:6; Lia Raiklaran Falu Fila 5:10 ✧ 1:7 Daniel 7:13; Mateus 24:30; Markus 13:26; Lukas 21:27; 1 Tesalonika 4:17; Sakarias 12:10; Yohanis 19:34,37 ✧ 1:8 Lia Raiklaran Falu Fila 22:13; Ema Isra'el Sai Nosi Mesir 3:14 ✧ 1:13 Daniel 7:13, 10:5

karas.<sup>✠</sup> 14 Fuuk, mutik hanesan kabas rahun.<sup>†</sup> Matan, laka hanesan ha'i lakan.<sup>✠</sup>

15 Ain, mean laak hanesan besi riti hamotu. Lian maliak boot, hanesan wee tatolik.<sup>✠</sup>

16 Lian kwana kaer fitun matan hitu. Surik matan ruak ro'at ida naklosu sai nosi ibun. Oin, naksinak kroman hanesan loro sinak.

17 Titu-karee ema nia, ha'u kakloti kedan iha ain. Mais Nia kebit ha'u nodi liman kwana, hotu dale na'ak, "Oal Keta mata'uk! Lia hotu-hotu huun nosi Ha'u, hori uluk fohon to'o mohu.<sup>✠</sup> 18 Uluk, Ha'u kmate. Mais maree mai! Oras ne'e, Ha'u kmoris kikar ti'an. Ha'u moos atu kmoris to'o nima-nimak. Ha'u, makaer sabi matebian fatin. Ha'u mak karuka taka-loke fatin nia, tan Ha'u koo beran kalo ema moris nikar. 19 Dadi, o musti makerek mola lia hotu-hotu mak o maree baa oras ne'e, no lia hotu-hotu mak nosi ikus atu dadi. 20 Ha'u kalore uluk lia isin nune'e: Badut mean hitu nia na'ak, ema sarani klubun hitu. Fitun matan hitu nia mak o maree iha Ha'ukaan liman kwana nia na'ak, makbukar na'in hitu mak nodi lia nosi Na'i Maromak baa ema sarani klubun hitu nia."

## 2

*Yesus solok hakerek baa ema sarani sia iha kota Efesus*

1 Hotu, Ema Raiklaran Isin nia naruka ha'u na'ak, "Yohanis. O musti makerek mola hakerek ida. Hakerek nia lian nune'e: 'Bodik ema sarani sia iha kota Efesus:

Hakerek ne'e, nosi Ha'u, mak Yesus. Ha'u mak kaer fitun matan hitu iha liman kwana. Ha'u moos la'o kasirin atu karee badut mean hitu nia ida-idak. Hanono ha'u kdale ne'e.

2 Karee ti'an emikaan moris iha kota Efesus. Emi haterus aan hodi serwisu susi ruin bodik Na'i Maromak. Oras ema aat mai iha emikaan klaran, emi dudu sai. Oras ema mai naktolek na'ak, nia mak Ha'ukaan klosan, emi leno di'a-di'ak niakaan moris, to'o hatene hola niakaan tolek teen. Hotu, emi dudu sai, la hanono nia.

3 Masik ema nasuser emi tan fiar

Ha'u, emi haterus aan, la hakiduk kois.

4 Mais, emi monu ti'an iha lia ida. Uluk, oras emi foin fiar Ha'u, emi hadomi malu. Mais oras ne'e, la nunia ti'an.

5 Tan baa nia, emi musti hanoin oras uluk nia hodi hanawa ona hosi sala nia, nebee hadomi malu hikar hanesan uluk. Kalo lale, atu kmai kola kikar badut mean nia nosi emi.

6 Masik nunia, Ha'ukaan neon sei di'ak netik, tan emi la simu hanorin tolek nosi Nikolai eman sia. Ha'u moos la simu hanorin nia.<sup>\*</sup>

7 Hanono di'a-di'ak lia mak Maromak Kmlar Lulik katak baa ema sarani sia. Ema mak tuir Ha'u to'o mate, Ha'u kfoo leet baa nia atu naa nosi ai huun iha Na'i Maromak to'os etu. Tan ema mak naa ai huun nia fuan, netan moris namutuk no Na'i Maromak to'o nima-nimak."<sup>✠</sup>

*Yesus solok hakerek baa ema sarani sia iha kota Smirna*

8 Hotu, Ema Raiklaran Isin nia dale natutan na'ak, "Yohanis, dala ida ne'e o musti makerek tenik hakerek ida. Hakerek nia lian nune'e:

'Bodik ema sarani sia iha kota Smirna:

Hakerek ne'e nosi Ha'u, mak Yesus. Lia hotu-hotu huun nosi Ha'u, hori uluk fohon to'o mohu. Uluk, Ha'u kmate, mais oras ne'e, Ha'u kmoris kikar ti'an. Hanono Ha'u kdale ne'e.<sup>✠</sup>

9 Karee ti'an emikaan moris susar iha Smirna. Emi ne'e, mukit iha ema raiklaran oin, mais, soi iha Na'i Maromak oin. Noo ema mak dale na'ak, sia, Na'i Maromak eman. Mais, sia moos nadois emikaan naran. Tuir loos, sia lahoos Na'i Maromak eman. Sia tuir diabu ulun dei. 10 Dadi, hanono di'a-di'ak. Lali hata'uk hetan susar. Surak hatene, diabu ulun buka atu natama emi balu baa bui to'o loran sanulu laran, tan nia nakara nebee emi se'i kotuk baa Ha'u. Masik emi kona ho'o, keta halu'a Ha'u. Tan ema mak

† 1:14 Hakerek Moon lia Yunani na'ak, Niakaan ulun no Niakaan fuuk mutin hanesan bibi malae rahun mutik no mutin hanesan ma'un fatuk mutik. Lia rua-rua ne'e na'ak, mutin tebe-tebes hanesan kabas rahun. ✠ 1:14 Daniel

7:9 ✠ 1:15 Daniel 10:6; Yeskiel 1:24, 43:2 ✠ 1:17 Yesaya 44:6, 48:12; Lia Raiklaran Falu Fila 2:8, 22:13 \* 2:6 Ema matenek Lia Hakerek Moon sia na'ak, Nikolai niakaan hanorin sia, ita la hatene. ✠ 2:7 Lia Uluk Fohon 2:9; Lia

Raiklaran Falu Fila 22:2; Yeskiel 28:13, 31:8 ✠ 2:8 Yesaya 44:6, 48:12; Lia Raiklaran Falu Fila 1:17, 22:13

tuir Ha'u to'o mate, atu kselu kikar nia kodi moris nima-nimak.

- <sup>11</sup> Hanono di'a-di'ak lia mak Maromak Kmalar Lulik katak baa ema sarani sia. Tan ema mak tuir Ha'u to'o mate, nia la terus susar iha tasi ha'i mak laka nohuun. Hodi nunia, nia la mate dala rua.'\*<sup>✠</sup>

*Yesus solok hakerek baa ema sarani sia iha kota Pergamus*

<sup>12</sup> Hotu, Ema Raiklaran Isin nia dale natutan tenik na'ak, "Yohanis, dala ida ne'e o musti makerek tenik hakerek ida. Hakerek nia lian nune'e:

'Bodik ema sarani sia iha kota Pergamus: Hakerek ne'e nosi Ha'u, mak Yesus. Ha'u mak kaer surik ro'at matan ruak. Hanono Ha'u kdale ne'e.

- <sup>13</sup> Katene ti'an emikaan kota Pergamus nia. Makaer ukun iha nia, diabu ulun. Masik nunia moos, emi kaer metin Ha'ukaan naran, hodi fiar Ha'u bei-beik. Uluk, Ha'ukaan ema ida iha nia, naran Antipas. Nia nanorin nalo loos nosi Ha'ukaan dalan moris, mais ema no'o nia. Masik nunia moos, emi la heli Ha'u.

- <sup>14</sup> Mais, emi monu baa lia ida-rua, tan emi na'in hira tuir Balam hanorin kale'uk. Uluk, Balam nanorin Balak atu sokur ema Isra'el sia, nebee nakur Na'i Maromak beer, to'o sia naa hahaak mak sera baa ai'oi lulik no nakur biti-kluni.\*<sup>✠</sup> <sup>15</sup> Emi na'in hira moos tuir Nikolai hanorin. <sup>16</sup> Dadi, emi musti hanawa hosi emikaan salan nia sia. Kalo lale, la kleur Ha'u kmai karoe emi kodi Ha'ukaan lia fuan mak ro'at hanesan surik.

- <sup>17</sup> Hanono di'a-di'ak lia mak Maromak Kmalar Lulik katak baa ema sarani sia. Ema mak tuir Ha'u to'o mate, Ha'u kfoo leet baa nia atu naa tubi *manna* mak rai kedan ti'an nosi lale'an. Ha'u moos atu foo fatuk mutin ida mak noo hakerek niakaan naran foun. Nia mesan mak natene naran nia. Ema seluk la natene.'\*<sup>✠</sup>

*Yesus solok hakerek baa ema sarani sia iha kota Tiatira*

<sup>18</sup> Hotu, Ema Raiklaran Isin nia dale natutan tenik na'ak, "Yohanis, dala ida ne'e o musti makerek tenik hakerek ida. Hakerek nia lian nune'e:

'Bodik ema sarani sia iha kota Tiatira: Hakerek ne'e nosi Ha'u, Yesus, mak Na'i Maromak Oan! Ha'ukaan matan laka nu'u ha'i. Ha'ukaan ain mean laak nu'u besi riti hamotu. Hanono Ha'u kdale ne'e.

- <sup>19</sup> Karee emikaan moris ti'an. Emi hadomi Ha'u no fiar biit baa Ha'u. Emi moos tuir Ha'ukaan ukun nohuun. Masik ema nasusar emi moos, emi haterus aan bei-beik. Ha'u moos katene, oras ne'e emi serwisu maka'as liu tenik bodik Ha'u.

- <sup>20</sup> Mais, emi monu baa lia ida, tan emi simu feto naran Isabel nia. Nia naksalek aan na'ak, nia, Maromak mako'an. Hotu emi habusik nia bosok nola Ha'ukaan ema sia nodi hanorin kale'uk, to'o sia nalo lia kfo'er no tuir naa haan mak sera baa ai'oi lulik. <sup>21</sup> Ha'u kde'an feto nia hei-hein ti'an, nebee la'o nela sala nia, mais nia la no'uk.

- <sup>22</sup> Mana di'a-di'ak. Oras ne'e Ha'u kakotu ti'an atu kastikar nia kodi moras ida, to'o nia la bele la'o nela toba fatin. Nunia moos, baa ema mahalo lia kfo'er no nia. Kalo sia la la'o nela feto aat nia, la kleur ona Ha'u moos kastikar sia. <sup>23</sup> Ha'u moos atu ko'o feto aat nia on sia. Kodi nunia, emi makfiar hotu-hotu hatene ha'ak, Ha'u katene ema raiklaran neon ain. Ha'u moos atu selu baa emi tuir emikaan mahalok.\*<sup>✠</sup>

- <sup>24</sup> Mais, emi seluk sia iha Tiatira la tuir feto nia hanorin aat. Emi dudu fila hanorin funin nosi ema mak kaer ai tahan aat. Tan baa nia, Ha'u lalika de'an tenik emi, <sup>25</sup> surak kaer metin emikaan fiar to'o kmai kikar. <sup>26-27</sup> Ha'u atu kfoo beran bodik ema mak tuir Ha'u to'o mate. Beran nia, beran boot, manesak no beran mak Ha'u ketan kosi Ha'ukaan Ama kodi ukun ema klubun hotu-hotu iha raiklaran. Kalo ema sakar Ha'u, Ha'u kodi beran nia, Ha'u ksakar kikar sia, hanesan kodi kno'an besi,

\* 2:11 Lia Raiklaran Falu Fila 20:14, 21:8 ✠ 2:14 Sura Renu Isra'el 22:5, 7, 25:1-3, 31:16; Hanoin Hikar Dalan Moris 23:4 ✠ 2:17 Ema Isra'el Sai Nosi Mesir 16:14-15, 33-34; Yohanis 6:48-50; Yesaya 62:2, 65:15 ✠ 2:23 Kananuk Sia 7:10, 62:12; Yeremia 17:10 ✠ 2:26-27 Kananuk Sia 2:8-9

ta'e karoe sasanan rai.✠ 28 Ha'u moos atu foo fitun na'in baa emi.

- 29 Hanono di'a-di'ak lia mak Maromak Kmalar Lulik katak baa ema sarani sia.”

### 3

*Yesus solok hakerek baa ema sarani sia iha kota Sardis*

<sup>1</sup> Hotu, Ema Raiklaran Isin nia dale natutan tenik baa ha'u na'ak, “Yohanis, dala ida ne'e o musti makerek tenik hakerek ida. Hakerek nia lian nune'e:

‘Bodik ema sarani sia iha kota Sardis:

Hakerek ne'e nosi Ha'u, mak Yesus. Ha'u ukun kodi Maromak Kmalar Lulik mak hanesan kmalar hitu. Ha'u moos kaer fitun matan hitu kodi Ha'ukaan liman. Hanono Ha'u kdale ne'e.

Karee ti'an emikaan hahalok iha Sardis nebaa. Ema dale na'ak, emi moris tuir Ha'ukaan beer. Mais tuir loos, emikaan hahalok la fatan no ema mak moris foun.

2 Hanoin di'a-di'ak! Hetak hakbiit emikaan fiar mak kre'is atu mohu. Ha'u kleno ti'an emikaan hahalok sia. La noo ida moos mak loos iha Na'i Maromak oin. <sup>3</sup> Keta halu'a hanorin loos mak emi simu ti'an hori uluk nia. Tuir tebe-tebes Na'i Maromak beer hodi la'o hela emikaan salan. Kalo emi la halo lai-lais nunia, emi la hadi'a aan baa oras Ha'u kmai kikar. Tan Ha'u kmai teki-tekis, nu'u ema na'ok mak emi la hanoin hola.✠

4 Mais, emi balu iha Sardis sei moris loos, hanesan ema mak la nadoor faru. Tan lia nia, emi fatan tau faru mutin, la'o hamutuk ho Ha'u.

<sup>5</sup> Ema mak tuir Ha'u to'o mate, fatan tau faru mutin. Ha'u la ko'as niakaan naran kosi hakerek mak noo ema hotu-hotu naran mak atu moris nima-nimak no Na'i Maromak. Ha'u moos katak baa Ha'ukaan Ama no makbukar lale'an sia ka'ak, nia, Ha'ukaan ema.✠

- 6 Hanono di'a-di'ak lia mak Maromak Kmalar Lulik katak baa ema sarani sia.”

*Yesus solok hakerek baa ema sarani sia iha kota Filadelfia*

<sup>7</sup> Hotu, Ema Raiklaran Isin nia dale natutan tenik na'ak, “Yohanis, dala ida ne'e o musti makerek mola tenik hakerek ida seluk. Hakerek nia lian nune'e:

‘Bodik ema sarani sia iha kota Filadelfia:

Hakerek ne'e, nosi Ha'u, mak Yesus. Ha'u, mak moon no loos. Ha'u moos mak kaer Na'i Daud sabin. Kalo Ha'u kloke odamatan, la noo ema ida mak bele taka. Kalo Ha'u ktaka, la noo ema ida mak bele loke.✠

8 Katene ti'an lia hotu-hotu mak emi halo. Ha'u moos katene ka'ak, ema la duun natene emi. Masik nunia moos, emi la heli Ha'u, mais emi tuir Ha'u nohuun. Mana di'a-di'ak, tan Ha'u kloke ti'an odamatan bodik emi. Dadi, la noo ema ida mak bele taka nikar.

9 Hanono di'a-di'ak! Noo ema mak dale bosok na'ak, sia Na'i Maromak eman. Mais tuir loos, sia tuir diabu ulun. Emi lei haree! Ha'u atu kalo sia to'o nakni'a iha emikaan oin, nodi katak sain na'ak, Na'i Maromak nadomi emi tebes.✠ <sup>10</sup> Tan emi haterus aan hodi tuir Ha'ukaan Manfatin, Ha'u atu ksara kola emi nosi susar mak Na'i Maromak atu nodi koko ema raiklaran.

11 La kleur ona, atu kmai kikar. Dadi, kaer metin Ha'ukaan hanorin mak emi simu hori uluk nia. Kalo tuir hanorin seluk, lia hotu-hotu mak Maromak nameno atu selu baa emi iha lale'an, lakon mohu. <sup>12</sup> Ema mak tuir Ha'u to'o mate, sia atu nein no Na'i Maromak nima-nimak, hanesan ai rii boot mak taman iha Na'i Maromak Tofatik. Ha'u atu kakerek Ha'ukaan Maromak naran no Niakaan kota naran iha siakaan isin. Kota nia, Maromak natuun nosi lale'an. Ema temi katu nia na'ak, Yerusalem Foun. Ha'u moos atu kakerek Ha'ukaan naran foun iha siakaan isin.✠

- 13 Hanono di'a-di'ak lia mak Maromak Kmalar Lulik katak baa ema sarani sia.”

✠ 3:3 Mateus 24:43-44; Lukas 12:39-40; Lia Raiklaran Falu Fila 16:15 ✠ 3:5 Ema Israel Sai Nosi Mesir 32:32-33;

Kananuk Sia 69:29; Lia Raiklaran Falu Fila 2:7, 20:12; Mateus 10:32; Lukas 12:8 ✠ 3:7 Yesaya 22:22; Ayub 12:14 ✠ 3:9

Yesaya 49:23, 60:14, 43:4 ✠ 3:12 Lia Raiklaran Falu Fila 21:2; Yesaya 62:2, 65:15



*Yesus solok hakerek baa ema sarani sia iha kota Laodikia*

<sup>14</sup> Hotu, Ema Raiklaran Isin nia moos dale natutan tenik na'ak, "Yohanis, oras ne'e, o musti makerek mola hakerek tatakan. Hakerek nia lian nune'e:

'Bodik ema sarani sia iha kota Laodikia:

Hakerek ne'e nosi Ha'u, Yesus, mak ema temi na'ak, 'Loos Huun'. Ha'u kdale lo-loos Maromak Manfatin. Lia hotu-hotu mak Na'i Maromak nase'i, huun nosi Ha'u.<sup>✠</sup>

<sup>15</sup> Karee ti'an emikaan hahalok iha Laodikia nebaa. Mais, emi nunabee?! Manas, lale; malirin moos, lale. Di'ak liu, kalo manas, manas tebe-tebes! Kalo malirin, malirin tebe-tebes!

<sup>16</sup> Mais, tan emi tuir Ha'u hodi neon ruak, Ha'u atu kakbuut sai emi kosi Ha'ukaan ibun, hanesan ema nakbuut kaban.

<sup>17</sup> Emi dale loko aan ha'ak, 'Ita ne'e, ema maksoin. Ita moris di'a-di'ak. Sa-saa iha hotu!' Mais tuir loos, emikaan neon naktomak ti'an, to'o emi la hatene tenik lia di'ak sia. Tan baa nia, emi dadi mukit no kwalan. <sup>18</sup> Di'ak liu, mai sosa hola mean isin hosi Ha'u, nebee emi dadi maksoin tebe-tebes. Sosa hola noo, faru mutin hodi taka hola emikaan kwalan nia. Sosa hola noo, ai tahan matan hodi ho'as emikaan matan, nebee emi bele haree hikar.

<sup>19</sup> Ema mak Ha'u kadomi, kalo nalo sala, Ha'u kde'an kodi taa ukun baa nia, nebee nia bele nanorin aan. Dadi, emi musti haloos neon, tuir Ha'u hodi laran maluak.<sup>✠</sup>

<sup>20</sup> Rona di'a-di'ak! Ha'u kariik ti'an iha odamatan oin. Ha'u kbolu atu tama. Kalo ema ida rona Ha'ukaan lian, hotu loke odamatan, Ha'u ktama baa kaa kamutuk ko nia. <sup>21</sup> Ema mak tuir Ha'u to'o mate, Ha'u klatan beran baa nia, nebee tuur kaer ukun namutuk no Ha'u. Tan Ha'u moos katerus aan tuir Ha'ukaan Ama, oras ne'e Ha'u ktuur kaer ukun kamutuk ko Nia.

<sup>22</sup> Hanono di'a-di'ak lia mak Maromak Kmalar Lulik katak baa ema sarani sia."<sup>✠</sup>

## 4

*Sia lo'u-sudur baa Na'i Maromak iha lale'an*

<sup>1</sup> Ema Raiklaran Isin nia dale notu, Na'i Maromak nalore lia seluk tenik. Ha'u karee odamatan ida nakloke iha lale'an. Hotu, krona tenik ema mahoo lian maka'as hanesan kfui dikur nia katak na'ak, "Mai! Sa'e ona! Ha'u atu katudu baa o lia hotu-hotu mak atu dadi."

<sup>2</sup> Baa oras nia moos, Maromak Kmalar Lulik foti nodi ha'u baa lale'an. Ha'u karee habesi aan fatin ida. Noo ida tuur nabesi aan iha fatik nia. <sup>3</sup> Nia naksinak ilas murak matak no mean, hanesan fatuk mahoo matan mak folin todan, mak ema temi na'ak fatuk *yaspis* no fatuk *sardius*. Baur tuik ida satan nola habesi aan fatin nia. Baur nia sinak noo ilas matak hanesan fatuk *samrud*.<sup>✠</sup> <sup>4</sup> Iha nia moos noo kadera ukun rua nulu resin haat mak satan nola habesi aan fatin nia. Fukun na'in rua nulu resin haat tuur baa kadera nia sia. Sia hotu-hotu tau faru mutin no sabeo nosi mean. <sup>5</sup> Mameran tubu nosi habesi aan fatin iha klaran nia. Kokur moos taba tutan malu. Noo klonus lolon hitu mak laka iha habesi aan fatin oin. Klonus nia na'ak Maromak Kmalar Lulik, mak hanesan kmalar hitu.<sup>✠</sup> <sup>6</sup> Ha'u ktitu-karee tenik hanesan noo tasi ida mak moon nu'u lalenok iha habesi aan fatin oin.

Hotu, ha'u ktitu-karee buat horis kasalak matan haat. Sia lituk habesi aan fatin nia nodi naliku Na'i Maromak. Buat nia sia, oin-kotuk nakonu mesan matan fuan.<sup>✠</sup>

<sup>7</sup> Buat nomer ida, oin hanesan busa fuik boot. Nomer rua, oin hanesan karau baka aman. Nomer tolu, oin hanesan ema raiklaran. Nomer haat, oin hanesan kikit maksemon.\* <sup>✠</sup> <sup>8</sup> Buat matan haat nia, ida-idak noo liras neen. Liras nia sia luan no laran nakonu mesan matan fuan. Loronkalan buat nia sia nananu la nakotu na'ak, "Ami tonu-haboot Na'i Maromak! Ami foti-hahaas Na'i Maromak naran! Na'i Maromak, mak Lulik Kaliuk!

✠ 3:14 Lia Fuan Tate'an 8:22 ✠ 3:19 Lia Fuan Tate'an 3:12; Ibrani 12:6 ✠ 4:3 Yeskiel 1:26-28, 10:1 ✠ 4:5

Ema Isra'el Sai Nosi Mesir 19:16; Lia Raiklaran Falu Fila 1:4, 8:5, 11:19, 16:18; Yeskiel 1:1; Sakarias 4:2 ✠ 4:6 Yeskiel

1:22 \* 4:7 Ema matenek lia Hakerek Moon na'ak, buat horis kasalak matan haat nia lia isin nune'e: Busa fuik boot nia, mak beran kaliuk. Karau baka aman nia, mak biit kaliuk. Ema raiklaran nia, mak matenek kaliuk. No kikit nia, mak lais kaliuk. ✠ 4:7 Yeskiel 1:5-10, 10:14

Na'i Maromak, mak Beran Kaliuk.  
 Na'i Maromak, mak iha hori uluk.  
 Na'i Maromak, mak iha baa oras ne'e.  
 Na'i Maromak, mak iha to'o nima-  
 nimak!"<sup>✠</sup>

<sup>9</sup> Nodi nananu nunia, sia tonu no nakneter Na'i Maromak, no sera dodan baa Nia, tan Nia mak nabesi aan baa habesi aan fatin nia, no Nia mak iha to'o nima-nimak. Baa oras sia nananu, <sup>10</sup> fukun na'in rua nulu resin haat nia moos sudur baa Na'i Maromak mak nabesi aan iha habesi aan fatin nia. Fukun sia loke siakaan sabeo, rai baa habesi aan fatin nia oin, nodi lo'u-sudur baa Nia mak iha hori nima-nimak to'o nima-nimak. Sia moos tonu-naboot Nia na'ak,

<sup>11</sup> "Aaa, Na'i Maromak!

Ami tonu-haboot Ita Boot!

Ami foti-hahaas Ita Boot naran.

Ita Boot mak amikaan Na'in.

Ita Boot mak amikaan Maromak!

Ita Boot mak fatan simu amikaan tonun.

Ita Boot mak fatan simu amikaan kneter.

Tan, Ita Boot mak Beran Kaliuk.

Tan, Ita Boot mak Boot Kaliuk.

Ita Boot mak hase'i hotu-hotu.

Ita Boot mak halo hotu-hotu moris.

Hotu-hotu mak iha,

dadi tan Ita Boot mak hase'i.

Hotu-hotu mak moris,

noo nawan tan Ita Boot mak foo."

## 5

### *Kananuk iha lale'an*

<sup>1</sup> Hotu, ha'u ktitu-karee kikar Nia mak nabesi aan iha habesi aan fatin nia. Nia kaer hakerek ida iha liman kwana. Hakerek nia, nakonu oin-kotuk. Hakerek nia moos lulun metin hodi hanit hitu.<sup>✠</sup>

<sup>2</sup> Hotu ha'u ktitu-karee makbukar lale'an maka'as ida. Nia nusu nodi lian maka'as na'ak, "See mak noo beran atu bele loke nodi leno hakerek nia?" <sup>3</sup> Nusu nunia, mais la netan ema ida moos mak noo beran atu bele loke nodi leno hakerek nia isin. Iha lale'an no raiklaran, la noo ida kedan. Iha matebian fatin moos, la noo kedan. <sup>4</sup> Ha'u ktitu-karee nunia, ha'u moos tanis karo'an aan, tan la noo ema ida kois mak noo beran atu bele loke nodi leno hakerek nia isin. <sup>5</sup> Hotu, na'in ida nosi fukun rua nulu resin haat nia, dale no ha'u na'ak, "Hei, mau!

Keta tanis. Mana lai! Noo Na'i Daud husar-binan maka'as ida mak ema temi na'ak, 'Busa fuik boot nosi husar-binan Yahuda'. Nia nabe'o mohu lia aat hotu-hotu. Nia mak noo beran loke hanit nia sia, nodi leno hakerek nia isin."<sup>✠</sup>

<sup>6</sup> Ha'u krona hotu nunia, karee kola Bibi Malae Oan ida. Nia no'i nariik iha buat horis kasalak matan haat no fukun na'in rua nulu resin haat nia klaran. Bibi Malae Oan nia, nu'u ema no'o ti'an. Nia noo dikur hitu. Matan fuan, hitu. Matan fuan hitu nia, mak Maromak kmalar hitu mak Nia solok ti'an baa raiklaran tomak.<sup>✠</sup> <sup>7</sup> Hotu, ha'u ktitu-karee Bibi Malae Oan nia baa nasoru Nia mak nabesi aan iha habesi aan fatin. Nia nola hakerek lulun nia nosi Niakaan liman kwana.

<sup>8</sup> Baa oras nola, buat horis kasalak matan haat nia, no fukun na'in rua nulu resin haat nia, nakni'a nodi lo'u-sudur baa Nia. Sia ida-idak kaer bareka no mako ida halo hosi mean. Mako nia nakonu noo ai morin mak ema tunu nalo baa dubun morin. Dubun morin nia, mak Na'i Maromak eman siakaan hamulak.<sup>✠</sup> <sup>9</sup> Hotu, sia hotu-hotu nananu kananuk foun ida na'ak: "Bibi Malae Oan mak fatan simu hakerek ne'e.

Bibi Malae Oan mak noo beran loke hanit iha hakerek nia.

Tan Nia kona ho'o ti'an.

Hotu, Na'i Maromak nodi raan,

kasu ema raiklaran salan.

Hodi nunia, ema nosi hunun no klubun hotu-hotu

bele dadi Na'i Maromak eman.

Hodi nunia, ema mak dale nodi lia hotu-

hotu iha rai hotu-hotu

bele dadi Na'i Maromak eman.<sup>✠</sup>

<sup>10</sup> Bibi Malae Oan libur nola sia ti'an,

dadi baa Niakaan hutun-renun.

Bibi Malae Oan boi nola sia ti'an,

dadi Na'i Maromak eman serwisu.

Sia atu kaer ukun iha raiklaran.

Sia atu serwisu bodik Na'i Maromak iha raiklaran."<sup>✠</sup>

<sup>11</sup> Sia nananu hotu, ha'u kfoiti oin. Ha'u krona kola lia maliak boot ida. Karee no buat horis kasalak matan haat nia, no fukun na'in rua nulu resin haat nia, no tenik, Maromak Niakaan makbukar lale'an

✠ 4:8 Yeskiel 1:18, 10:12; Yesaya 6:2-3 ✠ 5:1 Yeskiel 2:9-10; Yesaya 29:11 ✠ 5:5 Lia Uluk Fohon 49:9; Yesaya 11:1, 10 ✠ 5:6 Yesaya 53:7; Sakarias 4:10 ✠ 5:8 Kananuk Sia 141:2 ✠ 5:9 Kananuk Sia 33:3, 98:1; Yesaya 42:10 ✠ 5:10 Ema Isra'el Sai Nosi Mesir 19:6; 1 Petrus 2:5,9; Lia Raiklaran Falu Fila 1:6 ✠ 5:11 Daniel 7:10

lear, to'o maliun-maliun. <sup>12</sup> Sia hotu-hotu nananu nodi lian maka'as na'ak, "Ami foti-hahaas Bibi Malae Oan mak kona ho'o.

Nia mak fatan simu amikaan tonun!

Niakaan beran, boot kaliuk.

Niakaan sasoin, wa'in kaliuk.

Niakaan kakutak, matenek kaliuk.

Niakaan babiit, maka'as kaliuk.

Ami foti-hahaas Niakaan naran.

Ami sera kneter baa Nia.

Ami tonu-haboot Nia."

<sup>13</sup> Sia nananu hotu, ha'u krona kola tenik kananuk seluk ida. Makmoris hotu-hotu iha lale'an, iha kalo'an, iha raiklaran, no iha tasi laran, foti lian nodi nananu. Ema nosi matebian fatin moos, tuir nananu. Sia nananu bele-bele na'ak,

"Ami tonu Na'i Maromak mak nabesi aan iha habesi aan fatin ne'e.

Ami moos foti-hahaas Bibi Malae Oan ne'e.

Ami sera kneter baa Sia.

Ami lo'u-sudur baa Sia.

Tan Sia mak kaer ukun nima-nimak!

Siakaan beran moos la mohu koiis!"

<sup>14</sup> Hotu, buat horis kasalak matan haat nia, nataa bei-beik na'ak, "Tebes, nunial Nia, tebes ti'an!" Fukun nia sia moos nakni'a tenik nodi lo'u-sudur baa Na'i Maromak no Bibi Malae Oan nia.

## 6

*Bibi Malae Oan loke hanit nia sia ida-idak Loke hanit nomer ida, meo ulun sai mai*

<sup>1</sup> Hotu, ha'u ktitu-karee Bibi Malae Oan nia loke hanit nomer ida iha hakerek lulun nia. Ha'u moos rona kola ida nosi buat horis kasalak matan haat nia, nahii nodi lian maka'as nu'u kokur. Nia naruka na'ak, "Baa ona!" <sup>2</sup> Sarebak, ha'u ktitu-karee kuda mutik ida. Ema ida sa'e iha kuda nia. Nia tau sabeo meo ulun, tan Nia natoba nola funu bei-beik. Oras ne'e, Nia kaer rama, nodi baa natoba tenik funu iha raiklaran. <sup>3</sup>

*Loke hanit nomer rua, tokar lauk moris iha raiklaran*

<sup>3</sup> Hotu, Bibi Malae Oan nia loke hanit nomer rua. Ha'u moos rona kola buat horis kasalak nomer rua naruka na'ak, "Baa ona!" <sup>4</sup> Hotu, kuda meak lakan matan ida sai mai. Ema mak sa'e kuda nia simu nola surik naruk ida, tan sia latan beran baa nia atu baa tokar lauk iha raiklaran, to'o ema no'o malu. <sup>5</sup>

*Loke hanit nomer tolu, rai salaen boot mosu*

<sup>5</sup> Hotu, Bibi Malae Oan nia loke hanit nomer tolu. Ha'u krona kola buat horis kasalak nomer tolu naruka na'ak, "Baa ona!" Sarebak, ha'u ktitu-karee kuda metan matan ida. Ema mak sa'e kuda nia kaer dasin ida, atu nodi tetu hahaak mak nahuu mohu ona iha raiklaran. <sup>6</sup> Hotu, ha'u krona hanesan lia maliak ida mai nosi buat horis kasalak matan haat nia klaran. Lia maliak nia katak na'ak, "Rai salaen boot ida atu mosu iha raiklaran. To'o ema kansera laron ida, hodi sosa loos foos sasukat tolu dei. Kalo foos di'ak, hetan loos sasukat ida dei. Mais, oras rai salaen to'o, ema la bele nahaat ai saitun no ai anggor iha to'os."

*Loke hanit nomer haat, ema wa'in mate*

<sup>7</sup> Hotu, Bibi Malae Oan nia loke hanit nomer haat. Ha'u ktitu-karee buat horis kasalak nomer haat naruka na'ak, "Baa ona!" <sup>8</sup> Sarebak, ha'u ktitu-karee kuda malahuk matan ida. Ema mak sa'e kuda nia naran 'Mate Huun'. Noo ida mak tuir nia nosi kotuk, naran 'Matebian Fatin'. Kalo sura ema hotu-hotu iha raiklaran, halo baa fa'ek haat, sia rua netan beran atu no'o fa'ek ida. Bele no'o nodi surik, nodi rai salaen, nodi moras, no nodi asu fuik. <sup>9</sup>

*Loke hanit nomer lima, Na'i Maromak eman sia kona ho'o*

<sup>9</sup> Hotu, Bibi Malae Oan nia loke hanit nomer lima. Ha'u ktitu-karee matebian sia iha hadak sera ohak. Uluk, sia kona ho'o tan fiar Na'i Maromak nodi keke bei-beik Niakaan Manfatin. <sup>10</sup> Sia nahii na'ak, "Aaa Maromak, amikaan Na'in Maka'as! Ita Boot mak Moon! Ita Boot mak Loos! Mais ami musti hein to'o wain hira tenik, foin Ita Boot kastikar ema mak no'o ami iha raiklaran?"

<sup>11</sup> Nusu notu nunia, sia ida-idak simu faru klobor mutin. Hotu sia rona ida mak katak sain baa sia na'ak, "Hein tenik lai, tan sei noo emikaan mamaluk sia mak atu kona ho'o hanesan emi. Hein to'o sia hotu-hotu kona ho'o ti'an lai, foin Ha'u kastikar ema mak no'o emi."

*Loke hanit nomer neen, dinu moris iha lale'an no raiklaran*

<sup>12</sup> Hotu, Bibi Malae Oan nia loke hanit nomer neen. Sarebak, ha'u ktitu-karee kakekuk boot. Loro nakukun, hanesan hene metan. Fulan moos mean, hanesan

<sup>12</sup> 6:2 Sakarias 1:8, 6:3, 6

<sup>13</sup> 6:4 Sakarias 1:8, 6:2

<sup>14</sup> 6:5 Sakarias 6:2, 6

<sup>15</sup> 6:8 Yeskiel 14:21

raa.<sup>✠</sup> <sup>13</sup> Fitun sia iha lale'an monu tuun baa raiklaran, hanesan ai fuan matak nakoran, tan anin maka'as. <sup>14</sup> Ha'u moos titu-karee lale'an naksaki fa'e rua, hotu naklulun hanesan biti to'o mohu. Foho no rai hotu-hotu moos nakdoko to'o lakon.<sup>✠</sup> <sup>15</sup> Titunaree nunia, ema hotu-hotu iha raiklaran nata'uk. Nahuu nosi na'in, ukunrai ulun, sondadu ulun, no ema maksoin to'o ata sia. Hotu-hotu nata'uk. Sia nalai baa nakfunin iha fatuk kuak no fatuk leet iha foho.<sup>✠</sup> <sup>16</sup> Sia naruka foho no fatuk boot sia na'ak, "Taka hola ami ona! Subar hola ami, nebee Nia mak nabesi aan iha habesi aan fatin nia, la bele naree ami tenik. Hodi nunia, Bibi Malae Oan nia la kastikar ami.<sup>✠</sup> <sup>17</sup> Adeei! Ami susar tebes ona, tan loron dinu mai ti'an! Na'i Maromak no Bibi Malae Oan atu fakar hahibun baa ami ona. La noo ida mak bele sasin, tan ami hotu-hotu nanis mate!"<sup>✠</sup>

## 7

*Na'i Maromak tau marak baa Niakaan ema na'in rihun atus ida haat nulu resin haat, nebee sia keta kona dinu*

<sup>1</sup> Hotu, ha'u ktitu-karee makbukar lale'an na'in haat nariik baa raiklaran lidun haat. Sia saseni anin, nebee anin lalika nuu iha tasi, iha rai maran, no iha alas.<sup>✠</sup>

<sup>2</sup> Na'i Maromak latan beran baa sia atu nadodok rai maran no tasi. Hotu, ha'u ktitu-karee makbukar lale'an ida tenik mai nosi lorosa'e. Nia nodi marak nosi Na'i Maromak mak moris nima-nimak. Nia nahii baa makbukar na'in haat nia na'ak, <sup>3</sup> "Hein lai to'o ami tau marak baa Na'i Maromak eman sia baboton, nebee sia keta kona dinu. Hotu ti'an, foin emi bele hahaha rai maran, no tasi, no alas sia."<sup>✠</sup>

<sup>4</sup> Hotu, ha'u krona ka'ak, makbukar nia sia marak nola ema na'in rihun atus haat haat nulu resin haat. Sia nia, husar-binan Isra'el, mak ne'e:

<sup>5</sup> nosi uma huun Yahuda, ema na'in rihun sanulu resin rua;

nosi uma huun Ruben, ema na'in rihun sanulu resin rua;

nosi uma huun Gad, ema na'in rihun sanulu resin rua;

<sup>6</sup> nosi uma huun Aser, ema na'in rihun sanulu resin rua;

nosi uma huun Naftali, ema na'in rihun sanulu resin rua;

nosi uma huun Manase, ema na'in rihun sanulu resin rua;

<sup>7</sup> nosi uma huun Simeon, ema na'in rihun sanulu resin rua;

nosi uma huun Lewi, ema na'in rihun sanulu resin rua;

nosi uma huun Isakar, ema na'in rihun sanulu resin rua;

<sup>8</sup> nosi uma huun Sebulon, ema na'in rihun sanulu resin rua;

nosi uma huun Yusuf, ema na'in rihun sanulu resin rua;

no nosi uma huun Benyamin, ema na'in rihun sanulu resin rua.

*Ema moon sia tonu-naboot Na'i Maromak no Bibi Malae Oan*

<sup>9</sup> Hotu, sarebak ha'u ktitu-karee ema lear. Sia wa'in basuk, to'o la bele sura hola. Sia mai nosi klubun hotu-hotu, nosi hunun hotu-hotu, no nosi ema mak dale nodi lia hotu-hotu nosi rai hotu-hotu. Sia libur malu se'i oin baa habesi aan fatin nia no Bibi Malae Oan nia. Sia tau faru mutin, no kaer beet tahan. <sup>10</sup> Sia foti tonun bele-bele na'ak,

"Ami tonu-haboot amikaan Maromak mak nabesi aan iha habesi aan fatin ne'e.

Ami moos foti-hahaas

Bibi Malae Oan ne'e.

Sia ne'e, mak sori ami.

Sia ne'e, mak loke dalan moris bodik ami."

<sup>11</sup> Dale hotu nunia, Maromak Niakaan makbukar lale'an mak nariik satan nola sia, nakni'a nodi sudur se'i oin baa habesi aan fatin nia. Fukun nia sia no buat horis kasalak matan haat nia moos, nalo nunia. Sia hotu-hotu lo'u-sudur baa Na'i Maromak <sup>12</sup> nodi na'ak,

"Tebes! Nunia, tebes!

Ami moos tonu-haboot Na'i Maromak!

Ami moos foti-hahaas Niakaan naran!

Na'i Maromak hanoin, matenek kaliuk.

Na'i Maromak beran, boot kaliuk.

Na'i Maromak maka'as, biit kaliuk.

Ami sera dodan baa Na'i Maromak nohuun.

Ami sera kneter baa Ama Maromak nima-nimak."

<sup>13</sup> Sia tonun hotu nunia, ida nosi fukun nia sia nusu ha'u na'ak, "O matene ema lear

✠ 6:12 Lia Raiklaran Falu Fila 11:13, 16:18; Yesaya 13:10; Yoel 2:10,31, 3:15; Mateus 24:29; Markus 13:24-25; Lukas 21:25

✠ 6:14 Yesaya 34:4; Lia Raiklaran Falu Fila 16:20 ✠ 6:15 Yesaya 2:19, 21 ✠ 6:16 Hosea 10:8; Lukas 23:30

✠ 6:17 Yoel 2:11; Maleaki 3:2 ✠ 7:1 Yeremia 49:36; Daniel 7:2; Sakarias 6:5 ✠ 7:3 Yeskiel 9:4, 6

mak tau faru mutin ne'e sia ka lale? Sia nosi nabee?"

<sup>14</sup> Mais ha'u kataa ka'ak, "Lale, Ama. Ha'u la katene sia."

Nia moos katak baa ha'u na'ak, "Sia nia, ema mak sasin ti'an nosi dinu boot.

Sia nia, ema mak nodi Bibi Malae Oan raan, atu fasi siakaan tais,

nodi namutin siakaan faru.✠

<sup>15</sup> Tan baa nia, sia bele nariik iha Na'i Maromak habesi aan fatin oin.

Loron-kalan sia naliku Nia iha Niakaan Uma Hamulak.

Nia namutuk no sia nohuun.

Nia daka sia bei-beik.

<sup>16</sup> Sia la noran salaan ona.

Sia la noran hanroo ona.

Sia la namotuk ona, tan loro manas.

Siakaan isin kulit la nakfolu ona, tan kona manas.✠

<sup>17</sup> Bibi Malae Oan mak kre'is habesi aan fatin nia,

atu dadi siakaan makbalin.

Nia atu nala'o nodi sia,

baa nemu iha wee matan mak nalo ema moris nohuun.

Na'i Maromak moos atu kasu mohu siakaan susar,

nebee sia la tanis ona."✠

## 8

*Loke hanit nomer hitu, makbukar lale'an sia simu nola kfui dikur hitu*

<sup>1</sup> Hotu, Bibi Malae Oan nia loke hanit nomer hitu. Sarebak, hotu-hotu iha lale'an no-nook. La noo ida mak nasai lian, to'o kre'is tuku balun ida. <sup>2</sup> Hotu, ha'u ktitu-karee makbukar lale'an na'in hitu mak nariik bei-beik iha Na'i Maromak oin, nadi'a aan naliku Nia. Sia ida-idak simu kfui dikur.

<sup>3</sup> Hotu, makbukar lale'an ida seluk baa nariik iha hadak ida oin. Hadak nia, halo hosi mean. Sia nodi tunu ai morin raan. Makbukar nia kaer mako mean ida mak ai morin raan fatin. Hotu, sia foo baa nia ai morin raan wa'in lear, nebee kahur no Na'i Maromak eman siakaan hamulak. Hotu, nia nodi mako mean nia hanesan sera nuhar morin, rai baa hadak nia leten, iha habesi aan fatin nia oin.✠ <sup>4</sup> Hotu, nia tunu ai

morin raan nia. Knuhar morin sa'e baa Na'i Maromak oin, namutuk no Na'i Maromak eman siakaan hamulak hotu-hotu.

<sup>5</sup> Hotu, makbukar nia nola ha'i nosi hadak nia, tau baa mako mean nia, nalo nakonu. Hotu, fakar mako isin baa raik-laran. Sarebak, ha'u ktitu-karee mameran botu karuk-kwana baa raiklaran. Kokur tarutu maka'as natutan malu, no kakekuk boot.✠

<sup>6</sup> Hotu, makbukar lale'an na'in hitu nadi'a aan atu nuu siakaan kfui dikur.

*Huu kfui dikur nomer ida, alas no hae namotuk*

<sup>7</sup> Baa oras makbukar nomer ida nuu niakaan kfui dikur, udan fatuk no ha'i kahur raa nakfakar baa raiklaran, to'o alas no hae namotuk mohu. Kalo fa'e raiklaran halo baa fa'ek tolu, mak namotuk nia, fa'ek ida.✠

*Huu kfui dikur nomer rua, tasi laran isin mate*

<sup>8</sup> Baa oras makbukar nomer rua nuu niakaan kfui dikur, buat ida hanesan foho boot mak laka, soe aan baa tasi laran. Hotu, tasi dadi raa. Kalo fa'e raiklaran halo baa fa'ek tolu, tasi hotu-hotu mak dadi baa raa nia, fa'ek ida. <sup>9</sup> Hotu, buat horis tasi laran hotu-hotu iha fa'ek nia mate mohu. Roo hotu-hotu mak iha fa'ek nia moos, dodok hotu.

*Huu kfui dikur nomer tolu, wee dadi moru*

<sup>10-11</sup> Baa oras makbukar nomer tolu nuu niakaan kfui dikur, fitun boot ida monu nosi lale'an, hanesan klonus boot ida laka. Fitun nia naran 'Moru'. Baa oras monu, wee mota no wee matan dadi moru. Hotu, ema mak nemu wee nia, mate wa'in. Kalo fa'e mota no wee matan hotu-hotu iha raik-laran, halo baa fa'ek tolu, mak dadi moru nia, fa'ek ida.✠

*Huu kfui dikur nomer haat, loro, fulan no fitun nakukun luri*

<sup>12</sup> Hotu, makbukar nomer haat nuu niakaan kfui dikur. Sarebak, loro, fulan no fitun sia kona ta'e, hotu nakukun. Kalo sura oras loron, halo baa fa'ek tolu, fa'ek ida nakukun, tan loro matan la laka tenik ona. Kalo sura oras kalan, halo baa fa'ek tolu, fa'ek ida nakukun luri, tan fulan no fitun la laka ona.✠

✠ 7:14 Daniel 12:1; Mateus 24:21; Markus 13:19 ✠ 7:16 Yesaya 49:10 ✠ 7:17 Kananuk Sia 23:1-2; Yeskiel 34:23; Yesaya 49:10; Yesaya 25:8 ✠ 8:3 Amos 9:1; Ema Isra'el Sai Nosi Mesir 30:1, 3 ✠ 8:5 Ukun-badu Na'ilulik 16:12; Yeskiel 10:2; Ema Isra'el Sai Nosi Mesir 19:16; Lia Raiklaran Falu Fila 11:19, 16:18 ✠ 8:7 Ema Isra'el Sai Nosi Mesir 9:23-25; Yeskiel 38:22 ✠ 8:10-11 Yesaya 14:12; Yeremia 9:15 ✠ 8:12 Yesaya 13:10; Yeskiel 32:7; Yoel 2:10,31,3:15

<sup>13</sup> Hotu, ha'u kfoti oin, ha'u ktitu-karee kikit matan ida semo aas iha kalo'an, nodi nakrake na'ak, "Susar liu! Susar liu! Dinu boot atu monu kona ema mak moris iha raiklaran, tan makbukar na'in tolu seluk atu kre'is nuu siakaan kfui dikur."

## 9

*Huu kfui dikur nomer lima, kala'ek nasusar ema raiklaran*

<sup>1</sup> Hotu, makbukar nomer lima nuu niakaan kfui dikur. Ha'u ktitu-karee fitun ida monu tuun baa raiklaran, to'lo kuak boot mak la noo nidin. Hotu, sia foo sabi baa fitun nia atu nodi loke kuak nia odamatan. <sup>2</sup> Loke odamatan ti'an, ha'i dubun metan ma'ar sai mai. Dubun nia boot, hanesan alas namotuk dubun. Ha'i dubun nia nakfola fu-fu'ak sa'e, to'o kalo'an no loro matan nakukun. <sup>3</sup> Hotu, kala'ek lear boot semo sai nosi ha'i dubun nia, monu baa raiklaran. Na'i Maromak latan beran baa sia hanesan sakunar. <sup>4</sup> Mais, Nia kahi nebee keta nahaat hae, keta nahaat alas no ai horis seluk sia iha raiklaran. Nia latan beran baa sia nasusar loos ema mak la noo Niakaan marak iha baboton. <sup>5</sup> Sia musti nasusar ema nia sia, to'o fulan lima laran. Mais, la bele no'o. Nahoras loos, hanesan sakunar tata. <sup>6</sup> Oras ema kona susar nia, sia la bele terus, to'o nakara mate dei. Mais sia la mate.

<sup>7</sup> Hotu, ha'u ktitu-karee kala'ek nia sia ilas, hanesan kuda hatuda mak tau sabeo meo ulun, halo hosi mean. Kala'ek oin, nu'u ema. <sup>8</sup> Fuuk naruk, hanesan fetu fuuk. Ne'an meik, hanesan busa fuik boot ne'an. <sup>9</sup> Kala'ek nia sia, nu'u tau besi heli karas. Liras nakbasak boot, hanesan sondadu klibur boot ida kudan dada kareta hatuda nodi nalai. <sup>10</sup> Siakaan ikun noo raso, hanesan sakunar. Sia netan beran atu nasusar ema nodi raso nia, to'o fulan lima laran. <sup>11</sup> Kala'ek nia sia moos noo na'in mak kaer ukun baa kuak boot mak la noo nidin nia. Iha lia Ibrani, niakaan naran na'ak *Abadon*. Iha lia Yunani na'ak *Apolion*. Ne'e na'ak, "Madodok Teen".

<sup>12</sup> Hodi nunia, dinu uluk fohon, siku liu. Mais, sintidu! Tan dinu rua tenik, sei iha ikus.

*Huu kfui dikur nomer neen, susar oik tolu iha raiklaran*

<sup>13</sup> Hotu, makbukar nomer neen nuu niakaan kfui dikur. Ha'u ktitu-karee hadak mean mak sia nodi tunu ai morin raan. Hadak nia se'i oin baa Na'i Maromak. Hotu, lia maliak ida sai nosi hadak nia lidun haat, <sup>14</sup> katak baa makbukar mak foin nuu kfui dikur nia na'ak, "Maromak Niakaan makbukar na'in haat kesi kleur ti'an iha mota boot ida, naran Efrat. Baa mabusik sia onal!" <sup>15</sup> Hotu, makbukar nia baa nabusik sia, nebee sia baa no'o ema raiklaran. Hodi nunia, sia no'o ema kona baa tinan, fulan, laron noo tuku mak Na'i Maromak nakotu kedan ti'an. Kalo fa'e ema hotu-hotu iha raiklaran halo baa fa'ek tolu, mak mate baa oras nia, fa'ek ida. <sup>16</sup> Hotu, sia katak baa ha'u na'ak, makbukar niakaan sondadu mak sa'e kuda hatuda, na'in miliun atus rua. <sup>17</sup> Hotu, ha'u ktitu-karee sondadu nia sia no siakaan kuda. Sondadu sia tau heli karas mean laak, flahuk maksinak, no modok lakan. Kuda sia ulun, hanesan busa fuik boot ulun. Ha'i, ha'i dubun, no fatuk ha'i lobot nakbuut sai nosi nunun <sup>18</sup> atu natuun susar oik tolu iha raiklaran. Kalo fa'e ema raiklaran halo baa fa'ek tolu, susar oik tolu nia atu no'o mohu fa'ek ida. <sup>19</sup> Iha kuda ikun, noo ulun hanesan samea ulun. Hotu, kuda nia sia baa nasusar ema raiklaran nodi nunun no ikun.

<sup>20</sup> Mais, sei noo ema seluk iha raiklaran mak la mate nodi dinu nia sia. Masik sia kona dinu moos, sia la no'uk la'o nela siakaan a'aat. Sia lo'u baa diabu nohuun, no lo'u baa saa mak sia nalo nosi mean, nosi mutin, nosi besi riti, nosi fatuk no ai. Masik buat nia sia la bele naree, la bele rona, no la bele la'o, sia lo'u baa bei-beik. <sup>21</sup> Sia moos la nanawa nosi sala seluk sia. Sia la nanawa no'o ema. Sia la nanawa tau matenek kukun. Sia la nanawa nalo lia kfo'er. No sia la nanawa nana'o.

## 10

*Makbukar lale'an no hakerek lulun ki'ik*

<sup>1</sup> Hotu, ha'u ktitu-karee Maromak Niakaan makbukar maka'as ida tuun mai nosi lale'an. Kalo'an nakalus nola nia. Baur moos satan nola ulun. Oin naksinak, hanesan loro. Ain moos laka, hanesan ha'i. <sup>2</sup> Nia nariik nodi ain kwana baa tasi, ain karuk baa rai maran. Nia kaer hakerek lulun

✧ 9:2 Lia Uluk Fohon 19:28 ✧ 9:3 Ema Isra'el Sai Nosi Mesir 10:12-15 ✧ 9:4 Yeskiel 9:4 ✧ 9:6 Ayub 3:21; Yeremia 8:3 ✧ 9:7 Yoel 2:4 ✧ 9:8 Yoel 1:6 ✧ 9:9 Yoel 2:5 ✧ 9:13 Ema Isra'el Sai Nosi Mesir 30:1-3 ✧ 9:20 Kananuk Sia 115:4-7, 135:15-17; Daniel 5:23

ki'ik oan ida mak nakloke ti'an. <sup>3</sup> Hotu, nia nahii nodi lian maka'as, hanesan busa fuik boot soo. Nahii notu, kokur nataa natutan dala hitu. <sup>4</sup> Baa oras kokur nataa, ha'u atu kakerek kola siakaan dalen. Mais, ha'u krona kola lia maliak ida nosi lale'an nakahik na'ak, "Hoi! O keta katak kokur hitu nia siakaan dalen baa ema! O moos la bele makerek mola."

<sup>5</sup> Hotu, makbukar mak nariik nodi ain ida baa tasi, ida baa rai maran nia, foti niakaan liman kwana baa lale'an, nodi narai aan na'ak, <sup>6</sup> "Ha'ukaan dalen ne'e, tebes nanis! Karai aan kodi Na'i Maromak naran, tan Nia mak moris nima-nimak! Nia mak nase'i lale'an no raiklaran no sasoin hotu-hotu. Tan lia nia, hanono di'a-di'ak! Loron mak ita hein nia, kre'is mai ona. <sup>7</sup> Kalo makbukar nomer hitu nuu ti'an niakaan kfui dikur, Na'i Maromak atu nala'ok Niakaan lia kakotun. Uluk fohon ema sei la natene dauk lia kakotun nia. Mais oras ne'e, Nia katak ti'an lia nia baa Niakaan mako'an sia mak naliku Nia. Dadi, hanono di'a-di'ak, tan Ha'ukaan dalen ne'e, tebes!"<sup>\*</sup>

<sup>8</sup> Hotu, lia maliak mak ha'u krona kosi lale'an nia, dale nikar tenik na'ak, "Yohanis! O baa makbukar lale'an mak nariik nodi ain ida baa tasi, ida baa rai maran nia, hotu mola hakerek lulun ki'ik mak nakloke iha liman nia."

<sup>9</sup> Krona kola nunia, ha'u kbaa makbukar nia. Ha'u kusu hakerek nia. Hotu, nia katak baa ha'u na'ak, "Mola baa, maa ona! Atu moran midar iha okaan ibun, hanesan wani ween. Mais, moru iha okaan kabun laran."

<sup>10</sup> Nia dale notu nunia, ha'u ksimu kola hakerek nia kosi liman. Hotu, kaa kola kedas. Iha ha'ukaan ibun, koran midar tebes, hanesan wani ween. Mais oras ha'u ktolan ti'an, koran moru iha kabun laran.<sup>\*</sup>

<sup>11</sup> Hotu, sia naruka ha'u na'ak, "O musti fila mikar, katak kedan saa mak Na'i Maromak atu nalo iha raiklaran. Katak lia saa mak atu dadi baa na'in hotu-hotu, baa ema nosi klubun hotu-hotu, baa ema nosi hunun hotu-hotu no baa ema mak dale nodi lia hotu-hotu iha raiklaran."

## 11

### *Maromak mako'an maka'as na'in rua*

<sup>\*</sup> 10:7 Ema Isra'el Sai Nosi Mesir 20:11; Hanoin Hikar Dalan Moris 32:40; Daniel 12:7; Amos 3:7 <sup>\*</sup> 10:10 Yeskiel 2:8-3:3 <sup>\*</sup> 11:1 Yeskiel 40:3; Sakarias 2:1-2 <sup>\*</sup> 11:2 Lukas 21:24 <sup>\*</sup> 11:4 Sakarias 4:3,11-14 <sup>\*</sup> 11:6 1 Na'i Isra'el Sia 17:1; Ema Isra'el Sai Nosi Mesir 7:17-19; 1 Samuel 4:8 <sup>\*</sup> 11:7 Daniel 7:7; Lia Raiklaran Falu Fila 13:5-7, 17:8; Daniel 7:21 <sup>\*</sup> 11:8-9 Yesaya 1:9-10 <sup>\*</sup> 11:11 Yeskiel 37:10

<sup>1</sup> Hotu, sia lolo baa ha'u ai sasukat naruk ida hanesan kno'an. Na'i Maromak moos naruka ha'u na'ak, "Yohanis, madeer ona! Baa sukut Ha'ukaan Uma Hamulak no hadak sera iha kota Yerusalem. O moos sura mola ema hotu-hotu mak namulak iha nia.<sup>\*</sup> <sup>2</sup> Mais, lalika sukut Uma Hamulak lalawar, tan fatin nia fa'e ti'an, foo baa ema klubun seluk mak la natene Ha'u. Sia atu sama nasobos Ha'ukaan kota moon, to'o fulan haat nulu resin rua laran (ne'e mak, loron rihun ida, atus rua neen nulu).<sup>\*</sup> <sup>3</sup> Oras nia moos, Ha'u ksolok Ha'ukaan ema na'in rua, nebee sia dadi Ha'ukaan mako'an iha nia. Sia atu natais hene metan susar, nodi dale Ha'ukaan lia, to'o loron rihun ida, atus rua neen nulu nia siku."

<sup>4</sup> Maromak mako'an Sakaria nakerek kedan hori uluk nosi mako'an na'in rua nia. Nia natetek nodi ai saitun huun rua, no badut sasukun rua mak nariik se'i oin baa Maromak mak dadi Na'in baa ema raiklaran hotu-hotu.<sup>\*</sup> <sup>5</sup> Kalo ema beer nase'i dinu baa Maromak mako'an na'in rua ne'e, ha'i atu sai nosi mako'an siakaan ibun, namotu sia hotu-hotu. Hodi nunia, sia nanis mate. <sup>6</sup> Baa oras nia moos, Na'i Maromak latan beran baa mako'an na'in rua nia atu sena udan. Nia moos latan beran atu nalo wee matan dadi raa, no beran atu nodi susar oi-oik baa raiklaran ne'e, tuir siakaan hakara dei.<sup>\*</sup>

<sup>7</sup> Siakaan loron serwisu siku ti'an, buat fuik kasalak matan ida atu sai nosi kuak boot mak la noo nidin nia. Nia atu natuda sakar sia, to'o natoba nola, no no'o sia.<sup>\*</sup> <sup>8-9</sup> Hodi nunia, sia mate iha kota boot ida. Uluk ema no'o siakaan Maromak baa ai karuus iha kota nia. Kota nia dadi baa kota aat ti'an, hanesan Sodom no Mesir baa otas uluk. Oras mako'an rua nia mate, ema soe lerek siakaan maten iha dalan tehen. Hotu, ema nosi klubun hotu-hotu, ema nosi hunun hotu-hotu, no ema mak dale nodi lia hotu-hotu nosi rai hotu-hotu mai nobun maten rua nia, to'o loron tolu no balun laran. Sia nakahik ema nakoi maten rua nia,<sup>\*</sup> <sup>10</sup> tan sia beer basuk nobun maten rua nia. Tan uluk, ema rua nia nasusar ema hotu-hotu iha raiklaran. Dadi, ema nadahur bele-bele maten nia sia, nodi foo parsen baa malu.

<sup>11</sup> Mais, leron tolu no balun nia siku ti'an, Na'i Maromak foo nikar nawan baa mako'an rua nia, nebee sia moris nikar. Ema hotu-hotu mak naree sia, kiki mate. ✠

<sup>12</sup> Hotu, mako'an rua nia atu rona lia maliak maka'as ida nosi lale'an, naruka sia na'ak, "Hei! Sa'e mai ona!" Sia moos ni'it aan sa'e baa lale'an no kalo'an nakalus nola sia. Naree nunia, siakaan funu sia ibun nakaka loos. ✠ <sup>13</sup> Sarebak, kakekuk boot moris. Uma moos nakro'on. Kalo sura uma hotu-hotu iha kota nia, halo baa fa'ek sanulu, fa'ek ida nakro'on. Ema na'in rihun hitu moos mate. Ema mak la mate, nata'uk tebebebes. Hotu, sia foo kneter baa Na'i Maromak, tan Nia mak kaer ukun iha lale'an. ✠

<sup>14</sup> Hodi nunia, dinu nomer rua liu ti'an. Mais sintidu, tan dinu nomer tolu sei iha ikus.

*Huu kfui dikur nomer hitu, Na'i Maromak no Yesus Kristus kaer ukun iha raiklaran*

<sup>15</sup> Nunia hotu, makbukar lale'an nomer hitu nuu niakaan kfui dikur. Sarebak, ha'u krona kola lia maliak wa'in mai bele-bele nosi lale'an na'ak,

"Oras ne'e, itakaan Na'i Maromak no Kristus mak Nia boi kedan hori uluk,

mak kaer ukun hotu-hotu iha raiklaran.

Nia atu kaer ukun hanesan Na'in, to'o nima-nimak." ✠

<sup>16</sup> Iha nia moos, fukun na'in rua nulu resin haat mak tuur iha siakaan kadera ukun iha Na'i Maromak oin. Sia moos rona lia maliak nia sia. Hotu, sia nakni'a nodi sudur, hotu tonu-naboot Na'i Maromak <sup>17</sup> na'ak,

"Aaa, Na'i Maromak!

Amikaan Na'i!

Amikaan Maromak!

Ita Boot mak ukun hotu-hotu.

Ita Boot mak kaer beran baa hotu-hotu.

Ita Boot mak moris hori uluk aan.

Ita Boot mak moris baa oras ne'e.

Ami sera dodan baa Ita Boot,

tan Ita hodi beran boot,

kaer ukun iha raiklaran.

<sup>18</sup> Ema klubun seluk sia krakat,

tan la no'uk tuir Ita Boot.

Oras ne'e, Ita Boot moos hahibu,

tan sia la no'uk natene Ita Boot.

Oras ne'e, Ita Boot oras to'o ti'an, atu kastikar sia mak la no'uk titu Ita Boot.

Oras ne'e, Ita Boot oras to'o ti'an, atu nadodok sia mak nadodok ema seluk.

Oras ne'e, Ita Boot oras to'o ti'an, atu hakotu lia bodik ema mak mate ti'an.

Oras ne'e, Ita Boot oras to'o ti'an, atu selu ata kolen.

Ne'e mak, Ita Boot mako'an sia, no Itakaan ema sia,

ki'ik-boot, matas-lawarik.

Ita Boot atu selu baa ema hotu-hotu, mak foo kneter baa Ita Boot." ✠

<sup>19</sup> Tonu-naboot hotu, ha'u ktitu-karee Na'i Maromak Niakaan Uma Hamulak iha lale'an. Odamatan nakloke ti'an. Ha'u moos titu-karee ai balun, mak uluk sia nodi nahulin Na'i Maromak Ukun Sanulu, mak hakerek iha fatuk. Mameran moos taba tutan malu baa-mai. Kokur botu maka'as simu malu. Raiklaran nawae no udan fatuk boot nakfakar nosi lale'an. ✠

## 12

*Samea inan natuda sakar feto no oan*

<sup>1</sup> Nunia hotu, sarebak ha'u ktitu-karee tadak kasalak ida mosu iha lale'an. Ema raiklaran sei la dala ida dauk naree tadak oin nunia. Ha'u karee feto ida, loro nakalus nola. Nia rai ain baa fulan. Nia tau sabeo mahoo fitun matan sanulu resin rua. <sup>2</sup> Nia moos ko'us. Nia no'i tanis, tan moras atu nahoris.

<sup>3</sup> Sarebak, ha'u ktitu-karee tenik tadak kasalak seluk. Samea inan mean boot ida mosu iha lale'an. Nia ulun hitu, dikur sanulu. Nia tau sabeo na'in baa ulun hitu nia sia. ✠ <sup>4</sup> Nodi ikun saar namoos fitun nia sia, to'o nalakon fa'ek ida nosi fa'ek tolu iha lale'an. Hotu, samea inan nia le'ak fitun nia sia baa raiklaran. Hotu, nia baa nariik se'i oin baa feto nia, atu nein to'o nahoris, tan atu folan nola kedas oan nia. ✠

<sup>5</sup> Hotu, feto nia nahoris nola oan mane ida. Mais Maromak Niakaan makbukar lale'an ida mai nadau nola, nodi baa Na'i Maromak, nebee oan nia kaer ukun namutuk no Nia iha lale'an. Oan nia atu ukun ema klubun hotu-hotu iha raiklaran nodi beran mak

✠ 11:12 2 Na'i Isra'el Sia 2:11

✠ 11:13 Lia Raiklaran Falu Fila 6:12, 16:18

✠ 11:15 Ema Isra'el Sai Nosi Mesir

15:18; Daniel 2:44, 7:14,27

✠ 11:18 Kananuk Sia 2:5, 110:5, 115:13

✠ 11:19 Lia Raiklaran Falu Fila 8:5, 16:18, 16:21

✠ 12:3 Daniel 7:7

✠ 12:4 Daniel 8:10

✠ 12:5 Yesaya 66:7; Kananuk Sia 2:9



boot kaliuk.✠ 6 Hotu, feto nia moos nalai baa fatin mamuk ida mak Na'i Maromak nadi'a ti'an bodik nia. Hotu, naliku nia iha nia to'o tinan tolu no balun (ne'e na'ak, loron rihun ida atus rua neen nulu).

*Mikael natuda sakar samea inan iha lale'an*

7 Hotu, hatuda boot moris iha lale'an. Noo Maromak Niakaan makbukar lale'an siakaan meo ulun ida, naran Mikael. Mikael no maktuir sia natuda sakar samea inan nia no niakaan maktuir sia.✠ 8 To'o ikus, Mikael sia natoba nola samea inan nia no niakaan maktuir sia. Mikael sia nakahik, nebee keta nein iha lale'an tenik. 9 Hotu, te'ur sai sia nosi lale'an, soe lakon baa raiklaran. Hanono! Samea inan nia, mak diabu ulun. Hori uluk aan, nia mak tolek nola ema raiklaran monu baa sala.✠

10 Nunia hotu, ha'u krona tenik lia maliak maka'as ida nosi lale'an na'ak,

“Uluk, samea inan nia nariik iha Na'i Maromak oin,  
nodi tula sala bei-beik baa itakaan mamaluk makfiar sia.

Oras ne'e, nia kona soe sai nosi lale'an ti'an.

Oras ne'e, Na'i Maromak oras to'o ti'an, atu sori ema raiklaran.

Oras ne'e, Na'i Maromak kaer ukun ti'an nodi beran boot.

Nia moos foti Kristus ti'an,

Ema nia mak Nia boi kedan atu dadi Na'in bodik ema klubun hotu-hotu.✠

11 Itakaan mamaluk sia natoba nola samea inan nia mak uluk tula sala baa sia, tan Bibi Malae Oan raan nakduar ti'an, bodik kasu siakaan salan.

Sia moos natoba nola nia,  
tan sia naberan aan keke lema Na'i Maromak Manfatin.

Masik ema krakat atu no'o sia moos,  
sia la nata'uk.

12 Tan lia nia, emi hotu-hotu iha lale'an musti neon di'ak!

Mais emi hotu-hotu iha raiklaran musti neon susar, tan dinu atu kona emi.

Diabu ulun tuun mai baa emi ti'an.

Nia krakat basuk,  
tan nia natene na'ak, niakaan oras nalo aat atu mohu ona!”

*Samea inan buka feto nia iha raiklaran*

13 Baa oras nia, samea inan nia natene na'ak, nia kona soe baa raiklaran ti'an. Hotu, nia baa buka feto mak nahoris Oan nia, atu nasusar nia. 14 Mais feto nia netan liras rua, hanesan kikit liras, nebee semo baa nakfunin iha fatin fuik mak dook nosi samea nia. Iha nia, ema naliku feto nia, to'o tinan tolu no balun.\* 15 Titunaree nunia, samea krakat, hotu nakbuut sai wee hanesan motasa'e, atu lulun nodi feto nia. 16 Mais raiklaran tulun feto nia. Rai nakloke, nodi folan mohu wee mak sai nosi samea nunun, nebee wee keta to'o feto nia. 17 Hotu, samea krakat basuk baa feto nia. Nia sai atu baa natuda sakar feto niakaan oan seluk sia. Sia ne'e, ema maktuir Na'i Maromak ukun, nodi keke lema nohuun Na'i Yesus Manfatin Di'ak. 18 Nunia hotu, samea nia baa nariik iha tasi tehen, nodi ruun ne'an.

## 13

*Buat krakat aat ida sai nosi tasi*

1 Nunia hotu, ha'u ktitu-karee buat krakat aat ida sai nosi tasi. Nia noo ulun hitu, dikur sanulu. Nia ta'u sabeo na'in baa dikur ida-idak. Ulun sia noo hakerek mak nahaat Na'i Maromak.✠ 2 Isin, hanesan busa fuik boot. Ain, hanesan asu fuik ain. Nunun, hanesan busa fuik boot nunun. Samea inan latan beran baa buat krakat aat nia, atu tuur baa kadera ukun nodi nala'ok niakaan ukun hotu-hotu.✠ 3 Iha buat nia ulun ida, noo kanek fitar boot, ahan kona taa to'o kre'is mate, mais la mate falik. Naree buat nia, ema hotu-hotu iha raiklaran blaar. Hotu, sia moos tuir nia. 4 Sia nakneter nodi foti-nahaas samea inan nia, hanesan Maromak, tan nia latan beran baa buat nia ti'an. Sia moos tonu-naboot buat nia na'ak, “Nia, maka'as basuk! La noo ida mak bele natoba nola nia!”

5 Tuir loos, Na'i Maromak nabusik buat krakat aat nia dale naksa'ek aan nodi nahaat Maromak naran. Buat nia netan leet atu kaer ukun, to'o fulan haat nulu resin rua laran. 6 Nia dale nahaat Na'i Maromak no Na'i Maromak eman sia hotu-hotu iha lale'an.✠ 7 Na'i Maromak moos nabusik buat krakat aat nia atu natuda sakar Niakaan ema sia, to'o natoba nola sia. Hodi nunia, buat nia netan beran atu ukun baa

✠ 12:7 Daniel 10:13,21, 12:1; Yudas 9 ✠ 12:9 Lia Uluk Fohon 3:1; Lukas 10:18 ✠ 12:10 Ayub 1:9-11; Sakarias 3:1

\* 12:14 Daniel 7:25, 12:7. ✠ 13:1 Daniel 7:3; Lia Raiklaran Falu Fila 17:3,7-12 ✠ 13:2 Daniel 7:4-6 ✠ 13:6

Daniel 7:8,25, 11:36 ✠ 13:7 Daniel 7:21

ema nosi klubun hotu-hotu, ema nosi hunun hotu-hotu, no ema mak dale nodi lia hotu-hotu nosi rai hotu-hotu. <sup>8</sup> Tan baa nia, ema hotu-hotu iha raiklaran sudur baa buat krakat aat nia. Ne'e mak, ema hotu-hotu mak naran la iha Bibi Malae Oan Hakerek. Uluk, ema no'o Bibi Malae Oan nia, mais Na'i Maromak nalo moris nikar. Baa oras Na'i Maromak la nase'i raiklaran dauk, Nia nakerek kedan ema makfiar hotu-hotu naran iha hakerek nia na'ak, sia mak atu moris no Nia to'o nima-nimak. <sup>9</sup>

<sup>9</sup> "Hanono di'a-di'ak!

<sup>10</sup> Kalo Na'i Maromak nakotu ti'an na'ak, ema ida musti kona kohi, ema nia nanis kona kohi.

Kalo Na'i Maromak nakotu ti'an na'ak, ema ida kona ho'o hodi surik, ema nia nanis kona ho'o hodi surik."

Tan baa nia, Na'i Maromak eman sia musti naterus aan iha susar laran, hodi fiar bei-beik baa Nia. <sup>11</sup>

*Buat krakat aat nomer rua sai nosi rai*

<sup>11</sup> Nunia hotu, ha'u ktitu-karee buat krakat aat ida tenik. Nia sai mai nosi rai. Nia noo dikur rua, hanesan bibi malae dikur. Lian, hanesan samea inan lian. <sup>12</sup> Nia dadi mako'an baa buat krakat aat nomer ida mak kona taa kre'is mate nia. Hotu, niakaan ulun naruka nia nebee seten ema hotu-hotu iha raiklaran, atu sudur baa ulun nia. <sup>13</sup> Buat krakat aat nomer rua nia nalo tadak blaar maka'as sia, to'o bele natuun ha'i nosi lale'an iha ema lear oin. <sup>14</sup> Hodi nunia, nia nodi ulun heran tolek nola ema iha raiklaran. Nia moos naruka ema atu nalo ai'oik ida, hanesan niakaan ulun oin, nebee sia nakneter ulun mak uluk kona taa kre'is mate nia. <sup>15</sup> Na'i Maromak nabusik buat krakat aat nomer rua nia, atu foo nawan baa ai'oik nia, nalo moris. Hodi nunia, ai'oik nia bele dale. Hotu ai'oik nia naruka ho'o kedan ema hotu-hotu mak la no'uk sudur baa nia.

<sup>16</sup> Buat krakat aat nia moos seten ema hotu-hotu atu netan marak baa liman kwana, lale netan baa baboton. Ema ki'ik-boot, soi-mukit, na'in-ata, hotu-hotu musti netan marak nia. <sup>17</sup> Kalo lale, sia la bele fa'an sa-saa, la bele sosa sa-saa. Marak nia no hakerek buat krakat aat nomer ida naran no niakaan nomer.

<sup>18</sup> Ema musti tetu di'a-di'ak lia ne'e. Nomer nia, "666" (atus neen neen nulu resin neen). Nomer nia, kona baa ema raiklaran ida naran. See mak matenek, katak kokon nomer ne'e na'ak saa.\*

## 14

*Bibi Malae Oan no Niakaan ema na'in rihun atus ida haat nulu resin haat (144.000)*

<sup>1</sup> Nunia hotu, ha'u kfoti oin. Sarebak ha'u ktitu-karee Bibi Malae Oan nia no'i nariik iha foho ki'ik ida leten. Foho nia naran Foho Sion. Nia nariik namutuk no ema na'in rihun atus ida haat nulu resin haat. Iha ida-idak baboton, noo hakerek Bibi Malae Oan no Aman naran. <sup>2</sup> Hotu, ha'u krona kola lia maliak ida nosi lale'an. Lia maliak nia, boot nu'u wee tatalik no maka'as hanesan kokur. Lia maliak nia moos furak, hanesan ema lear kodus bareka. <sup>3</sup> Ema na'in rihun atus ida haat nulu resin haat nia no'i nariik se'i oin baa Na'i Maromak. Sia moos se'i oin baa fukun sia no buat horis kasalak matan haat mak satan nola Na'i Maromak habesi aan fatin. Ema lear nia nananu kananuk foun ida. Sia mesan dei mak bele nananu kananuk nia, ema seluk la bele. Sia nia mak di'a-di'ak ti'an no Na'i Maromak, tan Nia nodi Niakaan Oan raan, selu kotu siakaan salan. <sup>4</sup> Sia moris moon, hanesan ema klalon mak sei la dala ida dauk nalo lia kfo'er. Sia tuir Bibi Malae Oan nia baa nabee dei, tan Na'i Maromak selu nola sia ti'an nodi Oan raan, nebee sia dadi baa Niakaan eman. Sia moos hanesan to'os isin fohon, mak ema nodi atu sera baa Na'i Maromak no Bibi Malae Oan. <sup>5</sup> Siakaan ibun la natene naktolek, tan sia neon moos. <sup>6</sup>

*Makbukar lale'an na'in tolu nodi lia*

<sup>6</sup> Hotu, ha'u ktitu-karee makbukar lale'an na'in ida tenik. Nia semo aas iha kalo'an, nodi keke Na'i Maromak Manfatin Di'ak mak nafati nohuun. Nia semo satan nola raiklaran, katak baa ema hotu-hotu iha raiklaran. Ne'e mak, ema nosi klubun hotu-hotu, ema nosi hunun hotu-hotu, no ema mak dale nodi lia hotu-hotu nosi rai hotu-hotu. <sup>7</sup> Nia nahii maka'as na'ak, "Emi musti hakneter Na'i Maromak! Emi musti foti-hahaas Niakaan naran!

Tan Na'i Maromak oras to'o ti'an, atu leno ema hotu-hotu hahalok.

<sup>8</sup> 13:8 Kananuk Sia 69:29 <sup>9</sup> 13:10 Yerima 15:2, 43:11

nomer neen ne'e, nomer kasalak aat. <sup>14</sup> 14:1 Yeskiel 9:4; Lia Raiklaran Falu Fila 7:3

\* 13:18 Tuir ema matenek lia Hakerek Moon, ema filak

<sup>14</sup> 14:5 Sefanya 3:13

Tonu-haboot Nia!

Foti-hahaas Niakaan naran!

Tan Nia mak nase'i lale'an no raik-laran.

Nia mak naruka tasi no wee matan hotu-hotu dadi."

<sup>8</sup> Makbukar lale'an dale notu nunia, ha'u moos titu-karee makbukar lale'an ida seluk. Nia mai tuir makbukar ohin nia. Nia katak na'ak, "Dodok ti'an! Kota Babel dodok ti'an! Kota boot nia welon ti'an! Kota aat nia nakro'on weer to'o rai ti'an. Uluk, kota nia hanesan fetu dalan aat mak seten ema klubun hotu-hotu iha raiklaran, nebee sia nemu lanu no nia, no tuir nalo lia kfo'er no nia. Oras ne'e, kota nia kona Na'i Maromak hahibun ti'an!"<sup>✧</sup>

<sup>9</sup> Hotu, ha'u ktitu-karee makbukar lale'an ida seluk tenik. Nia mai tuir makbukar nomer rua nia. Nia nahii maka'as na'ak, "Sintidu! Ema hotu-hotu mak lo'u-sudur baa buat krakat aat nia no niakaan ai'oik, nanis simu Na'i Maromak hahibun! Nunia moos, ema mak simu buat nia niakaan marak iha siakaan baboton no liman. <sup>10</sup> Na'i Maromak du'uk atu fakar tuun hahibun, hanesan naroo naseten sia nodi tua ulun. Nia atu soe lerek sia baa ha'i fatuk lobot mak laka la mohu. Niakaan makbukar lale'an no Bi'ji Malae Oan atu nobun siakaan susar nia."<sup>✧</sup> <sup>11</sup> Ha'i dubun moos atu nakfola sa'e la nakotu nosi siakaan fatin susar nia. Hodi nunia, sia netan susar mak la nakotu."<sup>✧</sup>

<sup>12</sup> Tan baa nia, Na'i Maromak eman sia musti nanono di'a-di'ak Niakaan ukun, no fiar bei-beik baa Yesus. Keta nakiduk.

<sup>13</sup> Nunia hotu, ha'u krona kola lia maliak ida nosi lale'an. Lia nia katak baa ha'u na'ak, "Yohanis! O musti makerek nune'e: Nahuu baa oras ne'e, kalo ema fiar nohuun baa Na'i Yesus to'o mate, sia netan sotir."

Hotu, Maromak Kmalar Lulik nataa na'ak, "Tebes! Sia atu sotir tebes! Masik sia netan susar iha raiklaran moos, sia naterus aan tuir Na'i Maromak nohuun. Tan lia nia, Na'i Maromak atu selu siakaan kolen. Hotu sia la susar tenik iha lale'an."

*Na'i Maromak nahibu ema raiklaran hanesan ema nodi taha, lere to'os isin*

✧ 14:8 Yesaya 21:9; Yeremia 51:8; Lia Raiklaran Falu Fila 18:2 ✧ 14:10 Yesaya 51:17; Lia Uluk Fohon 19:24; Yeskiel 38:22 ✧ 14:11 Yesaya 34:10 ✧ 14:14 Daniel 7:13 ✧ 14:15 Yoel 3:13 \* 14:20 Hakerek Moon lia Yunani na'ak mota nia naruk "1.600 stadia", ne'e tama kilo atus tolu. Mota nia le'an, "manesak no kuda fare'u". Ne'e, ro'a ida no balun, tan siakaan kuda, boot liu kuda iha rai Timor. ✧ 14:20 Yesaya 63:3; Kananuk Susar 1:15; Lia Raiklaran Falu Fila 19:15

<sup>14</sup> Nunia hotu, ha'u kfoti oin. Sarebak, ha'u ktitu-karee kalo'an mutin fu'ak ida naksinak. Ema ida tuur iha kalo'an nia fohon. Ema nia, hanesan Ema Raiklaran Isin. Nia tau sabeo halo hosi mean, nodi kaer taha ro'at ida."<sup>✧</sup>

<sup>15</sup> Hotu, ha'u ktitu-karee tenik makbukar lale'an ida seluk. Nia sai nosi Na'i Maromak Niakaan Uma Hamulak nodi nahii baa ema iha kalo'an fohon nia na'ak, "Modi okaan taha nia, lere ona! Oras libur rai isin to'o ti'an."<sup>✧</sup> <sup>16</sup> Hotu, ema mak tuur iha kalo'an nia, bakut Niakaan taha, nodi lere no libur nola rai isin sia.

<sup>17</sup> Hotu, makbukar lale'an ida seluk tenik sai nosi Uma Hamulak iha lale'an. Nia kaer taha ro'at ida atu nodi tesi ai fuan iha raiklaran.

<sup>18</sup> Hotu, makbukar lale'an ida seluk mai nosi tunu ai morin fatin iha Uma Hamulak iha lale'an. Niakaan serwisu, daka ha'i iha tunu ai morin fatin nia. Nia nahii nodi naruka mak kaer taha nia na'ak, "Modi okaan taha nia, baa tesi mola ai fuan iha rai ona! Ai anggor fuan sia tasak ti'an."

<sup>19</sup> Hotu, makbukar lale'an nia bakut taha nia baa rai, nodi tesi nola anggor saren sia. Hotu, natama anggor fuan nia sia baa kuak laledun laran. Hotu, sama nasai ween. Sama anggor fuan nia, lia hatetek na'ak, Na'i Maromak hahibun. <sup>20</sup> Kuak laledun nia iha kota luan. Anggor fuan ween sai nia, hanesan raan suli sai nosi ema mak Na'i Maromak nahibu. Siakaan raan nia suli sai wa'in to'o dadi mota ida. Mota nia naruk, kilo atus tolu. Le'an, ro'a ida no balun.\* ✧

## 15

*Yohanis naree lale'an isin*

<sup>1</sup> Hotu, ha'u ktitu-karee lia kasalak ida iha lale'an mak nalo ha'u kblaar tebes. Noo makbukar lale'an hitu. Ida-idak kaer beran atu solok dinu baa raiklaran. Dinu hitu nia, dinu ikus. Kalo dinu nia sia dadi ti'an, lia nia na'ak Na'i Maromak laran malirin ti'an. Nia la nahibu ema raiklaran ona.

<sup>2</sup> Hotu, ha'u ktitu-karee tasi mak laka nu'u lalenok kahur ha'i. Ha'u moos titu-karee ema lear nariik iha tasi nia tehen. Sia nia mak la tuir buat krakat aat nia, no la lo'u-sudur baa niakaan ai'oik, no la simu

niakaan marak. Sia hotu-hotu kaer bareka mak sia simu nosi Na'i Maromak. <sup>3</sup>Hotu, sia nananu kananuk ida. Uluk Na'i Maromak ain-liman Musa nananu kananuk nia, baa oras Na'i Maromak nodi Niakaan ema sia sai nosi susar iha rai Mesir. Ema nia sia moos nananu kananuk ida tenik nodi tonu-naboot Na'i Yesus. Uluk, ema no'o Nia, nu'u ema sera bibi malae oan iha Uma Hamulak nodi natetu baa Na'i Maromak atu nalirin Niakaan laran. Sia nananu na'ak,

“Aaa, Ama Maromak!

Ami tonu-haboot Ita Boot!

Ami foti-hahaas Ita Boot!

Tan Ita Boot beran kaliuk.

No Ita Boot maka'as kaliuk.

Ita Boot mak kaer ukun baa ema klubun hotu-hotu.

Ita Boot mak Na'in bodik ema hunun hotu-hotu.

Ita Boot hahalok, kasalak kaliuk.

Ita Boot serwisu, kabaas tebes.

Ita Boot dalan, loos tebes.

Ita Boot moris, moon kaliuk.✠

<sup>4</sup> Ema hotu-hotu foti-nahaas Ita Boot naran.

Ema hotu-hotu tonu-naboot Ita Boot dadi'ak.

Tan Ita Boot mesan mak moon.

No Ita Boot mesan mak la noo sala.

Ema klubun hotu-hotu atu mai lo'u-sudur baa Ita Boot.

Ema hunun hotu-hotu atu mai sera dodan baa Ita Boot.

Tan ema hotu-hotu naree ti'an Ita Boot hahalok di'ak.

No ema hotu-hotu natene ti'an Ita Boot laran loos.”✠

<sup>5</sup> Ema nia sia nananu notu, ha'u ktitukaree Ke'an Lulik iha Uma Hamulak iha lale'an. Tais odamatan ke'an nia, nakloke.✠

<sup>6</sup> Ha'u moos karee makbukar lale'an na'in hitu mak nodi dinu hitu nia. Sia la'o sai nosi Uma Hamulak. Sia tau faru mutin moos mak naksinak, nodi sakat tais hasaan mak soru hosi mean isin. <sup>7</sup> Hotu, ha'u ktitukaree buat horis kasalak matan ida nosi buat horis kasalak matan haat mak nariik satan nola Na'i Maromak habesi aan fatin nia. Buat nia fa'e hanek mean hitu, foo baa makbukar lale'an na'in hitu nia. Hanek hitu nia, ida-idak nahisi kastikar nosi Na'i Maromak mak moris hori nima-nimak to'o

nima-nimak, tan Na'i Maromak nadi'a aan ti'an, atu fakar hahibun baa raiklaran. <sup>8</sup> La kleur, Uma Hamulak nakonu dubun mak tubu nosi Na'i Maromak Niakaan maka'as no Niakaan kabaas, to'o la noo ema ida kois mak bele tama baa Uma Hamulak nia. Makbukar lale'an na'in hitu nia musti fakar mohu dinu hitu nia baa raiklaran lai, foin ema bele tama baa.✠

## 16

*Na'i Maromak fakar hahibun baa raiklaran*

<sup>1</sup> Nunia hotu, ha'u krona kola lia maliak maka'as ida sai nosi Uma Hamulak. Lia nia naruka makbukar lale'an na'in hitu nia na'ak, “Baa ona! Foti modi hanek nia sia baa! Fakar matuun Na'i Maromak hahibun baa raiklaran ona.”

<sup>2</sup> Rona nola nunia, makbukar lale'an nomer ida fakar niakaan hanek isin baa raiklaran. Sarebak, dinu kona ema hotu-hotu mak simu buat krakat aat nia niakaan marak, no ema mak lo'u-sudur baa niakaan ai'oik. Sia kona mirik aat mak moras tebes.✠

<sup>3</sup> Hotu, makbukar lale'an nomer rua fakar niakaan hanek isin baa tasi. Sarebak, wee tasi dadi raa dois, nu'u ema maten raan. Makmoris hotu-hotu iha tasi moos, mate mohu.

<sup>4</sup> Hotu, makbukar lale'an nomer tolu fakar niakaan hanek isin baa mota. Wee mota hotu-hotu dadi raa.✠ <sup>5</sup> Hotu, ha'u krona kola makbukar lale'an ida tenik. Nia, mak babilan wee hotu-hotu iha raiklaran. Nia tonu-naboot Na'i Maromak na'ak,

“Aaa, Ama Maromak!

Ita Boot mak moon kaliuk.

Ita Boot mak la dala ida sala.

Ita Boot moris hori nima-nimak,

no Ita Boot moos atu moris to'o nima-nimak.

Ita Boot hakotu lia hodi moon.

Ita Boot taa ukun halo makonak.

<sup>6</sup> Ema naduar ti'an

Ita Boot eman raan.

Ema no'o ti'an

Ita Boot mako'an sia.

Tan baa nia, Ita Boot seten sia nemu raa.

Tan baa nia, Ita Boot selu nikar baa sia hodi kastikar.”

<sup>7</sup> Hotu, ha'u krona kola lia maliak ida sai nosi sera fatin, nodi nataa na'ak,

✠ 15:3 Ema Isra'el Sai Nosi Mesir 15:1-18 ✠ 15:4 Yeremia 10:7; Kananuk Sia 86:9 ✠ 15:5 Ema Isra'el Sai Nosi

Mesir 38:21 ✠ 15:8 Ema Isra'el Sai Nosi Mesir 40:34; 1 Na'i Isra'el Sia 8:10-11; 2 Lia Rai Isra'el no Rai Yahuda 5:13-14;

Yesaya 64 ✠ 16:2 Ema Isra'el Sai Nosi Mesir 9:10 ✠ 16:4 Ema Isra'el Sai Nosi Mesir 7:17-21; Kananuk Sia 78:44

"Tebes! Na'i Maromak beran kaliuk.  
Tebes! Na'i Maromak maka'as kaliuk.

Na'i Maromak nakotu lian nodi moon.  
Na'i Maromak taa ukun nalo  
makonak."

<sup>8</sup> Hotu, makbukar lale'an nomer haat fakar niakaan hanek isin baa loro. Sarebak, loro dadi manas liu resik, to'o ema raiklaran isin namotuk. <sup>9</sup> Hotu, sia dale nahaat Na'i Maromak naran, tan dinu nia. Masik nunia moos, la noo ema ida kois mak fila nikar baa Na'i Maromak atu tonu-naboot Niakaan naran.

<sup>10</sup> Hotu, makbukar lale'an nomer lima fakar niakaan hanek isin, baa buat krakat aat niakaan kadera ukun. Sarebak, nakukun luri taka nola ema hotu-hotu mak lo'u-sudur baa buat nia. Sia ruun ne'an, tan la bele terus susar. <sup>11</sup> Sia moos dale nahaat Na'i Maromak naran iha lale'an, tan sia netan kanek mak moras tebes. Masik nunia moos, la noo ida kois mak nanawa nalo aat.

<sup>12</sup> Hotu, makbukar lale'an nomer neen fakar niakaan hanek isin baa mota boot ida, naran Efrat. Mota nia ween, moti kedas. Hotu, sia nalo baa dalan bodik na'in no sondadu mak atu mai nosi lorosa'e. <sup>13</sup> Ha'u moos karee diabu na'in tolu, ilas nu'u lekat. Ida sai nosi samea inan nia nunun. Ida sai nosi buat krakat aat nia nunun. Ida tenik sai nosi samea inan mako'an tolek teen nunun. <sup>14</sup> Diabu tolu nia kaer beran atu nalo tadak blaar oi-oik. Sia sai baa nasoru na'in hotu-hotu iha raiklaran. Hotu, sia meno nola leet ida atu baa natuda sakar Na'i Maromak mak beran kaliuk. Mais, leet mak sia nakotu ti'an nia, kona besik baa Na'i Maromak leet mak Nia boi ti'an atu natoba Niakaan funu hotu-hotu.

<sup>15-16</sup> Fatin mak sia meno atu libur malu nodi natuda, tuir lia lbrani fatin nia na'ak "Armagedon".

Yesus Kristus moos dale na'ak, "Hanoin di'a-di'ak! Sarebak Ha'u kmai hanesan ema na'ok, mak ema la nanoin nola. Ema mak sotir, ema mak daka nodi nadi'a niakaan faru ti'an. Nodi nunia, oras Ha'u kmai, nia la moe, tan la la'o nakwalan iha ema lear oin. Mais nadi'a aan ti'an atu simu Ha'u." <sup>17</sup>

<sup>17</sup> Hotu, makbukar lale'an nomer hitu fakar niakaan hanek isin baa anin. Na'i Maromak moos dale nodi lian boot nosi Niakaan habesi aan fatin iha Uma Hamulak na'ak, "Hotu ti'an! Ha'uakaan hahibun nakfakar mohu ti'an."

<sup>18</sup> Hotu, mameran taba. Kokur boot moos taba tutan malu. Kakekuk boot moos mai. Kakekuk nunia sei la dala ida dauk dadi iha raiklaran ne'e. <sup>19</sup> Baa oras nia, Na'i Maromak la nalu'a ema kota Babel siakaan a'aat. Nia nodi kakekuk kasalak nia, to'o kota boot nia nakfota fa'e baa tolu. Hodi nunia, ema Babel noran Niakaan hahibun. Kota seluk sia iha raiklaran moos nakro'on mohu. <sup>20</sup> Baa oras nia, rai mout nunia dei. Foho moos lakon mohu. <sup>21</sup> Udan fatuk bo-boot moos tuun nosi kalo'an, latan nola ema raiklaran. Udan fatuk nia sia todan tebes, to'o kilo haat nulu.\* Udan fatuk nia sia nasusar ema raiklaran, to'o sia dale nahaat Na'i Maromak naran. <sup>17</sup>

## 17

*Maromak Niakaan makbukar natetek kota Babel no feto dalan aat*

<sup>1</sup> Hotu, ida nosi makbukar lale'an na'in hitu mak kaer hanek mamuk sia, mai dale baa ha'u na'ak, "Mai ne'e lai! Atu katudu baa o Na'i Maromak lala'ok nodi kastikar feto dalan aat nia. Ne'e na'ak, kota boot mak kre'is wee wa'in. <sup>2</sup> Uluk na'in sia nosi nabee dei mai nalo lia kfo'er no nia. Ema seluk sia moos mai nemu lanu, nodi tuir nalo lia kfo'er." <sup>3</sup>

<sup>3</sup> Hotu, ha'u kona Maromak Kmalar Lulik. Makbukar lale'an nia foti nodi ha'u baa fatin fuik ida. Iha nia, ha'u ktitu-karee feto ida sa'e buat meak ida. Buat nia noo ulun hitu, dikur sanulu. Iha isin tomak noo hakerek lia fuan mak tolak nahaat Na'i Maromak. <sup>4</sup> Feto nia natais tais mamar mak ilas mean asuaten. Fafutar sia nosi mean, fatuk matan folin todan, no mor-teen. Liman kwana kaer hemu fatik halo hosi mean. Hemu fatik nia nakonu tua. Tua nia, hatetek baa feto nia niakaan sala kfo'er no hahalok aat hotu-hotu. <sup>5</sup> Iha baboton

☆ 16:10 Ema Isra'el Sai Nosi Mesir 10:21 ☆ 16:12 Yesaya 11:15 ☆ 16:15-16 Mateus 24:43-44; Lukas 12:39-40; Lia Raiklaran Falu Fila 3:3; 2 Na'i Isra'el Sia 23:29; Sakarias 12:11 ☆ 16:18 Lia Raiklaran Falu Fila 8:5, 11:13, 19 ☆ 16:19 Yesaya 51:17 ☆ 16:20 Lia Raiklaran Falu Fila 6:14 \* 16:21 Hakerek Moon lia Yunani na'ak, "udan fatuk todan talenta ida". Talenta ida todan hanesan kilo tolu nulu resin haat to'o kilo haat nulu. ☆ 16:21 Ema Isra'el Sai Nosi Mesir 9:23; Lia Raiklaran Falu Fila 11:19 ☆ 17:1 Yeremia 51:13 ☆ 17:2 Yesaya 23:17; Yeremia 51:7 ☆ 17:3 Lia Raiklaran Falu Fila 13:1 ☆ 17:4 Yeremia 51:7

hakerek naran ida. Naran nia isin sei subar.  
Mais hakerek nia na'ak nune'le:

HA'U NE'E, BABEL!

HA'U NE'E, KOTA BOOT KALIUK!

A'AAT HOTU-HOTU IHA RAIKLARAN,  
HUUN BAA HA'U.

HOTU-HOTU MAK NAKUR BITI-KLUNI IHA  
RAIKLARAN,  
NAHABUT BAA HA'U.

<sup>6</sup> Hotu, ha'u ktitu-karee fetu nia lanu  
todan ti'an, tan nemu nola Na'i Maromak  
eman raan. Nia no'o Na'i Maromak eman  
sia, tan sia la nanawa dale lia Yesus.

Karee kola nunia, ha'u moos kakaka beik.

<sup>7</sup> Mais makbukar lale'an nia nusu ha'u  
na'ak, "Tan saa o makaka beik nunia? Mai  
ona, nebee ha'u katak baa o lia hatetek isin  
nosi fetu aat nia. Nunia moos lia hatetek  
isin nosi buat meak ulun hitu no dikur  
sanulu mak fetu aat sa'e nia. <sup>8</sup> Uluk, buat  
meak nia moris iha raiklaran, mais oras  
ne'e la iha ti'an. La kleur, nia mosu nikar  
nosi kuak susar mak la noo nidin nia. Baa  
oras nia, noo ema mak moris iha raiklaran,  
mak naran la iha Bibi Malae Oan Hakerek.  
Hakerek nia, Na'i Maromak nakerek uluk  
ti'an, hori sei la nase'i raiklaran dauk. Baa  
oras ema titu-naree buat meak nia mai  
nikar, sia atu nakaka beik. Mais nosi ikus,  
Na'i Maromak atu soe lakon nia baa tasi ha'i  
mak laka bei-beik."\*

<sup>9</sup> Hotu, makbukar lale'an nia dale natu-  
tan na'ak, "Ema mak matenek, bele natene  
lia hatetek ne'e isin. Buat meak ulun hitu  
nia, lia isin na'ak, foho hitu. Fetu dalan aat  
nia tuur iha foho nia sia leten. Ulun hitu  
nia moos, lia isin na'ak, na'i hitu. <sup>10</sup> Nosi  
na'i hitu nia, lima mate ti'an. Oras ne'e, ida  
sei kaer ukun. Ida tenik, sei la kaer ukun  
dauk. Kalo niakaan oras mai ti'an, nia moos  
atu kaer ukun, mais la kleur falik. <sup>11</sup> Ha'u  
kalore moos lia isin nosi buat meak mak  
uluk moris iha raiklaran, mais oras ne'e la  
iha ti'an. Uluk, nia moos tama na'i hitu nia.  
Nia atu fila mai, dadi tenik baa na'i nomer  
walu. Mais nia moos atu simu kastikar mak  
la nakotu.

<sup>12</sup> Dikur sanulu nia, lia isin na'ak, na'i  
sanulu. Sia sei la kaer ukun dauk. Sia atu  
simu beran nodi kaer ukun namutuk no  
buat meak nia, mais la oras dei. <sup>13</sup> Sia  
hotu-hotu ko'a namutuk lia fuan atu laten  
siakaan beran baa buat meak nia. <sup>14</sup> Na'i  
nia sia atu baa natuda sakar Bibi Malae

Oan. Mais Bibi Malae Oan no Niakaan ema  
sia atu natoba nola sia hotu-hotu. Ema  
mak tuir Bibi Malae Oan, sia mak Nia boi  
nola no bolu nola atu tuir Nia nohuun. Sia  
atu natoba nola funu, tan Bibi Malae Oan  
maka'as kaliuk. Nia mesan dei mak dadi  
Na'in baa na'i hotu-hotu, no Ulun baa ulun  
hotu-hotu.

<sup>15</sup> Wee wa'in mak kre'is fetu dalan aat  
nia, ne'e mak ema nosi klubun hotu-hotu,  
ema nosi hunun hotu-hotu, no ema mak  
dale nodi lia hotu-hotu nosi rai hotu-hotu.  
<sup>16</sup> Na'i sanulu no buat meak nia hirus fetu  
oin ma'ar moe lalek nia. Sia atu nadau  
nola niakaan tais no naha sia tomak, hotu  
nabusik nela nia nakwalan iha nia. Hotu,  
sia moos naa niakaan isin. Hotu, sia soe  
lerek isin resin baa ha'i laran. <sup>17</sup> Na'i Maro-  
mak du'uk mak nase'i nebee na'i sanulu  
nia kabuar lia fuan atu laten beran baa  
buat meak nia, nebee buat nia nadodok fetu  
nia. Hodi nunia, Na'i Maromak lia kakotun  
hotu-hotu atu dadi."

<sup>18</sup> Dale notu nunia, makbukar lale'an nia  
dale tu'an tenik na'ak, "Fetu dalan aat mak  
o maree nia, ne'e mak kota boot mak ukun  
baa na'i hotu-hotu iha raiklaran."

## 18

### *Lia kota Babel nakro'on*

<sup>1</sup> Nunia hotu, ha'u ktitu-karee makbukar  
lale'an ida seluk tuun mai. Nia kaer beran  
maka'as, to'o naksinak nodi naroma raik-  
laran tomak. <sup>2</sup> Nia katak nodi lian maliak  
boot na'ak,

"Nakro'on ti'an! Nakro'on ti'an! Kota Babel  
nakro'on ti'an!

Nakloti ti'an! Nakloti ti'an! Kota Boot nia  
nakloti ti'an!

Oras ne'e, kota nia dadi diabu moris  
fatin.

Oras ne'e, kota nia dadi kukun aat  
moris fatin.

Oras ne'e, kota nia dadi kawaa fatin.

Oras ne'e, kota nia dadi asu fuik  
fatin.\*

<sup>3</sup> Nia nakro'on ti'an, tan ema nosi klubun  
hotu-hotu iha raiklaran,  
mai hei-hein nemu tua to'o lanu iha  
nia.

Nia nakloti ti'an, tan ema nosi hunun hotu-  
hotu iha raiklaran,  
mai hei-hein nalo lia kfo'er iha nia.

\* 17:8 Daniel 7:7; Lia Raiklaran Falu Fila 11:7; Kananuk Sia 69:29  
ne'e noo lia isin oik rua. Ida, la oras dei. Ida seluk, tuku ida dei. ☆

\* 17:12 Lia fuan iha Hakerek Moon lia Yunani  
17:12 Daniel 7:24 ☆ 18:2 Yesaya 21:9; Yeremia

51:8; Lia Raiklaran Falu Fila 14:8; Yesaya 13:21; Yeremia 50:39

Na'i nosi rai hotu-hotu,  
 mai nakur biti-kluni iha nia.  
 Ema maksauk nosi fatin hotu-hotu  
 mai naksauk to'o soi iha nia.  
 Kota nia, nu'u fetu dalan aat mak  
 beer loos sosa naha kabaas dei.  
 Kota nia, nu'u fetu dalan aat mak  
 buka loos midar dei.”<sup>✠</sup>  
<sup>4</sup> Nunia hotu, ha'u krona kola lia maliak  
 ida seluk tenik nosi lale'an na'ak,  
 “Hei! Ha'ukaan ema sia!  
 Halai sai hosi kota nia ona!  
 La'o hela kota nia ona!  
 Keta halo tuir ema kota nia siakaan  
 a'aat,  
 nebee keta kona siakaan kastikar.”<sup>✠</sup>  
<sup>5</sup> Tan siakaan a'aat  
 wa'in basuk ti'an.  
 Siakaan salan moos  
 butuk tetek malu to'o kalo'an ti'an.  
 Oras ne'e, Na'i Maromak la nalu'a  
 siakaan dalan moris aat nia.  
 Oras ne'e, Na'i Maromak nadi'a aan ti'an,  
 atu natuun kastikar baa sia.”<sup>✠</sup>  
<sup>6</sup> Musti selu nikar siakaan a'aat,  
 manesak no a'aat mak sia nalo baa  
 ema seluk.  
 Mais musti selu baa sia  
 dala rua.  
 Uluk, sia seten ema nemu nosi siakaan  
 hemu fatik halo hosi mean.  
 Hemu fatik nia nakonu tua mak nahor-  
 ris dinu.  
 Oras ne'e sia musti nemu du'uk tua nia,  
 mais musti nemu dala rua.”<sup>✠</sup>  
<sup>7</sup> Sia naboot aan.  
 Sia nahaas aan.  
 Sia beer loos moris kabaas dei.  
 Sia nakara loos midar dei.  
 Tan lia nia, sia musti moris susar.  
 Sia musti neon susar.  
 Uluk, sia dale loko aan nu'u fetu dalan aat  
 na'ak,  
 ‘Ha'u ne'e, Ina Na'!  
 Ha'u la kdadi fetu faluk kois!  
 Ha'u la ktanis karo'an aan kois.  
 Ha'u la ktanu hene metan kois.’  
<sup>8</sup> Sia dale nunia to'o Na'i Maromak nahibu  
 ti'an.  
 Oras ne'e Na'i Maromak atu kastikar sia  
 ona.  
 Iha loron ida laran dei,  
 sia atu noran salaan tebes,

sia atu tanis naro'an aan tebes.  
 Sia mate dodok,  
 to'o ema foti soe sia baa ha'i,  
 to'o ema tunu siakaan maten.  
 Na'i Maromak beran kaliuk, mak natuun  
 kastikar ne'e.  
 Na'i Maromak boot kaliuk, mak nakotu lia  
 ne'e.”<sup>✠</sup>  
<sup>9</sup> Uluk, na'i sia mai hei-hein  
 nalo lia kfo'er iha kota nia,  
 nodi moris furak iha nia.  
 Mais oras ne'e sia atu nobun ha'i dubun sai,  
 foin sia natene na'ak kota nia namotu karin  
 ti'an.  
 Hotu, sia tanis naro'an aan tan kota nia.  
<sup>10</sup> Sia nata'uk naree ema kota nia siakaan  
 susar.  
 Mais sia nariik loos nosi dook dei.  
 Sia nobun loos nosi nebaa dei.  
 Hotu, sia dale na'ak,  
 ‘Adeei! Babel mak hadomi!  
 Adeei! Kota mak hadomi!  
 Tuku ida laran dei, o kona kastikar  
 ti'an.  
 Laku matan dei, o kona dinu ti'an.”<sup>✠</sup>  
<sup>11</sup> Rona nola nunia, ema fatin hotu-hotu  
 mak uluk mai naksauk iha kota nia,  
 sia moos tuir tanis naro'an aan,  
 tan la noo ema ida kois iha kota nia,  
 mak atu sosa tenik siakaan naha  
 ona.”<sup>✠</sup>  
<sup>12</sup> La noo ema ida mak atu sosa tenik  
 siakaan fafutar nosi mean no  
 mutin,  
 nosi fatuk mahoo matan no mor-  
 teen.  
 La noo ema ida mak atu sosa tenik  
 siakaan tais mamar,  
 no tais kabaas seluk sia.  
 La noo ema ida mak atu sosa tenik  
 siakaan naha nosi ai morin, dikur  
 ba'at,  
 no ai ba'at seluk sia.  
 La noo ema ida mak atu sosa tenik  
 siakaan naha nosi besi, besi riti,  
 no fatuk marmar.  
<sup>13</sup> La noo ema ida mak atu sosa tenik  
 siakaan hae na'an, lisa, no  
 babudun seluk sia.  
 La noo ema ida mak atu sosa tenik  
 siakaan ai ween morin no mina  
 morin oi-oik.  
 La noo ema ida mak atu sosa tenik  
 siakaan tua, mina saitun,

✠ 18:3 Yesaya 23:17; Yeremia 51:7 ✠ 18:4 Yesaya 48:20; Yeremia 50:8, 51:6, 45 ✠ 18:5 Lia Uluk Fohon 18:20-21;  
 Yeremia 51:9 ✠ 18:6 Kananuk Sia 137:8; Yeremia 50:29 ✠ 18:8 Yesaya 47:7-9 ✠ 18:10 Yesiel 26:16-17  
 ✠ 18:11 Yesiel 27:31, 36

tubi rahun, no hare gandum.  
 La noo ema ida mak atu sosa tenik  
 siakaan karau, bibi malae, no  
 kuda.  
 La noo ema ida mak atu sosa tenik  
 siakaan karobak naha,  
 no siakaan ata.✠

14 Ema maksauk sia atu sadi'a na'ak,  
 'Adeei, Babel!  
 Adeei, kota boot!  
 Naha kabaas sia mak okaan ema  
 sia beer kaliuk,  
 la noo ti'an.  
 Hotu-hotu lakon ona.  
 Ema sia mukit karin ti'an to'o  
 taka karas baa rai.'

15 Uluk, ema maksauk sia soi, tan feto dalam  
 aat nia.  
 Mais oras ne'e, siakaan neon moras la  
 mo-mohu.  
 Sia nata'uk,  
 naree ema kota nia siakaan susar.  
 Sia kiki,  
 naree ema kota nia siakaan  
 kastikar.  
 Mais sia nobun loos nosi dook dei.  
 Sia nariik loos nosi nebaa dei.

16 Hotu, sia dale na'ak,  
 'Adeei! Kota Babel susar!  
 Adeei! Kota boot susar!✠  
 Uluk, okaan ema natais tais mamar  
 nosi tais folin todan kaliuk.  
 Uluk, sia tau fafutur nosi mean, mor-  
 teen,  
 no fatuk mak folin todan kaliuk.

17 Mais tuku ida laran dei,  
 naha sia mohu ti'an.  
 Laku matan dei,  
 sasoin sia lakon ti'an!  
 Uluk, roo ulun sia no makserwisu sia  
 baa-mai bele-bele nosi kota nia.  
 Mais oras ne'e, sia nobun loos nosi  
 dook dei.  
 Mais oras ne'e, sia titu loos nosi nebaa  
 dei.✠

18 Sia nobun dubun sai nosi ha'i.  
 Hotu, sia natene nola na'ak kota nia  
 namotuk mohu ti'an.  
 Sia moos dale na'ak,  
 'Adeei, susar! La noo kota seluk  
 mak atu boot nu'u Babel tenik.  
 Adeei, susar! La noo kota seluk

mak atu kabaas manesak no nia  
 tenik.✠

19 Hotu, sia ra'ut ahukresan tau baa ulun,  
 tan sia neon susar.  
 Sia tanis naro'an aan,  
 tan sia neon dodok.  
 Hotu, sia dale na'ak,  
 'Adeei! Kota Babel susar!  
 Adeei! Kota boot susar!  
 Ami baa-mai hodi naha baa o,  
 to'o ami moos soi.  
 Ami hatiu hodi okaan naha,  
 to'o ami moos moris furak.  
 Mais tuku ida laran dei,  
 hotu-hotu lakon mohu.  
 Mais, laku matan dei,  
 hotu-hotu dodok mohu.✠

20 Hotu, ha'u krona kola lia maliak boot  
 ida dale nune'e:  
 'Hei, emi mak moris iha lale'an!  
 Emi lalika neon ki'ik tenik ona.  
 Hei, emi mak dadi Na'i Maromak eman sia,  
 emi lalika neon susar tenik ona.  
 Emi, mak dadi Na'i Maromak klosan sia,  
 neon boot baa ona.  
 Emi, mak dadi Maromak mako'an sia,  
 neon di'ak baa ona.  
 Uluk, ema Babel nasusar emi.  
 Uluk, ema kota nia naloot emi.  
 Mais oras ne'e, Na'i Maromak selu  
 emikaan susar nia ti'an.  
 Oras ne'e, Nia selu nikar kota nia ni-  
 akaan a'aat ti'an.'''✠

21 Dale hotu nunia, ha'u karee tenik  
 makbukar lale'an biit ida. Nia mai kaer  
 nola fatuk ida, boot nu'u ema. Hotu le'ak  
 natama baa tasi. Nia moos katak na'ak,  
 "Na'i Maromak atu le'ak lerek kota Babel  
 nunia.  
 Na'i Maromak atu nalakon kota boot  
 nia nunia.✠

22 La noo ema ida kois,  
 mak nananu nadahur tenik iha kota  
 nia.  
 La noo ema ida kois,  
 mak rona tenik bareka,  
 no kfui lian iha kota nia.  
 La noo ema ida kois,  
 mak loke tenik uma fa'an naha iha  
 kota nia.  
 La noo ema ida kois,  
 mak ledu tenik hare iha kota nia.✠

23 La noo ema ida kois,

✠ 18:13 Yeskiel 27:12, 13, 22 ✠ 18:16 Yeskiel 27:31, 36 ✠ 18:17 Yesaya 23:14; Yeskiel 27:26-30 ✠ 18:18  
 Yeskiel 27:32 ✠ 18:19 Yeskiel 27:30-34 ✠ 18:20 Hanoin Hikar Dalam Moris 32:43; Yeremia 51:48 ✠ 18:21  
 Yeremia 51:63-64; Yeskiel 26:21 ✠ 18:22 Yeskiel 26:13; Yesaya 24:8



mak sunu tenik badut iha kota nia.  
 La noo ema ida kois,  
 mak nalo tenik dahur hola malu iha  
 kota nia.  
 Uluk, ema maksauk nosi Babel nia,  
 soi ti'an.  
 Uluk, ema makfa'an nosi kota nia,  
 moris furak ti'an.  
 Mais sia tau matenek kukun,  
 nodi be'ur ema nosi klubun hotu-hotu  
 iha raiklaran.  
 Sia tau matenek hakneko,  
 nodi tolek ema nosi hunun hotu-hotu  
 iha raiklaran.<sup>☆</sup>  
<sup>24</sup> Babel netan kastikar todan nia,  
 tan no'o hei-hein Maromak mako'an  
 sia.  
 Kota boot nia dodok ti'an,  
 tan naloot hei-hein Na'i Maromak  
 eman sia.  
 Na'i Maromak eman sia moos kona ho'o iha  
 fatin seluk sia.  
 Mais, Babel mak musti natiu sala nia  
 sia hotu-hotu.  
 Kota boot nia mak musti nataa nola  
 hotu-hotu."<sup>☆</sup>

## 19

*Klibur boot nananu iha lale'an*

<sup>1</sup> Makbukar lale'an nia dale notu nunia,  
 ha'u moos rona kola lia maliak boot, hane-  
 san klibur boot no'i nananu iha lale'an. Sia  
 nananu na'ak,  
 "Aleluya! Aleluya!  
 Ami tonu amikaan Maromak, tan Nia  
 mak boot kaliuk.  
 Aleluya! Aleluya!  
 Na'i Maromak mak sori ami  
 nosi amikaan salan.  
 Na'i Maromak mak nahulin ami  
 nosi amikaan a'aat.  
<sup>2</sup> Ami tonu amikaan Maromak,  
 tan Nia mak nakotu lia nodi moon.  
 Ami tonu amikaan Maromak,  
 tan Nia taa ukun nalo makonak.  
 Na'i Maromak taa ukun baa fetu dalan aat  
 nia,  
 tan nia seten ema iha raiklaran,  
 atu tuir niakan a'aat.  
 Na'i Maromak selu nikar baa fetu aat nia,  
 tan nia no'o hei-hein  
 Na'i Maromak Niakaan ema  
 sia."<sup>☆</sup>

<sup>3</sup> Hotu, sia nananu tenik kananuk ida  
 seluk na'ak,  
 "Aleluya! Tonu-haboot Na'i Maromak!  
 Aleluya! Foti-hahaas Niakaan naran!  
 Tan dubun nosi ha'i mak namotu fetu  
 nia maten,  
 sa'e bei-beik la nanawa.  
 Tan dubun nosi ha'i mak sunu kota boot  
 nia,  
 sa'e bei-beik la nakotu."<sup>☆</sup>  
<sup>4</sup> Nunia hotu, katuas na'in rua nulu resin  
 haat no buat horis kasalak matan haat nia,  
 nakni'a lo'u-sudur se'i oin baa Na'i Maro-  
 mak habesi aan fatin. Sia nakneter Nia nodi  
 dale na'ak,  
 "Tebes! Mai ita tonu-haboot Na'i Maromak!  
 Aleluya! Mai ita foti-hahaas Niakaan  
 naran!"

*Dahur bodik Bibi Malae Oan no sasudin iha lale'an*

<sup>5</sup> Hotu, ha'u krona kola lia maliak ida  
 tenik mai nosi habesi aan fatin nia na'ak,  
 "Hei, Maromak ain-liman hotu-hotu!  
 Hei, Maromak eman hotu-hotu!  
 Mai foti-hahaas Niakaan naran.  
 Ki'ik-boot, matas-lawarik, mai tonu  
 Nia."<sup>☆</sup>  
<sup>6</sup> Hotu, ha'u krona kola hanesan ema lear  
 dale baa malu. Siakaan lian, maliak boot  
 hanesan wee tatolik, no maka'as hanesan  
 kokur. Sia dale na'ak,  
 "Aleluya! Ami tonu-haboot Na'i Maromak.  
 Aleluya! Ami foti-hahaas Niakaan  
 naran.  
 Nia mak beran kaliuk.  
 Nia mak ukun hotu-hotu."<sup>☆</sup>  
<sup>7</sup> Oras ne'e, itakaan neon di'ak ti'an.  
 Oras ne'e, itakaan neon boot ti'an.  
 Ita tonu-haboot Nia.  
 Tan dahur bodik Bibi Malae Oan to'o  
 ti'an.  
 Ita foti-hahaas Niakaan naran.  
 Tan Bibi Malae Oan sasudin fetu nadi'a  
 aan ti'an.  
<sup>8</sup> Na'i Maromak natais tais mamar baa  
 sasudin nia.  
 Na'i Maromak natais tais mutin molen  
 baa sasudin nia."  
 (Tais mutin molen mak Na'i Maromak  
 natais sasudin fetu nia, ne'e mak, Niakaan  
 ema siakaan hahalok di'ak.)

<sup>☆</sup> 18:23 Yeremia 7:34, 25:10  
<sup>☆</sup> 19:3 Yesaya 34:10

<sup>☆</sup> 18:24 Yeremia 51:49  
<sup>☆</sup> 19:5 Kananuk Sia 115:13

<sup>☆</sup> 19:2 Hanoin Hikar Dalan Moris 32:43; 2 Na'i Isra'el Sia  
<sup>☆</sup> 19:6 Yeskiel 1:24; Kananuk Sia 93:1, 97:1, 99:1

<sup>9</sup> Hotu, makbukar lale'an nia moos katak baa ha'u na'ak, "Yohanis! O musti makerek nune'e:

'Na'i Maromak atu nalo dahur bodik Bibi Malae Oan no Niakaan sasudin. Ema hotu-hotu mak kona hamata, sotir tebes!"

Hotu, makbukar nia dale natutan tenik na'ak, "Na'i Maromak Manfatin ne'e, tebes no loos!"

<sup>10</sup> Ha'u moos kakni'a atu klo'u-sudur baa makbukar lale'an nia. Mais nia de'an ha'u na'ak, "O keta malo nunia! Tan ha'u moos Maromak atan hanesan o mo okaan mamaluk sia mak keke lema Yesus hanorin. Yesus hanorin nia, manesak no hanorin mak uluk Maromak foo baa Niakaan mako'an sia. Tan baa nia, keta lo'u-sudur baa ha'u. Lo'u-sudur baa Na'i Maromak dei!"

*Na'i Yesus mai sa'e kuda mutik*

<sup>11</sup> Hotu, ha'u kfoti oin, ha'u ktitu-karee lale'an nakloke. Sarebak, karee kuda mutik matan ida nariik iha nia. Noo ema ida sa'e kuda nia. Ema nia naran, "Ema Mak Kaer Metin Mamenon" no "Ema Mak Tebes no Loos". Ema nia, oras nakotu lia, nia nakotu nalo loos. Oras baa natuda, nia baa nodi neon moon. <sup>12</sup> Matan laka nu'u ha'i. Tau sabeo na'in lear iha ulun. Naran hakerek iha isin, mais nia na'in du'uk mak natene naran nia isin. <sup>13</sup> Niakaan tais, loban baa raa ti'an. Ema temi Nia na'ak, "Maromak Manfatin". <sup>14</sup> Hotu, ha'u karee sondadu lale'an sia sa'e kuda mutik atu tuir Nia. Sondadu sia hotu-hotu moos tau tais mamar mutin molen. <sup>15</sup> Surik ro'at ida naklosu sai nosi ema nia ibun. Nia nodi surik nia, baa natuda sakar ema klubun hotu-hotu iha raiklaran, to'o natoba nola sia. Hotu nia atu ukun sia nodi meik no ro'at, to'o sia moos noran hahibun nosi Na'i Maromak mak beran kaliuk. Na'i Maromak hahibun nia, hatetek baa lia ema sama heihin anggor fuan atu nasai ween. <sup>16</sup> Iha Ema nia tais no kelen, noo hakerek nune'e:

Na'in baa na'i hotu-hotu,  
Ulun baa ulun hotu-hotu.

*Yesus natoba nola buat krakat aat no niakaan maktuir sia*

<sup>17</sup> Hotu, ha'u ktitu-karee makbukar lale'an ida nariik iha loro matan leten. Nia bolu kawaa hotu-hotu mak semo iha lale'an na'ak, "Mai libur malu hotu-hotu iha ne'e ona! Mai haa Na'i Maromak dahur boot! <sup>18</sup> Mai haa ema maten na'an! Haa na'in no meo ulun na'an. Haa sondadu na'an. Haa kuda no maksa'e kuda na'an. Haa ema ki'ik-boot na'an. Haa ata no ulun na'an. Badak dei, mai haa ema maten hotu-hotu na'an."

<sup>19</sup> Hotu, ha'u ktitu-karee buat krakat aat mak uluk sai nosi tasi nia. Buat nia kabuar lia no na'i hotu-hotu iha raiklaran. Hotu, sia no siakaan sondadu sia baa natuda sakar ema maksa'e kuda mutik nia, no niakaan sondadu lale'an sia. <sup>20</sup> Mais, ema maksa'e kuda mutik nia, kohi nola buat nia no niakaan mako'an tolek teen nia. Uluk, mako'an nia nalo tadak blaar oi-oik nodi tolek ema, nebee simu niakaan marak no lo'u baa niakaan ai'oik. Mais, oras ne'e, ema maksa'e kuda mutik nia, le'ak lerek buat krakat aat nia no niakaan mako'an baa ha'i tasi fatuk lobot mak laka la nakotu. <sup>21</sup> Hotu, ema maksa'e kuda mutik nia, no'o sondadu seluk sia nodi surik mak naklosu sai nosi ibun. Hotu, kawaa sia mai naa mohu maten nia sia hotu-hotu.

## 20

*Sia kesi diabu ulun nodi besi talik to'o tinan rihun ida*

<sup>1</sup> Nunia hotu, ha'u ktitu-karee makbukar lale'an ida tuun mai nosi lale'an. Nia kaer besi talik boot ida, nodi kaer sabi odamatan kuak mak la noo nidin. <sup>2</sup> Hotu, nia kohi nola samea inan nia mak sia temi na'ak, "Diabu Ulun". Hori uluk, nia mak be'ur nola ema raiklaran. Makbukar lale'an nia kesi nola nia nodi besi talik atu neti natoos iha kuak nia to'o tinan rihun ida. <sup>3</sup> Nia dudu natama samea inan nia baa kuak laran. Hotu, taka mate kuak nia nodi neti natoos samea nia iha nia, to'o tinan rihun ida laran. Hodi nunia, samea nia la bele be'ur ema raiklaran to'o tinan rihun ida. Nunia hotu, foin habusik nia, mais la oras dei.

<sup>4</sup> Hotu, ha'u ktitu-karee kadera ukun wa'in lear no ema mak tuur iha nia. Na'i Maromak foti ema nia sia, nalo baa makotu lia. Uluk, sia ne'e, mak baa keke Yesus Manfatin Di'ak no Maromak Manfatin, to'o

✧ 19:9 Matesu 22:2-3 ✧ 19:11 Yeskiel 1:1; Kananuk Sia 96:13; Yesaya 11:4 ✧ 19:12 Daniel 10:6 ✧ 19:15 Kananuk Sia 2:9; Yesaya 63:3; Yoel 3:13; Lia Raiklaran Falu Fila 14:20 ✧ 19:18 Yeskiel 39:17-20 ✧ 19:20 Lia Raiklaran Falu Fila 13:1-18 ✧ 20:2 Lia Uluk Fohon 3:1

ema no'o sia. Sia la lo'u baa buat krakat aat nia no niakaan ai'oik. Sia moos la simu niakaan marak baa siakaan baboton no liman. Sia kona ho'o, mais Na'i Maromak nalo sia moris nikar, nebee sia kaer ukun namutuk no Kristus to'o tinan rihun ida. <sup>5-6</sup> Hodi nunia, sia dadi baa ema dala uluk mak Na'i Maromak nalo moris nikar nosi mate. Sia sotir tebes, tan sia dadi baa Na'i Maromak eman ti'an. Sia la kona soe baa fatin susar, mak ema noran mate dala rua iha nia. Mais sia dadi hanesan na'ilulik mak naliku Na'i Maromak no Kristus. Sia moos kaer ukun namutuk no Kristus to'o tinan rihun ida.

Mais, ema seluk mak mate ti'an sia, musti nein to'o tinan rihun ida lai, foin Na'i Maromak nalo sia moris nikar.

*Sia soe diabu ulun baa tasi ha'i*

<sup>7</sup> Tinan rihun ida nia siku, Na'i Maromak atu naruka habusik samea inan nia nosi kuak. <sup>8</sup> Hotu, samea inan nia atu baa be'ur ema klubun sia mak naran Gog no Magog. Sia mai nosi nabee dei iha raiklaran. Sia ema lear, hanesan raihenek iha tasi tehen. Samea inan nia libur sia atu baa natuda. <sup>9</sup> Hodi nunia, sondadu Gog no Magog nariik naktuik atu la'o lema raiklaran lidun sia. Sia mai satan nola Na'i Maromak niakaan kota no niakaan ema sia mak Nia nadomi. Mais, Na'i Maromak atu natuun ha'i nosi lalale'an, sunu mohu sondadu nia sia. <sup>10</sup> Hotu, kohi nola samea inan mak be'ur nola ema lear nia, fi'it soe baa tasi ha'i lobot mak laka la nakotu. Nia atu kona sena iha nebaa namutuk no buat krakat aat nia no niakaan mako'an tolek teen nia. Loron-kalan sia netan susar iha nia to'o nima-nimak.

*Na'i Maromak tetu ema hotu-hotu hahalok*

<sup>11</sup> Nunia hotu, ha'u ktitu-karee habesi aan fatin mutin boot ida. Na'i Maromak nabesi aan baa. Sarebak, raiklaran no lalale'an nalai karin, to'o lakon mohu la bele haree tenik. <sup>12-13</sup> Hotu, ha'u ktitu-karee ema mak mate ti'an sia, ki'ik-boot hotu-hotu nariik se'i oin baa habesi aan fatin nia. Ema mak mate iha rai maran, iha tasi, no ema seluk nosi matebian fatin nariik se'i oin baa habesi aan fatin nia. Hotu, Na'i Maromak naruka loke hakerek ida atu leno siakaan hahalok hotu-hotu. Hotu, Na'i Maromak nakotu siakaan lia ida-idak, tuir

siakaan hahalok iha hakerek nia. Hotu, Na'i Maromak naruka loke tenik hakerek ida seluk, nodi leno ema naran mak atu moris no Nia to'o nima-nimak. <sup>14-15</sup> Ema mak naran la noo iha hakerek nia, kona kastikar soe baa tasi ha'i laran. Nunia hotu, la noo mate ona. Matebian fatin moos la noo ona, tan ema hotu-hotu mak naran la noo iha Na'i Maromak hakerek nia, kona soe baa tasi ha'i laran ti'an. Kastikar iha tasi ha'i laran nia, ne'e na'ak, Mate Dala Rua.

21

*Yohanis nobun lalale'an no raiklaran foun*

<sup>1</sup> Hotu, ha'u ktitu-karee lalale'an foun no raiklaran foun, tan lalale'an tuan no raiklaran tuan lakon mohu ti'an. Tasi moos la iha ti'an. <sup>2</sup> Ha'u moos karee Na'i Maromak Niakaan kota tuun nosi lalale'an. Kota nia, kota moon mak sia temi na'ak Yerusalem Foun. Kota nia tetuk no nesan ti'an, hanesan sasudin feto mak nadi'a aan ti'an atu simu sasudin mane. <sup>3</sup> Ha'u moos rona kola lia maliak maka'as ida mai nosi habesi aan fatin iha nia na'ak, "Mana di'a-di'ak!

Nahuu baa oras ne'e, Na'i Maromak hutun-renun bele tama-sai Niakaan To-fatik.

Nahuu baa loron ne'e, Na'i Maromak eman sia moris namutuk no Nia.

Nia dadi baa siakaan Maromak.

Sia moos dadi baa Niakaan hutun-renun.

Nia atu moris no sia nohuun.

Nia atu nein no sia nohuun. <sup>4</sup>

<sup>4</sup> Nia atu no'as namara siakaan luun, hotu sia la tanis ona.

Iha kota nia, moras la iha ona.

Iha kota nia, mate moos la iha ona.

Tan hotu-hotu mak nasusar ema hori uluk, la iha ona.

Tan hotu-hotu mak naloot ema hori uluk, lakon mohu ona. <sup>5</sup>

<sup>5</sup> Hotu, Nia mak nabesi aan iha nia dale na'ak, "Mana lai! Ha'u kalo hotu-hotu foun." Hotu, Nia dale no ha'u tenik na'ak, "Makerek mola lia ne'e ona! Ema bele fiar Ha'ukaan Manfatin ne'e, tan Manfatin ne'e tebes no loos!"

<sup>6</sup> Hotu, Nia katak tenik baa ha'u na'ak,

✧ 20:4 Daniel 7:9,22 ✧ 20:8 Yeskiel 7:2, 38:2, 9, 15

2 Petrus 3:13

✧ 21:2 Yesaya 52:1; Lia Raiklaran Falu Fila 3:12; Yesaya 61:10 ✧ 21:3 Yeskiel 37:27; Ukun-badu

Na'ilulik 26:11, 12

✧ 21:4 Yesaya 25:8, 35:10, 65:19

“Hotu-hotu mak Ha'u kameno hori uluk  
aan, dadi ti'an.

Ha'u ne'e,

Alfa to'o Omega.

Ha'u ne'e,

Ulun to'o Ikun.

Hotu-hotu huun nosi Ha'u,  
nosi huun to'o rohan.

Emā hotu-hotu mak nanroo tan nakara  
moris,

Ha'u karoo sia baa wee matan mak foo  
moris nima-nimak.

Wee nia, Ha'u kfoo loos dei.✠

7 Emā hotu-hotu mak tuir Na'i Maromak  
dalan nohuun,

sia atu simu nola

matak-malirin nia.

Tan Ha'u atu kdadi baa siakaan Maromak,  
sia moos atu dadi baa Ha'ukaan oan.✠

8 Mais, emā seluk sia atu kona soe

baa tasi ha'i fatuk lobot mak laka la  
nakotu.

Sia mak, emā ta'uk teen,  
emā mak se'i kotuk baa Yesus,

emā lisan aat,

emā mahalo lia kfo'er,

emā maho'o emā,

emā mak lo'u-sudur baa ai'oi lu-  
lik,

emā mak nakneko emā,

no emā tolek teen.

Sia hotu-hotu atu kona kastikar soe baa tasi  
ha'i nia.

Kastikar nia na'ak 'Mate Dala Rua.'"

*Yohanis nobun kota Yerusalem foun*

9 Hotu, ha'u ktitu-karee makbukar na'in  
ida nosi makbukar lale'an na'in hitu mak  
uluk kaer hanek mahisi Na'i Maromak hahi-  
bun. Makbukar nia mai nasoru ha'u nodi  
dale na'ak, "Mai ne'e lai! Ha'u atu katudu  
baa o sasudin fetu mak atu nala'e Bibi Malae  
Oan."

10 Baa oras nia moos, ha'u kona Maromak  
Kmalār Lulik. Makbukar lale'an nia foti  
nodi ha'u baa foho ida mak aas tebes. Iha  
nia, nia natudu baa ha'u kota Yerusalem  
mak tuun mai nosi lale'an. Kota nia, Na'i  
Maromak Niakaan kota lulik.✠ 11 Kota nia,  
kabaas kaliuk. Noo sinak mak tubu sai  
nosi Na'i Maromak ahar boot, to'o naroma  
kota nia tomak. Sinak nia, hanesan fatuk

mahoo matan molen. 12 Noo lutu fatuk  
aas boot mak satan nola kota nia, no  
odamatan nanokar sanulu resin rua. Noo  
makbukar lale'an na'in sanulu resin rua  
mak daka odamatan nia sia. Iha odamatan  
ida-idak leten, noo hakerek naran nosi  
emā Isra'el siakaan uma huun sanulu resin  
rua.\* 13 Odamatan nanokar tolu se'i oin baa  
lorosa'e. Tolu se'i oin baa loromonu. Tolu  
baa lorokaras, no tolu tenik baa lorokbe-  
lan.✠ 14 Lutu fatuk nia nariik baa tatuur  
fatuk boot sanulu resin rua. Iha fatuk ida-  
idak noo hakerek naran nosi Bibi Malae Oan  
klosan na'in sanulu resin rua mak serwisu  
bodik Nia iha raiklaran.

15 Nunia hotu, makbukar lale'an mak  
dale no ha'u, kaer nola kno'a sasukat mean  
ida, atu sukat kota no odamatan nanokar  
no lutu fatuk nia.✠ 16 Nia sukat uluk kota  
nia lutu fatuk lidun haat. Niakaan naruk  
no belar no aas, hotu-hotu manesak. Ne'e  
mak, kilo rihun rua atus rua, rua nulu.†  
17 Hotu, nia sukat lutu nia ma'ar, kona ro'a  
neen nulu resin lima, tuir emā raiklaran  
sasukat.‡ 18 Lutu nia, halo hosi fatuk mahoo  
matan. Hotu-hotu mak iha kota nia laran  
moos, halo hosi mean isin mak molen hane-  
san lalenok.

19 Tatuur fatuk sanulu resin rua nia  
moos, halo hosi fatuk mahoo matan oi-oik.  
Fatuk nia sia folin todan. Fatuk nomer  
ida, fatuk lakan ilas matak, naran fatuk  
yaspis. Nomer rua, fatuk lakan ilas flahuk,  
naran fatuk *nilam*. Nomer tolu, fatuk lakan  
mean, naran fatuk *mirah*. Nomer haat,  
fatuk lakan ilas matak, naran fatuk *zamrud*.  
20 Nomer lima, fatuk mak ilas mean no  
mutin mak kraan malu, naran fatuk *unam*.  
Nomer neen, fatuk mak lakan ilas mean,  
naran fatuk *sardius*. Nomer hitu, fatuk mak  
lakan ilas modok mean, naran fatuk *ratna*  
*cempaka*. Nomer walu, fatuk mak lakan ilas  
flahuk matak, naran fatuk *beril*. Nomer  
siwi, fatuk mak lakan modok, naran fatuk  
*krisolit*. Nomer sanulu, fatuk mak lakan  
matak nurak, naran fatuk *krisopras*. Nomer  
sanulu resin ida, fatuk mak lakan flahuk  
tasi ween, naran fatuk *lazuardi*. Nomer  
sanulu resin rua, fatuk mak lakan mean  
asuaten, naran fatuk *kecubung*. 21 Nunia  
moos, odamatan nanokar sanulu resin rua

✠ 21:6 Yesaya 55:1 ✠ 21:7 2 Samuel 7:14; Kananuk Sia 89:26-27 ✠ 21:10 Yeskiel 40:2 \* 21:12 Tuir  
emā matenek lia Hakerek Moon, nomer sanulu resin rua nia, nomer mak hatete baa emā raiklaran tomak. ✠ 21:13

Yeskiel 48:30-35 ✠ 21:15 Yeskiel 40:3 † 21:16 Hakerek Moon lia Yunani na'ak 'stadia rihun sanulu resin rua.'

‡ 21:17 Hakerek Moon lia Yunani na'ak 'hasta atus ida haat nulu resin haat.' Tuir emā matenek lia Hakerek Moon,  
nomer nia hatete baa Na'i Maromak eman hotu-hotu.

nia, halo hosi morteen lolon sanulu resin rua. Odamatan ida halo hosi morteen lolon ida. Kota nia dalan sia moos, halo hosi mean isin mak naksinak hanesan lalenok. ✨

<sup>22</sup> Mais ha'u karee, iha kota nia la noo Uma Hamulak, tan ema lo'u kedan ti'an baa Na'i Maromak mak beran kaliuk no Bibi Malae Oan. <sup>23</sup> Loro no fulan moos la naroma iha nia, tan Na'i Maromak ahar mak naroma kota nia. Bibi Malae Oan ahar moos naroma. ✨ <sup>24</sup> Ema nosi klubun hotu-hotu iha raiklaran la'o iha kroman nia laran. Na'i raiklaran sia moos nodi siakaan sasoin kabaas baa kota nia. ✨ <sup>25</sup> Iha nia, kalan la iha ona. Tan baa nia, sia la taka kota odamatan nanokar. <sup>26</sup> Kabaas hotu-hotu no kneter hotu-hotu nosi rai hotu-hotu iha raiklaran noo hotu iha kota nia. ✨ <sup>27</sup> Mak la bele tama iha nia, a'aat hotu-hotu. Nu'u ema mak lo'u-sudur baa ai'oi lulik, ema mahalo lia kfo'er, no ema tolek teen. Mak bele tama, ema mak naran noo iha Bibi Male Oan hakerek dei. Tan hakerek nia noo ema naran mak bele moris nima-nimak no Na'i Maromak. ✨

## 22

### *Mota no wee mak foo moris*

<sup>1</sup> Nunia hotu, makbukar lale'an nia natudu baa ha'u, mota ida mak ween nalo ema moris nohuun. Wee nia, moon nu'u lalenok. Mota nia suli sai nosi Na'i Maromak no Bibi Malae habesi aan fatin. ✨ <sup>2</sup> Hotu, mota nia suli liu baa dalan inan iha kota nia. Iha mota nia balu-baluk, no ai huun mak fuan nalo ema moris nima-nimak. Ai huun nia sia nafua tinan ida, isin sanulu resin rua. Ne'e mak, fulan ida, isin ida. Tahan, bele halo baa aitanhan moras, atu hodi hadi'ak ema nosi klubun hotu-hotu iha raiklaran. ✨ <sup>3</sup> Mais hotu-hotu mak Na'i Maromak dudu nodi kastikar, la noo iha kota nia. Mak noo iha nia, ne'e mak Na'i Maromak no Bibi Malae Oan mak tuur iha habesi aan fatin no siakaan ema mak lo'u-sudur baa Sia. ✨

<sup>4</sup> Ema nia sia bele titu-naree besik Na'i Maromak oin. Na'i Maromak naran moos hakerek iha siakaan baboton. <sup>5</sup> La noo kalan iha kota nia. Na'i Maromak eman sia la buka loro no la buka tenik badut, tan Na'i Maromak ahar du'uk mak naroma kota nia.

Sia moos atu kaer ukun iha nia to'o nima-nimak. ✨

### *Na'i Yesus atu mai ona*

<sup>6</sup> Nunia hotu, makbukar lale'an nia katak baa ha'u na'ak, "Lia hotu-hotu mak ha'u katak baa o ne'e, tebes no loos. Ema bele fiar ha'ukaan dalen ne'e. Uluk, Na'i Maromak nodi Niakaan Kmalar Lulik nebee katak Niakaan Manfatin baa Niakaan mako'an sia. Mais oras ne'e, Nia nodi makbukar lale'an atu katak baa Niakaan ema sia lia ne'e sia hotu-hotu mak la kleur ona musti dadi."

<sup>7</sup> Nunia hotu, Yesus dale na'ak, "Manoin! La kleur Ha'u kmai ona. Hakerek ne'e, nakerek lia hotu-hotu mak atu dadi. Ema hotu-hotu mak nalo tuir lia fuan iha hakerek ne'e, netan sotir."

<sup>8</sup> Ema mak nakerek hakerek ne'e, ne'e mak ha'u, Yohanis. Ha'u ne'e du'uk mak rona no titu-karee lia ne'e sia hotu-hotu. Ha'u krona kotu, kakni'a kodi lo'u-sudur se'i oin baa makbukar lale'an mak natudu lia nia sia baa ha'u. <sup>9</sup> Mais nia de'an ha'u na'ak, "Hoi! Keta malo nunial! Keta lo'u sudur baa ha'u. O musti lo'u-sudur baa Na'i Maromak dei! Tan ha'u moos Na'i Maromak ain-liman hanesan o mo okaan mamaluk sia mak dadi Niakaan mako'an. Ha'u moos manesak ko ema hotu-hotu mak nalo tuir saa mak hakerek hela iha hakerek ne'e."

<sup>10</sup> Hotu, makbukar nia dale natutan tenik na'ak, "O keta subar hakerek ne'e isin baa ema. Tan la kleur ona, hotu-hotu iha hakerek ne'e, nanis dadi.

<sup>11</sup> Ema mak lisan aat, habusik baa, nebee sia nalo lisan aat bei-beik.

Mais ema mak moris moos, sia musti moris moos bei-beik.

Ema mak nalo aat, habusik baa, nebee sia nalo aat bei-beik.

Mais, ema mak nalo di'ak, sia musti nalo di'ak bei-beik." ✨

<sup>12</sup> Nunia hotu, Yesus dale nikar tenik na'ak, "Manoin di'a-di'ak! La kleur tenik, Ha'u kmai ona! Ha'u atu kselu baa ema hotu-hotu, tuir siakaan mahalok du'uk. ✨

<sup>13</sup> Ha'u ne'e, Alfa to'o Omega. Ha'u ne'e, Ulun to'o Ikun.

✨ 21:21 Yesaya 54:11-12 ✨ 21:23 Yesaya 60:19-20 ✨ 21:24 Yesaya 60:3 ✨ 21:26 Yesaya 60:11 ✨ 21:27 Yesaya 52:1; Yeskiel 44:9 ✨ 22:1 Yeskiel 47:1; Sakarias 14:8 ✨ 22:2 Lia Uluk Fohon 2:9 ✨ 22:3 Sakarias 14:11 ✨ 22:5 Yesaya 60:19; Daniel 7:18 ✨ 22:11 Daniel 12:10 ✨ 22:12 Yesaya 40:10, 62:11; Kananuk Sia 28:4; Yeremia 17:10

Hotu-hotu huun baa Ha'u,  
nosi huun to'o rohan.✠

<sup>14</sup> Ema mak fasi namoos siakaan tais, sia  
mak sotir.

Tan sia bele tama odamatan nanokar  
baa kota nia laran.

Ema mak moris moos, sia mak sotir.

Tan sia bele naa ai fuan mak nalo ema  
moris nima-nimak.✠

<sup>15</sup> Mais ema seluk, la bele tama iha kota nia.  
Mak lahoos Na'i Maromak eman, la bele  
nein iha nia.

Sia ne'e mak, ema mak la fiar baa Na'i  
Maromak,  
ema nalo lia kfo'er, ema mak lo'u baa  
ai'oi lulik,  
ema mak no'o ema, ema mak neko  
ema,  
no ema tolek teen.

Sia hotu-hotu nia, la bele tama.

Sia hotu-hotu nia, habusik hela iha luan  
dei.

<sup>16</sup> Ha'u ne'e, Yesus. Ha'u, mak solok  
makbukar lale'an nia atu nalore lia ne'e  
sia hotu-hotu, nebee o baa katak Ha'ukaan  
Manfatin baa ema sarani klubun hitu nia.

Ha'u ne'e, Na'i Daud husar-binan.

Ha'u ne'e, Na'i makaer ukun.

Ha'ukaan kroman lakan,  
boot kaliuk hanesan Fitun Lorosa'e.

Ha'ukaan sinak,

biit kaliuk hanesan Fitun Na'in."✠

<sup>17</sup> Maromak Kmalar Lulik tene na'ak,  
"Mai ne'e ona!"

Sasudin fetu nia moos bolu na'ak, "La'o  
mai ona!"

Hotu-hotu mak rona moos tuir na'ak,  
"Mai ona!"

"Ema mak nanroo, mai nemu ona.

Ema mak buka nemu wee mak nalo ema  
moris nima-nimak,

mai nola ona!

Ema bele nola wee nia  
hodi neok.

Ema bele nemu wee nia  
hodi la selu."✠

*Yohanis narohan hakerek*

<sup>18</sup> Ha'u, Yohanis ne'e, foo katene baa ema  
hotu-hotu mak rona lia mak Na'i Maromak  
nalore kedan iha hakerek ne'e: Kalo noo  
ema mak tu'an sa-saa baa hakerek ne'e,  
Na'i Maromak atu kastikar tu'an baa nia,  
nodi dinu hitu mak Nia fakar baa raiklaran.

<sup>19</sup> Tenik, kalo noo ema mak nasai nalara sa-  
saa nosi hakerek ne'e, Na'i Maromak atu  
nola nikar niakaan fafa'ek, nebee nia keta  
tama baa kota lulik nia, no keta naa ai fuan  
mak nalo ema moris nima-nimak.✠

<sup>20</sup> Yesus mesan du'uk mak nalore lia ne'e  
sia hotu-hotu. Nia nameno ti'an na'ak, "La  
kleur Ha'u kmai ona. Lia ne'e, tebes no  
loos!"

Kalo nunia, ha'u kakro'an ka'ak, "Mai  
ona Na'i Yesus!"

<sup>21</sup> Ha'u kaloon nebee, Na'i Yesus natudu  
laran di'ak baa Niakaan ema hotu-hotu.  
Amen!

Nosi ha'u,  
*Yohanis*

✠ 22:13 Lia Raiklaran Falu Fila 1:8; Yesaya 44:6, 48:12; Lia Raiklaran Falu Fila 1:17, 2:8 ✠ 22:14 Lia Uluk Fohon 2:9,  
3:22 ✠ 22:16 Yesaya 11:1, 10 ✠ 22:17 Yesaya 55:1 ✠ 22:19 Hanoin Hikar Dalan Moris 4:2, 12:32